


لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا



جَاءَنَا مِنْ اللَّهِ الْجَسِيبُ

بِسْمِ اللَّهِ الرَّحْمَنِ الرَّحِيمِ
بِسْمِ اللَّهِ الرَّحْمَنِ الرَّحِيمِ

حصه اول

مُصَنَّفٌ
مُحَمَّدِيارِشَاهِ نَقِشْبَنْدِي



مُحَمَّدِيَارِشَاهِ نَقِشْبَنْدِي

بِسْمِ اللَّهِ الرَّحْمَنِ الرَّحِيمِ

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا



جَاءَنَا مِنَ اللَّهِ الْجَسِيبِ

بِسْمِ اللَّهِ الرَّحْمَنِ الرَّحِيمِ

حصہ اول

مصنف

محمد یار شاہ نقشبندی



نوریہ رضویہ پبلی کیشنز

(جملہ حقوق بحق مصنف محفوظ ہیں)

نام کتاب	جاء نا من الله الحبيب بے مثل حبیب ﷺ
مصنف	محمد یار شاہ نقشبندی
طبع اول	نومبر 2017ء
تعداد	1000
مپوزنگ	محمد ندیم
پروف ریڈنگ	محمد شہباز ملسی
طابع	سید محمد شجاعت رسول قادری
ناشر	نوریہ رضویہ پبلی کیشنز لاہور
کمپیوٹر کوڈ	INO171
قیمت	روپے

ملنے کا پتہ

نوریہ رضویہ پبلی کیشنز

11- گنج بخش روڈ لاہور

فون 042-37313885-0300-4429721

Email: nooriarizvia@hotmail.com

مکتبہ نوریہ رضویہ بغدادی جامع مسجد گلبرگ اے فیصل آباد

فون: 041-2626046

Marfat.com

Marfat.com

انتساب

بکھور سید الانبیاء والمرسلین شفیع المذنبین رحمۃ اللعلمین
امام الاولین والآخین حبیب رب العلمین صلی اللہ علیہ وسلم

بفیضان کرم

قطب الاقطاب غوث الاغیاء شیر ربانی حضرت میاں شیر محمد رحمۃ اللہ تعالیٰ علیہ شرق پور شریف

و

قطب الاقطاب غوث الاغیاء سیدی مرشدی حضرت سید محمد اسماعیل شاہ رحمۃ اللہ تعالیٰ علیہ

کرمانوالا شریف

عرضِ مصنف

حقیقت یہ ہے کہ کئی دفعہ دل میں یہ تڑپ اٹھتی کہ محبوب پیغمبر صلی اللہ تعالیٰ علیہ وآلہ وسلم کے کچھ فضائل و محاسن قلم بند کروں مگر جب اپنی کم علمی و کم ہمتی و بے بضاعتی پر نظر پڑتی تو دل سے آواز اٹھتی ارے نادان تو کہاں وہ کہاں چہ نسبت خاک رابا عالم پاک دل میں یہ بھی خیال پڑتا کہ اس مائی کے پاس اور نہیں تو کم از کم دھاگے کی اٹی تو تھی ارے بندہ ناچیز تیرے پاس تو اٹی بھی نہیں کس برتے پر تو اس میدان میں قدم رکھے گا لہذا ہمت جواب دے جاتی ہے۔

مگر پھر تڑپ آسرا دیتی کہ وہ محبوب پیغمبر صلی اللہ تعالیٰ علیہ وآلہ وسلم تو مجبور بے بس لاچار کا آسرا ہیں بِالْمُؤْمِنِينَ رَوْفَ الرَّحِيمِ کی شان والے ہیں اور رب کریم بھی انتہائی فضل و کرم فرمانے والا ہے وہی دستگیری فرمائیں گے اور اس میدان میں کامیابی کی نعمت سے سرفراز فرمائیں گے قطب الاقطاب سیدی مرشدی حضرت صاحب کرمانوالے حضرت بابا سید محمد اسماعیل شاہ رحمۃ اللہ تعالیٰ علیہ اور غوث الاغیاء حضور میاں صاحب، میاں شیر محمد صاحب کے توسل سے اس کتاب کو بندہ کے لئے دنیا و آخرت کی بھلائی کا سبب بنائیں گے۔ بندہ ناچیز نے اس کتاب کا نام رکھا ہے جَاءَ نَا مِنْ اللّٰهِ الْحَسِيبِ بے مثل حبیب۔

اس گلی کا گداہوں میں جس میں

مانگتے تاجدار پھرتے ہیں

خادم العلماء والاولیا

محمد یار نقشبندی

فہرست مضامین

صفحہ نمبر	عنوانات	صفحہ نمبر	عنوانات
36	جسم اقدس اور لباس پر مکھی نہیں بیٹھتی تھی	19	حمد باری تعالیٰ
36	جبرائیل نے کہا حضور جیسا کوئی نہیں	20	نعت شریف
37	ولادت باسعادت بے مثال		
38	وقت ولادت سارا جہاں بقعہ نور بن گیا	21	جب ازواج نبی کورب کریم نے بے مثل کہا تو حضور کی مثل کون ہو سکتا ہے
39	والدہ کو وقت ولادت شام کے محلات نظر آئے	22	حضرت علی کا فرمان کہ حضور کی مثل کوئی نہیں
41	جھنڈیاں لگانا اور چراغاں کرنا سنت ہے	22	حضرت انس کا فرمان کہ حضور کی مثل کوئی نہیں
41	کیا ہم حضور کی مثل ہیں	22	حضرت ابوہریرہ کا فرمان کہ حضور کی مثل کوئی نہیں
41	تیری ہیبت تھی کہ ہر بت تھر تھرا کے گر گیا	22	حضرت حسان کا فرمان کہ حضور کی مثل کوئی نہیں
	شاہ ایران کے محل کے چودہ کنگر نے زمین بوس ہو گئے	24	بشریت کی ابتدا سے پہلے بھی حضور نبی تھے
42	اور آتش کدہ بجھ گیا	26	آپ کی حقیقت کو کوئی نہیں پاسکتا
43	شیطان چیخیں مار کر رویا		
45	یہودی غش کھا کر گر گیا		
46	امام احمد میلاد شریف کی رات کو لیلۃ القدر سے افضل جانتے ہیں	28	حضرت ابو بکر صدیق نے بھی حضور کی حقیقت نہیں دیکھی صرف عکس دیکھا ہے اولیس قرنی کا فرمان
48	ولادت کے وقت کے منظر	29	کوئی نبی بھی آپ کی مثل نہیں
52	ولادت باسعادت سے پہلے آپ کے تذکرے		
52	شاہ یمن نے آپ کا ذکر آپ کی ولادت سے پہلے کیا	29	آپ کے جسم اقدس کے کوئی مشابہ نہیں علمائے دیوبند کے شیخ الحدیث کے فتویٰ
54	یہودی علماء کا آپ کی آمد کے تذکرے کرنا	29	جسم مبارک کا سایہ نہ تھا
58	اللہ تبارک و تعالیٰ آپ کے بغیر کسی کی عمر کی قسم نہیں کھائی	31	اہل حدیث و علمائے دیوبند کا فتویٰ کہ سایہ نہ تھا
		33	تمام کائنات سے پہلے حضور کا نور

- 80 حضرت عزرائیل نے داخلے کیلئے اجازت طلب کی
- 83 غیب سے آواز آئی جسم اقدس سے قمیض نہ اتارو
- 60 غسل کے بعد جسم اقدس سے پانی چوسنے کی برکت
- 60 سے حضرت علی فیض کے منبع بن گئے
- 84 اللہ تبارک و تعالیٰ نے سلام بھیجا اور حال پوچھا
- 85 خضر علیہ السلام تعزیت کے لئے
- 86 فرشتے تعزیت کے لئے آئے
- 87 **وقت وصال صحابہ کی کیفیت**
- 88 حضور آئے تو مدینہ روشن ہو گیا وصال پر اندھیرا
- 90 اسم گرامی کی برکت کی روایات
- 90 محمد اور احمد نام والا جہنم میں نہیں جائے گا
- 91 حضور کے نام کی برکت سے بیٹا پیدا ہوگا
- 92 جس گھر میں احمد، محمد اور عبد اللہ نام والا ہوگا
- 93 جس گھر کے دسترخوان پر محمد یا احمد نام کا آدمی ہو
- 93 جس مشورہ میں محمد نام والا آدمی ہو
- 93 چار ہزار آدمیوں کی قوت حضور کو
- 95 حضور کے نام کے ادب سے سو سال کے گناہ بخش دیئے گئے
- 74 حضور کے نسب کے سوا قیامت کو سب نسب منقطع
- 79 ہو جائیں گے
- 96 ازواج مطہرات کسی اور کے نکاح میں اس لئے نہیں آ سکتیں کہ حضور زندہ ہیں اسی لئے ان پر عدت
- رفع حاجت کے بعد فضلات زمین نکل لیتی تھی اور وہاں سے خوشبو آتی تھی
- آپ کے حسن کو دیکھنے کی طاقت کسی کو نہیں فرمایا جو میرے ستر کو دیکھے گا وہ نابینا ہو جائے گا
- دنیا پر تشریف لائے تو ہر طرح سے پاک و صاف تھے تمام زندگی حتیٰ کہ وقت وصال بھی پاک و صاف و منزہ تھے
- پیشاب پاک و طاہر با برکت و شفا یاب تھا
- طیب و طاہر خون مبارک کی لاثانی و بے بہا برکت چھپنے لگنے سے نکلا ہوا خون پی لیا اور بیماریوں سے محفوظ ہو گیا
- حضرت عبد اللہ بن زبیر کو خون کی برکت سے شجاعت و بہادری نصیب ہو گئی
- اس مسئلہ میں علمائے دیوبند کا فتویٰ پینہ مبارک و جسم اقدس سے خوشبو پینہ مبارک موتیوں کی طرح تھا
- پینہ مبارک کو خوشبو کے لئے استعمال کرنا دلہن نے پینہ مبارک استعمال کیا اس کی کئی نسل تک خوشبو رہی جس راستے سے گذرتے راستے مہک جاتے
- وقت ولادت بھی خوشبو مہک رہی تھی اور وقت وصال بھی جس مشورہ میں محمد نام والا آدمی ہو

- وفات بھی نہیں 97 جبرائیل حضور کے بغیر کسی کے ساتھ نہیں لپٹے 118
- جہاں میرا ذکر ہوگا وہاں تیرا ذکر ہوگا 97 زور لگا کر ملنے سے جبرائیل طاقت کی انتہا کو پہنچے یا حضور 118
- حضور کے خیال سے ہی نمازی کی نماز مکمل ہوتی ہے 101 ولی اللہ کی قوت و طاقت کا بیان قرآن مجید سے 119
- نبی کی تعظیم رب کی عبادت 102 مَا أَنَا بِقَارِئِي كَأَنَّ مَعْنَى وَمَفْهُومُ كَمَا هُوَ 122
- دنیا صرف حضور کی عظمت شان ظاہر کرنے کے لئے بنائی گئی 103 مسیلمہ کذاب جھوٹا دعوے دار نبوت کا حال 125
- ایجاد عالم کی اصل مقصود حضور کی ذات ہے 103 نبوت کی جھوٹی دعویٰ اور سجاد بنت الحارث کا حال 128
- حضرت آدم علیہ السلام کو سجدہ حضور کے انور کی وجہ سے تھا 104 نبوت کا جھوٹا دعویٰ اور اسود عیسیٰ 129
- حضور کا نام آسمانوں پر عرش پر جنت کے دروازے اور ہر پتھر پر ہے 105 شاہ روم کی زبان پر آپ کا تذکرہ 136
- ستر ہزار فرشتے صبح اور ستر ہزار شام کو روضہ اقدس پر حاضری دیتے ہیں 109 بیت المقدس کے خادم کا معراج کی گواہی دینا 142
- جبرائیل علیہ السلام کو رحمت سے حصہ 109 عیسائی پادری نے حضرت سلمان کو بتایا کہ اب
- دیگر انبیاء کو ناموں سے پکارا مگر حضور کو القاب سے 110 آخری نبی کے آنے کا زمانہ ہے اور حضرت سلمان
- اعضائے مبارکہ کا ذکر قرآن مجید میں 111 فارسی کا ایمان لانا 144
- حضرت موسیٰ علیہ السلام طور پر چل کر آئے مگر حضور کے لئے براق 113 شاہ تبع نے ولادت باسعادت سے ایک ہزار سال پہلے آپ کے نام رقعہ لکھا 151
- نَدَبِ اَرْدَنِیْ كِی صَدَانَه لَنْ تَوَانِیْ كَا جَوَاب 113 بحیرہ راہب نے کہا یہ سارے جہانوں کے سردار
- خواب میں دیدار کی برکت 115 ہیں رحمۃ اللعلمین ہیں 155
- حضور کی نیند سے وضو نہیں ٹوٹتا 116 ولی کی نگاہ اور عام آدمی کی نگاہ میں فرق 157
- نہ کبھی جمائی لی نہ انگڑائی 117 حضرت دانیال علیہ السلام نے بخت نصر کو حضور کے 158

- متعلق بتایا
 184 حضرت جعفر کا شاہ کے دربار میں ولولہ انگیز خطاب
 اللہ تبارک و تعالیٰ کا کلام اہل بیت اطہار کی زبان
 186 جادو اثر انجام 159
 189 نسطور راہب نے کہا یہ وہی نبی ہیں
 160 حضرت خدیجہ کا خواب اور راہب کی تعبیر کہ تیرا نکاح
 پیغمبر خدا سے ہوگا
 192 حضرت ابو بکر صدیق کے ایمان لانے کا سبب
 196 حضرت عبدالرحمن بن عوف کے ایمان لانے کی وجہ
 201 اس کی زندگی حضور کے انتظار میں ہی گذر گئی
 205 ابرہہ کا ہاتھی حضرت عبدالمطلب کے آگے سجدہ ریز ہو گیا
 209 عبدالمطلب کا رب کریم پر کامل یقین
 211 ابرہہ کافر کا انجام
 212 کعب بن لوی حضور کی تشریف آوری کی بشارت دیا
 کرتے تھے
 214 راہب کے بتانے پر کہ آخری نبی کا نام محمد ہوگا کئی
 کئی لوگوں نے اپنے بیٹوں کے نام محمد رکھ لئے
 215 حضرت عبدالمطلب کا خواب سن کر کاہنہ کا رنگ فق ہو گیا
 216 زید بن سعہ کے ایمان لانے کا عجیب واقعہ
 217 حضور کو دیکھتے ہی نجران کے پادری نے ان کے دادا
 عبدالمطلب کو کہا یہ اللہ تبارک و تعالیٰ کے نبی ہیں
 219 حضرت عیسیٰ علیہ السلام کا وصی اور اسلامی لشکر
 182
- حی بن اخطب یہودی نے کہا تورات میں ذکر کی گئی
 نشانیوں کے مطابق یہ نبی برحق ہیں
 ام المومنین حضرت صفیہ کا حضور کے نکاح میں آنے
 سے پہلے خواب
 شاہ مصر نے کہا میرے علم میں تھا کہ آخری نبی آنے
 والے ہیں
 حادث کے دربان نے کہا آخری نبی کی جو نشانیاں
 انجیل میں پڑھی ہیں وہ سب ان میں پائی جاتی ہیں
 عمیس راہب نے حضور کی آمد کی خبر دی
 حضرت عبداللہ بن سلام نے دیکھتے ہی کہا یہ چہرہ
 جھوٹے کا چہرہ نہیں ہو سکتا
 حضرت عبداللہ بن سلام کا اسلام قبول کرنا
 شاہ روم ہرقل نے صحابہ کرام کو حضور سمیت انبیاء کرام
 کی تصویریں دکھائیں
 یہودی علماء کے پاس حضور نبی کریم صلی اللہ تعالیٰ علیہ
 وآلہ وسلم اور خلیفہ اول کی تصویریں تھیں
 اسکندریہ کے عیسائی راہبوں کی زبان پر حضور کی تعریف
 شاہ حبشہ نے کہا وہ اللہ تبارک و تعالیٰ کے سچے رسول ہیں
 کفار مکہ نے مسلمانوں کو حبشہ سے نکلوانے کے لئے
 شاہ حبشہ کے پاس اپنا وفد بھیجا

- 223 ابو عامر فاسق پہلے لوگوں کو حضور کی آمد کی خبریں دیا
- 248 225 کرتا تھا
- 251 حضرت عمر فاروق اور پادری
- بیت المقدس کے پوپ نے کہا ہماری کتابوں میں
- 253 226 ہے کہ اس شہر کو وہ فتح کریگا جس کا نام عمر لقب فاروق ہے
- 255 یہودی علماء نے قریش مکہ کو کہا تین سوال کرو
- 227 فذک کے یہودیوں سے حضور کی تعریف سن کر
- 258 حضرت میسرہ مسلمان ہو گئے
- ملک شام کے یہودی علماء نے مدینہ شریف کو دیکھتے
- 260 228 ہی کہا اس شہر کی مشابہت تو آخری نبی کے شہر سے ہے
- یوسف نامی یہودی نے حضور کی ولادت پر ہی ان
- 261 229 کے دادا کو بتا دیا کہ یہ نبی ہیں
- 262 230 ورقہ بن نوفل کا آپ کی نبوت کی تصدیق کرنا
- 266 230 یہودی تورات کے مطابق صفات دیکھ کر مسلمان ہو گیا
- 267 239 یہودیوں کا حضور کے وسیلہ سے دعا مانگنا
- 268 241 عداس نصرانی حضور کے ہاتھ اور پاؤں چومنے لگ گیا
- عداس نصرانی نے کفار مکہ سے کہا وہ اللہ کے نبی ہیں
- 271 242 ان کے سامنے تو پہاڑ بھی نہیں ٹھہر سکتا
- 243 ہوزہ کوراحب نے کہا بادشاہی سے افضل حضور کی
- 272 245 اتباع ہے
- حضرت ابوطالب نے کفار مکہ کو کہا جو حضور کے دین کو
- عمر بن عبسہ سلمی اہل کتاب کے بتانے پر اسلام لائے
- حضرت عباس اور ابوسفیان کو یہودیوں نے حضور کی خبر دی
- حضور نبی کریم صلی اللہ تعالیٰ علیہ وآلہ وسلم کے قدم
- مبارک حضرت ابراہیم علیہ السلام کے قدم مبارک
- کے مشابہ تھے
- یہودی نے تورات میں حضور کے اوصاف کو چھپانا
- چاہا مگر میض نے ظاہر کر دیئے
- حضرت عبدالمطلب کا جسم دیکھ کر یہودی عالم نے کہا
- آپ کے ایک ہاتھ میں نبوت اور دوسرے میں
- بادشاہی ہے
- حضرت سعید بن عاص کے چچا کوراحب نے حضور
- کے متعلق بتایا
- حضرت عبدالمطلب کو دیکھتے ہی یہودی پکاراٹھا
- حضرت کعب احبار کے اسلام لانے کا ذکر
- پادری نے شاہ روم کو کہا حضور برحق نبی ہیں
- انجیل میں حضور کی تعریف
- یہودی عالم ابن صوریا نے کہا میں اور میری قوم جانتے
- ہیں کہ آپ برحق نبی ہیں
- جاوود نے کہا میں نے آپ کی تعریف انجیل میں پڑھی ہے
- قس بن ساعدہ نے کہا حضور کے ظہور کا وقت قریب
- آ گیا ہے

- قبول کرے گا وہ نیک بخت اور بلند اقبال ہو جائے گا 275 ابلیس کا پوتا حضور نبی کریم صلی اللہ تعالیٰ علیہ وآلہ وسلم
- 331 حضرت ابوطالب کی قریش مکہ کو وصیت کی خدمت اقدس میں 275
- 334 تین افراد کا حضور کے متعلق عجیب و غریب واقعات بیان کرنا 278
- 335 غزوہ بنی نضیر کی وجہ اور انجام 280
- 336 خرم بن فاتک کو جن نے اسلام کی راہ دکھائی 280
- 338 قبر انور کی جگہ کعبہ معظمہ اور عرش اعظم سے بھی افضل ہے 296
- 340 مسلمان جن نے کافر جن کو قتل کر دیا 296
- 340 عمر بن معد یکرب اور کاہن 296
- 341 یہودی عالم حضور کا فرمان سن کر کانپ گیا 315
- 341 حضرت بلال کو خواب میں فرمایا ملنے کیلئے آتا کیوں نہیں 319
- 343 یمن کے بادشاہ کو کاہنوں نے حضور کی خبر دی 319
- 345 تورات میں حضور کا ذکر کیسے تھا 321
- 345 قبیلہ ثقیف کو کاہن نے حضور کی خبر دی 321
- 345 شاہ ایران کو کاہنوں نے حضور کی خبر دی 322
- 348 فرشتے نے شاہ ایران کو حضور کی خبر دی 322
- 350 قباث بن اشیم کو کس نے حق کی راہ دکھائی 322
- 352 سفیان بن مجاشع نے کاہنہ سے سن کر بیٹے کا نام محمد رکھا 352
- 352 خنافر بن القوام حمیری کو جن نے حضور پر ایمان لانے کا کہا 323
- 324 بتوں سے ذکر رسول صلی اللہ تعالیٰ علیہ وآلہ وسلم 324
- 354 حضرت عباس بن مرداس کا بت کی گواہی سے 354
- اسلام لانا
- 357 حضرت مازن کو بت نے حضور کی خبر دی 326
- 360 نغم قبیلہ کے بت نے حضور کے اوصاف حمیدہ بیان کئے 326
- 361 بنو عذرہ کے بت سے حضور کا ذکر مبارک 330
- سابقہ کتب آسمانی میں حضور کا ذکر
- حضرت جبرائیل علیہ السلام نے حضرت ابراہیم علیہ السلام کو کہا یہ وہ جگہ ہے جہاں آخری نبی کا ظہور ہوگا
- اللہ تبارک و تعالیٰ نے حضور کے جدا مجد کے حق میں بددعا سے موسیٰ علیہ السلام کو روک دیا
- سیدنا حیدر کرار اور پادری
- جنات اور کاہنوں کی زبان پر ذکر حبیب صلی اللہ تعالیٰ علیہ وآلہ وسلم
- سواد بن قارب کا ایمان لانا اور جنات
- مدینہ شریف میں حضور صلی اللہ تعالیٰ علیہ وآلہ وسلم کے متعلق پہلی خبر جن نے دی

- 383 362 قدرتی سرمہ لگا ہوا تھا حضرت وائل بن حجر نے بت سے حضور کا ذکر سنا
- اہل مکہ عبدالمطلب کے وسیلہ سے بارانِ رحمت اور ورقہ بن نوفل اور عبد اللہ بن جحش کے بت نے حضور کی خبر دی
- 383 364 مشکلات سے برأت حاصل کرتے تھے حضرت راشد کو بت نے حضور کی خبر دی
- 383 365 حضرت عبدالمطلب تمام عرب کیلئے باعثِ فخر تھے حضرت جبیر بن مطعم اور ان کے ساتھیوں کو بت نے حضور کی خبر دی
- 384 366 آپ کے سامنے سجدہ ریز ہو جاتی حضرت خویلد ضمیری اور اس کے ساتھیوں کو بت نے حضور کی خبر دی
- 385 367 والے کی نگاہیں خیرہ ہو جاتی تھیں حضرت عبد اللہ حسن میں یوسف ثانی تھے دیکھنے
- 386 367 یہودیوں کا حضرت عبد اللہ کو شہید کرنے کی کوشش کرنا حضرت عبد اللہ کے حسن پر عورتوں کی وارفتگی اور آپ
- 388 368 کی پاکدامنی حضرت عمر فاروق نے ذبح کئے ہوئے مینڈھے سے حضور کا ذکر سنا
- 393 370 شب جمعہ اور شب میلاد لیلۃ القدر سے افضل عبد اللہ بن ساعدہ الہذلی کو بت نے حضور کی خبر دی
- 370 370 جب نور محمدی حضرت آمنہ کو تفویض ہوا تو جانوروں سطحِ غسانی کا ہن نے حضور کی آمد کی خبر دی
- 394 372 نے ایک دوسرے کو مبارک دی سفیان ہذلی کو غیبی آواز نے حضور کی خبر دی
- 394 373 ابلیس لعین کا تخت الٹ گیا مرشد بن کلال اور خواب
- 396 376 اس سال سب کو بیٹے عطا ہوئے حضرت عروہ بن مسعود ثقفی کو پادری نے حضور کا بتایا
- 396 380 تیرا نبی یتیم ہو گیا حضرت عبدالمطلب کے اونٹ کے پاؤں کے نیچے سے
- 397 382 ولادت باسعادت بارہ ربیع الاول لق و دق صحرا میں ٹھنڈے اور میٹھے پانی کا چشمہ ابل پڑا
- 398 382 میلاد منانا شرک کی نفی ہے حضرت عبدالمطلب کے چہرہ سے نور کی شعاعیں نکلتی تھیں اور جسم سے کستوری کی خوشبو آتی تھی
- 400 382 میلاد النبی کے جلسے حضرت عبدالمطلب پیدا ہوئے تو آنکھوں میں

- سیرت اور جشن نزول قرآن کے جلسے بدعت نہیں
تو میلاد کا جلسہ بدعت کیوں
- 428 400 نرالی ہے
- 428 406 حبشہ کے عیسائیوں نے دیکھ کر کہا یہ بنی ہیں
- 428 407 حضرت آمنہ نے فرمایا شیطان میرے بچے کے
- 429 408 قریب بھی نہیں پھٹک سکتا
- 429 409 اسم گرامی سن کر ہی بت سرنگوں ہو گئے اور تعریف میں
- 430 409 مگن ہو گئے
- 432 413 گمشدگی کے وقت کیا ابو جہل حضور کو لایا
- 434 414 حضور کے والدین کریمین جنتی ہیں
- 434 415 حضرت آدم علیہ السلام سے حضرت عبداللہ تک سب
- 438 416 آباؤ اجداد مومن تھے
- 443 417 بے مثل بشریت سے بے مثل معجزات کا ظہور
- 443 417 بال مبارک سے شفا
- 443 418 حضرت خالد بن ولید کی ٹوپی میں بال مبارک کی برکت
- 447 420 بال مبارک کی تعظیم کرنے والا ولی اللہ بن گیا
- 448 420 نعمت لازوال حسن بے مثال و باکمال
- 449 420 گویا سورج چہرہ انور میں گردش کر رہا ہے
- 450 422 حضرت حیدر کرار آپ کا حسن بیان کرتے ہیں
- 450 424 دیگر صحابہ و صحابیات سے حسن و جمال کا ذکر
- 454 426 سورج کی روشنی پر بھی آپ کا حسن غالب تھا
- 456 427 دانتوں سے نور چھن چھن کر نکلتا دکھائی دیتا تھا
- سیرت اور جشن نزول قرآن کے جلسے بدعت نہیں
تو میلاد کا جلسہ بدعت کیوں
- حضور مختون و ناف بریدہ دنیا پر تشریف لائے
اسم گرامی محمد کی تشریح
- حضرت حلیمہ کی قسمت کو چار چاند لگ گئے
رحمت کائنات سے پہلے حضرت حلیمہ کی حالت زار
اور بعد میں برکات
- دنیا پر آتے ہی عدل کی مثال قائم کر دی
حضرت حلیمہ کی سواری کو خوشی سے پر لگ گئے
قبیلہ بنو سعد کے تمام گھر معطر ہو گئے
ایام شیر خوارگی میں بنو سعد کو شفا کا فیض عام
حضرت حلیمہ کی گود میں حضور کو بکری نے سجدہ کیا
فرشتے بھولا جھلاتے ہیں
بچپن کا بڑھنا بھی بے مثال
بچوں کی طرح کبھی کپڑوں میں پیشاب و پاخانہ نہ کیا
بچپن میں ہی بادل سایہ کرتا تھا
مہد میں چاند سے باتیں کرنا اور چاند کا انگلی کے
اشارے پر ادھر ادھر ہونا
کاہن نے کہا اس بچے کو قتل کر دو
یہودیوں نے کہا اگر یہ بچہ یتیم ہوتا تو ہم اسے قتل کر دیتے
بنو ہذیل کے نجومی نے حضور کو دیکھ کر چیخنا چلانا شروع کر دیا

- 485 456 چہرہ انور کی روشنی سے رات کو گمشدہ سوئی مل گئی
خاوندوں کی ناشکری کے باعث عورتیں جہنم میں
- 486 459 منہ مبارک سے نور کی شعاعیں نکلتی دیکھیں
حوض کوثر کو دیکھ رہا ہوں
- 487 460 حضرت امام حسن و حسین کے ماموں حضرت ہند بن
بیت المقدس آنکھوں کے سامنے کفار مکہ کو سب کچھ بتادیا
مزدلفہ میں ابلیس کو روتے ہوئے دیکھا
- 492 468 ابوہالہ کی زبان سے حضور کی تعریف و بیان سیرت
قبروں میں عذاب ہوتے دیکھا
آگے پیچھے یکساں دیکھتے تھے
- 493 469 میانہ قد تھے مگر لوگوں سے اونچے نظر آتے تھے کیونکہ
اللہ تبارک و تعالیٰ کو پسند نہیں تھا کہ کسی کا سر اس کے
محبوب سے اونچا ہو
- 495 471 اجنبی عورت نے کہا چودھویں کے چاند جیسے چہرے
والے کی میں ضامن ہوں
بڑھاپے کے عیب سے محفوظ
- 498 471 آنکھ مبارک دیکھنے میں روشنی کی محتاج نہیں تھی
رات کے اندھیرے میں بھی ویسے ہی دیکھتے تھے
جیسے دن کی روشنی میں
- 499 472 حضرت موسیٰ علیہ السلام کو قبر میں نماز پڑھتے دیکھا
زمین کے مشارق و مغارب کو دیکھا
قیامت تک دنیا کی ہر چیز نظر میں
- 500 473 غزوہ موتہ کا منظر مدینہ شریف ہوتے ہوئے آنکھوں
کے سامنے تھا
یہودی کو یقین تھا کہ جو زبان اقدس سے نکل گیا ہے
وہ ہو کر رہے گا
- 500 473 حضرت جعفر کو فرشتوں کے ساتھ اڑتے دیکھا
میدان جنگ سے آنے والے کو فرمایا تو مجھے بتائے گا
- 501 474 یا میں تجھے سب حال بتا دوں
حضرت سعد کی قبر میں جو ہوا وہ ملاحظہ فرمایا
- 503 477 شیطان کا صحابہ کو بہکانے کا منظر بیان فرمایا
حضرت سعد کی وفات پر عرش کا نپ گیا
- 504 480 حضور کو دیدار الہی ہوا
نظر مبارک سے نہ فرشتے چھپ سکے نہ قبر کی گہرائی
جنت و دوزخ کو دیکھا
- 506 480 کان مبارک کی سماعت
خطہ عرب میں بت پرستی کی ابتدا کرنے والا
- 508 481 عذاب قبر کا سننا
- 522 481
- 524 481

- حضرت موسیٰ اور حضرت یونس کو تلبیہ پڑھتے سنا
- لعاب مبارک**
- لعاب مبارک سے کھانے میں برکت
- لعاب مبارک سے آنکھوں کو شفا
- لعاب مبارک سے نابینا کی بینائی لوٹ آئی
- لعاب مبارک سے حضرت رفاعہ کی آنکھ صحیح ہوگئی
- لعاب مبارک سے حضرت ابو بکر صدیق سے زہر کا اثر ختم ہو گیا
- لعاب مبارک سے کٹا ہوا بازو ساتھ جڑ گیا
- لعاب مبارک سے جلا ہوا ہاتھ صحیح ہو گیا
- پھونک لگائی اور دست اقدس رکھا تو زخم کا نام و نشان نہ رہا
- لعاب مبارک سے قریب المرگ شفا یاب ہو گیا
- لعاب مبارک سے حضرت سلمہ کی پنڈلی کا زخم ختم ہو گیا
- جس زخم کے علاج سے طبیب تھک گئے تھے لعاب مبارک کی برکت سے وہ ختم ہو گیا
- لعاب مبارک سے نسیان کا مرض ختم حافظہ تیز ہو گیا
- کلی مبارک والا پانی پینے سے گونگا اور دیوانہ بچے سب سے زیادہ عقلمند ہو گیا
- لعاب مبارک سے پیدائشی بیمار بچہ تندرست ہو گیا
- لعاب مبارک اور دعا سے ابوققادہ کا زخم بھی ٹھیک ہو گیا
- اور تتر سال کی عمر میں بھی پندرہ سال کے لگتے تھے
- 525 غزوہ قرد کی وجہ اور انجام
- 528 کا زخم ٹھیک ہو گیا
- 530 لعاب مبارک سے حضرت خبیب کا کٹا ہوا بازو جڑ گیا
- 531 لعاب مبارک سے حضرت ابو ذر کی زخمی آنکھ درست ہو گئی
- 531 لعاب مبارک سے حضرت رفاعہ بن رافع کی زخمی آنکھ صحیح ہو گئی
- 533 لعاب مبارک سے حضرت خالد بن ولید کا زخم ٹھیک ہو گیا
- 534 کعب بن اشرف یہودی کا قتل کیوں اور کیسے ہوا
- 534 لعاب مبارک سے حضرت حارث کا زخم درست ہو گیا
- 536 زبان مبارک سے لگتے ہی سونے کا وزن بڑھ گیا
- 536 لعاب مبارک سے کنوئیں کا پانی میٹھا ہو گیا
- 537 کلی والا پانی کنوئیں میں ڈالنے سے کنوئیں کا پانی شفا دینے والا بن گیا
- 538 حضور کا عطا فرمایا ہوا پانی کنوئیں میں ڈالنے سے نمکین پانی میٹھا ہو گیا
- 538 منہ مبارک سے نکلا ہوا کھا کر عورت با حیان بن گئی
- 539 کلی والا پانی کنوئیں میں ڈالنے سے کنوئیں کے پانی سے کستوری کی خوشبو آنے لگ گئی
- 539 حضور کے وضو کا پانی چھڑکنے سے حضرت جابر ہوش میں آ گئے
- 541
- 544
- 544
- 545
- 545
- 546
- 550
- 551
- 552
- 552
- 553
- 553
- 554
- 555

لعاب مبارک چوسنے والے صحابی جہاں سے چاہتے
پانی نکل آتا

555 اقدس کے باعث سفید نہ ہوئے

556 جس کے سر پر دست اقدس رکھا وہ جس کے درم پر

566 ہاتھ رکھتا وہ شفا یاب ہو جاتا

حضرت اسید جس تاریک گھر میں داخل ہوتے وہاں

557 اجالا ہو جاتا

557 دست اقدس پھرنے سے گنجا پن ختم ہو گیا

559 جہاں دست اقدس لگا وہاں بڑھا پانہ آیا

559 سو سال کی عمر میں بھی بال سیاہ ہی رہے سفید نہ ہوئے

569 دست اقدس کی برکت سے دل سے کفر نکل گیا ایمان آ گیا

559 جس جانور پر سواری فرمائی وہ بوڑھا یا کمزور نہ ہوا

560 دست اقدس کی برکت سے کنواری بکری کے تھنوں

میں دودھ آ گیا

563 ام معبد کی لاغر بکری کے تھن دودھ سے لبا ب بھر گئے

574 ایک پیالہ دودھ سے سب اصحاب صفہ سیر ہو گئے

577 حضرت شیبہ کے سینہ پر دست اقدس لگا تو کفر بھاگ

563 گیا نور ایمان چھا گیا

579 ابوسفیان کے سینہ پر دست اقدس لگا تو اسے توبہ

564 نصیب ہو گئی

580 غزوہ حنین میں وقتی ہزیمت پر ابوسفیان کی کینہ بھری گفتگو

564 ابوسفیان نے مجبوری سے ایمان قبول کیا

لعاب کی برکت سے کنوئیں کا پانی کبھی ختم نہ ہوا

حضرت قتادہ کی آنکھ کا ڈھیلہ آنکھ سے باہر نکلا ہوا

دست اقدس سے جڑ بھی گیا اور لعاب مبارک سے

روشن بھی ہو گیا

حضرت معاذ کا کٹا ہوا بازو لعاب مبارک سے جڑ گیا

گلے کے زخم پر لعاب مبارک لگتے ہی زخم ختم ہو گیا

بے مثل دست اقدس

حضرت عبداللہ بن عتیک کی ٹوٹی ہوئی پنڈلی دست

اقدس پھرنے سے صحیح ہو گئی

پتھر کی چٹان دست اقدس کی ضرب سے ریزہ ریزہ ہو گئی

ایام شیر خوارگی میں دست اقدس جس پر لگتا وہ

شفا یاب ہو جاتا

جس چہرہ پر دست اقدس لگا وہ چودھویں کے چاند کی

طرح چمکنے لگا اور وہ جس بیمار کو بھی مس کرتا وہ

تندرست ہو جاتا

دست اقدس چہرے پر پھرا تو تمام عمر تروتازہ

وشاداب رہا

دست اقدس پھرنے سے سو سال سے زیادہ عمر تک

بال سیاہ ہی رہے

- 620 دعا کی برکت سے حضرت حذیفہ کو سردی نہ لگی کنکریوں سے بھری ایک مٹھی نے دشمن کے تمام لشکر کو ناکارہ کر دیا
- 586 دعا کی برکت سے حضرت ابوہریرہ کی ماں کو ایمان دست اقدس لگنے سے روٹیاں کچی رہ گئیں
- 621 نصیب ہو گیا 587 چہرہ انور کو مس کرنے والے دسترخوان کو آگ نہ جلاتی تھی
- 623 چھوڑ دیا 587 دست اقدس بتوں کو لگ جاتا تو وہ جہنم کا ایندھن نہ بنتے
- 625 حضرت ابن عباس کے لئے دعا 588 دست اقدس کی برکت سے ٹہنی لوہے کی تلوار بن گئی
- 588 دعا سے حضرت جریر شہسوار بن گئے انہیں گھوڑے پر حضرت سلمہ کو دی گئی لکڑی بھی تلوار بن گئی
- 626 جم کر بیٹھنا نہ آتا تھا 589 حضرت عبداللہ بن جحش کو دی گئی لکڑی بھی تلوار بن گئی
- 627 دعا سے حضرت سعد مستجاب الدعوات ہو گئے تیری انگلی اٹھ گئی مہ کا کلیجہ چر گیا
- 629 دعا سے حضرت انس کے مال و اولاد میں بے بہا برکت انگلیوں مبارک سے پانی کے چشمے جاری ہونے کی متعدد روایات
- 631 دعا سے حضرت عبدالرحمن بن عوف امیر ترین تاجر بن گئے وہ عورت بھی مسلمان ہو گئی اور اس کی ساری بستی مسلمان ہو گئی
- 634 عروۃ البارقی کو دعا سے ہر سونے ہی نفع بے مثل زبان اقدس کی شان
- 635 دعا سے خاوند بیوی میں نفرت محبت میں بدل گئی ابوہب کے بیٹے کے متعلق جو زبان اقدس سے نکلا وہی ہوا
- 637 ثعلبہ بن حاطب کا دعا پر اصرار اور اس کا انجام زبان اقدس سے دعا نکلی ہفتہ بھر بارش پھر دعا سے رک گئی
- 602 حضرت ضمیرہ گھسان کی جنگ میں دشمن کی صفوں میں گھس جاتے دعا کی برکت سے خراش تک نہ آتی دعا سے حضرت عمر کو ایمان نصیب ہو گیا
- 608 دعا سے نابغہ کے دانت سو سال سے زاید عمر میں بھی حضرت حیدر کرار کی شجاعت اور حضور کی دعا
- 610 سلامت رہے 610 دعا سے حضرت علی کو نہ سردی لگتی تھی نہ گرمی
- 641 سائل کے لئے زبان اقدس سے کبھی نہ نکلی
- 641 دعا سے سورج واپس پلٹ آیا
- 642 کفار مکہ نے بارش کی دعا کیلئے وفد مدینہ منورہ بھیجا

- 663 644 اختیار حبیب صلی اللہ تعالیٰ علیہ وآلہ وسلم حضور کی دعا اللہ کرے معاویہ کا پیٹ نہ بھرے
- 663 644 حضرت خیشمہ کو شہادت کی دعا دی تو وہ شہید ہو گئے حضرت حیدر کرار دعا سے ہر علم کے حامل ہو گئے
- 664 645 حضرت طفیل بن عمرو دوسی کے لئے دعا سیدۃ النساء کے لئے دعا
- 670 646 دعا اقدس کی برکت سے حضرت ابی بن کعب کے دعا کی برکت سے صحابہ کرام کو سردی نہ لگی
- 671 648 ٹھیک ہو گیا عمر و بن الخطاب کے لئے حسن کی دعا
- 671 648 آل یاسر کو جنت کے وعدہ کی خوشخبری نماز میں بال سنوارنے والے کے لئے بد دعا
- 672 646 کفار مکہ کے سات افراد پر بد دعا بنو سلامان کے لئے بارش کی دعا فرمائی تو اسی وقت
- 674 649 بے مثل حبیب کے بے مثل قدم مبارک جل تھل ہو گیا
- 674 654 قدم مبارک کی برکت سے یثرب یثرب نہ رہا مدینہ زبان اقدس سے نکلا کہ قافلہ بدھ کو پہنچے گا
- 674 656 مدینہ منورہ کو اب یثرب کہنگا گناہ ہے کہنے والا رب سورج اسے سچ ثابت کرنے کا پابند ہو گیا
- 675 658 سے معافی مانگے حضرت ام سلیم اور حضرت ابو طلحہ کے لئے دعا
- 675 659 اس جہالت سے بچیں یہودی کے لئے دعا
- 675 659 شہر شاہ خوباں مدینہ منورہ دعا سے یہودی کو ایمان نصیب ہو گیا
- 676 660 قبر انور کی جگہ کعبہ، عرش اور کرسی سے افضل ہے حضرت عکاشہ کے حق میں دعا
- 679 660 تشریف آوری سے مدینہ طیبہ دجال اور طاعون سے حساب جنت میں چلی جائے
- 679 661 محفوظ ہو گیا حضرت ابو بکر صدیق کا دعا کرانا کہ تمام امت بغیر
- 680 662 مدینہ شریف سے محبت مکہ شریف سے بھی زیادہ اہل سنت
- 680 662 مدینہ منورہ میں موت شہادت سے افضل ہے اگر ہاں کر دیتا تو ہر سال حج فرض ہو جاتا

- اللہ تبارک و تعالیٰ کو مدینہ منورہ سب شہروں سے زیادہ محبوب
681 جو حج کر کے زیارت کو آئے اس کے لئے دو حج لکھے
- 699 681 جاتے ہیں
- 700 682 قبر انور کی زیارت سنت ہے واجب ہے
- 684 684 قبر انور کی زیارت کے لئے سفر کرنا عین سعادت اور
- 706 684 باعث ثواب ہے
- 707 حضرت بلال کا زیارت کے لئے سفر کرنا
- 685 685 حضرت عمر قبر انور کی زیارت کیلئے حضرت کعب کو شام
- 709 685 سے مدینہ منورہ لے کر آئے
- 700 686 صرف تین مسجدوں کی طرف سفر کرنے کی حدیث کی وضاحت
- 711 شہدائے احد کی زیارت کیلئے جانا اور جنت البقیع کیلئے جانا
- 688 688 قدم مبارک کی برکت سے حضرت جابر کا سارا قرضہ
- 713 ادا ہو گیا
- 714 690 گھوڑے پر سوار ہوئے تو گھوڑا تیز رفتار ہو گیا
- 715 690 اونٹ کی تھکاوٹ دور ہو گئی
- 716 691 قدم مبارک کی ٹھوکر لگی تو پہاڑ پر سکون ہو گیا
- 716 969 **قلب مبارک**
- 717 696 علمائے دیوبند کا شرح صدر کا مفہوم بیان کرنا
- 718 696 حضرت موسیٰ علیہ السلام نے شرح صدر کی دعا کی
- 718 698 سب جہانوں کیلئے قلب مبارک میں رحمت
- 719 اگر میں چاہوں تو میرے ساتھ سونے کے پہاڑ چلیں
- 720 698 آنکھیں سوتی ہیں دل جاگتا ہے
- مدینہ منورہ سے وہاں تک دی گئی
- مکہ مکرمہ سے مدینہ منورہ میں گنی برکت
- حضرت عمر کی دعا کہ موت مدینہ منورہ میں آئے
- سب جگہوں سے افضل مدینہ منورہ میں رہنا
- حضور نے فرمایا مجھے سب سے زیادہ محبوب یہ ہے کہ
- میرے قبر مدینہ طیبہ میں ہو
- مدینہ شریف نظر آنے پر مدینہ منورہ پہنچنے میں جلدی کرتے
- مدینہ طیبہ گناہوں سے پاک کر دیتا ہے
- مدینہ منورہ کی خاک خاک شفا ہے اس کا گرد و غبار بھی
- شفا ہے
- اہل مدینہ کو ظلماً ایذا پہنچانے والوں پر لعنت خدا بیزید اور
- بیزیدیوں کے جہنمی اور لعنتی ہونے کیلئے یہی کافی ہے
- روضہ اقدس کی زیارت اور حاضری**
- روضہ اقدس کی زیارت کا فائدہ
- جس نے قبر انور کی زیارت کی اس کیلئے شفاعت واجب ہے
- جو طاقت کے ہوتے زیارت کو نہ آیا اس کا کوئی عذر قبول نہیں
- جو حرم میں شریفین میں فوت ہو گیا وہ قیامت کو محفوظ
- و مامون اٹھایا جائے گا
- جس نے ثواب کی نیت سے قبر انور کی زیارت کی وہ
- قیامت میں آپ کا ہمسایہ ہوگا

حمد بارتعالیٰ

اوّل حمد ثنا الہی جو مالک ہر ہر ادا
 اس دا نام چتارن والا کسے میدان نہ ہر ادا
 جو جو رزق کسے دا کیتوس لکھیا کدی نہ ٹالے
 لکھ کروڑ تکے بریاہیاں پھر بھی اونویں پالے
 واہ واہ صاحب بخشنہارا تک تک ایڈگناہاں
 عزت رزق نہ کھسے سا ڈا دیندا پھیر پنا ہاں
 ہر عاجز پر رحمت کردا کرے قبول دعائیں
 بن منگے لکھ دان دوائے محرم دل دا سائیں
 حکم اوہدے بن لکھ نہ ہلدا واہ قدرت دا والی
 جیاجون نگاہ اوہدی وچہ ہر پتر ہر ڈالی
 کام تمام میسر ہوندے نام اوہدا چت دھریاں
 رحموں سکے ساوے کردا قہروں ساڑے ہریاں
 آپ مکانوں خالی اس تھیں کوئی مکان نہ خالی
 ہر ویلے ہر چیز محمد رکھدانت سنبھالی
 کنہ اوہدی نوں کوئی نہ پہتا عاقل بالغ دانا
 در جس دے سر سجدے ٹے لوح قلم انساناں
 آپے دانا آپے بیٹا ہر کم کردا آپے
 واحد لاشریک الہی صفتاں نال سیاپے
 سدا سلامت راج اوسیدا اس درسب سلامی

آدم جن ملائک ہر شے جیاجون تمامی
 عیب میرے پرپلا دیندا ہنر کریندا ظاہر
 جدوں کرم دا واڑا کردا کوئی نہ رھندا باہر
 ہر کوئی محتاج اوسیدا منکن ہارا دردا
 ہر گز کیتی اوسدی اتے انگل کوئی نہ دھردا
 جے اوہ قہر کماون لگے کون کوئی جو چھندا
 رحمت اس دی جگ وساوے ہر کوئی نعمت لٹ دا
 لطف کریندا کرم کریندا ہر دے کم سنوارے
 سب خلقت دارکھا اوہو بھید پچھانے سارے

☆☆☆☆☆

نعت

اوہ افضل تے اعلیٰ ہے خلق خدا توں
 ایہہ سب نور پایا ہے نور خدا توں
 ایتھے عرش قرباں میرے مصطفیٰ توں
 آقا دی شفقت بھری اک نگاہ توں
 کیا شان پائی ہے نور الہدی توں
 کیا کچھ نہ پایا شہ دوسرا توں
 خدا بھی ہے راضی اوہدی رضاتوں

دنیا فدا ہے حبیب خدا توں
 شمس و قمر اور حورو ملائک
 حکم ہو یا موسیٰ نون جوڑے اتارو
 عیباں دے بھریاں نون وی چین آیا
 آیا در تے بنیا امام زمانہ
 گیا خالی کوئی نہ اج تیک ایتھوں
 محمد یار چاہندا رضائے حبیب ہے

☆☆☆☆☆

بِسْمِ اللّٰهِ الرَّحْمٰنِ الرَّحِیْمِ ۝

نحمدہ ونصلی ونسلم علی رسولہ الکریم

اللہ تبارک و تعالیٰ کی ذات بے مثل و بے مثال ہے اور اسکی جمیع صفات بھی بے مثل ہیں اس کا کوئی شریک نہیں نہ ذات میں نہ صفات میں اس قادر مطلق نے اپنے محبوب صلی اللہ تعالیٰ علیہ وآلہ وسلم کو بھی مخلوق میں بے مثل و بے مثال بنایا لہذا تمام مخلوق میں محبوب پیغمبر صلی اللہ تعالیٰ علیہ وآلہ وسلم بے مثل و بے مثال ہیں۔ تمام مخلوق میں نہ آپ کی ذات کی کوئی مثل ہے نہ صفات میں نہ صورت میں نہ سیرت میں آپ صلی اللہ تعالیٰ علیہ وآلہ وسلم کی نورانیت بھی بے مثل و بے مثال اور بشریت بھی بے مثل و بے مثال ہے۔

آپ نبیوں میں نبی ایسے کہ سید الانبیاء ٹھہرے
حسینوں میں حسین ایسے کہ محبوب خدا ٹھہرے

رب کائنات رب العلمین نے فرمایا وَرَفَعْنَا لَكَ ذِكْرَكَ اے محبوب ہم نے آپ کے ذکر کو آپ کے لئے بلند فرمادیا ہے رب العلمین نے یہاں بلندی کی حد بیان نہیں فرمائی کہ کتنا بلند فرمایا کیوں کہ آپ صلی اللہ تعالیٰ علیہ وآلہ وسلم کی شان کی بلندی کسی کی سمجھ میں آنے والی نہیں جہاں تک کسی کے علم فہم و ادراک کی پرواز ہے محبوب خدا صلی اللہ تعالیٰ علیہ وآلہ وسلم کی شان اس سے کہیں زیادہ ارفع و اعلیٰ ہے آخر کار یہی کہنا پڑتا ہے۔

لَا يُمَكِّنُ الثَّنَاءُ كَمَا كَانَ حَقُّهُ۔ بعد از خدا بزرگ توئی قصہ مختصر

حضور نبی کریم صلی اللہ تعالیٰ علیہ وآلہ وسلم کی ازواج مطہرات کو بے مثل فرمایا ارشاد خداوندی ہے۔ يٰنِسَاءَ النَّبِيِّ

لَسْتُنَّ كَأَحَدٍ مِّنَ النِّسَاءِ۔ (پ 22 ع 1)

ترجمہ: اے نبی کی بیویوں اور عورتوں کی مثل نہیں ہو۔

اس سے ہر مومن ذی شعور و صاحب عقل پر واضح ہو گیا کہ جب ازواج مطہرات محبوب خدا صلی اللہ تعالیٰ علیہ وآلہ وسلم کے نکاح میں آنے سے بے مثل ہو گئیں تو پھر محبوب پیغمبر حضور نبی کریم صلی اللہ تعالیٰ علیہ وآلہ وسلم کی مثل کوئی کیسے ہو سکتا ہے۔

سیدنا حضرت علی کا فرمان:

یہ، حیدر کرار حضرت علی کرم اللہ وجہہ حضور نبی کریم صلی اللہ تعالیٰ علیہ وآلہ وسلم کے متعلق ارشاد فرماتے ہیں۔ لَمْ أَرَّ قَبْلَهُ وَلَا بَعْدَهُ مِثْلَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَعْنِي فِي نَفْسِهِ لَمْ أَرَّ قَبْلَهُ وَلَا بَعْدَهُ مِثْلَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَمَا كَانَ فِي نَفْسِهِ لَمْ أَرَّ قَبْلَهُ وَلَا بَعْدَهُ مِثْلَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ (ترمذی جزء ثانی ص 204، مسند امام احمد جلد نمبر 1، ص 189-202) دلائل النبوة جلد نمبر 1 ص 205، مستدرک جلد نمبر 3 ص 207)

سیدنا حضرت انس کا فرمان:

پیارے آقا صلی اللہ تعالیٰ علیہ وآلہ وسلم کی خدمت اقدس میں دس سال رہنے والے خادم خاص سیدنا حضرت انس رضی اللہ تعالیٰ عنہ آپ صلی اللہ تعالیٰ علیہ وآلہ وسلم کے متعلق فرماتے ہیں لَمْ أَرَّ قَبْلَهُ وَلَا بَعْدَهُ مِثْلَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَعْنِي فِي نَفْسِهِ لَمْ أَرَّ قَبْلَهُ وَلَا بَعْدَهُ مِثْلَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَمَا كَانَ فِي نَفْسِهِ لَمْ أَرَّ قَبْلَهُ وَلَا بَعْدَهُ مِثْلَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ (بخاری شریف جلد 2، ص 876)

حضرت ابوہریرہ کا فرمان:

حضرت ابوہریرہ رضی اللہ تعالیٰ عنہ فرماتے ہیں لَمْ أَرَّ قَبْلَهُ وَلَا بَعْدَهُ مِثْلَهُ يَعْنِي فِي نَفْسِهِ لَمْ أَرَّ قَبْلَهُ وَلَا بَعْدَهُ مِثْلَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَمَا كَانَ فِي نَفْسِهِ لَمْ أَرَّ قَبْلَهُ وَلَا بَعْدَهُ مِثْلَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ (بخاری شریف جلد نمبر 2، ص 876، مسند امام احمد جلد نمبر 2، ص 630 اور دلائل النبوة امام بیہقی جلد نمبر 1، ص 223 میں حضرت ابوہریرہ رضی اللہ تعالیٰ عنہ سے بھی یہی الفاظ ہیں لَمْ أَرَّ قَبْلَهُ وَلَا بَعْدَهُ مِثْلَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ۔

حضرت حسان کا فرمان:

ثنا خوان مصطفیٰ صلی اللہ تعالیٰ علیہ وآلہ وسلم حضرت حسان رضی اللہ تعالیٰ عنہ فرماتے ہیں۔

أَحْسَنُ مِنْكَ لَمْ تَرَ قَطُّ عَيْنِي - وَأَجْمَلُ مِنْكَ لَمْ تَلِدِ النِّسَاءُ

خُلِقْتَ مُبْرَأً مِّنْ كُلِّ عَيْبٍ - كَأَنَّكَ قَدْ خُلِقْتَ كَمَا تَشَاءُ

ترجمہ: یا رسول اللہ صلی اللہ تعالیٰ علیہ وآلہ وسلم آپ سے زیادہ حسین میری آنکھ نے دیکھا ہی نہیں اور آپ سے زیادہ خوبصورت کسی عورت نے پیدا ہی نہیں کیا آپ ہر عیب سے پاک پیدا کئے گئے ہیں گویا جیسے آپ چاہتے تھے ویسے ہی آپ پیدا کئے گئے ہیں۔

حضور نے فرمایا میں تمہاری مثل نہیں ہوں تم میں سے کون میری مثل ہے:

حضور نبی کریم صلی اللہ تعالیٰ علیہ وآلہ وسلم نے صحابہ کرام کو فرمایا تم میں سے کون میری مثل ہے میں تمہاری مثل نہیں ہوں ارشاد محبوب خدا محبوب کائنات صلی اللہ تعالیٰ علیہ وآلہ وسلم اَيْكُمْ مِثْلِيْ يَعْنِيْ تَمَّ مِيْن سَع كُوْن مِيْرِيْ مِثْلُ هِيْ لَسْتُ مِثْلَكُمْ مِيْن تَمِهَارِيْ مِثْلُ نِهِيْس هُوْن۔ لَسْتُ كَمَا حِدٍ مِّنْكُمْ مِيْن تَمَّ مِيْن سَع كُوْن مِيْرِيْ مِثْلُ هِيْ لَسْتُ مِثْلَكُمْ مِيْن تَمِهَارِيْ مِثْلُ نِهِيْس هُوْن۔ (بخاری شریف جلد اول، ص 263) مسلم شریف جلد اول، ص 371، مسند امام احمد جلد نمبر 2، ص 344)

فرمان خدا عزوجل فرمان مصطفیٰ صلی اللہ تعالیٰ علیہ وآلہ وسلم اور سیدنا حیدر کرار حضرت علی کرم اللہ وجہہ سیدنا حضرت انس اور سیدنا حضرت ابوہریرہ رضی اللہ تعالیٰ عنہ اور حضرت حسان رضی اللہ تعالیٰ عنہم کے ارشادات سے ہر مومن پر واضح ہو گیا کہ ہمارے محبوب پیغمبر صلی اللہ تعالیٰ علیہ وآلہ وسلم مخلوق میں بے مثل و بے مثال ہیں۔

اگر ذہن میں یہ خیال آئے کہ شاید یہ عام لوگوں یا اولیاء کرام یا صحابہ کرام کی بابت ہو سکتا ہے انبیاء کرام علیہم السلام آپ کی مثل ہوں تو قرآن مجید مومن کے لئے حتمی فیصلہ ہے آؤ دیکھیں قرآن مجید میں کیا ارشاد ہے۔ فرمان خداوندی ہے۔
وَ اِذْ اَخَذَ اللّٰهُ مِيْثَاقَ النَّبِيِّۦۙنَ لَمَّا اَتَيْتُكُمْ مِّنْ كِتٰبٍ وَ حِكْمَةٍ ثُمَّ جَاۤءَكُمْ رَسُوْلٌ مَّصْدِقٌ لِّمَا مَعَكُمْ لَتُوْمِنُنَّ بِهٖ وَ لَتَنْصُرُنَّهُ طَقَالَ ؕ اَقْرَرْتُمْ وَ اَخَذْتُمْ عَلٰی ذٰلِكُمْ اٰصْرِيْ قَالُوْۤا اَقْرَرْنَا طَقَالَ فَاشْهَدُوْۤا وَاَنَا مَعَكُمْ مِّنَ الشّٰهِدِيْنَ ۝
فَمَنْ تَوَلٰٓى بَعْدَ ذٰلِكَ فَاِنَّكَ هُمُ الْفٰسِقُوْنَ ۝

ترجمہ: اور یاد کرو جب اللہ (تبارک و تعالیٰ) نے انبیاء (کرام) سے عہد لیا جب میں تمہیں کتاب اور حکمت دوں پھر تشریف لائے تمہارے پاس وہ رسول جو تمہاری کتابوں کی تصدیق فرمائے تو تم ضرور اس پر ایمان لانا اور ضرور ضرور اس کی مدد کرنا فرمایا کیا تم نے اقرار کیا اور اس پر میرا بھاری ذمہ لیا تمام (انبیاء کرام) نے عرض کیا ہم نے اقرار کیا فرمایا تو ایک دوسرے پر گواہ ہو جاؤ اور میں تمہارے ساتھ گواہوں میں ہوں تو جو کوئی اس کے بعد پھرے تو وہی فاسق ہے۔

میثاق اور اصر:

اس آیت مبارکہ میں اس وعدہ کا ذکر ہے جو رب العلمین نے تمام پیغمبروں سے اپنے محبوب پیغمبر صلی اللہ تعالیٰ علیہ وآلہ وسلم کے لئے لیا اس وعدہ کے متعلق دو لفظ میثاق اور اصر قابل غور ہیں اللہ تبارک و تعالیٰ نے لفظ میثاق فرمایا وعدہ یا عہد نہیں فرمایا کیونکہ عام طور پر معمولی زبانی وعدہ کر لیا جائے تو اسے وعدہ کہا جاتا ہے جس کے بھولنے کا بھی امکان ہے زبانی

وعدہ کرنے والا بعد میں کہہ سکتا ہے مجھے یاد نہیں رہا یا سر۔ ے سے انکار کر سکتا ہے کہ میں نے کیا ہی نہیں ہاں اگر وعدہ کو تحریری شکل دے دی جائے اور اس پر کچھ پختگی کر لی جائے تو اسے عہد کہتے ہیں۔ مگر اس میں بھی گنجائش ہوتی ہے کہ وعدہ کرنے والا انکار ہی نہ کر دے مگر میثاق اس وعدہ کو کہتے ہیں جس کو گواہوں کی گواہی اور رجسٹری وغیرہ سے اتنا زیادہ پختہ کر دیا جائے کہ اس کا انکار ممکن ہی نہ رہے اور نہ ہی بھولنے کا بہانہ ہو سکے پھر اگر ایسے وعدہ کی خلاف ورزی پر سزا بھی مقرر کر دی جائے تو اسے اصر کہا جاتا ہے اللہ تبارک و تعالیٰ نے یہاں وعدہ اور عہد کا لفظ ذکر نہیں فرمایا بلکہ میثاق اور اصر کا ذکر کیا اور ارشاد فرمایا فَاشْهَدُوْا وَاَنَا مَعَكُمْ مِنَ الشَّاهِدِيْنَ کہ اے انبیاء تم سب وعدہ پر ایک دوسرے کے گواہ ہو جاؤ میں بھی تمہارے ساتھ گواہ ہوں ہونیز اس کی خلاف ورزی پر سزا بھی مقرر فرمادی کہ ارشاد فرمایا فَمَنْ تَوَلَّىٰ بَعْدَ ذَلِكَ فَاُولَٰئِكَ هُمُ الْفٰسِقُوْنَ اس آیت مبارک سے ہی واضح ہو گیا کہ جب محبوب پیغمبر صلی اللہ تعالیٰ علیہ وآلہ وسلم کی خاطر اللہ تبارک و تعالیٰ نے تمام پیغمبروں سے ایسا وعدہ لیا جب کہ آپ صلی اللہ تعالیٰ علیہ وآلہ وسلم کے علاوہ کسی کے لئے ایسا وعدہ نہیں لیا تو آپ کی مثل کوئی بھی نہیں آپ سب میں بے مثال ہیں۔

رہی یہ بات کہ یہ تو شان کے لحاظ سے ہے جب کہ معاملہ ذات و بشریت میں مثل کا ہے کہ ذات و بشرت میں آپ کی مثل کوئی ہے یا نہیں تو واضح ہو کہ آپ صلی اللہ تعالیٰ علیہ وآلہ وسلم بشریت میں بھی بے مثل و بے مثال ہیں انشاء اللہ تعالیٰ اس کتاب میں محبوب آقا صلی اللہ تعالیٰ علیہ وآلہ وسلم کی شان اقدس اور آپ کی ولادت باسعادت سے لے کر بچپن، جوانی، شادی وصال اور جسم اقدس کے متعلق ذکر ہوگا کہ اس میں بھی کوئی بھی اور آپ کی مثل نہیں۔

بشریت کی ابتدا سے پہلے بھی حضور صلی اللہ تعالیٰ علیہ وآلہ وسلم نبی تھے

حضرت ابوہریرہ رضی اللہ عنہ سے روایت ہے فرماتے ہیں صحابہ کرام نے عرض کی یا رسول اللہ صلی اللہ تعالیٰ علیہ وآلہ وسلم مَتَىٰ وَجَبَتْ لَكَ النُّبُوَّةُ قَالَ وَادَمَ بَيْنَ الرُّوْحِ وَالْجَسَدِ
آپ کو نبوت کب عطا ہوئی ارشاد فرمایا آدم علیہ السلام ابھی روح اور جسم کے درمیان تھے۔ یعنی ان کے جسم میں ابھی روح نہ آئی تھی۔

(ترمذی شریف حصہ دوم ص 201، مشکوٰۃ شریف ص 513، دلائل النبوة ابو نعیم ص 22، دلائل النبوت بیہقی جلد نمبر 1 ص 86، مسند احمد جلد نمبر 3 ص 789، مستدرک جلد نمبر 3 ص 210، الکبیر لطبرانی جلد نمبر 20 ص 353، السنۃ ابن

ابی عاصم جلد نمبر 1 ص 179، التذوین للقرظ دینی جلد نمبر 2 ص 244، طبقات کبریٰ ابن سعد جلد نمبر 7 ص 60، کنز العمال جلد نمبر 2 ص 192، سبل الہدیٰ والرشاد جلد نمبر 1 ص 79)

جواہر البحار جلد نمبر 2 ص 11 میں ہے إِنَّهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَوَّلُ النَّبِيِّينَ خَلْقًا وَمِنْهَا أَنَّهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَانَ نَبِيًّا وَآدَمُ بَيْنَ الرُّوحِ وَالْجَسَدِ۔ اور جواہر البحار جلد نمبر 2 ص 4 میں ہے أَعْلَمَهُ تَعَالَى بِنُبُوَّتِهِ وَبَشَرَهُ بِرِسَالَتِهِ وَآدَمُ لَمْ يَكُنْ لِعَنَى اللَّهِ تَبَارَكَ وَتَعَالَى نَعَى اللَّهِ تَعَالَى عَلَيْهِ وَآلِهِ وَسَلَّمَ كَوْنُوتٍ سَعَى آغَاہ فرمایا اور رسالت کی خوشخبری دی جب کہ آدم علیہ السلام اس وقت تھے ہی نہیں۔ حضور نبی کریم صلی اللہ تعالیٰ علیہ وآلہ وسلم سب نبیوں سے پہلے تھے اور حضور نبی کریم صلی اللہ تعالیٰ علیہ وآلہ وسلم کا ہی فرمان عالیشان ہے کہ میں تو اس وقت بھی نبی تھا جب آدم علیہ السلام ابھی روح اور جسم کے درمیان تھے۔ شفا شریف قاضی عیاض ص 48 اور خصائص کبریٰ جلد نمبر 1 ص 7 میں ہے کہ پیارے آقا صلی اللہ تعالیٰ علیہ وآلہ وسلم نے ارشاد فرمایا۔

كُنْتُ أَوَّلَ الْأَنْبِيَاءِ فِي الْخَلْقِ وَآخِرُهُمْ فِي الْبَعْثِ۔

یعنی میں پیدائش میں تمام انبیاء سے پہلے تھا مگر ان تمام سے آخر میں بھیجا گیا ہوں۔

الوفا ابن جوزی حصہ اول ص 33، مستدرک جلد نمبر 3 ص 210 اور خصائص کبریٰ جلد نمبر 1 ص 7 میں حضرت میسرہ سے ہے کہ میں نے عرض کیا یا رسول اللہ صلی اللہ تعالیٰ علیہ وآلہ وسلم مَتَى كُنْتُ نَبِيًّا قَالَ وَآدَمُ بَيْنَ الرُّوحِ وَالْجَسَدِ۔ آپ کب سے نبی تھے تو ارشاد فرمایا میں اس وقت بھی نبی تھا جب آدم علیہ السلام ابھی روح اور جسم کے درمیان تھے۔

علمائے دیوبند کے شیخ الحدیث مولانا اشرف علی تھانوی اپنی کتاب نشر الطیب کے ص 14 میں اس حدیث کا ترجمہ یہ لکھتے ہیں میں اللہ تبارک و تعالیٰ کی بارگاہ میں خاتم النبیین ہو چکا تھا اور آدم علیہ السلام ہنوز اپنے خمیر ہی میں پڑے تھے یعنی ان کا پتلا بھی ابھی تیار نہیں ہوا تھا روایت کیا اس کو احمد اور بیہقی نے اور حاکم نے اس کو صحیح الاسناد بھی کہا ہے۔

تیسری روایت حضرت ابو ہریرہ رضی اللہ عنہ سے روایت ہے کہ صحابہ کرام نے پوچھا یا رسول اللہ صلی اللہ تعالیٰ علیہ وآلہ وسلم آپ کے لیے نبوت کس وقت ثابت ہو چکی تھی آپ نے فرمایا جس وقت میں کہ آدم علیہ السلام ہنوز روح اور جسم کے درمیان میں تھے یعنی ان کے تن میں جان بھی نہ آئی تھی روایت کیا اس کو ترمذی نے اور حدیث کو حسن کہا ہے۔

فائدہ۔ اور ایسے الفاظ میسرہ ضعی کی روایت میں بھی آئے ہیں امام احمد نے اور بخاری نے اپنی تاریخ اور ابو نعیم نے

حلیہ میں اس کو روایت کیا ہے اور حاکم نے اس کی تصحیح کی ہے۔

(نشر الطیب ص 14-15)

بندہ نے نشر الطیب سے حرف بحرف تحریر کیا ہے اس میں کوئی کمی بیشی نہیں کی۔

تفسیر درمنثور جلد نمبر 5 ص 184 میں حضرت ابن عباس رضی اللہ عنہما سے روایت ہے کہ حضور نبی کریم صلی اللہ تعالیٰ علیہ وآلہ وسلم سے عرض کیا گیا مَتَى كُنْتَ نَبِيًّا قَالَ وَآدَمُ بَيْنَ الرُّوحِ وَالْجَسَدِ - آپ کب سے نبی ہیں تو آپ صلی اللہ تعالیٰ علیہ وآلہ وسلم نے فرمایا (میں اس وقت بھی نبی تھا) جب کہ آدم علیہ السلام ابھی روح اور جسد میں تھے یعنی ان کے بدن میں ابھی روح نہیں تھی) واضح ہو کہ ان احادیث مبارکہ میں لفظ كَانَ اور كُنْتُ ماضی بعید کی خبر دیتے ہیں یعنی آدم علیہ السلام کے تو ابھی جسم اقدس میں روح مبارک بھی نہ تھی کہ اس سے کہیں پہلے ماضی بعید سے میں نبی تھا۔

یاد رکھیں نبوت صفت ہے ذات پہلے ہوتی ہے تو صفت ہوتی ہے ذات نہ ہو تو صفت بھی نہیں مثلاً عالم، انجینئر، ڈاکٹر ہونا صفت ہے بندہ موجود ہے تو وہ اگر ڈاکٹر ہے تو اسے ڈاکٹر کہیں گے اگر وہ عالم ہے تو اسے عالم کہیں گے کسی کے پیدا ہونے سے پہلے کوئی کسی کو عالم ڈاکٹر نہیں کہتا اور نہ ہی اس کے فوت ہو جانے پر ہاں فوت ہو جانے پر یہ کہتے ہیں وہ اچھا ڈاکٹر تھا یا وہ بڑا عالم تھا پیارے آقا صلی اللہ تعالیٰ علیہ وآلہ وسلم کا یہ ارشاد کہ میں آدم علیہ السلام کی تخلیق سے پہلے بھی نبی تھا ظاہر کرتا ہے کہ آپ صلی اللہ تعالیٰ علیہ وآلہ وسلم اپنی ذات و صفات کے ساتھ آدم علیہ السلام سے پہلے بھی موجود تھے۔

آپ صلی اللہ تعالیٰ علیہ وآلہ وسلم کی حقیقت کو کوئی نہیں پاسکتا

اگر یہ کہا جائے کہ حضور نبی کریم صلی اللہ تعالیٰ علیہ وآلہ وسلم تخلیق آدم سے پہلے بھی ذات و صفات کے ساتھ موجود تھے تو پھر آپ کس صورت میں اور کہاں تھے تو پورے برصغیر کے استاد و شیخ، شیخ محقق شاہ عبدالحق محدث دہلوی رحمۃ اللہ تعالیٰ علیہ کی کتاب مدارج النبوت سے علم حاصل کرنا ہوگا۔

حضرت شیخ عبدالحق محدث دہلوی مدارج النبوت جلد اول کے صفحہ نمبر 7 پر لکھتے ہیں۔

آپ صلی اللہ تعالیٰ علیہ وآلہ وسلم کی حقیقت فہم و ادراک سے ورا ہے کوئی بھی دور و نزدیک سے ادراک نہیں کر سکتا کہ آپ سورج کی طرح ہیں جو دوری کے باوجود بھی آنکھیں خیرہ کر دیتا ہے اسی طرح جملہ مخلوقات آپ کی معرفت حقیقت سے عاجز ہے یہ تشبیہ حال کے مطابق ہے لیکن حسی اور عینی مشاہدہ میں چاند سے تشبیہ زیادہ مناسب ہے اور مدارج النبوت

جلد اول ص 9 میں ہے آپ صلی اللہ تعالیٰ علیہ وآلہ وسلم کے تمام اعضاء کے احوال اسی طرح ہیں کہ ان کی حقیقت کی کنہ تک کسی کو رسائی نہیں اور ان کی کنہ جاننے کا دعویٰ ایسا ہے جیسے متشابہات کی تاویل و تفسیر۔

اور مدارج النبوت جلد اول ص 49 میں ہے کہ حقیقت یہ ہے کہ کسی کا ادراک و فہم اور نہ ہی کسی کا قیاس آپ صلی اللہ تعالیٰ علیہ وآلہ وسلم کی حقیقت اور آپ کے حال کی عظیم کنہ تک پہنچ سکتا ہے اور اللہ تبارک و تعالیٰ کے بغیر آپ کو کوئی نہیں پہچان سکتا اس طرح جیسے حضور نبی کریم صلی اللہ تعالیٰ علیہ وآلہ وسلم کی طرح کوئی بھی خدا کو نہیں پہچان سکتا۔

حجۃ اللہ علی العالمین ص 50 میں ہے **أَمَّا حَقِيقَتُهُ فَلَا يَعْلَمُهَا إِلَّا اللَّهُ تَعَالَى كَمَا قَالَ صَلَّى اللَّهُ تَعَالَى عَلَيْهِ وَآلِهِ وَسَلَّمَ لِسَيِّدِ أَبِي بَكْرٍ رَضِيَ اللَّهُ تَعَالَى عَنْهُ وَالَّذِي بَعَثَنِي بِالْحَقِّ لَمْ يَعْلَمْنِي حَقِيقَةً غَيْرُ رَبِّي۔**

آپ صلی اللہ تعالیٰ علیہ وآلہ وسلم کی حقیقت کو اللہ تبارک و تعالیٰ کے بغیر کوئی نہیں جانتا جیسے کہ حضور نبی کریم صلی اللہ تعالیٰ علیہ وآلہ وسلم نے سیدنا حضرت ابو بکر صدیق رضی اللہ عنہ کو فرمایا مجھے اس ذات کی قسم ہے جس نے مجھے حق کے ساتھ بھیجا میری حقیقت میرے رب کے بغیر کوئی نہیں جانتا۔

علامہ شرف الدین محمد بوسیری رحمۃ اللہ تعالیٰ علیہ فرماتے ہیں۔

أَعَى الْجَوْرَىٰ فَهَمَّ مَعْنَاهُ فَلَيْسَ يُرَىٰ - لِلْقُرْبِ وَالْبُعْدِ مِنْهُ غَيْرُ مُنْعَجِمٍ

مخلوقات حضور نبی کریم صلی اللہ تعالیٰ علیہ وآلہ وسلم کی حقیقت سمجھنے سے عاجز ہو گئی اور حضور نبی کریم صلی اللہ تعالیٰ علیہ وآلہ وسلم کے نزدیک و بعید کوئی ایسا نہیں جو حضور صلی اللہ تعالیٰ علیہ وآلہ وسلم کے آگے عاجز والا جواب نہ ہو گیا۔

كَالشَّمْسِ تَظْهَرُ لِلْعَيْنِ مِنْ بَعْدٍ - صَغِيرَةً وَتَكِلُ الطَّرْفَ مِنْ أُمَّمٍ

حضور نبی کریم صلی اللہ تعالیٰ علیہ وآلہ وسلم کی مثال سورج کی سی ہے کہ بظاہر دور اور چھوٹا نظر آتا ہے اور جب آنکھیں کھول کر دیکھو تو قرب و بعد دونوں نظر خیرہ کر دیتے ہیں۔ (قصیدہ بردہ)

سورج سے تشبیہ درحقیقت علی سبیل تقریب و تمثیل ہے ورنہ حضور نبی کریم صلی اللہ تعالیٰ علیہ وآلہ وسلم کی ذات اقدس اس سے کہیں اعلیٰ و امجد ہے اسی وجہ سے عدم ادراک کیفیت کمالات ظاہریہ و باطنیہ کے باعث علامہ بوسیری رحمۃ اللہ تعالیٰ علیہ نے سورج سے تشبیہ دی کہ وہ دور سے ایک قرص نظر آتا ہے اور دیکھنے والا سبب نہایت بعد اس کی واقعی مقدار معلوم نہیں کر سکتا اور اگر اسے پاس سے دیکھو تو بوجہ غایت نورانیت چشم بینا عاجز اور خیرہ ہو جاتی ہے۔ حضور نبی کریم صلی اللہ تعالیٰ علیہ

وآلہ وسلم کی حقیقت سمجھنے سے ساری مخلوق عاجز ہوگئی آپ صلی اللہ تعالیٰ علیہ وآلہ وسلم کے کمالات ظاہری و باطنی اور حقیقت محمدی کو سمجھنا کسی کے بس میں نہیں خواہ وہ صحابہ کرام ہوں جنہیں بظاہر قرب نصیب ہوایا عامر امت ہو جو بعد میں ہوئے دونوں ہی ساکت و عاجز ہیں کسی کو کچھ معلوم نہیں کہ حضور کی حقیقت کیا ہے۔

ان اشعار کی شرح مولانا محمد اشرف علی تھانوی کے قلم سے:

علمائے دیوبند کے شیخ الحدیث مولانا محمد اشرف علی تھانوی اپنی کتاب نشر الطیب کے صفحہ نمبر 251 پر ان اشعار کی شرح میں یوں رقمطراز ہیں۔ آپ کے کمالات ظاہری و باطنی کی دریافت نے تمام خلق کو عاجز کر دیا پس نہیں دیکھا جاتا ہے اشخاص قریب المنزل یعنی خواص میں یا بعید المنزل یعنی عوام میں درباب دریافت کمالات حضرت کے مگر عاجز و ساکت یعنی آپ کے کمالات کی حد اور پوری کیفیت کسی کو معلوم نہیں اور اسی عدم احاطہ کیفیت کمالات کے سبب ظاہر نظر میں بعض شبہات پڑ سکتے ہیں جن کے حل کرنے کے لئے قواعد شرعیہ کافی ہیں۔ آپ کا حال عدم ادراک کیفیت کمالات ظاہرہ و باطنیہ میں مثل آفتاب کے ہے کہ وہ دور سے چھوٹا بقدر قرص یا آئینہ کے معلوم ہوتا ہے اور ناظر سبب نہایت بعد کے اسکو واقعی مقدار معلوم نہیں کر سکتا اور اگر اس کو پاس سے دیکھو تو بوجہ غایت نورانیت کے چشم بیندہ عاجز و در ماندہ و خیرہ ہو جاتی ہے اور اسکی پوری حقیقت دریافت نہیں کر سکتی۔

حضرت اویس قرنی کا فرمان:

مَا رَأَى أَصْحَابُ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنَ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِلَّا ظِلَّةً فَقِيلَ وَلَا ابْنَ أَبِي قَحَافَةَ قَالَ وَلَا ابْنَ أَبِي قَحَافَةَ - لِأَنَّهُ مِرْأَةٌ لِتَجَلَّى اسْرَارُ الذَّاتِ الْعَلِيَّةِ وَأَنْوَارِ الصِّفَاتِ السَّنِيَّةِ حضرت اویس قرنی رضی اللہ عنہ نے فرمایا حضور نبی کریم صلی اللہ تعالیٰ علیہ وآلہ وسلم کے صحابہ کرام نے حضور نبی کریم صلی اللہ تعالیٰ علیہ وآلہ وسلم کا صرف عکس ہی دیکھا ہے اصل حقیقت نہیں ان سے کہا گیا کیا ابو بکر صدیق نے بھی صرف عکس ہی دیکھا ہے اصل حقیقت نہیں تو حضرت اویس قرنی نے فرمایا ہاں ابو بکر صدیق نے بھی صرف عکس ہی دیکھا ہے۔ کیونکہ آپ صلی اللہ تعالیٰ علیہ وآلہ وسلم اسرار الذات العلیہ اور انوار الصفات السنیہ کی تجلی کے لئے آئینہ ہیں۔

(حجة اللہ علی العلمین ص 50)

کوئی نبی آپ کی مثل نہیں

جواہر البحار جلد نمبر 2 ص 16 میں ہے

مِنْ ذَلِكَ انْشِقَاقُ الْقَمَرِ ، وَتَسْلِيمُ الْحَجَرِ وَحَنِينُ الْجَذْعِ وَنَبْعُ الْمَاءِ مِنْ بَيْنِ أَصَابِعِهِ
صلى الله تعالى عليه وآله وسلم وَلَمْ يَثْبُتْ لِوَاحِدٍ مِنَ الْأَنْبِيَاءِ مِثْلُ ذَلِكَ -

آپ صلی اللہ تعالیٰ علیہ وآلہ وسلم کے معجزات سے چاند کے ٹکڑے کرنا اور آپ کو پتھروں کا سلام کرنا اور آپ کی جدائی میں کھجور کے تنے کا چینیں مار کر رونا اور آپ صلی اللہ تعالیٰ علیہ وآلہ وسلم کی انگلیوں مبارک سے پانی کے چشمے کا جاری ہونا یہ سب وہ ہیں کہ کسی بھی نبی سے اس کی مثل بالکل ثابت نہیں۔

آپ کے جسم اقدس کے کوئی مشابہ نہیں

علماء دیوبند کے شیخ الحدیث اور مرشد مولانا اشرف علی تھانوی اپنی کتاب نثر الطیب کے صفحہ نمبر 188 میں الروض
الانف کے حوالہ سے شعر لکھتے ہیں اور ترجمہ بھی خود کرتے ہیں شعر اور ان کا کیا ہوا ترجمہ یہ ہے۔

مُكْمَلُ الْخَلْقِ لَا خَلْقَ يُشَابِهُهُ - لَهُ اعْتِدَالٌ فَلَا طُولٌ وَلَا قَصْرٌ

آپ صورت جسمانیہ میں بھی مکمل ہیں کوئی خلق آپ کے مشابہ نہیں آپ میں اعتدال تھا نہ طول تھا نہ کوتاہی تھی۔
جسم مبارک کا سایہ نہ تھا:

جواہر البحار جلد نمبر 2 ص 13 میں ہے لَمْ يَقَعْ لَهُ ظِلٌّ عَلَى الْأَرْضِ وَلَا رَأَى لَهُ ظِلًّا فِي سُبُحٍ وَلَا فِي قَمَرٍ -

حضور نبی کریم صلی اللہ تعالیٰ علیہ وآلہ وسلم کا سایہ زمین پر نہیں پڑتا تھا اور آپ کا سایہ نہ دن کو دکھائی دیتا تھا نہ چاندنی
رات میں۔

حجۃ اللہ علی العلمین کے ص 49 میں ہے۔ قَالَ سَيِّدُنَا حَسَّانُ بْنُ ثَابِتٍ رَضِيَ اللَّهُ تَعَالَى عَنْهُ لَمَّا نَظَرْتُ إِلَى
أَنْوَارِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَضَعْتُ كَفِّي عَلَى عَيْنِي خَوْفًا مِنْ ذَهَابِ بَصَرِي وَمِنْ ثَمٍّ لِلطَّافِتِهِ
وَنُورًا نَيْتَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَمْ يَكُنْ لَهُ ظِلٌّ -

سیدنا حضرت حسان بن ثابت رضی اللہ عنہ نے فرمایا جب میں حضور نبی کریم صلی اللہ تعالیٰ علیہ وآلہ وسلم کے انوار کو دیکھتا تو
آنکھوں کے ضائع ہو جانے کے خوف سے اپنی آنکھوں پر اپنا ہاتھ رکھ لیتا پیارے آقا صلی اللہ تعالیٰ علیہ وآلہ وسلم کی لطافت

ونورانیت کے باعث آپ کا سایہ نہیں تھا۔

زرقانی جلد نمبر 4 ص 220 میں ہے لَمْ يَكُنْ لَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ ظِلٌّ فِي شَمْسٍ وَلَا قَمَرٍ لِأَنَّهُ كَانَ نُورًا كَمَا قَالَ ابْنُ سَبْعٍ وَقَالَ رَزِينٌ لِعَلْبَةِ أَنْوَارِهِ قِيلَ وَحِكْمَةٌ ذَلِكَ صِيَانَتُهُ عَنْ يَطَاءِ كَافِرٍ عَلَى ظِلِّهِ۔
سورج اور چاند کی روشنی میں حضور نبی کریم صلی اللہ تعالیٰ علیہ وآلہ وسلم کا سایہ نہ تھا اس لئے کہ آپ نور تھے جیسا کہ ابن سبع نے کہا ہے اور رزین نے فرمایا کہ آپ کے انوار کے غلبہ کی وجہ سے سایہ نہ تھا اور یہ بھی کہا گیا ہے کہ سایہ نہ ہونے میں حکمت یہ تھی کہ آپ کے سایہ کو کفار کے پاؤں تلے روندنے سے بچانا تھا۔

خصائص کبریٰ جلد نمبر 1 ص 216 میں ہے عَنْ ذُكْوَانَ بْنِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَمْ يَكُنْ يَرَى لَهُ ظِلًّا فِي شَمْسٍ وَلَا قَمَرٍ قَالَ ابْنُ سَبْعٍ مِنْ خَصَائِصِهِ أَنْ ظِلُّهُ كَانَ لَا يَقَعُ عَلَى الْأَرْضِ وَأَنَّهُ كَانَ نُورًا فَكَانَ إِذَا مَشَى فِي الشَّمْسِ أَوْ الْقَمَرِ لَا يَنْظُرُ لَهُ ظِلٌّ۔

حضرت ذکوان رضی اللہ تعالیٰ عنہ سے ہے کہ آپ صلی اللہ تعالیٰ علیہ وآلہ وسلم کا سایہ کبھی نہ دیکھا گیا نہ سورج کی روشنی میں اور نہ چاند کی روشنی میں ابن سبع فرماتے ہیں کہ یہ آپ صلی اللہ تعالیٰ علیہ وآلہ وسلم کی خصوصیات سے ہے کہ آپ کا سایہ زمین پر نہیں پڑتا تھا آپ بیشک نور تھے آپ جب بھی سورج کی روشنی یا چاند کی روشنی میں چلتے تھے تو آپ کا سایہ نظر نہیں آتا تھا۔
تفسیر عزیزی پارہ نمبر 30 زیر آیت وَلَسَوْفَ يُعْطِيكَ رَبُّكَ فَتَرْضَىٰ میں ہے، سایہ الیشاں برز میں نئے افتاد یعنی حضور نبی کریم صلی اللہ تعالیٰ علیہ وآلہ وسلم کا سایہ زمین پر نہیں پڑتا تھا۔

شرح شفا ملا علی قاری ص 505 میں ہے كَانَ مِنْ خَصَائِصِهِ أَنَّهُ كَانَ نُورًا وَكَانَ إِذَا مَشَى فِي الشَّمْسِ أَوْ الْقَمَرِ لَا يُظْهِرُ لَهُ ظِلٌّ۔

حضور نبی کریم صلی اللہ تعالیٰ علیہ وآلہ وسلم کے خصائص سے ہے کہ آپ نور تھے اور جب سورج اور چاند کی روشنی میں چلتے تو آپ کا سایہ ظاہر نہ ہوتا تھا۔

شرح ہمز یہ ابن حجر عسقلانی ص 12 پر ہے أَنَّهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ صَارَ نُورًا أَنَّهُ كَانَ إِذَا مَشَى فِي الشَّمْسِ أَوْ الْقَمَرِ لَا يُظْهِرُ لَهُ ظِلٌّ لِأَنَّهُ لَا يُظْهِرُ إِلَّا لِكَثِيفٍ وَهُوَ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَدْ خَلَصَهُ اللَّهُ مِنْ سَائِرِ الْكُثَائِفِ الْجِسْمَانِيَّةِ وَصَيَّرَهُ نُورًا صَرَفًا لَا يُظْهِرُ لَهُ ظِلًّا أَصْلًا۔

بے شک حضور نبی کریم صلی اللہ تعالیٰ علیہ وآلہ وسلم نور تھے جب آپ صلی اللہ تعالیٰ علیہ وآلہ وسلم سورج اور چاند کی روشنی میں چلتے تھے تو آپ کا سایہ ظاہر نہیں ہوتا تھا اس لئے کہ سایہ کثیف چیز کا ہوتا ہے جب کہ حضور نبی کریم صلی اللہ تعالیٰ علیہ وآلہ وسلم کو تو اللہ تبارک و تعالیٰ نے تمام کثائف جسمانیہ سے پاک رکھا آپ صلی اللہ تعالیٰ علیہ وآلہ وسلم کو اللہ تبارک و تعالیٰ نے نور بنایا اس لئے آپ کا سایہ بالکل ظاہر نہیں ہوتا تھا۔

حضرت عثمان غنی کا فرمان

تفسیر نسفی جلد نمبر 3 ص 103 میں ہے وَقَالَ عُثْمَانُ رَضِيَ اللَّهُ تَعَالَى عَنْهُ أَنَّ اللَّهَ مَا أَوْقَعَ ذَلِكَ عَلَى الْأَرْضِ لِئَلَّا يَضَعَ إِنْسَانٌ قَدَمَهُ عَلَى ظِلِّكَ الظِّلِّ۔

حضرت عثمان غنی رضی اللہ عنہ نے عرض کیا یا رسول اللہ صلی اللہ تعالیٰ علیہ وآلہ وسلم بے شک اللہ تبارک و تعالیٰ نے آپ کا سایہ زمین پر نہیں پڑنے دیا تاکہ کسی انسان کے قدم آپ کے سایہ پر نہ پڑیں۔
برصغیر میں سلسلہ نقشبندیہ کے بانی حضرت مجدد الف ثانی رحمۃ اللہ تعالیٰ کا فرمان

مکتوبات شریف امام ربانی دفتر نمبر 3 حصہ نمبر 9 معرفت الحقائق ص 75 میں ہے چوں وجود آں سرور عالم صلی اللہ تعالیٰ علیہ وآلہ وسلم در عالم ممکنات نباشد بلکہ فوق ایں عالم باشد ناچار اور اسایہ نبود نیز در عالم شہادت سایہ شخص از شخص لطیف تراست و چوں لطیف رازوے در عالم نباشد اور اسایہ چه صورت دارد۔

جب حضور نبی کریم صلی اللہ تعالیٰ علیہ وآلہ وسلم ممکنات میں نہ تھے بلکہ آپ اس عالم سے دراتھے تو لازماً آپ کا سایہ نہیں تھا کیونکہ عالم شہادت میں بندے کا سایہ بندے سے بہت زیادہ لطیف ہوتا ہے تو جب حضور نبی کریم صلی اللہ تعالیٰ علیہ وآلہ وسلم سے زیادہ دنیا میں کوئی بھی چیز لطیف ہے ہی نہیں تو پھر آپ کا سایہ کیسے ہو سکتا ہے۔

اہلحدیث حضرات کے جید عالم و مفسر جناب حافظ محمد صاحب لکھوی کا فرمان

تفسیر محمدی منزل نمبر 7 ص 429 میں ہے

جاں گرمی سخت ہو ندی تاں سر پر بدل سایہ کردا
تا اوپر زمیں نہ پوندا سایہ حضرت پیغمبر دا

نہ بچاں جائے وچ نبی دے مکھی مول نہ بہندی
نہ گوہر بول حیوان کرے سواری جد لگ رہندی

علماء دیوبند کے مرشد و شیخ الحدیث جناب رشید احمد گنگوہی صاحب کا فرمان

امداد السلوک ص 86 تصنیف رشید احمد گنگوہی میں ہے بتواتر شد کہ آں حضرت عالی صلی اللہ تعالیٰ علیہ وآلہ وسلم سایہ
نداشتند و ظاہر است کہ بجز نور ہمہ اجسام ظل مے دارد۔

حدیث متواتر سے ثابت ہے کہ حضور نبی کریم صلی اللہ تعالیٰ علیہ وآلہ وسلم سایہ نہیں رکھتے تھے جب کہ یہ ظاہر ہے کہ نور
کے علاوہ تمام اجسام سایہ رکھتے ہیں۔

معارض النبوت

جلد نمبر 3 ص 561 میں ہے آپ صلی اللہ تعالیٰ علیہ وآلہ وسلم جس طرح سورج کی روشنی میں چلتے پھرتے تھے اسی
طرح چاند کی روشنی میں آتے لیکن کسی بھی حالت میں آپ کا سایہ زمین پر نہ پڑتا تھا حقیقت یہ ہے کہ حضور نبی کریم صلی اللہ
تعالیٰ علیہ وآلہ وسلم کے جسم لطیف کا سایہ ہی نہ تھا اس سلسلے میں علماء نے بڑے لطیف نکتے پیش کئے ہیں ان میں سے ایک
تو یہ ہے کہ چونکہ آپ نور سے تخلیق تھے نور مجسم تھے تمام نورانیت آپ صلی اللہ تعالیٰ علیہ وآلہ وسلم کی ذات اقدس کے نور
سے مستنیر ہوتی تھیں سورج کی روشنی چاند کی چاندنی اور کائنات ارضی و سماوی کی صوری اور معنوی ضیائیں آپ کے نور کی
مرہون منت تھیں اور سایہ تو ظلمت کی دلیل ہے اس لئے آپ آفتاب ملک سروری اور خورشید پیغمبری ہوتے ہوئے ظلمت
سے منزہ تھے اور آپ کے جسم کا سایہ نہیں تھا۔

آسمان کا سورج تو حضور نبی کریم صلی اللہ تعالیٰ علیہ وآلہ وسلم کی ذات عالی صفات کے نور کی ایک شعاع ہے لہذا
حضور نبی کریم صلی اللہ تعالیٰ علیہ وآلہ وسلم کا نور سورج کی روشنی پر ہمیشہ غالب رہتا سورج تو خود حضور نبی کریم صلی اللہ تعالیٰ
علیہ وآلہ وسلم کے نور جمیل کا عکس ہے لہذا آپ کا سایہ کس طرح ہو سکتا تھا۔

ایک یہ بھی ہے کہ زمین مختلف آلائشوں سے خالی نہیں ہے اللہ تبارک و تعالیٰ یہ چاہتا ہی نہیں کہ اس کے محبوب صلی اللہ
تعالیٰ علیہ وآلہ وسلم کا سایہ ایسی زمین پر پڑے اور ان آلائشوں سے ملوث ہو لہذا آپ صلی اللہ تعالیٰ علیہ وآلہ وسلم کے سایہ کو
بھی محفوظ و مصون رکھنے کے لئے آپ کو بے سایہ کر دیا۔

اور یہ بھی ہے کہ اگر حضور نبی کریم صلی اللہ تعالیٰ علیہ وآلہ وسلم کا سایہ زمین پر پڑتا اور کفار و منافقین و مشرکین کے ناپاک قدم اس سایہ پر پڑتے تو اس طرح اس سایہ کی توہین ہوتی اور یہ بات آپ صلی اللہ تعالیٰ علیہ وآلہ وسلم کی رفعت شان و منزلت کے منافی ہوتی اللہ تبارک و تعالیٰ کو یہ بھی گوارا نہ تھا لہذا اس مالک کائنات نے اپنے فضل و کرم سے اس سے مبرا رکھنے کے لئے آپ کے سایہ کو زمین پر پڑنے ہی نہ دیا۔

شفافا قاضی عیاض

حصہ اول ص 322 میں ہے اِنَّهٗ كَانَ لَا ظِلَّ لِشَخْصِهٖ فِي شَمْسٍ وَلَا قَمَرٍ لَّاِنَّهٗ كَانَ نُوْرًا۔ حضور نبی کریم صلی اللہ تعالیٰ علیہ وآلہ وسلم کے جسم اقدس کا چاند اور سورج کے وقت سایہ نہ پڑتا تھا کیونکہ آپ صلی اللہ تعالیٰ علیہ وآلہ وسلم نور تھے۔

تمام کائنات سے پہلے حضور کا نور

حضرت جابر رضی اللہ عنہ فرماتے ہیں میں نے عرض کیا یا رسول اللہ صلی اللہ تعالیٰ علیہ وآلہ وسلم اَخْبِرْنِي عَنْ اَوَّلِ شَيْءٍ خَلَقَهُ اللّٰهُ قَبْلَ الْاَشْيَاءِ قَالَ يَا جَابِرُ اِنَّ اللّٰهَ تَعَالٰى خَلَقَ قَبْلَ الْاَشْيَاءِ نُوْرًا نَّبِيْكَ مِنْ نُّوْرِهٖ فَجَعَلَ ذٰلِكَ النُّوْرَ يَدُوْرًا بِالْقُدْرَةِ حَيْثُ شَاءَ اللّٰهُ تَعَالٰى وَكَمْ يَكُنْ فِيْ ذٰلِكَ الْوَقْتِ لُوْحٌ وَّلَا قَلَمٌ وَّلَا جَنَّةٌ وَّلَا نَارٌ وَّلَا مَلَكٌ وَّلَا سَمَاءٌ وَّلَا اَرْضٌ وَّلَا شَمْسٌ وَّلَا قَمَرٌ وَّلَا جِنٌّ وَّلَا اِنْسٌ۔

مجھے ارشاد فرمائیں کہ اللہ تبارک و تعالیٰ نے تمام اشیاء سے پہلے کس چیز کو پیدا فرمایا تو حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ نے تمام اشیاء سے پہلے تیرے نبی کے نور کو اپنے نور سے پیدا فرمایا تو یہ نور (نور محمد صلی اللہ تعالیٰ علیہ وآلہ وسلم) اللہ تبارک و تعالیٰ کی قدرت کے ساتھ جہاں اللہ تبارک و تعالیٰ نے چاہا پھرتا رہا۔ اس وقت نہ لوح تھی نہ قلم نہ جنت نہ دوزخ نہ فرشتہ نہ آسمان نہ زمین نہ سورج نہ چاند اور نہ جن نہ انسان۔

(سیرت حلبیہ جلد نمبر 1 ص 46-47، مدارج النبوت جلد نمبر 1 ص 1، فتوحات احمدیہ ص 5، مدح خیر البریہ ابن حجر ص 15، زرقانی شرح مواہب لدنیہ جلد نمبر 1 ص 37، دلائل النبوة ابو نعیم ص 19، شرح بدء الامالی ملا علی قاری ص 35، نشر الطیب اشرف علی تھانوی ص 13)

اگر آپ کو پیدا نہ فرمانا ہوتا تو کسی کو بھی پیدا نہ فرماتا:

ان کی ذات کی مثل مخلوق میں سے کون ہو سکتا ہے جن کے متعلق خالق کائنات کا ارشاد ہے اگر میں نے اپنے محبوب

پیغمبر محمد مصطفیٰ صلی اللہ تعالیٰ علیہ وآلہ وسلم کو پیدا نہ فرمانا ہوتا تو کسی چیز کو بھی پیدا نہ فرماتا۔

خليفة ثانی امیر المؤمنین حضرت عمر فاروق رضی اللہ عنہ سے روایت ہے فرماتے ہیں قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَمَّا اقْتَرَفَ آدَمُ الْخَطِيئَةَ قَالَ يَا رَبِّ اسْأَلُكَ بِحَقِّ مُحَمَّدٍ لِمَا غَفَرْتَ لِي فَقَالَ اللَّهُ يَا آدَمُ وَكَيْفَ عَرَفْتَ مُحَمَّدًا وَلَمْ أَخْلُقْهُ قَالَ يَا رَبِّ لِأَنَّكَ لَمَّا خَلَقْتَنِي بِيَدِكَ وَنَفَخْتَ فِيَّ مِنْ رُوحِكَ رَفَعْتَ رَأْسِي فَرَأَيْتُ عَلَى قَوَائِمِ الْعَرْشِ مَكْتُوبًا لَا إِلَهَ إِلَّا اللَّهُ مُحَمَّدٌ رَسُولُ اللَّهِ فَعَلِمْتُ أَنَّكَ لَمْ تَصِفْ إِلَيَّ إِلَّا أَحَبُّ الْخَلْقِ إِلَيْكَ فَقَالَ اللَّهُ صَدَقْتَ يَا آدَمُ إِنَّهُ لِأَحَبُّ الْخَلْقِ إِلَيَّ وَإِذَا سَأَلْتَنِي بِحَقِّهِ فَقَدْ غَفَرْتُ لَكَ وَلَوْلَا مُحَمَّدٌ لَمْ تَخْلُقْكَ -

جب آدم علیہ السلام سے خطا سرزد ہوگئی تو عرض کی اے میرے رب محمد رسول اللہ (صلی اللہ تعالیٰ علیہ وآلہ وسلم) کے واسطے سے سوال کرتا ہوں کہ مجھے معاف فرمادے اللہ تبارک و تعالیٰ نے فرمایا اے آدم (علیہ السلام) تو نے محمد (صلی اللہ تعالیٰ علیہ وآلہ وسلم) کو کیسے پہچانا حالانکہ میں نے تو ابھی تک انہیں پیدا ہی نہیں کیا حضرت آدم علیہ السلام نے عرض کیا اے میرے رب جب تو نے مجھے اپنے دست قدرت سے پیدا فرمایا اور مجھ میں روح پھونکی میں نے اپنا سراٹھایا تو میں نے عرش کے پایوں پر لکھا ہوا دیکھا لا الہ الا اللہ محمد رسول اللہ صلی اللہ تعالیٰ علیہ وآلہ وسلم تو میں نے سمجھ لیا کہ تو نے اپنے نام کی طرف ساری مخلوق سے زیادہ محبوب کو منسوب فرمایا ہے اللہ تبارک و تعالیٰ نے فرمایا اے آدم تو نے سچ کہا ہے بے شک محمد (صلی اللہ تعالیٰ علیہ وآلہ وسلم) مجھے تمام مخلوق سے زیادہ محبوب ہے جب اس کے طفیل تو نے مجھ سے سوال کیا تو میں نے تمہیں بخش دیا اگر محمد (صلی اللہ تعالیٰ علیہ وآلہ وسلم) نہ ہوتے تو میں تمہیں پیدا ہی نہ کرتا۔

حضرت ابن عباس رضی اللہ تعالیٰ عنہما سے جو روایت ہے اس میں ہے وَلَوْلَا مُحَمَّدٌ مَا خَلَقْتُ آدَمَ وَلَوْلَا مُحَمَّدٌ مَا خَلَقْتُ الْجَنَّةَ وَالنَّارَ وَلَقَدْ خَلَقْتُ الْعَرْشَ عَلَى الْمَاءِ فَاضْطَرَبَ فَكَتَبْتُ عَلَيْهِ لَا إِلَهَ إِلَّا اللَّهُ فَسَكَنَ - اگر محمد رسول اللہ صلی اللہ تعالیٰ علیہ وآلہ وسلم نہ ہوتے تو میں آدم (علیہ السلام) کو پیدا نہ کرتا اگر محمد صلی اللہ تعالیٰ علیہ وآلہ وسلم نہ ہوتے تو میں جنت و دوزخ بھی نہ بناتا اور میں نے پانی پر عرش کی تخلیق فرمائی اسے اضطراب ہوا تو میں نے اس پر لا الہ الا اللہ محمد رسول اللہ لکھ دیا تو وہ سکون کر گیا۔

(حجة اللہ علی العلمین ص 27، جواہر البحار جلد نمبر 2 ص 72، الشفا ص 153، مستدرک جلد نمبر 3 ص 215، خصائص

کبریٰ جلد نمبر 1، ص 14-12، وفا ابن جوزی حصہ اول ص 33، زرقانی جلد نمبر 1 ص 63، ابن عساکر جلد نمبر 2 ص 357، مدارج النبوت جلد نمبر 1 ص 1، نشر الطیب اشرف علی اتھانوی ص 20، معارج النبوت جلد نمبر 2 ص 35)

وَفِي رِوَايَاتٍ آخَرَ لَوْلَاهُ مَا خَلَقْتُ السَّمَاءَ وَالْأَرْضَ وَلَا الطُّوْلَ وَلَا الْعَرْضَ وَلَا ضَعْتُ
ثَوَابًا وَلَا عِقَابًا وَلَا خَلَقْتُ جَنَّةً وَلَا نَارًا وَلَا شَمْسًا وَلَا قَمَرًا۔

اور روایات میں ہے کہ (اللہ تبارک و تعالیٰ نے فرمایا) اگر وہ (محمد صلی اللہ تعالیٰ علیہ وآلہ وسلم) نہ ہوتے تو میں نہ آسمان کو پیدا فرماتا اور نہ زمین کو نہ طول کو نہ عرض کو اور نہ ثواب وضع فرماتا نہ عذاب نہ جنت کو پیدا فرماتا نہ جہنم کو اور نہ سورج کو نہ چاند کو۔ (حجۃ اللہ علی العالمین ص 27)

سیرت حلبیہ جلد نمبر 1 ص 317 میں ہے عَنْ عَلِيٍّ (کرم اللہ وجہہ) عَنِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ اللَّهُ عَزَّوَجَلَّ يَا مُحَمَّدُ وَعِزَّتِي وَجَلَالِي لَوْلَاكَ مَا خَلَقْتُ أَرْضِي وَلَا سَمَائِي وَلَا رَفَعْتُ هَذِهِ الْخَضِرَاءَ وَلَا بَسَطْتُ هَذِهِ الْغُبْرَاءَ وَفِي رِوَايَةٍ وَلَا خَلَقْتُ سَمَاءً وَلَا أَرْضًا وَلَا طَوْلًا وَلَا عَرْضًا۔

حضور نبی کریم صلی اللہ تعالیٰ علیہ وآلہ وسلم نے ارشاد فرمایا کہ اللہ تبارک و تعالیٰ نے ارشاد فرمایا اے محمد! (صلی اللہ تعالیٰ علیہ وآلہ وسلم) مجھے اپنی عزت و جلال کی قسم اگر آپ نہ ہوتے تو میں نہ زمین کو پیدا فرماتا نہ آسمان کو نہ اس سبزہ کو اگاتا نہ زمین کو بچھاتا اور ایک روایت میں ہے کہ میں نہ زمین آسمان کو پیدا کرتا نہ طول و عرض کو۔

خصائص کبریٰ جلد نمبر 1 ص 14 اور مستدرک جلد نمبر 3 ص 215 میں حضرت ابن عباس رضی اللہ تعالیٰ عنہما سے روایت ہے فرماتے ہیں أَوْصَى اللَّهُ إِلَيَّ عِيسَى ابْنُ مَرْيَمَ وَمُحَمَّدٌ وَرَمَزَ مِنْ أَدْرَكِيهِ مِنْ أُمَّتِكَ أَنْ يُؤْمِنُوا بِهِ فَلَوْلَا مُحَمَّدٌ مَا خَلَقْتُ آدَمَ وَلَا الْجَنَّةَ وَلَا النَّارَ وَلَقَدْ خَلَقْتُ الْعَرْشَ عَلَى الْمَاءِ فَاضْطَرَبَ فَكَتَبْتُ عَلَيْهِ لَا إِلَهَ إِلَّا اللَّهُ مُحَمَّدٌ رَسُولُ اللَّهِ فَسَكَنَ۔

اللہ تبارک و تعالیٰ نے حضرت عیسیٰ علیہ السلام کی طرف وحی فرمائی کہ (میرے محبوب پیغمبر) محمد مصطفیٰ صلی اللہ تعالیٰ علیہ وآلہ وسلم پر ایمان لے آ اور اپنی امت کو بھی حکم دیں کہ جو بھی میرے محبوب کو پائیں وہ ان پر ایمان لائیں اگر محمد (صلی اللہ تعالیٰ علیہ وآلہ وسلم) نہ ہوتے تو میں آدم (علیہ السلام) کو بھی پیدا نہ کرتا اور نہ ہی جنت و دوزخ کو میں نے پانی پر عرش کی تخلیق فرمائی تو اسے اضطراب ہوا میں نے اس پر لا الہ الا اللہ محمد رسول اللہ لکھ دیا تو اسے سکون ہو گیا۔

معارج النبوت جلد نمبر 1 ص 309 میں ہے کہ سیدنا حضرت موسیٰ علیہ السلام نے بارگاہ الہی میں عرض کیا اے میرے رب محمد کون ہیں جن پر درود شریف بھیجے بغیر مجھے تیری قربت حاصل نہیں ہو سکتی اور جس کے وسیلہ کے بغیر تیرے نزدیک نہیں آیا جاسکتا اللہ تبارک و تعالیٰ نے فرمایا اے موسیٰ! اگر میرے محمد (صلی اللہ تعالیٰ علیہ وآلہ وسلم) اور ان کی امت نہ ہوتے تو میں نہ جنت پیدا فرماتا نہ دوزخ نہ آفتاب روشن ہوتا نہ چاند نہ دن پیدا کرتا نہ رات نہ کوئی مقرب فرشتہ ہوتا نہ کوئی نبی مرسل اے موسیٰ نہ تم ہوتے۔

معارج النبوت جلد نمبر 1 ص 351 میں ہے کہ، رب کریم نے فرمایا لَوْلَاكَ لَمَا خَلَقْتُ الْكَوْنَيْنِ اے محبوب پیغمبر صلی اللہ تعالیٰ علیہ وآلہ وسلم اگر آپ نہ ہوتے تو میں دونوں جہاں ہی پیدا نہ کرتا۔
محبوب کائنات محبوب خدا ہمارے محبوب پیغمبر صلی اللہ تعالیٰ علیہ وآلہ وسلم کے جسم اقدس اور آپ کے لباس مبارک پر مکھی نہیں بیٹھتی تھی:

أَنَّ الذُّبَابَ كَانَ لَا يَقَعُ عَلَى جَسَدِهِ وَلَا ثِيَابِهِ -

مکھی نہ آپ کے جسم اقدس پر بیٹھتی تھی اور نہ ہی کپڑوں پر۔

(جواہر البحار جلد نمبر 2 ص 13، خصائص کبریٰ جلد نمبر 1 ص 117، الشفا قاضی عیاض جلد نمبر 1 ص 322، معارج

النبوت جلد نمبر 3 ص 564، مدارج النبوت جلد نمبر 1 ص 189)

اہل حدیث حضرات کے جید عالم و مفسر حافظ محمد لکھوی اپنی کتاب تفسیر محمدی میں لکھتے ہیں۔

نہ بواں جامے دج نبی دے مکھی مول نہ بہندی

نہ گوہر بول حیوان کرے اسواری جد لنگھ رہندی

(تفسیر محمدی منزل نمبر 7 ص 429)

حضرت جبرائیل علیہ السلام کہتے ہیں حضور جیسا کوئی بھی نہیں

تمام فرشتوں کے سردار اور تمام انبیاء کرام علیہ السلام کی خدمت میں آنے والے حضرت جبرائیل علیہ السلام نے

حضور نبی کریم صلی اللہ تعالیٰ علیہ وآلہ وسلم سے جو عرض کیا وہ پڑھیں اور آپ صلی اللہ تعالیٰ علیہ وآلہ وسلم کے عشق و محبت میں

اپنے ایمان کو مزید مسرور کریں۔ ام المؤمنین حضرت عائشہ صدیقہ رضی اللہ تعالیٰ عنہا سے ہے فرماتی ہیں۔

قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ لِي جِبْرَائِيلُ عَلَيْهِ السَّلَامُ قَلَّبْتُ
الْأَرْضَ مَشَارِقَ قَهَا وَمَغَارِبَ بِهَا فَلَمْ أَجِدْ رَجُلًا أَفْضَلَ مِنْ مُحَمَّدٍ وَقَلَّبْتُ الْأَرْضَ مَشَارِقَ قَهَا
وَمَغَارِبَ بِهَا فَلَمْ أَجِدْ بِنِي أَبِي أَفْضَلَ مِنْ بِنِي هَاشِمٍ۔

حضور نبی کریم صلی اللہ تعالیٰ علیہ وآلہ وسلم نے فرمایا مجھے جبرائیل علیہ السلام نے کہا میں زمین کے تمام مشرق و مغرب
میں پھرا میں نے محمد صلی اللہ تعالیٰ علیہ وآلہ وسلم سے افضل کسی شخص کو نہیں دیکھا اور نہ ہی بنی ہاشم سے افضل کوئی خاندان
دیکھا۔

(دلائل النبوة امام بیہقی جلد نمبر 1 ص 145، سیرت حلبیہ جلد نمبر 1 ص 42، خصائص کبریٰ جلد نمبر 1 ص 66،
الذریۃ الطاہرہ لدولابی جلد نمبر 1 ص 121، السنۃ ابن ابی عاصم جلد نمبر 4 ص 1، جواہر البحار جلد نمبر 3 ص 97، کنز العمال
جلد نمبر 11 ص 184، سبل الہدیٰ والرشاد جلد نمبر 1 ص 236، سیرت نبویہ ابن کثیر ص 35، البدایۃ والنہایۃ جلد نمبر 3
ص 27، الشفا قاضی عیاض حصہ اول ص 148، حجۃ اللہ علی العلمین ص 29، نشر الطیب اشرف علی تھانوی ص 26
علماء دیوبند کے مرشد و شیخ الحدیث مولوی اشرف علی تھانوی اپنی کتاب نشر الطیب کے ص 26 پر یہ حدیث شریف لکھ
کر نیچے فائدہ کے تحت لکھتے ہیں حضرت جبرائیل علیہ السلام کے اس قول کا اس شعر میں گویا ترجمہ کیا گیا ہے۔

آفاقہا گردیدہ ام مہرتباں ورزیدہ ام

بسیارخوباں دیدہ ام لیکن تو چیزے دیگرے

تھانوی صاحب لکھتے ہیں کہ اس حدیث کو طبرانی نے اوسط میں بھی ذکر کیا ہے شیخ الاسلام حافظ ابن حجر کہتے ہیں کہ
آثار صحت اس متن (یعنی حدیث) کے صفحات پر نمایاں ہیں کذافی المواہب۔

اس حدیث شریف کا ایک شاعر نے پنجابی زبان میں یوں ترجمہ کیا ہے۔

جبریل کہے میں لہندے چڑھدے ڈٹھا جگت رسیلا۔ محمد جیہا نبی نہ کوئی نہ ہاشم جیہا قبیلہ

ولادت باسعادت بے مثال:

حضرت عثمان بن ابوالعاص رضی اللہ تعالیٰ عنہ سے روایت ہے فرماتے ہیں مجھے میری والدہ نے بتایا کہ وہ حضور نبی
کریم صلی اللہ تعالیٰ علیہ وآلہ وسلم کی والدہ ماجدہ سیدہ حضرت آمنہ کے پاس موجود تھیں جب ان پر ولادت کا وقت شروع ہوا

قَالَتْ فَجَعَلْتُ أَنْظُرُ إِلَى النُّجُومِ تَدَلِّي حَتَّى قُلْتُ لَتَقَعَنَّ عَلَيَّ فَلَمَّا وَضَعْتُ خَرَجَ مِنْهَا نُورٌ أَضَاءَ لَهُ الْبَيْتُ وَالذَّارُ حَتَّى جَعَلْتُ لَا أَرَى إِلَّا نُورًا۔ فرماتی ہیں میں ستاروں کی طرف دیکھ رہی تھی۔ دیکھ رہی تھی کہ ستارے جھکنے لگے یہاں تک کہ مجھے گمان ہونے لگا کہ یہ مجھ پر آگریں گے جب (حضور نبی کریم صلی اللہ تعالیٰ علیہ وآلہ وسلم کی) ولادت باسعادت ہوئی تو حضرت آمنہ سے وہ نور نکلا جس نے درود یوار کو جگمگا دیا اور مجھے ہر طرف نور ہی نور نظر آنے لگا۔ (دلائل النبوة ابو نعیم ص 76، خصائص کبریٰ جلد اول ص 78، مجمع الزوائد جلد نمبر 8، ص 230، شفا جز اول، ص 321، الوفا امام ابن جوزی ص 94، شواہد النبوة، ص 56، دلائل النبوة امام بیہقی جلد نمبر 1، ص 101، سیرت حلبیہ جلد نمبر 1 ص 85، حجة اللہ علی العالمین ص 228، معارج النبوت جلد نمبر 2 ص 99، مدارج النبوت جلد نمبر 2 ص 20، سبل الہدیٰ والرشاد جلد نمبر 1 ص 341)

وقت ولادت مبارکہ سارا جہاں بقعہ نور بن گیا:

حضرت عبدالرحمن بن عوف رضی اللہ تعالیٰ عنہ فرماتے ہیں کہ میری والدہ حضرت شفا بنت عمرو رضی اللہ تعالیٰ عنہا ہمیں بتلاتی تھیں کہ جب حضرت آمنہ کے ہاں محمد مصطفیٰ صلی اللہ تعالیٰ علیہ وآلہ وسلم کی ولادت باسعادت ہوئی تو آپ صلی اللہ تعالیٰ علیہ وآلہ وسلم میرے ہاتھوں پر تشریف لائے آپ صلی اللہ تعالیٰ علیہ وآلہ وسلم نے کچھ دیر گریہ کیا تو میں نے سنا کوئی کہہ رہا تھا اللہ تبارک و تعالیٰ آپ صلی اللہ تعالیٰ علیہ وآلہ وسلم پر رحمتوں کی برسات کرے فرماتی ہیں فَأَضَاءَ لِي الْمَشْرِقُ وَالْمَغْرِبُ حَتَّى نَظَرْتُ إِلَى بَعْضِ قُصُورِ الشَّامِ۔

ترجمہ: اس وقت مجھ پر مشرق سے مغرب تک سارا جہاں روشن ہو گیا اور میں نے شام کے بعض محلات دیکھ لئے پھر میں نے آپ صلی اللہ تعالیٰ علیہ وآلہ وسلم کو لباس پہنایا اور بستر پر لٹا دیا کچھ ہی لمحوں کے بعد مجھ پر تاریکی اور رعب و خوف طاری ہوا پھر میرے دائیں طرف روشنی ہوئی میں نے سنا کوئی پوچھ رہا تھا تم انہیں کہاں لے گئے تھے؟ جواب دینے والے نے کہا مغرب میں لے گیا تھا فرماتی ہیں پھر مجھ پر بائیں طرف سے تاریکی ہوئی اور رعب طاری ہوا پھر روشنی ہوئی اور میں نے کسی کی آواز سنی کہ تم انہیں کہاں لے گئے تھے؟ کہا مشرق میں لے گیا تھا اب ان کا ذکر وہاں سے کبھی ختم نہیں ہوگا۔ (دلائل النبوة ابو نعیم ص 76، الشفا حصہ اول، ص 321، خصائص کبریٰ جلد نمبر 1 ص 80، مدارج النبوت جلد نمبر 2، ص 20، معارج النبوة جلد نمبر 2، ص 100، الوفا ابن جوزی ص 95، حجة اللہ علی العالمین، ص 227)

سیدہ حضرت آمنہ نے وقت ولادت نور کی روشنی میں شام کے محلات دیکھے:

حضرت ابو امامہ رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا رَأَتْ أُمِّي أَنَّهُ خَرَجَ مِنْهَا نُورٌ أَضَاءَتْ مِنْهُ قُصُورُ الشَّامِ اور دوسری روایت میں ہے خَرَجَ مِنْهَا نُورٌ أَضَاءَتْ لَهَا بُصْرَى مِنْ أَرْضِ الشَّامِ یعنی سیدہ حضرت آمنہ فرماتی ہیں کہ آپ صلی اللہ تعالیٰ علیہ وآلہ وسلم کی ولادت باسعادت کے وقت مجھ سے نور نکلا جس کی روشنی سے شام کے محلات جگمگا اٹھے ایک روایت میں ہے رَأَتْ حِينَ وَضَعْتَنِي وَقَدْ خَرَجَ لَهَا نُورٌ أَضَاءَتْ لَهَا مِنْهُ قُصُورُ الشَّامِ - (مشکوٰۃ شریف، ص 513، مسند امام احمد جلد نمبر 4 ص 61، دلائل النبوة بیہقی، جلد نمبر 1 ص 84، المستدرک، جلد نمبر 3 ص 202، ص 194 دلائل النبوة ابو نعیم ص 76، الشفاء، ص 321، جواہر البحار، جلد نمبر 2 ص 12، خصائص کبریٰ، جلد نمبر 1، ص 79 سیرۃ حلبیہ جلد نمبر 1، ص 83 میں ہے إِنَّهَا قَالَتْ لَمَّا وَضَعْتُهُ خَرَجَ مَعَهُ نُورٌ أَضَاءَ لَهُ مَا بَيْنَ الْمَشْرِقِ وَالْمَغْرِبِ فَأَضَاءَتْ لَهَا قُصُورُ الشَّامِ وَأَسْوَفُهَا حَتَّى رَأَيْتُ أَعْنَاقَ الْإِبِلِ - یعنی آپ صلی اللہ تعالیٰ علیہ وآلہ وسلم کی والدہ ماجدہ ارشاد فرماتی ہیں کہ آپ صلی اللہ تعالیٰ علیہ وآلہ وسلم کی ولادت باسعادت کے وقت اس سے ایسا نور ظاہر ہوا جس سے مشرق و مغرب کے درمیان ہر چیز جگمگا اٹھی شام کے محلات اور اس کی گلیاں بھی روشن ہو گئیں یہاں تک کہ میں نے اونٹوں کی گردنیں بھی دیکھیں۔

الوفاء علامہ ابن جوزی ص 94 میں ہے فَلَمَّا وَضَعْتُهُ خَرَجَ مِنْهَا نُورٌ أَضَاءَ لَهُ الْبَيْتَ وَالْدَّارَ حَتَّى جُعِلَتْ لِأَتْرَى إِلَّا نُورًا یعنی آپ صلی اللہ تعالیٰ علیہ وآلہ وسلم کی ولادت باسعادت کے وقت ایسا نور ظاہر ہوا جس سے گھر کے در و دیوار روشن ہو گئے اور ہر طرف نور ہی نور تھا۔

محبوب خدا صلی اللہ تعالیٰ علیہ وآلہ وسلم کی پھوپھی حضرت صفیہ کا آپ کی ولادت کے وقت کا مشاہدہ

پیارے آقا صلی اللہ تعالیٰ علیہ وآلہ وسلم کی پھوپھی سیدہ حضرت صفیہ بنت عبدالمطلب رضی اللہ تعالیٰ عنہا فرماتی ہیں کہ حضور نبی کریم صلی اللہ تعالیٰ علیہ وآلہ وسلم کی ولادت باسعادت کے وقت میں حضرت آمنہ کی قابلہ و معاونہ تھی میں نے دیکھا کہ آپ کا نور چراغ کی روشنی کو مات کر رہا تھا نیز میں نے اس رات چھ چیزوں کا مشاہدہ کیا۔ (1) جب حضور پیدا ہوئے تو سب سے پہلے سجدہ ریز ہوئے۔ (2) سجدے سے سرائٹھایا تو فصیح بلیغ زبان میں لَا إِلَهَ إِلَّا اللَّهُ إِنِّي رَسُولُ اللَّهِ (صلی اللہ تعالیٰ علیہ وآلہ وسلم) کہا۔ (3) میں نے سارے گھر کو آپ کے نور سے منور دیکھا۔ (4) میں نے

چاہا کہ آپ کو نہلاؤں لیکن ہاتف نے آواز دی اے صفیہ! اپنے آپ کو زحمت نہ دے کیونکہ ہم نے اپنے محبوب (صلی اللہ تعالیٰ علیہ وآلہ وسلم) کو پاک و صاف پیدا کیا ہے۔ (5) پھر جب میں نے یہ معلوم کرنا چاہا کہ لڑکی ہے یا لڑکا تو میں نے دیکھا کہ آپ مختون (ختنہ شدہ) اور ناف بریدہ پیدا ہوئے ہیں۔ (6) جب میں نے چاہا کہ آپ کو کپڑے میں لپیٹ دوں تو میں نے آپ کی پشت پر مہر نبوت دیکھی اور آپ کے کندھوں کے درمیان دیکھا تو وہاں لا الہ الا اللہ محمد رسول اللہ صلی اللہ تعالیٰ علیہ وآلہ وسلم لکھا ہوا تھا۔ (معارج النبوت جلد نمبر 2، ص 98)

ولادت کے بعد سجدہ فرمایا

پیارے آقا صلی اللہ تعالیٰ علیہ وآلہ وسلم کی والدہ ماجدہ سیدہ حضرت آمنہ فرماتی ہیں فَوَلَدْتُ مُحَمَّدًا (صلی اللہ تعالیٰ علیہ وآلہ وسلم) فَلَمَّا خَرَجَ مِنْ بَطْنِي نَظَرْتُ إِلَيْهِ فَإِذَا هُوَ بِه سَاجِدًا قَدَرَفَعَ أَصْبَعِيهِ كَمَا الْمُتَضَرِّعُ الْمُبْتَهِلُ یعنی جب محمد صلی اللہ تعالیٰ علیہ وآلہ وسلم پیدا ہوئے تو میں نے انہیں دیکھا کہ آپ سر بسجود ہو گئے اور اپنی انگلی آسمان کی طرف اٹھائی جیسے اللہ تبارک و تعالیٰ سے بجز انکساری دعا مانگ رہے ہوں (سیرۃ حلبیہ جلد نمبر 1، ص 80، خصائص کبریٰ جلد نمبر 1، ص 82، الوفا ابن جوزی ص 95 حجتہ اللہ علی العلمین ص 224، معارج النبوة جلد نمبر 2، ص 93، شواہد النبوة ص 55)

بوقت ولادت تین جھنڈے گاڑے گئے:

محبوب پیغمبر صلی اللہ تعالیٰ علیہ وآلہ وسلم کی والدہ ماجدہ سیدہ حضرت آمنہ فرماتی ہیں جب محمد مصطفیٰ صلی اللہ تعالیٰ علیہ وآلہ وسلم پیدا ہوئے فَكَشَفَ اللَّهُ عَنْ بَصْرِي وَأَبْصَرْتُ تِلْكَ السَّاعَةَ مَشَارِقَ الْأَرْضِ وَمَغَارِبَهَا وَرَأَيْتُ ثَلَاثَةَ أَعْلَامٍ مَضْرُوبَاتٍ عَلَّمًا فِي الْمَشْرِقِ وَعَلَّمًا فِي الْمَغْرِبِ وَعَلَّمًا عَلَى ظَهْرِ الْكُعْبَةِ - تو اللہ تبارک و تعالیٰ نے میری آنکھوں سے پردے ہٹا دیئے میں نے اس گھڑی سارے مشرق و مغرب کو دیکھا اور میں نے تین جھنڈے گاڑے ہوئے دیکھے ایک مشرق میں ایک مغرب میں اور ایک کعبہ شریف کی چھت پر گاڑا ہوا تھا۔ (خصائص کبریٰ جلد نمبر 1، ص 82، حجتہ اللہ علی العلمین ص 224، مدارج النبوت ص 22، معارج النبوت ص 93، شواہد النبوة، ص 55، سیرت حلبیہ جلد نمبر 1، ص 98)

جھنڈیاں لگانا اور چراغاں کرنا:

اوپر ہم پڑھ آئے ہیں کہ محبوب پیغمبر صلی اللہ تعالیٰ علیہ وآلہ وسلم کی والدہ ماجدہ سیدہ حضرت آمنہ، حضرت عبداللہ بن عوف کی والدہ حضرت شفا، حضرت عثمان بن ابوالعاص کی والدہ ماجدہ اور آپ صلی اللہ تعالیٰ علیہ وآلہ وسلم کی پھوپھی حضرت صفیہ رضی اللہ تعالیٰ عنہم و عنہن فرماتی ہیں کہ وقت ولادت ہم نے ایسا نور دیکھا جس سے سارا جہاں جگمگا اٹھا ہم اہلسنت بھی اپنی اپنی طاقت مطابق میلاد شریف کی خوشی میں چراغاں کرتے ہیں اور جھنڈیاں لگاتے ہیں یہ سنت الہی ہے لہذا یہ بدعت نہیں ہے۔

کیا ہم حضور کی مثل ہیں:

اوپر ہم پڑھ آئے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا اَيْكُمْ مِثْلِي یعنی تم میں کون ہے جو میری مثل ہے اور فرمایا لَسْتُ مِثْلَكُمْ یعنی میں تمہاری مثل نہیں ہوں لہذا ہم کہہ سکتے ہیں چہ نسبت خاک رابا عالم پاک مگر پھر بھی کسی کو ہم مثل ہونے کا خبط سوار ہو تو وہ اپنی والدہ سے پوچھ لے کہ امی حضور پیدا ہوئے تو آپ کی والدہ ماجدہ کو تو ایسا نور ظاہر ہوا کہ انہیں مکہ مکرمہ میں ہوتے ہوئے شام کے محلات نظر آگئے اور وقت ولادت ان کی آنکھوں سے پردے اٹھ گئے اور انہوں نے اس نور کی روشنی میں مشرق و مغرب میں سارے جہان کو ملاحظہ فرمایا جب میں پیدا ہوا تھا تو تجھے بھی کچھ نظر آیا تھا تو شاید وہ کہے بیٹا تیری پیدائش کے وقت تو میں دروزہ کی اتنی تکلیف میں تھی کہ میری آنکھوں کے سامنے اندھیرا جھا گیا جس سے جو پہلے نظر آتا تھا وہ بھی آنکھوں سے اوجھل ہو گیا تو کہنا پڑے گا ہم اور ہیں وہ اور چہ نسبت خاک۔ ابامام پاک۔

تیری ہیبت تھی کہ ہر بت تھر تھرا کے گر گیا:

محبوب پیغمبر صلی اللہ تعالیٰ علیہ وآلہ وسلم کی ولادت باسعادت پر تمام روئے زمین میں جہاں کہیں بھی بت تھا منہ کے بل گر پڑا اور اوندھا ہو گیا حضرت عروہ بن زبیر رضی اللہ تعالیٰ عنہ روایت کرتے ہیں کہ قریش کی جماعت کا بت خانہ میں ایک بت تھا وہ ہر سال ایک رات اس بت کا طواف کرتے تھے اور اس دن کو اپنی عید شمار کرتے تھے اس روز اونٹ ذبح کرتے اور دعوت عام کرتے تھے اور شراب پیتے تھے اتفاقاً عید کی راتوں میں سے ایک رات اس بت کے پاس گئے دیکھا کہ وہ بت منہ کے بل گرا پڑا ہے اور اپنی جگہ سے ہٹ گیا ہے انہیں یہ حالت بہت بری معلوم ہوئی چنانچہ انہوں نے اس بت کو اٹھا کر پھر اس کی جگہ پر رکھ دیا لمحہ بعد وہ پھر سرنگوں ہو گیا انہوں نے پھر اسے اس جگہ پر رکھ دیا وہ پھر سرنگوں ہو گیا

جب تیسری دفعہ بھی سرنگوں ہو گیا تو وہ لوگ بہت غمگین ہوئے بت میں سے ایک آواز آئی کہ حضور نبی کریم صلی اللہ تعالیٰ علیہ وآلہ وسلم کی تشریف آوری سے بت سرنگوں ہو گئے ہیں بت پرستوں کے عیش و عشرت ختم ہو جائیں گے۔ (معارج النبوت جلد نمبر 2، ص 104، حجتہ اللہ علی العلمین ص 23) پیارے آقا صلی اللہ تعالیٰ علیہ وآلہ وسلم کے دادا حضرت عبدالمطلب فرماتے ہیں کہ حضور نبی کریم صلی اللہ تعالیٰ علیہ وآلہ وسلم کی ولادت باسعادت کے وقت میں طواف کعبہ میں مصروف تھا جب آدھی رات گذر گئی تو میں نے کعبہ کو مقام ابراہیم کی طرف سجدہ اور اللہ اکبر کی آوازیں بلند کرتے دیکھا اور کہتے سنا کہ اب مجھے مشرکوں کی نجاستوں اور زمانہ جہالت کی ناپاکیوں سے پاک و صاف کر دیا گیا ہے پھر اس میں تمام بت جہت گئے میں نے ہبل کی طرف دیکھا جو سب سے بڑا بت تھا تو وہ بھی اوندھے منہ ایک پتھر پر پڑا ہوا تھا اور منادی نے یہ صدا دی کہ حضرت آمنہ کے لطن سے محمد پیدا ہو چکے ہیں۔ (شواہد النبوة ص 57)

وَفِي سِيرَةِ النَّبِيِّ إِنَّ الْأَصْنَامَ تَنَكَّسَتْ عِنْدَ وِلَادَتِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَعِنْدَ الْحَمَلِ بِهِ قَالَ وَعَنْ عَبْدِ الْمُطَّلِبِ قَالَ كُنْتُ فِي الْكُعْبَةِ فَرَأَيْتُ الْأَصْنَامَ سَقَطَتْ مِنْ أَمَاكِنِهَا وَخَرَّتْ سُجَّدًا وَسَمِعْتُ مِنْ جِدَارِ الْكُعْبَةِ قَائِلًا يَقُولُ وَلِذَا لَمْ تُصْطَفَى الْمُخْتَارُ الَّذِي تَهْلِكُ بِيَدِهِ الْكُفَّارُ وَيَطْهَرُ مِنْ عِبَادَةِ الْأَصْنَامِ وَيَأْمُرُ بِعِبَادَةِ الْمَلِكِ الْعَلَامِ۔

سیرۃ نبویہ میں ہے کہ آپ صلی اللہ تعالیٰ علیہ وآلہ وسلم کی ولادت اور حمل باسعادت کے وقت بت اوندھے جا گرے سرنگوں ہو گئے حضرت عبدالمطلب فرماتے ہیں کہ میں اس رات کعبہ شریف میں موجود تھا میں نے بتوں کو دیکھا کہ وہ اپنی جگہ سے گرے پڑے ہیں اور اوندھے منہ گرے ہوئے ہیں اور میں نے کعبہ کی دیوار سے یہ آواز سنی کہ محمد مختار صلی اللہ تعالیٰ علیہ وآلہ وسلم پیدا ہو چکے ہیں کفار ان کے ہاتھ سے ہلاک ہوں گے اور بتوں کی عبادت سے پاک کریں گے اور رب کریم کی عبادت کا حکم دیں گے۔ (حجتہ اللہ علی العلمین ص 232، جواہر البحار جلد نمبر 2 ص 7، سیرت حلبیہ جلد نمبر 1، ص 103، مدارج النبوة جلد نمبر 2 ص 22)

شہنشاہ ایران کے محل کے چودہ کنگرے زمین بوس ہو گئے اور آتش کدہ بجھ گیا

محبوب کائنات محبوب خدا حضور نبی کریم صلی اللہ تعالیٰ علیہ وآلہ وسلم کی ولادت باسعادت پر شہنشاہ ایران کے محل میں زلزلہ آ گیا جس سے اس کے شاندار محل میں جس کا روئے زمین میں کوئی ثانی نہیں تھا شگاف پڑ گیا اور اس کے چودہ کنگرے

گر پڑے اور آتش کدہ فارس جو ہزار سال سے دہک رہا تھا کبھی بجھانہ تھا بجھ گیا اور ٹھنڈا ہو گیا دریائے سادہ خشک ہو گیا بادشاہ ایران نے سطح نامی کا ہن کے پاس آدمی بھیجا تاکہ اس کی حقیقت واضح ہو سطح نے بتایا کہ چودہ کنگرے گرنے کا مطلب ان کے خاندان میں چودہ ہی مرد اور عورتیں تخت کے مالک بنیں گے۔ پھر ان میں معاملہ ختم بادشاہ یہ سن کر خوش ہو گیا اور کہا ہم میں سے چودہ بادشاہ ہونے تک معاملہ کچھ کا کچھ ہو چکا ہوگا۔ اس لئے فکر والی کوئی بات نہیں یعنی اس کی سوچ تھی کہ چودہ بادشاہ گزرنے تک کئی صدیاں بیت جائیں گی مگر یہ اس کی سوچ صحیح نہ رہی کیونکہ صرف چار سالوں میں ان کے دس بادشاہوں کی حکومت ختم ہو گئی جبکہ باقی چار کی حکومت بھی حضرت عثمان غنی کے دور حکومت میں 30 ہجری تک ختم ہو گئی ان کا آخری بادشاہ یزدجر لشکر اسلام کے ہاتھوں شکست کھا کر بھاگ گیا اور یوں ایران پر ہمیشہ کیلئے اسلام کا جھنڈا لہرانے لگا۔ (دلائل النبوة ابو نعیم ص 78، دلائل النبوت الاصبہانی جلد نمبر 1 ص 134، تاریخ طبری جلد نمبر 9 ص 459، تاریخ اسلام اللذھی جلد نمبر 1 ص 6، سبل الہدیٰ والرشاد جلد نمبر 1 ص 33، البدایہ والنہایہ جلد نمبر 3 ص 44، دلائل النبوة امام بیہقی جلد نمبر 1 ص 113، الوفا ابن جوزی ص 97، خصائص کبریٰ جلد نمبر 1 ص 87، سیرت حلبیہ جلد نمبر 1 ص 105، حجة اللہ علی العلمین ص 233، جواہر البحار جلد نمبر 2 ص 7، مدارج النبوت جلد نمبر 2 ص 23، معارج النبوة جلد نمبر 2 ص 105، شواہد النبوة ص 58)

حضور کی ولادت پر شیطان چیخیں مار کر رویا:

ولادت مصطفیٰ صلی اللہ تعالیٰ علیہ وآلہ وسلم ابدی اور سچی خوشیاں لے کر آئی کائنات کی ہر چیز خوشیوں میں ڈوبی ہوئی تھی ہر طرف خوشیاں ہی خوشیاں تھیں جانور ایک دوسرے کو مبارک باد دے رہے تھے فرشتے رب کریم کا شکر بجا رہے تھے الغرض عرش تا فرش خوشی کا سماں تھا پوری کائنات بقعہ نور بنی ہوئی تھی جھنڈے گاڑے جا چکے تھے مگر اس کے باوجود ایک ایسا بھی تھا جو سر میں خاک ڈالے چیخیں مار کر رو رہا تھا کائنات ساری خوش تھی مگر اس سے یہ ساری خوشیاں دیکھی نہیں جا رہی تھیں وہ غم و اندوہ میں صرف ڈوبا ہی نہیں ہوا تھا بلکہ دھاڑیں مار کر اور چیخیں مار کر رو رہا تھا وہ ملعون ابلیس تھا اعلیٰ حضرت مولانا احمد رضا خاں رحمۃ اللہ تعالیٰ علیہ نے کیا خوب فرمایا۔

نثار تیری چہل پہل پر ہزاروں عیدیں ربیع الاول
سوائے ابلیس کے جہاں میں سبھی تو خوشیاں منا رہے ہیں

علامہ ابوالقاسم سہیلی لکھتے ہیں اَنَّ اِبْلِيسَ لَعَنَهُ اللّٰهُ رَنْ اَرْبَعِ رَنَاتٍ رَنَّةٌ حِيْنَ لُعِنَ رَنَّةٌ حِيْنَ اُهْبِطَ وَرَنَّةٌ حِيْنَ وُلِدَ رَسُوْلُ اللّٰهِ صَلَّى اللّٰهُ تَعَالٰى عَلَيْهِ وَآلِهِ وَسَلَّمَ وَرَنَّةٌ حِيْنَ اُنزِلَتْ فَاتِحَةُ الْكِتَابِ۔

ترجمہ: ابلیس شیطان زندگی میں چار دفعہ چیخیں اور دھاڑیں مار کر رویا پہلی دفعہ جب اسے ملعون قرار دیا گیا دوسری دفعہ جب اسے پستی میں دھکا دیا گیا تیسری دفعہ جب سرکارِ دو عالم رحمۃ اللعالمین صلی اللہ تعالیٰ علیہ وآلہ وسلم کی ولادت باسعادت ہوئی اور چوتھی دفعہ جب سورہ فاتحہ نازل ہوئی۔ سیرۃ نبویہ ابن کثیر جلد نمبر 1، ص 212، روض الانف جلد نمبر 1 ص 181، عیون الاثر جلد نمبر 1 ص 27، سیرت حلبیہ جلد نمبر 1 ص 99، البدایۃ والنہایۃ جلد نمبر 3 ص 42، سبل الہدیٰ والرشاد جلد نمبر 1 ص 350)

دوسری روایت:

عَنْ عِكْرَمَةَ أَنَّ اِبْلِيسَ لَمَّا وُلِدَ رَسُوْلُ صَلَّى اللّٰهُ تَعَالٰى عَلَيْهِ وَآلِهِ وَسَلَّمَ وَرَأَى تَسَاقُفَ النَّجُوْمِ قَالَ لِجُنُوْدِهِ قَدْ وُلِدَ اللَّيْلَةُ وَكَلِّدُ يَفْسِدُ اَمْرُنَا فَقَالَ لَهُ جُنُوْدُهُ لَوْ ذَهَبْتَ فَخَبَلْتَهُ فَلَمَّا دَنَامِنُ رَسُوْلِ اللّٰهِ صَلَّى اللّٰهُ تَعَالٰى عَلَيْهِ وَآلِهِ وَسَلَّمَ بَعَثَ اللّٰهُ جِبْرَائِيْلَ فَرَكَضَهُ بِرِجْلِهِ رَكَضَةً وَقَعَ بَعْدَنُ۔

حضرت عکرمہ رضی اللہ تعالیٰ عنہ سے مروی ہے کہ جب رسول اللہ صلی اللہ تعالیٰ علیہ وآلہ وسلم کی ولادت باسعادت ہوئی تو ابلیس ملعون نے دیکھا کہ آسمان سے تارے گر رہے ہیں اس نے اپنے لشکریوں کو کہا آج رات وہ پیدا ہوا ہے جو ہمارے نظام کو تہ و بالا کر دے گا اس کے لشکریوں نے اسے کہا تم اس کے نزدیک جاؤ اسے مس کر کے جنون میں مبتلا کر دو پس جب ابلیس حضور نبی کریم صلی اللہ تعالیٰ علیہ وآلہ وسلم کے قریب ہونے لگا تو اللہ تبارک و تعالیٰ نے جبرائیل علیہ السلام کو بھیجا جبرائیل علیہ السلام نے ابلیس کو پاؤں کی ٹھوک مار کر دور عدن میں پھینک دیا۔

(سیرۃ النبویہ زینی دحلان جلد نمبر 1، ص 47-48، سیرت حلبیہ جلد نمبر 1، ص 100، خصائص کبریٰ جلد نمبر 1، ص 86، ضیاء النبی جلد نمبر 2، ص 56، سبل الہدیٰ والرشاد جلد نمبر 1 ص 350)

تیسری روایت:

جب نور احمد مجتبیٰ محمد مصطفیٰ صلی اللہ تعالیٰ علیہ وآلہ وسلم بذریعہ حضرت عبداللہ سیدہ حضرت آمنہ کے رحم میں منتقل ہوا تو

روئے زمین کے تمام بتوں نے اپنے سر جھکا لئے اور تمام شیاطین اپنے کام سے دستکش ہو گئے ملائکہ نے تخت ابلیس کو سرنگوں کر کے سمندر میں پھینک دیا چالیس دن تک ابلیس کو سزائیں دیتے رہے آخر کار ابلیس وہاں سے بھاگ کر کوہ ابوقبیس پر آ کر اس طرح شورشیں اور واویلا کرنے لگا کہ اس کی تمام ذریت اس کے ارد گرد جمع ہو گئی اس نے انہیں کہا تم پر افسوس ہے محمد بن عبد اللہ (صلی اللہ تعالیٰ علیہ وآلہ وسلم) پیدا ہو گئے ہیں یاد رکھو اس کے بعد لات و عزیٰ اور تمام بتوں کی عبادت باطل ہو جائے گی اور دنیا نور تو حید سے معمور ہو جائے گی۔ (شواہد النبوة ص 50، نزہۃ المجالس جلد نمبر 2، ص 294)

یہودی غش کھا کر گر گیا:

جس صبح حضور نبی کریم صلی اللہ تعالیٰ علیہ وآلہ وسلم کی ولادت باسعادت ہوئی مکہ مکرمہ میں ایک یہودی رہتا تھا وہ قریش کی مجلس میں آ کر پوچھنے لگا کہ تمہارے ہاں کوئی لڑکا پیدا ہوا ہے انہوں نے کہا ہمیں پتہ نہیں اس نے کہا اگر تم میں ہو گیا ہے تو پرواہ نہیں وہ اس امت کا پیغمبر پیدا ہوا ہے اس کے کندھوں کے درمیان چند بال ہوں گے متواتر دورات تک دودھ نہیں پئے گا قریش اس مجلس سے ادھر ادھر ہوتے ہی حیرانی کی حالت میں اپنے اپنے گھروں کو گئے انہیں پتہ چلا کہ عبد اللہ بن عبد المطلب کو اللہ تبارک و تعالیٰ نے بیٹا عطا کیا ہے قریش نے یہ بات اس یہودی کو بتلائی تو وہ آپ کو دیکھنے کے لئے آیا اس نے جب آپ صلی اللہ تعالیٰ علیہ وآلہ وسلم کے کندھوں کے درمیان وہ علامات دیکھیں تو بے ہوش ہو گیا جب ہوش میں آیا تو کہا خدا کی قسم بنی اسرائیل سے نبوت رخصت ہو کر قریش کی طرف آ گئی ہے پھر کیا تمہیں اس کی ولادت سے خوشی ہو رہی ہے بخدا یہ تم پر ایسا غلبہ اور سختی کرے گا کہ مشرق و مغرب کے لوگ جان لیں گے۔ (خصائص کبریٰ جلد نمبر 1، ص 84، الوفا ص 95، سیرت حلبیہ جلد نمبر 1، ص 101، المستدرک جلد نمبر 3، ص 203، دلائل النبوة امام بیہقی جلد نمبر 1، ص 100، طبقات کبریٰ ابن سعد جلد نمبر 1، ص 162، تاریخ دمشق ابن عساکر جلد نمبر 3، ص 417، سیرت نبویہ ابن کثیر ص 38، البدایہ والنہایہ جلد نمبر 3، ص 42، سبل الہدیٰ والرشاد جلد نمبر 1، ص 339، معارج النبوة جلد نمبر 2، ص 102، شواہد النبوة ص 60، مدارج النبوة جلد نمبر 2، ص 20)

مدینہ شریف کے یہودی کا واویلا:

حضرت حسان بن ثابت رضی اللہ تعالیٰ عنہ فرماتے ہیں کہ میں سات یا آٹھ سال کا تھا کہ ایک یہودی نے مدینہ شریف میں شور مچایا اور پکارا اے یہود! لوگ اس کے پاس جمع ہو گئے اور اسے کہا تجھ پر افسوس ہے تجھے کیا ہو گیا ہے اس نے

کہا کل وہ ستارہ احمدی طلوع ہو گیا ہے لہذا آخری پیغمبر اس رات میں پیدا ہو گئے ہیں۔ (دلائل النبوة امام بیہقی جلد نمبر 1، ص 101، خصائص کبریٰ جلد نمبر 1، ص 78، دلائل النبوت ابو نعیم، ص 38 سیرت حلبیہ جلد نمبر 1، ص 101، سیرت نبویہ ابن اسحاق جلد نمبر 1 ص 22، تہذیب الکمال جلد نمبر 6 ص 68، سبل الہدیٰ والرشاد جلد نمبر 1 ص 339، البدایہ والنہایہ جلد نمبر 3 ص 43، سیرت نبویہ ابن کثیر ص 38، مدارج النبوة جلد نمبر 2، ص 100، معارج النبوت جلد نمبر 2، ص 100)

معارج النبوت کی دوسری روایت:

حضرت حسان بن ثابت رضی اللہ تعالیٰ عنہ سے ہی مروی ہے آپ فرماتے ہیں میں ایک صبح ایک ٹیلے پر تھا کہ ایک ایسی بلند آواز میں نے سنی کہ اس سے بلند آواز آج تک میں نے نہیں سنی تھی جب میں نے اچھی طرح غور کیا تو مجھے دوسرے ٹیلے پر ایک یہودی دکھائی دیا اس کے ہاتھ میں آگ کا ایک ٹکڑا تھا لوگ اس کے پاس جمع تھے اس کی فریاد کو ناپسند کرتے تھے اور اسے کہتے تھے کہ آخر تجھے ہوا کیا ہے اس نے کہا کہ ستارہ محمد صلی اللہ تعالیٰ علیہ وآلہ وسلم نے طلوع کیا اس نے کہا یہ وہ ستارہ ہے کہ اس کے طلوع کا سبب کوئی پیغمبر ہی ہوا کرتا ہے اور اب آخری نبی محمد صلی اللہ تعالیٰ علیہ وآلہ وسلم کے سوا کوئی پیغمبر نہیں ہے حضرت حسان فرماتے ہیں کہ لوگ اسے ٹھٹھا مذاق کرتے اور اس پر ہنستے تھے جب یہ خبر قیس بن عدی کے پاس پہنچی کہ اس نے بھی بت پرستی چھوڑ دی تھی اور سیاہ کپڑے پہن رکھے تھے اور عیسائی مذہب اختیار کر لیا تھا اس نے کہا سچ کہتا ہے کیونکہ پیغمبر کے پیدا ہونے کا یہ وقت ہے مجھے اس لباس میں تم دیکھتے ہو تو یہ اسی کی خاطر ہے ہو سکتا ہے کہ میں حضور نبی کریم صلی اللہ تعالیٰ علیہ وآلہ وسلم کو پالوں اور ان پر ایمان لے آؤں جب حضور نبی کریم صلی اللہ تعالیٰ علیہ وآلہ وسلم نے مکہ مکرمہ میں اعلان نبوت فرمایا قیس نے مدینہ شریف میں سنا اس نے تصدیق کی جب آپ صلی اللہ تعالیٰ علیہ وآلہ وسلم مدینہ شریف میں تشریف لائے قیس بہت بوڑھا ہو چکا تھا وہ آپ پر ایمان سے مشرف ہوا۔ (معارج النبوت جلد نمبر 2، ص 105، دلائل النبوة ابو نعیم ص 38)

میلا دشریف کی رات لیلة القدر سے بھی افضل:

محبوب پیغمبر صلی اللہ تعالیٰ علیہ وآلہ وسلم کا نور سیدہ حضرت آمنہ کے شکم میں جمعہ کی رات منتقل ہوا اس لئے امام احمد رحمۃ اللہ تعالیٰ علیہ جمعہ کی رات کو لیلة القدر سے افضل جانتے ہیں کیونکہ جو خیرات و برکات و سعادات اس رات کو عوام

الناس اور مومنوں پر ہوئیں قیامت تک کسی رات میں نہ ہوئیں اور تا ابد نہ ہوں گی اور اسی وجہ سے میلاد شریف کی رات کو بھی لیلۃ القدر سے افضل کہتے ہیں اور یہی سزاوار ہے۔ (مدارج النبوت جلد نمبر 2، ص 17)

سیدہ حضرت آمنہ کے لطن میں نور محمدی کی تشریف آوری:

قربان جائیں اس مبارک نور کی سیدہ حضرت آمنہ کے شکم مبارک میں بھی شان نزالی تھی سیدہ حضرت آمنہ فرماتی ہیں۔

مَا شَعُرْتُ إِنِّي حَمَلْتُ بِهِ وَلَا وَجَدْتُ لَهُ ثِقْلًا كَمَا تَجِدُ النِّسَاءُ إِلَّا إِنِّي أَنْكَرْتُ رَفَعَ حَيْضَتِي
وَأَتَانِي ابْنٌ وَأَنَا بَيْنَ النَّائِمِ وَالْيَقْظَانِ وَقَالَ هَلْ شَعُرْتِ أَنَّكَ حَمَلْتِ؟ فَكَأَنِّي أَقُولُ مَا أَدْرِي
وَقَالَ إِنَّكَ حَمَلْتِ بِسَيِّدِ هَذِهِ الْأُمَّةِ وَنَبِيِّهَا فَذَلِكَ يَوْمُ الْإِثْنَيْنِ۔

مجھے پتہ ہی نہ چلا کہ میں حاملہ ہوگئی ہوں نہ مجھے کوئی بوجھ محسوس ہوا جو ان حالات میں دوسری عورتوں کو محسوس ہوتا ہے۔ مجھے صرف اتنا محسوس ہوا کہ میرے ایام ماہواری بند ہو گئے ہیں ایک روز میں خواب اور بیداری کے بین بین تھی کہ کوئی آنے والا میرے پاس آیا اور اس نے پوچھا آمنہ! تجھے علم ہوا ہے کہ تو حاملہ ہے میں نے جواب دیا نہیں پھر اس نے بتایا تم حاملہ ہو اور تیرے لطن میں اس امت کا سردار اور نبی تشریف فرما ہوا ہے اور جس دن یہ واقعہ پیش آیا وہ سوموار کا دن تھا۔

فرماتی ہیں کہ ایام حمل بڑے سکون سے گزرے جب عرصہ حمل پورا ہو گیا تو وہی فرشتہ جس نے مجھے پہلے خوشخبری دی تھی وہ آیا اس نے آ کر کہا قَوْلِي أُعِيذُهُ بِالْوَاحِدِ مِنْ شَرِّ كُلِّ حَاسِدٍ یعنی تو کہہ کہ میں اللہ واحد سے اس کے لئے ہر حاسد کے شر سے پناہ مانگتی ہوں۔ (الوفا ابن جوزی جلد نمبر 1، ص 88، سیرت حلبیہ جلد نمبر 1 ص 69، ذخیرہ السنن لبرئ جلد نمبر 1 ص 81، سیرت نبویہ ابن ہشام ص 106، سبل الہدیٰ والرشاد جلد نمبر 1 ص 328، حجة اللہ علی العلمین ص 227، مدارج النبوت جلد نمبر 2، ص 18، ضیاء النبی جلد نمبر 2، ص 28)

ملائکہ کو حکم ہوا کہ فردوس اعلیٰ کے دروازے کھول دو:

احادیث مبارکہ میں آیا ہے کہ اس رات کو ملکوت میں ندا کی گئی کہ عالم ملکوت کو انوار قدس سے منور کر دیں اور ملائکہ اور زمین و آسمان اور بہشت کے خازن کو حکم دیا گیا کہ فردوس اعلیٰ کے دروازے کھولے جائیں اور تمام عالم کو معطر ہواؤں کے ساتھ خوشبودار کر دیا جائے اور تمام طبقات آسمان و زمین میں بشارت دی گئی کہ آج نور محمدی لطن آمنہ میں قرار پذیر ہوا ہے اور ایسا کیوں نہ ہوتا کہ تمام خیرات و برکات اور کرامات و انوار اور اسرار کا مصدر اور تخلیق عالم کا مبداء اور آدم کا اصل

اصول عالم ظہور کے قریب ہو گیا تھا تا کہ تمام جہانوں کو منور و مشرف اور مسرور کرے۔

(مدارج النبوت جلد نمبر 2 ص 18، معارج النبوت جلد نمبر 1 ص 743)

اس رات کو تمام روئے زمین پر موجود بت زمین پر اوندھے گر پڑے شیاطین آپ کی ولادت کے وقت آسمان کی جانب چڑھنے سے ممنوع کر دیئے گئے اور دنیا کے بادشاہوں کے تمام تخت شاہی سرنگوں ہو گئے اور کوئی سرائے دنیا میں ایسی نہ تھی جو روشن نہ ہو گئی ہو اور کوئی مکان نہ تھا جس میں نور داخل نہ ہو گیا ہو۔ اور کوئی چوپایہ ایسا نہ تھا جس نے کلام نہ کیا ہو اور مشرق کے جانوروں نے مغرب کے وحوش کو خوشخبری دی قریش اس وقت سخت قحط میں مبتلا تھے اور سخت تنگی تھی تمام درخت سوکھ چکے تھے اور سب جانور لاغر و نحیف ہو چکے تھے اللہ تبارک و تعالیٰ نے رحمت کی بارش نازل فرمائی جس سے تمام درخت سرسبز و شاداب ہو گئے اور ہر طرف ذوق و سرور اور نعمت حضور ظاہر ہو گئے۔ (مدارج النبوت جلد نمبر 2، ص 17، معارج النبوت جلد نمبر 1 ص 743)

ولادت کے وقت مناظر:

سیدہ حضرت آمنہ سے منقول ہے کہ میں نے وضع حمل کے وقت ایک بہت بڑی باعظمت آواز سنی جس سے میں خوف زدہ ہو گئی میں نے یوں دیکھا کہ سفید پرندے کے پر میرے شکم پر ملے گئے اس سے وہ خوف جو مجھے لاحق ہو گیا تھا ختم ہو گیا میں نے نگاہ اٹھا کر دیکھا تو ایک سفید شربت کا بھرا ہوا پیالہ سامنے موجود تھا میں نے سمجھا دودھ ہے مجھ پر پیاس کا غلبہ تھا میں نے اسے پیا تو وہ شہد سے زیادہ میٹھا تھا اس کے بعد مجھ سے نور عظیم ظاہر ہوا میری حویلی اور گھر اس طرح نورانی ہو گیا کہ مجھے نور کے سوا کوئی چیز بھی دکھائی نہیں دیتی تھی وہاں میں نے بلند کھجور کی طرح بلند و بالا اور سورج کی طرح چمک دار خوبصورت چہروں والی عورتیں دیکھیں جو دختران عبدمناف کی طرح تھیں میرے گرد پھرتیں اور میری دیکھ بھال کرتیں دردزہ کے وقت میں ان پر تکیہ کرتی مجھے حیرت تھی کہ یہ کون ہیں اور کہاں سے آئی ہیں۔

میں گھر میں حرکت کی آواز سنتی تھی لیکن کوئی شخص دکھائی نہیں دیتا تھا میں نے ریشم کا ایک لمبا کپڑا انتہائی سفید دیکھا جو آسمان سے زمین پر پہنچا اور میں نے آواز سنی کہتے تھے اس فرزند کو لوگوں کی نگاہ سے محفوظ رکھو۔ پرندوں کی ایک جماعت دیکھی جو میرے سامنے آتے تھے اور ان کی چونچیں زمرد کی تھیں اور پر یا قوت کے لوگوں کی ایک جماعت دیکھی جو کھڑے تھے ان کے ہاتھوں میں چاندی کے لوٹے تھے میرا پسینہ ٹپک رہا تھا جو قطرہ بھی ٹپکتا اس سے کستوری کی خوشبو آتی اس حالت میں میری

آنکھوں کے سامنے سے پردے ہٹا دیئے گئے مجھ پر مشرق و مغرب کے کنارے ظاہر ہو گئے میں نے تین علم (جھنڈے) بلند دیکھے ایک مشرق میں دوسرا مغرب میں اور تیسرا کعبہ معظمہ کی چھت پر میرے ارد گرد بہت سی عورتیں جمع ہو گئی تھیں۔

محمد مصطفیٰ صلی اللہ تعالیٰ علیہ وآلہ وسلم پیدا ہوئے میں نے دیکھا کہ آپ نے سر سجدہ میں رکھا ہوا ہے اس طرح جیسے کوئی شخص انتہائی عاجزی و زاری سے دعا کرتا ہے اور اپنے رحیم و کریم رب تعالیٰ سے سوال کرتا ہے میں نے انہیں ہاتھوں کو آسمان کی طرف اٹھائے ہوئے دیکھا۔

پھر میں نے دیکھا کہ سفید بادل کا ٹکڑا آسمان سے اتر اور اسے لے کر غائب ہو گیا ہے اس کے بعد میں نے آواز سنی کہ محمد صلی اللہ تعالیٰ علیہ وآلہ وسلم کو دنیا کے مشارق و مغارب تمام جہان کے گرد گھماؤ تاکہ تمام مخلوقات انہیں صورت و سیرت سے پہچان لے پھر پلک جھپکتے ہی بادل چھٹ گیا اور میں نے محمد مصطفیٰ صلی اللہ تعالیٰ علیہ وآلہ وسلم کو سفید صوف میں لپٹا ہوا دیکھا جو دودھ سے زیادہ صاف اور ریشم سے زیادہ نرم تھا پھر پہلے سے زیادہ بادل آیا جس میں سے لوگوں کی باتیں کرنے کی آوازیں آتی تھیں اور گھوڑوں کی ہنہناہٹ کا احساس ہوتا تھا۔

اور منادی ندا کرتا تھا کہ محمد صلی اللہ تعالیٰ علیہ وآلہ وسلم کو تمام جن و انس کے گرد پھراؤ اور اسے صفوت آدم علیہ السلام رقت نوح علیہ السلام خلعت ابراہیم علیہ السلام، لسان اسماعیل علیہ السلام، جمال یوسف علیہ السلام، بشرائے یعقوب علیہ السلام، صوت داؤد علیہ السلام، صبر ایوب علیہ السلام، زہد یحییٰ علیہ السلام اور کرم عیسیٰ علیہ السلام عطا کرو پھر پلک جھپکتے وہ بادل بھی چھٹ گیا۔ (معارج النبوت جلد نمبر 2، ص 93-94، شواہد النبوة ص 55-56، حجة اللہ علی العالمین ص 224، سیرت حلبیہ جلد نمبر 1، ص 96)

بشریت کی پہلی چیز ولادت جو بے مثل تھی کا اجمالی ذکر

- 1- **أَوَّلُ مَا خَلَقَ اللَّهُ نُورِي** کی حدیث شریف سے واضح ہو گیا کہ تمام مخلوق سے پہلے حضور نبی کریم صلی اللہ تعالیٰ علیہ وآلہ وسلم کا نور پھر آپ کے نور سے سب کا ظہور۔
- 2- اللہ تبارک و تعالیٰ کا ارشاد و فرمان ہے اگر میں نے اپنے محبوب محمد صلی اللہ تعالیٰ علیہ وآلہ وسلم کو پیدا نہ فرمایا ہوتا تو کسی کو بھی پیدا نہ فرماتا۔
- 3- آپ صلی اللہ تعالیٰ علیہ وآلہ وسلم کا نور سیدہ حضرت آمنہ کے شکم میں جمعہ کی رات کو منتقل ہوا امام احمد رحمۃ اللہ تعالیٰ

علیہ نے اس لئے اس رات کو لیلة القدر سے افضل جانا ہے اور اسی لحاظ سے شب میلاد کو بھی لیلة القدر سے افضل جانا ہے شیخ محقق مدارج النبوت میں فرماتے ہیں یہی لائق ہے۔

4- اس رات کو ملکوت میں ندا دی گئی کہ عالم ملکوت کو انوار قدس سے منور کر دیں۔

5- ملائکہ اور زمین و آسمان اور بہشت کے خازن کو حکم دیا گیا کہ فردوس اعلیٰ کے دروازے کھولے جائیں۔

6- تمام عالم کو معطر ہواؤں کے ساتھ خوشبودار کر دیا جائے۔

7- تمام طبقات آسمانی اور زمین میں بشارت دی گئی کہ آج نور محمدی بطن آمنہ میں قرار پذیر ہوا ہے۔

8- اس رات کو تمام روئے زمین پر موجود بت زمین پر اوندھے گر پڑے۔

9- اس رات کوئی سرائے دنیا میں ایسی نہ تھی جو روشن نہ ہو گئی ہو۔

10- اس رات کوئی مکان ایسا نہ تھا جس میں نور داخل نہ ہو گیا ہو۔

11- اس رات کوئی چوپایہ ایسا نہ تھا جس نے کلام نہ کیا ہو۔

12- اس رات مغرب کے جانوروں نے مشرق کے جانوروں کو خوشخبری دی۔

13- اس وقت قریش سخت قحط میں مبتلا تھے اور سخت تنگی تھی تمام درخت سوکھ چکے تھے سب چوپائے لاغر اور نحیف ہو چکے

تھے اللہ تبارک و تعالیٰ نے اس برکت سے باران رحمت بھیجی جس سے درخت سرسبز و شاداب ہو گئے۔

14- ہر طرف ذوق و سرور اور نعمت ظاہر ہو گئے۔

15- اس رات قریش کے ہر جانور نے کلام کیا اور کہا آمنہ اللہ تبارک و تعالیٰ کے رسول سے حاملہ ہو گئی ہیں قسم ہے

پروردگار کعبہ وہ تمام دنیا کا امام ہے اور اہل دنیا کا چراغ ہے۔

16- حضرت آمنہ فرماتی ہیں کہ مجھے آواز آئی جبکہ میں اونگھ اور نیند کے درمیان تھی آواز کہتی تھی کہ تو حاملہ ہے گویا کہ میں

نہ جانتی تھی کہ میں حاملہ ہوں آواز دینے والے نے کہا تم اس امت کی بہترین شخصیت سے حاملہ ہو۔

17- حضرت آمنہ فرماتی ہیں کہ حمل کے عرصہ کے ہر ماہ مجھے زمین و آسمان سے آواز آیا کرتی تھی کہ تمہیں بشارت ہو کہ

وقت آپہنچا ہے کہ ابوالقاسم صلی اللہ تعالیٰ علیہ وآلہ وسلم ظاہر ہوں۔

وقت ولادت کے واقعات:

- 1- سیدہ حضرت آمنہ کا آپ صلی اللہ تعالیٰ علیہ وآلہ وسلم کی ولادت کے وقت نور کا دیکھنا اور شام کے محلات دیکھنا۔
- 2- پیدا ہوتے ہی سرسجدے میں رکھنا اور بارگاہ الہی میں عاجزی و انکساری سے دعا کرنا۔
- 3- آپ صلی اللہ تعالیٰ علیہ وآلہ وسلم کو سفید ریشمی کپڑے میں لپیٹ کر سارے جہانوں میں دیدار کے لئے لے جانا۔
- 4- حضرت عبدالرحمن بن عوف رضی اللہ تعالیٰ عنہ کی والدہ ماجدہ حضرت شفا کا آپ رضی اللہ تعالیٰ عنہا کی ولادت کے وقت نور کا دیکھنا مشرق و مغرب کا روشن ہونا دیکھنا نیز شام کے محلات دیکھنا اور حضور نبی کریم صلی اللہ تعالیٰ علیہ وآلہ وسلم کو پیدا ہوتے ملائکہ کا لے جانا اور تمام جہانوں مشرق و مغرب کی سیر کرانا۔
- 5- حضرت عثمان بن عاص رضی اللہ تعالیٰ عنہ کی والدہ ماجدہ کا آپ کی ولادت باسعادت کے وقت نور دیکھنا جس سے سارا جہاں روشن ہو گیا۔ ستاروں کا جھلکنا دیکھنا۔
- 6- آپ صلی اللہ تعالیٰ علیہ وآلہ وسلم ناف بریدہ اور مختون پیدا ہوئے۔
- 7- آپ صلی اللہ تعالیٰ علیہ وآلہ وسلم نے پیدا ہوتے ہی سجدہ فرمایا اور دعا مانگی۔
- 8- وقت ولادت باسعادت بتوں کا سرنگوں ہونا۔
- 9- کسریٰ کے کنگروں کا گرنا۔
- 10- ایران کے آتش کدہ کا بجھ جانا جو ہزار سال سے دہک رہا تھا۔
- 11- شیاطین کا آسمانوں کی طرف جانا روک دیا جانا۔
- 12- مکہ مکرمہ کے یہودی کا آپ کو دیکھ کر غش کھا کر گرنا۔
- 13- مدینہ منورہ کے یہودی کا آپ کی ولادت کے وقت ستارے کے طلوع ہونے پر واویلا کرنا۔
- 14- آپ کی ولادت پر تین جھنڈے کا گڑا جانا۔
- 15- کعبہ معظمہ کا جھک جانا۔

یہ ہے ہمارے محبوب پیغمبر صلی اللہ تعالیٰ علیہ وآلہ وسلم کی ولادت باسعادت یہ ایسی بے مثال و بے مثل ہے کوئی بشر تو کیا تمام مخلوق میں اس کی مثال نہیں جس کے کج ذہن میں بشریت میں مثل ہونے کی بات ہو وہ بشریت کی پہلی چیز ولادت

پر غور کر لے ان تمام واقعات کی تفصیل اور حوالہ جات کے ساتھ مذکور ہے مطالعہ کریں۔

ولادت باسعادت سے پہلے آپ کے تذکرے

یمن کے بادشاہ نے آپ کا ذکر کیا:

محبوب کائنات محبوب خدا ہمارے محبوب پیغمبر صلی اللہ تعالیٰ علیہ وآلہ وسلم کی ولادت باسعادت کو دو سال ہو چکے تھے کہ سیف بن یزن جو سلاطین یمن کے خانوادے سے تعلق رکھتے تھے مگر گردش زمانہ کے تحت جلاوطن تھے نے شہنشاہ ایران کے تعاون سے حبشیوں کو بھگا کر جب یمن پر قبضہ کر لیا تو جہاں دیگر عرب قبائل کے سردار اور شعراء اسے مبارک دینے کے لئے اس کے پاس گئے وہاں مکہ مکرمہ سے سرداران قریش بھی اسے مبارک دینے کے لئے تشریف لے گئے ان میں پیارے آقا صلی اللہ تعالیٰ علیہ وآلہ وسلم کے جد امجد حضرت عبدالمطلب بھی شامل تھے۔ جب یہ سیف بن یزن کے دربار میں پہنچے تو اس کے دائیں بائیں مختلف ممالک کے بادشاہ، شاہزادوں اور رؤسا کا جمگھٹا تھا حضرت عبدالمطلب کی متاثر کن گفتگو سے وہ انتہائی متاثر ہوا اور تعارف طلب کیا تو حضرت عبدالمطلب نے فرمایا میں مکہ مکرمہ سے سردار قریش ہاشم کا بیٹا عبدالمطلب ہوں تو سیف بن یزن نے کہا پھر تو تم ہمارے بھانجے ہو آپ نے فرمایا بے شک واضح ہو بادشاہ سیف بن یزن کی والدہ بھی قبیلہ بنی نجار کے شرفاء میں سے تھی اور حضرت عبدالمطلب کی والدہ ماجدہ سلمیٰ بھی بنی نجار کے سردار عمرو بن لبید خزرجی کی بیٹی تھیں بادشاہ نے اس رشتہ کی بنا پر کہا آپ میری ہمشیرہ کے بیٹے ہیں۔ بادشاہ نے انہیں کہا آپ میرے انتہائی معزز مہمان ہیں میں نے آپ کی دل آویز گفتگو سنی آپ سے میری جو قریبی رشتہ داری ہے وہ بھی ملحوظ ہے آپ کو یہاں ٹھہرنے تک ہر طرح سے شاہی سہولت حاصل ہوگی جب آپ یہاں سے واپس جانے لگیں گے تو آپ کو بہترین انعامات سے نوازا جائے گا فی الحال آپ شاہی مہمان خانہ میں تشریف لے چلیں اور وہاں ٹھہریں۔

بادشاہ نے ایک ماہ تک انہیں وہاں ٹھہرایا نہ تو انہیں واپس جانے کی اجازت دیتا اور نہ ہی ملاقات کا وقت اس نے اچانک ایک دن اکیلے حضرت عبدالمطلب کو تنہائی میں بلایا اور کہا اے عبدالمطلب! میں اپنا ایک راز آپ پر افشاء کرنا چاہتا ہوں میں امید کرتا ہوں کہ آپ بھی اسے راز ہی رکھیں گے کسی پر ظاہر نہیں کریں گے یہاں تک کہ اللہ تبارک و تعالیٰ اسے ظاہر کرنے کی اجازت دے۔

بادشاہ نے کہا میرے پاس ایک کتاب ہے جسے میں سب سے مخفی رکھتا ہوں میں نے اسے اپنے لئے مخصوص کیا ہوا

ہے کسی کو بھی اس سے آگاہ نہیں کیا اس کتاب میں آپ کے لئے ایک فضیلت لکھی ہوئی ہے۔

حضرت عبدالمطلب نے کہا اے بادشاہ! اللہ تبارک و تعالیٰ تمہیں خوش رکھے اور نیکی کی توفیق دے وہ فضیلت کیا ہے۔

بادشاہ نے کہا جب تہامہ میں بچہ پیدا ہوگا اس کے کندھوں کے درمیان ایک نشان ہوگا وہ سارے عرب کا سردار ہوگا اس کی وجہ سے آپ کو بھی قیامت تک تمام عرب کی سیادت و قیادت حاصل ہوگی حضرت عبدالمطلب نے کہا اگر بادشاہ سے اجازت ہو تو میں عرض کروں گا کہ اس خوشخبری کی وضاحت ہو جائے کہ اس سے میری خوشی میں زیادتی ہوگی۔

بادشاہ نے کہا اس بچے کی پیدائش کا وقت آچکا ہے وہ پیدا ہو چکا ہے اس کا نام نامی اسم گرامی محمد ہے اس کے دونوں کندھوں کے درمیان نشان ہے اس کی والدہ اور والد دونوں اس دنیا فانی سے وصال کر چکے ہوں گے اس بچے کی کفالت اس کا چچا اور دادا کریں گے وہ بتوں کی پرستش سے منع کریں گے خدا وحدہ لا شریک کی عبادت کا حکم دیں گے بتوں کو توڑ دیں گے آگ کو بجھا دیں گے وہ سراپا انصاف ہوں گے ان کا ہر فرمان فیصلہ کن ہوگا۔

حضرت عبدالمطلب نے فرمایا اے بادشاہ آپ کی سعادت مندی ہمیشہ رہے آپ کی حکومت قائم و دائم رہے آپ عمر طویل پائیں آپ ذرا مزید وضاحت فرمادیں۔

بادشاہ سیف بن یزن نے کہا اس میں ذرہ بھر بھی جھوٹ نہیں مجھے کعبہ کی قسم تو اس کا دادا ہے یہ سنتے ہی حضرت عبدالمطلب سجدہ ریز ہو گئے۔

بادشاہ نے کہا عبدالمطلب سراٹھائیں اللہ تعالیٰ آپ کا دل خوش رکھے جس چیز کا میں نے ذکر کیا ہے کیا آپ نے بھی اسے محسوس کیا ہے۔

حضرت عبدالمطلب نے فرمایا بے شک میں نے بھی محسوس کیا ہے اے بادشاہ میرا ایک بیٹا تھا وہ مجھے بہت ہی پیارا تھا میں نے اس کی شادی ایک انتہائی پاک دامن لڑکی آمنہ بنت وہب سے کی ان کے ہاں بیٹا پیدا ہوا چونکہ ولادت سے پہلے ہی باپ کا سایہ سر سے اٹھ چکا تھا لہذا میں نے اس کا نام محمد رکھا میں اور اس کا چچا اب اس کی کفالت کرتے ہیں اس کے دونوں کندھوں کے درمیان نشان ہے اس میں وہ تمام علامتیں موجود ہیں جو آپ نے ذکر کی ہیں۔

بادشاہ سیف بن یزن نے کہا اے عبدالمطلب! اس بچے کی حفاظت کرو یہودیوں سے محتاط اور چوکنا رہنا وہ اس کے دشمن ہیں اگرچہ وہ بد بخت ان پر غالب نہیں آسکیں گے اور جو باتیں میں نے آپ سے کی ہیں وہ اپنے ساتھیوں کے ساتھ

بھی نہ کرنا کہ کہیں وہ حسد نہ کرنے لگ جائیں اگر مجھے یہ علم نہ ہوتا کہ میں ان کی بعثت سے پہلے ہی اس دارفانی سے کوچ کر جاؤں گا تو میں اپنے گھوڑ سوار دستوں اور پیدل فوج کے ساتھ یہاں سے سکونت چھوڑ کر یثرب کو اپنا دار الحکومت بناتا کیونکہ میری کتاب میں یہ بھی لکھا ہوا ہے کہ ان کا دین یثرب میں ہی پھلے پھولے گا اور یثرب میں ہی آپ کی قبر انور ہوگی اس شہر کے رہنے والے آپ کے انصار ہوں گے۔

اس روایت سے یہ بات اظہر من الشمس ہے کہ سیف بن یزن بادشاہ آپ صلی اللہ تعالیٰ علیہ وآلہ وسلم کی ولادت باسعادت، بعثت، ہجرت اور مقام وصال سے پوری طرح باخبر تھا۔ (البدایۃ والنہایۃ جلد نمبر 3 ص 142،

سیرت نبویہ ابن کثیر جلد نمبر 1، ص 126، سیرت نبویہ ابن کثیر جلد نمبر 1، ص 335، الوفا ابن جوزی حصہ اول ص 125-128، الروض الانف ص 161، حجة اللہ علی العلمین ص 142، دلائل النبوت ابو نعیم ص 51، خصائص کبری جلد نمبر 1، ص 139، معارج النبوت جلد نمبر 2، ص 55، ضیاء النبی جلد نمبر 1، ص 515، دلائل النبوت امام بیہقی جلد نمبر 2 ص 10، اخبار مکہ للزازرقی جلد نمبر 1 ص 192، تاریخ دمشق ابن عساکر جلد نمبر 3 ص 445)

ابن الہیبان کا حضور کی آمد کا تذکرہ کرنا:

ابن الہیبان حضور نبی کریم صلی اللہ تعالیٰ علیہ وآلہ وسلم کی بعثت سے پہلے اپنے دور کے ولی اللہ تھے وہ ظہور اسلام سے چند سال پہلے ملک شام کو چھوڑ کر مدینہ شریف آ کر رہنے لگ گئے عاصم بن عمرو روایت کرتے ہیں کہ ایک بوڑھے شخص نے مجھ سے پوچھا جانتے ہو ثعلب بن سعہ، اسید بن سعہ اور اسد بن عبید دین یہودیت چھوڑ کر مسلمان کیوں ہوئے میں نے کہا نہیں۔

اس نے کہا شام کا ایک یہودی ابن الہیبان ظہور اسلام سے پہلے ملک شام چھوڑ کر یہاں ہمارے ہاں مدینہ شریف رہنے لگ گیا ہم نے کسی اور کو اس سے بہتر نمازیں پڑھتے ہوئے نہیں دیکھا جب قحط پڑھتا تو ہم اسے دعا کے لئے کہتے وہ کہتا پہلے ہر شخص ایک صاع بھجور اور ایک مد جو صدقہ کرے جب ہم صدقہ دے دیتے تو پھر وہ ہمارے ساتھ میدان میں نکلتا دعا مانگ کر ابھی وہ اٹھتا نہیں تھا کہ بادل گھر آتے اور بارش ہو جاتی ایسا کئی دفعہ ہوا۔

جب اس کا وقت وصال ہوا تو اس نے کہا اے گروہ یہود! تم جانتے ہو کہ میں سرسبز و شاداب امیر ترین علاقہ ملک شام چھوڑ کر یہاں کیوں آباد ہوا ہم نے کہا اللہ تبارک و تعالیٰ بہتر جانتا ہے اس نے کہا میں یہاں اس لئے آیا تھا کہ اس نبی

کا انتظار کروں جس کا ظہور اب قریب ہے وہ اس شہر کی طرف ہجرت کرے گا میری خواہش تھی کہ میں اس کا دیدار کروں اب تمہیں وہ دور ملنے والا ہے اے یہود! اس رسول پر ایمان لانے میں کوئی قوم تم سے پہلے نہ کر جائے اسے اجازت ہوگی کہ اپنے مخالفوں کا خون بہا دے بچوں اور عورتوں کو گرفتار کر لے اس لئے ایمان لانے میں دیر نہ کرنا۔

حضور نبی کریم صلی اللہ تعالیٰ علیہ وآلہ وسلم جب ہجرت فرما کر مدینہ شریف تشریف لائے اور بنی قریظہ کا محاصرہ ہوا تو ان نوجوانوں (ثعلبہ بن سعہ وغیرہ) نے چیخ کر کہا اے بنو قریظہ یہ وہی رسول ہے جس کے متعلق ابن الہیبان نے پیشگوئی کی تھی یہودیوں نے کہا یہ وہ نہیں ہے تو ان نوجوانوں نے کہا خدا کی قسم یہ وہی ہیں چنانچہ اپنے قلعہ سے اتر کر حضور نبی کریم صلی اللہ تعالیٰ علیہ وآلہ وسلم کی بارگاہ میں پیش ہو کر مسلمان ہو گئے اور اپنے مال و اولاد و جان کو محفوظ کر لیا۔ (دلائل النبوة ابو نعیم ص 42، طبقات ابن سعد جلد نمبر 1، ص 160، سیرت ابن ہشام جلد نمبر 1 ص 213، سیرت حلیہ جلد نمبر 1، ص 267، حجة اللہ علی العلمین ص 137، ضیاء النبی جلد نمبر 1، ص 497، ہدایۃ الھیاری ابن قیم ص 17، الوفا ابن جوزی ص 55، دلائل النبوت امام بیہقی جلد نمبر 4 ص 27)

یوشع یہودی نے آپ کا تذکرہ کیا:

حضرت ابوسعید خدری رضی اللہ تعالیٰ عنہ اپنے والد حضرت مالک بن سنان رضی اللہ تعالیٰ عنہ سے روایت کرتے ہیں کہ ایک دن میں بنی عبدالاشہل کے پاس ان سے گفتگو کرنے کے لئے آیا یہ ایک یہودی قبیلہ تھا یہ اس وقت کا ایک قبیلہ ہے جب ہمارے اور عبدالاشہل کے درمیان عارضی جنگ بندی کا معاہدہ طے پا چکا تھا۔ میں نے اس وقت یہودی یوشع سے سنا کہ ایک نبی کی تشریف آوری کا زمانہ بالکل قریب آچکا ہے۔ ان کا اسم گرامی احمد (صلی اللہ تعالیٰ علیہ وآلہ وسلم) ہوگا وہ حرم سے نکلیں گے۔

خليفة بن ثعلبہ الاشہلی نے مذاق کے ساتھ اسے کہا اس کا حلیہ بھی بتا دے تو یوشع یہودی نے حلیہ بتاتے ہوئے کہا نہ وہ چھوٹے پستہ قد کے ہوں گے نہ بہت طویل قد ہوں گے ان کی آنکھوں میں سرخی ہوگی وہ سر پر دستار باندھا کریں گے اونٹ پر سواری کیا کریں گے ان کی گردن میں تلوار جمائل ہوا کرے گی یہ شہر یثرب ان کی ہجرت گاہ ہے۔

حضرت مالک بن سنان رضی اللہ تعالیٰ عنہ کہتے ہیں کہ میں یوشع یہودی سے یہ بات سن کر حیرت میں گم اپنی قوم بنی خدرہ کے پاس گیا انہیں یہ بات سنائی تو ہماری قوم سے ہی ایک آدمی نے کہا یہ بات اکیلا یوشع ہی نہیں کہتا بلکہ یہ تو یثرب کا ہر

یہودی کہتا ہے حضرت مالک بن سنان رضی اللہ تعالیٰ عنہ کہتے ہیں کہ میں وہاں سے یہودیوں کے قبیلہ بنی قریظہ کے پاس آیا وہاں اس قبیلہ کے چند آدمی جمع تھے انہوں نے حضور نبی کریم صلی اللہ تعالیٰ علیہ وآلہ وسلم کا ذکر کرنا شروع کر دیا۔

ان میں سے زبیر بن باطان نے کہا کہ وہ سرخ ستارہ طلوع ہو چکا ہے جو صرف اس وقت طلوع ہوتا ہے جب کسی نبی کا ظہور ہو اور اب صرف آخری نبی احمد مجتبیٰ (صلی اللہ تعالیٰ علیہ وآلہ وسلم) کا ظہور باقی تھا یہ ہمارا شہر یشرب ان کی ہجرت گاہ ہے حضرت ابوسعید خدری رضی اللہ تعالیٰ عنہ فرماتے ہیں کہ جب حضور نبی کریم صلی اللہ تعالیٰ علیہ وآلہ وسلم مدینہ شریف تشریف لائے تو میرے والد حضرت مالک نے آپ صلی اللہ تعالیٰ علیہ وآلہ وسلم کو یہ سارا قصہ سنایا آپ صلی اللہ تعالیٰ علیہ وآلہ وسلم نے فرمایا اگر یہ زبیر (یہودی) اور اس جیسے دیگر سرداران یہود ایمان لے آئیں تو سب یہودی ان کی پیروی کریں گے۔

(خصائص کبریٰ جلد نمبر 1 ص 46، دلائل النبوت ابو نعیم ص 40، ضیاء النبی جلد نمبر 1، ص 498، الوفا ابن جوزی

ص 42 مدارج النبوت جلد نمبر 1 ص 172)

آپ کی آمد کے متعلق ایک یہودی عالم کا وعظ

حضرت سلمہ بن سلامہ رضی اللہ تعالیٰ عنہ سے روایت ہے فرماتے ہیں کہ بنی عبدالاشہل سے ایک یہودی مدینہ منورہ میں ہمارا پڑوسی تھا حضور نبی کریم صلی اللہ تعالیٰ علیہ وآلہ وسلم کی بعثت مبارکہ سے کچھ عرصہ پہلے کی بات ہے ایک دفعہ وہ اپنے گھر سے ہمارے پاس آیا اور بنی اشہل کی مجلس میں آ کر کھڑا ہو گیا ان دنوں میں بہت چھوٹا تھا اپنے گھر سے باہر چادر میں لپٹا بیٹھا تھا اس یہودی نے اپنے وعظ میں قیامت، حساب، حشر، میزان اور جنت و دوزخ کا ذکر کیا جس مجمع کو وہ یہ باتیں بتا رہا تھا وہ سب کے سب مشرک بت پرست تھے مرنے کے بعد زندہ کئے جانے کے متعلق ان کا عقیدہ ہی نہیں تھا انہوں نے اس یہودی عالم کو کہا کوئی عقل والی بات کریں ایسے کیونکر ہو سکتا ہے کہ کوئی ایسا جہان ہو جہاں جنت بھی ہو اور دوزخ بھی لوگ وہاں اپنے کئے کی سزا و جزاء پائیں۔

یہودی عالم نے کہا مجھے اس ذات کی قسم ہے جس کی قسم ساری دنیا اٹھاتی ہے اس آگ کا عالم یہ ہے کہ اگر تم اپنے گاؤں کے سب سے بڑے تنور میں آگ بھڑکا کر مجھے اس میں پھینک کر اوپر سے تنور کا منہ بند کر کے دوسرے دن مجھے وہاں سے نکالو تو میں جہنم کی آگ سے بچنے کے لئے ایسی آگ بھی برداشت کرنے کو تیار ہوں مجمع کے لوگوں نے کہا تیرا

بھلا ہو تیری اس بات کی کوئی دلیل بھی ہے۔

اس یہودی عالم نے مکہ مکرمہ اور یمن کی طرف اشارہ کرتے ہوئے کہا اس طرف سے اللہ تبارک و تعالیٰ کے ایک نبی مبعوث ہوں گے لوگوں نے کہا ہم انہیں کب دیکھیں گے۔ اس نے مجھے اپنے گھر سے باہر چادر میں لپٹے ہوئے دیکھا تو میری طرف اشارہ کر کے کہا اگر اس بچے کی عمر نے وفا کی تو یہ اسے دیکھ سکے گا۔

حضرت سلمہ رضی اللہ تعالیٰ عنہ فرماتے ہیں میرے ذہن میں اس کی یہ بات راسخ ہو گئی کہ یہ بچہ اسے پالے گا وقت گذرتا رہا یہاں تک حبیب خدا صلی اللہ تعالیٰ علیہ وآلہ وسلم مبعوث ہو گئے اب وہ ہمارے درمیان موجود ہیں ہم ان پر ایمان لائے مگر وہ یہودی بغض و حسد کی آگ میں جلتا رہ گیا اسے ایمان نصیب نہ ہوا ہم نے اسے ایک دن کہا اے یہودی تو نے ہی تو فلاں وقت ہمیں ان کی تشریف آوری کی خبر دی تھی مگر اب تو خود ایمان نہیں لا رہا کہنے لگا ہاں مگر یہ وہ نبی نہیں ہیں۔

(دلائل النبوة ابو نعیم ص 37، حجة اللہ علی العالمین ص 137، سیرت حلیہ جلد نمبر 1، ص 266، خصائص کبریٰ جلد نمبر 1 ص

40، الوفا ابن جوزی حصہ اول ص 47)

عیسائی راہب کا حضرت مغیرہ کو حضور صلی اللہ تعالیٰ علیہ وآلہ وسلم کے اوصاف بیان کرنا

حضرت مغیرہ بن شعبہ رضی اللہ تعالیٰ عنہ اپنے اسلام لانے سے پہلے کا ذکر کرتے ہوئے بیان کرتے ہیں کہ میں بنی مالک کے ساتھ جب مصر کے بادشاہ مقوقس کے پاس گیا تو واپسی پر راستے میں اسکندریہ میں ٹھہرنا ہوا تو میں وہاں ہر گرجا میں گیا تا کہ عیسائی علماء پادریوں سے حضور نبی کریم صلی اللہ تعالیٰ علیہ وآلہ وسلم کے متعلق معلوم کر سکوں کیونکہ مصر کے بادشاہ مقوقس کی حضور نبی کریم صلی اللہ تعالیٰ علیہ وآلہ وسلم کے متعلق گفتگو سے میں کافی حد تک آپ صلی اللہ تعالیٰ علیہ وآلہ وسلم کا گرویدہ ہو چکا تھا۔

میں نے اسکندریہ کے ایک قبطنی عالم ابو غنیم سے جو عیسائیوں کا بہت بڑا پوپ تھا سے ملاقات کی میں نے اس سے بہتر کسی پادری و عیسائی عالم کو نمازیں پڑھتے ہوئے نہیں دیکھا میں نے اس سے پوچھا کیا اب کسی نبی کی آمد باقی رہ گئی ہے اس نے کہا ہاں ایک نبی کی تشریف آوری باقی ہے وَهُوَ آخِرُ الْأَنْبِيَاءِ لَيْسَ بَيْنَهُ وَبَيْنَ عَيْسَى بْنِ مَرْيَمَ أَحَدٌ وَهُوَ نَبِيُّ قَدَامَرْنَا عَيْسَى بِأَتْبَاعِهِ وَهُوَ النَّبِيُّ الْأُمِّيُّ الْعَرَبِيُّ اسْمُهُ أَحْمَدُ.....

وہ آخری نبی ہیں ان کے اور حضرت عیسیٰ علیہ السلام کے درمیان کوئی اور نبی نہیں حضرت عیسیٰ علیہ السلام نے ہمیں

ان کی اتباع کرنے کا حکم دیا ہے وہ نبی امی عربی ہیں ان کا اسم گرامی احمد صلی اللہ تعالیٰ علیہ وآلہ وسلم ہے۔
 ان کا قد نہ زیادہ لمبا ہوگا نہ چھوٹا آنکھوں میں سرخی ہوگی رنگت نہ زیادہ سفید ہوگی نہ گندمی (رنگت سفید بہ سرخی مائل ہوگی) زلفیں دراز ہوں گی اور سادہ لباس وہ روکھی سوکھی کھالیا کریں گے تلوار ان کے کندھے پر ہوا کرے گی وہ جہاد میں بہ نفس نفیس خود شریک ہوں گے ان کے ساتھی ان پر جان چھڑکتے ہوں گے اپنی اولاد اور ماں باپ سے زیادہ انہیں چاہتے ہوں گے۔ ان کا ظہور پتھر یلے علاقے میں ہوگا وہ حرم سے حرم کی طرف ہجرت فرمائیں گے ان کا دین ابراہیمی دین کا حاصل ہوگا۔

قَالَ مُغِيرَةُ ابْنُ شُعْبَةَ زِدْنِي مِنْ صِفَتِهِ قَالَ يَأْتِزِرُ عَلِيَّ أَوْ سَطِطَهُ وَيَغْسِلُ أَطْرَافَهُ وَيُخَصُّ بِمَالِهِ يُخَصُّ بِهِ الْأَنْبِيَاءَ قَبْلَهُ كَانَ النَّبِيُّ يُبْعَثُ إِلَى قَوْمِهِ وَيُبْعَثُ إِلَى النَّاسِ كَافَّةً وَجُعِلَتْ لَهُ الْأَرْضُ مَسْجِدًا وَظَهْرًا أَيْنَمَا أَدْرَكَتُهُ الصَّلَاةُ تَيْمَمَ وَصَلَّى۔

ترجمہ: حضرت مغیرہ بن شعبہ رضی اللہ تعالیٰ عنہ فرماتے ہیں کہ میں نے اسے کہا اس نبی کی کچھ اور صفات ذکر کریں اس نے کہا وہ کمر پر تہبند باندھیں گے اعضاء دھویا کریں گے (وضو کیا کریں گے) اور انہیں ان عظمتوں سے نوازا جائے گا جو پہلے انبیاء کرام علیہم السلام کو عطا نہیں ہوئیں ہر نبی اپنی قوم کی طرف بھیجا گیا مگر وہ تمام کائنات انسانی کے رسول ہوں گے ان کے لئے تمام روئے زمین پاکیزہ اور مسجد بنادی جائے گی کہ وہ جہاں وقت نماز ہوا (اگر وضو کے لئے پانی نہ ہوا) تو تیمم کر کے نماز ادا فرمائیں گے۔

حضرت مغیرہ فرماتے ہیں کہ میں نے اس پادری کی ساری باتیں یاد رکھیں اور واپسی پر حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہو کر مشرف باسلام ہو گیا میں نے مصر کے بادشاہ مقوقس اور عیسائی علماء کی باتیں جو انہوں نے آپ صلی اللہ تعالیٰ علیہ وآلہ وسلم کے متعلق میرے ساتھ کی تھیں آپ صلی اللہ تعالیٰ علیہ وآلہ وسلم کو سنائیں آپ کو بہت پسند آئیں اور انہوں نے یہ صحابہ کرام کو سنائیں میں خود بھی تین دن تک صحابہ کرام کو یہ باتیں سناتا رہا۔

(دلائل النبوت ابو نعیم، ص 46، الوفا ص 45 حصہ اول مدارج النبوت جلد نمبر 1 ص 172)

اللہ تبارک و تعالیٰ نے آپ کے علاوہ کسی کی عمر کی قسم نہیں کھائی

رب کائنات رب العلمین نے اپنے محبوب پیغمبر صلی اللہ تعالیٰ علیہ وآلہ وسلم کی عمر کی قسم کھائی آپ کے علاوہ کسی اور

کی عمر کی قسم نہیں کھائی حدیث شریف میں ہے۔ قَالَ ابْنُ عَبَّاسٍ مَا خَلَقَ اللَّهُ خَلْقًا أَحَبَّ إِلَيْهِ مِنْ مُحَمَّدٍ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَمَا سَمِعْتُ اللَّهَ عَزَّ وَجَلَّ أَقْسَمَ بِحَيَاةٍ أَحَدٍ إِلَّا بِحَيَاتِهِ۔

حضرت ابن عباس رضی اللہ تعالیٰ عنہما نے فرمایا اللہ تبارک و تعالیٰ نے حضور نبی کریم محمد مصطفیٰ صلی اللہ تعالیٰ علیہ وآلہ وسلم سے بڑھ کر پیارا کسی کو پیدا نہیں فرمایا اور اللہ تبارک نے حضور نبی کریم صلی اللہ تعالیٰ علیہ وآلہ وسلم کے بغیر کسی کی زندگی کی قسم نہیں کھائی۔

ایک روایت میں یہ الفاظ ہیں مَا خَلَقَ اللَّهُ نَفْسًا أَكْرَمَ عَلَيْهِ مِنْ مُحَمَّدٍ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَمَا أَقْسَمَ بِحَيَاةٍ أَحَدٍ إِلَّا بِحَيَاتِهِ۔

اللہ تبارک و تعالیٰ نے اپنے محبوب پیغمبر صلی اللہ تعالیٰ علیہ وآلہ وسلم سے زیادہ کسی کو بھی معزز و مکرم پیدا نہیں فرمایا اور آپ صلی اللہ تعالیٰ علیہ وآلہ وسلم کے بغیر کسی کی زندگی کی قسم نہیں کھائی۔ قرآن مجید میں ارشاد باری تعالیٰ ہے لَعُمْرِكَ إِنَّهُمْ لَفِي سَكْرَتِهِمْ يَعْمَهُونَ۔ (سورۃ حجر پ 14)

(تفسیر کبیر جزء 19 ص 203 زیر آیت، روح البیان جلد نمبر 4 ص 478 زیر آیت، ابن کثیر جلد نمبر 2 ص 570 زیر آیت، تفسیر مظہری جلد نمبر 5، ص 310 زیر آیت، روح المعانی جلد نمبر 8 ص 72 زیر آیت، الشفا ص 37، دلائل النبوة ابو نعیم ص 31، دلائل النبوة بیہقی جلد نمبر 5 ص 373، الوفا ابن جوزی حصہ اول ص 358، حجة اللہ علی العالمین ص 36، راجع النبوت جلد نمبر 1، ص 104)

رفع حاجت کے بعد فضلات زمین نکل لیتی تھی اور وہاں سے خوشبو آتی تھی

ام المؤمنین حضرت عائشہ صدیقہ رضی اللہ تعالیٰ عنہا سے ہے فرماتی ہیں کہ میں نے حضور نبی کریم صلی اللہ تعالیٰ علیہ وآلہ وسلم سے عرض کیا إِنَّكَ تَأْتِي الْخَلَاءَ فَلَا نَرِي مِنْكَ مِنَ الْأَذَى فَقَالَ يَا عَائِشَةُ أَوْ عَلِمْتَ أَنَّ الْأَرْضَ تَبْتَلَعُ مَا يَخْرُجُ مِنَ الْأَنْبِيَاءِ فَلَا يَرِي مِنْهُ شَيْءٌ۔ یا رسول اللہ آپ بیت الخلا میں آتے ہیں مگر ہم وہاں رفع حاجت کی کوئی چیز وہاں نہیں دیکھتے تو حضور نبی کریم صلی اللہ تعالیٰ علیہ وآلہ وسلم نے فرمایا اے عائشہ! کیا تو نہیں جانتی کہ انبیاء سے جو بھی خارج ہو وہ زمین نکل لیتی ہے اس لئے وہاں کوئی چیز نظر نہیں آتی۔

دوسری روایت:

ام المؤمنین حضرت عائشہ صدیقہ رضی اللہ تعالیٰ عنہا سے دوسری روایت میں ہے فرماتی ہیں كَانَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِذَا دَخَلَ الْغَائِطَ دَخَلْتُ فِي أَثَرِهِ فَلَأَرَى شَيْئًا إِلَّا كُنْتُ أَشْمُ رَائِحَةَ الطَّيِّبِ۔
حضور نبی کریم صلی اللہ تعالیٰ علیہ وآلہ وسلم جب (رفع حاجت کے لیے) بیت الخلاء میں تشریف لے جاتے تو بعد ازاں میں وہاں جاتی تو وہاں بہترین خوشبو کے علاوہ کچھ بھی نہیں ہوتا تھا۔

تیسری روایت:

ام المؤمنین حضرت عائشہ صدیقہ رضی اللہ تعالیٰ عنہا سے فرماتی ہیں قُلْتُ يَا رَسُولَ اللَّهِ إِنَّكَ تَدْخُلُ الْخَلَاءَ فَإِذَا خَرَجْتَ دَخَلْتُ أَثَرَكَ فَمَا أَرَى شَيْئًا إِلَّا إِنِّي أَجِدُ رَائِحَةَ الْمِسْكِ۔
میں نے عرض کیا یا رسول اللہ صلی اللہ تعالیٰ علیہ وآلہ وسلم بیشک آپ بیت الخلاء میں تشریف لے جاتے ہیں جب آپ وہاں سے آجاتے ہیں تو آپ کے بعد میں وہاں جاتی ہوں تو میں وہاں کستوری کی خوشبو کے علاوہ کچھ بھی نہیں پاتی (وہاں صرف کستوری کی خوشبو ہوتی ہے اور کچھ نہیں۔)

(خصائص کبریٰ جلد نمبر 1 ص 120، کنز العمال جلد نمبر 6 ص 308، حجة اللہ علی العالمین ص 688، شفا قاضی عیاض

جزء اول ص 65)

آپ کے حسن کو دیکھنے کی طاقت کسی کو نہیں

أَنَّهُ قَالَ لَمْ يُظْهَرْ لَنَا تَمَامُ حُسْنِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لِأَنَّهُ لَوْ ظَهَرَ لَنَا تَمَامُ

حُسْنِهِ لَمَا أَطَاقَتْ أَعْيُنُنَا رُؤْيَتَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ۔

علامہ قرطبی نے بیان کیا کہ حضور نبی کریم صلی اللہ تعالیٰ علیہ وآلہ وسلم کا مکمل حسن ہم پر بالکل ظاہر نہیں کیا گیا کیونکہ اگر ظاہر کیا جاتا تو ہم میں سے کوئی بھی دیکھنے کی طاقت نہ رکھتا۔ (جواہر البحار جلد نمبر 2 ص 6، سبل الہدیٰ والرشاد جلد نمبر 2

ص 8)

جو میرے ستر کو دیکھے گا وہ نابینا ہو جائے گا

عَنْ عَلِيٍّ كَرَّمَ اللَّهُ وَجْهَهُ إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَوْصَانِي أَنْ الْأَ

يُغَسِّلُهُ أَحَدٌ غَيْرِي وَقَالَ لَا يَرَى أَحَدٌ عَوْرَتِي إِلَّا طَمَسْتُ عَيْنَاهُ غَيْرُكَ -

ترجمہ: سیدنا حیدر کرار حضرت علی کرم اللہ وجہہ سے ہے کہ رسول اللہ صلی اللہ تعالیٰ علیہ وآلہ وسلم نے مجھے حکم فرمایا کہ تیرے بغیر مجھے کوئی غسل نہ دے کیونکہ تیرے بغیر جس نے بھی میرا ستر دیکھ لیا وہ آنکھوں سے نابینا ہو جائے گا۔

(سیرۃ حلبیہ جلد نمبر 3 ص 501، دلائل النبوت بیہقی جلد نمبر 7 ص 187، البدایہ والنہایہ جلد نمبر 5 ص 369، خصائص کبریٰ جلد نمبر 2 ص 482، مدارج النبوت جلد نمبر 2 ص 595، کنز العمال جلد نمبر 7 ص 100، العلیل دارقطنی جلد نمبر 3 ص 219، مسند بزار جلد نمبر 2 ص 153)

دنیا پر تشریف لائے تو ہر طرح سے پاک و صاف تھے:

پیارے آقا حضور نبی کریم صلی اللہ تعالیٰ علیہ وآلہ وسلم ولادت کے وقت بچوں کی طرح آلاش شدہ نہ تھے بلکہ ناف بریدہ مختون اور ہر طرح کی آلاش سے پاک و صاف تھے حتیٰ کہ غسل کی بھی ضرورت نہ تھی۔

حضرت انس رضی اللہ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ کے نزدیک میری جملہ عزت و کرامت سے یہ ہے کہ میں ختنہ شدہ پیدا ہوا اور میری شرمگاہ کو کسی نے نہیں دیکھا۔

(سیرت حلبیہ جلد نمبر 1 ص 79، خصائص کبریٰ جلد نمبر 1 ص 90، مدارج النبوت جلد نمبر 2 ص 20، الوفا ابن جوزی حصہ اول ص 97)

معارج النبوت جلد نمبر 2 ص 98 میں حضرت صفیہ بنت عبدالمطلب کا ذکر ہے کہ آپ فرماتی ہیں میں حضور نبی کریم صلی اللہ تعالیٰ علیہ وآلہ وسلم کی ولادت کے وقت آپ کی والدہ کے پاس تھی میں نے آپ کی ولادت کے وقت دیکھا کہ ایک نور ظاہر ہوا جو چراغ کی روشنی پر غالب آ گیا میں نے آپ صلی اللہ تعالیٰ علیہ وآلہ وسلم کو بعد از ولادت نہلانا چاہا تو غیبی آواز آئی اے صفیہ! تو اسے نہلانے کی زحمت نہ اٹھا ہم نے اسے نہلا کر بھیجا ہے آپ ناف بریدہ اور مختون پیدا ہوئے۔

تمام زندگی حتیٰ کہ وقت وصال بھی پاک و صاف و منزہ تھے

سیدنا حیدر کرار حضرت علی کرم اللہ وجہہ نے آپ صلی اللہ تعالیٰ علیہ وآلہ وسلم کو غسل دیا آپ فرماتے ہیں کہ نہلاتے ہوئے نبی کریم صلی اللہ تعالیٰ علیہ وآلہ وسلم کے جسم اقدس سے کوئی چیز برآمد نہ ہوئی جیسے کہ دیگر لوگوں کے پیٹوں سے کچھ نہ کچھ خارج ہوتا ہے سیدنا حضرت علی کرم اللہ وجہہ نے عرض کیا یا رسول اللہ! میرے ماں باپ آپ پر قربان ہوں آپ کی

حیات میں بھی اور بعد از وصال بھی کس قدر صفائی، پاکیزگی اور خوشبو ہے۔

(مدارج النبوت جلد نمبر 2 ص 595، سیرت حلبیہ جلد نمبر 3 ص 501، دلائل النبوت امام بیہقی جلد نمبر 7 ص 186، مستدرک جلد نمبر 1 ص 472، خصائص کبریٰ جلد نمبر 2 ص 482، الوفا ص 794، کنز العمال جلد نمبر 7 ص 100، شفا قاضی عیاض حصہ اول ص 66، مسند بزار جلد نمبر 2 ص 153، العلیل دارقطنی جلد نمبر 3 ص 219)

پیشاب پاک و طاہر با برکت اور شفا یاب تھا:

محبوب کائنات محبوب پیغمبر صلی اللہ تعالیٰ علیہ وآلہ وسلم رات کے وقت جہاں نیند کے لئے آرام فرماتے وہاں نیچے ایک برتن رکھا کرتے تھے جس میں آپ پیشاب فرماتے تھے ایک رات پیارے آقا صلی اللہ تعالیٰ علیہ وآلہ وسلم نے اس میں پیشاب فرمایا اور اسے رکھ دیا آپ صلی اللہ تعالیٰ علیہ وآلہ وسلم کی لونڈی حضرت ام ایمن رضی اللہ تعالیٰ عنہا فرماتی ہیں میں رات کو اٹھی مجھے پیاس لگی ہوئی تھی میں نے اسے پانی سمجھ کر پی لیا صبح ہوئی تو پیارے آقا صلی اللہ تعالیٰ علیہ وآلہ وسلم نے مجھے فرمایا اے ام ایمن! اس برتن میں جو ہے اسے انڈیل دے۔ قُلْتُ قَدْ وَاللَّهِ شَرِبْتُ مَا فِيهَا قَالَتْ فَضَحِكَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ حَتَّى بَدَتْ نَوَاجِذُهُ ثُمَّ قَالَ لَا تَتَّجِعِينَ بَطْنُكَ أَبَدًا وَفِي لَفْظٍ لَا تَلِدُ النَّارَ بَطْنُكَ۔

میں نے عرض کیا اللہ کی قسم وہ تو میں نے پی لیا تھا رسول اللہ صلی اللہ تعالیٰ علیہ وآلہ وسلم مسکرائے یہاں تک کہ مسکراہٹ سے آپ کی داڑھ مبارک ظاہر ہو گئی سیرت حلبیہ جلد نمبر 2 ص 318 میں ہے کہ حضور نبی کریم صلی اللہ تعالیٰ علیہ وآلہ وسلم نے نہ تو انہیں منہ دھونے کو فرمایا اور نہ ہی دوبارہ اسے پینے سے منع فرمایا بلکہ ارشاد فرمایا اب تیرے پیٹ میں کبھی درد نہ ہوگا اور ایک روایت میں ہے کہ فرمایا اب تیرا پیٹ جہنم میں نہیں جائے گا۔

(خصائص کبریٰ جلد نمبر 1 ص 122، شفا قاضی عیاض حصہ اول ص 67، دلائل النبوت ابو نعیم ص 265، نسیم الریاض جلد نمبر 1 ص 361 مستدرک جلد نمبر 4 ص 431، زرقانی جلد نمبر 4 ص 231، مواہب لدنیہ جلد نمبر 2 ص 317، مدارج النبوت جلد نمبر 1 ص 37 سیرت حلبیہ جلد نمبر 2 ص 319، حجة اللہ علی العالمین ص 688)

مدارج النبوت جلد نمبر 1 ص 37 اور شفا قاضی عیاض حصہ اول ص 66 اور سیرت حلبیہ جلد نمبر 1 ص 319 میں روایت ہے کہ ایک اور عورت جس کا نام برکت تھا اور وہ بھی آپ صلی اللہ تعالیٰ علیہ وآلہ وسلم کی خدمت کیا کرتی تھی اس نے

بھی آپ کا پیشاب مبارک پی لیا اسے حضور نبی کریم صلی اللہ تعالیٰ علیہ وآلہ وسلم نے فرمایا اے ام یوسف اب تو کبھی بیمار نہ ہوگی وہ عورت اس کے بعد کبھی بیمار نہ ہوئی صرف اس دن بیمار ہوئی جس دن فوت ہوگئی۔

مدارج النبوت جلد نمبر 1 ص 37 میں ہے کہ بعض روایات میں آیا ہے کہ ایک شخص نے آپ کا پیشاب مبارک پی لیا تو اس سے خوشبو آیا کرتی تھی اس کی اولاد سے بھی چند پشتوں تک خوشبو آتی رہی۔

چہرہ انور کو زخمی کرنے والے کا انجام:

غزوہ احد جو 3ھ میں کفار مکہ سے ہوا اس میں عتبہ بن ابی وقاص نے آپ صلی اللہ تعالیٰ علیہ وآلہ وسلم پر چار پتھر پھینکے جن میں سے ایک پتھر لگنے سے محبوب پیغمبر صلی اللہ تعالیٰ علیہ وآلہ وسلم کے سامنے والے دو اوپر کے اور دو نیچے کے دانت مبارک شہید ہو گئے بالکل جڑ سے نہیں اکھڑے ان کا اوپر کا حصہ ہی صرف الگ ہوا اور نیچے والا ہونٹ مبارک زخمی ہوا حضرت حاطب بن ابی بلتعہ رضی اللہ تعالیٰ عنہ نے تلوار سے اس کافر پر حملہ کیا اور اس کا سر کاٹ کر پرے دور پھینک دیا اس طرح وہ کافر جہنم رسید ہوا سبل الہدیٰ جلد نمبر 4 ص 294 میں ہے کہ عتبہ کی اولاد سے ہر بچہ کے سامنے والے چار دانت ٹوٹے ہوتے تھے۔

عبداللہ بن شہاب زہری کی ضرب سے پیارے آقا حضور نبی کریم صلی اللہ تعالیٰ علیہ وآلہ وسلم کا چہرہ انور زخمی ہو گیا داڑھی مبارک خون سے تر ہوگئی۔ یہ بعد میں مسلمان ہو گیا بنو ہذیل قبیلہ کے عبداللہ بن قثم نے تیر مار کر رخسار مبارک زخمی کر دیا جس سے خود کی دو کڑیاں رخسار مبارک میں گڑ گئیں اسے ایک جنگلی مینڈھے نے اپنے تیز نوکیلے سینگوں سے چھلنی کر کے پہاڑ کے اوپر سے نیچے گرا دیا جس سے اس کا گوشت ذرہ ذرہ ہو گیا اور ہڈیاں چور چور ہو گئیں اس طرح وہ واصل جہنم ہو گیا۔

طیب و طاہر خون مبارک کی لاثانی و بے بہا برکت

غزوہ احد کے موقع پر جب محبوب پیغمبر صلی اللہ تعالیٰ علیہ وآلہ وسلم کے چہرہ اقدس سے خود کی کڑیاں نکالی گئیں تو آپ کے چہرہ انور سے خون بہنے لگ گیا حضرت سعید خدری رضی اللہ تعالیٰ کے والد حضرت مالک بن سنان رضی اللہ تعالیٰ عنہ نے جلدی سے زخم پر اپنا منہ رکھ دیا اور خون چوسنا شروع کر دیا حضور نبی کریم صلی اللہ تعالیٰ علیہ وآلہ وسلم نے انہیں فرمایا کیا تم خون چوس رہے ہو عرض کیا ہاں یا رسول اللہ تو پیارے آقا صلی اللہ تعالیٰ علیہ وآلہ وسلم نے فرمایا مَنْ مَسَّ دَمِي دَمَهُ لَمْ تُصِبْهُ النَّارُ یعنی جس کے خون کو میرا خون چھو جائے گا اسے آگ نہیں چھو سکے گی۔ ایک روایت میں ہے کہ جب حضرت

مالک بن سنان رضی اللہ تعالیٰ عنہ خون مبارک چوس رہے تھے تو انہیں لوگوں نے کہا اپنے منہ سے اس خون کو نکال کر پھینک دو تو حضرت مالک نے کہا اللہ تبارک و تعالیٰ کی قسم ہرگز نہیں پھینکوں گا اور انہوں نے اسے پھینکنے کی بجائے پی لیا تو حضور نبی کریم صلی اللہ تعالیٰ علیہ وآلہ وسلم نے حضرت مالک کی طرف اشارہ کر کے فرمایا مَنْ أَرَادَ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ فَلْيَنْظُرْ إِلَى هَذَا وَأَشَارَ إِلَيْهِ۔

جو کسی جنتی کو دیکھنا چاہے وہ اسے دیکھ لے اور ایک روایت میں ہے کہ ارشاد فرمایا مَنْ سَرَّ أَنْ يَنْظُرَ إِلَى مَنْ لَأْتَمَسَهُ النَّارُ فَلْيَنْظُرْ إِلَى مَالِكِ بْنِ سَنَانَ۔ جو ایسے شخص کو دیکھنے میں خوش ہو جسے جہنم کی آگ مس نہیں کرے گی تو وہ مالک بن سنان کو دیکھ لے۔

(دلائل النبوت بیہقی جلد نمبر 3 ص 210، خصائص کبریٰ جلد نمبر 1 ص 117، مستدرک جلد نمبر 4 ص 284، شفا قاضی عیاض حصہ اول ص 66، مدارج النبوت جلد نمبر 1 ص 37، سیرت حلبیہ جلد نمبر 2، ص 319، معارج النبوت جلد نمبر 3 ص 168، سنن سعید بن منصور جلد نمبر 2 ص 261، تلخیص الحمیر ابن حجر جلد نمبر 1 ص 31)

علماء دیوبند کے شیخ الحدیث مولانا زکریا نے بھی اس روایت کو اپنی کتاب حکایات صحابہ ص 168 میں نقل کیا ہے۔

چھینے لگنے سے نکلا ہوا خون پی لیا اور بیماریوں سے محفوظ ہو گیا

مدارج النبوت جلد نمبر 1 ص 37 میں ہے کہ حجام حضرت ابو طیبہ جو حضور نبی کریم صلی اللہ تعالیٰ علیہ وآلہ وسلم کی حجامت بنایا کرتے تھے اس نے آپ صلی اللہ تعالیٰ علیہ وآلہ وسلم کو چھینے لگائے اس سے خون نکلا تو وہ پی گئے حضور نبی کریم صلی اللہ تعالیٰ علیہ وآلہ وسلم نے اسے فرمایا تو نے اس خون (جو چھینے لگانے سے نکلا ہے) کا کیا کیا ہے اس نے عرض کیا میں باہر لے گیا تھا تا کہ اسے کہیں چھپا دوں مگر میرے دل نے اسے زمین پر گرانا گوارا نہ کیا لہذا میں نے اسے پی کر اپنے پیٹ میں چھپا لیا ہے حضور نبی کریم صلی اللہ تعالیٰ علیہ وآلہ وسلم نے اسے فرمایا بیشک تو نے بہانہ سے اپنے نفس کی حفاظت کر لی ہے یعنی بیماریوں اور بلا سے۔

حضرت عبداللہ بن زبیر رضی اللہ تعالیٰ عنہ کو خون کی برکت سے شجاعت و بہادری نصیب ہو گئی

حضرت عبداللہ بن زبیر رضی اللہ تعالیٰ عنہ سے روایت ہے فرماتے ہیں کہ ایک دن میں حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوا آپ چھینے لگوار ہے تھے جب فارغ ہوئے تو چھینے لگنے سے جو خون برتن میں جمع

تھا وہ مجھے دیا اور فرمایا اس خون کو کسی ایسی جگہ چھپاؤ جہاں کوئی دیکھ نہ سکے میں نے وہاں سے باہر جا کر اسے پی لیا کیونکہ اس سے پوشیدہ جگہ مجھے کوئی اور معلوم نہ ہوئی جب میں بارگاہ اقدس میں حاضر ہوا تو آپ صلی اللہ تعالیٰ علیہ وآلہ وسلم نے فرمایا عبد اللہ! تو نے وہ خون کہاں چھپایا میں نے عرض کیا یا رسول اللہ صلی اللہ تعالیٰ علیہ وآلہ وسلم میں نے اسے وہاں محفوظ کیا ہے جہاں اسے کوئی بھی نہ دیکھ سکے۔ پیارے آقا حضور نبی کریم صلی اللہ تعالیٰ علیہ وآلہ وسلم نے فرمایا لَعَلَّكَ شَرِبْتَهُ قُلْتُ نَعَمْ قَالَ وَيْلٌ لِلنَّاسِ مِنْكَ وَيْلٌ لَكَ مِنَ النَّاسِ وَكَانَ بِسَبَبِ ذَلِكَ عَلَى غَايَةِ مِنَ الشُّجَاعَةِ۔

شاید تو نے اسے پی لیا ہے میں نے عرض کیا ہاں یا رسول اللہ صلی اللہ تعالیٰ علیہ وآلہ وسلم رسول اللہ صلی اللہ تعالیٰ علیہ وآلہ وسلم نے فرمایا لوگوں کو تجھ سے ہلاکت ہے اور تجھے لوگوں سے ہلاکت ہے۔

صاحب سیرت حلبیہ ابوالفرج نور الدین علی حلبی شافعی فرماتے ہیں یہ اس خون کی برکت ہی تھی کہ حضرت عبد اللہ بن زبیر رضی اللہ تعالیٰ عنہ میں بہت زیادہ شجاعت و دلیری تھی۔

(سیرت حلبیہ جلد نمبر 2 ص 319، خصائص کبریٰ جلد نمبر 1 ص 117، مستدرک جلد نمبر 4 ص 275، شفا قاضی عیاض حصہ اول ص 66، مدارج النبوت جلد نمبر 1 ص 37، حجۃ اللہ علی العالمین ص 686، علماء دیوبند کے شیخ الحدیث مولانا زکریا نے بھی اسے حکایت صحابہ میں ذکر کیا ہے (حکایت صحابہ ص 168)

ضیاء النبی جلد نمبر 5 ص 498 میں حضرت پیر محمد کرم شاہ رحمۃ اللہ تعالیٰ علیہ نے بزار، طبرانی، حاکم، بیہقی اور ابو نعیم کے حوالہ سے یہ روایت یوں لکھی ہے کہ حضرت عبد اللہ بن زبیر رضی اللہ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے چھپنے لگوائے جب فارغ ہوئے تو مجھے اپنا خون عطا فرمایا ارشاد فرمایا اِذْ هَبْ يَا عَبْدَ اللَّهِ وَغَيْبُهُ اے عبد اللہ اسے لے جاؤ اور اس کو چھپا دو۔

دوسری روایت میں ہے اے عبد اللہ اس خون کو لے جاؤ اور چھپا دو تا کہ کوئی دیکھ نہ سکے۔ میں لے گیا اور اسے پی لیا پھر میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا تو آپ صلی اللہ تعالیٰ علیہ وآلہ وسلم نے فرمایا اس خون کا تو نے کیا کیا۔ میں نے عرض کی میں نے اسے پوشیدہ کر دیا۔

ایک حدیث میں ہے جَعَلْتَهُ فِيْ اَخْفَى مَكَانٍ ظَنَنْتُ اَنَّهُ خَافٍ مِنَ النَّاسِ۔

میں نے اسے ایک ایسے پوشیدہ مکان میں رکھ دیا ہے جو تمام لوگوں سے مخفی ہے پیارے آقا حضور نبی کریم صلی اللہ

تعالیٰ علیہ وآلہ وسلم نے فرمایا شاید تو نے اسے پی لیا ہے؟ میں نے عرض کیا ہاں یا رسول اللہ میں نے اسے پی لیا ہے۔ حضور نبی کریم صلی اللہ تعالیٰ علیہ وآلہ وسلم نے فرمایا تو نے ایسے کیوں کیا ہے؟

میں نے عرض کیا میں یہ جانتا ہوں کہ حضور صلی اللہ تعالیٰ علیہ وآلہ وسلم کے خون کو جہنم کی آگ نہیں چھوسکتی اس لئے میں نے اسے پی لیا کہ اس کی برکت سے اللہ تبارک و تعالیٰ مجھے جہنم کی آگ سے بچائے۔
حضور نبی کریم صلی اللہ تعالیٰ علیہ وآلہ وسلم نے فرمایا لَا تَمَسُّكَ النَّارُ تَحْتَهُ دُوزَخُ كِي آگ نہیں چھوئے گی۔ اور میرے سر پر دست شفقت پھیرا۔

حضرت عبداللہ بن زبیر رضی اللہ تعالیٰ عنہ نے جس دن سے حضور نبی کریم صلی اللہ تعالیٰ علیہ وآلہ وسلم کا خون مبارک نوش کیا اس دن سے لے کر یوم شہادت تک ان کے منہ سے کستوری کی خوشبو آتی رہی۔
حضرت شعبی فرماتے ہیں کہ حضرت عبداللہ بن زبیر رضی اللہ تعالیٰ عنہ سے پوچھا گیا کہ یہ تو فرمائیں کہ اس خون کا ذائقہ کیا تھا تو انہوں نے فرمایا اَمَّا الطَّعْمُ فَطَعْمُ الْعَسَلِ وَأَمَّا الرَّائِحَةُ فَرَائِحَةُ الْمِسْكِ۔ خون کا ذائقہ شہد کی طرح تھا خوشبو مشک کی طرح تھی۔ (السیرة النبویہ زینی دحلان جلد نمبر 3 ص 28-227)

فضلات مبارکہ خون و پیشاب پاک و طاہر تھے

سیرت حلبیہ جلد نمبر 2 ص 319 میں ہے وَأَخَذَ مِنْ ذَلِكَ بَعْضُ أَنْمَتِنَا طَهَارَةً فَضَلَاتِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ حَيْثُ لَمْ يَأْمُرَهُ بِغَسْلِ فِيهِ وَلَمْ يَغْسِلْ هُوَ فَمَهُ وَإِنِّي شَرِبُهُ جَائِزٌ۔
ہمارے بعض آئمہ نے اس سے حضور نبی کریم صلی اللہ تعالیٰ علیہ وآلہ وسلم کے فضلات مبارکہ کو پاک و طاہر کہا ہے اس لئے کہ پیارے آقا صلی اللہ تعالیٰ علیہ وآلہ وسلم نے (خون اور پیشاب پینے والوں کو) منہ دھونے کا حکم نہیں فرمایا اور نہ ہی انہوں نے اپنے منہ کو دھویا (لہذا ثابت ہوا) وہ پاک و طاہر تھا۔

شیخ الحدیث شیخ عبدالحق محدث دہلوی رحمۃ اللہ تعالیٰ علیہ مدارج النبوت جلد اول ص 38 میں فرماتے ہیں کہ ان روایات سے حضور نبی کریم صلی اللہ تعالیٰ علیہ وآلہ وسلم کے بول شریف اور خون مبارک کی طہارت و پاکیزگی پر دلالت ہوئی ہے اور اسی طرح تمام فضلات مبارکہ کے متعلق ہے اور علامہ بدرالدین عینی رحمۃ اللہ تعالیٰ جو بخاری شریف کے شارح ہیں مسلک حنفی رکھتے تھے فرماتے ہیں کہ امام ابوحنیفہ رحمۃ اللہ علیہ اسی کے قائل تھے شیخ ابن حجر رحمۃ اللہ علیہ شارح بخاری نے

فرمایا ہے کہ آپ صلی اللہ تعالیٰ علیہ وآلہ وسلم کے فضلات مبارکہ کی طہارت پر کثیر اور بین دلائل ہیں اور حضور نبی کریم صلی اللہ تعالیٰ علیہ وآلہ وسلم کے خصائص میں یہ چیز بھی آئمہ نے شمار کی ہے۔ (مدارج النبوت جلد نمبر 1 ص 38، مواہب، لدنیہ جلد نمبر 2 ص 318، زرقانی جلد نمبر 4 ص 233 الشفا قاضی عیاض حصہ اول ص 66 میں ہے فَقَدْ قَالَ قَوْمٌ مِّنْ أَهْلِ الْعِلْمِ بِطَهَارَةِ الْحَدِيثِ مِنْهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ۔

علماء کی ایک جماعت نے حضور نبی کریم صلی اللہ تعالیٰ علیہ وآلہ وسلم کے بول و براز کو پاک و طاہر فرمایا ہے۔ شارح مسلم شریف امام نووی رحمۃ اللہ تعالیٰ فرماتے ہیں شَرِبُ الْبَوْلِ صَحِيحٌ حَسَنٌ وَذَلِكَ كَافٍ فِي الْإِحْتِجَاجِ إِذْ لَمْ يُنْكَرْ عَلَيْهَا وَلَا أَمْرًا بِغَسْلِ فِيهَا وَلَا نَهَا هَاعَنْ الْعَوْدِ لِذَلِكَ قَالَ الْقَاضِي حُسَيْنُ الْأَصْحَمِيُّ الْقَوْلُ بِطَهَارَةِ الْجَمِيعِ۔

پیشاب مبارک پینے والی حدیث حسن ہے صحیح ہے اور دلیل میں یہ کافی ہے اس لئے کہ حضور نبی کریم صلی اللہ تعالیٰ علیہ وآلہ وسلم نے نہ تو اس کو برا محسوس فرمایا اور نہ ہی (حضرت ام ایمن) کو منہ دھونے کا حکم فرمایا اور نہ ہی انہیں دوبارہ ایسا کرنے سے منع فرمایا قاضی حسین فرماتے ہیں کہ قول زیادہ صحیح یہی ہے کہ حضور نبی کریم صلی اللہ تعالیٰ علیہ وآلہ وسلم کے تمام فضلات مبارکہ پاک و طاہر ہیں۔

(نسیم الریاض جلد نمبر 1 ص 354)

زرقانی علی المواہب میں ہے وَهُوَ الطَّهَارَةُ عَلَى الرَّاجِحِ وَمَجْمُوعٌ مِّنْ قِيلٍ إِنَّهُ شَرِبَ دَمَهُ لِأَنِّي خُصُّوسُ هَذَا الْيَوْمِ مَالِكُ ابْنِ سَنَانٍ هَذَا وَعَلِيُّ بْنُ الزُّبَيْرِ وَأَبُو طَيْبَةَ الْحَجَّامُ وَسَالِمُ بْنُ أَبِي الْحَجَّاجِ وَسَيْنَةَ مَوْلَى الْمُصْطَفَى صَلَّى اللَّهُ تَعَالَى عَلَيْهِ وَآلِهِ وَسَلَّمَ۔

حضور نبی کریم صلی اللہ تعالیٰ علیہ وآلہ وسلم کے فضلات مبارکہ قول راجح کی بنا پر پاک ہیں۔ جن صحابہ کرم نے حضور نبی کریم صلی اللہ تعالیٰ علیہ وآلہ وسلم کا خون مبارک پیا ہے وہ یہ ہیں حضرت مالک بن سنان، سیدنا حضرت حیدر کرار حضرت علی کرم اللہ وجہہ، حضرت عبداللہ بن زبیر، حضرت ابوطیبہ حجام، سالم بن ابوالحجاج اور حضرت سفینہ رضی اللہ تعالیٰ عنہم۔ (زرقانی جلد نمبر 2 ص 39)

علامہ شامی رحمۃ اللہ تعالیٰ علیہ فرماتے ہیں صَحَّحَ بَعْضُ أئِمَّةِ الشَّافِعِيَّةِ طَهَارَةَ بَوْلِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَسَائِرَ فَضْلَاتِهِ وَبِهِ قَالَ أَبُو حَنِيفَةَ كَمَا نَقَلَهُ فِي الْمَوَاهِبِ الدُّنْيَا عَنْ شَرْحِ الْبُخَارِيِّ لِلْعَيْنِيِّ وَصَرَّحَ بِهِ الْبَيْرِيُّ فِي شَرْحِ

الإشباہ وقال حافظ ابن حجر تظافرت الأدلة على ذلك وعد الأئمة ذلك من خصائصه صلى الله تعالى عليه وآله وسلم ونقل بعضهم عن شرح المشكوة لملا على قارى أنه قال اختاره كثير من أصحابنا وأطال في تحقيقه في شرحه على الشمايل في باب ماجاء في تعطره عليه الصلوة والسلام۔

بعض آئمہ شافعیہ نے حضور نبی کریم صلی اللہ تعالیٰ علیہ وآلہ وسلم کے پیشاب مبارکہ اور دیگر تمام فضلات مبارکہ کے پاک و طاہر ہونے کی تصحیح فرمائی ہے اور امام ابوحنیفہ رحمۃ اللہ تعالیٰ علیہ کا قول بھی یہی ہے جیسے کہ مواہب لدنیہ میں بخاری شریف کی شرح عینی سے نقل کیا گیا ہے اور علامہ بیری نے شرح اشباہ میں بھی اس کی تصریح فرمائی ہے اور علامہ ابن حجر نے نیزہ کے حضور نبی کریم صلی اللہ تعالیٰ علیہ وآلہ وسلم کے فضلات مبارکہ کی طہارت پر کثرت سے دلائل موجود ہیں اور آئمہ کرام نے حضور نبی کریم صلی اللہ تعالیٰ علیہ وآلہ وسلم کے فضلات مبارکہ کی طہارت کو آپ صلی اللہ تعالیٰ علیہ وآلہ وسلم کے خصائص سے شمار فرمایا اور بعض آئمہ کرام نے مرقات شرح مشکوٰۃ سے نقل فرمایا ہے کہ فضلات مبارکہ کی طہارت کو ہمارے بہت سے فقہاء حنفیہ نے اختیار کیا ہے اور ملا علی قاری نے شرح شمايل میں باب ماجاء في تعطره صلى الله تعالى عليه وآله وسلم میں طویل تحقیق فرمائی ہے۔ (ردالمحتار جلد نمبر 1 ص 233)

اس مسئلہ میں علماء دیوبند کا فتویٰ

علماء دیوبند کے شیخ الحدیث مولانا زکریا حکایات صحابہ میں پہلے حضرت عبداللہ بن زبیر رضی اللہ تعالیٰ عنہ کا خون پینے کا واقعہ بیان کرتے ہوئے لکھتے ہیں کہ حضور اقدس صلی اللہ تعالیٰ علیہ وآلہ وسلم نے ایک مرتبہ سنگیاں لگوائیں اور جو خون نکلا وہ حضرت عبداللہ بن زبیر رضی اللہ تعالیٰ عنہ کو دیا کہ اس کو کہیں دبا دیں وہ گئے اور آ کر عرض کیا کہ دبا دیا حضور نبی کریم صلی اللہ تعالیٰ علیہ وآلہ وسلم نے دریافت فرمایا کہاں عرض کیا میں نے پی لیا حضور نے فرمایا جسکے بدن میں میرا خون جائے گا اس کو جہنم کی آگ نہیں چھو سکتی مگر تیرے لئے بھی لوگوں سے ہلاکت ہے اور لوگوں کو تجھ سے۔

یہ واقعہ لکھنے کے بعد ساتھ ہی فائدہ کی ف کے تحت لکھتے ہیں حضور صلی اللہ تعالیٰ علیہ وآلہ وسلم کے فضلات پاخانہ پیشاب وغیرہ سب پاک ہیں اس لئے اس میں کوئی اشکال نہیں۔ حضور نبی کریم صلی اللہ تعالیٰ علیہ وآلہ وسلم کے اس ارشاد کا مطلب کہ ہلاکت ہے علماء نے لکھا کہ سلطنت اور امارت کی طرف اشارہ یہ کہ امارت ہوگی اور لوگ اس میں مزاحمت کریں گے حضرت عبداللہ بن زبیر رضی اللہ تعالیٰ عنہ جب پیدا ہوئے تھے اس وقت بھی حضور نبی کریم صلی اللہ تعالیٰ علیہ وآلہ وسلم

نے اس طرف اشارہ فرمایا تھا کہ ایک مینڈھا ہے بھٹریوں کے درمیان ایسے بھٹریے جو کپڑے پہنے ہوئے ہوں گے چنانچہ یزید اور عبدالملک دونوں کے ساتھ حضرت عبداللہ بن زبیر رضی اللہ تعالیٰ عنہ کی مشہور لڑائی ہوئی اور آخر شہید ہوئے۔

(حکایات صحابہ مصنف محمد زکریا شیخ، الحدیث علمائے دیوبند ص 188)

علمائے دیوبند کے دوسرے شیخ الحدیث اشرف علی تھانوی صاحب کا فتویٰ
اشرف علی تھانوی صاحب لکھتے ہیں۔

سوال: حضور نبی کریم صلی اللہ تعالیٰ علیہ وآلہ وسلم کا جنگ احد میں بعض صحابہ کرام کا خون زخم چوسنا اور ذائقہ حاصل کرنا اور حضور صلی اللہ تعالیٰ علیہ وآلہ وسلم کا پیشاب مبارک پی جانا روایت معتبرہ سے ثابت ہے درحالیکہ یہ دونوں چیزیں نجس العین ہیں پس اس واقعہ کی تاویل کیا ہے ارشاد فرمائیے۔

جواب: روایت کی تو میں نے تنقید نہیں کی لیکن اگر یہ ثابت بھی ہو تو علماء نے حضور نبی کریم صلی اللہ تعالیٰ علیہ وآلہ وسلم کے ان رطوبات کو طاہر کہا ہے علامہ شامی نے اس کی تحقیق کی ہے پس کچھ بھی اشکال نہیں اور اس کی کوئی دلیل میں نے کسی کے کلام میں منقول نہیں دیکھی لیکن اسی وقت میرے ذہن میں آئی ہے وہ یہ کہ حضور نبی کریم صلی اللہ تعالیٰ علیہ وآلہ وسلم نے ان شارحین پر نکیر نہیں فرمایا اور آپ کا نکیر نہ فرمانا حجۃ شرعیہ بالاجماع ہے۔ واللہ تعالیٰ اعلم۔ (امداد الفتاویٰ جلد نمبر 1 ص 80)

پسینہ مبارک موتیوں کی طرح تھا:

سیدنا حضرت انس رضی اللہ تعالیٰ عنہ سے روایت ہے فرماتے ہیں كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَزْهَرَ اللَّوْنِ كَأَنَّ عَرَقَهُ اللَّوْلُوءُ۔

حضور نبی کریم صلی اللہ تعالیٰ علیہ وآلہ وسلم کا رنگ مبارک نہایت صاف اور چمکدار تھا اور آپ صلی اللہ تعالیٰ علیہ وآلہ وسلم کا پسینہ مبارک ایسے تھا جیسے موتی ہوتے ہیں۔

(مسلم شریف جلد نمبر 2 ص 265، حجۃ اللہ علی العلمین ص 92-691، مسند امام احمد جلد نمبر 3 ص 295، مشکوٰۃ ص 516، الوفا حصہ اول ص 407، دلائل النبوت بیہقی جلد نمبر 1 ص 208، مدارج النبوت جلد اول ص 36، المقدمہ للدارمی جلد نمبر 1 ص 45، سبل الہدیٰ والرشاد جلد نمبر 2 ص 87)

پسینہ مبارک کو خوشبو کے لئے استعمال کرنا:

حضرت انس رضی اللہ تعالیٰ عنہ کی والدہ حضرت ام سلیم رضی اللہ تعالیٰ عنہا فرماتی ہیں اَنَّ النَّبِيَّ صَلَّى اللهُ تَعَالَى عَلَيْهِ وَآلِهِ وَسَلَّمَ كَانَ يَأْتِيهَا فَيَقِيلُ عِنْدَهَا فَتَبْسُطُ نَطْعًا فَيَقِيلُ عَلَيْهِ وَكَانَ كَثِيرَ الْعَرِقِ فَكَانَتْ تَجْمَعُ عَرَقَهُ فَتَجْعَلُهُ فِي الطَّيِّبِ فَقَالَ النَّبِيُّ صَلَّى اللهُ تَعَالَى عَلَيْهِ وَآلِهِ وَسَلَّمَ يَا أُمَّ سَلِيمِ مَا هَذَا قَالَتْ عَرَقُكَ نَجَعَلُهُ فِي طَيِّبِنَا وَهُوَ مِنْ أَطْيَبِ الطَّيِّبِ وَفِي رِوَايَةٍ قَالَتْ يَا رَسُولَ اللَّهِ نَرَجُو بَرَكَتَهُ لِصَبِيَانِنَا قَالَ أَصَبْتَ حضور نبی کریم صلی اللہ تعالیٰ علیہ وآلہ وسلم ہمارے ہاں تشریف لاتے تھے اور قیلولہ (دوپہر کا آرام) ہمارے ہاں فرماتے تھے میں ان کے لئے چڑے کا بستر بچھا دیتی تھی وہ اس پر آرام فرماتے تھے آپ صلی اللہ تعالیٰ علیہ وآلہ وسلم کو پسینہ بہت آتا تھا (واضح ہو شرم و حیا زیادہ والے کو پسینہ بہت آتا ہے) میں آپ کا پسینہ مبارک جمع کرتی رہتی اور اسے خوشبو میں ڈال لیتی (ایک دن) حضور نبی کریم صلی اللہ تعالیٰ علیہ وآلہ وسلم نے فرمایا اے ام سلیم یہ کیا میں نے عرض کیا (یا رسول اللہ صلی اللہ تعالیٰ علیہ وآلہ وسلم) یہ آپ کا پسینہ مبارک ہے اسے ہم اپنی خوشبو میں ڈال لیتے ہیں یہ سب خوشبوؤں سے زیادہ بہترین خوشبو ہے اور ایک روایت میں ہے کہ عرض کیا یا رسول اللہ صلی اللہ تعالیٰ علیہ وآلہ وسلم ہم اس پسینے سے اپنے بچوں کے لئے برکت کی امید رکھتے ہیں حضور نبی کریم صلی اللہ تعالیٰ علیہ وآلہ وسلم نے فرمایا تم ٹھیک کرتی ہو۔

(مسلم شریف جلد نمبر 2 ص 265، مشکوٰۃ ص 517، دلائل النبوت امام بیہقی جلد نمبر 1 ص 210، الوفا ابن جوزی حصہ اول ص 407، مدارج النبوت جلد نمبر 1 ص 34، الشفا قاضی عیاض حصہ اول ص 65 دلائل النبوت ابو نعیم ص 264، حجۃ اللہ علی العلمین ص 685، معارج النبوت جلد نمبر 3 ص 560، مسند امام احمد جلد نمبر 3 ص 293، مسند عبد بن حمید جلد نمبر 1 ص 378، صحیح ابن خزیمہ جلد نمبر 1 ص 142، صحیح ابن حبان جلد نمبر 1 ص 387، الکبیر للطبرانی جلد نمبر 25 ص 122، النہایہ ابن اثیر جلد نمبر 2 ص 140، البدایہ والنہایہ جلد نمبر 6 ص 35)

حضرت ام سلیم کا آقائے دو جہاں سے رشتہ:

حضور نبی کریم صلی اللہ تعالیٰ علیہ وآلہ وسلم دوپہر کو قیلولہ کے لیے حضرت انس رضی اللہ تعالیٰ عنہ کی والدہ حضرت ام سلیم رضی اللہ تعالیٰ عنہا کے ہاں تشریف لے جاتے حضرت ام سلیم رضی اللہ تعالیٰ عنہا پیارے آقا صلی اللہ تعالیٰ علیہ وآلہ وسلم کے والد ماجد حضرت عبد اللہ کی رضاعی خالہ تھیں اس لئے وہ غیر محرم نہ تھیں اور آپ ان کے ہاں تشریف لے جاتے تھے حضرت

عبدالطلب نے کئی شادیاں کیں ان میں سے ایک شادی اپنے ننھال مدینہ شریف کے قبیلہ بنی نجار میں کی ان سے حضرت عبداللہ پیدا ہوئے اور ان کا شیر خوارگی کا زمانہ اپنے ننھال میں ہی مدینہ شریف میں گذرا انہوں نے اس عرصہ میں ملحان کی بیٹی حضرت ام سلیم اور ام حرام کا دودھ پیا جس وجہ سے یہ حضرت عبداللہ کی رضاعی خالہ ہو گئیں اس لئے حضور نبی کریم صلی اللہ تعالیٰ علیہ وآلہ وسلم کا ان کے ہاں جانا اور آرام فرمانا بالکل درست تھا آپ صلی اللہ تعالیٰ علیہ وآلہ وسلم ان دو کے علاوہ کسی اور کے ہاں آرام فرمانے کی غرض سے تشریف نہیں لے جاتے تھے۔ (مرقات شرح مشکوٰۃ جلد نمبر 11 ص 79)

پسینہ مبارک سے دلہن کو خوشبو:

حضرت ابوہریرہ رضی اللہ تعالیٰ عنہ سے روایت ہے کہ ایک شخص حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا اور عرض کی کہ میں اپنی بیٹی کی شادی کرنا چاہتا ہوں آپ میری مدد فرمائیں اور مجھے خوشبو عنایت فرمادیں اس وقت وہاں کوئی خوشبو نہ تھی آپ صلی اللہ تعالیٰ علیہ وآلہ وسلم نے شیشی طلب فرمائی تاکہ اس میں خوشبو ڈال کر دی جائے حضور نبی کریم صلی اللہ تعالیٰ علیہ وآلہ وسلم نے اپنے جسم اقدس کا پسینہ اس شیشی میں ڈال دیا وہ شیشی اس شخص کو دے کر فرمایا جاؤ اسے اپنی بیٹی کے جسم پر لگا دو جب وہ پسینہ اس کی بیٹی کے جسم پر لگایا گیا تو تمام مدینہ شریف میں خوشبو کی مہک آنے لگی اور ان کے گھر کا نام بیت الطیبین رکھ دیا گیا۔

(مدارج النبوت جلد نمبر 1 ص 35، معارج النبوت جلد نمبر 3 ص 560، حجة اللہ علی العلمین ص 685، خصائص

کبریٰ جلد نمبر 1 ص 115، البدایہ والنہایہ جلد نمبر 6 ص 36)

دلہن نے پسینہ مبارک استعمال کیا اس کی کئی نسل تک وہ خوشبو رہی:

ام المؤمنین حضرت ام سلمہ رضی اللہ تعالیٰ عنہا فرماتی ہیں کہ ایک دن حضور نبی کریم صلی اللہ تعالیٰ علیہ وآلہ وسلم آرام فرما رہے تھے آپ کی پیشانی مبارک پر پسینہ آیا میں نے وہ تھوڑا سا ایک شیشی میں بھر لیا اتفاقاً میری ایک سہیلی کی لڑکی کی شادی تھی میں نے اس کی شادی کے دن اس پسینہ مبارک سے کچھ اس دلہن کو لگا دیا تو اس دلہن کے جسم سے ساری عمر خوشبو آتی رہی وہ غسل کرتی یا اپنے جسم کے کسی حصہ کو دھوتی تو اس کا استعمال شدہ پانی بھی خوشبودار ہو جاتا کہتے ہیں اس دلہن کے ایک بیٹی پیدا ہوئی تو اس بیٹی کے جسم سے بھی خوشبو آتی تھی حتیٰ کہ کئی نسلوں تک یہ سلسلہ جاری رہا مدینہ شریف میں لوگ اس خاندان کو اسی وجہ سے بیت العطارین کہہ کر پکارتے تھے۔ (معارج النبوت جلد نمبر 3 ص 561)

عرض مولف

پیارے آقا حضور نبی کریم صلی اللہ تعالیٰ علیہ وآلہ وسلم کا رخ انور جمال الہی کا آئینہ اور انوار لامتناہی کا مظہر تھا حضور نبی کریم صلی اللہ تعالیٰ علیہ وآلہ وسلم کی ذات بابرکات کے کمالات صفات جمالی اور جلال میں اتنے اعلیٰ، اشرف، اتم، اکمل، احسن، اجمل ہیں کہ حدود و احاطہ ضبط سے باہر ہیں کمالات کے لحاظ سے جو کچھ قدرت کے خزانہ اور مرتبہ امکان میں خیال کیا جاسکتا ہے وہ سب کے سب آپ صلی اللہ تعالیٰ علیہ وآلہ وسلم کو حاصل ہیں حضور نبی کریم صلی اللہ تعالیٰ علیہ وآلہ وسلم کمالات کے آفتاب ہیں۔ انبیاء کرام علیہم السلام اس آفتاب کے چاند ہیں اور آپ کے انوار حسن کے مظہر ہیں۔

حضور نبی کریم صلی اللہ تعالیٰ علیہ وآلہ وسلم فضل کے آفتاب ہیں سب انبیاء ستارے ہیں۔

آخر مجبوراً یہی کہنا پڑتا ہے لَا يُمَكِّنُ الشَّنَاءُ كَمَا كَانَ حَقُّهُ۔

قصیدہ بردہ شریف میں ہے فَإِنَّهُ شَمْسٌ فَضَلٍ هُمْ كَوَاكِبُهَا يُظْهِرُنَ أَنْوَارَهَا لِلنَّاسِ فِي الظُّلْمِ۔

ترجمہ: حضور نبی کریم صلی اللہ تعالیٰ علیہ وآلہ وسلم اللہ تبارک و تعالیٰ کے فضل و کمال کے آفتاب ہیں تمام انبیاء کرام علیہم السلام ان سے فیض حاصل کرنے والے ستارے ہیں جو لوگوں کے لئے کفر و شرک کے اندھیروں میں ہدایت کی روشنی ظاہر کرتے ہیں۔

حضور پیر مہر علی شاہ رحمۃ اللہ تعالیٰ علیہ نے کیا خوب کہا کتھے مہر علی کتھے تیری ثناء اور فرمایا۔

اس	صورت	نوں	میں	جان	آکھاں
جان	آکھاں	کہ	جان	جہان	آکھاں
سچ	آکھاں	تے	رب	دی	شان
جس	شان	توں	شاناں	سب	بنیاں

جس محبوب صلی اللہ تعالیٰ علیہ وآلہ وسلم کے غلاموں کی سواری کی قسم خود مالک کائنات کھائے (وَالْعَدِيدِ صَبْحًا

یعنی سورہ العدیت گواہی دے رہی ہے اس محبوب صلی اللہ تعالیٰ علیہ وآلہ وسلم کے حسن و جمال و فضائل و کمالات کی تعریف و توصیف صحیح معنوں میں کس سے ہو سکتی ہے۔

شیخ محقق شیخ عبدالحق محدث دہلوی رحمۃ اللہ تعالیٰ علیہ نے مدارج النبوت میں فرمایا آپ صلی اللہ تعالیٰ علیہ وآلہ وسلم

کی صفات عالیہ شاعروں کی طرح بیان کرنا شعری مزاج و عادت کی وجہ سے ہے ورنہ اس دنیا کی کوئی چیز آپ کی اخلاقی خوبیوں اور تخلیقی صفتوں کی مثل نہیں ہو سکتی اور نہ ہم پلہ ہو سکتی ہے۔

تاہم ہر دور میں محدثین و مفسرین علماء اصفیاء و اتقیاء نے قرآن و حدیث سے آپ کے فضائل و محاسن کو تحریر و تقریر کے ذریعے ذکر کر کے اسے اپنے ایمان کی جلا کا سبب اور رضائے الہی کے حصول کے ذریعے آخرت کا توشہ بنایا ہے۔

علامہ شرف الدین محمد بوسیری رحمۃ اللہ تعالیٰ علیہ فرماتے ہیں۔

فَإِنَّ فَضْلَ رَسُولِ اللَّهِ لَيْسَ لَهُ

حَدٌّ فَيُعْرَبُ عَنْهُ نَاطِقٌ بِفَمِّ

بے شک حضور نبی کریم صلی اللہ تعالیٰ علیہ وآلہ وسلم کے فضائل کی کوئی حد نہیں جو باللفظ فصیح بولنے والا اپنے منہ سے بول سکے بندہ ناچیز ما ان مَدَحْتُ مُحَمَّدًا بِمَقَالَتِي۔ لَكِنْ مَدَحْتُ مَقَالَتِي بِمُحَمَّدٍ کے تحت فضائل بے مثل محبوب صلی اللہ تعالیٰ علیہ وآلہ وسلم کو اپنی ہمت کے مطابق بیان کرنے کی سعی کر رہا ہے حقیقت یہ ہے کہ کئی دفعہ دل میں یہ تڑپ اٹھتی کہ محبوب پیغمبر صلی اللہ تعالیٰ علیہ وآلہ وسلم کے کچھ فضائل و محاسن قلم بند کروں مگر جب اپنی کم علمی و کم ہمتی و بے بضاعتی پر نظر پڑتی تو دل سے آواز اٹھتی ارے نادان تو کہاں وہ کہاں چہ نسبت خاک رابا عالم پاک دل میں یہ بھی خیال پڑتا کہ اس مائی کے پاس اور نہیں تو کم از کم دھاگے کی اٹی تو تھی ارے بندہ ناچیز تیرے پاس تو اٹی بھی نہیں کس برتے پر تو اس میدان میں تدم رکھے گا لہذا ہمت جواب دے جاتی ہے۔

مگر پھر تڑپ آسرا دیتی کہ وہ محبوب پیغمبر صلی اللہ تعالیٰ علیہ وآلہ وسلم تو مجبور بے بس لاچار کا آسرا ہیں بِالْمُؤْمِنِينَ رَوْفَ الرَّحِيمِ کی شان والے ہیں اور رب کریم بھی انتہائی فضل و کرم فرمانے والا ہے وہی دستگیری فرمائیں گے اور اس میدان میں کامیابی کی نعمت سے سرفراز فرمائیں گے قطب الاقطاب سیدی مرشدی حضرت صاحب کرمانوالے حضرت بابا سید محمد اسماعیل شاہ رحمۃ اللہ تعالیٰ علیہ اور غوث الاغیاء حضور میاں صاحب، میاں شیر محمد صاحب کے تو سل سے اس کتاب کو بندہ کے لئے دنیا و آخرت کی بھلائی کا سبب بنائیں گے۔ بندہ ناچیز نے اس کتاب کا نام رکھا ہے جَاءَ نَامِنَ اللَّهِ الْحَسِيبُ بے مثل حبیب۔

جسم اقدس اور پسینہ مبارک کی خوشبو سے راستے مہک جاتے

ہمارے محبوب پیغمبر صلی اللہ تعالیٰ علیہ وآلہ وسلم کے جسم اقدس سے ہر وقت ایسی خوشبو مہکتی کہ سارے بازار معطر ہو جاتے حدیث شریف میں ہے۔ عَنْ جَابِرٍ قَالَ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَمْ يَسْلُكْ طَرِيقًا فَيَتْبَعُهُ أَحَدٌ إِلَّا عَرَفَ أَنَّهُ قَدْ سَلَكَهُ مِنْ طِيبٍ عَرَفَهُ مِنْ رِيحِ عَرَقِهِ۔

حضرت جابر رضی اللہ تعالیٰ عنہ فرماتے ہیں حضور نبی کریم صلی اللہ تعالیٰ علیہ وآلہ وسلم جس راستے سے تشریف لے جاتے پیچھے آنے والا آپ صلی اللہ تعالیٰ علیہ وآلہ وسلم کے پسینے کی خوشبو یا آپ کے جسم اقدس کے پسینے کی خوشبودار ہوا سے معلوم کر لیتا کہ آپ صلی اللہ تعالیٰ علیہ وآلہ وسلم ادھر تشریف لے گئے ہیں۔

ایک روایت میں یوں ہے عَنْ جَابِرٍ قَالَ كَانَ فِي رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ خِصَالٌ لَمْ يَكُنْ فِي طَرِيقٍ فَيَتْبَعُهُ أَحَدٌ إِلَّا عَرَفَ أَنَّهُ قَدْ سَلَكَهُ مِنْ طِيبٍ عَرَقِهِ أَوْ رِيحِ عَرَقِهِ وَلَمْ يَكُنْ يَمُرُّ بِحَجَرٍ وَلَا شَجَرٍ إِلَّا سَجَدَ لَهُ۔

حضرت جابر رضی اللہ تعالیٰ عنہ سے ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم کی بے مثال خصلتیں تھیں (ان میں سے یہ بھی ہے) کہ آپ صلی اللہ تعالیٰ علیہ وآلہ وسلم جس راستے سے بھی گذر جاتے تو پیچھے آنے والے کو آپ کے پسینہ مبارک کی خوشبو یا آپ کے (جسم اقدس) کے پسینہ مبارک کی معطر ہواؤں سے پتہ چل جاتا (کہ حضور ادھر تشریف لے گئے ہیں) کیونکہ راستے آپ کی خوشبو سے مہک جاتے تھے اور جس بھی پتھر یا درخت کے پاس سے گذرتے وہ آپ صلی اللہ تعالیٰ علیہ وآلہ وسلم کے لئے سر بسجود ہو جاتا تھا۔

اور ایک روایت میں یوں ہے۔ عَنْ أَنَسٍ قَالَ كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِذَا مَرَّ فِي طَرِيقٍ مِنْ طُرُقِ الْمَدِينَةِ وَجَدُوا مِنْهُ رَائِحَةَ الطِّيبِ وَقَالُوا مَرَّ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنْ هَذَا الطَّرِيقِ۔ حضرت انس رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم مدینہ شریف کے جس راستے سے گذر جاتے وہ خوشبودار ہواؤں سے مہک جاتا لوگ کہتے حضور نبی کریم صلی اللہ تعالیٰ علیہ وآلہ وسلم اس راستے سے تشریف لے گئے ہیں۔

اور ایک روایت میں ہے۔ عَنْ إِبْرَاهِيمَ النَّخَعِيِّ قَالَ كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

يُعْرَفُ بِاللَّيْلِ بِرِيحِ الطَّيِّبِ -

حضرت ابراہیم نخعی رضی اللہ تعالیٰ عنہ فرماتے ہیں حضور نبی کریم صلی اللہ تعالیٰ علیہ وآلہ وسلم کا خوشبو سے معطر ہواؤں کی وجہ سے رات کو بھی پتہ چل جاتا تھا۔

(مشکوٰۃ شریف ص 517، دلائل النبوت امام بیہقی جلد نمبر 6 ص 61، سبل الہدیٰ والرشاد جلد نمبر 2 ص 87، البدایۃ والنہایۃ جلد نمبر 6 ص 36، دلائل النبوت ابو نعیم ص 264، مدارج النبوت جلد نمبر 1 ص 34-35، حجۃ اللہ علی العلمین ص 685، خصائص کبریٰ جلد نمبر 1 ص 115، الشفاء حصہ اول ص 65، معارج النبوت جلد نمبر 3 ص 560، شواہد النبوة ص 235)

جسم اقدس سے بڑھ کر دنیا کی کوئی خوشبو نہ تھی:

حضور نبی کریم صلی اللہ تعالیٰ علیہ وآلہ وسلم کی اعلیٰ وارفع صفات میں سے ایک صفت آپ صلی اللہ تعالیٰ علیہ وآلہ وسلم کے جسم اقدس اور پسینہ مبارک کی وہ پاکیزہ خوشبو ہے جس کا مقابلہ دنیا کی کوئی خوشبو نہیں کر سکتی تھی اور یہ خوشبو کوئی بیرونی خوشبو لگانے سے نہ تھی بلکہ یہ رب کریم کی طرف سے عطا کردہ ذاتی جسمانی نورانی خوشبو تھی۔

حضرت انس رضی اللہ تعالیٰ عنہ سے روایت ہے کہ میں نے دنیا کی ہر خوشبو کو سونگھا ہے خواہ مشک ہو یا عنبر لیکن کوئی خوشبو بھی حضور نبی کریم صلی اللہ تعالیٰ علیہ وآلہ وسلم کے جسم اقدس اور پسینہ مبارک سے بڑھ کر نہ تھی (حضور نبی کریم صلی اللہ تعالیٰ علیہ وآلہ وسلم کے جسم اقدس کی خوشبو ہی سب سے اعلیٰ وافضل تھی۔)

(سبل الہدیٰ والرشاد جلد نمبر 2 ص 86، مدارج النبوة جلد نمبر 1 ص 34 معارج النبوت جلد نمبر 3 ص 560 میں حضرت انس رضی اللہ تعالیٰ عنہ سے روایت ہے فرماتے ہیں میں نے زندگی بھر ایسی خوشبو نہیں سونگھی جیسی حضور نبی کریم صلی اللہ تعالیٰ علیہ وآلہ وسلم کے جسم اقدس سے آتی تھی اور مجھے ایسی مہک میسر نہیں آئی جیسی حضور صلی اللہ تعالیٰ علیہ وآلہ وسلم کی رائحہ جاں افزا تھی۔)

سبل الہدیٰ والرشاد جلد نمبر 2 ص 86 اور الوفا ابن جوزی حصہ اول ص 408 میں ہے عَنْ عَلِيٍّ قَالَ كَانَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَانَ عَرَقُهُ اللَّوْلُوُّ وَرِيحُ عَرَقِهِ كَالْمِسْكِ

سیدنا حضرت علی کرم اللہ وجہہ فرماتے ہیں حضور نبی کریم صلی اللہ تعالیٰ علیہ وآلہ وسلم کا پسینہ مبارک موتیوں کی طرح

تھا اور آپ کے پسینہ کی خوشبو کستوری کی خوشبو کی طرح تھی۔

جسم اقدس صاف چمکدار اور پسینہ مبارک جیسے موتی:

حضرت انس رضی اللہ تعالیٰ عنہ سے روایت ہے فرماتے ہیں كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَزْهَرَ اللَّوْنِ كَانَ عَرَقُهُ اللَّوْلُ لَوْ إِذَا مَثَى تَكْفًا وَمَا مَسَسْتُ دِيْبَاجَةً وَلَا حَرِيرًا أَلَيْنَ مِنْ كَفِّ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَلَا شَمَمْتُ مِسْكًَا وَلَا عَبْرًا أَطْيَبُ مِنْ رَائِحَةِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ۔ حضرت انس رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم چمکدار رنگت والے تھے آپ کا پسینہ گویا موتی تھا جب چلتے تھے تو پوری قوت سے چلتے تھے اور میں نے کبھی کوئی موٹا یا باریک ریشم ایسا نہیں دیکھا جو حضور نبی کریم صلی اللہ تعالیٰ علیہ وآلہ وسلم کی ہتھیلی مبارک سے نرم و گداز ہو اور میں نے کبھی کوئی (زندگی بھر) کستوری یا عنبر ایسا نہیں دیکھا جو ہمارے محبوب پیغمبر صلی اللہ تعالیٰ علیہ وآلہ وسلم کی (ذاتی جسمانی) خوشبو سے زیادہ خوشبودار ہو۔

(مسلم شریف جلد نمبر 1 ص 265 بخاری شریف جلد نمبر 1 ص 264، البدایہ والنہایہ جلد نمبر 6 ص 32، مشکوٰۃ شریف ص 516-517، الشفا حصہ اول ص 65، سیرت حلبیہ جلد نمبر 3 ص 469، دلائل النبوة امام بیہقی جلد نمبر 1 ص 207، حجة اللہ علی العلمین ص 691)

حضرت معاذ بن جبل رضی اللہ تعالیٰ عنہ فرماتے ہیں ایک دفعہ میں حضور نبی کریم صلی اللہ تعالیٰ علیہ وآلہ وسلم کے ساتھ سفر میں تھا فَقَالَ أُذُنٌ مِیْنِیْ فَذَنُوْتُ مِنْهُ فَمَا شَمَمْتُ مِسْكًَا وَلَا عَبْرًا أَطْيَبَ مِنْ رِیْحِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ۔

آپ صلی اللہ تعالیٰ علیہ وآلہ وسلم نے مجھے فرمایا میرے قریب ہو تو میں آپ کے قریب ہوا تو میں نے حضور نبی کریم صلی اللہ تعالیٰ علیہ وآلہ وسلم (کے جسم اقدس) سے جو خوشبو سونگھی میں نے ایسی خوشبو کستوری اور عنبر میں بھی نہیں پائی۔
(خصائص کبریٰ جلد نمبر 1 ص 116، حجة اللہ العلمین ص 86-85، سبل الہدیٰ والرشاد جلد نمبر 2 ص 87)

دست اقدس سے خوشبو حضرت عتبہ کے جسم سے

حضرت عتبہ بن فرقہ رضی اللہ تعالیٰ عنہ کی بیوی حضرت ام عاصم رضی اللہ تعالیٰ عنہا بیان کرتی ہیں کہ كُنَّا عِنْدَ عُتْبَةَ

أَرْبَعُ نِسْوَةٍ مَمْنًا امْرَأَةً إِلَّا وَهِيَ تَجْتَهِدُ فِي الطَّيِّبِ لِتَكُونَ أَطْيَبَ مِنْ صَاحِبَتِهَا وَ مَا يُمْسُ عُتْبَةُ الطَّيِّبَ وَهُوَ أَطْيَبُ رِيحًا مِنَّا وَ كَانَ إِذَا خَرَجَ إِلَى النَّاسِ قَالُوا مَا شَمَمْنَا رِيحًا أَطْيَبَ مِنْ رِيحِ عُتْبَةَ فَقُلْنَا لَهُ فِي ذَلِكَ قَالَ أَخَذَنِي الشَّرِيُّ عَلَى عَهْدِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَشَكَّوْتُ ذَلِكَ إِلَيْهِ فَأَمَرَنِي أَنْ أَتَجَرَّدُ فَتَجَرَّدْتُ وَقَعَدْتُ بَيْنَ يَدَيْهِ وَالْقَيْتُ ثَوْبِي عَلَى فَرْجِي فَنفَتْ فِي يَدِهِ ثُمَّ وَضَعَ يَدَهُ عَلَى ظَهْرِي وَبَطْنِي فَعَبَّقَ بِي هَذَا الطَّيِّبَ مِنْ يَوْمَئِذٍ -

عتبہ کی ہم چار بیویاں تھیں ہم میں سے ہر بیوی کی یہ کوشش تھی کہ وہ زیادہ سے زیادہ اچھی خوشبو لگا کر اپنے خاوند سے اچھی خوشبو میں ہو اور عتبہ خوشبو استعمال نہیں کرتے تھے مگر پھر بھی وہ ہم سے زیادہ خوشبو والے ہوتے تھے اور جب وہ باہر لوگوں کے پاس جاتے تو لوگ بھی یہ کہتے کہ ہم نے عتبہ کی خوشبو سے زیادہ کوئی خوشبو نہیں سونگھی ہم بیویوں نے اس کے متعلق عتبہ سے پوچھا تو انہوں نے کہا حضور نبی کریم صلی اللہ تعالیٰ علیہ وآلہ وسلم کے زمانہ اقدس میں مجھے جسم پر گرمی دانے نکل آئے تھے میں نے اس تکلیف کا ذکر بارگاہ رسول اللہ صلی اللہ تعالیٰ علیہ وآلہ وسلم میں کیا حضور نبی کریم صلی اللہ تعالیٰ علیہ وآلہ وسلم نے مجھے کپڑے اتارنے کا حکم دیا میں نے کپڑے اتار دیئے (کرتہ اتار دیا) اور آپ صلی اللہ تعالیٰ علیہ وآلہ وسلم کے سامنے بیٹھ گیا حضور نبی کریم صلی اللہ تعالیٰ علیہ وآلہ وسلم نے اپنے دست اقدس پر پھونک لگائی پھر اس دست اقدس کو میری پیٹھ اور میرے پیٹ پر لگایا اس دن سے (میرے جسم سے) یہ خوشبو مہک رہی ہے۔

(سیرت حلبیہ جلد نمبر 3 ص 396، خصائص کبریٰ جلد نمبر 2 ص 141، مدارج النبوت جلد نمبر 1 ص 34-35)

زرقانی علی المواہب جلد نمبر 4 ص 224، مواہب لدنیہ جلد نمبر 2 ص 11-310، حجۃ اللہ علی العالمین ص 438)

ایسے محسوس ہوا جیسے دست اقدس عطار کی صندوقچی سے نکالا ہو

حدیث شریف میں ہے عَنْ جَابِرِ بْنِ سُمْرَةَ قَالَ صَلَّيْتُ مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ صَلَاةَ الْأُولَى ثُمَّ خَرَجَ إِلَى أَهْلِهِ وَخَرَجْتُ مَعَهُ فَاسْتَقْبَلَهُ وَلَدَانُ فَجَعَلَ يَمْسَحُ خَدَّيْ أَحَدِهِمْ وَاحِدًا وَاحِدًا وَأَمَّا أَنَا فَوَجَدْتُ لِيَدِهِ بَرْدًا أَوْ رِيحًا كَأَنَّهَا أَخْرَجَتْ جَهَا مِنْ جُؤْنَةِ عَطَّارٍ -

حضرت جابر بن سمرہ رضی اللہ تعالیٰ عنہ سے روایت ہے فرماتے ہیں کہ میں نے رسول اللہ صلی اللہ تعالیٰ علیہ وآلہ وسلم کے ساتھ فجر کی نماز پڑھی پھر حضور نبی کریم صلی اللہ تعالیٰ علیہ وآلہ وسلم اپنے گھر کی طرف چلے میں بھی آپ کے ساتھ چلا

آپ کے سامنے بچے آئے تو آپ ان میں سے ہر ایک کے رخساروں پر ہاتھ پھیرنے لگے حضور صلی اللہ تعالیٰ علیہ وآلہ وسلم نے میرے رخساروں پر ہاتھ پھیرا تو میں نے آپ کے ہاتھ کی ٹھنڈک پائی اور خوشبو ایسی تھی گویا آپ صلی اللہ تعالیٰ علیہ وآلہ وسلم نے دست اقدس ابھی عطار کی صندوقچی سے نکالا ہے۔

(مسلم شریف جلد نمبر 2، ص 265، مشکوٰۃ شریف ص 517، حجۃ اللہ علی العلمین ص 691، شفا قاضی عیاض حصہ

اول ص 65، مدارج النبوت جلد نمبر 1 ص 28)

مدارج النبوت جلد نمبر 1 ص 28 میں بیہتی اور طبرانی کے حوالے سے ہے کہ حضرت وائل بن حجر رضی اللہ تعالیٰ عنہ فرماتے ہیں کہ میں حضور نبی کریم صلی اللہ تعالیٰ علیہ وآلہ وسلم سے مصافحہ کرتا تو میں اپنے ہاتھ سے تین دن تک آپ صلی اللہ تعالیٰ علیہ وآلہ وسلم کے جسم اقدس سے مس ہونے کی وجہ سے مشک کی خوشبو سے بہتر خوشبو پاتا تھا۔

حضرت یزید بن اسود رضی اللہ تعالیٰ عنہ فرماتے ہیں محبوب پیغمبر صلی اللہ تعالیٰ علیہ وآلہ وسلم نے اپنا دست اقدس میرے ہاتھوں میں دیا میں نے آپ صلی اللہ تعالیٰ علیہ وآلہ وسلم کا دست اقدس برف سے زیادہ سرد اور مشک و عنبر سے زیادہ خوشبودار پایا۔
(مدارج النبوت جلد نمبر 1 ص 28)

حضرت سعد بن ابی وقاص رضی اللہ تعالیٰ عنہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم ایک دفعہ میری عیادت کو تشریف لائے تو انہوں نے اپنا دست اقدس میری پیشانی پر رکھا اس کے بعد میرے چہرے، پیشانی میرے سینہ اور پیٹ پر اپنا دست اقدس پھیرا اس دن سے آج تک میں دست اقدس کی ٹھنڈک اپنے جگر تک محسوس کرتا ہوں۔

(مدارج النبوت جلد نمبر 1 ص 28)

ایک روایت میں ہے کہ جو بھی حضور نبی کریم صلی اللہ تعالیٰ علیہ وآلہ وسلم کے ساتھ مصافحہ کرتا وہ ایک عرصہ تک اپنے ہاتھ سے خوشبو محسوس کرتا رہتا۔ (مدارج النبوت جلد نمبر 3 ص 560)

پسینہ مبارک سے گلاب کا پھول پیدا ہوا:

مدارج النبوت جلد نمبر 1 ص 36 میں ہے جان تو کہ بعض حدیثوں میں آیا ہے کہ حضور نبی کریم صلی اللہ تعالیٰ علیہ وآلہ وسلم کے پسینہ مبارک سے گلاب کا پھول پیدا ہوا ہے۔ نیز روایت میں آیا ہے کہ معراج شریف سے واپسی پر میرے پسینہ کا ایک قطرہ زمین پر گر پڑا اس سے گلاب کا پھول پیدا ہوا جو کوئی چاہتا ہو کہ میری خوشبو سونگھے وہ گلاب کے پھول کو

سونگھ لے۔

وقت ولادت بھی جسم اقدس سے خوشبو مہک رہی تھی:

حضور نبی کریم صلی اللہ تعالیٰ علیہ وآلہ وسلم کی والدہ ماجدہ سیدہ حضرت آمنہ فرماتی ہیں کہ جب آپ (صلی اللہ تعالیٰ علیہ وآلہ وسلم) کی ولادت باسعادت ہوئی تو آپ کا حسن و جمال چودھویں کے چاند جیسا تھا اور آپ کے جسم اقدس سے بہترین کستوری جیسی خوشبو آ رہی تھی۔ (مواہب لدنیہ جلد نمبر 1 ص 126، زرقانی جلد نمبر 1 ص 115، مدارج النبوت جلد نمبر 2 ص 22، معارج النبوت جلد نمبر 2 ص 96)

وقت وصال بھی خوشبو مہک رہی تھی

ام المومنین حضرت عائشہ صدیقہ کا بیان

حدیث شریف میں ہے عَنْ عَائِشَةَ قَالَتْ قُبِضَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَرَأْسُهُ بَيْنَ سَحْرِي وَنَحْرِي فَلَمَّا خَرَجَتْ نَفْسُهُ لَمْ أَجِدْ رِيحًا قَطُّ أَطِيبَ مِنْهَا۔

ام المومنین حضرت عائشہ صدیقہ رضی اللہ تعالیٰ عنہا فرماتی ہیں جب محبوب پیغمبر صلی اللہ تعالیٰ علیہ وآلہ وسلم کا وصال مبارک ہوا تو آپ صلی اللہ تعالیٰ علیہ وآلہ وسلم میرے ساتھ ٹیک لگائے ہوئے تھے جسم اقدس سے جب روح مبارک نے رفیق اعلیٰ کی طرف پرواز فرمائی تو ایسی خوشبو مہکی کہ میں نے آج تک ایسی خوشبو نہیں سونگھی۔

(خصائص کبریٰ جلد نمبر 2 ص 479، الوفا حصہ دوم ص 788، سیرۃ نبویہ ابن کثیر ص 684، دلائل النبوة امام بیہقی جلد نمبر 7 ص 160، مدارج النبوت جلد نمبر 2 ص 585، معارج النبوت جلد نمبر 3 ص 506، البدایۃ والنہایۃ جلد نمبر 5 ص 338، مجمع الزوائد جلد نمبر 9 ص 37)

ام المومنین حضرت ام سلمہ رضی اللہ تعالیٰ عنہا کا بیان

عَنْ أُمِّ سَلْمَةَ قَالَتْ وَضَعْتُ يَدِي عَلَى صَدْرِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

يَوْمَ مَاتَ فَمَرَّبِي جُمِعَ أَكْلُ وَأَتَوْضَاءُ مَا يَذْهَبُ رِيحَ الْمِسْكِ مِنْ يَدِي

ام المومنین حضرت ام سلمہ رضی اللہ تعالیٰ عنہا فرماتی ہیں جس دن محبوب پیغمبر صلی اللہ تعالیٰ علیہ وآلہ وسلم کا وصال

شریف ہوا میں نے آپ صلی اللہ تعالیٰ علیہ وآلہ وسلم کے سینہ مبارک پر اپنا ہاتھ رکھا اس کے بعد کئی ہفتے گزر گئے کہ میں روٹی کھاتی تھی وضو بھی کرتی تھی مگر میرے ہاتھوں سے خوشبو ختم نہیں ہوتی تھی۔

(البدایہ والنہایہ جلد نمبر 5 ص 338، سیرت نبویہ ابن کثیر جلد نمبر 4 ص 684، مدارج النبوت جلد نمبر 2 ص 585، خصائص کبریٰ جلد نمبر 2 ص 480، شواہد النبوت ص 187، دلائل النبوت امام بیہقی جلد نمبر 7 ص 166)

سیدنا حیدر کرار حضرت علی کرم اللہ وجہہ کا بیان:

عَنْ عَبْدِ اللَّهِ بْنِ الْحَارِثِ أَنَّ عَلِيًّا غَسَلَ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَجَعَلَ يَقُولُ بِأَبِي أَنْتَ طَبْتُ حَيًّا وَطَبْتُ مَيِّتًا قَالَ وَسَطَعَتْ رِيحٌ طَيِّبَةً لَمْ يَجِدُوا مِثْلَهَا -

حضرت عبداللہ بن حارث رضی اللہ تعالیٰ عنہ سے ہے فرماتے ہیں حیدر کرار حضرت علی کرم اللہ وجہہ محبوب پیغمبر صلی اللہ تعالیٰ علیہ وآلہ وسلم کو غسل دیتے وقت عرض کر رہے تھے میرے ماں باپ آپ پر قربان آپ کی زندگی مبارک بھی پاک و منزه طیب و طاہر تھی اور آپ کا وصال مبارک بھی طیب و طاہر ہے اور سیدنا حیدر کرار حضرت علی کرم اللہ وجہہ نے فرمایا آپ صلی اللہ تعالیٰ علیہ وآلہ وسلم کو غسل دیتے وقت ایسی پاکیزہ خوشبو مہک رہی تھی کہ اس جیسی خوشبو کسی نے بھی آج تک نہیں پائی۔

(خصائص کبریٰ جلد نمبر 2 ص 483، الشفا حصہ اول ص 66، کنز العمال جلد نمبر 7 ص 103، مدارج النبوت جلد

نمبر 2 ص 295)

بے مثال بشریت:

ولادت، وصال اور رفع حاجت تینوں چیزوں کا تعلق بشریت سے ہے اگر کسی اور شخص میں ولادت وصال اور رفع حاجت میں کوئی ایسی مثال موجود ہے جو محبوب پیغمبر صلی اللہ تعالیٰ علیہ وآلہ وسلم میں ثابت ہے تو وہ مثل ہونے کا دعویٰ کرے ورنہ یہ سوچنا ہی پرلے درجے کی حماقت و گمراہی ہوگی اور یہ حق ہے کہ حضور نبی کریم صلی اللہ تعالیٰ علیہ وآلہ وسلم کی بشریت بھی بے مثل و بے مثال ہے اور نورانیت بھی بے مثل و بے مثال ہے۔

حضرت عزرائیل علیہ السلام نے داخلے کیلئے اجازت طلب کی:

سیدنا حضرت امام حسن بن علی سیدنا حضرت محمد بن علی رضی اللہ تعالیٰ عنہ سے روایت کرتے ہیں فرماتے ہیں۔

وَاسْتَأْذَنَ مَلِكُ الْمَوْتِ عَلَى الْبَابِ فَقَالَ لَهُ جِبْرَائِيلُ يَا أَحْمَدُ هَذَا مَلِكُ الْمَوْتِ يَسْتَأْذِنُ عَلَيْكَ وَلَمْ يَسْتَأْذِنْ عَلَى آدَمِي قَبْلَكَ وَلَا يَسْتَأْذِنُ عَلَى آدَمِي بَعْدَكَ فَقَالَ ائْذِنْ لَهُ يَا جِبْرَائِيلُ فَقَالَ عَلَيْكَ السَّلَامُ يَا أَحْمَدُ إِنَّ اللَّهَ أَرْسَلَنِي إِلَيْكَ وَأَمَرَنِي أَنْ أَطِيعَكَ فِيمَا أَمَرْتَنِي أَنْ أَمَرْتَنِي أَنْ أَقْبِضَ نَفْسَكَ قَبْضَتَهَا وَإِنْ أَمَرْتَنِي أَنْ أَتْرُكَهَا تَرْكُهَا قَالَ أَوْ تَفْعَلْ ذَلِكَ يَا مَلِكُ الْمَوْتِ قَالَ نَعَمْ بِذَلِكَ أَمَرْتُ قَالَ جِبْرَائِيلُ يَا أَحْمَدُ إِنَّ اللَّهَ قَدِ اشْتَقَّ إِلَيَّ لِقَائِكَ قَالَ يَا مَلِكُ الْمَوْتِ ائْذِنْ لِي لِمَا أَمَرْتَنِي بِهِ۔

ملک الموت نے حضور نبی کریم صلی اللہ تعالیٰ علیہ وآلہ وسلم کے در اقدس پر کھڑے ہو کر داخل ہونے کی اجازت طلب کی حضرت جبرائیل علیہ السلام نے عرض کی یا رسول اللہ صلی اللہ تعالیٰ علیہ وآلہ وسلم ملک الموت دروازے پر کھڑے ہو کر آپ صلی اللہ تعالیٰ علیہ وآلہ وسلم سے داخل ہونے کی اجازت طلب کر رہا ہے۔

ساتھ ہی یہ بھی عرض کیا کہ ملک الموت (عزرائیل علیہ السلام) نے آج تک کسی سے بھی داخل ہونے کے لئے اجازت طلب نہیں کی اور نہ ہی آپ کے بعد کسی سے اجازت طلب کرے گا حضور نبی کریم صلی اللہ تعالیٰ علیہ وآلہ وسلم نے فرمایا ملک الموت (عزرائیل علیہ السلام) کو اندر آنے کی اجازت ہے۔

ملک الموت نے اندر داخل ہو کر (پہلے ادب سے) سلام عرض کیا پھر کہا یا رسول اللہ صلی اللہ تعالیٰ علیہ وآلہ وسلم اللہ تبارک نے مجھے آپ کی خدمت میں بھیجا ہے اور مجھے حکم فرمایا ہے کہ میں آپ صلی اللہ تعالیٰ علیہ وآلہ وسلم کے ہر حکم کی فرماں برداری کروں اگر آپ صلی اللہ تعالیٰ علیہ وآلہ وسلم مجھے اجازت مرحمت فرمائیں گے تو میں آپ کی روح قبض کروں گا اور اگر آپ حکم فرمائیں گے کہ ابھی ایسے ہی چھوڑ جاؤ تو میں اسے چھوڑ جاؤں گا (روح قبض نہیں کروں گا) حضور نبی کریم صلی اللہ تعالیٰ علیہ وآلہ وسلم نے اسے فرمایا اے ملک الموت! کیا تو ایسے ہی کرے گا؟ اس نے کہا ہاں میں ایسا ہی کروں گا کیونکہ مجھے یہی حکم کیا گیا ہے (کہ آپ کے حکم کی تعمیل کروں) جبرائیل علیہ السلام نے عرض کیا یا رسول اللہ (صلی اللہ تعالیٰ علیہ وآلہ وسلم) اللہ تبارک و تعالیٰ آپ کا بہت مشتاق ہے حضور نبی کریم صلی اللہ تعالیٰ علیہ وآلہ وسلم نے حضرت عزرائیل علیہ السلام کو اجازت عطا فرمادی فرمایا اے عزرائیل جو تجھے حکم دیا گیا ہے وہ پورا کر لے۔

(تاریخ الخمیس جلد نمبر 1 ص 165، الوفا حصہ دوم ص 787، دلائل النبوت امام بیہقی جلد نمبر 7 ص 158، سیرت

حلبیہ جلد نمبر 3 ص 498 خصائص کبریٰ جلد نمبر 2 ص 478، کنز العمال حصہ نمبر 7 ص 100، مدارج النبوت جلد نمبر 2 ص 583، معارج النبوت جلد نمبر 3 ص 497، الکبیر لطبرانی جلد نمبر 3 ص 129، مجمع الزوائد جلد نمبر 9 ص 35)

معارج النبوت اور شواہد النبوت میں بھی ایک روایت ہے یوں کہ حضرت عزرائیل علیہ السلام ایک اعرابی کی شکل میں حضور نبی کریم صلی اللہ تعالیٰ علیہ وآلہ وسلم کے در اقدس پر حاضر ہوئے اور حاضر ہونے کے لئے اجازت طلب کی سیدۃ النساء حضرت فاطمہ الزہراء رضی اللہ تعالیٰ عنہا اس وقت آپ صلی اللہ تعالیٰ علیہ وآلہ وسلم کے سرہانے بیٹھی ہوئی تھیں سیدۃ النساء نے فرمایا رسول اللہ صلی اللہ تعالیٰ علیہ وآلہ وسلم اپنے حال میں مشغول ہیں لہذا اس وقت ان سے ملاقات نہیں ہو سکتی عزرائیل علیہ السلام نے دوسری دفعہ اجازت طلب کی تو سیدۃ النساء رضی اللہ تعالیٰ عنہا نے پھر وہی جواب دیا عزرائیل علیہ السلام نے تیسری دفعہ زیادہ زور سے بول کر اجازت طلب کی۔

پیارے آقا حضور نبی کریم صلی اللہ تعالیٰ علیہ وآلہ وسلم اس وقت غشی کی کیفیت سے باہر آ گئے اور پوچھا فاطمہ! کیا بات ہے سیدۃ النساء رضی اللہ تعالیٰ عنہا نے فرمایا ایک اعرابی دروازے پر کھڑا اندر آنے کی اجازت طلب کر رہا ہے ہماری معذرت قبول ہی نہیں کرتا محبوب پیغمبر صلی اللہ تعالیٰ علیہ وآلہ وسلم نے فرمایا فاطمہ! تم جانتی ہو کس کے ساتھ بات کر رہی ہو۔ سیدۃ النساء رضی اللہ تعالیٰ عنہا نے عرض کیا اللہ ورسولہ اعلم یعنی اللہ تبارک و تعالیٰ اور اس کے رسول ہی بہتر جانتے ہیں ارشاد فرمایا فاطمہ! یہ لذتوں کو توڑنے والا ہے، جماعتوں کو متفرق کرنے والا ہے، آرزوں کو ختم کرنے والا ہے عورتوں کو بیوہ اور اولادوں کو یتیم کرنے والا ہے فاطمہ! یہ انسان یا دیہاتی نہیں بلکہ یہ تو ملک الموت ہے اس نے تو کبھی کسی سے بھی اندر آنے کی اجازت طلب نہیں کی رب کریم نے اپنے فضل و کرم سے اپنے محبوب صلی اللہ تعالیٰ علیہ وآلہ وسلم کی یہ شان بنائی ہے کہ عزرائیل بھی اجازت لئے بغیر اندر داخل نہیں ہو سکتے۔

آقا حضور نبی کریم صلی اللہ تعالیٰ علیہ وآلہ وسلم نے عزرائیل علیہ السلام کو اندر آنے کی اجازت دی عزرائیل علیہ السلام اندر داخل ہوئے اور کہا اَلسَّلَامُ عَلَیْكَ اَیُّهَا النَّبِیُّ اللہ تبارک و تعالیٰ آپ کو سلام پہنچاتا ہے اس نے مجھے حکم فرمایا ہے کہ آپ کی اجازت کے بغیر آپ کی روح قبض نہ کروں۔

(معارج النبوت جلد نمبر 3 ص 497، شواہد النبوت ص 187)

مدارج النبوت جلد نمبر 2 ص 583 میں یہ روایت حضرت ابن عباس رضی اللہ تعالیٰ عنہما سے منقول ہے کہ حضور نبی

کریم صلی اللہ تعالیٰ علیہ وآلہ وسلم کے وصال کے دن اللہ تبارک و تعالیٰ نے ملک الموت کو حکم فرمایا کہ زمین پر میرے حبیب مکرم کے پاس جاؤ ان کا نام محمد ہے ان کے پاس اجازت کے بغیر اندر جانے سے ڈرنا اور ان کی اجازت کے بغیر ان کی روح قبض کرنے سے بھی ڈرنا لہذا ملک الموت ایک اعرابی کی شکل و صورت میں گھر سے باہر دروازے پر اجازت کے لیے کھڑے رہے اور کہا السلام علیکم اے اہل بیت نبوت و معدن رسالت مجھے فرمائیں کہ میں آپ کے پاس اندر آ جاؤں اندر آنے کی اجازت عطا فرمائیں آپ پر اللہ تبارک و تعالیٰ کی رحمت ہو اس وقت محبوب خدا محبوب کائنات حضور نبی کریم صلی اللہ تعالیٰ علیہ وآلہ وسلم کے سرہانے سیدۃ النساء حضرت فاطمہ الزہراء سلام اللہ علیہا تشریف فرما تھیں انہوں نے جواب دیا پیغمبر خدا صلی اللہ تعالیٰ علیہ وآلہ وسلم اپنے ٹھیک حال پر نہیں ہیں یہ ملاقات کا وقت نہیں ہے۔

ملک الموت نے دوبارہ اجازت طلب کی سیدۃ النساء سلام اللہ علیہا نے دوبارہ وہی جواب دیا ملک الموت نے تیسری دفعہ ذرا بلند آواز سے اجازت طلب کی اس آواز میں ہیبت بھی تھی حضور نبی کریم صلی اللہ تعالیٰ علیہ وآلہ وسلم کو غشی سے افاقہ ہو گیا آپ نے آنکھیں کھولیں اور فرمایا کیا ہوا ہے آپ کو صورت حال سے آگاہ کیا گیا تو آپ نے فرمایا فاطمہ! جانتی ہو یہ اجازت مانگنے والا کون ہے یہ لذتوں اور شہوتوں کو توڑنے والا ہے جماعتوں کو منتشر کرنے والا ہے عورتوں کو بیوہ کرنے والا اور اولادوں کو یتیم کرنے والا ہے سیدۃ النساء نے یہ سنا تو رونے لگیں حضور نبی کریم صلی اللہ تعالیٰ علیہ وآلہ وسلم نے فرمایا اے بیٹی! مت رو کیونکہ تمہارے رونے کی وجہ سے حاملان عرش بھی رونے لگے ہیں پیارے آقا صلی اللہ تعالیٰ علیہ وآلہ وسلم نے اپنے دست اقدس سے سیدۃ النساء کے چہرہ مبارک سے آنسو صاف فرمائے ان کی دلداری کی اور ان کو خوشخبریاں عطا فرمائیں۔

غیب سے ندا آئی وقت غسل جسم اقدس سے قمیض نہ اتارو

عَنْ عَبَادِ بْنِ عَبْدِ اللَّهِ بْنِ الزُّبَيْرِ قَالَ سَمِعْتُ عَائِشَةَ تَقُولُ لَمَّا أَرَا دُوا غُسْلَ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالُوا وَاللَّهِ مَا نَدْرِي أَنْجَرِ دُرْسُوكَ اللَّهُ مِنْ ثِيَابِهِ كَمَا نُجَرِّدُ مَوْتَانَا أَمْ نَغْسِلُهُ وَعَلَيْهِ ثِيَابُهُ فَلَمَّا اخْتَلَفُوا أَلْقَى اللَّهُ عَلَيْهِمُ النَّوْمَ حَتَّى مَامِنَهُمْ رَجُلٌ إِلَّا وَذَقْنَهُ فِي صَدْرِهِ ثُمَّ كَلَّمَهُمْ مُكَلِّمٌ مِنْ نَاحِيَةِ الْبَيْتِ لَا يَدْرُونَ مَنْ هُوَ أَنْ اغْسِلُوا النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَعَلَيْهِ ثِيَابُهُ فَقَامُوا إِلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

فَغَسَلُوهُ وَعَلَيْهِ قَمِيصَةٌ -

عباد بن عبد اللہ بن زبیر رضی اللہ تعالیٰ عنہم فرماتے ہیں میں نے ام المومنین حضرت عائشہ صدیقہ رضی اللہ تعالیٰ عنہا سے سنا وہ فرماتی تھیں جب اہل بیت اطہار نے حضور نبی کریم صلی اللہ تعالیٰ علیہ وآلہ وسلم کے غسل مبارک کا ارادہ فرمایا تو انہوں نے کہا اللہ تبارک و تعالیٰ کی قسم ہمیں نہیں معلوم کہ ہم آپ صلی اللہ تعالیٰ علیہ وآلہ وسلم کو کپڑوں سمیت غسل دیں یا اپنے فوت شدگان کی طرح جسم اقدس سے کپڑے اتار کر غسل دیں۔ جب ان میں اس بات پر اختلاف ہوا تو اللہ تبارک و تعالیٰ نے ان پر نیند طاری فرمادی یہاں تک کہ نیند میں ان سب کی ٹھوڈیاں سینوں سے لگ گئیں پھر گھر کے ایک کونے سے آواز دینے والے نے آواز دی کہ نبی کریم صلی اللہ تعالیٰ علیہ وآلہ وسلم کو کپڑوں سمیت غسل دو کوئی نہیں جانتا تھا۔ کہ یہ آواز دینے والا کون ہے پھر وہ رسول اللہ صلی اللہ تعالیٰ علیہ وآلہ وسلم کی طرف اٹھے اور آپ کو قمیض سمیت غسل دیا۔

حضرت ابو بردہ رضی اللہ تعالیٰ عنہ اپنے والد سے جو روایت کرتے ہیں اس کے الفاظ یہ ہیں نَادَاهُمْ مُنَادٍ مِنَ الدَّخْلِ لَا تَنْزَعُوا عَنْ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَمِيصَةً -

اندر سے ہی غیبی آواز آئی کہ رسول اللہ صلی اللہ تعالیٰ علیہ وآلہ وسلم کی قمیض مبارک نہ اتارو۔

(ابوداؤد جلد نمبر 2 ص 95، ابن ماجہ ص 107، مدارج النبوت جلد نمبر 2 ص 594، حجة اللہ علی العالمین ص 710، سیرت حلبیہ جلد نمبر 3 ص 501، دلائل النبوت امام بیہقی جلد نمبر 7 ص 185، مستدرک جلد نمبر 3 ص 276، الوفا حصہ دوم ص 796، خصائص کبریٰ جلد نمبر 2 ص 482، معارج النبوت جلد نمبر 3 ص 510، شواہد النبوت ص 187)

غسل کے بعد جسم اقدس سے پانی چوسنے کی برکت سے حضرت علی فیض کا

منبع بن گئے:

سیدنا حیدر کرار حضرت علی کرم اللہ وجہہ سے پوچھا گیا کہ آپ کے علم و فضل کے کمال اور زبردست قوت حافظہ کی وجہ کیا ہے تو آپ نے فرمایا میں نے جب حضور نبی کریم صلی اللہ تعالیٰ علیہ وآلہ وسلم کو غسل دیا تو تھوڑا سا پانی آپ صلی اللہ تعالیٰ علیہ وآلہ وسلم کے گوشہ چشمان مبارک اور ناف کی نشیبی جگہ پر رک گیا میں نے اس پانی کو زمین پر گرانا گوارا نہ کیا میں نے اسے چوس لیا میرے علم و فضل اور قوت حافظہ اس قدر ہونے کا یہی سبب ہے۔

(سیرت حلبیہ جلد نمبر 3 ص 502، شواہد النبوت ص 187، الوفا ابن جوزی ص 794، مدارج النبوت جلد نمبر 2 ص

ف: سیدنا حیدر کرار حضرت علی کرم اللہ وجہہ اس کی برکت سے علوم لدنیہ شریعت و طریقت کے ایسے منبع بن گئے کہ علماء اولیا قطب، غوث، ابدال سب کے فیض کے چشمے وہیں سے جاری ہوتے رہے اور قیامت تک ہوتے رہیں گے یہ فیض ختم ہونے والا ہی نہیں کیونکہ اس کا مرکز محبوب خدا محبوب کائنات سید الانبیاء والمرسلین حضور نبی کریم صلی اللہ تعالیٰ علیہ وآلہ وسلم کی ذات اقدس ہے۔

وقت وصال جبرائیل علیہ السلام نے خوشخبری دی

وقت وصال محبوب خدا صلی اللہ تعالیٰ علیہ وآلہ وسلم جبرائیل علیہ السلام حاضر ہوئے اور عرض کیا یا رسول اللہ صلی اللہ تعالیٰ علیہ وآلہ وسلم آپ کو بشارت ہو کہ آپ کے لیے ایک چیز لایا ہوں اللہ تبارک و تعالیٰ جہنم کے داروغہ مالک کو فرمایا ہے میرے حبیب کی روح مبارکہ آسمان پر لائی جائے گی تو آتش دوزخ کو بجھا دے اور حوروں کو حکم فرمایا کہ اپنے کو مزین کر لو فرشتوں کو فرمایا اٹھو اور صف بستہ کھڑے ہو جاؤ کیونکہ روح محمدی آنے والی ہے اور مجھے حکم فرمایا ہے کہ زمین پر جاؤ اور میرے حبیب کو خبر دے دو کہ تمام انبیاء کرام کی امتیں اس وقت تک جنت میں داخل نہیں ہوں گی۔ جب تک آپ اور آپ کی امت جنت میں داخل نہ ہو جائیں اور کل قیامت کے دن آپ کی امت اس قدر بخش دی جائے گی کہ آپ راضی ہو جائیں گے۔

(مدارج النبوت جلد نمبر 2 ص 285، معارج النبوت جلد نمبر 3 ص 501)

اللہ تبارک و تعالیٰ نے سلام بھیجا اور حال پوچھا:

عَنْ أَبِي هُرَيْرَةَ أَنَّ جِبْرَائِيلَ أَتَى النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي مَرَضِهِ الَّذِي قَبِضَ فِيهِ فَقَالَ إِنَّ اللَّهَ يُقَرِّنُكَ السَّلَامَ وَيَقُولُ لَكَ: كَيْفَ تَجِدُكَ

حضرت ابوہریرہ رضی اللہ تعالیٰ عنہ سے روایت ہے کہ مرض الوصال میں جبرائیل علیہ السلام حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوئے اور عرض کیا (یا رسول اللہ صلی اللہ تعالیٰ علیہ وآلہ وسلم) اللہ تبارک و تعالیٰ آپ کو سلام بھیجتا ہے اور آپ کو فرماتا ہے کہ آپ اپنے آپ کو کیسے پاتے ہیں؟

(الوفا ابن جوزی حصہ دوم ص 786، سیرت حلبیہ جلد نمبر 3 ص 498، الکبیر لطبرانی جلد نمبر 3 ص 129، مجمع

الزوائد جلد نمبر 9 ص 35، دلائل النبوت امام بیہقی جلد نمبر 7 ص 157، مدارج النبوت جلد نمبر 2 ص 582، معارج النبوت جلد نمبر 3 ص 496)

جبرائیل نے کہا زمین پر یہ میرا آخری آنا ہے:

عَنِ الْمُطَّلِبِ بْنِ عَبْدِ اللَّهِ بْنِ حَنْطَبٍ قَالَ فَقَالَ لَهُ جِبْرَائِيلُ هَذَا آخِرُ وَطْنِي الْأَرْضِ إِنَّمَا كُنْتُ حَاجَتِي فِي الدُّنْيَا۔

عبدالمطلب بن عبد اللہ بن حنطب رضی اللہ تعالیٰ عنہ سے ہے کہ حضور نبی کریم صلی اللہ تعالیٰ علیہ وآلہ وسلم کو (بوقت اس) جبرائیل علیہ السلام نے کہا یہ زمین پر آنا آخری ہے دنیا میں آپ ہی میرے مطلوب و مقصود تھے۔

وَفِي رِوَايَةٍ جَاءَ جِبْرَائِيلُ عَلَيْهِ السَّلَامُ قَالَ هَذَا آخِرُ وَطْنِي بِالْأَرْضِ وَفِي لَفْظِ آخِرَ عَهْدِي بِالْأَرْضِ بَعْدَكَ وَلَنْ أَهْبَطَ إِلَى الْأَرْضِ لِأَحَدٍ بَعْدَكَ۔

اور ایک روایت میں ہے کہ جبرائیل علیہ السلام (بارگاہ رسالت) میں حاضر ہوئے اور عرض کیا (یا رسول اللہ صلی اللہ تعالیٰ علیہ وآلہ وسلم) میرا یہ زمین پر آنا آخری آنا ہے آپ کے بعد کسی کے لئے بھی میں زمین پر نازل نہیں ہوں گا۔ اور ایک روایت میں ہے کہ جبرائیل علیہ السلام نے حضور نبی کریم صلی اللہ تعالیٰ علیہ وآلہ وسلم کو وداع کرتے ہوئے۔

عرض کیا اے احمد علیک السلام اس کے بعد وحی پہنچانے اور اللہ تبارک و تعالیٰ کے اوامر و نواہی پہنچانے کے لئے زمیں میں نہیں آؤں گا یا رسول اللہ صلی اللہ تعالیٰ علیہ وآلہ وسلم آپ ہی میرے مطلوب و مقصود تھے۔

(کنز العمال جلد نمبر 7 ص 107، خصائص کبریٰ جلد نمبر 2 ص 478، سیرت حلبیہ جلد نمبر 3 ص 498، مدارج

النبوت جلد نمبر 2 ص 582، معارج النبوت جلد نمبر 3 ص 497)

خضر علیہ السلام تعزیت کے لئے آئے:

عَنْ أَنَسِ بْنِ مَالِكٍ قَالَ لَمَّا قُبِضَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَحْدَقَ بِهِ أَصْحَابُهُ فَبَكَوْا حَوْلَهُ وَاجْتَمَعُوا فَدَخَلَ رَجُلٌ أَشْهَبُ اللَّحْيَةِ جَسِيمٌ صَبِيحٌ فَتَخَطَّى رِقَابَهُمْ فَبَكَى ثُمَّ أَلْتَفَتَ إِلَى أَصْحَابِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ إِنَّ فِي اللَّهِ عِزًّا مِنْ كُلِّ مُصِيبَةٍ وَعِوَضًا مِنْ كُلِّ فَائِتٍ وَخَلْفًا مِنْ كُلِّ هَالِكٍ فَإِنِّي وَاللَّهِ قَانِيُوا وَآلِيَهُ

فَارْغَبُوا وَنَظَرَةُ إِلَيْكُمْ فِي الْبَلَاءِ فَانظُرُوا فَإِنَّ الْمُصَابَ مَنْ لَمْ يَجْبَرَهُ: فَانصرفت۔
 وَقَالَ بَعْضُهُمْ لِبَعْضٍ تَعْرِفُونَ الرَّجُلَ؟ قَالُوا أَبُو بَكْرٍ وَعَلَيْ نَعَمْ هَذَا أَخُو رَسُولِ اللَّهِ صَلَّى اللَّهُ
 تَعَالَى عَلَيْهِ وَآلِهِ وَسَلَّمَ الْخَضِرُ عَلَيْهِ السَّلَامُ۔

حضرت انس رضی اللہ تعالیٰ عنہ سے روایت ہے فرماتے ہیں جب رسول اللہ صلی اللہ تعالیٰ علیہ وآلہ وسلم کا وصال ہوا تو صحابہ کرام آپ کے ارد گرد جمع ہو گئے اور رونے لگ گئے ایک شخص سفید داڑھی، جسیم و صبیح اندر داخل ہوا آگے گزر کر مردوں کے پاس جا کر رونے لگ گیا پھر صحابہ کرام کی طرف متوجہ ہوا اور کہا بیشک اللہ تبارک و تعالیٰ کی بارگاہ میں ہر مصیبت کے عوض ایک درجہ ہے اور ہر فائت کا بدلہ ہے اور ہر جانے والے کے پیچھے رہنے والا ہے پس تم اللہ تبارک و تعالیٰ کی طرف رجوع کرو اسی کی طرف رغبت رکھو وہ ہر مصیبت میں تمہاری طرف نظر کرم فرمائے گا یاد رکھو ہر مصیبت میں صرف وہ مصیبت زدہ ہے جسے صبر کا یارا نہ ہو پس اتنا کہا اور وہ شخص وہاں سے چلا گیا (اس کے جانے کے بعد) لوگوں نے ایک دوسرے سے پوچھا کیا جانتے ہو کہ یہ شخص کون تھا تو سیدنا حضرت حیدر کرار اور سیدنا حضرت ابو بکر صدیق رضی اللہ تعالیٰ عنہما نے فرمایا یہ خضر علیہ السلام تھے (تعزیت کے لئے آئے تھے۔)

(دلائل النبوت امام بیہقی جلد نمبر 7 ص 211، مستدرک جلد نمبر 3 ص 275، دلائل النبوت ابو نعیم ص 337 کنز العمال جلد نمبر 7 ص 101، خصائص کبریٰ جلد نمبر 2 ص 487، سیرت حلبیہ جلد نمبر 3 ص 500، مدارج النبوت جلد نمبر 2 ص 586، معارج النبوت جلد نمبر 3 ص 510، الکبیر لطبرانی جلد نمبر 3 ص 128، مجمع الزوائد جلد نمبر 9 ص 35، تاریخ جرجان جلد نمبر 1 ص 362، سنن الناقوس للشافعی جلد نمبر 1 ص 334)

فرشتے تعزیت کے لئے آئے

عَنْ جَابِرٍ قَالَ لَمَّا تَوَفَّى رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ عَزَّتْهُمْ الْمَلَائِكَةُ يَسْمَعُونَ الْحِسَّ وَلَا يَرَوْنَ الشَّخْصَ فَقَالَتْ السَّلَامُ عَلَيْكُمْ أَهْلَ الْبَيْتِ وَرَحْمَةُ اللَّهِ وَبَرَكَاتُهُ إِنَّ فِي اللَّهِ عَزَاءً مِنْ كُلِّ مُصِيبَةٍ وَخَلْفًا مِنْ كُلِّ فَائِتٍ فَبِاللَّهِ فَثَقُّوا وَإِيَّاهُ فَارْجُوا فَإِنَّمَا الْمَحْرُومُ مِنْ حَرَمِ الثَّوَابِ وَالسَّلَامِ عَلَيْكُمْ وَرَحْمَةِ اللَّهِ وَبَرَكَاتِهِ۔

حضرت جابر رضی اللہ تعالیٰ عنہ سے ہے فرماتے ہیں جب رسول اللہ صلی اللہ تعالیٰ علیہ وآلہ وسلم کا وصال ہوا تو

فرشتوں نے تعزیت کی آدمی (بولنے والا) نظر نہیں آتا تھا مگر آوازیں ہلکی سنتے تھے پس فرشتوں نے کہا اے اہل بیت نبی السلام علیکم ورحمۃ اللہ وبرکاتہ بیشک اللہ تبارک وتعالیٰ کی بارگاہ میں ہر مصیبت پر درجہ ہے اور ہر جانے والے کے پیچھے آنے والا ہے پس تم اللہ تبارک وتعالیٰ پر یقین رکھو اور اسی سے رحمت کی امید رکھو مرحوم وہ ہے جو ثواب سے محروم ہے السلام علیکم ورحمۃ اللہ تعالیٰ وبرکاتہ۔ (دلائل النبوت امام بیہقی جلد نمبر 7 ص 211، خصائص کبریٰ جلد نمبر 2 ص 487، الوفا ابن جوزی حصہ دوم ص 809، حجتہ اللہ علی العلمین ص 708، مستدرک جلد نمبر 3 ص 274)

مدارج النبوت میں یہ روایت یوں ہے۔ حضور نبی کریم صلی اللہ تعالیٰ علیہ وآلہ وسلم کے شانہ مبارک سے یہ آواز بھی سناؤں دی جبکہ کہنے والا نظر نہ آیا اَلسَّلَامُ عَلَیْکُمْ اَهْلَ الْبَیْتِ وَرَحْمَةُ اللّٰهِ وَبَرَکَاتُہُ کُلُّ نَفْسٍ ذَائِقَةُ الْمَوْتِ وَاِنَّمَا تُوقِنُونَ اُجُورَکُمْ یَوْمَ الْقِیَامَةِ اے اہل بیت اطہار نبی تمہیں سلام ہو اور تم پر اللہ تبارک وتعالیٰ کی رحمت اور برکت ہو ہر نفس نے موت کا ذائقہ چکھنا ہے اور بیشک قیامت کے دن تمہیں تمہارے نیک اعمال کا پورا پورا اجر دیا جائے گا تمہیں معلوم ہونا چاہیے کہ اللہ تبارک وتعالیٰ پر کامل یقین رکھو وہ تمہیں اسکی جانب لوٹائے گا تم آہ و بکا بلند نہ کرو اصل میں مصیبت زدہ وہ ہوتا ہے جو اس کے ثواب سے محروم رہتا ہے۔

والسلام علیکم ورحمۃ اللہ وبرکاتہ یہ آواز تعزیت کے لئے آئے ہوئے وہاں موجود فرشتوں کی تھی جو بول رہے تھے۔

(مدارج النبوت جلد نمبر 2 ص 586، شواہد النبوت ص 189، حجتہ اللہ علی العلمین ص 708)

وقت وصال مبارک صحابہ کرام کی کیفیت

حضور نبی کریم صلی اللہ تعالیٰ علیہ وآلہ وسلم کے وصال پر صحابہ کرام انتہائی سراسیمہ ہو گئے حد سے زیادہ پریشانی میں ڈوب گئے اس طرح کہ معلوم ہوتا تھا کہ ان کی عقلیں سلب ہو گئیں اور وہ حواس باختہ ہو گئے ہیں کچھ کی تو جیسے زبانی بند ہو گئیں ہوں ہوش و حواس اور قوت سلب ہو گئے ایسے لوگوں میں حضرت عثمان غنی بھی شامل تھے روایت میں ہے کہ حضرت عمر فاروق رضی اللہ تعالیٰ عنہ حضرت عثمان غنی رضی اللہ تعالیٰ عنہ کے پاس سے گزرے انہیں السلام علیکم کہا حضرت عثمان غنی رضی اللہ تعالیٰ عنہ نے سلام سنا بھی مگر جواب دینے کی سکت نہ تھی۔

کچھ لوگ وہ تھے جو جہاں بیٹھے تھے وہاں سے حس و حرکت نہ کر سکتے تھے بے حس ہو کر رہ گئے ایسے لوگوں میں حضرت حیدر کرار حضرت علی کرم اللہ وجہہ بھی تھے تمام صحابہ کرام میں اس وقت حضرت ابو بکر صدیق رضی اللہ تعالیٰ عنہ حوصلے کے ثابت

رہے مگر اس کے باوجود حضرت صدیق اکبر رضی اللہ تعالیٰ عنہ کی آنکھوں سے بھی اشکوں کا سیلاب اتر رہا تھا۔

کچھ صحابہ کرام اس عظیم صدمہ کی وجہ سے بیمار پڑ گئے کمزور ہوئے اور آخر کار اس عظیم صدمہ کو نہ برداشت کرتے ہوئے وصال کر گئے۔ بعض صحابہ کرام یہ دعائیں مانگتے تھے اے اللہ! ہمیں ناپینا کر دے کیونکہ ہم کسی اور کو اب دیکھنے کی طاقت نہیں رکھتے اور بعض فریادیں کرتے تھے اور قسمیں اٹھاتے تھے کہ رسول اللہ صلی اللہ تعالیٰ علیہ وآلہ وسلم کا وصال نہیں ہوا بلکہ حضرت موسیٰ علیہ السلام کی طرح صاعقہ واقع ہوا ہے۔

ایک روایت میں ہے کہ حضرت عمر فاروق رضی اللہ تعالیٰ عنہ نے کہا حضور نبی کریم صلی اللہ تعالیٰ علیہ وآلہ وسلم وعدہ دیدار پر روانہ ہوئے ہیں جیسے حضرت موسیٰ علیہ السلام کوہ طور پر گئے تھے نیز فرماتے تھے کہ مجھے امید ہے کہ حضور نبی کریم صلی اللہ تعالیٰ علیہ وآلہ وسلم دنیا میں اتنے دن ضرور قیام فرمائیں گے کہ منافقین کی زبانیں اور ان کے ہاتھوں کو کاٹ دیں۔

کچھ منافقوں نے کہنا شروع کر دیا کہ اگر وہ واقعی اللہ تبارک و تعالیٰ کے نبی ہوتے تو ان کا وصال کیوں ہو جاتا جب یہ بات حضرت عمر فاروق رضی اللہ تعالیٰ عنہ تک پہنچی تو آپ نے تلوار کھینچ لی اور مسجد کے دروازے پر آ کر کھڑے ہو گئے اور کہا کہ جس نے یہ کہا کہ حضور نبی کریم صلی اللہ تعالیٰ علیہ وآلہ وسلم فوت ہو گئے ہیں تو میں اسے اس تلوار سے دو ٹکڑے کر دوں گا حضرت عمر فاروق سے یہ سن کر لوگ پیارے آقا صلی اللہ تعالیٰ علیہ وآلہ وسلم کے وصال کے متعلق شک میں پڑ گئے۔

(الوفا ابن جوزی حصہ دوم ص 791، مدارج النبوت جلد نمبر 2 ص 587، معارج النبوت جلد نمبر 3 ص 519-507، حجۃ اللہ علی العلمین 709)

مدینہ منورہ میں اندھیرا چھا گیا روشن دن تاریک ہو گیا:

عَنْ أَنَسِ بْنِ مَالِكٍ قَالَ لَمَّا قَبِضَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَظْلَمَتِ الْمَدِينَةُ حَتَّى لَمْ يَنْظُرْ بَعْضُنَا إِلَى بَعْضٍ وَكَانَ أَحَدٌ نَائِبُ سَطْرِ يَدِهِ فَلَا يَبْصُرُهُ۔

حضرت انس رضی اللہ تعالیٰ عنہ سے روایت ہے فرماتے ہیں جب حضور نبی کریم صلی اللہ تعالیٰ علیہ وآلہ وسلم کا وصال ہوا تو مدینہ شریف میں تاریکی چھا گئی اتنی تاریکی چھائی کہ بعض بعض کو دیکھنے نہ پائے اگر اپنے ہاتھ کی ہتھیلی کھولتے تو وہ بھی نظر نہ آتی۔ (دلائل النبوت امام بیہقی جلد نمبر 7 ص 207، الوفا ابن جوزی حصہ دوم ص 791، مستدرک جلد نمبر 3 ص 274، معارج النبوت جلد نمبر 3 ص 514 شواہد النبوت ص 189)

حضور آئے تو مدینہ روشن ہو گیا وصال پر اندھیرا ہو گیا:

عَنْ أَنَسٍ قَالَ لَمَّا كَانَ الْيَوْمَ الَّذِي قَدَّمَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
الْمَدِينَةَ أَضَاءَ مِنْهَا كُلُّ شَيْءٍ وَلَمَّا كَانَ الْيَوْمَ الَّذِي مَاتَ فِيهِ صَلَّى اللَّهُ تَعَالَى عَلَيْهِ وَآلِهِ
وَسَلَّمَ أَظْلَمَ مِنْهَا كُلُّ شَيْءٍ -

حضرت انس رضی اللہ تعالیٰ عنہ فرماتے ہیں حضور نبی کریم صلی اللہ تعالیٰ علیہ وآلہ وسلم نے جب مدینہ شریف قدم
مبارک رکھا تو اس سے مدینہ شریف کی ہر شے روشن و منور ہو گئی اور جب آپ صلی اللہ تعالیٰ علیہ وآلہ وسلم کا وصال ہوا تو ہر
شے تاریک ہو گئی ہر طرف اندھیرا چھا گیا۔

(درر النبوۃ امام بیہقی جلد نمبر 7 ص 207، ترمذی شریف جلد نمبر 2 ص 202، ابن ماجہ ص 119، مسند ابویعلیٰ
جلد نمبر 6 ص 51، مستدرک جلد نمبر 2 ص 274، الوفا ابن جوزی حصہ نمبر 2 ص 791، معارج النبوت جلد
نمبر 3 ص 514)

اسم گرامی کی برکت:

حضور نبی کریم صلی اللہ تعالیٰ علیہ وآلہ وسلم کے اسم مبارک پر نام رکھنا بڑا ہی مبارک ہے بے بہا برکت والا ہے دین
و دنیا میں اس کے فوائد حد و حساب سے باہر ہیں بطور برکت کچھ ذکر کئے جاتے ہیں۔

محمد اور احمد نام والا جہنم میں نہیں جائے گا

عَنْ أَنَسِ بْنِ مَالِكٍ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ يُوقَفُ عَبْدَانِ بَيْنَ
يَدَيْ اللَّهِ تَعَالَى فَيُؤْمَرُ بِهِمَا إِلَى الْجَنَّةِ فَيَقُولَانِ رَبَّنَا بِمَا اسْتَأْهَلْنَا الْجَنَّةَ وَلَمْ نَعْمَلْ عَمَلًا
تَجَازِبُنَا بِهِ الْجَنَّةَ فَيَقُولُ اللَّهُ تَعَالَى ادْخُلَا الْجَنَّةَ فَإِنِّي آتِي عَلَى نَفْسِي أَنْ لَا يَدْخُلَ النَّارَ
مَنْ اسْمُهُ أَحْمَدٌ أَوْ مُحَمَّدٌ -

حضرت انس بن مالک رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا دو
بندے بارگاہ الہی میں کھڑے کئے جائیں گے انہیں جنت میں لے جانے کا فرمان ہوگا وہ عرض کریں گے اے ہمارے رب
ہمیں یہ جنت کی خوشخبری کس وجہ سے عطا ہو رہی ہے ہمیں تو اپنے کسی عمل پر تکیہ نہیں اور ہم نے کوئی ایسا عمل نہیں کیا جو ہمیں

جنت کا حق دار بنائے ارشاد باری تعالیٰ ہوگا جاؤ دونوں جنت میں داخل ہو جاؤ بیشک میں نے اپنی ذات پر قسم کھائی ہے کہ جس کا نام محمد یا احمد ہوگا اسے جہنم میں داخل نہیں کروں گا۔

(جواہر البحار جلد نمبر 2 ص 18، سیرت حلیہ جلد نمبر 1 ص 122، الشفا حصہ اول ص 154، مدارج النبوت جلد نمبر 1 ص 209، معارج النبوت جلد نمبر 2 ص 83، سبل الہدیٰ والرشاد جلد نمبر 1 ص 419)

دوسری روایت:

رَوَى عَنْ جَعْفَرِ بْنِ مُحَمَّدٍ عَنْ أَبِيهِ إِذَا كَانَ يَوْمَ الْقِيَامَةِ نَادَى مُنَادٍ أَلَا لَيْقُمُ مَنِ اسْمُهُ مُحَمَّدٌ فَلْيَدْخُلِ الْجَنَّةَ لِكِرَامَةِ اسْمِهِ عَلَيْهِ السَّلَامُ۔

حضرت امام جعفر صادق رضی اللہ تعالیٰ عنہ اپنے والد گرامی حضرت امام محمد باقر رضی اللہ تعالیٰ عنہ سے روایت کرتے ہیں کہ جب قیامت کا دن ہوگا تو پکارنے والا پکارے گا کہ جس کا نام محمد ہے وہ کھڑا ہو جائے اور جنت میں داخل ہو جائے یہ محبوب صلی اللہ تعالیٰ علیہ وآلہ وسلم کے اسم مبارک کے شرف کی وجہ سے ہے۔ (الشفا قاضی عیاض حصہ اول ص 154)

تیسری روایت:

قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ اللَّهُ تَعَالَى وَعِزَّتِي وَجَلَالِي لَا أُعَذِّبُ أَحَدًا تُسَمَّى بِاسْمِكَ فِي النَّارِ أَيْ بِاسْمِكَ الْمَشْهُورِ وَهُوَ مُحَمَّدٌ أَوْ أَحْمَدُ۔

حضور نبی کریم صلی اللہ تعالیٰ علیہ وآلہ وسلم نے فرمایا کہ اللہ تبارک و تعالیٰ نے فرمایا، مجھے میری عزت و جلال کی قسم اے محبوب صلی اللہ تعالیٰ علیہ وآلہ وسلم جس کا نام آپ کے نام محمد یا احمد پر نام رکھا جائے گا میں اسے دوزخ کا عذاب نہیں دوں گا۔

(سیرت حلیہ جلد نمبر 1 ص 120، مدارج النبوت جلد نمبر 1 ص 209، زرقانی علی المواہب جلد نمبر 5، ص 302)

حضور کے نام کی برکت سے بیٹا پیدا ہوگا:

سید الشہد اشہزادہ سیدنا حضرت امام حسین علیہ السلام فرماتے ہیں مَنْ كَانَ لَهُ حَمَلٌ فَنَوَى أَنْ يُسَمِّيَهُ مُحَمَّدًا حَوْلَهُ اللَّهُ تَعَالَى ذَكَرًا وَإِنْ كَانَ أُنْثَى۔

جسے حمل ہو وہ دل میں پختہ ارادہ کر لے کہ جو بچہ پیدا ہوگا میں اس کا نام محمد رکھوں گا اگر بیٹی بھی ہو تو اللہ تبارک

وتعالیٰ (عورت کے شکم میں ہی) تبدیل کر کے اسے بیٹا بنا دے گا۔

(سیرت حلبیہ جلد نمبر 1 ص 122، سبل الہدیٰ والرشاد جلد نمبر 1 ص 15)

گھر میں محتاجی نہیں آئے گی:

حضرت ابوسعید خدری رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم سے روایت کرتے ہیں کہ جس گھر میں ان تین ناموں (1) احمد (2) محمد (3) عبداللہ میں سے کسی نام والا شخص ہوگا اس گھر میں محتاجی نہیں آئے گی۔

(معارض النبوت جلد نمبر 2 ص 83)

حضور نبی کریم صلی اللہ تعالیٰ علیہ وآلہ وسلم کیساتھ جنت میں داخل ہوں گے

حضرت عبداللہ بن مسعود رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم سے روایت کرتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا مَنْ وَوَلَدَهُ مَوْلُودٌ فَسَمَاهُ مُحَمَّدًا حَبَالِيٌّ وَتَبْرًا كَأَبِي سَمِيٍّ كَانَ هُوَ وَمَوْلُودُهُ فِي الْجَنَّةِ جو بندہ مومن میرے ساتھ محبت کی وجہ سے اپنے بیٹے کا نام محمد رکھتا ہے وہ اور اس کا بیٹا میرے ساتھ جنت میں داخل ہوں گے۔ (معارض النبوت جلد نمبر 2 ص 83، زرقانی علی المواہب جلد نمبر 2 ص 310، سیرت حلبیہ جلد نمبر 1 ص 121، سبل الہدیٰ والرشاد جلد نمبر 1 ص 414)

اسم گرامی کی برکت سے نسل میں برکت:

عبداللہ بن عمرو رشده بن سعید سے وہ ام کلثوم بنت عتبہ سے اور وہ اپنی والدہ بنت جلیل سے نقل کرتے ہیں کہ اس نے کہا میں نے ایک دن حضور نبی کریم صلی اللہ تعالیٰ علیہ وآلہ وسلم کی بارگاہ عالیہ میں عرض کیا یا رسول اللہ صلی اللہ تعالیٰ علیہ وآلہ وسلم میرے ہاں بیٹا پیدا ہوتا ہے مگر بچپن میں ہی فوت ہو جاتا ہے مجھے کچھ ارشاد فرمائیں حضور نبی کریم صلی اللہ تعالیٰ علیہ وآلہ وسلم نے اسے فرمایا جب اس دفعہ تجھے حمل ہو تو دل میں پختہ ارادہ کر لینا کہ میں اپنے بیٹے کا نام محمد رکھوں گی مجھے امید ہے کہ وہ لڑکا لمبی عمر پائے گا اور اس کی نسل میں برکت ہوگی وہ فرماتی ہیں میں نے ایسا ہی کیا میرا وہ بچہ زندہ رہا اور بحرین میں ایک جگہ ہے وہاں اس کی اولاد سے زیادہ کسی قبیلہ کے افراد نہیں ہیں۔

(معارض النبوت جلد نمبر 2 ص 83، سیرت حلبیہ جلد نمبر 1 ص 122)

جس گھر کے دسترخوان پر محمد یا احمد نام کا آدمی ہو:

سیدنا حیدر کرار حضرت علی کرم اللہ وجہہ سے روایت ہے کہ کوئی دسترخوان ایسا نہیں ہے کہ جس پر کوئی شخص محمد یا احمد نام والا حاضر ہو مگر اس دسترخوان والے گھر کو اللہ تبارک و تعالیٰ دو دفعہ روزانہ پاک کرتا ہے۔

(مدارج النبوت جلد اول ص 209، سبل الہدیٰ والرشاد جلد نمبر 1 ص 414، اکامل جلد نمبر 1 ص 172، لسان المیزان جلد نمبر 1 ص 775، الالی لسیوطی جلد نمبر 1 ص 52)

جس گھر میں محمد نام کا آدمی ہو:

روایت میں ہے کہ وہ گھر جس میں محمد نام کے آدمی ہوں اللہ تبارک تعالیٰ ایسے گھر میں برکت عطا فرماتا ہے۔
(مدارج النبوت جلد اول ص 209)

جس مشورہ میں محمد نام والا آدمی ہو:

حدیث شریف میں ہے جو قوم کسی امر میں مشورہ کے لئے جمع ہو اور ان میں ایسا شخص بھی ہو جس کا نام محمد ہو تو بالیقین اللہ تبارک و تعالیٰ اس مشورہ کے کام میں برکت عطا فرمائے گا۔ (مدارج النبوت جلد اول ص 209)
جس گھر میں محمد نام کا آدمی ہو اسے کسی قسم کا اندیشہ نہیں:

حضور نبی کریم صلی اللہ تعالیٰ علیہ وآلہ وسلم کا ارشاد ہے کہ جس گھر میں محمد نام کے ایک یا دو یا تین شخص ہوں ان کو کسی قسم کا اندیشہ نہیں۔

(الشفاح حصہ اول ص 154، مناقب الصفا للسیوطی ص 95)

چار ہزار آدمیوں کی قوت حضور کو:

عَنْ مُجَاهِدٍ قَالَ أُعْطِيَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قُوَّةَ بَضْعٍ وَأَرْبَعِينَ رَجُلًا كُلُّ رَجُلٍ مِنْ أَهْلِ الْجَنَّةِ۔ حضرت مجاہد رضی اللہ تعالیٰ عنہ سے ہے فرماتے ہیں حضور نبی کریم صلی اللہ تعالیٰ علیہ وآلہ وسلم کو چالیس سے اوپر جنتی آدمیوں کی قوت عطا فرمائی گئی۔

عَنْ عَبْدِ اللَّهِ ابْنِ عُمَرَ عَنِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ أُعْطِيتُ قُوَّةَ أَرْبَعِينَ رَجُلًا فِي الْبَطْشِ وَالنِّكَاحِ۔ حضرت عبد اللہ بن عمر رضی اللہ تعالیٰ عنہ سے ہے کہ حضور نبی کریم صلی اللہ تعالیٰ علیہ وآلہ وسلم کو نکاح اور

کسی کو گرفت میں لینے کے لئے چالیس مردوں کی طاقت عطا فرمائی گئی۔

عَنْ مُجَاهِدٍ وَطَاوُسٍ قَدْ أُعْطِيَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَرْبَعِينَ رَجُلًا فِي الْجَمَاعِ - مجاہد اور طاؤس دونوں سے ہے کہ حضور نبی کریم صلی اللہ تعالیٰ علیہ وآلہ وسلم کو جماع میں چالیس آدمیوں کی قوت عطا فرمائی گئی۔

رَوَى الْإِسْمَاعِيلِيُّ أَنَّهُ أُعْطِيَ قُوَّةَ أَرْبَعِينَ رَجُلًا عَنْ مُجَاهِدٍ كُلَّهُمْ مِنْ رَجَالِ أَهْلِ الْجَنَّةِ وَالرَّجُلُ فِي الْجَنَّةِ يُعْطَى قُوَّةَ مِائَةٍ -

اسماعیلی سے روایت ہے کہ حضور نبی کریم صلی اللہ تعالیٰ علیہ وآلہ وسلم کو چالیس آدمیوں کی طاقت عطا فرمائی گئی مجاہد سے۔ چالیس جنتی آدمیوں کی طاقت عطا فرمائی گئی اور جنتی آدمی کو ایک سو مردوں کے برابر طاقت عطا کی جائے گی۔

(جوہر البحار جلد نمبر 2 ص 89، خصائص کبری جلد نمبر 1 ص 120، حجتہ اللہ علی العالمین ص 687)

سیرت حلبیہ جلد نمبر 3 ص 425 میں ہے اُوتِيَ صَلَّى اللَّهُ تَعَالَى عَلَيْهِ وَآلِهِ وَسَلَّمَ قُوَّةَ أَرْبَعِينَ رَجُلًا مِنْ أَهْلِ الْجَنَّةِ فِي الْجَمَاعِ وَقُوَّةَ الرَّجُلِ مِنْ أَهْلِ الْجَنَّةِ كِمِائَةٍ مِنْ أَهْلِ الدُّنْيَا فَيَكُونُ أُعْطِيَ قُوَّةَ أَرْبَعَةِ آلَافِ رَجُلٍ - حضور نبی کریم صلی اللہ تعالیٰ علیہ وآلہ وسلم کو جماع میں چالیس جنتی آدمیوں کی طاقت عطا فرمائی گئی اور جنتی آدمی کو دنیا کے سو (کڑیل جوان) آدمیوں جتنی طاقت عطا فرمائی جائے گی تو اس لحاظ سے حضور نبی کریم صلی اللہ تعالیٰ علیہ وآلہ وسلم کو چار ہزار مردوں کی طاقت عطا تھی۔

مدارج النبوت جلد نمبر 1 ص 39 میں ہے کہ حدیث شریف میں ہے حضور نبی کریم صلی اللہ تعالیٰ علیہ وآلہ وسلم کو چالیس جنتی آدمیوں کی طاقت عطا فرمائی گئی اور ہر جنتی آدمی کی طاقت سو مردوں کے برابر ہوتی ہے۔

وہ جاہل ہے:

سیدنا حضرت عبداللہ بن عباس رضی اللہ تعالیٰ عنہما سے مروی ہے کہ حضور نبی کریم صلی اللہ تعالیٰ علیہ وآلہ وسلم نے فرمایا مَنْ وَلِدَهُ ثَلَاثَةَ أَوْلَادٍ فَلَمْ يُسَمِّ أَحَدًا مِنْهُمْ مُحَمَّدًا فَقَدْ جَهِلَ وَفِي رِوَايَةٍ فَهُوَ مِنَ الْجَفَاءِ وَفِي أُخْرَى فَقَدْ جَفَانِي -

جسے تین بیٹے عطا کئے گئے اس نے ان میں سے کسی کا نام محمد نہ رکھا اس نے ضرور جہالت کی اور ایک روایت میں

ہے کہ یہ ظلم ہے ایک اور روایت میں ہے کہ اس نے میرے ساتھ جفا کی۔ (سیرت حلبیہ جلد نمبر 1 ص 122، سبل الہدیٰ والرشاد جلد نمبر 1 ص 415)

جس گھر میں محمد نام والا شخص ہو اس کی حفاظت فرشتے کرتے ہیں۔

عَنْ سُرَيْجِ بْنِ يُونُسَ أَنَّهُ قَالَ إِنَّ لِلَّهِ مَلَائِكَةً سَيَّاحِينَ عِبَادَ تَهَاكُلُ دَارٍ فِيهَا اسْمُ مُحَمَّدٍ أَوْ أَحْمَدَ حِرَاسَتَهُ وَفِي رِوَايَةٍ أَكْرَامًا مِنْهُمْ لِمُحَمَّدٍ۔

حضرت سرج بن یونس رضی اللہ تعالیٰ عنہ سے روایت ہے کہ اللہ تبارک و تعالیٰ کے کچھ ایسے فرشتے ہیں جو زمین پر پھرتے رہتے ہیں جس گھر میں محمد نام والا آدمی ہو اس کی حفاظت ان کی ذمہ داری ہے۔

(الشفاحہ اول ص 153، سیرت حلبیہ جلد نمبر 1 ص 122)

جس دسترخوان پر محمد یا احمد نام والا آدمی ہو اس کی برکت دوگنا ہو جاتی ہے

رَوَى مَا قَعَدَ قَوْمٌ قَطُّ عَلَى طَعَامٍ حَلَالٍ فِيهِمْ رَجُلٌ اسْمُهُ اسْمِي إِلَّا تَضَاعَفَتْ فِيهِمُ الْبُرْكَاتُ
أَيُّ اسْمُهُ الْمَشْهُورُ وَهُوَ أَحْمَدُ أَوْ مُحَمَّدٌ۔

روایت کیا گیا ہے کہ جس حلال کھانے پر کھانے کے لئے لوگ بیٹھیں اور اس میں حضور نبی کریم صلی اللہ تعالیٰ علیہ وآلہ وسلم کے اسم گرامی محمد یا احمد نام والا آدمی ہو تو اس میں دگنی برکت ہو جاتی ہے۔

(سیرت حلبیہ جلد نمبر 1 ص 122)

اسم محبوب صلی اللہ تعالیٰ علیہ وآلہ وسلم کے

احترام پر سو سال کے گناہ بخش دیئے گئے

عَنْ وَهَبِ بْنِ مُنْبَهٍ قَالَ كَانَ رَجُلٌ عَصَى اللَّهَ مِائَةَ سَنَةٍ أَيُّ فِي بَنِي إِسْرَائِيلَ ثُمَّ مَاتَ
فَأَخَذُوهُ وَالْقُوَّةُ فِي مَزْبَلَةٍ فَأَوْحَى اللَّهُ تَعَالَى إِلَى مُوسَى عَلَيْهِ الصَّلَاةُ وَالسَّلَامُ أَنْ أَخْرِجْهُ
فَصَلَّى عَلَيْهِ فَقَالَ يَا رَبِّ إِنَّ بَنِي إِسْرَائِيلَ شَهِدُوا أَنَّهُ عَصَاكَ مِائَةَ سَنَةٍ فَأَوْحَى اللَّهُ إِلَيْهِ هَكَذَا
إِلَّا أَنَّهُ كَانَ كَلِمًا لَشَرِّ التَّوْرَةِ وَنَظَرَ إِلَى اسْمِ مُحَمَّدٍ قَبْلَهُ وَضَعَهُ عَلَى عَيْنَيْهِ فَشَكَرَتْ لَهُ

ذَلِكَ فَغَفَرْتُ لَهُ وَزَوْجَتُهُ سَبْعِينَ حُورًا -

حضرت وہب بن منبہ رضی اللہ عنہ سے ہے فرماتے ہیں بنی اسرائیل کا ایک شخص تھا جس نے زندگی کے سوسال اللہ تبارک و تعالیٰ کی نافرمانی میں گزار دیئے اور فوت ہو گیا لوگوں نے اسے گندگی کے ڈھیر پر پھینک دیا اللہ تبارک نے سیدنا حضرت موسیٰ علیہ السلام کی طرف وحی فرمائی کہ میرے اس بندے کو اس گندگی سے نکالو اور اس کا جنازہ پڑھو سیدنا حضرت موسیٰ علیہ السلام نے عرض کی اے میرے رب سب بنی اسرائیل گواہی دے رہے ہیں کہ اس شخص نے سوسال تیری نافرمانی کرتے ہوئے گناہوں میں زندگی گزار دی اللہ تبارک و تعالیٰ نے فرمایا میرے پیغمبر حقیقت یہی ہے مگر بات یہ ہے کہ اس نے جب بھی تورات شریف کو کھولا اور اس میں میرے محبوب پیغمبر (صلی اللہ تعالیٰ علیہ وآلہ وسلم) کا اسم گرامی محمد دیکھا تو اس نے اسے لگا لگا کر آنکھوں سے لگایا میں نے اسے (اپنا) مان لیا اور اسے بخش دیا اب ستر حوریں اس کی بیویاں ہیں۔

(سیرت حلبیہ جلد نمبر 1 ص 23-122، القول البدیع ص 118، حلیۃ الاولیاء جلد نمبر 4 ص 42، خصائص کبریٰ

جلد نمبر 1 ص 29، سبل الہدیٰ والرشاد جلد نمبر 1 ص 412)

سب نسب منقطع ہو جائیں گے سوائے نسب حضور صلی اللہ تعالیٰ علیہ وآلہ وسلم کے:

عَنْ عُمَرَ بْنِ الْخَطَّابِ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ كُلُّ سَبَبٍ وَنَسَبٍ يَنْقَطِعُ يَوْمَ الْقِيَامَةِ إِلَّا سَبَبِي وَنَسَبِي - امیر المؤمنین حضرت عمر فاروق رضی اللہ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا کہ قیامت کے دن میرے سبب اور نسب کے علاوہ تمام سبب اور نسب منقطع ہو جائیں گے اور ایک روایت میں ہے قَالَ صَلَّى اللَّهُ تَعَالَى عَلَيْهِ وَآلِهِ وَسَلَّمَ كُلُّ سَبَبٍ وَنَسَبٍ يَنْقَطِعُ يَوْمَ الْقِيَامَةِ إِلَّا سَبَبِي وَنَسَبِي بِالْوِلاَدَةِ وَالزَّوْجِ - حضور نبی کریم صلی اللہ تعالیٰ علیہ وآلہ وسلم نے فرمایا قیامت کے دن میرے سبب اور نسب کے علاوہ تمام سبب اور نسب منقطع ہو جائیں گے نسب سے اولاد اور سبب سے ازواج مراد ہے۔

(جوہر البحار جلد نمبر 2 ص 18، حجة اللہ علی العالمین ص 32، مدارج النبوت جلد اول ص 202)

مدارج النبوت میں ہے کہ حضور نبی کریم صلی اللہ تعالیٰ علیہ وآلہ وسلم کے جملہ خصائص میں یہ ہے کہ ہر شخص کا سبب اور نسب قیامت کے دن منقطع ہو جائے گا یعنی قیامت کے دن یہ سود مند نہ ہوں گے مگر حضور نبی کریم صلی اللہ تعالیٰ علیہ وآلہ وسلم کے سبب اور نسب منقطع نہیں ہوں گے نسب سے آپ کی اولاد مراد ہے اور سبب سے آپ کی ازواج مطہرات مراد

ہیں۔ (مدارج النبوت جلد اول ص 202)

ازواج مطہرات کسی اور کے نکاح میں نہیں آسکتیں کیونکہ حضور صلی اللہ تعالیٰ علیہ وآلہ وسلم زندہ ہیں:

اصل میں ازواج مطہرات کے حرام ہونے کی وجہ یہ ہے کہ حضور نبی کریم صلی اللہ تعالیٰ علیہ وآلہ وسلم اپنی قبر شریف میں زندہ ہیں اسی وجہ سے علماء کرام کہتے ہیں کہ ازواج مطہرات پر عدت و فوات نہیں۔ (مدارج النبوت جلد اول ص 200) شیخ محقق شیخ عبدالحق محدث دہلوی رحمۃ اللہ علیہ پہلے قرآن مجید کی آیت مبارکہ (جس میں اللہ تبارک و تعالیٰ نے ایمان والوں کو حکم فرمایا کہ اللہ کے رسول کو ایذا نہ دو اور ان کے بعد ان کی بیویوں سے کبھی بھی نکاح نہ کرو نیز فرمایا ازواج مطہرات تمہاری مائیں ہیں) لکھ کر فرماتے ہیں کہ چونکہ اصل میں حضور زندہ ہیں اور زندہ کی بیوی سے نکاح جائز نہیں ہو سکتا کہ کسی کی سمجھ میں یہ بات نہ آئے اور وہ چاہے کہ میں کسی زوجہ مطہرہ سے نکاح کروں تو رب کائنات رب العلمین نے یہ پابندی لگا دی تاکہ ہر کسی کو معلوم ہو جائے کہ یہ پابندی تو اللہ تبارک و تعالیٰ کی طرف سے ہے ورنہ حقیقت یہ ہے کہ ان سے نکاح اس لئے جائز نہیں کہ حضور زندہ ہیں اور اسی وجہ سے ازواج مطہرات پر عدت و فوات بھی نہیں ہے۔

جواہر البحار جلد نمبر 2 ص 18 پر ہے **إِنَّمَا حُرِّمَ مَنْ لَأَنَّهُ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ حَيٌّ فِي قَبْرِهِ۔** ازواج مطہرات سے نکاح اس لئے حرام ہے کہ حضور نبی کریم صلی اللہ تعالیٰ علیہ وآلہ وسلم اپنی قبر انور میں زندہ ہیں۔ جہاں میرا ذکر ہوگا وہاں تیرا ذکر ہوگا:

اللہ تبارک و تعالیٰ نے اپنے محبوب پیغمبر صلی اللہ تعالیٰ علیہ وآلہ وسلم کے متعلق فرمایا **وَرَفَعْنَا لَكَ ذِكْرَكَ** کہ اے محبوب (صلی اللہ تعالیٰ علیہ وآلہ وسلم) ہم نے آپ کے ذکر کو آپ کے لئے بلند کر دیا ہے کیسے بلند فرمایا یہ حدیث شریف میں ہے۔ لہذا حدیث شریف پڑھیں اور اپنے محبوب پیغمبر صلی اللہ تعالیٰ علیہ وآلہ وسلم کی رفعت شان پڑھ کر اپنے ایمان کو مزید منور کریں اور محبت رسول صلی اللہ تعالیٰ علیہ وآلہ وسلم میں اضافہ کریں۔

حدیث شریف یہ ہے **عَنْ رَسُولِ اللَّهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ أَنَّهُ قَالَ أَتَانِي جِبْرَائِيلُ فَقَالَ إِنَّ رَبِّي وَرَبَّكَ يَقُولُ كَيْفَ رُفِعَتْ ذِكْرَكَ قَالَ اللَّهُ أَعْلَمُ قَالَ إِذَا ذُكِرْتُ ذُكِرْتَ مَعِي۔** حضرت ابو سعید خدری رضی اللہ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا میرے پاس جبرائیل علیہ السلام آئے اور کہا میرا اور آپ کا رب فرماتا ہے (اے محبوب صلی اللہ تعالیٰ علیہ وآلہ وسلم) کیا آپ کو معلوم ہے کہ آپ کا ذکر کیسے بلند کیا گیا

ہے میں نے کہا اللہ تبارک و تعالیٰ ہی بہتر جانتا ہے فرمایا اے محبوب جہاں میرا ذکر ہوگا وہاں میرے ساتھ تیرا بھی ذکر ہوگا۔ (ابن کثیر جلد نمبر 4 ص 524 زیر آیت ورفَعْنَا لَكَ ذِكْرَكَ تفسیر مظہری جلد نمبر 10 ص 292 زیر آیت ورفَعْنَا لَكَ ذِكْرَكَ، تفسیر خازن جزء نمبر 7 ص 263 زیر آیت ورفَعْنَا لَكَ ذِكْرَكَ، الشفا حصہ اول ص 27، حجة اللہ علی العلمین ص 30، خصائص کبریٰ جلد نمبر 2 ص 337، جواہر البحار جلد نمبر 2 ص 31، مدارج النبوت جلد نمبر 1 ص 31، الوفا ابن جوزی حصہ اول ص 374) تفسیر مظہری جلد نمبر 10 ص 292 میں ہے روى البخارى عن ابى سعيد بن الخدري عن النبي صلى الله تعالى عليه وآله وسلم انه سأل جبرائيل عن هذه الآية ورفَعْنَا لَكَ ذِكْرَكَ قَالَ اللهُ تَعَالَى إِذَا ذُكِرْتُ مَعِيَ هَذِهِ الْآيَةُ وَالْحَدِيثُ يَقْتَضِي أَنَّ الْمَلَائِكَةَ إِذَا يَذْكُرُونَ اللهُ تَعَالَى يَذْكُرُونَ مَعَهُ مُحَمَّدًا صَلَّى اللهُ تَعَالَى عَلَيْهِ وَآلِهِ وَسَلَّمَ رَوَى أَنَّهُ مَكْتُوبٌ عَلَى سَاقِ الْعَرْشِ وَقَدْ مَرَفَى سُورَةَ الْبُرُوجِ مَارَوْى الْبُغْوَى بِسَنَدِهِ عَنِ ابْنِ عَبَّاسٍ يُرِيدُ الْأَذَانَ وَالْإِقَامَةَ وَالتَّشَهُدَ وَالْخُطْبَةَ عَلَى الْمَنَابِرِ -

امام بخاری نے حضرت ابوسعید خدری رضی اللہ عنہ سے روایت کی ہے وہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا میں نے جبرائیل (علیہ السلام) سے آیت ورفَعْنَا لَكَ ذِكْرَكَ کے متعلق پوچھا تو جبرائیل (علیہ السلام) نے کہا اللہ تبارک و تعالیٰ فرماتا ہے اے محبوب (صلی اللہ تعالیٰ علیہ وآلہ وسلم) جہاں میرا ذکر ہوگا وہاں میرے ساتھ تیرا بھی ذکر ہوگا۔ (قاضی ثناء اللہ صاحب تفسیر مظہری میں فرماتے ہیں) میں کہتا ہوں کہ یہ آیت اور حدیث متقاضی ہیں کہ ملا اعلیٰ جب ذکر الہی کرتے ہیں تو ساتھ ہی ذکر مصطفیٰ صلی اللہ تعالیٰ علیہ وآلہ وسلم بھی کرتے ہیں اور یہ پہلے گزر چکا ہے کہ ساق عرش پر حضور نبی کریم صلی اللہ تعالیٰ علیہ وآلہ وسلم کا اسم مبارک لکھا ہوا ہے اور سورۃ بروج میں بھی یہ گزر چکا ہے جو بغوی نے اپنی سند کے ساتھ حضرت عبداللہ بن عباس رضی اللہ تعالیٰ عنہما سے روایت کیا ہے کہ اس سے مراد اذان، تکبیر، تشہد اور منبروں پر جو خطبے پڑھے جاتے ہیں (ان میں اللہ تبارک و تعالیٰ کے ذکر کے ساتھ حضور نبی کریم صلی اللہ تعالیٰ علیہ وآلہ وسلم کا ذکر بھی ضرور ہوگا) مدارج النبوت جلد نمبر 1 ص 103 میں ہے کہ حضرت ابوسعید خدری رضی اللہ عنہ کی روایت کردہ حدیث میں ہے کہ پیغمبر صلی اللہ تعالیٰ علیہ وآلہ وسلم نے فرمایا جبرائیل علیہ السلام آئے اور عرض کیا کہ اللہ تبارک و تعالیٰ فرماتا ہے کیا آپ جانتے ہیں کہ کس چیز سے آپ کا ذکر بلند کیا گیا ہے میں نے کہا اللہ تبارک و تعالیٰ ہی بہتر جاننے والا ہے تو کہا اس سے کہ جہاں میرا ذکر کیا جائے گا وہاں ساتھ ہی تیرا بھی ذکر کیا جائے گا اور میں نے اپنے ذکر کے ساتھ تمہارے ذکر میں ایمان کو رکھا ہے (یعنی

صرف لا الہ الا اللہ پڑھنے سے مومن نہیں ہوگا مومن اس وقت ہوگا جب ساتھ محمد رسول اللہ بھی پڑے گا) میں نے تمہارے ذکر کو اپنا ذکر بنا دیا اور تمہاری اطاعت میں اپنی اطاعت جس نے تمہارا ذکر کیا اس نے میرا ذکر کیا اور آپ کی اتباع کو اپنی محبت سے لازم کر دیا فاتبعونی یجبکم اللہ کا فرمان واضح ہے۔

الشفاقاضی عیاض حصہ اول ص 27 میں ہے رَوَى أَبُو سَعِيدٍ الْخُدْرِيُّ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ أَتَانِي جِبْرَائِيلُ عَلَيْهِ السَّلَامُ فَقَالَ إِنَّ رَبِّي وَرَبَّكَ يَقُولُ تَذَرِي كَيْفَ رَفَعْتُ ذِكْرَكَ؟ قُلْتُ اللَّهُ أَعْلَمُ قَالَ إِذَا ذُكِرْتُ ذُكِرْتُ مَعِي۔

قَالَ ابْنُ عَطَا: جَعَلْتُ تَمَامَ الْإِيمَانِ بِذِكْرِي مَعَكَ۔

”ابن عطاء نے کہا کہ رب کریم نے ایمان کی تکمیل ہی اپنے ذکر کے ساتھ آپ کے ذکر سے کر دی ہے۔“

وَقَالَ آيْضًا: جَعَلْتُكَ ذِكْرًا مِّنْ ذِكْرِي فَمَنْ ذَكَرَكَ ذَكَرَنِي۔

”نیز فرمایا آپ کے ذکر کو ہی میں نے اپنا ذکر قرار دیا ہے ارشاد باری تعالیٰ ہے مَنْ ذَكَرَكَ ذَكَرَنِي یعنی جس نے تیرا ذکر کیا اس نے میرا ذکر کیا۔“

وَقَالَ جَعْفَرُ بْنُ مُحَمَّدٍ الصَّادِقِ: لَا يَذْكُرُكَ أَحَدٌ بِالرِّسَالَةِ إِلَّا ذَكَرَنِي بِالرَّبُّوبِيَّةِ۔

”حضرت جعفر بن محمد صادق فرماتے ہیں (کہ رب تعالیٰ نے فرمایا) جو شخص آپ کی رسالت کا اقرار کرے گا اس نے میری ربوبیت کا اقرار کیا۔“

وَمِنْ ذِكْرِهِ مَعَهُ تَعَالَى أَنْ قَرْنَ طَاعَتَهُ بِطَاعَتِهِ وَاسْمُهُ بِاسْمِهِ فَقَالَ تَعَالَى (أَطِيعُوا اللَّهَ وَالرَّسُولَ) وَآمِنُوا بِاللَّهِ وَرَسُولِهِ

”اللہ تبارک و تعالیٰ کے ذکر کے ساتھ حضور نبی کریم صلی اللہ تعالیٰ علیہ وآلہ وسلم کے ذکر سے یہ بھی ہے کہ اللہ تبارک و تعالیٰ کی اطاعت کے ساتھ حضور صلی اللہ تعالیٰ علیہ وآلہ وسلم کی اطاعت اور اللہ تبارک و تعالیٰ کے نام کے ساتھ حضور نبی کریم صلی اللہ تعالیٰ علیہ وآلہ وسلم کا نام ملا کر بیان کرنا ہے چنانچہ ارشاد خداوندی ہے۔“

وَاطِيعُوا اللَّهَ وَالرَّسُولَ۔ اور اللہ ورسول کی اطاعت کرو۔

(پ 4 ع 5 سورة آل عمران)

اٰمِنُوۡا بِاللّٰهِ وَرَسُوۡلِهٖ - ايمان رکھو اللہ اور اس کے رسول پر۔

(پ 17 ع سورة النساء)

وَفَجَمَعَ بَيْنَهُمَا بَوَاوِ الْعَطْفِ الْمُشْرَكَةِ -

”ان دونوں کو واؤ عطف کے ساتھ جو مشترک ہوتی ہے جمع کیا ہے حضور نبی کریم صلی اللہ تعالیٰ علیہ وآلہ وسلم کے سوا کسی

کو بھی اللہ تبارک و تعالیٰ کے ساتھ کلام میں جمع کرنا جائز نہیں۔“

وَلَا يَجُوزُ جَمْعُ هَذَا الْكَلَامِ فِي غَيْرِ حَقِّهِ عَلَيْهِ السَّلَامُ

وَقَدْ رَوَى عَنْ عُمَرَ رَضِيَ اللَّهُ عَنْهُ أَنَّهُ قَالَ مَنْ فُضِّلَتْكَ عِنْدَ اللَّهِ أَنْ جَعَلَ طَاعَتَكَ طَاعَتَهُ فَقَالَ تَعَالَى

(مَنْ يُطِيعِ الرَّسُولَ فَقَدْ أَطَاعَ اللَّهَ -

”امیر المؤمنین حضرت عمر فاروق رَضِيَ اللَّهُ عَنْهُ سے مروی ہے فرماتے ہیں کہ اللہ تبارک و تعالیٰ کی بارگاہ میں حضور نبی کریم صلی

اللہ تعالیٰ علیہ وآلہ وسلم کے بلند مرتبہ کی ایک شان یہ بھی ہے کہ اللہ تبارک و تعالیٰ نے حضور نبی کریم صلی اللہ تعالیٰ علیہ

وآلہ وسلم کی اطاعت کو اپنی اطاعت فرمایا ہے چنانچہ ارشاد خداوندی ہے۔ مَنْ يُطِيعِ الرَّسُولَ فَقَدْ أَطَاعَ اللَّهَ کہ جس

نے رسول اللہ صلی اللہ تعالیٰ علیہ وآلہ وسلم کی اطاعت کی پس ضرور اس نے اللہ (تبارک و تعالیٰ) کی اطاعت کی۔“

وَقَدْ قَالَ تَعَالَى (إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ

غَفُورٌ رَحِيمٌ -

وَقَالَ قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكٰفِرِينَ ۝

”حضرت ابوسعید خدری رَضِيَ اللَّهُ عَنْهُ سے مروی ہے کہ حضور نبی کریم صلی اللہ تعالیٰ علیہ وآلہ وسلم نے فرمایا میرے پاس

جبرائیل (علیہ السلام) آئے اور مجھے کہا میرا اور آپ کا رب فرماتا ہے (اے محبوب صلی اللہ تعالیٰ علیہ وآلہ وسلم) کیا

آپ جانتے ہیں کہ آپ کا ذکر کیسے بلند کیا گیا ہے میں نے کہا اللہ اعلم (اللہ تبارک و تعالیٰ بہتر جانتا ہے جبرائیل

علیہ السلام نے کہا اللہ تبارک فرماتا ہے) اے محبوب صلی اللہ تعالیٰ علیہ وآلہ وسلم جہاں میں ذکر کیا جاؤں گا وہاں

میرے ساتھ ہی تیرا ذکر بھی کیا جائے گا۔“

مَنْ يُطِيعِ الرَّسُولَ فَقَدْ أَطَاعَ اللَّهَ۔ جس نے رسول کی اطاعت کی بیشک اس نے اللہ کی اطاعت کی۔ (پ 5 ع

8 سورة النساء)

ایک اور جگہ فرمایا۔ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ۔ اے محبوب (صلی اللہ تعالیٰ علیہ وآلہ وسلم) آپ فرما دو اے لوگو اگر تم اللہ (تبارک و تعالیٰ) کو دوست رکھتے ہو تو میری اتباع کرو اللہ (تبارک و تعالیٰ) تمہیں دوست رکھے گا۔ (پ 3 ع 12 سورة آل عمران)

نمازی نماز میں رب کریم کے علاوہ صرف حضور کو مخاطب کرتا ہے:

جواہر البحار جلد نمبر 2 ص 19 میں ہے إِنَّ الْمُصَلِّيَّ يُخَاطَبُهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِقَوْلِهِ السَّلَامُ عَلَيْكَ أَيُّهَا النَّبِيُّ وَلَا يُخَاطَبُ غَيْرَهُ۔

نمازی نماز میں السَّلَامُ عَلَيْكَ أَيُّهَا النَّبِيُّ کہہ کہ صرف حضور نبی کریم صلی اللہ تعالیٰ علیہ وآلہ وسلم سے ہی مخاطب ہوتا ہے کسی اور سے نہیں۔

اور یہ صرف اور صرف حضور نبی کریم صلی اللہ تعالیٰ علیہ وآلہ وسلم کا ہی خاصہ ہے کسی اور کو نماز میں مخاطب نہیں کیا جاسکتا نماز عبادت الہی ہے نمازی نماز میں اپنے خالق و مالک رحیم و کریم رب تعالیٰ سے ہی عرض و معروض کے ساتھ مخاطب ہوتا ہے یا پھر اپنے رؤف و رحیم نبی صلی اللہ تعالیٰ علیہ وآلہ وسلم سے سلام عرض کرنے کے لئے مخاطب ہوتا ہے۔

حضور کے خیال سے ہی نمازی کی نماز مکمل ہوتی ہے:

جب نمازی نماز میں السَّلَامُ عَلَيْكَ أَيُّهَا النَّبِيُّ کہتا ہے يَا اللَّهُمَّ صَلِّ عَلَيَّ مُحَمَّدٍ وَعَلَى آلِ مُحَمَّدٍ کہتا ہے تو یقینی بات ہے کہ ذہن میں حضور نبی کریم صلی اللہ تعالیٰ علیہ وآلہ وسلم کا خیال ضرور آئے گا یہ ممکن ہی نہیں کہ حضور صلی اللہ تعالیٰ علیہ وآلہ وسلم کا اسم مبارک یا ذکر مبارک زبان پر آئے مگر ذہن میں حضور کا خیال نہ آئے ہاں ایک ہی صورت ہے کہ نماز میں خیال، سوچ و بچار، قیاس دنیاوی ہوں نماز میں خیال ہی نہ ہو غیر خیالوں میں نماز گزار دے تو تب ہی ممکن ہے کہ حضور کا خیال نہ آئے ورنہ یہ محال ہے۔

دوسری بات یہ ہے کہ اگر نماز میں حضور نبی کریم صلی اللہ تعالیٰ علیہ وآلہ وسلم کا خیال آنے سے نماز فاسد ہوتی یا نمازی کے لئے نماز میں حضور نبی کریم صلی اللہ تعالیٰ علیہ وآلہ وسلم کا خیال آنا گناہ ہوتا تو پھر نماز میں نہ درود شریف ہوتا اور

نہ ہی السلام عَلَيْكَ أَيُّهَا النَّبِيُّ ہوتا جبکہ ہم تو دیکھتے ہیں کہ صرف حضور نبی کریم صلی اللہ تعالیٰ علیہ وآلہ وسلم کا ذکر مبارک ہی نماز میں نہیں بلکہ آپ کے ساتھ تو آپ کی آل کا ذکر بھی ہے اور ہر نمازی پڑھتا ہے اَللّٰهُمَّ صَلِّ عَلٰی مُحَمَّدٍ وَعَلٰی آلِ مُحَمَّدٍ اور دوبارہ پھر پڑھتا ہے اَللّٰهُمَّ بَارِكْ عَلٰی مُحَمَّدٍ وَعَلٰی آلِ مُحَمَّدٍ اور یہ کیسے ممکن ہے کہ زبان سے تو کہہ رہا ہو اَللّٰهُمَّ صَلِّ عَلٰی مُحَمَّدٍ مگر قصد اول اور دماغ ساتھ نہ دے رہا ہو وہ کسی اور بلا میں پھنسا ہوا ہو یہ تو کھلی منافقت ہے کہ زبان اور ہے دل دماغ اور ہے اللہ تبارک و تعالیٰ اس سے اپنی پناہ میں رکھے۔ آمین ثم آمین۔

نبی کی تعظیم رب کی عبادت ہے:

اللہ تبارک و تعالیٰ نے نماز میں درود شریف اور سلام سے عظمت مصطفیٰ صلی اللہ تعالیٰ علیہ وآلہ وسلم کا اظہار فرمایا ہے کہ نماز جو خاص عبادت الہی ہے اس میں بھی اپنے نبی صلی اللہ تعالیٰ علیہ وآلہ وسلم پر صلوة و سلام بھیجتا کہ معلوم ہو کہ نبی کریم صلی اللہ تعالیٰ علیہ وآلہ وسلم کے ذکر کے بغیر عبادت کی تکمیل بھی نہیں ہوتی حضور نبی کریم صلی اللہ تعالیٰ علیہ وآلہ وسلم کے ذکر کے بغیر تو ایمان ہی مکمل نہیں ہوتا کہ صرف لا الہ الا اللہ پڑھنے سے بندہ مومن نہیں ہوتا مومن تب ہوگا جب ساتھ محمد رسول اللہ بھی دل سے پڑے گا اور نہ ہی اذان مکمل ہوتی ہے نہ تکبیر مکمل ہوتی ہے اور نہ ہی نماز مکمل ہوتی ہے تو معلوم ہوا کہ حضور نبی کریم صلی اللہ تعالیٰ علیہ وآلہ وسلم کا ذکر خیر بھی عبادت الہی ہے۔

اور یہ بھی لازم ہے کہ حضور نبی کریم صلی اللہ تعالیٰ علیہ وآلہ وسلم کا ذکر خیر تعظیم سے کرے گا تو مومن رہے گا تعظیم سے نہیں کرے گا تو کافر ہو جائے گا۔

بلکہ حقیقت یہ ہے کہ رب کریم نے ولایت ہی اپنی عبادت اور تعظیم مصطفیٰ صلی اللہ تعالیٰ علیہ وآلہ وسلم میں رکھی ہے ارشاد فرمایا ہے مَنْ يُعْظِمُ شَعَائِرَ اللَّهِ فَإِنَّهَا مِنْ تَقْوَى الْقُلُوبِ یعنی جو اللہ تبارک و تعالیٰ کی نشانیوں کی تعظیم کرے وہ دل متقی ہے اور دوسرے مقام پر فرمایا اِنْ اَوْلِيَآؤُهُ اِلَّا الْمُتَّقُونَ کہ میرے ولی صرف متقی لوگ ہیں تو معلوم ہوا کہ اللہ تبارک و تعالیٰ کی نشانیوں کی تعظیم سے بندہ متقی بن جاتا ہے اور متقی ہو جائے تو ولی اللہ ہو جاتا ہے۔

اور ارشاد فرمایا اِنَّ الصّٰفِیْنَ وَالْمَرْوَةَ مِنْ شَعَائِرِ اللّٰهِ کہ صفا اور مروہ میری نشانیوں سے ہیں تو جب صفا اور مروہ کی تعظیم سے بندہ ولی اللہ بن جاتا ہے تو محبوب پیغمبر صلی اللہ تعالیٰ علیہ وآلہ وسلم کی تعظیم سے بندہ کس درجہ و مقام کو حاصل کرے گا جن کی رفعت شان کا ڈنکا خود رب کریم نے بجایا ہے وَرَفَعْنَا لَكَ ذِكْرَكَ ظاہر ہے محبوب پیغمبر صلی اللہ تعالیٰ علیہ وآلہ وسلم

کی اطاعت کو اپنی اطاعت قرار دیا مَنْ يُطِيعِ الرَّسُولَ فَقَدْ أَطَاعَ اللَّهَ فرمان الہی واضح ہے اور حضور نبی کریم صلی اللہ تعالیٰ علیہ وآلہ وسلم کی اتباع کو اپنی محبت و مغفرت سے لازم فرما دیا قُلْ إِنْ كُنْتُمْ تُحِبُّونَ اللَّهَ فَاتَّبِعُونِيْ كَيْدَ ارشاد سے سب کچھ آشکارا فرما دیا۔

اور اس میں شک کی گنجائش ہی نہیں کہ اطاعت اور اتباع تعظیم کے بغیر ممکن ہی نہیں جب کہ تُعَزِّزُ رُؤْهُ وَتُوقِّرُوهُ حُكْم بھی موجود ہے۔

دنیا صرف حضور صلی اللہ تعالیٰ علیہ وآلہ وسلم کی عظمت شان ظاہر کرنے کیلئے بنائی گئی ہے:

عَنْ سَلْمَانَ الْفَارِسِيِّ قَالَ هَبَطَ جِبْرَائِيلُ عَلَى النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ إِنَّ رَبَّكَ يَقُولُ إِنْ كُنْتُ اتَّخَذْتُ إِبْرَاهِيمَ خَلِيلًا فَقَدْ اتَّخَذْتُكَ حَبِيبًا وَمَا خَلَقْتُ خَلْقًا أَكْرَمَ عَلَيَّ مِنْكَ وَلَقَدْ خَلَقْتُ الدُّنْيَا وَأَهْلَهَا لِأَعْرَفَهُمْ كَرَامَتِكَ وَمَنْزَلَتِكَ عِنْدِي وَلَوْلَاكَ مَا خَلَقْتُ الدُّنْيَا۔

حضرت سلمان فارسی رضی اللہ عنہ فرماتے ہیں کہ حضرت جبرائیل علیہ السلام حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں حاضر ہوئے اور عرض کیا آپ کا رب ارشاد فرماتا ہے کہ اگرچہ میں نے ابراہیم (علیہ السلام) کو خلیل بنایا ہے پس ضرور آپ کو حبیب بنایا ہے اور آپ سے بڑھ کر مکرم و معظم میں نے کسی کو پیدا نہیں کیا اور میں نے دنیا اور اہل دنیا کو صرف اس لئے پیدا کیا ہے تاکہ انہیں پہچان کراؤں کہ میرے نزدیک آپ کی منزلت و مرتبہ کیا ہے اے محبوب (صلی اللہ تعالیٰ علیہ وآلہ وسلم) اگر آپ نہ ہوتے تو میں دنیا کو پیدا ہی نہ کرتا۔ (حجۃ اللہ علی العلمین ص 29، مدارج النبوت جلد نمبر 2 ص 3)

ایجاد عالم کا اصل مقصود حضور صلی اللہ تعالیٰ علیہ وآلہ وسلم کی ذات ہے:

اوپر ہم پڑھ آئے ہیں کہ اللہ تبارک و تعالیٰ نے فرمایا اگر محبوب پیغمبر احمد مجتبیٰ محمد مصطفیٰ صلی اللہ تعالیٰ علیہ وآلہ وسلم نہ ہوتے تو میں کائنات کی کوئی بھی چیز پیدا نہ فرماتا یا فرمایا اے محبوب اگر آپ نہ ہوتے تو میں کائنات کی کوئی بھی چیز پیدا نہ کرتا تو معلوم ہوا کہ تمام کائنات کا اصل مقصود ہمارے محبوب پیغمبر صلی اللہ تعالیٰ علیہ وآلہ وسلم کی ذات اقدس ہے۔
مدارج النبوت جلد اول ص 186 میں ہے کہ حضور نبی کریم صلی اللہ تعالیٰ علیہ وآلہ وسلم کے جملہ خصائص میں سے یہ

بھی خصوصیت ہے کہ آدم علیہ السلام اور تمام جہان کو آپ ہی کے لئے پیدا فرمایا گیا تھا اور ایجاد عالم کا اصل مقصود آپ صلی اللہ تعالیٰ علیہ وآلہ وسلم کی ذات اقدس ہی ہے ان کا نام شریف عرش پر لکھا ہوا تھا اور جنت کے دروازوں پر بھی اور جو کچھ جنت کے اندر ہے اس پر بھی۔

جواہر البحار جلد نمبر 2 ص 11 میں ہے إِنَّ آدَمَ وَجَمِيعَ الْمَخْلُوقَاتِ خُلِقُوا لِأَجْلِهِ۔

حضرت آدم علیہ السلام اور تمام مخلوقات حضور نبی کریم صلی اللہ تعالیٰ علیہ وآلہ وسلم کے سبب ہی تخلیق کی گئیں۔

تفسیر روح البیان جلد نمبر 5 ص 199 میں ہے وَالْأَرْوَاحُ كُلُّهَا خُلِقَتْ مِنْ رُوحِ النَّبِيِّ صَلَّى اللَّهُ تَعَالَى

عَلَيْهِ وَآلِهِ وَسَلَّمَ وَإِنَّ رُوحَهَا أَصْلُ الْأَرْوَاحِ۔

تمام روہیں حضور نبی کریم صلی اللہ تعالیٰ علیہ وآلہ وسلم کی روح مبارکہ سے ہی تخلیق کی گئی ہیں اور بے شک آپ کی روح تمام روہوں کی اصل ہے۔

سیرت حلبیہ جلد نمبر 1 ص 47 میں پہلے آوَّلُ مَا خَلَقَ اللَّهُ نُورِي الخ حدیث ہے بعد میں ہے وَفِيهِ أَنَّهُ أَصْلُ لِكُلِّ

مَوْجُودٍ۔

یعنی سیرت حلبیہ میں حدیث اول ما خلق اللہ نوری لکھی ہے اور بعد میں لکھتے ہیں کہ اس سے واضح ہوا کہ حضور نبی کریم صلی اللہ تعالیٰ علیہ وآلہ وسلم ہر موجود شے کی اصل ہیں۔

معارج النبوت جلد نمبر 1 ص 360 میں ہے اس موضوع پر مختلف راویوں نے نفس مضمون کو مختلف الفاظ میں تحریر کیا ہے بعض نے تفصیل کے ساتھ اور بعض نے اجمال کو مد نظر رکھا ہے لیکن ان تمام روایتوں میں قدر مشترک یہ ہے کہ عالم موجودات میں باعث تخلیق عالم اصل الاصول ذات جناب سرکار دو عالم صلی اللہ تعالیٰ علیہ وآلہ وسلم کی ہے جس کا تفصیلی تذکرہ آسان بات نہیں ہے لیکن اگر ان امور پر تحقیقی اور تدقیقی نظر ڈالی جائے تو یہی واضح ہوتا ہے کہ اٹھارہ ہزار عالم اور بنی نوع انسان کی تخلیق کا مقصد مدنی تاجدار حضور نبی کریم صلی اللہ تعالیٰ علیہ وآلہ وسلم کے منصب و مرتبہ و شان کا اظہار تھا۔

حضرت آدم علیہ السلام کو سجدہ حضور کے نور کی وجہ سے تھا:

جواہر البحار جلد نمبر 2 ص 11 اور حجتہ اللہ علی العلمین ص 15 میں ہے أَمَّا سُجُودُ الْمَلَائِكَةِ لِآدَمَ عَلَيْهِ السَّلَامُ

فَقَالَ الْفَخْرُ الرَّازِيُّ فِي تَفْسِيرِهِ إِنَّ الْمَلَائِكَةَ أُمُرُوبًا السُّجُودِ لِآدَمَ لِأَجْلِ أَنَّ نُورَ مُحَمَّدٍ صَلَّى اللَّهُ تَعَالَى عَلَيْهِ

وآله وسلم كَانَ فِي جَبْهَتِهِ-

بہر حال فرشتوں کا آدم علیہ السلام کو سجدہ کرنا امام فخر الدین رازی رحمۃ اللہ تعالیٰ علیہ نے اپنی تفسیر میں کہا ہے کہ فرشتوں کو حضرت آدم علیہ السلام کو سجدہ کرنے کے لئے اس لئے حکم کیا گیا تھا کہ آدم علیہ السلام کی پیشانی میں حضور نبی کریم محمد صلی اللہ تعالیٰ علیہ وآلہ وسلم کا نور تھا۔

مدارج النبوت جلد نمبر 2 ص 3 میں ہے نور محمد صلی اللہ تعالیٰ علیہ وآلہ وسلم کو حضرت آدم علیہ السلام کی پیشانی میں رکھا اور ایک روایت میں ہے کہ اس کی پشت میں رکھا اور آپ کا نور ان کی پیشانی میں چمکتا تھا اس کے بعد حضرت آدم علیہ السلام کے تمام اجزائے جسم میں سرایت کر گیا اور آدم علیہ السلام کو اس نور کی برکت سے اللہ تبارک و تعالیٰ نے جمیع مخلوقات کے اسماء کی تعلیم دی اور فرشتوں کو حکم دیا کہ آدم علیہ السلام کو سجدہ کرو۔

حضور نبی کریم صلی اللہ تعالیٰ علیہ وآلہ وسلم کا نام مبارک آسمانوں پر عرش پر جنت کے دروازے پر اور جنت کے

ہر پتے پر:

عَنْ كَعْبِ الْأَحْبَارِ قَالَ إِنَّ آدَمَ أَقْبَلَ عَلَى ابْنِهِ شَيْثَ فَقَالَ أَيُّ بَنِيَّ أَنْتَ خَلِيفَتِي مِنْ بَعْدِي فَخُذْهَا بِعِمَارَةِ التَّقْوَى وَالْعُرْوَةِ الْوُثْقَى فَكُلَّمَا ذَكَرْتَ اللَّهَ فَادْكُرْ إِلَى جَنْبِهِ اسْمَ مُحَمَّدٍ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَإِنِّي رَأَيْتُ اسْمَهُ مَكْتُوبًا عَلَى سَاقِ الْعَرْشِ وَأَنَا بَيْنَ الرُّوحِ وَالطَّيْنِ ثُمَّ إِنِّي طُفْتُ السَّمَوَاتِ فَلَمْ أَرِ فِي السَّمَوَاتِ مَوْضِعًا إِلَّا رَأَيْتُ اسْمَ مُحَمَّدٍ مَكْتُوبًا عَلَيْهِ وَلَقَدْ رَأَيْتُ اسْمَ مُحَمَّدٍ مَكْتُوبًا عَلَى نُحُورِ الْحُورِ الْعَيْنِ وَعَلَى وَرَقِ آجَامِ الْجَنَّةِ وَعَلَى وَرَقِ شَجَرَةِ طُوبَى وَعَلَى وَرَقِ سِدْرَةِ الْمُنْتَهَى وَعَلَى أَطْرَافِ الْحَجَبِ وَبَيْنَ أَعْيُنِ الْمَلَائِكَةِ فَاكْثُرُ ذِكْرُهُ فَإِنَّ الْمَلَائِكَةَ تَذْكُرُهُ فِي كُلِّ سَاعَاتِهَا -

حضرت کعب احبار رضی اللہ تعالیٰ عنہ سے ہے کہ سیدنا حضرت آدم علیہ السلام اپنے صاحبزادے سیدنا حضرت شیت علیہ السلام کی طرف متوجہ ہوئے اور فرمایا اے میرے بیٹے میرے بعد آپ میرے نائب ہیں تقویٰ اور مضبوطی (اسلام) کو تھامے رکھنا جب بھی تو اللہ تبارک و تعالیٰ کا ذکر کرے تو اس کے ساتھ محمد مصطفیٰ صلی اللہ تعالیٰ علیہ وآلہ وسلم کے نام مبارک کا ذکر بھی کرنا کیونکہ میں نے پیدا ہوتے ہی ساق عرش پر ان کا نام لکھا ہوا دیکھا پھر جب میں آسمانوں میں پھرا تو

میں نے آسمانوں میں بھی ہر جگہ ان کا نام لکھا ہوا دیکھا اور جب رب کریم نے مجھے جنت میں ٹھہرایا تو میں نے جنت میں جنت کے ہر محل اور اس کے دروازوں پر بھی اسم محمد صلی اللہ تعالیٰ علیہ وآلہ وسلم لکھا ہوا دیکھا اور میں نے حوروں کی گردنوں پر بھی آپ ہی کا نام مبارک لکھا ہوا دیکھا اور میں نے جنت کے سب درختوں کے پتوں پر بھی ان کا ہی نام مبارک لکھا ہوا دیکھا اور طوبی کے درخت کے پتوں پر بھی اور سدرۃ المننتھی کے پتوں پر بھی ان کا نام مبارک لکھا ہوا دیکھا جنت کے دربانوں کے اطراف پر بھی اور فرشتوں کی آنکھوں کے درمیان بھی آپ صلی اللہ تعالیٰ علیہ وآلہ وسلم کا نام مبارک لکھا ہوا دیکھا پس اے بیٹے ان کا ذکر کثرت سے کرنا بیشک فرشتے بھی ہر گھڑی ان کا ذکر کرتے رہتے ہیں۔

(خصائص کبریٰ جلد نمبر 1 ص 12، حجة اللہ علی العالمین ص 210، جواہر البحار جلد نمبر 2 ص 59، مدارج النبوت جلد

اول ص 390)

دوسری روایت:

عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَمَّا عُرِجَ بِي رَأَيْتُ عَلَى سَاقِ الْعَرْشِ مَكْتُوبًا لَا إِلَهَ إِلَّا اللَّهُ مُحَمَّدٌ رَسُولُ اللَّهِ۔

حضرت انس رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا معراج کی رات میں نے ساق عرش پر لا الہ الا اللہ محمد رسول اللہ لکھا ہوا دیکھا۔

(خصائص کبریٰ جلد نمبر 1 ص 13، الشفا حصہ اول ص 154، حجة اللہ علی العالمین ص 210)

تیسری روایت:

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أُسْرِيَ بِي عُرِجَ بِي إِلَى السَّمَاءِ مَا مَرَرْتُ بِسَّمَاءٍ إِلَّا وَجَدْتُ اسْمِي فِيهَا مَكْتُوبًا مُحَمَّدٌ رَسُولُ اللَّهِ۔

حضرت ابو ہریرہ رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا کہ معراج کی رات جب میں آسمانوں پر گیا تو ہر آسمان پر میں نے اپنا نام پایا محمد رسول اللہ۔ (خصائص کبریٰ جلد نمبر 1 ص

13، حجة اللہ علی العالمین ص 210)

چوتھی روایت:

عَنْ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَمَّا عُرِجَ بِي إِلَى السَّمَاءِ مَا مَرَرْتُ بِسَمَاءٍ إِلَّا وَجَدْتُ اسْمِي فِيهَا مَكْتُوبًا مُحَمَّدٌ رَسُولُ اللَّهِ۔

حضرت عبداللہ بن عمر رضی اللہ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا (معراج کی رات) جب میں آسمانوں پر گیا تو ہر آسمان پر میں نے اپنا نام پایا محمد رسول اللہ (صلی اللہ تعالیٰ علیہ وآلہ وسلم)۔
(خصائص کبریٰ جلد نمبر 1 ص 13، حجتہ اللہ علی العلمین ص 211)

پانچویں روایت:

عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَكْتُوبٌ عَلَيَّ بِأَبِ الْجَنَّةِ لَا إِلَهَ إِلَّا اللَّهُ مُحَمَّدٌ رَسُولُ اللَّهِ۔

حضرت جابر رضی اللہ تعالیٰ عنہما سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا جنت کے دروازے پر لکھا ہوا ہے محمد رسول اللہ۔ (خصائص کبریٰ جلد نمبر 1 ص 13، حجتہ اللہ علی العلمین ص 211)

چھٹی روایت:

عَنْ ابْنِ عَبَّاسٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَا فِي الْجَنَّةِ شَجَرَةٌ عَلَيْهَا وَرَقَةٌ إِلَّا مَكْتُوبٌ عَلَيْهَا لَا إِلَهَ إِلَّا اللَّهُ مُحَمَّدٌ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ۔

حضرت عبداللہ بن عباس رضی اللہ تعالیٰ عنہما سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا جنت کے ہر درخت کے ہر پتے پر لکھا ہوا ہے محمد رسول اللہ۔ (خصائص کبریٰ جلد نمبر 1 ص 13 حجتہ اللہ علی العلمین ص 211)

ساتویں روایت:

عَنْ ابْنِ عَبَّاسٍ عَلَيَّ بِأَبِ الْجَنَّةِ مَكْتُوبٌ إِنِّي أَنَا اللَّهُ لَا إِلَهَ إِلَّا أَنَا مُحَمَّدٌ رَسُولُ اللَّهِ لَا أُعْرَبُ مَنْ قَالَهَا۔

حضرت عبداللہ بن عباس رضی اللہ تعالیٰ عنہ سے ہے کہ جنت کے دروازے پر لکھا ہوا ہے بیشک میں اللہ ہوں میرے

بغیر کوئی عبادت کے لائق نہیں محمد اللہ کے رسول ہیں جو یہ کہے گا میں اسے عذاب نہیں دوں گا۔
(الشفاء قاضی عیاض حصہ اول ص 154)

آٹھویں روایت:

عَنْ جَابِرٍ قَالَ بَيْنَ كَتَفَيْ آدَمَ مَكْتُوبٌ مُحَمَّدٌ رَسُولُ اللَّهِ خَاتِمُ النَّبِيِّينَ۔

حضرت جابر رضی اللہ تعالیٰ عنہ سے روایت ہے کہ سیدنا حضرت آدم علیہ السلام کے دونوں کندھوں کے درمیان لکھا ہوا تھا محمد رسول اللہ خاتم النبیین۔

(حجۃ اللہ علی العلمین ص 211، خصائص کبریٰ جلد نمبر 1 ص 14)

نویں روایت:

عَنْ جَابِرِ بْنِ عَبْدِ اللَّهِ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَانَ نُقِشَ خَاتِمُ سُلَيْمَانَ بْنِ دَاوُدَ عَلَيْهِمَا السَّلَامُ لَا إِلَهَ إِلَّا اللَّهُ مُحَمَّدٌ رَسُولُ اللَّهِ۔

حضرت جابر بن عبد اللہ رضی اللہ تعالیٰ عنہما سے روایت ہے کہ سیدنا حضرت سلیمان علیہ السلام کی انگوٹھی کے نگینے پر

کندہ تھا لا الہ الا اللہ محمد رسول اللہ (خصائص کبریٰ جلد نمبر 1 ص 14، حجۃ اللہ علی العلمین ص 211)

دسویں روایت:

عَنْ عُبَادَةَ بْنِ الصَّامِتِ عَنِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّ فَصَّ خَاتِمِ سُلَيْمَانَ بْنِ دَاوُدَ عَلَيْهِمَا السَّلَامُ كَانَ سَمَا وَيَا الْقِيَّ فَوَضَعَهُ فِي خَاتِمِهِ وَكَانَ بِهِ اِنْتِظَامٌ مُلْكِهِ وَكَانَ نَقْشُهُ أَنَا اللَّهُ لَا إِلَهَ إِلَّا أَنَا مُحَمَّدٌ عَبْدِي وَرَسُولِي۔

حضرت عبادہ بن صامت رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم سے روایت کرتے ہیں کہ سیدنا

حضرت سلیمان بن سیدنا حضرت داؤد علیہ السلام کی طرف ایک ڈھانچہ اتارا گیا آپ نے اسے اپنی انگوٹھی میں لگا لیا اس کے

ذریعے آپ ملک کا انتظام وانصرام کرتے تھے اس کا نقش تھا أَنَا اللَّهُ لَا إِلَهَ إِلَّا أَنَا مُحَمَّدٌ عَبْدِي وَرَسُولِي۔

(حجۃ اللہ علی العلمین ص 211، خصائص کبریٰ جلد نمبر 1، ص 14)

روضہ اقدس پر ستر ہزار فرشتے صبح اور ستر ہزار شام کو حاضری دیتے ہیں:

حضرت کعب احبار رضی اللہ تعالیٰ عنہ سے ہے کہ ہر روز صبح سویرے طلوع آفتاب سے پہلے آسمان سے ستر ہزار فرشتے نازل ہوتے ہیں اور حضور نبی کریم صلی اللہ تعالیٰ علیہ وآلہ وسلم کے روضہ اقدس کا طواف کرتے ہوئے اپنے بازوؤں کو حرکت دیتے ہوئے محبوب خدا صلی اللہ تعالیٰ علیہ وآلہ وسلم کی خدمت اقدس میں صلوة و سلام عرض کرتے ہیں پھر شام کو واپس آسمان پر چلے جاتے ہیں اس کے بعد ستر ہزار اور فرشتے نازل ہوتے ہیں اسی طرح قیامت تک ہر روز ہوتا رہے گا حتیٰ کہ جس روز زمین کو کھولا جائے گا اور میں زمین سے باہر نکلوں گا تو ستر ہزار فرشتوں کے جھرمٹ میں ہوں گا فرشتے اس شان و انداز سے مجھے بارگاہ الہی میں لے جائیں گے جس طرح بارات والے دلہن کو لے کر دلہا کے گھر جاتے ہیں۔

(سیرت حلبیہ جلد نمبر 3 ص 423، مدارج النبوت جلد نمبر 1 ص 409)

جبرائیل علیہ السلام کو رحمت سے حصہ

أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ لَجِبْرَائِيلَ عَلَيْهِ السَّلَامُ هَلْ أَصَابَكَ مِنْ هَذِهِ الرَّحْمَةِ شَيْءٌ؟ قَالَ نَعَمْ كُنْتُ أَخْشَى الْعَاقِبَةَ فَأَمَنْتُ بِكَ لِشَاءِ اللَّهِ تَعَالَى عَلَيَّ فِي الْقُرْآنِ بِقَوْلِهِ سُبْحَانَهُ (ذِي قُوَّةٍ عِنْدَ ذِي الْعَرْشِ مَكِينٍ ۝ مُطَاعٍ ثَمَّ أَمِينٍ ۝)

حضرت جبرائیل علیہ السلام جب آیت وَمَا أَرْسَلْنَاكَ إِلَّا رَحْمَةً لِّلْعَالَمِينَ لے کر آئے تو حضور نبی کریم صلی اللہ تعالیٰ علیہ وآلہ وسلم نے جبرائیل علیہ السلام کو فرمایا اے جبرائیل کیا تجھے بھی اس رحمت سے حصہ عطا ہوا ہے تو جبرائیل علیہ السلام نے عرض کیا ہاں یا رسول اللہ صلی اللہ تعالیٰ علیہ وآلہ وسلم میں اپنی عاقبت کے متعلق متفکر و خوف زدہ رہتا تھا لیکن اب میں آپ کے صدقے اس وجہ سے بے خوف و امن میں ہوں کہ اللہ تبارک تعالیٰ نے قرآن مجید میں میری ان الفاظ (ذِي قُوَّةٍ عِنْدَ ذِي الْعَرْشِ مَكِينٍ ۝ مُطَاعٍ ثَمَّ أَمِينٍ ۝) سے تعریف فرمائی ہے۔

ان الفاظ کا ترجمہ یہ ہے طاقت والا جو عرش کے قریب مکین ہے اطاعت گزار ہے اور امانت دار۔

(روح البیان جلد نمبر 5 ص 527، روح المعانی جلد نمبر 9، ص 105 زیر آیت وَمَا أَرْسَلْنَاكَ إِلَّا رَحْمَةً لِّلْعَالَمِينَ، الشفاء

حصہ اول ص 25، مدارج النبوت جلد اول ص 100، معارج النبوت جلد نمبر 1 ص 218 سیرت حلبیہ جلد نمبر 1 ص 330)

سب کوناموں سے پکارا مگر محبوب صلی اللہ تعالیٰ علیہ وآلہ وسلم کو القاب سے:

اللہ تبارک و تعالیٰ نے قرآن مجید میں دیگر انبیاء کرام علیہم السلام کوناموں سے پکارا مثلاً فرمایا

وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ - اور ہم نے کہا اے آدم علیہ السلام آپ اور آپ کی بیوی جنت میں

ٹھہریں۔ (پ 1 ع 4)

يَنُوحُ اهْبِطْ - اے نوح اتر جاؤ (کشتی سے) (پ 12 ع 4)

وَنَادَى نُوحٌ رَبَّهُ - اور نوح (علیہ السلام) نے اپنے رب کو پکارا۔ (پ 12 ع 7)

وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ - اور جب ابراہیم (علیہ السلام) کعبہ کی دیواریں بلند کر رہے تھے۔

(پ 1 ع 15)

فَوَكَرَهُ مُوسَى فَقَضَى عَلَيْهِ - اس کو موسیٰ (علیہ السلام) نے مکہ مارا تو وہ مر گیا۔ (پ 20 ع 5)

يَعِيسَى ابْنَ مَرْيَمَ إِذْ كُرْنَا نِعْمَتِي عَلَيْكَ - اے عیسیٰ (علیہ السلام) بن مریم جو آپ پر میری نعمتیں ہیں ان کا ذکر

کرو۔ (پ 28 ع 9)

يَهُودُ إِنَّا جِئْنَا بَيِّنَاتٍ - (کافروں نے کہا) اے ہود (علیہ السلام) آپ ہماری طرف کوئی دلیل نہیں لائے۔

(پ 12 ع 5)

يَا صَالِحُ إِنَّا بِعَذَابِ اللَّهِ - (کفار نے کہا) اے صالح (علیہ السلام) ہم پر اللہ (تعالیٰ) کا عذاب لے آ۔

(پ ع)

يَا دَاوُدُ إِنَّا جَعَلْنَاكَ خَلِيفَةً فِي الْأَرْضِ - اے داؤد (علیہ السلام) ہم نے آپ کو زمین میں نائب بنا دیا۔

(پ 23 ع 11)

وَلَقَدْ فَتَنَّا سُلَيْمَانَ - اور ہم نے سلیمان (علیہ السلام) کو آزمایا۔ (پ 23 ع 12)

يَا ذِكْرِيَا إِنَّا بُشِّرْنَا بِعِلْمٍ نَسْمُوهُ يَحْيَى - (اے زکریا (علیہ السلام) ہم آپ کو بیٹے کی خوشخبری دیتے ہیں ان کا نام یحییٰ

سیہ السلام) ہے (پ 16 ع 4) يَحْيَىٰ خُذِ الْكِتَابَ بِقُوَّةٍ - اے یحییٰ (علیہ السلام) اس کتاب کو مضبوطی سے پکڑ لیں۔

(پ 16 ع 4)

مگر اپنے حبیب صلی اللہ تعالیٰ علیہ وآلہ وسلم کو رفعت، فضیلت و عظمت کے ساتھ پکارا جیسے ارشاد باری تعالیٰ ہے۔
يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ اے نبی صلی اللہ تعالیٰ علیہ وآلہ وسلم ہم نے آپ کو بھیجا ہے
گواہ اور خوشخبری سنانے والا اور ڈرانے والا۔ (پ 22 ع 3)

يَا أَيُّهَا النَّبِيُّ حَسْبُكَ اللَّهُ۔ اے نبی صلی اللہ تعالیٰ علیہ وآلہ وسلم آپ کو اللہ تبارک و تعالیٰ کافی ہے۔ (پ 10 ع 4)
يَا أَيُّهَا الرَّسُولُ لَا يَحْزُنْكَ الَّذِينَ يُسَارِعُونَ فِي الْكُفْرِ۔ اے رسول (صلی اللہ تعالیٰ علیہ وآلہ وسلم) آپ کو کفر
میں جلدی کرنے والوں کی وجہ سے غمزدہ نہیں ہونا چاہیے۔ (پ 6 ع 10)

يَا أَيُّهَا الرَّسُولُ بَلِّغْ مَا نَزَّلَ إِلَيْكَ۔ اے رسول اللہ صلی اللہ تعالیٰ علیہ وآلہ وسلم پہنچا دیجئے جو آپ کے رب کی
طرف سے آپ پر اتارا گیا ہے۔ (پ 6 ع 13)

يَا أَيُّهَا الْمُزَّمِّلُ۔ اے چادر اوڑھنے والے (پ 29 ع 13)

يَا أَيُّهَا الْمُدَّثِّرُ۔ اے چادر اوڑھنے والے (پ 29 ع 15)

اعضائے مبارکہ کا ذکر قرآن مجید میں:

اللہ تبارک و تعالیٰ نے اپنے محبوب پیغمبر صلی اللہ تعالیٰ علیہ وآلہ وسلم کے ہر عضو کا ذکر قرآن مجید میں فرمایا ہے۔

قلب مبارک کا ذکر:

فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ۔ اس (جبرائیل) نے تمہارے دل پر اللہ (تبارک و تعالیٰ) کے حکم سے قرآن
مجید نازل فرمایا۔ (پ 1 ع 12)

سینہ مبارک کا ذکر:

أَلَمْ نَشْرَحْ لَكَ صَدْرَكَ۔ کیا ہم نے تمہارا سینہ کشادہ نہ کیا۔ (پ 30 ع 19)

آنکھ مبارک کا ذکر:

مَا زَاغَ الْبَصَرُ وَمَا طَفَى۔ آنکھ نہ کسی طرف پھری نہ حد سے بڑھی۔ (پ 27 ع 5)

زبان مبارک کا ذکر:

لَا تَحْرِيكَ بِهِ لِسَانَكَ لِتَعْجَلَ بِهِ۔ تم یاد کرنے کی جلدی میں قرآن کے ساتھ اپنی زبان کو حرکت نہ دو۔

(پ 29 ع 17)

ہاتھ مبارک اور گردن مبارک کا ذکر:

وَلَا تَجْعَلْ يَدَكَ مَغْلُولَةً إِلَىٰ عُنُقِكَ - اور اپنا ہاتھ اپنی گردن سے بندھا ہوا نہ رکھ۔ (پ 15 ع 3)

چہرہ انور:

قَدْ نَرَىٰ تَقَلُّبَ وَجْهِكَ فِي السَّمَاءِ - ہم دیکھ رہے ہیں بار بار تمہارا آسمان کی طرف منہ کرنا۔ (پ 3 ع 1)

پشت مبارک:

الَّذِي أَنْقَضَ ظَهْرَكَ - جس نے آپ کی پشت (مبارک) کو بوجھل کر دیا تھا۔ (پ 30 ع 19)

اسم مبارک محمد کا معنی اللہ تبارک و تعالیٰ کے اسم مبارک محمود سے اخذ ہوتا ہے:

حضور نبی کریم صلی اللہ تعالیٰ علیہ وآلہ وسلم کی عظمت شان رفعت و جلالت کا کون اندازہ کر سکتا ہے کوئی بھی بڑے سے بڑا عاقل منطقی فلسفی بھی آپ کی کہنہ کو نہیں پہنچ سکتا اور نہ ہی آپ کی حقیقت کو پاسکتا ہے آپ کے اسم مبارک کا معنی بھی مالک کائنات کے اسم مبارک محمود سے اخذ ہوتا ہے بزرگ فرماتے ہیں کہ لفظ محمود میں بھی دو میم ہیں اور لفظ محمد میں بھی دو میم ہیں اور لفظ محمود میں ایک ح ہے لفظ محمد میں بھی ایک ح ہے اور لفظ محمود میں بھی ایک دال ہے لفظ محمد میں بھی ایک دال ہے اور لفظ محمود میں حرف واؤ زیادہ ہے۔

حضرت حسان رضی اللہ عنہ نے آپ کی اس سلسلہ میں یوں تعریف کی ہے۔

وَشَقَّ لَهُ مِنْ اسْمِهِ لِيُجَلَّهُ - فَذُورِ الْعَرْشِ مَحْمُودٌ وَهَذَا مُحَمَّدٌ

اور اللہ تبارک و تعالیٰ نے اپنے نبی صلی اللہ تعالیٰ علیہ وآلہ وسلم کی عزت افزائی کے لیے ان کا نام اپنے نام سے نکالا

ہے پس عرش والے کا نام محمود ہے اور یہ محمد (صلی اللہ تعالیٰ علیہ وآلہ وسلم) ہیں۔

أَعَزُّ عَلَيْهِ لِلنَّبُوَّةِ خَاتَمٌ مِنَ اللَّهِ مِنْ نُورٍ يَلُوحٌ وَيَشْهَدُ

آپ معزز ہیں آپ کی پشت مبارک پر اللہ (تبارک و تعالیٰ) کی طرف سے مہر نبوت ہے جو چمکتی ہے اور شہادت

دیتی ہے۔

وَسَمَّى الْإِلَٰهَ اسْمَ النَّبِيِّ إِلَىٰ اسْمِهِ -

إِذْ قَالَ فِي الْخُمْسِ الْمُؤَذِّنُ أَشْهَدُ

اور اللہ تبارک و تعالیٰ نے اپنے نام کے ساتھ اپنے نبی کا نام ملا رکھا ہے جب مؤذن پانچوں نمازوں پر اشہد کہتا ہے۔ اکثر محدثین نے تو اسے حضرت حسان بن ثابت رضی اللہ تعالیٰ عنہ کا کلام کہا ہے مگر امام بخاری رحمۃ اللہ علیہ نے اپنی کتاب تاریخ صغیر میں علی بن زید کی سند کے ساتھ حضرت ابوطالب سے منسوب کیا ہے مگر حالات و واقعات اس کی تصدیق نہیں کرتے کیونکہ یہ جملہ کہ مؤذن اشہد کہتا ہے اس کا تعلق بعد ہجرت ہے کہ اذان مدینہ شریف میں ہجرت کے پہلے سال شروع ہوئی جبکہ حضرت ابوطالب کا وصال تو ہجرت سے تین سال پہلے ہو چکا تھا تو آپ اپنے کلام میں پانچ اذانوں کا ذکر کیسے کر سکتے تھے تو اس سے تو یہی واضح ہے کہ یہ کلام حضرت حسان رضی اللہ عنہ کا ہے۔

حضرت موسیٰ علیہ السلام طور پر چل کر آتے تھے جب کہ محبوب صلی اللہ تعالیٰ علیہ وآلہ وسلم کے لئے براق:

سیدنا حضرت موسیٰ علیہ السلام بارگاہ الہی میں حاضری کے لئے اور ہمکلامی کا شرف حاصل کرنے طور پر تشریف لے جاتے تھے تو خود ہی چل کر جاتے تھے بارگاہ الہی سے کوئی سواری نہیں بھیجی جاتی تھی قرآن مجید میں آپ کے طور پر جانے کا ایک دفعہ کا ذکر یوں کیا گیا ہے۔ فَلَمَّا نُودِيَ يُمُوسَىٰ ۝ إِنِّي أَنَا رَبُّكَ فَاخْلَعْ نَعْلَيْكَ إِنَّكَ بِالْوَادِ الْمُقَدَّسِ طُوًى ۝ پھر جب وہ آئے تو آواز دی گئی کہ اے موسیٰ بیشک میں آپ کا رب ہوں اپنے جوتے اتار دو بیشک آپ مقدس وادی طویٰ میں ہیں۔ (پ 16 ع 10)

نہ رَبِّ أَرِنِي كَيْ صَدَانَهُ لَنْ تَرَانِي كَا جَوَاب:

سید الانبیاء والمرسلین محبوب کائنات محبوب رب العلمین صلی اللہ تعالیٰ علیہ وآلہ وسلم بھی اپنے رب کی بارگاہ میں حاضر ہونے اور ہمکلامی سے مشرف ہونے کے لئے تشریف لے گئے مگر اس کا انداز ہی نرالا اور جداگانہ تھا کیونکہ یہ محبت و محبوب کی ملاقات تھی۔ حضرت جبرائیل علیہ السلام کو حکم ہوا جائیں اور براق لے کر جائیں محبوب صلی اللہ تعالیٰ علیہ وآلہ وسلم کو آج ملاقات و دیدار کے لئے لانا ہے۔ اس ملاقات کا انداز بھی منفرد و بے مثال تھا کہ پہلے سیدنا حضرت آدم علیہ السلام سے لیکر سیدنا حضرت عیسیٰ علیہ السلام تک ایک لاکھ کئی ہزار انبیاء کرام علیہم السلام بیت المقدس میں آپ کی آمد کا انتظار فرمائیں جب محبوب صلی اللہ تعالیٰ علیہ وآلہ وسلم تشریف لائیں تو سب انبیاء کرام علیہم السلام ان کا والہانہ استقبال کریں اور ان کو امام ہونے کے سبب مصلے پر جگہ دے کر خود ان کے پیچھے مقتدی بن کر کھڑے ہو جائیں۔ جبرائیل علیہ السلام مؤذن بن کر اذان دیں اس نماز

وجماعت کی کیا شان ہوگی جس کے موذن جبرائیل علیہ السلام مقتدی ایک لاکھ کئی ہزار نبی تھے اور امام سید الانبیاء محبوب خدا صلی اللہ تعالیٰ علیہ وآلہ وسلم تھے۔ پھر جب محبوب صلی اللہ تعالیٰ علیہ وآلہ وسلم وہاں سے عرش علی و لامکان کی طرف روانہ ہوں تو انہیں روانہ کر کے پھر آسمانوں میں ان کا استقبال کرنے کے لئے آسمانوں پر پہنچ جائیں۔

آسمانوں پر محبوب صلی اللہ تعالیٰ علیہ وآلہ وسلم کو آمد پر مرحبا کہیں اور آپ کو وہاں سے لامکان کی طرف روانہ کرتے وقت دیکھیں کہ یہ محبوب صلی اللہ تعالیٰ علیہ وآلہ وسلم اس دیدار کے لئے تشریف لے جا رہے ہیں جس دیدار کے متعلق رَبِّ اَرِنِي (اے میرے رب مجھے اپنا دیدار کرا) کی التجا تھی تو جواب ملا تَهَانُ تَرَانِي مگر انہیں تو دیدار کے لئے خود بلایا جا رہا ہے اب یہاں نہ رَبِّ اَرِنِي کی التجا ہے نہ لَنْ تَرَانِي کا جواب ہے۔

محبوب صلی اللہ تعالیٰ علیہ وآلہ وسلم تو حضرت ام ہانی کے گھر آرام سے بے فکر سو رہے ہیں مگر جبرائیل علیہ السلام اِنَّا لِلّٰهِ اَشْتٰقُ اِلٰی لِقَائِكَ يَا رَسُوْلَ اللّٰهِ کہہ کر انہیں انتہائی اعزاز و اکرام سے ملاقات و دیدار کے لئے تشریف لے جانے پر آمادہ کر رہے ہیں مگر یہ کیا؟ یہی عجیب ہو گیا کہ حضرت جبرائیل علیہ السلام جو ملاقات کے لئے لانے والے تھے مکہ مکرمہ سے لے کر بیت المقدس اور بیت المقدس سے لے کر سدرۃ المنتہیٰ تک اتنے بڑے طویل سفر کے ساتھی تھے سدرۃ المنتہیٰ پہنچ کر اپنی بے بسی کا اظہار کرتے ہوئے عرض کرتے ہیں۔

اگر یکسر موئے برتر پریم فروغ تجلی بسوزد پریم

اے محبوبوں کے محبوب صلی اللہ تعالیٰ علیہ وآلہ وسلم اتنا پیارا محبت بھرا ساتھ چھوڑنے کو جی تو نہیں چاہتا مگر میری مجبوری یہ ہے کہ اگر یہاں سے بال برابر بھی اوپر پرواز کروں تو تجلی میرے پروں کو جلا کر رکھ دے گی۔

ہاں ہاں یہ عجیب نہیں ایسا تو ہونا ہی تھا یہ محبت و محبوب کی ملاقات تھی اس میں تیسری کسی ذات کا دخل کیسے ہو سکتا تھا۔ یہاں تو یہ عالم تھا کہ كَانَ قَابَ قَوْسَيْنِ اَوْ اَدْنٰی کا فرق رہ جانے پر بھی اُذُنٌ مِّنِّي کا فرمان تھا۔ یہ وہ مقام ہے جو ساری مخلوق کی سمجھ سے بالاتر ہے یہاں ہی آ کر مجبوراً یہ کہنا پڑتا ہے۔

ایہہ تھاں چپ دی جا ہے الا کوئی نہیں سکدا

یہاں شان محبوبیت سب پر آشکارا کرنے کے لئے پانچ نمازوں کی بجائے پچاس نمازوں کا فرمان عالی شان جاری ہوتا ہے کہ آؤ دیکھو پچاس سے پانچ کرانے کے لئے محبوب صلی اللہ تعالیٰ علیہ وآلہ وسلم کس بے تکلفی اور اداناز سے آتے ہیں

اور کس طرح جاتے ہیں علیم وخبیر قادر مطلق جانتا تھا کہ اس امت پر نمازیں تو پانچ ہی فرض ہونی ہیں مگر پچاس کے فرمان سے یہ چاہت تھی کہ محبوب صلی اللہ تعالیٰ علیہ وآلہ وسلم بار بار آتے رہیں میں اپنے لطف و کرم سے نوازتا رہوں۔

یہاں تو شان محبوبیت کا یہ عالم ہے کہ کعبہ معظمہ کی تبدیلی پر یہ فرمان وارشاد ہوتا ہے قَدْ نَرَى تَقَلُّبَ وَجْهِكَ فِي السَّمَاءِ محبوب ہم آپ کا چہرہ (انور) آسمان کی طرف بار بار اٹھتا دیکھ رہے ہیں کعبہ معظمہ کی تبدیلی کا حکم تو ویسے بھی ہو سکتا تھا چہرہ انور کا ذکر فرما کر دنیا پر محبوب سے تعلق واضح فرما دیا۔

جسے خواب میں دیدار ہوا اسے بیداری میں بھی ضرور دیدار نصیب ہوگا:

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ رَأَى فِي الْمَنَامِ فَسِيرَانِي فِي الْيُقُظَةِ وَلَا يَتَمَثَّلُ الشَّيْطَانُ بِيْ-

حضرت ابوہریرہ رضی اللہ تعالیٰ عنہ فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا جس نے مجھے خواب میں دیکھا وہ عنقریب مجھے بیداری میں بھی دیکھے گا اور شیطان میری شکل نہیں بن سکتا۔

(بخاری شریف جلد نمبر 2 ص 1035، مسلم شریف جلد نمبر 2 ص 250، مشکوٰۃ شریف ص 394، جواہر البحار جلد نمبر 2 ص 18، مسند امام احمد جلد نمبر 5، ص 252، دلائل النبوت امام بیہقی جلد نمبر 7 ص 33) شیطان حضور نبی کریم صلی اللہ تعالیٰ علیہ وآلہ وسلم کی شکل نہیں بن سکتا

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ مَنْ رَأَى فِي الْمَنَامِ فَقَدَرَأْنِي فَإِنَّ الشَّيْطَانَ لَا يَتَمَثَّلُ فِي صُورَتِيْ-

حضرت ابوہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا جس نے خواب میں مجھے دیکھا اس نے مجھے ہی دیکھا کیونکہ شیطان میری شکل نہیں بن سکتا۔ (بخاری شریف جلد نمبر 2 ص 1035، مسلم شریف جلد نمبر 2 ص 250، ترمذی شریف حصہ دوم ص 52، دلائل النبوت امام بیہقی جلد نمبر 7 ص 33، مصنف ابن شیبہ جلد نمبر 7 ص 232)

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ رَأَى فَإِنِّي أَنَا هُوَ فَإِنَّهُ لَيْسَ لِلشَّيْطَانِ أَنْ يَتَمَثَلَ بِيْ-

حضرت ابوہریرہ رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا جس نے خواب میں مجھے دیکھا پس بیشک وہ میں ہی ہوں کیونکہ شیطان کے لئے یہ ممکن ہی نہیں کہ وہ میری شکل بن سکے۔

(ترمذی شریف حصہ دوم ص 52)

عَنْ أَبِي قَتَادَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ رَأَى فَقَدْ رَأَى الْحَقَّ -

حضرت ابو قتادہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا جس نے خواب میں مجھے دیکھا اس نے حق دیکھا۔

(بخاری شریف جلد نمبر 2 ص 1035، مسلم شریف جلد نمبر 2 ص 250، مسند امام احمد جلد نمبر 2 ص 356)

سونے سے وضو نہیں ٹوٹتا بلند شان شان مصطفیٰ صلی اللہ تعالیٰ علیہ وآلہ وسلم ہے:

پیارے آقا حضور نبی کریم صلی اللہ تعالیٰ علیہ وآلہ وسلم کے چچا کے صاحبزادے سیدنا حضرت عبداللہ بن عباس رضی اللہ تعالیٰ عنہما فرماتے ہیں کہ میں ام المومنین حضرت میمونہ رضی اللہ تعالیٰ عنہا کے گھر رات کو سویا (واضح ہو کہ ام المومنین حضرت میمونہ رضی اللہ تعالیٰ عنہا حضرت عبداللہ بن عباس رضی اللہ تعالیٰ عنہما کی سگی خالہ تھیں اس لئے وہ کبھی کبھی اپنی خالہ کے ہاں سو جایا کرتے تھے پیارے آقا صلی اللہ تعالیٰ علیہ وآلہ وسلم ازواج مطہرات کے پاس باری باری قیام فرماتے تھے اس رات حضرت عبداللہ بن عباس رضی اللہ تعالیٰ عنہما کی خالہ ام المومنین حضرت میمونہ رضی اللہ تعالیٰ عنہا کے ہاں حضرت نبی کریم صلی اللہ تعالیٰ علیہ وآلہ وسلم کا قیام تھا) حضور نبی کریم صلی اللہ تعالیٰ علیہ وآلہ وسلم نے (تہجد کی نماز کے لئے) وضو فرمایا پھر نماز کے لئے کھڑے ہوئے اور نماز پڑھنی شروع فرمائی میں بھی وضو کر کے آپ کے بائیں جانب نماز میں کھڑا ہو گیا حضور نبی کریم صلی اللہ تعالیٰ علیہ وآلہ وسلم نے مجھے پکڑا اور گھما کر اپنے دائیں جانب کر لیا اس رات حضور نبی کریم صلی اللہ تعالیٰ علیہ وآلہ وسلم نے تیرہ رکعت نماز ادا فرمائی (یعنی آٹھ رکعت نفل تہجد تین رکعت وتر اور دو رکعت نفل بعد وتر) فرماتے ہیں۔

ثُمَّ نَامَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ حَتَّى نَفَخَ وَكَانَ إِذَا نَامَ نَفَخَ ثُمَّ أَتَاهُ الْمُؤَذِّنُ فَخَرَجَ فَصَلَّى وَلَمْ يَتَوَضَّأْ - پھر حضور نبی کریم صلی اللہ تعالیٰ علیہ وآلہ وسلم سو گئے حتیٰ کہ سونے کے باعث کچھ بلند آواز سے سانس لینے لگے (واضح ہو حضور نبی کریم صلی اللہ تعالیٰ علیہ وآلہ وسلم جب نیند میں ہوتے

تھے تو بلند آواز سے خرائے نہیں لیتے تھے تھوڑی سی بلند آواز سے سانس لیتے تھے جو نیند کامل کی نشانی تھی) اور آپ صلی اللہ تعالیٰ علیہ وآلہ وسلم جب بھی سوتے تھے تو تھوڑی سی بلند آواز سے سانس لیتے تھے پھر موزن آگے حضور نبی کریم صلی اللہ تعالیٰ علیہ وآلہ وسلم (نیند سے اٹھے) نکلے اور نماز پڑھائی حالانکہ آپ نے وضو نہیں کیا۔

(بخاری شریف جلد اول ص 119، مسلم شریف جلد اول ص 280، ابن ماجہ ص 37 الشفا قاضی عیاض 67، مدارج

النبوت جلد نمبر 1 ص 189)

(۱) مدارج النبوت جلد اول ص 189 میں ہے حضور نبی کریم صلی اللہ تعالیٰ علیہ وآلہ وسلم کے سو جانے سے ان کے وضو میں کوئی نقص نہ آتا تھا یہ آپ صلی اللہ تعالیٰ علیہ وآلہ وسلم کی خصوصیات میں سے ہے۔

(۲) علامہ نووی رحمۃ اللہ تعالیٰ علیہ شرح مسلم میں اس حدیث شریف کے تحت فرماتے ہیں هَذَا مِنْ خَصَائِصِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّ نَوْمَهُ مُضْطَجِعًا لَا يَنْقُضُ الْوُضُوءَ لِأَنَّ عَيْنَيْهِ تَنَامَانِ وَلَا يَنَامُ قَلْبُهُ۔

یہ حضور نبی کریم صلی اللہ تعالیٰ علیہ وآلہ وسلم کی خصوصیات سے ہے کہ لیٹ کر سو جانے والی نیند بھی آپ کے وضو کو نہیں توڑتی (لیٹ کر سو جانے سے بھی آپ صلی اللہ تعالیٰ علیہ وآلہ وسلم کا وضو نہیں ٹوٹتا) کیونکہ (نیند کی حالت میں) آپ صلی اللہ تعالیٰ علیہ وآلہ وسلم کی آنکھیں سوتی ہیں دل جاگتا ہے۔

(۳) مرقاۃ شرح مشکوٰۃ جلد نمبر 3 ص 124 باب صلوة الیل میں اس حدیث شریف کے تحت ہے کہ یہ حضور نبی کریم صلی اللہ تعالیٰ علیہ وآلہ وسلم کی خصوصیات سے ہے۔

(۴) اشعة اللمعات شرح مشکوٰۃ باب صلوة الیل میں اسی حدیث شریف کے تحت ہے واضح ہو کہ احادیث صحیح میں آیا ہے کہ حضور نبی کریم صلی اللہ تعالیٰ علیہ وآلہ وسلم فجر کی دو سنتیں پڑھنے کے بعد دائیں پہلو پر سوجاتے تھے یہاں تک کہ آپ کے خرائوں کی آواز سنائی دیتی تھی اس کے بعد اٹھتے اور تازہ وضو کئے بغیر نماز کے لئے تشریف لے جاتے نیند سے وضو کا نہ ٹوٹنا حضور نبی کریم صلی اللہ تعالیٰ علیہ وآلہ وسلم کی خصوصیات سے ہے۔

آپ صلی اللہ تعالیٰ علیہ وآلہ وسلم نے کبھی جمائی نہ لی نہ ہی کبھی انگڑائی لی

عَنْ مُسْلِمَةَ بْنِ عَبْدِ الْمَلِكِ بْنِ مَرْوَانَ قَالَ مَا تَشَأْبُ نَبِيًّا قَطُّ۔ حضرت مسلمہ بن عبد الملک بن مروان سے

ہے کہ حضور نبی کریم صلی اللہ تعالیٰ علیہ وآلہ وسلم نے کبھی جمائی نہیں لی۔ (حجۃ اللہ علی العلمین ص 684، جواہر البحار جلد نمبر 2 ص 13، مدارج النبوت جلد اول ص 189)

جبرائیل علیہ السلام حبیب خدا صلی اللہ تعالیٰ علیہ وآلہ وسلم کے ساتھ لپٹ گئے

ام المؤمنین حضرت عائشہ صدیقہ رضی اللہ تعالیٰ عنہا فرماتی ہیں کہ حضور نبی کریم صلی اللہ تعالیٰ علیہ وآلہ وسلم غار حراء میں تھے۔ فَجَاءَتْهُ الْمَلَكُ فَقَالَ اقْرَأْ فَقَالَ مَا أَنَا بِقَارِئٍ قَالَ فَأَخَذَنِي فَعَطَّنِي حَتَّى بَلَغَ مِنِّي الْجُهْدُ کہ وہاں (جبرائیل علیہ السلام) فرشتہ آگئے حضور نبی کریم صلی اللہ تعالیٰ علیہ وآلہ وسلم فرماتے ہیں کہ اس نے مجھے کہا پڑھیں میں نے کہا میں نہیں پڑھتا تو فرشتہ نے مجھے پکڑا اور زور سے گلے لگایا یہاں تک اسے مجھ سے مشقت پہنچی۔

(بخاری شریف جلد اول ص 2، مسلم شریف جلد اول ص 108 مشکوٰۃ شریف ص 22-521، سیرت حلبیہ جلد

نمبر 1 ص 341)

حضرت جبرائیل علیہ السلام آپ کے علاوہ کسی کے ساتھ نہیں لپٹے:

حضرت جبرائیل علیہ السلام سیدنا حضرت آدم علیہ السلام سے لیکر سیدنا حضرت عیسیٰ علیہ السلام تک ہر نبی کے پاس آتے رہے مگر کسی نبی کے ساتھ نہیں لپٹے کسی کو گلے نہیں لگایا یہ بے مثل حبیب صلی اللہ تعالیٰ علیہ وآلہ وسلم ہی تھے جنہیں حضرت جبرائیل علیہ السلام بہانے سے گلے ملتے رہے اور وہ بھی پورے زور سے اور بار بار حتیٰ کہ تین دفعہ گلے لگایا جیسے پھڑا ہوا پیارا ملے تو محبت سے زور سے ملتے ہیں اتنا زور سے ملے کہ پورا ملکی زور لگایا اور مشقت میں طاقت کی انتہا کو پہنچے۔

کیا زور لگا کر ملنے سے جبرائیل طاقت کی انتہا کو پہنچے یا حضور صلی اللہ تعالیٰ علیہ وآلہ وسلم:

بعض مترجمین نے حَتَّى بَلَغَ مِنِّي الْجُهْدُ کا ترجمہ کیا ہے کہ حضور نبی کریم صلی اللہ تعالیٰ علیہ وآلہ وسلم نے فرمایا جبرائیل علیہ السلام نے مجھے اتنا زور سے گلے لگا کر دبا یا کہ میں اپنی طاقت کی انتہا کو پہنچ گیا یا ترجمہ کیا کہ مجھے مشقت پہنچی یہ ترجمہ صحیح نہیں ہے کیونکہ اگر یہ بات ہوتی تو پھر لفظ منی الجہد نہ ہوتا بلکہ پھر عبارت یوں ہوتی بَلَغَنِي الْجُهْدَ لَفْظِ مَنِي ظَاهِر کر رہا ہے کہ مجھے نہیں بلکہ میری طرف سے جبرائیل علیہ السلام کو مشقت پہنچی یا جبرائیل علیہ السلام اتنا زور سے گلے ملے کہ اپنا ملکی زور سارا لگا لیا وہ اپنی طاقت کی انتہا کو پہنچ گئے۔

جبرائیل علیہ السلام کی طاقت ملکی اور حضور نبی کریم صلی اللہ تعالیٰ علیہ وآلہ وسلم:

اگر کوئی یہاں یہ خیال کرے کہ حضرت جبرائیل علیہ السلام تو وہ فرشتہ ہیں جنہوں نے اپنے ایک پر کے اوپر سیدنا حضرت لوط علیہ السلام کے سارے شہر کو اٹھالیا تھا تو ان کا ملکی زور کیسے برداشت کیا جاسکتا تھا تو اسے انبیاء کرام علیہم السلام کی شان وقوت عطاء ربی کو بھی ذہن میں رکھنا چاہیے مومن کا اس پر کامل ایمان لازم ہے کہ ہر ایک کو قوت و طاقت و شان عطا فرمانے والی رب کریم کی ذات اقدس ہے وہ جسے چاہے جتنا چاہے جو چاہے عطا فرمادے۔ فرشتوں کو بھی طاقت اسی کی عطا ہے انبیاء کرام علیہم السلام کو بھی اسی کی عطا ہے جس نے فرشتوں کو قوت و طاقت عطا فرمائی کیا وہ انبیاء کرام علیہم السلام کو اس جیسی یا اس سے بھی زیادہ طاقت و قوت نہیں عطا فرما سکتا۔

وہ ہر شئیء پر قادر ہے عطا فرما سکتا ہے اور اس نے اپنے فضل و کرم سے انبیاء کرام علیہم السلام کو بے مثال قوت و طاقت و شان عطا فرمائی۔

قرآن مجید سے ولی اللہ کی قوت و طاقت کا بیان:

قرآن مجید میں فرشتے کی طاقت کا ذکر ہے کہ پورے شہر کو اوپر اٹھالیا تو نبی کے غلام ایک ولی اللہ کی طاقت کا بھی ذکر ہے قرآن مجید پارہ انیس سورہ النمل میں ہے قَالَ يَا أَيُّهَا الْمَلَأُ أَيُّكُمْ يَأْتِينِي بِعَرْشِهَا قَبْلَ أَنْ يَأْتُونِي مُسْلِمِينَ ۝ قَالَ عِفْرِيْتُ مِّنَ الْجِنِّ أَنَا آتِيكَ بِهِ قَبْلَ أَنْ تَقُومَ مِنْ مَقَامِكَ وَإِنِّي عَلَيْهِ لَقَوِيٌّ أَمِينٌ ۝ قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ۔

(حضرت سلیمان علیہ السلام نے) فرمایا اے دربار یو تم میں کون ہے کہ وہ اس کا تخت میرے پاس لے آئے اس سے پہلے کہ وہ میرے حضور مطیع ہو کر حاضر ہو ایک بڑا خبیث جن بولا کہ میں وہ تخت حضور میں حاضر کر دوں گا اس سے پہلے کہ حضور اجلاس برخواست کریں اور میں بیشک اس پر قوت والا امانت دار ہوں جس کے پاس کتاب کا علم تھا اس نے عرض کی کہ میں اسے آپ کی آنکھ جھپکنے سے پہلے حضور کی خدمت میں حاضر کروں گا۔

سیدنا حضرت سلیمان علیہ السلام نے اپنے دربار میں جنوں اور انسانوں سے مخاطب ہو کر فرمایا کہ ملکہ بلقیس کے یہاں پہنچنے سے پہلے اس کا تخت میرے پاس کون لائے گا تو سب سے طاقتور جن نے کہا آپ کی مجلس برخواست ہونے سے پہلے میں لے آؤں گا میں بڑا طاقت والا اور امانت دار ہوں پھر جس کے پاس کتاب کا علم تھا اس نے عرض کی کہ میں

آنکھ چھپکنے سے پہلے اسے لاسکتا ہوں۔

یہ آنکھ چھپکنے سے پہلے تخت لانے والا کون تھا:

پیارے آقا حضور نبی کریم صلی اللہ تعالیٰ علیہ وآلہ وسلم کے چچا کے صاحبزادے راس المفسرین سیدنا حضرت عبداللہ بن عباس رضی اللہ تعالیٰ عنہما فرماتے ہیں وَهُوَ آصِفٌ كَاتِبٌ سُلَيْمَانَ وَهُوَ سَيْدُنَا حَضْرَتُ سُلَيْمَانَ عَلَيْهِ السَّلَامُ كَاتِبُ حَضْرَتِ آصِفٍ تَحْتَهُ اِسْحَاقُ يَزِيدُ رَضِيَ اللّٰهُ تَعَالَى عَنْهُ بَن رُومَانَ سَه رَوَايَتُ كَرْتَهٗ هِيْنَ كَه اِنَّهُ آصِفٌ بَرُخِيَا وَكَانَ صِدِيْقًا يَعْلَمُ الْاِسْمَ الْاَعْظَمَ۔ کہ بیشک وہ آصف برخیا تھے (سیدنا حضرت سلیمان علیہ السلام کے) صدیق تھے اسم اعظم کا علم رکھتے تھے حضرت قتادہ رضی اللہ تعالیٰ عنہ فرماتے ہیں كَانَ مُؤْمِنًا مِّنَ الْاِنْسِ رَضِيَ اللّٰهُ تَعَالَى عَنْهُ وَاسْمُهُ آصِفٌ۔ وہ انسانوں میں سے ہی مومن تھے ان کا نام آصف تھا اسی طرح حضرت ابوصالح حضرت ضحاک اور حضرت قتادہ رضی اللہ تعالیٰ عنہم فرماتے ہیں اِنَّهُ كَانَ مِّنَ الْاِنْسِ زَادَ قَتَادَةُ مِّنْ بَنِي اِسْرَائِيْلَ۔ کہ بیشک وہ انسانوں سے ہی تھا قتادہ نے اتنا زیادہ کیا کہ وہ بنی اسرائیل سے تھا اور حضرت زہیر بن محمد نے فرمایا هُوَ رَجُلٌ مِّنَ الْاِنْسِ۔ کہ وہ انسانوں سے ہی ایک شخص تھا۔

(تفسیر ابن کثیر جلد نمبر 3 ص 376، تفسیر کبیر حصہ نمبر 24 ص 197، تفسیر روح البیان حصہ نمبر 6 ص 349، تفسیر خازن حصہ نمبر 5 ص 149، تفسیر معالم التنزیل حصہ نمبر 5 ص 149، تفسیر روح المعانی جلد نمبر 10 ص 203، تفسیر مظہری جلد نمبر 7 ص 117)۔

قرآن مجید کے الفاظ مبارکہ سے بھی یہی واضح ہوتا ہے کہ تخت بلقیس لانے والے نہ تو جن تھے اور نہ ہی فرشتے بلکہ وہ انسان تھے کہ جن کے ذکر کے بعد فرمایا قَالَ الَّذِي عِنْدَهُ عِلْمٌ مِّنَ الْكِتَابِ کہ پھر تخت لانے کی پیشکش اس نے کی جس کے پاس کتاب کا علم تھا اگر فرشتہ لے آتا تو اس کے لئے کتاب کے علم کے ذکر کی ضرورت ہی نہیں تھی جیسے کہ جن کی پیشکش پر کتاب کے علم کا ذکر نہیں فرمایا بلکہ فرمایا کہ عفریت جن نے کہا۔

وہ تخت کتنا بڑا تھا اور کہاں تھا اور ولی اللہ کی شان قوت:

پارہ انیس سورۃ النمل میں وَلَهَا عَرْشٌ عَظِيْمٌ کے تحت تقریباً سب مفسرین کرام نے لکھا ہے کہ وہ تخت اسی (80) گز لمبا چالیس (40) گز چوڑا اور تیس (30) گز اونچا تھا، ہیرے لعل جو اہرات اور سونے چاندی سے جڑا ہوا تھا شاہی محل

کے اندر پہرے میں محفوظ تھا اور وہاں سے دو ماہ کی مسافت پر تھا جس کے متعلق اس امت کے ولی اللہ نے فرمایا کہ میں آنکھ چھپکنے میں اسے لاسکتا ہوں اور وہ لے بھی آئے یہ ہے اس امت کے ولی کی طاقت قرآن مجید میں اسے بیان کر کے واضح کر دیا گیا ہے کہ جب ولی اللہ کی شان یہ ہے تو نبی کی شان کیا ہوگی اور انبیاء کرام علیہم السلام کے سردار محبوب خدا صلی اللہ تعالیٰ علیہ وآلہ وسلم کی شان کیا ہوگی واضح رہے انسان اشرف المخلوقات ہے اگر یہ اللہ تبارک و تعالیٰ کا بن کر رہے ورنہ یہ حیوانوں سے بھی بدتر ہے حضرت جبرائیل علیہ السلام تمام ملائکہ سے افضل ہیں مگر سدرۃ المنتہیٰ پر پہنچ کر ان کی ہمت و حوصلہ بھی جواب دے دیتا ہے جہاں جانے سے جبرائیل علیہ السلام کے پر جلتے ہیں ہمارے محبوب پیغمبر صلی اللہ تعالیٰ علیہ وآلہ وسلم وہاں نعلین مبارک سمیت تشریف لے جاتے ہیں۔

عجیب بات ہے کہ جنات کی طاقت کو بلاچون و چرا تسلیم کر لیا جائے فرشتوں کی طاقت کو بھی مان لیا جائے مگر جب اشرف المخلوقات کا ذکر آئے تو اسے بے بس لاچار اور کم ہمت سمجھا جائے۔

واقعی انسان بے بس لاچار اور کم ہمت ہے مگر کب جب یہ مقام انسانیت سے گر جائے ورنہ اس کی شان و قوت تو یہ ہے کہ جو مشکوٰۃ شریف باب ذکر اللہ ص 197 میں ہے۔ کہ مالک کائنات رب العلمین فرماتا ہے اس کے کان بن جاتا ہوں جس سے وہ سنتا ہے اور اس کی آنکھیں ہو جاتا ہوں جس سے وہ دیکھتا ہے اور اس کے ہاتھ ہو جاتا ہوں جس سے وہ پکڑتا ہے اور اس کے پاؤں بن جاتا ہوں جس سے وہ چلتا ہے۔

جس کے ہاتھ پاؤں آنکھ کان کے متعلق رب کائنات فرماتے کہ میں اس کے ہاتھ بن جاتا ہوں اس سے وہ پکڑتا میں اس کے پاؤں بن جاتا ہوں اس سے وہ چلتا ہے۔ اس کی شان قوت کا کون اندازہ لگا سکتا ہے سیدنا حیدر کرار حضرت علی کرم اللہ وجہہ کی وہ قوت جس سے آپ نے خیبر کی جنگ میں قلعہ قموص کے دروازے کا ایک پٹ جو لوہے کا تھا اور معارج النبوت اور مدارج النبوت کے مطابق اس کا وزن آٹھ سو من تھا اکھاڑ کر ایک ہاتھ سے اٹھا کر اسے بطور ڈھال استعمال فرمایا استعمال فرمانے کے بعد اسے دور پھینک دیا جسے بعد میں دو سو آدمی بھی ہلانہ سکے وہ کون سی قوت تھی وہ یقیناً وہی قوت تھی کہ میں اس کے ہاتھ بن جاتا ہوں وہ اس سے پکڑتا ہے اسی سے ہم انبیاء کرام علیہم السلام اور سید الانبیاء والمرسلین صلی اللہ تعالیٰ علیہ وآلہ وسلم کی قوت و شجاعت کا اندازہ لگا سکتے ہیں۔ مدارج النبوت جلد نمبر 2 ص 337 میں ہے حضرت امام محمد باقر رضی اللہ تعالیٰ عنہ سے روایت ہے کہ حضرت علی کرم اللہ وجہہ نے جب خیبر کے قلعہ کا دروازہ اکھاڑنے کے لئے زور لگایا تو پورا

قلعہ ہی ہلنے اور لرزنے لگ گیا۔ حقیقت یہ ہے کہ محبوب خدا صلی اللہ تعالیٰ علیہ وآلہ وسلم کی ہر صفت بے مثل و بے مثال ہے کسی کے بھی احاطہ میں نہیں آسکتی جہاں تک کسی کی بھی عقل و علم فہم و ادراک و سوچ کی پرواز ہے خواہ وہ انسان ہو یا جن ہو یا فرشتہ محبوب خدا صلی اللہ تعالیٰ علیہ وآلہ وسلم کی ہر صفت و شان اس سے کہیں بلند و بالا و ارفع و اعلیٰ ہے۔

مَا أَنَا بِقَارِيٍّ كَالْمَعْنَى وَمَفْهُومٍ كَمَا هِيَ

حدیث شریف میں ہے کہ حضرت جبرائیل علیہ السلام نے پہلی وحی کے وقت غار حراء میں حضور نبی کریم صلی اللہ تعالیٰ علیہ وآلہ وسلم کو کہا اِقْرَأْ تُوْاْپَ صَلَّى اللّٰہُ تَعَالَى عَلَیْہِ وَاٰلِہٖ وَسَلَّمَ نے فرمایا مَا اَنَا بِقَارِیِّ۔

بعض حضرات نے مَا اَنَا بِقَارِیِّ کا معنی کیا کہ حضور نبی کریم صلی اللہ تعالیٰ علیہ وآلہ وسلم نے فرمایا میں پڑھا ہوا نہیں ہوں یہ معنی حالات و واقعات کے لحاظ سے بھی صریحاً غلط ہے حضور نبی کریم صلی اللہ تعالیٰ علیہ وآلہ وسلم ہاشمی خاندان کے فرد تھے جن کی مادری زبان عربی تھی اور وہ پورے خطہ عرب میں اپنی عربی زبان کی فصاحت و بلاغت کے شاہکار تھے اور آپ صلی اللہ تعالیٰ علیہ وآلہ وسلم نے بنی سعد قبیلے کا دودھ پیا بنی سعد قبیلہ کی زبان بھی عربی تھی اور وہ بھی فصاحت و بلاغت کا مسلمہ قبیلہ تھا جبرائیل علیہ السلام نے آپ صلی اللہ تعالیٰ علیہ وآلہ وسلم کو ان کی مادری زبان میں کہا اِقْرَأْ اور حضور نبی کریم صلی اللہ تعالیٰ علیہ وآلہ وسلم جبرائیل علیہ السلام کو کہیں کہ چونکہ میں پڑھا ہوا نہیں لہذا میں اپنی مادری زبان کا لفظ بھی زبان سے نہیں ادا کر سکتا اور نہیں پڑھ سکتا تو یہ بات عقل کے خلاف ہے نیز اس سے بھی زیادہ عجیب بات یہ ہے کہ مَا اَنَا بِقَارِیِّ کے الفاظ تو زبان اقدس نکلے ہوں مگر اِقْرَأْ کا لفظ ادا نہ ہو سکتا ہو۔

اس کا ترجمہ ہے میں نہیں پڑھتا اور یہ ترجمہ نسب و راجح ہے اس لئے کہ غار حراء میں حضور نبی کریم صلی اللہ تعالیٰ علیہ وآلہ وسلم مشاہدہ ذات و صفات الہی میں اتنے مشغول تھے کہ وہاں کسی اور بات کی ذرا بھر بھی گنجائش نہیں تھی محبوب خدا صلی اللہ تعالیٰ علیہ وآلہ وسلم کا ارشاد مبارک ہے لِيْ مَعَ اللّٰہِ وَقْتُ لَا یَسْعُنِیْ فِیْہِ مَلْکٌ مُّقْرَبٌ وَلَا نَبِیٌّ مُّرْسَلٌ یعنی اللہ تبارک و تعالیٰ کے ساتھ میرا ایک ایسا خصوصی وقت ہوتا ہے جس میں کسی مقرب فرشتے اور نبی رسول کی بھی گنجائش نہیں ہوتی۔ شاید یہ ایسا ہی وقت تھا جب جبرائیل علیہ السلام کہہ رہے تھے اِقْرَأْ اور تین دفعہ گلے سے لپٹنے کی وجہ سے وہ مشغولیت نہ رہی۔ اور پھر محاورہ عرب کے مطابق بھی یہی ترجمہ (میں نہیں پڑھتا) بالکل صحیح ہے کہ عرب لوگ یہ ترکیب حال یا مستقبل کے لئے استعمال کرتے ہیں قرآن و حدیث سے بھی اس طرح کا ترجمہ ثابت ہے چنانچہ قرآن مجید پارہ

بارہ (12) سورہ یوسف میں ہے وَمَا أَنْتَ بِمُؤْمِنٍ لَّنَا وَلَوْ كُنَّا صَادِقِينَ۔ یعنی اگرچہ ہم سچے بھی ہوں تو بھی آپ ہمارا یقین نہیں کریں گے۔

بخاری شریف جلد اول ص 4 میں ہے بادشاہ روم ہرقل نے ابوسفیان سے پوچھا تمہارے ہاں جنہوں نے نبوت کا دعویٰ کیا ہے کیا ان سے کبھی وعدہ خلائی سرزد ہوئی ہے تو ابوسفیان جو ابھی تک مسلمان نہیں ہوئے تھے اور ایمان سے مشرف نہیں ہوئے تھے کہتے ہیں قُلْتُ لَا وَنَحْنُ مِنْهُ فِي مُدَّةٍ لَّا نَدْرِي مَا هُوَ فَاعِلٌ فِيهَا۔ حدیث کے ان الفاظ کا ترجمہ میں یہاں فضل الباری شرح بخاری جو علمائے دیوبند کے بلند پایہ عالم دین شبیر احمد عثمانی صاحب کی طرف منسوب ہے اور جس کی ترتیب و تدوین قاضی عبدالرحمن فاضل دارالعلوم دیوبند نے کی ہے پیش کرتا ہوں وہ ان الفاظ کا ترجمہ یہ کرتے ہیں (میں نے کہا نہیں اب ہم سے اس سے (صلح کی) ایک مدت ٹھہری ہے معلوم نہیں اس میں وہ کیا کرتا ہے) (فضل الباری شرح بخاری جلد اول ص 205) دیکھیں مَا هُوَ فَاعِلٌ فِيهَا کا ترجمہ یہ کیا ہے اس میں وہ کیا کرتا ہے یعنی حال کا ترجمہ کیا ہے۔ جب قرآن و حدیث سے حال و مستقبل کا معنی ثابت ہے تو پھر مَا آتَا بِقَارِيٍّ پر حال کا معنی کرنے سے کون سا امر نفع ہے تو یہاں بھی معنی یہ ہوگا کہ میں نہیں پڑھتا۔

یہ معنی کرنا کہ میں پڑھا ہوا نہیں حقیقت کے بالکل خلاف ہے حضور نبی کریم صلی اللہ تعالیٰ علیہ وآلہ وسلم کی پیاری صفت امی کا معنی ان پڑھ کرنا بھی غلط اور خلاف حقیقت ہے امی ام سے ہے ام کا معنی ہے اصل حضور نبی کریم صلی اللہ تعالیٰ علیہ وآلہ وسلم ساری کائنات کی اصل ہیں اس لئے آپ کی صفت امی ہے اس کی پوری بحث بندہ کی کتاب صراط القریب الی الحبیب میں دیکھیں۔

یاد رکھیں ہم سب دنیا میں آتے ہیں بننے کے لیے سیکھنے کے لئے مگر نبی تشریف لاتے ہیں سکھانے کے لئے ہمیں صحیح معنوں میں رب کا بندہ بنانے کے لیے سکول و کالج میں طالب علم پڑھنے اور سیکھنے کے لئے جاتے ہیں مگر اساتذہ جاتے ہیں پڑھانے اور سکھانے کے لئے بعینہ ہم یہاں دنیا میں آ کر ہی بنتے ہیں جو بھی بننا ہو عالم بننا ہو حافظ بننا ہو یا ڈاکٹر انجینئر بننا ہو مگر اللہ تبارک و تعالیٰ کے نبی دنیا میں تشریف لا کر کسی استاذ کے سامنے سیکھنے کے لئے نہیں بیٹھتے وہ تو دنیا میں آتے ہی ہیں رب کریم سے سب کچھ بن کر اور سیکھ کر قرآن مجید سورہ مریم میں سیدنا حضرت عیسیٰ علیہ السلام کا پیدا ہوتے ہی قوم سے خطاب موجود ہے جب آپ نے قوم سے خطاب فرمایا ایک روایت مطابق اس وقت آپ کو دنیا میں اپنی والدہ کی گود میں

آئے ہوئے آدھا دن ہوا تھا اور ایک روایت مطابق اس وقت آپ چالیس دن کے ہو گئے تھے اور تفسیر ابن کثیر، تفسیر مظہری، تفسیر روح المعانی میں ہے کہ آپ نے قوم سے خطاب کے وقت باقاعدہ ہاتھ اٹھا کر انگلی سبابہ سے اشارہ کر کے خطاب فرمایا۔

دیکھیں آپ نے قوم سے کیا خطاب فرمایا پ 16 ع 5 سورہ مریم میں ہے کہ جب حضرت مریم حضرت عیسیٰ علیہ السلام کو گود میں اٹھائے اپنی قوم کے پاس آئیں تو انہوں نے کہا اے مریم یہ کیا؟ تو نے بہت بری بات کی اے بارون کی بہن تیرا باپ برا آدمی نہیں تھا اور نہ ہی تیری ماں بدکار تھی۔ اس پر حضرت مریم نے بچہ کی طرف اشارہ کیا انہوں نے کہا اے مریم ہم اس بچے سے کیسے بات کر سکتے ہیں یہ تو ابھی تیری گود میں ہے تو قوم کی اس بات پر سیدنا حضرت عیسیٰ علیہ السلام جو ابھی آدھے دن کے تھے یا بروایت دیگر چالیس دن کے تھے نے آپ باقاعدہ ہاتھ اٹھا کر انگلی کے اشارہ سے خطاب فرماتے ہوئے فرمایا۔

إِنِّي عَبْدُ اللَّهِ طَنِى الْكِتَابَ وَجَعَلَنِي نَبِيًّا ۝ وَجَعَلَنِي مُبْرَكًا آيِنَ مَا كُنْتُ وَأَوْصَانِي بِالصَّلَاةِ
وَالزَّكَاةِ مَا دُمْتُ حَيًّا ۝ وَبَرًّا بِوَالِدَتِي وَلَمْ يَجْعَلْنِي جَبَّارًا شَقِيًّا ۝ وَالسَّلَامُ عَلَيَّ يَوْمَ وُلِدْتُ
وَيَوْمَ أَمُوتُ وَيَوْمَ أُبْعَثُ حَيًّا ۝

بیشک میں اللہ کا بندہ ہوں اس نے مجھے کتاب عطا فرمائی ہے اور اس نے مجھے نبی بنایا ہے اور میں جہاں کہیں بھی ہوں اس نے مجھے بابرکت کیا ہے اور اس نے مجھے نماز ادا کرنے اور زکوٰۃ دینے کا حکم فرمایا ہے جب تک میں زندہ رہوں اور مجھے اپنی والدہ سے اچھا سلوک کرنے والا بنایا ہے اور اس نے مجھے جابر (اور) بد بخت نہیں بنایا اور سلامتی ہو مجھ پر جس دن میں پیدا ہوا اور جس دن میں فوت ہوں گا اور جس دن مجھے زندہ کر کے اٹھایا جائے گا۔

سیدنا حضرت عیسیٰ علیہ السلام کے اس خطاب سے واضح ہو گیا کہ اللہ تبارک و تعالیٰ کے نبی پیدا ہوتے ہی عارف باللہ ہوتے ہیں۔

نبوت کا جھوٹا دعویٰ مرزا قادیانی:

اللہ تبارک و تعالیٰ کے نبی نبوت کے جھوٹے دعوے دار کذاب دجال مرزا قادیانی کی طرح نہیں ہوتے کہ یہ جھوٹا قادیانی دجال کئی سال تو اساتذہ سے تھپڑ اور جوتے کھاتا رہا پھر مولوی بن کر تقریریں کرتا رہا اور تقریروں کے بہانے لوگوں سے پیسے

بٹورتا رہا پھر انگریزوں کا چچہ بن کر جھوٹا دعویٰ نبوت کر دیا اس کا انگریزوں کا چچہ ہونے کا بہت بڑا ثبوت آج بھی انگریزوں کا قادیانیوں کی حمایت و ہمدردی ہے ورنہ ان کی ان کے ساتھ کون سی رشتہ داری ہے کہ وہ ان کے ہمدرد بنے ہوئے ہیں۔

حضور نبی کریم صلی اللہ تعالیٰ علیہ وآلہ وسلم کے زمانہ اقدس میں نبوت کے جھوٹے دعوے دار:

حضور نبی کریم صلی اللہ تعالیٰ علیہ وآلہ وسلم جب حجۃ الوداع سے واپس مدینہ منورہ تشریف لائے تو بعض بد بخت جاہل لوگوں کو نبوت کے دعویدار ہونے کا خبط سوار ہوا جنہیں یہ خبط سوار ہوا وہ یہ تھے (1) مسیلمہ بن ثمامہ کذاب یہ نجد کے علاقہ کانجدی تھا۔ (2) اسود بن کعب عنسی یہ یمن سے تھا۔ (3) سجاح بنت حارث یہ عورت تھی اس کا تعلق بھی نجد سے تھا۔ طلحہ بن خویلد نے بھی دعویٰ نبوت کیا مگر یہ دور خلافت سیدنا حضرت ابوبکر صدیق رضی اللہ تعالیٰ عنہ تھا۔

حضور نبی کریم صلی اللہ تعالیٰ علیہ وآلہ وسلم کا ان دو کذابوں کے متعلق خواب:

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ بَيْنَا أَنَا نَائِمٌ وَأْتَيْتُ بِخِزَّائِنِ الْأَرْضِ فَوَضَعَ فِي كَفِّي سَوَارِينَ مِنْ ذَهَبٍ وَكَبُرَ عَلَيَّ وَأَوْحَى إِلَيَّ أَنْ أَنْفَخَهُمَا فَذَهَبًا فَأَوْلَتْهُمَا الْكُذَّابِينَ الَّذِينَ أَنَا بَيْنَهُمَا صَاحِبٌ صَنَعَا وَصَاحِبُ الْيَمَامَةِ۔

حضرت ابوہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا میں سو رہا تھا کہ اس دوران میرے پاس زمین کے خزانے لائے گئے اور میرے ہاتھوں میں سونے کے کنگن پہنائے گئے مجھے یہ گراں گذرا تو مجھے وحی کی گئی کہ ان دونوں کنگن کو پھونک مار دیں میں نے ان دونوں کو پھونک ماری تو وہ دونوں غائب ہو گئے میں نے اس کی تعبیر یہ کی ہے کہ دو جھوٹے نبی ظاہر ہوں گے اور میں ان دونوں کے درمیان ہوں گا ان دونوں میں سے ایک صنعا کا رہنے والا ہوگا اور دوسرا یمامہ کا۔

(بخاری شریف جلد نمبر 2 ص 1042، مسلم شریف جلد نمبر 2 ص 252، ترمذی شریف حصہ دوم ص 64، ابن ماجہ

ص 289)

مسیلمہ کذاب:

ان جھوٹے مدعیان نبوت میں سب سے زیادہ مشہور مسیلمہ کذاب تھا یہ قبیلہ بنو حنیفہ کا فرد تھا جو نجد کے علاقہ یمامہ میں رہائش پزیر تھا۔

قبیلہ بنو حنیفہ کا ایک وفد جو سترہ افراد پر مشتمل تھا۔ ۹ھ میں مدینہ شریف آیا اس وفد میں یہ مسیلمہ کذاب بھی تھا وفد کے دوسرے لوگ تو بارگاہ رسالت میں حاضر ہو گئے مگر یہ بد بخت مسیلمہ حاضر نہ ہوا یہ اپنے خیمہ میں ہی رہا اور اس نے مسلمان ہونے کے لئے یہ شرط لگا دی کہ حضور نبی کریم صلی اللہ تعالیٰ علیہ وآلہ وسلم اگر اپنے بعد مجھے خلیفہ بنا دیں تو پھر مسلمان ہو جاؤں گا ورنہ نہیں حضور نبی کریم صلی اللہ تعالیٰ علیہ وآلہ وسلم خود اس کی قیام گاہ پر تشریف لے گئے اس نے پھر وہی مطالبہ دہرایا کہ اگر آپ مجھے اپنا نائب بنا دیں تو میں مسلمان ہو جاتا ہوں ورنہ نہیں حضور نبی کریم صلی اللہ تعالیٰ علیہ وآلہ وسلم کے دست اقدس میں اس وقت کھجور کی ایک شاخ تھی آپ صلی اللہ تعالیٰ علیہ وآلہ وسلم نے اس لعین کو فرمایا کہ نائب بنانا تو بڑی بات ہے اگر کھجور کی یہ شاخ تو طلب کرے تو میں تجھے یہ بھی نہیں دوں گا۔

اور اللہ تبارک و تعالیٰ کا مقدر امر تجھ میں عنقریب ظاہر ہوگا اگر تو میرے بعد زندہ رہا تو اللہ تبارک و تعالیٰ تجھے ہلاک کر دے گا۔ لہذا خلافت حضرت صدیق اکبر میں حضرت وحشی کے ہاتھوں یہ ہلاک ہوا اس کا تفصیلی ذکر آ رہا ہے۔

ایک روایت میں ہے کہ مسلمان ہو گیا تھا مگر واپس جا کر یہ مرتد ہو گیا اور اس نے نبوت کا دعویٰ کر دیا اس نے کہا میری شریعت میں نمازیں معاف ہیں کوئی نماز پڑھنے کی ضرورت نہیں زنا بھی جائز ہے اور شراب بھی جائز ہے کوئی ممانعت نہیں جیسے چاہیں زنا کریں اور شراب پیئیں بدکار شہوت پرست فسادی لوگ اس کے حامی ہو گئے اس نے حضور نبی کریم صلی اللہ تعالیٰ علیہ وآلہ وسلم کو ایک رقعہ لکھا اور دو قاصدوں کے ہاتھ اس رقعہ کو حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں بھیجا رقعہ کا متن یہ تھا۔

مِنْ مُسَيْلِمَةَ رَسُولِ اللَّهِ إِلَى مُحَمَّدٍ رَسُولِ اللَّهِ أَمَا بَعْدُ! فَإِنِّي أَشْرَكْتُ فِي الْأَمْرِ مَعَكَ وَإِنَّا لَنَا نِصْفَ الْأَمْرِ وَلَيْسَ قُرَيْشٌ قَوْمًا يَعْدِلُونَ۔

ترجمہ: یہ خط اللہ (تبارک و تعالیٰ) کے رسول مسیلمہ کی طرف سے اللہ (تبارک و تعالیٰ) کے رسول محمد (صلی اللہ تعالیٰ علیہ وآلہ وسلم) کی طرف ہے اما بعد مجھے امر نبوت میں آپ کے ساتھ شریک کر دیا گیا ہے آدھی چیز ہمارے لئے ہوگی قبیلہ قریش کے لوگ انصاف سے کام نہیں لیتے۔

حضور نبی کریم صلی اللہ تعالیٰ علیہ وآلہ وسلم نے اس بد بخت کے دونوں قاصدوں کو فرمایا اگر قاصدوں کو قتل کرنا جائز ہوتا تو میں تم دونوں کو قتل کر دیتا پیارے آقا حضور نبی کریم صلی اللہ تعالیٰ علیہ وآلہ وسلم نے اس کے رقعہ کے جواب میں یہ

گرامی نامہ تحریر فرمایا۔ بِسْمِ اللّٰهِ الرَّحْمٰنِ الرَّحِیْمِ ۝ مِنْ مُحَمَّدٍ رَّسُوْلِ اللّٰهِ اِلٰی مُسَيِّمَةِ الْكُذَّابِ - سَلَامٌ عَلٰی مَنْ التَّبَعَ الْهُدٰی۔ اَمَّا بَعْدُ فَاِنَّ الْاَرْضَ لِلّٰهِ يُورِثُهَا مَنْ يَّشَاءُ مِنْ عِبَادِهِ وَالْعَاقِبَةُ لِلْمُتَّقِیْنَ -

یہ گرامی نامہ اللہ تبارک کے رسول محمد (صلی اللہ تعالیٰ علیہ وآلہ وسلم) کی طرف سے مسیلمہ کذاب کی طرف ہے جو ہدایت کی پیروی کرنے والا ہے اس پر سلامتی ہو۔ اما بعد! زمین کا مالک اللہ تبارک و تعالیٰ ہے اپنے بندوں میں سے جسے چاہتا ہے اس کا وارث بنا دیتا ہے اور بہترین انجام متقین کے لئے ہی ہے۔

مسیلمہ کے نام معقول خوارق عادات و ہذیانات:

حضور نبی کریم صلی اللہ تعالیٰ علیہ وآلہ وسلم کے والا نامہ کے باوجود اس بد بخت کا کفر پر ہی اصرار رہا یہ قرآن مجید کے مقابلہ میں ہذیانات و بکواسات بکتا جو عام عقلمندوں کے لئے مضحکہ خیز ہی ہوتا یہ عجیب و غریب شعبدے دکھاتا جو لائق توجہ ہی نہ ہوتے۔

(1) اس بد بخت کذاب کی دعاؤں اور مضحکہ خیز خوارق عادات کا اثر بھی الٹ ہی ہوتا مثلاً اگر کسی کو درازی عمر کی دعا دیتا تو وہ جلدی مر جاتا۔

(2) اگر کسی کو دکھتی آنکھوں بارے شفا کی دعا دیتا تو وہ نابینا ہو جاتا۔ اس کے خوارق عادات بھی اس کے لئے ذلت کا باعث ہی لئے ہوتے۔

(3) اس بد بخت کو خبر پہنچی کہ حضور نبی کریم صلی اللہ تعالیٰ علیہ وآلہ وسلم جس کنوئیں میں کلی کر کے پانی ڈالتے ہیں تو اس کنوئیں کا پانی زیادہ بھی ہو جاتا ہے اور بیٹھا بھی اس نے بھی ایسا ہی کیا کہ کنوئیں میں کلی کر کے پانی ڈالا تو کنوئیں کا پانی زیادہ کڑوا ہو گیا اور پھر خشک بھی ہو گیا زمین کے اندر ہی جذب ہو گیا۔

(4) اس کے پاس ایک دفعہ ایک چھوٹے بچے کو لایا گیا اس نے اس کے سر پر ہاتھ پھیرا تو وہ سر سے گنجا ہو گیا اس طرح ایک دفعہ اس نے ایک بچے کے منہ میں انگلی ڈالی تو اس کی زبان پھٹ گئی اور وہ گونگا ہو گیا۔

(5) ایک دفعہ اس بد بخت نے ایک باغ میں ہاتھ منہ دھوئے اور وہ پانی اس باغ میں چھڑک دیا اس کے بعد اس باغ میں کبھی نہ گھاس اگی نہ ہریالی ہوئی۔

(6) ایک دفعہ ایک آدمی نے اسے کہا کہ میرے دو بیٹے ہیں ان کے لئے خیر و برکت کی دعا کریں اس نے ہاتھ اٹھا کر ان کے حق میں دعا کی وہ آدمی اس ملعون سے دعا کرا کے جب گھر گیا تو اسے معلوم ہوا کہ میرے ایک بیٹے کو بھیڑیا اٹھا کر لے گیا ہے جبکہ دوسرا کنوئیں میں گر کر مر چکا ہے۔ (مدارج النبوت جلد دوم ص 53-552)

عجیب تر بات یہ ہے کہ اس قسم کے معاملات دیکھ کر بھی لوگ اس کے ساتھ وابستہ تھے دراصل اس نے قبائلی عصبیت کو بھڑکایا ہوا تھا اور اپنے قبیلے کے شریکوں کو سمجھنا معقول نہ سمجھتا تھا لہذا لالچ دے کر ساتھ ملایا ہوا تھا لالچی اور خود غرض لوگ اپنی اپنی اغراض و لالچ کے تحت اس کے ساتھ لگے ہوئے تھے وہ اور لوگوں کو بھی جھوٹے افسانوں سے اس کے ساتھ ملا رہے تھے۔

کذاب کا انجام:

حضور نبی کریم صلی اللہ تعالیٰ علیہ وآلہ وسلم کے وصال مبارک کے بعد اس بد بخت کا دجل و فریب وسعت پذیر ہو گیا۔ یہاں تک کہ ایک لاکھ کے قریب لوگ اس کے ساتھی بن گئے اور اس کے ساتھ شامل ہو گئے۔

سیدنا حضرت ابوبکر صدیق رضی اللہ تعالیٰ عنہ نے اپنے دور خلافت میں حضرت خالد بن ولید رضی اللہ تعالیٰ عنہ کو چھ ہزار کا لشکر دے کر اس کا قلع قمع کرنے کے لئے بھیجا یہ چالیس ہزار جنگی آدمیوں کے ساتھ مقابلے میں آیا دونوں طرف سے خوب مقاتلہ برپا ہوا مگر آخر حق باطل پر غالب آ گیا اس کا لشکر بھاگ کھڑا ہوا مسلمانوں کو فتح نصیب ہوئی یہ بد بخت کذاب جو اپنے آپ کو رسول کہتا تھا میدان جنگ سے بھاگ کھڑا ہوا مسلمانوں کی ایک جماعت نے اس کا تعاقب کیا وحشی جس نے میدان احد میں سیدنا حضرت حمزہ رضی اللہ تعالیٰ عنہ کو شہید کیا تھا اس نے اس بد بخت کو نیزہ مار کر واصل جہنم کیا اس طرح یہ فتنہ اختتام پذیر ہوا۔ وحشی نے کہا جب میں حالت کفر میں تھا تو میں نے خیر الناس کو شہید کیا اور اسلام میں آ کر میں نے شر الناس کو قتل کیا۔ (مدارج النبوت جلد نمبر 2 ص 53-252، معارج النبوت جلد نمبر 3 ص 474)

نبوت کی جھوٹی دعویٰ اور سجاح بنت الحارث:

سجاح بنت الحارث بر بوع قبیلہ کی ایک عورت تھی اس نے بھی نبوت کا دعویٰ کر دیا کافی لوگ اس کے بھی گرویدہ ہو گئے یہ سیلمہ کذاب کے علاقہ میں ہی قریب رہائش پذیر تھی سیلمہ اس کے ساتھ جنگ کرنے سے خائف تھا اسے یہ خوف لاحق تھا کہ سجاح کے حامی جنگ کی صورت میں کہیں اس کے پورے علاقہ یمامہ پر قبضہ ہی نہ کر لیں اور اس کے لئے پریشانی

کا باعث ہی نہ بن جائیں لہذا مسیلمہ کذاب نے کچھ تحفے تحائف اس سجاح نامی عورت کی خدمت میں بھیجے اور ساتھ ہی ملاقات کی خواہش کا اظہار کیا اور کہا کہ کچھ خفیہ باتیں ایسی ہیں جو صرف اور صرف ایک دوسرے سے روبرو ہی کی جاسکتی ہیں سجاح نے خیمہ نصب کرنے کا حکم دیا لہذا خیمہ نصب کیا گیا اور وہ خیمہ مختلف قسم کی اعلیٰ خوشبو جات و عطریات سے معطر کیا گیا اور کئی قسم کی چیزوں سے مزین کیا گیا پھر اس خیمہ میں یہ صرف دونوں مسیلمہ کذاب اور سجاح داخل ہوئے اور تین دن تک وہاں اکٹھے ہی رہے نامعلوم تین دن تک یہ دونوں اکیلے اس خیمہ میں کیا گل کھلاتے رہے۔

تین دن کے بعد مسیلمہ کذاب اپنے لوگوں کے پاس چلا گیا اور یہ اپنے لوگوں میں چلی گئی سجاح کے ساتھیوں نے اس سے پوچھا کہ کیا معاملہ طے پایا تین دن تک اکٹھے رہ کر تم نے کیا طے کیا ہے سجاح نے کہا مسیلمہ کی نبوت میں نے تسلیم کر لی ہے اور میں نے اس سے نکاح کر لیا ہے حامیوں نے پوچھا تو پھر اس نکاح کا حق مہر کیا طے ہوا کہنے لگی اُف اس کی محبت مجھ پر اتنی غالب ہوئی کہ حق مہر کا تو خیال ہی نہیں رہا حامیوں نے کہا حق مہر کے بغیر نکاح کا ہونا محال ہے لہذا اس کے پاس دوبارہ جا اور حق مہر طے کر کہ اس کے بغیر چارہ نہیں۔

لہذا سجاح دوبارہ پھر مسیلمہ کے پاس آئی اور اسے حق مہر کے متعلق کہا مسیلمہ نے کہا جا حق مہر میں تمہارے لوگوں کو فجر اور عشاء کی دو نمازیں معاف کی جاتی ہیں اور یمامہ کا نصف غلہ بھی تیرے سپرد کیا کروں گا مذکورہ غلہ حاصل کرنے کا کام ایک جماعت کے زیر انتظام کر دیا ابھی یہ لوگ ان معاملات میں ہی لگے ہوئے تھے کہ خبر آ پہنچی کہ حضرت خالد بن ولید رضی اللہ تعالیٰ عنہ اسلامی لشکر لے کر پہنچ گئے ہیں حضرت خالد بن ولید رضی اللہ تعالیٰ عنہ نے آتے ہی سجاح کے عاملین کو ان کے عمل سے علیحدہ کر دیا۔

مسیلمہ کذاب کا انجام تو آپ اوپر پڑھ آئے ہیں سجاح کا کیا بنا اس کے متعلق دو روایتیں ہیں ایک روایت تو یہ ہے کہ امیر معاویہ کے زمانہ میں عورت اور اس کا سارا قبیلہ مسلمان ہو گئے تھے اور ان کا اسلام نیک اور مقبول ہوا جب کہ دوسری روایت میں ہے کہ جس جزیرہ میں مسیلمہ کی رہائش تھی یہ اس میں روپوش ہو گئی اور اسی میں مر گئی اس کے بعد کسی نے اس کا نام نہ سنا۔ (مدارج النبوت جلد دوم ص 56-555، معارج النبوت جلد نمبر 3 ص 76-475)

نبوت کا جھوٹا دعویٰ دار اسود عنسی ملعون:

بادشاہ ایران کی طرف سے باذان یمن کا حاکم تھا وہ مسلمان ہو گیا (اگلے صفحات میں اس کے مسلمان ہونے کا ایمان

افروز واقعہ انشاء اللہ تعالیٰ بیان کیا جائے گا) باذان کے مسلمان ہونے پر حضور نبی کریم صلی اللہ تعالیٰ علیہ وآلہ وسلم نے اسے بدستور یمن کا حاکم برقرار رکھا جب یہ فوت ہو گیا تو حضور نبی کریم صلی اللہ تعالیٰ علیہ وآلہ وسلم نے یمن کو تین حصوں میں تقسیم فرمادیا ایک حصہ پر باذان کے بیٹے شہر بن باذان کو حاکم مقرر فرمایا ایک حصہ پر حضرت ابو موسیٰ اشعری رضی اللہ تعالیٰ عنہ کو اور ایک پر حضرت معاذ بن جبل رضی اللہ تعالیٰ عنہ کو۔

اسود غنسی بد بخت نے نبوت کا دعویٰ کر دیا یہ ایک کاہن تھا شعبدہ باز بھی تھا کئی امور عجیبہ اس سے ظاہر بھی ہوئے تھے یہ جادو کے ذریعے لوگوں کے دلوں کو اپنی طرف راغب بھی کرتا تھا اس کے پاس دو شیطان جن تھے جو اسے حوادث زمانہ سے آگاہ کرتے رہتے تھے کئی لوگ نبوت کے اس جھوٹے دعویدار کے گرد بھی جمع ہو گئے تو اس نے ایک لشکر تیار کر لیا اور اس لشکر کے ذریعے حملہ کر کے اہل صنعا پر غلبہ پایا اور صنعا کی مملکت کو اپنے قبضہ میں لے لیا اس نے باذان کے بیٹے شہر بن باذان کو قتل کر دیا اور اس کی بیوی مرزبانہ کو اپنی بیوی بنا لیا۔

فروہ بن مسک جو حضور نبی کریم صلی اللہ تعالیٰ علیہ وآلہ وسلم کی طرف سے قبیلہ مراد پر عامل تھے نے یہ تمام واقعہ تفصیل سے لکھ کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں ارسال کیا حضرت ابو موسیٰ اشعری رضی اللہ تعالیٰ عنہ اور حضرت معاذ بن جبل رضی اللہ تعالیٰ عنہ آپس میں مشورہ کر کے حضرت موت چلے گئے۔ حضور نبی کریم صلی اللہ تعالیٰ علیہ وآلہ وسلم جب ان حالات سے مطلع ہوئے تو آپ صلی اللہ تعالیٰ علیہ وآلہ وسلم نے انہیں لکھا کہ تم اکٹھے ہو کر جیسے بھی ممکن ہو اسود غنسی کے اس فتنے کو ختم کرو اور اسے جڑ سے اکھاڑ دو حضور نبی کریم صلی اللہ تعالیٰ علیہ وآلہ وسلم کے فرمانبردار لوگ اکٹھے ہوئے اور مشورہ سے مقتول شہر بن باذان کی بیوی مرزبانہ کو پیغام بھیجا کہ یہ اسود غنسی تیرے باپ کا بھی قاتل ہے اور تیرے خاوند کا بھی لہذا تو اس کے ساتھ کیسے نبھا کر سکتی ہے اس کے ساتھ کیسے زندگی بسر کرو گی اس نے جواباً پیغام بھیجا کہ میں تو اس ملعون کو سب سے بڑا دشمن سمجھتی ہوں اسے کہا گیا اگر ایسا ہے تو پھر اس ملعون کو ختم کرنے کی جیسے بھی ہو سکے کوشش کرو مرزبان نے اپنے چچا کے بیٹے فروز دیلمی اور ایک دوسرے شخص دادویہ کو اس بات پر آمادہ کیا کہ اس ملعون کو رات کے وقت جہنم رسید کرنا ہے فیروز دیلمی مرزبان کے چچا کا بیٹا تھا اور شاہ حبشہ نجاشی کا بھانجہ تھا یہ 10ھ کو مدینہ شریف حاضر ہو کر مشرف باسلام ہو گیا تھا اس نے رات کے وقت کچھ آدمیوں کے ہمراہ دیوان خانہ میں نقب لگائی اور اندر داخل ہو گیا اس مقررہ رات میں مرزبانہ نے اس ملعون کو خالص شراب زیادہ مقدار میں پلا دی ہوئی تھی جس سے وہ سرمست ہو کر سو گیا تھا

فیروز دیلمی نے ایسی حالت میں تلوار سے اس کا سر جسم سے علیحدہ کر دیا اس ملعون کے منہ سے اس وقت ایسی آواز نکلی جیسے گائے ڈکراتی ہے اس نے اپنے دروازہ پر ایک ہزار پہرے دار مقرر کئے ہوئے تھے اس کی یہ ڈکراتی ہوئی آواز سن کر پہرے دار اس کی طرف لپکے کہ معلوم کریں۔ کیا ہوا مگر مرزبانہ نے آگے ہو کر ان کا راستہ روک لیا اور انہیں کہا خبردار آگے مت آئیں تمہارے نبی پر وحی نازل ہو رہی ہے چنانچہ پہرے دار واپس مڑ گئے۔

اسی رات فجر کی اذان کے وقت مؤذن کو حالات سے باخبر کر دیا گیا تو اس نے اذان میں اَشْهَدُ اَنَّ مُحَمَّدًا رَّسُولُ اللّٰهِ کہنے کے بعد کہا اَشْهَدُ اَنَّ عَلِيَّهٖ كَذَابٌ۔

اس ملعون اسود عنسی کے قتل کی خبر مدینہ شریف اس وقت پہنچی جب حضور نبی کریم صلی اللہ تعالیٰ علیہ وآلہ وسلم کا وصال ہو چکا تھا مگر محبوب کائنات محبوب خدا صلی اللہ تعالیٰ علیہ وآلہ وسلم نے وصال فرمانے سے ایک دن پہلے صحابہ کرام کو اس ملعون کے قتل کی خبر ارشاد فرمادی تھی آپ صلی اللہ تعالیٰ علیہ وآلہ وسلم نے یہ خبر دیتے ہوئے وضاحت سے فرمادیا کہ آج رات اسود عنسی قتل ہو گیا ہے اسے اس کے گھر میں سے ایک مبارک آدمی فیروز نام والے نے قتل کیا ہے آپ صلی اللہ تعالیٰ علیہ وآلہ وسلم نے فرمایا فیروز کامیاب ہو گیا۔ (مدارج النبوت جلد نمبر 2 ص 554، معارج النبوت جلد نمبر 3 ص 477)

یمن کے حاکم باذان کے ایمان لانے کا ایمان افروز واقعہ:

کفار مکہ نے یہودیوں کی انگلیخت پر پورے خطہ عرب سے مختلف مشرکین قبائل کے جنگجو اکٹھے کر کے بارہ ہزار کا لشکر لے کر اپنی اس احمقانہ دانست میں کہ اس جنگ کے ذریعے ہم اسلام کی بیخ کنی کر دیں گے مسلمانوں پر حملہ آور ہونے کے لئے مدینہ منورہ پہنچے مگر ان کے عزائم میں خندق حائل ہو گئی کئی دن خندق کے باہر ڈیرہ لگانے کے بعد بالآخر رات کی تاریکی سے فائدہ اٹھاتے ہوئے بے نیل و مرام واپس ہو گئے۔ کفار عرب کے اس لشکر جرار کی زبردست رسوا کن پسپائی سے ان کی غرور و نخوت سے اکڑی ہوئی گردنیں جھک گئیں اور اسلام کے خلاف جنگ کرنے کی ان میں ہمت ہی نہ رہی ہمیشہ کے لئے ان کے حوصلے پست ہو گئے رہی سہی کسر معاہدہ حدیبیہ نے نکال دی کہ حضور نبی کریم صلی اللہ تعالیٰ علیہ وآلہ وسلم اپنے ہمراہ چودہ سو صحابہ کرام کو لے کر عمرہ ادا فرمانے کی غرض سے حرم مکہ کی حدود میں مقام حدیبیہ پہنچے ان جان نثاروں کے پاس کوئی جنگی اسلحہ نہ تھا کفار مکہ کے گھروں کے پاس یہ اسلحہ سے نہتے جاں نثار موجود تھے مگر کفار مکہ کے دلوں میں ان کا خوف و رعب اتنا طاری تھا کہ وہ ان سے جنگ کی سکت نہ رکھ سکے آخر گفت و شنید کے بعد ایک معاہدہ طے پایا جسے صلح حدیبیہ کے نام سے یاد کیا

جاتا ہے اس معاہدہ میں یہ تھا کہ دس سال تک ہم ایک دوسرے کے ساتھ جنگ نہیں کریں گے۔

اس معاہدہ حدیبیہ کے بعد ہی حضرت خالد بن ولید رضی اللہ تعالیٰ عنہ اور کئی دیگر حضرات کے دل میں خیال آیا کہ اب قریش مکہ میں کوئی قوت و شوکت نہیں رہی اب عزت اسی میں ہے کہ اسلام قبول کر لیں۔

کفار مکہ سے صلح حدیبیہ کے بعد حضور نبی کریم صلی اللہ تعالیٰ علیہ وآلہ وسلم نے عرب کے صحراؤں میں آباد قبائل کو بھی دعوت اسلام کے پیغامات بھیجے اور کئی بادشاہوں کی طرف بھی قاصدوں کے ذریعے اسلام کے دعوت نامے بھیجے۔

شہنشاہ ایران کو دعوت اسلام:

حضور نبی کریم رؤف الرحیم رحمۃ اللعلمین صلی اللہ تعالیٰ علیہ وآلہ وسلم نے حضرت عبداللہ بن حذافہ السہمی رضی اللہ تعالیٰ عنہ کے ہاتھ اسلام کے دعوت نامے پر مشتمل گرامی نامہ شہنشاہ ایران خسرو پرویز کی طرف بھیجا مضمون یہ تھا۔

بِسْمِ اللّٰهِ الرَّحْمٰنِ الرَّحِیْمِ

مِنْ مُحَمَّدٍ رَّسُولِ اللّٰهِ اِلَى كِسْرَى عَظِيمِ فَارِسُ سَلَامٌ عَلٰی مَنْ التَّبَعِ الْهُدٰی وَاَمِنَ بِاللّٰهِ
وَرَسُوْلُهُ وَاَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا شَرِيْكَ لَهٗ وَاَنَّ مُحَمَّدًا عَبْدُهٗ وَرَسُوْلُهٗ وَاَدْعُوْكَ
بِدَاعِيَةِ اللّٰهِ عَزَّوَجَلَّ فَاِنِّيْ اَنَا رَسُوْلُ اللّٰهِ عَزَّوَجَلَّ اِلَى النَّاسِ كَافَّةً لِاَنْزِرَ مَنْ كَانَ حَيًّا وَيَحِقُّ
الْقَوْلُ عَلٰی الْكٰفِرِيْنَ اَسْلِمْتَ تَسْلِمُ فَاِنْ اَبَيْتَ فَعَلَيْكَ اِثْمُ الْمَجْرُوْسِ -

اللہ کے نام سے شروع جو بڑا مہربان نہایت رحم کرنے والا ہے۔

یہ خط اللہ تبارک و تعالیٰ کے رسول محمد (صلی اللہ تعالیٰ علیہ وآلہ وسلم) کی طرف سے ایران کے بادشاہ کسریٰ کے نام ہے ہر اس شخص پر سلامتی ہو جس نے ہدایت کی پیروی کی اور اللہ اور اس کے رسول پر ایمان لایا اور اس نے یہ گواہی دی کہ اللہ تبارک و تعالیٰ وحدہ لا شریک کے بغیر عبادت کے لائق کوئی بھی نہیں اور محمد (صلی اللہ تعالیٰ علیہ وآلہ وسلم) اس کے بندے اور اس کے رسول ہیں۔

اے شاہ ایران! میں تجھے اللہ تبارک و تعالیٰ پر ایمان لانے کی دعوت دیتا ہوں پس بیشک میں تمام لوگوں کی طرف اللہ تبارک و تعالیٰ کا رسول ہوں تاکہ جو زندہ ہیں انہیں اللہ تبارک و تعالیٰ (کے عذاب) سے ڈراؤں اور کافروں پر حجت تمام ہو اسلام قبول کر لے تو سلامتی میں رہے گا اور اگر اسلام قبول نہیں کرے گا اسلام قبول کرنے سے انکاری ہوگا تو تمام مجوسیوں

کے گناہ کا وبال بھی تجھ پر ہوگا۔

بادشاہ ایران خسرو پرویز انتہائی بدتمیز متکبر و فرعون صفت آدمی تھا اسے یہ بھی گھمنڈ تھا کہ مدینہ منورہ اور مکہ مکرمہ میری سلطنت کا حصہ ہیں متکبر اور فرعون صفت ہونے کے باعث اس کی برداشت سے باہر تھا کہ میری رعایا سے ایک شخص مجھے یوں رقعہ لکھے گمراہی کی وجہ سے شان نبوت سے بالکل لابلد تھا لہذا اس نے غصے میں آ کر گرامی نامہ پھاڑ دیا ٹکڑے ٹکڑے کر دیا اور بکواسات بھی کرتا رہا کہ میرے ایک غلام نے مجھے اس قسم کا رقعہ لکھنے کی جسارت کیسے کی بد بخت کو معلوم ہی نہیں تھا کہ یہ گرامی نامہ لکھنے والے تو سارے جہانوں کے سردار ہیں اور جس سلطنت و حکومت کی وجہ سے اتنی اکڑ و غرور کر رہا ہے ایک دن یہ ان کے غلاموں کے قدموں کے تحت ہوگی اور پھر تاقیامت وہاں ان کے نام کا ذکر ہی ہوگا اور اشہد ان محمد رسول اللہ کی صدائیں ہر جگہ بلند ہوں گی۔ پیارے آقا حضور نبی کریم صلی اللہ تعالیٰ علیہ وآلہ وسلم کو جب اس کی اس گستاخی کے متعلق عرض کیا گیا کہ اس بد بخت نے متکبرانہ طور سے آپ کا گرامی نامہ پھاڑ دیا ہے تو آپ صلی اللہ تعالیٰ علیہ وآلہ وسلم نے فرمایا مَزَّقَ كِتَابِي مَزَّقَ اللَّهُ مُلْكَهُ۔ اس نے میرے خط کو پھاڑا ہے اللہ تبارک و تعالیٰ نے اس کے ملک کو ٹکڑے ٹکڑے کر دیا ہے۔

ایران کے بادشاہ نے یمن کے حاکم باذان کو حکم نامہ بھیجا:

شاہ ایران نے اپنے گورنر حاکم یمن باذان کو لکھا کہ مجھے معلوم ہوا ہے کہ خطہ عرب کے تیرے علاقہ میں حجاز کے اندر ایک شخص نے نبوت کا دعویٰ کیا ہے اپنے ہاں سے دو عقلمند آدمی وہاں بھیج جو انہیں گرفتار کر کے میرے دربار میں پیش کریں۔ یمن کے گورنر باذان کو جو نبی بادشاہ کا حکم نامہ موصول ہوا اس نے ایک وزیر بانو یہ نامی کو جو فارسی النسل تھا اور اس کا شمار بڑے بہادروں اور عقلمندوں میں ہوتا تھا کو ایک اور فارسی النسل شخص جس کا نام خرخرہ تھا کے ساتھ اس کام کے لئے مدینہ منورہ بھیجا اور ساتھ ایک رقعہ بھی حضور نبی کریم صلی اللہ تعالیٰ علیہ وآلہ وسلم کے نام لکھ کر ان کے حوالے کیا جس میں لکھا تھا کہ آپ ان دو آدمیوں کے ساتھ فوراً شاہ ایران کی خدمت میں پہنچیں وہ آپ کو بلارہا ہے۔

ابوسفیان خوشی سے سرشار ہو گیا:

یہ دونوں افراد مدینہ منورہ جاتے ہوئے جب طائف پہنچے تو اس وقت قریش مکہ کے کچھ سردار طائف آئے ہوئے تھے جیسے ہمارے یہاں پنجاب کے متمول لوگ سیر کے لئے یا گرمیوں کے دن گزارنے کے لئے مری چلے جاتے ہیں ایسے

ہی اہل مکہ بھی طائف چلے جاتے تھے ان دونوں کی وہاں ابوسفیان اور صفوان بن امیہ وغیرہ سے ملاقات ہوئی تو انہوں نے ان کفار مکہ سے حضور نبی کریم صلی اللہ تعالیٰ علیہ وآلہ وسلم کے متعلق معلومات حاصل کرنا چاہیں انہیں یہ بھی بتایا کہ ہم کس غرض سے مدینہ منورہ ان کے ہاں جا رہے ہیں اور وہ رقعہ بھی انہیں دکھایا ابوسفیان اور صفوان بن امیہ نے جو نہی یہ رقعہ پڑھا اور صورت حال سے آگاہ ہوئے تو ان کی خوشی کا کوئی ٹھکانہ نہ رہا وہ خوشی سے پھولے نہ سمائے کہنے لگے کہ اب ہماری بات بنی ہے اب ان کی نگر شاہ ایران سے ہوئی ہے اب ان کا خاتمہ زیادہ دور نہیں۔

گورنر یمن کے آدمی حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں:

گورنر یمن باذان کے دونوں آدمی مدینہ شریف حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں پہنچے۔ آپ نبی اللہ تعالیٰ علیہ وآلہ وسلم نے انہیں نہایت اعزاز و اکرام سے ٹھہرایا مگر انہوں نے آپ صلی اللہ تعالیٰ علیہ وآلہ وسلم کی بارگاہ عالیہ میں گفتگو جاہلانہ متکبرانہ انداز میں کی ان کی گفتگو سے ہی یہ ٹپک رہا تھا کہ تہذیب نام کی کوئی چیز ان کے ہاں نہیں انہوں نے حضور نبی کریم صلی اللہ تعالیٰ علیہ وآلہ وسلم کو عرض کیا کہ شاہ ایران نے گورنر یمن باذان کو حکمنامہ میں کہا ہے کہ آپ کو دو معتمد آدمیوں کے ساتھ کسری کے پاس بھیجیں لہذا ہم اسی غرض سے آئے ہیں آپ کو ہمارے ساتھ چلنا ہوگا تاکہ ہم آپ کو اپنے بادشاہ کسری کے سامنے پیش کریں اگر آپ برضا و رغبت ہمارے ساتھ چلیں گے تو گورنر باذان شاہ ایران کی خدمت میں آپ کی سفارش کر دے گا تاکہ آپ کو بادشاہ کے ہاں سے معافی مل جائے اگر آپ ہمارے ساتھ جانے سے انکار کریں گے تو آپ جانتے ہی ہیں کہ پھر اس کا انجام کیا ہوگا آپ یہ بھی جانتے ہیں کہ کسری کیسا بادشاہ ہے وہ آپ کو اور آپ کی قوم کو ہلاک و تباہ کر دے گا آپ کے شہر اور ملک کو برباد کر کے رکھ دے گا انہوں نے باذان کا خط بھی آپ صلی اللہ تعالیٰ علیہ وآلہ وسلم کو دیا حضور نبی کریم صلی اللہ تعالیٰ علیہ وآلہ وسلم نے ان کی اس یا وہ گوئی کو کوئی وقعت نہ دی بلکہ آپ صلی اللہ تعالیٰ علیہ وآلہ وسلم ان کی دھمکیوں پر مسکرائے ان دونوں کی داڑھیاں مونڈھی ہوئی تھیں اور مونچھیں بہت بڑی تھیں آپ صلی اللہ تعالیٰ علیہ وآلہ وسلم نے انہیں اس طرح مونچھیں بڑھانے اور داڑھی منڈانے سے منع کیا تو انہوں نے کہا یہ ہمارے بادشاہ کا حکم ہے حضور نبی کریم صلی اللہ تعالیٰ علیہ وآلہ وسلم نے انہیں اسلام کی دعوت دی ثواب و عذاب کے ذکر سے ترغیب و ترہیب دی انہوں نے کہا اے محمد! (صلی اللہ تعالیٰ علیہ وآلہ وسلم) چھوڑیں ان باتوں کو انھیں اور ہمارے ساتھ چلیں راہ سفر اختیار کریں یہ بد بخت بظاہر تو گستاخانہ انداز سے دھمکی آمیز لہجے میں گفتگو کر رہے تھے مگر اندر سے کانپ رہے

تھے عظمت و شان نبوت اور ہیبت سے پکھل جانے کے قریب تھے رحمۃ اللعلمین صلی اللہ تعالیٰ علیہ وآلہ وسلم نے ان پر پھر بھی رحم فرماتے ہوئے انہیں فرمایا کہ آج تم یہیں قیام گاہ میں ٹھہرو تمہارے پیغام کا جواب کل تمہیں دوں گا۔

یہ دونوں جب حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ سے اٹھے تو ایک دوسرے کو حضور نبی کریم صلی اللہ تعالیٰ علیہ وآلہ وسلم کی ہیبت و جلالت کا ذکر کیا ایک نے دوسرے سے کہا اگر آپ کی مجلس میں کچھ دیر ہم اور ٹھہرتے تو مجھے تو آپ کے رعب و جلال و ہیبت سے ہلاک ہونے کا ڈر تھا دوسرے نے کہا حقیقت یہ ہے کہ اس طرح کی ہیبت مجھ پر ساری زندگی طاری نہیں ہوئی۔

رات ٹھہر کر اگلے دن جب حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں یہ حاضر ہوئے تو آپ صلی اللہ تعالیٰ علیہ وآلہ وسلم نے انہیں فرمایا۔ اَبْلِغَا صَا صِبْکُمْ اِنَّ رَبِّي قَدْ قَتَلَ رَبَّةً كَسْرِي فِي هَذِهِ اللَّيْلَةِ لِسَبْعِ سَاعَاتٍ مَضَتْ مِنْهَا۔

جاؤ جا کر اپنے صاحب کو یہ خبر پہنچا دو کہ میرے رب نے اس کے بادشاہ کسریٰ کو آج رات قتل کر دیا ہے جب کہ رات کی سات ساعتیں گزر چکی تھیں کہ اس کے اپنے بیٹے نے ہی اس کے سینے پر چڑھ کر اس کا پیٹ پھاڑ کر اس کا کام تمام کر دیا ہے۔

جاؤ باذان حاکم یمن کو کسریٰ کی ہلاکت کی خبر سے آگاہ کر دو۔ یہ منگل کی رات تھی جمادی الاخریٰ کی دس تاریخ۔ اور ہجرت کا ساتواں سال تھا حضور نبی کریم صلی اللہ تعالیٰ علیہ وآلہ وسلم سے یہ خبر سن کر یہ دونوں (بانویہ اور خرخرہ) پہلے تو سخت تعجب و حیرت میں گم سم بیٹھے رہے جیسے سکتہ ہو گیا ہو پھر سنبھل کر بولے حضور نبی کریم صلی اللہ تعالیٰ علیہ وآلہ وسلم کو کہنے لگے یہ جو آپ کہہ رہے ہیں آپ اس کا انجام جانتے ہیں اس کے نتیجے پر غور کر لیں ہمارا بادشاہ آپ کو اور آپ کی قوم کو تباہ و برباد کر کے رکھ دے گا اس سرزمین کی خاک تک بھی نہیں ملے گی۔

پیارے آقا حضور نبی کریم صلی اللہ تعالیٰ علیہ وآلہ وسلم نے انہیں فرمایا تم اس خیال و فکر میں نہ پڑو جاؤ یمن کے گورنر باذان کو اس خبر سے مطلع کرو اور میری طرف سے اسے یہ بھی کہہ دینا کہ میری حکومت اور میرا دین تمام دنیا میں پھیلنے والا ہے جہاں تک کسریٰ کا سکہ چل رہا ہے میرا غلبہ وہاں تک پہنچ جائے گا اگر حاکم یمن باذان اسلام قبول کر لے گا تو جس علاقہ پر اس کا قبضہ ہے وہ اسی کے ہی تصرف میں کر دیا جائے گا اور ہم اسے فارسیوں پر حاکم بنا دیں گے۔

خرخرہ اور بانویہ یہ پیغام لے کر مدینہ منورہ سے یمن باذان کے پاس پہنچے اور اسے ہو بہو وہ سب کچھ بتا دیا جو محبوب پیغمبر صلی اللہ تعالیٰ علیہ وآلہ وسلم سے سنا تھا اور جو مجلس نبوی میں مشاہدہ کیا تھا باذان نے ان سے پوچھا کہ کیا ان کے لئے کوئی پہریدار اور نگران محافظ مقرر ہے ان دونوں قاصدوں نے اسے بتایا کہ ان کے لئے کوئی محافظ پہریدار نہیں وہ بے دھڑک بازاروں اور گلیوں میں چلتے پھرتے ہیں۔ باذان نے انہیں کہا جو کچھ تم نے بتایا ہے یہ طور طریقے بادشاہوں والے نہیں ہیں اور نہ ہی یہ باتیں بادشاہوں کے کلام میں ہوتی ہیں میرے خیال میں وہ واقعی اللہ تبارک و تعالیٰ کے نبی اور رسول ہیں ان کی نبوت میں کوئی شبہ نہیں تاہم دیکھتے ہیں اگر ان کی یہ بتائی ہوئی غیب کی خبر سچی نکلی تو تمام بادشاہوں سے پہلے میں ان پر ایمان لے آؤں گا۔

اس بات کو چند ہی روز گزرے تھے کہ شیرویہ کا خط باذان کو موصول ہوا جس میں اس نے اپنے باپ خسرو پرویز کو قتل کرنے کی اطلاع دی اور ساتھ ہی یہ لکھا کہ اب آپ مجھے بادشاہ تسلیم کریں یہ خط پڑھنے کے بعد باذان کو یقین کامل ہو گیا کہ آپ صلی اللہ تعالیٰ علیہ وآلہ وسلم واقعی اللہ تبارک و تعالیٰ کے سچے رسول ہیں چنانچہ باذان نے بھی اور کئی فارسی النسل لوگوں نے اسلام قبول کرنے کا اعلان کر دیا نیز اپنی اور اپنے ساتھیوں کے اسلام لانے کی اطلاع حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں بھیج دی۔

(تاریخ ابن خلدون حصہ اول ص 20-119، مدارج النبوت جلد نمبر 2 ص 13-312، سیرت حلبیہ جلد نمبر 3 ص 346، معارج النبوت جلد نمبر 3 ص 297 خصائص کبریٰ جلد نمبر 2 ص 17 ضیاء النبوی جلد نمبر 4 ص 5-204، تاریخ الخمیس جلد نمبر 2 ص 34-35-36-37، الطبقات الکبریٰ ابن سعد جلد نمبر 1 ص 260)

قیصر روم کی زبان پر آپ صلی اللہ تعالیٰ علیہ وآلہ وسلم کا تذکرہ:

6ھ میں حضور نبی کریم صلی اللہ تعالیٰ علیہ وآلہ وسلم نے اپنے صحابی حضرت دحیہ کلبی رضی اللہ تعالیٰ عنہ کے ہاتھ دعوت اسلام کا گرامی نامہ روم کے بادشاہ ہرقل کی طرف بھیجا دحیہ کلبی وہ صحابی ہیں جن کی شکل میں اکثر جبرائیل علیہ السلام حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضری دیا کرتے تھے یہ بڑے ہی حسین و جمیل صحابی تھے حضرت دحیہ کلبی رضی اللہ تعالیٰ عنہ کو حکم تھا کہ وہ یہ خط لے کر پہلے بصری کے حاکم کے پاس جائیں وہ کسی شخص کو تمہارے ساتھ ملائیں گے جو تمہیں روم کے بادشاہ ہرقل کے پاس پہنچائے گا حضرت دحیہ کلبی رضی اللہ تعالیٰ عنہ ارشاد مبارک کے مطابق روانہ ہو کر

بصری کے مقام پر ملک شام پہنچے وہاں اس جگہ کے رئیس حارث بن شمر نے عدی بن حاتم کو ان کے ساتھ ملایا وہ انہیں لے کر ہرقل بادشاہ کے دارالحکومت گیا اتفاقاً ہرقل ان دنوں بیت المقدس گیا ہوا تھا۔

ہرقل نے منت مانی ہوئی تھی کہ روم کا وہ علاقہ جو ایرانیوں کے قبضے میں گیا ہوا تھا واپس مل جائے رومی ایرانیوں پر فاتح ہو جائیں تو وہ قسطنطنیہ روم سے پیدل ننگے پاؤں بیت المقدس جائے گا وہاں نماز پڑھے گا اور عبادت کرے گا اس کی منت پوری ہوگئی رومی فاتح ہوئے ایرانیوں سے اپنا علاقہ چھین لیا تو شاہ ہرقل نے حکم دیا کہ راستہ میں فرش بچھایا جائے نیز اس پر پھول اور خوشبو بھی ڈالی جائے لہذا ایسا ہی کیا گیا جس پر شہنشاہ ہرقل ننگے پاؤں پیدل چل کر بیت المقدس پہنچا۔ فاتح ہونے کی صورت میں اس کی شان و شوکت و رعب و دبدبے کے ڈنکے ہر سونج رہے تھے۔ اس نے ایک رات ستاروں کی روش پر نظر کی تو اسے اس میں ایک ایسی چیز نظر آئی جس نے اس کی طبیعت میں ہلچل پیدا کر دی ہرقل نجومی و کاہن بھی تھا اور انجیل کا علم بھی رکھتا تھا اس کے چہرے پر مایوسی کے آثار ظاہر ہو رہے تھے اس کے ایک پادری نے کہا شہنشاہ عالم کیا وجہ ہے آج آپ کی طبیعت ناساز ہے پریشانی چہرے سے ٹپک رہی ہے۔ ہرقل نے کہا میں نے آج رات دیکھا ہے کہ وہ ستارہ طلوع ہو گیا ہے جس سے ظاہر ہو رہا ہے کہ اس قوم کا بادشاہ ظاہر ہو گیا ہے جس قوم میں ختنے کرانے کا رواج ہے وہ ایسی قوم کا بادشاہ ہے جس میں ختنہ کرنا سنت ہے اور بہت قریب ہے کہ ان کا قبضہ ان کا تسلط میرے ملک تک ہو جائے۔

بادشاہ نے اپنے وزیروں اور درباریوں سے پوچھا وہ کون لوگ ہیں جن کے نزدیک ختنہ کرنا سنت ہے تو اسے بتایا گیا کہ یہودیوں میں ختنہ کرنے کا رواج ہے ہرقل بادشاہ نے حکم جاری کر دیا کہ جہاں یہودی ملے اسے قتل کر دیا جائے۔ اسی اثناء میں غسان کے بادشاہ کا قاصد آیا اور اس نے ہرقل کو بتایا کہ مدینہ منورہ سے ایک شخص آیا ہے جو اپنے آپ کو اللہ تبارک و تعالیٰ کے نبی کا صحابی بتاتا ہے اور کہتا ہے کہ میں بادشاہ ہرقل کے نام اپنے نبی کا گرامی نامہ لے کر آیا ہوں بادشاہ نے کہا معلوم کرو کہ کیا یہ شخص ختنہ شدہ ہے اسے بتایا گیا کہ یہ ختنہ شدہ ہے بادشاہ نے کہا کہ مجھے ستاروں کے ذریعے جو معلوم ہوا تھا وہ اسی جماعت کے بادشاہ کا ظہور ہے حضرت دحیہ کلبی رضی اللہ تعالیٰ عنہ نے حضور نبی کریم صلی اللہ تعالیٰ علیہ وآلہ وسلم کا گرامی نامی بادشاہ ہرقل کو دیا۔ اس کا مضمون یہ تھا۔

بِسْمِ اللّٰهِ الرَّحْمٰنِ الرَّحِیْمِ

مِنْ مُحَمَّدٍ عَبْدِ اللّٰهِ وَرَسُوْلِهِ اِلَى هِرَقْلَ عَظِيْمِ الرُّومِ -

سَلَامٌ عَلٰی مَنْ التَّبَعَ الْهُدٰی - اَمَّا بَعْدُ فَاِنِّیْ اَدْعُوْكَ بِدِعَاۓ الْاِسْلَامِ اَسْلِمْتَ تَسْلِمُ یُوْتَتَكَ اللّٰهُ
اَجْرَكَ مَرَّتَیْنِ فَاِنْ تَوَلَّیْتَ فَاِنَّ عَلَیْكَ اِثْمَ الْیَرِیْسِیْنَ وِیَاھْلَ الْكِتَابِ تَعَالَوْا اِلٰی كَلِمَةٍ سَوَآءٍ
بَیْنَنَا وَبَیْنَكُمْ اَنْ لَا نَعْبُدَ اِلَّا اللّٰهَ وَلَا نُشْرِكَ بِهٖ شَیْئًا وَلَا یَتَّخِذُ بَعْضُنَا بَعْضًا اَرْبَابًا مِنْ دُوْنِ
اللّٰهِ فَاِنْ تَوَلَّوْا فَقُوْلُوْا اَشْھَدُوْا بِاَنَّا مُسْلِمُوْنَ -

اللہ کے نام سے شروع جو بڑا مہربان نہایت رحم کرنے والا ہے۔ یہ دعوت نامہ اللہ تبارک و تعالیٰ کے بندے اور اس کے رسول محمد (صلی اللہ تعالیٰ علیہ وآلہ وسلم) کی طرف سے روم کے بادشاہ ہرقل کے پاس بھیجا جاتا ہے جو ہدایت کی پیروی کرے۔ اس پر سلامتی ہو اس کے بعد میں تمہیں اسلام کی دعوت دیتا ہوں مسلمان ہو جاؤ سلامت رہو گے اسلام قبول کر اللہ تبارک و تعالیٰ تجھے دگنا اجر عطا فرمائے گا اگر تو نے اسلام سے منہ پھیرا تو تجھ پر رعایا کا گناہ بھی ہوگا اے اہل کتاب ایسے کلمے کی طرف آؤ جو ہمارے اور تمہارے درمیان مشترک ہے وہ کلمہ یہ ہے کہ اللہ تبارک و تعالیٰ کے بغیر کسی کی عبادت نہ کریں کسی کو اس کا شریک نہ ٹھہرائیں اور ہم میں کوئی ایک دوسرے کو رب نہ بنائے اللہ تبارک و تعالیٰ کے سوا۔ اس کے بعد اگر وہ نہ مانیں تو تم لوگ کہہ دو (اے اہل کتاب) گواہ رہو کہ ہم مسلمان ہیں۔

شاہ روم ہرقل نے درباریوں سے کہا معلوم کرو جس علاقہ میں نبوت کا دعویٰ دار ہے اس علاقہ سے کوئی شخص یہاں ہمارے ہاں آیا ہوا ہے اگر ہے تو اسے میرے ہاں لاؤ تاکہ میں اس سے صحیح صورت حال معلوم کر سکوں اتفاقاً ان دنوں قریش مکہ کا ایک تجارتی قافلہ تجارت کی غرض سے گیا ہوا تھا ان میں ابوسفیان بھی تھا جو ابھی تک مسلمان نہیں ہوا تھا قریش مکہ کے یہ لوگ بادشاہ کے آدمیوں کو غزہ کے علاقے میں مل گئے انہوں نے ان کو بادشاہ کے دربار میں پیش کیا بادشاہ روم ہرقل اور ابوسفیان کے درمیان جو گفتگو ہوئی وہ بخاری شریف جلد اول ص 4 میں یوں ہے۔

پیارے آقا حضور نبی کریم صلی اللہ تعالیٰ علیہ وآلہ وسلم کے پیارے چچا سیدنا حضرت عباس رضی اللہ تعالیٰ عنہ کے فرزند ارجمند سیدنا حضرت عبداللہ رضی اللہ تعالیٰ عنہ فرماتے ہیں کہ مجھے ابوسفیان بن حرب نے خبر دی کہ ہم تجارت کی غرض سے گئے ہوئے تھے کہ روم کے بادشاہ ہرقل نے اپنے قاصد بھیج کر مجھے اور میرے ساتھیوں کو اپنے ہاں بلایا یہ صلح حدیبیہ سے

بعد کا زمانہ تھا ہرقل بیت المقدس میں تھا اور اس کے پاس عمائدین سلطنت روم بیٹھے ہوئے تھے جب ہم اس کے پاس پہنچے تو اس نے ترجمان کو بلایا۔

ترجمان نے ہم سے پوچھا تمہارے ہاں جس نے نبوت کا دعویٰ کیا ہے تم میں سے اس کا قریبی رشتہ دار کون ہے ابوسفیان کہتے ہیں کہ میں نے کہا میں نسب میں ان سے زیادہ قریب ہوں بادشاہ نے کہا جو کہتا ہے میں ان سے زیادہ قریب ہوں اسے میرے قریب کر دو اور اس کے ساتھیوں کو اس کی پیٹھ کے پیچھے اس کے قریب ہی بٹھا دو بادشاہ نے ترجمان سے کہا اس کے ساتھیوں سے کہو میں اس شخص (ابوسفیان) سے نبوت کے دعویٰ کرنے والے کے متعلق کچھ باتیں پوچھوں گا جہاں یہ جھوٹ بولے تم نے مجھے بتا دینا ہوگا کہ یہ یہاں جھوٹ بول رہا ہے ابوسفیان نے کہا خدا کی قسم اگر مجھے اس بات کی شرم نہ ہوتی کہ میرے ساتھی واپس (مکہ مکرمہ) جا کر میرے جھوٹ کو نقل کریں گے (وہاں مجھے جھوٹا مشہور کریں گے اور میرے جھوٹ کی نقلیں کیا کریں گے) تو میں رسول اللہ صلی اللہ تعالیٰ علیہ وآلہ وسلم کے متعلق ضرور جھوٹ بولتا۔

بادشاہ نے مجھ سے پوچھا۔

كَيْفَ نَسَبُهُ فَيَكُمُ - (جس نے نبوت کا دعویٰ کیا ہے) تمہارے ہاں اس کا نسب کیسا ہے؟

قُلْتُ هُوَ فِينَا ذُو نَسَبٍ - میں نے کہا وہ ہم میں عالی نسب ہیں۔

قَالَ فَهَلْ قَالَ هَذَا الْقَوْلَ مِنْكُمْ أَحَدٌ قَطُّ قَبْلَهُ؟ بادشاہ نے کہا کیا یہ بات (نبوت کا دعویٰ) ان سے پہلے تم میں سے کسی نے کی ہے؟ (ان سے پہلے تم میں سے کسی نے کبھی دعوت نبوت کیا تھا؟)

قُلْتُ لَا - میں نے کہا نہیں۔

قَالَ فَهَلْ كَانَ مِنْ آبَائِهِ مِنْ مَلِكٍ؟ بادشاہ نے کہا کیا ان کے باپ دادا میں کوئی بادشاہ گذرا ہے؟

قُلْتُ لَا - میں نے کہا نہیں۔

قَالَ فَأَشْرَافُ النَّاسِ اتَّبَعُوهُ أَمْ ضَعَفَاءُ هُمْ؟ بادشاہ نے کہا ان کی اتباع اونچے طبقے کے لوگوں نے کی ہے یا

کمزوروں نے؟

قُلْتُ بَلْ ضَعَفَاءُ هُمْ - میں نے کہا غریبوں کمزوروں نے۔

قَالَ أَيَزِيدُونَ أَمْ يَنْقُصُونَ؟ بادشاہ نے کہا وہ بڑھتے جا رہے ہیں یا کم ہو رہے ہیں؟

قُلْتُ بَلْ يَزِيدُونَ - میں نے کہا وہ تو بڑھتے جا رہے ہیں۔

قَالَ فَهَلْ يَرْتَدُّ أَحَدٌ مِنْهُمْ سَخِطَةً لِدِينِهِ بَعْدَ أَنْ يَدْخُلَ فِيهِ؟ بادشاہ نے کہا کیا ان میں سے کوئی ان کے دین کو

ناپسند کر کے اس میں داخل ہونے کے بعد مرتد بھی ہوا ہے؟

قُلْتُ لَا - میں نے کہا نہیں۔

قَالَ فَهَلْ كُنْتُمْ تَتَّهَمُونَ بِالْكَذِبِ أَنْ يَقُولَ مَا قَالَ - بادشاہ نے کہا کیا ان کے دعویٰ نبوت سے پہلے تم انہیں

جھوٹ کی تہمت سے متہم کرتے تھے؟

قُلْتُ لَا - میں نے کہا نہیں۔

فَأَنْ لَّهَلْ يَغْدِرُ؟ بادشاہ نے کہا کیا وہ عہد شکنی کرتے ہیں؟

قُلْتُ لَا وَنَحْنُ مِنْهُ فِي مُدَّةٍ لَا نَدْرِي مَا هُوَ فَاعِلٌ فِيهَا - میں نے کہا نہیں لیکن ہم زمانہ مصالحت میں ہیں معلوم

نہیں اب وہ اس میں کیا کرتے ہیں۔

قَالَ وَلَمْ تُمْكِنِي كَلِمَةٌ أُدْخِلُ فِيهَا شَيْئًا غَيْرَ هَذِهِ الْكَلِمَةِ - ابوسفیان نے کہا مجھے اس کے سوا کسی ایسی بات

کے ملانے پر قدرت نہیں ہوئی جس میں تنقیص کا پہلو ہو۔

قَالَ فَهَلْ قَاتَلْتُمُوهُ؟ بادشاہ نے کہا کیا تم نے ان سے جنگ کی ہے؟

قُلْتُ نَعَمْ - میں نے کہا ہاں۔

قَالَ فَكَيْفَ كَانَ قِتَالُكُمْ أَيَّاهُ؟ بادشاہ نے کہا اس سے جنگ کا کیا نتیجہ نکلا؟

قُلْتُ الْحَرْبُ بَيْنَنَا وَبَيْنَهُ سَجَالٌ يَنَالُ مِنَّا وَنَنَالُ مِنْهُ - میں نے کہا جنگ ہمارے ان کے درمیان ڈول کی

طرح رہی کبھی ان کے ہاتھ میں کبھی ہمارے ہاتھ میں (کبھی انہیں فتح حاصل ہوتی کبھی ہمیں)

قَالَ مَا ذَايَا مُرُكُمْ؟ بادشاہ نے کہا وہ تمہیں کس چیز کا حکم دیتے ہیں؟

قُلْتُ يَقُولُ أَعْبُدُوا اللَّهَ وَحْدَهُ وَلَا تَشْرِكُوا بِهِ شَيْئًا وَأَتْرَكُوا مَا يَقُولُ آبَاءُكُمْ وَيَأْمُرُنَا بِالصَّلَاةِ

وَالصَّدَقِ وَالْعَفَافِ وَالصَّلَاةِ - میں نے کہا وہ فرماتے ہیں صرف ایک اللہ تبارک و تعالیٰ وحدہ کی عبادت کرو اس کے

ساتھ کسی کو شریک نہ ٹھہراؤ اور اپنے باپ دادا کی باتیں چھوڑ دو اور ہمیں نماز پڑھنے، سچ بولنے، پاکدامنی اختیار کرنے اور صلہ

رحمی کا حکم دیتے ہیں۔

فَقَالَ لِرَجْمَانَ قُلْ لَكَ سَأَلْتُكَ عَنْ نَسَبِهِ فَذَكَرْتَ أَنَّهُ فِيكُمْ ذُو نَسَبٍ وَكَذَلِكَ الرَّسُولُ تَبَعْتُ فِي نَسَبِ قَوْمِهِمَا۔ بادشاہ نے ترجمان سے کہا اسے (ابوسفیان کو) کہو میں نے تجھ سے ان کے نسب کے بارے میں پوچھا تو نے کہا وہ ہم میں عالی نسب ہیں اور رسول اسی طرح قوم میں عالی نسب بھیجے جاتے ہیں۔

وَسَأَلْتُكَ هَلْ قَالَ أَحَدٌ مِنْكُمْ هَذَا الْقَوْلَ فَذَكَرْتَ أَنَّ لَأَقُلْتُ لَوْ كَانَ أَحَدٌ قَالَ هَذَا الْقَوْلَ قَبْلَهُ لَقُلْتُ رَجُلٌ يَا تَيْسِي بِقَوْلٍ قِيلَ قَبْلَهُ۔ میں نے تجھ سے پوچھا تھا کہ کیا تم میں سے ان سے پہلے بھی کسی نے یہ بات کہی تھی (نبوت کا دعویٰ کیا تھا) تو نے کہا نہیں میں کہتا ہوں کہ اگر تم میں سے کسی نے پہلے بھی یہ بات کہی ہوتی (نبوت کا دعویٰ کیا ہوتا) تو میں کہہ دیتا کہ یہ پہلے سے کہی ہوئی بات کے پیچھے پڑے ہیں (پہلے لوگوں کی نقل کر رہے ہیں)۔

وَسَأَلْتُكَ هَلْ كَانَ مِنْ آبَائِهِ مِنْ مَلِكٍ فَذَكَرْتَ أَنَّ لَأَقُلُوا كَانَ مِنْ آبَائِهِ مِنْ مَلِكٍ قُلْتُ رَجُلٌ يَطْلُبُ مَلِكًا أَبِيهِ۔ میں نے تم سے پوچھا کیا ان کے باپ دادا میں کوئی بادشاہ گذرا ہے تو نے کہا نہیں میں کہتا ہوں اگر ان کے باپ دادا میں کوئی بادشاہ ہوا ہوتا تو میں کہہ دیتا کہ یہ شخص (اس دعویٰ نبوت کے ذریعے) اپنی آبائی بادشاہت چاہتے ہیں۔

وَسَأَلْتُكَ هَلْ كُنْتُمْ تَتَّهَمُونَ بِالْكَذِبِ قَبْلَ أَنْ يَقُولَ مَا قَالَ فَذَكَرْتَ أَنَّ لَأَقَقْدُ أَعْرِفُ أَنَّهُ لَمْ يَكُنْ لِيَزَرَ الْكَذِبَ عَلَى النَّاسِ وَيَكْذِبَ عَلَى اللَّهِ۔ میں نے تم سے پوچھا کہ اس بات کے کہنے سے پہلے (نبوت کے دعویٰ سے پہلے) کیا تم ان کو جھوٹ سے متہم کرتے تھے تو نے کہا نہیں میں اتنی بات یقینی طور پر جانتا ہوں کہ جو شخص لوگوں سے جھوٹ نہیں بولتے تو وہ اللہ تبارک و تعالیٰ پر بالکل جھوٹ نہیں بولیں گے۔

وَسَأَلْتُكَ أَشْرَافُ النَّاسِ اتَّبَعُوهُ أَمْ ضَعَفَاءُ هُمْ فَذَكَرْتَ أَنَّ ضَعَفَاءُ هُمْ اتَّبَعُوهُ وَهُمْ أَتْبَاءُ الرَّسُولِ۔ میں نے تجھ سے پوچھا کہ ان کی پیروی اونچے طبقہ کے لوگوں نے کی یا کمزوروں غریبوں نے تو نے کہا کمزوروں غریبوں نے (حقیقت یہی ہے) کہ شروع میں ایسے لوگ ہی اتباع کرنے والے ہوتے ہیں۔

وَسَأَلْتُكَ أَيَزِيدُونَ أَمْ يَنْقُصُونَ فَذَكَرْتَ أَنَّهُمْ يَزِيدُونَ وَكَذَلِكَ أَمْرُ الْإِيمَانِ حَتَّى يُتَمَّ۔ میں نے تجھ سے پوچھا کہ ان کی تعداد بڑھ رہی ہے یا وہ کم ہو رہے ہیں تو نے کہا وہ بڑھتے جاتے ہیں اور یہی ایمان کا حال ہے یہاں تک کہ کامل ہو جائے۔ وَسَأَلْتُكَ أَيَرْتَدُّ (مِنْهُمْ) أَحَدٌ سَخَطَةً لِدِينِهِ بَعْدَ أَنْ يَدْخُلَ فِيهِ فَذَكَرْتَ أَنَّ لَأَوَكَذَلِكَ الْإِيمَانُ

حِينَ تَخَالِطُ بِشَاشَتِهِ الْقُلُوبَ - میں نے تجھ سے پوچھا کہ ان کے دین میں داخل ہونے کے بعد دین کو ناپسند سمجھ کر کوئی ان میں سے مرتد ہوا ہے تو نے کہا نہیں ایمان کا یہی حال ہے کہ جب اس کی تازگی دلوں میں رچ بس جائے (پھر وہ دل سے نکلتا نہیں)۔

وَسَأَلْتُكَ هَلْ يَغْدِرُ فَمَا كَرْتِ أَنْ لَا - وَكَذَلِكَ الرَّسُلُ لَا تَغْدِرُ - میں نے تجھ سے پوچھا تھا کیا وہ عہد شکنی کرتے ہیں تو نے کہا نہیں اور رسولوں کی یہی شان ہے کہ وہ عہد شکنی نہیں کرتے۔

وَسَأَلْتُكَ بِمَا يَأْمُرُكُمْ فَذَكَرْتِ أَنَّ يَأْمُرُكُمْ أَنْ تَعْبُدُوا اللَّهَ وَلَا تُشْرِكُوا بِهِ شَيْئًا وَيَنْهَاكُمْ عَنْ عِبَادَةِ الْأَوْثَانِ وَيَأْمُرُكُمْ بِالصَّلَاةِ وَالصَّدَقِ وَالْعَفَافِ فَإِنْ كَانَ مَا تَقُولُ حَقًّا (فَإِنَّ نَبِيًّا) فَسَيَمْلِكُ مَوْضِعَ قَدَمِي هَاتَيْنِ وَقَدْ كُنْتُ أَعْلَمُ أَنَّ خَارِجٌ وَلَمْ أَكُنْ أَظُنُّ أَنَّ مِنْكُمْ فَلَوْ أَنِّي أَعْلَمُ أَنِّي أَخْلَصُ إِلَيْهِ لَتَجَسَّمْتُ لِقَاءَهُ وَلَوْ كُنْتُ عِنْدَهُ لَفَسَلْتُ عَنْ قَدَمِيهِ -

اور میں نے تجھ سے پوچھا تھا کہ وہ تمہیں کس چیز کا حکم دیتے ہیں تو تو نے کہا کہ وہ حکم دیتے ہیں کہ صرف اللہ تبارک و تعالیٰ کی عبادت کرو کسی کو اس کا شریک نہ ٹھہراؤ اور وہ تمہیں بتوں کی پرستش سے منع کرتے ہیں نماز پڑھنے سچ بولنے اور پاکدامنی کا حکم فرماتے ہیں اگر تمہاری یہ باتیں سچی ہیں تو وہ بلاشبہ نبی ہیں بہت جلد وہ میرے پاؤں تلے کی زمین (بیت المقدس) کے مالک ہو جائیں گے اور مجھے یقین تھا کہ وہ ظاہر ہونے والے ہیں مگر یہ معلوم نہیں تھا کہ وہ تم میں سے ہوں گے۔ کاش مجھے یقین ہوتا کہ ان تک پہنچ سکوں تو سفر کی تکالیف برداشت کر کے ان سے ملاقات کرتا کاش میں ان کے پاس ہوتا تو میں ان کے پاؤں دھوتا۔ (بخاری شریف جلد اول ص 4-5، سیرت حلبیہ جلد نمبر 3 ص 340، خصائص کبریٰ جلد نمبر 2 ص 4-5، مدارج النبوت جلد نمبر 2 ص 9-308 اور بخاری شریف میں اسی جگہ یہ بھی ہے بادشاہ ہرقل نے رومیہ کے ایک اپنے دوست کے پاس جو علم میں ہرقل کا ہم پلہ تھا اس بارے لکھا اور اس کی رائے لینا چاہی اس نے بھی جواباً بادشاہ کو یہی بتایا کہ آخری نبی کا ظہور ہو چکا ہے اور بلاشبہ یہ وہی نبی ہیں۔

بیت المقدس کے خادم کا معراج کی گواہی دینا:

ایک روایت میں ہے کہ ابوسفیان نے کہا جب میں نے دیکھا کہ شاہ ہرقل بھی ان کا عقیدت مند ہو رہا ہے تو میرے دل میں آیا کہ میں بادشاہ کو ان کے متعلق متزلزل کروں اس پر ظاہر کروں کہ وہ جھوٹ بھی بنا لیتے ہیں تو میں نے بادشاہ سے

کہا اگر آپ اجازت دیں تو میں ان کی ایک محال انہونی بات بتاتا ہوں جس سے ان کا جھوٹ بولنا بادشاہ پر ظاہر ہو جائے گا بادشاہ نے کہا وہ کیا ہے۔ میں نے اسے بتایا کہ وہ دعویٰ کرتا ہے کہ میں رات ہی رات میں مکہ مکرمہ سے بیت المقدس گیا اور صبح ہونے سے پہلے واپس بھی آ گیا جب میں نے بادشاہ کو یہ بات بتائی تو بیت المقدس کا ایک خادم جو وہاں موجود تھا جھٹ سے بول اٹھا کہنے لگا اے بادشاہ یہ سچ ہے ہاں میں اس رات کو جانتا ہوں اور وہ بات جو اس رات ہمارے مشاہدے میں آئی یہ تھی کہ ہماری عادت تھی کہ رات کو ہم بیت المقدس کے دروازے بند کر دیتے تھے مگر اس رات ہم نے دروازہ کو بند کرنے کی از حد کوشش کی مگر بسیار کوشش کے باوجود وہ ہم سے بند نہ ہو سکا ہم نے وہاں کئی لوگوں کو جمع کر کے بھی اسے بند کرنے کے لئے پورا زور لگایا مگر کامیابی نہ ہو سکی دروازہ حرکت کرنے میں بھی نہیں آتا تھا آخر کار تھک کر ہم نے دروازے کے دو کارگر بلائے انہوں نے بھی کوشش کی مگر دروازہ نہ بند ہو سکا انہوں نے کہا اسے اسی طرح رہنے دو صبح اسے دیکھیں گے جب صبح آ کر دیکھا تو دروازہ بالکل ٹھیک تھا آسانی سے حسب معمول بند ہو گیا۔ (سیرت حلبیہ جلد نمبر 3 ص 343، معارج النبوت جلد نمبر 3 ص 294، حجة اللہ علی العالمین ص 153)

ایک روایت میں ہے کہ بادشاہ ہرقل نے حضرت دجیہ کلبی رضی اللہ تعالیٰ عنہ کو تنہائی میں بلایا اور انہیں کہا خدا کی قسم میں پختہ یقین کے ساتھ جانتا ہوں کہ حضور نبی کریم صلی اللہ تعالیٰ علیہ وآلہ وسلم اللہ تبارک و تعالیٰ کے نبی رسول مرسل برحق ہیں اور جس آخری پیغمبر کی صفات ہم نے آسمانی کتب میں پڑھی ہیں یہ وہی پیغمبر ہیں مگر میں اس کا اظہار سرعام اس لئے نہیں کر سکتا کہ ایسی صورت میں یہ رومی مجھے قتل کر دیں گے اب مصلحت اس میں ہے کہ آپ رومیہ چلے جائیں صنفاط نام کا آدمی ہے جو فن کہانت اور علم نجوم میں بہت بڑا ماہر ہے اور عیسائیوں کا رہبر و پیشوا ہے عیسائی اس کے انتہائی عقیدتمند ہیں اگر وہ حضور نبی کریم صلی اللہ تعالیٰ علیہ وآلہ وسلم کی نبوت و رسالت پر ایمان لے آئے تو پھر تمام عیسائی دین اسلام کو قبول کر لیں گے اور پھر میں بھی علی الاعلان اسلام قبول کر لوں گا بادشاہ ہرقل نے صنفاط کے نام خط بھی لکھا جس میں تمام کیفیات کو بیان کیا اور وہ خط حضرت دجیہ کلبی کے حوالے کر دیا اور انہیں صنفاط کی طرف رومیہ روانہ کر دیا۔

حضرت دجیہ کلبی رضی اللہ تعالیٰ عنہ نے وہ ہرقل کا خط صنفاط کو دیا اور ساتھ حضور نبی کریم صلی اللہ تعالیٰ علیہ وآلہ وسلم کے اوصاف جمیلہ و صفات حمیدہ بھی بیان فرمائے تو صنفاط نے کہا واللہ وہ حق نبی ہیں اللہ تبارک و تعالیٰ کے آخری پیغمبر ہیں اس میں ذرہ برابر شک نہیں ہم نے انہیں ان ہی صفات حمیدہ کے ساتھ اپنی کتاب میں پڑھ کر پہچانا ہے۔

چنانچہ ضغاطر اپنے گھر گیا جو سیاہ لباس اس نے پہن رکھا تھا وہ اتار کر اس نے نہایت عمدہ سفید لباس زیب تن کیا ہاتھ میں عصا لیا اور کنیسہ میں آیا کنیسہ میں ان کے تمام اشراف عیسائی جمع تھے اس نے ان سے مخاطب ہو کر کہا اے رومی حضرات تمہیں معلوم ہونا چاہیے کہ احمد (صلی اللہ تعالیٰ علیہ وآلہ وسلم) عربی کی طرف سے ہمارے پاس ایک مکتوب آیا ہے اس میں ہمیں دین حق دین اسلام کی دعوت دی گئی ہے ان کی نبوت و رسالت کی حقیقت مجھ پر روز روشن کی طرح واضح ہو گئی ہے میں گواہی دیتا ہوں کہ خدا ایک ہے اور احمد (صلی اللہ تعالیٰ علیہ وآلہ وسلم) اس کے بندے اور رسول ہیں۔

نصاری نے ضغاطر سے جب یہ ذکر سنا تو انہوں نے ضغاطر پر یکبارگی حملہ کر دیا اور انہیں مار مار کر شہید کر دیا حضرت دحیہ کلبی رضی اللہ تعالیٰ عنہ سارا منظر دیکھ کر واپس ہرقل کے پاس آئے اور انہیں یہ ساری حقیقت حال سنائی۔

ہرتس نے حضرت دحیہ کلبی رضی اللہ تعالیٰ عنہ کو کہا جناب میں نے اسی ڈر کا اس وقت آپ کو ذکر کیا تھا کہ میں اسلام لانے کا برملا اعلان تو کر دیتا مگر ان عیسائیوں نے مجھے قتل کر دینا تھا خدا کی قسم ضغاطر ان عیسائیوں کو مجھ سے محترم و مکرم تھا یہ ان کا بہت بڑا بزرگ تھا یہ ان کے بہت عقیدتمند تھے جب انہوں نے اس کے ساتھ یہ سلوک کیا تو اندازہ لگالیں کہ میرے ساتھ کیا سلوک کرتے۔

(حجۃ اللہ علی العالمین ص 154، معارج النبوت جلد نمبر 3 ص 295، مدارج النبوت جلد نمبر 2 ص 311)

یادری نے حضرت سلمان فارسی کو حضور کے متعلق بتایا:

حضرت سلمان فارسی رضی اللہ تعالیٰ عنہ ایران کے مشہور شہر اصفہان کے رہنے والے تھے آپ کا والد اپنے شہر کا سردار تھا اسے اپنے بیٹے سلمان سے والہانہ محبت تھی وہ چاہتا تھا کہ یہ ہر وقت اُس کی نظروں کے سامنے رہے کسی دم بھی نظروں سے اوجھل نہ ہو اس لئے وہ ہر وقت اسے گھر میں ہی محبوس رکھتا تھا اس کا باپ مجوسی تھا اس نے اپنے اس بیٹے کو بھی مجوسی دین کا ماہر بنا دیا وہ چاہتا تھا کہ بیٹا بھی اسی دین سے وابستہ رہے مگر قدرت کو کچھ اور ہی منظور تھا قدرت حضرت سلمان فارسی پر پوری طرح مہربان تھی لہذا جو قدرت نے چاہا وہی ہوا کہ باپ نے ایک دن اپنے اس پیارے بیٹے کو اپنی زمینوں کی دیکھ بھال کے لئے بھیجا یہ جا رہے تھے راستے میں عیسائیوں کا گرجا تھا سلمان جب وہاں سے گزرنے لگے تو دل میں خیال آیا کہ دیکھوں تو سہی عیسائی اپنے عبادت خانے میں کیا کرتے ہیں جب گرجا کے اندر گئے دیکھا تو انہیں عیسائیوں کی عبادت ان کی بارگاہ الہی میں دعاؤں کا مانگنا بہت پسند آیا اس میں ایسے مگن ہوئے کہ شام وہیں پڑھ گئی ادھر باپ پریشان تھا

کہ سلمان واپس کیوں نہیں لوٹا اس نے کئی آدمی آپ کی طرف آپ کو لانے کے لئے بھیجے مگر وہ ناکام واپس آئے کہ معلوم نہیں سلمان کہاں ہے سلمان شام کو جب واپس گھر آئے تو باپ نے پوچھا سارا دن کہاں رہے کہاں گزارا آپ کے دل میں چونکہ دین عیسائیت گھر کر چکا تھا اس لئے آپ نے انتہائی محبت و چاہت سے اس کا تذکرہ باپ کو کیا باپ شپٹا اٹھا کہ بیٹا تو ہاتھ سے جا رہا ہے یہ تو باپ دادا کا دین چھوڑ رہا ہے لہذا اس نے اس کے پاؤں میں بیڑیاں پہنا دیں کہ اس طرح اسے اپنے دین مجوسی سے منحرف ہونے سے اسے بچا سکوں گا مگر قدرت کی تدابیر کے آگے کون بندھ بندھ سکتا ہے حضرت سلمان فارسی رضی اللہ تعالیٰ عنہ فرماتے ہیں میں نے کسی طرح خفیہ طور پر ایک شخص کو ان نصرانیوں کے پاس بھیجا اور انہیں اپنے حالات سے آگاہ کیا نیز انہیں پیغام بھیجا کہ جب کوئی قافلہ ملک شام جائے تو مجھے مطلع کرنا اتفاقاً ان دنوں ایک قافلہ شام سے آیا ہوا تھا وہ واپس جا رہا تھا۔

عیسائیوں نے مجھے اس کی اطلاع کر دی میں نے کسی طرح اپنے آپ کو زنجیروں سے آزاد کیا اور اس قافلہ سے جا ملا اور ان کے ساتھ چل کر ملک شام پہنچ گیا وہاں ایک پادری کے پاس رہنے لگ گیا تاکہ اس سے دین عیسائیت کی پوری طرح تعلیم حاصل کر سکوں یہ شخص بظاہر بہت نیک و پارسا عبادت گزار بنا ہوا تھا مگر اندر سے پورا نفس کا پجاری تھا لوگ عقیدت و محبت سے جو مال اسے راہ خدا میں خرچ کرنے کے لئے دیتے یہ اس میں سے ایک روپیہ بھی راہ خدا میں خرچ نہیں کرتا تھا بلکہ انہیں اپنے ہاں ہی جمع رکھ لیتا اس طرح اس نے کئی مٹکے درہم و دینار کے بھر لئے اس کے اس رویہ کو دیکھ کر میں اس سے شدید متنفر ہو گیا جب وہ فوت ہوا تو میں نے اس کی اصلیت لوگوں پر ظاہر کر دی اور وہ مال و دولت سے بھرے ہوئے مٹکے ان کے سامنے رکھ دیئے اور انہیں بتایا کہ اس شخص کا تعلق محض دولت و زر سے تھا دین محض بہانہ تھا اس نے آپ لوگوں کو بیوقوف بنایا ہوا تھا لوگوں نے آپس میں مشورہ کیا کہ اسے دفن کرنے کی بجائے اس کی لاش کو سولی پر لٹکایا جائے اور سنگسار کیا جائے چنانچہ انہوں نے ایسے ہی کیا اس کی جگہ اس گرجا کا جو پادری مقرر ہوا وہ واقعی نیک و پارسا تھا مجھے اس کے ساتھ اس کی خدمت میں رہ کر دلی سکون میسر ہوا میں نے چاہا کہ ساری زندگی اس کے قدموں میں ہی گزار دوں مگر قدرت کو کچھ اور ہی منظور تھا۔

لہذا ان کا وقت وصال آپہنچا جب میں نے دیکھا کہ یہ تو اس دنیا فانی سے کوچ کر رہے ہیں تو میں نے ان سے التجا کی کہ آپ مجھے کسی اور نیک و پارسا اللہ والے کو سپرد کر دیں تو انہوں نے مجھے موصل میں رہنے والے ایک پادری کا ذکر کیا

کہ وہ واقعی راہ خدا کا بندہ ہے لہذا ان کے فوت ہونے کے بعد میں موصل آ گیا ان کے بتائے ہوئے پادری کے پاس پہنچا اور ان کی خدمت میں رہنے لگ گیا یہ بھی واقعی بہت نیک پارساتھے حقیقتاً ولی اللہ تھے مگر ہوا یہ کہ ان کا بھی دارفانی سے کوچ کا وقت آ گیا میں بہت مضطرب ہوا کہ اب کہاں جاؤں گا میں نے ان سے درخواست کی کہ حضرت جاتے جاتے مجھے کسی بزرگ شخصیت کے سپرد کرتے جائیں تاکہ میں کہیں بھٹک نہ جاؤں انہوں نے نصیبین میں رہنے والے ایک شخص کے متعلق راہ نمائی فرمائی اور فرمایا وہ اس وقت واقعتاً راہ خدا میں زندگی گزارنے والے شخص ہیں ان کے علاوہ میری نظر میں کوئی اور ایسا شخص نہیں۔

حضرت سلمان فارسی رضی اللہ تعالیٰ عنہ فرماتے ہیں کہ ان کے فوت ہونے کے بعد میں نے نصیبین شہر کی راہ لی وہاں پہنچ کر اس پادری سے ملا انہیں اپنی سرگذشت سنائی اور ان سے خدمت میں رکھنے کی درخواست کی جو انہوں نے قبول فرمائی یہ مرد درویش بھی واقعی مرد درویش تھے اللہ والے تھے مجھے ان کے ہاں رہ کر بھی قلبی اطمینان نصیب رہا مگر اس دارفانی سے ان کا بھی کوچ کا وقت ہو گیا میں نے ان کی خدمت میں بھی عرض کی کہ حضور میرے لئے کوئی راہ متعین فرمائیں مجھے کسی کے حوالے فرمائیں جن سے مجھے آخرت کے حصہ کے لئے فیض ملتا رہے انہوں نے مملکت روم کے ہی شہر عموریہ میں ایک پادری کا بتایا کہ وہ بہت نیک و پارسا اللہ والے ہیں آپ اب ان کے پاس چلے جائیں چنانچہ ان کے فوت ہو جانے کے بعد میں وہاں چلا گیا اس پادری کو صورت حال سے آگاہ کیا اور خدمت میں رہنے کی درخواست کی جو انہوں نے منظور کر لی ایک مدت تک میں ان کی صحبت میں رہا بالآخر ان کا بھی آخری وقت آن پہنچا تو میں نے ان سے التجا کی کہ حضرت مجھے کسی کے سپرد فرمائیں جو میرے لئے ہدایت کا سرچشمہ ہوں۔

انہوں نے فرمایا میری نظر میں ایسا کوئی شخص نہیں جس کے متعلق مجھے معلوم ہو کہ واقعی یہ درویش صفت آدمی ہے اب میں آپ کو ایک بہت ہی اعلیٰ رہنمائی کرتا ہوں وہ یہ کہ اللہ تبارک و تعالیٰ کے آخری رسول و آخری نبی کی بعثت کا زمانہ قریب ہے وہ حضرت ابراہیم علیہ السلام کی ملت کے احیاء کے لئے مبعوث ہوں گے ملک عرب میں پیدا ہوں گے اور اپنے شہر سے نخلستان کی طرف ہجرت فرمائیں گے جو دو پہاڑوں کے درمیان واقع ہے اگر تو وہاں جاسکتا ہے تو وہاں چلا جا ان کی علامات میں سے ایک علامت تو یہ ہے کہ وہ صدقہ نہیں کھائیں گے لیکن ہدیہ قبول فرمائیں گے اور دوسری علامت یہ ہے کہ ان کے دونوں کندھوں کے درمیان مہر نبوت ہوگی۔

حضرت سلمان فارسی رضی اللہ تعالیٰ عنہ فرماتے ہیں کہ عموریہ رہائش کے دوران کاروبار کے ذریعے میرے پاس چند گائیں اور بکریاں تھیں پادری کی وفات کے بعد بنی کلب کے ایک قافلہ والوں سے میری ملاقات ہوئی میں نے انہیں کہا مجھ سے یہ گائیں اور بکریاں لے لیں اس کے عوض مجھے سرزمین عرب پہنچادیں انہوں نے منظور کر لیا میں اس قافلہ کے ہمراہ چل پڑا وادی ام القریٰ میں پہنچ کر انہوں نے دھوکے سے مجھے عثمان اشہلی یہودی کے ہاتھ فروخت کر دیا وہاں کھجوروں کا باغ تھا مجھے خیال ہوا کہ اللہ تبارک و تعالیٰ کے آخری رسول کی ہجرت گاہ شاید یہی جگہ ہو لیکن دلی طور پر میں مطمئن بالکل نہیں تھا بہر حال میں اس کی خدمت میں مصروف رہتا کہ ایک دن اس کا چچا زاد بھائی جو مدینہ منورہ رہتا تھا اس کے پاس آیا اور مجھے اس سے خرید کر مدینہ شریف لے گیا مدینہ شریف پہنچ کر مجھے یوں لگا جیسے اس جگہ کو میں نے پہلے دیکھا ہوا ہے حالانکہ ایسا نہیں تھا درحقیقت پادری کی بتائی ہوئی نشانیوں کے مطابق میں نے اس جگہ کو پہچان لیا تھا۔ اب مجھے یقین ہو گیا تھا کہ میری منزل مقصود یہی جگہ ہے لہذا میں وہاں اس یہودی کے غلام کی حیثیت سے محبوب خدا صلی اللہ تعالیٰ علیہ وآلہ وسلم کا انتظار کرنے لگ گیا۔

ایک دن مجھے خبر ملی کہ مکہ مکرمہ میں نبی مبعوث ہو گئے ہیں میں چونکہ غلامی کی زنجیروں میں جکڑا ہوا تھا اس لئے وہاں نہیں جاسکتا تھا ایک دن میں اپنے مالک کے باغ میں کھجور کے درختوں کے کاموں میں مصروف تھا کہ میرے مالک کا چچا زاد بھائی باغ میں آیا اور میرے مالک سے کہنے لگ گیا کہ اوس و خزر ج کا ستیاناس ہو یہ مکہ مکرمہ سے آئے ہوئے اس شخص پر فدا ہو گئے ہیں جو کہتا ہے میں اللہ تبارک و تعالیٰ کا رسول ہوں اس کی زبان سے یہ بات سنتے ہی میرے رونگٹے کھڑے ہو گئے میں خوشی سے نہال ہو گیا میں اس وقت کھجور کے ایک درخت پر چڑھا ہوا تھا میرے جسم میں اس خبر سے اتنا خوشی کا ابال آیا ہوا تھا کہ مجھے محسوس ہوتا تھا کہ کہیں میں درخت سے گر ہی نہ جاؤں لہذا میں درخت سے نیچے اتر آیا اور مالک سے پوچھا آپ کیا بات کر رہے تھے مالک نے غصہ سے بے قابو ہو کر مجھے زوردار تھپڑ رسید کر دیا اور کہا تجھے ان باتوں سے کیا تعلق جاتو اپنا کام کر سیدنا حضرت سلمان فارسی رضی اللہ تعالیٰ عنہ کے دل سے اس وقت آواز نکل رہی ہوگی۔

آسے آسے عمر گذاری جھلے خار ہزاراں
 اج مالی باغ نہیں دیکھن دیندا آیاں جدوں بہاراں
 باغ بہاراں تے گلزاراں بن یاراں کس کاری
 یار ملن دکھ جان ہزاراں شکر کراں لکھ واری

حضرت سلمان فارسی رضی اللہ تعالیٰ عنہ فرماتے ہیں میں نے اپنے یہودی مالک سے کہا مجھے آپ کی باتوں سے کوئی سروکار نہیں مگر میں نے آپ لوگوں کی زبان سے ایک خبر سنی تھی صرف اس کی تصدیق کی خاطر آپ سے پوچھ لیا میں نے چاہا کہ تصدیق کر لوں۔

فرماتے ہیں جب سورج غروب ہو گیا اندھیرا چھا گیا میں نے کچھ کھجوریں حاصل کیں اور قبا میں حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں حاضر ہوا عرض کیا مجھے معلوم ہوا ہے کہ آپ نیک شخص ہیں لوگوں کی اصلاح کے لئے تشریف لائے ہیں آپ کے ساتھ آپ کے ساتھی بھی ہیں میں یہ کھجوریں بطور صدقہ لایا ہوں قبول فرمائیں حضور نبی کریم صلی اللہ تعالیٰ علیہ وآلہ وسلم نے وہ کھجوریں ساتھیوں کو دے دیں فرمایا تم کھاؤ آپ صلی اللہ تعالیٰ علیہ وآلہ وسلم نے ان سے کچھ بھی تناول نہ فرمایا میں نے دل میں کہا ایک نشانی تو پوری ہو گئی کہ آپ صدقہ نہیں کھاتے۔ دوسرے دن سورج غروب ہونے کے بعد میں کچھ اور کھجوریں حاصل کر کے حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا۔

کھجوریں پچیس سے ایک ہزار ہو گئیں:

حضرت سلمان فارسی رضی اللہ تعالیٰ عنہ فرماتے ہیں میں نے وہ کھجوریں حضور نبی کریم صلی اللہ تعالیٰ علیہ وآلہ وسلم کی خدمت اقدس میں پیش کیں اور عرض کیا حضور یہ صدقہ نہیں ہے یہ ہدیہ ہے کیونکہ مجھے معلوم ہوا ہے کہ آپ صدقہ تناول نہیں فرماتے حضور نبی کریم صلی اللہ تعالیٰ علیہ وآلہ وسلم نے وہ کھجوریں صحابہ کرام رضی اللہ تعالیٰ عنہ کے ساتھ ملکر تناول فرمائیں میں نے دل میں کہا یہ دوسری نشانی بھی پوری ہو گئی۔

ایک روایت میں ہے کہ حضرت سلمان فارسی رضی اللہ تعالیٰ عنہ فرماتے ہیں میں گن کر پچیس کھجوریں لایا تھا جو حضور نبی کریم صلی اللہ تعالیٰ علیہ وآلہ وسلم نے صحابہ کرام کے ساتھ تناول فرمائیں جب تناول فرما چکے تو میں نے چپکے سے ان کی گٹھلیاں جمع کیں ان گٹھلیوں کو شمار کیا تو وہ ایک ہزار تھیں۔

حضرت سلمان فارسی رضی اللہ تعالیٰ عنہ فرماتے ہیں کئی دن گزر گئے میں ایک غلام کی سی زندگی گزار رہا تھا اور اس سوچ بچار میں تھا کہ راہب نے اللہ تبارک و تعالیٰ کے آخری پیغمبر (صلی اللہ تعالیٰ علیہ وآلہ وسلم) کے متعلق جو نشانیاں بتائی تھیں کیا وہ تمام ان میں پائی جاتی ہیں ایک دن میں آپ صلی اللہ تعالیٰ علیہ وآلہ وسلم کی خدمت اقدس میں حاضر ہوا آپ

ایک جنازے کے ساتھ جنت البقیع میں تشریف فرما تھے میں آپ کی پشت مبارک کی طرف ہوا تا کہ ہو سکے تو مہربوت کا دیدار کر لوں حضور نبی کریم صلی اللہ تعالیٰ علیہ وآلہ وسلم نے جب مجھے پیچھے سے گھوم کر آتا دیکھا تو اللہ تبارک و تعالیٰ کے پیغمبر پر میرا ارادہ منکشف ہو گیا لہذا انہوں نے اپنی پشت مبارک سے چادر اٹھالی جس سے میں نے آپ کے دونوں کندھوں کے درمیان مہربوت کا دیدار کر لیا میں نے اسے راہب کی بتائی ہوئی نشانی کے مطابق پایا۔

میں فرط جذبات سے بے قابو ہو کر گر پڑا میرے آنسو بھی بہہ رہے تھے اور وارفتگی کے عالم میں دو جہانوں کے سردار محبوب خدا صلی اللہ تعالیٰ علیہ وآلہ وسلم کو بوسے دے رہا تھا اپنی قسمت پر نازاں تھا حضور نبی کریم صلی اللہ تعالیٰ علیہ وآلہ وسلم نے مجھے آگے بلایا میں اٹھ کر محبوب پیغمبر صلی اللہ تعالیٰ علیہ وآلہ وسلم کے سامنے بیٹھ گیا کلمہ شہادت پڑھ لیا اور اول سے لے کر آخر تک اپنی ساری سرگذشت آپ کی خدمت اقدس میں بیان کر دی۔ آپ نے حیرت و تعجب کا اظہار فرمایا اور چاہا کہ میرے حالات صحابہ کرام بھی سنیں لہذا میں اپنے حالات سناتا رہا اور صحابہ کرام سنتے رہے۔

حضرت سلمان فارسی رضی اللہ تعالیٰ عنہ فرماتے ہیں یہودی کی غلامی کے باعث میں جنگ بدر واحد میں شمولیت کی سعادت حاصل نہ کر سکا ایک دن حضور نبی کریم صلی اللہ تعالیٰ علیہ وآلہ وسلم نے فرمایا سلمان مکاتبت کے ذریعے آزادی حاصل کرو۔ میں نے اپنے یہودی مالک سے کہا مجھے مکاتبت کر دے۔ وہ بڑے اصرار کے بعد اس پر راضی ہوا کہ میں اس کے لئے کھجور کے تین سو پودے لگاؤں سارے پودے ہرے بھرے ہو جائیں پھل دینے لگ جائیں اور ان کے پھل دینے تک ان کی پرورش کروں اور ساتھ چالیس اوقیہ سونا بھی ادا کروں تو پھر اس کی غلامی سے آزاد ہو جاؤں گا میں نے یہ صورت حال حضور نبی کریم صلی اللہ تعالیٰ علیہ وآلہ وسلم کی خدمت اقدس میں عرض کی تو حضور پیارے آقا صلی اللہ تعالیٰ علیہ وآلہ وسلم نے صحابہ کرام کو فرمایا اپنے بھائی کی مدد کرو۔ فرمان سنتے ہی صحابہ کرام نے میری مدد فرمادی کوئی صحابی کھجور کے بیس پودے لارہا ہے تو کوئی تیس کوئی دس پودے لارہا ہے کوئی پندرہ اس طرح پوری تعداد تین سو ہو گئی۔

جب پودوں کی تعداد تین سو ہو گئی تو حضور نبی کریم صلی اللہ تعالیٰ علیہ وآلہ وسلم نے مجھے فرمایا سلمان جاؤ ان کے لئے گڑھے کھودو جب گڑھے کھودو تو مجھے اطلاع کرنا میں ان پودوں کو خود اپنے ہاتھوں سے لگاؤں گا میں ان پودوں کے لئے گڑھے کھودنے چلا گیا صحابہ کرام نے بھی اس معاملہ میں میرے ساتھ تعاون کیا جب گڑھے کھودے گئے تو میں نے خدمت اقدس میں حاضر ہو کر بتا دیا پیارے آقا صلی اللہ تعالیٰ علیہ وآلہ وسلم خود وہاں تشریف لائے ہم پودے اٹھا کر آپ صلی اللہ

تعالیٰ علیہ وآلہ وسلم کو دیتے تھے حضور صلی اللہ تعالیٰ علیہ وآلہ وسلم اپنے دست اقدس سے انہیں لگا دیتے تھے اس طرح تین سو پودے لگ گئے مجھے اس ذات کی قسم جس کے قبضہ قدرت میں میری جان ہے ان تین سو پودوں میں سے ایک بھی ضائع نہیں ہوا سب کے سب ہرے بھرے رہے اور بار آور ہوئے۔

لیکن ابھی میرے ذمہ چالیس اوقیہ سونا کی ادائیگی باقی تھی اس کی ادائیگی کے بعد ہی مجھے اس یہودی سے آزادی نصیب ہونا تھی ایک دن محبوب پیغمبر صلی اللہ تعالیٰ علیہ وآلہ وسلم کی خدمت اقدس میں مرغی کے انڈے کے برابر سونا نذرانہ عقیدت کیا گیا پیارے آقا صلی اللہ تعالیٰ علیہ وآلہ وسلم نے وہ مجھے عنایت فرما کر ارشاد فرمایا سلمان! اس سے اپنی بقایا زر مکاتبت ادا کر دے میں نے عرض کیا یا رسول اللہ صلی اللہ تعالیٰ علیہ وآلہ وسلم وہ تو چالیس اوقیہ سونا مکاتبت میں ادا کرنا ہے اس انڈے سے سونے سے مکاتبت کیسے ادا ہوگی (واضح ہو ایک اوقیہ سوا تولہ کے برابر ہوتا ہے چالیس اوقیہ کا مطلب آدھا کلو اور دس گرام ہوا) تو رب کریم کے تمام خزانوں کے مالک ہر شے پر قادر مالک کے محبوب صلی اللہ تعالیٰ علیہ وآلہ وسلم نے فرمایا اخذها فان الله سيؤدّي بها عنك سلمان اسے لے جاؤ یہ تیری ساری مکاتبت ادا کر دے گا (اسے تھوڑا مت سمجھو) حضرت سلمان فارسی رضی اللہ تعالیٰ عنہ فرماتے ہیں میں وہ لے کر اپنے یہودی مالک کے پاس گیا مجھے اس ذات کی قسم جس کے قبضہ قدرت میں میری جان ہے اسی انڈہ برابر سونے سے چالیس اوقیہ ادا ہو گیا اور یوں مجھے حضور نبی کریم صلی اللہ تعالیٰ علیہ وآلہ وسلم کے صدقہ اس یہودی سے آزادی نصیب ہو گئی۔ (سیرت حلبیہ جلد نمبر 1 ص 270، حجة اللہ علی العالمین ص 145، خصائص کبری جلد نمبر 1 ص 31، معارج النبوت جلد نمبر 3 ص 41، دلائل النبوت ابو نعیم ص 152، سیرة نبویہ لابن ہشام حصہ اول ص 142، مسند امام احمد جلد نمبر 5 ص 421، دلائل النبوت امام بیہقی جلد نمبر 2 ص 67، الکبیر لطبرانی جلد نمبر 6 ص 222، مسند بزار جلد نمبر 6 ص 462، طبقات کبریٰ ابن سعد جلد نمبر 4 ص 75، مجمع الزوائد جلد نمبر 9 ص 336) بندہ ناچیز عرض گزار ہے کہ اگرچہ بہت بڑا گنہگار ہوں زندگی غفلت میں گذر گئی کوئی قابل ذکر نیکی بھی نہیں کر سکا مگر رؤف ورحیم ورحمة اللعلمین صلی اللہ تعالیٰ علیہ وآلہ وسلم کے صدقے رحمت خداوندی کے تحت پر امید ہوں کہ بارگاہ الہی میں سرخروئی ہی حاصل ہوگی۔

اگر ساری عمر دن رات اپنے اس رحمن ورحم وکریم مالک رب العلمین کا شکر ادا کروں تو میں اس کے اس لطف وکرم کا حق ادا نہیں کر سکتا کہ اس نے فضل وکرم سے بندہ ناچیز کو اپنے محبوب صلی اللہ تعالیٰ علیہ وآلہ وسلم کی غلامی کا شرف عطا فرمایا

جن کی شان ہی یہ ہے عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ الرَّحِيمِ اور جنہیں وَلَسَوْفَ يُعْطِيكَ رَبُّكَ فَتَرْضَى کا وعدہ ہے۔ الحمد لله رب العلمین۔

شاہ یمن تبع نے آپ صلی اللہ تعالیٰ علیہ وآلہ وسلم کی ولادت باسعادت سے ایک ہزار سال پہلے آپ کے نام عریضہ لکھا:

شہنشاہ یمن تبع حمیری پر شکوہ لشکر کے ساتھ ایک دفعہ مکہ مکرمہ سے گذرا اہل مکہ نے اس کی طرف ذرا بھر بھی توجہ نہ کی بادشاہ کو بہت غصہ آیا کہ انہوں نے میری کوئی تعظیم و تکریم نہیں کی بادشاہ نے متکبرانہ سوچ کے تحت دل میں فیصلہ کیا کہ کعبہ معظمہ کو مسمار کر دیا جائے اور اہل مکہ کا قتل عام کیا جائے سارے شہر کو تباہ و برباد کر دیا جائے بادشاہ کے دل میں جو نہی یہ خیال آیا اللہ تبارک و تعالیٰ نے اس کے سر میں شدید درد پیدا فرما دیا کسی حکیم و طبیب کا علاج کارگر نہ ہوا بلکہ مرض بڑھتا گیا جوں جوں دوا کی کے مصداق ہو گیا کہ ناک منہ سے خون بھی آنے لگ گیا آخر ایک نیک صاحب بصیرت شخص نے بادشاہ سے کہا معلوم ہوتا ہے تیرے دل و دماغ میں کوئی غلط خیال سمایا ہے اس بیماری کا سبب وہی ہے اس کا علاج اس خیال سے توبہ ہے بادشاہ نے اس ناپاک خیال سے توبہ کی کعبہ معظمہ اور اہل مکہ کے لئے نیک ارادے کا خیال کیا تو تکلیف فوراً دور ہو گئی بادشاہ شفا یاب ہو گیا اس کے بعد بادشاہ اپنے دین سے تائب ہو کر دین ابراہیمی کی آغوش میں آ گیا کعبہ معظمہ اور اہل مکہ کی تعظیم کرنے لگ گیا۔

بادشاہ اپنے لاؤ لشکر سمیت علما و حکما کے ہمراہ مکہ مکرمہ حاضری کے لئے آیا اہل مکہ کی شاندار رخصت کی کعبہ معظمہ پر قیمتی غلاف چڑھایا اور حکم دیا کہ اسے بتوں سے پاک کر دیا جائے ناپاک عورتوں کا داخلہ بند کر دیا جائے۔ (معارض النبوت جلد نمبر 2 ص 41) شہنشاہ تبع کعبہ شریف کی حاضری کے بعد اپنے لشکر اور علماء و حکماء کے ہمراہ مدینہ شریف کی طرف روانہ ہوا اس وقت وہاں صرف پانی کا ایک چشمہ تھا جس کا نام یثرب تھا حضور نبی کریم صلی اللہ تعالیٰ علیہ وآلہ وسلم کے قدم مبارک کی برکت سے مدینہ طیبہ ہوا ورنہ آپ صلی اللہ تعالیٰ علیہ وآلہ وسلم کی تشریف آوری سے پہلے اس کا نام یثرب ہی تھا یثرب کا لفظ اگر لفظ ثرب کی وجہ سے ہے تو معنی فساد و ہلاکت ہیں اور اگر لفظ ثریب سے ہے تو معنی مواخذہ و عذاب کے ہیں محبوب آقا صلی اللہ تعالیٰ علیہ وآلہ وسلم کے صدقہ طیبہ اور طاہرہ ہوا آپ کی تشریف آوری سے پہلے اس کی آب و ہوا بڑی مضر صحت تھی پانی کا تو ذائقہ ہی اچھا نہ تھا اس میں بیماریاں و باکی صورت میں پھوٹی تھیں رب کریم نے اپنے محبوب پیغمبر صلی اللہ تعالیٰ علیہ وآلہ

وسلم کے صدقے نہ صرف اس جگہ کا نام تبدیل فرما دیا بلکہ اس کی فضاؤں کو بھی چار چاند لگا دیئے اس کا پانی بابرکت و خوش ذائقہ ہو گیا اب اسے یثرب کہنا یا لکھنا گناہ ہے حضور نبی کریم صلی اللہ تعالیٰ علیہ وآلہ وسلم نے اسے یثرب کہنے سے منع فرمایا ہے۔ انشاء اللہ تعالیٰ اس کا ذکر آگے مدینہ شریف کے فضائل میں آئے گا۔ ہاں اگر حضور نبی کریم صلی اللہ تعالیٰ علیہ وآلہ وسلم کی تشریف آوری سے پہلے کے حالات کا تاریخی طور پر ذکر ہوگا تو چونکہ اس وقت اس کا نام یثرب تھا لہذا اس وقت کو بیان کرتے ہوئے مجبوراً یثرب لکھنا پڑتا ہے۔

بادشاہ جب یثرب کے مقام پر اپنے پر شکوہ لشکر اور بلند پایہ علماء و حکماء کے ساتھ ٹھہرا ہوا تھا تو ایک دن چار سو 400 یہودی علماء بادشاہ کے پاس آئے اور بادشاہ کو کہا شہنشاہ سلامت ہم کافی عرصہ سے آپ کے ساتھ ہیں مگر اب ہم چاہتے ہیں کہ مرتے دم تک اسی جگہ رہیں اس جگہ کو چھوڑ کر ہمیں آگے جانا منظور نہیں لہذا اب ہم آپ کے ساتھ جانے سے معذرت خواہ ہیں بادشاہ تبع علماء سے محبت کرنے والا شخص تھا اسی وجہ سے اس نے مختلف علاقوں سے چن چن کر صاحب کمال علماء کو اکٹھا کیا تھا اور انہیں سفر میں بھی ساتھ رکھتا تھا ہر طرح سے ان کی خاطر مدارت کرتا تھا مگر جب اس نے اتنی کثیر تعداد علماء سے یہ بات سنی تو وہ پریشان ہو گیا کہ وہ کون سی وجہ ہے کہ یہ حضرات میرا ساتھ چھوڑ رہے ہیں میں نے تو ان کی ہر طرح خاطر مدارت کی ہے۔

لہذا اس نے اپنے ایک وزیر سے کہا ان حضرات سے وجہ معلوم کریں کہ یہ میرا کیوں ساتھ چھوڑ رہے ہیں وزیر نے جب ان سب حضرات سے پوچھا تو انہوں نے وزیر کو بتایا کہ جناب کعبہ معظمہ کی عظمت اور مکہ مکرمہ کی فضیلت جس ذات کی وجہ سے ہے ان کا اسم گرامی محمد (صلی اللہ تعالیٰ علیہ وآلہ وسلم) ہوگا وہ حق کے امام ہوں گے صاحب قرآن ہوں گے صاحب قبلتین ہوں گے صاحب لواء و منبر ہوں گے وہ لا الہ الا اللہ کا پیغام دیں گے مکہ مکرمہ ان کی جائے ولادت باسعادت ہوگی اور جس جگہ آج ہم یہاں بیٹھے ہیں یہ ان کی ہجرت گاہ ہوگی جو ان کو پائے اور ان پر ایمان لائے اس کے لئے خوشخبری ہے۔

ہم یہ چاہتے ہیں کہ ہم یہاں ہی ٹھہریں اگر ہمارے جیتے جی ان کی تشریف آوری ہوگئی تو ہم جیسا کوئی خوش نصیب نہ ہوگا اگر ہمارے بعد ان کی تشریف آوری ہوئی تو کم از کم ہماری نسلوں کو یہ خوش نصیبی حاصل ہو جائے گی یہ سن کر وزیر کے دل میں بھی یہ اشتیاق پیدا ہوا کہ میں بھی یہیں ان کے ساتھ ہی سکونت اختیار کر لوں اس نے یہ سب کچھ بادشاہ کو ذکر کیا بادشاہ علماء کی یہ بات سن کر بہت محظوظ ہوا اور اس نے یہ ٹھان لی کہ ایک سال تک آپ صلی اللہ تعالیٰ علیہ وآلہ وسلم کی انتظار

میں میں بھی یہیں ٹھہروں گا بادشاہ نے ان چار سو علماء کے لئے وہاں چار سو مکان رہائشی بنوائے اس نے چار سو حسین و جمیل لونڈیاں خریدیں انہیں آزاد کیا اور ہر عالم کے ساتھ ایک ایک کا نکاح کر دیا ہر عالم کو بہت سی دولت دی تاکہ انہیں رہائش کے دوران اخراجات کی پریشانی لاحق نہ ہو۔

بادشاہ نے حضور نبی کریم صلی اللہ تعالیٰ علیہ وآلہ وسلم کے نام ایک خط لکھا اس پر سونے کی مہر ثبت کر دی اور ان علماء میں سے جو بہت بڑے عالم تھے جن کا نام شامل تھا وہ خط ان کے سپرد کیا اور انہیں اس کی حفاظت کی تاکید کی اور کہا اگر تمہیں ان کی زیارت کی شرف یا بی نصیب ہو جائے تو اس مخلصانہ خط کو ان کے سپرد کر دینا ورنہ اسے اپنی اولاد کے سپرد کریں اور انہیں اس کی حفاظت کی تاکید بھی کریں نسل بہ نسل اسی طرح کرتے رہیں یہاں تک کہ یہ خط محبوب خدا صلی اللہ تعالیٰ علیہ وآلہ وسلم کی خدمت اقدس میں پہنچ جائے۔ (واضح ہو انصار مدینہ جو حضور نبی کریم صلی اللہ تعالیٰ علیہ وآلہ وسلم پر ایمان لائے اور انہوں نے ہر طرح سے آپ صلی اللہ تعالیٰ علیہ وآلہ وسلم کی حمایت و مدد کی یہ ان علماء کی اولاد سے تھے اور وہ خط نسل بہ نسل منتقل ہوتا رہا یہاں تک کہ وہ خط حضرت ابو ایوب انصاری رضی اللہ تعالیٰ عنہ کے پاس پہنچا حضرت ابو ایوب انصاری رضی اللہ تعالیٰ عنہ شامل کی نسل میں اکیسویں بیٹے تھے۔

بادشاہ تبع کی وفات کے ایک ہزار سال بعد حضور نبی کریم صلی اللہ تعالیٰ علیہ وآلہ وسلم کی ولادت باسعادت ہوئی آپ صلی اللہ تعالیٰ علیہ وآلہ وسلم مکہ مکرمہ سے ہجرت فرما کر جب مدینہ شریف کی طرف تشریف لارہے تھے اور اہل مدینہ کو آپ صلی اللہ تعالیٰ علیہ وآلہ وسلم کی ہجرت کی خبر ہوئی تو انہوں نے آپس میں مشورہ کیا کہ کسی طرح بادشاہ تبع کے خط کو حضور نبی کریم صلی اللہ تعالیٰ علیہ وآلہ وسلم کی خدمت اقدس میں مدینہ شریف پہنچنے سے پہلے ہی پہنچا دیا جائے حضرت عبدالرحمن بن عوف رضی اللہ تعالیٰ عنہ جو ہجرت کر کے مکہ مکرمہ سے مدینہ شریف آچکے تھے انہوں نے مشورہ دیا کہ کسی بااعتماد شخص کے ہاتھ یہ رقعہ بھیجا جائے جس کے متعلق یقین ہو کہ واقعی اس کے ذریعے پہنچ جائے گا۔ چنانچہ انہوں نے ایک بااعتماد شخص حضرت ابولیلیٰ کے ہاتھ وہ رقعہ بھیجا اسے تاکید کی کہ باحفاظت اسے حضور صلی اللہ تعالیٰ علیہ وآلہ وسلم تک پہنچائے حضور نبی کریم صلی اللہ تعالیٰ علیہ وآلہ وسلم دوران سفر قبیلہ سلیم کے ایک شخص کے ہاں ٹھہرے ہوئے تھے جب ابولیلیٰ آپ کے پاس پہنچے بظاہر حضور نبی کریم صلی اللہ تعالیٰ علیہ وآلہ وسلم نے ابولیلیٰ کو دیکھا ہوا نہیں تھا اور نہ ہی ابولیلیٰ نے حضور کو مگر جو نبی ابولیلیٰ حضور صلی اللہ تعالیٰ علیہ وآلہ وسلم کی خدمت اقدس میں پہنچے تو حضور نبی کریم صلی اللہ تعالیٰ علیہ وآلہ وسلم نے دیکھتے ہی فرمایا

اَنْتَ اَبُو لَيْلَى یعنی تو ابو لیلیٰ ہے اس نے کہا ہاں میں ابو لیلیٰ ہوں حضور صلی اللہ تعالیٰ علیہ وآلہ وسلم نے اسے فرمایا تیرے پاس شاہ یمن تبع کا خط ہے وہ دے دے ابو لیلیٰ حضور نبی کریم صلی اللہ تعالیٰ علیہ وآلہ وسلم کی زبان اقدس سے یہ سن کر حیران و ششدر رہ گیا شان نبوت سے واقف نہیں تھا اسے معلوم نہیں تھا کہ اللہ تبارک و تعالیٰ کے محبوب پیغمبر صلی اللہ تعالیٰ علیہ وآلہ وسلم تو ہر غائب و حاضر کا علم رکھتے ہیں ہر ایک کے دلوں کی نیت سے بھی واقف ہیں آپ سے کچھ پوشیدہ نہیں آپ کے علم کی وہ شان ہے کہ مالک کائنات رب العلمین نے اس علم کی عطا کو فضل عظیم فرمایا ہے۔

ابو لیلیٰ نے حیرت میں گم عرض کیا آپ کون ہیں آپ جادوگر تو نہیں حضور نبی کریم صلی اللہ تعالیٰ علیہ وآلہ وسلم نے فرمایا نہیں میں جادوگر نہیں میں اللہ تعالیٰ کا پیغمبر محمد (صلی اللہ تعالیٰ علیہ وآلہ وسلم) ہوں لاؤ وہ خط دے دو ابو لیلیٰ نے وہ خط آپ صلی اللہ تعالیٰ علیہ وآلہ وسلم کی بارگاہ اقدس میں پیش کیا حضرت ابو بکر صدیق رضی اللہ تعالیٰ عنہ نے وہ خط پڑھ کر سنایا خط کا مضمون یہ تھا۔

اِلَى مُحَمَّدٍ صَلَّى اللَّهُ تَعَالَى عَلَيْهِ وَآلِهِ وَسَلَّمَ بْنِ عَبْدِ اللَّهِ خَاتِمِ النَّبِيِّينَ وَرَسُولِ رَبِّ
 الْعَالَمِينَ مِنْ تَبَعِ بْنِ حُمَيْرِ بْنِ دَرْدَعٍ أَمَا بَعْدُ يَا مُحَمَّدُ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَإِنِّي
 أَمِنْتُ بِكَ وَبِكِتَابِكَ الَّذِي أَنْزَلَ اللَّهُ عَلَيْكَ وَعَلَى دِينِكَ وَسُنَّتِكَ وَأَمِنْتُ بِرَبِّكَ وَرَبِّ كُلِّ
 شَيْءٍ مَا جَاءَ مِنْ رَبِّكَ مِنْ شَرَائِعِ الْإِيمَانِ وَالْإِسْلَامِ وَأَنَا قَبَلْتُ ذَلِكَ فَإِنْ أَدْرَكْتُكَ فِيهَا
 وَنَعِمْتُ وَإِنْ لَمْ أَدْرَكْتُكَ فَاشْفَعْ لِي يَوْمَ الْقِيَامَةِ وَلَا تَنْسِنِي فَإِنِّي مِنْ أُمَّتِكَ الْأَوَّلِينَ
 وَتَابِعَتِكَ قَبْلَ مُجِئِكَ وَقَبْلُ أَرْسَالِي اللَّهُ تَعَالَى إِيَّاكَ وَأَنَا عَلَى مِلَّتِكَ وَمِلَّتِ أَيْبِكَ إِبْرَاهِيمَ
 خَلِيلِ اللَّهِ عَلَيْهِ السَّلَامُ

محمد صلی اللہ تعالیٰ علیہ وآلہ وسلم بن عبد اللہ جو رب العلمین کے رسول اور خاتم النبیین ہیں کی طرف تبع بن حمیر بن دردع کی طرف سے ابا بعد: اے محمد صلی اللہ تعالیٰ علیہ وآلہ وسلم میں آپ پر ایمان لایا اور آپ کی اس کتاب پر بھی ایمان لایا جو اللہ تبارک و تعالیٰ آپ پر نازل فرمائے گا اور آپ کے دین پر بھی ایمان لایا آپ کے طریقے پر بھی آپ کے رب پر بھی ایمان لایا جو ہر چیز کا رب ہے اور آپ پر اللہ تبارک و تعالیٰ کی طرف سے جو ایمان و اسلام کے شرعی احکام ہوں گے میرا ان سب پر کامل یقین ہے میں انہیں قبول کرتا ہوں اگر مجھے آپ کی زیارت کا شرف نصیب ہو گیا تو یہ مجھ پر رب کریم کا خاص

انعام ہوگا اگر میں آپ کو نہ پاسکوں تو آپ مجھے بھلائیں نہیں قیامت کو میری شفاعت فرمائیں میں آپ کی اولین امت سے ہوں اور آپ کے دنیا سے تشریف لانے اور آپ کی بعثت سے پہلے ہی آپ کے تابع ہوں میں آپ کی اور آپ کے باپ حضرت ابراہیم علیہ السلام کی ملت پر ہوں۔

حضور نبی کریم صلی اللہ تعالیٰ علیہ وآلہ وسلم نے بادشاہ کا خط سن کر تین دفعہ فرمایا مَرَّ حَبَّ بِالْأَخِ الصَّالِحِ یعنی میں اپنے نیک بھائی کو مر جبا کہتا ہوں۔ بادشاہ تیج کے فوت ہونے سے حضور نبی کریم صلی اللہ تعالیٰ علیہ وآلہ وسلم کی ولادت باسعادت تک پورے ایک ہزار سال کا عرصہ گزر چکا تھا۔ پھر حضور نبی کریم صلی اللہ تعالیٰ علیہ وآلہ وسلم نے ابویہ کو حکم فرمایا کہ واپس مدینہ شریف چلا جا میری آمد کی انہیں خبر دے۔ (سیرت حلبیہ جلد نمبر 2 ص 113، حجة اللہ علی العلمین ص 139، معارج النبوت جلد نمبر 2 ص 41-42، ضیاء النبی جلد نمبر 3 ص 127-128 سیرت نبوی زینی دحلان جلد نمبر 1 ص 326-27، تاریخ دمشق کبیر ابن عساکر جلد نمبر 3 ص 333 تا 335، مدارج النبوت جلد نمبر 1 ص 174)

مدارج النبوت میں ہے کہ بادشاہ تیج نے ایک مکان حضور نبی کریم صلی اللہ تعالیٰ علیہ وآلہ وسلم کے لئے بھی بنوایا اور وہ مکان بھی ان میں سے بڑے عالم کے حوالے کیا کہ جب آپ صلی اللہ تعالیٰ علیہ وآلہ وسلم تشریف لائیں تو یہ مکان بھی ان کے سپرد کر دینا جب حضور نبی کریم صلی اللہ تعالیٰ علیہ وآلہ وسلم مدینہ شریف تشریف لائے اس وقت وہ مکان حضرت ابوایوب انصاری رضی اللہ تعالیٰ عنہ کے پاس تھا جس میں آپ صلی اللہ تعالیٰ علیہ وآلہ وسلم ٹھہرے۔

بحیرہ راہب نے کہا یہ سارے جہانوں کے سردار ہیں:

حضور نبی کریم صلی اللہ تعالیٰ علیہ وآلہ وسلم کی ظاہری عمر مبارک بارہ سال تھی کہ آپ کے چچا حضرت ابوطالب تجارتی قافلہ لے کر شام کی طرف روانہ ہوئے قریش مکہ کے سرداران بھی اس تجارتی قافلہ میں شامل تھے اور حضور نبی کریم صلی اللہ تعالیٰ علیہ وآلہ وسلم بھی بارہ سال کی عمر میں اپنے چچا کے ہمراہ اس قافلے میں شامل تھے آپ برضا و رغبت اپنی خوشی سے چچا حضرت ابوطالب کو کہہ کر اس قافلہ میں شامل ہوئے تھے۔ اس تجارتی قافلہ نے ملک شام کے شہر بصریٰ میں ایک گرجا کے پاس پڑاؤ کیا اہل مکہ کے تجارتی قافلے آتے جاتے وہیں قیام کیا کرتے تھے۔ اس گرجا میں ایک راہب بحیرہ نامی رہتے تھے جو بڑے زاہد عابد نیک پارسا تھے دین عیسائیت تھا اس دین کے ولی اللہ تھے۔ تجارتی قافلے ان کے گرجا کے پاس آتے جاتے ٹھہرتے رہتے تھے بحیرہ راہب نے کبھی کسی قافلہ کی طرف توجہ نہ کی وہ اپنی عبادت میں ہی مشغول رہتے تھے مگر جب

یہ قافلہ جس میں حضور نبی کریم صلی اللہ تعالیٰ علیہ وآلہ وسلم بھی شامل تھے یہاں آٹھرا تو بحیرہ راہب فوراً گرجا سے باہر آئے قافلے کے لوگوں میں گھس گئے قافلے کے کسی شخص سے کچھ نہیں کہا نہ کوئی معاملہ کیا۔ حضور نبی کریم صلی اللہ تعالیٰ علیہ وآلہ وسلم کا دست اقدس پکڑ کر کہا ہذا سَیِّدُ الْعَلَمِیْنَ هَذَا رَسُوْلُ رَبِّ الْعَلَمِیْنَ یُعْثُهُ اللهُ رَحْمَةً لِّلْعَلَمِیْنَ یہ سارے جہانوں کے سردار ہیں یہ رب العلمین کے رسول ہیں اللہ تبارک و تعالیٰ نے انہیں سارے جہانوں کے لئے رحمت بنا کر بھیجا ہے۔

قریش مکہ کے سردار جو قافلے میں شامل تھے راہب کی ان باتوں سے بڑے متعجب ہوئے کہ بارہ سال کے بچے کے متعلق یہ راہب کیا کہہ رہا ہے کہ یہ سارے جہانوں کے سردار ہیں رب کے رسول ہیں سارے جہانوں کے لئے رحمت ہیں انہوں نے راہب سے پوچھا تجھے ان کے یہ اوصاف حمیدہ کیسے معلوم ہوئے یہ تو ابھی بارہ سال کے بچے ہیں تو نے ان کا کیا دیکھا کہ ان کی اتنی بڑی شان ذکر کردی راہب نے کہا قافلے والوں کو سنو جب تم اس گھاٹی سے سامنے آئے تو میں اپنے گرجے سے تمہیں آتے ہوئے دیکھ رہا تھا جو بھی درخت یا پتھر سامنے آتا تھا وہ انہیں دیکھتے ہی ان کے آگے سجدہ ریز ہو جاتا تھا اور یاد رکھو یہ مخلوق (درخت اور پتھر) اللہ تبارک و تعالیٰ کے نبی کے بغیر کسی کو سجدہ نہیں کرتے اور میں انہیں مہر نبوت سے بھی پہچانتا ہوں جو ان کے کندھے کی ہڈی کے نیچے سید کی طرح ہے۔

پھر وہ راہب اپنے گرجے میں لوٹ گئے ان قافلے والوں کے لئے کھانا تیار کیا اور کھانا ان لوگوں کے لئے لائے مگر دیکھا کہ قافلے کے سب لوگ تو موجود ہیں مگر وہ موجود نہیں جن کی خاطر ان سب کو کھانا مل رہا ہے قافلے والوں سے کہا کہاں ہیں حضور انہیں بلاؤ انہیں کی طفیل تو سب کو کھانا ملنا ہے حضور نبی کریم صلی اللہ تعالیٰ علیہ وآلہ وسلم اس وقت اونٹ چرانے میں مشغول تھے انہیں بلایا گیا۔ آپ تشریف لائے تو آپ کے سر پر بادل سایہ کئے ہوئے تھا (واضح رہے کہ صرف گرمیوں کے موسم میں گرمی کی وجہ سے ہی حضور نبی کریم صلی اللہ تعالیٰ علیہ وآلہ وسلم پر بادل سایہ کرتا تھا تا کہ گرمی سے محفوظ رہیں نہ سردیوں کے موسم میں اور نہ ہی رات کو بادل کا سایہ ہوتا تھا قافلے والے سب لوگ ایک درخت کے سایہ تلے بیٹھے ہوئے تھے وہیں کھانا کھلانے کا انتظام تھا مگر سائے کی جگہ پر ہو چکی تھی ایک آدمی کے بیٹھنے کے لئے بھی سایہ نہ تھا حضور نبی کریم صلی اللہ تعالیٰ علیہ وآلہ وسلم جب ان کے پاس پہنچے اور ایک کنارے پر بیٹھے (جہاں درخت کا سایہ نہ تھا) تو درخت کا سایہ آپ صلی اللہ تعالیٰ علیہ وآلہ وسلم پر جھک گیا راہب نے انہیں کہا ذرا درخت کے سایہ کی طرف تو دیکھو وہ آپ پر جھک

گیا ہے (رب کریم نے اپنے فضل و کرم سے راہب اور قافلے والوں کو اپنے محبوب صلی اللہ تعالیٰ علیہ وآلہ وسلم کی شان دکھانا تھی لہذا جو نبی حضور نبی کریم صلی اللہ تعالیٰ علیہ وآلہ وسلم درخت کے سایہ تلے ان بیٹھے ہوئے قافلے والوں کے پاس پہنچے تو بادل ہٹ گیا درخت نے جھک کر آپ پر سایہ کر دیا اور جو پہلے درخت کے سایہ تلے تھے وہ دھوپ میں ہو گئے لہذا سب نے اپنی آنکھوں سے دیکھ لیا کہ کیا شان زالی ہے) راہب نے قافلے والوں سے کہا میں تمہیں اللہ تبارک و تعالیٰ کی قسم دیتا ہوں یہ بتاؤ ان کا ولی کون ہے ان لوگوں نے بتایا ابوطالب ہیں بحیرہ راہب حضرت ابوطالب کو قسمیں دیتا رہا حتیٰ کہ ابوطالب نے حضور کو لوٹا دیا۔

یعنی بحیرہ راہب نے حضرت ابوطالب کو بتایا کہ ان کی شہرت دنیا بھر میں ہو چکی ہے رومی کفار ان کے درپے آزار ہیں کہیں انہیں کوئی گزند نہ پہنچا دے ان کی حفاظت کرو انہیں واپس مکہ مکرمہ پہنچا دو۔

(ترمذی شریف حصہ دوم ص 202، مشکوٰۃ شریف ص 540، دلائل النبوت امام بیہقی جلد نمبر 2 ص 20، دلائل النبوت ابونعیم ص 98، الوفا ابن جوزی ص 134، حجة اللہ علی العالمین ص 158، خصائص کبریٰ جلد نمبر 1 ص 141-142، مستدرک جلد نمبر 3 ص 216، معارج النبوت جلد نمبر 2 ص 153، سیرت حلبیہ جلد نمبر 1 ص 75-174)

مستدرک میں اس جگہ ہے کہ بحیرہ راہب کو سات رومی ملے جو حضور نبی کریم صلی اللہ تعالیٰ علیہ وآلہ وسلم کو شہید کرنے کی غرض سے ادھر آئے تھے انہیں کاہنوں نے بتایا تھا کہ آخری نبی اس مہینے اس طرف آئیں گے بحیرہ راہب نے انہیں سمجھایا کہ یہ بتاؤ اللہ تبارک و تعالیٰ جس کام کو پورا کرنے کا ارادہ فرمائے کسی کی کوئی طاقت ہے جو اس میں آڑے آجائے یا اس میں رخنہ ڈالے انہوں نے کہا نہیں راہب نے کہا بیوقوف نہ بنو جاؤ واپس لوٹ جاؤ یہ امر الہی ہے اس میں کوئی کچھ نہیں کر سکتا راہب نے اس طرح سمجھا بچھا کر انہیں واپس کر دیا۔

ولی کی نگاہ اور عام آدمی کی نگاہ میں فرق

مکہ مکرمہ سے بصریٰ تک حضور نبی کریم صلی اللہ تعالیٰ علیہ وآلہ وسلم قافلے والوں کے ہمراہ تھے مگر قافلے والوں کو نظر نہ آئے کہ درخت اور پتھر آپ صلی اللہ تعالیٰ علیہ وآلہ وسلم کو سجدہ کر رہے ہیں مگر بحیرہ راہب جو اس امت کے ولی تھے ان کی آنکھوں نے دیکھ لیا کہ راستے میں جو درخت اور پتھر بھی آ رہا ہے وہ آپ کو سجدہ کر رہے ہیں یہ ہے عام نظر اور ولی اللہ کی نظر میں فرق رہی یہ بات کہ درخت اور پتھر کیسے سجدہ کرتے تھے ان کے سجدے کی کیفیت کیا تھی یہ دیکھنے والے ہی جانیں۔

حضرت دانیال علیہ السلام نے بخت نصر کو حضور نبی کریم صلی اللہ تعالیٰ علیہ وآلہ وسلم کے متعلق بتایا:

حضرت کعب احبار رضی اللہ تعالیٰ عنہ فرماتے ہیں کہ بخت نصر بادشاہ نے بنی اسرائیل کے قتل و غارت کے بعد ایک بہت ہی ڈراؤنا خواب دیکھا لیکن جب بیدار ہوا تو بھول گیا کہ میں نے خواب میں کیا کچھ دیکھا مگر خواب کی ہیبت طبیعت پر طاری تھی چنانچہ اس نے بے شمار کاہنوں اور ساحروں کو بلایا کہ میں نے جو خواب دیکھا ہے وہ بھی بتاؤ اور اس کی تعبیر بھی بتاؤ انہوں نے کہا بادشاہ سلامت خواب آپ بتائیں گے تو ہم اس کی تعبیر بتا دیں گے یہ ہمارے بس میں نہیں کہ ہم یہ بھی بتائیں کہ آپ کو خواب کیسا آیا ہے بادشاہ غصہ میں آ گیا اور انہیں تین دن کی مہلت دی کہ تین دن کے اندر تمہیں خواب اور تعبیر دونوں بتانا ہوں گی ورنہ میں تمہیں تہ تیغ کر دوں گا کسی کو نہیں چھوڑوں گا یہ خبر عام ہر جگہ مشہور ہو گئی ان دنوں سیدنا حضرت دانیال علیہ السلام بخت نصر کی قید میں تھے آپ کو قید میں ہی اس بات سے آگاہی ہوئی تو آپ نے کسی ذریعہ سے بادشاہ تک یہ پیغام پہنچایا کہ میں بادشاہ کا خواب بھی اور اس کی تعبیر بھی جانتا ہوں۔

بادشاہ نے سیدنا حضرت دانیال علیہ السلام کو اپنے ہاں بلایا سیدنا حضرت دانیال علیہ السلام بادشاہ کے دربار میں آئے مگر بادشاہ کو سجدہ نہ کیا جب کہ یہ معمول تھا کہ جو بھی آتا تھا۔ بادشاہ کو سجدہ کرتا تھا بادشاہ نے اپنے دربار سے حضرت دانیال علیہ السلام کے علاوہ سب کو باہر نکال دیا جب بادشاہ کے پاس سیدنا حضرت دانیال علیہ السلام اکیلے رہ گئے تو بادشاہ نے آپ سے کہا پہلے تو یہ بتائیں کہ آپ نے مجھے سجدہ کیوں نہیں کیا سیدنا حضرت دانیال علیہ السلام نے فرمایا میرے خدا نے اس شرط پر مجھے خوابوں کی تعبیر کا علم عطا فرمایا ہے۔ کہ میں اس کے بغیر کسی کو سجدہ نہیں کروں گا لہذا میں نے اپنے رب سے یہ وعدہ کر رکھا ہے کہ میں اس کے بغیر کسی کو بھی سجدہ نہیں کروں گا مجھے ڈر تھا کہ اگر میں اس وعدہ کی خلاف ورزی کرتے ہوئے آپ کو سجدہ کر دوں تو کہیں وہ مجھ سے خوابوں کی تعبیروں کا علم چھین نہ لے اگر ایسا ہو جاتا تو میں اور آپ دونوں خواب اور اس کی تعبیر سے محروم رہ جاتے تو میں نے اپنی اور آپ کی بھلائی کے لئے آپ کو سجدہ نہیں کیا اب میں آپ کو آپ کا خواب بھی اور اس کی تعبیر بتلا سکتا ہوں۔ بادشاہ نے کہا میرے نزدیک آپ بہت اچھے انسان ہیں جو ایفاء عہد کی پاسداری کرتے ہیں وعدہ وفائی بہت اچھی خصلت ہے اب آپ مجھے میرا خواب اور اس کی تعبیر بتائیں۔

سیدنا حضرت دانیال علیہ السلام نے فرمایا بادشاہ نے خواب میں ایک بہت بڑا بت دیکھا ہے جس کی آنکھ سونے کی تھی کمر چاندی کی چوڑا بنے کا پنڈلیاں لوہے کی اور دونوں سرین کے درمیان پیٹھ کی ہڈی مٹی کی بنی ہوئی تھی جب تو نے

اسے غور سے دیکھا تو اُس کی ساخت کی خوبی نے تجھے حیران کر دیا اچانک اس کے سر کے درمیانی حصہ پر آسمان سے ایک پتھر گرا جس سے وہ چور چور ہو گیا یہاں تک کہ وہ پس کر آٹا ہو گیا سونا، چاندی، تانبا، لوہا اور مٹی آپس میں ایک دوسرے کے ساتھ اس طرح پیوست ہو گئے کہ آپ کے خیال میں اگر سارے انسان اور جنات ملکر بھی انہیں علیحدہ علیحدہ کرنا چاہیں تو نہیں کر سکتے اگر ہوا چلتی تو وہ بکھر جاتے پھر آپ نے دیکھا کہ اس پتھر نے اوپر اٹھنا شروع کر دیا اور ساتھ ہی بڑا بھی ہوتا گیا یہاں تک کہ اس نے تمام روئے زمین کو اپنی لپیٹ میں لے لیا پھر ایسا ہوا کہ تجھے زمین و آسمان اور اس پتھر کے علاوہ کوئی چیز نظر ہی نہیں آتی تھی۔

بخت نصر نے کہا بالکل ٹھیک ہے بالکل یہی خواب تھا اب اس کی تعبیر بتائیں۔ سیدنا حضرت دانیال علیہ السلام نے فرمایا اس بت سے مختلف اقوام مراد ہیں سونا وہ قوم ہے جسے آپ جانتے ہیں چاندی وہ قوم ہے جس قوم کا بادشاہ تیرے بعد تیرا بیٹا ہوگا تانبے کا اطلاق اہل روم پر ہوتا ہے لوہے سے مراد ملک فارس ہے مٹی سے مراد وہ عورتیں ہیں جو روم اور فارس کی ملکہ بنیں گی اور وہ پتھر جس نے سب کو پاش پاش کر دیا وہ دین ہے جو آخر زمانہ میں ظاہر ہوگا اللہ تبارک و تعالیٰ اپنے فضل و کرم سے عرب کی سر زمین سے ایک پیغمبر مبعوث فرمائے گا جو تمام ادیان کو منسوخ کر دیں گے اور تمام زمین ان کے قبضہ میں ہوگی۔ (خصائص کبریٰ جلد اول ص 41، دلائل النبوت ابو نعیم ص 43، معارج النبوت جلد نمبر 2 ص 65، شواہد النبوت ص 42)۔

تحتی بن اخطب یہودی نے کہا تورات میں ذکر کی گئی نشانیوں کے مطابق یہ نبی برحق ہیں:

ام المؤمنین حضرت صفیہ رضی اللہ تعالیٰ عنہا یہودی سردار حتی بن اخطب کی بیٹی تھیں ان کے چچا کا نام ابو یاسر بن اخطب تھا آپ فرماتی ہیں کہ میرے والد اور میرے چچا ابو یاسر اپنے تمام بچوں سے بڑھ کر میرے ساتھ پیار کرتے تھے میں جب بھی ان کے پاس جاتی وہ محبت سے مجھے اٹھا کر اپنے سینے سے لگا لیتے اور بہت پیار کرتے۔ حضور نبی کریم صلی اللہ تعالیٰ علیہ وآلہ وسلم جب ہجرت فرما کر مکہ مکرمہ سے مدینہ شریف تشریف لائے اور قبا میں بنی عمرو بن عوف کے محلہ میں تشریف فرما تھے تو ایک دن میرے والد اور چچا صبح سویرے منہ اندھیرے آپ صلی اللہ تعالیٰ علیہ وآلہ وسلم کی ملاقات کے لئے گئے سورج غروب ہونے کے بعد واپس آئے۔

مگر واپس آئے تو بہت افسردہ خاطر تھے بہت تھکے ماندے ہوئے بڑی مشکل سے قدم اٹھاتے آہستہ آہستہ چل رہے تھے یوں معلوم ہوتا تھا جیسے غم سے بہت زیادہ نڈھال ہیں میں نے ہمیشہ کی طرح پیار بھرے لہجہ میں انہیں مرحبا کہا

لیکن وہ تو اتنے پریشان تھے اور سوچوں فکروں میں اتنے گم سم تھے کہ انہوں نے میری طرف نظر اٹھا کر بھی نہ دیکھا جیسے انہوں نے مجھے دیکھا تک نہ ہو۔

میرے چچا ابویا سر نے میرے باپ سے کہا کیا یہ وہی ہیں اس نے کہا خدا کی قسم یہ وہی ہیں اس میں کوئی شک نہیں چچا نے پھر پوچھا تو رات میں آخری نبی کی جو نشانیاں ذکر ہیں کیا تو نے ان صفات کے مطابق انہیں پہچان لیا ہے میرے باپ نے پھر خدا کی قسم اٹھا کر کہا بالکل پہچان لیا ہے چچا نے کہا پھر اب ان کے متعلق ارادہ کیا ہے تو میرے باپ نے جواب دیا اللہ کی قسم جب تک زندہ ہوں ان سے دشمنی کرتا رہوں گا۔ (دلائل النبوت ابو نعیم ص 39، الوفا ابن جوزی ص 57، حجة اللہ علی العالمین ص 136، معارج النبوت جلد نمبر 3 ص 37، مدارج النبوت جلد اول ص 176، دلائل النبوت امام بیہقی جلد نمبر 2 ص 292، سیرۃ نبویہ ابن ہشام ہصہ اول ص 309، عیون الاثر جلد نمبر 1 ص 335)

ام المومنین حضرت صفیہ رضی اللہ تعالیٰ عنہا کا حضور نبی کریم صلی اللہ تعالیٰ علیہ وآلہ وسلم کے نکاح میں آنے سے پہلے کا خواب:

ام المومنین حضرت صفیہ رضی اللہ تعالیٰ عنہا کا پہلے نام زینب تھا حضور نبی کریم صلی اللہ تعالیٰ علیہ وآلہ وسلم نے بدل کر آپ کا نام صفیہ رکھا آپ یہودیوں کے سردار حی بن اخطب کی بیٹی اور یہودیوں کے حکمران کنانہ بن ابی الحقیق کی بیوی تھیں غزوہ خیبر میں یہودیوں کے جو مرد اور عورتیں قیدی بنے ان میں یہ بھی شامل تھیں اس وقت ان کی عمر سترہ سال تھی اس جنگ میں ان کا باپ حی بن اخطب، خاوند کنانہ اور چچا مجاہد بن اسلام کے ہاتھوں قتل ہو گئے تھے پیارے آقا حضور نبی کریم صلی اللہ تعالیٰ علیہ وآلہ وسلم سے انہیں حضرت دحیہ کلبی رضی اللہ تعالیٰ عنہ نے اپنے لئے طلب کر لیا آپ صلی اللہ تعالیٰ علیہ وآلہ وسلم نے قبول فرمایا مگر صحابہ کرام نے عرض کی یا رسول اللہ صلی اللہ تعالیٰ علیہ وآلہ وسلم یہ یہودیوں کے سردار کی بیٹی ہیں مناسب یہ ہے کہ حضور انہیں اپنے لئے منتخب فرمائیں حضور نبی کریم صلی اللہ تعالیٰ علیہ وآلہ وسلم نے صحابہ کرام کی رائے کو ملحوظ رکھتے ہوئے حضرت دحیہ کلبی رضی اللہ تعالیٰ عنہ کو بلا کر ارشاد فرمایا دحیہ! تم صفیہ کی بجائے کسی اور لونڈی کا انتخاب کر لو حضرت دحیہ رضی اللہ تعالیٰ عنہ نے سر خم تسلیم کرتے ہوئے کنانہ کی بہن کو اپنے لئے پسند کر لیا۔

حضور نبی کریم صلی اللہ تعالیٰ علیہ وآلہ وسلم نے حضرت صفیہ رضی اللہ تعالیٰ عنہا کو فرمایا آپ آزاد ہیں اور آپ کو اختیار ہے اگر اپنے رشتہ داروں کے پاس جانے کا ارادہ ہو تو جاسکتی ہیں ہم تجھے وہاں پہنچا دیں گے یا اسلام قبول کر لیں اور

میری زوجیت میں آجائیں ام المومنین حضرت صفیہ رضی اللہ تعالیٰ عنہا نے عرض کی میں اللہ تبارک و تعالیٰ اور اس کے رسول صلی اللہ تعالیٰ علیہ وآلہ وسلم کو پسند کرتی ہوں مجھے اپنے رشتہ داروں کے پاس جانا منظور نہیں۔

(سیرت حلبیہ جلد نمبر 3 ص 63، دلائل النبوت امام بیہقی جلد نمبر 4 ص 177، مدارج النبوت جلد نمبر 2 ص 243 تاریخ الخمیس جلد نمبر 2 ص 57)

اس سے پہلے اللہ تبارک و تعالیٰ نے اپنے فضل و کرم سے ام المومنین کو خواب میں ہی یہ ظاہر فرمادیا تھا آپ نے وہ خواب اپنے خاوند کنانہ کو سنایا کہ میں نے خواب میں دیکھا ہے کہ چاند میری گود میں آگرا ہے۔ کنانہ یہ خواب سنتے ہی بھڑک اٹھا غصہ میں آپ سے باہر ہو گیا اور آپ کے چہرہ پر تھپڑ مار کر کہا اس کا مطلب ہے کہ تیری دلی خواہش ہے کہ تو حجاز کے بادشاہ محمد (صلی اللہ تعالیٰ علیہ وآلہ وسلم) کی بیوی بن جائے اس تھپڑ کی وجہ سے ام المومنین حضرت صفیہ رضی اللہ تعالیٰ عنہا کی آنکھ کے قریب سبز رنگ کا داغ پڑ گیا حضور نبی کریم صلی اللہ تعالیٰ علیہ وآلہ وسلم نے ان سے اس داغ کی وجہ دریافت فرمائی تو آپ نے یہ واقعہ سنایا۔ (سیرت حلبیہ جلد نمبر 3 ص 63-64، دلائل النبوت امام بیہقی جلد نمبر 4 ص 177، سیرۃ نبویہ ابن کثیر جلد نمبر 3 ص 374، البدایۃ والنہایۃ جلد نمبر 4 ص 415)

حضرت ابوایوب انصاری رضی اللہ تعالیٰ عنہ ساری رات پہرہ دیتے رہے:

مقام خیبر میں جس رات ام المومنین حضرت صفیہ رضی اللہ تعالیٰ عنہا حضور نبی کریم صلی اللہ تعالیٰ علیہ وآلہ وسلم کے ساتھ خیمہ میں تھیں حضرت ابوایوب انصاری رضی اللہ تعالیٰ عنہ ساری رات خیمہ کے باہر پہرہ دیتے رہے حضور نبی کریم صلی اللہ تعالیٰ علیہ وآلہ وسلم نے حضرت ابوایوب انصاری رضی اللہ تعالیٰ عنہ سے اس پہرہ دینے کی وجہ پوچھی تو انہوں نے عرض کی یا رسول اللہ صلی اللہ تعالیٰ علیہ وآلہ وسلم اس جنگ میں صفیہ کے باپ، چچا اور خاوند کو مجاہدین اسلام نے قتل کر کے فی النار کیا ہے میرے دل میں یہ خدشہ تھا کہ اگرچہ اس نے اپنی رضا و خوشی سے اسلام قبول کر کے جناب کی زوجیت میں آنا پسند کیا ہے مگر کہیں اس غم کے باعث کوئی ناشائستہ حرکت کرتے ہوئے آپ صلی اللہ تعالیٰ علیہ وآلہ وسلم کو کوئی گزند نہ پہنچا دے اس لئے میں جاگ کر رات بھر پہرہ دیتا رہا حضور نبی کریم صلی اللہ تعالیٰ علیہ وآلہ وسلم نے حضرت ابوایوب رضی اللہ تعالیٰ عنہ کی اس محبت بھری جاں نثاری پر خوش ہو کر انہیں دعا سے نوازا اے اللہ جس طرح ابوایوب نے ساری رات جاگ کر میری حفاظت کی تو بھی اس کی حفاظت فرما۔ (سیرت حلبیہ جلد نمبر 3 ص 63-64، دلائل النبوت امام بیہقی جلد نمبر 4 ص 177،

معارج النبوت جلد نمبر 3 ص 324، ضیاء النبوی جلد نمبر 4 ص 246، تاریخ الخمیس جلد نمبر 2 ص 57)
شاہ مصر مقوقس نے کہا میرے علم میں تھا کہ آخری نبی تشریف لانے والے ہیں:

صلح حدیبیہ کے بعد سات ہجری ماہ محرم میں حضور نبی کریم صلی اللہ تعالیٰ علیہ وآلہ وسلم نے حضرت حاطب بن ابی بلتعہ رضی اللہ تعالیٰ عنہ کے ہاتھ شاہ مصر مقوقس کی طرف والا نامہ لکھا جس میں اسے اسلام کی دعوت دی گئی حضرت حاطب بن ابی بلتعہ رضی اللہ تعالیٰ عنہ وہ والا نامہ لے کر اسکندریہ پہنچے وہاں مقوقس سے ملاقات کرنے کی غرض سے اس کے محل میں گئے تو بادشاہ کے دربان سے ملاقات ہوئی دربان کے پوچھنے پر حضرت حاطب رضی اللہ تعالیٰ عنہ نے اسے اپنے آنے اور بادشاہ سے ملنے کی غرض بیان فرمائی دربان انتہائی عزت و احترام سے پیش آیا اور اس نے بادشاہ سے فوراً ملاقات کرا دی حالانکہ پہلے سے آنے والے کئی لوگ ابھی بادشاہ سے ملاقات کے منتظر تھے بادشاہ نے بھی حضرت حاطب رضی اللہ تعالیٰ عنہ کی بڑی عزت و تکریم کی اور والا نامہ بھی بڑے ادب و احترام سے وصول کیا والا نامہ کا مضمون یہ تھا۔

مِنْ مُحَمَّدٍ عَبْدِ اللَّهِ وَرَسُولِهِ إِلَى مَقُوقِسَ عَظِيمِ الْقِبْطِ

سَلَامٌ عَلَى مَنْ اتَّبَعَ الْهُدَى

أَمَّا بَعْدُ فَإِنِّي أَدْعُوكَ بِدِعَايَةِ الْإِسْلَامِ أَسْلِمُ تَسْلِمُ يُعْطِكَ اللَّهُ أَجْرَكَ مَرَّتَيْنِ فَإِن تَوَلَّيْتَ
 فَعَلَيْكَ إِثْمُ الْقِبْطِ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا
 نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ فَإِن تَوَلَّوْا فَقُولُوا اشْهَدُوا بِأَنَّا
 مُسْلِمُونَ -

اللہ تبارک و تعالیٰ کے نام سے شروع جو بڑا مہربان رحم فرمانے والا ہے۔

محمد (صلی اللہ تعالیٰ علیہ وآلہ وسلم) کی طرف سے جو اللہ تبارک و تعالیٰ کے بندے اور اس کے رسول ہیں مقوقس کی طرف جو قبٹیوں کا سردار ہے۔

ہر اس شخص پر سلامتی ہو جو ہدایت کی اتباع کرنے والا ہے۔

امنا بعد! میں تمہیں اسلام قبول کرنے کی دعوت دیتا ہوں اسلام قبول کر لو سلامتی میں رہو گے اللہ تبارک و تعالیٰ تجھے دو گنا اجر عطا فرمائے گا اگر تو نے (اسلام سے) منہ پھیرا تو تمام قبٹیوں کا گناہ تجھ پر ہوگا اے اہل کتاب اس کلمے کی طرف آؤ

جو ہمارے اور تمہارے درمیان برابر ہے اور وہ (کلمہ) یہ ہے کہ اللہ تبارک و تعالیٰ کے بغیر ہم کسی کی عبادت نہیں کریں گے اور کسی چیز کو بھی اس کا شریک نہیں ٹھہرائیں گے اور ہم اللہ تبارک و تعالیٰ کو چھوڑ کر ایک دوسرے کو رب نہیں بنائیں گے پس اگر یہ (اس بات سے) منہ پھیر لیں تو کہہ دو کہ تم گواہ ہو جاؤ بیشک ہم مسلمان ہیں۔

حضرت حاطب بن ابی بلتعہ رضی اللہ تعالیٰ عنہ نے بادشاہ مقوقس کو یہ بھی باور کرایا کہ اے بادشاہ اس ملک میں آپ سے پہلے ایک ایسا بادشاہ ہو گذرا ہے جس کا اعلان تھا اَنَا رَبُّكُمْ الْأَعْلَىٰ کہ میں تمہارا سب سے اونچا رب ہوں پھر اس کا جو انجام ہوا وہ سب کے لئے عبرت آموز ہے بادشاہ سلامت آپ اوروں کے انجام سے عبرت حاصل کریں ایسا نہیں ہونا چاہیے کہ لوگ آپ کے انجام سے عبرت حاصل کریں مقوقس نے کہا ہم اپنے دین کو اس وقت تک نہیں چھوڑیں گے جب تک ہمیں اس سے اعلیٰ و ارفع دین حاصل نہ ہو حضرت حاطب رضی اللہ تعالیٰ عنہ نے فرمایا آپ کو دین اسلام کی دعوت دی جا رہی ہے اگر آپ اسے اپنالیں گے تو اللہ تبارک و تعالیٰ آپ کو دوسرے تمام ادیان سے بے نیاز کر دے گا بلاشک ہمارے پیغمبر صلی اللہ تعالیٰ علیہ وآلہ وسلم نے لوگوں کو اسلام کی دعوت دی مگر قریش شدید ترین لوگ تھے سب سے زیادہ دشمن یہودی ہیں ان کے بعد نصاریٰ۔

مجھے اپنی زندگی کی قسم ہے سیدنا حضرت عیسیٰ علیہ السلام نے جیسی بشارت آخری پیغمبر کے متعلق دی تھی حضرت موسیٰ علیہ السلام نے حضرت عیسیٰ علیہ السلام کے متعلق ایسی بشارت نہیں دی تھی جس طرح آپ لوگ تورات والوں کو انجیل کی دعوت دیتے ہیں ہم اسی طرح آپ کو قرآن مجید کی دعوت دے رہے ہیں جس نبی کو جو قوم ملی وہ اس کی امت بنی لہذا اس قوم پر نبی کی اطاعت واجب ہوئی اے بادشاہ! آپ نے بھی حضور نبی کریم صلی اللہ تعالیٰ علیہ وآلہ وسلم کا زمانہ پایا ہے لہذا آپ پر بھی ان پر ایمان لانا واجب ہے آپ ان پر ایمان لے آئیں اور ان کی امت میں شامل ہو جائیں ہم آپ کو دین عیسائیت سے متنفر نہیں کر رہے بلکہ ہم تو آپ کو حضرت عیسیٰ علیہ السلام کے اس فرمان پر عمل کرنے کا کہہ رہے ہیں جس میں انہوں نے اپنی قوم کو آخری نبی پر ایمان لانے کا حکم فرمایا تھا۔

بادشاہ نے ہاتھی دانت کی بنی ہوئی ایک خوبصورت سی ڈبیہ منگوائی بڑے ادب و احترام سے اس والا نامہ کو اس میں رکھا اسے سر بہر کر دیا اس ڈبیہ کو اپنی ایک خاص لونڈی کو دے کر اسے حکم کیا کہ اسے خوب حفاظت سے رکھے پھر اس نے حضور نبی کریم صلی اللہ تعالیٰ علیہ وآلہ وسلم کی خدمت اقدس میں پیش کرنے کے لئے ایک عریضہ لکھوایا جس کا مضمون یہ تھا۔

بِسْمِ اللّٰهِ الرَّحْمٰنِ الرَّحِیْمِ

لِمُحَمَّدِ بْنِ عَبْدِ اللّٰهِ مِنَ الْمَقْوُوسِ عَظِيمِ الْقَبْطِ

سَلَامٌ عَلَيْكَ۔ اَمَّا بَعْدُ! قَدْ قَرَأْتُ كِتَابَكَ وَفَهِمْتُ مَا ذَكَرْتَ فِيهِ وَمَاتَدْعُوا لِيهِ وَقَدْ عَلِمْتُ

أَنَّ نَبِيًّا بَقِيَ وَكُنْتُ أَظُنُّ أَنَّهُ يَخْرُجُ بِالشَّامِ وَقَدْ أَكْرَمْتُ رَسُوْلَكَ وَبَعَثْتُ إِلَيْكَ بِجَارِ يَتِيْنِ

لَهُمَا مَكَانٌ فِي الْقَبْطِ عَظِيمٌ وَبِغَسُوْرَةٍ وَأَهْدَيْتُ إِلَيْكَ بَغْلَةً لِّتَرْكَبَهَا۔

وَالسَّلَامُ عَلَيْكَ

اللہ تبارک و تعالیٰ کے نام سے شروع جو بڑا مہربان رحم فرمانے والا ہے۔

محمد بن عبد اللہ (صلی اللہ تعالیٰ علیہ وآلہ وسلم) کے حضور مقوقس عظیم قبط کی طرف سے آپ پر سلام ہو۔

اما بعد! میں نے آپ کے والا نامہ کو پڑھا اس میں آپ نے جو ذکر فرمایا ہے اور جس (دین) کی طرف آپ نے دعوت دی ہے اسے سمجھ گیا ہوں یہ میں جانتا تھا کہ (اللہ تبارک و تعالیٰ کے) ایک نبی کی تشریف آوری باقی ہے اور مجھے کامل یقین تھا کہ ان کا ظہور ملک شام سے ہوگا میں نے آپ کے قاصد کا عزت و احترام کیا ہے میں جناب کی خدمت اقدس میں دو کنیریں بھیج رہا ہوں اہل قبط کی نظروں میں ان کی بڑی قدر و منزلت ہے ساتھ ایک خلعت بھی اور سواری کے لئے ایک خچر بھی بھیج رہا ہوں۔

آپ پر سلام ہو۔

ایک روایت میں ہے کہ بادشاہ مقوقس نے ایک رات حضرت حاطب بن ابی بلتعہ رضی اللہ تعالیٰ عنہ کو تنہائی میں اپنے پاس بلایا اور حضور نبی کریم صلی اللہ تعالیٰ علیہ وآلہ وسلم کی صفات حمیدہ کے متعلق چند سوال کئے پھر کہا ہم آخری نبی کے تشریف لانے کے منتظر تھے مگر ہمیں معلوم نہ تھا کہ ان کا ظہور خطہ عرب سے ہوگا ہمیں تو مکمل یقین تھا کہ وہ ملک شام سے ہوں گے عرب ایسا علاقہ ہے جہاں بھوک و افلاس قحط سالی و تنگدستی ڈیرے ڈالے رہتی ہے لہذا ایسے خطہ سے مبعوث ہونے والے نبی کے دین کو میری قوم کبھی قبول نہیں کرے گی مجھے معلوم ہے کہ وہ برحق نبی ہیں لیکن اگر میں اسلام قبول کر لوں تو مجھے بادشاہت سے دستبردار ہونا پڑے گا اور یہ مجھے قبول نہیں۔

حضور نبی کریم صلی اللہ تعالیٰ علیہ وآلہ وسلم کی خدمت اقدس میں حضرت حاطب رضی اللہ تعالیٰ عنہ نے جب اس کی

بات سنائی تو آپ صلی اللہ تعالیٰ علیہ وآلہ وسلم نے فرمایا اس خبیث نے اپنی بادشاہی کی وجہ سے بخیلی کی ہے حالانکہ اس کی یہ بادشاہت رہے گی نہیں۔ امیر المؤمنین حضرت عمر فاروق رضی اللہ تعالیٰ عنہ کے دور خلافت میں مصر فتح ہو کر مسلمانوں کے زیر نگیں ہو گیا اور مقوقس بھی فوت ہو گیا۔

حضور نبی کریم صلی اللہ تعالیٰ علیہ وآلہ وسلم نے شاہ مقوقس کے بھیجے ہوئے تحفے قبول فرمائے دونوں کنیزوں میں ایک حضرت سیدہ ماریہ قبطیہ رضی اللہ تعالیٰ عنہا تھیں انہوں نے اسلام قبول کر لیا حضور نبی کریم صلی اللہ تعالیٰ علیہ وآلہ وسلم کے صاحبزادے حضرت ابراہیم انہیں سے پیدا ہوئے جو اٹھارہ ماہ کی عمر میں وصال پا گئے دوسری کنیز کا نام سیرین تھا حضور نبی کریم صلی اللہ تعالیٰ علیہ وآلہ وسلم نے وہ حضرت حسان بن ثابت رضی اللہ تعالیٰ عنہ کو عطا فرمادی ان سے حضرت حسان رضی اللہ تعالیٰ عنہ کے صاحبزادے حضرت عبدالرحمن پیدا ہوئے۔

بادشاہ مقوقس نے جو خچر بھیجا تھا اس کا رنگ سفید تھا وہ دلدل کے نام سے مشہور ہوا۔

(سیرت حلبیہ جلد نمبر 3 ص 349، خصائص کبریٰ جلد نمبر 2 ص 19، دلائل النبوت امام بیہقی جلد نمبر 4 ص 305، معارج النبوت جلد نمبر 3 ص 299، مدارج النبوت جلد نمبر 2 ص 315، تاریخ النبیس جلد نمبر 2 ص 36-37، ضیاء النبی جلد نمبر 4 ص 198 تا 201، نصب الرایۃ جلد نمبر 4 ص 28، الاستیعاب جلد نمبر 1 ص 315)

حارث کے دربان نے کہا آخری نبی کی جو نشانیاں انجیل میں پڑھی ہیں وہ سب ان میں پائی جاتی ہیں:

سات ہجری ماہ محرم میں حضور نبی کریم صلی اللہ تعالیٰ علیہ وآلہ وسلم نے حضرت شجاع بن وہب اسدی رضی اللہ تعالیٰ عنہ کو عرب عیسائیوں کے سردار حارث بن ابی شمر غسانی کی طرف دعوت اسلام کا والا نامہ دے کر بھیجا یہ حارث غسانی ان عربی نسل عیسائیوں کا سردار تھا جو ملک شام کے سرحدی علاقوں میں رہائش پذیر تھے والا نامہ کا مضمون یہ تھا۔

بِسْمِ اللّٰهِ الرَّحْمٰنِ الرَّحِیْمِ

مِنْ مُحَمَّدٍ رَّسُولِ اللّٰهِ اِلَى الْحَارِثِ بْنِ اَبِي شَمْرٍ

سَلَامٌ عَلٰی مَنْ اَتْبَعَ الْهُدٰی وَاَمَنَ بِهٖ وَصَدَّقَ وَاِنِّیْ اَدْعُوْكَ اَنْ تُؤْمِنَ بِاللّٰهِ وَحَدَّهٗ لَا شَرِیْكَ لَهٗ

یُبْقٰی لَكَ مُلْكُكَ۔

اللہ تبارک و تعالیٰ کے نام سے شروع جو بڑا مہربان رحم فرمانے والا ہے۔

محمد رسول اللہ (صلی اللہ تعالیٰ علیہ وآلہ وسلم) کی طرف سے حارث بن ابی شمر کے نام ہر اس شخص پر سلامتی ہو جس نے ہدایت کی اتباع کی اور اس پر ایمان لے آیا اور اس کی تصدیق کی۔

میں تمہیں دعوت دیتا ہوں کہ تم اللہ تبارک و تعالیٰ وحدہ لا شریک پر ایمان لے آؤ تمہارا ملک باقی رہے گا۔

حضرت شجاع بن وہب اسدی رضی اللہ تعالیٰ عنہ کو شام کی سرحد پر پہنچ کر معلوم ہوا کہ حارث شامی شاہ روم ہرقل کو تختے بھیجنے کے لئے غواط دمشق گیا ہوا ہے شہنشاہ ہرقل ان دنوں بیت المقدس آیا ہوا تھا حضرت شجاع رضی اللہ تعالیٰ عنہ بھی غواط چلے گئے آپ وہاں کئی دن تک ٹھہرے رہے مگر حارث سے ملاقات نہ ہو سکی آخر ایک دن آپ نے حارث کے دربان سے رابطہ فرمایا اس کا دربان میری نام کا رومی شخص تھا اور اسے بتایا کہ میں اللہ تبارک و تعالیٰ کے پیغمبر محمد رسول صلی اللہ تعالیٰ علیہ وآلہ وسلم کا صد ہوں حارث کے نام اللہ تبارک و تعالیٰ کے نبی کا والا نامہ لایا ہوں مگر ابھی تک میری اس سے ملاقات ہی نہیں ہو سکی۔

حضرت شجاع رضی اللہ تعالیٰ عنہ فرماتے ہیں کہ دربان نے مجھے بتایا کہ حارث فلاں دن باہر آئے گا لہذا اس دن ملاقات ہوگی اس سے پہلے ممکن نہیں فرماتے ہیں اس دن کے انتظار میں مجھے وہاں رکنا پڑا اس دوران میں اس دربان کو اس رؤف الرحیم رحمۃ اللعلمین صلی اللہ تعالیٰ علیہ وآلہ وسلم کے ایمان افروز واقعات سناتا کئی دفعہ پیارے نبی صلی اللہ تعالیٰ علیہ وآلہ وسلم کی دل موہ لینے والی پیاری صفات و خصائص کا ذکر سن کر اس کی آنکھوں سے آنسو جاری ہو جاتے وہ کہتا میں نے انجیل میں آخری پیغمبر کی جو علامتیں پڑھی ہیں وہ تمام کی تمام ان میں پائی جاتی ہیں ان پر ایمان لاتا ہوں ان کی نبوت و رسالت کی تصدیق کرتا ہوں اگر مجھے حارث سے جان کا خطرہ نہ ہوتا تو میں ان پر اپنے ایمان لانے کا اعلان کر دیتا مگر مجھے یقین ہے کہ اگر اسے میرے اسلام قبول کرنے کا معلوم ہو گیا تو وہ مجھے قتل کر دے گا۔

اس نے مجھے یہ بھی کہا کہ اس حارث سے ایمان لانے کی قطعاً امید نہ رکھو کیونکہ یہ بادشاہ روم سے بہت ڈرتا ہے بہر حال اس دربان نے میری بہت تکریم کی میری سہولیات کا ہر طرح سے خیال رکھا میری خاطر مدارت میں اس نے کوئی کسر نہ چھوڑی۔

آخر وہ دن بھی آ گیا کہ حارث باہر نکلا سر پر تاج سجائے تخت پر براجمان تھا کہ میں نے والا نامہ اس کے حوالے کیا وہ والا نامہ کو پڑھتے ہی غصے سے آپے سے باہر ہو گیا والا نامہ کو بے ادبی و گستاخی سے زمین پر دے مارا اور متکبرانہ انداز میں خرافات بکتے ہوئے کہا کون ہے جو میری حکومت مجھ سے چھیننا چاہتا ہے میں اس سے جنگ کروں گا اس پر حملہ آور ہوں گا

اس نے لشکر کو جنگ کے لئے تیاری کا حکم دے دیا اور شہنشاہ روم ہرقل کو بھی اپنے اس ارادہ سے باخبر کیا شاہ روم نے اسے فوراً جواب لکھا کہ اس غلط خیال کو دل سے نکال دے خبردار ان پر حملہ آور ہونے کا قطعاً دل میں خیال بھی نہیں لانا اور فوراً جلد از جلد میرے پاس پہنچ۔

شاہ روم کا خط موصول ہوتے ہی حارث کی ساری اکڑفوں جھاگ کی طرح بیٹھ گئی اس کا دماغ ٹھکانے آ گیا لہذا حارث نے مجھے بلایا اور مجھ سے پوچھا واپس جانے کا کب ارادہ ہے میں نے اسے بتایا کہ کل ہی واپس مدینہ شریف روانہ ہو جاؤں گا اس نے مجھے ایک سو مثقال سونا بطور ہدیہ پیش کیا۔ ایک مثقال تقریباً ڈیڑھ دینار کے قریب ہوتا ہے۔

(سیرت حلبیہ جلد نمبر 3 ص 357، حجۃ اللہ علی العلمین ص 522، خصائص کبریٰ جلد نمبر 2 ص 18، تاریخ الخمیس جلد نمبر 2 ص 39، مدارج النبوت جلد نمبر 2 ص 317، معارج النبوت جلد نمبر 3 ص 300)

عمیص نام کے راہب نے حضور کی آمد کی خبر دی:

حضرت عبداللہ بن عمرو بن عاص رضی اللہ تعالیٰ عنہما فرماتے ہیں کہ مکہ مکرمہ کے نزدیک ظہران نامی ایک گاؤں جو عوام میں وادی فاطمہ کے نام سے مشہور تھا میں بہت بڑے علم والا عمیص نامی راہب رہتا تھا وہ اہل شام سے تھا وہ اہل مکہ کو کہا کرتا تھا اے اہل مکہ تم میں ایک بچہ پیدا ہوگا تمام اہل عرب اس کی اطاعت کریں گے اور وہ عجمیوں کے ملک کا بھی مالک ہو جائے گا اور وہ عنقریب پیدا ہونے والا ہے کیونکہ ان کی تشریف آوری کا یہی زمانہ ہے وہ بہت جلد مبعوث ہوں گے مکہ مکرمہ میں جو بچہ بھی پیدا ہوتا وہ راہب اس بچے کے متعلق معلومات حاصل کرتا محبوب پیغمبر صلی اللہ تعالیٰ علیہ وآلہ وسلم کی ولادت باسعادت والے دن کی صبح آپ صلی اللہ تعالیٰ علیہ وآلہ وسلم کے جدا مجد حضرت عبدالمطلب اس راہب کے پاس گئے اور اسے آپ کی ولادت باسعادت سے مطلع کیا تو عمیص راہب نے کہا یہ وہی بچہ ہے جس کا میں تمہیں ذکر کیا کرتا تھا آپ یہ بتائیں آپ نے اس کا نام کیا رکھا ہے حضرت عبدالمطلب نے کہا اس کا نام محمد (صلی اللہ تعالیٰ علیہ وآلہ وسلم) رکھا ہے۔ عمیص راہب نے کہا قسم بخدا میں تم میں اس مولود کا منتظر تھا ہم انہیں تین مخصوص علامات سے پہچانتے ہیں ایک علامت تو یہ ہے کہ ان کا ستارہ بوقت شب طلوع ہوا دوسری علامت یہ ہے کہ ان کی ولادت باسعادت بروز پیر ہوئی اور تیسری علامت یہ ہے کہ ان کا نام نامی اسم گرامی محمد (صلی اللہ تعالیٰ علیہ وآلہ وسلم) ہے۔

(سیرت حلبیہ جلد نمبر 1 ص 102، خصائص کبریٰ جلد نمبر 1 ص 85، مدارج النبوت جلد نمبر 2 ص 19 معارج

دوسری روایت:

حجۃ اللہ علی العالمین ص 160 میں ہے کہ ابو نعیم اور ابن عساکر رحمہما اللہ تعالیٰ نے سبب بن شریک کی سند سے محمد بن شریک سے روایت کیا ہے کہ ورک شام کا رہنے والا ایک عیسیٰ نامی راہب مقام ظہران پر رہتا تھا اللہ تبارک نے اسے بہت بڑے علم سے نوازا ہوا تھا وہ تمام وقت اپنے گرجا میں ہی سکونت پذیر رہتا کبھی کبھی مکہ مکرمہ آتا اور اہل مکہ سے کہتا اے اہل مکہ! عنقریب تم میں سے ایک بڑی عظمت و شان و شوکت والا بچہ پیدا ہوگا تمام عرب و عجم اس کے زیر نگیں ہوں گے وہ ان تمام کا مالک بن جائے گا اس کی ولادت کا یہی زمانہ ہے جس نے اسے پالیا اور اس کی اتباع کی وہ کامیاب و کامران ہو جائے گا اور جس نے اس کی مخالفت کی وہ دونوں جہانوں میں خائب و خاسر ہوگا۔ اللہ تبارک و تعالیٰ کی قسم اس نے شراب و خمر اور امن والی سرزمین کو محض انہیں کی خاطر چھوڑ رکھا ہے اور بھوک و افلاس والی سرزمین پر ڈیرہ بھی انہیں کی خاطر لگا رکھا ہے مکہ مکرمہ میں جو بچہ بھی پیدا ہوتا اس کے متعلق استفسار کرتا پھر کہتا یہ بچہ وہ نہیں ہے اس مولود مسعود کی ابھی تک ولادت باسعادت نہیں ہوئی جس کا میں منتظر ہوں رحمۃ اللعلمین صلی اللہ تعالیٰ علیہ وآلہ وسلم کی جب ولادت باسعادت ہوئی تو آپ کے جد امجد عبدالمطلب نے گھر سے نکل کر اس کے گرجا کے پاس جا کر اسے آواز دی اس نے کہا آپ کون ہیں؟ انہوں نے بتایا میں عبدالمطلب ہوں راہب نے گرجا سے سر باہر نکال کر دیکھا تو فوراً بول اٹھا اس سعادت مند بچے کے آپ ہی دادا ہیں اور جس کے متعلق میں تمہیں بتایا کرتا تھا وہ بلند قسمت بچہ آج پیدا ہو گیا ہے بروز پیر ان کی ولادت باسعادت ہوئی ہے بروز پیر ہی ان کی بعثت ہوگی اور وصال بھی بروز پیر ہی ہوگا ان کا ستارہ آج طلوع ہو گیا ہے اس کی علامت یہ ہے کہ ابھی انہیں درد ہوگا اور تین دن تک درد کی شکایت رہے گی پھر صحت یابی ہو جائے گی اے عبدالمطلب! آپ اپنی زبان کی حفاظت کریں (کسی پر یہ بات ظاہر نہ کریں۔ کیونکہ کسی اور شخص سے اتنا حسد نہیں کیا جائے گا جتنا ان سے ہوگا اور نہ ہی کسی کے خلاف اتنی عداوت ہوگی جتنی عداوت ان سے لوگ کریں گے۔ عبدالمطلب نے اس راہب سے پوچھا کیا آپ کے علم میں ہے کہ میرے اس بلند عظمت پوتے کی عمر کیا ہوگی؟ راہب نے کہا ان کی عمر لمبی ہوگی یا چھوٹی یہ اللہ تبارک و تعالیٰ جانتا ہے مگر اتنا ضرور ہے کہ وہ ستر سال کی عمر تک نہیں پہنچ پائیں گے ہو سکتا ہے کہ ان کی عمر اکٹھ سال ہو یا تریسٹھ سال اور ان کی اُمت کے اکثر لوگوں کی عمریں بھی یہی ہوں گی۔

یہودی عالم مخریق کا اسلام قبول کرنا

محمد بن اسحاق رحمۃ اللہ تعالیٰ فرماتے ہیں کہ یہودی قبیلہ بنو نضیر سے ایک بہت بڑے عالم جن کا نام مخریق تھا بڑے حسین و جمیل تھے اور بہت مالدار بھی تھے۔ ان کا ایک کھجوروں کا باغ بھی تھا انہیں حضور نبی کریم صلی اللہ تعالیٰ علیہ وآلہ وسلم کی صفات حمیدہ کا اچھی طرح علم تھا اور دین اسلام سے محبت بھی تھی مگر اس کے باوجود جنگ احد سے پہلے تک شرف ایمان سے مشرف نہ ہو سکے۔ جنگ احد کے دن انہوں نے اپنی قوم یہود سے کہا اے قوم یہود! اللہ کی قسم تم سب اچھی طرح جانتے ہو کہ محمد رسول اللہ (صلی اللہ تعالیٰ علیہ وآلہ وسلم) رسول برحق ہیں اور ان کی مدد کرنا ہم سب پر فرض ہے ہم سب پر لازم ہے کہ آپ صلی اللہ تعالیٰ علیہ وآلہ وسلم کی نصرت و امداد کر کے سعادت مندی سے بہرہ ور ہوں یہودیوں نے کہا آج یوم سبت ہے (ہفتہ کا دن ہے) ہم اس مقدس دن میں کچھ بھی نہیں کر سکتے حضرت مخریق رضی اللہ تعالیٰ عنہ نے کہا اب ہمارے لئے ہفتہ کا دن کوئی اہمیت نہیں رکھتا چنانچہ حضرت مخریق رضی اللہ تعالیٰ عنہ ہتھیار بند ہو کر باہر نکل آئے حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہو کر مشرف باسلام ہوئے اسلام قبول فرمانے کے بعد انہوں نے وصیت فرمائی کہ اگر میں آج اللہ تبارک و تعالیٰ اور اس کے محبوب پیغمبر صلی اللہ تعالیٰ علیہ وآلہ وسلم کے نام پر قربان ہو جاؤں مرتبہ شہادت سے سرفراز ہو جاؤں تو میرا تمام مال و متاع میرے محبوب پیغمبر صلی اللہ تعالیٰ علیہ وآلہ وسلم کے لئے وقف ہوگا وہ جیسے چاہیں اسے خرچ کریں بڑی ہی جوانمردی سے انہوں نے جنگ لڑی کئی کفار کو واصل جہنم کیا آخر کار شہید ہو گئے حضور نبی کریم صلی اللہ تعالیٰ علیہ وآلہ وسلم نے فرمایا مَخْرِيقُ خَيْرٌ يَهُودٍ یعنی تمام یہودیوں سے بہتر مخریق ہے۔ (الوفا ابن جوزی حصہ اول ص 57، دلائل النبوت ابو نعیم ص 39، سبل الہدیٰ جلد نمبر 4 ص 317، سیرت ابن ہشام جلد نمبر 3 ص 38، مدارج النبوت جلد نمبر 1 ص 177)

حضرت عبداللہ بن سلام نے دیکھتے ہی کہا یہ چہرہ جھوٹے کا چہرہ نہیں ہو سکتا

حضرت عبداللہ بن سلام رضی اللہ تعالیٰ عنہ یہودیوں کے بہت بڑے عالم تھے اپنے قبیلے کے سردار تھے سیدنا حضرت یوسف علیہ السلام کی اولاد سے تھے آپ کا پہلے نام الحصین تھا جب مشرف باسلام ہوئے تو حضور نبی کریم صلی اللہ تعالیٰ علیہ وآلہ وسلم نے ان کا نام عبداللہ رکھ دیا۔

حضرت عبداللہ بن سلام رضی اللہ تعالیٰ عنہ فرماتے ہیں کہ جب میں نے سنا کہ مکہ مکرمہ میں ایک شخص نے اعلان

نبوت فرمایا ہے میں نے ان کے اسم گرامی اور صورت و سیرت سے آگاہی حاصل کی آپ صلی اللہ تعالیٰ علیہ وآلہ وسلم کی صفات حمیدہ سن کر مجھے از حد مسرت ہوئی مجھے یقین کامل ہو گیا کہ یہ وہی محبوب پیغمبر صلی اللہ تعالیٰ علیہ وآلہ وسلم ہیں جن کے دیدار کے انتظار میں ہمارے آباؤ اجداد عمریں گزار کر رہی عدم ہوئے اور ہم بھی ان کی آمد کے لئے چشم براہ تھے لیکن میں نے مصلحت کے تحت اس کا اظہار کسی سے نہ کیا خاموشی کو ہی کامیابی کا زینہ تصور کیا یہاں تک کہ حضور نبی کریم صلی اللہ تعالیٰ علیہ وآلہ وسلم ہجرت فرما کر مدینہ منورہ میں جلوہ گر ہو گئے۔

حضور نبی کریم صلی اللہ تعالیٰ علیہ وآلہ وسلم قبا میں ابھی رونق افروز تھے کہ وہاں سے ایک شخص ہمارے ہاں آیا اور اس نے آپ صلی اللہ تعالیٰ علیہ وآلہ وسلم کے متعلق ذکر کیا میں اس وقت کھجوروں کے باغ میں کام کاج میں مشغول تھا میں اس شخص کی زبان سے حضور نبی کریم صلی اللہ تعالیٰ علیہ وآلہ وسلم کا ذکر خیر سن کر جذبات سے بے قابو ہو کر مسرت سے بھرپور لہجے میں بے اختیار بلند آواز سے نعرہ تکبیر بلند کیا میری پھوپھی خالدہ بنت حارث کھجور کے درخت نیچے بیٹھی ہوئی تھی اس نے مجھے کہا اگر حضرت موسیٰ علیہ السلام کی تشریف آوری کی خبر تجھے دی جاتی تو کیا پھر بھی تو اتنی ہی خوشی سے نعرہ لگاتا میں نے کہا پھوپھی جان جس طرح حضرت موسیٰ علیہ السلام اللہ تبارک و تعالیٰ کے پیغمبر تھے یہ بھی ویسے ہی اللہ تبارک و تعالیٰ کے پیغمبر ہیں اور جیسے وہ اللہ تبارک و تعالیٰ کے احکامات و دین لائے تھے یہ بھی ویسے ہی لائے ہیں پھوپھی جان نے کہا کیا یہ وہی پیغمبر ہیں جن کے متعلق ہمیں بتایا جاتا تھا کہ آخری نبی تشریف لانے والے ہیں میں نے کہا بے شک یہ وہی ہیں پھوپھی نے خوشی سے کہا بہت ہی مبارک خبر ہے۔

حضرت عبداللہ بن سلام رضی اللہ تعالیٰ عنہ فرماتے ہیں میں اپنے باغ سے رخ انور زیبا کی زیارت کے لئے قبا پہنچا جو نبی میری پہلی نظر چہرہ انور پر پڑی تو میرے دل سے آواز آئی اِنَّ وَجْهَهُ لَيْسَ بِوَجْهِ كَذَّابٍ۔ عبداللہ! یہ حسین و جمیل بے مثل چہرہ انور جھوٹے کا چہرہ نہیں ہو سکتا آپ صلی اللہ تعالیٰ علیہ وآلہ وسلم اس وقت حاضرین مجلس عالیہ کو ارشاد فرما رہے تھے۔

يَا أَيُّهَا النَّاسُ أَطْعِمُوا الطَّعَامَ وَافْسُوا السَّلَامَ وَصَلُّوا الْأَرْحَامَ وَصَلُّوا بِاللَّيْلِ وَالنَّاسُ نِيَامٌ تَدْخُلُوا الْجَنَّةَ بِالسَّلَامِ۔

اے لوگو کھانا کھلایا کرو (فقراء سے محبت و عنخواری کے تحت اور درویشوں محتاجوں کو بھی محبت کے تحت کھانا کھلایا کرو)

اور سلام عام کرو (اپنے بیگانے سب کو السلام علیکم کہو اسے صرف اپنے رشتہ داروں یا دوست احباب تک مخصوص نہ کرو) صلہ رحمی اختیار کرو اور رات کو جب لوگ سو رہے ہوں اٹھ کر نماز (تہجد) پڑھو تم جنت میں سلامتی کے ساتھ داخل ہو جاؤ گے۔ (المستدرک جلد نمبر 3 ص 236، خصائص کبریٰ جلد نمبر 1 ص 314، ترمذی شریف جلد نمبر 2 ص 72، سیرت نبویہ ابن کثیر جلد نمبر 2 ص 297، الوفا ابن جوزی ص 253، دلائل النبوت امام بیہقی جلد نمبر 2 ص 391، مدارج النبوت جلد نمبر 2 ص 98، معارج النبوت جلد نمبر 3 ص 32، ضیاء النبی جلد نمبر 3 ص 212، ابن ماجہ ص 95، مسند امام احمد جلد نمبر 5 ص 433، سنن داری جلد نمبر 1 ص 369)

حضرت عبداللہ بن سلام کا اسلام قبول کرنا:

حضرت عبداللہ بن سلام رضی اللہ تعالیٰ عنہ فرماتے ہیں پہلی ملاقات کے بعد میں واپس گھر آ گیا جب دوسری دفعہ خدمت اقدس میں حاضر ہوا تو میں نے آپ صلی اللہ تعالیٰ علیہ وآلہ وسلم سے تین سوال پوچھے ان سوالوں کے جواب اللہ تبارک و تعالیٰ کے نبی کے بغیر کوئی نہیں جانتا (یا پھر وہ جانتا ہے جسے نبی مکرم سے تعلیم ہو) پہلا سوال یہ تھا علامات قیامت میں سے پہلی علامت کیا ہے دوسرا سوال یہ تھا کہ جنت میں جنتیوں کی پہلی خوراک کیا ہوگی تیسرا سوال یہ تھا کہ کیا وجہ ہے کہ بیٹا کبھی باپ سے مشابہت رکھتا ہے اور کبھی ماں سے۔

حضور نبی کریم صلی اللہ تعالیٰ علیہ وآلہ وسلم پر وحی نازل ہوئی وحی کے بعد آپ صلی اللہ تعالیٰ علیہ وآلہ وسلم نے میرے تینوں سوالوں کے جواب عنایت فرمادیئے پہلے سوال کے جواب میں ارشاد فرمایا قیامت کی پہلی نشانی یہ ہوگی کہ مشرق کی طرف سے آگ نکلے گی جو مغرب کی طرف ایسے ہانک کر لے جائے گی جیسے چرواہا بکریوں کو ہانک کر لے جاتا ہے۔ دوسرے سوال کے جواب میں ارشاد فرمایا جنتیوں کی پہلی خوراک اس مچھلی کا جگر ہوگا جس مچھلی پر زمین قائم ہے تیسرے سوال کے جواب میں ارشاد فرمایا والد اور والدہ میں سے جس کا نطفہ پہلے رحم میں گرتا ہے یا زیادہ گرتا ہے بچہ اس کے مشابہ ہو جاتا ہے۔

حضرت عبداللہ بن سلام اپنے تینوں سوالوں کے جوابات سن کر پکارا ٹھے اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيْكَ لَهٗ وَاَشْهَدُ اَنَّ مُحَمَّدًا رَسُوْلُ اللّٰهِ۔ اسلام قبول فرمانے کے بعد حضور نبی کریم صلی اللہ تعالیٰ علیہ وآلہ وسلم کی خدمت اقدس میں عرض کی یا رسول اللہ صلی اللہ تعالیٰ علیہ وآلہ وسلم میں گواہی دیتا ہوں کہ آپ اللہ تبارک و تعالیٰ کے سچے رسول ہیں اور جو

دین آپ لے کر آئے ہیں وہ بھی برحق ہے یہودی اچھی طرح جانتے ہیں کہ میں ان کا سردار ہوں میرا باپ بھی ان کا سردار تھا میں یہودیوں کے تمام علماء سے دین کا زیادہ علم رکھنے والا ہوں میرے والد بھی سب سے بڑے عالم تھے یا رسول اللہ صلی اللہ تعالیٰ علیہ وآلہ وسلم ابھی یہودی میرے اسلام قبول کرنے سے لاعلم ہیں اگر انہیں علم ہو گیا تو وہ مجھ پر ایسی ایسی تہمتیں لگائیں گے ایسے الزام لگائیں گے جن کا مجھ سے دور کا بھی تعلق نہ ہوگا حضور! میں چاہتا ہوں کہ آپ یہودیوں کو بلائیں جب کہ انہیں ابھی میرے اسلام قبول کرنے کا علم نہیں ان سے میرے متعلق پوچھیں حضور نبی کریم صلی اللہ تعالیٰ علیہ وآلہ وسلم (نے میری عرض کو قبول فرماتے ہوئے یہودیوں کو بلایا اور مجھے ایک اور کمرے میں علیحدہ چھپا دیا یہودی خدمت اقدس میں حاضر ہو گئے حضور نبی کریم صلی اللہ تعالیٰ علیہ وآلہ وسلم نے انہیں رشد و ہدایت فرماتے ہوئے فرمایا اس خدا کی قسم جس کے بغیر کوئی معبود نہیں اے جماعت یہود! تم جانتے ہو اور تورات میں میرے متعلق پڑھ بھی چکے ہو کہ میں اللہ تبارک و تعالیٰ کا رسول ہوں اس نے مجھے حق کے ساتھ بھیجا ہے تم مجھ پر ایمان لے آؤ اسلام قبول کر لو انہوں نے کہا ہم نہیں جانتے کہ آپ اللہ تبارک و تعالیٰ کے رسول ہیں۔

حضور نبی کریم صلی اللہ تعالیٰ علیہ وآلہ وسلم نے ان سے فرمایا۔ فَأَيُّ رَجُلٍ فِيكُمْ عَبْدُ اللَّهِ بْنِ سَلَامٍ؟ عبد اللہ بن سلام تم میں کیسا شخص ہے؟ انہوں نے کہا ذَاكَ سَيِّدُنَا وَابْنُ سَيِّدِنَا وَأَعْلَمْنَا وَابْنُ أَعْلَمْنَا۔ وہ ہمارا سردار ہے ہمارے سردار کا بیٹا ہے وہ ہمارا سب سے بڑا عالم ہے اور بڑے عالم کا بیٹا ہے آپ صلی اللہ تعالیٰ علیہ وآلہ وسلم نے انہیں فرمایا اَفَرَأَيْتُمْ إِنْ أَسْلَمَ اِغْرُوهُ مُسْلِمًا هُوَ جَائِسٌ تَوْتَمَّهَارًا كَيْفَا خِيَالٍ هِيَ اِنهوں نے کہا اللہ تبارک و تعالیٰ انہیں اس دین سے بچائے وہ ہرگز مسلمان نہیں ہوں گے حضور نبی کریم صلی اللہ تعالیٰ علیہ وآلہ وسلم نے انہیں تین دفعہ یہی فرمایا کہ اگر وہ مسلمان ہو جائیں تو تمہارا کیا خیال ہے یہودیوں نے ہر دفعہ یہی جواب دیا کہ اللہ انہیں اس دین سے بچائے وہ ہرگز مسلمان نہیں ہوں گے حضور نبی کریم صلی اللہ تعالیٰ علیہ وآلہ وسلم نے ان سے یہ سن کر آواز دی اے ابن سلام باہر نکل کر ان کے سامنے آ جا حضرت عبد اللہ بن سلام رضی اللہ عنہ فرماتے ہیں میں نے باہر نکل کر یہودیوں سے کہا اے یہودیو! اللہ تبارک و تعالیٰ سے ڈرو اس ذات کی قسم جس کے بغیر کوئی الہ نہیں تم جانتے ہو کہ حضور نبی کریم صلی اللہ تعالیٰ علیہ وآلہ وسلم اللہ تبارک و تعالیٰ کے سچے رسول ہیں اور جو دین لے کر آئے ہیں وہ دین بھی برحق ہے یہودیوں نے نہ صرف یہ کہ حضرت عبد اللہ بن سلام کو جھٹلایا بلکہ

انہیں کہا یہ سراپا شریں ان کا باپ بھی سراپا شری تھا حضرت عبداللہ بن سلام رضی اللہ عنہ نے عرض کی یا رسول اللہ! صلی اللہ تعالیٰ علیہ وآلہ وسلم مجھے ان کے متعلق یہی فکر تھی انہوں نے اپنی اصلیت ظاہر کر دی ہے۔

(بخاری شریف جلد نمبر 1 ص 556، دلائل النبوت ابو نعیم ص 195، خصائص کبریٰ جلد نمبر 1 ص 314، دلائل النبوت امام بیہقی جلد نمبر 2 ص 390، مدارج النبوت جلد نمبر 2 ص 98، معارج النبوت جلد نمبر 3 ص 324، سیرت نبویہ ابن کثیر جلد نمبر 2 ص 297، ضیاء النبی جلد نمبر 3 ص 212)

شہنشاہ روم ہرقل نے صحابہ کرام کو حضور نبی کریم صلی اللہ تعالیٰ علیہ وآلہ وسلم سمیت انبیاء کرام کی تصویریں دکھائیں:

حضرت موسیٰ بن عقبہ رضی اللہ تعالیٰ عنہ اور حضرت ابو امامہ باہلی رضی اللہ تعالیٰ عنہ سے روایت ہے کہ ہشام بن عاص اور نعیم بن عبداللہ فرماتے ہیں کہ حضرت ابو بکر صدیق رضی اللہ تعالیٰ عنہ نے اپنے دور خلافت میں ہمیں شہنشاہ روم کی طرف سفیر بنا کر بھیجا تا کہ اسے دعوت اسلام دیں ہم دمشق میں عیسائی سردار جبلہ بن اسہم غسانی کے پاس پہنچے اس نے سیاہ کپڑے پہن رکھے تھے اس کے آس پاس کی ہر چیز بھی سیاہ رنگ کی تھی ہم میں سے ایک ساتھی نے اس سے سلسلہ کلام شروع کیا اسے دعوت اسلام دی اور ساتھ ہی یہ بھی پوچھ لیا کہ آپ نے سیاہ کپڑے کیوں پہن رکھے ہیں اس نے کہا میں نے یہ لباس بطور منت پہن رکھا ہے کہ جب تک تم مسلمانوں کو سارے ملک شام سے نکال نہ لوں سیاہ لباس ہی پہنتا رہوں گا ہم نے اسے کہا اللہ تبارک و تعالیٰ کی قسم ہم تجھ سے اور تیرے بادشاہ سے یہ ملک فتح کر لیں گے اور تمہاری بادشاہی ہمیشہ کے لئے ختم کر دیں گے انشاء اللہ ہمارے پیارے پیغمبر صلی اللہ تعالیٰ علیہ وآلہ وسلم نے اس بات کی ہمیں خوشخبری دی ہوئی ہے اس نے کہا تمہاری بات سے ظاہر ہو رہا ہے کہ تم سامری قوم ہو مگر تم سامری نہیں ہو سکتے ہم نے کہا سامری کون ہوتے ہیں اس نے کہا سامری وہ قوم ہے جو دن کو روزہ رکھتی ہے رات کو عبادت کرتی ہے ہم نے کہا اللہ کی قسم ہم بھی ایسا ہی کرتے ہیں اس نے ہم سے ہماری نماز اور روزہ کے متعلق پوچھا کہ تم نماز کیسے پڑھتے ہو اور روزہ کیسے رکھتے ہو ہم نے اسے اپنی نماز اور روزے کی تفصیل بتائی تو پریشانی سے اس کا رنگ فق ہو گیا اس کے چہرے پر ہوائیاں اڑنے لگیں اس نے ہمیں کہا آپ بادشاہ کو ملنے کے لئے آئے ہیں لہذا آپ بادشاہ کے پاس چلے جائیں اس نے اپنے آدمیوں کو حکم دیا کہ انہیں شاہ روم ہرقل کے پاس پہنچائیں ہم اونٹوں پر سوار تھے جب بادشاہ کے ہاں جانے کے لئے اس کے شہر کے دروازہ کے پاس

پہنچے تو ہمیں کہا گیا آپ ان پر سوار ہو کر آگے نہیں جاسکتے ہم تمہارے لئے خچر یا گھوڑے لے آتے ہیں ان پر سوار ہو کر بادشاہ کے ہاں جائیں ہم نے انکار کر دیا اور کہا ہم انہیں سوار یوں پر سوار جائیں گے جن پر آئے ہیں بادشاہ نے اجازت دے دی کہ انہیں انہی سوار یوں پر ہی آنے دو۔

ہم عمامے باندھے ہوئے تھے تلواریں حائل کئے ہوئے تھے اسی حالت میں اونٹوں پر سوار شاہ روم کے دروازے پر پہنچے شاہ روم ہر قفل بلند بالکونی میں بیٹھا ہوا ہمیں دیکھ رہا تھا ہم نے اپنے سروں کو اوپر اٹھا کر کہا لا الہ الا اللہ تبارک و تعالیٰ ہی بہتر جانتا ہے کہ یہ کیا تھا کہ جب ہم نے سروں کو اوپر اٹھا کر لا الہ الا اللہ کہا تو جس بالکونی میں وہ بیٹھا ہوا تھا وہ یوں تھر تھرا اٹھی جیسے تیز ہوا میں کھجور کا درخت لہراتا ہے اس نے ہمیں پیغام بھیجا کہ تمہیں اس طرح مجھ پر اپنے دین کو ظاہر کرنے کا حق نہیں۔

پھر بادشاہ نے ہمیں اندر بلایا ہم اندر داخل ہوئے تو دیکھا کہ بادشاہ ایک بلند تخت پر بیٹھا ہوا تھا اس نے سرخ رنگ کا لباس پہنا ہوا تھا اس کے ارد گرد کی ہر چیز بھی سرخ رنگ کی تھی سرداران روم بھی اس کے پاس موجود تھے اس کی خواہش تھی کہ ہم براہ راست اس کے ساتھ بات کرنے کی بجائے اس کے نمائندے سے بات کر لیں ہم نے دو ٹوک بتا دیا کہ ہم کسی نمائندے کے ساتھ بات نہیں کریں گے اگر بادشاہ خود ہم سے بات کرنا چاہتا ہے تو ٹھیک ہے اگر نہیں تو ہم بات کئے بغیر واپس چلے جاتے ہیں کیونکہ ہمیں شاہ روم سے بات کرنے کیلئے بھیجا گیا ہے نہ کہ اس کے نمائندے سے بادشاہ نے ہمیں بالکل اپنے قریب بلا لیا ہم نے محسوس کر لیا کہ بادشاہ بہت اچھی طرح سے عربی بول لیتا ہے ہم نے پھر دوبارہ اس کے قریب بلند آواز سے کہا لا الہ الا اللہ جس سے اس کا تخت لرز اٹھا سرداران روم جو اس کے پاس بیٹھے ہوئے تھے انہوں نے گھبرا کر اپنے سروں پر اٹھائے بادشاہ نے ہمیں کہا تمہارے پاس بڑا طاقتور کلام ہے ہم نے کہا یہ کلمہ ہے اس نے کہا کیا اس سے پہلے بھی تم نے یہی کلمہ ہی پڑھا تھا؟ ہم نے کہا بے شک یہی کلمہ ہی پڑھا تھا۔

اس نے پوچھا جب تم کسی دشمن ملک میں پڑھتے ہو تو کیا ان کی عمارتیں بھی لرز جاتیں ہیں؟ ہم نے کہا نہیں اور نہ ہی ہم نے پہلے عمارتیں لرزتی دیکھی ہیں یہ تو صرف تمہارے لئے ایسا ہوا ہے بادشاہ نے کہا تم بہت سچ بولتے ہو پھر بادشاہ نے پوچھا تم شہر فتح کرتے وقت کیا کہتے ہو ہم نے کہا ہم لا الہ الا اللہ واللہ اکبر پڑھتے ہیں بادشاہ نے کہا تم آپس میں جیسے ایک دوسرے کو سلام کہتے ہو ویسا سلام میرے ساتھ آپ نے کیوں نہیں کہا؟ ہم نے کہا ہمارا سلام آپ کے لئے جائز نہیں اور

آپ کا سلام ہمارے لئے جائز نہیں اس نے پوچھا تمہارا سلام کیسا ہے؟ ہم نے کہا جنتی لوگ جو ایک دوسرے کے ساتھ سلام کہیں گے وہ ہمارا سلام ہے بادشاہ نے کہا کیا اپنے نبی کے ساتھ بھی یہی سلام کہتے ہو؟ ہم نے کہا ہاں یہی سلام کہتے ہیں بادشاہ نے پوچھا تم میں سے جو فوت ہو جائے اس کا وارث کون ہوتا ہے ہم نے کہا جو اس کا قریبی رشتہ دار ہو وہ وارث ہوتا ہے اس نے کہا کیا تمہارے فرمانرواؤں کے بھی ایسے ہی اس کے قریبی رشتہ دار وارث بنتے ہیں؟ ہم نے کہا ہاں وہی بنتے ہیں۔

اس گفتگو کے بعد ہمیں ایک بہت ہی خوبصورت اور وسیع مکان میں ٹھہرایا گیا وہاں تین دن تک ہم ٹھہرے رہے پھر ایک رات بادشاہ نے ہمیں اپنے پاس بلایا ہم گئے تو بادشاہ اکیلا بیٹھا ہوا تھا کوئی اور دوسرا شخص اس کے پاس نہیں تھا اس نے پھر ہم سے وہی پہلے والے سوال کئے اور ہم نے وہی جواب دیئے اس کے پاس ایک مربع شکل سنہری رنگ کا خوبصورت نقش و نگار والا صندوق رکھا ہوا تھا جس کے اندر چھوٹے چھوٹے خانے بنے ہوئے تھے ہر خانے کا علیحدہ علیحدہ چھوٹا سا دروازہ تھا۔

اس نے ہمارے سامنے صندوق کھولا اور اس کے ایک خانے سے سیاہ رنگ کے ریشمی کپڑے کا ایک ٹکڑا نکالا جس پر سفید رنگ کی تصویر بنی ہوئی تھی تصویر بڑے ہی خوبصورت آدمی کی تھی دراز قد گھنے سیاہ بال خوبصورت بڑی آنکھیں بادشاہ نے ہمیں کہا جانتے ہو یہ تصویر کس کی ہے ہم نے کہا ہمیں نہیں معلوم اس نے کہا یہ حضرت آدم علیہ السلام کی تصویر ہے پھر اس نے وہ تصویر واپس وہیں رکھ دی جہاں سے اٹھائی تھی اس کے بعد اس نے صندوق کے دوسرے خانے کا دروازہ کھولا اس میں سے بھی سیاہ رنگ کے ریشمی کپڑے پر بنی ہوئی سفید رنگ کی تصویر نکالی یہ بھی بڑے خوبصورت آدمی کی تصویر تھی خوبصورت بڑی سرخ آنکھیں سفید رنگت جسم حسین و جمیل داڑھی ہمیں کہا کیا جانتے ہو یہ کن کی تصویر ہے؟ ہم نے کہا نہیں ہم نہیں جانتے اس نے کہا یہ حضرت نوح علیہ السلام کی تصویر ہے پھر اس تصویر کو بھی اپنی جگہ پر رکھ کر ایک اور خانے سے ایک اور ریشمی پارچہ تصویر والا نکالا یہ بھی انتہائی حسین و جمیل آدمی کی تصویر تھی کشادہ پیشانی ستواں ناک سر اور داڑھی سفید تھی مسکراتا ہوا چہرہ تھا بادشاہ نے ہمیں کہا جانتے ہو یہ کون ہیں ہم نے کہا نہیں اس نے کہا یہ حضرت ابراہیم علیہ السلام کی تصویر ہے۔

پھر بادشاہ نے صندوق کے ایک اور خانے سے ایک اور ریشمی پارچہ نکالا جس پر حسن و جمال کی مرقع تصویر تھی اس تصویر کی تعظیم میں بادشاہ اٹھ کر کھڑا ہو گیا پھر بیٹھ گیا ہم نے اس تصویر کو دیکھتے ہی کہا بخدا یہ ہمارے محبوب پیغمبر صلی اللہ تعالیٰ

علیہ وآلہ وسلم کی تصویر ہے بادشاہ نے ہمیں کہا تمہیں اللہ تبارک و تعالیٰ اور تمہارے دین کی قسم کیا واقعی یہ تمہارے نبی کی تصویر ہے ہم نے کہا ہاں اللہ کی قسم یہ تو یوں معلوم ہوتا ہے گویا بعینہ آپ ہی ہیں ہم انہیں یوں دیکھ رہے ہیں جیسے ہم آپ کی ظاہر حیات طیبہ میں آپ کو دیکھتے تھے بادشاہ نے کہا میں نے اس تصویر کو آخری خانے میں رکھا ہوا تھا مگر نکالنے میں جلدی اس لئے کی ہے تاکہ تم سے ان کے متعلق معلوم کر سکوں اور تمہارا امتحان بھی مقصود تھا۔

پھر بادشاہ نے ایک اور خانے سے ایک اور تصویر والا سیاہ رنگ کا ریشمی پارچہ نکالا اس پر بھی بڑے خوبصورت حسین و جمیل مرد کی تصویر تھی گندمی رنگت سیاہ بال تیز چشم عمدہ نگاہ غضبناک شخص کی تصویر تھی بادشاہ نے ہم سے پوچھا جانتے ہو یہ کن کی تصویر ہے؟ ہم نے کہا ہمیں معلوم نہیں بادشاہ نے کہا یہ حضرت موسیٰ علیہ السلام کی تصویر ہے۔ اس تصویر کے پہلو ایک اور حسین و جمیل شخص کی تصویر تھی بال سیاہ کشادہ پیشانی خوبصورت مرد کی تصویر نکالی اور بتایا یہ حضرت لوط علیہ السلام کی تصویر ہے۔ پھر بادشاہ نے ایک اور خوبصورت مرد کی تصویر نکالی جسم سفید سرخی بہ مائل تھا متواضع لوگوں کی طرح گردن ایک طرف کوجھکی ہوئی تھی بادشاہ نے بتایا یہ حضرت اسحاق علیہ السلام کی تصویر ہے۔ پھر بادشاہ نے ایک اور تصویر نکالی جو حضرت اسحاق علیہ السلام کی تصویر سے مشابہ تھی مگر ان کے نچلے ہونٹ پر تل تھا بادشاہ نے بتایا یہ حضرت یعقوب علیہ السلام کی تصویر ہے۔ پھر بادشاہ نے ایک اور حسین و جمیل مرد کی تصویر نکالی جسم کی رنگت سفید سرخی مائل تھی پیشانی بہت زیادہ چمکدار چہرہ تواضع کا اثر لئے ہوئے تھا قامت معتدل خوبصورت ستواں ناک بادشاہ نے بتایا یہ تمہارے پیغمبر (صلی اللہ تعالیٰ علیہ وآلہ وسلم) کے جد اعلیٰ حضرت اسماعیل علیہ السلام ہیں۔ اس کے بعد حضرت یوسف علیہ السلام کی تصویر دکھائی جو حضرت آدم علیہ السلام کی طرح تھی۔ پھر بادشاہ نے ایک اور ریشم کے کپڑے کا ٹکڑا نکالا اس پر بھی ایک خوبصورت مرد کی تصویر تھی سرخ رنگ تھا باریک ساق تھی میانہ قد تھا تلوار حمائل کی ہوئی تھی بادشاہ نے بتایا یہ حضرت داؤد علیہ السلام کی تصویر ہے پھر ایک اور خوبصورت تصویر والا کپڑا نکالا تصویر بہت ہی خوبصورت تھی سیاہ ریش، گھنے بال اور نیلگو چشم بادشاہ نے بتایا یہ حضرت عیسیٰ علیہ السلام کی تصویر ہے۔

ہم نے شاہ روم ہرقل سے پوچھا آپ کو یہ تصویریں کہاں سے حاصل ہوئیں بادشاہ نے بتایا کہ حضرت آدم علیہ السلام نے بارگاہ الہی میں عرض کی کہ اے رب کائنات میری اولاد سے جو انبیاء کرام ہیں وہ مجھے دکھائے جائیں اللہ تبارک و تعالیٰ نے یہ تصویریں حضرت آدم علیہ السلام کے پاس بھیجیں یہ تصویریں بلاد مغرب میں حضرت آدم علیہ السلام کے خزانہ

میں محفوظ تھیں۔ ذوالقرنین نے وہاں سے نکال کر حضرت دانیال علیہ السلام کو دے دیں حضرت دانیال علیہ السلام نے ان تصویروں کو ریشمی کپڑوں کے ٹکڑوں پر منتقل کیا پھر یہ بادشاہوں کے خزانوں میں پہنچیں اور ہم تک پہنچیں یہ تصاویر بالکل وہی ہیں جو حضرت دانیال علیہ السلام کے پاس پہنچی تھیں۔ پھر بادشاہ نے ہمیں کہا کاش اللہ تبارک و تعالیٰ مجھے توفیق عطا فرمائے کہ سلطنت سے دست تصرف کوتاہ کروں اور آپ کے غلاموں کی غلامی میں کمر بستہ ہو جاؤں یہاں تک کہ موت کی آغوش میں چلا جاؤں اور زندگی کا چراغ موت کی تند و تیز ہوا سے گل ہو جائے۔

حضرت ہشام بن عاص رضی اللہ تعالیٰ عنہ فرماتے ہیں کہ جب ہم واپس جانے لگے تو بادشاہ نے ہمیں انواع و اقسام شاہانہ الطاف اور خسروانہ عنایات سے نوازا ہم نے واپس آ کر تمام سرگذشت سے خلیفۃ المسلمین سیدنا حضرت ابوبکر صدیق رضی اللہ تعالیٰ عنہ کو آگاہ کیا حضرت ابوبکر صدیق سن کر رو پڑے اور فرمایا اگر اللہ تبارک و تعالیٰ کو منظور ہوتا تو دولت ایمان سے مشرف ہوتا پھر فرمایا حضور نبی کریم صلی اللہ تعالیٰ علیہ وآلہ وسلم نے ارشاد فرمایا تھا کہ اہل کتاب نے تورات و انجیل میں میری صفات پڑھی ہوئی ہیں اور وہ اچھی طرح جانتے ہیں کہ میں نبی برحق ہوں رب العلمین کا ارشاد ہے **يَجِدُونَهُ مَكْتُوبًا عِنْدَهُمْ فِي التَّوْرَةِ وَالْانْجِيلِ** اس نبی (صلی اللہ تعالیٰ علیہ وآلہ وسلم) کو اپنے پاس تورات و انجیل میں لکھا ہوا پاتے ہیں۔ (پ 9 ع 9)

(دلائل النبوت ابو نعیم ص 24 تا 27، دلائل النبوت امام بیہقی جلد نمبر 1 ص 305، حجة اللہ علی العلمین ص 153، مدارج النبوت جلد نمبر 1 ص 166، معارج النبوت جلد نمبر 2 ص 74، شواہد النبوت ص 34)

یہودی علماء کے پاس محبوب خدا صلی اللہ تعالیٰ علیہ وآلہ وسلم اور خلیفہ اول حضرت ابوبکر صدیق کی تصویریں تھیں:

حضرت جبیر بن مطعم رضی اللہ تعالیٰ عنہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم کے اعلان نبوت کے بعد میں ملک شام گیا جب میں بصری پہنچا تو وہاں کے کچھ عیسائی لوگ میرے پاس آئے انہوں نے مجھ سے پوچھا کیا تم اہل حرم (مکہ مکرمہ) سے ہو؟ میں نے کہا ہاں اہل حرم سے ہوں انہوں نے کہا ہمیں معلوم ہوا ہے کہ وہاں ایک شخص نے دعویٰ نبوت کیا ہے کیا تم اسے جانتے ہو؟ میں نے کہا ہاں میں انہیں اچھی طرح جانتا ہوں وہ مجھے اپنے کلیسا میں لے گئے وہاں تصاویر تھیں انہوں نے ان تصاویر کی طرف اشارہ کر کے کہا کیا ان تصاویر میں آپ کے ہاں اعلان نبوت کرنیوالے کی تصویر ہے؟ میں نے ان تمام تصاویر کو غور سے دیکھا مجھے ان میں حضور نبی کریم صلی اللہ تعالیٰ علیہ وآلہ وسلم کی تصویر نظر نہ آئی لہذا میں

نے کہا نہیں ان میں ان کی تصویر نہیں ہے اسکے بعد وہ مجھے اس سے بڑے کلیسا میں لے گئے اس میں اس سے زیادہ تصاویر تھیں انہوں نے کہا ان تصاویر کو غور سے دیکھو کیا ان میں ان کی تصویر ہے؟

میں نے دیکھا ان تصاویر میں حضور نبی کریم صلی اللہ تعالیٰ علیہ وآلہ وسلم کی تصویر موجود تھی ان تصاویر میں حضرت ابوبکر صدیق رضی اللہ تعالیٰ عنہ کی تصویر بھی تھی جو اپنے نبی کے دامن کو تھامے ہوئے تھے انہوں نے مجھ سے پوچھا کیا ان تصاویر میں ان کی تصویر ہے جنہوں نے آپ کے ہاں دعوے نبوت کیا ہے؟ میں نے کہا ہاں انہوں نے حضور نبی کریم صلی اللہ تعالیٰ علیہ وآلہ وسلم کی تصویر کی طرف اشارہ کر کے کہا کیا یہی ہیں جنہوں نے دعویٰ نبوت کیا ہے؟ میں نے کہا میں گواہی دیتا ہوں کہ یہ بالکل انہیں کی تصویر ہے انہوں نے کہا ہم بھی گواہی دیتے ہیں کہ یہ وہی ہیں اور ساتھ ہی جو ان کے دامن کو تھامے ہوئے ہیں یہ ان کے خلیفہ ہیں انہوں نے مجھے کہا کیا آپ کے دل میں خوف ہے کہ کہیں اہل مکہ انہیں شہید ہی نہ کر دیں میں نے کہا میرا گمان تو یہ ہے کہ اہل مکہ ان کو قتل کر کے فارغ ہو چکے ہوں گے انہوں نے خدا کی قسم کھا کر کہا اہل مکہ انہیں کبھی قتل نہیں کر سکتے بلکہ جو ان کے قتل کا ارادہ رکھتے ہیں اللہ تبارک و تعالیٰ کے نبی کے ہاتھوں وہ قتل ہوں گے۔ ہر حال میں اللہ تبارک و تعالیٰ اپنے نبی کو ان پر غلبہ عطا فرمائے گا۔

(حجۃ اللہ علی العلمین ص 152، سیرت حلبیہ جلد نمبر 1 ص 269، دلائل النبوت امام بیہقی جلد نمبر 1 ص 304، دلائل النبوت ابو نعیم ص 23، ریاض النضرہ طبری جلد نمبر 2 ص 18، تاریخ اسلام ذہبی جلد نمبر 1 ص 144، الوفا ابن جوزی حصہ اول ص 56، مدارج النبوت جلد نمبر 1 ص 176، معارج النبوت جلد نمبر 2 ص 74، شواہد النبوت ص 33، خصائص کبری جلد نمبر 1 ص 242)

مصر کے عیسائی بادشاہ شاہ مقوقس نے کہا وہ تمام نسل انسانیت کے رسول ہیں:

حضرت مغیرہ بن شعبہ رضی اللہ تعالیٰ عنہ کہتے ہیں کہ بنی مالک کے ساتھ میں مکہ مکرمہ سے مصر و سکندریہ کے حکمران مقوقس کے پاس گیا اس نے تعجب سے ہمیں کہا کہ تم مکہ مکرمہ سے یہاں امن و امان و خیریت سے کیسے پہنچ گئے جب کہ ادھر آنے کے لئے راستے میں مدینہ شریف ہے جہاں اللہ تبارک و تعالیٰ کے نبی اور ان کے صحابہ تشریف فرما ہیں (اور تمہاری ان کے ساتھ جنگیں بھی ہو چکی ہیں اور ان سے تمہاری دشمنی ہے) میں نے کہا ہم براستہ سمندر آئے ہیں مگر اس راستہ سے بھی ان سے خوف زدہ ہی آئے ہیں۔

مقوقس حاکم مصر نے ہمیں کہا تم نے محمد (صلی اللہ تعالیٰ علیہ وآلہ وسلم) کی دعوت پر کیا رد عمل ظاہر کیا؟ میں نے کہا ہم میں سے کوئی بھی ان پر ایمان لانے کے لئے تیار نہیں اس نے کہا تم ان پر کیوں ایمان نہیں لاتے؟ ہم نے کہا وہ ایسا نیا دین لائے ہیں جو ہمارے باپ دادا نے بھی نہیں سنا اور نہ ہی وہ شاہ مصر مقوقس کا دین ہے اس نے کہا ان کی قوم نے ان کی اس دعوت (اسلام) پر کیا رد عمل ظاہر کیا ہے؟ ہم نے کہا چند نوجوانوں نے ان کی پیروی کی ہے ان کی اپنی قوم اور عرب قبائل کے کچھ لوگوں سے جنگ بھی ہوئی ہے جس میں کبھی اہل مکہ کو ہزیمت اٹھانا پڑی ہے اور کبھی ان کو۔

مقوقس نے ہمیں کہا سچ بتانا وہ تمہیں کس چیز کی دعوت دیتے ہیں ہم نے کہا وہ دعوت دیتے ہیں کہ ہم اللہ تبارک و تعالیٰ کے بغیر کسی کی عبادت نہ کریں (صرف اللہ تبارک و تعالیٰ وحدہ، لا شریک کی عبادت کریں اس کا کوئی شریک نہ ٹھہرائیں) ہم اور ہمارے باپ دادا جن بتوں کی اب تک پرستش کرتے آئے ہیں انہیں ترک کر دیں نیز وہ نماز پڑھنے اور زکوٰۃ ادا کرنے کی دعوت دیتے ہیں۔

مقوقس نے پوچھا نماز زکوٰۃ کیا ہوتی ہے کیا ان کا کوئی وقت یا تعداد مقرر ہے ہم نے کہا ہر روز دن اور رات میں پانچ نمازیں ہوتی ہیں ان کے اوقات مقرر ہیں ہر نماز خاص مقرر وقت میں ادا کرتے ہیں اسی طرح مال سے زکوٰۃ کی تعداد و مقدار بھی معین ہے زکوٰۃ کے علاوہ بھی ان کے صدقات و خیرات ہیں مقوقس نے کہا کیا جانتے ہو کہ وہ زکوٰۃ خرچ کہاں کرتے ہیں ہم نے کہا وہ غریب اور نادار لوگوں میں اسے تقسیم کر دیتے ہیں وہ صلہ رحمی اور ایفاء عہد کا حکم دیتے ہیں سود، زنا اور شراب سے منع کرتے ہیں غیر خدا کے نام پر ذبیحہ کو حرام سمجھتے ہیں اس کے گوشت کو بالکل نہیں کھاتے۔ مقوقس نے یہ سن کر کہا وہ اللہ تبارک و تعالیٰ کے سچے رسول ہیں اور تمام نسل انسانی کے رسول ہیں اگر قبض اور اہل روم ان کی دعوت سن لیں تو فوراً ان پر ایمان لے آئیں گے اور ان کے پیروکار بن جائیں گے کیونکہ سیدنا حضرت عیسیٰ علیہ السلام کا انہیں یہی حکم ہے آپ لوگوں نے ان کی جو صفات بیان کی ہیں پہلے انبیاء کرام بھی انہیں صفات سے متصف تھے یاد رکھیں انجام کار وہی سب پر غالب آئیں گے۔ کسی کو بھی ان سے مقابلہ کی تاب نہیں ہوگی ان کا دین سمندروں کو چاک کرتا ہوا ہر طرف پھیل جائے گا ان کی مخالف قوم ہی اپنے نیزوں سے ان کا دفاع کرے گی۔

مغیرہ کہتے ہیں ہم نے کہا اگر تمام دنیا ان پر ایمان لے آئے تو ہم پھر بھی ان کے ساتھی نہیں بنیں گے نہ ہی ان پر ایمان لائیں گے مقوقس نے ہم سے یہ سن کر حیرانی و استعجاب سے ہماری طرف دیکھا اور کہا تم ابھی تک اسے کھیل سمجھ رہے

ہو یہ بتاؤ ان کا نسب کیسا ہے ہم نے کہا وہ سب سے افضل نسب والے ہیں مقوقس نے کہا حضرت عیسیٰ علیہ السلام اور تمام انبیاء کرام ﷺ ایسے ہی افضل نسب والے ہی تھے۔ مقوقس نے کہا یہ بتاؤ ان کی گفتگو میں صداقت کا کیا عالم ہے ہم نے کہا صداقت کی وجہ سے ہم نے انہیں صادق و امین کا لقب دے رکھا ہے بادشاہ مقوقس نے کہا ذرا سوچ و سمجھ سے کام لو اور غور کرو جو تم سے جھوٹ نہیں بولتے وہ اللہ تبارک و تعالیٰ کے بارے میں کیسے جھوٹ بولیں گے بادشاہ نے کہا جو ان پر ایمان لائے ہیں وہ کیسے ہیں ہم نے کہا وہ نوجوان طبقہ ہے بادشاہ نے کہا مجھے عیسیٰ علیہ السلام کی قسم انبیاء کرام ﷺ کے پیروکار ایسے ہی رہے ہیں۔

بادشاہ نے ہم سے پوچھا مدینہ منورہ کے یہودیوں نے ان کے متعلق کیا رویہ رکھا ہے وہ اہل کتاب ہیں ہم نے کہا انہوں نے زبردست ان کی مخالفت کی ہے ان کی جنگیں بھی ہوئی ہیں مسلمانوں نے یہودیوں کو قتل بھی کیا ہے اور گرفتار بھی یہودی اب وہاں سے تتر بتر ہو گئے ہیں بادشاہ نے کہا یہودی صرف حسد میں مر رہے ہیں حالانکہ ہماری طرح وہ انہیں خوب پہچانتے ہیں کہ وہ اللہ تبارک و تعالیٰ کے سچے رسول ہیں۔ حضرت مغیرہ بن شعبہ رضی اللہ تعالیٰ عنہ کہتے ہیں کہ ہم وہاں سے واپس لوٹے تو بادشاہ کی گفتگو سے ہم حضور نبی کریم صلی اللہ تعالیٰ علیہ وآلہ وسلم کے گرویدہ ہو چکے تھے ہمیں دل میں بار بار سوچ و خیال آتے تھے کہ ایک وہ ہیں جو سینکڑوں میل دور عجم میں شاہانہ شان و شوکت کے باوجود ان سے ڈر بھی رہے ہیں اور ان کی تصدیق بھی کر رہے ہیں جب کہ ہم ان کے رشتہ دار اور پڑوسی ہو کر بھی سعادت ایمان سے محروم ہیں جب کہ وہ ہمیں ہمارے گھروں پر رشد و ہدایت کا پیغام دے رہے ہیں۔ (دلائل النبوت ابو نعیم ص 45، خصائص کبریٰ جلد نمبر 2

ص 19 الوفا ابن جوزی بالاختصار ص 45)

اسکندریہ کے عیسائی راہبوں کی زبان سے محبوب خدا صلی اللہ تعالیٰ علیہ وآلہ وسلم کی توصیف و تعریف:

حضرت مغیرہ بن شعبہ رضی اللہ تعالیٰ عنہ کہتے ہیں کہ ہم واپس وطن کو لوٹتے ہوئے اسکندریہ شہر ٹھہرے میں وہاں سب گرجوں میں گیا وہاں عیسائیوں کے قبطنی اور وصی علماء سے حضور نبی کریم صلی اللہ تعالیٰ علیہ وآلہ وسلم کے متعلق معلومات حاصل کرتا رہا ان میں سے ایک قبطنی عالم ابو غنیم نامی جو ان کا سب سے بڑا پادری پوپ تھا سے ملاقات ہوئی میں نے اس سے بہتر کسی کو پانچ نمازیں پڑھتے ہوئے نہیں دیکھا میں نے اس سے پوچھا کیا اب کسی نبی کی آمد باقی رہ گئی ہے؟

اس نے کہا ہاں وَهُوَ آخِرُ الْأَنْبِيَاءِ لَيْسَ بَيْنَهُ وَبَيْنَ عَيْسَى ابْنِ مَرْيَمَ أَحَدٌ وَهُوَ نَبِيٌّ قَدْ أَمَرْنَا عَيْسَى بِاتِّبَاعِهِ

وَهُوَ النَّبِيُّ الْأُمِّيُّ الْعَرَبِيُّ اسْمُهُ أَحْمَدُ لَيْسَ بِالطَّوِيلِ وَلَا بِالْقَصِيرِ فِي عَيْنِيهِ حَمْرَةٌ الْخِ وَهُوَ آخِرُ الْأَنْبِيَاءِ هِيَ ان کے اور حضرت عیسیٰ علیہ السلام کے درمیان کوئی نبی نہیں حضرت عیسیٰ علیہ السلام نے ہمیں ان کی اتباع کا حکم دیا ہے وہ نبی امی عربی ہیں ان کا نام نامی اسم گرامی احمد (صلی اللہ تعالیٰ علیہ وآلہ وسلم) ہے نہ طویل قامت ہوں گے نہ کوتاہ قد ان کی دونوں آنکھوں میں سرخ ڈورے ہوں گے ان کا رنگ نہ بالکل سفید نہ گندمی ہوگا وہ صاحب دراز زلف ہوں گے سادہ لباس ان کی پہچان ہے روکھی سوکھی کھالیا کریں گے تلوار کندھے پر رکھیں گے جہاد میں بذات خود شرکت فرمایا کریں گے ان کے ساتھی ان پر جان چھڑکتے ہوں گے ان کے صحابہ اپنے والدین اور اپنی اولاد سے زیادہ ان سے محبت کریں گے وہ پتھروں والے علاقے سے ظاہر ہوں گے حرم سے حرم کی طرف ہجرت کریں گے وہ دین ابرہمی کے حامل ہوں گے۔

مغیرہ بن شعبہ کہتے ہیں میں نے اسے کہا اس نبی کی کچھ اور صفات کا تذکرہ کریں اس نے کہا وہ کمر پر تہبند باندھیں گے اعضاء دھویا کریں گے (وضو کیا کریں گے) وہ ان عظمتوں اور شانوں سے آئیں گے جو پہلے انبیاء کرام ﷺ کو حاصل نہیں ہوئیں ہر نبی اپنی قوم کی طرف بھیجے گئے مگر وہ تمام نسل انسانیت کے لئے رسول ہوں گے ان کے لئے تمام روئے زمین مسجد اور پاکیزہ بنا دی جائے گی جہاں چاہیں گے تیمم کر کے نماز پڑھ لیا کریں گے جب کہ ان سے پہلے انبیاء کرام پر پابندیاں تھیں وہ صرف عبادت گاہوں میں ہی نماز پڑھا کرتے تھے۔

حضرت مغیرہ رضی اللہ عنہ کہتے ہیں۔ میں نے یہ ساری باتیں ذہن نشین کر لیں جب واپس آیا تو حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں حاضر ہو کر حلقہ بگوش اسلام ہو گیا۔ (دلائل النبوت ابو نعیم ص 45-46، خصائص کبری جلد نمبر 2 ص 19-20، الوفا ابن جوزی حصہ اول ص 45، شواہد النبوت ص 93)

شاہ حبشہ نے کہا میں گواہی دیتا ہوں کہ وہ اللہ تبارک و تعالیٰ کے سچے رسول ہیں:

ام المؤمنین حضرت ام سلمہ رضی اللہ عنہا فرماتی ہیں کہ ہم ہجرت کر کے حبشہ پہنچ گئے اور حبشہ کے بادشاہ نجاشی نے اپنے ملک حبشہ میں ہمیں اپنی پناہ میں رہنے کی اجازت دے دی (واضح ہو ام المؤمنین حضرت ام سلمہ رضی اللہ عنہا اس وقت حضرت ابوسلمی رضی اللہ عنہ کی زوجیت میں تھیں اور انہیں کے ساتھ ہی ہجرت حبشہ کی تھی اور وہاں سے انہیں کے ساتھ ہی مدینہ شریف آئی تھیں حضرت ابوسلمی رضی اللہ عنہ کے وصال کے بعد حضور نبی کریم صلی اللہ تعالیٰ علیہ وآلہ وسلم نے شوال ۴ھ میں انہیں اپنی زوجیت کا شرف عطا فرمایا اور ام المؤمنین کے شرف سے مشرف ہوئیں) حبشہ میں ہمیں مکمل امن و امان نصیب ہو گیا ہمیں مکمل مذہبی

آزادی حاصل تھی عبادت الہی مکمل اسلامی طریقہ سے کھل کر کرتے تھے کوئی روک ٹوک نہ تھی وہاں کوئی بھی ہمارے درپے آزار نہ تھا اذیت کا تو شائبہ تک نہ تھا۔

کفار مکہ کو ہماری یہ آزادی و تسکین اور ہمارے خوش کن حالات ایک آنکھ نہ بھائے نیز اس اندیشہ نے بھی ان کا سکون و چین غارت کر رکھا تھا کہ یہ لوگ وہاں اپنی قوت و طاقت کو مجتمع کر کے ہم پر دھاوا ہی نہ بول دیں اور ہمیں تہس نہس ہی نہ کر دیں انہوں نے صلاح و مشورہ سے یہ طے کیا کہ ہم شاہ حبشہ کے پاس وفد بھیجیں جو شاہ حبشہ کو اس بات پر آمادہ کرے کہ وہ ان مسلمان مہاجرین کو اپنے ملک سے نکال دے چنانچہ انہوں نے انتہائی زیرک سیاسی رموز اور سفارتکاری کے ماہر دو افراد کا انتخاب کیا ایک عمرو بن عاص دوسرے عبداللہ بن ابی ربیعہ انہیں اپنا سفیر بنا کر شاہ حبشہ کی طرف روانہ کیا ان کے ہاتھ شاہ حبشہ کے لئے قیمتی تحائف بھی بھیجے دیگر گراں قیمت تحائف کے علاوہ ایک انتہائی قیمتی عربی گھوڑا اور انتہائی قیمتی جبہ بھی تھا جو صرف شاہ حبشہ کے لئے تھے ان کے علاوہ بادشاہ کے درباریوں اور پادریوں کیلئے بھی بے بہا تحفہ جات تھے انہیں کہا گیا کہ بادشاہ کو ملنے سے پہلے اس کے درباریوں اور مذہبی رہنماؤں پادریوں وغیرہ کو تحائف دے کر پہلے انہیں اپنا ہمنوا بنایا جائے تاکہ جب بادشاہ سے بات ہو تو ان سب کی ہماری حمایت میں آوازیں بلند ہوں جس سے بادشاہ بھی ہمارا مطالبہ ماننے پر مجبور ہو جائے۔

طے شدہ پروگرام کے تحت یہ دونوں سفیر حبشہ پہنچے اور انہوں نے تحفے تحائف دے کر پادریوں اور امراء وزراء کو اپنا ہمنوا بنالیا انہوں نے ان سے وعدہ کر لیا کہ جب آپ بادشاہ کے دربار میں اپنی عرضداشت پیش کریں گے تو ہم وہاں موجود بھی ہوں گے اور اتنی پر زور حمایت کریں گے کہ بادشاہ کو ماننے کے بغیر چارہ نہیں ہوگا۔

سفیران مکہ کا شاہ حبشہ کو سجدہ:

پادریوں اور امراء سے وعدہ لینے کے بعد حسب منصوبہ یہ دونوں سفیر (عمرو بن عاص و عبداللہ بن ابی ربیعہ) شاہ حبشہ کے دربار حاضر ہوئے سب سے پہلے بادشاہ کو سجدہ کیا پھر اس کے حضور بڑے ہی مودبانہ انداز میں دست بستہ کھڑے ہو گئے شاہ حبشہ بھی ان سے احترام سے پیش آیا انہیں عزت و تکریم دی اپنے ساتھ تخت پر بٹھایا انہوں نے بادشاہ کے حضور تحفے تحائف پیش کئے اور اپنے حاضر ہونے کی غرض و غایت بیان کرنے کی اجازت طلب کی بادشاہ نے کہا ہاں بیان کریں اجازت ملنے پر عمرو بن عاص نے گفتگو شروع کی۔

عمر بن عاص نے کہا بادشاہ سلامت! ہمارے قریبی رشتہ داروں میں سے کچھ لوگ ہم سے قطع تعلق کر کے یہاں آپ کے ملک میں رہائش پذیر ہو گئے ہیں انہوں نے اپنے آباؤ اجداد کے دین کو چھوڑ دیا ہے مگر آپ کا مذہب بھی اختیار نہیں کیا بلکہ انہوں نے ایک نیا ہی دین گھڑ لیا ہے ہمیں برا بھلا کہتے ہیں ہمارے آباؤ اجداد کو جہنمی کہتے ہیں۔ ہمارے معبودوں کا مذاق اڑاتے ہیں ایک ایسا دین اختیار کر رکھا ہے جس سے ہم بھی بے بہرہ ہیں اور آپ بھی ہمیں خطرہ ہے کہ کہیں یہاں بھی وہ اپنے عقیدے کی تبلیغ کر کے آپ کے ملک کے امن و امان کو تہ و بالا نہ کر دیں جیسے کہ مکہ میں انہوں نے گھر گھر میں دشمنیاں پیدا کر دی ہیں اور فتنہ و فساد برپا کر رکھا ہے۔

بادشاہ سلامت! ہمیں قریش کے سرداروں نے آپ کی خدمت میں بھیجا ہے تاکہ آپ ان لوگوں کو اپنے ملک سے نکل جانے کا حکم دے دیں اور انہیں حکم کریں کہ وہ اپنے وطن اپنے اہل و عیال کے پاس چلے جائیں۔ بادشاہ نے ان کی باتیں توجہ اور غور سے سنیں درباریوں سے کہا وہ لوگ کہاں ہیں بادشاہ کو بتایا گیا کہ وہ یہیں آپ کے ملک میں ہی رہتے ہیں بادشاہ نے کہا انہیں میرے ہاں دربار میں بلاؤ ان سے پوچھیں وہ کیا کہتے ہیں ان کی بھی سنی چاہیے۔

عدل و انصاف کے پیکر بادشاہ نے یکطرفہ فیصلہ کرنے سے انکار کر دیا:

بادشاہ نے جب کہا ان مسلمانوں کو یہاں دربار میں بلایا جائے تو پادریوں اور امراء نے کہا بادشاہ سلامت انہیں یہاں طلب کرنے اور ان کی سننے کی کیا ضرورت ہے۔ یہ لوگ ان کے ہم وطن بھی ہیں اور ان کے رشتہ دار بھی یہ ان کے ہر معاملے سے بخوبی واقف ہیں ان کی حماقتوں عیوب اور نازیبا حرکات سے اچھی طرح آگاہ ہیں جو انہوں نے ہمیں بتایا ہے وہی کافی ہے آپ شاہی فرمان جاری کر دیں کہ وہ لوگ ہمارے ملک سے نکل جائیں یہاں مت رہیں اپنے ملک چلے جائیں بلکہ آپ انہیں ان دونوں کے حوالے کر دیں تاکہ یہ انہیں اپنے ملک لے جائیں۔

پادریوں اور امراء کی یہ باتیں سن کر شاہ نجاشی کا چہرہ غصہ سے سرخ ہو گیا اس نے کہا خدا کی قسم میں جب تک ان کی بات نہ سن لوں میں صرف ان کی بات سن کر یکطرفہ فیصلہ ہرگز نہیں کروں گا نہ ایسے انہیں ان کے حوالے کروں گا ان مسلمانوں نے پناہ کے لئے میرے ملک کو پسند کیا ہے انہوں نے دوسرے بادشاہوں کو چھوڑ کر مجھ پر اعتماد کیا ہے میرے سہارے کو پسند کیا ہے میں انہیں بلا کر ان کی بات بھی ضرور سنوں گا اگر ان کے متعلق ان دونوں کے الزامات میں صداقت ہوئی تو ضرور انہیں ان کے ساتھ بھیجوں گا اگر ان کے الزامات جھوٹ پر مبنی ہوئے تو ان کی حفاظت بھی کروں گا اور جب تک

وہ میری پناہ میں رہنا پسند کریں گے ان سے حسن سلوک کروں گا ان سے مروت سے پیش آؤں گا۔

عمر بن عاص نے بادشاہ کو ان مسلمانوں سے متنفر کرنے کیلئے ایک اور حربہ اختیار کرتے ہوئے کہا بادشاہ سلامت! آپ انہیں بلا رہے ہیں تو دیکھ لینا وہ بڑے متکبر لوگ ہیں وہ آپ کے شاہی دربار کی قدر بھی نہیں کریں گے نہ دربار کے آداب بجالائیں گے اور نہ ہی آپ کو سجدہ کریں گے جب وہ شاہی دربار آئیں گے تو ان کا تکبر و غرور سے پر طرز عمل خود بخود ہماری بات کی تصدیق کر دے گا اور آپ جان جائیں گے کہ وہ کتنے خود پسند لوگ ہیں۔

شاہ حبشہ نے صحابہ کرام کو بلانے کے لئے قاصد بھیجا قاصد سے پیغام سن کر صحابہ کرام نے آپس میں مشورہ کیا کہ بادشاہ کے پوچھنے پر دین کے متعلق ہم کیا بتائیں گے آخر فیصلہ یہ ہوا کہ نتیجہ خواہ کچھ بھی ہو مگر وہی بتائیں گے جو ہمیں حضور نبی کریم صلی اللہ تعالیٰ علیہ وآلہ وسلم نے حکم فرمایا ہے بادشاہ کے بلانے پر یہ جاں نثار بادشاہ کے دربار میں پہنچے بادشاہ نے ان کے پہنچنے سے پہلے اپنے پادریوں کو بھی دربار میں بلا لیا تھا پادری شاہی دربار میں اپنی اپنی کتابیں کھول کر بیٹھے تھے کہ بادشاہ نے صحابہ کرام سے پوچھا جس دین کی خاطر آپ لوگوں نے اپنے آبائی مذہب کو بھی چھوڑ دیا ہے اور ہمارا دین بھی اختیار نہیں کیا وہ کون سا دین ہے اس وقت صحابہ کرام میں حضور نبی کریم صلی اللہ تعالیٰ علیہ وآلہ وسلم کے چچا حضرت ابوطالب کے فرزند سیدنا حیدر کرار حضرت علی کرم اللہ وجہہ کے بھائی سیدنا حضرت جعفر طیار رضی اللہ عنہ موجود تھے بادشاہ کے سوال کا جواب دینے کے لئے صحابہ کرام نے اپنے میں سے انہیں منتخب فرمایا سب جن اللہ سیدنا حضرت جعفر رضی اللہ عنہ نے بادشاہ کے سامنے جو دین اسلام کی خوبیوں کفر و شرک کی خرابیوں اور محبوب پیغمبر صلی اللہ تعالیٰ علیہ وآلہ وسلم کی صفات حمیدہ کا ذکر فرمایا یہ انہیں کا حصہ تھا آپ پڑھیں اور ایمان کو مزید منور کریں۔

سیدنا حضرت جعفر رضی اللہ عنہ کا ولولہ انگیز خطاب:

سیدنا حضرت جعفر رضی اللہ عنہ نے شاہ حبشہ کے دربار میں جہاں امراء سلطنت بھی موجود تھے اور پادری بھی اپنی کتابیں کھولے بیٹھے تھے سفیران قریش بھی ہمہ تن گوش تھے کہ دیکھیں یہ کیا بیان کرتے ہیں اور بادشاہ کا رد عمل کیا ہوتا ہے شاہ حبشہ کو مخاطب کرتے ہوئے فرمایا اے بادشاہ! ہم بالکل جاہل قوم تھے بتوں کی پرستش کیا کرتے تھے۔ مردار کھاتے تھے بدکاریاں کرتے تھے رشتہ داروں اور پڑوسیوں سے بے رحمانہ سلوک روار کھتے تھے۔ برے اور قبیح اعمال پر اصرار کرتے تھے اللہ تبارک و تعالیٰ نے ہم پر کرم فرمایا ہم میں سے اپنے پیغمبر کو مبعوث فرمایا جن کے حسب و نسب کے کمال اور عمدگی کو ہم جانتے

ہیں ان کی امانت و صداقت عفت و پاکدامنی اظہر من الشمس ہے انہوں نے ہمیں اللہ تبارک و تعالیٰ وحدہ لا شریک پر ایمان لانے اور صرف اسی کی عبادت کرنے کا حکم دیا اور بتوں کی پرستش کرنے سے ہمیں روک دیا جب کہ ہمارے آباؤ اجداد بتوں کی پرستش کرتے تھے انہوں نے ہمیں سچ بولنے کا حکم فرمایا نیز فرمایا کہ ہم امانت میں خیانت نہ کریں۔ رشتہ داروں اور پڑوسیوں سے اچھا سلوک کرنے کا حکم فرمایا فواحش و منکرات سے منع فرمایا انہوں نے ہمیں فسق و فجور، قتل و غارت، جھوٹ بولنے، یتیموں کا مال کھانے اور پاک دامن عورتوں پر جھوٹی تہمت لگانے سے منع فرمایا نماز پڑھنے روزہ رکھنے اور زکوٰۃ ادا کرنے کا حکم فرمایا جوئے، شراب، سود اور تمام معاصی سے منع فرمایا ہمارے لئے ایسی شریعت لائے کہ کسی بھی انسان کی بات چیت اس جیسی نہیں ہمیں واضح اور یقینی دلائل کے ساتھ ان کی صداقت معلوم ہوگئی ہم نے ان کی نبوت و رسالت کی تصدیق کی اور ان پر ایمان لائے آئے۔

بادشاہ سلامت! بس ہمارا یہی جرم ہے کہ ہم بتوں کی پرستش نہیں کرتے ہم صرف وحدہ لا شریک اللہ تبارک و تعالیٰ کی عبادت کرتے ہیں اس کے بغیر کسی کی نہیں جو چیزیں ہمارے لئے حلال کی گئی ہیں انہیں حلال سمجھتے ہیں اور جو چیزیں حرام کی گئی ہیں انہیں حرام سمجھتے ہیں ان وجوہات کی بناء پر ہماری قوم نے ہم پر زیادتیاں شروع کر دیں طرح طرح کی بے بہا اذیتوں میں ہمیں مبتلا کر دیا یہ چاہتے ہیں کہ ہم اس پاکیزہ دین کو چھوڑ کر پھر بتوں کی پرستش شروع کر دیں وحدہ لا شریک کی عبادت کو چھوڑ دیں۔

بادشاہ سلامت! جب انہوں نے ہم پر ظلم و ستم اور جبر و قہر کی انتہا کر دی انہوں نے ہمارا جینا ہی محال کر دیا زندگی کا ایک ایک لمحہ ہم پر دشوار ہو گیا تو ہم وہاں سے ترک سکونت کر کے آپ کے ملک میں آگئے ہم نے دیگر بادشاہوں کی بجائے آپ کی پناہ کو پسند کیا آپ کے ہاں ہم سکون و آرام سے رہ رہے ہیں اور آپ کی وجہ سے ہم پر امید ہیں کہ ہمیں پریشانی کا سامنا نہیں کرنا پڑے گا۔

بادشاہ نے ناراضگی سے کہا آپ یہ بتائیں کہ آپ لوگوں نے شاہی دربار کے آداب کے مطابق مجھے سجدہ کیوں نہیں کیا تم لوگوں نے سراٹھائے ہوئے ہی کہا ہے السلام علیکم اس طرح تم شاہی آداب کی خلاف ورزی کے مرتکب ہوئے ہو تم نے ایسے کیوں کیا؟ حضرت جعفر رضی اللہ تعالیٰ عنہ نے فرمایا ہم سجدہ صرف اللہ تبارک و تعالیٰ کو کرتے ہیں اس کے بغیر کسی کو سجدہ نہیں کرتے ہمارے رسول صلی اللہ تعالیٰ علیہ وآلہ وسلم نے ہمیں بتایا ہے کہ جنتی لوگ جب آپس میں ایک دوسرے کو

ملتے ہیں تو اسی طرح السلام علیکم کہتے ہیں لہذا ہم نے آپ سے وہ سلام کہا ہے جو جنتی ایک دوسرے کو کہتے ہیں ہم آپس میں بھی ایک دوسرے سے ایسے ہی سلام کہتے ہیں بادشاہ نے کہا تمہارے پیغمبر پر اللہ تبارک و تعالیٰ نے جو کتاب نازل کی ہے کیا اس میں سے تمہیں کچھ یاد بھی ہے حضرت جعفر رضی اللہ تعالیٰ عنہ نے فرمایا ہاں یاد ہے بادشاہ نے کہا ذرا وہ سناؤ۔

اللہ تبارک و تعالیٰ کا کلام اہل بیت اطہار کی زبان اور جادو اثر انجام:

ایک روایت میں ہے کہ بادشاہ نے حضرت جعفر رضی اللہ عنہ سے پوچھا کہ کیا قرآن مجید میں حضرت عیسیٰ علیہ السلام کا ذکر بھی ہے تو آپ نے فرمایا ہاں ہے تو بادشاہ نے کہا وہ سناؤ اور ایک روایت میں ہے کہ بادشاہ نے پوچھا کیا آپ کی اس کتاب میں جو آپ کے رسول پر اتاری گئی ہے میں حضرت مریم کا ذکر بھی ہے تو حضرت جعفر طیار رضی اللہ تعالیٰ عنہ نے فرمایا ہاں ہے تو بادشاہ نے کہا وہ سناؤ تو حضرت جعفر رضی اللہ تعالیٰ عنہ نے پہلے سورہ مریم سے ایک رکوع وَاذْکُرْ فِی الْکِتَابِ مَرْیَمَ سے ذَلِکَ عِیْسَى ابْنُ مَرْیَمَ تک پڑھا پھر شروع سورۃ سے هَلْ اَتَاکَ حَدِیْثُ مُوسٰی تک پڑھا اللہ تبارک و تعالیٰ کا کلام ہو رسول معظم حبیب خدا صلی اللہ تعالیٰ علیہ وآلہ وسلم کے اہل بیت اطہار کی زبان ہو اس تلاوت کی تاثیر اللہ اللہ کیا ہی نرالا منظر ہوگا جب اجنبی ماحول بادشاہ کا دربار جس میں بادشاہ بھی موجود اس کے وزراء امراء بھی موجود دین عیسائیت کے جید علماء پادری بھی انجیل کھول کر بیٹھے ہوئے موجود قریش مکہ کے بھیجے ہوئے دو شخص (عمر بن عاص اور عبد اللہ بن ابی ربیعہ) بھی موجود کہ پیارے آقا صلی اللہ تعالیٰ علیہ وآلہ وسلم کے پیارے چچا حضرت ابوطالب کے بیٹے حضرت حیدر کرار رضی اللہ عنہ کے بھائی حضرت جعفر رضی اللہ عنہ نے سورہ مریم کی تلاوت شروع فرمائی بس پھر کیا تھا بادشاہ اس کے درباریوں پادریوں کے ضبط کے بندھن ٹوٹ گئے آنکھوں سے آنسوؤں کی جھڑیاں لگ گئیں سب نے زار و قطار رونا شروع کر دیا بادشاہ کی آنکھوں سے آنسوؤں کے قطرے رخساروں پر سیلاب رواں کی طرح بہے جا رہے تھے حتیٰ کہ بادشاہ کی داڑھی اور اس کا دامن آنسوؤں کے پانی سے تر ہو گئے ان کے پادری بھی اتنے بے خود ہو کر ایسے رو رہے تھے کہ انہیں یہ بھی ہوش نہ رہا کہ ان کے اپنے آنسوؤں سے اپنی کتابیں بھی بھیگ کر تر ہو چکی ہیں جب تلاوت ختم ہوئی تو بادشاہ نے رقت پر قابو پاتے ہوئے کہا خدا کی قسم جو حضرت عیسیٰ علیہ السلام کلام لے کر آئے وہ کلام اور یہ کلام ایک ہی شمع کے نور ہیں۔ قریش مکہ کے دونوں سفیر اپنی آنکھوں اور کانوں سے یہ سارا منظر دیکھ اور سن رہے تھے دل میں سوچتے ہوں گے کہ ہم کس لئے آئے تھے اور یہ کیا ہو گیا ہے جنہوں نے ہماری حمایت کرنا تھی وہ بے سدھ روئے جا رہے ہیں۔

بادشاہ نے دونوں سفیروں کو مخاطب ہوتے ہوئے کہا تم یہاں سے چلے جاؤ میں انہیں کبھی بھی تمہارے حوالے نہیں کروں گا اور نہ ہی انہیں اپنے ملک سے بیدخل کروں گا۔

قریش مکہ کے دونوں سفیر جب وہاں سے ذلیل و خوار ہو کر نکلے تو عمرو بن عاص نے اپنے ساتھی عبداللہ بن ابی ربیعہ سے کہا کل ان کے بارے میں بادشاہ کے ہاں میں ایسی بات کروں گا جس سے بادشاہ غصہ میں آکر ان کی جڑیں اکھاڑ دے گا عبداللہ بن ابی ربیعہ نے عمرو کو کہا ایسی کوئی بات نہ کرنا جس سے ان کی جانیں خطرے میں پڑ جائیں کیونکہ اگرچہ ہمارا ان سے اختلاف بہت زیادہ شدید ہے مگر پھر بھی آخر یہ ہمارے قریبی رشتہ دار ہیں لہذا رشتہ داری کا خیال رکھنا مگر عمرو بن عاص دل میں یہ فیصلہ کر چکا تھا کہ ایسا ضرور کروں گا لہذا دوسرے دن اس نے بادشاہ کے دربار میں پہنچ کر بادشاہ سے کہا بادشاہ سلامت! یہ مسلمان لوگ آپ کے نبی حضرت عیسیٰ (علیہ السلام) کے متعلق بہت ہی غلط عقیدہ رکھتے ہیں بیشک آپ انہیں بلا کر پوچھ لیں۔

شاہ حبشہ نے عمرو بن عاص سے یہ سن کر صحابہ کرام کو دوبارہ اپنے دربار میں طلب کیا ام المومنین حضرت ام سلمہ رضی اللہ عنہا فرماتی ہیں کہ جب دوبارہ طلبی کا ہمیں پیغام ملا تو ہم بہت زیادہ متفکر ہوئے آپس میں سوچ بچار شروع ہوا کہ سیدنا حضرت عیسیٰ علیہ السلام کے متعلق پوچھنے پر ہمیں کیا بتانا چاہیے آخر فیصلہ یہی ہوا کہ نتیجہ جو بھی ہو صرف وہی بتانا چاہیے جو ہمیں اللہ تبارک و تعالیٰ اور اس کے محبوب پیغمبر صلی اللہ تعالیٰ علیہ وآلہ وسلم نے ہمیں بتایا ہے۔

صحابہ کرام جب بادشاہ کے دربار میں پہنچے تو شاہ حبشہ نے کہا عیسیٰ بن مریم کے متعلق تم کیا کہتے ہو؟ بادشاہ کے سوال پر پھر حضرت جعفر رضی اللہ عنہ نے کھڑے ہو کر کہا بادشاہ سلامت! نَقُولُ فِيهِ الَّذِي جَاءَنَا بِهِ نَبِينَا صَلَّى اللَّهُ تَعَالَى عَلَيْهِ وَآلِهِ وَسَلَّمَ هُوَ عَبْدُ اللَّهِ وَرَسُولُهُ وَرُوحُهُ وَكَلِمَتُهُ الْقَاهَا إِلَى مَرِيَمَ الْعَذْرَاءِ الْبَتُولِ۔ ہم ان کے بارے میں وہی کچھ کہتے ہیں جو ہمارے نبی کریم صلی اللہ تعالیٰ علیہ وآلہ وسلم نے ہمیں بتایا ہے کہ وہ اللہ تبارک و تعالیٰ کے بندے اور اس کے رسول ہیں اللہ تبارک و تعالیٰ کی روح اور اس کے کلمے ہیں جسے اللہ تبارک و تعالیٰ نے کنواری اور عبادت گزار مریم میں القا کیا ہے۔

شاہ حبشہ نے یہ سن کر زمین سے ایک تنکا اٹھایا اور کہا خدا کی قسم تم نے حضرت عیسیٰ علیہ السلام کے متعلق جو بیان کیا ہے وہ اس تنکا کے برابر بھی اس سے زیادہ نہیں ہیں۔

بادشاہ نے مسلمانوں سے مخاطب ہو کر کہا میں تمہیں بھی اور جس مبارک و برگزیدہ ہستی کے پاس سے تم آئے ہو مرحبا کہتا ہوں اور میں گواہی دیتا ہوں کہ وہ اللہ تبارک و تعالیٰ کے سچے رسول ہیں یہ وہی رسول مکرم و معظم ہیں جن کا انجیل میں ذکر ہے اور جن کی تشریف آوری کی خوشخبری حضرت عیسیٰ علیہ السلام نے دی تھی اے مسلمانوں! میرے ملک میں جہاں تمہارا جی چاہے رہ سکتے ہو میرے ملک میں تمہیں کوئی پریشانی نہ ہوگی جو تمہیں پریشان کرے گا یا تم سے بدکلامی کرے گا میں اسے سزا دوں گا تم میں سے کسی ایک کے بدلے میں اگر قریش مکہ مجھے سونے کا پہاڑ بھی دیں تو میں اسے بھی ٹھکرا دوں گا خدا کی قسم! اگر مجھے حکومت کی مجبوریاں نہ ہوتیں تو میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوتا ان کا کفش برادر بناتا اور انہیں وضو کرانے کی سعادت حاصل کرتا۔

بادشاہ نے اپنے درباری سے کہا اہل مکہ کے تحائف انہیں واپس کر دو میں ان کی کوئی بات ماننے کے لئے تیار نہیں۔ قریش مکہ کے دونوں نمائندے بے نیل و مرام اپنے وطن واپس لوٹ گئے۔ (مسند امام احمد جلد نمبر 1 ص 311 سیرت نبویہ ابن ہشام جلد نمبر 1 ص 356، سیرت نبویہ ابن کثیر جلد نمبر 2 ص 10، سیرت حلبیہ جلد نمبر 1 ص 480، الوفا ص 196، دلائل النبوت ابو نعیم ص 145، حجة اللہ علی العلمین ص 154، دلائل النبوت امام بیہقی جلد نمبر 2 ص 220، خصائص کبری جلد نمبر 1 ص 247، معارج النبوت جلد نمبر 2 ص 275، ضیاء النبوی جلد نمبر 2 ص 359، البدایہ والنہایہ جلد نمبر 3 ص 287، سبل الہدیٰ والرشاد جلد نمبر 2 ص 391)

حضرت طلحہ بن عبید اللہ رضی اللہ عنہ راہب کے بتانے پر مسلمان ہوئے:

حضرت طلحہ بن عبید اللہ رضی اللہ تعالیٰ عنہ فرماتے ہیں کہ ایک دفعہ میں تجارت کی غرض سے بصری کے بازار میں تھا وہاں ایک راہب نے اپنے آدمیوں سے کہا معلوم کرو کہ بیرونی تاجروں میں سے کوئی تاجر خطہ عرب کے مکہ مکرمہ سے بھی آیا ہے؟ میں نے کہا ہاں میں آیا ہوں میں اہل حرم سے ہوں اس نے مجھ سے پوچھا کیا آپ کے شہر مکہ مکرمہ میں احمد (صلی اللہ تعالیٰ علیہ وآلہ وسلم) کے نام سے کوئی شخص ظاہر ہوئے ہیں؟ میں نے انہیں کہا آپ کس احمد کا پوچھتے ہیں کون احمد! اس نے کہا احمد بن عبد اللہ بن عبد المطلب کیونکہ یہی وہ دن ہیں جن میں ان کا ظہور ہونا ہے اور وہ اللہ تبارک و تعالیٰ کے آخری پیغمبر ہیں ان کے ظہور کا مقام مکہ مکرمہ ہے اور ان کی ہجرت گاہ یثرب ہے جو نخلستان سنگستان اور شورہ زمین کی جگہ ہے۔

حضرت طلحہ رضی اللہ تعالیٰ عنہ فرماتے ہیں راہب کی یہ بات میرے دل میں گھر کر گئی لہذا جب میں واپس مکہ مکرمہ

پہنچا لوگوں سے پوچھا میرے بعد کوئی نیا معاملہ تو رونما نہیں ہوا؟ تو انہوں نے مجھے بتایا کہ نئی بات یہ رونما ہوئی ہے کہ عبدالمطلب کے پوتے محمد بن عبد اللہ نے نبوت کا دعویٰ کر دیا ہے اور ابو قحافہ کے بیٹے ابوبکر نے ان کی آواز پر لبیک کہتے ہوئے ان کی پیروی بھی اختیار کر لی ہے چنانچہ ان کے بتانے پر میں سیدھا ابوبکر کے پاس پہنچا اور انہیں راہب سے ہونے والی ساری روئیداد سنائی اور پوچھا کیا آپ نے ان کے دست حق پرست پر ایمان قبول کر لیا ہے ابوبکر نے کہا ہاں! پھر ابوبکر صدیق مجھے اپنے ہمراہ حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں لے کر گئے میں نے بھی آپ پر ایمان لا کر اس نعمت عظمیٰ سے شرف یابی پائی اور آپ صلی اللہ تعالیٰ علیہ وآلہ وسلم کی اطاعت اختیار کی۔ واضح ہو حضرت طلحہ رضی اللہ تعالیٰ عنہ اولین مہاجرین سے بھی ہوئے اور عشر و مبشرہ میں ہونے کی سعادت بھی پائی حضور نبی کریم صلی اللہ تعالیٰ علیہ وآلہ وسلم نے آپ کو طلحہ الخیر اور طلحہ الجود کے لقب سے ملقب فرمایا بدر کے علاوہ تمام غزوات میں آپ نے شرکت فرمائی۔ بصری میں آپ کا مزار شریف زیارت گاہ ہر خاص و عام ہے۔ (سیرت حلبیہ جلد نمبر 1 ص 268، مدارج النبوت جلد نمبر 1 ص 176، حجۃ اللہ علی العالمین ص 159، خصائص کبریٰ جلد نمبر 1 ص 166، دلائل النبوت امام بیہقی جلد نمبر 2 ص 117، الوفا ابن جوزی ص 56، مستدرک جلد نمبر 3 ص 416 دلائل النبوت اصہبانی جلد نمبر 1 ص 50، طبقات ابن سعد جلد نمبر 3 ص 214، تاریخ دمشق جلد نمبر 25 ص 64، الاصابہ ابن حجر جلد نمبر 2 ص 69)

نسطور راہب نے کہا یہ وہی آخری پیغمبر ہیں جن کی خبر حضرت عیسیٰ علیہ السلام نے دی تھی:

حضور نبی کریم صلی اللہ تعالیٰ علیہ وآلہ وسلم کی عمر مبارک جب ظاہری طور پر پچیس سال تھی اور ابھی ام المومنین سیدہ حضرت خدیجہ الکبریٰ رضی اللہ تعالیٰ عنہا کو شرف زوجیت عطا نہیں فرمایا تھا تو ایک تجارتی قافلے کے ساتھ شام کے شہر بصری پہنچے اس تجارتی قافلے میں جتنی تعداد مال دار اونٹوں کی دیگر لوگوں کی تھی اتنی ہی تعداد اکیلے ام المومنین سیدہ حضرت خدیجہ الکبریٰ رضی اللہ تعالیٰ عنہا کے مال کی تھی۔ حضور نبی کریم صلی اللہ تعالیٰ علیہ وآلہ وسلم سیدہ حضرت خدیجہ الکبریٰ رضی اللہ تعالیٰ عنہا کے مال کے ساتھ تھے۔

حضور نبی کریم صلی اللہ تعالیٰ علیہ وآلہ وسلم کے محاسن اخلاق، امانت و دیانت، شرافت و پاکدامنی کی شہرت سے متاثر ہو کر سیدہ حضرت خدیجہ الکبریٰ رضی اللہ تعالیٰ عنہا کے دل میں یہ خواہش تو پہلے سے تھی کہ آپ صلی اللہ تعالیٰ علیہ وآلہ وسلم میرے تجارتی قافلے میں شامل ہوں مگر اس چاہت کو آپ صلی اللہ تعالیٰ علیہ وآلہ وسلم تک پہنچانے کا حوصلہ نہ تھا مگر جب

معلوم ہوا کہ حضور نبی کریم صلی اللہ تعالیٰ علیہ وآلہ وسلم اور آپ کے چچا حضرت ابوطالب بھی یہی خواہش رکھتے ہیں تو انہوں نے آپ صلی اللہ تعالیٰ علیہ وآلہ وسلم کو اپنے ہاں بلایا اور عرض کی کہ میں اپنے تجارتی قافلے کی ذمہ داری آپ کے سپرد کرنا چاہتی ہوں کیونکہ میں جانتی ہوں کہ آپ انتہائی امانت و دیانت کے پیکر اور کریم النفس انسان ہیں اگر آپ میری اس پیشکش کو شرف قبولیت عطا فرمائیں تو میں دیگر لوگوں کو جو معاوضہ دیتی ہوں آپ کو اس سے دوگنا دوں گی آپ صلی اللہ تعالیٰ علیہ وآلہ وسلم نے اس پیشکش کا ذکر اپنے چچا حضرت ابوطالب سے کیا وہ تو پہلے ہی یہی چاہتے تھے لہذا انہوں نے بصد خوشی قبول کر لیا۔

ام المؤمنین نے اپنے اس تجارتی قافلے میں حضور نبی کریم صلی اللہ تعالیٰ علیہ وآلہ وسلم کے ساتھ اپنے غلام میسرہ اور اپنے قریبی رشتہ دار خزیمہ کو بھیجا اور انہیں تاکید کی کہ میسرہ! خبردار اس تمام سفر و معاملات میں نہ تو آپ (صلی اللہ تعالیٰ علیہ وآلہ وسلم) کی رائے سے اختلاف کرنا اور نہ ہی ان کی نافرمانی کرنا۔

یہ تجارتی قافلہ 16 ذوالحجہ کو مکہ مکرمہ سے روانہ ہوا پیارے آقا صلی اللہ تعالیٰ علیہ وآلہ وسلم کے چچا صاحبان اور پھوپھیوں نے محبت بھرے لہجے میں آپ کو رخصت کیا حقیقت میں اس قافلے کو اللہ تبارک و تعالیٰ کی خاص عنایات کریمانہ نے اپنے آغوش رحمت میں لیا ہوا تھا کہ حقیقت میں اس سارے قافلے کے روح رواں اس کے محبوب پیغمبر صلی اللہ تعالیٰ علیہ وآلہ وسلم تھے۔

مرحوم و مغفور ابوالاثر حفیظ جالندھری نے جنگ بدر میں لشکر کا نقشہ کھینچتے ہوئے عشق و محبت سے معمور انداز میں لکھا

یہ لشکر ساری دنیا سے انوکھا تھا نرالا تھا
کہ اس لشکر کا سالار کالی کملی والا تھا

یہاں یوں کہنے کو جی چاہتا ہے۔

یہ قافلہ ساری دنیا سے انوکھا تھا نرالا تھا۔ کہ اس میں شامل کالی کملی والا تھا۔

جب یہ قافلہ حنّام کے شہر بصری پہنچا تو ایک گرجا کے پڑوس میں یہ قافلہ ٹھہرا اس سے تیرہ سال پہلے بھی ایک قافلہ جس میں حضور نبی کریم صلی اللہ تعالیٰ علیہ وآلہ وسلم کی عمر مبارک بارہ سال تھی یہاں ٹھہرا تھا مگر اس وقت اس گرجا میں بحیرہ راہب تھا یہ ذکر پہلے پڑھ آئے ہیں مگر اب اس گرجا میں وہ نہیں تھا معلوم نہیں اس کا وصال ہو گیا یا کہیں اور چلا گیا اب اس

میں نسطور راہب تھا اس گرجا کے نزدیک ایک درخت تھا حضور نبی کریم صلی اللہ تعالیٰ علیہ وآلہ وسلم اس درخت کے سایہ میں تشریف فرما ہوئے تو نسطور راہب نے گرجا سے باہر آ کر میسرہ سے پوچھا آپ کے ساتھ آنے والے یہ شخص جو اس درخت کے سایہ میں بیٹھے ہیں کون ہیں میسرہ نے کہا یہ اہل حرم میں سے ہیں قریش خاندان سے ہیں نسطور راہب نے میسرہ سے کہا اس درخت کے نیچے کوئی نبی ہی آ کر بیٹھتا ہے یہ آپ کے ساتھ اللہ تبارک و تعالیٰ کے نبی ہیں اور یہ آخر الانبیاء ہیں اس نے میسرہ سے پوچھا کیا ان کی آنکھوں میں سرخی ہے؟ میسرہ نے کہا ہاں ہے اور یہ ہمیشہ رہتی ہے۔

نسطور راہب حضور نبی کریم صلی اللہ تعالیٰ علیہ وآلہ وسلم کے قریب ہوئے آپ صلی اللہ تعالیٰ علیہ وآلہ وسلم کے قدمین شریفین اور سر مبارک کو بوسہ دیا اور آپ سے عرض کی۔

آمَنْتُ بِكَ وَأَشْهَدُ أَنَّكَ الَّذِي ذَكَرَهُ اللَّهُ تَعَالَى فِي التَّوْرَةِ فَلَمَّا رَأَى الْخَاتِمَ قَبْلَهُ وَقَالَ أَشْهَدُ
أَنَّكَ رَسُولُ اللَّهِ النَّبِيُّ الْأُمِّيُّ الَّذِي بَشَّرَكَ عِيسَى -

میں آپ پر ایمان لے آیا ہوں اور میں گواہی دیتا ہوں کہ آپ وہی ہیں جن کا ذکر اللہ تبارک و تعالیٰ نے تورات میں فرمایا ہے پھر جب اس نے مہر نبوت کو دیکھا تو اسے بھی بوسہ دیا اور کہا میں گواہی دیتا ہوں کہ جس رسول کے تشریف لانے کی سیدنا حضرت عیسیٰ علیہ السلام نے خوشخبری دی تھی آپ اللہ تبارک و تعالیٰ کے وہی رسول نبی امی ہیں۔

مدارج النبوت اور معارج النبوت میں ہے کہ بصری میں گرجا کے پاس جس درخت کے پاس محبوب پیغمبر صلی اللہ تعالیٰ علیہ وآلہ وسلم جلوہ گر ہوئے وہ بالکل سوکھ چکا تھا اس پر کوئی پتہ تک نہ تھا بالکل بے برگ و بار تھا بلکہ اس کی تو لکڑی بھی بوسیدہ ہو چکی تھی مگر جو نبی محبوب خدا صلی اللہ تعالیٰ علیہ وآلہ وسلم اس کے پاس بیٹھے تو وہ نہ صرف فوراً سرسبز و شاداب ہو گیا بلکہ اسے پھل بھی لگ گئے اور وہ بار آور ہو گیا۔

اور سیرت حلبیہ میں ہے کہ نسطور راہب نے کہا کہ سیدنا حضرت عیسیٰ علیہ السلام نے فرمایا تھا لَا يَنْزِلُ بَعْدِي
تَحْتَ هَذِهِ الشَّجَرَةِ إِلَّا نَبِيٌّ الْأُمِّيُّ الْهَاشِمِيُّ الْعَرَبِيُّ الْمَكِّيُّ صَاحِبُ الْحَوْضِ وَالشَّفَاعَةِ وَصَاحِبُ لِيَّ
الْحَمْدِ۔ میرے بعد اس درخت کے نیچے صرف وہی بیٹھیں گے جو نبی امی ہاشمی عربی مکی ہیں وہ صاحب حوض و شفاعت بھی ہوں گے اور صاحب لواء الحمد بھی ان کے علاوہ کوئی نہیں بیٹھے گا۔

حضور نبی کریم صلی اللہ تعالیٰ علیہ وآلہ وسلم نے بصری کی منڈی میں سامان فروخت فرمایا اور کچھ خریدا کسی سامان کے

متعلق ایک یہودی سے حضور نبی کریم صلی اللہ تعالیٰ علیہ وآلہ وسلم کا اختلاف ہو گیا یہودی نے کہا آپ لات وعزلی کی قسم کھالیں میں معاملہ ختم کر دوں گا حضور نبی کریم صلی اللہ تعالیٰ علیہ وآلہ وسلم نے اسے فرمایا میں کبھی ان جھوٹے خداؤں کی قسم نہیں کھاؤں گا مجھے ان سے شدید نفرت ہے ان سے زیادہ میں کسی چیز کو زیادہ برا نہیں سمجھتا یہودی نے کہا کیا آپ اہل حرم سے ہیں؟ حضور نبی کریم صلی اللہ تعالیٰ علیہ وآلہ وسلم نے فرمایا ہاں میں اہل حرم سے ہوں وہ یہودی میسرہ کو ایک طرف تنہائی میں لے گیا اور کہا یا مِيسِرَةَ هَذَا نَبِيِّ وَالَّذِي نَفْسِي بِيَدِهِ اِنَّهُ لَهُوَ هُوَ وَيَجِدُهُ اَحْبَارُنَا مَنُعُوْنَا فِي كُتُبِهِمْ فَوَعَلَىٰ ذٰلِكَ مِيسِرَةٌ۔

اے میسرہ یہ (جو تیرے ساتھ ہیں) اللہ تبارک و تعالیٰ کے نبی و پیغمبر ہیں مجھے اس ذات کی قسم ہے جس کے قبضہ قدرت میں میری جان ہے ہمارے علماء (علماء یہود) اپنی کتابوں میں جس آخری نبی کی تعریفیں پاتے ہیں بالکل یہ وہی ہیں میسرہ نے (اپنے دل میں) یہ بات بھی محفوظ کر لی۔

(سیرت حلبیہ جلد نمبر 1 ص 94، خصائص کبری جلد نمبر 1 ص 154، الوفا ابن جوزی ص 267، دلائل النبوت ابو نعیم ص 100، دلائل النبوت امام بیہقی جلد نمبر 2 ص 49، خاتم النبیین امام ابوزہرہ جلد نمبر 1 ص 159، معارج النبوت جلد نمبر 2 ص 177، مدارج النبوت جلد نمبر 2 ص 38، ضیاء النبی جلد نمبر 2 ص 129، سبل الہدیٰ والرشاد جلد نمبر 2 ص 159، البدایہ والنہایہ جلد نمبر 3 ص 86، سیرت نبویہ ابن کثیر ص 51، سیرت نبویہ ابن ہشام حصہ اول ص 125، تاریخ طبری جلد نمبر 2 ص 34، اسد الغایہ جلد نمبر 3 ص 338)

سیدہ حضرت خدیجہ الکبریٰ کا خواب اور راہب کی تعبیر کہ آپ کا نکاح پیغمبر خدا سے ہوگا:

ام المؤمنین سیدہ حضرت خدیجہ الکبریٰ رضی اللہ تعالیٰ عنہا کا پہلا نکاح ابوہالہ بن زرارہ سے ہوا اس سے دو بیٹے ہوئے اس کے فوت ہونے پر دوسرا نکاح عتیق بن عائد مخزومی سے ہوا اس سے ایک روایت مطابق ایک لڑکی اور ایک روایت مطابق ایک لڑکا اور ایک لڑکی ہوئی عتیق بھی فوت ہو گیا تو آپ کو بڑے امراء، رؤسا اور سرداران قریش کی طرف سے نکاح کا پیغام آیا مگر آپ نے کسی کی طرف بھی التفات نہ فرمایا اور کسی کی درخواست کو شرف قبولیت نہ بخشا آپ بہت بڑی عاقلہ، فاضلہ اور فرزانہ عورت تھیں ایام جاہلیت میں آپ طاہرہ کے لقب سے پکاری جاتی تھیں آپ نسب میں بھی اعلیٰ تھیں آپ نہ صرف قریش مکہ بلکہ خطہ عرب کی مالدار عورت تھیں آپ کا نسب شریف یہ ہے خدیجہ بنت خویلد بن اسعد بن

عبدالعزیز بن قصی بن کلاب بن مرہ بن کعب بن لوی۔ قصی پر حضرت سیدہ کانسب شریف حضور نبی کریم صلی اللہ تعالیٰ علیہ وآلہ وسلم کے نسب شریف سے مل جاتا ہے آپ کی کنیت ام ہند تھی والدہ کا نام فاطمہ تھا جو بن عامر بن لوی سے تھیں۔
حبیب خدا صلی اللہ تعالیٰ علیہ وآلہ وسلم سے نکاح کی وجہ:

ام المؤمنین سیدہ حضرت خدیجۃ الکبریٰ رضی اللہ تعالیٰ عنہا نے عرب کے بڑے بڑے رؤسا و امراء کی طرف سے نکاح کے پیغام کو تو ٹھکرا دیا مگر حضور نبی کریم صلی اللہ تعالیٰ علیہ وآلہ وسلم کے ساتھ نکاح کیلئے خود پیشرفت فرمائی اور اس سلسلہ میں آپ صلی اللہ تعالیٰ علیہ وآلہ وسلم کی خواہش معلوم کرنے کیلئے اپنی ہمراز سہلی نفیسہ بنت منبہ کو حضور صلی اللہ تعالیٰ علیہ وآلہ وسلم کی طرف بھیجا اور شادی کے اخراجات بھی خود ہی ادا کرنے کی پیشکش کی اس کی چند وجوہات تھیں جو یہ ہیں۔
ام المؤمنین کا خواب اور اس کی تعبیر:

معارض النبوت جلد نمبر 2 ص 171 میں ہے کہ ام المؤمنین سیدہ حضرت خدیجۃ الکبریٰ رضی اللہ تعالیٰ عنہا اپنے دوسرے خاوند کی وفات کے بعد عبادت الہی اور تورات و دوسری آسمانی کتابوں کی تلاوت میں مصروف رہتی تھیں اسی اثنا میں اس نے ایک خواب دیکھا تھا کہ چاند آسمان سے اتر کر اس کی آغوش میں آ گیا ہے اور اس چاند کی روشنی اس کی بغلوں سے نکل رہی ہے جس سے دنیا روشن ہو گئی جب خواب سے بیدار ہوئیں اپنے خواب کی تعبیر کے لئے ایک قاصد بحیرا کے پاس بھیجا بحیرا نے کہا اس کی تعبیر یہ ہے کہ اللہ تبارک و تعالیٰ کے آخری پیغمبر پیدا ہو چکے ہیں ان سے تیرا نکاح ہوگا تیرے ساتھ وصال و اتصال کے وقت ان پر نزول وحی ہوگا ان کے ملت کے فروغ سے دنیا روشن و منور ہو جائے گی عورتوں میں سب سے پہلے تو ان پر ایمان لائے گی وہ پیغمبر تیرے اقارب میں سے ہوں گے قریش بنی ہاشم سے ہوں گے سیدہ حضرت خدیجۃ الکبریٰ رضی اللہ تعالیٰ عنہا نے یہ تعبیر سن کر اللہ تبارک و تعالیٰ کا شکر ادا کیا اس دن سے وہ لامتناہی رحمت کے ظہور کے لئے منتظر رہتی تھیں کہ اتفاقاً حضور نبی کریم صلی اللہ تعالیٰ علیہ وآلہ وسلم کی پھوپھی حضرت عاتکہ حضور نبی کریم صلی اللہ تعالیٰ علیہ وآلہ وسلم کا تجارتی قافلہ کے ساتھ جانے کے متعلق ازراہ مشورہ سیدہ حضرت خدیجہ کے پاس تشریف لائیں ام المؤمنین نے ان کی تشریف آوری کو اپنی انتہائی خوش قسمتی سمجھا ان کی عزت و احترام و ضیافت و خدمت میں کوئی دقیقہ فرو گذاشت نہ کیا کیونکہ وہ قبیلہ بنی ہاشم سے عبدالمطلب کی صاحبزادی تھیں خواب کی تعبیر آنکھوں کے سامنے تھی اور دل پر ہجر کی ایک ایک گھڑی شاق گذر رہی تھی۔

سیدہ حضرت خدیجۃ الکبریٰ رضی اللہ تعالیٰ عنہا کے جس تجارتی قافلے کے ساتھ حبیب خدا صلی اللہ تعالیٰ علیہ وآلہ وسلم تشریف لے گئے اس میں پہلے سے دو گنا نفع حاصل ہوا جو توقع سے کہیں بڑھ کر تھا اور یہ نفع حضور نبی کریم صلی اللہ تعالیٰ علیہ وآلہ وسلم کی امانت و دیانت اور کاروباری مہارت کے ساتھ ساتھ آپ کی ذات ستودہ صفات کی بے بہا خیر و برکات کا ثمر بھی تھا اور اس فیض سے حصہ ام المومنین کے تجارتی مال کے علاوہ اس قافلے میں شامل دیگر تاجروں کو بھی کچھ نصیب ہوا کہ ان کو بھی پہلے سے کچھ زیادہ نفع حاصل ہوا واپسی پر یہ تجارتی قافلہ جب مقام مرالظہر ان پر پہنچا تو حضور نبی کریم صلی اللہ تعالیٰ علیہ وآلہ وسلم نے میسرہ کو فرمایا کہ تو قافلے سے پہلے مکہ مکرمہ پہنچ کر اپنی مالکہ خدیجۃ الکبریٰ کو حالات سے آگاہ کر اور اس تجارتی کامیابی کی خبر سے اسے مسرور کر جب یہ تجارتی قافلہ جس میں حضور نبی کریم صلی اللہ تعالیٰ علیہ وآلہ وسلم بھی تھے مکہ مکرمہ کے قریب پہنچا تو دو پہر سخت دھوپ تھی سیدہ حضرت خدیجۃ الکبریٰ رضی اللہ تعالیٰ عنہا نے اپنے مکان کی چھت پر کھڑے ہو کر اس قافلے کا نظارہ کیا تو دیکھا کہ سخت دھوپ ہے مگر دو فرشتوں نے پرندوں کی شکل میں اپنے پروں سے آپ صلی اللہ تعالیٰ علیہ وآلہ وسلم پر سایہ کر رکھا ہے سیدہ نے یہ منظر تو خود اپنی چشم دید آنکھوں سے دیکھا میسرہ نے بھی سیدہ کو اس سفر میں پیش آمدہ حالات سے آگاہی دیتے ہوئے حضور نبی کریم صلی اللہ تعالیٰ علیہ وآلہ وسلم کے اپنے ساتھیوں سے حسن سلوک، کاروباری و دیگر معاملات میں معاملہ فہمی و مہارت، عفت و دیانت، سیرت و کردار کی پختگی و بلندی کے ذکر کے ساتھ ساتھ جو دوران سفر روح پرور مناظر دیکھے تھے ان کا تذکرہ کیا۔ نیز نسطور اراہب اور یہودی نے میسرہ کو حضور نبی کریم صلی اللہ تعالیٰ علیہ وآلہ وسلم کی نبوت و رسالت کی جو پیشگوئی کی تھی وہ بھی بیان کی سیدہ حضور نبی کریم صلی اللہ تعالیٰ علیہ وآلہ وسلم کے ارفع و اعلیٰ حسب و نسب سے تو پہلے ہی واقف تھیں اور آپ کے ذاتی خصائل حمیدہ بھی جو پورے اہل مکہ میں اظہر من الشمس تھے سے بھی پوری طرح آگاہ تھیں میسرہ کی زبان سے مزید یہ سب کچھ سن کر دل میں یہ بات جاں گزیر کر لی کہ اس حسن و جمال کے شاہکار فضل و کمال کے پیکر نبوت و فتوت کے زیور سے آراستہ کو کسی اور کانہ بننے دوں گی جس طرح بھی بن پڑے اس شہباز نبوت کو اپنے دل کا آشیانہ پیش کروں اور دولت رسالت کا مبارک ہما صرف اسی پر سایہ فلگن ہو دل میں یہ خیال بھی موجزن ہوگا کہ شاید انہی کی خاطر میں نے بڑے بڑے روساء و امراء کے پیغامات نکاح پائے حقارت سے ٹھکرادیئے تھے۔

چنانچہ سیدہ حضرت خدیجۃ الکبریٰ رضی اللہ تعالیٰ عنہا نے اس سلسلہ میں اپنی ہم راز سہیلی نفیسہ بنت مندبہ کو با اعتماد

سمجھتے ہوئے اپنے مافی الضمیر سے آگاہ کیا نفیسہ انتہائی زیرک و دانا عورت تھی اس نے یہ کام اپنے ذمہ لیتے ہوئے رسالت مآب صلی اللہ تعالیٰ علیہ وآلہ وسلم سے رابطہ کیا اور حبیب خدا صلی اللہ تعالیٰ علیہ وآلہ وسلم کی خدمت اقدس میں عرض کی اے محمد! (صلی اللہ تعالیٰ علیہ وآلہ وسلم) آپ کو اپنا گھر آباد کرنے میں کون سی چیز مانع ہے حضور نبی کریم صلی اللہ تعالیٰ علیہ وآلہ وسلم نے فرمایا میرے پاس سرمایہ نہیں لہذا میں شادی کے اخراجات کا متحمل نہیں اس لئے یہ فریضہ ادا نہیں کر سکتا نفیسہ نے کہا آپ اس کی فکر نہ کریں اس کی ذمہ داری مجھ پر ہے آپ یہ فرمائیں کہ اگر آپ کو ایسی عورت مل جائے جو حسن و جمال کے ساتھ مال و دولت سے بھی بہرہ ور ہو اور آپ کے گھریلو اخراجات کی کفالت بھی کرے تو کیا آپ ایسی عورت سے رشتہ ازدواج استوار کرنا پسند کریں گے آپ نے اسے فرمایا ایسی عورت کون ہو سکتی ہے نفیسہ نے کہا وہ خدیجہ بنت خویلد ہے حضور نبی کریم صلی اللہ تعالیٰ علیہ وآلہ وسلم نے فرمایا ایسا کیسے ممکن ہے نفیسہ نے کہا یہ مجھ پر چھوڑیں یہ کام میں سرانجام دوں گی۔

نفیسہ خوشی خوشی اسی وقت سیدہ حضرت خدیجہ الکبریٰ رضی اللہ تعالیٰ عنہما کے پاس واپس گئی اور اسے حضور نبی کریم صلی اللہ تعالیٰ علیہ وآلہ وسلم کی طرف سے رضا مندی کی بشارت عظمیٰ پہنچائی سیدہ نے حضور نبی کریم صلی اللہ تعالیٰ علیہ وآلہ وسلم کو اپنے ہاں آنے کی دعوت دی حضور نبی کریم صلی اللہ تعالیٰ علیہ وآلہ وسلم اس دعوت پر سیدہ کے پاس تشریف لے گئے ام المؤمنین کو بات چیت سے کامل یقین ہو گیا کہ حضور نبی کریم صلی اللہ تعالیٰ علیہ وآلہ وسلم میری درخواست کو رد نہیں فرمائیں گے وہ بھی رضا مند ہیں تو عرض کی اے چچا زاد! میں آپ سے رشتہ ازدواج وابستہ کرنے میں اس لئے رغبت رکھتی ہوں کہ رشتہ میں بھی آپ مجھ سے قریب ہیں اور آپ اپنی صفات حمیدہ حسن خلق، صدق مقال، امانت و دیانت کے باعث اپنی قوم میں آپ ایک ممتاز مقام رکھتے ہیں اور اس سلسلہ میں آپ کی شان ارفع و اعلیٰ ہے سیدہ حضرت خدیجہ الکبریٰ رضی اللہ تعالیٰ عنہا نے حضور نبی کریم صلی اللہ تعالیٰ علیہ وآلہ وسلم کی خدمت اقدس میں بڑے ادب و احترام سے نکاح کی خواہش کا اظہار فرمایا جسے حضور نبی کریم صلی اللہ تعالیٰ علیہ وآلہ وسلم نے قبول فرمایا سیدہ نے حضور نبی کریم صلی اللہ تعالیٰ علیہ وآلہ وسلم سے عرض کیا اس سلسلہ میں آپ اپنے چچا حضرت ابوطالب کو کل ہمارے ہاں بھیجیں۔ اگلے دن حضرت ابوطالب سیدہ حضرت خدیجہ الکبریٰ رضی اللہ تعالیٰ عنہا کے ہاں گئے تو سیدہ نے انہیں کہا آپ میرے چچا کے ہاں جا کر اپنے بھتیجے کے لئے میرا رشتہ طلب کریں (سیدہ کے والد خویلد حرب فجار سے بھی کئی سال پہلے فوت ہو چکے تھے اس لئے یہ فریضہ سیدہ کے

چچا عمرو بن سعد نے سرانجام دیا) حضرت ابوطالب نے اسے قدرت الہی کا کرشمہ سمجھ کر خوشی کا اظہار فرمایا پھر دونوں خاندانوں کے بزرگوں کے مشورہ سے نکاح کی تاریخ مقرر ہوئی مقررہ تاریخ پر قبیلہ مضر کے رؤساء اور مکہ مکرمہ کے شرفاء اور امراء اکٹھے ہوئے سیدہ کی جانب سے ان کے چچا عمرو بن اسد وکیل ہوئے اور حضور نبی کریم صلی اللہ تعالیٰ علیہ وآلہ وسلم کی طرف سے حضرت ابوطالب نے وکالت کا فریضہ سرانجام دیا حضرت ابوطالب نے نہایت ہی فصاحت و بلاغت سے خطبہ نکاح ارشاد فرمایا آپ کے خطبہ کے بعد حضرت ورقہ بن نوفل کھڑے ہوئے جو سیدہ کے چچا زاد بھائی تھے انہوں نے جوابی خطبہ ارشاد فرمایا سید الانبیاء والمرسلین محبوب خدا محبوب کائنات صلی اللہ تعالیٰ علیہ وآلہ وسلم کی یہ پہلی شادی ام المومنین سیدہ حضرت خدیجۃ الکبریٰ رضی اللہ عنہا کے ساتھ اس طرح بصدشان و شوکت سرانجام پائی جو قیامت تک امت کے لئے بے بہا خیر و برکت کا سرچشمہ ہوئی پیارے آقا حضور نبی کریم صلی اللہ تعالیٰ علیہ وآلہ وسلم کی ظاہری عمر مبارک اس وقت پچیس سال تھی جب کہ ام المومنین کی عمر مبارک چالیس سال تھی۔

(سیرت حلبیہ جلد نمبر 1 ص 200، الوفا ابن جوزی حصہ اول ص 144، حجة اللہ علی العالمین ص 268، معارج

النبوت جلد نمبر 2 ص 184، مدارج النبوت جلد نمبر 2 ص 38، ضیاء النبوی جلد نمبر 2 ص 135)

حضرت ابوبکر صدیق رضی اللہ تعالیٰ عنہ کے ایمان لانے کے اسباب

سیدنا حضرت ابوبکر صدیق رضی اللہ تعالیٰ عنہ کے ایمان لانے کے اسباب میں بہت سے اقوال ہیں جن میں سے

ایک یہ ہے۔

بعثت سے پہلے بھی حضور نبی کریم صلی اللہ تعالیٰ علیہ وآلہ وسلم اور حضرت ابوبکر صدیق رضی اللہ تعالیٰ عنہ کے درمیان پیار و محبت سے معمور گہرے دوستانہ مراسم تھے ایک دوسرے کے ہاں آنا جانا بیٹھنا اٹھنا اور باہم صلاح مشورہ روزمرہ کا معمول تھا تجارتی سفر میں بھی حضرت ابوبکر صدیق رضی اللہ تعالیٰ عنہ آپ صلی اللہ تعالیٰ علیہ وآلہ وسلم کے ہمراہ رہے اور اس دوران بے بہا خوارق عادات جو صادر ہوئے ان سے بھی بخوبی آگاہ تھے طبائع میں کمال یکسانیت بھی باہمی انس و محبت درجہ کمال کو پہنچنے کا باعث بنی ہوئی تھی حضور نبی کریم صلی اللہ تعالیٰ علیہ وآلہ وسلم کے محامد و محاسن نے حضرت ابوبکر صدیق رضی اللہ عنہ کے قلب و ذہن کو گرویدہ بنا رکھا تھا تاہم اس کے علاوہ بھی کچھ ایسے مشاہدے ہوئے جو فوری طور پر آپ کے ایمان لانے کا باعث بنے دراصل جب رحمت الہی سایہ فگن ہو تو اسباب تو بن ہی جاتے ہیں کہ مسبب الاسباب ذات باری تعالیٰ ہی ہے۔

ان مشاہدات میں سے کچھ ذکر کئے جاتے ہیں۔

سیدنا حضرت ابوبکر صدیق رضی اللہ عنہ کو خوابوں کے ذریعے بھی اور علماء یہود و نصاریٰ کے ذریعے حضور نبی کریم صلی اللہ تعالیٰ علیہ وآلہ وسلم کی بعثت کے تذکروں کے سننے سے بھی ذہنی طور پر تیار کر لیا گیا کہ ادھر اعلان نبوت ہو اور ادھر ابوبکر اس پر لبیک کہنے کو تیار ہوں چنانچہ آپ نے بعثت سے کئی سال پہلے خواب میں دیکھا کہ چاند آسمان سے مکہ معظمہ میں اتر آیا ہے مکہ مکرمہ کے ہر گھر میں چاند کے ٹکڑے بکھر کر گرے ہوئے ہیں پھر یہ تمام ٹکڑے یکجا ہو کر مکمل چاند کی شکل میں ان کی گود میں آگئے ہیں حضرت ابوبکر صدیق رضی اللہ عنہ اس خواب کی تعبیر دریافت کرنے کے لئے ایک یہودی راہب کے پاس گئے اس راہب نے کہا یہ خواب اضغاث واحلام میں سے ہے لہذا اس کی کوئی تعبیر نہیں اور ایسے خوابوں کی تعبیر لائق اعتبار بھی نہیں ہوتی جب آپ بغرض تجارت ملک شام کی طرف گئے تو آپ نے اسی خواب کی تعبیر ایک اور راہب سے پوچھی راہب نے پوچھا آپ کون ہیں آپ نے بتایا میں مکہ مکرمہ کا رہنے والا خاندان قریش کا فرد ہوں راہب نے کہا اس خواب کی تعبیر یہ ہے کہ آپ کے شہر مکہ مکرمہ میں اللہ تبارک و تعالیٰ کے پیغمبر مبعوث ہوں گے ان کا نور ہدایت مکہ مکرمہ کے ہر گھر میں پہنچے گا آپ ان کی زندگی میں ہی ان کے وزیر ہوں گے اور ان کے وصال کے بعد ان کے خلیفہ ہوں گے سیدنا حضرت ابوبکر صدیق رضی اللہ عنہ کے دل میں یہ تعبیر جاگزیں ہوگئی اور آپ اس گھڑی کے شدت سے منتظر رہنے لگ گئے کہ اس خوش قسمت سر بلند گھڑی کا ظہور کب ہوتا ہے یہاں تک کہ حضور نبی کریم صلی اللہ تعالیٰ علیہ وآلہ وسلم نے اعلان نبوت فرمایا سیدنا حضرت ابوبکر صدیق رضی اللہ عنہ جو نبی اس سے مطلع ہوئے فوراً بارگاہ بے کس پناہ میں حاضر ہوئے حضور نبی کریم صلی اللہ تعالیٰ علیہ وآلہ وسلم نے انہیں دعوت اسلام دی تو انہوں نے عرض کی ہر پیغمبر کی نبوت پر دلیل ہوتی تھی آپ کی دلیل کیا ہے آپ صلی اللہ تعالیٰ علیہ وآلہ وسلم نے ارشاد فرمایا ابوبکر! میری نبوت کی دلیل تیرا وہ خواب ہے جس کی تعبیر میں ایک یہودی عالم نے اسے اضغاث واحلام کہا جب کہ دوسرے راہب نے تجھے اس کی تعبیر بتادی تھی سیدنا حضرت ابوبکر صدیق رضی اللہ عنہ نے عرض کی مجھے اس سے بڑھ کر کوئی اور دلیل نہیں چاہئے میں دل و جان سے کہتا ہوں اَشْهَدُ اَنْ لَّا اِلٰهَ اِلَّا اللّٰهُ وَحْدَهُ لَا شَرِيْكَ لَهٗ وَاَشْهَدُ اَنَّكَ عَبْدُهٗ وَرَسُوْلُهٗ۔

(خصائص کبریٰ جلد نمبر 1 ص 50، سیرت حلبیہ جلد نمبر 1 ص 389، حجة اللہ علی العالمین ص 140، معارج النبوت

جلد نمبر 2 ص 229، شواہد النبوت ص 257)

حضرت ابو بکر صدیق رضی اللہ تعالیٰ عنہ کے ایمان آنے کے اسباب کی دوسری روایت:

حضرت عبداللہ بن مسعود رضی اللہ تعالیٰ عنہ سے ہے کہ حضرت ابو بکر صدیق رضی اللہ عنہ نے فرمایا بعثت سے پہلے بغرض تجارت میں ملک یمن کی طرف گیا ہوا تھا میں وہاں قبیلہ ازد کے ایک بوڑھے شخص کے پاس ٹھہرا اس کی عمر چار سو سال کے قریب تھی وہ آسمانی کتابوں تورات وانجیل کا عالم تھا اس جہاندیدہ بوڑھے نے مجھے دیکھتے ہی کہا معلوم ہوتا ہے تم حرم کعبہ سے تعلق رکھتے ہو؟ میں نے اثبات میں جواب دیا تو اس نے کہا وہاں کس قبیلہ سے تعلق رکھتے ہو؟ میں نے کہا قبیلہ بنی تمیم سے اس نے کہا اب ایک نشانی باقی رہ گئی ہے میں نے اس سے پوچھا وہ کون سی نشانی ہے جو باقی رہ گئی ہے اور آپ کس تجسس میں ہیں اس نے کہا آپ پیٹ سے کپڑا ہٹائیں تاکہ میں وہ بقیہ نشانی بھی ملاحظہ کر لوں۔

میں نے اسے کہا جب تک آپ اپنا مقصد واضح نہیں کرتے میں اپنے پیٹ سے کپڑا نہیں ہٹاؤں گا آخر مجھے معلوم ہونا چاہیے کہ آپ ایسا کیوں چاہتے ہیں اس نے کہا میں نے آسمانی کتابوں میں یہ پڑھ رکھا ہے کہ حرم میں اللہ تبارک و تعالیٰ کے پیغمبر مبعوث ہوں گے ان کے دو معاون ہوں گے جو ایک تو جوان عمر ہوں گے جبکہ دوسرے ذرا جوانی سے ڈھلتی عمر ہوں گے جو جوان ہوں گے ان کے ذریعے مستقبل میں بہت سی دشواریوں اور مصیبتوں کو رفع کیا جائے گا اور جو ڈھلتی عمر ہوں گے وہ روشن چمکتے چہرے والے ہوں گے مگر نحیف لاغر جسم ہوگا ان کے پیٹ پر سیاہ داغ بائیں ران کی طرف نشانی ہے میرا علم مجھے بتا رہا ہے کہ وہ آپ ہی ہیں لہذا میں آپ کے پیٹ پر وہ داغ دیکھنا چاہتا ہوں سیدنا حضرت ابو بکر صدیق رضی اللہ عنہ فرماتے ہیں کہ میں نے اس کی خواہش کو ملحوظ رکھتے ہوئے اپنے پیٹ سے کپڑا اٹھایا تو میں نے خود دیکھا کہ میری ناف سے اوپر میرے پیٹ پر سیاہ داغ ہے جس کا میں نے اس سے پہلے کبھی خیال نہیں کیا تھا مگر جو نبی اس جہاندیدہ عمر رسیدہ بوڑھے نے اس داغ کو دیکھا تو بول اٹھا مجھے رب کعبہ کی قسم آپ بالکل وہی ہیں۔

پھر اس نے مجھے کچھ پند و نصائح کیں اور دعائیہ کلمات سے نوازتے ہوئے کہا اللہ تبارک و تعالیٰ تجھے محفوظ مامون رکھے تو رشد و ہدایت کی طرف مائل ہو جا اور بے مثل طریقہ پر گامزن ہو جا اللہ تبارک و تعالیٰ جو چیز تجھے عطا فرمائے اسے تجھ پر آسان بھی فرمائے۔

جب میں یمن میں اپنے تمام معاملات سے فارغ ہو گیا تو وطن واپسی سے پہلے اس سے الوداعی ملاقات کے لئے گیا تو اس نے مجھے کہا میں نے کچھ اشعار اس نبی کی شان کے متعلق کہے ہیں وہ لیتے جائیں اور میری طرف سے ان کی خدمت

اقدس میں پیش کر دینا میں نے وہ اشعار اس سے لے لئے اور واپس مکہ مکرمہ پہنچ گیا جب میں مکہ مکرمہ پہنچا تو حضور نبی کریم صلی اللہ تعالیٰ علیہ وآلہ وسلم مبعوث ہو چکے تھے میرا مکہ مکرمہ میں پہنچا سن کر روسائے قریش عقبہ بن ابی معیط، شیبہ بن ربیعہ، ابو جہل اور ابوالجنتری وغیرہ مجھے ملنے کے لئے آئے میں نے ان سے پوچھا کیا کوئی نئی خبر ہے انہوں نے کہا اس سے زیادہ نئی اور عجیب خبر اور کیا ہوگی کہ ابوطالب کے یتیم بھتیجے نے پیغمبری کا دعویٰ کر دیا ہے اور ہمیں کہتا ہے کہ تم باطل دین پر ہو تمہارے آباؤ اجداد بھی باطل دین پر تھے اے ابوبکر! وہ تمہارے بہت گہرے دوست ہیں تمہاری امداد و اعانت بھی اسے حاصل ہے اگر ایسا نہ ہوتا تو ہم اب تک کبھی بھی اسے امن و چین سے نہ رہنے دیتے اب آپ آگئے ہیں لہذا آپ خود ہی اسے صحیح طور پر سرانجام دیں میں نے ان سے پوچھا محمد اس وقت کہاں ہیں؟ انہوں نے کہا وہ خدیجہ کے گھر میں ہیں میں نے انہیں اپنے گھر سے رخصت کر دیا اور خود چپکے سے اٹھ کر ام المومنین سیدہ حضرت خدیجہ الکبریٰ رضی اللہ عنہا کے دروازے پر پہنچ گیا حضور نبی کریم صلی اللہ تعالیٰ علیہ وآلہ وسلم باہر تشریف لائے تو میں نے عرض کیا یا محمد صلی اللہ تعالیٰ علیہ وآلہ وسلم آپ کے متعلق لوگوں سے میں جو باتیں سن رہا ہوں ان کی حقیقت کیا ہے؟ حبیب خدا محبوب کائنات صلی اللہ تعالیٰ علیہ وآلہ وسلم نے فرمایا ابوبکر! میں اللہ تبارک و تعالیٰ کا رسول ہوں آپ مجھ پر ایمان لا کر اللہ تبارک و تعالیٰ کی خوشنودی و رضا حاصل کریں اور ہمیشہ کے لئے جہنم سے چھٹکارہ حاصل کر لیں میں نے عرض کی آپ کی نبوت و رسالت کی دلیل و برہان کیا ہے آپ صلی اللہ تعالیٰ علیہ وآلہ وسلم نے فرمایا دلیل و برہان وہ بوڑھا ہے جسے تو یمن میں ملا ہے میں نے عرض کی میں تو یمن میں بہت بوڑھوں سے ملا ہوں ان سے خرید و فروخت کی ہے معلوم نہیں آپ کس بوڑھے کی بات کرتے ہیں حضور نبی کریم صلی اللہ تعالیٰ علیہ وآلہ وسلم نے فرمایا میں اس بوڑھے کی بات کر رہا ہوں جس نے میرے لئے اشعار بطور امانت تمہیں دیئے ہیں میں نے عرض کی آپ کو یہ سب کچھ کیسے معلوم ہوا تو پیارے آقا صلی اللہ تعالیٰ علیہ وآلہ وسلم نے فرمایا مجھے اس مقرب فرشتہ نے بتایا جو پہلے رسولوں کی بارگاہ میں بھی آتا رہا ہے میں نے حضور نبی کریم صلی اللہ تعالیٰ علیہ وآلہ وسلم کے دست اقدس کو تھام کر کہا اَشْهَدُ اَنْ لَّا اِلٰهَ اِلَّا اللّٰهُ وَاَشْهَدُ اَنَّكَ رَسُوْلُ اللّٰهِ اور میں خوشی خوشی گھر لوٹ آیا۔

(سیرت حلبیہ جلد نمبر 1 ص 391، خصائص کبریٰ جلد نمبر 1 ص 52، حجة اللہ علی العالمین ص 141، معارج النبوت

جلد نمبر 2 ص 232، شواہد النبوت ص 260)

حضرت ابوبکر صدیق رضی اللہ عنہ کے ایمان لانے کی تیسری وجہ

سیدنا حضرت ابوبکر صدیق رضی اللہ عنہ سے منقول ہے آپ فرماتے ہیں کہ زمانہ جاہلیت میں ایک دن میں ایک درخت کے نیچے بیٹھا ہوا تھا کہ اس درخت کی ایک شاخ میری طرف اس قدر جھکی کہ میرے سر کے ساتھ لگ گئی میں اسے دیکھ کر سوچ میں پڑ گیا کہ یہ ایسا کیوں ہے کہ اس درخت سے آواز آئی جو میں نے اپنے کانوں سے سنی اس آواز میں مجھے کہا گیا کہ فلاں وقت اللہ تبارک و تعالیٰ کے پیغمبر مبعوث ہوں گے لوگ ان پر ایمان لائیں گے اے ابوبکر! تجھے چاہیے کہ تو ان سب میں سے زیادہ نیک بخت بنے میں نے یہ سن کر جواباً کہا مہربانی ہو تو وضاحت سے مجھے بتادیں کہ وہ پیغمبر کون ہیں ان کا نام کیا ہوگا تو پھر آواز آئی کہ ان کا نام محمد بن عبد اللہ بن عبد المطلب بن ہاشم ہے میں نے کہا وہ تو میرے گہرے دوست و حبیب و میرے ساتھی ہیں میں نے اس درخت سے وعدہ لیا کہ وہ جب بھی مبعوث ہوں مجھے نوید و خوشخبری ضرور دینا تاکہ میں جلد از جلد ان پر ایمان لا کر ان کی اطاعت سے سعادت مندی حاصل کر سکوں۔

حضور نبی کریم صلی اللہ تعالیٰ علیہ وآلہ وسلم جب مبعوث ہوئے تو اس درخت سے آواز آئی اے ابوقحافہ کے بیٹے (ابوبکر)! مستعد ہو جا اور کوشش کر کیونکہ وہ مبعوث ہو چکے ہیں ان پر وحی نازل ہو چکی ہے۔ مجھے رب موسےٰ کی قسم کوئی شخص تجھ سے سبقت حاصل نہیں کر سکے گا چنانچہ صبح ہوئی تو میں حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں حاضر ہوا تو حضور نبی کریم صلی اللہ تعالیٰ علیہ وآلہ وسلم نے فرمایا اے ابوبکر! میں تجھے اللہ تبارک و تعالیٰ اور اس کے رسول کی طرف بلاتا ہوں میں نے عرض کیا اِنَّكَ رَسُوْلُ اللّٰهِ بِالْحَقِّ بَعَثَكَ سِرًا جَا مُنِيْرًا اَپْسَ فِيْ اِيْمَانٍ لَّيَا۔

(خصائص کبریٰ جلد نمبر 1 ص 51، معارج النبوت جلد نمبر 2 ص 230، شواہد النبوت ص 258)

حضرت ابوبکر صدیق رضی اللہ تعالیٰ عنہ کے ایمان لانے کی چوتھی وجہ:

حضرت ابوبکر صدیق رضی اللہ تعالیٰ عنہ نے بعثت سے قبل بھی حضور نبی کریم صلی اللہ تعالیٰ علیہ وآلہ وسلم کے بے مثل کمالات و محامد کا آنکھوں سے کئی بار مشاہدہ کر رکھا تھا اور دوران سفر بھی ایسی بے مثال علامات کا مشاہدہ کیا ہوا تھا جو حضور نبی کریم صلی اللہ تعالیٰ علیہ وآلہ وسلم کی عظمت شان اور درخشان مستقبل کی نشان دہی کر رہی تھیں اس سلسلہ میں کئی خواب بھی ایسے دیکھے جن کے باعث آپ کا قلب و ذہن حضور نبی کریم صلی اللہ تعالیٰ علیہ وآلہ وسلم کی عقیدت و محبت کا گہوارہ بن چکا تھا نیز حضرت ورقہ بن نوفل اور دیگر یہود و نصاریٰ کے راہبوں سے حضور نبی کریم صلی اللہ تعالیٰ علیہ وآلہ وسلم کی نبوت کے

بارے میں بے بہا پیش گوئیاں سن رکھی تھیں جس سے آپ کو کامل واکمل یقین تھا کہ آپ صلی اللہ تعالیٰ علیہ وآلہ وسلم اللہ تبارک و تعالیٰ کے برحق نبی ورسول ہیں اس لئے بعثت کی مبارک گھڑی کے شدت سے منتظر تھے کہ حضور اعلان نبوت فرمائیں اور میں سب سے پہلے اس آواز پر لبیک کہہ کر سب پر سبقت حاصل کروں دراصل رحمت خداوندی نے اپنے محبوب پیغمبر صلی اللہ تعالیٰ علیہ وآلہ وسلم کی رفاقت کے لئے حضرت ابوبکر صدیق رضی اللہ عنہ کا انتخاب فرمایا تھا اور انہیں ذہنی طور پر اس قدر تیار کر لیا تھا کہ ادھر نور نبوت چمکے اور ادھر ابوبکر اس نور کو لوگوں کے قلوب واذہان تک رسائی کے لئے اپنی تمام تر توانائیاں صرف کر دیں کہ ادھر دعوت حق کا اعلان ہو اور ادھر لبیک اللهم لبیک کی صدائیں اس کے استقبال کے لئے دل کی گہرائیوں سے بلند ہونے لگیں۔

چنانچہ ایک دن حضرت ابوبکر صدیق رضی اللہ عنہ حکیم بن حزام کے پاس بیٹھے تھے کہ حکیم بن حزام کی لونڈی نے آ کر حکیم بن حزام کو خبر سنائی کہ آپ کی پھوپھی خدیجہ آج کہہ رہی ہیں کہ ان کے خاوند محمد صلی اللہ تعالیٰ علیہ وآلہ وسلم حضرت موسیٰ رضی اللہ عنہ کی طرح اللہ تبارک و تعالیٰ کے رسول ہیں یہ سنتے ہی حضرت ابوبکر صدیق رضی اللہ عنہ وہاں سے چپکے سے کھسک گئے اور حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں پہنچ کر فوراً اسلام قبول کر لیا۔

(سبل الہدی والرشاد جلد نمبر 2 ص 406، محمد رسول از محمد صادق عرجون جلد اول ص 522، ضیاء النبی جلد نمبر 2 ص 226)
حضرت عبدالرحمن بن عوف رضی اللہ عنہ کے ایمان لانے کی وجہ:

حضرت عبدالرحمن بن عوف رضی اللہ عنہ ان خوش نصیب دس صحابہ کرام میں سے ہیں جنہیں دنیا میں ہی حضور نبی کریم صلی اللہ تعالیٰ علیہ وآلہ وسلم نے جنت کی خوشخبری عطا فرمادی تھی یعنی آپ عشرہ مبشرہ میں سے ہیں آپ صاحب ہجرتین ہیں یعنی پہلی ہجرت حبشہ کی طرف اور دوسری مدینہ منورہ کی طرف فرمائی آپ تمام غزوات میں حضور نبی کریم صلی اللہ تعالیٰ علیہ وآلہ وسلم کے ساتھ شامل رہے غزوہ احد میں انہیں اکیس زخم آئے اور اگلے دو دانت ٹوٹ گئے آپ بڑے دولت مند اور بہت بڑے سخی تھے راہ خدا میں پیسہ پانی کی طرح بہایا کرتے تھے بہت بڑے کامیاب تاجر تھے دنیا و آخرت دونوں جہانوں کے لئے کامیاب تاجر تھے آپ اپنے اسلام لانے کا یوں تذکرہ کرتے ہیں۔

فرماتے ہیں محبوب خدا حضور نبی کریم صلی اللہ تعالیٰ علیہ وآلہ وسلم کی بعثت سے پہلے میں بغرض تجارت یمن گیا ہوا تھا میں جب بھی یمن جاتا تھا تو وہاں عسکلان بن عواکف حمیری کے ہاں ٹھہرتا تھا وہ بہت عمر رسیدہ آدمی تھے اس دفعہ بھی میں

ان کے ہاں ہی ٹھہرا میں جب بھی ان کے پاس جاتا تو وہ ہر دفعہ مجھ سے پوچھتے کیا تم میں کوئی ایسے شخص پیدا ہوئے ہیں جن کی بزرگی اور شہرت کے ڈنکے ہر طرف بج رہے ہوں اور وہ تمہارے دین کی مخالفت کر رہا ہو میں کہتا نہیں اس دفعہ جب میں اس کے ہاں گیا تو وہ بہت ہی زیادہ بوڑھا اور نحیف و کمزور ہو چکا تھا ان کے بیٹوں نے اسے سہارا دے کر بٹھایا اس نے مجھے کہا آپ کا نسب کیا ہے اپنا نسب بیان کریں میں نے بتایا میرا نسب یہ ہے عبدالرحمن بن عوف بن عبدیغوث بن حارث بن زھرہ اس نے کہا بس اتنا کافی ہے اے عبدالرحمن! سن میں تجھے ایسی پیاری خوشخبری سناتا ہوں جو تیرے لئے یمن کی تجارت سے بھی زیادہ قیمتی اور بہتر ہے اللہ تبارک و تعالیٰ نے گذشتہ ماہ تیری قوم میں ایک پیغمبر کو مبعوث فرمایا ہے اسے اپنی تمام مخلوق سے افضل و اعلیٰ بنایا ہے اس پر اپنی کتاب نازل فرمائی ہے وہ لوگوں کو بتوں کی پرستش سے منع کرتے ہیں اسلام کی دعوت دیتے ہیں باطل دین سے روکتے ہیں میں نے پوچھا ان کا کس قبیلے سے تعلق ہے؟ اس نے کہا بنی ہاشم سے تم اس کے بھائی ہو اے عبدالرحمن! اپنے تجارتی معاملات سے فارغ ہو کر فوراً واپس جان پر ایمان لا ان کی اطاعت اختیار کر اور ان کی نصرت و اعانت سے اپنی عاقبت سنوار اور میری طرف سے یہ اشعار بھی ان کی خدمت اقدس میں پیش کرنا اس بوڑھے حمیری نے جو اشعار حضرت عبدالرحمن بن عوف رضی اللہ تعالیٰ عنہ کی معرفت خدمت اقدس حبیب خدا صلی اللہ تعالیٰ علیہ وآلہ وسلم میں بھیجے ان میں سے کچھ یہ ہیں۔

أَشْهَدُ بِاللَّهِ ذِي الْمَعَالِي - وَفَالِقِ اللَّيْلِ وَالصَّبَاحِ

ترجمہ: میں اللہ تبارک و تعالیٰ کی گواہی دیتا ہوں جو بلندیوں والا ہے اور جو صبح سے رات کو پیدا کرنے والا ہے۔

أَشْهَدُ بِاللَّهِ رَبِّ مُوسَى - إِنَّكَ أُرْسِلْتَ بِالْبُكَاحِ

ترجمہ: میں رب موسیٰ کی گواہی دیتا ہوں کہ بیشک آپ بطحا والوں کی طرف رسول بھیجے گئے ہیں۔

أُرْسِلْتَ تَدْعُو إِلَى يَقِينٍ - تُرْشِدُ لِلْحَقِّ وَالْفَلَاحِ

ترجمہ: آپ کو رسول بنا کر بھیجا گیا ہے آپ حق و یقین اور فلاح کی طرف بلا تے ہیں اور اس کی ہدایت دیتے ہیں۔

فَكُنْ شَفِيعِي إِلَى مَلِيكَ - يَدْعُو الْبَرَّ آيَا إِلَى الْفَلَاحِ

ترجمہ: آپ اس مالک کی بارگاہ میں میرے شفیع بن جائیں جو مخلوق کو فلاح کی طرف دعوت دیتا ہے۔

حضرت عبدالرحمن بن عوف رضی اللہ عنہ فرماتے ہیں جس قدر ممکن ہو سکا میں نے اپنے کام سے فراغت میں جلدی کی اور

واپس مکہ مکرمہ اپنے گھر پہنچ گیا پھر حضرت ابوبکر صدیق رضی اللہ عنہ کے پاس گیا اور انہیں اس بوڑھے حمیری کی باتیں سنائیں حضرت ابوبکر صدیق رضی اللہ عنہ نے حضور نبی کریم صلی اللہ تعالیٰ علیہ وآلہ وسلم کی نبوت و رسالت کے متعلق میرے ذہن کو اس قدر مشتاق بنا دیا کہ لمحہ بھر کی تاخیر بھی میری برداشت سے باہر تھی لہذا میں فوراً ام المومنین سیدہ حضرت خدیجہ الکبریٰ رضی اللہ عنہا کے در اقدس پر حاضر ہوا اجازت ملنے پر آپ کے گھر میں داخل ہوا تو حضور نبی کریم صلی اللہ تعالیٰ علیہ وآلہ وسلم نے مجھے دیکھ کر تبسم فرما کر ارشاد فرمایا کہ میں ایسا چہرہ دیکھ رہا ہوں جس سے مجھے بھلائی کی اور خیر کی امید ہے اس کے بعد آپ صلی اللہ تعالیٰ علیہ وآلہ وسلم نے مجھے اسلام کی دعوت دی میں نے عرض کیا آپ کی نبوت و رسالت کی دلیل کیا ہے آپ صلی اللہ تعالیٰ علیہ وآلہ وسلم نے فرمایا دلیل بوڑھے حمیری کی وہ نصیحت ہے جو اس نے تجھے کی اور اس کے وہ اشعار ہیں جو مجھے دینے کے لئے اس نے تجھے دیئے ہیں وہ اشعار جو میرے لئے تیرے پاس بطور امانت ہیں وہ لاؤ مجھے دے دو حضور نبی کریم صلی اللہ تعالیٰ علیہ وآلہ وسلم نے اس بوڑھے حمیری کے ایمان کی گواہی دی فرمایا وہ خواص مومنین سے ہے میں حضور نبی کریم صلی اللہ تعالیٰ علیہ وآلہ وسلم پر ایمان لے آیا بوڑھے حمیری کی نصیحت اور حضرت ابوبکر صدیق رضی اللہ تعالیٰ عنہ کی مساعی جمیلہ سے مجھے ایمان کی دولت نصیب ہوگئی۔

(خصائص کبریٰ جلد نمبر 1 ص 169، سیرت حلبیہ جلد نمبر 1 ص 394، حجة اللہ علی العلمین ص 140، معارج النبوت جلد نمبر 2 ص 237، شواہد النبوت ص 89)

حضرت ابوبکر صدیق رضی اللہ تعالیٰ عنہ کی مساعی جمیلہ سے مشرف بایمان ہونے والے صحابہ کرام:

خليفة اول سيدنا حضرت ابوبکر صدیق رضی اللہ عنہ کو اپنے محبوب پیغمبر صلی اللہ تعالیٰ علیہ وآلہ وسلم سے جو محبت و عشق تھا اور اس کے تحت آپ کے کارہائے نمایاں کے ذکر سے پہلے میں چاہتا ہوں کہ اجمالی طور پر کچھ عشق کا بیان ہو جائے۔
عشق دو قسم ہے۔ (1) عشق مجازی (2) عشق حقیقی

(1) عشق مجازی:

عشق مجازی ناپائیدار و فانی ہے عشق مجازی عقل و دانش کو ڈھانپ کر اس کی صلاحیتوں کو زنگ آلود کر دیتا ہے بسا اوقات اس کا تعلق نفس امارہ سے ہو جاتا ہے مجازی عشق کا عاشق یہ چاہتا ہے کہ جس سے مجھے عشق و محبت ہے اس کا اور کوئی

چاہنے والا نہ ہو اس کا تعلق صرف میری ذات تک ہو کسی دوسرے چاہنے والے کو وہ اپنا رقیب سمجھتا ہے۔

(2) عشق حقیقی:

عشق حقیقی کا تعلق اللہ تبارک و تعالیٰ سے محبت اور اس کے پیاروں سے محبت سے ہے اس لئے اسے فنا نہیں اسے بقا و دوام حاصل ہے میاں محمد بخش رحمۃ اللہ تعالیٰ علیہ نے اسے ان الفاظ میں بیان کیا ہے۔

جس دل اندر عشق سمانا پھر نہیں اس جانا

بھانویں سوہنے ملن ہزاراں اسان نہیں یا ر وناؤنا

عشق حقیقی عقل کو عقل تام بناتا ہے عقل و دانش کو بلندیوں کی معراج بخشتے ہوئے نور بصیرت سے نواز دیتا ہے عشق حقیقی محبوب کی ہر ادا اور اس کے ہر ارشاد و فرمان کو حرف آخر گردانتے ہوئے اس کے آگے سر کو خم کر دیتا ہے اور اطاعت پذیر ہو جاتا ہے دنیا کا بڑے سے بڑا فلسفی و دانشور اسے اس راہ سے ہٹا نہیں سکتا مشکلات و مصائب کی شدت وحدت تمام دنیا کی تحریص و ترغیب و ترہیب اس کے پائے استقلال کو لغزش نہیں دے سکتی انبیاء کرام، صحابہ کرام، تابعین، اولیاء کرام اور مخلص مومنین کے حالات اس پر شاہد ہیں۔ دنیا کے تمام مناصب اور ان کی چکا چوندا سے متاثر نہیں کر سکتے یہ سب اس کی نظر میں ہیچ ہیں۔

عشق حقیقی کا عاشق دل سے یہ چاہتا ہے کہ جس محبوب سے میرا تعلق ہے ساری کائنات اس کی چاہنے والی ہو بلکہ وہ ان چاہنے والوں سے بھی وہی محبت رکھتا ہے کہ یہ میرے محبوب کے چاہنے والے ہیں مرید صادق یہ چاہتا ہے کہ میرے شیخ کا فیض عام ہو اور ان کے بے بہا طالب ہوں کیونکہ مرید کا اپنے شیخ سے محبت کا تعلق روحانیت سے ہے نہ کہ نفسانیت سے اسی طرح ہر مومن یہ چاہتا ہے کہ میرے محبوب پیغمبر صلی اللہ تعالیٰ علیہ وآلہ وسلم پر تمام کافر ایمان لے آئیں یہ بھی آپ کے عاشق ہو جائیں ہر جگہ ان کے نام کے ڈنکے بجیں۔

سیدنا حضرت ابوبکر صدیق رضی اللہ تعالیٰ عنہ بدرجہ اتم اس کے مصداق تھے آپ حضور نبی کریم صلی اللہ تعالیٰ علیہ وآلہ وسلم پر اہل بیت اطہار سے باہر سب سے پہلے ایمان لانے والے ہیں یعنی آپ صلی اللہ تعالیٰ علیہ وآلہ وسلم پر سب سے پہلے ایمان لانے والے ام المومنین سیدہ حضرت خدیجۃ الکبریٰ رضی اللہ عنہا، سیدنا حیدر کرار حضرت علی کرم اللہ وجہہ، حضرت زید بن حارثہ رضی اللہ تعالیٰ عنہ اور سیدنا حضرت ابوبکر صدیق رضی اللہ تعالیٰ عنہ ہیں مگر سیدنا حضرت ابوبکر صدیق رضی اللہ تعالیٰ

عنه کے علاوہ باقی تینوں افراد گھر کے افراد ہیں جو حضور نبی کریم صلی اللہ تعالیٰ علیہ وآلہ وسلم پر ایمان لائے گھر سے باہر واحد فرد صرف سیدنا حضرت ابو بکر صدیق رضی اللہ تعالیٰ عنہ ہیں اور صرف اسی پر اکتفا نہیں کیا کہ خود ایمان لائے بلکہ اس کے بعد اس کوشش میں لگن ہو گئے کہ زیادہ سے زیادہ لوگ اسلام کے دامن سے وابستہ ہو کر حضور نبی کریم صلی اللہ تعالیٰ علیہ وآلہ وسلم کے اطاعت پذیر ہوں لہذا آپ کی مساعی جمیلہ سے کافی لوگ دولت ایمان سے مالا مال ہوئے ان میں سے چھ تو وہ ہیں جو عشرہ مبشرہ سے ہیں اور وہ یہ ہیں (1) حضرت عثمان بن عفان رضی اللہ عنہ (2) حضرت عبدالرحمن بن عوف رضی اللہ عنہ (3) حضرت زبیر بن العوام رضی اللہ عنہ (4) حضرت سعد بن ابی وقاص رضی اللہ عنہ (5) حضرت طلحہ بن عبید اللہ رضی اللہ عنہ (6) حضرت ابو عبیدہ بن جراح رضی اللہ عنہ، ان کے علاوہ حضرت ابوسلمہ عبداللہ بن عبدالاسد رضی اللہ عنہ، حضرت ارقم بن ابی الارقم رضی اللہ عنہ اور حضرت عثمان بن مظعون رضی اللہ عنہ بھی سیدنا حضرت ابو بکر صدیق رضی اللہ عنہ کی ان صدق دلانہ کاوشوں کی بدولت شروع اسلام میں ہی اسلام کے دامن سے وابستہ ہو کر اپنے محبوب پیغمبر حضور نبی کریم رؤف الرحیم رحمۃ اللعلمین صلی اللہ تعالیٰ علیہ وآلہ وسلم کے دامن رحمت سے فیضیاب ہوئے خلیفہ اول رضی اللہ عنہ کی یہ کاوشیں یہیں پر ختم نہیں ہوئیں بلکہ ان کاوشوں کو آپ نے زندگی کے آخری لمحے تک اپنے ایمان کا حصہ بنائے رکھا۔

(سیرت حلبیہ جلد نمبر 1 ص 396، سیرت نبویہ ابن کثیر جلد نمبر 1 ص 439، تاریخ ابن خلدون حصہ اول ص 42، معارج النبوت جلد نمبر 2 ص 235، مدارج النبوت جلد نمبر 2 ص 54، ضیاء النبی جلد نمبر 2 ص 233)

اس کی زندگی نبی کریم صلی اللہ تعالیٰ علیہ وآلہ وسلم کے انتظار میں ہی گذر گئی:

حضرت عامر بن ربیعہ رضی اللہ عنہ فرماتے ہیں کہ مکرمہ مکرمہ سے باہر زید بن عمرو بن نفیل سے میری ملاقات ہو گئی وہ اس وقت عبادت کرنے غار حراء میں جا رہے تھے اس وقت ان کی اپنی قوم قریش سے دینی و مذہبی معاملات میں کھل کر مخالفت سامنے آ چکی تھی کیونکہ یہ بتوں کی پرستش کے سخت مخالف تھے جبکہ قوم نے بت پرستی کو حرز جان بنایا ہوا تھا (واضح ہو کہ زید بن عمرو حضور نبی کریم صلی اللہ تعالیٰ علیہ وآلہ وسلم کے صحابی حضرت سعید بن زید رضی اللہ عنہ جو عشرہ مبشرہ سے تھے اور حضرت عمر فاروق رضی اللہ عنہ کے بہنوئی تھے کے والد ماجد تھے توحید پرست تھے بت پرستی سے سخت نفرت تھی) حضرت عامر بن ربیعہ رضی اللہ عنہ فرماتے ہیں کہ اس ملاقات میں زید بن عمرو نے مجھے کہا اے عامر! مجھے اپنی قوم کی سخت مخالفت کا سامنا ہے کیونکہ میں سیدنا حضرت ابراہیم علیہ السلام اور ان کے لخت جگر سیدنا حضرت اسمعیل علیہ السلام کے دین پر کار بند ہوں انہیں کی

طرح اس قبلہ رخ ہو کر نماز پڑھتا ہوں۔

میں اس نبی کا منتظر ہوں جن کا ظہور سیدنا حضرت اسمعیل علیہ السلام کی اولاد بنی عبدالمطلب سے ہوگا ان کا اسم گرامی احمد صلی اللہ تعالیٰ علیہ وآلہ وسلم ہوگا۔ اے عامر! مجھے ان کا زمانہ تو شاید نصیب نہ ہو مگر میں ان کی نبوت و رسالت کی تصدیق کرتے ہوئے ان پر ایمان لاتا ہوں میں ان کی نبوت و رسالت کی گواہی دیتا ہوں اگر ان کی بعثت تک تیری زندگی وفا کرے اور تو انہیں پالے تو ان کی خدمت اقدس میں میرا سلام عرض کر دینا۔

اے عامر! میں چاہتا ہوں کہ تجھ پر کوئی بات خفیہ نہ رہے لہذا میں تجھے ان کا حلیہ بتا دیتا ہوں۔ میں نے کہا فرمائیں تو انہوں نے بتایا کہ وہ نہ تو پست قامت ہوں گے اور نہ ہی زیادہ دراز قد ان کی آنکھوں میں ہمیشہ سرخی رہا کرے گی دونوں کندھوں کے درمیان مہر نبوت ہوگی ان کا اسم گرامی احمد صلی اللہ تعالیٰ علیہ وآلہ وسلم ہوگا یہی شہر مکہ مکرمہ ان کی جائے ولادت ہے اور ان کی جائے بعثت بھی یہی ہے ان کی ہجرت گاہ یثرب ہوگی یہاں کی بجائے وہاں ان کا دین بہت پھیلے گا یہاں کے لوگ تو ان کے جانی دشمن بن جائیں گے۔ اے عامر! ان سے دھوکہ مت کرنا میں دین ابراہیمی کی تلاش میں کئی ممالک میں گیا ہوں بے شمار یہودی و عیسائی علماء و راہبوں سے اس معاملہ میں استفسار کیا ہے سب نے مجھے اس پیغمبر صلی اللہ تعالیٰ علیہ وآلہ وسلم کی آمد کی خبر دی ہے سب نے کہا ہے اب یہی آخری نبی ہیں جو تشریف لانے والے ہیں ان کی بعثت کا وقت قریب ہے ان کے علاوہ اب کسی اور نبی نے نہیں آنا کیونکہ ان کے علاوہ اب کوئی نبی باقی نہیں رہا۔

حضرت عامر رضی اللہ تعالیٰ عنہ فرماتے ہیں اس دن سے میرے دل میں اسلام کی عظمت بیٹھ گئی جب حضور نبی کریم صلی اللہ تعالیٰ علیہ وآلہ وسلم نے اعلان نبوت فرمایا اس وقت میں اپنی قوم میں ذمہ دار شخص سمجھا جاتا تھا ہماری قوم قوم قریش سے تعداد میں کہیں کم تھی قوم قریش سے ہمیں مقابلے کی سکت نہ تھی لہذا اس وقت میں دل سے تو مسلمان ہو گیا حضور نبی کریم صلی اللہ تعالیٰ علیہ وآلہ وسلم پر ایمان لے آیا مگر کھل کر واضح طور پر علی الاعلان آپ کا ساتھ نہ دے سکا بعد ازاں حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں زید بن عمرو بن نفیل کا پیغام پہنچایا حضور نبی کریم صلی اللہ تعالیٰ علیہ وآلہ وسلم نے اس کے لئے دعائے رحمت فرمائی اور فرمایا میں نے اسے جنت میں ٹہلتے ہوئے دیکھا ہے۔

حضور نبی کریم صلی اللہ تعالیٰ علیہ وآلہ وسلم کا زید بن عمرو بن نفیل کے متعلق یہ بھی ارشاد ہے کہ قیامت کے دن زید بن عمرو ایک مستقل امتی کی حیثیت میں اٹھائے جائیں گے۔

(دلائل النبوت ابو نعیم ص 55، دلائل النبوت امام بیہقی جلد نمبر 2، ص 84، خصائص کبریٰ جلد نمبر 1 ص 42، حجۃ اللہ علی العالمین ص 160، معارج النبوت جلد نمبر 2 ص 195، مدارج النبوت جلد نمبر 1 ص 173، شواہد النبوت ص 80) امیہ بن ابی الصلت نے ابوسفیان کو ایمان لانے پر حقیقت سے آشکارہ کر دیا:

ابوسفیان کہتے ہیں کہ امیہ بن ابی الصلت عتبہ بن ربیعہ کے اخلاق و خصائل کے متعلق مجھ سے استفسار کیا کرتا تھا۔ میرے بتانے پر وہ اسے بنظر تحسین بہت مبارک خیال کرتا ایک دن اس نے مجھ سے پوچھا کہ وہ عمر کے کس حصہ میں ہے میں نے اسے بتایا کہ وہ عمر رسیدہ ہے اس نے مجھے کہا سن میں تجھے اس کے متعلق پوچھنے کا راز افشاء کرتا ہوں حقیقت یہ ہے کہ میں نے کتابوں میں پڑھ رکھا تھا کہ ہماری سر زمین سے ایک پیغمبر مبعوث ہوں گے مجھے اپنے متعلق خوش فہمی سے کامل یقین تھا کہ وہ آخری پیغمبر میں ہی ہوں گا مگر میں نے جب اہل علم حضرات سے اس کے متعلق گفتگو کی تو انہوں نے مجھے بتایا کہ وہ اہل مکہ سے ہوں گے اور عبدمناف سے ہوں گے میں نے جب عبدمناف میں نظر دوڑائی تو مجھے عتبہ بن ربیعہ سے بڑھ کر کوئی اس کا اہل نظر نہ آیا مگر جب تو نے بتایا کہ وہ عمر رسیدہ ہے تو مجھے معلوم ہو گیا کہ یہ بھی نہیں ہے کیونکہ جب وہ چالیس سال کی عمر سے متجاوز ہو چکا ہے اور مبعوث نہیں ہوا تو وہ پیغمبر نہیں ہو سکتا۔

امیہ کی یہ بات جب زبان زد خاص و عام ہو گئی تو حضور نبی کریم صلی اللہ تعالیٰ علیہ وآلہ وسلم مبعوث ہو گئے ابوسفیان کہتے ہیں کہ میں بغرض تجارت یمن جایا کرتا تھا بعثت نبوی کے بعد جب میں یمن گیا تو میں نے امیہ بن ابی الصلت سے ملاقات کی اور بطور استہزاء اسے کہا جس پیغمبر کا تو منتظر تھا وہ مبعوث ہو گیا ہے اس نے کہا ابوسفیان! وہ نبی برحق ہیں وہ اللہ تبارک و تعالیٰ کے سچے رسول ہیں ان کی مخالفت مت کرنا ان کی اطاعت اختیار کر۔ میں نے اسے کہا آپ ان کی اطاعت کیوں نہیں کرتے؟ اس نے کہا ابوسفیان! مجھے اپنے قبیلہ سے شرم آتی ہے کیوں کہ میں نے ان سے یہ بات پھیلا رکھی تھی کہ وہ آخری پیغمبر میں ہی ہوں گا مگر اب یہ معلوم ہوتا ہے کہ عبدمناف کے ایک نوجوان کی مجھے اطاعت کرنا پڑے گی۔

اور اے ابوسفیان! غور سے سن مجھے یہ بھی نظر آ رہا ہے کہ اگر تو ان کی مخالفت کرے گا تو تیری گردن میں بکری کی طرح رسی ڈال کر ان کے سامنے لے آئیں گے اور پھر وہ تمہارے خلاف جو چاہے فیصلہ کریں گے اور جو چاہیں گے حکم دیں گے۔ (الوفاء بن جوزی ص 51، حجۃ اللہ علی العالمین ص 127، دلائل النبوت امام بیہقی جلد نمبر 2 ص 82، خصائص کبریٰ جلد نمبر 1 ص 41، شواہد النبوت ص 87)

شواہد النبوت میں ہے کہ امیہ بن ابی اہصلت حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا اور ایک قصیدہ پڑھا اس میں سب سے پہلے زمین و آسمان کے اوصاف بیان کئے پھر تمام انبیاء کرام علیہم السلام کے حالات بیان کئے اور قصیدہ کے اختتام پر حضور نبی کریم صلی اللہ تعالیٰ علیہ وآلہ وسلم کی مدحت سرائی کی جس میں آپ صلی اللہ تعالیٰ علیہ وآلہ وسلم کی نبوت و رسالت کی تصدیق کی جب اس نے قصیدہ سنا لیا تو حضور نبی کریم صلی اللہ تعالیٰ علیہ وآلہ وسلم نے اسے سورۃ طہ پڑھ کر سنائی اس نے کہا میں گواہی دیتا ہوں کہ یہ کسی بشر کا کلام نہیں مگر بات یہ ہے کہ میں اپنی برادری اور دوست احباب کے مشورہ کے بغیر کوئی کام نہیں کیا کرتا اس لئے ان کے مشورہ کے بغیر میں آپ پر ایمان بھی نہیں لاؤں گا حضور نبی کریم صلی اللہ تعالیٰ علیہ وآلہ وسلم نے اسے ایمان لانے اور صراط مستقیم اختیار کرنے کی تلقین فرمائی اس نے عرض کی جناب میں اپنے علاقہ اور اپنے گھر جا کر جلد واپس آنے کی کوشش کروں گا اور پھر ایمان لاؤں گا پھر وہ شام چلا گیا وہاں ایک گرجے میں بہت سے راہب مشغول عبادت تھے اس نے ان سے تمام حقیقت حال بیان کی ان میں سے ایک نے کہا جن کے متعلق تو نے ہمیں بتایا ہے اگر تجھے تصاویر دکھائی جائیں تو کیا ان میں سے تو انہیں پہچان لے گا؟ امیہ نے کہا ہاں پہچان لوں گا وہ راہب اسے اپنے گھر لے گیا اس کے گھر کی دیواروں پر انبیاء کرام علیہم السلام کی تصاویر بنی ہوئی تھیں اس نے امیہ کو ایک ایک تصویر دکھائی جب حضور نبی کریم صلی اللہ تعالیٰ علیہ وآلہ وسلم کی تصویر پر امیہ کی نظر پڑی تو فوراً بول پڑا یہ ہیں وہ آخری نبی (صلی اللہ تعالیٰ علیہ وآلہ وسلم) اس راہب نے امیہ کو سمجھایا اے امیہ! اللہ تبارک و تعالیٰ تجھے نیکی کی توفیق عطا فرمائے جلدی کر ان کے ہاں پہنچ اور ان پر ایمان لے آ کیونکہ یہی خاتم النبیین پیغمبر ہیں مگر امیہ وعدہ مطابق جلدی حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں نہ پہنچا بلکہ وہ حجاز مقدس اس وقت گیا جب غزوہ بدر واقع ہو چکا تھا اور اس میں قریش مکہ کے بڑے بڑے کافر سردار و اصل جہنم ہو چکے تھے شیطان نے اس کے دل میں خیال ڈال دیا کہ اگر حضور پیغمبر ہوتے تو اپنی قوم کے اشراف کو قتل نہ کرتے پھر اس نے ان مقتولین کفار کے حق میں مرثیہ لکھا اور طائف چلا گیا کچھ عرصہ طائف میں رہا ایک دن اس نے خواب میں دیکھا کہ اس کی بہن اس کے سامنے ہے اور گھر کی چھت میں شگاف پڑ گیا ہے اس شگاف سے دوسفید پرندے اندر آ گئے ہیں ان میں سے ایک پرندہ نے اس کے پیٹ پر بیٹھ کر اس کے پیٹ سے کپڑا ہٹا دیا اور دوسرے سے کہنے لگا کیا تو نے کچھ سنا ہے؟ اس نے کہا نہیں وہ بولا اللہ تبارک و تعالیٰ اسے دور کرے پھر اس کے پیٹ کا کپڑا درست کر کے دونوں پرندے چلے گئے اور گھر کی چھت کا شگاف بھی پر ہو گیا۔

وہ محو خواب ہی تھا کہ اس کی بہن نے اسے جگا دیا اس نے اپنی بہن کو پورا خواب سنا کر کہا وہ میری بھلائی کے لئے آئے تھے مجھ سے روگردانی کر گئے اس واقعہ کے بعد امیہ آل جضح کے ہاں چلا گیا اور ان کی مدحت و ستائش میں لگ گیا ایک دن آل جضح کے ساتھ شراب نوشی میں مگن تھا کہ وہاں ایک کوا آ کر کائیں کائیں کرنے لگا گیا امیہ پرندوں کی بولی سمجھتا تھا کوئے کی آواز سن کر امیہ کا رنگ فق ہو گیا ساتھیوں نے کہا امیہ تجھے کیا ہو گیا ہے تیرا رنگ کیوں فق ہو گیا ہے؟ امیہ نے کہا جو کچھ کوئے نے کہا ہے اگر یہ سچ ہے تو میں شراب اپنے منہ تک پہنچانے سے پہلے مر جاؤں گا انہوں نے اسے دلا سہ دینے اور کوئے کی بات کو جھوٹا ثابت کرنے کے لئے اسے جلدی سے شراب حوالے کر دی جو نہی شراب اس کے ساتھ والے آدمی کے پاس پہنچی امیہ گر کر زمین پر آ پڑا اور موت کی آغوش میں چلا گیا۔ (شواہد النبوت ص 88)

ابرہہ کا ہاتھی حضور اکرم صلی اللہ تعالیٰ علیہ وآلہ وسلم کے دادا حضرت عبدالمطلب کے سامنے سجدہ ریز ہو گیا:

پیارے آقا حضور نبی کریم رؤف الرحیم رحمۃ اللعلمین صلی اللہ تعالیٰ علیہ وآلہ وسلم کے دادا حضرت عبدالمطلب کے مطیع و منقاد تمام اہل مکہ تھے سب اہل مکہ دل و جان سے آپ کا ادب و احترام کرتے تھے آپ کے جسم سے خالص کستوری کی خوشبو آتی تھی محبوب کائنات محبوب خدا صلی اللہ تعالیٰ علیہ وآلہ وسلم کا نور ان کی پیشانی میں منور و تاباں تھا ان کے چہرہ اقدس سے نور کی شعاعیں نکلتی تھیں آپ کے خدو خال سے خیر و برکت کے آثار نمایاں ہوتے تھے قریش مکہ کو جب قحط کی پریشانی لاحق ہوتی یا کوئی اور مصیبت و مشکل درپیش ہوتی تو وہ حضرت عبدالمطلب کی طرف ہی رجوع کرتے اور آپ کے وسیلہ سے دعا مانگتے تھے تو نور محمدی (صلی اللہ تعالیٰ علیہ وآلہ وسلم) کے اس نور کے صدقے جو عبدالمطلب کی پیشانی میں دمکتا تھا مصائب رفع ہو جاتے موسلا دھار بارش سے علاقہ سے قحط کی مصیبت بھی دور ہو جاتی آپ بڑے فیاض و سخی تھے آپ غریبوں، فقیروں، محتاجوں اور مسکینوں کو کھانا کھلاتے بلکہ آپ کے دسترخوان سے تو انسان کیا پرندوں اور وحشی درندوں کو بھی خوراک میسر ہو جاتی تھی۔ حضرت کعب احبار رضی اللہ تعالیٰ عنہ سے مدارج النبوت جلد نمبر 2 ص 7 میں روایت ہے کہ جب حضور نبی کریم صلی اللہ تعالیٰ علیہ وآلہ وسلم کا نور مبارک حضرت عبدالمطلب کے ہاں منتقل ہوا اور آپ اس نعمت عظمیٰ سے سرفراز ہوئے تو ایک دن کعبہ معظمہ میں مقام حجر میں سوئے ہوئے تھے جب بیدار ہوئے تو آنکھوں میں قدرتی سرمہ لگا ہوا تھا بیش بہا قیمت لباس زیب تن تھا حسن و جمال و جلال ایسا کہ آپ خود دنگ رہ گئے کہ یہ سب کچھ کہاں سے اور کیسے ہو گیا اور یہ کس نے ایسا کر دیا ہے اس وقت کے معاشرے کے رواج مطابق کاہنوں سے رابطہ کیا گیا کہ وہ ہی بتادیں کہ ایسا

کیونکر ممکن ہوا کہ انہوں نے بتایا کہ آسمانوں کے پروردگار نے حکم فرمایا ہے کہ اس لڑکے کی شادی کر دی جائے۔

آپ کے دور میں ابرہہ کافر نے جو مجوسی دین کا حامل تھا یمن سے بہت بڑا لشکر لے کر کعبہ معظمہ کو منہدم کرنے کی غرض سے مکہ مکرمہ کے قریب پہنچا اس کے ساتھ گھوڑوں اونٹوں کے علاوہ تیرہ ہاتھی بھی تھے ان میں سے ایک بہت بڑا سفید رنگ کا ہاتھی بھی ابرہہ کے پاس تھا وہ خاص کر اسے کعبہ معظمہ کے انہدام کے لئے لایا تھا۔

ابرہہ کے آنے کی خبر جب عبدالمطلب کو پہنچی تو انہوں نے قوم قریش کو مخاطب ہوتے ہوئے کہا اے قوم قریش! ابرہہ کے عظیم لشکر اس کے جنگی ساز و سامان اور عظام سے خوف زدہ بالکل نہ ہو اس بیت اللہ کا مالک بلند عظمتوں شانوں والا ہر شے پر قادر وہ اللہ تبارک و تعالیٰ ہے وہی اس کی نگہداشت کرے گا ہم اس گھر کے رکھوالے نہیں ہیں بلکہ اس کی حفاظت میں ہم رہتے ہیں۔

ابرہہ نے ایک حبشی فوجی افسر جس کا نام اسود بن مقصود تھا جو اس کے گھوڑ سوار دستے کا افسر تھا کو مکہ مکرمہ کی طرف بھیجا تھا مہامہ کی چراگاہوں میں قوم قریش اور دیگر قبائل کے جو اونٹ چر رہے تھے وہ انہیں ہانک کر اس کے پاس لے گیا ان میں دو سو اونٹ حضرت عبدالمطلب کے بھی تھے حضرت عبدالمطلب قبائل قریش کو لے کر کوہ ثبیر پر آئے تو عبدالمطلب کی پیشانی پر حبیب خدا صلی اللہ تعالیٰ علیہ وآلہ وسلم کا نور دائرہ کی شکل میں گردش کرنے لگ گیا اور ہلال کی مانند ہو گیا اس کی نورانی شعاعیں کعبہ معظمہ پر پڑنے لگ گئیں حضرت عبدالمطلب کی نظر جب اس نور پر پڑی تو انہوں نے قوم قریش کو فرمایا اے خاندان قریش اطمینان سے تم سب چلے جاؤ مہم ہم سب کے حق میں سر ہو گئی رب کائنات کی قسم یہ نور مجھ سے اس وقت حرکت میں آتا ہے جب کسی بھی مہم میں فتح ہماری ہو حضرت عبدالمطلب کی اس بات پر تمام قبائل قریش واپس چلے گئے اور متفق ہو گئے ابرہہ نے اپنے لشکر سے ایک آدمی کو اہل مکہ کے ساتھ گفتگو کے لئے بھیجا جب وہ مکہ مکرمہ آیا اور اس نے حضرت عبدالمطلب کے چہرہ کو دیکھا تو بے ہوش ہو کر زمین پر گر گیا جب ہوش میں آیا تو اس نے عبدالمطلب کو سجدہ کیا اور کہا میں گواہی دیتا ہوں کہ آپ فی الحقیقت اہل مکہ کے سردار ہیں۔

حضرت عبدالمطلب جب ابرہہ کے پاس تشریف لے گئے تو ابرہہ نے وہ سفید ہاتھی جسے وہ انہدام کعبہ کے لئے لایا تھا منگوایا اس ہاتھی کی نظر جو نہی حضرت عبدالمطلب پر پڑی تو وہ ان کے آگے سجدہ ریز ہو گیا حالانکہ اس نے اپنے مالک ابرہہ کو کبھی سجدہ نہیں کیا تھا جبکہ دوسرے ہاتھی ابرہہ کو سجدہ کرتے تھے اور ہاتھی نے بول کر کہا اے عبدالمطلب! میرا اس نور کو سلام جو تیری پشت میں ہے اور جو تیری پیشانی سے ہویدا ہے۔

(سیرت حلبیہ جلد نمبر 1 ص 88، مدارج النبوت جلد نمبر 2 ص 8)

ابرہہ کافر حضرت عبدالمطلب کی شخصیت آپ کے حسن و جمال چہرے پر وجاہت و شرافت کے آثار جو نمایاں تھے سے بہت متاثر ہوا اس نے آپ کی بڑی تعظیم کی بڑے آداب بجالایا اس نے یہ بھی پسند نہ کیا کہ خود تخت پر براجمان ہو اور حضرت عبدالمطلب کو نیچے بٹھائے اور یہ بھی مناسب نہ سمجھا کہ انہیں اپنے ساتھ تخت پر بٹھائے کہ کہیں لشکر کے لوگ اس چیز کو برانہ منائیں لہذا ابرہہ تخت سے نیچے اتر کر خود بھی قالین پر بیٹھا اور اپنے ساتھ اپنے پہلو میں حضرت عبدالمطلب کو بھی بٹھایا اور حبشی زبان میں ترجمان کو کہا ان سے پوچھ یہ کس لئے تشریف لائے ہیں حضرت عبدالمطلب نے فرمایا بادشاہ کو کہہ اس کے سپاہی میرے اونٹ پکڑ کر لے آئے ہیں مجھے وہ واپس چاہیں میں وہ لینے آیا ہوں ابرہہ نے ترجمان سے کہا انہیں کہو جب میں نے انہیں دیکھا تھا تو ان کی شخصیت سے بہت زیادہ متاثر ہوا تھا مگر اب ان کی گفتگو سے ان کی قدر و منزلت میرے دل میں نہیں رہی کیونکہ یہ اپنے چند اونٹوں کی بات تو کرتے ہیں مگر انہیں معلوم ہے کہ میں کعبہ (معظمہ) کو منہدم کرنے آیا ہوں اس کے متعلق انہوں نے کچھ نہیں کہا حالانکہ یہ ان کے اور ان کے آباؤ اجداد کے دین و مذہب سے متعلق ہے۔

حضرت عبدالمطلب کا رب پر یقین کامل سے بھرپور جواب:

حضور نبی کریم صلی اللہ تعالیٰ علیہ وآلہ وسلم کے جد امجد حضرت عبدالمطلب نے فرمایا اے بادشاہ! میں اونٹوں کا مالک ہوں اس لئے تیرے ساتھ صرف اونٹوں کی بات کی ہے رہا کعبہ معظمہ کا معاملہ تو یاد رکھ اس کا بھی ایک مالک ہے وہ اس کی حفاظت کرنی خوب جانتا ہے وہ خود ہی تیرے ساتھ پیٹ لے گا۔

ابرہہ کافر نے انتہائی غرور و تکبر سے کہا آج کعبہ (معظمہ) کو میری زد سے کوئی نہیں بچا سکتا حضرت عبدالمطلب نے فرمایا تو جان اور کعبہ معظمہ کا مالک جانے پھر حضرت عبدالمطلب واپس مکہ مکرمہ آگئے اور اہل مکہ کو تمام حالات سے آگاہ کیا اور انہیں حکم فرمایا کہ شہر مکہ سے نکل کر پہاڑوں کی غاروں اور چوٹیوں میں پناہ گزیں ہو جائیں مبادا ابرہہ کافر کا لشکر شہر میں داخل ہو کر تمہیں ہدف ستم بنائے۔ حضرت عبدالمطلب چند ساتھیوں کے ہمراہ خانہ کعبہ حاضر ہوئے اس کے حلقہ کو تھام کر بارگاہ الہی میں یوں فریاد کناں ہوئے۔

يَا رَبِّ اِنَّ الْمَرْءَ يَمْنَعُ حِلَّةً - فَاَمْنَعُ حِلَالَكَ

اے رب کائنات ہر آدمی اپنے گھر کی حفاظت کرتا ہے تو بھی اپنے گھر کی حفاظت فرما۔

لَا يَغْلِبَنَّ صَلِيْبُهُمْ - وَمَحَالُهُمْ غَدُوًّا مَحَالِكَ

ان کی صلیب غالب نہ آجائے اور نہ ہی کل کو ان کی قوت تیری قوت پر غالب آئے۔

إِنْ كُنْتَ تَارِكُهُمْ وَكَعَبْتَنَا - فَأَمْرٌ مَا بَدَا لَكَ

اگر تو انہیں اور ہمارے کعبہ کو چھوڑنے والا ہے تو پھر امر تو وہی ہے جو تیری طرف سے ظاہر ہو۔

إِسْمَعِ بَارُجِسٍ مَنْ أَرَادُوا - الْغَزْوَا وَانْتَهَكُوا حِلَالَكَ

(اے اللہ تبارک و تعالیٰ) جو لوگ جنگ کا ارادہ رکھتے ہیں اور تیرے گھر کو تباہ کرنا چاہتے ہیں۔ ان کے چلنے کی آواز کو سن

فَلَنْنُ فَعَلْتَ فَإِنَّهُ - أَمْرٌ تَتَمُّ بِهِ فِعَالِكَ

اگر تو نے یہ کام کر دیا تو یہ ایسا امر ہوگا جس سے تیرے افعال مکمل ہوں گے۔

جَرَوْا جَمِيعَ بِلَادِهِمْ - وَالْفِيلَ كَمَنْ يَسْبُوا عِيَالَكَ

وہ اپنے تمام شہروں سے آئے ہیں ان کے ساتھ ان کے ہاتھی بھی ہیں تاکہ وہ تیرے بندوں کو قیدی بنائیں۔

إِنَّ آيَاتِ رَبِّنَا سَاطِعَاتٌ - مَا يَمَارِي بِيَهِنًا إِلَّا الْكُفُورُ

ہمارے رب کی نشانیاں بہت وسیع ہیں کافروں کے علاوہ ان میں کوئی شک کرنے والا نہیں۔

يَا رَبِّ لَأَنْرُ جُورَالَهُمْ سِوَاكَ - يَا رَبِّ فَاَمْنَعُ مِنْهُمْ حِمَاكَ

اے ہمارے رب ہم ان کے لئے تیرے بغیر کسی اور سے امید نہیں رکھتے اے ہمارے رب اپنے گھر کو ان سے بچالے۔

إِنَّ عَدُوَّ الْبَيْتِ مَنْ عَادَاكَ - إِمْنَعُهُمْ أَنْ يُخَرَّبُوا قُرَاكَ

جس نے تیرے گھر سے دشمنی کی وہ تیرا دشمن ہے انہیں روک دے کہ وہ تیری بستیوں کو تباہ کریں۔

قریش مکہ نے حرم سے نکل کر اپنی اپنی جائے پناہ تلاش کر لی مگر جد امجد خاتم الانبیاء صلی اللہ تعالیٰ علیہ وآلہ وسلم نے حرم شریف کو نہیں چھوڑا اور کہا اللہ تبارک و تعالیٰ کی قسم میں حرم سے ہرگز نہیں نکلوں گا تاکہ اس کے علاوہ میں کسی اور کے پاس عزت تلاش کروں میں اللہ تبارک و تعالیٰ کے بدلے میں کسی اور چیز کا متمنی نہیں ہوں۔

ابرہہ کافر کا انجام:

ابرہہ نے کعبہ معظمہ کو منہدم کرنے کا پختہ ارادہ کر لیا تھا وہ کافر اللہ تبارک و تعالیٰ کی قدرت کاملہ سے بالکل بے بہرہ

تھا ذلت و رسوائی اور جہنم اس کا مقدر ہو چکا تھا چند روزہ دنیا کی بادشاہت و جاہ و جلالت نے اسے انسان سے شیطان بنا دیا تھا لہذا اگلے دن صبح اس نے اپنے سفید ہاتھی کو جس کا نام محمود تھا کعبہ معظمہ پر حملہ کرنے کی غرض سے مکہ مکرمہ کی طرف متوجہ کیا تو نفیل بن حبیب نخعی جو بظاہر ماتحت ہو کر ابرہہ کے ساتھ تھا اُس نے آہستہ سے ہاتھی کے کان میں کہہ دیا۔

أَبْرِكْ مَحْمُودُ أَوْ رَجِعْ رَاشِدًا مِنْ حَيْثُ جِئْتَ فَإِنَّكَ فِي بَلَدِ اللَّهِ الْحَرَامِ -

اے محمود ہاتھی چاہے بیٹھ جایا تو جدھر سے آیا ہے ادھر ہی لوٹ جا کیونکہ تو اللہ تبارک و تعالیٰ کے حرمت والے شہر میں ہے۔ یہ سننا تھا کہ ہاتھی فوراً بیٹھ گیا ہاتھی کو کھڑا کرنے کے لئے بہت مارا گیا وہ مار کھا کر لہولہان ہو گیا مگر اس نے کھڑا ہونے کا نام تک نہ لیا جب اس کا رخ یمن یا شام کی طرف کرتے تو وہ بھاگنے لگ جاتا مشرق کی طرف کرتے تو بھی بھاگنے لگ جاتا مگر جب مکہ مکرمہ کی طرف کرتے تو بیٹھ جاتا اگر سیاہ بختی مقدر میں نہ ہوتی تو ابرہہ اسی سے حقیقت جان لیتا اور توبہ کی طرف آ جاتا جیسا کہ تبع حمیری نے کیا مگر جب ازل سے جہنم و ذلت مقدر ہو تو عبرت حاصل نہیں ہوتی۔

اسی اثنا میں سمندر کی طرف سے ابابیل پرندوں کا ایک غول آیا ہر پرندے کے پاس تین تین کنکریاں تھیں۔ ایک ایک چونچ میں اور دو دو دونوں پنجوں میں اللہ اللہ کیا شان ہے اس کی قدرت کاملہ کے قربان جائیں اس کی قدرت کاملہ پر ابابیل پرندوں کی چونچ میں وہ سنگریزہ تھا یا بم تھا وہ سنگریزہ چنے اور مسور کے دانے کے کے برابر تھا مگر جس کے سر پر گرنا اس کے فولادی خود کو چیرتا ہوا اس کے جسم کے پار ہو جاتا پورے لشکر میں بھگدڑ مچ گئی ابرہہ کافر کے لشکر میں تیرہ ہاتھی تھے محمود نامی اس سفید ہاتھی کے علاوہ باقی تمام ہاتھی ہلاک ہو گئے وہ اس لئے بچ گیا کہ اس نے مار کھا کر لہولہاں ہونا قبول کر لیا مگر حرم شریف کی طرف جانے سے انکار کر دیا تھا ابرہہ کی حالت انتہائی قابل رحم تھی اسے اس کے لشکری وہاں سے لے کر بھاگے لیکن اس کا ایک ایک عضو گل گل کر راسے میں گرنے لگ گیا پیپ اور گندا خون اس کے تمام جسم میں سرایت کر گیا جس سے سخت قسم کی گندی بد بو آتی تھی اس بد بخت کا سینہ پھٹ گیا اور صنعا کے قریب واصل جہنم ہو گیا۔

حضور نبی کریم رؤف الرحیم رحمۃ اللعلمین صلی اللہ تعالیٰ علیہ وآلہ وسلم کی ولادت باسعادت اسی سال اس واقعہ کے پچاس یا چھپن دن بعد ہوئی۔

(سیرت حلبیہ جلد نمبر 1 ص 87، مدارج النبوت جلد نمبر 2 ص 8، حجة اللہ علی العالمین ص 230)

کعب بن لؤی حضور نبی کریم صلی اللہ تعالیٰ علیہ وآلہ وسلم کی تشریف آوری کی بشارت دیا کرتے تھے:

ابوسلمہ بن عبدالرحمان بن عوف رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم کے جد امجد کعب بن لؤی بن غالب بن فہر بن مالک جمعہ کے دن لوگوں کو خطاب کیا کرتے تھے وہ اپنے خطاب میں سید الانبیاء والمرسلین حضور نبی کریم صلی اللہ تعالیٰ علیہ وآلہ وسلم کا ذکر خیر کرتے اور آپ کی تشریف آوری کی لوگوں کو بشارت دیتے تھے ان خطابات میں سے ایک یہ ہے کہ آپ لوگوں کو کہتے لوگو! غور سے سنو خوب جان لو اور سمجھ لو رات کی ظلمت کا فور ہونے والی ہے دن کا اجالا پھیلنے والا ہے زمین ایک گہوارہ ہے آسمان عمارت ہے پہاڑ میخیں ہیں ستارے علامات ہیں پہلے بعد میں آنے والوں کی طرح ہیں مذکر مؤنث کی طرح ہے ہر چیز نے بوسیدہ ہو جانا ہے تم صلہ رحمی کرو اپنی قرابت کی حفاظت کرو اپنے اموال کو بڑھاؤ کیا تم نے کسی فوت ہونے والے کو واپس آتے دیکھا ہے یا کسی ایسی میت کا مشاہدہ کیا ہے جس نے ہمارے سامنے گھر کو وسیع و کشادہ کیا ہو اپنے حرم کی عزت و تکریم میں اضافہ کرو عنقریب ایک خبر آئے گی اور اسی زمین حرم سے ایک نبی (صلی اللہ تعالیٰ علیہ وآلہ وسلم) کا ظہور ہوگا پھر یہ اشعار پڑھتے تھے۔

نَهَارٌ وَلَيْلٌ كُلُّ يَوْمٍ بِحَادِثٍ - سَوَاءٌ عَلَيْنَا لَيْلُهَا وَنَهَارُهَا

ہر روز دن اور رات ہمارے پاس ایک نئی بات لے کر آتے ہیں اب اس کے دن اور رات ہمارے لئے برابر ہو چکے ہیں۔

يُؤَوَّبَانِ بِالْأَحْدَاثِ حِينَ تَأْوِيَا

وَبِالنِّعَمِ الضَّافِي عَلَيْنَا سَتُورُهَا

جب دن اور رات ہمارے پاس یکے بعد دیگرے آتے ہیں تو نئے نئے حادثات کو بھی ساتھ لئے ہوتے ہیں۔ مگر زمانے نے عظیم الشان نعمتوں کے پردے ہم پر ڈال رکھے ہیں۔

عَلَى غَفْلَةٍ يَا تَبِي النَّبِيُّ مُحَمَّدٌ

فِيخْبِرُ أَخْبَارًا صَدُوقٌ خَبِيرُهَا

زمانہ غفلت میں حضور نبی کریم محمد صلی اللہ تعالیٰ علیہ وآلہ وسلم تشریف لائیں گے۔ اور ایک نہایت سچے حجر کی طرح ہمیں خبریں پہنچائیں گے۔

يَا لَيْتَنِي شَاهِدُ فَحُورَاءِ دَعْوَتِهِ
حِينَ الْعَشِيرَةَ تَبْتَغِي الْحَقَّ خُزْلَانًا

کاش آپ کی دعوت کے وقت میں موجود ہوتا جس وقت قبیلہ (قریش) حق کو رسوا کرنے کی کوشش کرے گا۔ حضرت علامہ سیوطی رحمۃ اللہ تعالیٰ علیہ فرماتے ہیں کہ کعب بن لوی کی وفات اور حضور نبی کریم صلی اللہ تعالیٰ علیہ وآلہ وسلم کی بعثت کے درمیان 650 سال کا عرصہ ہے۔

واضح ہو کعب بن لوی حضور نبی کریم صلی اللہ تعالیٰ علیہ وآلہ وسلم کے نسب مبارک میں آٹھویں پشت میں جد امجد ہیں حضور نبی کریم صلی اللہ تعالیٰ علیہ وآلہ وسلم کا نسب شریف یوں ہے محمد صلی اللہ تعالیٰ علیہ وآلہ وسلم بن عبد اللہ بن عبد المطلب بن ہاشم بن عبد مناف بن قصی بن کلاب بن مرہ بن کعب بن لوی بن غالب بن فہر بن مالک بن نضر بن کنانہ بن خزیمہ بن مدرکہ بن الیاس بن مضر بن فزار بن معد بن عدنان۔ عدنان آگے چند واسطوں سے سیدنا حضرت اسماعیل علیہ السلام سے جاملتے ہیں۔ (الوفا ابن جوزی ص 73 حصہ اول، حجتہ اللہ علی العلمین ص 200، دلائل النبوت ابو نعیم ص 47، خصائص کبری جلد نمبر 1 ص 48، شواہد النبوت ص 44)

راہب کے بتانے پر کہ آخری نبی کا نام محمد ہوگا کئی لوگوں نے اپنے بیٹوں کے نام محمد رکھ لئے:

خليفة بن عبدة المنكری فرماتے ہیں کہ میں نے محمد بن عدی بن ربیعہ سے پوچھا کہ تیرے باپ نے تیرا نام محمد کیوں رکھا؟ اس نے کہا میں نے اپنے باپ سے یہی بات پوچھی تھی اس نے بتایا کہ ہم چار اشخاص میں اور سفیان بن مجاشع بن دارم، یزید بن عمر بن ربیعہ اور اسامہ بن مالک بن جندب ابن جفہ غسانی کے پاس گئے جب ہم قریب پہنچے تو وہاں ایک کنواں دکھائی دیا جس کے آس پاس درخت بھی تھے ہم نے ارادہ کیا کہ یہاں غسل بھی کرتے ہیں اور کپڑوں سے گرد و غبار بھی رفع کرتے ہیں پھر ہی آگے جائیں گے وہاں قریب ہی ایک گر جا بھی تھا ہم وہاں بیٹھے آپس میں باتیں کر رہے تھے کہ اس گر جا سے راہب ہمارے پاس آ گیا اس نے ہمیں کہا میں نے آپ کی باتیں سنی ہیں تم ایسی زبان میں باتیں کر رہے تھے جو ہمارے علاقہ سے تعلق نہیں رکھتی اس لئے آپ کے پاس آیا ہوں کہ معلوم کروں آپ کس علاقہ سے تعلق رکھتے ہیں اور کہاں سے آئے ہیں۔

ہم نے کہا ہم مضر سے تعلق رکھتے ہیں اس نے پوچھا مضر کے کس قبیلے سے ہو؟ ہم نے کہا خندف سے اس نے کہا سنو! کچھ ہی عرصہ بعد تم میں اللہ تبارک و تعالیٰ کے نبی مبعوث ہونے والے ہیں اگر تم اس کی اطاعت کرو گے تو فلاح پاؤ گے تم بہت جلد ان سے رجوع کرنا اور ان سے اپنا بہرہ سعادت حاصل کرنا تا کہ تمہیں رشد و ہدایت نصیب ہو وہ خاتم النبیین اور سید المرسلین ہوں گے ان کا اسم گرامی محمد (صلی اللہ تعالیٰ علیہ وآلہ وسلم) ہوگا۔ راہب سے یہ سن کر ہم واپس وطن لوٹے رب کریم نے ہمیں بیٹے عطا فرمائے راہب کی بات ہمارے ذہنوں میں راسخ ہو چکی تھی لہذا ہم سب نے اس طمع میں اپنے بیٹوں کے نام نے محمد رکھ لئے کہ شاید قسمت یادری کر جائے زھے نصیب۔

(سیرت حلبیہ جلد نمبر 1 ص 119، خصائص کبری جلد نمبر 1 ص 40، دلائل النبوت ابو نعیم ص 50، دلائل النبوت

امام بیہقی جلد نمبر 2 ص 81، الوفا ابن جوزی ص 46، شواہد النبوت ص 44)

جد امجد حضرت عبدالمطلب کا خواب سن کر کاہنہ کا رنگ فق ہو گیا:

حضرت ابوطالب فرماتے ہیں کہ میرے والد حضرت عبدالمطلب نے فرمایا میں ایک دفعہ حرم کعبہ میں الحجر میں سویا ہوا تھا کہ ایک پریشان کن خواب نے مجھ پر گھبراہٹ طاری کر دی پریشانی کے عالم میں اس خواب کی تعبیر کے لئے میں قریش کی ایک کاہنہ کے پاس گیا کاہنہ نے میرے چہرے سے پریشانی کو بھانپ لیا اور میری افسردگی محسوس کر لی ان دنوں میں اپنی قوم کا سردار تھا اس نے مجھے دیکھ کر کہا ہمارے سردار کا یہ کیا حال ہو گیا ہے چہرے کا رنگ کیوں بدلا ہوا ہے کیا کوئی پریشانی لاحق ہو گئی ہے میں نے کہا ہاں ایسا ہی ہے۔

ان دنوں لوگوں کی یہ عادت تھی کہ ہر آنے والا شخص کاہنہ سے سوال کرنے سے پہلے اس کے دائیں ہاتھ کو بوسہ دیتا تھا پھر اس کے سر پر ہاتھ رکھ کر اپنا مدعا بیان کرتا تھا میں نے اپنے مقام و مرتبہ کو ملحوظ رکھتے ہوئے ایسا نہ کیا اور سیدھا بیٹھ گیا میں نے اسے بتایا کہ آج حرم کعبہ میں سوتے ہوئے میں نے ایک خواب دیکھا ہے جو بڑا ہی پریشان کن ہے اس خواب کی وحشتناکی کے باعث ہی یہ میرا حال ہے میں نے خواب میں یہ دیکھا ہے کہ ایک ایسا درخت زمین سے نمودار ہوا ہے جس کی بلندی آسمان تک تھی اس کی شاخیں مشرق و مغرب تک پھیلی ہوئی تھیں سورج کے نور سے اس کا نور ستر گنا زیادہ درخشاں تھا اور ہر لمحہ اس درخت کے نور اس کی عظمت و رفعت میں اضافہ ہو رہا تھا میں نے دیکھا کہ سب عرب و عجم کے لوگ اس کے آگے سجدہ ریز ہیں کبھی تو وہ درخت میری نظروں سے اوجھل ہو جاتا اور کبھی بالکل میرے سامنے ہوتا میں نے دیکھا کہ قریش

کے کچھ لوگ تو اس کی ٹہنیوں سے لٹک گئے ہیں اور قریش ہی کے کچھ لوگ اس درخت کو کاٹنے کے درپے ہیں جب وہ لوگ اس درخت کو کاٹنے کے لئے اس کے قریب ہوتے ہیں تو ایک انتہائی حسین و جمیل نوجوان انہیں اس شنیع حرکت سے نہ صرف روک دیتا ہے بلکہ مار مار کر ان کی پسلیاں توڑ دیتا ہے اور ان کی آنکھیں نکال باہر کر دیتا ہے وہ نوجوان حسن و جمال کا ایسا پیکر تھا کہ میں نے آج تک اس جیسا حسین و جمیل نہیں دیکھا اور اس کے پیکر دنواز سے اتنی عمدہ دلکش خوشبو آ رہی تھی کہ میں نے آج تک ایسی خوشبو کہیں نہیں پائی میں نے چاہا کہ میں بھی دوسروں کی طرح اس درخت سے لٹک جاؤں مگر اس نوجوان نے مجھے روک دیا میں نے اسے کہا اس درخت سے کسے حصہ ملے گا اس نے بتایا جو خوش نصیب اس سے لٹک گئے ہیں وہی اس سے بہرہ ور ہوں گے اور وہ آپ سے سبقت لے گئے ہیں اضطرابی کیفیت میں میری آنکھ کھل گئی اور میں نیند سے بیدار ہو گیا۔

کاہنہ نے مجھ سے جب یہ خواب سنا تو اس کا رنگ فق ہو گیا اور اس نے بیساختہ کہا۔

لَئِنْ صَدَقْتَ لِيُخْرِجَنَّ مِنْ صُلْبِكَ رَجُلٌ يَمْلِكُ الْمَشْرِقَ وَالْمَغْرِبَ وَيَدِينُ لَهُ النَّاسُ -

اگر آپ خواب میں سچے ہیں تو آپ کی پشت سے ایسے شخص کا ظہور ہوگا جو مشرق و مغرب کا مالک ہوگا اور لوگ اس کے دین کو اختیار کریں گے۔

جب حضور نبی کریم صلی اللہ تعالیٰ علیہ وآلہ وسلم کا ظہور ہوا تو حضرت ابوطالب کہا کرتے تھے اللہ کی قسم وہ بابرکت درخت حضور نبی کریم صلی اللہ تعالیٰ علیہ وآلہ وسلم ہی ہیں۔

(سیرت حلبیہ جلد نمبر 1 ص 117، الوفا ابن جوزی ص 79 حصہ اول، دلائل النبوت ابو نعیم ص 54، حجتہ اللہ علی

العلمین ص 200، معارج النبوت جلد نمبر 1 ص 716، شواہد النبوت ص 46)

تورات مطابق علامات دیکھ کر زید بن سعنے کے ایمان لانے کا عجیب واقعہ

حضرت عبداللہ بن سلام رضی اللہ تعالیٰ عنہ فرماتے ہیں کہ زید بن سعنے رضی اللہ تعالیٰ عنہ نے اپنے ایمان لانے کا واقعہ بیان کرتے ہوئے بتایا کہ اسلام لانے سے پہلے جب میں نے حضور نبی کریم صلی اللہ تعالیٰ علیہ وآلہ وسلم کے چہرہ انور کا دیدار کیا تو میں نے آپ صلی اللہ تعالیٰ علیہ وآلہ وسلم کی نبوت و رسالت کی علامات جو تورات میں پڑھی تھیں ان میں سے دو کے علاوہ سب پالیں اور پہچان لیں جو دو علامات ابھی باقی تھیں ان میں سے ایک علامت تو یہ تھی کہ آپ صلی اللہ تعالیٰ

علیہ وآلہ وسلم کا حلم آپ کے غضب پر غالب ہوگا اور دوسری علامت یہ تھی کہ ان سے جتنا بھی جاہلانہ رویہ اختیار کیا جائے وہ اتنے ہی حلیم ہوں گے میں کسی حیلے بہانے کی تلاش میں تھا کہ کسی طرح آپ صلی اللہ تعالیٰ علیہ وآلہ وسلم کی ان دو علامات یعنی حلم اور عفو و درگزر کے متعلق معلوم کروں اور مجھے ان علامات سے بھی آشنائی حاصل ہو۔ اللہ تبارک و تعالیٰ نے مجھے یہ موقع بھی فراہم کر دیا وہ موقعہ یوں حاصل ہوا کہ میں نے حضور نبی کریم صلی اللہ تعالیٰ علیہ وآلہ وسلم کو اس شرط پر کھجوروں کی قم ادا کر دی کہ آپ مجھے مقررہ وقت پر کھجوریں دے دیں گے۔ مگر میں وقت مقررہ سے ہی دو تین دن پہلے جا دھمکا ہوا یہ کہ حضور نبی کریم صلی اللہ تعالیٰ علیہ وآلہ وسلم ابو بکر و عمر و عثمان رضی اللہ تعالیٰ عنہم اجمعین کے ہمراہ ایک انصاری کے جنازے کے لئے تشریف لے گئے اور صحابہ کرام بھی ساتھ تھے حضور نبی کریم صلی اللہ تعالیٰ علیہ وآلہ وسلم جنازہ پڑھنے کے بعد جب بیٹھنے لگے تو میں پہنچ گیا میں نے فوراً آپ صلی اللہ تعالیٰ علیہ وآلہ وسلم کے پہلو میں ہاتھ ڈال کر آپ کی قمیص اور تہبند کو پکڑ لیا اور آپ صلی اللہ تعالیٰ علیہ وآلہ وسلم کی طرف شدت غضب سے دیکھتے ہوئے کہا اے محمد! (صلی اللہ تعالیٰ علیہ وآلہ وسلم) میرا حق کب ادا کرو گے؟ اللہ تبارک و تعالیٰ کی قسم میں تمہیں بنی عبدالمطلب کو پہلے سے ہی جانتا ہوں تم بروقت ایفاء عہد نہیں کرتے نال مثل سے کام لیتے ہو مجھے ایسی حالت میں دیکھ کر عمر فاروق (رضی اللہ تعالیٰ عنہ) نے انتہائی شدت غضب سے میری طرف دیکھا اور غضبناک ہو کر مجھے کہا اوائے دشمن خدا! ہمارے ہوتے ہوئے تیری یہ جرأت اس خدا کی قسم جس نے ایسے عظیم شانوں والے محبوب پیغمبر صلی اللہ تعالیٰ علیہ وآلہ وسلم کو مبعوث فرمایا اگر آپ صلی اللہ تعالیٰ علیہ وآلہ وسلم کا ادب مانع نہ ہوتا تو اب تک تیرا وجود سر سے بے نیاز ہو چکا ہوتا حضور نبی کریم صلی اللہ تعالیٰ علیہ وآلہ وسلم نے بڑے وقار و طمانیت سے عمر فاروق کی طرف دیکھا اور مسکرا کر فرمایا اے عمر! مجھے اور اس یہودی کو تمہارے اس انداز گفتگو کی ضرورت نہ تھی تجھے پاپیے تھا کہ مجھے حسن ادائیگی کا کہتا اور اسے بطریقہ عمدہ تقاضا کرنے کا کہتا اے عمر! اسے لے جا اسے اس کا حق ادا کر اور اس پر تونے جو عتاب کیا ہے اس کے عوض بیس صاع اسے مزید دے دے (واضح ہو ایک صاع تقریباً چار کلو کا ہوتا تھا بیس صاع کا مطلب اسی کلو یعنی دو من) -

زید کہتے ہیں کہ حضرت عمر فاروق (رضی اللہ تعالیٰ عنہ) مجھے ساتھ لے گئے مجھے میرا حق بھی دیا اور بیس صاع زیادہ بھی دے دیے اور کہا یہ بیس صاع حضور نبی کریم صلی اللہ تعالیٰ علیہ وآلہ وسلم کے فرمان مطابق ہیں تاکہ میں نے تجھ سے جو عتاب کے ساتھ چند الفاظ کہے ہیں اس کا معاوضہ ہو جائے۔ زید بن سعنہ رضی اللہ تعالیٰ عنہ کہتے ہیں میں نے عمر (رضی اللہ تعالیٰ

عنه) سے پوچھا کیا آپ مجھے جانتے ہیں کہ میں کون ہوں؟ عمر فاروق نے کہا نہیں میں نے کہا میں زید بن سعنہ ہوں عمر فاروق نے کہا کیا وہ زید جو یہودی عالم ہیں؟ میں نے کہا جی ہاں میں وہی ہوں تو عمر فاروق نے کہا عالم ہوتے ہوئے تم نے حضور نبی کریم صلی اللہ تعالیٰ علیہ وآلہ وسلم کے ساتھ ایسا رویہ اختیار کیوں کیا؟

میں نے کہا اے عمر (رضی اللہ تعالیٰ عنہ) میں نے حضور نبی کریم صلی اللہ تعالیٰ علیہ وآلہ وسلم کے چہرہ انور کو دیکھتے ہی دو علامتوں کے علاوہ تمام علامات نبوت پہچان لی تھیں صرف دو علامتوں کی پہچان باقی تھی جاہلوں کی ایذا رسانی پر حلم میں مزید اضافہ اور جہالت کی جگہ علم میں نے یہ صورت حال صرف ان دو علامتوں کے معلوم کرنے کے لئے کی ہے مجھے اب کامل یقین ہو گیا ہے کہ یہ وہی آخری پیغمبر ہیں جن کا ذکر ہم تورات و انجیل میں پڑھ چکے ہیں لہذا اے عمر! (رضی اللہ تعالیٰ عنہ) میں آپ کو گواہ بنا کر کہتا ہوں کہ میں خداوند تعالیٰ کی ربوبیت دین اسلام کی حقانیت اور محمد رسول اللہ صلی اللہ تعالیٰ علیہ وآلہ وسلم کی رسالت پر ایمان لے آیا ہوں اور آپ کو گواہ بنا کر یہ بھی کہتا ہوں کہ میرے تمام مال کا نصف امت محمد صلی اللہ تعالیٰ علیہ وآلہ وسلم کے لئے وقف ہے الحمد للہ میرے پاس کافی مال ہے اس کے بعد ہم حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے اور میں نے کہا اَشْهَدُ اَنْ لَّا اِلَهَ اِلَّا اللهُ وَاَشْهَدُ اَنَّ مُحَمَّدًا عَبْدُهُ وَرَسُولُهُ۔ واضح ہو راوی نے بیان کیا کہ ایمان سے شرف یابی کے بعد حضرت زید بن سعنہ رضی اللہ تعالیٰ عنہ نے کئی غزوات میں محبوب پیغمبر صلی اللہ تعالیٰ علیہ وآلہ وسلم کا ساتھ دیا۔

(دلائل النبوت ابو نعیم ص 48، خصائص کبریٰ جلد نمبر 1 ص 26، سیرت حلبیہ جلد نمبر 1 ص 308، حجة اللہ علی العلمین ص 123، مدارج النبوت جلد نمبر 1، ص 57، دلائل النبوت امام بیہقی، جلد نمبر 6 ص 237)

حضور کو دیکھتے ہی نجران کے پادری نے ان کے جدا مجد حضرت عبدالمطلب کو کہا یہ اللہ تبارک کے نبی ہیں:

حضور نبی کریم صلی اللہ تعالیٰ علیہ وآلہ وسلم کے جدا مجد حضرت عبدالمطلب ایک دن حرم کعبہ میں تشریف فرما تھے نجران کا ایک پادری بھی آپ کے پاس بیٹھا ہوا تھا وہ آپ کا گہرا دوست تھا وہ حضرت عبدالمطلب کو بتا رہا تھا کہ ہم نے اپنی کتابوں میں یہ پڑھ رکھا ہے کہ اس شہر مکہ میں سیدنا حضرت اسمعیل علیہ السلام کی اولاد سے آخری نبی مبعوث ہوں گے جو اس شکل و صورت کے ہوں گے پادری ابھی اپنی بات مکمل نہ کر پایا تھا کہ حضور نبی کریم صلی اللہ تعالیٰ علیہ وآلہ وسلم اپنے جدا مجد کے پاس آگئے پادری نے جب آپ صلی اللہ تعالیٰ علیہ وآلہ وسلم کے چہرہ انور کو غور سے دیکھا اور آپ صلی اللہ تعالیٰ

علیہ وآلہ وسلم کی آنکھوں مبارک، پشت مبارک اور قدمین مبارک کو دیکھا تو بے ساختہ پکار اٹھا ہذاہو یعنی یہ وہی نبی ہیں۔ پادری نے حضرت عبدالمطلب سے پوچھا اس بچے کے ساتھ آپ کا کیا رشتہ ہے انہوں نے کہا یہ میرا بیٹا ہے پادری نے کہا ہماری کتابوں تورات وانجیل کے مطابق تو اس کے باپ اس وقت دنیا میں زندہ نہیں ہو سکتے تو حضرت عبدالمطلب نے بتایا کہ یہ میرا حقیقی پوتا ہے اس لئے میں نے بیٹا کہا ہے یہ ابھی والدہ کے شکم میں تھا جب اس کا باپ اس دنیا فانی سے رحلت کر گیا تھا پادری نے کہا اب آپ نے ٹھیک بتایا ہے ہماری کتابوں میں ان کے متعلق ایسا ہی ذکر ہے۔

پھر حضرت عبدالمطلب نے اپنے بیٹوں سے کہا اپنے بھتیجے کی حفاظت کا خیال رکھو اور اسے بھی ذہن میں رکھو جو ان کے متعلق ہمیں بتایا جا رہا ہے۔

(سیرت حلبیہ جلد نمبر 1 ص 161، دلائل النبوت ابو نعیم ص 94 حجۃ اللہ علی العالمین ص 163، شواہد النبوت ص 72)

حضرت عیسیٰ علیہ السلام کا وصی اور اسلامی لشکر:

حضرت عبداللہ بن عمر رضی اللہ تعالیٰ عنہما فرماتے ہیں کہ حضرت سعد بن ابی وقاص رضی اللہ تعالیٰ عنہ جب قادسیہ میں تھے تو حضرت عمر فاروق رضی اللہ تعالیٰ عنہ نے انہیں پیغام بھیجا کہ نصلہ بن معاویہ انصاری رضی اللہ تعالیٰ عنہ کو کچھ فوج دے کر عراقی شہر حلوان کے گرد و نواح کی فتح کے لئے بھیجا جائے حضرت سعد رضی اللہ تعالیٰ عنہ نے اس فرمان پر عمل کرتے ہوئے چار سو گھوڑے سوار کے ساتھ حضرت نصلہ رضی اللہ تعالیٰ عنہ کو اس مہم کے لئے روانہ کر دیا انہوں نے حلوان پہنچ کر آس پاس کے علاقہ پر حملہ آور ہو کر اسے فتح کر لیا۔ اس جہاد میں کفار کے بہت سے لوگ قیدی بھی ہوئے اور مال غنیمت بھی بہت حاصل ہوا۔ حضرت نصلہ رضی اللہ تعالیٰ عنہ ساتھیوں کے ہمراہ جہاد سے قیدیوں اور مال غنیمت سمیت واپس آ رہے تھے کہ راستہ میں عصر کی نماز کا وقت ہو گیا بلکہ قریب تھا کہ سورج غروب ہو جائے حضرت نصلہ رضی اللہ تعالیٰ عنہ نے قیدیوں اور مال غنیمت کو ایک پہاڑ کے دامن میں جمع کیا اور خود اذان دینے لگ گئے اذان دیتے ہوئے جب انہوں نے اللہ اکبر اللہ اکبر کہا تو پہاڑ میں سے ایک شخص کی آواز آئی اے نصلہ! (رضی اللہ تعالیٰ عنہ) تو نے عظیم الشان تکبیر کہی ہے اپنے رب کی خوب بڑائی بیان کی ہے جب انہوں نے اَشْهَدُ اَنْ لَّا اِلَهَ اِلَّا اللّٰهُ کہا تو پھر وہی آواز آئی کہ اے نصلہ! ساری کائنات ارضی و سماوی یہی گواہی دیتی ہے کیونکہ اخلاص کا کلمہ یہی ہے جب انہوں نے اَشْهَدُ اَنْ مُحَمَّدٌ رَّسُوْلُ اللّٰهِ کہا تو پھر اسی شخص کی آواز آئی کہ یہی آخری نبی ہیں ان کے بعد کوئی نبی نہیں حضرت عیسیٰ علیہ السلام نے انہیں کی بشارت ہمیں

دی ہے انہیں کی امت پر قیامت قائم ہوگی حضرت نصلہ رضی اللہ تعالیٰ عنہ نے جب حَيَّ عَلَي الصَّلٰوة کی آواز بلند کی تو پھر اس شخص کی آواز آئی کہ اس شخص کے لئے خوشخبری ہے جس نے نماز ادا کی اور اس پر مداومت اختیار کی حضرت نصلہ رضی اللہ تعالیٰ عنہ نے جب حَيَّ عَلَي الفلاح کہا تو پھر آواز آئی کہ محمد صلی اللہ تعالیٰ علیہ وآلہ وسلم کے حکم پر سر تسلیم خم کرنے والا کامیاب و کامران ہو گیا کیونکہ جس نے بھی آپ صلی اللہ تعالیٰ علیہ وآلہ وسلم کی دعوت پر دل و جان سے لبیک کہا کامیابی و کامرانی اس کا مقدر ہو گیا اور اس امت کی بقا کا راز بھی اسی میں مضمر ہے۔

حضرت نصلہ رضی اللہ تعالیٰ عنہ فرماتے ہیں میں جب اذان سے فارغ ہوا تو ہم سب کھڑے ہو گئے ہم نے اس آواز کی طرف مخاطب ہو کر کہا اللہ تبارک و تعالیٰ تجھ پر رحم فرمائے تو کون ہے تو فرشتہ ہے یا تیرا تعلق جنات سے ہے یا تو کوئی انسان ہے تو کیا ہے؟ ہم نے تیری آواز تو سن لی ہے مگر تجھے دیکھا نہیں ہم تجھے دیکھنا چاہتے ہیں ہم اللہ تبارک و تعالیٰ اس کے رسول صلی اللہ تعالیٰ علیہ وآلہ وسلم معظم و مکرم اور امیر المؤمنین حضرت عمر فاروق رضی اللہ تعالیٰ عنہ کا لشکر ہیں ہم نے جب اتنا کہا تو پہاڑ سے ایک شخص نمودار ہوا اس کے سر اور داڑھی کے بال بالکل سفید تھے اونی چادر اوڑھے ہوئے تھا اس نے آتے ہی کہا السلام علیکم ورحمۃ اللہ وبرکاتہ ہم نے بھی اسے جواباً کہا وعلیکم السلام ورحمۃ اللہ وبرکاتہ ہم نے اس سے پوچھا آپ کون ہیں اس نے کہا میں رزیب بن برتملہ ہوں میں سیدنا حضرت عیسیٰ علیہ السلام کا وصی (ان کے پیغام کا حامل) ہوں انہوں نے ہی مجھے اس پہاڑ میں سکونت اختیار کرنے کا حکم دیا تھا اور اس وقت تک میرے لئے زندگی کی لمبی دعا فرمائی تھی جس وقت وہ آسمان سے نازل ہوں گے خنزیر کو قتل کریں گے صلیب کو توڑ دیں گے اور نصاریٰ نے ان کے متعلق جو غلط عقائد گھڑ لئے ہیں اور ان سے بہت غلط باتیں منسوب کر رکھی ہیں وہ ان سے اپنی برأت کا اظہار فرمائیں گے اس نے ہم سے حضور نبی کریم صلی اللہ تعالیٰ علیہ وآلہ وسلم کے احوال کے متعلق استفسار کیا تو ہم نے اسے بتایا کہ ان کا وصال ہو چکا ہے وہ یہ سن کر پھوٹ پھوٹ کر رو یا یہاں تک کہ اس کی داڑھی آنسوؤں سے تر ہو گئی۔ اس نے ہم سے پوچھا حضور نبی کریم صلی اللہ تعالیٰ علیہ وآلہ وسلم کے وصال کے بعد بار خلافت کس کے کندھوں پر آ پڑا ہم نے بتایا ابو بکر صدیق رضی اللہ تعالیٰ عنہ پر اس نے حضرت ابو بکر صدیق رضی اللہ تعالیٰ عنہ کا حال پوچھا تو ہم نے بتایا کہ ان کا بھی وصال ہو چکا ہے اس نے کہا پھر ان کے بعد خلیفہ کون ہے؟ ہم نے بتایا کہ اب حضرت عمر فاروق رضی اللہ تعالیٰ عنہ ہمارے خلیفہ ہیں اس نے نہایت تأسف سے کہا کہ مجھے حضور نبی کریم صلی اللہ تعالیٰ علیہ وآلہ وسلم سے ملاقات کا شرف حاصل نہ ہو سکا حضرت عمر فاروق رضی اللہ

تعالیٰ عنہ کو میرا سلام کہنا اور بعد ازاں میری طرف سے یہ کہنا کہ وہ کہتا تھا اے عمر! صراط مستقیم اور میانہ روی اختیار کرنا لوگوں کو راہ حق پر گامزن رکھنا قیامت قریب ہے جب امت مصطفیٰ صلی اللہ تعالیٰ علیہ وآلہ وسلم میں یہ امور ظاہر ہو جائیں تو بھاگ جانا بہتر ہوگا یہ امور آثار قیامت ہیں اور وہ یہ ہیں کہ مرد مردوں سے اور عورتیں عورتوں سے اپنی نفسانی خواہشات پوری کریں گے لوگ اپنا نسب بدل لیں گے، یعنی اپنے آپ کو دوسروں کے نسب سے منسوب کریں گے اپنے رشتہ داروں کو چھوڑ کر دوسروں کے ساتھ تعلق بنائیں گے۔ بڑے چھوٹوں پر شفقت نہیں کریں گے اور چھوٹے بڑوں کا ادب نہیں کریں گے امر بالمعروف اور نہی عن المنکر کا کام ختم ہو جائے گا علماء محض درہم و دینار جمع کرنے کے لئے علم پڑھائیں گے، بارش ہوگی مگر اس سے کچھ فائدہ نہ ہوگا نہ ہی وہ فائدہ مند ہوگی، اولاد ماں باپ پر غالب آ جائے گی، مسجدوں کے مینار بہت بلند کئے جائیں گے، مسجدیں بہت خوبصورت ہوں گی مساجد کو خوب آراستہ کیا جائے گا، رشوت عام ہوگی، لوگ اپنے گھروں کی عمارات کو خوب پختہ و خوبصورت کریں گے، حکمت و دانائی کو فروخت کیا جائے گا، لوگ خواہشات نفسانی کی پیروی کریں گے، سود عام ہوگا، غلبہ تسلط کو فخر و مباهات سمجھا جائے گا، قتل و غارت عام ہوگی قتل و غارت کو عزت تصور کیا جائے گا، زنا عام ہوگا عورتیں زینوں پر سوار ہوں گی، مصاحف پر چاندی کی ملمع سازی کی جائے گی، قطع رحمی ہوگی رشتے کٹ جائیں گے، آدمی اپنے گھر سے نکلے گا تو اس سے بہتر نیک لوگ اس کے دنیاوی مقام و مرتبہ کی وجہ سے اسے کھڑے ہو کر سلام کریں گے یعنی دولت و مرتبہ کو سلام ہوگا ایسے امور قریب قیامت ہوں گے یہ کہہ کر وہ شخص پھر غائب ہو گیا۔

حضرت نصلہ رضی اللہ تعالیٰ عنہ نے یہ تمام واقعہ حضرت سعد بن ابی وقاص رضی اللہ تعالیٰ عنہ کو لکھ بھیجا انہوں نے حضرت عمر فاروق رضی اللہ تعالیٰ عنہ کو لکھ کر اس سے مطلع کیا حضرت عمر فاروق رضی اللہ تعالیٰ عنہ نے جواباً حضرت سعد رضی اللہ تعالیٰ عنہ کو لکھا۔ کہ آپ تمام مہاجرین و انصار کو لے کر اسی پہاڑ پر جائیں اور اس بزرگ شخص سے ملاقات کریں انہیں میرا سلام بھی کہنا ہمارے محبوب پیغمبر صلی اللہ تعالیٰ علیہ وآلہ وسلم کا فرمان عالی شان ہے کہ حضرت عیسیٰ علیہ السلام کے کچھ وصی عراق کے گرد و نواح میں اس پہاڑ میں اقامت گزریں ہیں۔

حضرت سعد رضی اللہ تعالیٰ عنہ اپنے ہمراہ چالیس ہزار مجاہدین کا لشکر لے کر اس پہاڑ کے پاس تشریف لے گئے چالیس دن تک وہاں ٹھہرے رہے ان چالیس دنوں میں وہاں پر نماز کے لئے اذان بھی ہوتی رہی اور جماعت بھی ہوتی رہی مگر وہاں وہ بزرگ نظر نہ آئے اور نہ اذان کے کلمات کے جواب میں ان کی آواز سنائی دی۔ (حجۃ اللہ علی العالمین

ص 161، دلائل النبوت ابو نعیم ص 56، دلائل النبوت امام بیہقی جلد نمبر 5 ص 321 شواہد النبوت ص 40، تاریخ بغداد جلد نمبر 10 ص 255، میزان الاعتدال جلد نمبر 4 ص 257)

کیا مساجد کو خوبصورت بنانا ان کے مینار بلند رکھنا اور قرآن مجید کو خوبصورت چھاپنا اور ان کی جلد کو خوبصورت بنانا گناہ ہے:

سیدنا حضرت عیسیٰ علیہ السلام کے وصی نے آثار قیامت میں جہاں قتل و غارت و زنا عام ہونے کے ساتھ دیگر قباحتوں مثلاً اولاد کا ماں باپ کا گستاخ ہونا وغیرہ ذکر کیا وہاں مساجد اور قرآن مجید کی خوبصورتی کو بھی ذکر کیا تو ہو سکتا ہے بعض اذہان و قلوب میں یہ بات آجائے کہ شاید مساجد اور قرآن مجید کو مزین کرنا بھی معیوب ہو تو حجۃ اللہ علی العلمین میں حضرت علامہ محمد یوسف بن اسمعیل نبہانی رحمۃ اللہ تعالیٰ علیہ حضرت محی الدین رحمۃ اللہ تعالیٰ علیہ کے حوالہ سے لکھتے ہیں کہ مساجد کی آرائش انہیں خوبصورت بنانا اور قرآن مجید پر چاندی کی ملمع سازی کو اس بزرگ شخصیت نے بطور برائی ذکر نہیں کیا بلکہ اسے قیامت کی نشانیوں کے طور پر ذکر کیا ہے کہ یہ بھی قیامت کی نشانیاں ہیں جیسے سیدنا حضرت عیسیٰ علیہ السلام کا نزول حضرت امام مہدی رضی اللہ تعالیٰ عنہ کا ظہور قیامت کی نشانیوں میں شامل ہے مگر ان کا تشریف لانا باعث رحمت ہی ہوگا جب کہ ان کا ذکر آثار قیامت میں ہے ایسے ہی مساجد و قرآن کا خوبصورت ہونا باعث رحمت خداوندی ہے مگر آثار قیامت میں یہ چیزیں مذکور ہیں۔ (حجۃ اللہ علی العلمین ص 162)

عمر بن عبسہ السلمی اہل کتاب کے بتانے پر اسلام لائے:

حضرت عمر بن عبسہ السلمی رضی اللہ تعالیٰ عنہ سے روایت ہے فرماتے ہیں کہ زمانہ جاہلیت میں بھی میں بت پرستی سے بیزار رہتا تھا اس لئے اپنی قوم کے بتوں سے کنارہ کش ہی رہتا تھا میں مکہ مکرمہ اور شام کے درمیان تیمانی بستی کے ایک راہب سے ملا اسے کہا میری قوم بت پرست ہے مگر میں اس سے بیزار ہوں کیونکہ میں دیکھتا ہوں کہ ایک قبیلہ جب کسی جگہ فروکش ہوتا ہے اور اس وقت اس کے پاس پرستش کیلئے کوئی بت موجود نہیں ہوتا تو ان میں سے ایک شخص باہر کو جاتا ہے واپسی پر وہ چار پتھر لے کر آتا ہے ان میں سے جو خوبصورت پتھر ہوتا ہے اس کی پرستش شروع کر دیتے ہیں باقی تین کو استنجا کے لئے استعمال کرتے ہیں ایسے بھی ہو جاتا ہے کہ جس خوبصورت پتھر کو انہوں نے معبود بنا کر پرستش شروع کر دی اگر اس سے کوئی زیادہ خوبصورت پتھر نظر آ گیا تو پہلے کو پھینک دیا اور اس زیادہ خوبصورت کو اٹھا کر اپنا معبود بنا لیا وہی قبیلہ اس جگہ سے چل کر

اگر کسی دوسری جگہ جا کر ٹھہرا تو جہاں جا کر ٹھہرا وہاں اس دوسرے پتھر سے بھی زیادہ خوبصورت پتھر مل گیا تو اس دوسرے کو پھینک دیا اور وہ تیسرا خوبصورت پتھر اٹھالیا اور اسے خدا سمجھ کر اس کی پرستش شروع کر دی یہ ہے ان کا جاہلانہ طور طریقہ جس سے میں بیزار ہوں کیونکہ میں سمجھتا ہوں کہ یہ معبودان باطل نہ تو نفع دے سکتے ہیں اور نہ ہی نقصان۔ اے راہب! براہ کرم دین حق جو بھلائی کا دین ہو اس کی طرف میری راہنمائی فرمادیں تاکہ میں گمراہی سے محفوظ و مامون ہو جاؤں اور میری حق تعالیٰ تک رسائی ہو جائے۔

راہب نے کہا کہیں بھی ٹھوکریں کھانے کی ضرورت نہیں عنقریب ہی مکہ معظمہ سے ایک شخص کا ظہور ہوگا جو اللہ تبارک و تعالیٰ کے آخری پیغمبر ہوں گے وہ لوگوں کو معبود برحق کی طرف دعوت دیں گے ان معبودان باطلہ سے نفرت دلائیں گے وہ لا الہ الا اللہ کا پیغام لے کر آئیں گے اور اس نعرہ حق کو لوگوں تک پہنچائیں گے۔ اے عمرو! جب تم انہیں دیکھو تو ان کی اتباع کرنا ان کی اطاعت اختیار کرنا وہ افضل دین دین حق کے ساتھ اس دنیا میں مبعوث ہوں گے۔ حضرت عمرو بن عبسہ اسلمی رضی اللہ تعالیٰ عنہ فرماتے ہیں جب اس راہب نے میرے ساتھ یہ گفتگو کی اس وقت مکہ مکرمہ جانے کے لئے میرے پاس وسائل نہ تھے البتہ مکہ مکرمہ سے ہر آنے والے شخص سے میں یہ ضرور پوچھتا کہ مکہ مکرمہ میں کوئی نیا واقعہ رونما ہوا ہے ہر دفعہ مجھے یہی بتایا جاتا کہ کوئی نیا واقعہ ظہور پذیر نہیں ہوا۔

ایک دفعہ ایک شخص نے مجھے بتایا کہ ہاں وہاں ایک نیا واقعہ رونما ہو گیا ہے وہ یہ کہ ایک شخص نے وہاں شہر مکہ مکرمہ میں دعویٰ نبوت فرمایا ہے وہ فرماتے ہیں خدا وحدہ لا شریک ہے عبادت کے لائق وہی ایک ذات ہے بتوں کی پرستش گمراہی و بے دینی ہے وہ بتوں سے نفرت دلاتے اور معبود حقیقی کی دعوت دیتے ہیں۔

حضرت عمرو بن عبسہ رضی اللہ تعالیٰ عنہ فرماتے ہیں جو نبی میں نے اس کی زبان سے یہ سنا فوراً ہی اپنی سواری لی اور مکہ مکرمہ کی طرف عازم سفر ہوا مکہ مکرمہ پہنچ کر میں اس گھر گیا جہاں میں آ کر پہلے ٹھہرا کرتا تھا میں نے دیکھا کہ اہل مکہ ان سے سخت برتاؤ کرتے ہیں کسی کو بھی ان سے آسانی سے ملنے نہیں دیتے بہر حال میں کسی نہ کسی طرح آپ صلی اللہ تعالیٰ علیہ وآلہ وسلم تک پہنچنے میں کامیاب ہو گیا میں نے بارگاہ اقدس صلی اللہ تعالیٰ علیہ وآلہ وسلم میں پہنچ کر ان سے عرض کی آپ کون ہیں؟ آپ صلی اللہ تعالیٰ علیہ وآلہ وسلم نے فرمایا میں اللہ تبارک و تعالیٰ کا نبی و رسول ہوں میں نے عرض کیا آپ کو کس نے نبی و رسول بنایا ہے؟ حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ نے میں نے عرض کیا اللہ تبارک

وتعالیٰ نے آپ کو کس چیز کے ساتھ مبعوث فرمایا ہے؟

حضور نبی کریم صلی اللہ تعالیٰ علیہ وآلہ وسلم نے مجھے فرمایا اللہ تبارک وتعالیٰ نے حکم فرمایا ہے کہ میں لوگوں کو اس وحدہ لاشریک کی عبادت کرنے کا حکم دوں اس نے مجھے بتوں کو توڑنے کا حکم دیا ہے خون ریزی روکنے اور صلہ رحمی کا حکم دیا ہے راستہ کی سلامتی کا حکم دیا ہے میں نے حضور نبی کریم صلی اللہ تعالیٰ علیہ وآلہ وسلم کے ارشادات سن کر عرض کیا آپ کتنے ہی عمدہ نفیس احکام لے کر تشریف لائے ہیں میں آپ پر ایمان لاتا ہوں آپ کی نبوت و رسالت کی تصدیق کرتا ہوں آپ میرے لئے کیا حکم فرماتے ہیں کہ میں واپس اپنے گھر چلا جاؤں یا یہیں آپ صلی اللہ تعالیٰ علیہ وآلہ وسلم کے پاس رک جاؤں۔

حضور نبی کریم صلی اللہ تعالیٰ علیہ وآلہ وسلم نے فرمایا تو نے میرے ساتھ اہل مکہ کا سلوک دیکھ لیا ہے اور جو مجھ سے وابستہ ہو چکے ہیں ان کے ساتھ بھی ان کا برتاؤ دیکھ لیا ہے تو شاید ان کی سختی برداشت نہ کر سکے لہذا تو یہاں ہمارے ہاں قیام نہ کر بلکہ تو واپس اپنے اہل خانہ کے پاس چلا جا جب تجھے خبر ملے کہ میں یہاں سے ہجرت کر کے کسی اور مقام پر چلا گیا ہوں تو وہاں آ جانا لہذا میں فرمان مصطفیٰ صلی اللہ تعالیٰ علیہ وآلہ وسلم کے تحت اپنے اہل خانہ کے پاس چلا گیا پھر میں آپ صلی اللہ تعالیٰ علیہ وآلہ وسلم کی ہجرت کے بعد بعد از غزوة خندق مدینہ شریف میں آپ صلی اللہ تعالیٰ علیہ وآلہ وسلم کی خدمت اقدس میں حاضر ہوا میں نے عرض کیا یا رسول اللہ! صلی اللہ تعالیٰ علیہ وآلہ وسلم کیا آپ نے مجھے پہچانا تو آپ صلی اللہ تعالیٰ علیہ وآلہ وسلم نے فرمایا ہاں میں نے تجھے پہچان لیا ہے تو وہی سلمیٰ ہے جو میرے پاس مکہ مکرمہ میں آیا تھا۔ واضح ہو عمرو بن عبسہ نے حضور نبی کریم صلی اللہ تعالیٰ علیہ وآلہ وسلم کے وصال کے بعد ملک شام میں رہائش اختیار کر لی اور وہیں ہی ان کا وصال ہوا۔ ان سے یہ بھی منقول ہے کہ میں نے عرض کیا یا رسول اللہ! صلی اللہ تعالیٰ علیہ وآلہ وسلم دعا کس وقت زیادہ قبول ہوتی ہے تو آپ صلی اللہ تعالیٰ علیہ وآلہ وسلم نے فرمایا رات کے آخری پہر میں اس وقت کی نماز پر فرشتے پہنچتے ہیں اور وہ قبول ہوتی ہے۔ (الوفاء ص 59، دلائل النبوت ابو نعیم ص 151، دلائل النبوت امام بیہقی جلد نمبر 2 ص 119، خصائص کبریٰ جلد نمبر 1 ص 44، حجۃ اللہ علی العلمین ص 160، سیرت حلبیہ جلد نمبر 1 ص 266، مسند امام احمد جلد نمبر 4 ص 38)

حضرت عباس اور ابوسفیان کو یہودیوں نے حضور کی خبر دی

سیدنا حضرت عباس بن عبدالمطلب رضی اللہ تعالیٰ عنہ فرماتے ہیں کہ ایک دفعہ تجارت کی غرض سے ایک قافلے کے ساتھ میں یمن کو گیا ابوسفیان بھی اس قافلے میں شامل تھا اسے وہاں اپنے بیٹے حنظلہ کا خط موصول ہوا جس میں لکھا تھا کہ

وادی بطن میں محمد بن عبداللہ (صلی اللہ تعالیٰ علیہ وآلہ وسلم) نے اعلان کیا ہے کہ میں اللہ تبارک و تعالیٰ کا رسول ہوں میں تمہیں اللہ تبارک و تعالیٰ وحدہ لا شریک کی طرف بلاتا ہوں۔ خط کی یہ بات اہل یمن کی مجالس میں پھیل گئی۔ یہودیوں کا ایک جید عالم ہمارے پاس آیا اور اس نے ہمیں کہا مجھے معلوم ہوا ہے کہ مکہ مکرمہ میں جس شخص نے اعلان نبوت کیا ہے اس کا چچا یہاں تم میں موجود ہے۔

حضرت عباس رضی اللہ تعالیٰ عنہ فرماتے ہیں کہ میں نے اسے کہا ہاں میں ان کا چچا ہوں اس نے مجھے کہا میں تجھے اللہ تبارک و تعالیٰ کا واسطہ دے کر پوچھتا ہوں سچ بتانا کیا تمہارے بھتیجے پر جوانی کا خمار تو نہیں ہے؟ میں نے کہا نہیں اللہ کی قسم! میرے اس بھتیجے نے نہ تو کبھی جھوٹ بولا ہے اور نہ ہی انہوں نے کبھی خیانت کی ہے تمام اہل قریش تو صادق و امین کے دنواز القاب سے انہیں پکارتے ہیں اس یہودی عالم نے مجھ سے پوچھا کیا وہ اپنے ہاتھ سے لکھ سکتے ہیں؟ میں ہاں میں جواب دینا چاہتا تھا لیکن اس ڈر سے کہ ابوسفیان مجھ پر جھوٹ کی تہمت لگا دے گا اور میری بات کی تردید کر دے گا میں نے کہا نہیں وہ لکھ نہیں سکتے میرا جواب سن کر یہودی عالم بدحواس ہو کر دوڑ پڑا بدحواسی میں وہ اپنی چادر بھی لے جانا بھول گیا وہ بلند آواز سے واویلا کرتا جاتا تھا کہ یہودی ہلاک ہو گئے یہودی برباد ہو گئے۔

حضرت عباس رضی اللہ تعالیٰ عنہ فرماتے ہیں جب ہم واپس گھروں کو لوٹے تو ابوسفیان نے مجھے کہا ابوالفضل آپ کے بھتیجے سے یہودی بہت زیادہ خوفزدہ ہیں میں نے ابوسفیان کو کہا معلوم ہوتا ہے تو نے اسلام قبول کر لیا ہے ابوسفیان نے کہا میں اس وقت تک ایمان نہیں لاؤں گا جب تک میں ان کے گھوڑے کدّاء میں نہیں دیکھ لوں گا میں نے اسے کہا ابوسفیان! یہ تو کیا کہہ رہا ہے۔ ابوسفیان نے کہا یہ بات تو ویسے ہی میرے منہ سے نکل گئی تھی لیکن یہ مجھے یقین ہے کہ ان کے گھوڑے میدان کدّاء میں ضرور آئیں گے حضرت عباس رضی اللہ تعالیٰ عنہ فرماتے ہیں جب مکہ مکرمہ فتح ہوا تو ابوسفیان نے کدّاء میں اسلامی لشکر کے گھوڑے دیکھے تو میں نے ابوسفیان کو کہا ابوسفیان! اپنی اس بات کو یاد کر جو تم نے اس وقت کی تھی ابوسفیان نے کہا اس وقت میں اپنی اس بات کو یاد کر رہا ہوں۔ (حجۃ اللہ علی العملین ص 138، سیرت حلبیہ جلد نمبر 1 ص 268)

حضور نبی کریم صلی اللہ تعالیٰ علیہ وآلہ وسلم کے قدم مبارک حضرت ابراہیم علیہ السلام کے قدم مبارک کے

مشابہ تھے:

ابن سعد و ابن عساکر رحمہما اللہ تعالیٰ نے حضرت امام زہری، مجاہد، نافع اور ابن جبیر رحمۃ اللہ تعالیٰ علیہم سے روایت

کیا ہے وہ کہتے تھے کہ حضور نبی کریم صلی اللہ تعالیٰ علیہ وآلہ وسلم اپنے جد امجد حضرت عبدالمطلب کے قالین پر تشریف فرما ہوتے تھے حضرت عبدالمطلب فرماتے تھے میرے اس بیٹے کو چھوڑو یہ فرشتے سے انس کرتا ہے۔

بنو مدلج کے لوگ حضرت عبدالمطلب سے کہا کرتے تھے اے عبدالمطلب اپنے اس بچے کی حفاظت کیا کرو ہم ان کے قدم مبارک کے علاوہ اور کوئی قدم مقام ابراہیم میں سیدنا حضرت ابراہیم علیہ السلام کے قدم مبارک کے مشابہ نہیں دیکھتے یعنی مقام ابراہیم میں سیدنا حضرت ابراہیم علیہ السلام کے قدم مبارک کا جو نشان ہے اس کے مشابہ صرف حضور نبی کریم صلی اللہ تعالیٰ علیہ وآلہ وسلم کا قدم مبارک ہے کسی اور کا نہیں۔ حضرت عبدالمطلب حضرت ام ایمن رضی اللہ تعالیٰ عنہا سے فرماتے اے ام ایمن! اس بچے کا خاص خیال رکھا کر اس سے ایک لمحہ بھی غافل نہ ہونا کیونکہ اہل کتاب یہ گمان کرتے ہیں کہ یہ میرا بیٹا اس امت کا نبی ہوگا۔ (سیرت حلبیہ جلد نمبر 1 ص 159، حجة اللہ علی العالمین ص 202، الوفا بن جوزی ص 120 دلائل النبوت ابو نعیم ص 160، معارج النبوت جلد نمبر 2 ص 140، شواہد النبوت ص 72)

یہودی نے تورات میں حضور نبی کریم صلی اللہ تعالیٰ علیہ وآلہ وسلم کے اوصاف جمیلہ کو چھپانا چاہا مگر مریض نے ظاہر کر دیا:

یہودی نے تورات میں حضور نبی کریم صلی اللہ تعالیٰ علیہ وآلہ وسلم کے اوصاف جمیلہ کو چھپانا چاہا مگر مریض نے ظاہر کر دیا حضرت انس رضی اللہ تعالیٰ عنہ سے روایت ہے کہ ایک یہودی لڑکا حضور نبی کریم صلی اللہ تعالیٰ علیہ وآلہ وسلم کی خدمت کیا کرتا تھا وہ بیمار ہو گیا حضور نبی کریم صلی اللہ تعالیٰ علیہ وآلہ وسلم اس کی بیمار پرسی کے لئے اس کے گھر تشریف لے گئے اس وقت اس کا باپ اس کے سرہانے تورات کی تلاوت کر رہا تھا حضور نبی کریم صلی اللہ تعالیٰ علیہ وآلہ وسلم نے اس کے باپ کو کہا اے یہودی! میں تجھے اس ذات باری تعالیٰ کی قسم دیتا ہوں جس نے موسیٰ علیہ السلام پر تورات نازل فرمائی کیا تو تورات میں میرے اوصاف میری نعت میری ہجرت کا ذکر پاتا ہے اس نے کہا نہیں جو نبی یہودی نے کہا نہیں تو اس کا وہ بیمار بیٹا جھٹ بول پڑا یا رسول اللہ! صلی اللہ تعالیٰ علیہ وآلہ وسلم اللہ تبارک و تعالیٰ کی قسم ہم تورات میں آپ کی نعت آپ کے اوصاف اور آپ کی ہجرت کا ذکر پاتے ہیں اور میں گواہی دیتا ہوں کہ اللہ تبارک و تعالیٰ کے سوا کوئی معبود نہیں اور بے شک آپ اللہ تبارک و تعالیٰ کے سچے رسول ہیں حضور نبی کریم صلی اللہ تعالیٰ علیہ وآلہ وسلم نے صحابہ کرام کو فرمایا اس یہودی کو اس جوان کے پاس سے اٹھا دو اور تم اپنے اس بھائی کا انتظام کرو۔ (مشکوٰۃ شریف ص 518، دلائل النبوت امام بیہقی

جلد نمبر 6، ص 231 حجتہ اللہ علی العلمین ص 124، الوفا ابن جوزی ص 48، خصائص کبریٰ جلد نمبر 1 ص 30، مدارج النبوت جلد نمبر 1 ص 173)

دوسری روایت:

الوفا اور مدارج النبوت میں حضرت ابن مسعود رضی اللہ تعالیٰ عنہ سے ایک روایت یوں ہے کہ حضور نبی کریم صلی اللہ تعالیٰ علیہ وآلہ وسلم ایک دن یہودیوں کے ایک گرجا میں تشریف لے گئے وہاں ایک یہودی اپنے لوگوں کے سامنے تورات پڑھ رہا تھا پڑھتے ہوئے جب خاتم الانبیاء والمرسلین (صلی اللہ تعالیٰ علیہ وآلہ وسلم) کے ذکر پر پہنچا تو خاموش ہو گیا اور پڑھنے سے رک گیا حضور نبی کریم صلی اللہ تعالیٰ علیہ وآلہ وسلم نے اسے فرمایا کہ پڑھنے سے رک کیوں گیا ہے تو ایک کونے میں پڑا بیمار شخص بول اٹھا کہ یہ جب پڑھتے پڑھتے نبی آخر الزمان (صلی اللہ تعالیٰ علیہ وآلہ وسلم) کے ذکر پر پہنچا ہے تو اس نے پڑھنا بند کر دیا ہے پھر وہ بیمار شخص بچوں کی طرح بڑا اتا ہوا آیا اس نے تورات پکڑی اور اس میں لکھی ہوئی حضور نبی کریم صلی اللہ تعالیٰ علیہ وآلہ وسلم کی صفت پڑھی اور کہا یہ آپ کی توصیف ہے پھر اس نے پڑھا **أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّكَ رَسُولُ اللَّهِ** یہ پڑھنے کے بعد اس نے جان جان آفریں کے سپرد کر دی حضور نبی کریم صلی اللہ تعالیٰ علیہ وآلہ وسلم نے صحابہ کرام کو فرمایا اپنے بھائی کی تجہیز و تکفین کرو۔

(الوفا ص 48، مدارج النبوت جلد نمبر 1 ص 173، دلائل النبوت امام بیہقی جلد نمبر 6 ص 232)

یہودی عالم نے حضرت عبدالمطلب کا جسم دیکھ کر کہا آپ کے ایک ہاتھ میں نبوت اور دوسرے میں بادشاہی ہے:

سیدنا حضرت عباس رضی اللہ تعالیٰ عنہ اپنے والد حضرت عبدالمطلب سے روایت کرتے ہیں کہ حضرت عبدالمطلب نے بتایا کہ ہم موسم سرما میں یمن گئے وہاں مجھ سے ایک یہودی عالم نے پوچھا آپ کا کس قبیلہ سے تعلق ہے؟ میں نے اسے بتایا میں قبیلہ قریش سے ہوں اس نے پوچھا قبیلہ قریش کی کس شاخ سے ہو؟ میں نے کہا بنی ہاشم سے اس نے کہا میں آپ کے جسم کے دو اعضاء دیکھنا چاہتا ہوں اگر اجازت ہو تو دیکھ لوں میں نے کہا دیکھ سکتے ہیں مگر شرط یہ ہے کہ وہ شرمگاہ نہ ہو آپ شرمگاہ کو چھوڑ کر میرا تمام جسم دیکھ سکتے ہیں اس نے کہا میں صرف آپ کے ہاتھوں کی ہتھیلیوں اور ناک کے نتھنوں کو دیکھنا چاہتا ہوں اس نے میرے ایک نتھنے کو کھولا اسے دیکھا پھر اسی طرح دوسرے کو بھی دیکھا میرے ہاتھوں کی دونوں ہتھیلیوں کو بھی دیکھا اور مجھے بتایا کہ آپ کے ایک ہاتھ میں نبوت ہے جبکہ دوسرے ہاتھ میں بادشاہت ہے۔

ایک روایت میں ہے کہ اس نے کہا آپ کو یہ سب کچھ تب حاصل ہوگا جب آپ قبیلہ بنی زہرہ کی کسی عورت سے نکاح کریں گے آپ جب واپس جائیں تو قبیلہ بنی زہرہ کی کسی عورت سے شادی کر لینا حضرت عبدالمطلب جب واپس مکہ معظمہ تشریف لائے تو آپ نے قبیلہ بنی زہرہ میں ہالہ بنت وہیب سے شادی کی جس کے بطن سے سیدنا حضرت حمزہ رضی اللہ تعالیٰ عنہ اور حضرت صفیہ رضی اللہ تعالیٰ عنہا پیدا ہوئے حضرت عبدالمطلب نے اپنے بیٹے حضرت عبداللہ کی شادی بھی قبیلہ بنی زہرہ میں سیدنا حضرت آمنہ بنت وہب سے کی جن کے ہاں سے محبوب خدا محبوب کائنات حضور نبی کریم رؤف الرحیم رحمۃ اللعلمین صلی اللہ تعالیٰ علیہ وآلہ وسلم کی ولادت باسعادت ہوئی۔ اہل مکہ نے کہا عبداللہ کامیاب ہو گئے۔

(سیرت حلبیہ جلد نمبر 1 ص 65، خصائص کبریٰ جلد نمبر 1 ص 68، حجۃ اللہ علی اللعلمین ص 145 متدرک جلد

نمبر 3 ص 203، شواہد النبوت ص 47)

حضرت سعید بن عاص بن سعید رضی اللہ تعالیٰ عنہ اپنے چچا کے حوالے سے راہب کا حضور کے متعلق بیان ذکر کرتے ہیں:

حضرت سعید بن عاص بن سعید رضی اللہ تعالیٰ عنہ اپنے چچا کے حوالے سے راہب کا حضور کے متعلق بیان ذکر کرتے ہیں حضرت سعید بن عاص بن سعید رضی اللہ تعالیٰ عنہ فرماتے ہیں کہ غزوہ بدر کے دن جب میرے والد قتل ہوئے میں اس وقت اپنے چچا ابان بن سعید کے پاس تھا میرا چچا ابان حضور نبی کریم صلی اللہ تعالیٰ علیہ وآلہ وسلم کا جب بھی ذکر کرتا ہمیشہ برے الفاظ سے ذکر کرتا اسی اثنا میں تجارت کی غرض سے ایک دفعہ وہ ملک شام گیا وہ سال بھر وہیں ٹھہرا رہا سال کے بعد جب واپس آیا تو اس نے اپنے بھائی عبداللہ بن سعید سے پہلا سوال ہی یہ کیا کہ محمد (صلی اللہ تعالیٰ علیہ وآلہ وسلم) کس حال میں ہیں مجھے ان کے متعلق بتائیں؟ میرے چچا عبداللہ بن سعید نے اسے کہا اللہ تبارک و تعالیٰ کی قسم! وہ تو پہلے سے کہیں زیادہ محترم و مکرم و معزز ہیں وہ پہلے سے کہیں زیادہ بلند مرتبہ پر فائز ہو چکے ہیں حضور نبی کریم صلی اللہ تعالیٰ علیہ وآلہ وسلم کی تعریف سن کر میرا چچا ابان بن سعید خاموش رہا اس نے حسب سابق حضور نبی کریم صلی اللہ تعالیٰ علیہ وآلہ وسلم کے متعلق کوئی برا لفظ زبان سے نہ نکالا پھر اس نے کھانا تیار کرایا اور اسے بنو امیہ کے رؤسا کے پاس بھیج دیا اس نے بنو امیہ کے سرداروں کو اپنے سفر کی سرگذشت سناتے ہوئے بتایا کہ جب میں ملک شام کے فلاں شہر میں تھا تو میں نے وہاں ایک راہب کو دیکھا جس کا نام بکاء تھا چالیس سال کے عرصہ سے وہ اس گرجا میں مقیم تھا وہ کبھی گرجا سے باہر نہ نکلا تھا مگر ہوا یہ کہ ایک دن وہ

اپنے گرجا سے باہر نکلا تو لوگوں کا جم غفیر عقیدت و احترام سے اس کی زیارت کو اٹھ آیا میں بھی اسے دیکھنے کے لئے وہاں چلا گیا میں نے اسے کہا میں نے آپ سے کچھ پوچھنا ہے آپ سے کچھ ضروری باتیں کرنی ہیں اس نے مجھ سے پوچھا تم کہاں سے آئے ہو اور کس قبیلے سے تعلق رکھتے ہو؟ میں نے اسے بتایا کہ میں مکہ مکرمہ سے قبیلہ قریش سے ہوں وہاں ایک شخص کا ظہور ہوا ہے جو مدعی نبوت و رسالت ہے راہب نے مجھ سے پوچھا اس مدعی نبوت کا نام کیا ہے؟ میں نے اسے بتایا ان کا نام محمد (صلی اللہ تعالیٰ علیہ وآلہ وسلم) ہے اس نے مجھ سے پوچھا ان کی بعثت کو کتنا عرصہ ہو چکا ہے میں نے اسے بتایا کہ بیس سال ہو چکے ہیں اس راہب نے مجھے کہا جس شخص نے آپ کے ہاں دعویٰ نبوت کیا ہے اگرچہ میں نے ابھی تک نہیں دیکھا نہیں مگر تورات و انجیل میں ان کا جو حلیہ پڑھا ہے وہ تجھے بیان کرتا ہوں پھر اس نے مجھے ان کا حلیہ بتایا جو ہو بہو وہی تھا جو ان کا ہے اس میں ذرہ بھر بھی فرق نہیں تھا پھر اس نے مجھ سے مخاطب ہو کر کہا اللہ تبارک و تعالیٰ کی قسم! وہ اس امت کا نبی ہے اللہ تبارک و تعالیٰ کی قسم اس کا غلبہ اور تسلط ضرور ہوگا۔ اتنا کہہ کر وہ راہب پھر اپنے گرجا میں داخل ہو گیا جاتے ہوئے اس نے مجھے کہا جب واپس جائیں تو اس پیغمبر کی خدمت اقدس میں میرا سلام ضرور پیش کرنا واضح ہو یہ اس وقت کی بات ہے جب قریش مکہ اور حضور نبی کریم صلی اللہ تعالیٰ علیہ وآلہ وسلم کے درمیان صلح حدیبیہ کا معاہدہ طے پا چکا تھا۔ (حجۃ اللہ علی العلمین ص 159، سیرت حلبیہ جلد نمبر 1 ص 269)

حضور نبی کریم صلی اللہ تعالیٰ علیہ وآلہ وسلم کے جد امجد حضرت عبدالمطلب کو دیکھتے ہی یہودی پکارا اٹھا:

حضرت عبد اللہ بن کعب بن مالک فرماتے ہیں کہ مجھے میری قوم کے چند بزرگوں نے بتایا کہ ہم عمرہ کرنے کی غرض سے عازم مکہ ہوئے تو تیما کا ایک یہودی بھی ہمارا شریک سفر ہو گیا وہ بغرض تجارت یا تویمین کو جا رہا تھا یا مکہ مکرمہ میں ہی جانے کا اس کا ارادہ تھا مکہ مکرمہ میں جو نہی اس کی نظر حضور نبی کریم صلی اللہ تعالیٰ علیہ وآلہ وسلم کے جد امجد حضرت عبدالمطلب پر پڑی تو بے ساختہ پکارا اٹھا ہم اپنی کتاب کی روشنی میں جس کا فیصلہ اٹل اور ناقابل تبدیل ہے کہہ سکتے ہیں کہ اس شخص کی پشت سے ایک پیغمبر کا ظہور ہوگا جو ہمیں اور اپنی قوم کو قوم عاد کی طرح تہ تیغ کر دے گا۔

(دلائل النبوت ابو نعیم ص 94، شواہد النبوت ص 48)

حضرت کعب احبار رضی اللہ تعالیٰ عنہ کے اسلام لانے کا ذکر:

حضرت کعب رضی اللہ تعالیٰ عنہ فرماتے ہیں کہ میرا والد تمام لوگوں سے زیادہ تورات کا عالم تھا وہ اپنے علم میں سے

کچھ بھی مجھ سے نہیں چھپاتا تھا اس نے جب محسوس کیا کہ اس کی زندگی کی ڈور ٹوٹنے والی ہے وقت موت قریب آ پہنچا ہے تو اس نے مجھے اپنے پاس بلایا اور مجھے کہا اے بیٹے! تو اچھی طرح جانتا ہے کہ میں نے تجھ سے کبھی کچھ بھی نہیں چھپایا لیکن اس کے باوجود میں نے تجھ سے دو ورق پوشیدہ رکھے ان دو اوراق میں اللہ تبارک و تعالیٰ کے آخری پیغمبر کی اس دنیا میں بعثت کا ذکر ہے اور ان کے مبعوث ہونے کا وقت بھی ہو چکا ہے میں نے ان کے متعلق تمہیں بتانا اس لئے مناسب نہ سمجھا کہ میں تیری طرف سے مطمئن نہیں تھا تیری طرف سے مجھے یہ خطرہ دامن گیر تھا کہ کہیں یہ کسی جھوٹے مدعی نبوت کا پیروکار نہ ہو جائے اور اس طرح کہیں گمراہی کے گہرے تاریک کنوئیں میں نہ گر جائے اے میرے بیٹے میں نے ان دونوں اوراق کو اس روشن دان میں رکھا ہوا ہے اور ان کے اوپر مٹی کا لیپ کر دیا ہے میری تجھے وصیت ہے کہ ان اوراق کے پاس تک نہ پھٹکنا اور نہ ہی انہیں دیکھنے کی جسارت کرنا اگر اللہ تبارک و تعالیٰ کو تیرے ساتھ بھلائی کا ارادہ ہو تو اس نبی محتشم کے ظہور پر از خود تجھے ان تک رسائی ہو جائے گی اور تجھے ان کی اطاعت نصیب ہو جائے گی۔ اس وصیت کے کچھ دنوں بعد میرے والد کا انتقال ہو گیا والد کے کفن و دفن کے بعد میں انتہائی بے تاب تھا کہ جلد از جلد ان دو اوراق کو نکال کر دیکھوں کہ ان میں کیا تحریر ہے؟ میرے لئے ان کے دیکھنے سے زیادہ کوئی پسندیدہ چیز نہ تھی لہذا میں نے روشن دان کھول کر ان اوراق کو نکال لیا ان پر یہ لکھا ہوا تھا۔

محمد صلی اللہ تعالیٰ علیہ وآلہ وسلم اللہ تبارک و تعالیٰ کے رسول ہیں وہ خاتم النبیین ہیں ان کے بعد کوئی نبی نہیں ہوگا ان کی جائے ولادت مکہ مکرمہ ہوگی اور ہجرت گاہ مدینہ منورہ ہوگی وہ نہ تو تند خو ہوں گے اور نہ ہی غضبناک وہ بازاروں میں شور نہیں کریں گے وہ برائی کا بدلہ برائی سے نہیں بلکہ وہ تو برائی کا بدلہ بھلائی سے دیں گے عفو و درگزر ان کا خاصہ ہوگا لہذا وہ درگزر کریں گے اور معاف فرمائیں گے ان کی امت حماد ہوگی یعنی ان کی امت ہر حال میں اپنے رب تعالیٰ کی حمد و ثنا ہی کرے گی ان کی زبان پر ہمیشہ اللہ تبارک و تعالیٰ کی کبریائی کا ذکر ہی ہوگا وہ ہر دشمن کے خلاف اپنے پیغمبر کا ساتھ دیں گے وہ اپنی شرمگاہوں کو دھویا کریں گے یعنی پانی سے استنجا کیا کریں گے اپنے وسط میں ازار باندھیں گے ان کی کتاب یعنی قرآن مجید ان کے سینوں میں ہوگا وہ آپس میں ایک دوسرے پر ایسے رحم کریں گے جیسے آپس میں حقیقی بھائی ایک دوسرے پر رحم کرتے ہیں ان کی امت تمام امتوں سے پہلے جنت میں جائے گی۔

ان اوراق کی تحریر پڑھنے کے بعد میں آخر الزمان نبی کے مبعوث ہونے کا منتظر ہو گیا تا آنکہ مجھے یہ خبر موصول ہوئی

کہ حضور نبی کریم صلی اللہ تعالیٰ علیہ وآلہ وسلم مکہ مکرمہ میں مبعوث ہو گئے ہیں میں ان کی حاضری میں جانے پر تاخیر کرتا رہا یہاں تک کہ مجھے ان کے وصال کی خبر پہنچی اور یہ بھی معلوم ہوا کہ اب ان کے خلیفہ ہیں ان کے مجاہدین ہمارے پاس آئے لیکن میں نے کہا میں اس وقت تک ان کے دین میں داخل نہیں ہوں گا جب تک مجھے ان کی سیرت اور ان کے اعمال کے متعلق صحیح معلومات حاصل نہ ہو جائیں لہذا میں تاخیر کرتا رہا کہ اچھی طرح سے تحقیق کر لی جائے کہ واقعی یہ دین برحق ہے حتیٰ کہ حضرت عمر فاروق رضی اللہ تعالیٰ عنہ کا دور خلافت آ گیا حضرت عمر فاروق رضی اللہ تعالیٰ عنہ کے عمال ہمارے پاس آئے میں نے ان کے ایفائے عہد کو دیکھا دشمنوں سے ان کے حسن سلوک کو دیکھا تو مجھے یقین ہو گیا کہ یہ وہی لوگ ہیں جن کا میں اب تک منتظر رہا ہوں۔ اللہ کی قسم! ایک دن میں اپنے مکان کی چھت پر موجود تھا کہ ایک مسلمان کی زبان سے مجھے قرآن مجید کی اس آیت مبارکہ کی تلاوت سنائی دی يٰۤاَيُّهَا الَّذِيْنَ اٰمَنُوْا بِمَا نَزَّلْنَا مُصَدِّقًا لِّمَا مَعَكُمْ مِّنْ قَبْلِ اَنْ نُّطَمِسَ وَّجُوْهُنَا: اے وہ لوگو جنہیں کتاب دی گئی ایمان لاؤ اس کتاب پر جو ہم نے نازل فرمائی جو تمہارے پاس ہے اس کی تصدیق کرنے والی یہ اس سے پہلے (ایمان لاؤ) کہ ہم چہرے مسخ کر دیں۔ (پ 5 ع 4 سورة النساء)

جب میں نے یہ آیت سنی تو میں خوف زدہ ہو گیا کہ صبح ہونے سے پہلے ہی کہیں میرا چہرہ میرے پیچھے منتقل نہ ہو جائے لہذا صبح ہوتے ہی میں نے مسلمانوں کے پاس جا کر اسلام قبول کر لیا۔ (حجۃ اللہ علی العالمین ص 121، خصائص کبریٰ جلد نمبر 1 ص 25، شواہد النبوت ص 179، فتوح الشام ص 440)

حضرت کعب احبار رضی اللہ تعالیٰ عنہ حضرت عمر فاروق رضی اللہ تعالیٰ عنہ کو بتاتے ہیں کہ تورات میں کیا لکھا تھا:

حضرت عمر فاروق رضی اللہ تعالیٰ عنہ نے حضرت کعب احبار رضی اللہ تعالیٰ عنہ (جو اسلام لانے سے پہلے یہودیوں کے بہت بڑے عالم تھے) سے ایک دن کہا اے کعب آپ نے حضور نبی کریم صلی اللہ تعالیٰ علیہ وآلہ وسلم کا زمانہ مبارک پایا مگر ان پر ایمان نہ لائے حالانکہ تورات کا عالم ہونے کے ناطے آپ کو اچھی طرح معلوم ہے کہ سیدنا حضرت موسیٰ علیہ السلام نے بھی یہ خواہش کی تھی کہ کاش میں خاتم النبیین صلی اللہ تعالیٰ علیہ وآلہ وسلم کے زمانہ اقدس کو پالیتا پھر آپ نے خلیفہ اول حضرت ابوبکر صدیق رضی اللہ تعالیٰ عنہ کے دور خلافت کو بھی پایا مگر ان کے دست اقدس پر بھی اسلام قبول نہ کیا حالانکہ وہ مجھ سے افضل تھے آپ نے اب میرے دور خلافت میں اسلام قبول کر لیا ہے آخر اس کی وجہ کیا ہے؟

حضرت کعب احبار رضی اللہ تعالیٰ عنہ نے کہا اے امیر المؤمنین! حقیقت یہ ہے کہ میں اتنی طویل مدت تک صورت

حال اور اصل حقائق کا جائزہ لیتا رہا میں نے تورات میں پڑھا تھا کہ اللہ تبارک و تعالیٰ کی تمام مخلوق کے سردار اور اولاد آدم میں سب سے برگزیدہ کوہ فاران سے ظہور پذیر ہوں گے ان کا ظہور اس مقدس وادی میں ہوگا جو درخت سلم کے اگنے کی جگہ ہے وہ وہاں توحید کی شمع روشن کریں گے اور دین حق کی تبلیغ فرمائیں گے پھر وہاں سے مدینہ منورہ ہجرت فرمائیں گے وہاں دوران رہائش دشمنان دین حق سے جہاد فرمائیں گے ان کا وصال بھی وہیں ہوگا اور ان کی قبر انور بھی وہیں مدینہ منورہ میں ہوگی۔

حضرت کعب احبار رضی اللہ تعالیٰ عنہ سے یہ سن کر خلیفہ ثانی امیر المومنین حضرت عمر فاروق رضی اللہ تعالیٰ عنہ نے فرمایا اے کعب اس کے بعد تورات میں کیا مرقوم تھا؟ حضرت کعب رضی اللہ تعالیٰ عنہ نے کہا اس کے بعد لکھا تھا کہ پیغمبر آخر الزمان صلی اللہ تعالیٰ علیہ وآلہ وسلم کے وصال کے بعد ایک بہت صالح بزرگ مسلمانوں کے خلیفہ ہوں گے آخر وہ صالح بزرگ بھی اپنے محبوب پیغمبر صلی اللہ تعالیٰ علیہ وآلہ وسلم کی اتباع کرتے ہوئے اس دار فانی سے وصال کر جائیں گے۔

حضرت عمر فاروق رضی اللہ تعالیٰ عنہ نے فرمایا کعب بتائیں اس کے بعد کیا مرقوم تھا؟ یعنی حضرت کعب احبار رضی اللہ تعالیٰ عنہ سے پوچھا اس کے بعد کیا لکھا تھا؟ حضرت کعب رضی اللہ تعالیٰ عنہ نے بتایا اس کے بعد لکھا تھا کہ پھر لوہے کے سینگ ہوں گے انہیں شہید کر دیا جائے گا حضرت عمر فاروق رضی اللہ تعالیٰ عنہ نے فرمایا بتائیں اس کے بعد کیا لکھا تھا؟ حضرت کعب احبار رضی اللہ تعالیٰ عنہ نے بتایا اس کے بعد لکھا تھا کہ ان کی شہادت کے بعد ایک باحیاتی شخص مسلمانوں کے خلیفہ ہوں گے حضرت عمر فاروق رضی اللہ تعالیٰ عنہ نے کہا اس طرح وہ عثمان بن عفان (رضی اللہ تعالیٰ عنہ) ہوئے حضرت عمر فاروق رضی اللہ تعالیٰ عنہ فرمایا اس کے بعد کیا لکھا تھا؟ حضرت کعب رضی اللہ تعالیٰ عنہ نے بتایا اس کے بعد لکھا تھا کہ اس خلیفہ کو بھی شہید کر دیا جائے گا حضرت عمر فاروق رضی اللہ تعالیٰ عنہ نے فرمایا بتائیں اس کے آگے کیا مرقوم تھا؟ حضرت کعب رضی اللہ تعالیٰ عنہ نے بتایا اس کے بعد لکھا تھا کہ اس خلیفہ کی شہادت کے بعد ایک سفید چہرے والے عدل و انصاف کے پیکر بلند عز و شرف عظیم حسب و نسب اور بہت ہی وسعت علم رکھنے والے خلیفہ ہوں گے حضرت عمر فاروق رضی اللہ تعالیٰ عنہ نے فرمایا اس شان کے حامل حضرت علی کرم اللہ وجہہ ہیں لہذا یہ خلیفہ ہوئے حضرت کعب نے بتایا یہ بھی مرتبہ شہادت پر فائز ہوں گے حضرت عمر فاروق رضی اللہ تعالیٰ عنہ فرمایا کعب! بتائیں اس کے بعد کیا لکھا تھا حضرت کعب رضی اللہ تعالیٰ عنہ نے بتایا اس کے بعد لکھا تھا کہ پھر تمام معاملات (سلطنت) ملک شام کی طرف منتقل ہو جائیں گے حضرت عمر فاروق رضی اللہ تعالیٰ

عنه نے فرمایا اے کعب! بس آگے ذکر کرنے کی ضرورت نہیں ہے اتنا ہی کافی ہے۔ (حجۃ اللہ علی العلمین ص 128)

حضرت کعب احبار رضی اللہ تعالیٰ عنہ نے ایک یہودی عالم کو تورات میں سید الانبیاء صلی اللہ تعالیٰ علیہ وآلہ وسلم کا ذکر سنایا اور اس عالم نے تصدیق کی:

عبدالرحمن المعافری رحمۃ اللہ تعالیٰ علیہ فرماتے ہیں کہ حضرت کعب احبار رضی اللہ تعالیٰ عنہ نے ایک یہودی عالم کو روتے ہوئے دیکھا تو اسے کہا آپ کس وجہ سے رورہے ہیں اس نے کہا مجھے ایک بات یاد آگئی ہے جس کی وجہ سے میرا ضبط کا بندھن ٹوٹ گیا اور میرے آنسو بہہ نکلے۔ حضرت کعب احبار رضی اللہ تعالیٰ عنہ نے فرمایا اگر میں تجھے بتا دوں کہ تو کس وجہ سے رورہا ہے تو کیا بہر خدا تو میری تصدیق کرے گا؟ اس نے کہا اے کعب! میں ضرور تیری تصدیق کروں گا۔

حضرت کعب احبار رضی اللہ تعالیٰ عنہ نے اسے کہا بہر خدا تو یہ بتا کہ کیا تو نے اللہ تبارک و تعالیٰ کی کتاب تورات میں یہ پڑھا ہے کہ جب سیدنا حضرت موسیٰ علیہ السلام نے تورات پڑھی تو بارگاہ الہی میں عرض کی۔ اے اللہ تبارک و تعالیٰ! میں نے تورات میں ایک ایسی امت کا ذکر پڑھا ہے جو تمام امم سے بہترین افضل و اعلیٰ ہے اسے لوگوں کے لئے نکالا گیا ہے وہ لوگوں کو نیکی کا حکم کرے گی اور برے کاموں سے روکے گی وہ پہلی کتابوں اور آخری کتاب پر ایمان لائے گی وہ کفار اور گمراہ لوگوں سے جہاد کرے گی یہاں تک کہ وہ امت دجال اعمور (ایک آنکھ سے کانے دجال) کو بھی قتل کرے گی اے اللہ! ایسی امت کو میری امت بنا دے۔ اللہ تبارک و تعالیٰ نے فرمایا اے موسیٰ! وہ تو میرے آخری پیغمبر احمد مجتبیٰ محمد مصطفیٰ (صلی اللہ تعالیٰ علیہ وآلہ وسلم) کی امت ہے اس یہودی عالم نے اس کی تصدیق کرتے ہوئے کہا بالکل ایسے ہی ہے۔

حضرت کعب احبار رضی اللہ تعالیٰ عنہ نے پھر اسے فرمایا میں بہر خدا تجھ سے پوچھتا ہوں کہ کیا تو نے اللہ تبارک و تعالیٰ کی کتاب تورات میں یہ پڑھا ہے کہ جب سیدنا حضرت موسیٰ علیہ السلام نے تورات پڑھی تو انہوں نے بارگاہ الہی میں عرض کی اے میرے رب میں نے تورات میں ایک ایسی امت کے متعلق پڑھا ہے جو ہر وقت تیری حمد و ثنا کرے گی جب وہ کسی کام کا پختہ ارادہ کریں گے تو کہیں گے نَفْعَلُهُ اِنْ شَاءَ اللّٰهُ تَعَالٰی یعنی اگر اللہ تبارک و تعالیٰ نے چاہا تو ضرور اسے کریں گے اے میرے رب! اس امت کو میری امت بنا دے رب کائنات رب العلمین نے فرمایا اے موسیٰ! یہ تو میرے آخری پیغمبر محمد مصطفیٰ (صلی اللہ تعالیٰ علیہ وآلہ وسلم) کی امت ہے اس یہودی عالم نے اس کی بھی تصدیق کی اور کہا بالکل صحیح ہے ایسے ہی ہے۔

حضرت کعب احبار رضی اللہ تعالیٰ عنہ نے پھر اسے فرمایا میں تجھے اللہ تبارک و تعالیٰ کا واسطہ دے کر تجھ سے پوچھتا

ہوں کہ کیا تو نے اللہ تبارک و تعالیٰ کی کتاب تورات میں یہ پڑھا ہے کہ سیدنا حضرت موسیٰ علیہ السلام نے جب تورات پڑھی تو بارگاہ الہی میں عرض کی اے میرے رب! میں نے تورات میں ایک امت کے متعلق پڑھا ہے کہ جب وہ کسی بلندی پر چڑھیں گے تو اللہ اکبر کا ورد کرتے ہوئے تیری بڑھائی بیان کریں گے اور جب وہ بلندی سے نیچے وادی میں اتریں گے تو بھی تیری حمد و ثنا بیان کریں گے۔ مٹی ان کے لیے پاکیزہ ہوگی تمام روئے زمین ان کے لئے مسجد ہوگی وہ جہاں کہیں بھی ہوں گے جنابت سے پاکیزہ ہو جائیں گے اگر انہیں پانی میسر نہیں ہوگا تو مٹی بھی انہیں ایسے ہی پاک و طاہر کر دے گی (تیمم کے ذریعے) جیسے کہ پانی سے پاک ہوتے ہیں ان کے علاوہ اعضاء جو وضو میں دھوئے جاتے ہیں وہ (بروز قیامت) روشن و منور ہوں گے اے میرے رب! اس امت کو میری امت بنا دے اللہ تبارک و تعالیٰ نے فرمایا اے موسیٰ وہ تو میرے آخری پیغمبر احمد مجتبیٰ محمد مصطفیٰ صلی اللہ تعالیٰ علیہ وآلہ وسلم کی امت ہے۔ اس یہودی عالم نے سن کر کہا اے کعب! یہ بھی صحیح ہے اسی طرح ہے۔

حضرت کعب احبار رضی اللہ تعالیٰ عنہ نے اس سے فرمایا میں تجھے اللہ تبارک و تعالیٰ کا واسطہ دے کر پوچھتا ہوں کہ کیا تو نے اللہ تبارک و تعالیٰ کی کتاب تورات میں یہ پڑھا ہے کہ سیدنا حضرت موسیٰ علیہ السلام نے جب تورات پڑھی تو بارگاہ الہی میں عرض کی اے میرے رب! میں نے تورات میں ایک ایسی امت کا ذکر پڑھا ہے جو بہت ناتواں ہوگی مگر اس پر رحم کیا جائے گا اور وہ کتاب (قرآن مجید) کی وارث ہوگی تو نے اس امت کو منتخب کر لیا ہے ان میں سے کچھ اپنی جانوں پر ظلم کرنے والے ہوں گے کچھ میانہ روی اختیار کریں گے اور کچھ بھلائی کے امور میں سبقت کرنے والے ہوں گے میں نے ان میں سے ہر ایک کو اس حالت میں دیکھا ہے کہ اس پر رحم کیا جائے گا اے میرے رب اس امت کو میری امت بنا دے۔ رب کائنات رب العلمین نے فرمایا اے موسیٰ! وہ تو میرے آخری پیغمبر محمد مصطفیٰ (صلی اللہ تعالیٰ علیہ وآلہ وسلم) کی امت ہے اس یہودی عالم نے سن کر کہا اے کعب! یہ بھی صحیح ہے بالکل اسی طرح ہے۔

حضرت کعب احبار رضی اللہ تعالیٰ عنہ نے پھر اس یہودی عالم سے کہا میں تجھے اللہ تبارک و تعالیٰ کا واسطہ دے کر پوچھتا ہوں کہ کیا تو نے اللہ تبارک و تعالیٰ کی کتاب تورات میں یہ پڑھا ہے کہ سیدنا حضرت موسیٰ علیہ السلام نے جب تورات پڑھی تو انہوں نے بارگاہ الہی میں عرض کی اے میرے رب! میں نے تورات میں ایک ایسی امت کا ذکر پڑھا ہے کہ ان کی کتاب (قرآن مجید) ان کے سینوں میں ہوگی ان کے کپڑوں کے رنگ اور اہل جنت کے کپڑوں کے رنگ میں مکمل یکسانیت ہوگی

وہ نماز کے لئے ایسے صفیں بنائیں گے جیسے فرشتوں کی صفیں ہوتی ہیں مساجد میں ان کی آواز ایسے ہوگی جیسے مکھیوں کی بھنبھناہٹ ان میں سے کوئی ایک بھی جہنم کی آگ میں نہیں جائے گا ہاں ان میں سے صرف وہ شخص جہنم میں جائے گا جو اعمال صالحہ سے اس طرح دور ہوگا جیسے پتھر درخت جیسے پتوں سے دور ہوتا ہے اے میرے رب! اس امت کو میری امت بنا دے۔ اللہ تبارک و تعالیٰ نے فرمایا اے موسیٰ! وہ تو میرے آخری پیغمبر محمد مصطفیٰ صلی اللہ تعالیٰ علیہ وآلہ وسلم کی امت ہے اس یہودی عالم نے کہا اے کعب! یہ بھی صحیح ہے بالکل اسی طرح ہے۔

حضرت کعب احبار رضی اللہ تعالیٰ عنہ نے کہا سیدنا حضرت موسیٰ علیہ السلام جب امت مصطفیٰ صلی اللہ تعالیٰ علیہ وآلہ وسلم کی شان و شوکت اور عظمت سے آگاہ ہوئے تو کہا کاش میں بھی امت محمدیہ میں سے ہوتا اس وقت اللہ تبارک و تعالیٰ نے ان پر تین آیات نازل فرمائیں جن کی وجہ سے وہ راضی ہو گئے وہ آیات یہ ہیں۔

يَمْوَسِي اِنِّي اصْطَفَيْتُكَ عَلٰى النَّاسِ بِرِسَالَتِيْ وَبِكَلَامِيْ الْح
سیدنا حضرت موسیٰ علیہ السلام اللہ تبارک و تعالیٰ کی یہ نعمتیں دیکھ کر راضی ہو گئے۔

(حجۃ اللہ علی العلمین ص 120، خصائص کبریٰ جلد نمبر 1 ص 21)

اسی سلسلہ کی دوسری روایت:

امیر معاویہ بن ابوسفیان نے ایک دن حضرت کعب احبار رضی اللہ تعالیٰ عنہ سے کہا اے کعب جو تورات کا بہت بڑا عالم ہو مجھے اس کے پاس لے چل میں چاہتا ہوں کہ میں اس کی اور آپ کی گفتگو سنوں اور آپ دونوں کے درمیان جو مکالمہ ہوا سے بھی سن لوں حضرت کعب رضی اللہ تعالیٰ عنہ فرمایا تورات کا ایک بہت بڑا عالم یمن میں رہائش پذیر ہے امیر معاویہ حضرت کعب کو لے کر اس یہودی عالم کے پاس یمن چلے گئے وہاں جب حضرت کعب احبار رضی اللہ تعالیٰ عنہ اس یہودی عالم کے پاس بیٹھے تو حضرت کعب رضی اللہ تعالیٰ عنہ نے اس یہودی عالم کو کہا میں تجھے اس ذات کا واسطہ دے کر پوچھتا ہوں جس نے سیدنا حضرت موسیٰ علیہ السلام کے لئے سمندر پھاڑ دیا تھا کہ تو نے اللہ تبارک و تعالیٰ کی کتاب تورات شریف میں یہ پڑھا ہے کہ سیدنا حضرت موسیٰ علیہ السلام نے جب تورات دیکھی تو انہوں نے بارگاہ الہی میں عرض کیا اے میرے رب! میں نے تورات میں ایک ایسی امت کا ذکر پڑھا ہے جو تمام امتوں سے افضل ہوگی انہیں لوگوں (کو سمجھانے) کے لئے نکالا جائے گا وہ لوگوں کو نیک اعمال کرنے کا حکم دیں گے برائی سے منع کریں گے وہ پہلی آسمانی کتابوں پر بھی

ایمان لائیں گے اور آخری کتاب (قرآن مجید) پر بھی ایمان لائیں گے وہ کافروں اور گمراہ لوگوں سے جہاد کریں گے حتیٰ کہ وہ دجال کاٹنے کو بھی قتل کریں گے اے میرے رب! ایسے لوگوں کو میری امت بنا دے رب کائنات رب العلمین نے فرمایا اے موسیٰ! وہ تو میرے آخری پیغمبر محمد مصطفیٰ (صلی اللہ تعالیٰ علیہ وآلہ وسلم) کی امت ہے اس یہودی عالم نے کہا ہاں میں نے تورات میں یہ پڑھا ہے۔

حضرت کعب احبار رضی اللہ تعالیٰ عنہ نے پھر اس یہودی عالم کو کہا میں تجھے اس ذات کا واسطہ دے کر پوچھتا ہوں جس نے سیدنا حضرت موسیٰ علیہ السلام کے لئے سمندر کو پھاڑ دیا تھا کیا تو نے اللہ تبارک و تعالیٰ کی کتاب میں یہ پڑھا ہے کہ جب سیدنا حضرت موسیٰ علیہ السلام نے تورات پڑھی تو بارگاہ الہی میں عرض کیا اے میرے رب میں نے تورات میں ایک ایسی امت کا ذکر پڑھا ہے جو بلندی پر چڑھتے ہوئے اللہ تبارک و تعالیٰ کی بڑھائی ذکر کریں گے اس کے نام کی تکبیر کہیں گے اور جب بلندی سے نیچے اتریں گے تو بھی اس کی حمد و ثنا بیان کریں گے مٹی ان کے لئے پاکیزہ ہوگی جنبی ہونے کی صورت میں غسل کے لئے انہیں پانی دستیاب نہیں ہوگا تو مٹی سے بھی (تیمم کی صورت میں) ایسی پاکی حاصل کر لیں گے جیسے پانی سے حاصل کی جاتی ہے۔ تمام روئے زمین ان کے لئے مسجد ہوگی (زمین پر جہاں چاہیں گے نماز ادا کر لیں گے پوری روئے زمین ان کے لئے مسجد ہوگی) وضو کی وجہ سے ان کے اعضائے وضو چہرہ، ہاتھ اور پاؤں روشن و منور ہوں گے (قیامت کے دن) اے میرے رب! اس امت کو میری امت بنا دے رب کائنات رب العلمین نے فرمایا اے موسیٰ! وہ تو میرے آخری پیغمبر محمد مصطفیٰ (صلی اللہ تعالیٰ علیہ وآلہ وسلم) کی امت ہے۔ حضرت کعب احبار رضی اللہ تعالیٰ عنہ کی زبان سے یہ سب کچھ سن کر اس یہودی عالم نے کہا ہاں! میں نے یہ سب کچھ پڑھ رکھا ہے۔

حضرت کعب احبار رضی اللہ تعالیٰ عنہ نے اس یہودی عالم سے پھر کہا میں تجھے اس ذات کا واسطہ دے کر پوچھتا ہوں جس نے سیدنا حضرت موسیٰ علیہ السلام کے لئے سمندر کو پھاڑ دیا کہ کیا تو نے اللہ تبارک و تعالیٰ کی کتاب تورات میں یہ پڑھا ہے کہ سیدنا حضرت موسیٰ علیہ السلام نے جب تورات پڑھی تو بارگاہ الہی میں عرض کیا اے میرے رب! میں نے تورت میں ایک ایسی امت کا ذکر پڑھا ہے جس کا کوئی فرد اگر نیکی کا ارادہ کرے گا تو محض ارادہ کرنے پر ہی اس کے نامہ اعمال میں اس نیکی کا ثواب لکھ دیا جائے گا اور ارادہ کے بعد جب اس نیک عمل پر عمل پیرا بھی ہو جائے گا تو پھر اس کے نامہ اعمال میں دس گنا سے لے کر سات سو گنا تک لکھ دی جائے گی لیکن اگر اس امت کا کوئی فرد کسی گناہ کا ارادہ کرے گا تو صرف ارادہ کرنے

سے اس کے نامہ اعمال میں گناہ نہیں لکھا جائے گا ہاں اگر اس نے اس ارادہ کے مطابق گناہ بھی کر لیا تو پھر اس کے نامہ اعمال میں صرف ایک گناہ لکھا جائے گا اے میرے رب! اس امت کو میری امت بنا دے۔ رب کائنات رب العلمین نے فرمایا اے موسیٰ! وہ تو میرے آخری پیغمبر محمد مصطفیٰ صلی اللہ تعالیٰ علیہ وآلہ وسلم کی امت ہے۔ اس یہودی عالم نے کہا ہاں میں نے بھی پڑھا ہے۔ حضرت کعب احبار رضی اللہ تعالیٰ عنہ نے اس یہودی عالم سے کہا میں تجھے اس ذات کا واسطہ دے کر پوچھتا ہوں جس نے سیدنا حضرت موسیٰ علیہ السلام کے لیے سمندر پھاڑ دیا تھا کیا تو نے تورات میں پڑھا ہے کہ جب سیدنا حضرت موسیٰ علیہ السلام نے تورات پڑھی تو بارگاہ الہی میں عرض کی اے میرے رب! میں نے تورات میں ایک ایسی امت کا ذکر پڑھا ہے جو صدقات اور کفارات خود کھائیں گے لیکن اس پر بھی انہیں اجر و ثواب عطا کیا جائے گا اے میرے رب! اس امت کو میری امت بنا دے۔ اللہ تبارک و تعالیٰ نے فرمایا اے موسیٰ! وہ تو میرے آخری پیغمبر محمد مصطفیٰ صلی اللہ تعالیٰ علیہ وآلہ وسلم کی امت ہے۔ واضح ہو صدقات اور کفارات خود کھانے کا مطلب یہ ہے کہ وہ اپنے صدقات و کفارات کو اپنے غریب و مساکین کو دے دیا کریں گے وہ پہلی امتوں کی طرح اپنے صدقات کو نذر آتش نہیں کیا کریں گے اسی طرح دیگر الہامی کتب میں بھی یہی مذکور تھا کہ وہ اپنی قربانیوں کو خود کھایا کریں گے۔ (حجۃ اللہ علی العلمین ص 129)

ایک یہودی عالم کی طرف حضرت کعب کا جواب جس نے آپ کو لکھا کہ آپ مسلمان کیوں ہوئے:

حضرت عبداللہ بن عمر رضی اللہ تعالیٰ عنہما فرماتے ہیں کہ یمن سے ایک شخص حضرت کعب احبار رضی اللہ تعالیٰ عنہ کی خدمت میں حاضر ہوا اس نے حضرت کعب رضی اللہ تعالیٰ عنہ کو کہا یہودیوں کے فلاں عالم نے آپ کے نام خط دے کر مجھے آپ کے پاس بھیجا ہے حضرت کعب رضی اللہ تعالیٰ عنہ نے اسے فرمایا لاؤ وہ خط مجھے دو اس شخص نے کہا جناب! اس خط میں اس نے آپ سے کہا ہے کہ اے کعب آپ تو ہمارے رہبر و سردار تھے ہم میں سے ہر شخص آپ کی عزت و احترام کرتا تھا آپ کی پیروی کرتا تھا پھر آپ کو کیا ہو گیا اور کس چیز نے آپ کو مجبور کر دیا کہ آپ دین یہودیت چھوڑ کر دین اسلام کی آغوش میں چلے گئے ہیں اور آپ نے دین مصطفیٰ (صلی اللہ تعالیٰ علیہ وآلہ وسلم) اختیار کر لیا ہے؟ حضرت کعب احبار رضی اللہ تعالیٰ عنہ نے اس سے پوچھا کیا تو واپس جا کر اس سے ملاقات کرے گا؟ اس نے کہا ہاں! میں واپس جاؤں گا اور اس سے ملوں گا بھی۔

حضرت کعب رضی اللہ تعالیٰ عنہ نے اسے فرمایا جب تو واپس اس کے پاس جائے تو پہلے تو اس کے کپڑے کے دامن

کو مضبوطی سے تھام لینا کہ کہیں وہ فرار نہ ہو جائے یا کھسک نہ جائے پھر اس سے کہنا کہ کعب تجھے اس ذات کا واسطہ دے کر پوچھتا ہے جس ذات نے سیدنا حضرت موسیٰ علیہ السلام کے لئے سمندر پھاڑ دیا تھا وہ تجھ سے اس ذات کا واسطہ دے کر استفسار کرتا ہے جس ذات نے سیدنا حضرت موسیٰ علیہ السلام کی طرف ایسی الواح پھینکی تھیں جن میں ہر چیز کا علم تھا کہ کیا تو نے تورات میں نہیں پڑھا کہ امت مصطفیٰ صلی اللہ تعالیٰ علیہ وآلہ وسلم کے تین طبقے ہوں گے ان میں سے ایک طبقہ حساب کتاب کے بغیر جنت میں جائے گا دوسرا طبقہ بھی رحمت الہی کی وجہ سے جنت میں چلا جائے گا تیسرے طبقے کا آسانی سے حساب لیا جائے گا پھر انہیں بھی جنت میں داخل کر لیا جائے گا جب تو اس سے یہ سوال کرے گا تو وہ ضرور کہے گا کہ ہاں میں نے یہ تمام باتیں پڑھی ہیں تو اس وقت اسے کہنا کہ کعب تجھ سے کہتا ہے کہ پھر مجھے ان تین طبقات میں سے جس میں چاہو شمار کر لو۔

پادری نے شاہ روم ہرقل کو کہا حضور نبی کریم صلی اللہ تعالیٰ علیہ وآلہ وسلم برحق نبی ہیں:

واقدی رحمۃ اللہ تعالیٰ علیہ فرماتے ہیں کہ شہنشاہ روم ہرقل اپنے پاس سے کچھ پادریوں کو انجیل کی تعلیم حاصل کرنے کے لئے حبشہ کے بادشاہ نجاشی کے پاس بھیجا کرتا تھا نجاشی اپنے زمانے کا بہت بڑا عالم تھا پادری جب نجاشی سے انجیل کا علم حاصل کر لیتے تو ہرقل کے پاس واپس چلے جاتے ہرقل حصول تعلیم کے لئے کچھ اور پادریوں کو نجاشی کے پاس بھیج دیتا شاہ روم ہرقل نے ایک دن اپنے علماء سے پوچھا کیا یہاں ہمارے شہر میں کوئی ایسا عالم ہے جس نے انجیل کا علم شاہ حبشہ نجاشی سے حاصل کیا ہو؟ علماء نے اسے بتایا ہمارے یہاں دس پادری ایسے ہیں جنہوں نے شاہ حبشہ نجاشی سے علم حاصل کیا ہے بادشاہ نے کہا میں ان سے ملنا چاہتا ہوں لہذا انہیں میرے ہاں آنے کی دعوت دی جائے اور انہیں یہاں بلایا جائے جب وہ سب بادشاہ کے پاس آگئے تو بادشاہ نے ان سے پوچھا تم میں سے سب سے زیادہ علم والا کون ہے؟ انہوں نے ایک کی طرف اشارہ کر کے کہا ہم میں یہ زیادہ علم رکھنے والے ہیں بادشاہ نے اس بڑے عالم سے تنہائی میں ملاقات کی اور اس سے شاہ حبشہ نجاشی کے متعلق پوچھا اور کہا مجھے نجاشی کے متعلق کچھ بتائیں اس عالم نے کہا اے شاہ ذی مرتبت! میں نے حصول علم کی خاطر چار سال ان کی صحبت سے استفادہ کیا ہے لہذا میں ان کے تمام معاملات سے آگاہ ہوں اب آپ بتائیں کہ آپ ان کے کس معاملہ کے متعلق پوچھنا چاہتے ہیں؟ شاہ روم نے کہا میں یہ معلوم کرنا چاہتا ہوں کہ خطہ، عرب میں جس شخص نے دعویٰ نبوت کیا ہے ان کے متعلق اس کا کیا ذہن ہے چونکہ شاہ حبشہ انجیل کا بہت بڑا عالم ہے لہذا اس علم

کے مطابق کیا وہ اسے نبی برحق سمجھتا ہے۔

پادری نے کہا بادشاہ سلامت! وہ بالکل انہیں برحق نبی جانتے اور مانتے ہیں ایک دن کا واقعہ ہے کہ میرے علاوہ ان کے پاس کوئی اور آدمی نہیں تھا ایک وہ تھے اور ایک میں تھا انہوں (شاہ حبشہ نجاشی) نے انجیل کو اپنے سامنے رکھا اور یہ پڑھنا شروع کیا احمد (صلی اللہ تعالیٰ علیہ وآلہ وسلم) نبی عربی ہوں گے وہ اونٹ پر سواری کریں گے وہ ٹوٹی ہوئی ہڈی کو درست فرمائیں گے وہ مکہ مکرمہ سے ہجرت فرما کر مدینہ منورہ تشریف لے جائیں گے وہ تمام انبیاء سے افضل و اعلیٰ ہوں گے وہ حضرت عیسیٰ علیہ السلام اور قیامت کے درمیان تشریف لائیں گے جس نے آپ صلی اللہ تعالیٰ علیہ وآلہ وسلم کے زمانہ اقدس کو پالیا اور ان کی اتباع کر لی وہ کامیاب و کامران ہو گیا جس نے ان کی مخالفت کی وہ ہلاک و تباہ ہو گیا میں نے دیکھا کہ وہ یہی عبارت اپنے بیٹے کو بھی سکھا رہا تھا میں نے یہ بھی دیکھا کہ محمد مصطفیٰ (صلی اللہ تعالیٰ علیہ وآلہ وسلم) کے کچھ صحابہ کرام بات چیت کی غرض سے اس کے دربار میں گئے محمد مصطفیٰ صلی اللہ تعالیٰ علیہ وآلہ وسلم کے چچا زاد بھائی نے انہیں کچھ ایسی باتیں بتائیں کہ شاہ حبشہ رونے لگ گیا اور اتنا رویا کہ اس کی داڑھی آنسوؤں سے تر ہو گئی پھر اس نے کہا میں گواہی دیتا ہوں کہ یہ وہی نبی عربی صلی اللہ تعالیٰ علیہ وآلہ وسلم ہیں جن کی بشارت سیدنا حضرت عیسیٰ علیہ السلام نے دی تھی وہ تمام انبیاء کرام سے افضل و اعلیٰ ہیں شہنشاہ روم ہرقل نے یہ سن کر کہا شاہ حبشہ نجاشی نے سچ کہا ہے اگر مجھ پر اپنی سلطنت کا بوجھ نہ ہوتا اور مجھے یہ ڈر نہ ہوتا کہ اس معاملہ میں اہل روم میری اتباع نہیں کریں گے اور میرا ساتھ نہیں دیں گے تو میں ضرور ان پر ایمان لاتا اور ان کی تصدیق کرتا عنقریب ان کا دین مشرق و مغرب میں پھیل جائے گا شاہ روم نے اس پادری سے پوچھا آپ بتائیں آپ کا ذہن اس پیغمبر کے متعلق کیا ہے؟ پادری نے کہا بادشاہ سلامت! اگر مجھے آپ کی مخالفت کا خطرہ درپیش نہ ہو تو میری دلی خواہش ہے کہ میں دین اسلام کو قبول کر کے ان کی اطاعت پذیری اختیار کر لوں بادشاہ نے اسے کہا آپ مجھ سے مت خوف زدہ ہوں مجھ سے گھبرانے کی قطعاً ضرورت نہیں البتہ اہل روم سے اپنے خیالات کو چھپا کر رکھو کہ کہیں ان سے تمہیں کوئی گزند نہ پہنچ جائے تمہیں عام اجازت ہے اگر یہاں ہمارے ہاں رہنا چاہو تو یہاں بھی قیام کر سکتے ہو میری طرف سے تمہیں آسائش و آرام کی ہر سہولت بہم پہنچائی جائے گی اگر کہیں اور کسی جگہ جانے کا ارادہ ہو تو وہاں بھی جاسکتے ہو۔ پادری نے کہا بادشاہ سلامت! اگر آپ کی طرف سے اجازت ہے تو پھر میری دلی خواہش ہے کہ میں مدینہ منورہ حاضر ہو کر اللہ تبارک و تعالیٰ کے آخری پیغمبر (صلی اللہ تعالیٰ علیہ وآلہ وسلم) کی قدم بوسی کروں اور بقیہ زندگی انہیں پر نچھاور کر دوں اور اس

طرح عاقبت کی سلامتی حاصل کر سکوں۔

بادشاہ نے تو اسے مدینہ شریف جانے کی اجازت دے دی مگر مدینہ منورہ جانے کے لئے سفر طے کرتا ہوا جب وہ مقام البقاء پر پہنچا تو اہل روم کو کسی طرح اس کے ارادوں کا پتہ چل گیا لہذا انہوں نے اسے شہید کر دیا شاہ روم کو جب اس کے قتل کی خبر پہنچی تو اس نے البقاء کے گورنر کو حکم کیا کہ جن لوگوں نے میرے پادری کو قتل کیا ہے انہیں تلاش کرو اور گرفتار کر کے قتل کر دو گورنر نے بادشاہ کے حکم کی تعمیل کرتے ہوئے ان تمام لوگوں کو گرفتار کر کے قتل کر دیا۔

(حجۃ اللہ علیٰ العلمین ص 130)

حضرت سہل رضی اللہ تعالیٰ عنہ نے انجیل میں حضور نبی کریم صلی اللہ تعالیٰ علیہ وآلہ وسلم کی یہ تعریف پڑھی:

حضرت سہل رضی اللہ تعالیٰ عنہ جو غیشمہ کے غلام تھے فرماتے ہیں کہ ہم مرلیس کے رہنے والے تھے اور مذہباً عیسائی تھے میں یتیم تھا اور چچا کی سرپرستی میں تھا میں نے ایک دن انجیل کو پڑھنے کے لئے اٹھایا اسے پڑھتے ہوئے دیکھا کہ اس میں ایک ورق گوند سے جڑا ہوا ہے میں نے بڑی آہستگی سے اسے کھولا کہ دیکھوں تو سہی اس میں کیا لکھا ہے جب وہ مکمل کھل گیا تو اسے دیکھنے سے معلوم ہوا کہ اس میں تو اللہ تبارک و تعالیٰ کے آخری پیغمبر محمد عربی صلی اللہ تعالیٰ علیہ وآلہ وسلم کے اوصاف لکھے ہوئے تھے اور وہ یہ تھے کہ وہ نہ تو دراز قد ہوں گے اور نہ ہی کوتاہ قد ان کی رنگت سفید ہوگی ان کے دونوں کندھوں کے درمیان مہر نبوت ہوگی وہ اکثر احتباء فرمائیں گے۔ وہ صدقہ کو قبول نہیں فرمائیں گے۔ وہ گدھے اور اونٹ پر سواری کریں گے وہ بکری کا دودھ نکالیں گے وہ قمیص کو پیوند لگا کر زیب تن فرمائیں گے اسی وجہ سے وہ تکبر سے مبراء ہوں گے۔ وہ حضرت اسماعیل علیہ السلام کی اولاد سے ہوں گے ان کا اسم گرامی احمد ہوگا میں نے حضور نبی کریم صلی اللہ تعالیٰ علیہ وآلہ وسلم کے اوصاف حمیدہ ابھی یہاں تک ہی پڑھے کہ میرا چچا آ گیا اس نے میرے ہاتھ میں وہ ورق دیکھ کر مجھے مارنا شروع کر دیا اور غصہ سے کہا تو نے یہ ورق کیوں کھول کر پڑھا ہے تیرا اس ورق سے کیا تعلق ہے میں نے کہا اس ورق میں آخری پیغمبر احمد مجتبیٰ محمد مصطفیٰ صلی اللہ تعالیٰ علیہ وآلہ وسلم کی صفات ہیں اس نے کہا ان صفات والے نبی ابھی تک اس دنیا میں نہیں آئے۔

(حجۃ اللہ علیٰ العلمین ص 123، الوفا ص 59، سیرت حلبیہ جلد نمبر 1 ص 307 خصائص کبریٰ جلد نمبر 1 ص 28)

احتباء کسے کہتے ہیں:

حضور نبی کریم صلی اللہ تعالیٰ علیہ وآلہ وسلم کے صفات حمیدہ میں اوپر مذکور ہوا ہے کہ آپ اکثر احتباء فرمائیں گے مشکوٰۃ شریف اور بخاری شریف میں بھی حضور نبی کریم صلی اللہ تعالیٰ علیہ وآلہ وسلم کا احتباء فرمانا مذکور ہے کہ بخاری شریف میں حضرت عبداللہ بن عمر رضی اللہ تعالیٰ عنہما سے ہے آپ فرماتے ہیں کہ میں نے کعبہ شریف کے صحن میں حضور نبی کریم صلی اللہ تعالیٰ علیہ وآلہ وسلم کو دیکھا مُحْتَبِياً بِيَدَيْهِ کہ آپ صلی اللہ تعالیٰ علیہ وآلہ وسلم دونوں ہاتھوں مبارک سے احتباء کئے ہوئے تھے تو دیکھنا ہے کہ احتباء کسے کہتے ہیں؟ احتباء یہ ہے کہ دونوں پنڈلیاں کھڑی ہوں دونوں پاؤں کے تلوے زمین سے لگے ہوئے ہوں سرین زمین پر ہو دونوں ہاتھوں سے پنڈلیوں یا زانوؤں کو پکڑے ہوئے ہو کہ ہاتھوں کے حلقے میں انہیں لے لیا جائے یا یوں کیا جائے کہ دونوں پنڈلیاں کھڑی ہوں دونوں پاؤں کے تلوے زمین پر لگے ہوئے ہوں سرین زمین پر ہو چادر کا پٹکا بنا کر پیٹھ اور ٹانگوں کے ارد گرد اس کا حلقہ بنا کر اس سے سہارا اور آرام حاصل کیا جائے۔

یہودی عالم ابن صوریا نے کہا میں اور میری قوم جانتے ہیں کہ آپ اللہ تبارک و تعالیٰ کے رسول ہیں:

حضرت ابوہریرہ رضی اللہ تعالیٰ عنہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم ایک دن یہودیوں کے دینی ادارے بیت المدارس تشریف لے گئے اور یہودی علماء سے فرمایا تم میں سے جو زیادہ صاحب علم ہے اسے میرے پاس بلائیں علماء یہود نے اپنے میں سے عبداللہ بن صوریا کو پیش کیا اور بتایا یہ ہم میں سے بہت بڑے عالم ہیں حضور نبی کریم صلی اللہ تعالیٰ علیہ وآلہ وسلم نے عبداللہ بن صوریا سے تنہائی میں گفتگو فرمائی اسے تبلیغ دین فرماتے ہوئے اللہ تبارک و تعالیٰ نے یہودیوں پر جو انعام و اکرام فرمائے تھے اس کا تذکرہ فرمایا یہودیوں پر جو من و سلویٰ نازل ہوتا تھا اور جو بادل سایہ کرتا تھا اس کا بھی تذکرہ فرمایا پھر اسے فرمایا اے عبداللہ! کیا تو جانتا ہے کہ میں اللہ تبارک و تعالیٰ کا رسول ہوں؟

عبداللہ بن صوریا نے کہا میں اللہ تبارک و تعالیٰ کی قسم کھا کر کہتا ہوں کہ مجھے اچھی طرح معلوم ہے اور میری قوم بھی یہ بخوبی جانتی ہے کہ آپ اللہ تبارک و تعالیٰ کے سچے رسول ہیں آپ کے محاسن اور آپ کے فضائل تو رات میں بڑی وضاحت سے بیان کئے گئے ہیں آپ کی نبوت و رسالت میں شک کی کوئی گنجائش ہی نہیں مگر میری قوم آپ سے حسد کرتی ہے وہ حسد کی بیماری میں مبتلا ہے حضور نبی کریم صلی اللہ تعالیٰ علیہ وآلہ وسلم نے اسے فرمایا تو اپنی ذات کے متعلق بتا تجھے ایمان لانے سے کون سی چیز روکے ہوئے ہے؟ تو خود ایمان کیوں قبول نہیں کرتا؟ اس نے کہا میں اپنی قوم کی مخالفت نہیں کرنا چاہتا۔

عنقریب میری قوم آپ صلی اللہ تعالیٰ علیہ وآلہ وسلم پر ایمان لے آئے گی اور آپ کی اتباع کرے گی اس وقت میں بھی آپ پر ایمان لا کر مشرف باسلام ہو جاؤں گا۔ (حجۃ اللہ علی العالمین ص 88، سیرت حلبیہ جلد نمبر 1 ص 29، خصائص کبریٰ جلد نمبر 1 ص 28، الوفا ص 50 حصہ اول، مدارج النبوت جلد نمبر 1 ص 175)

جا رو د نے کہا یا رسول اللہ صلی اللہ تعالیٰ علیہ وآلہ وسلم میں نے آپ کی تعریف کو انجیل میں پڑھا ہے:

حضرت عبداللہ بن عباس رضی اللہ تعالیٰ عنہما فرماتے ہیں کہ جا رو د بن عبداللہ اپنی قوم کے وفد کے ہمراہ مدینہ منورہ حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوئے وہ اس وقت دین عیسائیت پر تھے وہ اپنی قوم کے سردار تھے اس کی تمام قوم اس کی عظمت و رفعت کی قائل تھی اور اس کے ہر حکم کی تعمیل کرتی تھی وہ وسیع فضل اور بلند حسب والا حسین و جمیل انسان تھا گویا کہ وہ بلند قدر انسان تھا اس کی قوم کے تمام لوگ دل و جان سے اس کا احترام کرتے تھے فصاحت و بلاغت و احسان مندی اس کی نمایاں خصوصیات تھیں اس کے وفد کے لوگ بھی بہت قد آور تھے بلند و بالا کھجور کی طرح تھے عظیم الشان اور خوبصورت اونٹنیوں پر سوار آئے تھے وہ اپنے سفر میں لگاتار کوشش کرتے ہوئے اور مسلسل سفر کرتے ہوئے مدینہ شریف پہنچے جا رو د نے اپنی قوم کو مخاطب ہوتے ہوئے کہا اے میری قوم! محمد صلی اللہ تعالیٰ علیہ وآلہ وسلم بڑے فیاض انتہائی معزز و محترم و مکرم ہیں عرب کے سردار عبدالمطلب کی نسل میں سے بہترین و افضل ہیں جب تم ان کی بارگاہ اقدس میں حاضر ہو تو بوقت حاضری نہایت ادب و احترام سے کھڑے ہو جانا ان کی خدمت اقدس میں انتہائی مودبانہ و عمدہ انداز سے سلام عرض کرنا اور ان کے ادب کے پیش نظر بہت کم بولنا۔

قوم نے تسلیم کرتے ہوئے عرض کیا جناب ہم خاموش رہیں گے جو بھی کرنا ہوا آپ ہی ہماری طرف سے عرض کریں گے ہم صرف آپ کی بات سنتے رہیں گے آپ اپنی رائے کے مطابق جو بھی حکم دیں گے ہم اس پر سر تسلیم خم کر دیں گے جا رو د اپنی قوم کے ہمراہ مسجد نبوی شریف میں حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوا پہلے مودبانہ انداز میں سلام عرض کیا پھر آپ صلی اللہ تعالیٰ علیہ وآلہ وسلم کی خدمت اقدس میں کچھ اشعار پیش کئے جو یہ ہیں۔

يَا نَبِيَّ الْهُدَى اتُّكِّ رِجَالٌ - قَطَعْتُ فِدَاً وَآلَاً فَالَاً

اے پیغمبر ہدایت لوگ صحراؤں اور سیرابوں کو طے کر کے آپ جناب کی خدمت (اقدس) میں حاضر ہوئے ہیں۔

وَطَوْتُ نَحْوَكِ الصِّحَا صَحَ طَرًّا - لِإِتِّخَالِ الْكَلَالِ فِيكَ كَلَالًا

انہوں نے آپ کی بارگاہ (عالیہ مقدسہ) میں پہنچنے کے لئے کئی چٹیل میدانوں کو طے کیا ہے وہ آپ کے راستے میں پہنچنے والی تھکاوٹ کو تھکاوٹ نہیں سمجھتے۔

كُلُّ دَهْمَاءٍ يَفْصِرُ الطَّرْفَ عَنْهَا - اَرَقَلْتُهَا قَلَا صَنَا اَرَقَالَآ

تمام جانوروں نے تھکاوٹ کی وجہ سے صحراؤں سے منہ موڑ لیا ہے لیکن ہماری سواریوں نے انہیں تیز رفتاری سے طے کیا ہے۔

وَطَوَّتْهَا الْجِيَادُ تَجْمَعُ فِيهَا - بِكَمَاةٍ كَانُجُمِ تَلَالَا

ان صحراؤں کو عمدہ گھوڑوں نے ستاروں جیسے درخشاں مسلح بہادروں کے ساتھ طے کیا۔

تَبَغَّيْ دَفَعَ يَوْمَ بُوْسِ عُبُوْسِ - اَوْ جَلَّ الْقَلْبَ ذِكْرَهُ ثُمَّ هَالَا

یہ لوگ خوفناک دن سے نجات کے طلبگار ہیں جس نے دلوں کو پریشان اور مضطرب کر رکھا ہے۔

حضور نبی کریم صلی اللہ تعالیٰ علیہ وآلہ وسلم ان کے یہ اشعار سن کر بہت مسرور ہوئے اور جارود کو اپنی محفل میں اپنے قریب بٹھایا اس کی اور اس کے ساتھیوں کی عزت و تکریم کی اور جارود کو فرمایا اے جارود! تو نے اور تیری قوم نے اپنا وعدہ پورا کرنے میں بہت تاخیر کی ہے۔ جارود نے عرض کیا یا رسول اللہ! صلی اللہ تعالیٰ علیہ وآلہ وسلم جس نے آپ صلی اللہ تعالیٰ علیہ وآلہ وسلم کو غلطی میں ڈالنے کی کوشش کی اس نے بہت بڑا گناہ کیا اور وہ راہِ راست سے بھٹک گیا آپ سے جھوٹ بولنا عظیم گناہ اور اپنے دین و دنیا کی تباہی و بربادی و ہلاکت کو دعوت دینا ہے اللہ تبارک و تعالیٰ کی قسم آپ حق کے ساتھ مبعوث ہوئے ہیں آپ کی زبان اقدس سے نکلا ہوا ایک ایک لفظ حق پر مبنی ہے مجھے اس ذات کی قسم جس نے آپ کو حق کے ساتھ مبعوث فرمایا ہے میں نے آپ کے محامد و محاسن کو انجیل میں پایا ہے سیدنا حضرت عیسیٰ علیہ السلام نے بھی آپ کی بشارت دی ہے میں سراپا اس ذات کا شکر گزار ہوں جس نے آپ کو مکرم بنایا اور آپ کو رسول بنا کر بھیجا مشاہدہ کے بعد کسی اثر یا مشاہدہ کو تلاش نہیں کیا جاتا اور یقین کے بعد کوئی شک نہیں ہوتا یا رسول اللہ صلی اللہ تعالیٰ علیہ وآلہ وسلم! اپنا دست اقدس بڑھائیں تاکہ میں آپ کے دست اقدس پر اسلام کی بیعت کروں یا رسول اللہ! صلی اللہ تعالیٰ علیہ وآلہ وسلم میں گواہی دیتا ہوں کہ اللہ تبارک و تعالیٰ کے علاوہ کوئی معبود نہیں اور محمد مصطفیٰ صلی اللہ تعالیٰ علیہ وآلہ وسلم اللہ تبارک و تعالیٰ کے سچے رسول ہیں جارود اور اس کی تمام قوم دولت ایمان سے مشرف ہوگئی۔ (حجۃ اللہ علی العالمین ص 207، دلائل النبوت امام بیہقی جلد نمبر 2 ص 76،

قس بن ساعدہ نے کہا حضور نبی کریم صلی اللہ تعالیٰ علیہ وآلہ وسلم کے ظہور کا وقت قریب آ گیا ہے:

حضرت عبداللہ بن عباس رضی اللہ تعالیٰ عنہما فرماتے ہیں کہ جب وفدایا حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا تو آپ صلی اللہ تعالیٰ علیہ وآلہ وسلم نے انہیں فرمایا کیا تم میں سے کوئی شخص قس بن ساعدہ ایادی کو جانتا ہے؟ انہوں نے عرض کیا یا رسول اللہ! صلی اللہ تعالیٰ علیہ وآلہ وسلم ہم سب لوگ اسے جانتے ہیں تو حضور نبی کریم صلی اللہ تعالیٰ علیہ وآلہ وسلم نے فرمایا اس کا کیا حال ہے؟ انہوں نے بتایا وہ فوت ہو چکا ہے تو آپ صلی اللہ تعالیٰ علیہ وآلہ وسلم نے اسے دعائیہ کلمات سے نوازتے ہوئے فرمایا اس پر اللہ تبارک و تعالیٰ کی رحمتیں نازل ہوں میں اسے بھلا نہ سکوں گا ایسے محسوس ہوتا ہے جیسے آج بھی میں اسے بازار عکاظ میں دیکھ رہا ہوں (عکاظ مکہ مکرمہ کے قریب ایک جگہ ہے جہاں سالانہ منڈی و میلہ لگتا تھا خطہ عرب سے مختلف قبائل کے لوگ وہاں اکٹھے ہوتے خرید و فروخت بھی کرتے بڑے شعراء و ادیب حضرات وہاں اپنے فن سخن کا مظاہرہ بھی کرتے تھے) جب وہ ذوالقعدہ میں اپنے بادامی رنگ والے اونٹ پر سوار ہو کر آیا اور لوگوں سے نہایت بیٹھے اور نرم انداز میں یوں مخاطب ہوا۔

اے لوگو! غور سے سنو اور یاد رکھو ہر ذی روح نے مرنا ہے ہر مرنے والا فنا ہو گیا جو فیصلہ ہو چکا وہ پورا ہو کر رہے گا۔ رات سیاہ ہے آسمان برج دار ہے سمندر طغیانی میں آتے رہیں گے ستارے جھلملاتے رہیں گے۔ بارش ہوتی رہے گی زمین سبزہ اگلتی رہے گی۔ مرد و عورت ماں باپ کا روپ دھارتے رہیں گے۔ موت و حیات کا سلسلہ بھی جاری رہے گا روشنی اور سایہ کا ساتھ قائم رہے گا۔ نیکی اور بدی کی جنگ جاری رہے گی کھانے پینے کی نعمتیں عطا ہوتی رہیں گی لباس اور سواری بھی میسر ہوتی رہے گی آسمان اپنی بلندی میں کسی کارساز کی خبر دے رہا ہے زمین بھی اپنی ساخت میں کسی مدبر کا بتا رہی ہے فرش (زمین کا) بچھا ہوا ہے چھت (آسمان) قائم ہے ستارے متحرک ہیں سمندر کی موجیں جو بن پر ہیں قس سچی قسم اٹھاتا ہے اللہ تبارک و تعالیٰ کا دین ایک دین ہے جو اسے تمہارے دین سمیت تمام ادیان سے محبوب تر ہے کیا وجہ ہے کہ میں دیکھتا ہوں کہ جو لوگ اس دنیا سے چلے جاتے ہیں وہ پھر واپس نہیں آتے وہ جہاں گئے ہیں ان کا دل وہیں لگ گیا ہے یا شاید یونہی سوئے پڑے ہیں کہ انہیں کچھ خبر ہی نہیں اس نے پھر کہا قس سچی قسم اٹھاتا ہے جس میں جھوٹ کا شائبہ تک نہیں کہ اللہ تبارک و تعالیٰ کا دین زمین پر قائم و باقی ہے جو اسے تمام ادیان سے پیارا ہے اس کے نبی (صلی اللہ تعالیٰ علیہ وآلہ وسلم) کے ظہور کا وقت

قریب آ گیا ہے اس کے ظہور کی بابرکت گھڑیاں تم پر سایہ فگن ہونے والی ہیں اس کا مقدس زمانہ تمہیں مالا مال کرنے والا ہے جسے وہ مبارک و بابرکت عہد نصیب ہو جائے اور وہ ان پر ایمان لے آئے اس کے لئے بشارت ہے کہ وہ بلند قسمت والا بہت بڑا خوش نصیب ہوگا اور رشد و ہدایت پر ہوگا اور جس نے آپ صلی اللہ تعالیٰ علیہ وآلہ وسلم کی مخالفت و نافرمانی کی وہ ہلاکت و تباہی و بربادی میں پڑ جائے گا گمراہی اس کا مقدر ہوگی کیونکہ ایسے غافل لوگوں کے لئے ہلاکت ہی ہے جیسے گذشتہ نافرمان اقوام اور امتوں کے لئے ہوئی۔

اے گروہ ایاد! کہاں ہیں ہمارے باپ اور دادے؟ کہاں گئے مریض اور کہاں گئے ان کی عیادت کرنے والے کہاں ہے فرعون اور کہاں ہے شداد؟ جن لوگوں نے اپنے لئے بڑی بڑی بلند و بالا عمارات تعمیر کی تھیں وہ اب کہاں ہیں؟ جنہوں نے بڑی بڑی خوبصورت اشیاء بنائیں اور زیست کی آسائش کیلئے ہر چیز بنائی وہ کہاں ہیں؟ انہوں نے بڑی محنت و جانفشانی سے جو بہت بڑا مال جمع کیا تھا وہ کہاں گیا اور جس اولاد کے لئے یہ سب کچھ کیا تھا وہ اولاد کہاں گئی؟ جنہوں نے بغاوت و سرکشی کی وہ کہاں ہیں؟ اور جس نے اَنَا رَبُّكُمْ الْأَعْلَى یعنی میں تمہارا بلند مرتبہ رب ہوں کا متکبرانہ نعرہ لگایا تھا اب وہ کہاں ہے؟ کیا وہ تم سے زیادہ مال و دولت والے نہ تھے؟ کیا ان کی عمریں تم سے زیادہ لمبی نہ تھیں؟ کیا ان کی آرزوئیں تم سے زیادہ طویل نہ تھیں؟ مگر زمین نے انہیں اپنے سینے کے اندر پس کر رکھ دیا ہے لا تعداد مصائب نے انہیں چیر کر رکھ دیا ہے ان کے محلات یا تو خالی پڑے ہیں یا ان پر غیروں کا قبضہ ہے ان کی تو ہڈیاں بھی بوسیدہ ہو چکی ہیں۔

اللہ تبارک و تعالیٰ معبود برحق ہے نہ وہ کسی کی اولاد ہے نہ اس کی کوئی اولاد ہے وہ وحدہ لا شریک ہے پھر اس نے اشعار کہے۔

فِي الدَّاهِبِينَ الْأَوَّلِينَ - مِنَ الْقُرُونِ لَنَا بَصَائِرُ

ہم سے پہلے (اس دنیا سے فوت ہو کر) جو جا چکے ہیں ان میں ہمارے لئے کئی بصیرت افروز چیزیں ہیں۔

لَمَّا رَأَيْتُ مَوَارِدًا - لِلْمَوْتِ لَيْسَ لَهَا مَصَادِرُ

جب میں نے موت کے وارد ہونے کی جگہ کو دیکھا (تو میں حیران و ششدر گیا) کہ یہاں تو موت کے آنے کا گمان تک بھی نہ تھا۔

وَإِذَا رَأَيْتُ قَوْمِي نَحْوَهَا - تَمْضِي الْأَصَاغِرُ وَالْأَكْبَرُ

اور جب میں نے دیکھا کہ میری قوم کے سب چھوٹے اور بڑے راہ مرگ پر ہی گامزن ہیں یعنی راہ موت پر ہی رواں دواں ہیں۔

لَا يَرْجِعُ الْمَاضِي إِلَيَّ - وَلَا مِنَ الْبَاقِينَ غَابِرٌ

(اس دنیا سے) جانے والا کوئی بھی میری طرف لوٹ کر نہیں آئے گا اور نہ ہی جو (اس دنیا میں ابھی) باقی ہیں موت سے بچ سکتے ہیں۔

أَيَقْنَتُ إِنِّي لَأَمَحَالَةٌ - حَيْثُ صَارَ الْقَوْمُ صَائِرٌ

تو مجھے یقین ہو گیا کہ یقیناً میرا بھی وہی حشر ہوگا جو میری قوم کا ہوا ہے۔

اس کے بعد حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ قس بن ساعدہ پر رحمت فرمائے مجھے امید ہے کہ بروز قیامت ہمارا اور اس کا دین ایک ہوگا۔

ایک روایت میں ہے کہ اس نے اپنے وعظ و نصیحت میں مکہ مکرمہ کی جانب اپنے ہاتھوں سے اشارہ کرتے ہوئے کہا حق اس طرف سے آئے گا لوگوں نے اس سے پوچھا اس سے آپ کی کیا مراد ہے؟ اس نے کہا اس دعوت کے لانے والے کی ابروئیں آپس میں ملی ہوئی نہیں ہوں گی ان کی آنکھیں بہت زیادہ سفید اور بہت زیادہ سیاہ ہوں گی وہ لوئی بن غالب کی نسل سے ہوں گے وہ تمہیں کلمہ اخلاص کی دعوت دیں گے دائمی زندگی اور دائمی نعمتوں کی طرف بلائیں گے جب وہ تمہیں اخلاص کی دعوت دیں تو ان کی دعوت پر لبیک کہنا اگر مجھے یہ یقین ہوتا کہ میں ان کی بعثت تک زندہ رہوں گا تو میں دوڑ لگا کر سب سے پہلے ان کی آواز پر لبیک کہنے کے لئے ان کے پاس پہنچتا۔

اور ایک روایت میں یوں ہے کہ جب جارود اور اس کی قوم دولت ایمان سے مشرف ہو گئے تو حضور نبی کریم صلی اللہ تعالیٰ علیہ وآلہ وسلم نے جارود سے پوچھا کہ کیا تم میں کوئی ایسا آدمی ہے جو قس کے متعلق جانتا ہو؟ حضرت جارود رضی اللہ تعالیٰ عنہ نے عرض کیا یا رسول اللہ! صلی اللہ تعالیٰ علیہ وآلہ وسلم ہم سب اسے جانتے ہیں ہم میں سے کوئی بھی اس سے نا آشنا نہیں قس عرب کا بہترین بیٹا تھا صحیح النسب تھا اس کے خطابات میں فصاحت و بلاغت کے جوہر نمایاں تھے اس کی عمر سات سو سال تھی اس کا بڑھاپا بھی خوبصورت تھا اس کی زندگی صحراؤں میں ہی گذری الخ۔

(دلائل النبوت امام بیہقی جلد نمبر 2 ص 77، دلائل النبوت ابو نعیم ص 57، حجة اللہ علی العالمین ص 207، خصائص

زہیر بن ابی سلمیٰ نے یہود و نصاریٰ سے سن کر کہ آخر الزمان نبی کا زمانہ قریب ہے بیٹوں کو بتایا:

حضرت کعب بن زہیر رضی اللہ تعالیٰ عنہ کے والد زہیر بن ابی سلمیٰ کی اہل کتاب یعنی یہود و نصاریٰ کے ساتھ دوستی تھی لہذا ان کے ساتھ ان کا اٹھنا بیٹھنا تھا انہوں نے زہیر کو بتایا کہ اللہ تبارک و تعالیٰ کے آخری پیغمبر صلی اللہ تعالیٰ علیہ وآلہ وسلم کی بعثت کا وقت قریب ہے زہیر نے خواب میں دیکھا کہ آسمان سے ایک رسی نیچے لٹکائی گئی ہے جسے اس نے پکڑنے کی کوشش کی مگر وہ اسے پکڑنے میں کامیاب نہ ہو سکا اس خواب کی تعبیر اس نے یہ سمجھی کہ اس رسی سے مراد اللہ تبارک و تعالیٰ کے آخری پیغمبر صلی اللہ تعالیٰ علیہ وآلہ وسلم ہیں جو جلد ہی مبعوث ہونے والے ہیں مگر بوجہ میں ان کی زیارت سے بہرہ ورنہیں ہو سکوں گا اس نے اپنے دونوں بیٹوں کو اپنا خواب بھی بتایا اور یہود و نصاریٰ سے حضور نبی کریم صلی اللہ تعالیٰ علیہ وآلہ وسلم کے متعلق جو بشارات حاصل ہوئی تھیں ان کا بھی تذکرہ کیا ساتھ ہی بیٹوں کو تاکید کی کہ اگر تمہیں ان کا زمانہ اقدس نصیب ہو جائے تو ان پر ایمان لا کر دنیا و آخرت کی نعمتوں سے ضرور سرفراز ہونا رب کائنات رب العلمین کے فضل و کرم سے اس کے بیٹوں کو حضور نبی کریم صلی اللہ تعالیٰ علیہ وآلہ وسلم کا زمانہ اقدس نصیب ہوا اور وہ باپ کی نصیحت پر عمل پیرا ہو کر دولت ایمان سے مالا مال ہوئے پہلے اس کا بیٹا جس کا نام بجیرا تھا وہ مسلمان ہوا پھر دوسرا بیٹا کعب حضرت کعب بن زہیر رضی اللہ تعالیٰ عنہ نے حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں مشہور قصیدہ بانس سعادت پیش کیا اس وقت حضور نبی کریم صلی اللہ تعالیٰ علیہ وآلہ وسلم اپنے صحابہ کرام کے ساتھ مسجد نبوی شریف میں تشریف فرما تھے حضور نبی کریم صلی اللہ تعالیٰ علیہ وآلہ وسلم نے انہیں اپنی چادر مبارک عطا فرمائی حضرت امیر معاویہ نے وہ چادر اس کے ورثاء سے زر کثیر دے کر حاصل کر لی یہ وہی چادر مبارک تھی جسے خلفاء و سلاطین اپنے اوپر اوڑھا کرتے تھے۔ (حجۃ اللہ علی العلمین ص 210)

ابو عامر لوگوں کو حضور نبی کریم صلی اللہ تعالیٰ علیہ وآلہ وسلم کی تشریف آوری کی بشارت دیا کرتا تھا مگر.....

مدینہ منورہ میں حضور نبی کریم صلی اللہ تعالیٰ علیہ وآلہ وسلم کی تشریف آوری سے پہلے قبیلہ اوس میں ایک شخص ابو عامر تھا یہود مدینہ منورہ کے ساتھ اس کی دوستی تھی قبیلہ اوس و خزرج میں اس سے زیادہ حضور نبی کریم صلی اللہ تعالیٰ علیہ وآلہ وسلم کی صفات حمیدہ جاننے اور بتانے والا کوئی شخص نہیں تھا اس میں وہ سب سے زیادہ علم رکھنے والا تھا کیونکہ مدینہ منورہ کے یہودی اسے حضور نبی کریم صلی اللہ تعالیٰ علیہ وآلہ وسلم کے صفات حمیدہ ذکر کرتے رہتے تھے انہوں نے اسے یہ بھی بتایا تھا کہ وہ

دین ابراہیمی لے کر آئیں گے اور یہی شہر مدینہ منورہ ان کی ہجرت گاہ ہوگا ابو عامر مدینہ منورہ سے تینا کے یہودیوں کے پاس چلا گیا ان سے حضور نبی کریم صلی اللہ تعالیٰ علیہ وآلہ وسلم کے متعلق پوچھا انہوں نے بھی وہی اوصاف ذکر کئے جو یہود مدینہ منورہ نے ذکر کئے تھے۔ بعض روایات میں یہ بھی آیا ہے جنات سے بھی اس نے حضور نبی کریم صلی اللہ تعالیٰ علیہ وآلہ وسلم کے اوصاف حمیدہ کا ذکر سن رکھا تھا۔

پھر وہ ملک شام گیا اور شام کے عیسائیوں سے حضور نبی کریم صلی اللہ تعالیٰ علیہ وآلہ وسلم کے متعلق پوچھا انہوں نے بھی انہیں صفات کا ذکر کیا ابو عامر نے گوشہ نشینی اختیار کر لیا اور راہبانہ لباس پہن کر راہب بن کر بیٹھ گیا لوگوں سے کہتا میں نے دین ابراہیمی اختیار کر لیا ہے اللہ تبارک و تعالیٰ کے آخری نبی کی تشریف آوری کا منتظر ہوں لوگ اسے ابو عامر راہب کے نام سے پکارنے لگے اور اس کے تارک الدنیا ہونے کے سبب اس کی بڑی عزت و احترام کرنے لگ گئے۔

رحمت عالم نور مجسم صلی اللہ تعالیٰ علیہ وآلہ وسلم نے جب مدینہ منورہ میں جلوہ گری فرمائی تو اس کی ساری قوم نے ایمان سے مشرف ہو کر آپ صلی اللہ تعالیٰ علیہ وآلہ وسلم کی اطاعت اختیار کر لی لوگوں کی توجہ اس سے ہٹ گئی یہ حسد کی آگ میں جل بھن گیا ایک دن حضور پر نور ہادی دو جہاں صلی اللہ تعالیٰ علیہ وآلہ وسلم کی خدمت اقدس میں حاضر ہوا اور آپ صلی اللہ تعالیٰ علیہ وآلہ وسلم سے کہا آپ کون سا دین لے کر آئے ہیں؟ پیارے آقا صلی اللہ تعالیٰ علیہ وآلہ وسلم نے فرمایا میں دین ابراہیمی لے کر آیا ہوں ابو عامر نے کہا دین ابراہیم پر تو میں ہوں حضور نبی کریم صلی اللہ تعالیٰ علیہ وآلہ وسلم نے اسے فرمایا تو دین ابراہیمی پر نہیں ہے اس نے کہا اے محمد! (صلی اللہ تعالیٰ علیہ وآلہ وسلم) آپ نے دین ابراہیمی میں ایسی ایسی باتیں داخل کر دی ہیں جن کا دین ابراہیمی سے ذرہ بھر بھی تعلق نہیں ہے حضور نبی کریم صلی اللہ تعالیٰ علیہ وآلہ وسلم نے فرمایا میں تو اسے بالکل پاک و صاف اور ہر آلائش سے مبرا لایا ہوں حضور نبی کریم صلی اللہ تعالیٰ علیہ وآلہ وسلم نے فرمایا اے ابو عامر! میرے متعلق جو خبریں تجھے یہود و نصاریٰ نے دیں وہ کدھر گئیں انہوں نے میرے خصائل و اوصاف کے متعلق تجھے بہت کچھ بتایا ہوا ہے ابو عامر نے کہا یہود و نصاریٰ جن کی تعریفیں کیا کرتے تھے وہ آپ نہیں ہیں حضور نبی کریم صلی اللہ تعالیٰ علیہ وآلہ وسلم نے فرمایا ابو عامر! تو جھوٹ بول رہا ہے ابو عامر بد بخت نے کہا میں جھوٹ نہیں بول رہا آپ جھوٹ بول رہے ہیں اس بد بخت کی بد زبان سے نکلنا کاذب اَمَاتَهُ اللّٰهُ طَرِيْدًا غَرِيْبًا وَحِيْدًا کہ اللہ تبارک و تعالیٰ جھوٹے کو اپنے بیوی بچوں سے دور غریب الوطنی میں موت تنہائی دے محبوب کائنات محبوب خدا صلی اللہ تعالیٰ علیہ وآلہ وسلم نے فرمایا۔ اَجَلُ فَمَنْ

كَذِبَ يَفْعَلُ اللَّهُ ذَلِكَ بِهِ هَا بے شک جو جھوٹ بولتا ہے اللہ تبارک و تعالیٰ اس کے ساتھ ایسا ہی سلوک کرے چنانچہ اللہ تبارک و تعالیٰ نے اس کے ساتھ ویسا ہی کیا ہوا یہ کہ وہ مدینہ منورہ چھوڑ کر مکہ مکرمہ چلا گیا وہاں جا کر اس نے اپنا دین چھوڑ کر اہل مکہ کی طرح بت پرستی شروع کر دی جب مکہ مکرمہ فتح ہو گیا اور وہاں اسلام کا پرچم لہرانے لگا تو یہ وہاں سے فرار ہو کر طائف چلا گیا جب اہل طائف نے اسلام کا دامن تھام لیا تو یہ وہاں سے بھاگ کر ملک شام چلا گیا وہاں شام میں ہی اپنے بیوی بچوں سے دور غریب الوطنی میں کسمپرسی کی حالت میں موت کی آغوش میں چلا گیا جو دعا اس نے خود مانگی تھی وہی اس کی تباہی کا باعث بن گئی کہ اس پر محبوب خدا صلی اللہ تعالیٰ علیہ وآلہ وسلم آمین فرما چکے تھے۔

حضور نبی کریم صلی اللہ تعالیٰ علیہ وآلہ وسلم نے صحابہ کرام کو فرمایا اسے ابو عامر راہب نہ کہا کرو بلکہ اسے ابو عامر فاسق کہا کرو رب العالمین کی شان قدرت دیکھو اس ابو عامر فاسق کے بیٹے حضرت حنظلہ رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم کے پیارے صحابی تھے جنہیں شہید ہونے پر فرشتوں نے غسل دیا اور وہ غسل الملائکہ کے لقب سے مشہور ہوئے۔

(حجۃ اللہ علی العالمین ص 164، دلائل النبوت ابو نعیم ص 41، الوفا ابن جوزی حصہ اول ص 43، خصائص کبریٰ جلد نمبر 1 ص 48، الاکتفا جلد نمبر 1 ص 482، مدارج النبوت جلد نمبر 1 ص 160، ضیاء النبی جلد نمبر 3 ص 243)

یہودیوں کے متجر عالم ابو مالک نے حضرت عمر فاروق رضی اللہ تعالیٰ عنہ کو حضور نبی کریم صلی اللہ تعالیٰ علیہ وآلہ وسلم کے وہ اوصاف بتائے جو تورات میں ذکر کئے گئے تھے:

حضرت ثعلبہ بن ابو مالک رضی اللہ تعالیٰ عنہ فرماتے ہیں کہ امیر المؤمنین حضرت عمر فاروق رضی اللہ تعالیٰ عنہ نے یہودیوں کے تاجر عالم ابو مالک سے کہا آپ مجھے حضور نبی کریم رحمۃ اللعالمین صلی اللہ تعالیٰ علیہ وآلہ وسلم کی وہ صفات سنائیں جو تورات میں بیان کی گئی ہیں۔ اس نے کہا بنی ہارون کی وہ تورات جس میں کوئی تغیر و تبدل نہیں ہوگا اس میں حضور نبی کریم صلی اللہ تعالیٰ علیہ وآلہ وسلم کے یہ اوصاف مذکور ہیں ان کا اسم گرامی احمد (صلی اللہ تعالیٰ علیہ وآلہ وسلم) ہوگا۔ وہ سیدنا حضرت ابراہیم علیہ السلام کے صاحبزادے سیدنا حضرت اسماعیل علیہ السلام کی نسل سے ہوں گے وہ اپنے وسط میں تہبند باندھیں گے وہ اپنے ہاتھوں پاؤں کو دھویا کریں گے (وضو کیا کریں گے) ان کی آنکھوں میں سرخی ہوگی ان کے کندھوں کے درمیان مہر نبوت ہوگی نہ تو وہ کوتاہ قد ہوں گے اور نہ ہی طویل القامت وہ چادر زیب تن فرمائیں گے وہ نچر پر

سوار ہو کر جہاد فرمائیں گے وہ اونٹ پر سواری کریں گے وہ بازار میں چلیں گے اپنے کندھے پر تلوار حمل کریں گے ہر کوئی ان سے ملاقات کر سکے گا انہیں کسی کی کوئی پرواہ نہ ہوگی ان پر ایک ایسی نماز فرض ہوگی کہ اگر وہ نماز قوم نوح پر فرض ہوتی تو اسے کبھی بھی طوفان کے ذریعے تباہ و برباد نہ کیا جاتا اور اگر وہ نماز قوم عاد پر فرض ہوتی تو انہیں بھی ہوا کے طوفان کے ذریعے ہلاک نہ کیا جاتا اور اگر وہ نماز قوم ثمود پر فرض کی جاتی تو اسے بھی چیخ کے ذریعے تباہ کیا جاتا ان کی ولادت مکہ مکرمہ میں ہوگی نشوونما بھی ان کی وہیں ہوگی بعثت بھی ان کی وہیں ہوگی مدینہ منورہ ان کی ہجرت گاہ ہوگی وہ امی لقب ہوں گے وہ حماد ہوں گے کہ ہر تنگی و فراخی میں بھی اپنے رب کی حمد کریں گے شام ان کا ملک ہوگا جبرائیل (علیہ السلام) ان کے ساتھی ہوں گے انہیں اپنی قوم سے بہت سی تکالیف پہنچیں گی پھر اللہ تبارک و تعالیٰ انہیں فتح عطا فرمائے گا وہ ان لوگوں کو اپنا قیدی بنا لیں گے۔ مدینہ منورہ میں ان کے لئے بہت سے واقعات کا ظہور ہوگا بعض واقعات ان کے حق میں ہوں گے اور کچھ ان کے مخالف مگر آخر کار انہیں کامیابی حاصل ہوگی ان کی امت موت کی طرف اتنی تیزی سے آئے گی جتنی تیزی سے پانی پہاڑ کی چوٹی سے نیچے آتا ہے۔ ان کی کتاب (قرآن مجید) ان کے سینوں میں ہوگی۔ ان کی قربانیاں ان کے خون ہوں گی وہ دن کے شیر اور رات کے راہب ہوں گے ایک ماہ کی مسافت سے دشمن ان سے مرعوب ہو جائے گا وہ جہاد فرمائیں گے وہ زخمی بھی ہوں گے ان کے ساتھ ان کا کوئی چوکیدار نہیں ہوگا اللہ تبارک و تعالیٰ خود ہی ان کی حفاظت فرمائے گا۔

(حجۃ اللہ علی العالمین ص 125)

حضرت عمر فاروق رضی اللہ تعالیٰ عنہ اور یادری:

دنیوری نے مجالسہ میں اور ابن عساکر نے بھی زید بن اسلم سے روایت کیا ہے وہ فرماتے ہیں کہ ہمیں حضرت عمر فاروق رضی اللہ تعالیٰ عنہ نے یہ بیان کیا کہ زمانہ جہالت میں (اسلام لانے سے پہلے زمانہ کفر میں) ایک تجارتی قافلہ کے ساتھ تجارت کی غرض سے ملک شام گیا معاملات تجارت سے فراغت کے بعد جب ہم مکہ مکرمہ کے لئے روانہ ہوئے تو مجھے راستہ میں ایک ضروری کام یاد آ گیا میں نے قافلے والوں سے کہا مجھے ایک ضروری کام کے لئے رکنا پڑ رہا ہے آپ سفر پر رواں دواں رہیں اس کام سے فارغ ہو کر میں بھی تمہیں آملوں گا۔ اللہ تبارک و تعالیٰ کی قسم! میں شام کے ایک بازار میں تھا کہ اچانک ایک یادری نے مجھے گردن سے آدبوچا میں نے اس کے پنچے سے نکلنے کے لئے کافی زور آزمائی کی مگر بلافاصلہ رہی آخر کار وہ مجھے ایک کنیسہ میں لے گیا وہاں مٹی کا کافی ڈھیر پڑا تھا اس نے مجھے بیچہ کلہاڑا اور زنبیل دے کر حکم

کیا کہ میں اس مٹی کو یہاں سے دوسری جگہ منتقل کروں۔ یہ حکم دے کر وہ وہاں سے چلا گیا میں وہاں بیٹھ کر سوچ بچار کرنے لگ گیا کہ اس مصیبت سے مجھے کیسے چھٹکارا حاصل ہو سکتا ہے وہ پادری دوپہر کے وقت آدھکا اس نے سخت غصہ کے عالم میں مجھے سخت سرزنش کی کہ تو نے ابھی تک کچھ بھی نہیں کیا اور ساتھ ہی مجھے سر پر زور دار مٹکا بھی رسید کر دیا مجھے بھی غصہ آ گیا لہذا میں نے بیچہ اس کے سر پر دے مارا جس سے اس کا سر پھٹ گیا اور وہ شدید زخمی ہو گیا میں موقع غنیمت جان کر وہاں سے کھسک گیا مگر میں اپنی منزل گم کر بیٹھا غم کی اس کیفیت میں مجھے معلوم ہی نہیں ہو رہا تھا کہ کدھر کو جانا ہے بس ایک ہی فکر ذہن پر سوار تھا کہ جیسے بھی ہو یہاں سے دور نکل جاؤں لہذا میں سارا دن اور ساری رات سفر ہی طے کرتا رہا بالآخر تھک کر ایک نوگرا کے سائے میں سستانے کے لئے بیٹھ گیا گر جا سے ایک شخص باہر آیا اس نے مجھ سے پوچھا آپ کون ہیں اور یہاں کیوں بیٹھے ہوئے ہیں؟ میں نے اسے بتایا کہ میں قافلے بچھڑ گیا ہوں اور ان کے پاس پہنچنے کے لئے سفر میں تھا کہ کچھ دیر سستانے کے لئے یہاں بیٹھ گیا ہوں اس نے مجھے کھانا کھلایا اور مجھے بڑے غور سے دیکھنے لگ گیا۔ پھر اس نے اپنی نگاہیں جھکا کر مجھے کہا سب یہود و نصاریٰ جانتے ہیں کہ ان کے تمام علماء سے میرے پاس تورات و انجیل کا زیادہ علم ہے وہ مجھے اپنا سب سے بڑا عالم سمجھتے ہیں میں آپ کو جو غور سے دیکھ رہا ہوں اس کی وجہ یہ ہے کہ مجھے آپ میں اس شخص کے اوصاف اور خوبیاں نظر آ رہی ہیں جو ہمارے اس علاقہ کا فاتحہ ہوگا اور ہمیں ہمارے گرجوں سے نکالے گا ہمارے شہروں پر اپنا جھنڈا لہرائے گا۔

میں نے اسے کہا اے راہب! آپ نے یہ کیسی انوکھی بات کر دی ہے جو عقل سے ماورا ہے اس نے مجھے کہا آپ کا نام کیا ہے؟ میں نے بتایا میرا نام عمر بن خطاب ہے نام سنتے ہی وہ چونکا اس نے کہا اللہ تبارک و تعالیٰ کی قسم! اب تو اس میں شک کی گنجائش ہی نہیں بالکل آپ وہی ہیں آپ یوں کریں کہ آپ مجھے اس گرجا کے متعلق ایک تحریر دے دیں کہ آپ آنے والے کسی وقت میں اگر اس علاقہ میں فاتحانہ انداز میں آئیں گے تو اس گرجا کو ذرہ بھر بھی نقصان نہیں پہنچائیں گے۔ اے عمر! اس تحریر سے آپ کا کچھ نقصان نہیں مگر ہمارا تحفظ ہو جائے گا اور اگر آپ نہ ہوئے آپ کے علاوہ کوئی اور فاتحہ ہوا تب بھی اس میں آپ کا کوئی نقصان نہیں۔

حضرت عمر فاروق رضی اللہ تعالیٰ عنہ فرماتے ہیں میں نے اسے کہا آپ قلم دوات لے آئیں میں لکھ دیتا ہوں چنانچہ میں نے اسے یہ تحریر لکھ دی راوی کہتے ہیں کہ حضرت عمر فاروق رضی اللہ تعالیٰ عنہ اپنے دور خلافت میں جب شام تشریف

لے گئے تو وہی راہب حضرت عمر فاروق رضی اللہ تعالیٰ عنہ کی وہی تحریر لے کر ان کے پاس آیا حضرت عمر فاروق رضی اللہ تعالیٰ عنہ بڑے متعجب ہوئے اور ہمیں یہ واقعہ سنایا۔ (حجۃ اللہ علی العالمین ص 132، خصائص کبریٰ جلد نمبر 1 ص 52)

بیت المقدس کے پوپ نے کہا ہماری کتابوں میں ہے اس شہر کو صرف وہ صحابی فتح کرے گا جس کا نام عمر اور لقب فاروق ہے:

سیدنا حضرت عمر فاروق رضی اللہ تعالیٰ عنہ کے دور خلافت میں جب اسلامی لشکر نے بیت المقدس کا محاصرہ کر لیا اس محاصرے کو جب چار ماہ کا عرصہ گذر گیا تو اہالیان بیت المقدس اس ذلت آمیز مصیبت سے پریشان ہو گئے مجتمع ہو کر اپنے پوپ کے پاس حاضر ہوئے اور اسے کہا اے ہمارے رہنما ہمیں امید تھی کہ مسلمانوں کے ساتھ اس جنگ میں بادشاہ کی طرف سے ہمیں کمک پہنچے گی مگر وہ بھی اپنے لشکر کی ہزیمت کی وجہ سے اپنی جان بچانے کی فکر میں ہے یوں کریں کہ مسلمانوں کے ساتھ گفت و شنید سے اس کا حل نکالیں لہذا۔ اہالیان بیت المقدس کی خواہش پر ان کا پوپ شہر پناہ کی طرف آیا اس کے ساتھ راہبوں اور پادریوں کی کثیر تعداد تھی ان میں سے ایک شخص نے اسلامی لشکر کو آواز دے کر کہا یا معاشر العرب دین عیسائیت کا سب سے بڑا عالم اسقف اعظم آپ کے ساتھ بات چیت کی غرض سے آیا ہے تاکہ اس جنگ و جدل سے فریقین کا جو نقصان ہو رہا ہے اس سے بچا جاسکے۔

امیر لشکر حضرت ابو عبیدہ بن جراح رضی اللہ تعالیٰ عنہ اپنے ساتھیوں کے ہمراہ پوپ کے پاس گئے طویل گفت و شنید کے بعد پوپ نے حضرت ابو عبیدہ بن جراح رضی اللہ تعالیٰ عنہ کو کہا اے امیر لشکر! میں مسیح (علیہ السلام) کی قسم کھا کر کہتا ہوں کہ اگر بیس سال تک بھی آپ ہمارا محاصرہ کئے رہو گے تو بھی تمہیں فتح نصیب نہ ہوگی اور نہ ہی اس شہر پر اسلامی جھنڈا لہرا سکے گا کیونکہ اس شہر کے فاتح کی صفات و علامات ہماری کتابوں میں مذکور ہیں اور وہ صفات و علامات آپ میں نہیں ہیں حضرت ابو عبیدہ بن جراح رضی اللہ تعالیٰ عنہ نے اسے فرمایا وہ صفات و علامات کیا ہیں؟

پوپ نے کہا وہ صفات تو میں آپ کو بیان نہیں کر سکتا البتہ اتنا ضرور بتا دیتا ہوں کہ ہماری کتابوں میں لکھا ہوا ہے کہ شہر کے فاتح محمد (صلی اللہ تعالیٰ علیہ وآلہ وسلم) کے ایک صحابی ہوں گے جن کا نام عمر اور لقب فاروق ہوگا وہ مرد خدا اللہ تبارک و تعالیٰ کے کاموں میں کسی ملامت کرنے والے کی ملامت سے بالکل نڈر اور بے باک ہوں گے۔ حضرت ابو عبیدہ بن جراح رضی اللہ تعالیٰ عنہ نے پوپ کو فرمایا اگر خلیفۃ المسلمین تشریف لائیں تو کیا آپ لوگ انہیں پہچان لو گے؟ پوپ نے

کہا یقیناً ہم انہیں پہچان لیں گے کیونکہ ان کی تمام صفات حتیٰ کہ ان کا حسب و نسب بلکہ ان کی عمر کے سال اور دن تک ہماری کتابوں میں لکھی ہوئی ہیں آپ انہیں بلا لیں ہم انہیں دیکھ کر جب ان کی صفات و علامات سے انہیں پہچان لیں گے تو شہر کے دروازوں کو خود بخود آپ کے لئے کھول دیں گے اور بلا چون و چرا جزیہ دینے لگ جائیں گے۔ فتوح الشام ص 421، حجة اللہ علی العلمین ص 133، خصائص کبریٰ جلد نمبر 1 ص 54)

امیر لشکر کا امیر المؤمنین کو آگاہ کرنا اور ان کا صحابہ کرام سے مشورہ:

امیر لشکر حضرت ابو عبیدہ بن جراح رضی اللہ تعالیٰ عنہ نے حضرت میسرہ بن مسروق رضی اللہ تعالیٰ عنہ کے ہاتھ امیر المؤمنین حضرت عمر فاروق رضی اللہ تعالیٰ عنہ کی خدمت میں مکتوب بھیجا جس میں حالات سے آگاہی دیتے ہوئے عرض کیا کہ آپ تشریف لائیں۔ سیدنا حضرت عمر فاروق رضی اللہ تعالیٰ عنہ نے صحابہ کرام سے اس ضمن میں مشورہ فرمایا کہ وہاں پر جانا مناسب ہے یا نہیں سیدنا حضرت عثمان غنی رضی اللہ تعالیٰ عنہ نے مشورہ دیا کہ آپ نہ جائیں یہیں رہیں آخر کار رومی ہارتھک کر اور ذلیل و خوار ہو کر خود بخود ہی شہر کے دروازے کھول دیں گے اور مسلمان فاتحانہ انداز میں اس میں داخل ہو جائیں گے۔ مگر سیدنا حیدر کرار حضرت علی کرم اللہ وجہہ نے اس کے برعکس مشورہ دیا اور فرمایا آپ کا وہاں جانا مناسب ہے امیر المؤمنین نے سیدنا حیدر کرار حضرت علی کرم اللہ وجہہ کے مشورہ کو اہمیت دی اسے پسند فرمایا۔ سیدنا حیدر کرار حضرت علی کرم اللہ وجہہ کو اپنا نائب مقرر فرمایا اور ماہ رجب 16ھ کو مدینہ منورہ سے بیت المقدس کی طرف روانگی فرمائی بعض روایت کے مطابق مہاجرین و انصار کی ایک جماعت بھی آپ کے اس سفر میں آپ کے ساتھ تھی مگر بعض روایات میں ہے کہ فقط آپ کا ایک غلام ہی آپ کے ساتھ تھا۔ واللہ اعلم!

آپ کے وہاں پہنچنے پر پوپ کو آگاہ کیا گیا پوپ آپ کو دیکھتے ہی پکارا اٹھا خدا کی قسم! یہی وہ شخص ہے جس کے ہاتھ پر ہمارا یہ شہر فتح ہوگا چنانچہ رومیوں نے امیر المؤمنین سے کچھ عہد و پیمانے کے بعد مسلمانوں پر شہر کے دروازے کھول دیئے اور بیت المقدس پر اسلامی جھنڈا لہرانے لگا۔ (فتوح الشام ص 438، تاریخ ابن خلدون حصہ اول ص 270)

یہودی علماء نے مشرکین مکہ پر واضح کر دیا کہ یہ وہی نبی ہیں جن کا ذکر تورات میں ہے:

سیدنا حضرت عبداللہ بن عباس رضی اللہ تعالیٰ عنہما فرماتے ہیں کہ قریش مکہ نے نضر بن حارث اور عقبہ بن معیط وغیرہ کو یثرب کے یہودیوں کے پاس بھیجا تا کہ یہودیوں سے معلوم کیا جائے کہ وہ تورات و انجیل کے حوالے سے بتائیں کہ محمد

مصطفیٰ صلی اللہ تعالیٰ علیہ وآلہ وسلم اللہ تبارک و تعالیٰ کے رسول ہیں یا نہیں؟ جب انہوں نے یثرب پہنچ کر یہودی علماء سے یہ پوچھا تو انہوں نے ان سے حضور نبی کریم صلی اللہ تعالیٰ علیہ وآلہ وسلم کی صفات ان کے معمولات اور ان کی تبلیغ کے متعلق پوچھا قریش مکہ کے وفد نے بتایا کہ وہ یتیم ہیں اور دعویٰ کرتے ہیں کہ وہ اللہ تبارک و تعالیٰ کے رسول ہیں نیز آپ صلی اللہ تعالیٰ علیہ وآلہ وسلم کے کچھ صفات حمیدہ کا تذکرہ کیا یہودی علماء نے ان سے پوچھا تم میں سے ان کی اتباع کون کر رہا ہے انہوں نے بتایا ہم میں سے غریب قسم کے لوگ اور غلام وغیرہ ان کی اتباع کر رہے ہیں یہودیوں کے ایک عالم نے مسکرا کر کہا یہ وہی اللہ تبارک و تعالیٰ کے رسول ہیں جن کا تذکرہ ہم نے تورات میں پڑھ رکھا ہے اور یاد رکھیں ہم نے تورات میں یہ بھی ان کے متعلق پڑھا ہوا ہے کہ ان کی قوم ان سے شدید عداوت اختیار کرے گی۔

(سیرت حلبیہ جلد نمبر 1 ص 439، خصائص کبریٰ جلد نمبر 1 ص 30، حجۃ اللہ علی العالمین ص 124)

یہودی علماء نے قریش مکہ کو کہا ان سے تین سوال کرو ان کے جوابات سے واضح ہو جائے گا کہ وہ نبی ہیں یا نہیں:

کفار مکہ کے یثرب کے یہودیوں سے پوچھنے کے متعلق کہ کیا حضور نبی کریم صلی اللہ تعالیٰ علیہ وآلہ وسلم اللہ تبارک و تعالیٰ کے رسول ہیں؟ اور ایک دوسری روایت یہ ہے کہ

کفار مکہ نے حضور نبی کریم صلی اللہ تعالیٰ علیہ وآلہ وسلم کو پیغام الہی لوگوں تک پہنچانے سے روکنے کے لئے ترغیب و تحریص کا ہر حربہ آزما کر دیکھ لیا جب انہوں نے دیکھا کہ ہماری کوئی تدبیر بھی اس معاملہ میں کارگر ثابت نہیں ہو رہی تو انہوں نے اس کے حل پر غور و فکر کرنے کی غرض سے صاحب رائے لوگوں کا ایک اجتماع منعقد کیا اس اجتماع میں نضر بن حارث بن علقمہ جو پرلے درجے کا بد باطن اور خبیث النفس شخص تھا قریش خاندان کا ایک رئیس شخص تھا مگر اس کا شمار شیاطین قریش میں تھا۔ اس نے اس اجتماع میں تجویز پیش کی کہ یثرب کے یہودی علماء جو تورات و انجیل کے ماہر ہوں ان سے ملاقات کر کے ان سے پوچھا جائے کہ کیا واقعی یہ اللہ تبارک و تعالیٰ کے نبی و رسول ہیں چونکہ اہل کتاب ہونے کے ناطے وہ شان انبیاء سے بھی واقف ہیں اور آخری نبی کے آنے کا بھی تذکرہ کرتے رہتے ہیں اگر وہ بھی تصدیق کر دیں تو ہو سکتا ہے کہ ان کی رہنمائی سے ہم کسی حتمی نتیجہ پر پہنچ جائیں اور ہمیں بھی استفادہ کا موقع میسر آ جائے اور روز روز کی اس مصیبت و پریشانی سے چھٹکارے کی بھی کوئی شکل نظر آ جائے۔ نضر بن حارث بن علقمہ کی اس تجویز کو سب نے پسند کیا چنانچہ انہوں نے نضر بن حارث اور عقبہ بن ابی معیط کو یثرب کے یہودی علماء سے اس ضمن میں بات کرنے کے لئے بھیجا۔

انہوں نے وہاں یہودیوں کے علماء احبار سے ملاقات کی انہیں حضور نبی کریم صلی اللہ تعالیٰ علیہ وآلہ وسلم کے حالات سے تفصیلاً آگاہ کیا اور ان سے استدعا کی کہ آپ لوگ اللہ تبارک و تعالیٰ کی کتاب تورات کے عالم ہیں اس معاملہ میں ہماری رہنمائی کریں ہمیں اہل مکہ نے آپ کے پاس محض اسی غرض کے لئے بھیجا ہے اور ہم نے اتنا طویل سفر بھی صرف اسی لئے طے کیا ہے ہماری اور کوئی غرض نہیں۔

ان علماء احبار نے ان سے حضور نبی کریم صلی اللہ تعالیٰ علیہ وآلہ وسلم کے حالات سے آگاہی کے بعد انہیں کہا ہم تمہیں تین سوال بتائے دیتے ہیں تم لوگ واپس جا کر ان سے وہ تین سوال کرو اگر ان تین میں سے دو کا جواب دے دیں اور ایک کا نہ دیں تو سمجھ لینا کہ وہ واقعی اللہ تبارک و تعالیٰ کے پیغمبر ہیں پھر تم ان کا کچھ نہیں بگاڑ سکتے پھر وہی غالب آئیں گے۔ اگر ایسا نہ ہو تو پھر وہ نبی و رسول نہیں پھر وہ کوئی فتنہ انگیز و دھوکا باز شخص ہے پھر تم اس سے جیسے چاہو نمٹ سکتے ہو۔

یہودی علماء نے جو تین سوالات انہیں پوچھنے کے لئے بتائے وہ یہ تھے۔ (1) جنہوں نے گذشتہ زمانہ میں ظالم بادشاہ کے خوف سے اپنا ایمان بچانے کی خاطر اپنا وطن چھوڑ کر پہاڑ کی غار میں پناہ لی تھی وہ نوجوان کون تھے؟ (2) اس شخص کے متعلق پوچھو کہ جس نے زمین کے مشارق و مغارب تک یعنی زمین کے چاروں کونوں تک کا سفر کیا وہ کون تھا؟ (3) روح کی حقیقت کیا ہے؟

کفار مکہ کے ان نمائندوں نصر بن حارث بن علقمہ اور عقبہ بن ابی معیط نے علماء یہود کے بتائے ہوئے یہ تینوں سوالات ذہن نشین کر لئے اور فرحاں و شاداں مکہ مکرمہ پہنچے کہ ہم جوق و دق صحراؤں، بنجر میدانوں اور خشک پہاڑوں پر مشتمل طویل سفر کر کے بیٹرب گئے ہیں وہ رائیگاں نہیں گیا وہ چونکہ شان نبوت و رسالت سے ناشناساں تھے بت پرست ذہنوں کی اس تک رسائی ہی نہ تھی اس لئے انہیں یہ یقین کامل تھا کہ ان سوالات کے جوابات سے وہ قاصر رہیں گے لہذا سب کو یہ معلوم ہو جائے گا کہ وہ اللہ تبارک و تعالیٰ کے نبی نہیں ہیں۔

مکہ مکرمہ پہنچ کر انہوں نے کفار مکہ کو اپنی طرف سے یہ اطمینان بخش خبر پہنچائی کہ ہم بیٹرب کے علماء یہود سے ایسے تین سوالات لے آئے ہیں جو محمد (مصطفیٰ صلی اللہ تعالیٰ علیہ وآلہ وسلم) سے پوچھیں گے تو ان کے جوابات ان سے کبھی نہ بن پائیں گے ہم کامیاب و کامران ہو کر سرخرو ہو جائیں گے اور ماہتاب رسالت کی روشنی ماند پڑ جائے گی مگر ان نادانوں کو معلوم نہ تھا کہ۔

نور خدا ہے کفر کی حرکت پہ خندہ زن
پھونکوں سے یہ چراغ بجھایا نہ جائے گا

انہوں نے جب کفار مکہ کو وہ تین سوالات بتائے جو علمائے یہود نے انہیں حضور نبی کریم صلی اللہ تعالیٰ علیہ وآلہ وسلم کی نبوت و رسالت کی صداقت جاننے کے لئے بتائے تھے تو کفار مکہ میں خوشی کی لہر دوڑ گئی کہ بس اب چند ساعتوں کی بات ہے یہ معمہ ہمیشہ کے لئے حل ہو جائے گا اور جس ذہنی اضطراب میں ہم پھنسے ہوئے ہیں اس سے خلاصی ہو جائے گی کفار مکہ حضور نبی کریم صلی اللہ تعالیٰ علیہ وآلہ وسلم سے یہ سوالات پوچھنے کے لئے اکٹھے ہو کر آپ صلی اللہ تعالیٰ علیہ وآلہ وسلم کی خدمت اقدس میں پہنچے اور آپ سے یہ سوال کئے اور کہا اگر سچے نبی ہیں تو ان سوالات کے جوابات دیجئے حضور نبی کریم صلی اللہ تعالیٰ علیہ وآلہ وسلم نے انہیں فرمایا نزول وحی کے بعد میں تمہیں بتا دوں گا۔

بعض روایات کے مطابق چالیس دن بعد اور بعض روایات کے مطابق پندرہ دن بعد اور بعض روایات کے مطابق تین دن بعد جبرائیل علیہ السلاسل کھف لے کر نازل ہوئے جس میں ان کے دو سوالوں کے جوابات تو مکمل و بالانفصیل تھے کہ (1) وہ نوجوان اصحاب کھف تھے (2) جس نے روئے زمین کے چاروں کونوں کا سفر کیا وہ ذوالقرنین تھے مگر روح کے متعلق صرف اتنا فرمایا کہ یہ امر ربی ہے (روح کے متعلق اس سے زیادہ جاننا انسان کے بس کی بات نہیں۔ یہ اس کے عقل و فہم سے ماورا ہے۔ یعنی روح کی وضاحت نہ فرمائی اسے مبہم ہی رکھا) واضح ہو روح کے متعلق سورہ کھف سے پہلے پندرہ پارہ میں ہی یَسْئَلُونَكَ عَنِ الرُّوحِ کے تحت بیان ہے) حضور نبی کریم صلی اللہ تعالیٰ علیہ وآلہ وسلم نے انہیں یہ سب کچھ سنا دیا پوری سورہ کھف ہی انہیں پڑھ کر سنادی انہیں چاہیے تھا کہ اس کے بعد وہ ایمان قبول کر کے دولت ایمان سے مالا مال ہو جاتے مگر جب جہنم ہی مقدر ہو جو انہوں نے گستاخیاں پہ گستاخیاں کر کے بنا لیا تھا تو پھر جنت کی بہاریں کیسے نصیب ہوتیں۔

(تفسیر کبیر حصہ نمبر 21 ص 37، روح البیان جلد نمبر 5 ص 196، روح المعانی جلد نمبر 5 ص 153 زیر آیت یَسْئَلُونَكَ عَنِ الرُّوحِ، الوفا ابن جوزی ص 58، خصائص کبریٰ جلد نمبر 1 ص 239، سیرت حلبیہ جلد نمبر 1 ص 439، سیرت ابن ہشام جلد نمبر 1 ص 320، مدارج النبوت جلد نمبر 2 ص 58، شواہد النبوت ص 104)

فدک کے یہودیوں سے حضور نبی کریم صلی اللہ تعالیٰ علیہ وآلہ وسلم کی تعریف سن کر حضرت میسرہ مسلمان ہو گئے:

عبداللہ بن وابصہ عبسی اپنے والد سے اور وہ اپنے والد سے (عبداللہ کے دادا سے) روایت کرتے ہیں کہ ہم (حج کے لئے منیٰ میں جمرہ اولیٰ کے قریب ٹھہرے ہوئے تھے جو مسجد خیف کے قریب جگہ ہے کہ حضور نبی کریم صلی اللہ تعالیٰ علیہ وآلہ وسلم ہمارے پاس تشریف لائے اور وہ سواری پر سوار تھے حضرت زید بن حارثہ رضی اللہ تعالیٰ عنہ بھی آپ کے پیچھے سواری پر سوار تھے اور ہمیں اسلام کی دعوت دی مگر ہم سے غلطی ہوئی کہ ہم نے اس دعوت حق کو تسلیم کرنے سے انکار کر دیا حالانکہ اس سے پہلے بھی ہم اس بات سے مطلع ہو چکے تھے کہ حضور نبی کریم صلی اللہ تعالیٰ علیہ وآلہ وسلم نے دعویٰ نبوت فرمایا ہے اور آپ صلی اللہ تعالیٰ علیہ وآلہ وسلم لوگوں کو اسلام کی دعوت دیتے ہیں مگر اس کے باوجود ہم نے اسے تسلیم کرنے سے انکار کر دیا ہمارے ساتھ اس وقت میسرہ بن مسروق عبسی رضی اللہ تعالیٰ عنہ بھی تھے جو ابھی تک ایمان تو نہیں لائے تھے مگر انہوں نے ہمیں کہا اے میری قوم! خدا کی قسم! اگر ہم اللہ تبارک و تعالیٰ کے اس پیغمبر پر ایمان لے آئیں ان کی نبوت کی تصدیق کریں اور انہیں اپنے ہمراہ لے جائیں تو یہ انتہائی دانشمندی ہوگی یاد رکھیں! میں خداوند کریم کی قسم اٹھا کر کہتا ہوں کہ ان کا دین اس قدر غالب ہوگا کہ تمام عالم میں پھیل جائے گا۔

قوم نے کہا اے مسروق! ہمارے ساتھ ایسی گفتگو مت کریں جس کے انجام سے بھی ہم بے خبر ہیں۔ میسرہ کی گفتگو سن کر حضور نبی کریم صلی اللہ تعالیٰ علیہ وآلہ وسلم نے میسرہ کی طرف زیادہ التفات فرمایا اور اسے مزید ہمکلامی سے نوازا میسرہ نے عرض کیا آپ کا کلام بڑا ہی دلنواز و منور ہے مگر میری قوم اس معاملہ میں میری ہمنوا نہیں جبکہ آدمی کی زندگی قوم سے ہی وابستہ ہوتی ہے اگر اپنی قوم ہی ممد و معاون نہ ہو تو دشمن تو پہلے ہی دشمن ہوتے ہیں۔

ہمیں دعوت اسلام دینے کے بعد حضور نبی کریم صلی اللہ تعالیٰ علیہ وآلہ وسلم واپس تشریف لے گئے اور ہم بھی حج سے فارغ ہو کر واپس اپنے گھروں کو جانے کے لئے چل پڑے میسرہ نے راستے میں ہی قوم کو مشورہ دیا کہ ہم گھروں کو جاتے ہوئے راستے میں فدک کے یہودیوں سے اس شخص جنہوں نے دعویٰ نبوت کیا ہے کے بارے میں معلومات حاصل کرتے چلیں کہ یہ لوگ اہل کتاب ہیں انہیں ضرور صحیح آگاہی ہوگی۔ چنانچہ میسرہ کے مشورہ پر عمل پیرا ہو کر ہم سب فدک کے یہودیوں کے پاس چلے گئے اور ان سے حضور نبی کریم صلی اللہ تعالیٰ علیہ وآلہ وسلم کی نبوت و رسالت کے متعلق استفسار کیا۔ فدک کے یہودی علماء نے اپنی کتابیں کھول کر ہمارے سامنے رکھ دیں اور کتابوں میں اللہ تبارک و تعالیٰ کے آخری پیغمبر کے

اوصاف حمیدہ ہمیں سنانے لگ گئے کہ وہ نبی امی عربی ہوں گے وہ اونٹوں پر سواری کریں گے، سادہ زندگی بسر کریں گے وہ نہ تو طویل قامت ہوں گے اور نہ ہی پستہ قد بال نہ تو زیادہ لمبے ہوں گے اور نہ زیادہ کھنگریا لے آنکھوں میں ہمیشہ سرخی ہوگی۔ ان کی رنگت سفید سرخی مائل روشن ہوگی۔

یہودی علماء نے انہیں کہا فَاِنْ كَانَ هُوَ الَّذِي دَعَاكُمْ فَاجِيبُوهُ وَاذْخُلُوْا فِيْ دِيْنِهِ فَاِنَّا نَحْسِدُهُ فَاَلَا نَتَّبِعُهُ وَاِنَّا مِنْهُ فِيْ مَوَاظِنَ بَلَاءٍ عَظِيْمٍ۔

جس شخص نے آپ کو دعوت اسلام دی ہے اگر ان صفات کا حامل ہے جو ہم نے آپ کو کتابوں سے پڑھ کر سنادی ہیں تو ان کی دعوت کو قبول کر کے ان پر ایمان لے آؤ ان کی اطاعت اختیار کرو اور ان کے دین میں داخل ہو جاؤ ہم تو ان سے حسد کرتے ہیں لہذا ہم ان کی اطاعت نہیں کریں گے اس لئے ان کے ہاتھوں سے ہمیں مصائب بھی بڑے ہی اٹھانا پڑیں گے یاد رکھیں! ایک وقت آئے گا کہ کوئی عربی بھی ان کی اتباع کے بغیر زندہ نہیں رہ سکے گا تمہارے لئے بہتری اسی میں ہے کہ جلد از جلد ان کے پیروکار بن جاؤ اس کے بعد میسرہ نے انہیں کہا اے میری قوم! ساری صورت حال ہم پر واضح ہو گئی ہے اب تمہارا کیا خیال ہے؟ قوم نے کہا اس سال نہیں ہاں! آئندہ سال جب حج پر آئیں گے تو پھر ان سے ملاقات کریں گے۔ مگر یہ لوگ زبان کے سچے ثابت نہ ہوئے اور نہ ہی اگلے سال حج پر آئے اس طرح اس وقت اس سعادت سے محروم ہی رہے۔

البتہ حجۃ الوداع کے موقع پر میسرہ نے حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضری دی اور مشرف باسلام ہو گیا اور ایمان لانے میں اس قدر تاخیر پر تاسف کا اظہار کیا۔ (دلائل النبوة ابو نعیم ص 174، سیرت نبویہ ابن کثیر جلد نمبر 2 ص 171)

سب یہودی خاموش رہے مگر ایک نے نعرہ حق بلند کر دیا:

حضرت عوف بن مالک رضی اللہ تعالیٰ عنہ فرماتے ہیں کہ میں حضور نبی کریم صلی اللہ تعالیٰ علیہ وآلہ وسلم کے ساتھ تھا کہ آپ صلی اللہ تعالیٰ علیہ وآلہ وسلم یہودیوں کے ایک کنیہ میں تشریف لے گئے اور یہودیوں کو مخاطب ہو کر فرمایا اے قوم یہود! مجھے بارہ آدمی ایسے دکھاؤ جو کلمہ حق لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ کی گواہی دیتے ہوں یاد رکھو! اللہ تبارک و تعالیٰ کے غضب نے زیر آسمان ہر یہودی کو گھیرے میں لیا ہوا ہے۔ یہ سن کر سب کے سب یہودی خاموش رہے ان میں سے کسی

نے بھی جواب نہ دیا سب ہی مہربال رہے۔

حضور نبی کریم صلی اللہ تعالیٰ علیہ وآلہ وسلم نے انہیں فرمایا تم تو سب نے اس سے انکار کر دیا ہے مگر اللہ تبارک و تعالیٰ کی قسم! میں حاضر ہوں میں عاقب ہوں تم ایمان لاؤ یا جھٹلاؤ تمہاری مرضی مگر یاد رکھو میں نبی مصطفیٰ (صلی اللہ تعالیٰ علیہ وآلہ وسلم) ہوں اس کے بعد حضور نبی کریم صلی اللہ تعالیٰ علیہ وآلہ وسلم واپس تشریف لانے لگے میں بھی آپ کے ساتھ ہی تھا ہم ابھی کنیہ سے باہر نہیں نکلے تھے بس نکلنے والے ہی تھے کہ ان میں سے ایک یہودی نے پیچھے سے ہمیں آواز دی اس نے آواز دے کر کہا اے محمد! (صلی اللہ تعالیٰ علیہ وآلہ وسلم) جس طرح آپ نے ذکر فرمایا ہے بالکل آپ ان ہی خوبیوں اور ان ہی محاسن سے متصف ہیں اس میں کوئی شک نہیں پھر اس نے یہودیوں کو مخاطب کر کے کہا اے جماعت یہود! کیا تم میں کوئی ایسا شخص ہے جس نے مجھے علم سکھایا ہو اور میں نے اس سے سیکھا ہو؟ سب نے یک زبان ہو کر کہا اللہ تبارک و تعالیٰ کی قسم! ہم کسی ایسے شخص کو نہیں جانتے جو تورات کا آپ سے زیادہ عالم ہو اور آپ سے زیادہ فقہ کا علم رکھنے والا ہو آپ ہی ہم سب میں علم میں لاثانی ہیں اور آپ کے باپ دادا بھی علم میں لاثانی تھے اس شخص نے کہا تو پھر سن لو! میں گواہی دیتا ہوں کہ یہ اللہ تبارک و تعالیٰ کے سچے پیغمبر ہیں اور یہ وہی آخری پیغمبر ہیں جن کا ذکر اور جن کے اوصاف حمیدہ ہم نے تورات میں پڑھ رکھے ہیں۔ ان سب یہودیوں نے نہ صرف اس کی بات کو رد کر دیا بلکہ اسے جھوٹا اور سراپا شر کہا حضور نبی کریم صلی اللہ تعالیٰ علیہ وآلہ وسلم نے انہیں فرمایا یہ جھوٹ نہیں بول رہا جھوٹ تو تم لوگ بول رہے ہو۔

(حجۃ اللہ علی العلمین ص 116 متدرک جلد نمبر 4 ص 130)

ملک شام کے یہودی علماء نے مدینہ شریف کو دیکھتے ہی کہا اس شہر کی مشابہت تو آخری نبی کے شہر سے ہے:

ملک شام کے دو جید یہودی علماء جو ابھی تک حضور نبی کریم صلی اللہ تعالیٰ علیہ وآلہ وسلم کی بعثت سے لاعلم تھے کسی کام کی غرض سے مدینہ منورہ آئے مدینہ منورہ انہوں نے پہلے نہیں دیکھا ہوا تھا جب انہوں نے مدینہ منورہ کو دیکھا تو ایک نے دوسرے سے کہا جس شہر کو آخری نبی کی ہجرت گاہ بننے کا شرف حاصل ہوگا اس شہر کی اس شہر سے بہت زیادہ مشابہت ہے اہل مدینہ نے انہیں بتایا کہ اللہ تبارک و تعالیٰ کے آخری پیغمبر ہجرت فرما کر یہاں تشریف لائے ہیں اور اب اس شہر میں موجود ہیں یہ دونوں عالم حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے زیارت کے بعد عرض کی کیا آپ محمد (صلی اللہ تعالیٰ علیہ وآلہ وسلم) ہیں؟ آپ صلی اللہ تعالیٰ علیہ وآلہ وسلم نے فرمایا ہاں میں محمد (صلی اللہ تعالیٰ

علیہ وآلہ وسلم) ہوں۔

انہوں نے عرض کیا ہم آپ (صلی اللہ تعالیٰ علیہ وآلہ وسلم) سے ایک سوال کرتے ہیں اگر آپ نے صحیح جواب دے دیا تو ہم آپ پر ایمان لے آئیں گے حضور نبی کریم صلی اللہ تعالیٰ علیہ وآلہ وسلم نے انہیں فرمایا جو چاہو مجھ سے پوچھو تو انہوں نے عرض کی آپ یہ فرمائیں کہ اللہ تبارک و تعالیٰ کی کتاب میں سب سے بڑی شہادت کیا ہے؟ اس وقت اللہ تبارک و تعالیٰ نے یہ آیت مبارکہ نازل فرمائی۔ **بَشَّهَدَ اللّٰهُ اَنَّهُ لَا اِلٰهَ اِلَّا هُوَ وَالْمَلٰئِكَةُ وَاُولُو الْعِلْمِ قَائِمًا بِالْقِسْطِ لَا اِلٰهَ اِلَّا هُوَ الْعَزِيزُ الْحَكِيمُ ۝ اِنَّ الدِّينَ عِنْدَ اللّٰهِ الْاِسْلَامُ قَف (پ 3 ع 10)**

اللہ (تبارک و تعالیٰ) نے شہادت دی کہ بیشک اس کے بغیر کوئی معبود نہیں اور فرشتوں (نے بھی یہی گواہی دی) اور اہل علم نے (بھی یہی گواہی دی اور ان سب نے بھی یہی گواہی دی کہ وہ) عدل و انصاف کو قائم فرمانے والا ہے اس کے بغیر کوئی معبود نہیں وہ غالب حکمت والا ہے بیشک اللہ تبارک و تعالیٰ کے نزدیک دین اسلام ہی ہے۔

حضور نبی کریم صلی اللہ تعالیٰ علیہ وآلہ وسلم نے انہیں یہ آیت مبارکہ سنائی تو وہ حضور نبی کریم صلی اللہ تعالیٰ علیہ وآلہ وسلم پر ایمان لا کر دولت ایمان سے مالا مال ہو گئے۔

(تفسیر روح البیان جلد نمبر 2 ص 12، روح المعانی جلد نمبر 2 ص 104، تفسیر نعیمی پ 3 ص 369، حجة اللہ علی العلمین ص 136)

مکہ مکرمہ کے یوسف نامی یہودی نے جدا مجد عبدالمطلب کو حضور کی ولادت پر ہی بتا دیا کہ یہ نبی ہیں:

امام واقدی رحمۃ اللہ تعالیٰ علیہ فرماتے ہیں کہ مکہ مکرمہ میں ایک یہودی رہتا تھا جس کا نام یوسف تھا حضور نبی کریم صلی اللہ تعالیٰ علیہ وآلہ وسلم کی جب ولادت باسعادت ہوئی تو آپ صلی اللہ تعالیٰ علیہ وآلہ وسلم کی ولادت باسعادت کی خبر عام ہونے سے پہلے وہ یوسف نامی یہودی قریش مکہ کے پاس سے گذرا انہیں مخاطب ہو کر کہا اے گروہ قریش! آج رات تمہارے ہاں اس امت کے نبی پیدا ہو گئے ہیں وہ اس خبر کی تصدیق کے لئے قریش کی تمام مجالس میں گھوما مگر اسے کسی سے بھی اس خبر کی تصدیق نہ ہو سکی سب سے آخر میں وہ حضور نبی کریم صلی اللہ تعالیٰ علیہ وآلہ وسلم کے جدا مجد عبدالمطلب کی مجلس میں آیا اور ان سے بھی یہی سوال کیا تو اسے بتایا گیا کہ عبدالمطلب کے بیٹے عبد اللہ کے ہاں بیٹا پیدا ہوا ہے اس یہودی نے کہا مجھے تورات کی قسم وہ اللہ تبارک و تعالیٰ کے نبی ہیں۔ (حجة اللہ علی العلمین ص 142)

ورقہ بن نوفل کا حضور نبی کریم صلی اللہ تعالیٰ علیہ وآلہ وسلم کی نبوت و رسالت کی تصدیق کرنا:

ورقہ بن نوفل بن اسد بن عبد العزیٰ نے زمانہ جاہلیت میں عیسائی مذہب اختیار کر لیا تھا وہ انجیل کا ترجمہ کر رہے تھے کہ غار حرا میں پہلی وحی کے بعد ام المومنین حضرت خدیجہ الکبریٰ رضی اللہ تعالیٰ عنہا حضور نبی کریم صلی اللہ تعالیٰ علیہ وآلہ وسلم کو لے کر ان کے پاس گئیں ورقہ بن نوفل ام المومنین کے چچا زاد تھے اور بروایت بخاری وہ اس وقت آنکھوں سے نابینا ہو چکے تھے ام المومنین نے ورقہ سے کہا اے میرے عم زاد اپنے اس بھتیجے (حضور نبی کریم صلی اللہ تعالیٰ علیہ وآلہ وسلم) کی بات سنیں اس نے حضور نبی کریم صلی اللہ تعالیٰ علیہ وآلہ وسلم سے پوچھا تو آپ صلی اللہ تعالیٰ علیہ وآلہ وسلم نے غار حرا میں پہلی وحی کے وقت جو کچھ سنا تھا یا دیکھا تھا وہ بیان فرمایا ورقہ بن نوفل نے آپ صلی اللہ تعالیٰ علیہ وآلہ وسلم سے سن کر کہا یہ وہی ناموس (پیغام رساں فرشتہ) ہے جو سیدنا حضرت موسیٰ علیہ السلام پر نازل ہوتا تھا کاش میں اس وقت جوان ہوتا کاش میں اس وقت زندہ ہوتا جب آپ کی قوم آپ کو یہاں سے نکال دے گی۔

حضور نبی کریم صلی اللہ تعالیٰ علیہ وآلہ وسلم نے فرمایا کہ میری قوم مجھے یہاں سے نکال دے گی؟ ورقہ نے کہا ہاں! جو بھی آپ جیسا پیغام لایا قوم نے اس کے ساتھ عداوت کی اگر میں اس وقت تک زندہ رہا تو آپ کی پرزور مدد کروں گا۔
(بخاری شریف جلد نمبر 1 ص 3، مسلم شریف جلد نمبر 1 ص 108، مشکوٰۃ شریف ص 522، حجتہ اللہ علی العالمین ص 166، دلائل النبوت امام بیہقی جلد نمبر 2 ص 97، سیرت حلبیہ جلد نمبر 1 ص 347)

دین عیسائیت کے حامل ورقہ بن نوفل کا حضور نبی کریم صلی اللہ تعالیٰ علیہ وآلہ وسلم کی شان میں قصیدہ

ام المومنین حضرت عائشہ صدیقہ رضی اللہ تعالیٰ عنہا سے روایت ہے فرماتی ہیں کہ جب حضرت خدیجہ الکبریٰ رضی اللہ تعالیٰ عنہا نے ورقہ بن نوفل کے پاس یہ ذکر کیا کہ جبرائیل علیہ السلام اللہ تبارک و تعالیٰ کا پیغام لے کر حضور نبی کریم صلی اللہ تعالیٰ علیہ وآلہ وسلم کے پاس آئے تھے تو ورقہ بن نوفل نے کہا سبوح سبوح جس سرزمین پر بت پرستی کی جاتی ہو وہاں حضرت جبرائیل علیہ السلام کا ذکر کیوں کیا جا رہا ہے وہ تو اللہ تبارک اور اس کے رسولوں کے درمیان اللہ تبارک و تعالیٰ کے امین ہیں پھر ورقہ نے ام المومنین حضرت خدیجہ الکبریٰ رضی اللہ تعالیٰ عنہا کو کہا جس جگہ حضور نبی کریم صلی اللہ تعالیٰ علیہ وآلہ وسلم نے جبرائیل علیہ السلام کو دیکھا ہے آپ وہیں چلی جائیں اس دفعہ جب حضور نبی کریم صلی اللہ تعالیٰ علیہ وآلہ وسلم اسے دیکھیں تو آپ اس وقت سر سے دوپٹہ اتار دیں اگر وہ اللہ تبارک و تعالیٰ کی طرف سے ہوں گے تو پھر وہ انہیں نہیں دیکھ

سکیں گے ام المومنین نے ورقہ کے کہنے کے مطابق حضرت جبرائیل علیہ السلام کی آمد پر سر سے دوپٹہ اتار دیا تو حضرت جبرائیل علیہ السلام غائب ہو گئے حضور نبی کریم صلی اللہ تعالیٰ علیہ وآلہ وسلم نے بھی انہیں نہ دیکھا۔ ام المومنین نے یہ ساری صورتحال ورقہ بن نوفل کو بتائی ورقہ نے کہا حضور نبی کریم صلی اللہ تعالیٰ علیہ وآلہ وسلم کے پاس آنے والے وہ جبرائیل علیہ السلام ہی تھے اس کے بعد ورقہ اس بات کے منتظر رہنے لگے کہ اللہ تبارک و تعالیٰ کے اس پیغمبر صلی اللہ تعالیٰ علیہ وآلہ وسلم کو تبلیغ فرمانے کا بارگاہ الہی سے کب حکم ہوتا ہے اور آپ کب تبلیغ شروع فرماتے ہیں اس کے متعلق ورقہ نے مندرجہ ذیل اشعار کہے۔

إِنْ يَكُ حَقًّا خُدَيْجَةُ فَأَعْلِمِي - حَدِيثُكَ إِيَّانَا فَحَمْدُ مُرْسَلُ

اے خدیجہ اگر تیری بات حق و سچ ہے تو تو اپنی بات کے تحت یقین جان لے کہ احمد (صلی اللہ تعالیٰ علیہ وآلہ وسلم) اللہ تبارک و تعالیٰ کے رسول ہیں۔

يَفُوزُ بِهِ مَنْ فَازَ فِيمَا يَنْوُ بِهِمْ - وَيَشْقَىٰ بِهِ الْعَالِيُ الْغَوِيُّ الْمُضَلُّ

جن کے دامن سے وابستہ ہو کر آدمی ہر مشکل سے نجات حاصل کر لیتا ہے اور جن سے دور رہ جانے والا متکبر، سرکش، گمراہ اور بد بخت ہو جاتا ہے۔

فَرِيقَانِ مِنْهَا فِرْقَةٌ فِي جَنَانِهِ - وَأُخْرَىٰ بِأَجْوَاذِ الْجَحِيمِ يُعَلَّلُ

یہ دو گروہ ہیں ایک جنت میں ہے اور دوسرا جہنم کے وسط میں عذاب میں مبتلا ہے۔

إِذَا مَا دَعَوْا بِالْوَيْلِ فِيهَا تَتَابَعَتْ - مَقَامِعُ فِي هَامَاتِهِمْ ثُمَّ مَزَعَلُ

جب بھی انہیں جہنم کے طبقہ ویل میں بلا تے ہیں۔ تو گرزوں سے ان کی کھوپڑیاں توڑ دی جاتی ہیں پھر انہیں جلا دیا جاتا ہے۔

فُسُبْحَانَ مَنْ تَهْوَى الرِّيحُ بِأَمْرِهِ - وَمَنْ هُوَ فِي الْآيَامِ مَا شَاءَ يَفْعَلُ

اللہ تبارک و تعالیٰ کی ذات پاک ہے جس کے حکم سے ہوائیں سبک خرام ہیں اور جو زمانے میں جو چاہتا ہے کرتا ہے۔

وَمَنْ عَرْشُهُ فَوْقَ السَّمَوَاتِ كُلِّهَا - وَأَحْكَامُهُ فِي خَلْقِهِ لَا تُبَدَّلُ

اور وہ ذات جس کا عرش تمام آسمانوں کے اوپر ہے اور مخلوق میں اس کے احکام ناقابل تبدیل ہیں۔

(دلائل النبوت امام بیہقی جلد نمبر 2 ص 105، دلائل النبوت ابو نعیم ص 126)

حجۃ اللہ علی العلمین میں ورقہ بن نوفل کے یہ اشعار مذکور ہیں۔

لَجَجْتُ وَكُنْتُ فِي الذِّكْرِ لُجُوجًا - لَهُمْ طَالَمَا بَعَثَ التَّيْبَجَا

میں ایک خیال میں منہمک تھا ان کے لئے ایک تصور میں مستغرق تھا اور اکثر اوقات اسی تصور نے مجھے رونے پر

مجبور کر دیا۔

وَوُصِفَ مِنْ خَدِيجَةَ بَعْدَ وَصْفٍ - فَقَدْ طَالَ انْتِظَارِي يَا خَدِيجَا

حضرت خدیجہ (رضی اللہ تعالیٰ عنہا) نے آپ کے اوصاف یکے بعد دیگرے بیان کئے اے خدیجہ ان (صلی اللہ

تعالیٰ علیہ وآلہ وسلم) کے لئے میرا انتظار طویل ہو گیا۔

بِطْنِ الْمَكْتَبِينَ عَلِي رَجَائِي - حَدِيثِكَ أَنْ أَرَايَ مِنْهُ خُرُوجًا

میرے نزدیک ان کا ظہور مکہ کی وادی میں ہوگا اور مجھے یہ بھی نظر آ رہا ہے کہ انہیں شہر سے نکال دیا جائے گا۔

بِأَنِّي مُحَمَّدًا سَيَسُودُ قَوْمًا - وَيَخْصِمُ مَنْ يَكُونُ لَهُ حَاجِبًا

محمد (صلی اللہ تعالیٰ علیہ وآلہ وسلم) عنقریب تمام قوم کے سردار ہوں گے اور آپ اپنے دشمن پر غلبہ حاصل کر لیں گے۔

وَيُظْهِرُ فِي الْبِلَادِ ضِيَاءَ نُورٍ - تُقَامُ بِهِ الْبَرِيَّةُ أَنْ تَعَوَّجَا

آپ شہروں میں اس نور کی روشنی کو ظاہر فرمائیں گے جس سے گمراہ مخلوق کو راہ ہدایت نصیب ہو جائے گی۔

فِيَا لَيْتِي إِذَا مَا كَانَ ذَاكُمْ - شَهِدْتُ وَكُنْتُ أَوْلَهُمْ وَلَوْ جَا

اگرچہ قریش اس بات کو ناپسند کرتے اور وہ مکہ مکرمہ میں چینختے چلاتے رہ جاتے مگر میں اس دین کو ضرور قبول کر لیتا۔

(حجۃ اللہ علی العلمین ص 166، خصائص کبریٰ جلد نمبر 1 ص 162)

بعض کتب میں ہے کہ جب ام المومنین حضرت خدیجہ کبریٰ رضی اللہ تعالیٰ عنہا نے حضور نبی کریم صلی اللہ تعالیٰ علیہ

وآلہ وسلم کا واقعہ و معاملہ وحی ذکر کیا تو ورقہ نے مندرجہ ذیل اشعار کہے۔

يَا لَلرَّجَالِ وَصَرَفِ الدَّهْرِ وَالْقَدْرِ - وَمَا لَيْتِي قَضَاهُ اللَّهُ مِنْ غَيْرِي

اے انسانوں کیا ہے زمانے اور تقدیر کا بدلنا جس چیز کا فیصلہ اللہ تبارک و تعالیٰ کر دے اسے کوئی تبدیل نہیں کر سکتا۔

حَتَّىٰ خَدِيجَةَ تَدْعُونِي لِأُخْبِرَهَا - وَمَا لَهَا بِخَفِيِّ الْغَيْبِ مِنْ خَبْرٍ

(حضرت) خدیجہ (رضی اللہ تعالیٰ عنہا) نے مجھے بلایا تھا تاکہ میں اسے اس چیز کی خبر دوں اس غیب کی خبر کے متعلق اسے کچھ علم نہ تھا۔

جَاءَتْ لِتَسْأَلَنِي عَنْهُ لِأُخْبِرَهَا - أَمْرًا أَرَاهُ سَيَأْتِي النَّاسَ مِنْ أُخْرٍ

وہ مجھ سے پوچھنے کے لئے آئیں تاکہ میں انہیں اس معاملے سے آگاہ کروں جو عنقریب لوگوں کے سامنے آئے گا۔

وَخَبَرْتَنِي بِأَمْرٍ قَدْ سَمِعْتُ بِهِ - فِيمَا مَضَىٰ مِنْ قَدِيمِ الدَّهْرِ وَالْعَصْرِ

اس (حضرت خدیجہ رضی اللہ تعالیٰ عنہا) نے مجھے امر کی خبر دی جو میں نے گذرے ہوئے قدیم زمانے سے سن رکھی تھی۔

بِأَنَّ أَحْمَدَ يَأْتِيهِ فَيُخْبِرُهُ - جِبْرِيلُ أَنْكَ مَبْعُوثٌ إِلَى الْبَشَرِ

کہ احمد (صلی اللہ تعالیٰ علیہ وآلہ وسلم) تشریف لائیں گے حضرت جبرائیل علیہ السلام انہیں خبر دیں گے کہ آپ تمام کائنات انسان کی طرف مبعوث کئے گئے ہیں۔

فَقُلْتُ عَلَى الَّذِي تُرَجِّينَ يُنْجِزُهُ - لَكَ الْإِلَهُ فَرَجِّي الْخَيْرَ وَانْتَظِرِي

میں نے حضرت خدیجہ رضی اللہ تعالیٰ عنہا سے کہا آپ کو جس چیز کی امید ہے اللہ تبارک و تعالیٰ آپ کے لئے اسے پورا فرمائے گا بس آپ بھلائی کی امید رکھیں اور انتظار کریں۔

وَأَرْسَلِيهِ إِلَيْنَا كَمَا نَسْأَلُهُ - عَنْ أَمْرِهِ مَا يَرَىٰ فِي النَّوْمِ وَالسَّهَرِ

آپ محمد مصطفیٰ صلی اللہ تعالیٰ علیہ وآلہ وسلم کو ہمارے پاس بھیجیں تاکہ انہوں نے نیند اور بیداری میں جو کچھ دیکھا ہے ہم اس کے متعلق ان سے پوچھ سکیں۔

فَقَالَ حِينَ آتَانَا مِنْطِقًا عَجَبًا - يَقِفُ مِنْهُ أَعَالِي اللَّيْلِ وَالشَّعْرِ

جب حضور نبی کریم صلی اللہ تعالیٰ علیہ وآلہ وسلم ہمارے پاس تشریف لائے تو آپ نے ایسے ذکر فرمایا جس سے جسم کے رونگٹے کھڑے ہو گئے۔

إِنِّي رَأَيْتُ أَمِينَ اللَّهِ وَاجْهَنِي - فِي صُورَةٍ أَكْمَلْتُ مِنْ أُهَيْبِ الصُّورِ

میں نے اللہ تبارک و تعالیٰ کے امین (روح الامین حضرت جبرائیل علیہ السلام) کو دیکھا میں نے انہیں نہایت پرہیت صورت میں دیکھا۔

ثُمَّ اسْتَمَرَ فَكَانَ الْخَوْفُ يَذْعُرُنِي - مِمَّا يُسَلِّمُ مِنْ حَوْلِي مِنَ الشَّجَرِ

پھر وہ جبرائیل علیہ السلام مسلسل میرے پاس آنے لگے اور میرے ارد گرد کے درخت مجھے سلام کرنے لگ گئے بایں وجہ مجھے خوف محسوس ہونے لگا۔

فَقُلْتُ ظَنِّي وَمَا أَدْرِي ظَنِّي وَمَا أَدْرِي أَيُّصِدِّ قُنِي - أَنْ سَوْفَ تَبْعَتْ تَتَلُو مَنْزِلَ الصُّورِ

میں نے سن کر کہا جہاں تک میرا علم ہے اور میری اس میں اللہ تبارک و تعالیٰ تصدیق فرمائے گا کہ میرے گمان مطابق آپ عنقریب اللہ تبارک و تعالیٰ کی طرف سے رسول مبعوث ہونے والے ہیں اور آپ نازل ہونے والی سورتوں کی تلاوت کیا کریں گے۔

وَسَوْفَ آتِيكَ أَنْ أَعْلَنْتَ دَعْوَتَهُمْ - مِنَ الْجِهَادِ بِلَا مَنِّ وَلَا كَدْرٍ

اگر آپ نے کفار کو علی الاعلان دعوت دی تو عنقریب آپ کو کسی پریشانی اور احسان کے بغیر فتح و کامرانی سے سرفراز کر دیا جائے گا۔

(دلائل النبوت ابو نعیم ص 126، دلائل النبوت امام بیہقی جلد نمبر 2 ص 105، مستدرک جلد نمبر 3، ص 210، حجة

اللہ علی العلمین ص 166)

یہودی تورات کے مطابق صفات دیکھ کر مسلمان ہو گیا:

سیدنا حیدر کرار حضرت علی کرم اللہ وجہہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے ایک یہودی کے کچھ دینار دینے تھے اس نے آپ سے اپنی رقم کا تقاضا کیا حضور نبی کریم صلی اللہ تعالیٰ علیہ وآلہ وسلم نے اسے فرمایا تجھے دینے کے لیے میرے پاس اس وقت کوئی چیز نہیں یہودی نے کہا میں آپ کو اس وقت تک نہیں چھوڑوں گا جب تک آپ مجھے میرا قرض واپس نہیں دے دیتے میں یہیں آپ کے پاس بیٹھوں گا واپس نہیں جاؤں گا لہذا وہ حضور نبی کریم صلی اللہ تعالیٰ علیہ وآلہ وسلم کے ساتھ ہی بیٹھ گیا آپ صلی اللہ تعالیٰ علیہ وآلہ وسلم نے ظہر، عصر، مغرب، عشاء اور صبح کی نماز وہیں ادا فرمائی صحابہ کرام رضی اللہ تعالیٰ عنہم اس یہودی کو ڈراتے دھمکاتے رہے مگر اسے کچھ اثر نہ ہوا صحابہ کرام نے عرض کیا یا رسول اللہ صلی اللہ تعالیٰ علیہ وآلہ وسلم ایک یہودی نے آپ کو مجبوس کر دیا ہے حضور نبی کریم صلی اللہ تعالیٰ علیہ وآلہ وسلم نے فرمایا میرے رب نے مجھے منع فرمایا ہے کہ جس کے ساتھ عہد کیا جائے اس پر یا کسی اور پر ظلم کروں۔ جب تمام دن گذر گیا تو

اس یہودی نے اسلام قبول کر لیا اور وہ مسلمان ہو گیا اس نے کہا میں اپنے مال کا کچھ حصہ راہ خدا میں صدقہ کرتا ہوں۔
اس یہودی نے کہا اللہ کی قسم! میں نے یہ سارا عمل حضور نبی کریم صلی اللہ تعالیٰ علیہ وآلہ وسلم کی اس صفت کو معلوم کرنے کے لئے کیا تھا جو تورات میں مذکور ہے تورات میں حضور نبی کریم صلی اللہ تعالیٰ علیہ وآلہ وسلم کے محامد و محاسن اس طرح بیان کئے گئے ہیں وہ محمد بن عبد اللہ ہوں گے ان کی جائے ولادت مکہ معظمہ اور ہجرت گاہ مدینہ طیبہ ہوگی ان کا ملک شام ہوگا وہ سخت اور تند خو نہیں ہوں گے وہ بازاروں میں شور نہیں مچائیں گے وہ فحش کلامی اور بدزبانی نہیں کریں گے۔

(مستدرک جلد نمبر 3 ص 221، خصائص کبریٰ جلد نمبر 1 ص 30، حجۃ اللہ علی العالمین ص 125)

حضرت معاذ بن جبل اور بشر بن براء رضی اللہ تعالیٰ عنہما نے یہودیوں کو سمجھایا کہ یہ وہی نبی ہیں:

حضرت عبد اللہ بن عباس رضی اللہ تعالیٰ عنہما سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم کی بعثت سے پہلے یہود آپ کے وسیلہ سے اوس و خزرج پر فتح مانگتے تھے مگر حضور نبی کریم صلی اللہ تعالیٰ علیہ وآلہ وسلم کی تشریف آوری پر آپ کے منکر ہو گئے ایک دفعہ قبیلہ خزرج کی شاخ نبوسلمہ سے حضرت معاذ بن جبل اور بشیر بن براء بن معرور نے ان یہودیوں سے کہا اے گروہ یہود اللہ تبارک و تعالیٰ سے ڈرو اور اسلام قبول کر لو ہم جب مشرک تھے تو تم ہم سے جنگ کرتے ہوئے نام محمد کے وسیلہ سے اللہ تبارک سے فتح طلب کرتے تھے ان کی بعثت و سیرت ہمیں سنایا کرتے تھے یہ سن کر سلام بن مشکم یہودی نے کہا ہم جن کا ذکر کرتے تھے یہ وہ نبی نہیں ہیں اور جن اوصاف کا ہم ذکر کرتے تھے وہ ان میں نہیں پائی جاتیں اللہ تبارک و تعالیٰ نے یہ آیت مبارک نازل فرمائی۔

وَكَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا فَلَمَّا جَاءَهُمْ مَا عَرَفُوا كَفَرُوا بِهِ فَلَعْنَةُ اللَّهِ عَلَى الْكَافِرِينَ ۝ (پ 1 ع 11) اور اس سے پہلے وہ کفار پر فتح طلب کیا کرتے تھے پھر جب ان کے پاس (وہ محبوب پیغمبر صلی اللہ تعالیٰ علیہ وآلہ وسلم تشریف لے آئے جنہیں انہوں نے پہچان بھی لیا تو انہوں نے ان کا انکار کر دیا کفار پر اللہ تبارک و تعالیٰ کی لعنت ہو۔

یہودیوں کا حضور کے وسیلہ سے دعا مانگنا:

واضح ہو یہودی عوام نے اس بات کا کئی دفعہ مشاہدہ کیا تھا کہ جب بھی اس علاقہ کے مشرک قبائل بنی اسد، غطفان جہنیہ اور کفار اوس و خزرج سے ان کی جنگ ہوتی اور اس جنگ میں یہودیوں کو کامیابی کے امکانات معدوم ہوتے تو پھر ان نازک

اوقات میں ان کے علماء اللہ تبارک و تعالیٰ کی بارگاہ میں گڑگڑا کر دعا کے لئے ہاتھ پھیلاتے اور ان الفاظ سے التجا کرتے۔

اللَّهُمَّ إِنَّا نَسْتَنْصِرُ بِحَقِّ مُحَمَّدٍ النَّبِيِّ الْأُمِّيِّ إِلَّا نَصَرْتَنَا عَلَيْهِمْ -

اے اللہ! محمد مصطفیٰ (صلی اللہ تعالیٰ علیہ وآلہ وسلم) جو نبی امی ہیں ان کے واسطے سے ہم تجھ سے مدد طلب کرتے ہیں ہمیں ان کافروں پر غلبہ عطا فرما۔ ان کی یہ التجا فوراً قبول ہو جاتی اور انہیں دشمن پر فتح نصیب ہو جاتی۔

عام حالات میں بھی حضور نبی کریم صلی اللہ تعالیٰ علیہ وآلہ وسلم کے متعلق دعا مانگنا ان کا روزمرہ کا معمول تھا وہ دعا ان

الفاظ سے مانگا کرتے تھے۔

اللَّهُمَّ ابْعَثِ النَّبِيَّ الْأُمِّيَّ الَّذِي نَجِدُهُ فِي التَّوْرَةِ الَّذِي وَعَدْتَنَا إِنَّكَ بَاعِثُهُ فِي آخِرِ الزَّمَانِ -

اے اللہ اس نبی امی کو مبعوث فرما جس کا ذکر ہم تورات میں پاتے ہیں اور جس کے بارے میں تو نے ہم سے وعدہ

فرمایا ہے کہ تو اسے آخر زمانہ میں مبعوث فرمائے گا۔

(سبل الہدی جلد نمبر 3 ص 348، ابن کثیر جلد نمبر 1 ص 124، روح المعانی جلد نمبر 1 ص 320، سیرت نبویہ ابن

بشام حصہ اول ص 334 الوفا بن جوزی ص 44، دلائل النبوت ابو نعیم ص 42 حجتہ اللہ علی العلمین ص 125، ضیاء النبی جلد

نمبر 3 ص 205، خصائص کبریٰ جلد نمبر 1 ص 40)

دین عیسائیت پر کار بند عداس حضور نبی کریم صلی اللہ تعالیٰ علیہ وآلہ وسلم کے ہاتھوں اور پاؤں کو چومنے لگ گیا:

حضور نبی کریم صلی اللہ تعالیٰ علیہ وآلہ وسلم جب اہل طائف کے ناروا سلوک سے مغموم تھے اور آپ صلی اللہ تعالیٰ

علیہ وآلہ وسلم کا سارا جسم بھی اہل طائف کے پتھر مارنے کی وجہ سے چور چور تھا آپ کے پاؤں مبارک سے خون بہہ رہا تھا

طائف شہر سے باہر جو قریب ہی ایک باغیچہ تھا آپ اس میں تشریف لے گئے اور انگوروں کی ایک بیل کے نیچے کچھ دیر آرام

فرمانے کی غرض سے بیٹھ گئے حضور نبی کریم صلی اللہ تعالیٰ علیہ وآلہ وسلم نے وہاں دو رکعت نفل ادا فرمائے اس کے بعد بڑے

درد و سوز سے اپنے رب کی بارگاہ بے کس پناہ میں اپنے قلب حزیں کی حکایت درد و غم پیش کی حضور نبی کریم صلی اللہ تعالیٰ علیہ

وآلہ وسلم نے اس وقت اپنے رحیم و کریم رب کی بارگاہ میں چشم گریاں و دل سوزاں سے جو مناجات پیش کی اس سے محبوب

پیغمبر صلی اللہ تعالیٰ علیہ وآلہ وسلم کی شان رفعت کا کچھ اندازہ ہوتا ہے کہ اس مالک کائنات رب العلمین نے اپنے محبوب پیغمبر

صلی اللہ تعالیٰ علیہ وآلہ وسلم کو کس بلند درجہ شان پر فائز فرمایا ہے وہ مناجات یہ ہے۔

اللَّهُمَّ إِنِّي أَشْكُوا إِلَيْكَ ضَعْفَ قُوَّتِي وَقِلَّةَ حِيلَتِي وَهُوَ إِنِّي عَلَى النَّاسِ يَا أَرْحَمَ الرَّاحِمِينَ
 أَنْتَ رَبُّ الْمُسْتَضْعِفِينَ وَأَنْتَ رَبِّي إِلَهِي مَنْ لِكَلْبِي إِلَيَّ بَعِيدٍ يَتَجَهَّمُنِي إِلَى عَدُوِّ مَلَكَتَهُ
 أَمْرِي إِنْ لَمْ يَكُنْ بِكَ عَلَيَّ غَضَبٌ فَلَا أُبَالِي وَلَكِنْ عَافِيَتِكَ أَوْسَعُ لِي أَعُوذُ بِنُورِ وَجْهِكَ
 الَّذِي أَشْرَقَتْ لَهُ الظُّلُمَاتُ وَصَلَحَ عَلَيْهِ أَمْرُ الدُّنْيَا وَالْآخِرَةِ مِنْ أَنْ تَنْزِلَ بِي غَضَبَكَ أَوْ
 تَحُلَّ عَلَيَّ سَخَطَكَ لَكَ الْعُتْبَى حَتَّى تَرْضَى وَلَا حَوْلَ وَلَا قُوَّةَ إِلَّا بِكَ -

اے اللہ میں اپنی طاقت کی ناتوانی اپنی قوت عمل کی کمی لوگوں کی نگاہوں میں اپنے بے بسی کا شکوہ تیری بارگاہ میں کرتا ہوں اے ارحم الرحیم تو کمزوروں کا رب ہے تو میرا بھی رب ہے۔ تو مجھے کس کے حوالے کرتا ہے ایسے بعید کے حوالے جو ترش روئی سے میرے ساتھ پیش آتا ہے کیا کسی دشمن کو تو نے میری قسمت کا مالک بنا دیا ہے اگر تو مجھ پر ناراض نہ ہو تو مجھے ان تکلیفوں کی ذرا پرواہ نہیں ہے پھر بھی تیری طرف سے عافیت اور سلامتی میرے لئے زیادہ دلکشا ہے میں پناہ مانگتا ہوں تیری ذات کے نور کے ساتھ جس سے تاریکیاں روشن ہو جاتی ہیں اور دنیا و آخرت کے کام سنور جاتے ہیں کہ تو اپنا غضب مجھ پر نازل کرے اور مجھ پر اپنی ناراضگی اتارے میں تیری رضا طلب کرتا رہوں گا یہاں تک کہ تو راضی ہو جائے تیری ذات کے بغیر نہ میرے پاس کوئی طاقت ہے نہ قوت۔

یہ باغ جس میں حضور نبی کریم صلی اللہ تعالیٰ علیہ وآلہ وسلم کچھ دیر آرام فرمانے کی غرض سے ٹھہرے تھے محبوب خدا سید الانبیاء والمرسلین صلی اللہ تعالیٰ علیہ وآلہ وسلم اور اسلام کے بدترین دشمن ربیعہ کا تھا جو قریش مکہ کے سرداروں میں سے تھا اس وقت باغ میں اس کے دو بیٹے عتبہ اور شیبہ موجود تھے یہ بھی بدترین دشمن تھے جنگ بدر میں کفار مکہ کے لشکر میں موجود تھے اور مسلمانوں کے ہاتھوں قتل ہو کر فی النار ہوئے حضور نبی کریم صلی اللہ تعالیٰ علیہ وآلہ وسلم کے ساتھ اہل طائف کے اوباشوں نے جو بہیمانہ سلوک کیا وہ انہوں نے خود اپنی آنکھوں سے دیکھا تھا اگرچہ یہ بھی دشمن تھے مگر طائف والوں کے ظالمانہ سلوک سے ان کے دل پسچ گئے۔ انہوں نے اپنے غلام عدا سے کہہ کر جو نصرانی تھا کہ کہا انگوروں کا گچھا تھا میں رکھ کر لے جا اور اس نووارد کو جو انگوروں کی بیل کے نیچے بیٹھا ہے دے آ اور اسے کہہ کہ اسے تناول کریں۔ چنانچہ عدا نے حسب احکام انگوروں کا ایک گچھا تھا میں رکھ کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں پیش کیا اور عرض کیا اسے تناول فرمائیں۔

حضور نبی کریم صلی اللہ تعالیٰ علیہ وآلہ وسلم نے بلند آواز سے بسم اللہ الرحمن الرحیم پڑھ کر انگوروں کو تناول فرمانا شروع فرمایا عداس حضور نبی کریم صلی اللہ تعالیٰ علیہ وآلہ وسلم کی زبان اقدس سے بسم اللہ شریف سن کر متعجب ہوا آپ کے چہرہ تاباں کو غور سے دیکھ کر کہنے لگا جناب اس علاقے کے لوگوں کی زبان سے تو میں نے کبھی بسم اللہ شریف نہیں سنی اور نہ ہی یہ کھانے سے پہلے بسم اللہ شریف پڑھتے ہیں یہاں کا تو یہ رواج ہی نہیں ہے۔

سید الانبیاء والمرسلین صلی اللہ تعالیٰ علیہ وآلہ وسلم نے اس سے پوچھا تو کس دین پر ہے اور کس علاقے کا رہنے والا ہے؟ عداس نے عرض کی میرا دین دین عیسائیت ہے اور میں نیوی کا رہنے والا ہوں محبوب صلی اللہ تعالیٰ علیہ وآلہ وسلم نے فرمایا وہ نیوا جو اللہ تبارک و تعالیٰ کے برگزیدہ یونس بن متی کا شہر ہے۔ عداس نے عرض کیا آپ یونس بن متی کو کیسے جانتے ہیں؟

حضور نبی کریم صلی اللہ تعالیٰ علیہ وآلہ وسلم نے ارشاد فرمایا ذَلِكْ اَخِيْ كَانْ نَبِيًّا وَاَنَا نَبِيٌّ
وہ میرے بھائی ہیں وہ نبی تھے میں بھی اللہ تبارک و تعالیٰ کا نبی ہوں۔

عداس یہ سنتے ہی اٹھ کر کھڑا ہو گیا حضور پر جھکا اور سب سے پہلے تو اس نے سر مبارک کو بوسہ دیا پھر دست اقدس کو بوسہ پھر قد میں مبارک کو بوسہ دیا دلائل النبوت ابو نعیم اور دلائل النبوت امام بیہقی میں ہے کہ جب حضور نبی کریم صلی اللہ تعالیٰ علیہ وآلہ وسلم نے سیدنا حضرت یونس علیہ السلام کی شان نبوت کا ذکر فرمایا تو خَرَّ عَدَّاسٌ سَاجِدًا لِرَسُوْلِ اللّٰهِ صَلِيَ اللّٰهُ تَعَالٰی عَلَيْهِ وَاٰلِهٖ وَسَلَّمَ وَجَعَلَ يُّقْبَلُ قَدَمَيْهِ وَهُمَا التَّسِيلَانِ الدِّمَاءُ

عداس حضور نبی کریم صلی اللہ تعالیٰ علیہ وآلہ وسلم کی بارگاہ میں سجدے میں گر گیا اور وہ آپ کے قد میں مبارک کو بوسے دے رہا تھا جب کہ ان سے خون بہہ رہا تھا بندہ ناچیز کے خیال میں عداس نے سجدے میں گر کر رب کریم کی بارگاہ میں سجدہ شکر ادا کیا ہوگا کہ اس نے اپنے پیغمبر کی زیارت کا موقعہ عطا فرمایا اور مدارج النبوت میں ہے کہ اس نے اسلام قبول کر لیا اور وہ مسلمان ہو گیا۔ عتبہ اور شیبہ یہ سارا دست بوسی اور قدم بوسی والا منظر دیکھ رہے تھے انہوں نے ایک دوسرے سے کہا لو یہ تو اب ہمارا غلام نہ رہا یہ تو خراب ہو گیا۔

عداس جب واپس عتبہ و شیبہ کے پاس گیا تو انہوں نے اسے جھڑکتے ہوئے کہا تجھے کیا ہو گیا کہ تو ان کے ہاتھوں اور پاؤں کے بوسے لینے لگ گیا عداس نے انہیں کہا بے شک میں تمہارا غلام ہوں تم میرے مالک ہو مگر حقیقت یہ ہے کہ تمام

روئے زمین پر ان سے بہتر کوئی نہیں ہے اور وہ اللہ تبارک و تعالیٰ کے نبی ہیں کیونکہ انہوں نے مجھے وہ بات بتائی ہے جو اللہ تبارک و تعالیٰ کے نبی کے بغیر کوئی نہیں بتا سکتا انہوں نے کہا عداس! کہیں اس کے دھوکے میں نہ آ جانا اور اپنا دین خراب نہ کر بیٹھنا تیرا دین اس کے دین سے کہیں بہتر ہے۔ (سیرت حلبیہ جلد نمبر 1 ص 502، سیرت نبویہ ابن کثیر جلد نمبر 2 ص 150، الوفا ابن جوزی ص 213، دلائل النبوت امام بیہقی جلد نمبر 2 ص 307، دلائل النبوت ابو نعیم ص 176، مدارج النبوت جلد نمبر 2 ص 73، ضیاء النبی جلد نمبر 2 ص 445 سیرت النبویہ ابن ہشام ص 255)

عداس نے کفار مکہ کو کہا وہ اللہ کے نبی ہیں ان کے سامنے تو پہاڑ بھی کھڑے نہیں رہ سکتے:

ضیاء النبی میں ہے کہ عداس اس وقت مسلمان نہیں ہوا تھا مگر مدارج النبوت میں ہے کہ مسلمان ہو گیا تھا (اوپر آپ عداس کے متعلق پڑھ آئے ہیں) ضیاء النبی کی عبارت ملاحظہ ہو۔

یہ عداس اگرچہ اس وقت مسلمان نہیں ہوا تھا لیکن حضور کی من موہنی صورت اس کے آئینہ دل میں ہر وقت منعکس رہتی جسے وہ کبھی فراموش نہ کر سکا جب جنگ بدر کے لئے اہل مکہ کا لشکر روانہ ہونے لگا تو اس میں اس کے مالک شیبہ اور عتبہ بھی شریک تھے انہوں نے اسے بھی کہا کہ تم بھی ہمارے ساتھ چلو اس وقت عداس نے انہیں کہا کیا تم اس شخص کے ساتھ جنگ کرنے کے لئے جا رہے ہو جس کی زیارت میں نے تمہارے باغ میں کی تھی بخدا اس کے سامنے تو پہاڑ بھی کھڑے نہیں رہ سکتے۔

وہ بدنصیب اب بھی نہ سمجھے الٹا اسے کہنے لگے اس نے اپنی گفتگو سے تم پر جادو کر دیا ہے۔ (ضیاء النبی جلد نمبر 2 ص 445 سبل الہدیٰ والرشاد جلد نمبر 2 ص 578)

مدارج النبوت کی عبارت ملاحظہ ہو:

عداس نے کہا آپ حضرت یونس (علیہ السلام) کے متعلق کیا جانتے ہیں اور اسے کس طرح پہچانتے ہیں؟ تو حضور نبی کریم صلی اللہ تعالیٰ علیہ وآلہ وسلم نے فرمایا وہ میرا بھائی ہے اور میری طرح وہ بھی پیغمبر ہے پھر عداس نے سوال کیا کہ آپ کا نام کیا ہے؟ آپ نے فرمایا میرا نام محمد (صلی اللہ تعالیٰ علیہ وآلہ وسلم) ہے عداس کہنے لگا کہ دیر ہوئی کہ میں نے آپ کا نام دیکھا ہے اور آپ کی نعت تورات میں پڑھی ہے کہ اللہ تبارک و تعالیٰ آپ کو مکہ میں مبعوث فرمائے گا۔ اہل مکہ آپ کی بات نہ مانیں گے اور آپ کو وہاں سے نکال دیں گے اور آخر کار آپ کو کامیابی ہوگی اور آپ کا دین تمام روئے

زمین پر پھیل جائے گا پس عداس نے حضور نبی کریم صلی اللہ تعالیٰ علیہ وآلہ وسلم کے دونوں ہاتھوں اور دونوں پاؤں مبارک کو بوسہ دیا اور مسلمان ہو گیا۔ (مدارج النبوت جلد نمبر 2 ص 73)

ہوڑہ کو راہب نے کہا تیری بادشاہی سے افضل حضور کی اتباع ہے:

حضرت خزیمہ بن ثابت رضی اللہ تعالیٰ عنہ فرماتے ہیں کہ میں یمامہ کے قصبے حجر میں ایک مجلس میں گیا اس مجلس میں موجود ایک شخص نے بتایا کہ میں ایک دن یمامہ کے حاکم ہوڑہ کے پاس موجود تھا کہ اس کے دربان نے اسے آکر بتایا کہ دمشق سے ایک راہب آیا ہے وہ آپ کی خدمت میں حاضر ہونے کے لئے اجازت کا خواہاں ہے ہوڑہ نے اسے اجازت دے دی راہب کے اندر آنے پر حاکم یمامہ ہوڑہ نے اس کا بڑی گرمجوشی سے استقبال کیا اس کے بعد ان دونوں کے درمیان سلسلہ گفتگو شروع ہو گیا راہب نے ہوڑہ سے کہا اس ملک کے شہر کتنے خوبصورت ہیں ہوڑہ نے کہا ہاں یہ شہر تمام سرزمین عرب کی زیب و زینت اور اس کے حسن و جمال کا مرکز ہیں اس کے حسین و جمیل شہروں سے ہیں مواہب نے ہوڑہ سے پوچھا یہاں آپ کے خطہ عرب میں محمد عربی (صلی اللہ تعالیٰ علیہ وآلہ وسلم) ہیں وہ کہاں سکونت پذیر ہیں جو پوری دنیا کو اپنے دین کی دعوت دے رہے ہیں؟ ہوڑہ نے کہا ہاں وہ ہمارے قریب ہی رہائش پذیر ہیں ان کی اقامت گاہ بیثرب میں ہے ان کا دعوت نامہ میرے پاس بھی آیا تھا مجھے بھی انہوں نے اپنے دین کی طرف دعوت دی تھی لیکن میں نے ان کی دعوت کو قبول نہیں کیا۔ راہب نے حیرت سے اس سے پوچھا تو نے ان کی دعوت کو کیوں قبول نہیں کیا؟ ہوڑہ نے کہا میں نے اپنی سلطنت کی خاطر اسے قبول نہیں کیا مجھے ڈر تھا کہ اگر میں نے ان کے دین کو اپنا لیا اور ان کی اطاعت پذیر کر لی تو پھر یہ میری سلطنت میرے ہاتھ سے نکل جائے گی اس پر میری بادشاہت نہیں رہے گی۔

راہب نے اسے کہا اگر تو اپنی اس سلطنت سے ہاتھ دھو کر بھی ان کی اطاعت اختیار کر لیتا تو تیرے لئے اس سلطنت سے کہیں وہ بہتر تھا جس نبی کی تشریف آوری کی بشارت سیدنا حضرت عیسیٰ علیہ السلام نے دی تھی یہ وہی نبی آخر الزماں ہیں انجیل میں جن کے اوصاف حمیدہ کا ذکر خیر ہے بالکل یہ وہی اللہ تبارک و تعالیٰ کے آخری پیغمبر ہیں۔ ہوڑہ نے اسے کہا اے راہب! اگر ایسا ہی ہے تو پھر تو نے اب تک ان کی پیروی کیوں اختیار نہیں کی؟ تجھے تو ان کی پیروی اختیار کر لینی چاہیے تھی۔

راہب نے کہا میرا ان کی پیروی اختیار نہ کرنے کا ایک سبب تو حسد ہے دوسرا شراب ہے شراب میری بہت زیادہ

پسندیدہ چیز ہے میں اس کے بغیر رہ نہیں سکتا جب کہ وہ شراب کو حرام قرار دیتے ہیں ہوزہ نے کہا تیری بات سن کر میں نے یہ فیصلہ کر لیا ہے کہ میں اب ان پر ایمان لا کر ان کی اطاعت اختیار کروں گا البتہ ان سے درخواست کروں گا کہ میری سلطنت میرے پاس ہی رہنے دے دی جائے۔ ان کا قاصد جو ان کا دعوت نامہ لے کر میرے پاس آیا تھا اس نے یہ وعدہ بھی میرے ساتھ کیا تھا پھر ہوزہ نے حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں عریضہ بھیجنے کے لئے اپنے کاتب کو لکھنے کا حکم دیا اس نے وہ عریضہ اپنے قاصد کے ہاتھ دے کر اور کچھ تحفے تحائف بھی اس کے ہمراہ کر کے اسے بارگاہ نبوی میں بھیجنے کے لئے روانہ کیا مگر اس کی قوم کو یہ پتہ چل گیا انہوں نے ہوزہ کو واضح کر دیا کہ اگر تو مسلمان ہو گیا تو ہم تیرے مخالف ہو جائیں گے اور تجھے بادشاہت سے بھی فارغ کر دیں گے ہوزہ نے قوم کی آراء کے پیش نظر اور اس عارضی دنیا کی خاطر اپنی عاقبت تباہ کر لی قاصد کو واپس بلا لیا اور ایمان لانے سے منحرف ہو گیا وہ راہب کافی عرصہ تک ہوزہ کے پاس شاہی مہمان بن کر ٹھہرا رہا وہ ہر سال ہوزہ کے پاس آیا کرتا تھا اور اسی طرح اس کے ہاں ٹھہرا کرتا تھا پھر وہ ملک شام کی طرف عازم سفر ہوا تو راستے میں اس سے میری ملاقات ہو گئی میں نے اس سے پوچھ لیا کہ تو نے آخر الزمان نبی صلی اللہ تعالیٰ علیہ وآلہ وسلم کے متعلق جو کچھ ہوزہ کو بتایا کیا وہ سچ ہے؟ اس نے کہا ہاں بالکل سچ ہے میں اس راہب سے سن کر گھر گیا گھر سے تیار ہو کر بارگاہ اقدس محبوب خدا صلی اللہ تعالیٰ علیہ وآلہ وسلم میں حاضر ہوا اور ایمان لا کر دولت ایمان سے مشرف ہو گیا اور آپ صلی اللہ تعالیٰ علیہ وآلہ وسلم کو تمام واقعہ سے آگاہ کیا۔ (حجۃ اللہ علی العالمین ص 165)

یہودی نے بنو کنندہ قبیلے کو کہا وہ اللہ تبارک و تعالیٰ کے نبی ہیں:

حضور نبی کریم صلی اللہ تعالیٰ علیہ وآلہ وسلم مکہ مکرمہ میں باہر سے آنے والے لوگوں کو بھی دین اسلام کی دعوت دیا کرتے تھے اسی سلسلہ میں آپ صلی اللہ تعالیٰ علیہ وآلہ وسلم نے عکاظ میں بنو کنندہ قبیلے کے لوگوں سے ملاقات فرمائی وہ لوگ اس وقت حج کے لئے آئے ہوئے تھے اس قبیلہ کے لوگوں نے دیگر قبائل کے برعکس حضور نبی کریم صلی اللہ تعالیٰ علیہ وآلہ وسلم سے بہت زیادہ نرم رویہ اپنانے کا رویہ اختیار کیا حضور نبی کریم صلی اللہ تعالیٰ علیہ وآلہ وسلم نے ان کی خوش اخلاقی کو دیکھ کر انہیں بڑی تسلی سے تبلیغ فرمائی انہیں فرمایا میں تمہیں اللہ تبارک و تعالیٰ وحدہ لا شریک کی طرف بلاتا ہوں اور تجھ سے یہ بھی کہتا ہوں کہ مجھے اپنے ہاں لے چلو اور جیسے تم آپس میں ایک دوسرے کا خیال رکھتے ہو اور اپنی حفاظت کا اہتمام کرتے ہو میرے ساتھ بھی ویسا ہی کرنا اگر میری دعوت غالب رہی تو تمہیں اس کے قبول کرنے یا نہ کرنے کا اختیار ہوگا۔

کئی لوگوں کے دل تو اس بات سے متاثر ہو کر اس پر آمادہ ہو گئے مگر ان میں سے اکثر لوگوں نے کہا بات تو آپ کی بڑی معقول اور دلاویز ہے مگر ہم اپنے باپ دادا کی پیروی میں کئی چیزوں کی پرستش کرتے آرہے ہیں یوں یکدم اسے چھوڑنا مشکل ہے تو ان میں سے ہی ایک سب سے چھوٹی عمر والے شخص نے انہیں مشورہ دیا کہ اے میری قوم! ان کی بات مان لینے میں ہماری بہت زیادہ بہتری ہے ہمیں چاہیے کہ ہم فوراً ان کی بات مان لیں اس سے پہلے کہ دیگر لوگ ہم پر سبقت لے جائیں اللہ تبارک و تعالیٰ کی قسم اہل کتاب یہود و نصاریٰ واضح طور پر بتا رہے ہیں کہ مکہ مکرمہ سے اللہ تبارک و تعالیٰ کے آخری نبی کا ظہور ہونے والا ہے ان کی تشریف آوری کا زمانہ اب قریب تر ہے۔

اس قبیلہ بنو کندہ میں ایک آنکھ سے کاٹا شخص بھی تھا اس خبیث النفس نے سارے قبیلہ کو متوجہ کر کے کہا میری بات سنو! اس مدنی نبوت کو اس کے اپنے خاندان والوں نے نکال دیا ہے اور تم اسے ساتھ لے جا کر اپنی پناہ میں لینا چاہتے ہو اس طرح ہم سارے عرب سے دشمنی مول لے لیں گے کیا ہم سارے عرب سے جنگ کر سکتے ہیں اور سارے عرب سے دشمنی کا خطرہ مول لے سکتے ہیں؟ نہیں ہرگز نہیں۔

اس آنکھ سے کاٹے شخص کی بات میں آ کر وہ حضور نبی کریم صلی اللہ تعالیٰ علیہ وآلہ وسلم کے فرمان پر عمل پیرا نہ ہوئے اور حج سے فارغ ہو کر واپس اپنے علاقہ میں لوٹ گئے۔ وہاں انہوں نے ایک یہودی کو یہ سارا ماجرا سنایا تو اس یہودی نے کہا خدا کی قسم! تم سے بہت بڑی غلطی سرزد ہوئی ہے تم نے ان کی بات نہ مان کر بہت خسارے کا سودا کیا ہے اگر تم سب سے پہلے ان پر ایمان لے آؤ تو بہت جلد ایک وقت آئے گا کہ تم سارے عرب کے سردار بن جاؤ گے ہم اس نبی کی عظمتیں اپنی کتابوں میں موجود پاتے ہیں پھر اس یہودی نے اپنی کتاب سے حضور نبی کریم صلی اللہ تعالیٰ علیہ وآلہ وسلم کے اوصاف حمیدہ پڑھ کر انہیں سنائے تو بنی کندہ کے سب لوگوں نے اعتراف کیا کہ یہ سب صفات ہم نے خود اپنی آنکھوں سے ان میں دیکھی ہیں۔ یہودی نے یہ بھی انہیں پڑھ کر سنایا کہ وہ مکہ مکرمہ سے ہجرت فرما کر مدینہ منورہ تشریف لے جائیں گے۔ اس پر ساری قوم نے فیصلہ کیا کہ آئندہ سال حج کے موقع پر ہم سب لوگ ان کی خدمت اقدس میں حاضر ہو کر ان کی اطاعت قبول کرتے ہوئے ایمان سے شرف یابی حاصل کریں گے۔ لیکن اس قوم کے سردار نے آئندہ سال انہیں حج پر جانے سے ہی روک دیا لہذا ان میں سے کوئی بھی شخص حج پر نہ آیا مگر جب اس یہودی کی موت کا وقت آن پہنچا تو اسے کلمہ طیب نصیب ہو گیا اس کے پاس بیٹھے لوگوں نے سنا کہ وہ زبان سے لا الہ الا اللہ محمد رسول اللہ پڑھ رہا ہے اس طرح اللہ تبارک و تعالیٰ نے

ایمان کی دولت سے سرفراز فرما کر اسے جنت سے نواز دیا۔ (دلائل النبوت ابو نعیم ص 176)

حضرت ابوطالب نے قریش مکہ کو کہا جو حضور کے دین ہدایت کو قبول کر لے گا وہ نیک بخت اور بلند اقبال ہو جائے گا:

حضرت ابوطالب نے قریش مکہ کو کہا جو حضور کے دین ہدایت کو قبول کرے گا وہ نیک بخت اور بلند اقبال ہو جائے گا حضرت ابوطالب کی زندگی کے آخری لمحات میں قبیلہ قریش کے سرکردہ لوگ آپ کے پاس موجود تھے آپ نے اس وقت جو انہیں وصیت فرمائی اس سے جہاں حضرت ابوطالب کی بالغ نظری، حکمت و دانائی و آپ کی شان فصاحت و بلاغت کے جلوے نظر آتے ہیں وہاں ان کا حضور نبی کریم صلی اللہ تعالیٰ علیہ وآلہ وسلم پر ایمان لانے کا عقدہ بھی حل ہو جاتا ہے کہ جو دوسروں کو حضور نبی کریم صلی اللہ تعالیٰ علیہ وآلہ وسلم کے دین کو قبول کرنے کی سعادت سے آگاہ کر رہے ہیں کیا وہ خود اس پر کار بند نہ ہوں گے۔

وصیت یہ فرمائی:

اے قوم قریش! تم اللہ تبارک و تعالیٰ کی تمام مخلوق سے برگزیدہ ہو تم سارے عرب کا دل ہو تم میں ایک ایسا شخص ہے جو سید ہے اور جس کی پیروی کی جاتی ہے وہ تمام میں راہ نما اور بہادر ہے وہ تم میں سب سے زیادہ سخی اور فیاض ہے تم نے اہل عرب کی تمام عزتوں اور کرامتوں کو حاصل کر لیا ہے ہر قسم کی فضیلت اور شرافت کو تم نے جمع کر لیا ہے اسی وجہ سے تم لوگوں سے افضل ہو یہی لوگوں کا تمہاری طرف وسیلہ ہے میں تمہیں بیت اللہ کی تعظیم کی وصیت کرتا ہوں کیونکہ اللہ تبارک و تعالیٰ کی رضا و خوشنودی اسی میں ہے اور تمہاری معاش کا دار و مدار بھی اسی پر ہے اسی کی وجہ سے دیگر لوگوں پر تمہارا دبدبہ قائم ہے، قریبی رشتہ داروں کی صلہ رحمی کرنا قطع رحمی سے باز رہنا کیونکہ صلہ رحمی سے زندگی کی طوالت حاصل ہوتی ہے اور دوستوں کی تعداد میں اضافہ ہوتا ہے بغاوت اور سرکشی کو ترک کر دینا کیونکہ پہلی قومیں اسی وجہ سے ہلاک ہوئیں جو دعوت دے اس کی دعوت کو قبول کرنا۔ سائل کو خالی ہاتھ نہ لوٹانا کیونکہ اس میں زندگی اور موت کی عزت ہے ہمیشہ سچ بولنا اور امانت میں خیانت نہ کرنا کیونکہ ان خوبیوں کی وجہ سے خواص کے دلوں میں محبت پیدا ہوتی ہے اور عوام کے دلوں میں عزت میں تمہیں وصیت کرتا ہوں کہ محمد (صلی اللہ تعالیٰ علیہ وآلہ وسلم) کے ساتھ بھلائی کرنا، کیونکہ سارے قبیلہ قریش میں وہ امین کے لقب سے ملقب ہیں اور سارے اہل عرب انہیں صدیق کے لقب سے پکارتے ہیں جن خصائل حمیدہ کی میں نے تمہیں وصیت کی ہے

وہ ان تمام صفات کے جامع ہیں۔

اللہ تبارک و تعالیٰ کی قسم! میں دیکھ رہا ہوں کہ عرب کے مفلس، ناداروں، غریبوں، کمزوروں اور دور دراز کے علاقوں میں رہنے والوں نے ان کی دعوت کو قبول کر لیا ہے اور ان کے کلمہ حق کی تصدیق کی ہے اور ان کے دین کی تعظیم کی ہے اور میں یہ بھی دیکھ رہا ہوں کہ اس کی برکت سے وہ لوگ قریش کے سردار بن گئے ہیں اور قریش کے سردار پیچھے رہ گئے ہیں ان کے محلات غیر آباد ہو گئے ہیں سارے عرب کے باشندے ان سے دلی محبت کرنے لگے ہیں انہوں نے اپنے دلوں کو ان (صلی اللہ تعالیٰ علیہ وآلہ وسلم) کی محبت و عقیدت کے لئے مختص کر دیا ہے اور اپنی زمام قیادت ان (صلی اللہ تعالیٰ علیہ وآلہ وسلم) کے ہاتھ میں دے دی ہے۔

اے گرزہ قریش! اپنے باپ کے بیٹے کے دوست اور مددگار بن جاؤ جنگوں میں ان کے حامی و ناصر بن جاؤ اللہ تبارک و تعالیٰ کی قسم جو شخص بھی ان کی راہ پر چلے گا وہ ہدایت پا جائے گا اور جو شخص ان کے دین ہدایت کو قبول کر لے گا وہ نیک بخت اور بلند اقبال بن جائے گا۔ اگر میری زندگی میں کچھ گنجائش ہوتی اور میری موت میں کچھ تاخیر ہوتی تو میں تمام جنگوں میں ان کی کفالت کرتا اور تمام مصائب سے ان کا دفاع کرتا۔

اس وصیت کے بعد حضرت ابوطالب کی روح قفسِ عنصری سے پرواز کر گئی۔ حضرت علامہ زرقانی رحمۃ اللہ تعالیٰ علیہ فرماتے ہیں کہ حضرت ابوطالب رضی اللہ تعالیٰ عنہ کتنی عظیم اور سچی فراست کے مالک تھے کہ جو کچھ انہوں نے کہا بعینہ وہی کچھ ہوا اور اسی طرح رونما ہوا۔

بندہ ناچیز کہتا ہے کہ اس سے حضرت ابوطالب کے ایمان کی نور بصیرت کا اظہار ہوتا ہے۔

(حجۃ اللہ علی العالمین ص 204، سیرت حلبیہ جلد نمبر 1 ص 496، سبل الہدیٰ والرشاد جلد نمبر 2 ص 565، معارج

النبوت جلد نمبر 2 ص 316، مدارج النبوت جلد نمبر 2 ص 70، ضیاء النبی جلد نمبر 2 ص 422)

یہودیوں نے کہا ان سوالات کے جواب کا نبی کے بغیر کسی کو علم نہیں:

سیدنا حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ فدک کے یہودیوں کی ایک جماعت اپنے سردار ابن صوریہ کے ہمراہ حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئی انہوں نے عرض کیا ہم آپ سے چند سوالات کرتے ہیں ان سوالات کے جواب صرف انبیاء کرام ہی جانتے ہیں اگر آپ واقعی اللہ

تبارک و تعالیٰ کے نبی ہیں تو ہمیں ان کے جوابات سے نوازیں۔ اگر آپ ہمیں بتادیں گے تو ہم پہچان جائیں گے کہ آپ واقعی نبی ہیں ہم آپ کی اتباع کر لیں گے۔ سوالات یہ ہیں۔

- (1) ہمیں اس کھانے کے متعلق بتائیں جس کھانے کو سیدنا حضرت یعقوب علیہ السلام نے اپنے اوپر حرام قرار دیا تھا؟
- (2) انسان کے پانی (مادہ منی) سے لڑکی اور لڑکا کیسے پیدا ہوتے ہیں یا بچہ کبھی ماں کی شکل پر ہوتا ہے کبھی باپ پر اس کی کیا وجہ ہے؟
- (3) آپ کی نیند کی کیا کیفیت ہے۔

حضور نبی کریم صلی اللہ تعالیٰ علیہ وآلہ وسلم نے ان سے عہد لیا جیسا عہد سیدنا حضرت یعقوب علیہ السلام نے اپنے فرزندگان سے لیا تھا جس پر انہوں نے کہا وَاللّٰهُ عَلٰی مَا نَقُولُ وَكِيلٌ۔

حضور نبی کریم صلی اللہ تعالیٰ علیہ وآلہ وسلم نے ان کے پہلے سوال کے جواب میں ارشاد فرمایا ایک دفعہ حضرت یعقوب علیہ السلام سخت بیمار ہو گئے جب ان کا مرض شدت اختیار کر گیا تو انہوں نے نذر مانی کہ اگر اللہ تبارک و تعالیٰ نے انہیں شفا عطا فرمادی تو وہ اپنے اوپر محبوب ترین غذا اونٹ کا گوشت اور اس کا دودھ حرام کر لے گا لہذا جب رب کائنات رب العالمین نے انہیں شفا عطا فرمادی تو انہوں نے اونٹ کا دودھ اور ان کا گوشت اپنے اوپر حرام کر لیا یہودیوں نے کہا اللہ کی قسم حقیقت یہی ہے حضور نبی کریم صلی اللہ تعالیٰ علیہ وآلہ وسلم نے ان کے دوسرے سوال کا جواب کہ کیا وجہ ہے بچہ کبھی ماں کا ہمشکل ہوتا ہے اور کبھی باپ کا اور کبھی لڑکی اور کبھی لڑکا یہ ارشاد فرمایا کہ بچہ ماں اور باپ دونوں کی منی سے پیدا ہوتا ہے مگر ان میں سے جس کی منی اوپر رہے یا جس کی منی پہلے رحم میں داخل ہو یا جس کی منی زیادہ اور غالب ہو بچہ اس پر ہو جاتا ہے یہودیوں نے کہا یہ بھی ٹھیک ہے یہودیوں کے تیسرے سوال کہ آپ کی نیند کی کیفیت کیا ہے فرمایا میری آنکھیں سوتی ہیں دل بیدار رہتا ہے۔

یہودیوں نے کہا یہ سب ٹھیک ہے اب آپ آخر میں یہ فرمائیں کہ کون سا فرشتہ آپ پر وحی لے کر آتا ہے حضور نبی کریم صلی اللہ تعالیٰ علیہ وآلہ وسلم نے فرمایا جبرائیل امین وحی لاتے ہیں تمام انبیاء کرام پر بھی یہی وحی لے کر آتے تھے اور ان کے رفیق بھی تھے یہودیوں نے کہا اگر جبرائیل وحی لے کر آتے ہیں تو پھر ہم آپ پر ایمان نہیں لائیں گے ارشاد فرمایا کیوں؟ کہنے لگے جبرائیل تو ہمارا پرانا دشمن ہے ہاں اگر اس کی بجائے میکائیل وحی لے کر آتے تو ہم ضرور آپ پر ایمان

لے آتے۔

حضور نبی کریم صلی اللہ تعالیٰ علیہ وآلہ وسلم نے انہیں فرمایا جبرائیل امین نے تم سے کیا دشمنی کی کہنے لگے کوئی ایک ہو تو اس نے تو ہمارے ساتھ بیسیوں دشمنیاں کیں دیکھو رسالت ہمارے خاندان بنی اسرائیل میں تھی اس نے ادھر سے نکال کر بنی اسماعیل میں کر دی اور ہمارے بزرگوں پر طرح طرح کے عذاب بھی یہی لاتے تھے۔ اللہ تبارک و تعالیٰ نے پہلے پارہ کی یہ آیت مبارکہ نازل فرمائی قُلْ مَنْ كَانَ عَدُوًّا لِجِبْرِيلَ الْح - (تفسیر کبیر جزء نمبر 3 ص 194، روح البیان جلد نمبر 1 ص 187، تفسیر عزیزی جلد نمبر 2 ص 98 تفسیر ابن کثیر جلد نمبر 1 ص 129، حجتہ اللہ علی العلمین ص 117، الوفا ابن جوزی ص 341، سیرت نبویہ ابن ہشام حصہ اول ص 323)

شاہ حبشہ کے پاس مکہ مکرمہ سے دو افراد کا جانا اور تینوں کا حضور کے متعلق عجیب و غریب واقعات بیان کرنا:

حضرت اسماء بنت ابی بکر رضی اللہ تعالیٰ عنہما سے روایت ہے فرماتی ہیں کہ زید بن عمرو بن نفیل اور ورقہ بن نوفل بیان کرتے ہیں کہ جب ابرہہ کا فرزند لیل و خوار ہو کر شکست خوردہ مکہ مکرمہ سے واپس چلا گیا تو ہم دونوں شاہ حبشہ شاہ نجاشی کے دربار میں گئے (واضح ہو شاہ نجاشی تورات و انجیل کے بہت بڑے عالم تھے) شاہ حبشہ نے ہم سے پوچھا کہ کیا مکہ مکرمہ میں کوئی ایسا بچہ پیدا ہوا ہے جس کے والد نے (اپنی منت کے مطابق) اسے ذبح کرنے کا ارادہ کیا ہو مگر قرعہ اندازی کے سبب اس کی جان بچ گئی ہو اور اس کی طرف سے بہت زیادہ اونٹوں کو ذبح کیا گیا ہو؟ ہم نے کہا ہاں! ہمارے ہاں ایک ایسا بچہ پیدا ہوا ہے نجاشی نے ہم سے کہا اس کے بعد اس بچے کے متعلق بتاؤ کہ پھر کیا ہوا ہم نے اسے بتایا کہ وہ بچہ جوان ہو گیا اور آمنہ نامی پاکباز عورت سے اس کی شادی ہو گئی جب اس کی بیوی حمل سے ہوئی تو وہ بغرض تجارت سفر پر روانہ ہو گیا ابھی ہم نے اتنی بات ہی کی تھی کہ شاہ حبشہ نے ہم سے پوچھ لیا کہ کیا ابھی تک ان کے ہاں بچے کی ولادت ہوئی ہے یا نہیں۔ ورقہ بن نوفل نے کہا شہنشاہ سلامت اس کے متعلق میں آپ کو خبر دیتا ہوں وہ یہ ہے کہ ایک رات میں اپنے بت کے پاس سو رہا تھا کہ اچانک میں نے بت کے اندر سے آواز سنی کوئی بلند آواز سے یہ کہہ رہا تھا۔

وُلِدَ النَّبِيُّ فَذَلَّتِ الْأُمْلَاكُ - وَنَا الضَّلَالُ وَأَذْبَرَ الْأَشْرَاكُ

نبی کریم (صلی اللہ تعالیٰ علیہ وآلہ وسلم) کی ولادت ہو گئی پس بادشاہ ذلیل ہو گئے گمراہی دور ہو گئی اور شرک پیٹھ پھیر گیا۔ پھر وہ بت منہ کے بل گر گیا۔

زید بن عمرو نے کہا اے بادشاہ سلامت میرے پاس بھی اسی طرح کی ایک تعجب سے لبریز خبر ہے وہ یہ ہے کہ میں اسی رات اپنے گھر سے نکل کر کوہ ابوقبیس پر آیا وہاں میں نے آسمان سے ایک ایسے شخص کو نازل ہوتے ہوئے دیکھا جس کے دو سبز پر تھے اس نے کوہ ابوقبیس پر کھڑے ہو کر مکہ معظمہ کی طرف دیکھا اور کہا شیطان ذلیل ہو گیا بت جھٹلا دیئے گئے اور اللہ تبارک و تعالیٰ کے نبی (صلی اللہ تعالیٰ علیہ وآلہ وسلم) پیدا ہو گئے اس کے پاس ایک کپڑا بھی تھا اس نے اس کپڑے کو مشرق سے لے کر مغرب تک پھیلا دیا میں نے اس عالم میں دیکھا کہ آسمان کے نیچے ہر چیز روشن ہو گئی ہے کائنات میں اتنا زیادہ نور پھیل گیا کہ مجھے اس سے خطرہ محسوس ہوا کہ کہیں اس سے میری بینائی ہی زائل نہ ہو جائے اور میں نابینا نہ ہو جاؤں میں اس منظر سے دہشت زدہ ہو گیا پھر اس ہاتف غیبی نے اپنے دونوں پروں کو پھڑ پھڑایا یہاں تک کہ وہ بیت اللہ کی چھت پر گر پڑا اس سے ایک نور نکلا جس سے تہامہ کی پوری وادی جگمگا اٹھی اس نے کہا زمین پاکیزہ ہو گئی اس کی بہار آگئی اس نے کعبہ میں موجود پتھروں کی طرف اشارہ کیا جس سے تمام بت منہ کے بل گر پڑے۔

جب ہم دونوں کی بات مکمل ہو گئی تو شاہ حبشہ نے ہمیں کہا اب میں تم دونوں کو بتاتا ہوں کہ میں نے اس رات میں کیا دیکھا تھا میں اس رات اپنے محل میں اکیلا سویا ہوا تھا اچانک زمین میں سے ایک سر اور گردن ظاہر ہوئی اس نے کہا اصحاب فیل کے لیے ہلاکت اتر آئی ان پر ابابیل نے کنکریاں برسائیں حد سے متجاوز گنہگار اور کٹی ہوئی ناک والا ہلاک ہو گیا۔ بنی امیہ کی ولادت ہو گئی جس شخص نے بھی ان کی آواز پر لبیک کہا وہ سعادت مند ہو جائے گا اور جس نے بھی ان کی دعوت سے انکار کیا وہ سرکش و باغی بن گیا پھر وہ زمین میں داخل ہو کر غائب ہو گیا اس خوف ناک منظر نے مجھے ہراساں کر دیا لہذا ڈر کے مارے میری چیخیں نکلتا شروع ہو گئیں مجھ پر اتنا خوف طاری ہوا کہ مجھ سے گفتگو کرنے کی سکت بھی نہ تھی اور نہ ہی کھڑا ہونے کی طاقت میری یہ حالت دیکھ کر میرے گھر والے میرے پاس آئے میں نے انہیں کہا مجھے حبشہ سے دور لے چلو تا کہ میں اسے نہ دیکھوں جب وہ مجھے حبشہ سے دور کسی مقام پر لے گئے تو پھر کہیں مجھ میں گفتگو کرنے کی قوت پیدا ہوئی۔ (حجۃ اللہ علی العالمین ص 201)

کنانہ بن صویر اور سلام بن مشکم یہودیوں نے کہا خدا کی قسم ہم سب جانتے ہیں کہ وہ سچے رسول ہیں مگر حسد کی وجہ سے مان نہیں رہے

غزوہ بنی نضیر کس سنہ میں ہوا:

غزوہ بنی نضیر ۴ھ میں ہوا اگرچہ بعض نے کہا غزوہ احد سے پہلے ہوا مگر صحیح تر یہی ہے کہ ۴ھ کو ہوا۔

غزوہ بنی نضیر کی وجہ:

سیرت نگاروں نے اس کی ایک وجہ تو یہ بیان فرمائی ہے کہ احد کی جنگ میں مسلمانوں کو جو وقتی طور پر ہزیمت اٹھانا پڑی اور اس میں مسلمانوں کا جانی نقصان ہوا اس کی وجہ سے یہودیوں کے ذہنوں میں یہ شرارت آگئی کہ مسلمان کمزور ہو گئے ہیں اب ان میں وہ قوت نہیں جو جنگ بدر میں تھی لہذا انہوں نے اسلام دشمن سرگرمیوں میں بڑھ چڑھ کر حصہ لینا شروع کر دیا اور انہوں نے حضور نبی کریم صلی اللہ تعالیٰ علیہ وآلہ وسلم سے جو امن معاہدے کئے تھے اسے بھی پاؤں تلے روندنے لگے ان معاہدوں کی خلاف ورزی ان کا روزانہ معمول بن گیا یہاں تک کہ انہوں نے حضور نبی کریم صلی اللہ تعالیٰ علیہ وآلہ وسلم کو حیلے بہانے سے شہید کرنے کا منصوبہ بنا لیا چنانچہ اس منصوبے کے تحت ایک دن انہوں نے حضور نبی کریم صلی اللہ تعالیٰ علیہ وآلہ وسلم کی طرف پیغام بھیجا کہ ہمارے اور آپ کے درمیان جو دین کی وجہ سے جھگڑا چل رہا ہے بہتر ہے اس کے لئے کوئی تصفیہ کی کوئی صورت نکال لیں ہمارے نزدیک اس کا حل یہ ہے کہ آپ اپنے ساتھ تیس صحابہ کو لے کر ہمارے ہاں آئیں ادھر ہمارے تیس علماء اس معاملہ میں آپ سے تبادلہ خیال کریں گے اگر وہ تیس علماء مطمئن ہو گئے اور آپ پر ایمان لے آئیں تو ہم سب یہودی اسلام قبول کر لیں گے۔

حضور نبی کریم رحمۃ اللعلمین صلی اللہ تعالیٰ علیہ وآلہ وسلم نے ان کی دعوت کو منظور فرما کر دوسرے دن اپنے تیس صحابہ کے ساتھ ان کے ہاں تشریف لے گئے یہودیوں کے تیس علماء بھی آگئے مگر یہودی تیس صحابہ کرام کو دیکھ کر سراسیمہ ہو گئے اور آپس میں ایک دوسرے سے کہنے لگے ان کے ساتھ جو یہ تیس صحابہ کرام آئے ہیں ان میں سے ہر ایک اپنے نبی پر جان تو نچھاور کر دے گا مگر ان پر آنچ نہیں آنے دے گا لہذا ایسے جاں نثاروں کی موجودگی میں انہیں شہید کرنا تو کجا ہم ان کا بال بھی

بیکا نہیں کر سکتے ہمیں چاہیے کہ اپنے منصوبہ کو عملی جامہ پہنانے کے لئے کوئی اور لائحہ عمل اختیار کریں۔ انہوں نے باہم مشورہ سے حضور نبی کریم صلی اللہ تعالیٰ علیہ وآلہ وسلم کی خدمت اقدس میں آ کر کہا اے ابوالقاسم! ہم نے خیال کیا ہے کہ تیس آدمی زیادہ ہیں ہو سکتا ہے ان میں اتفاق نہ ہو سکے ہمیں چاہیے کہ تیس کی بجائے تین تین آدمی لے کر آئیں آپ بھی تین ساتھ لے آئیں ہم میں سے بھی تین عالم اس بحث مباحثہ میں حصہ لیں اگر یہ تین مطمئن ہو جائیں اور آپ پر ایمان لے آئیں تو ہم سب آپ پر ایمان لے آئیں گے۔

منصوبہ یہودیوں کا یہ تھا کہ یہ تینوں یہودی اپنے پہلوؤں میں خنجر چھپا کر لے جائیں گے اور جو نبی حضور نبی کریم صلی اللہ تعالیٰ علیہ وآلہ وسلم گفتگو کے لئے آئیں گے تو اچانک خنجر سے ان پر حملہ کر دیا جائے انہیں سنبھلنے کا موقع ہی نہ ملے اور وہ شہید کر دیئے جائیں بنو نضیر کے یہودیوں میں سے دو بہن بھائی پکے مسلمان تھے بہن کو یہودیوں کی اس ناپاک سازش کا علم ہو گیا اس نے اپنے بھائی کے ذریعے حضور نبی کریم صلی اللہ تعالیٰ علیہ وآلہ وسلم کو اس سازش سے باخبر کر دیا حضور نبی کریم صلی اللہ تعالیٰ علیہ وآلہ وسلم واپس مدینہ منورہ تشریف لے گئے۔

یہودیوں کی یہ سازش کامیابی سے ہمکنار نہ ہو سکی بلکہ الٹا غزوہ بنو نضیر کا سبب بن گئی جس سے ان یہودیوں کو ذلت و رسوائی سے جلا وطن ہونا پڑا۔

غزوہ بنی نضیر کی دوسری وجہ:

حضرت عمرو بن امیہ الضمری رضی اللہ تعالیٰ عنہ بیئر معونہ کے سانحہ سے واپس آتے ہوئے جب مقام قناتہ پر پہنچے تو وہاں بنی عامر بن صعصعہ قبیلہ کے دو آدمیوں سے ان کی ملاقات ہو گئی ان سے پوچھا گیا تو انہوں نے بتایا کہ ہم بنی عامر قبیلہ کے فرد ہیں (واضح ہو بنو عامر وہ قبیلہ ہے جس نے بیئر معونہ میں بے گناہ ستر مسلمانوں کو شہید کر دیا تھا) دو پہر کا وقت تھا۔ آرام کرنے کی غرض سے سب لیٹ گئے مگر بنو عامر قبیلہ کے وہ دونوں فرد جب گہری نیند سو گئے تو حضرت عمرو بن امیہ نے ان دونوں کو قتل کر دیا پھر وہاں سے چل کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں چلے گئے اور بیئر معونہ کے المناک واقعہ کی خبر بھی حضور نبی کریم صلی اللہ تعالیٰ علیہ وآلہ وسلم کو دی اور یہ بھی عرض کیا کہ میں نے اس قبیلہ کے دو آدمیوں کو قتل کر دیا ہے۔

حضور نبی کریم صلی اللہ تعالیٰ علیہ وآلہ وسلم نے فرمایا یہ اچھا نہیں ہوا میں نے تو ان دونوں کو امان دے دی تھی حضرت

عمر نے عرض کیا یا رسول اللہ! صلی اللہ تعالیٰ علیہ وآلہ وسلم مجھے خبر نہ تھی کہ آپ نے انہیں امان دے دی ہے چونکہ ان کے قبیلہ کے لوگوں نے ہمارے ستر بے گناہ مسلمان شہید کر دیئے تھے لہذا میں نے انتقاماً انہیں بھی مشرک خیال کرتے ہوئے قتل کر دیا حضور نبی کریم صلی اللہ تعالیٰ علیہ وآلہ وسلم نے حضرت عمرو رضی اللہ تعالیٰ عنہ کو فرمایا ان دونوں کا تو نے جو مال و متاع بمعہ ہتھیار قبضہ میں لیا ہے وہ میرے پاس جمع کرادے یہ سب کچھ بمعہ ان کی دیت میں ان کے وارثوں تک پہنچاؤں گا کیونکہ اللہ تبارک و تعالیٰ کا ارشاد گرامی ہے وَدِيَّةٌ مُّسَلَّمَةٌ اِلَىٰ اَهْلِهَا حضور نبی کریم صلی اللہ تعالیٰ علیہ وآلہ وسلم کے ساتھ جو یہودیوں کا معاہدہ تھا اس میں یہ بھی تھا کہ اگر فریقین (مسلمانوں اور یہودیوں) میں سے کسی ایک فریق کو دیت مقتول کی ادا کرنی پڑے تو دوسرا فریق لازماً اس کی امداد کرے گا۔ حضور نبی کریم صلی اللہ تعالیٰ علیہ وآلہ وسلم اپنے صحابہ کرام کے ساتھ بروز ہفتہ مسجد قبا میں پہنچے وہاں نماز ادا فرمائی پھر وہاں سے اس معاہدہ کے تحت دیت میں تعاون حاصل کرنے کے لئے آٹھ یا نو صحابہ کرام کے ہمراہ یہودیوں کے قبیلہ بنو نضیر کے پاس تشریف لے گئے انہیں ایک ہی حویلی میں اکٹھے بیٹھے ہوئے پایا۔ حضور نبی کریم صلی اللہ تعالیٰ علیہ وآلہ وسلم نے انہیں اپنے تشریف لانے کا مقصد بیان فرمایا اور انہیں حسب معاہدہ دیت میں تعاون کا فرمایا (بندہ مسکین کے خیال میں یہ ہے کہ اس واقعہ کے پس پردہ رب کریم نے اپنے محبوب صلی اللہ تعالیٰ علیہ وآلہ وسلم کو دکھا دیا کہ ان یہودیوں کا فروں کا معاہدہ کیسا ہوتا ہے؟ اور یہ معاہدہ کا پاس کیسے کرتے ہیں؟ ایفاء عہد نام کی ان میں کوئی چیز ہی نہیں) ان یہودیوں نے منافقانہ چال چلتے ہوئے حضور صلی اللہ تعالیٰ علیہ وآلہ وسلم کی ان کے ہاں تشریف آوری پر خوشی کا اظہار کیا اور کہا یا ابوالقاسم! آپ نے ہمارے ہاں قدم رنجہ فرما کر ہماری بہت عزت افزائی کی ہے واضح ہو یہودی نہ تو آپ صلی اللہ تعالیٰ علیہ وآلہ وسلم کو نبی و رسول کے لقب سے پکارتے تھے کہ اس طرح انہیں آپ کو نبی و رسول ماننا پڑھتا تھا اور نہ ہی آپ کے اسم مبارک محمد یا احمد صلی اللہ تعالیٰ علیہ وآلہ وسلم سے پکارتے تھے حالانکہ ان کی کتابوں میں آپ صلی اللہ تعالیٰ علیہ وآلہ وسلم کے یہ دونوں اسماء گرامی مذکور تھے بلکہ وہ انہیں کنیت ابوالقاسم سے پکارتے تھے) ان یہودیوں نے آپ کی خدمت اقدس میں بڑے ادب و احترام سے عرض و معروض کی اور کہا ہم ضرور دیت میں تعاون کریں گے ہماری خوش نصیبی ہے کہ آپ ہمارے ہاں تشریف لائے ہیں لہذا پہلے ہمارے ہاں کھانا تناول فرمائیں اس کے بعد ہم آپ کے حکم کی تعمیل کرتے ہوئے دیت میں بھی تعاون کر دیں گے۔

مگر یاد رکھیں یہ سب ان کی منافقانہ اور مکرو فریب سے پرچالیں تھیں حقیقت کیا تھی آئیں ہم وہ بھی مطالعہ کریں

تاکہ یہودیوں کی اصلیت ہم پر واضح ہو سکے اور معلوم ہو سکے کہ یہ کیسی سازشی قوم ہے۔

حضور نبی کریم صلی اللہ تعالیٰ علیہ وآلہ وسلم کو انہوں نے اپنے ایک مکان کے سائے میں بڑے ادب و احترام سے بٹھایا آپ صلی اللہ تعالیٰ علیہ وآلہ وسلم اس مکان کی دیوار سے پشت لگا کر بیٹھ گئے۔ یہودی خود ادھر ادھر ہو کر آپس میں سرگوشیاں کرنے لگ گئے۔ یہودیوں کے سردار خبیث النفس حنی بن اخطب نے اپنے یہودیوں کو مخاطب ہوتے ہوئے کہا اے میرے بھائیوں! آج ہمیں بڑا ہی سنہری موقعہ ہاتھ آیا ہے شاید پھر کبھی ایسا میسر نہ ہو محمد (صلی اللہ تعالیٰ علیہ وآلہ وسلم) ہمارے ہاں آئے ہیں ان کے ساتھ صحابہ کی نفری بھی بہت کم ہے ان کے ساتھ دس سے بھی کم افراد ہیں ان میں ابوبکر، عمر، عثمان اور علی جیسے بزرگ صحابہ بھی ہیں جس مکان کے ساتھ یہ ٹیک لگائے بیٹھے ہیں اس مکان کی چھت پر چکی کا پاٹ پڑا ہے اگر اس پاٹ کو ان پر گرا دیں تو ان کا خاتمہ ہو جائے گا اور یہ فتنہ جس نے ہماری نیندیں حرام کر رکھی ہیں ہمیشہ کے لئے ختم ہو جائے گا۔ فیصلہ کر لیں ہم میں سے یہ پاٹ ان پر گرانے کا فریضہ کون سرانجام دے گا۔ عمرو بن حشاہ یہودی نے کہا یہ کام میں سرانجام دوں گا۔

یاد رکھیں حسد، بغض، تعصب اور حرص و لالچ بندے کا دین بھی تباہ کر دیتے ہیں اور اس کا عقل بھی مآوف کر دیتے ہیں۔ وہ صحیح سوچنے سمجھنے سے بھی عاری ہو جاتا ہے اور ایسی حالت میں علم بھی اسے کوئی فائدہ نہیں دیتا یہ عیوب اسے جہالت و گمراہی کی اتھاہ گہرائیوں میں دھکیل دیتے ہیں یہودیوں میں یہ سب عیوب اس وقت بھی تھے اور اب بھی ہیں ورنہ حقیقت یہ ہے کہ تورات و انجیل میں واضح ذکر تھا کہ اللہ تبارک و تعالیٰ کے آخری پیغمبر محمد مصطفیٰ صلی اللہ تعالیٰ علیہ وآلہ وسلم کامیاب و کامران ہوں گے ان کا دین مشرق و مغرب تک پھیلے گا اور تاقیامت رہے گا یہودی حسد کی بنا پر نہ مان کر ذلیل و رسوا ہوں گے، ضُرِبَتْ عَلَيْهِمُ الذِّلَّةُ وَالْمَسْكَنَةُ كِي ان پر مہر لگ جائے گی۔

ان یہودیوں میں سلام بن مشکم یہودی نے انہیں بروقت صحیح مشورہ دیا جسے انہوں نے ہٹ دھرمی اور تعصب کی بنا پر قبول نہ کیا مشورہ یہ تھا۔ يَا قَوْمِ اطِيعُونِي فِي هَذِهِ الْمَرَّةِ وَخَالِفُونِي الدَّهْرَ وَاللَّهِ لَئِنْ فَعَلْتُمْ لَيُخْرِجَنَّ بَانًا قَدْ غَدَرْنَا بِهِ وَإِنَّ هَذَا نَقْضُ بِالْعَهْدِ الَّذِي بَيْنَنَا وَبَيْنَهُ فَلَا تَفْعَلُوا۔

اے میری قوم! میری یہ بات ضرور مانو پھر عمر بھر میری کوئی بات نہ ماننا اللہ تبارک و تعالیٰ کی قسم اگر تم نے یہ حرکت کی تو انہیں پتہ چل جائے گا کہ تم نے ان کے ساتھ بدعہدی کی ہے اور ہمارے اور ان کے درمیان جو معاہدہ طے پایا ہوا ہے

اس فعل سے وہ ٹوٹ جائے گا لہذا ایسی حرکت مت کرو۔

سلام بن مشکم یہودی کی یہ ناصحانہ بات ان کے فساد ذہن نے قبول نہ کی اور عمرو بن جحش کو چکی کا پاٹ اوپر گرانے کے لئے مکان کی چھت پر چڑھا دیا۔

رب کائنات رب العلمین نے اپنے محبوب پیغمبر صلی اللہ تعالیٰ علیہ وآلہ وسلم کو یہودیوں کی اس سازش سے آگاہ فرمادیا لہذا حضور نبی کریم صلی اللہ تعالیٰ علیہ وآلہ وسلم فوراً وہاں سے اٹھ کر تشریف لے گئے اور مدینہ شریف پہنچ گئے وہاں پر موجود لوگوں نے سمجھا کہ شاید رفع حاجت کے لئے تشریف لے جا رہے ہیں بعد از فراغت واپس تشریف لے آئیں گے۔ صحابہ کرام جو آقا صلی اللہ تعالیٰ علیہ وآلہ وسلم کے ساتھ تشریف لے گئے تھے وہیں بیٹھے یہودیوں سے محو گفتگو رہے اور ساتھ ہی اپنے محبوب پیغمبر صلی اللہ تعالیٰ علیہ وآلہ وسلم کی واپسی کا انتظار کرتے رہے جب وقت زیادہ گذر گیا اور حضور واپس تشریف نہ لائے تو سیدنا حضرت ابو بکر صدیق رضی اللہ تعالیٰ عنہ نے ساتھیوں سے فرمایا معلوم ہوتا ہے حضور کسی اہم کام کے لئے تشریف لے گئے ہیں لہذا ہمارا یہاں بیٹھنا بے سود ہے۔

ادھر مدینہ منورہ سے ایک یہودی بنو نضیر کے پاس آیا ان سے پوچھا کیا کر رہے ہو؟ انہوں نے اسے رازداری سے بتایا کہ ہم نے یہ منصوبہ بنایا ہے بس ہم نے اب انہیں شہید کر دینا ہے اور شمع اسلام کو گل کر دینا ہے اس یہودی نے کہا وہ ہیں کہاں؟ انہوں نے اسے بتایا وہ یہیں کہیں ہیں ابھی واپس آنے والے ہیں اس نے انہیں بتایا کہ وہ تو یہاں سے واپس مدینہ شریف پہنچ گئے ہیں میں انہیں وہاں دیکھ کر آ رہا ہوں اس سے یہ سن کر یہودیوں کے رنگ فق ہو گئے وہ حواس باختہ ہو گئے ان کا پورا منصوبہ غارت ہو گیا۔ جب صحابہ کرام وہاں سے جانے لگے تو حتی بن اخطب لعنہ اللہ تعالیٰ علیہ ان سے کہنے لگا ابوالقاسم (صلی اللہ تعالیٰ علیہ وآلہ وسلم) نے جانے میں جلدی کی ہے ہم تو دل و جان سے ان کے حکم کی تعمیل میں لگے ہوئے تھے۔

انہیں کے ایک یہودی کنانہ بن صورہ نے انہیں کہا کیا جانتے ہو کہ وہ یہاں سے اٹھ کر مدینہ شریف کیوں چلے گئے انہوں نے کہا واللہ! ہمیں کچھ پتہ نہیں کنانہ نے کہا تمہیں علم نہیں تو سنو! پھر میں تمہیں بتائے دیتا ہوں اللہ تبارک و تعالیٰ کی قسم اللہ تبارک و تعالیٰ کے وہ سچے رسول ہیں ہماری سازش اور دھوکا بازی سے رب کریم نے انہیں مطلع فرمادیا یاد رکھو! یہی آخر الزماں نبی ہیں ہمیں حسد کی بیماری لاحق ہو گئی ہے ہم صرف حسد کی وجہ سے ان پر ایمان نہیں لارہے کہ نبوت بنی

اسرائیل سے بنی اسمعیل میں کیوں چلی گئی ہے حالانکہ یہ رب تعالیٰ کی مرضی ہے وہ جو چاہے کرے رب کریم کے آخری پیغمبر کی نشانیاں جو تورات میں مذکور ہیں وہ سب ان میں موجود ہیں۔

اے یہودیو! اگر تم غداری سے باز نہ آئے تو مجھے صاف نظر آ رہا ہے کہ تمہیں اس شہر سے جلا وطن کر دیا جائے گا تم اونٹوں پر سوار ہو گے بچے تمہارے چیخ رہے ہوں گے تم اپنے شاندار قلعہ نما محل چھوڑنے پر مجبور ہو جاؤ گے تمہارے اموال تمہارے باغات سب تم سے چھین جائیں گے کنانہ بن صور نے ان کی شرارت کے انجام کی تصویر کشی کے بعد انہیں کہا۔

کنانہ کی قیمتی نصیحت اور ان کی بد نصیبی:

کنانہ بن صور یا یہودی نے انہیں کہا اے میری قوم! اب ہماری سلامتی دو باتوں میں سے ایک بات پر عمل کرنے میں ہے ورنہ تباہی و بربادی و ذلت و رسوائی سے ہمیں کوئی چیز نہیں بچا سکے گی وہ ہمارا مقدر بن جائے گی یہودیوں نے کہا وہ دو باتیں کون سی ہیں جن میں ہماری سلامتی ہے۔ کنانہ نے کہا پہلی بات جو سب سے افضل و اعلیٰ ہے اور ہمارے لئے باعث عزت بھی ہوگی وہ یہ ہے کہ ہم ناروا ضد چھوڑ کر ان پر ایمان لے آئیں ہم سب جانتے ہیں کہ وہ اللہ تبارک و تعالیٰ کے سچے پیغمبر ہیں ان پر ایمان لانے سے ہمیں بے شمار فوائد حاصل ہوں گے یہ کہ اس سے ہماری جانیں ہماری اولادیں محفوظ ہو جائیں گے ہمارے گھر بار مال و دولت زمینیں باغات سب کے مالک بھی ہم ہی رہیں گے ہم سے یہ چھینی نہیں جائیں گی اور سب سے بڑھ کر یہ کہ ہمارا شمار ان کے اکابر صحابہ میں ہو جائے گا اور ہم جلا وطنی سے بچ جائیں گے یہودیوں نے اسے کورا جواب دے دیا کہا کہ یہ ہو ہی نہیں سکتا ہم تورات اور حضرت موسیٰ علیہ السلام کو کسی قیمت پر نہیں چھوڑیں گے۔

کنانہ نے کہا اچھا پھر دوسری بات سن لو میری تجویز ہے کہ اگر وہ تمہیں شہر سے نکل جانے کا حکم دیں تو فوراً اسے قبول کر لینا کسی حیل و حجت سے کام نہ لینا اس صورت میں بھی ہماری جانیں ہماری اولادیں اور ہمارے اموال سب محفوظ رہ جائیں گے سب یہودیوں نے کہا یہ تجویز ہمیں منظور ہے سلام بن مشکم یہودی نے بھی کہا اے حتی بن اخطب! میرے خیال مطابق ہماری اس سازش و بد عہدی کی سزا میں حضور نبی کریم صلی اللہ تعالیٰ علیہ وآلہ وسلم کی طرف سے ہمیں یہاں سے نکل جانے کا حکم آئے گا اگر ان کا حکم ایسا آ جائے تو فوراً تعمیل کرنا اب ہمارے پاس اس میں ذرا بھر بھی غلطی کی گنجائش نہیں حتی بن اخطب نے وعدہ کیا ایسا ہی ہوگا۔

حضور نبی کریم رؤف الرحیم رحمۃ اللعلمین صلی اللہ تعالیٰ علیہ وآلہ وسلم نے مدینہ شریف پہنچ کر محمد بن مسلمہ کو یاد فرمایا

محمد بن مسلمہ قبیلہ اوس کے فرد تھے دور جاہلیت میں قبیلہ اوس کے یہودیوں کے قبیلہ بنو نضیر سے دوستانہ مراسم تھے مگر اسلام کے بعد وہ صورت حال نہ رہی محمد بن مسلمہ حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں حاضر ہوئے تو حضور نبی کریم صلی اللہ تعالیٰ علیہ وآلہ وسلم نے انہیں فرمایا یہودی قبیلہ بنو نضیر کے پاس جاؤ اور انہیں میری طرف سے حکم سناؤ کہ میرے شہر مدینہ منورہ سے نکل جاؤ۔

وہ صحابہ کرام جو حضور نبی کریم صلی اللہ تعالیٰ علیہ وآلہ وسلم کے ساتھ بنو نضیر کے پاس گئے تھے وہ بھی واپس بارگاہ اقدس میں پہنچ گئے ان میں سیدنا حضرت ابو بکر صدیق رضی اللہ تعالیٰ عنہ بھی تھے انہوں نے عرض کی یا رسول اللہ! صلی اللہ تعالیٰ علیہ وآلہ وسلم آپ وہاں سے واپس تشریف لائے ہمیں علم ہی نہ ہوا حضور نبی کریم صلی اللہ تعالیٰ علیہ وآلہ وسلم نے انہیں صورت حال سے آگاہ کرتے ہوئے ارشاد فرمایا کہ یہودیوں نے مجھے قتل کرنے کی سازش کی تھی میرے رب نے مجھے ان کی سازش سے مطلع فرمادیا لہذا میں اٹھ کر آ گیا۔

حضرت ابن عتبہ رضی اللہ تعالیٰ عنہ فرماتے ہیں سورۃ المائدہ کی یہ آیت اسی موقعہ پر نازل ہوئی۔

يَا أَيُّهَا الَّذِينَ آمَنُوا اذْكُرُوا نِعْمَةَ عَلَيْكُمْ إِذْ هُمْ قَوْمٌ أَنْ يَبْسُطُوا إِلَيْكُمْ أَيْدِيَهُمْ فَكَفَّ أَيْدِيَهُمْ
عَنْكُمْ وَاتَّقُوا اللَّهَ وَعَلَى اللَّهِ فَلْيَتَوَكَّلِ الْمُؤْمِنُونَ - (پ 6 ع 6 سورہ المائدہ)

اے ایمان والو! اللہ (تبارک و تعالیٰ) نے ان کے ہاتھوں کو تم سے روک دیا اور اللہ تبارک و تعالیٰ سے ڈرتے رہا کرو

اور ایمان والوں کو اللہ تبارک و تعالیٰ پر ہی بھروسہ کرنا چاہیے۔ (پ 6 ع 6)

(تفسیر کبیر حصہ نمبر 11 ص 182، خازن جلد نمبر 2 ص 360، روح المعانی جلد نمبر 4 ص 84، تفسیر نعیمی پارہ

نمبر 6 ص 264، سبل الہدیٰ والرشاد جلد نمبر 4 ص 318، سیرت حلبیہ جلد نمبر 2 ص 357، دلائل النبوت امام بیہقی جلد

نمبر 3 ص 278، دلائل النبوت ابو نعیم ص 291، مدارج النبوت جلد نمبر 2 ص 208، ضیاء النبوی جلد نمبر 3 ص 597)

سلام بن مشکم یہودی نے کہا اے حتی بن اخطب اللہ کی قسم ہم سب جانتے کہ وہ اللہ تبارک و تعالیٰ کے سچے رسول

ہیں مگر حسد سے مان نہیں رہے آپ اوپر پڑھ آئے ہیں کہ حضور نبی کریم صلی اللہ تعالیٰ علیہ وآلہ وسلم نے اوس قبیلہ کے محمد بن

مسلمہ رضی اللہ تعالیٰ عنہ کو اپنا پیغام دے کر بھیجا کہ بنو نضیر یہاں مدینہ شریف سے نکل جائیں حضرت محمد بن مسلمہ رضی اللہ

تعالیٰ عنہ حسب الحکم بنو نضیر کے پاس تشریف لے گئے انہیں فرمایا کہ میں تمہارے پاس حضور نبی کریم صلی اللہ تعالیٰ علیہ وآلہ

وسلم کا پیغام لے کر آیا ہوں مگر میں چاہتا ہوں کہ اس پیغام سے قبل تمہیں ایک ایسی بات یاد کراؤں جسے تم سب جانتے ہو انہوں نے کہا وہ ایسی کون سی بات ہے جو ہمیں علم ہونے کے باوجود آپ ہمیں یاد دلانا چاہتے ہیں حضرت محمد بن مسلمہ رضی اللہ تعالیٰ عنہ نے فرمایا اللہ تبارک و تعالیٰ نے سیدنا حضرت موسیٰ علیہ السلام پر جو تورات نازل فرمائی میں تمہیں اس کا واسطہ دے کر پوچھتا ہوں کہ کیا تمہیں یاد ہے کہ حضور نبی کریم صلی اللہ تعالیٰ علیہ وآلہ وسلم کی بعثت سے پہلے ایک دن میں تمہارے پاس آیا تھا اس وقت تمہارے سامنے تورات رکھی ہوئی تھی تم نے مجھے کہا تھا کہ اگر آپ ہمارا مذہب یہودیت اختیار کرنا چاہتے ہیں تو ہم آپ کو یہودی بنا کر اپنے ساتھ شامل کر لیتے ہیں اور اگر آپ کھانا کھانا چاہتے ہیں تو وہ پیش کر دیتے ہیں میں نے یہودیت سے انکار کر دیا تھا کھانا قبول کر لیا تھا تم نے ایک تھال میں مجھے کھانا پیش کیا تھا اور مجھے یہ کہا تھا کہ تم دین یہودیت قبول کرنے سے کیوں انکاری ہو کیا تم دین ابراہیمی کے متلاشی ہو؟ اگر تم دین ابراہیمی کے متلاشی ہو تو یاد رکھو ابو عامر راہب بھی دین ابراہیمی کا پیروکار نہیں دین ابراہیمی والے نبی جلد ہی تشریف لانے والے ہیں ان کی یہ نشانیاں ہوں گی وہ مسکرانے والے ہوں گے دشمنان حق کو قتل کریں گے ان کی آنکھوں میں سرخی ہوگی وہ یمن کی طرف سے آئیں گے (واضح ہو مدینہ منورہ سے بجانب جنوب مکہ مکرمہ اور یمن ایک ہی سمت میں ہیں لہذا یہ کہنا کہ یمن کی طرف سے آئیں گے مطلب اس سمت سے آنا ہے نہ کہ یمن سے) وہ اونٹ پر سوار ہوں گے سر پر عمامہ باندھا کریں گے روٹی کے روکھے سوکھے ٹکڑوں پر بھی اکتفا کر لیا کریں گے تلوار ان کی گردن میں جمائل ہوگی وہ بڑی دانائی کی باتیں کریں گے۔

حضرت محمد بن مسلمہ رضی اللہ تعالیٰ عنہ سے یہ سب کچھ سن کر یہودیوں نے کہا آپ سچے ہیں بالکل ہم نے آپ کو یہ سب کچھ کہا تھا نشانیاں بھی یہی بتائیں تھیں مگر حقیقت یہ ہے کہ یہ نشانیاں اس آخری نبی کی نہیں ہیں حضرت محمد بن مسلمہ رضی اللہ تعالیٰ عنہ نے انہیں فرمایا پیغام سے پہلے میں نے تم سے جو بات کرنی تھی وہ یہی ہے جو میں نے تمہیں سنادی اب میرے محبوب پیغمبر صلی اللہ تعالیٰ علیہ وآلہ وسلم کا پیغام سن لو۔

حضور نبی کریم صلی اللہ تعالیٰ علیہ وآلہ وسلم نے مجھے تمہارے پاس اس لئے بھیجا ہے کہ میں تمہیں بتا دوں کہ تم نے جو حضور کے ساتھ معاہدہ کیا تھا وہ دھوکہ دہی اور سازش کر کے تم نے خود ہی توڑ دیا ہے ان کا ارشاد ہے کہ جب میں ان کے ہاں بیٹھا تھا تو عمرو بن حجاج مجھ پر چکی کا پاٹ گرانے کے لئے اس مکان کی چھت پر چڑھ گیا تھا جس کی دیوار کے ساتھ میں ٹیک لگائے بیٹھا تھا میرے رب نے مجھے آگاہ فرما دیا۔ حضرت محمد بن مسلمہ رضی اللہ تعالیٰ عنہ کی زبان سے یہ سنتے ہی

یہودیوں پر سناٹا طاری ہو گیا ان کی زبان سے کوئی لفظ بھی نہ نکل سکا۔ جیسے ان کے منہ میں زبان نہیں محمد بن مسلمہ نے انہیں کہا اب ان کا حکم سن لو ان کا حکم یہ ہے کہ میرے شہر سے نکل جاؤ دس دن کی تمہیں مہلت ہے اگر اس کے بعد تم میں سے کوئی آدی یہاں نظر آ گیا تو اسے قتل کر دیا جائے گا۔

یہودیوں نے کہا تعجب و حیرت ہے کہ ایسا سخت پیغام ہم اپنے حلیف قبیلے اوس کے ایک فرد کی زبان سے سن رہے ہیں (دور جاہلیت میں اوس قبیلہ ان کا پرانا حلیف تھا) حضرت محمد بن مسلمہ رضی اللہ تعالیٰ عنہ نے انہیں فرمایا اب ہمارے دلوں کی کیفیت وہ دور جاہلیت والی نہیں اب ان میں تبدیلی آ چکی ہے پہلے تمہاری محبت ہمارے دلوں میں تھی مگر اب ہمارے دلوں کا مرکز محبوب کائنات محبوب خدا صلی اللہ تعالیٰ علیہ وآلہ وسلم کی محبت ہے۔

رئیس المنافقین عبداللہ بن ابی کی شرارت:

فرمان کی تعمیل کے لئے بنو نضیر وہاں سے جانے کی تیاریوں میں مصروف تھے اپنا ساز و سامان ساتھ لے جانے کے لئے سواریوں کے بندوبست میں لگے ہوئے تھے ان کی اپنی سواریاں جو مدینہ شریف سے تقریباً 10 کلومیٹر دور ذوجدر نامی چراگاہ میں چرا کرتی تھیں منگوا لیں تھیں اور قبیلہ اشجع سے اونٹ کرائے پر لینے کا بندوبست بھی کر لیا تھا کہ رئیس المنافقین عبداللہ بن ابی کا پیغام آ گیا اس نے سوید اور داعس کے ذریعے پیغام بھیجا جو یہ تھا۔

اے بنو نضیر! یہاں سے کوچ کرنے کا خیال دل سے نکال دو آپ اپنے قلعوں میں مورچہ بند ہو جاؤ میری قوم کے دو ہزار نوجوان شمشیر زن میرے ساتھ ہیں یہ بھی تمہارے ساتھی ہوں گے مورچوں میں ہم تمہارے ساتھ ہوں گے جب تک ہمارا ایک فرد بھی زندہ رہا تمہاری ہوا کے نزدیک بھی کوئی نہیں آسکے گا قبیلہ بنی غطفان کے ساتھ بھی میں نے بات کر لی ہے وہ بھی پورا پورا تمہارا ساتھ دیں گے۔

رئیس المنافقین نے بنو قریضہ کے یہودیوں کی طرف بھی شرارت بھرا پیغام بھیجا کہ مسلمانوں کے ساتھ معاہدہ کی پرواہ نہ کرو اپنے ہم مذہب بنو نضیر کی امداد کو پہنچو بنو قریضہ کے سردار کعب بن اسد قرظی نے جواب دیا جب تک میں زندہ ہوں میرے قبیلہ کا ایک شخص بھی عہد شکنی کا سوچ بھی نہیں سکتا۔

سلام بن مشکم کا سمجھانا مگر ان کی بد نصیبی:

سلام بن مشکم نے جب عبداللہ بن ابی کا پیغام سنا تو اس نے حتی بن اخطب کو کہا اے حتی! اس منافق کے جھوٹے

وعدوں کا اعتبار نہ کرنا اس نے اس سے پہلے ہمارے ہم مذہب بنو قینقاع کے ساتھ بھی ایسے ہی وعدہ کیا تھا مگر کیا ہوا کیا اس نے ان کے ساتھ وعدہ وفائی کی وہ قبیلہ تو اس کا حلیف بھی تھا جو اپنے حلیف قبیلہ سے وعدہ وفائی نہیں کر سکا وہ ہمارے ساتھ کب کرے گا اے حتیٰ اس منافق کے دھوکے میں مت آنا کہیں یہ تجھے گمراہ نہ کر دے۔

اے حتیٰ! فَوَاللّٰهِ اِنَّكَ لَتَعْلَمُ وَنَعْلَمُ مَعَكَ اِنَّهُ لَرُسُوْلُ اللّٰهِ وَاَنْ صِفَتَهُ عِنْدَنَا وَاَنَا لَم نَتَّبِعْهُ وَحَسَدْنَا فَتَعَالِ فَلَنَقْبِلُ مَا اَعْطَانَا مِنَ الْاَمْنِ وَنَخْرُجُ مِنْ بِلَادِهِ۔

اللہ تبارک و تعالیٰ کی قسم! بغیر کسی شک کے تو اور ہم سب جانتے ہیں کہ وہ اللہ تبارک و تعالیٰ کے سچے رسول ہیں ہماری کتابوں میں ان کی صفات موجود ہیں صرف حسد کی وجہ سے ہم ان کی اتباع نہیں کر رہے ہمیں چاہیے کہ ہم ان کی امن و سلامتی کی پیشکش کو قبول کر لیں اور ان کے شہر سے نکل جائیں۔

اے حتیٰ! اگر انہوں نے ہمارے قلعوں کا محاصرہ کر لیا تو پھر ان شرائط پر صلح ممکن نہیں رہے گی حتیٰ بن اخطب نے کہا اے سلام بن مشکم تو کس غلط فہمی میں مبتلا ہے ان کی کیا مجال ہے کہ وہ ہم پر حملہ آور ہوں عبد اللہ بن ابی اپنے دو ہزار نوجوان جنگجو بہادروں کے ساتھ ضرور ہماری مدد کو پہنچے گا اور اس کے دوسرے حلیف بھی ہماری مدد کو ضرور آئیں گے تو بے فکر ہو جاؤ ہمارے مقابلے کی جرأت کبھی بھی نہیں کر سکیں گے۔ سلام بن مشکم نے کہا دیکھ لینا وہ تمہیں مسلمانوں کے مقابلے میں لا کر خود راہ فرار اختیار کر جائے گا اس کے وعدے لغو اور بے کار ہیں وہ صرف ہمیں ہلاک کرنا چاہتا ہے ہم اس کے دیرینہ حریف ہیں وہ ہماری مدد کو کبھی نہیں آئے گا۔ حتیٰ بد بخت نے کہا میرا دل تو محمد (صلی اللہ تعالیٰ علیہ وآلہ وسلم) سے صلح پر بالکل آمادہ نہیں جہاں تک ہو سکا میں اس سے جنگ بھی کروں گا اور عمر بھر اس سے عداوت بھی رکھوں گا واضح ہو یہ بد بخت غزوہ خیبر جو ۶ھ میں واقع ہوا میں فی النار ہوا۔

سلام بن مشکم نے حتیٰ کی یہ بات سن کر کہا اے حتیٰ! اللہ تبارک و تعالیٰ کی قسم تیرے اس رویہ سے ہمیں یہاں سے جلا وطن بھی ضرور ہونا پڑے گا اور تیرے اس رویہ سے ہماری عزت اور ہمارے اموال پر بھی ضرور بربادی آئے گی اور یہ بھی ہو سکتا ہے کہ ہمارے نوجوان کو قتل ہی کر دیا جائے اور ہماری اولادوں کو غلام بنا لیا جائے۔

ایک نادان و سادہ طبع لڑکے کا حتیٰ کو منحوس کہنا:

سلام بن مشکم کی پر زور کوشش مدلل گفتگو کا حتیٰ پر ذرہ بھر بھی اثر نہ ہوا تو بنی نضیر کے ایک سردار ابن ابی الحقیق کے بیٹے

ساموک نے جسے لوگ نادان اور بھولا بھالا سمجھتے تھے نے حتی بن اخطب کو کہا تو بڑا منحوس ہے تو اپنی قوم بنی نضیر کا ستیاناس کر کے ہی رہے گا اس کی بات سن کر حتی بھڑک اٹھا غصہ سے دانت پیسنے لگ گیا اور کہنے لگا دیکھو! اب ہر شخص مجھ پر اعتراض کرنے لگ گیا ہے دیکھو ایک پاگل لڑکا بھی منحوس کہہ رہا ہے اس لڑکے کے بھائیوں نے لڑکے کو تھپڑ مار دیا اور حتی کو اپنی مکمل امداد کا یقین دلایا۔

حتی مسلمانوں سے جنگ کرنے پر تیار ہو گیا اور اس نے اپنے بھائی جدی بن اخطب کو حضور نبی کریم صلی اللہ تعالیٰ علیہ وآلہ وسلم کی طرف پیغام دے کر بھیجا کہ ہم نے اس شہر سے بالکل جلا وطن نہیں ہونا آپ سے ہمارے خلاف جو ہو سکتا ہے وہ کر لیں ہم آپ کا مقابلہ کرنے کے لئے تیار ہیں ہم اپنے گھر اموال چھوڑ کر یہاں سے ہرگز نہیں جائیں گے ساتھ ہی بھائی جدی بن اخطب کو کہا کہ اس پیغام کے بعد عبداللہ بن ابی کے پاس جانا اور اسے کہنا کہ ہم نے تیرے کہنے پر عمل پیرا ہو کر مسلمانوں کو جنگ کا چیلنج دے دیا ہے اب تم اپنے وعدے کے مطابق ہماری امداد کیلئے اپنے دو ہزار جنگجو نوجوانوں اور حلیفوں سمیت ہمارے پاس فوراً پہنچو۔

جدی بن اخطب حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں پہنچا حضور اپنے صحابہ کے ہمراہ مسجد نبوی شریف میں تشریف فرما تھے اس نے آپ اپنے بھائی حتی کا چیلنج بھرا پیغام دیا حضور نبی کریم صلی اللہ تعالیٰ علیہ وآلہ وسلم نے اس سے پیغام سن کر بلند آواز سے نعرہ تکبیر کہا جو ابنا صحابہ کرام نے بھی بلند آواز سے نعرہ تکبیر بلند کیا محبوب خدا صلی اللہ تعالیٰ علیہ وآلہ وسلم نے فرمایا اب ان یہودیوں سے جنگ ہوگی۔

اس پیغام کے بعد حتی کا بھائی رئیس المنافقین عبداللہ بن ابی کے پاس پہنچا وہ اپنے چند حواریوں کے ہمراہ اپنے گھر میں ہی موجود تھا جدی نے اسے اپنے بھائی حتی کا پیغام دیا وہ ٹس سے مس بھی نہ ہوا اسی اثنا میں حضور نبی کریم صلی اللہ تعالیٰ علیہ وآلہ وسلم کی طرف سے یہ اعلان ہونے لگا کہ اے مسلمانو! آؤ! بنی نضیر یہودیوں کے قلعوں کا محاصرہ کر لو حتی کا بھائی جدی ابھی منافق عبداللہ بن ابی کے پاس بیٹھا ہی تھا اس نے دیکھا کہ حضور نبی کریم صلی اللہ تعالیٰ علیہ وآلہ وسلم کی طرف سے جو یہی یہ اعلان سنائی دیا عبداللہ بن ابی منافق کا بیٹا جس کا نام بھی عبداللہ تھا اور مخلص مومن تھا فوراً ہتھیار بند ہو کر لبیک یا رسول اللہ کے نعرے لگاتا ہوا اپنے باپ کے پاس سے ہو کر حضور صلی اللہ تعالیٰ علیہ وآلہ وسلم کے لشکر میں شامل ہونے کے لئے گھر سے نکل گیا جدی نے یہ سارا منظر اپنی آنکھوں سے دیکھا وہ مایوسی کی صورت میں فوراً جلدی سے اپنے بھائی حتی کے

پاس پہنچا اس نے جب اپنے بھائی کا رنگ فق دیکھا تو پوچھا کیا بات ہے خیر تو ہے؟ جدی نے بھائی سے کہا خیر کی کوئی بات نہیں شر ہی شر ہے ہمارے لئے زمین تنگ ہوتی نظر آ رہی ہے میں نے جب تیرا پیغام حضور نبی کریم صلی اللہ تعالیٰ علیہ وآلہ وسلم کو دیا تو انہوں نے اور ان کے صحابہ نے بلند آواز سے نعرہ تکبیر لگایا اور اعلان جنگ کر دیا پھر میں عبد اللہ بن ابی کے پاس گیا اسے تیرا پیغام دیا اس نے انتہائی سرد مہری سے کہا میں اپنے حلیفوں کی طرف پیغام بھیج دیتا ہوں وہ تمہاری امداد کریں گے خود ان کے اپنے دو ہزار عنقا ہیں بلکہ اس کا تو اپنا بیٹا ہتھیار بند ہو کر مسلمانوں کے لشکر میں شامل ہو چکا ہے لہذا مجھے تو اس میں خیر کی کوئی بات نظر نہیں آتی جیسا بد عہد و بد فطرت یہ ہے ایسے ہی اس کے حلیف بھی ہمارے ساتھ ہوں گے۔

لشکر اسلام کی بنی نصیر کی طرف پیش قدمی:

حضور نبی کریم صلی اللہ تعالیٰ علیہ وآلہ وسلم نے ابن مکتوم کو مسجد نبوی شریف میں امامت کے لئے مقرر فرمایا اور خود اپنے صحابہ کرام کے ہمراہ یہودی قبیلہ بنو نصیر کی طرف روانگی فرمائی اور عصر کی نماز بنو نصیر کے کھلے میدان میں ادا فرمائی ایک جھنڈا تیار کر کے حضرت علی کرم اللہ وجہہ کو عطا فرمایا جب یہودیوں نے سپاہ اسلام کو دیکھا تو اپنے قلعوں کے دروازے بند کر لئے اور دیوار کے اوپر سے تیر اور پتھر برسائے شروع کر دیئے۔ عشاء کے وقت تک یہ سلسلہ جاری رہا سب مسلمانوں نے محبوب پیغمبر صلی اللہ تعالیٰ علیہ وآلہ وسلم کے ساتھ مل کر نماز عشاء ادا فرمائی اس کے بعد حضور نبی کریم صلی اللہ تعالیٰ علیہ وآلہ وسلم اپنے دس صحابہ کرام کے ہمراہ گھوڑے پر سوار اپنے کاشانہ اقدس میں تشریف لائے لشکر کی قیادت سیدنا حیدر کرار حضرت علی کرم اللہ وجہہ کو عطا فرمائی مسلمانوں نے رات بھر یہودیوں کا محاصرہ جاری رکھا گا ہے بگا ہے نعرہ تکبیر بھی بلند آواز سے لگاتے رہے یہاں تک کہ صبح صادق ہو گئی فجر کی اذان حضرت بلال رضی اللہ تعالیٰ عنہ نے دی حضور نبی کریم صلی اللہ تعالیٰ علیہ وآلہ وسلم نے اپنے صحابہ کرام کے ہمراہ فجر کی نماز بنو خطمہ کے کھلے میدان میں ادا فرمائی بعد ازاں حضرت بلال رضی اللہ تعالیٰ عنہ نے آپ صلی اللہ تعالیٰ علیہ وآلہ وسلم کا خیمہ مبارک وہیں بنی خطمہ کے علاقہ میں نصب فرمایا حضور پیارے آقا صلی اللہ تعالیٰ علیہ وآلہ وسلم اس میں تشریف لے گئے۔

اگرچہ خیمہ مبارک ان سے کافی دور تھا مگر ان میں عزوک نامی یہودی تیر اندازی میں بڑا ماہر تھا اور بڑا جوان مرد تھا وہ ماہر نشانہ باز تھا اس نے خیمہ مبارک پر بھی تیر برسانا شروع کر دیئے ان میں سے ایک تیر خیمہ مبارک کو لگا حضور نبی کریم صلی اللہ تعالیٰ علیہ وآلہ وسلم نے صحابہ کرام کو فرمایا خیمہ اس جگہ سے دور وہاں نصب کیا جائے جہاں ان کے تیر نہ پہنچ سکیں سیدنا

حیدر کرار حضرت علی کرم اللہ وجہہ اس کی گھات میں تھے ناگاہ سیدنا حضرت حیدر کرار حضرت علی کرم اللہ وجہہ نے دیکھا کہ وہ اپنے ہاتھ میں برہنہ تلوار لیے اپنے چند ساتھیوں کے ہمراہ باہر نکلا دراصل پہلے وہ ایک کمین گاہ میں گھات لگائے بیٹھا تھا کہ موقع ملتے ہی اچانک مسلمانوں پر حملہ آور ہو کر انہیں موت کے گھاٹ اتار دے گا مگر جو نہی وہ ساتھیوں سمیت باہر نکلا سیدنا حیدر کرار نے اس پر اچانک حملہ کر کے اسے موت کے گھاٹ اتار دیا اس کے باقی ساتھی فرار ہو گئے مگر دوسرے مسلمانوں نے انہیں بھی جالیا اور انہیں بھی موت کے گھاٹ اتار دیا سیدنا حیدر کرار کرم اللہ وجہہ نے اس پلید کا سر کاٹ کر اپنے محبوب پیغمبر صلی اللہ تعالیٰ علیہ وآلہ وسلم کے قدموں میں رکھ دیا اس کے باقی ساتھیوں کے سر بھی کاٹ کر لائے گئے ان سب مردوں کے سر بنی ہٹمہ کے ایک کنوئیں میں پھینک دیئے گئے۔

سلام بن مشلم اور کنانہ بن صوریا کا حلی بن اخطب پر طنز:

بنو نضیر کے محاصرے کو سارا دن گذر گیا مگر ان کی امداد کو کوئی بھی نہ آیا نہ عبداللہ بن ابی اپنے دو ہزار جنگجو لے کے آیا اور نہ ہی اس کا کوئی حلیف آیا تو سلام بن مشلم اور کنانہ بن صوریہ نے حلی بن اخطب سے کہا حلی بن اخطب! کہاں ہے عبداللہ بن ابی کا لشکر اور کہاں گئے اس کے حلیف حلی نے بے بسی اور لاچارگی کی حالت میں کف افسوس ملتے ہوئے کہا جب مقدر میں بربادی لکھی ہوئی ہو تو کیا کیا جاسکتا ہے اب اس سے فرار ممکن نہیں ہماری تقدیر میں یہی کچھ تھا۔

بنو نضیر کے یہودیوں کی اکڑفوں جاتی رہی ان کی عورتیں بھی غم سے نڈھال:

محاصرے کو پندرہ دن گذر گئے بنو نضیر کی امداد کو کہیں سے بھی کوئی نہ آیا حضور نبی کریم صلی اللہ تعالیٰ علیہ وآلہ وسلم نے ابو لیلیٰ مازنی اور عبداللہ بن سلام رضی اللہ تعالیٰ عنہما کو حکم فرمایا کہ ان کے نخلستان کو کاٹ دیا جائے ایک روایت میں آگ لگانے کا بھی ذکر ہے ابو لیلیٰ تو ان کے نخلستان سے عجوبہ کھجور کے درخت کاٹنے لگے کہ عجوبہ کھجور کے درخت زیادہ قیمتی ہیں ان کے کاٹنے سے یہودیوں کو زیادہ صدمہ پہنچے گا مگر عبداللہ بن سلام عام قسم کے درختوں کو کاٹتے تھے وہ فرماتے تھے کہ مجھے اللہ تبارک و تعالیٰ کی رحمت سے مکمل یقین ہے کہ وہ مہربان مالک یہ سب نخلستان مال غنیمت کے طور پر ہمیں عنایت فرمائے گا ہم عمدہ قسم کی عجوبہ کھجوروں کے درختوں کو کیوں ضائع کریں۔ نخلستان کے درختوں کو کٹنا دیکھ کر یہودی عورتوں نے واویلا شروع کر دیا اپنے رخساروں پر تھپڑ مارنے لگ گئیں غم سے نڈھال ہونے لگیں۔

بنو نضیر مدینہ شریف چھوڑنے اور جلاوطن ہونے پر تیار مگر:

حضور نبی کریم صلی اللہ تعالیٰ علیہ وآلہ وسلم کی ان کے نخلستان کے درختوں کو کٹوانے کی تجویز کا رگرتابیت ہوئی ابھی صرف دس درخت ہی کاٹے گئے تھے کہ حتی بن اخطب کی اکڑی ہوئی گردن کو خم آ گیا اس نے آپ صلی اللہ تعالیٰ علیہ وآلہ وسلم کی بارگاہ اقدس میں پیغام بھیجا کہ آپ نخلستان نہ کٹوائیں ہم آپ کے حکم کی تعمیل کرتے ہوئے آپ کے شہر سے جلاوطن ہونے کو تیار ہیں حضور نبی کریم صلی اللہ تعالیٰ علیہ وآلہ وسلم نے فرمایا اب یہاں سے جانے کے لئے تمہیں پہلے جیسی آزادی حاصل نہیں اب یہاں سے جاؤ گے تو اس صورت میں یہاں سے جاؤ گے کہ کوئی ہتھیار اپنے ساتھ نہیں لے جاؤ گے اور سامان بھی صرف اتنی مقدار میں تمہیں لے جانے کی اجازت ہوگی جتنا سامان تمہاری سواریوں پر جاسکتا ہوگا۔

سلام بن مشکم نے حتی بن اخطب کو کہا اب بھی وقت ہے اس فرمان کو فوراً قبول کر لے ورنہ کہیں اس سے بھی بدتر صورت میں یہاں سے ہمیں نکلنا نہ پڑ جائے حتی نے کہا اس سے بدتر اور کیا ہو سکتا ہے سلام نے کہا حتی عقل سے کام لے اس سے بھی بدتر ہو سکتا ہے کہ وہ تمہاری اولاد کو قید کرنے اور تمہارے جوانوں کو قتل کرنے کا حکم جاری فرمادیں پھر ہم کیا کر سکیں گے ایسا حکم ہمارے لئے انتہائی تکلیف دہ ہوگا اب مال و متاع کے بدلے میں ہماری جانیں اولادیں بچ رہی ہیں یہ بھی فائدہ مند ہے بد بخت عقل سے عاری حتی نے سلام کی اس بات سے بھی اتفاق نہ کیا اور حضور نبی کریم صلی اللہ تعالیٰ علیہ وآلہ وسلم کی اس پیشکش کو قبول کرنے سے انکار کر دیا۔

جن کی قسمت کا ستارہ چمک رہا تھا:

یامین بن عمیر اور ابوسعید بن وہب نے جب یہ سارا منظر دیکھا تو آپس میں ایک دوسرے کو کہا اللہ تبارک و تعالیٰ کی قسم جب ہم جانتے ہیں کہ یہ اللہ تبارک و تعالیٰ کے سچے رسول ہیں تو پھر ان پر ایمان لانے میں ہمیں کس چیز کا انتظار ہے ہم بلاوجہ ضد پر ہیں اگر آج بھی ہم اسلام قبول کر لیں تو ہماری جانیں مال سب کچھ محفوظ ہو سکتے ہیں ہمیں کسی نقصان کا سامنا نہیں کرنا پڑے گا ان دونوں نے آپس میں طے کر لیا کہ ہم ان پر ضرور ایمان لے آئیں گے چنانچہ دونوں قلعہ سے نیچے اترے سیدھے بارگاہ اقدس میں حاضر ہوئے اور ایمان سے مشرف ہو گئے انہوں نے اپنی دنیا و آخرت دونوں کو نفع بخش بنا لیا مال و جان بھی محفوظ جنت بھی انعام۔

حیرت ہے ان کی بد بختی پر کہ زبان سے اقرار بھی کر رہے ہیں کہ یہ سچے پیغمبر ہیں اور صرف حسد کی وجہ سے انکار

کر رہے ہیں اور مشرف باسلام نہیں ہو رہے حقیقت یہ ہے کہ جب تک اللہ تبارک و تعالیٰ کا فضل و کرم نہ ہو بندے کا اپنا کچھ بھی نہیں ہے نہ ہی یہ راہ ہدایت اختیار کر سکتا ہے۔

آخر انجام:

محاصرہ ایک روایت کے مطابق پندرہ دن رہا ایک روایت کے مطابق بیس دن ایک روایت کے مطابق تیس دن اور ایک روایت کے مطابق پچیس دن جاری رہا آخر کار یہودیوں نے ہاتھ کھڑے کر دیئے شکست تسلیم کر لی اور حضور نبی کریم صلی اللہ تعالیٰ علیہ وآلہ وسلم کی شرائط کے تحت ہی مدینہ منورہ کو چھوڑنا منظور کر لیا مدینہ منورہ چھوڑنے سے پہلے انہوں نے ایک واویلا شروع کر دیا کہ یہاں کے بہت سے لوگ ہمارے مقروض ہیں جس کی ادائیگی کی مدت ابھی دور ہے اگر ہم یہاں سے چلے گئے تو ہمارے اس قرضے کے ڈوبنے کا خطرہ ہے مقصد یہ تھا کہ اس بہانے یہاں رہنے کے لئے کچھ اور وقت حاصل ہو جائے حضور نبی کریم صلی اللہ تعالیٰ علیہ وآلہ وسلم نے فرمایا تم سود معاف کر دو اور اصل رقم جلد از جلد وصول کر لو اور یہاں سے نکل جاؤ یہودی وہاں سے نکل کر کچھ خیبر میں کچھ شام میں اور کچھ کہیں اور جگہ چلے گئے۔

شاندار محلات کھنڈرات میں تبدیل:

جب یہودیوں پر مکمل مایوسی چھا گئی اور انہیں یقین ہو گیا کہ اب یہاں سے ہر صورت جلاوطن ہی ہونا ہے تو انہوں نے اپنے قیمتی اور خوبصورت شاندار محلات کو پیوند زمین کرنا شروع کر دیا کہ ہمارے بعد ان میں مسلمان آباد نہ ہو سکیں اور ان کے جو مکانات مسلمانوں کے قریب تھے انہیں مسلمانوں نے گرانا شروع کر دیا تاکہ یہودیوں کو دکھ پہنچے اور وہ جلد از جلد یہاں سے نکلنے پر مجبور ہو جائیں اس طرح ان کے سب مکانات و محلات کھنڈرات کی شکل اختیار کر گئے۔

یہودیوں کی جلاوطنی کا انوکھا انداز:

یہودی جو شکست اور جلاوطنی کے صدمہ سے دو چار تھے جن کی عورتیں چند درختوں کے کٹ جانے پر آہ و بکا کر رہی تھیں صدمے سے اپنے رخساروں پر تھپڑ مار رہی تھیں فرط غم سے نڈھال تھیں وہ اب پورے باغات چھوڑ کر جانے محلات سے بے دخل ہونے پر نہ جانے کس قدر دل میں صدمہ لئے ہوئے تھے مگر ظاہر طور پر مسلمانوں کو یہ تاثر دینے کے لئے کہ ہمارے دلوں میں اس کا ذرہ برابر بھی غم نہیں ہے انہوں نے عجیب انداز اپنایا ان کی عورتوں نے مخمل و دیباچ و زربفت ریشمی لباس زیب تن کئے ہوئے تھے سبز اور سرخ ریشمی چادریں اوڑھی ہوئی تھیں سونے چاندی و جواہرات کے زیورات پہن رکھے

تھے جیسے جلاوطنی نہیں بلکہ کسی شادی کی تقریب میں جارہی ہوں یا عید منانے جارہی ہوں یہ سب تصنع و بناوٹ ظاہری طور پر دکھلاوے کے لئے تھا ابورافع یہودی نے بلند آواز سے مسلمانوں کو کہا یہ بیش بہا قیمتی ملبوسات، زیورات و جواہرات ہم نے زندگی کے ایسے ہی نشیب و فراز کے مقابلہ کے لئے رکھے ہوئے تھے ہمیں یہاں سے جانے کا ذرا بھی غم نہیں نہ ہی ہمیں نخلستان چھوڑ کر جانے کا غم ہے کیونکہ خیبر میں ان سے بھی بڑے بڑے نخلستان ہماری راہ تک رہے ہیں۔

یہ لوگ جب مدینہ منورہ کے بازاروں سے گذر رہے تھے تو لوگ دورو یہ کھڑے ہو کر یہ منظر دیکھ رہے تھے کہ عہد شکنی، وعدہ خلافی اسلام و مسلمانوں کے خلاف سازش و مکر و فریب کے جالے بننے والوں کا انجام کیا ہو رہا ہے جنہوں نے محبوب خدا صلی اللہ تعالیٰ علیہ وآلہ وسلم کی حیات طیبہ کا چراغ اپنی طرف سے گل کرنے کی کوشش کی اس کی پاداش میں ان کی بے دخلی ہو رہی ہے میں یہاں ضیاء النبی سے حرف بجز اقتباس پیش کرتا ہوں پیر محمد کرم شاہ رحمۃ اللہ تعالیٰ علیہ نے ان کے اس انداز کا بہترین نقشہ پیش فرمایا ہے۔ اقتباس ملاحظہ ہو۔

سرکار مدینہ (صلی اللہ تعالیٰ علیہ وآلہ وسلم) کے شہر کے کوچہ و بازار سے عہد شکنوں، وعدہ خلافی کرنے والوں، اسلام کے خلاف سازشیں کرنے والوں رحمت عالم کی حیات طیبہ کے خلاف مکر و فریب کے جال بننے والوں کا قافلہ عجیب شان سے گذر رہا تھا۔ شہنایاں بجائی جارہی تھیں آلات موسیقی پر نغمے الاپے جارہے تھے ان کی لونڈیاں اشتعال انگیز اشعار گارہی تھیں اور رقص کر رہی تھیں یہ ساری باتیں ان کی شجاعت یا عالی ظرفی کی علامتیں نہ تھیں بلکہ ان کی کم ظرفی اور شہدے پن کی نشانیاں تھیں۔ اسلام کو زک پہنچانے کے لئے ان کے سارے منصوبے ایک ایک کر کے ناکام ہو چکے تھے وہ شکست خوردہ تھے۔ ان کے قلع ان کی حویلیاں ان کے شاندار مکانات ان کے زرعی رقبے ان کے انگوروں اور اناروں کے باغات ان کے نخلستان ان سے چھین لئے گئے تھے۔ وہ اتنے بزدل تھے کہ ایک دن بھی میدان میں نکل کر مسلمانوں کو دعوت مبارزت نہ دے سکے۔ چاہیے تو یہ تھا کہ آج وہ رنجیدہ و سوگوار ہو کر اپنی نادانیوں اور غلط اندیشوں پر اشک ندامت بہاتے ہوئے وہاں سے نکلتے لیکن انہوں نے ایسا سماں پیدا کیا گویا وہ فاتح و کامران ہو کر یہاں سے جارہے ہیں مسلمانوں نے ان کی اشتعال انگیزیوں سے ذرا اثر قبول نہ کیا وہ طوفان بدتمیزی مچاتے گئے لیکن کسی نے انگلی اٹھا کر ان کی طرف اشارہ بھی نہیں کیا یہ اللہ تبارک و تعالیٰ کے محبوب صلی اللہ تعالیٰ علیہ وآلہ وسلم کی حسن تربیت کا فیضان تھا جس نے مسلمانوں کو ان سفلی جذبات سے ارفع و اعلیٰ کر دیا تھا۔

ایک اور جگہ یوں رقمطراز ہیں۔ اگر کسی اور قوم سے ان لوگوں کا پالا پڑا ہوتا تو زیب و زینت کے سارے سامان ان سے چھین لئے گئے ہوتے شاید انہیں اور ان کی عورتوں کو تن ڈھانپنے کے لئے پھینٹتھرا بھی نصیب نہ ہوتا لیکن ان کا معاملہ غلامان حبیب کریا سے تھا جو سیر چشمی اور استغنا میں اپنی نظیر نہیں رکھتے تھے انہوں نے یہودی عورتوں کی اس ساری ساج دھج کو دیکھا دولت و ثروت کی اس ساری نمائش کو دیکھا لیکن ان کی نیتوں میں ذرا بھر بھی فتور نہ آیا وہ خود مست اور خود آگاہ درویش اس انقلاب میں قدرت و حکمت الہی کے گونا گوں جلوے دیکھنے میں منہمک رہے۔

(سبل الہدیٰ والرشاد جلد نمبر 4 ص 319، سیرت حلبیہ جلد نمبر 2 ص 357، دلائل النبوت امام بیہقی جلد نمبر 3 ص 278 دلائل النبوت ابو نعیم ص 291، مدارج النبوت جلد نمبر 2 ص 208، معارج النبوت جلد نمبر 3 ص 199)

قبر انور کی جگہ معظّمہ اور عرش اعظم سے افضل ہے:

حضور نبی کریم صلی اللہ تعالیٰ علیہ وآلہ وسلم کی قبر انور کی جگہ تمام جگہوں سے افضل ہے اور قبر انور کا جو حصہ محبوب پیغمبر حضور نبی کریم رؤف الرحیم رحمۃ اللعلمین صلی اللہ تعالیٰ علیہ وآلہ وسلم کے جسم اقدس سے ملحق ہے وہ تو کعبہ معظّمہ سے افضل ہے عرش اعظم سے افضل ہے کرسی سے افضل ہے الغرض آسمانوں اور زمین کی ہر جگہ سے افضل ہے۔

(حجۃ اللہ علی العلمین ص 64، سیرت حلبیہ جلد نمبر 3 ص 518، سبل الہدیٰ جلد نمبر 12 ص 353، فضائل حج تصنیف مولانا محمد زکریا شیخ الحدیث علمائے دیوبند ص 130)

وہ خصائص حبیب خدا صلی اللہ تعالیٰ علیہ وآلہ وسلم جو صرف آپ ہی کو عطا ہوئے آپ سے پہلے کسی اور نبی کو نہیں:

حضور نبی کریم صلی اللہ تعالیٰ علیہ وآلہ وسلم کے خصائص حد و حساب سے باہر ہیں کوئی بھی ان کو احاطہ تحریر و تقریر میں نہیں لاسکتا جس کسی کے حصہ علم میں جو آیا اس نے وہ بیان کر دیا مثلاً حضرت ابوسعید نیشاپوری رحمۃ اللہ تعالیٰ علیہ نے اپنی کتاب شرف المصطفیٰ میں لکھا ہے کہ ان فضائل کی تعداد جنہیں صرف حضور نبی کریم صلی اللہ تعالیٰ علیہ وآلہ وسلم کے ساتھ مختص کیا گیا ہے وہ ستر ہیں دیگر انبیاء کرام علیہم السلام کو وہ عطا نہیں فرمائے گئے لیکن علامہ سیوطی رحمۃ اللہ تعالیٰ علیہ فرماتے ہیں اس تعداد پر توقف نہیں کرتا میں احادیث مبارکہ اور آثار مبارکہ میں جستجو کی ہے میں نے آپ صلی اللہ تعالیٰ علیہ وآلہ وسلم کے فضائل کو مذکورہ بالا تعداد کے علاوہ تین گنا زیادہ پایا ہے میں نے دیکھا کہ آپ صلی اللہ تعالیٰ علیہ وآلہ وسلم کے خصائص کی چار اقسام ہیں جو یہ ہیں۔

- (1) حضور نبی کریم صلی اللہ تعالیٰ علیہ وآلہ وسلم کے خصائص کی ایک قسم وہ ہے جو دنیا میں آپ کے ساتھ خاص ہے۔
 - (2) دوسری قسم خصائص کی وہ ہے جو آپ صلی اللہ تعالیٰ علیہ وآلہ وسلم کے ساتھ آخرت میں مخصوص ہے۔
 - (3) تیسری قسم خصائص کی وہ ہے جو آپ صلی اللہ تعالیٰ علیہ وآلہ وسلم کی امت کے ساتھ دنیا میں مخصوص ہے۔
 - (4) چوتھی قسم خصائص کی وہ ہے جو آپ صلی اللہ تعالیٰ علیہ وآلہ وسلم کی امت کے ساتھ آخرت میں مخصوص ہے۔
- حضرت علامہ سیوطی رحمۃ اللہ تعالیٰ علیہ فرماتے ہیں کہ میں ان خصائص کو تفصیل کے ساتھ مختلف ابواب میں بیان کرتا ہوں لیکن میں کتاب و سنت سے ان کے دلائل کو بیان نہیں کروں گا کیونکہ ان میں سے بہت سے دلائل پہلے ذکر ہو چکے ہیں اور اختصار کو بھی مد نظر رکھوں گا البتہ قرآن و حدیث میں سے جس کو میں ضروری سمجھوں گا اسے ضرور لکھوں گا۔
- (1) آپ صلی اللہ تعالیٰ علیہ وآلہ وسلم کے خصائص میں سے ہے کہ آپ صلی اللہ تعالیٰ علیہ وآلہ وسلم تخلیق اور نبوت میں تمام انبیاء کرام علیہم السلام اور مرسلین سے مقدم ہیں۔ آپ صلی اللہ تعالیٰ علیہ وآلہ وسلم اس وقت بھی نبی تھے جب سیدنا حضرت آدم علیہ السلام ابھی پانی اور مٹی میں تھے۔
 - (2) آپ ہی وہ پیغمبر ہیں جن کے بارے میں اللہ تبارک و تعالیٰ نے تمام انبیاء و رسل سے وعدہ لیا۔
 - (3) روز میثاق جب اللہ تبارک و تعالیٰ نے سب سے فرمایا تھا اَلْسْتُ بِرَبِّكُمْ کہ کیا میں تمہارا رب نہیں ہوں تو سب سے پہلے بلایا کہنے والے ہمارے محبوب پیغمبر صلی اللہ تعالیٰ علیہ وآلہ وسلم ہی تھے۔
 - (4) سیدنا حضرت آدم علیہ السلام سمیت تمام مخلوق کو آپ کے لئے ہی پیدا فرمایا گیا یعنی باعث تخلیق کائنات آپ صلی اللہ تعالیٰ علیہ وآلہ وسلم ہی ہیں۔
 - (5) آپ صلی اللہ تعالیٰ علیہ وآلہ وسلم کا نام مبارک تمام آسمانوں پر، عرش پر، جنتوں پر اور تمام ملکوت پر لکھا ہوا ہے۔
 - (6) تمام فرشتے ہر لمحہ آپ صلی اللہ تعالیٰ علیہ وآلہ وسلم کو یاد کرتے رہتے ہیں۔ ملکوت اعلیٰ میں بھی آپ صلی اللہ تعالیٰ علیہ وآلہ وسلم کو یاد کیا جاتا ہے۔
 - (7) سیدنا حضرت آدم علیہ السلام کے زمانہ اقدس سے ہی آپ صلی اللہ تعالیٰ علیہ وآلہ وسلم کا نام مبارک اذان میں ذکر کیا جاتا ہے۔
 - (8) اللہ تبارک و تعالیٰ نے سیدنا حضرت آدم علیہ السلام سمیت سب انبیاء و رسل سے آپ صلی اللہ تعالیٰ علیہ وآلہ وسلم پر

ایمان لانے اور مدد کرنے کا وعدہ لیا۔

(9) تمام سابقہ آسمانی کتابوں میں آپ صلی اللہ تعالیٰ علیہ وآلہ وسلم کی آمد کی بشارت دی گئی ہے اور ان میں آپ کے اوصاف بیان فرمائے گئے۔

(10) تمام سابقہ آسمانی کتابوں میں آپ صلی اللہ تعالیٰ علیہ وآلہ وسلم کے صحابہ کرام آپ کے خلفاء اور آپ صلی اللہ تعالیٰ علیہ وآلہ وسلم کی امت کی تعریف کی گئی ہے۔

(11) آپ صلی اللہ تعالیٰ علیہ وآلہ وسلم کی ولادت کے وقت شیطان کو آسمان پر جانے سے روک دیا گیا۔

(12) آپ صلی اللہ تعالیٰ علیہ وآلہ وسلم کے دل کے مقابل آپ صلی اللہ تعالیٰ علیہ وآلہ وسلم کی پشت مبارک پر مہر نبوت لگائی گئی تاکہ شیطان داخل نہ ہو سکے۔

(13) آپ صلی اللہ تعالیٰ علیہ وآلہ وسلم کے ایک ہزار نام ہیں جو اللہ تبارک و تعالیٰ کے اسمائے مبارک سے مشتق ہیں آپ صلی اللہ تعالیٰ علیہ وآلہ وسلم کے ستر نام اللہ تبارک و تعالیٰ کے اسماء مبارکہ کی طرح ہیں۔

(14) آپ صلی اللہ تعالیٰ علیہ وآلہ وسلم کے سفر میں دھوپ کی گرمی سے بچاؤ کے لئے فرشتے سایہ کرتے تھے۔

(15) آپ صلی اللہ تعالیٰ علیہ وآلہ وسلم عقل کے لحاظ سے تمام انسانوں سے کامل ترین ہیں۔

(16) آپ صلی اللہ تعالیٰ علیہ وآلہ وسلم کو حسن کامل عطا کیا گیا جب کہ سیدنا حضرت یوسف علیہ السلام کو حسن کا کچھ حصہ عطا کیا گیا۔ وحی کی ابتدا میں آپ صلی اللہ تعالیٰ علیہ وآلہ وسلم نے اپنے آپ کو ڈھانپ لیا تھا۔

(17) آپ صلی اللہ تعالیٰ علیہ وآلہ وسلم نے حضرت جبرائیل علیہ السلام کو ان کی اصل شکل میں دیکھا تھا۔

(18) آپ صلی اللہ تعالیٰ علیہ وآلہ وسلم کی بعثت کے بعد کہانت ختم ہو گئی۔ شہاب ثاقب برسا کر اور جنات کو پوشیدہ گفتگو سننے سے روک کر آسمان کو محفوظ کر دیا گیا۔

(19) بروایت آپ کے والدین کریمین کو زندہ کیا گیا حتیٰ کہ وہ آپ صلی اللہ تعالیٰ علیہ وآلہ وسلم پر ایمان لائے۔

(20) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کو لوگوں سے محفوظ رکھنے کا وعدہ فرمایا۔

(21) آپ صلی اللہ تعالیٰ علیہ وآلہ وسلم کو شرف معراج سے نوازا گیا آپ صلی اللہ تعالیٰ علیہ وآلہ وسلم سات آسمانوں سے

گذر کر قاب قوسین کے مقام پر فائز ہوئے آپ صلی اللہ تعالیٰ علیہ وآلہ وسلم اس مقام پر تشریف فرما ہوئے جہاں

تک کسی نبی مرسل یا مقرب فرشتے کی رسائی نہ ہو سکی۔

(22) آپ صلی اللہ تعالیٰ علیہ وآلہ وسلم کے تمام انبیاء کرام علیہم السلام مقتدی بنے آپ صلی اللہ تعالیٰ علیہ وآلہ وسلم نے ان کی امامت کرائی پھر آپ صلی اللہ تعالیٰ علیہ وآلہ وسلم تمام ملائکہ کے بھی امام بنے۔

(23) آپ صلی اللہ تعالیٰ علیہ وآلہ وسلم نے جنت و دوزخ کو ملاحظہ فرمایا ان کے حالات سے آگاہی حاصل فرمائی۔

(24) آپ صلی اللہ تعالیٰ علیہ وآلہ وسلم نے رب کریم کی عظیم الشان آیات کو دیکھا اللہ تبارک و تعالیٰ نے آپ صلی اللہ تعالیٰ علیہ وآلہ وسلم کی اس قدر حفاظت فرمائی کہ آپ صلی اللہ تعالیٰ علیہ وآلہ وسلم کی آنکھ مبارک نہ درماندہ ہوئی اور نہ ہی حد ادب سے متجاوز ہوئی۔

(25) آپ صلی اللہ تعالیٰ علیہ وآلہ وسلم نے اللہ تبارک و تعالیٰ کا دودفعہ بیداری کی حالت میں دیدار کیا۔

(26) غزوات میں فرشتے آپ صلی اللہ تعالیٰ علیہ وآلہ وسلم کے ساتھ جہاد میں شریک ہوتے رہے۔

(27) آپ صلی اللہ تعالیٰ علیہ وآلہ وسلم پر اللہ تبارک و تعالیٰ کی طرف سے نازل کتاب قرآن مجید سراپا معجزہ ہے جو ہر زمانہ

میں تحریف و تغیر سے بالکل محفوظ ہے کہ اس کی حفاظت اِنَّالْكِتَابَ الَّذِي نَزَّلْنَا فِيهِ الْآيَاتِ الْكُرْبٰنٰی کے تحت ہے وہ ہر چیز کی جامع ہے وہ دیگر

کتابوں سے مستغنی ہے یہ کتاب ان تمام امور پر مشتمل ہے جن پر دیگر انبیاء کرام علیہم السلام کی کتابیں مشتمل تھیں

بلکہ اس میں ان کی علاوہ بھی اور بہت کچھ ہے۔ یہ حفظ کرنے میں آسان ہے یہ کتاب آپ پر آہستہ آہستہ نازل

ہوئی یہ سات حروف اور سات ابواب میں نازل ہوئی آپ صلی اللہ تعالیٰ علیہ وآلہ وسلم کا یہ معجزہ تاقیامت برقرار

رہے گا دیگر انبیاء کرام علیہم السلام کے معجزات وقت گزرنے کے ساتھ ختم ہو گئے۔

(28) آپ صلی اللہ تعالیٰ علیہ وآلہ وسلم کے معجزات تمام انبیاء کرام علیہم السلام کے معجزات سے زیادہ ہیں۔ بعض نے ان کی

تعداد ایک ہزار بیان کی ہے۔ بعض نے تین ہزار کثرت کے باوجود ان معجزات میں کئی اور اسباب بھی ہیں۔

(29) آپ صلی اللہ تعالیٰ علیہ وآلہ وسلم کے بعض معجزات کی مثال دیگر انبیاء کرام علیہم السلام میں نہیں ہے یہ حضور نبی کریم

صلی اللہ تعالیٰ علیہ وآلہ وسلم کے معجزات کی خصوصیت ہے۔

(30) حضور نبی کریم صلی اللہ تعالیٰ علیہ وآلہ وسلم کو وہ تمام معجزات اور فضائل عطا کئے گئے جو دیگر انبیاء کرام علیہم السلام کو

علیحدہ علیحدہ دیئے گئے تھے یہ سچ کہا گیا ہے آنچہ ہمہ خوباں دارند تو تہاداری۔ اعلیٰ حضرت رحمۃ اللہ تعالیٰ علیہ نے کیا

خوب فرمایا۔ لَمْ يَأْتِ نَظِيرُكَ فِي نَظَرٍ - مثل تو نشد پیدا جانا۔

(31) آپ صلی اللہ تعالیٰ علیہ وآلہ وسلم کے علاوہ کسی اور نبی کے لئے اتنے معجزات جمع نہیں کئے گئے۔

(32) پتھر کا آپ صلی اللہ تعالیٰ علیہ وآلہ وسلم کی بارگاہ میں سلام پیش کرنا کھجور کے تنے کا آپ کے فراق میں آہ وزاری

کرنا آپ صلی اللہ تعالیٰ علیہ وآلہ وسلم کی انگلیوں مبارک سے پانی کا جاری ہونا اور چاند کا شق ہونا ایسے معجزات ہیں جو اور کسی نبی کے لئے ثابت نہیں۔

(33) آپ صلی اللہ تعالیٰ علیہ وآلہ وسلم خاتم النبیین ہیں۔

(34) آپ صلی اللہ تعالیٰ علیہ وآلہ وسلم تمام انبیاء کرام علیہم السلام کے بعد مبعوث ہوئے۔

(35) آپ صلی اللہ تعالیٰ علیہ وآلہ وسلم کی شریعت مطہرہ تا قیامت رہے گی۔

(36) آپ صلی اللہ تعالیٰ علیہ وآلہ وسلم کی شریعت پہلی تمام شریعتوں کو منسوخ کرنے والی ہے۔

(37) اگر دیگر انبیاء کرام علیہم السلام آپ صلی اللہ تعالیٰ علیہ وآلہ وسلم کے زمانہ اقدس کو پالیتے تو ان پر بھی آپ کی اتباع واجب ہوتی۔

(38) آپ صلی اللہ تعالیٰ علیہ وآلہ وسلم کی کتاب قرآن مجید میں کچھ آیات ناسخ و منسوخ ہیں۔

(39) آپ صلی اللہ تعالیٰ علیہ وآلہ وسلم کو کچھ آیات عرش کے نیچے خزانے میں سے عطا ہوئیں۔ وہ آیات آپ صلی اللہ تعالیٰ علیہ وآلہ وسلم کے علاوہ کسی اور نبی کو عطا نہیں ہوئیں۔

(40) آپ صلی اللہ تعالیٰ علیہ وآلہ وسلم کی دعوت تمام لوگوں کے لئے عام ہے۔

(41) آپ صلی اللہ تعالیٰ علیہ وآلہ وسلم کی امت تمام امتوں سے زیادہ ہے۔

(42) آپ انسان، جن اور ملائکہ سمیت تمام مخلوق کے رسول ہیں اُرْسِلْتُ اِلَى الْخَلْقِ كَمَا فَرَمَانِ وَاضِحٍ ہے۔

(43) آپ صلی اللہ تعالیٰ علیہ وآلہ وسلم پیاری صفت امی کے حامل یعنی ساری مخلوق کی اصل ہیں۔

(44) آپ صلی اللہ تعالیٰ علیہ وآلہ وسلم نے کسی کی بھی شاگردی اختیار نہیں فرمائی نہ ہی کسی سے کچھ سیکھنا پڑا مگر پھر بھی ایسی

عظیم الشان کتاب لے کر آئے جس نے پہلے سارے دفتر دھو دیئے اور جو قیامت تک ہر ایک کے لئے بھی راہ

ہدایت ہے اور جو بھی راہ ہدایت پر آنا چاہے اس کے لئے راہ ہدایت ہے اور قیامت تک سب کو چیلنج کرتی ہے فَاتُّوا

بِسُورَةٍ مِّنْ مِّثْلِهِ وَادْعُوا شُهَدَاءَكُمْ مِّنْ دُونِ اللَّهِ إِنْ كُنْتُمْ صَادِقِينَ ۝

(45) آپ صلی اللہ تعالیٰ علیہ وآلہ وسلم کو اللہ تبارک و تعالیٰ نے رحمتہ اللعالمین بنا کر بھیجا ہے آپ سب جہانوں کے لئے رحمت ہیں انسان، جن، ملائکہ سمیت کائنات کی ہر چیز کے لئے رحمت ہیں حتیٰ کہ کافروں کے لئے بھی کہ وہ بھی اس دنیا میں آپ کی رحمت کے صدقے عذاب سے بچے ہوئے ہیں عیش کر رہے ہیں پہلی قوموں کی طرح جلد عذاب کی لپیٹ میں نہیں آئے۔

(46) اللہ تبارک و تعالیٰ نے لَعْمُرُكَ فرما کر آپ صلی اللہ تعالیٰ علیہ وآلہ وسلم کی زندگی کی قسم اٹھائی اور وَالْعَصْرِ فرما کر آپ کے زمانہ کی قسم اٹھائی۔

(47) آپ صلی اللہ تعالیٰ علیہ وآلہ وسلم کا اسلام ساتھی تھا آپ کی ازواج مطہرات امہات المؤمنین آپ کی مددگار تھیں۔

(48) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کو مخاطب کرنے میں بھی دیگر انبیاء کرام علیہم السلام پر فضیلت عطا فرمائی کہ دیگر انبیاء کرام علیہم السلام کو اللہ تبارک و تعالیٰ نے ان کے ناموں سے پکارا اور ان کے امتی بھی انہیں نام لے کر ہی پکارتے تھے مگر ہمارے محبوب پیغمبر صلی اللہ تعالیٰ علیہ وآلہ وسلم کو نام سے پکارنے کی بجائے بڑے ہی دلنشین القابات سے پکارا کہیں ارشاد فرمایا يٰٓأَيُّهَا الرَّسُولُ کہیں فرمایا يٰٓأَيُّهَا النَّبِيُّ تو کہیں فرمایا يٰٓأَيُّهَا الْمُرْسَلُ يٰٓأَيُّهَا الْمُدَّثِّرُ اور آپ صلی اللہ تعالیٰ علیہ وآلہ وسلم کی امت پر بھی آپ صلی اللہ تعالیٰ علیہ وآلہ وسلم کو نام لے کر پکارنے کو حرام فرما دیا۔

(49) قبر میں ہر ایک سے آپ کے بارے میں سوال کیا جاتا ہے کہ دنیا میں تو ان کے متعلق کیا کہا کرتا تھا جبکہ پہلے انبیاء کرام علیہم السلام کے متعلق ایسا نہیں تھا۔

(50) ملک الموت حضرت عزرائیل علیہ السلام نے صرف آپ صلی اللہ تعالیٰ علیہ وآلہ وسلم سے اجازت طلب کی تھی۔

(51) آپ صلی اللہ تعالیٰ علیہ وآلہ وسلم کے وصال کے بعد آپ کی ازواج مطہرات سے نکاح کرنا حرام قرار دیا گیا۔

(52) دیگر انبیاء کرام علیہم السلام لوگوں سے اپنا دفاع خود کیا کرتے تھے اور اپنے دشمنوں کو جواب دیا کرتے تھے جیسے کہ

حضرت نوح علیہ السلام نے لوگوں کو فرمایا تھَا يٰٓقَوْمِ لَيْسَ بِي ضَلٰةٌ (الاعراف پ 8 ع 15) اے میری قوم! میں گمراہ نہیں ہوں۔ اسی طرح سیدنا حضرت ہود علیہ السلام نے اپنی قوم سے فرمایا تھَا يٰٓقَوْمِ لَيْسَ بِي سَفَاةٌ (الاعراف پ 8 ع 16) اے میری قوم میں بیوقوف نہیں ہوں مگر محبوب پیغمبر حضور نبی کریم صلی اللہ تعالیٰ علیہ وآلہ

وسلم کے بارے میں اس مالک کائنات رب العلمین نے کفار کی ہرزہ سرائی کا خود جواب دیا دشمن نے کو جس غلط بات کی نسبت بھی از روئے عداوت محبوب پیغمبر صلی اللہ تعالیٰ علیہ وآلہ وسلم کی طرف کی مالک کائنات نے اس کا جواب خود دیا جیسے ارشاد باری تعالیٰ ہے مَا أَنْتَ بِمَجْنُونٍ ۝ (القلم پ 28 ع 3) (اے محبوب) آپ اپنے رب کے فضل سے مجنون نہیں ہیں اور ارشاد فرمایا مَا ضَلَّ صَاحِبُكُمْ وَمَا غَوَىٰ ۝ وَمَا يَنْطِقُ عَنِ الْهَوَىٰ ۝ (النجم پ 27 ع 5) تمہارا (زندگی بھر کا) ساتھی نہ رہ حق سے بھٹکا اور نہ بہکا اور وہ تو اپنی خواہش سے بولتا ہی نہیں اور ارشاد فرمایا وَمَا عَلَّمْنَاهُ الشِّعْرَ (یسین پ 23 ع 4) نہ ہی ہم نے اسے شعر کی تعلیم دی۔ ان کے علاوہ اور بھی اسی طرح کی آیات ہیں۔

(53) آپ صلی اللہ تعالیٰ علیہ وآلہ وسلم کے لئے اللہ تبارک و تعالیٰ نے دو ہجرتیں اور دو قبلے جمع کئے۔

(54) آپ صلی اللہ تعالیٰ علیہ وآلہ وسلم کے لئے شریعت و حقیقت کو جمع کیا گیا جبکہ سیدنا حضرت موسیٰ علیہ السلام اور سیدنا حضرت خضر علیہ السلام کے واقعہ سے یہ ظاہر ہوتا ہے کہ کسی اور نبی کے لئے شریعت اور حقیقت کو جمع نہیں کیا گیا۔

(55) اللہ تبارک و تعالیٰ نے معراج شریف کی رات اپنے محبوب پیغمبر صلی اللہ تعالیٰ علیہ وآلہ وسلم کو سدرۃ المنتہی سے بھی اوپر لامکان میں ہمکلامی کا شرف عطا فرمایا جبکہ یہ شرف کسی مقرب فرشتے اور نبی مرسل کو عطا نہیں ہوا حضرت موسیٰ علیہ السلام سے ہمکلامی ہوئی مگر طور پہاڑ پر۔

(56) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کو شرف دیدار سے نوازا جبکہ یہ شرف بھی کسی مقرب فرشتے یا اور نبی و رسول کو عطا نہیں ہوا سیدنا حضرت موسیٰ علیہ السلام کے عرض کرنے پر بھی ارشاد ہوا لَنْ تَرَانِي یعنی تو میرا دیدار نہیں کر سکتا۔

(57) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کے لئے ہمکلامی، دیدار، محبت اور خلت جیسی عظیم نعمتیں جمع فرمائیں۔

(58) اللہ تبارک و تعالیٰ نے آپ صلی اللہ تعالیٰ علیہ وآلہ وسلم سے وحی کی تمام اقسام میں ہمکلامی فرمائی وحی کی تین اقسام ہیں۔ (i) سچے خواب (ii) حضرت جبرائیل علیہ السلام کے ذریعہ ہم کلام ہونا (iii) کسی واسطہ کے بغیر ہی ہمکلام ہونا۔

(59) آپ صلی اللہ تعالیٰ علیہ وآلہ وسلم سے ایک ماہ کی مسافت آگے پیچھے اور دائیں بائیں پر دشمن کا آپ سے مرعوب ہو جانا۔

(60) آپ صلی اللہ تعالیٰ علیہ وآلہ وسلم کو جوامع الکلم عطا فرمائے گئے۔

(61) آپ صلی اللہ تعالیٰ علیہ وآلہ وسلم کو زمین کے خزانوں کی چابیاں عطا فرمائی گئیں۔

(62) آپ صلی اللہ تعالیٰ علیہ وآلہ وسلم کو دجال کا معاملہ بھی بتا دیا گیا حالانکہ آپ سے پہلے کسی بھی نبی کو دجال کے بارے میں نہیں بتایا گیا۔

(63) انبیاء کرام علیہم السلام میں سے احمد صلی اللہ تعالیٰ علیہ وآلہ وسلم اور محمد صرف آپ صلی اللہ تعالیٰ علیہ وآلہ وسلم کا اسم گرامی ہے۔

(64) حضرت اسرافیل علیہ السلام صرف آپ صلی اللہ تعالیٰ علیہ وآلہ وسلم کے پاس ہی تشریف لائے پہلے کسی نبی کے پاس نہ آئے۔

(65) آپ صلی اللہ تعالیٰ علیہ وآلہ وسلم کے لئے نبوت اور سلطنت کو جمع کیا گیا الاحیاء میں مذکور ہے کہ حضور صلی اللہ تعالیٰ علیہ وآلہ وسلم نبوت، ملک اور سلطنت کے جمع ہو جانے کی وجہ سے تمام انبیاء کرام علیہم السلام سے افضل ہیں تلوار اور سلطنت آپ صلی اللہ تعالیٰ علیہ وآلہ وسلم کے علاوہ کسی اور نبی کو عطا نہیں ہوئی تھیں آپ کے ذریعے اللہ تبارک و تعالیٰ نے دنیا اور دین کی اصلاح فرمائی۔

(66) آپ صلی اللہ تعالیٰ علیہ وآلہ وسلم رات کو بھوک سے سوتے تھے لیکن جب صبح کو بیدار ہوتے تھے تو خوب سیر ہوتے تھے۔

(67) آپ صلی اللہ تعالیٰ علیہ وآلہ وسلم سے بڑھ کر کوئی شخص بھی طاقتور نہ تھا آپ صلی اللہ تعالیٰ علیہ وآلہ وسلم کو چار ہزار کڑیل جوانوں جیسی طاقت عطا تھی۔

(68) آپ صلی اللہ تعالیٰ علیہ وآلہ وسلم کی انگلیوں مبارک سے ضرورت کے وقت پانی کے چشمے جاری ہو جاتے تھے۔

(69) آپ صلی اللہ تعالیٰ علیہ وآلہ وسلم جب چلتے تھے تو آپ کے لئے زمین سمٹ جاتی تھی۔

(70) شرح صدر، آپ صلی اللہ تعالیٰ علیہ وآلہ وسلم سے بوجھ کا اٹھالیا جانا اور آپ کا ذکر بلند ہونا یہ سب خصوصیات صرف آپ صلی اللہ تعالیٰ علیہ وآلہ وسلم کے لئے ہی خاص تھیں کسی اور کو یہ خصوصیات عطا نہ فرمائی گئیں۔

(71) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کے نام مبارک کو اپنے نام مبارک کے ساتھ ملایا جیسا کہ کلمہ طیبہ سے ظاہر ہے۔

(72) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کی ظاہری زندگی میں ہی آپ کو بخشش کی بشارت دے دی تھی جب کہ آپ صلی اللہ تعالیٰ علیہ وآلہ وسلم ابھی تندرست و توانا تھے۔

(73) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کو اپنا حبیب بنایا۔

(74) آپ صلی اللہ تعالیٰ علیہ وآلہ وسلم سیدنا حضرت آدم علیہ السلام کی ساری اولاد کے سردار ہیں۔ اللہ تبارک و تعالیٰ کی بارگاہ میں آپ صلی اللہ تعالیٰ علیہ وآلہ وسلم سب سے زیادہ افضل ہیں ساری مخلوق میں آپ سے معزز و افضل کوئی نہیں۔ آپ تمام ملائکہ و رسولوں سے بھی معزز و افضل ہیں۔

(75) آپ صلی اللہ تعالیٰ علیہ وآلہ وسلم پر آپ کی تمام امت پیش کی گئی آپ نے اپنی تمام امت کو دیکھ لیا قیامت تک آپ کی امت میں جو کچھ ہو نیوالا تھا وہ سب کچھ آپ کے سامنے پیش کر دیا گیا۔

(76) حضرت ابو نعیم رحمۃ اللہ تعالیٰ علیہ فرماتے ہیں کہ اللہ تبارک و تعالیٰ نے آپ صلی اللہ تعالیٰ علیہ وآلہ وسلم اور دیگر انبیاء کرام علیہم السلام کو خطاب کرنے میں بھی فرق کیا مثلاً حضرت داؤد علیہ السلام کیلئے ارشاد فرمایا۔ وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللَّهِ ط (ص پ 23 ع 11) اور پیروی نہ کیا کرو ہو اے نفس کی وہ تمہیں راہِ خدا سے بہکا دے گی جبکہ اپنے محبوب پیغمبر صلی اللہ تعالیٰ علیہ وآلہ وسلم کے لئے فرمایا وَمَا يَنْطِقُ عَنِ الْهَوَىٰ (النجم پ 27 ع 5) وہ تو اپنی خواہش سے بولتا ہی نہیں سیدنا حضرت موسیٰ علیہ السلام کے متعلق فرمایا کہ موسیٰ علیہ السلام نے کہا فَرَدْتُ مِنْكُمْ لَمَّا خِفْتُكُمْ۔ الشعراء پ 19 ع 6) جب میں تم سے ڈرا تو میں تم سے بھاگ گیا تھا اور ہمارے محبوب پیغمبر صلی اللہ تعالیٰ علیہ وآلہ وسلم کے متعلق ارشاد فرمایا وَإِذْ يَمْكُرُ بِكَ الَّذِينَ كَفَرُوا۔ (انفال پ 8 ع 18) اور یاد کرو جب وہ لوگ جنہوں نے کفر کیا آپ کے متعلق خفیہ تدبیریں کر رہے تھے اس آیت میں اللہ تبارک و تعالیٰ نے حضور نبی کریم صلی اللہ تعالیٰ علیہ وآلہ وسلم کا مکہ مکرمہ سے خروج اور آپ صلی اللہ تعالیٰ علیہ وآلہ وسلم کی ہجرت کو کتنے اچھے انداز و اچھے پیرائے میں بیان فرمایا ہے اللہ تبارک و تعالیٰ نے آپ صلی اللہ تعالیٰ علیہ وآلہ وسلم کے اس خروج کو دشمن کی طرف منسوب فرمایا ہے ارشاد خداوندی ہے إِذَا خَرَجَٰهُ الَّذِينَ كَفَرُوا (توبہ پ 10 ع 12) جب کفار نے ان

کونکالا تھا۔ ایک اور جگہ ارشاد فرمایا مِنْ قَرْبِكَ الَّتِي أَخْرَجْتِكَ (محمد پ 26 ع 6) جس کے (باشندوں) نے آپ کو نکال دیا وہ تمہاری اس بستی سے کہیں زیادہ تھیں۔ اللہ تبارک و تعالیٰ نے آپ صلی اللہ تعالیٰ علیہ وآلہ وسلم کے خروج کو فرار سے تعبیر نہیں کیا کیونکہ اس میں تنقیص شان تھی۔

(77) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کے ساتھ سرگوشی کرنے والے پر فرض کیا کہ وہ سرگوشی کرنے سے پہلے کوئی چیز صدقہ کرے یہ شرف بھی آپ صلی اللہ تعالیٰ علیہ وآلہ وسلم کے علاوہ کسی اور نبی کو عطا نہیں ہوا۔

(78) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کی اطاعت کو بغیر کسی شرط اور بغیر کسی استثناء کے پوری دنیا پر

فرض فرمایا۔ ارشاد باری تعالیٰ ہے وَمَا اتَّكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا (الحشر پ 7 ع 28) (4)

اور رسول (معظم) جو تمہیں عطا فرمادیں وہ لے لو اور جس سے تمہیں روکیں تو رک جاؤ۔ اور ارشاد باری تعالیٰ ہے

مَنْ يُطِيعِ الرَّسُولَ فَقَدْ أَطَاعَ اللَّهَ (النساء پ 80 ع 5) جس نے رسول اللہ (صلی اللہ تعالیٰ علیہ وآلہ وسلم)

کی اطاعت کی تو یقیناً اس نے اللہ تبارک و تعالیٰ کی اطاعت کی۔ اللہ تبارک و تعالیٰ نے ہر قول اور فعل میں لوگوں پر

آپ صلی اللہ تعالیٰ علیہ وآلہ وسلم کی اطاعت کو واجب فرمایا ہے اس میں کسی چیز کی استثناء نہیں کی اور ارشاد فرمایا لَقَدْ

كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (احزاب پ 21 ع 19) بیشک تمہاری رہنمائی کے لئے اللہ

(تبارک و تعالیٰ) کے رسول (صلی اللہ تعالیٰ علیہ وآلہ وسلم کی زندگی) میں خوبصورت نمونہ ہے جبکہ سیدنا حضرت

ابراہیم علیہ السلام کے ایک قول کی اطاعت کو مستثنیٰ کیا ہے چنانچہ ارشاد باری تعالیٰ ہے قَدْ كَانَتْ لَكُمْ أُسْوَةٌ

حَسَنَةٌ فِي إِبْرَاهِيمَ..... إِلَّا قَوْلَ إِبْرَاهِيمَ لِأَبِيهِ - (الممتحنہ پ 4 ع 7) بیشک تمہاری رہنمائی کے لئے

ابراہیم (علیہ السلام کی زندگی) میں خوبصورت نمونہ ہے..... مگر ایک قول (میں نہیں) جو ابراہیم (علیہ السلام) کا

اپنے چچا کے بارے میں تھا (واضح ہو یہاں اب سے مراد چچا آزر مراد ہے قرآن مجید میں لفظ اب کا اطلاق باپ

چچا اور دادا پر آیا ہے چنانچہ قرآن مجید میں ہے قَالُوا نَعْبُدُ إِلَهَكَ وَاللَّهُ أَبَانِكَ إِبْرَاهِيمَ وَاسْمَعِيلَ وَاسْحٰقَ إِلَهًا

وَاحِدًا وَنَحْنُ لَهُ مُسْلِمُونَ ۝ (البقرہ پ 1 ع 16) انہوں نے کہا ہم آپ کے خدا کی عبادت کریں گے اور

آپ کے آباء ابراہیم اور اسمعیل اور اسحاق (علیہم السلام) کے خدا کی جو خدا واحد لا شریک ہے اور ہم اسی کے فرماں

بردار رہیں گے۔ اس آیت مبارکہ میں لفظ اب باپ، چچا اور دادا تینوں پر آیا ہے عربی زبان میں حقیقی باپ کے لئے

عموماً لفظ والدین جس سے حقیقی ماں باپ مراد ہیں اور جیسے رَبَّنَا اغْفِرْ لِيْ وَالْوَالِدِيْنَ کہ اے ہمارے رب مجھے بخش لے اور میرے ماں باپ کو بخش دے تو قرآن مجید جہاں آزر کے متعلق اب کا لفظ ہے تو اس سے مراد چچا ہے نہ کہ والد اس کی پوری مدلل بحث دیکھنا ہو تو تفسیر کبیر میں ملاحظہ فرمائیں۔

(79) ابو نعیم رحمۃ اللہ تعالیٰ علیہ فرماتے ہیں کہ اللہ تبارک و تعالیٰ نے قرآن مجید میں اطاعت، معصیت، فرائض، احکام،

وعدہ اور وعید ہر مقام میں اپنے نام کے ساتھ اپنے محبوب صلی اللہ تعالیٰ علیہ وآلہ وسلم کا ذکر فرمایا ہے اس کا مقصد

آپ صلی اللہ تعالیٰ علیہ وآلہ وسلم کو عزت و شرف عطا فرمانا ہے اس ضمن میں ارشادات باری تعالیٰ پڑھیں جو یہ ہیں۔

(1) أَطِيعُوا اللَّهَ وَأَطِيعُوا الرَّسُولَ (النساء 59 پ 5 ع 5) اللہ تبارک و تعالیٰ کی اطاعت کرو اور رسول (معظم و مکرم صلی

اللہ تعالیٰ علیہ وآلہ وسلم) کی اطاعت کرو۔

(2) وَأَطِيعُوا اللَّهَ وَرَسُولَهُ إِنْ كُنْتُمْ مُؤْمِنِينَ ۝ (الانفال پ 9 ع 15) اگر تم مومن ہو تو اللہ (تبارک و تعالیٰ) اور

اس کے رسول (مکرم و معظم صلی اللہ تعالیٰ علیہ وآلہ وسلم) کی اطاعت کرو۔

(3) وَيُطِيعُونَ اللَّهَ وَرَسُولَهُ - (التوبہ 71 پ 10 ع 15) اور وہ اللہ تبارک و تعالیٰ اور اس کے رسول (مکرم و معظم

صلی اللہ تعالیٰ علیہ وآلہ وسلم) کی اطاعت کرتے ہیں۔

(4) إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ - (الحجرات 15 پ 26 ع 14) بے شک سچے مومن صرف وہ ہیں

جو اللہ تبارک و تعالیٰ اور اس کے رسول (مکرم و معظم صلی اللہ تعالیٰ علیہ وآلہ وسلم) پر ایمان لائے ہیں۔

(5) بَرَاءَةٌ مِّنَ اللَّهِ وَرَسُولِهِ - (التوبہ 1 پ 10 ع 7) یہ قطع تعلق (کا اعلان) اللہ (تبارک و تعالیٰ) اور اس کے

رسول (مکرم و معظم صلی اللہ تعالیٰ علیہ وآلہ وسلم) کی طرف سے ہے۔

(6) وَمَنْ يَعْصِ اللَّهَ وَرَسُولَهُ - (النساء 14 پ 4 ع 13) اور جو اللہ تبارک و تعالیٰ اور اس کے رسول (مکرم و معظم صلی

اللہ تعالیٰ علیہ وآلہ وسلم) کی نافرمانی کرے گا۔

(7) شَاقُّوا اللَّهَ وَرَسُولَهُ - (الحشر 4 پ 28 ع 4) انہوں نے اللہ (تبارک و تعالیٰ) اور اس کے رسول (مکرم و معظم صلی

اللہ تعالیٰ علیہ وآلہ وسلم) کی مخالفت کی۔

(8) وَمَنْ يُشَاقِقِ اللَّهَ وَرَسُولَهُ - (الانفال 13 پ 9 ع 16) اور جو اللہ (تبارک و تعالیٰ) اور اس کے رسول (مکرم

و معظم صلی اللہ تعالیٰ علیہ وآلہ وسلم) کی مخالفت کرتا ہے۔

(9) وَمَنْ يُحَادِدِ اللَّهَ وَرَسُولَهُ - (التوبہ 63 پ 10 ع 14) اور جو کوئی اللہ (تبارک و تعالیٰ) اور اس کے رسول (مکرم

و معظم صلی اللہ تعالیٰ علیہ وآلہ وسلم) کی مخالفت کرتا ہے۔

(10) وَلَمْ يَتَّخِذُوا مِنْ دُونِ اللَّهِ وَلَا رَسُولِهِ (التوبہ 16 پ 10 ع 8) اور جنہوں نے اللہ (تبارک و تعالیٰ) اور اس

کے رسول (مکرم و معظم صلی اللہ تعالیٰ علیہ وآلہ وسلم) کے بغیر نہیں بنایا۔

(11) يُحَارِبُونَ اللَّهَ وَرَسُولَهُ - (المائدہ 33 پ 6 ع 9) جو اللہ (تبارک و تعالیٰ) اور اس کے رسول (مکرم و معظم صلی

اللہ تعالیٰ علیہ وآلہ وسلم) سے جنگ کرتے ہیں۔

(12) مَا حَرَّمَ اللَّهُ وَرَسُولُهُ - (التوبہ 29 پ 10 ع 10) جسے اللہ (تبارک و تعالیٰ) اور اس کے رسول (مکرم و معظم صلی

اللہ تعالیٰ علیہ وآلہ وسلم) نے حرام فرمایا۔

(13) قُلِ الْأَنْفَالُ لِلَّهِ وَالرَّسُولِ - (الانفال 1 پ 9 ع 15) آپ فرمادیجئے غنیمتوں کے مالک اللہ (تبارک و تعالیٰ)

اور رسول (مکرم و معظم صلی اللہ تعالیٰ علیہ وآلہ وسلم) ہیں۔

(14) فَإِنَّ لِلَّهِ خُمُسَهُ وَلِلرَّسُولِ - (الانفال 41 پ 10 ع 1) پس بیشک اس (غنیمت) کا پانچواں حصہ اللہ (تبارک

و تعالیٰ) اور رسول (مکرم و معظم صلی اللہ تعالیٰ علیہ وآلہ وسلم) کے لئے ہے۔

(15) قَرُدُّوهُ إِلَى اللَّهِ وَالرَّسُولِ - (النساء 59 پ 5 ع 5) تو لوٹا دو اسے اللہ (تبارک و تعالیٰ) اور (اپنے) رسول

(مکرم و معظم صلی اللہ تعالیٰ علیہ وآلہ وسلم) کے فرمان کی طرف۔

(16) مَا آتَاهُمُ اللَّهُ وَرَسُولُهُ - (التوبہ 59 پ 10 ع 13) جو کچھ اللہ (تبارک و تعالیٰ) اور اس کے رسول (مکرم و معظم

صلی اللہ تعالیٰ علیہ وآلہ وسلم) نے انہیں عطا فرمایا۔

(17) أَغْنَاهُمْ اللَّهُ وَرَسُولُهُ مِنْ فَضْلِهِ - (التوبہ 74 پ 10 ع 16) اللہ (تبارک و تعالیٰ) اور اس کے رسول (مکرم

و معظم صلی اللہ تعالیٰ علیہ وآلہ وسلم) نے اپنے فضل و کرم سے انہیں غنی کر دیا۔

(18) أَنْعَمَ اللَّهُ عَلَيْهِ وَأَنْعَمْتَ عَلَيْهِ - (الاحزاب 37 پ 22 ع 2) اللہ (تبارک و تعالیٰ) نے بھی اس پر انعام فرمایا

اور (اے محبوب پیغمبر) آپ نے بھی۔

(80) حاکم اور ابن عساکر رحمہما اللہ تعالیٰ نے حضرت علی کرم اللہ وجہہ سے روایت کیا ہے کہ حضور نبی کریم صلی اللہ تعالیٰ علیہ وآلہ وسلم نے فرمایا کہ اللہ تبارک و تعالیٰ نے ہر نبی کو سات رفیق عطا فرمائے مجھے اللہ تبارک و تعالیٰ نے چودہ رفقاء عطا فرمائے۔ حضرت علی رضی اللہ تعالیٰ عنہ سے پوچھا گیا کہ وہ چودہ رفیق کون ہیں تو سیدنا حیدر کرار حضرت علی کرم اللہ وجہہ نے فرمایا ایک تو میں ہوں دو میرے صاحبزادے (حضرت امام حسن و حضرت امام حسین علیہما السلام) چوتھے حضرت حمزہ پانچویں حضرت جعفر چھٹے حضرت عقیل ساتویں حضرت ابو بکر صدیق آٹھویں حضرت عمر نویں حضرت عثمان دسویں حضرت مقداد گیارہویں حضرت سلمان بارہویں حضرت عمار تیرہویں حضرت طلحہ چودھویں حضرت زبیر رضی اللہ تعالیٰ عنہم۔

(81) دارقطنی رحمۃ اللہ تعالیٰ علیہ نے المؤتلف میں حضرت جعفر بن محمد رضی اللہ تعالیٰ عنہ سے روایت کیا ہے کہ انہوں نے فرمایا ہر نبی کے اہل بیت کے لئے اللہ تبارک و تعالیٰ نے ایک دعا مخصوص کی جب کہ ہمارے لئے حضور نبی کریم صلی اللہ تعالیٰ علیہ وآلہ وسلم نے دو دعائیں چھوڑی ہیں ایک دعا ہمارے مصائب کے لئے ہے جب کہ دوسری دعا ہماری ضروریات کے لئے ہے جو دعا ہمارے مصائب کے لئے وہ یہ ہے۔ **يَا ذَا اِنْمَاءٍ لَّمْ يَنْزِلْ يَا اَلِهِيْ وَاللهُ اَبَانِي يَا حَيُّ يَا قَيُّوْمُ** یعنی اے وہ ذات جو ہمیشہ رہنے والی ہے اے میرے معبود اور میرے آباء کے معبود اے اے قیوم اور جو دعا ہماری ضروریات کے لئے ہے وہ یہ ہے **يَا مَنِّجْ يَكْفِيْ مِنْ كُلِّ شَيْءٍ وَلَا يَكْفِيْ مِنْهُ شَيْءٌ يَا اَللهُ يَا رَبَّ مُحَمَّدٍ اِقْضِ عَنِّيْ ذَنْبِيْ** یعنی اے وہ ذات جو ہر چیز کے لئے کافی ہے اور کوئی چیز بھی جس سے مستغنی نہیں کر سکتی اے اللہ اے رب محمد (صلی اللہ تعالیٰ علیہ وآلہ وسلم فداۃ ابی و امی و روحی) میرا قرض ادا فرما۔

(82) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ آپ صلی اللہ تعالیٰ علیہ وآلہ وسلم کی صاحبزادیاں اور ازواج مطہرات رضی اللہ تعالیٰ عنہم تمام دنیا کی عورتوں سے افضل ہیں۔

(83) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ آپ صلی اللہ تعالیٰ علیہ وآلہ وسلم کے صحابہ کرام رضی اللہ تعالیٰ عنہم انبیاء کرام علیہم السلام کے علاوہ سب مخلوق سے افضل ہیں حضرت ابن جریر رحمۃ اللہ تعالیٰ علیہ نے کتاب السنہ میں حضرت جابر رضی اللہ تعالیٰ عنہ سے روایت کیا ہے کہ حضور نبی کریم صلی اللہ تعالیٰ علیہ وآلہ وسلم نے فرمایا کہ اللہ تبارک و تعالیٰ نے میرے صحابہ کو انبیاء کرام علیہم السلام کے علاوہ تمام مخلوق سے افضل بنایا ہے اور

میرے چار صحابہ کو باقی صحابہ سے افضلیت عطا فرمائی ہے وہ چار صحابہ یہ ہیں حضرت ابو بکر صدیق، حضرت عمر فاروق، حضرت عثمان غنی اور حضرت علی رضی اللہ تعالیٰ عنہم میرے تمام صحابہ سراپا خیر ہیں اللہ تبارک و تعالیٰ نے میری امت کو تمام امتوں پر فضیلت عطا فرمائی ہے اور میری امت میں سے چار صدیوں کو فضیلت دی ہے پہلی تین صدیاں لگاتار رہیں جبکہ چوتھی صدی تنہا ہے حضرت علامہ سیوطی رحمۃ اللہ تعالیٰ علیہ فرماتے ہیں کہ اکثر علماء کرام نے فرمایا ہے کہ تمام صحابہ اپنے سے بعد کے تمام لوگوں سے افضل ہیں خواہ وہ لوگ علم اور عمل میں کتنی ہی فوقیت حاصل کر لیں۔

(84) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ اللہ تبارک و تعالیٰ نے آپ کے دونوں شہروں مکہ مکرمہ اور مدینہ منورہ کو تمام شہروں پر فضیلت دی ہے دجال اور طاعون ان دونوں شہروں میں داخل نہیں ہو سکتے۔

(85) آپ صلی اللہ تعالیٰ علیہ وآلہ وسلم کے خصائص میں سے ہے کہ آپ کی شریعت مطہرہ میں مال غنیمت حلال ہے۔

(86) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ آپ کیلئے تمام روئے زمین کو مسجد بنا دیا گیا ہے مٹی آپ صلی اللہ تعالیٰ علیہ وآلہ وسلم کیلئے پاکیزگی ہے اور ایک قول کے مطابق وضو کے قائم مقام ہے۔

(87) آپ صلی اللہ تعالیٰ علیہ وآلہ وسلم کے دین میں روزانہ پانچ نمازیں فرض کی گئیں جبکہ پہلے کسی نبی پر پانچ نمازیں فرض نہیں ہوئیں تھیں۔

(88) آپ صلی اللہ تعالیٰ علیہ وآلہ وسلم سے پہلے کسی دین میں بھی عشاء کی نماز نہیں تھی عشاء کی نماز صرف حضور نبی کریم صلی اللہ تعالیٰ علیہ وآلہ وسلم کو عطا ہوئی۔

(89) جمعہ کی نماز اور فضیلت، آمین کہنا، نماز میں ملائکہ کی صفوں کی طرح صفیں بنانا، اسلام، اذان، اقامت، جماعت کرانا نماز میں رکوع نماز میں اللّٰهُمَّ رَبَّنَا لَكَ الْحَمْدُ کہنا، محراب میں نماز کا مکروہ ہونا، لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ پڑھنا، مصیبت کے وقت اِنَّا لِلّٰهِ وَاِنَّا اِلَيْهِ رَاٰجِعُوْنَ پڑھنا، نماز کی ابتدا تکبیر سے کرنا یہ سب آپ صلی اللہ تعالیٰ علیہ وآلہ وسلم کے خصائص سے ہیں۔

(90) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ آپ صلی اللہ تعالیٰ علیہ وآلہ وسلم کی امت کے گناہ استغفار سے معاف ہو جاتے ہیں نیند اس کے لئے توبہ ہے۔

(91) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ آپ کی امت جو صدقات کھاتے ہیں انہیں دنیا اور

آخرت میں ان کا ثواب ملتا ہے۔

(92) آپ صلی اللہ تعالیٰ علیہ وآلہ وسلم کی امت جو دعائیں کرتی ہے وہ دعائیں قبول ہوتی ہیں۔

(93) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ آپ کو ایک ایسی ساعت عطا ہوئی جس میں ہر دعا قبول ہوتی ہے ہے لیلۃ القدر، ماہ رمضان کا عطا ہونا۔

(94) سحری کھانا، افطاری میں جلدی کرنا، شام سے لے کر صبح صادق تک کھانے پینے اور جماع کا حلال ہونا یہ سب آپ صلی اللہ تعالیٰ علیہ وآلہ وسلم کے خصائص میں سے ہے۔

(95) یوم عرفہ کے روزے کے دو سال کا کفارہ ہونا، نماز میں گفتگو کا حرام ہونا اور روزہ میں کلام کا جائز ہونا جب کہ ہم سے پہلی امتوں میں نماز میں گفتگو کرنا جائز تھی اور روزہ میں گفتگو حرام تھی یہ سب بھی آپ صلی اللہ تعالیٰ علیہ وآلہ وسلم کے خصائص میں سے ہے۔

(96) آپ صلی اللہ تعالیٰ علیہ وآلہ وسلم کے خصائص میں سے ہے کہ آپ کی امت سب امتوں سے افضل ہے اور سب سے آخر میں ہے کہ پہلی امتوں کے عیوب اور ان پر نازل شدہ عذاب کا ذکر تو اس امت میں ہو مگر آخری امت ہونے کی وجہ سے اس کے عیوب سے وہ واقف نہ ہوں۔

(97) آپ صلی اللہ تعالیٰ علیہ وآلہ وسلم کی امت پر قرآن مجید کا حفظ کرنا آسان کر دیا گیا کہ اس امت کے بچے بھی قرآن مجید کے حافظ ہو گئے جبکہ اس سے پہلے آسمانی کتابوں کے حافظ صرف انبیاء کرام علیہم السلام ہی ہوتے تھے امت سے کوئی حافظ نہیں ہوتا تھا۔

(98) آپ صلی اللہ تعالیٰ علیہ وآلہ وسلم کی امت کے دو نام رکھے گئے الْمُسْلِمُونَ ، الْمُؤْمِنُونَ اور یہ دونوں نام اللہ تبارک و تعالیٰ کے دو اسماء مبارکہ سے مشتق ہیں ان کے مذہب کا نام اسلام رکھا گیا جبکہ سابقہ انبیاء کرام علیہم السلام کے تو مندرجہ بالا اوصاف ہوتے تھے لیکن ان کی امتیں ان خوبیوں سے متصف نہ ہوتی تھیں۔

(99) آپ صلی اللہ تعالیٰ علیہ وآلہ وسلم کے خصائص میں سے امت کا عمامہ باندھنا بھی ہے اور عمامہ کے ایک جانب پلو لٹکانا بھی ہے اور کمر کے ساتھ ازار باندھنا بھی ہے یہ انہیں کے ساتھ مختص ہے اور یہ ملائکہ کی علامات سے ہے۔

(100) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ اللہ تبارک و تعالیٰ نے ان پر اس بوجھ کو اتار لیا

جو دوسری امتوں پر تھا وہ احکامات جو اس امت سے پہلے دیگر امتوں پر بڑے شدید تھے۔ انہیں ختم کر دیا ان کے لئے دین میں کوئی حرج نہیں۔

(101) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کی امت کے لئے خطا اور بھول جانے کو معاف کر دیا اور محاسبہ ختم کر دیا حدیث نفس ان کے لئے معاف ہے ان میں سے اگر کسی نے برائی کا صرف ارادہ کیا تو صرف ارادے سے وہ برائی اس کے نامہ اعمال میں نہیں لکھی جائے گی بلکہ اس نے اگر ارادہ کے بعد اس برائی کو ترک کر دیا تو اس کے نامہ اعمال میں ایک نیکی لکھی جائے گی۔ اور اگر کسی نے کسی نیک کام کا ارادہ کیا تو اس ارادے سے ہی اس کے نامہ اعمال میں ایک نیکی لکھ دی جاتی ہے اور اگر ارادہ کے بعد اس نیک کام کو سرانجام بھی دے دے تو اس کا ثواب دس گنا بڑھا کر اس کے نامہ اعمال میں لکھ دیا جاتا ہے۔

(102) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ آپ کی امت کو توبہ کرنے کے لئے اپنی جانوں کو ضائع نہیں کرنا پڑتا جیسا کہ سیدنا حضرت موسیٰ علیہ السلام کی قوم کی توبہ کا ذکر قرآن مجید میں فُتُوْا اِلٰی بَارِئِكُمْ فَاقْتُلُوْا اَنْفُسَكُمْ (البقرہ 54 پ 1 ع 6) پس چاہیے کہ اپنے رب کی بارگاہ میں توبہ کرو پس قتل کرو اپنوں کو اور نہ ہی آپ صلی اللہ تعالیٰ علیہ وآلہ وسلم کی امت کو اپنے کپڑے کی ناپاک جگہ کو کاٹنا پڑتا ہے اور مال سے چوتھا حصہ زکوٰۃ کا حکم بھی نہیں ہے بلکہ چوتھے حصہ کی بجائے چالیسویں حصہ کا حکم ہے یعنی اس قسم کے سخت احکام اس امت کے لئے نرم کر دیئے گئے مثلاً اس امت کو قصاص اور دیت میں اختیار دیا انہیں بیک وقت چار عورتیں نکاح میں رکھنے کی اجازت دی انہیں اپنی امت (مسلمانوں) کے علاوہ یہود و نصاریٰ اہل کتاب کی عورتوں سے نکاح کی اجازت عطا فرمائی لونڈی کے ساتھ بھی نکاح کرنے کی اجازت عطا فرمائی۔ حائضہ بیوی کے ساتھ جماع کے علاوہ ہر قسم کی ملاعبت کو جائز کیا بیوی کے علاوہ دیگر کسی اور کے سامنے شرمگاہ کو عریاں کرنا خواہ کسی مرد کے سامنے ہو یا کسی غیر عورت کے سامنے اسے حرام قرار دیا۔ تصویر اور ہر نشہ آور چیز کو حرام کیا۔

(103) آپ صلی اللہ تعالیٰ علیہ وآلہ وسلم کی امت اجتماعی طور پر بھوک یا ڈوبنے کی وجہ سے ہلاک نہ ہوگی۔

(104) اس امت کو سابقہ امتوں کی طرح کے عذاب میں ہلاک نہیں کیا جائے گا۔ نہ ہی ان پر کوئی ایسا دشمن مسلط کیا جائے گا جو ان کی اکثریت کو ہلاک کر دے۔

(105) آپ صلی اللہ تعالیٰ علیہ وآلہ وسلم کی امت کا اجماع حجت ہے اور ان کا اختلاف رحمت ہے جبکہ سابقہ امتوں کا اختلاف عذاب ہوتا تھا۔

(106) طاعون اس امت کے لئے رحمت اور اس مرض کی وجہ سے فوت ہونا شہادت ہے جبکہ سابقہ امتوں پر یہ بیماری عذاب ہوتی تھی۔

(107) آپ صلی اللہ تعالیٰ علیہ وآلہ وسلم کی امت کا ایک گروہ ہمیشہ حق پر رہے گا۔

(108) اس امت میں اقطاب اوتاد اور ابدال ہوتے رہیں گے۔ ان میں سے کچھ سعادت مند لوگ وہ بھی ہوں گے جو حضرت عیسیٰ علیہ السلام کے ساتھ نماز ادا کریں گے ان میں سے کچھ ملائکہ کی مثل اس طرح ہوں گے جو اتنا ذکر کریں گے کہ انہیں کھانا کھانے کی ضرورت نہیں ہوگی۔

(109) آپ صلی اللہ تعالیٰ علیہ وآلہ وسلم کی امت دجال کو قتل کرے گی۔

(110) قرآن مجید میں آپ صلی اللہ تعالیٰ علیہ وآلہ وسلم کی امت کو **يَا أَيُّهَا الَّذِينَ آمَنُوا** کے لہجے سے یاد کیا گیا ہے۔ جبکہ سابقہ تمام امتیں اپنی اپنی کتاب میں **يَا أَيُّهَا الْمَسْأُكِينُ** کے نام سے یاد کی جاتی تھیں۔ حضرت امام فخر الدین رازی رحمۃ اللہ تعالیٰ علیہ فرماتے ہیں کہ کسی نبی کا معجزہ جتنا واضح ہوگا اس کے قوم کے لئے اس میں اتنا ہی ثواب کم ہوگا امام سبکی رحمۃ اللہ علیہ فرماتے ہیں اس کی وجہ یہ ہے کہ وہ معجزہ اتنا زیادہ واضح ہوتا ہے کہ اس کی تصدیق کرنا آسان ہوتی ہے اس کے اسباب ظاہر ہوتے ہیں اس میں غور و فکر کی ضرورت کم ہوتی ہے مگر ہمارے نبی کریم صلی اللہ تعالیٰ علیہ وآلہ وسلم کے معجزات اگرچہ واضح اور عیاں ہیں مگر ہمارے لئے اس میں ثواب زیادہ ہے۔

(111) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ اللہ تبارک و تعالیٰ نے سیدنا حضرت موسیٰ علیہ

السلام کی امت کے بارے میں اس انداز سے ذکر فرمایا **قَوْمِ مُوسَىٰ أُمَّةٌ يَهْدُونَ بِالْحَقِّ وَبِهِ يَعْدِلُونَ** ۝

(اعراف 159 پ 9 ع 10) جبکہ حضور نبی کریم صلی اللہ تعالیٰ علیہ وآلہ وسلم کی امت بارے میں ذکر فرمایا **وَمِمَّنْ**

خَلَقْنَا أُمَّةً يَهْدُونَ بِالْحَقِّ وَبِهِ يَعْدِلُونَ ۝ (اعراف 181 پ 9 ع 12)۔

(112) حضور نبی کریم صلی اللہ تعالیٰ علیہ وآلہ وسلم کے خصائص میں سے یہ بھی ہے کہ آپ صلی اللہ تعالیٰ علیہ وآلہ وسلم کی امت کو

اول و آخر کا علم عطا فرمایا گیا اللہ تبارک و تعالیٰ نے اس امت کے لئے علم کے خزانے کھول دیئے ان کو اسناد، انساب

اور اعراب کا علم عطا فرمایا انہیں کتابیں تصنیف کرنے کی قوت بخشی اس امت کے علماء بنی اسرائیل کے انبیاء کرام علیہم السلام کی طرح ہیں۔

(113) حضور نبی کریم صلی اللہ تعالیٰ علیہ وآلہ وسلم کے خصائص میں سے یہ بھی ہے کہ بروز قیامت سب سے پہلے آپ کی قبر مبارک ہی شق ہوگی اور صعقہ سے سب سے پہلے آپ کو ہی سکون عطا ہوگا۔

(114) آپ صلی اللہ تعالیٰ علیہ وآلہ وسلم کی امت میں سے ستر ہزار افراد کو براق پیش کی جائے گی۔

(115) آپ صلی اللہ تعالیٰ علیہ وآلہ وسلم کو جنت میں ایسے دو لباس عطا فرمائے جائیں گے جو تمام لباسوں سے عظیم ترین ہوں گے۔

(116) آپ صلی اللہ تعالیٰ علیہ وآلہ وسلم بروز قیامت عرش کی دائیں جانب کھڑے ہوں گے۔

(117) آپ صلی اللہ تعالیٰ علیہ وآلہ وسلم مقام محمود پر فائز ہوں گے۔

(118) آپ صلی اللہ تعالیٰ علیہ وآلہ وسلم کے دست اقدس میں لواء الحمد ہوگا۔ یعنی حمد کا جھنڈا ہوگا سیدنا حضرت آدم علیہ السلام اور تمام نوع انسانی اس دن آپ صلی اللہ تعالیٰ علیہ وآلہ وسلم کے جھنڈے کے نیچے ہوں گے۔

(119) آپ صلی اللہ تعالیٰ علیہ وآلہ وسلم بروز قیامت تمام انبیاء کرام علیہم السلام کے امام ہوں گے ان کے خطیب اور قائد ہوں گے۔

(120) بروز قیامت سب سے پہلے آپ صلی اللہ تعالیٰ علیہ وآلہ وسلم ہی شفاعت فرمانے والے ہوں گے اور سب سے پہلے آپ کی شفاعت ہی قبول کی جائے گی۔

(121) آپ صلی اللہ تعالیٰ علیہ وآلہ وسلم کو بروز قیامت سب سے پہلے دیدار الہی ہوگا۔

(122) آپ صلی اللہ تعالیٰ علیہ وآلہ وسلم ہی سب سے پہلے سجدہ سے سر کو اٹھائیں گے حکم ہوگا اِرْفَعْ رَأْسَكَ سَلْ تُعْطَعَ وَاشْفَعْ تُشْفَعُ محبوب سر کو اٹھائیں مانگیں عطا کیا جائے گا شفاعت فرمائیں شفاعت قبول کی جائے گی۔

(123) آپ صلی اللہ تعالیٰ علیہ وآلہ وسلم سے بروز قیامت تبلیغ پر کوئی گواہ طلب نہیں کیا جائے گا جبکہ دیگر انبیاء کریم علیہم السلام سے تبلیغ پر گواہی کا مطالبہ کیا جائے گا۔

(124) فیصلے کی گھڑی میں شفاعت عظمیٰ آپ صلی اللہ تعالیٰ علیہ وآلہ وسلم ہی کے دست اقدس میں ہوگی آپ صلی اللہ تعالیٰ

علیہ وآلہ وسلم کی ایک شفاعت امت کو بغیر حساب جنت میں لے جانے کے لئے ہوگی اور ایک شفاعت ان لوگوں کیلئے ہوگی جو ہوں گے تو آپ صلی اللہ تعالیٰ علیہ وآلہ وسلم کی امت سے مگر وہ بد اعمال کی وجہ سے جہنم کے مستحق ہو چکے ہوں گے جبکہ آپ صلی اللہ تعالیٰ علیہ وآلہ وسلم کی ایک شفاعت لوگوں کی بلندی درجات کے لئے ہوگی اور کفار کے عذاب میں تخفیف کے لئے ہوگی۔ کفار کے بچوں کی شفاعت بھی فرمائیں گے۔ کہ انہیں عذاب میں مبتلا نہ کیا جائے۔

(125) آپ صلی اللہ تعالیٰ علیہ وآلہ وسلم کے خصائص میں سے یہ بھی ہے کہ بروز قیامت آپ کے نسب اور رشتہ داری کے علاوہ تمام نسب اور رشتہ داری ختم ہو جائے گی۔

(126) سب سے پہلے آپ صلی اللہ تعالیٰ علیہ وآلہ وسلم پل صراط عبور فرمائیں گے اور جنت کا دروازہ بھی سب سے پہلے آپ ہی کھٹکھٹائیں گے اور جنت میں داخل بھی سب سے پہلے آپ ہی ہوں گے آپ صلی اللہ تعالیٰ علیہ وآلہ وسلم کے بعد آپ کی لخت جگر سیدۃ النساء حضرت فاطمۃ الزہراء سلام اللہ علیہا جنت میں داخل ہوں گی آپ کے سر مبارک کے ہر بال مبارک میں ایک ایک نور ہوگا تمام محشر والوں کو حکم ہوگا کہ سب کے سب اپنی نگاہوں کو نیچے کر لو سیدہ ستر ہزار حوروں کے جہر مٹ میں بجلی کی رفتار سے گذر جائیں گی۔

(127) اللہ تبارک و تعالیٰ نے آپ صلی اللہ تعالیٰ علیہ وآلہ وسلم کو کوثر اور وسیلہ عطا فرمایا۔

(128) آپ کے منبر کے پائے جنت کے مراتب ہیں اور آپ کا منبر شریف جنت کے نہروں میں سے ایک نہر پر ہے۔

(129) آپ صلی اللہ تعالیٰ علیہ وآلہ وسلم کی قبر اطہر اور منبر شریف کے درمیان کی جگہ جنت کے باغوں میں سے ایک باغ ہے۔

(130) آپ صلی اللہ تعالیٰ علیہ وآلہ وسلم کی امت سب سے بعد میں آئی ہے لیکن بروز قیامت سب سے پہلے اس امت کا

ہی فیصلہ ہوگا۔

(131) آپ صلی اللہ تعالیٰ علیہ وآلہ وسلم کی امت اس شان سے روز محشر میدان حشر میں آئے گی کہ اسکے اعضاء وضو کے اثر

سے روشن و تاباں ہوں گے۔

(132) انہیں دنیا میں تکالیف میں مبتلا کر دیا جاتا ہے اور عالم برزخ میں عذاب میں مبتلا کر دیا جاتا ہے کہ بروز قیامت

میدان حشر میں ہر آلائش سے پاک و صاف ہو کر آئیں یہ امت جب قبر میں داخل ہوتی ہے تو گنہگار ہوتی ہے لیکن جب قبر سے باہر آئے گی تو مومنین کے استغفار کی وجہ سے اس کے گناہ مٹ چکے ہوں گے۔

(133) ان کے نامہ اعمال ان کے دائیں ہاتھ میں دیئے جائیں گے ان کے بچے ان کے لئے کوشاں ہوں گے ان کے سامنے ان کا نور درخشاں ہوگا۔

(134) ان کی پیشانیوں پر سجدوں کے اثرات ہوں گے۔

(135) اس امت کے لئے انبیاء کرام علیہم السلام کی طرح دونور ہوں گے۔

(136) میزان میں اس امت کے اعمال تمام لوگوں سے زیادہ بھاری ہوں گے۔ ان کی ہر کوشش کی قدر دانی کی جائے گی۔

(137) یہ امت سب امتوں سے پہلے جنت میں داخل ہوگی۔ بروز قیامت سب سے پہلے زمین اسی امت کے لئے شق ہوگی۔ علامہ سیوطی رحمۃ اللہ تعالیٰ علیہ نے اور بھی واجبات، مباحات، محرمات میں سے بیان کئے ہیں۔

(حجۃ اللہ علی العلمین ص 60)

یہودی عالم ابن صور یا حضور کا فرمان سن کر کانپ گیا اور کہا بے شک تورات میں زنا کی سزا رجم ہے:

حضرت ابوہریرہ رضی اللہ تعالیٰ عنہ سے روایت ہے کہ یہودیوں میں سے ایک شادی شدہ یہودی نے ایک شادی شدہ یہودی عورت سے زنا کر لیا ان زانیوں کی سزا کے متعلق یہودی علماء کی میٹنگ مدراس میں منعقد ہوئی کہ انہیں کیا سزا ہونی چاہیے اس بات پر کافی بحث مباحثہ کے بعد بالآخر یہ طے پایا کہ ان دونوں زانیوں کو حضور نبی کریم صلی اللہ تعالیٰ علیہ وآلہ وسلم کی خدمت اقدس میں بھیجا جائے اور انہیں عرض کیا جائے کہ آپ جو بھی فیصلہ فرمائیں گے ہمیں منظور ہوگا پھر دیکھیں کہ وہ کیا فیصلہ کرتے ہیں اگر تو وہ ان کے متعلق ہمارے جیسا تجبیہ کا فیصلہ کرتے ہیں تو ان کا فیصلہ تسلیم کر لیا جائے اس سے یہ بھی واضح ہو جائے گا کہ یہ اللہ تبارک و تعالیٰ کے نبی نہیں ہیں بلکہ محض ایک بادشاہ ہیں جو اپنی حکومت میں امن و امان قائم رکھنے کے لئے اپنی مرضی کی سخت سزائیں تجویز کرتے ہیں اور اگر وہ فرمان الہی کے تحت انہیں رجم کرنے کا حکم صادر فرمائیں تو سمجھ لو کہ یہ اللہ تبارک و تعالیٰ کے سچے پیغمبر ہیں پھر ان سے فیصلہ کرانے سے آئندہ ہر صورت لازماً پرہیز کرنا ہوگا اس لئے کہ ہمارے دین کا باقی ماندہ حصہ بھی کہیں صلب نہ کر لیں (واضح ہو یہودیوں کے ہاں ایسے زانیوں کی سزا تحریف شدہ اس وقت یہ تھی کہ کھجور کے پتوں کی بنائی ہوئی رسی جس پر تار کول بھی چڑھا ہوتا تھا اس سے کوڑے لگائے جاتے تھے بعد ازاں ان کے چہروں پر سیاہی لگا

کر انہیں سیاہ کر دیا جاتا پھر انہیں اس طرح گدھے پر سوار کر کے کہ ان کا منہ گدھے کی دم کی طرف ہو شہر کے سب بازاروں میں پھرایا جاتا یہ سزا ان کی شریعت یعنی تورات مطابق نہ تھی انہوں نے تورات سے انحراف کر کے از خود یہ سزا تجویز کر لی تھی جو کھلم کھلا تورات میں تحریف تھی طے شدہ منصوبے کے تحت وہ ان زانیوں کو لے کر حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوئے اور ان کے متعلق فیصلہ چاہا حضور نبی کریم صلی اللہ تعالیٰ علیہ وآلہ وسلم ان سب کو لے کر ان ہی کی مذہبی درسگاہ مدراس میں لے کر چلے گئے وہاں یہودی علماء بیٹھے ہوئے تھے حضور نبی کریم صلی اللہ تعالیٰ علیہ وآلہ وسلم نے انہیں فرمایا اے گروہ یہود! تم اپنے میں سے جید علماء کو میرے ہاں لے آؤ انہوں نے اپنے میں سے تین جید عالم آپ صلی اللہ تعالیٰ علیہ وآلہ وسلم کی بارگاہ اقدس میں پیش کر دیئے جو یہ تھے (1) عبداللہ بن صوریہ (2) ابویاسر بن اخطب اور وہب بن یہود حضور نبی کریم صلی اللہ تعالیٰ علیہ وآلہ وسلم نے عبداللہ بن صوریہ سے تنہائی میں گفتگو فرمائی اسے فرمایا اے ابن صوری! میں تمہیں خدا کا واسطہ دیتا ہوں اور اس باری تعالیٰ کے وہ انعامات بھی تجھے یاد دلاتا ہوں جو اس ذات اقدس نے تم پر کئے ہیں تمہیں سے یہ پوچھتا ہوں کہ کیا تم جانتے ہو کہ تورات میں شادی شدہ زانی کی سزا رجم ہے اس نے کہا اللہ تبارک و تعالیٰ کی قسم بالکل ایسے ہی ہے تورات میں زانی کی سزا رجم ہے اور اے ابوالقاسم! میں آپ سے یہ بھی عرض کر دوں کہ یہ سب یہودی جانتے ہیں کہ آپ اللہ تبارک و تعالیٰ کے سچے نبی و رسول ہیں لیکن بوجہ حسد ایمان نہیں لارہے صرف حسد نے انہیں روک رکھا ہے یہ حسد میں مبتلا ہیں اس کے بعد حضور نبی کریم صلی اللہ تعالیٰ علیہ وآلہ وسلم تنہائی سے باہر تشریف لے آئے اور انہیں رجم کرنے کا حکم صادر فرمایا لہذا انہیں مسجد کے دروازے کے سامنے رجم کیا گیا۔

اس میں دوسری روایت:

خیبر یا فدک کے یہودیوں میں سے امیر خاندان کے ایک شادی شدہ شخص نے ایک امیر گھرانے کی شادی شدہ عورت سے زنا کیا تورات کے مطابق ان دونوں کی سزا رجم تھی مگر وہاں کے یہودی پادریوں نے ان دونوں کو اس سخت سزا سے بچانے کی کوشش کی اس ضمن میں انہوں نے آپس میں مشورہ کیا کہ سنا ہے تورات کے مقابلے میں قرآن مجید کے احکامات بہت نرم ہیں اور دین اسلام دین یہودیت سے آسان دین ہے انہوں نے خفیہ طور پر یہودی لوگوں کی ایک جماعت حضور صلی اللہ تعالیٰ علیہ وآلہ وسلم کے پاس جانے کے لئے مدینہ منورہ کے یہودی بنو قریظہ کے پاس بھیجی جانے والوں کو سمجھایا کہ مدینہ منورہ کے یہودی قبیلہ کے لوگ ہمارے ہم مذہب ہیں مگر حضور نبی کریم صلی اللہ تعالیٰ علیہ وآلہ وسلم

کے ہم وطن ہیں لہذا ان کی معرفت ہی حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہونا اور ان سے زنا کی سزا کا مسئلہ دریافت کرنا مگر یہ آپ (صلی اللہ تعالیٰ علیہ وآلہ وسلم) کی بارگاہ میں حاضری پوشیدہ طور پر ہو کہ یہودی عوام اس سے باخبر نہ ہوں اگر وہ بھی رجم کا حکم دیں تو اسے قبول نہیں کرنا اور چپکے سے واپسی کا راستہ اختیار کرنا تمہارے اس آنے اور جانے کی کسی کو کانوں کان خبر تک نہ ہو ہاں! اگر وہ رجم سے کم کوئی اور سزا تجویز کریں تو اس سزا کو بسر و چشم قبول بھی کرنا اور تمام شہر مدینہ میں اس کا اعلان بھی کر دینا اور واپس آ کر یہاں خیبر میں بھی دھوم دھام سے اس کا اعلان کرنا تا کہ ہم عوام کو یہ کہہ کر مطمئن کر سکیں کہ دیکھو اللہ کے اس نبی نے یہ سزا تجویز فرمائی ہے جن کی نبوت تورات سے ثابت ہے لہذا یہی سزا مناسب ہے اور تورات میں بھی یہی سزا مذکور ہے۔

چنانچہ اس جماعت یہود نے مدینہ منورہ کے بنو قریظہ یہودیوں سے خفیہ طور پر ملاقات کی اور انہیں اپنے آنے کی غرض و غایت بیان کی اس جماعت یہود کے ساتھ مدینہ شریف کے یہودیوں کے سردار کعب بن اشرف، کعب بن اسد، سعید بن عمرو اور مالک بن صیف سمیت سرکردہ یہودیوں کی ایک جماعت بھی حضور نبی کریم صلی اللہ تعالیٰ علیہ وآلہ وسلم کی بارگاہ عالیہ مقدسہ میں حاضر ہوئی کچھ منافق لوگ بھی ان کے ساتھ تھے انہوں نے عرض کیا یا رسول اللہ! (صلی اللہ تعالیٰ علیہ وآلہ وسلم) شادی شدہ زانی کی سزا کیا ہے۔

حضور نبی کریم صلی اللہ تعالیٰ علیہ وآلہ وسلم نے انہیں فرمایا کیا تم میری بتائی ہوئی سزا کو تسلیم کرو گے؟ سب نے بہ یک زبان ہو کر عرض کیا ہاں! ہم ضرور تسلیم کریں گے ہم آپ کا فرمان ماننے کے لئے ہی تو یہاں آئے ہیں آپ صلی اللہ تعالیٰ علیہ وآلہ وسلم نے فرمایا اس کی سزا رجم یعنی سنگسار کرنا ہے انہوں نے کہا نہیں یہ سزا نہیں ہے آپ نے تو بہت سخت سزا بیان فرمائی ہے۔ حضور نبی کریم صلی اللہ تعالیٰ علیہ وآلہ وسلم نے فرمایا کیا تم داڑھی کے بغیر نوجوان کانے گورے چٹے عالم کو مانتے ہو جو فدک میں رہتا ہے اور اس کا نام ابن صوریہ ہے؟ یہودیوں نے کہا آج روئے زمین پر اس سے بڑا تورات کا عالم کوئی نہیں حضور نبی کریم صلی اللہ تعالیٰ علیہ وآلہ وسلم نے فرمایا اسے بلا لو اور ہمارے سامنے اس سے فتویٰ لو چنانچہ ابن صوریہ کو فدک سے بلایا گیا (واضح ہو فدک خیبر سے اڑتالیس کلومیٹر جانب تبوک ہے) حضور نبی کریم صلی اللہ تعالیٰ علیہ وآلہ وسلم نے اسے فرمایا اے ابن صوریہ! تجھے اس رب کی قسم ہے جس کے بغیر کوئی معبود نہیں جس نے موسیٰ علیہ السلام پر تورات نازل فرمائی، جس نے فرعون کو غرق کیا جس نے بنی اسرائیل پر من و سلویٰ اتارا سچ بولنا کہ تورات شریف میں شادی شدہ زانی کی

سز رجم ہے یا نہیں؟ ابن صوریہ حضور نبی کریم صلی اللہ تعالیٰ علیہ وآلہ وسلم کا فرمان اقدس سن کر کانپ گیا اور کہا بے شک تورات میں سز رجم ہے۔ ارشاد فرمایا پھر تم یہودیوں نے اس پر عمل کیوں چھوڑ دیا؟ ابن صوریہ نے اس کے جواب میں بڑا عجیب و غریب قصہ بیان کیا۔

جو یہ تھا کہ ہمارے ایک بادشاہ کے عزیز نے زنا کر لیا تھا بادشاہ نے یہودی علماء سے کہا جیسے بھی ہو سکے میرے اس عزیز کی جان بچائیں میں تمہیں بہت بڑے انعام سے نوازوں گا تب ہمارے علماء نے یہ سزا تجویز کی کہ رجم کی بجائے منہ کالا کر کے گدھے پر سوار کر کے سارے شہر میں پھرایا جائے اور کچھ کوڑے بھی لگا دیئے جائیں پھر ہم نے ہر ایک کے لئے یہی سزا مقرر کر دی۔ ابن صوریہ کی اس بات پر یہودی برہم ہو گئے اور ابن صوریہ کو برا بھلا کہنے لگ گئے اور اس فیصلہ کو ماننے سے انکار کر دیا مگر اب یہ بات اتنی مشہور ہو چکی تھی کہ اس پر عمل کے بغیر چارہ ہی نہیں تھا لہذا ان دونوں زانیوں (مرد و عورت) کو مسجد نبوی کے سامنے ہی دروازہ مسجد شریف سے کچھ دور رجم کر دیا گیا مگر منافقین مدینہ اور یہود مدینہ اور خیبر سے آنے والے یہودی اس حکم سے ناراض ہی رہے منافقین تو اس سزا پر اعتراض کرنے لگے تب یہ آیت کریمہ نازل ہوئی۔

يَا أَيُّهَا الرَّسُولُ لَا يَحْزُنْكَ الَّذِينَ يُسَارِعُونَ فِي الْكُفْرِ الْح- (پ 6 ع 10 سورہ المائدہ: 41)

اس میں تیسری روایت:

حضرت عبداللہ بن عمر رضی اللہ تعالیٰ عنہما سے روایت ہے فرماتے ہیں کہ جب یہودیوں نے زنا کے مقدمہ کے فیصلے میں حضور نبی کریم صلی اللہ تعالیٰ علیہ وآلہ وسلم کو حکم مقرر کر لیا تو حضور نبی کریم صلی اللہ تعالیٰ علیہ وآلہ وسلم نے ان کے علماء کو فرمایا تورات لے آؤ جب وہ تورات لے آئے تو فرمایا اسے اس جگہ سے پڑھو جہاں زنا کی سزا کا ذکر ہے ان کا ایک عالم تورات پڑھنے لگ گیا مگر جہاں اس کی سزا میں رجم کا ذکر تھا وہاں اس نے ہاتھ رکھ لیا تاکہ اس پر کسی کی نظر نہ پڑے حضرت عبداللہ بن سلام رضی اللہ تعالیٰ عنہ جو اسلام لانے سے پہلے یہودیوں میں تورات کے بڑے جید عالم تھے پاس بیٹھے اس پڑنے والے کی حرکت پر نظر رکھے ہوئے تھے ان کا پیمانہ صبر لبریز ہو گیا لہذا انہوں نے اس پڑھنے والے یہودی عالم کا ہاتھ زور سے پرے پٹخ دیا اور بولے هَذِهِ يَأْتِي اللّٰهُ آيَةُ الرَّجْمِ يَا بَنِي اَنْ تَتْلُوَهَا عَلَيْكَ۔ اے اللہ تبارک و تعالیٰ کے (پیارے) نبی صلی اللہ تعالیٰ علیہ وآلہ وسلم یہ ہے رجم کی آیت جسے یہ پڑھنے سے انکار کر رہا ہے اسی مجلس میں حضور نبی کریم صلی اللہ تعالیٰ علیہ وآلہ وسلم نے علماء یہود سے دریافت فرمایا۔ وَيُحْكُمُ الْيَهُودَ مَا دَعَاكُمْ اِلَى تَرْكِ حُكْمِ اللّٰهِ

وَهُوَ بِأَيْدِيكُمْ۔ اے جماعت یہود تعجب ہے تم پر کہ تمہارے سامنے یہ حکم الہی ہے تم نے اسے کیوں ترک کر رکھا ہے۔
 علماء یہود نے عرض کیا کہ ہمارے لوگ اس فعل شنیع کا ارتکاب کیا کرتے تھے اور ہم انہیں رجم کی سزا بھی دیا کرتے
 تھے ہوا یہ کہ ایک دفعہ شاہی خاندان کے ایک فرد نے اس جرم کا ارتکاب کر لیا بادشاہ نے اسے رجم (سنگسار) کرنے سے
 ہمیں روک دیا کچھ ہی عرصہ بعد ایک عام آدمی بھی اس جرم کا مرتکب ہو گیا بادشاہ نے حکم دے دیا کہ اسے رجم کر دو بادشاہ
 کے اس حکم پر عوام برا فروختہ ہو گئے عوام نے مطالبہ کر دیا کہ یا تو شاہی خاندان کے اس شخص کو بھی سنگسار کرو جس نے زنا کیا
 تھا یا پھر اسے بھی رجم نہ کیا جائے چنانچہ سب نے باہم طے یہ کیا کہ آئندہ کسی کو بھی رجم کی سزا نہ دی جائے سب کو توجیہ (منہ
 سیاہ کر کے گدھے پر بٹھا کر سارے شہر میں گھمایا جائے اور کچھ کوڑے بھی لگا دیئے جائیں) کی سزا دے دی جائے اس طرح
 رجم کی سزا ہمیشہ کے لئے ختم کر دی گئی حضور نبی کریم صلی اللہ تعالیٰ علیہ وآلہ وسلم نے فرمایا میں پہلا شخص ہوں جو اللہ تعالیٰ
 تبارک و تعالیٰ کے ایسے فرمان کو زندہ کر کے نافذ کرتا ہوں جو متروک ہو گیا تھا پھر ان دونوں مجرموں کو رجم کرنے کا حکم دیا اور
 انہیں مسجد شریف کے دروازہ کے پاس سنگسار کر دیا گیا۔

حضرت عبداللہ بن عمر رضی اللہ تعالیٰ عنہما فرماتے ہیں کہ جن لوگوں نے انہیں رجم کیا میں بھی ان میں شامل تھا۔
 (سیرت نبویہ ابن ہشام حصہ اول ص 334-335، تفسیر کبیر جلد نمبر 11 ص 232، تفسیر ابن کثیر جلد نمبر 2 ص 60،
 روح البیان جلد نمبر 2 ص 394، روح المعانی جلد نمبر 4 ص 138، خازن جز ثانی ص 51، معالم التنزیل جزء ثانی ص
 51، تفسیر نعیمی پارہ نمبر 6 ص 418 ضیاء النبی جلد نمبر 3 ص 227)
حضرت بلال کو خواب میں فرمایا ملنے کے لئے آتا کیوں نہیں:

ابن عسا کر رحمۃ اللہ تعالیٰ علیہ حضرت ابوالدرداء رضی اللہ تعالیٰ عنہ سے روایت کرتے ہیں کہ حضرت بلال رضی اللہ
 تعالیٰ عنہ نے حضور نبی کریم صلی اللہ تعالیٰ علیہ وآلہ وسلم کا خواب میں دیدار کیا تو محبوب پیغمبر صلی اللہ تعالیٰ علیہ وآلہ وسلم نے
 فرمایا اے بلال! (رضی اللہ تعالیٰ عنہ) یہ کیا ظلم ہے کہ کبھی ہماری زیارت کو نہیں آتے (واضح ہو محبوب صلی اللہ تعالیٰ علیہ وآلہ
 وسلم کے وصال کے بعد حضرت بلال رضی اللہ تعالیٰ عنہ نے ملک شام میں سکونت اختیار کر لی تھی) خواب کے فوراً بعد اسی
 وقت حضرت بلال رضی اللہ تعالیٰ عنہ اپنی سواری کے ذریعہ مدینہ شریف کو روانہ ہو گئے جب مسجد نبوی شریف میں قبر انور پر
 پہنچے تو اشکبار ہو کر عاجزی کے ساتھ روئے روئے نیاز خاک اقدس پر رکھا سیدنا حضرت امام حسن علیہ السلام اور سیدنا حضرت

امام حسین علیہ السلام حجرہ مبارک سے باہر نکلے تو سیدنا حضرت بلال رضی اللہ تعالیٰ عنہ نے انہیں گود میں لے لیا اور ان کے سراقدس کو بوسہ دیا۔

سیدۃ النساء سیدہ حضرت فاطمہ الزہراء رضی اللہ تعالیٰ عنہا کے وصال کو ابھی تھوڑا ہی عرصہ گزرا تھا لوگوں نے حضرت بلال رضی اللہ تعالیٰ عنہ سے اذان سننے کی خواہش کا اظہار کیا تا کہ محبوب پیغمبر صلی اللہ تعالیٰ علیہ وآلہ وسلم کے زمانہ اقدس کی یاد نئے سرے سے تازہ ہو جائے مگر سیدنا حضرت بلال رضی اللہ تعالیٰ عنہ نے یہ کہہ کر سب سے معذرت کر لی کہ مجھ سے اب وہ اذان سنانے کی سکت نہیں مگر لوگوں کے دلوں میں یہ تڑپ ولولہ انگیز تھی کہ سیدنا حضرت بلال اذان سنا کر اس دور کی یاد تازہ کر دیں سب نے مشورہ سے یہ طے کیا کہ اگر شہزادے حسن و حسین علیہما السلام انہیں فرمائیں تو حضرت بلال انکار نہیں کر سکیں گے، ان کے آگے انہیں انکار کی گنجائش نہیں ہوگی سیدنا حضرت بلال رضی اللہ تعالیٰ عنہ نے حضور نبی کریم صلی اللہ تعالیٰ علیہ وآلہ وسلم کے وصال کے بعد اذان کہنا چھوڑ دی تھی فرماتے تھے اب اذان کہنے کی سکت نہیں جن کی خاطر اذان کہتا تھا وہ دلبر آنکھوں سے اوجھل ہیں اذان کیسے کہوں۔

بالآخر شہزادہ حسن و حسین علیہما السلام کے حکم فرمانے پر اذان کہنے پر تیار ہو گئے اور مسجد شریف کی چھت پر اس جگہ کھڑے ہو گئے جس جگہ حضور نبی کریم صلی اللہ تعالیٰ علیہ وآلہ وسلم کے زمانہ اقدس میں کھڑے ہوتے تھے اور اذان کہنا شروع کر دی جب اللہ اکبر اللہ اکبر کہا تو لوگوں میں شور مچ گیا ایسے معلوم ہوتا تھا جیسے پورا شہر مدینہ حرکت میں آ گیا ہو جب اَشْهَدُ اَنْ لَا اِلٰهَ اِلَّا اللّٰهُ کہا تو زلزل بہت زیادہ ہو گیا اہل مدینہ میں آہ و بکا، گریہ زاری اور رونے کا شور بہت زیادہ پیدا ہو گیا اور جب اَشْهَدُ اَنَّ مُحَمَّدًا رَسُوْلُ اللّٰهِ کہا تو یوں ہو گیا جیسے دوسری قیامت پھا ہو گئی ہو مدینہ منورہ کے سب مرد و عورت دھاڑیں مارتے ہوئے گھروں سے باہر نکل آئے مدینہ منورہ کا کوئی ایسا فرد نہیں تھا خواہ وہ مرد تھا یا عورت چھوٹا تھا یا بڑا جو رو نہیں رہا تھا سب کے سب رورہے تھے ان سب کے صبر کے بندھن ٹوٹ چکے تھے اپنے محبوب پیغمبر صلی اللہ تعالیٰ علیہ وآلہ وسلم کے زمانہ اقدس کا نقشہ سیدنا حضرت بلال کی اذان سے سب کی آنکھوں اور دلوں میں گھوم رہا تھا جس نے دلوں کو مضطرب کیا ہوا تھا اور اس کا آنکھوں سے سیلاب رواں کی شکل میں ظہور پذیر تھا کوئی ایک بھی ایسا فرد نہ تھا جو رونہ رہا ہو۔ حضرت بلال رضی اللہ تعالیٰ عنہ بھی انتہائی بے چینی اور غم کے باعث اذان پوری نہ کر سکے اور نیچے اتر آئے۔ (سبل الہدیٰ والرشاد جلد نمبر 12 ص 359، جذب القلوب، ص 272)

حضرت کعب احبار بتاتے ہیں کہ تورات میں حضور نبی کریم صلی اللہ تعالیٰ علیہ وآلہ وسلم کا ذکر کیسے تھا:

حضرت ام الدردار رضی اللہ تعالیٰ عنہا فرماتی ہیں کہ میں نے حضرت کعب احبار (رضی اللہ تعالیٰ عنہ) سے سوال کیا کہ اے احبار! آپ بتائیں تورات شریف میں حضور نبی کریم صلی اللہ تعالیٰ علیہ وآلہ وسلم کے اوصاف کیسے مذکور تھے حضرت کعب احبار رضی اللہ تعالیٰ عنہ نے فرمایا محبوب پیغمبر صلی اللہ تعالیٰ علیہ وآلہ وسلم کے اوصاف حمیدہ تورات شریف میں یوں مذکور تھے کہ محمد (صلی اللہ تعالیٰ علیہ وآلہ وسلم) اللہ (تبارک وتعالیٰ) کے رسول ہیں ان کا نام متوکل ہے وہ نہ تو سخت اور نہ ہی تند خو ہوں گے۔ وہ بازاروں میں شور نہیں کریں گے۔ انہیں تمام خزانوں کی چابیاں عطا کر دی جائیں گی۔ اللہ (تبارک وتعالیٰ) ان کے ذریعے اندھوں کو بصیرت اور بہرے کانوں والوں کو قوت سماعت عطا فرمائے گا۔ اللہ (تبارک وتعالیٰ) ان کے ذریعے لوگوں کی زبان کی کننت کو ختم کر دے گا حتیٰ کہ گونگے شخص بھی بول کر کہیں گے۔ اَشْهَدُ اَنْ لَّا اِلَهَ اِلَّا اللّٰهُ وَحْدَهُ لَا شَرِيكَ لَهُ وَاَشْهَدُ اَنَّ مُحَمَّدًا عَبْدُهُ وَرَسُولُهُ۔ وہ مظلوم کی مدد فرمائیں گے اور اسے منع فرمائیں گے کہ وہ اپنے آپ کو کمزور سمجھے۔ واضح ہو حضرت کعب احبار رضی اللہ تعالیٰ عنہ اسلام لانے سے پہلے یہودیوں کے بہت بڑے عالم تھے۔

(حجۃ اللہ علی العالمین ص 119، دلائل النبوت امام بیہقی جلد نمبر 1 ص 298، خصائص کبریٰ جلد نمبر 1 ص 20)

حضرت کعب کی دوسری روایت:

سیدنا حضرت عبداللہ بن عباس رضی اللہ تعالیٰ عنہما فرماتے ہیں کہ میں نے کعب احبار (رضی اللہ تعالیٰ عنہ) سے سوال کیا کہ اے کعب! حضور نبی کریم صلی اللہ تعالیٰ علیہ وآلہ وسلم کے اوصاف حمیدہ تورات شریف میں کیسے مذکور ہیں۔ (واضح ہو اوپر ذکر ہو چکا ہے کہ حضرت کعب احبار رضی اللہ تعالیٰ عنہ اسلام لانے سے قبل یہودیوں کے بہت بڑے عالم تھے اور تورات کے ماہر تھے) حضرت کعب احبار رضی اللہ تعالیٰ عنہ نے فرمایا کہ تورات میں حضور نبی کریم صلی اللہ تعالیٰ علیہ وآلہ وسلم کے اوصاف حمیدہ کا ذکر مبارک اس طرح تھا کہ ان کا نام محمد بن عبداللہ ہوگا ان کی جائے ولادت مکہ مکرمہ ہوگی اور مدینہ منورہ کی طرف ہجرت فرمائیں گے شام ان کا ملک ہوگا نہ وہ فحش کلام ہوں گے اور نہ ہی وہ بازاروں میں شور و غوغا کرنے والے ہوں گے۔ وہ برائی کا بدلہ برائی سے بھی نہیں دیں گے۔ بلکہ وہ معاف فرمائیں گے۔ ان کی امت ہر لمحہ اللہ تبارک وتعالیٰ کی حمد و ثنا بیان کرے گی۔ وہ ہر حال میں اللہ تبارک وتعالیٰ کی تعریف ہی کرے گی وہ ہر ٹیلے پر بھی حمد و ثنا ہی کرے گی وہ اپنی جوانب کو پاک و صاف رکھیں گے اور وسط میں ازار باندھیں گے۔ نماز میں ان کی صفیں اس طرح ہوں گی جس طرح جہاد کے لئے

صفیں بنائی جاتی ہیں۔ ان کی مساجد سے شہد کی مکھیوں کی طرح ان کی آوازیں آئیں گی۔

(حجۃ اللہ علی العلمین ص 119، خصائص کبریٰ جلد نمبر 1 ص 20، الوفا ص 38)

سابقہ کتب آسمانی میں حضور نبی کریم صلی اللہ تعالیٰ علیہ وآلہ وسلم کا ذکر مبارک:

حضرت عبداللہ بن مسعود رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا سابقہ کتب میں میرے اوصاف اس طرح بیان ہوئے ہیں کہ ان کا نام نامی اسم گرامی احمد (صلی اللہ تعالیٰ علیہ وآلہ وسلم) ہوگا اور وہ متوکل ہوں گے ان کی ولادت باسعادت مکہ معظمہ میں ہوگی جبکہ ان کی ہجرت گاہ مدینہ منورہ ہوگی وہ تند اور سخت مزاج والے نہیں ہوں گے وہ بھلائی کا بدلہ بھلائی سے دیں گے اور برائی کا بدلہ نہیں لیں گے ان کی امت اپنے رب کی بہت زیادہ حمد و ثنا کرنے والی ہوگی۔ وہ اپنی کمر میں تہبند باندھیں گے۔ وہ اپنے پہلوؤں کو پاک و صاف رکھیں گے۔ ان کی کتاب (قرآن مجید) ان کے سینوں میں محفوظ ہوگی (وہ قرآن مجید کے حافظ ہوں گے یا انہیں قرآن مجید کی کئی آیتیں اور سورتیں یاد ہوں گی) وہ نماز کے لئے ایسے صفیں باندھیں گے جیسے جہاد کے لئے صفیں باندھی جاتی ہیں۔ وہ قربانیوں کے ذریعے میرا قرب حاصل کریں گے۔ وہ رات کے راہب اور دن کے شیر ہوں گے۔

(حجۃ اللہ علی العلمین ص 116)

حضرت جبرائیل علیہ السلام نے حضرت ابراہیم علیہ السلام کو کہا یہ وہ جگہ ہے جہاں آخری نبی کا ظہور ہوگا:

حضرت ابن سعد رحمۃ اللہ تعالیٰ علیہ نے سیدنا حضرت عبداللہ بن عباس رضی اللہ تعالیٰ عنہما سے روایت کیا ہے کہ جب سیدنا حضرت ابراہیم علیہ السلام کو حکم ہوا کہ سیدہ حضرت ہاجرہ علیہا السلام کو کہیں دور چھوڑ آئیں تو سیدنا حضرت ابراہیم علیہ السلام نے سیدہ حضرت ہاجرہ اور سیدنا حضرت اسمعیل علیہ السلام کو چھوڑنے کے لئے سواری پر سوار ہوئے وہ سواری جب کسی سرسبز و شاداب جگہ سے گزرتی تو سیدنا حضرت ابراہیم علیہ السلام حضرت جبرائیل علیہ السلام سے فرماتے اے جبرائیل! یہاں اتر جائیں؟ تو جبرائیل علیہ السلام عرض کرتے یہاں نہیں اترنا جب وہ جگہ آگئی جہاں اب کعبہ معظمہ و مکہ مکرمہ ہے تو جبرائیل علیہ السلام نے عرض کیا یہاں اتر جائیں سیدنا حضرت ابراہیم علیہ السلام نے فرمایا جبرائیل! یہاں اس زمین میں نہ تو کھیتی باڑی نظر آتی ہے اور نہ ہی کوئی جانور نظر آتا ہے حضرت جبرائیل علیہ السلام نے عرض کیا اے اللہ تبارک و تعالیٰ کے خلیل یہ وہی جگہ ہے جہاں آپ کی اولاد میں سے ایک نبی کا ظہور ہوگا اس نبی کے ذریعے ہی کلمہ علیا کی تکمیل ہوگی۔

امام شعبی رحمۃ اللہ تعالیٰ علیہ سے روایت ہے کہ سیدنا حضرت ابراہیم علیہ السلام سے کہا گیا کہ آپ کی نسل میں کئی قبائل پیدا ہوتے رہیں گے حتیٰ کہ ان میں نبی امی خاتم الانبیاء صلی اللہ تعالیٰ علیہ وآلہ وسلم کا ظہور ہوگا۔ اور محمد بن کعب القرظی رحمۃ اللہ تعالیٰ علیہ سے روایت کیا گیا ہے کہ جب سیدہ حضرت ہاجرہ علیہا السلام اپنے بیٹے سیدنا حضرت اسمعیل علیہ السلام کے ساتھ سرزمین مکہ مکرمہ میں سکونت پذیر ہوئیں تو ایک ملاقات کرنے والے نے آپ سے ملاقات کی اور کہا اے ہاجرہ! آپ کا یہ فرزند کئی قبائل کا باپ ہوگا اور آخر الزماں نبی امی (صلی اللہ تعالیٰ علیہ وآلہ وسلم) کا ظہور انہیں کی قوم میں سے ہوگا اور وہ نبی کریم (صلی اللہ تعالیٰ علیہ وآلہ وسلم) حرم شریف میں رہنے والے ہوں گے۔ (حجۃ اللہ علی العالمین ص 116)

اللہ تبارک و تعالیٰ نے حضور کے جد امجد کے حق میں بددعا سے موسیٰ علیہ السلام کو روک دیا:

طبرانی رحمۃ اللہ تعالیٰ علیہ نے ابو امامہ الباہلی رضی اللہ تعالیٰ عنہ سے روایت کیا ہے فرماتے ہیں کہ میں نے حضور نبی کریم صلی اللہ تعالیٰ علیہ وآلہ وسلم کو یہ فرماتے ہوئے سنا کہ جب معد بن عدنان چالیس افراد لے کر حضرت موسیٰ علیہ السلام کے لشکر میں گئے اور انہیں خوف زدہ کیا تو حضرت موسیٰ علیہ السلام نے ان کے لئے بددعا کی اللہ تبارک و تعالیٰ نے فرمایا اے موسیٰ ان لوگوں کے لئے بددعا نہ کرو انہی لوگوں میں سے نبی امی بشیر و نذیر کا ظہور ہوگا انہی میں سے وہ امت مرحومہ پیدا ہوگی جنہیں امت محمدی ہونے کا شرف حاصل ہوگا وہ اللہ (تبارک و تعالیٰ) کی طرف سے تھوڑے سے رزق پر بھی راضی ہو جائیں گے اور اللہ (تبارک و تعالیٰ) ان کے تھوڑے سے عمل پر بھی راضی ہو جائے گا ان میں سے جو لا الہ الا اللہ کہہ دے گا اللہ (تبارک و تعالیٰ) اسے جنت میں داخل کر دے گا ان کے نبی کا نام محمد بن عبد اللہ بن عبد المطلب ہوگا وہ انتہائی عاجزی کرنے والے حکمت و دانائی سے گفتگو کرنے والے اور حلم و بردباری والے ہوں گے۔ میں دنیا کے بہترین قبیلے قریش سے انہیں پیدا کروں گا اور قریش کے بہترین افراد سے ان کا ظہور ہوگا وہ بھلائی کی طرف سے ہیں سراپا خیر ہیں اور بھلائی کی طرف ہی معبود ہوں گے وہ اور ان کی امت بھلائی کی طرف ہی جانے والے ہوں گے۔ (حجۃ اللہ علی العالمین ص 116)

عبداللہ بن عمرو تورات سے حضور کی تعریف بتاتے ہیں:

حضرت عطاء بن یسار رضی اللہ تعالیٰ عنہ فرماتے ہیں کہ میں نے حضرت عبداللہ بن عمرو بن عاص رضی اللہ تعالیٰ عنہما سے ملاقات کی میں نے ان سے کہا کہ حضور نبی کریم صلی اللہ تعالیٰ علیہ وآلہ وسلم کے جو اوصاف تورات میں بیان کئے گئے ہیں مجھے وہ بیان کریں انہوں نے کہا اللہ تبارک و تعالیٰ کی قسم! حضور نبی کریم صلی اللہ تعالیٰ علیہ وآلہ وسلم کے بہت سے

اوصاف تورات میں بیان ہوئے اور حضور نبی کریم صلی اللہ تعالیٰ علیہ وآلہ وسلم کے جو اوصاف تورات میں بیان ہوئے ہیں ان میں سے کچھ اوصاف تو قرآن مجید میں بھی بیان فرمائے گئے ہیں تورات میں ہے اے محبوب پیغمبر! (صلی اللہ تعالیٰ علیہ وآلہ وسلم) اِنَّا ارْسَلْنَاكَ شَاهِدًا وَمُبَشِّرًا وَنَذِيرًا وَحِرْزًا لِلْاٰمِيْنَ، اَنْتَ عَبْدِيْ وَرَسُوْلِيْ سَمِيْتُكَ الْمُتَوَكِّلُ، بِفِطْرٍ وَّلَا غَلِيْظٍ وَّلَا سَخَابٍ بِالْاَسْوَابِ، وَلَا يَدْفَعُ السَّيِّئَةَ بِالسَّيِّئَةِ وَّلٰكِنْ يَّعْفُو وَيُصْفِحُ وَّلَنْ نَّقْبِضَهُ حَتّٰى تَقِيْمَ بِهٖ الْمِلَّةَ الْعُوْجَاءَ حَتّٰى يَقُوْلُوْا: لَا اِلٰهَ اِلَّا اللّٰهُ فَيُنْفِثُ بِهَا اَعْيُنًا عُمْيًا وَاَذَانًا صَمًّا وَّقُلُوْبًا غُلْفًا۔

ہم نے آپ کو شاہد، مبشر اور نذیر بنا کر بھیجا ہے آپ ان پڑھوں کی پناہ گاہ ہیں آپ میرے بندے اور میرے رسول ہیں میں نے تیرا نام متوکل رکھا ہے وہ تند خو اور سخت مزاج والے نہیں ہوں گے اور نہ ہی بازاروں میں شور مچانے والے ہوں گے وہ برائی کا بدلہ برائی سے نہیں دیں گے بلکہ وہ درگزر فرمائیں گے اور معاف فرمائیں گے۔ اللہ (تبارک و تعالیٰ) اس وقت تک ان کا وصال نہیں فرمائے گا جب تک ان کے ذریعے ٹیڑھی ملت سیدھی نہ ہو جائے یعنی وہ لا الہ الا اللہ کی گواہی نہ دیں، اللہ (تبارک و تعالیٰ) ان کے ذریعے اندھی آنکھوں کو بصارت عطا فرمائے گا بہرے کانوں کو سماعت کی قوت عطا فرمائے گا اور ان کے ذریعے بند دلوں کو کھول دے گا۔

(بخاری شریف جلد نمبر 2 ص 717، مشکوٰۃ شریف ص 512، حجة اللہ علی العلمین ص 105، دلائل النبوت امام بیہقی جلد نمبر 1 ص 296، سیرت حلبیہ جلد نمبر 1 ص 308، الوفا ابن جوزی ص 37، خصائص کبریٰ جلد نمبر 1 ص 18)

حضرت عبداللہ بن سلام رضی اللہ تعالیٰ عنہ جو اسلام لانے سے پہلے یہودیوں کے بہت بڑے عالم تھے نے بھی حضور نبی کریم صلی اللہ تعالیٰ علیہ وآلہ وسلم کے اوصاف حمیدہ اسی طرح بیان کئے ہیں کہ تورات میں اس طرح بیان کئے گئے ہیں جس طرح اوپر حضرت کعب احبار رضی اللہ تعالیٰ عنہ سے روایت ہیں۔

(الوفا ص 38، خصائص کبریٰ جلد نمبر 1 ص 19، حجة اللہ علی العلمین ص 133)

سیدنا حیدر کرار اور پادری

سیدنا حیدر کرار حضرت علی کرم اللہ وجہہ سے روایت ہے فرماتے ہیں کہ میں ایک گرجا گھر کے قریب فروکش ہوا ہوں۔ پھر وہاں کا پادری آیا اس نے عرض کی اے امیر المؤمنین میں نے اپنے آباء کی وراثت سے ایک کتاب پائی ہے اس کتاب کو سیدنا حضرت عیسیٰ علیہ السلام کے ساتھیوں نے تحریر کیا ہے اگر آپ پسند فرمائیں تو میں وہ آپ کو پڑھ کر سناؤں

سیدنا حیدر کرار حضرت علی کرم اللہ وجہہ نے فرمایا وہ کتاب میرے پاس لے آؤ پادری وہ کتاب امیر المومنین کے پاس لے کر آیا اس میں لکھا ہوا تھا سب تعریفیں اللہ تبارک و تعالیٰ کے لئے ہیں جس نے جو فیصلہ کر دیا اور جو لکھنا تھا لکھ دیا وہ ان پڑھوں میں ایک رسول مقبول صلی اللہ تعالیٰ علیہ وآلہ وسلم کو معبود فرمائے گا وہ رسول معظم انہیں کتاب و حکمت کی تعلیم دیں گے وہ انہیں جنت کے راستے پر چلائیں گے وہ سخت مزاج اور تند خو نہیں ہوں گے نہ ہی وہ بازاروں میں شور کریں گے اور نہ ہی برائی کا بدلہ برائی سے دیں گے بلکہ وہ درگزر کریں گے اور معاف فرمائیں گے ان کی امت ہر لحظہ اپنے رب کی حمد و ثنا کرے گی وہ ہر اترائی اور چڑائی پر اپنے رب کی تعریف کرے گی ان کی زبان پر ہر وقت تکبیر و تہلیل رہے گی وہ اپنے دین کو ہر دشمن سے محفوظ رکھیں گے۔

(حجۃ اللہ علی العلمین)

جنات اور کاہنوں کی زبان پر ذکر

حبیب صلی اللہ تعالیٰ علیہ وآلہ وسلم

سواد بن قارب کا ایمان لانا اور جنات:

حضرت سواد بن قارب رضی اللہ تعالیٰ عنہ حضرت ابوہریرہ رضی اللہ تعالیٰ عنہ کی قوم سے تھے یہ اسلام لانے سے پہلے شاعر بھی تھے اور کاہن بھی تھے حضرت محمد بن کعب القرظی رضی اللہ تعالیٰ عنہ فرماتے ہیں کہ حضرت عمر فاروق رضی اللہ تعالیٰ عنہ ایک دن تشریف فرما تھے کہ آپ کے پاس سے ایک شخص کا گذر ہوا یہ حضرت عمر فاروق رضی اللہ تعالیٰ عنہ کے دور خلافت کا واقعہ ہے آپ سے کہا گیا اے امیر المؤمنین! کیا آپ جانتے ہیں کہ یہ شخص جو ابھی ہمارے پاس سے گذر کر گیا ہے کون ہے؟ آپ نے فرمایا نہیں تو انہیں بتایا گیا کہ یہ شخص سواد بن قارب ہے جو حضرت ابوہریرہ رضی اللہ تعالیٰ عنہ کی قوم سے ہے یہ وہ شخص ہے کہ اسلام لانے سے پہلے اس کے تابع ایک جن تھا اس جن نے اسے حضور نبی کریم صلی اللہ تعالیٰ علیہ وآلہ وسلم کے ظہور اقدس کی خوشخبری سنائی تھی۔

اس سے قبل ایک دن حضرت عمر فاروق رضی اللہ تعالیٰ عنہ نے منبر پر کھڑے ہو کر لوگوں سے پوچھا تھا کہ اے لوگو! کیا تم میں سواد بن قارب موجود ہیں؟ کسی طرف سے کوئی جواب نہیں آیا لیکن جب اگلے سال حج کا مہینہ آیا اور لوگ دور دراز سے حج کے لئے مکہ معظمہ پہنچے تو امیر المؤمنین حضرت عمر فاروق رضی اللہ تعالیٰ عنہ نے دوبارہ لوگوں سے کہا اے لوگو! کیا تم میں سواد بن قارب موجود ہیں؟ ان کے اسلام لانے کا واقعہ بہت عجیب ہے میں وہ ان کی زبان سے سننا چاہتا ہوں۔ حضرت براء بن عازب رضی اللہ تعالیٰ عنہ فرماتے ہیں کہ ہم اسی کیفیت میں تھے کہ سواد بن قارب ملتے بھی ہیں کہ نہیں؟ کہ حضرت سواد بن قارب رضی اللہ تعالیٰ عنہ حضرت عمر فاروق رضی اللہ تعالیٰ عنہ کی خدمت میں حاضر ہو گئے لوگوں نے عرض کیا یا امیر المؤمنین یہی سواد بن قارب ہیں حضرت عمر فاروق رضی اللہ تعالیٰ عنہ نے ان سے پوچھا کیا آپ سواد بن قارب ہیں انہوں نے کہا جی ہاں! میں ہی سواد بن قارب ہوں۔ حضرت عمر فاروق رضی اللہ تعالیٰ عنہ نے ان سے پوچھا کیا حضور نبی کریم صلی اللہ تعالیٰ علیہ وآلہ وسلم کے ظہور اقدس کی بشارت لے کر جن تمہارے پاس آیا تھا؟ حضرت سواد بن قارب رضی اللہ تعالیٰ عنہ نے عرض کیا جی ہاں! حضور نبی کریم صلی اللہ تعالیٰ علیہ وآلہ وسلم کے ظہور اقدس کی خوشخبری میرے پاس جن لایا

تھا جن نے مجھے بتایا تھا کہ حضور نبی کریم صلی اللہ تعالیٰ علیہ وآلہ وسلم کا ظہور ہو چکا ہے۔ حضرت عمر فاروق رضی اللہ تعالیٰ عنہ نے ان سے مزید استفسار کیا کہ کیا آپ اسلام لانے سے پہلے کاہن بھی تھے حضرت عمر فاروق رضی اللہ تعالیٰ عنہ سے یہ سن کر حضرت سواد بن قارب غصے میں آگئے اور کہا اے امیر المؤمنین! جب سے میں نے اسلام قبول کیا ہے کبھی کسی شخص نے مجھ سے ایسی بات نہیں کہی حضرت عمر فاروق رضی اللہ تعالیٰ عنہ نے انہیں کہا سبحان اللہ! ہم تو اسلام لانے سے قبل اس سے بھی بہت بڑے گناہ شرک میں مبتلا تھے اور ایک روایت میں ہے کہ حضرت عمر فاروق رضی اللہ تعالیٰ عنہ نے عرض کیا اے رب کائنات ہمیں معاف فرما ہم دور جاہلیت میں اس سے بھی عظیم گناہ میں مبتلا تھے ہم بتوں اور پتھروں کی پوجا کیا کرتے تھے حتیٰ کہ اللہ تبارک و تعالیٰ نے ہمیں اپنے رسول مکرم صلی اللہ تعالیٰ علیہ وآلہ وسلم کے ذریعے اسلام جیسی عظیم نعمت سے سرفراز فرمایا پھر حضرت عمر فاروق رضی اللہ تعالیٰ عنہ نے حضرت سواد بن قارب رضی اللہ تعالیٰ عنہ سے اس کے اسلام لانے کا واقعہ سنانے کو کہا اسے کہا کہ آپ بیان کریں کہ کس طرح تجھے اسلام نصیب ہوا اس نے کہا اے امیر المؤمنین! ایک رات میں نیند اور بیداری کے درمیان تھا کہ میرے پاس میرا جن آیا اس نے مجھے اپنی ٹانگ ماری اور کہا اے سواد بن قارب! اٹھو، میری گفتگو غور سے سنو اور اگر تم عقل و دانش کے مالک ہو تو اسے سمجھنے کی کوشش بھی کرو بلاشبہ قبیلہ لوی بن غالب میں اللہ تبارک و تعالیٰ کے رسول مکرم صلی اللہ تعالیٰ علیہ وآلہ وسلم مبعوث ہو چکے ہیں وہ لوگوں کو اللہ تبارک و تعالیٰ کی طرف بلا تے ہیں اور نیکی کی دعوت دیتے ہیں صرف اسی ایک ذات کی عبادت کرنے کا کہتے ہیں پھر اس نے یہ اشعار پڑھے۔

عَجِبْتُ لِلْجِنِّ وَتَطَلَّأَ بِهَا - وَشَدَّهَا الْعَيْسَ بِأَقْتَابِهَا

مجھے جنات اور ان کی جستجو پر تعجب ہوا اور ان کا اونٹنیوں کو پالانوں کے ساتھ باندھنے پر تعجب ہوا۔

تَهْوِي إِلَى مَكَّةَ تَبْغِي الْهُدَى - مَا صَادِقُ الْجِنِّ كَاذِبِهَا

وہ مکہ مکرمہ میں فروکش ہوتے ہیں اور ہدایت کی جستجو کرتے ہیں جنات میں سے سچا ان میں سے جھوٹے کی طرح

نہیں ہے۔

فَارْحَلْ إِلَى الصَّفْوَةِ مِنْ هَاشِمٍ - لَيْسَ قَدًّا مَهَا كَاذِنًا بِهَا

خاندان ہاشم کے برگزیدہ شخص کی طرف چلو اس کے عظیم لوگ اس کے معمولی لوگوں کی طرح نہیں ہیں۔

میں نے اس جن کو کہا مجھے سونے دو میں نے وہ ساری رات اونگھتے ہوئے گزار دی میں اپنی چار پائی سے نہ اٹھا وہ

جن دوسری رات پھر میرے پاس آ گیا پھر اس نے پہلی رات والی حرکت کی یعنی مجھے ٹانگ ماری اور پہلی رات کی طرح کہا اے سواد بن قارب! اٹھو میری بات کو غور سے سنو اور اگر عقل و دانش رکھتے ہو تو اسے سمجھو کہ قبیلہ لوی بن غالب میں آخر الزماں پیغمبر حضور نبی کریم صلی اللہ تعالیٰ علیہ وآلہ وسلم کا ظہور ہو چکا ہے وہ لوگوں کو اللہ تبارک و تعالیٰ کی طرف بلا تے ہیں اور نیکی کی دعوت دیتے ہیں صرف اسی ایک ذات کی عبادت کا کہتے ہیں اس کے بعد اس نے پھر یہ اشعار پڑھے۔

عَجِبْتُ لِلْجِنِّ وَتَخْبَارِهَا - وَشَدَّهَا الْعَيْسَ بِاَكْوَارِهَا

مجھے جنات اور ان کے ایک دوسرے کو خبردار کرنے پر تعجب ہوا اور اونٹوں کو ان کے کجاووں کے ساتھ باندھنے پر

تعجب ہوا۔

تَوَدُّنِي إِلَى مَكَّةَ تَبْغِي الْهُدَى - مَأْمُومٌ مِنَ الْجِنِّ لِكُفَّارِهَا

وہ مکہ مکرمہ کی جانب جاتے ہیں اور ہدایت کے خواہاں ہیں اور مومن جنات کافر جنات کی طرح نہیں ہیں۔

فَارْحَلْ إِلَى الصَّفْوَةِ مِنْ هَاشِمٍ - بَيْنَ رَوَابِيهَا وَأَحْجَارِهَا

بنو ہاشم کے پاکباز شخص کی طرف سفر کرو جو اس کے پتھروں اس کی چٹانوں کے درمیان سکونت پذیر ہے۔

میں نے جن سے کہا مجھے چھوڑ دو میں سونا چاہتا ہوں میں نے دوسری رات بھی اسی طرح اونگھتے ہوئے گزار دی اور

میں جن کی اس بشارت کی وجہ سے عازم سفر نہ ہوا۔

تیسری رات وہی جن پھر میرے پاس آیا اس نے پھر مجھے اپنی ٹانگ ماری اور کہا اے سواد بن قارب! اٹھو میری بات کو دھیان سے سنو اور اگر تم عقلمند ہو تو میری بات کو سمجھو بے شک قبیلہ لوی بن غالب سے اللہ تبارک و تعالیٰ کے پیغمبر کا ظہور ہو چکا ہے وہ اللہ تبارک و تعالیٰ کی طرف دعوت دے رہے ہیں اور وہ نیکی کی طرف بلا رہے ہیں ان کا کہنا ہے کہ صرف

اس ذات وحدہ لا شریک کی عبادت کرو۔ پھر اس نے یہ اشعار پڑھے۔

عَجِبْتُ لِلْجِنِّ وَتُجَسَّاسِهَا - وَشَدَّهَا الْعَيْسَ بِأَحْلَاسِهَا

مجھے جنات اور ان کی جستجو پر تعجب ہوا اور اونٹوں کو کجاوے کے ساتھ باندھنے پر تعجب ہوا۔

تَهْوِي إِلَى مَكَّةَ تَبْغِي الْهُدَى - مَا خَيْرُ الْجِنِّ كَأَنْجَاسِهَا

وہ مکہ کی طرف جاتے ہیں اور ہدایت طلب کرتے ہیں اچھے جن بروں کی طرح نہیں ہیں۔

فَارْحَلْ إِلَى الصَّفْوَةِ مِنْ هَاشِمٍ - وَاسْمِ بِعَيْنِكَ إِلَى رَأْسِهَا

بنو ہاشم کے برگزیدہ شخص کی طرف سفر کرو اور اپنی آنکھوں کو ان کے سردار کی طرف بلند کرو۔

میں اپنے جن کا یہ پیغام سن کر کھڑا ہو گیا میں نے سوچا کہ اللہ تبارک و تعالیٰ نے میرے دل کو تقویٰ کے لئے چن لیا ہے میں اپنی اونٹنی پر سوار ہو کر مکہ مکرمہ میں آ گیا میں نے دیکھا کہ حضور نبی کریم صلی اللہ تعالیٰ علیہ وآلہ وسلم تشریف فرما ہیں اور صحابہ کرام رضی اللہ عنہم آپ صلی اللہ تعالیٰ علیہ وآلہ وسلم کے ارد گرد حلقہ بنائے بیٹھے ہیں۔ حضور نبی کریم صلی اللہ تعالیٰ علیہ وآلہ وسلم کی نظر مبارک جب مجھ پر پڑی تو آپ نے فرمایا اے سواد بن قارب! میں تجھے خوش آمدید کہتا ہوں اور مجھے یہ بھی معلوم ہے کہ تجھے یہاں کون لے کر آیا ہے میں نے عرض کیا یا رسول اللہ! صلی اللہ تعالیٰ علیہ وآلہ وسلم میں نے آپ کی توصیف میں چند اشعار لکھے ہیں اگر آپ اجازت مرحمت فرمائیں تو عرض کروں حضور نبی کریم صلی اللہ تعالیٰ علیہ وآلہ وسلم نے مجھے وہ اشعار سنانے کی اجازت مرحمت فرمائی میں نے یہ نعتیہ اشعار کہے۔

أَتَانِي رَيْبِي بَعْدَ لَيْلٍ وَهَجَعَةٍ - وَلَمْ يَكُ فِيمَا قَدْ بَلَوْتُ بِكَاذِبٍ

رات کے وقت نیند کے بعد میرے پاس میرا جن آیا میں نے اس جن کو کئی بار آزمایا وہ جھوٹ نہیں بولا کرتا تھا۔

ثَلَاثَ لَيَالٍ قَوْلُهُ كُلَّ لَيْلَةٍ - أَتَاكَ رَسُولٌ مِّنْ لُّؤَيِّ بْنِ غَالِبٍ

برابر تین راتیں وہ جن میرے پاس آتا رہا اور کہتا رہا کہ قبیلہ لوی بن غالب میں اللہ تبارک و تعالیٰ کے رسول معظم تشریف لائے ہیں۔

فَشَمَّرْتُ عَنْ ذَيْبِ الْإِزَارِ وَوَسَطْتُ - بِي الدَّعْلَبِ الْوَجْنَاءُ بَيْنَ السَّبَاسِبِ

میں نے اپنے ازار کا پہلو اٹھا لیا اور مجھے تیز رفتار اونٹنی بیابان کے درمیان لے گئی۔

فَأَشْهَدُ أَنَّ اللَّهَ لَأَرْبَ غَيْرُهُ - وَأَنَّكَ مَأْمُونٌ عَلَى كُلِّ غَائِبٍ

میں گواہی دیتا ہوں کہ اللہ تبارک و تعالیٰ کے بغیر کوئی معبود نہیں اور آپ ہر قسم کے علم غیب کے مامون ہیں۔

وَأَنَّكَ أَدْنَى الْمُرْسَلِينَ وَسَيْلَةٌ - إِلَى اللَّهِ يَا بَنَ الْأَكْرَمِينَ الْأَطَايِبِ

آپ صلی اللہ تعالیٰ علیہ وآلہ وسلم اللہ تبارک و تعالیٰ کی بارگاہ میں وسیلہ کی رو سے تمام مرسلین سے بالاتر ہیں اے معزز

ترین اور پاکیزہ ترین افراد کے نور نظر۔

فَمُرِّ بِمَا يَأْتِيكَ يَا خَيْرَ مُرْسَلٍ - وَإِنْ كَانَ فِيمَا جَاءَ شَيْبُ الدَّوَابِّ -

اے افضل الانبیاء والمرسلین! اس پیغام کا ہمیں حکم دیجئے جو آپ کے پاس آیا ہے اگرچہ وہ پیغام اپنی شدت کے لحاظ سے بالوں کو سفید کرنے والا ہو۔

وَكَانَ لِي شَفِيعًا يَوْمَ الْقِيَامَةِ لِأَذُو شَفَاعَةٍ - سِوَاكَ بِمُفْنٍ عَنِ سَوَادِ بْنِ قَارِبٍ

اس دن میری شفاعت فرمائیں جس دن آپ کے علاوہ اور کوئی شفاعت کرنے والا نہ ہوگا اور آپ کے بغیر سواد کی کفایت کرنے والا کوئی نہیں۔ حضور نبی کریم صلی اللہ تعالیٰ علیہ وآلہ وسلم میرا کلام سن کر بہت مسرور ہوئے آپ کے صحابہ کرام نے بھی بہت مسرت کا اظہار فرمایا ان کے چہروں سے فرحت و سرور کے آثار بہت نمایاں تھے آپ صلی اللہ تعالیٰ علیہ وآلہ وسلم نے فرمایا اے سواد! تو دنیا و آخرت میں کامیاب ہو گیا۔

حضرت براء رضی اللہ تعالیٰ عنہ فرماتے ہیں کہ حضرت عمر فاروق رضی اللہ تعالیٰ عنہ حضرت سواد بن قارب رضی اللہ تعالیٰ عنہ سے جدا ہی نہ ہوتے تھے اسے فرمایا اے سواد! میں تجھ سے یہ بات سننے کا شدید خواہشمند تھا آپ یہ بتائیں کہ کیا وہ جن اب بھی آپ کے پاس آتا ہے؟ حضرت سواد رضی اللہ تعالیٰ عنہ نے بتایا کہ جب سے میں نے قرآن مجید کو پڑھنا شروع کیا ہے وہ جن میرے پاس کبھی نہیں آیا قرآن مجید جنات کا بہترین عوض ہے۔

(مستدرک جلد نمبر 4 ص 333، دلائل النبوت امام بیہقی جلد نمبر 2 ص 181، الوفا ابن جوزی ص 152، سیرت حلبیہ جلد نمبر 1 ص 285، سیرت نبویہ ابن ہشام ص 139، حجة اللہ علی العلمین ص 181، دلائل النبوت ابو نعیم ص 62، شواہد النبوت ص 200، خصائص کبریٰ جلد نمبر 1 ص 170)

حبیب خدا صلی اللہ تعالیٰ علیہ وآلہ وسلم کے متعلق مدینہ شریف میں جن کے ذریعے پہلی خبر:

حضرت جابر بن عبد اللہ رضی اللہ تعالیٰ عنہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم کے متعلق مدینہ منورہ میں جو پہلی خبر پہنچی وہ یہ تھی کہ مدینہ منورہ کی ایک عورت کے تابع ایک جن تھا ایک دن وہ جن پرندے کی شکل میں اس کے گھر کی دیوار پر آ کر بیٹھ گیا اس عورت نے اس جن سے کہا دیوار سے اتر کر نیچے گھر میں آ جا جن نے کہا نہیں میں اب نیچے نہیں آؤں گا کیونکہ مکہ مکرمہ میں اللہ تبارک و تعالیٰ کے پیغمبر صلی اللہ تعالیٰ علیہ وآلہ وسلم مبعوث ہو چکے ہیں انہوں نے ہمیں شہروں میں رہنے سے منع فرمادیا ہے اور ہم پر بدکاری کو حرام قرار دیا ہے لہذا میں اب نیچے آپ کے پاس نہیں آ سکتا۔

(دلائل النبوت ابو نعیم ص 59، دلائل النبوت امام بیہقی جلد نمبر 1 ص 188، سیرت حلبیہ جلد نمبر 1 ص 288، الوفا ابن جوزی ص 154، خصائص کبریٰ جلد نمبر 1 ص 173، حجة اللہ علی العالمین ص 183)

دوسری روایت:

ارطاة بن منذر سے روایت ہے وہ فرماتے ہیں کہ میں نے حضرت ضمیرہ رضی اللہ تعالیٰ عنہ سے سنا وہ فرماتے تھے کہ مدینہ منورہ میں ایک عورت تھی اس کے پاس ایک جن آیا کرتا تھا کچھ عرصہ گذر گیا کہ اس جن کا اس کے پاس آنا موقوف ہو گیا پھر کچھ عرصہ کے بعد اس کے پاس آیا تو سہی مگر اس کے گھر میں داخل نہ ہوا بلکہ اس کے مکان کے روشن دان سے اندر جھانکنے لگ گیا اس عورت نے اسے کہا پہلے تو تو نے ایسا کبھی نہیں کیا تو ایک عرصہ کے بعد آیا ہے اور پھر روشن دان سے جھانکنا شروع کر دیا ہے آگے نہیں آ رہا آخر کیا معاملہ ہے؟ جن نے کہا مکہ مکرمہ میں اللہ تبارک و تعالیٰ کے پیغمبر مبعوث ہو چکے ہیں جو کلام مقدس وہ لے کر آئے ہیں میں نے وہ سنا ہے انہوں نے ہم پر زنا کو حرام کر دیا ہے فعلیک السلام پس تجھے سلام۔ (دلائل النبوة ابو نعیم ص 59، دلائل النبوت امام بیہقی جلد نمبر 1 ص 188، خصائص کبریٰ جلد نمبر 1 ص 173، حجة اللہ علی العالمین ص 183، سیرت حلبیہ جلد نمبر 1 ص 288)

تیسری روایت:

مدینہ منورہ میں ایک کاہنہ تھی اس کا نام حطیمہ تھا ایک جن اس کے تابع تھا ایک دن وہ جن آ کر اس کے گھر کی دیوار پر آ کر بیٹھ گیا اس عورت نے جن سے کہا آج تجھے کیا ہو گیا ہے کہ تو آج میرے گھر میں داخل ہی نہیں ہو رہا تا کہ ہم آپس میں مل بیٹھ کر گفتگو کریں جن نے کہا مکہ مکرمہ میں اللہ تبارک و تعالیٰ کے پیغمبر مبعوث ہو چکے ہیں انہوں نے بدکاری کو حرام قرار دیا ہے اس عورت نے اہل مدینہ کو یہ خبر سنائی یہ وہ پہلی خبر تھی جو حضور نبی کریم صلی اللہ تعالیٰ علیہ وآلہ وسلم کے متعلق اہل مدینہ کو پہنچی۔

(دلائل النبوت ابو نعیم ص 59، دلائل النبوت امام بیہقی جلد نمبر 1 ص 188، خصائص کبریٰ جلد نمبر 1 ص 173، حجة اللہ علی العالمین ص 183)

ابلیس کا پوتا حضور نبی کریم صلی اللہ تعالیٰ علیہ وآلہ وسلم کی خدمت اقدس میں:

حضرت عبداللہ بن عمر رضی اللہ تعالیٰ عنہما سے روایت ہے کہ سیدنا حضرت عمر فاروق رضی اللہ تعالیٰ عنہ نے فرمایا ایک

دن مکہ مکرمہ کے ایک پہاڑ پر ہم حضور نبی کریم صلی اللہ تعالیٰ علیہ وآلہ وسلم کے ساتھ بیٹھے ہوئے تھے کہ ایک بوڑھا شخص جس کے ہاتھ میں عصا تھا حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا آتے ہی اس نے آپ صلی اللہ تعالیٰ علیہ وآلہ وسلم کی خدمت اقدس میں سلام عرض کیا آپ صلی اللہ تعالیٰ علیہ وآلہ وسلم نے اس کے سلام کا جواب دیا اور اسے فرمایا تیرا لب ولہجہ جنات کا سا ہے تو کون ہے؟ اس نے کہا میں ہامہ بن ہیم بن لاقیس بن ابلیس ہوں حضور نبی کریم صلی اللہ تعالیٰ علیہ وآلہ وسلم نے اسے فرمایا گویا تیرے اور ابلیس کے درمیان صرف دو باپ ہیں اس نے کہا جی ہاں! آپ صلی اللہ تعالیٰ علیہ وآلہ وسلم نے اس سے پوچھا تیری عمر کتنی ہے اس نے عرض کیا میں نے (نسل انسانیت) کا کچھ حصہ چھوڑ کر باقی تمام دور دیکھا ہے قابیل نے جب ہابیل کو قتل کیا میری عمر اس وقت چند سال ہی تھی میں اس وقت نو عمر لڑکا تھا ہر بات کی سمجھ بوجھ مجھ میں اس وقت تھی۔ ویران ٹیلوں پر میں آتا جاتا تھا لوگوں کے خورد و نوش کی چیزوں کو خراب کر دیا کرتا تھا اور ان کے دلوں میں قطع رحمی کے جذبات پیدا کیا کرتا تھا۔

حضور نبی کریم صلی اللہ تعالیٰ علیہ وآلہ وسلم نے فرمایا یہ تو بہت برا کام ہے اللہ تبارک و تعالیٰ کی قسم یہ تو کسی زینت پرست بوڑھے اور قابل سرزنش نوجوان کا فعل ہی قرار دیا جاسکتا ہے۔ شیطان کے پرپوتے ہامہ جن نے کہا یا رسول اللہ (صلی اللہ تعالیٰ علیہ وآلہ وسلم) میرے متعلق کچھ بدگمانی نہ کریں میں اللہ تبارک و تعالیٰ کی بارگاہ میں اپنے بد اعمال سے توبہ کرنے والا ہوں میں سیدنا حضرت نوح علیہ السلام کے ساتھ بھی رہا ہوں جب وہ اپنی قوم کے مسلمانوں کے ساتھ اپنی مسجد میں رہتے تھے میرا ان سے اس بات پر جھگڑا بھی ہو جاتا تھا کہ وہ اپنی قوم کو طویل ترین سرکشی کے باوجود دعوت حق کیوں دیتے ہیں؟ تا آنکہ وہ ان کی سرکشی پر غم کی وجہ سے رو پڑتے اور مجھے بھی رلا دیتے انہوں نے فرمایا میں اس پر دم ہوں اور میں جاہل بننے سے اللہ تبارک و تعالیٰ کی پناہ مانگتا ہوں۔ میں نے ایک دن سیدنا حضرت نوح علیہ السلام کی خدمت میں عرض کی حضور! سیدنا حضرت آدم علیہ السلام کے صاحبزادے ہابیل کے قتل کے جرم میں میں بھی شریک تھا کیا بارگاہ الہی میں میری توبہ قبول ہو جائے گی؟ سیدنا حضرت نوح علیہ السلام نے فرمایا اے ہامہ دائمی حسرت و ندامت (قیامت) سے پہلے بڑھ چڑھ کر زیادہ سے زیادہ نیک اعمال میں مشغولیت رکھ اللہ تبارک و تعالیٰ کی طرف سے مجھ پر جو صحیفے اتارے گئے ہیں ان میں ہے کہ جو بھی اللہ تبارک و تعالیٰ کی بارگاہ میں توبہ کے لئے آتا ہے اللہ تبارک و تعالیٰ اس کی توبہ قبول فرماتا ہے خواہ اس کے گناہ کتنے بڑے ہی کیوں نہ ہوں اور وہ کتنا بڑا گنہگار ہی کیوں نہ ہو۔

اے ہامہ! اٹھ وضو کر اور باگاہ الہی میں دو سجدے ادا کر میں نے سیدنا حضرت نوح علیہ السلام کے فرمان پر عمل پیرا ہو کر سجدے کئے تو انہوں نے مجھے آواز دے کر کہا ہامہ! سجدے سے سر اٹھا لو تیری توبہ کا پروانہ آسمان سے آ گیا ہے میں ان سے یہ سنتے ہی فوراً پھر سجدے میں گر گیا اور ایک سال تک سجدے میں ہی پڑا رہا۔

ابلیس کے پڑپوتے ہامہ جن نے کہا یا رسول اللہ! صلی اللہ تعالیٰ علیہ وآلہ وسلم سیدنا حضرت ہود علیہ السلام کے ساتھ ان کی مسجد میں ان کے مسلمان اہل قوم کے ساتھ بھی میں رہتا رہا اور ان سے بھی اس بات پر جھگڑتا تھا کہ آپ (لوگوں کی مسلسل نافرمانی کے باوجود) اس قوم کو راہ حق کی دعوت کیوں دیتے ہیں؟ تا آنکہ سیدنا حضرت ہود علیہ السلام بھی قوم کی سرکشی پر رو پڑے اور مجھے بھی رلا دیا انہوں نے بھی یہی جملہ کہا کہ اس پر نامد ہوں اور جہالت سے اللہ تبارک و تعالیٰ کی پناہ مانگتا ہوں۔

یا رسول اللہ صلی اللہ تعالیٰ علیہ وآلہ وسلم میں سیدنا حضرت یعقوب علیہ السلام کی خدمت اقدس میں بھی کثرت سے حاضر ہوتا رہا سیدنا حضرت یوسف علیہ السلام کی بارگاہ اقدس میں بھی میرا ایک خصوصی مقام تھا میں سیدنا حضرت الیاس علیہ السلام سے بھی وادیوں میں ملتا رہا اور اب بھی ان سے ملتا ہوں میں نے سیدنا حضرت موسیٰ علیہ السلام سے بھی ملاقات کی تھی انہوں نے مجھے تورات کا کچھ حصہ سکھلایا اور مجھے فرمایا اگر حضرت عیسیٰ علیہ السلام سے تیری ملاقات ہو تو انہیں میرا سلام کہنا پھر میں سیدنا حضرت عیسیٰ علیہ السلام کی خدمت اقدس میں بھی حاضر ہوا اور انہیں سیدنا حضرت موسیٰ علیہ السلام کا سلام پہنچایا سیدنا حضرت عیسیٰ علیہ السلام نے بھی مجھے فرمایا اے ہامہ! اگر تیری ملاقات حبیب خدا محمد مصطفیٰ صلی اللہ تعالیٰ علیہ وآلہ وسلم سے ہو تو ان کی خدمت اقدس میں میرا سلام عرض کرنا۔

حضرت عمر فاروق رضی اللہ تعالیٰ عنہ فرماتے ہیں ہامہ جن سے یہ سن کر حضور نبی کریم صلی اللہ تعالیٰ علیہ وآلہ وسلم کی پشماں مبارک سے آنسو چھلک پڑے اور آپ رو دیئے اور ارشاد فرمایا حضرت عیسیٰ علیہ السلام پر بھی تاقیامت میرا سلام ہو اور اے ہامہ! تیری اداء امانت کے سبب تجھ پر بھی میرا سلام ہو ہامہ جن نے عرض کیا یا رسول اللہ! صلی اللہ تعالیٰ علیہ وآلہ وسلم جیسے سیدنا حضرت موسیٰ علیہ السلام نے مجھ پر احسان فرمایا تھا اور مجھے تورات کا کچھ حصہ سکھایا تھا آپ بھی مجھ پر احسان فرمائیں اور کلام الہی سے مجھے کچھ سکھلا دیں حضور نبی کریم صلی اللہ تعالیٰ علیہ وآلہ وسلم نے اسے سورۃ واقعہ، سورۃ مرسلات، سورۃ نباء، سورۃ تکویر، سورۃ اخلاص اور سورۃ معوذتین کی تعلیم دی اور اسے ارشاد فرمایا اے ہامہ اگر تجھے کوئی حاجت ہو تو بتاؤ

اور گا ہے بگا ہے پھر بھی ہم سے ملتے رہنا۔

حضور عمر فاروق رضی اللہ تعالیٰ عنہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم کے وصال کے بعد ہمیں اس کی کوئی خبر نہیں ہمیں نہیں معلوم کہ وہ ہامہ جن زندہ ہے یا فوت ہو گیا ہے۔

(حجۃ اللہ علی العلمین ص 183، دلائل النبوت ابو نعیم ص 219)

تمیم داری کو جن سے حضور کی خبر اور اس کا اسلام لانا:

حضرت تمیم داری رضی اللہ تعالیٰ عنہ فرماتے ہیں کہ جب حضور نبی کریم صلی اللہ تعالیٰ علیہ وآلہ وسلم مبعوث ہوئے میں اس وقت ملک شام میں تھا میں کسی ضرورت کے لئے وہاں شہر سے باہر گیا ادھر ہی شام ہو گئی اور رات کی تاریکی چھا گئی میں نے بلند آواز سے کہا میں اس وادی کے عظیم جن کی پناہ میں ہوں اس کے بعد میں نے وہاں سونے کا ارادہ کر لیا سونے کے لئے ابھی لیٹا ہی تھا کہ مجھے ایک ندا سنائی دی ندا دینے والا کہہ رہا تھا پناہ صرف رب العلمین سے حاصل کی جائے اللہ تبارک و تعالیٰ کے خلاف کوئی بھی جن کسی کو کوئی پناہ نہیں دے سکتا میں اس غیبی ندا کی طرف متوجہ ہوا اور میں نے اسے کہا آپ کا اس بات سے آخر مقصد کیا ہے؟ اس غیبی آواز نے کہا غور سے سن لیں! آخر الزماں پیغمبر حضور نبی کریم صلی اللہ تعالیٰ علیہ وآلہ وسلم کا ظہور ہو چکا ہے ہم نے مقام حجون میں ان کی اقتدا میں نماز ادا کی ہے اور ہم نے ان کے دست اقدس پر اسلام قبول کیا ہے ہم نے ان کی اتباع کی ہے۔

ان کے تشریف لانے سے جنات کا مکرو فریب ختم ہو گیا ہے اب انہیں آگ کے انگاروں کا سامنا کرنا پڑتا ہے حضور نبی کریم محمد مصطفیٰ صلی اللہ تعالیٰ علیہ وآلہ وسلم کی خدمت اقدس میں جا کر اسلام قبول کر لو اسی میں تمہاری بھلائی ہے۔

صبح اٹھ کر میں وہاں ایک راہب کے پاس گیا اسے رات کی ساری سرگذشت سنائی راہب نے سن کر کہا اس نے تیرے ساتھ سچی بات کی ہے ہم اپنی کتب میں بھی ان کا ذکر خیر پڑھتے ہیں ایک حرم (مکہ مکرمہ) سے ان کا ظہور ہوگا اور دوسرا حرم یعنی مدینہ منورہ ان کی ہجرت گاہ ہوگی وہ سب انبیاء و رسل سے افضل ہیں ان سے کبھی بھی آگے بڑھنے کی کوشش نہ کرنا حضرت تمیم داری رضی اللہ تعالیٰ عنہ فرماتے ہیں کہ میں مکہ معظمہ میں اس وقت آپ صلی اللہ تعالیٰ علیہ وآلہ وسلم کی خدمت اقدس میں حاضر ہو کر مشرف باسلام ہوا جب حضور نبی کریم صلی اللہ تعالیٰ علیہ وآلہ وسلم پوشیدہ طور پر تبلیغ فرماتے تھے مگر واضح ہو ایک روایت کے مطابق حضرت تمیم داری رضی اللہ تعالیٰ عنہ نے بعد از ہجرت ۹ھ میں اسلام قبول کیا تھا۔

(حجۃ اللہ علی العلمین ص 184 خصائص کبریٰ جلد نمبر 1 ص 179، الوفا ابن جوزی ص 156، سیرت حلبیہ جلد

نمبر 1 ص 294)

بنو تمیم کے ایک شخص کو جن نے مدینہ منورہ کی راہ دکھائی اور اسلام لانے کا کہا:

حضرت سعید بن جبیر رضی اللہ تعالیٰ عنہ فرماتے ہیں کہ بنو تمیم کے ایک شخص نے اپنے اسلام لانے کا واقعہ یوں بیان کیا اس نے کہا کہ مجھے ایک رات ریت کے ٹیلے کے پاس سے گذرتے ہوئے نیند نے آلیا لہذا سونے کی غرض سے میں اپنی سواری سے اتر آیا سواری کو باندھ کر سونے لگا تو میں نے سونے سے پہلے بلند آواز سے کہا میں اس وادی کے عظیم جن کی پناہ حاصل کرتا ہوں پھر میں سو گیا مگر ایک ڈراؤ نے خواب نے مجھے جگا دیا میں نے خواب میں دیکھا کہ ایک شخص کے ہاتھ میں نیزہ ہے جسے وہ میری اونٹنی کے حلق میں اتارنا چاہتا ہے میں خوف زدہ ہو کر اٹھا ادھر ادھر دائیں بائیں دیکھا مگر مجھے کوئی چیز نظر نہ آئی میں اسے ایک ڈراؤنا خواب سمجھ کر دوبارہ پھر سو گیا مجھے خواب میں دوبارہ وہی منظر نظر آیا تو میں پھر دوبارہ خوف زدہ ہو کر بیدار ہو گیا اس وقت میں نے دیکھا کہ میری اونٹنی پر لرزہ طاری ہے مگر مجھ پر نیند کا غلبہ تھا لہذا میں اس بات کی پرواہ کئے بغیر پھر سو گیا تیسری دفعہ خواب میں مجھے وہی ہیبت ناک منظر نظر آیا جس نے میری نیند کو عنقا کر دیا اور میں مکمل طور پر بیدار ہو گیا اب مجھ پر نیند کا کوئی اثر نہ تھا میں نے پھر دیکھا کہ میری اونٹنی کانپ رہی ہے جب میں نے غور سے دیکھا تو مجھے اسی طرح کا ایک جوان نظر آیا جس طرح کا میں نے خواب میں دیکھا تھا اس نوجوان کے ہاتھ میں واقعی نیزہ تھا مگر ایک بوڑھے شخص نے اسے روک رکھا تھا وہ نوجوان میری اونٹنی پر حملہ آور ہونے کی کوشش کر رہا تھا مگر وہ معمر شخص اس کے ہاتھوں کو روکے ہوئے تھا اور اسے میری اونٹنی سے دور ہٹا رہا تھا۔

اسی اثناء میں وہاں تین جنگلی بیل آگئے اس معمر شخص نے اس نوجوان سے کہا ان تین بیلوں میں سے ایک بیل اس اونٹنی کے عوض لے جا اور یہاں سے چلا جا وہ جوان ان بیلوں میں سے ایک بیل لے کر وہاں سے چلا گیا پھر وہ بزرگ شخص میری طرف متوجہ ہوا اور مجھے کہا آئندہ جس وادی میں بھی تمہارا قیام ہو اور تمہیں اس وادی میں کوئی خطرہ محسوس ہو تو یہ کہا کرو اَعُوذُ بِاللّٰهِ رَبِّ مُحَمَّدٍ مِنْ هٰذَا الْوَادِيْ یعنی میں اس وادی کے خطرات سے رب محمد صلی اللہ تعالیٰ علیہ وآلہ وسلم کی پناہ حاصل کرتا ہوں۔ کسی بھی جن سے پناہ حاصل نہ کیا کرو اب جنات کے معاملات باطل ہو چکے ہیں۔

میں نے اس بزرگ سے پوچھا محمد صلی اللہ تعالیٰ علیہ وآلہ وسلم کون ہیں؟ اس نے بتایا کہ وہ اللہ تبارک و تعالیٰ کے

پیارے پیغمبر ہیں نہ وہ شرقی ہیں نہ وہ غربی ہیں میں نے اس سے پوچھا ان کا مسکن کہاں ہے؟ اس نے کہا وہ کھجوروں والی سرزمین یثرب میں تشریف فرما ہیں چنانچہ میں اپنی اونٹنی پر سوار ہو کر عازم مدینہ منورہ ہوا اور مدینہ منورہ پہنچ گیا میں نے آپ صلی اللہ تعالیٰ علیہ وآلہ وسلم کی زیارت کی آپ صلی اللہ تعالیٰ علیہ وآلہ وسلم نے میرے ساتھ پیش آنے والا واقعہ مجھے خود ہی سنا دیا پھر مجھے دعوت اسلام دی جو میں نے قبول کر لی اور میں مسلمان ہو گیا۔

(حجۃ اللہ علی العلمین ص 184، سیرت حلبیہ جلد نمبر 1 ص 295)

خریم بن فاتک کو جن نے اسلام کی راہ دکھائی:

حضرت ابوہریرہ رضی اللہ تعالیٰ عنہ فرماتے ہیں کہ حضرت خریم بن فاتک رضی اللہ تعالیٰ عنہ نے حضرت عمر فاروق رضی اللہ تعالیٰ عنہ کو اپنا اسلام لانے کا واقعہ بیان کرتے ہوئے بتایا کہ میں اپنے کچھ جانوروں کے پیچھے لگا ہوا تھا کہ ایک ابرق عزرف نامی جگہ پر مجھے نیند نے آلیا سونے سے پہلے میں نے بلند آواز سے کہا میں یہاں کے نادانوں سے یہاں کے سردار کی پناہ لینا چاہتا ہوں بس میرا اتنا کہنا تھا کہ اچانک کسی نے مجھے پکار کر کہا۔

عُذِيَافَتِي بِاللَّهِ ذِي الْجَلَالِ - وَالْمَجْدِ وَالنَّعْمَاءِ وَالْإِفْضَالِ

اے نوجوان اللہ تبارک و تعالیٰ کی پناہ مانگ جو صاحب جلال ہے بزرگ و برتر ہے نعمتیں عطا فرمانے والا اور احسان

فرمانے والا ہے۔

وَاقْرَأْ بآيَاتِ مِنْ الْأَنْفَالِ - وَوَجِدِ اللَّهَ وَالْآتِبَالَ

سورہ انفال کی آیات مبارکہ پڑھ اور تو حید خداوندی کا اقرار کرتے ہوئے کچھ فکر نہ کر۔

حضرت خریم بن فاتک رضی اللہ تعالیٰ عنہ فرماتے ہیں کہ یہ کلام سن کر میں سخت خوف زدہ ہو گیا جب کچھ دیر کے بعد

میرے اوسان کچھ بحال ہوئے تو میں نے بھی اسے شعروں میں جواب دیا جو یہ تھا۔

يَا أَيُّهَا الْهَاتِفُ مَا تَقُولُ - أَرَشِدُ عِنْدَكَ أَمْ تَضِلُّ

وَبَيْنَ لَنَا هُدًى مَّا السَّبِيلُ

اے غیب سے پکارنے والے تو کیا کہنا چاہتا ہے تیرے پاس کیا ہے ہدایت ہے یا گمراہی؟ تو ہمیشہ ہدایت یافتہ

رہے ہمارے لئے بیان کر کہ ہدایت کا راستہ کیا ہے۔

اس غیب سے آواز دینے والے نے جواب میں کہا۔

جَاءَ رَسُولُ اللَّهِ ذُو الْخَيْرَاتِ - بِيْثْرِبَ يَدْعُو إِلَى النَّجَاةِ

خیر و بھلائی والے رسول معظم یشرب میں تشریف لاکھے ہیں وہ نجات کی طرف دعوت دیتے ہیں۔

جَاءَ بَيْسٌ وَ حَامِيْمَاتٍ - وَسُوْرٌ بَعْدَ مَفْصَلَاتٍ

وہ سورۃ بئیس اور حم والی سورتیں لے کر آئے ہیں اور مفصلات کے بعد اور بھی کئی سورتیں آپ کے پاس ہیں۔

مُحَرِّمَاتٍ وَمُحَلَّلَاتٍ - يَا مُرْنَا بِالصَّوْمِ وَالصَّلَاةِ

وہ صورتیں حرام اور حلال کرنے والی ہیں وہ ہمیں نماز اور روزے کا حکم دیتے ہیں۔

وَيَنْزِعُ النَّاسَ عَنِ الْحِضَاتِ - قَدْ كُنَّ فِي الْإِسْلَامِ مُنْكَرَاتٍ

وہ لوگوں کو بدکاریوں سے دور فرمائیں گے تمام بدکاریاں اسلام میں برائیاں ہیں۔

حضرت خرم بن فاتک رضی اللہ تعالیٰ عنہ فرماتے ہیں میں نے پھر اس غیبی آواز والے کو کہا

أَرَشِدْنِي رُشْدًا بِهَا هُدَيْتَ - لَأَجْعَتَ يَا هَذَا وَلَا عَرِيْنَا

جو تجھے ہدایت ملی ہے وہ مجھے بھی دے دے اے اللہ کے بندے تو کبھی بھوکا نہ ہو اور نہ غمزدہ۔

وَلَا صَحِبْتَ صَاحِبًا مُّقِيْنَا - لَا يَثْوِيْنَ الْخَيْرَ إِنْ ثَوْبْنَا

اور تجھے کبھی برا ساتھی نہ ملے بلکہ ایسا ساتھی ملے کہ تم اگر بھلائی کو دفن بھی کر دو تو وہ ایسا نہ کرے۔

حضرت خرم فرماتے ہیں کہ اب وہ غیبی آواز میرے پیچھے پیچھے چل رہی تھی اور کہہ رہی تھی۔

صَاحِبَكَ اللَّهُ وَسَلَّمَ نَفْسَكَا - وَبَلَغَ الْآهْلَ وَسَلَّمَ رَحْلَكَا

اللہ تبارک و تعالیٰ تیرا ساتھی ہو تمہیں سلامتی سے گھر پہنچائے اور تیری سواری کی حفاظت کرے۔

أَمِيْنَ بِهِ أَفْلَحَ رَبِّي حَقًّا - وَنَصْرُ نَبِيَّا عَزَّ رَبِّي لَصْرًا كَا

اللہ تبارک و تعالیٰ پر ایمان لے آوہ تمہاری نگہبانی کرے گا اور حضور نبی کریم صلی اللہ تعالیٰ علیہ وآلہ وسلم کے غلام بن

جاؤ اللہ تبارک و تعالیٰ تمہاری خوب مدد فرمائے گا۔

حضرت خرم رضی اللہ تعالیٰ عنہ فرماتے ہیں کہ میں نے اس غیبی آواز سے کہا کہ اگر کوئی ایسا آدمی ہو جو میرے یہ

اونٹ میرے اہل خانہ تک پہنچا دے تو میں ابھی اسی وقت ان کی بارگاہ عالیہ میں حاضر ہو کر اسلام قبول کر لوں اس غیبی آواز دینے والے نے کہا آپ اس کی پرواہ نہ کریں آپ کی یہ ذمہ داری میں اپنے سر لیتا ہوں آپ کے اونٹ آپ کے گھر پہنچ جائیں گے آپ جائیں اور دولت ایمان سے مالا مال ہوں۔

چنانچہ میں اپنے اونٹ پر سوار ہو کر مدینہ منورہ پہنچ گیا صحابہ کرام اس وقت نماز جمعہ میں مشغول تھے جب میں اپنے اونٹ کو بٹھا رہا تھا اس وقت حضرت ابوذر غفاری رضی اللہ تعالیٰ عنہ میرے پاس تشریف لائے اور مجھے فرمایا کہ حضور نبی کریم صلی اللہ تعالیٰ علیہ وآلہ وسلم کا تیرے لئے فرمان اقدس یہ ہے کہ تو جلد ہی مسجد شریف میں داخل ہو جا میں جب مسجد نبوی شریف میں داخل ہوا تو حضور نبی کریم صلی اللہ تعالیٰ علیہ وآلہ وسلم نے مجھے دیکھ کر فرمایا جس بوڑھے نے تیرے اونٹوں کو تیرے گھر تک پہنچایا اس نے تیرے ساتھ کیا کیا ہے؟ اس کے ساتھ ہی آپ صلی اللہ تعالیٰ علیہ وآلہ وسلم نے فرمایا اس بزرگ نے اپنی امانت صحیح طرح سے ادا کر دی ہے۔

واضح ہو ابن عساکر رحمۃ اللہ تعالیٰ علیہ نے قیس بن ربیع سے روایت کرتے ہوئے اشعار کے بعد حضرت خرم رضی اللہ تعالیٰ عنہ کے اس قول کا اضافہ کیا ہے کہ میں نے اس غیبی آواز دینے والے سے پوچھا تو کون ہے؟ تو اس نے کہا میں عمرو بن اثال ہوں میں حضور نبی کریم صلی اللہ تعالیٰ علیہ وآلہ وسلم کی طرف سے نجد کے مسلمان جنات پر عامل ہوں میں آپ کے واپس آنے تک آپ کے اونٹوں کی کفایت کروں گا۔ (حجۃ اللہ علی العلمین ص 185 دلائل النبوت ابو نعیم

ص 61، الوفا ابن جوزی ص 154)

مسلمان جن نے گستاخ کافر جن کو قتل کر دیا:

سیدنا حضرت عبداللہ بن عباس رضی اللہ تعالیٰ عنہما سے روایت ہے کہ ایک دفعہ جبل ابوقبیس جو مکہ مکرمہ میں حرم کے

پاس ایک پہاڑ ہے) پر کسی جن نے یہ کہا۔

تَبَعَ اللَّهُ رَأَى كَعْبِ بْنِ قَهْرٍ - مَا أَرَقَّ الْعُقُولِ وَالْأَحْلَامِ

اللہ تبارک و تعالیٰ کعب بن قہر کی رائے کو برا کرے کتنی کمزور عقل ہے۔

دِينُهَا أَنَّهُ يُعْتَفُ فِيهَا - دِينُ آبَائِهَا الْحَمَامَةِ الْكِرَامِ

اور اس کے دین کی خوب تذلیل کی جاتی ہے حالانکہ یہ اس کے باپ دادا کا دین ہے جو اپنے دین کے حامی اور

بزرگ تھے۔

خَالَفَ الْجِنَّ حِينَ يُقْضَى عَلَيْكُمْ - وَرِجَالُ النَّخِيلِ وَالْأَطَامِ

تم پر حملہ کیا جائے گا تو جن اور ریگستانوں اور قلعوں میں رہنے والے لوگ (تمہاری مدد کے لئے) باہم حلیف ہوں گے۔

يُوشِكُ النَّخِيلُ أَنْ تَرَاهَا تَهَادِي -

تَقْتُلُ الْقَوْمَ فِي بِلَادِنَاهِمِي

عنقریب تم دیکھو گے کہ نرم خرام لشکر مکہ مکرمہ میں قوم کو قتل کرتا ہوگا۔

هَلْ كَرِيمٌ مِّنْكُمْ لَهُ نَفْسٌ حُرٌّ - مَا جِدُّ الْوَالِدَيْنِ وَالْأَعْمَامِ

کیا تم میں کوئی عالی نسب آدمی ہے جو بندہ حر ہو اور اس کے باپ دادا اور چچے معزز ہوں۔

ضَارِبَ ضَرْبَةً تَكُونُ نَكَالًا - وَرَوَّاحًا مِّنْ كُرْبَةٍ وَاعْتِمَامِ

اور وہ ایسی عبرت آموز ضرب لگائے گا کہ سب رنج و غم دور ہو جائیں گے (فتح مکہ کے لئے آنے والے لشکر کا منہ

موڑ دے) سیدنا حضرت عبداللہ بن عباس رضی اللہ تعالیٰ عنہما فرماتے ہیں کہ یہ خبر سارے مکہ مکرمہ میں پھیل گئی اور کفار نے

ان اشعار کو حرز جاں بنا لیا جبکہ مسلمان پریشان ہو گئے حضور نبی کریم صلی اللہ تعالیٰ علیہ وآلہ وسلم نے فرمایا یہ مسعر نامی شیطان

ہے اور بتوں کے اندر سے بول کر لوگوں کو گمراہ کرتا ہے اللہ تبارک و تعالیٰ اسے ذلیل کرے گا کہتے ہیں کہ تین دن بھی نہیں

گذرے تھے کہ اسی پہاڑ پر سے یہ آواز سنائی دی۔

نَحْنُ قَتَلْنَا مِسْعَرًا - لَمَّا طَغَىٰ وَاسْتَكْبَرَ

ہم نے مسعر کو مار ڈالا کیونکہ وہ سرکش اور متکبر تھا۔

وَسَفَّهَ الْحَقُّ وَسَنُّ الْمُنْكَرِ - قَنَعَتَهُ سَلْفًا جَرُوحًا مُّبْتَرًا

اس نے حق کو جہالت سمجھا اور برائی کو نعمت میں اسے جڑ سے اکھاڑ دینے والی تلوار آبدار سے موت کی نیند سلا دیا۔

بِشْتِمِهِ نَبِيًّا الْمُطَهَّرًا -

کیونکہ وہ ہمارے نبی پاک صلی اللہ تعالیٰ علیہ وآلہ وسلم کا گستاخ تھا۔

حضور نبی کریم صلی اللہ تعالیٰ علیہ وآلہ وسلم نے فرمایا یہ کج نام کا بہت بڑا جن ہے مگر یہ جب سے مجھ پر ایمان لے آیا

ہے۔ میں نے اس کا نام عبداللہ رکھ دیا ہے۔ اس نے مجھے آ کر بتایا کہ میں اس گستاخ جن کا کئی دن سے متلاشی تھا اور اب اسے قتل کر کے یہاں آیا ہوں۔ سیدنا حیدر کرار حضرت علی کرم اللہ وجہہ نے عرض کی یا رسول اللہ! صلی اللہ تعالیٰ علیہ وآلہ وسلم اللہ تبارک و تعالیٰ اس جن کو بہتر جزا عطا فرمائے۔ (خصائص کبریٰ جلد نمبر 1 ص 176، حجۃ اللہ علی العالمین ص 191)

عمر بن معدیکرب اور کاہن:

عمر بن معدیکرب کو جب اس کے اسلام میں تردید کی وجہ سے عتاب کیا گیا تو اس نے کہا اللہ تبارک و تعالیٰ کی قسم! مجھے یہ معلوم ہوا ہے کہ میرا یہ تردید میرے لئے بدبختی ہے کیونکہ میں محمد صلی اللہ تعالیٰ علیہ وآلہ وسلم کی بعثت سے قبل ہی یہ جانتا تھا کہ آپ اللہ تبارک و تعالیٰ کے سچے رسول ہیں لوگوں نے پوچھا اے ابو ثور! تجھے یہ کیسے معلوم ہوا؟ اس نے کہا بنو زبید کے درمیان لڑائی اور جھگڑا پھوٹ پڑا جس میں بہت زیادہ خونریزی ہوئی۔ یہ صورت حال دیکھ کر ان کے دانش مند ایک کاہن کے پاس گئے انہیں بہت زیادہ امید تھی کہ وہ کاہن انہیں ضرور کوئی ایسا طریقہ بتائے گا جس سے انہیں اس مصیبت و پریشانی سے نجات حاصل ہو جائے گی کاہن نے کہا مجھے برجوں والے آسمان کی قسم! مجھے راستوں والی زمین کی قسم! گردوغبار والی ہوا کی قسم! موزن سمندر کی قسم! راستے والے پہاڑوں کی قسم یہ شور و غوغا ایک اہم کام کی وجہ سے ہے لوگوں نے اس سے پوچھا وہ اہم معاملہ کیا ہے؟ اس نے کہا اس سے مراد کتاب ناطق اور پھاڑنے والی تلوار کے ساتھ نبی صادق صلی اللہ تعالیٰ علیہ وآلہ وسلم کا ظہور ہے لوگوں نے اس سے پوچھا اس نبی صادق کا ظہور کس جگہ ہوگا اور وہ کس چیز کی دعوت دیں گے؟

اس نے کہا ان کا ظہور امن و آشتی کے ساتھ ہوگا اور وہ فلاح و کامیابی کی طرف دعوت دیں گے وہ جوئے کے تیروں کو باطل قرار دیں گے۔ وہ شراب نوشی، خون ریزی اور دوسرے فتنج امور سے منع فرمائیں گے لوگوں نے اس سے پوچھا ایسے عظیم الشان نبی کس نسل سے ہوں گے؟ کاہن نے کہا وہ ایک معزز بزرگ کی نسل سے ہوں گے وہ عظیم بزرگ کعبہ معظمہ کی کھدائی کریں گے وہ منڈلانے والے پرندوں اور بھوکے درندوں کو کھلانے والے ہیں۔ لوگوں نے اس کاہن سے پوچھا اس عظیم الشان پیغمبر کا نام نامی اسم گرامی کیا ہوگا؟ کاہن نے انہیں بتایا ان کا اسم گرامی محمد (صلی اللہ تعالیٰ علیہ وآلہ وسلم) ہے ان کو عزت دائمی عطا ہوئی ہے ان کا دشمن ہمیشہ ذلیل و رسوا ہوگا۔

عمر بن معدیکرب نے یہ واقعہ بیان کرنے کے بعد بتایا کہ ایک دفعہ وہ ایک یہودی کی مجلس میں گیا اس یہودی کے پاس ایک راہب بیٹھا ہوا تھا اس راہب نے اس یہودی کو بتایا محمد عربی صلی اللہ تعالیٰ علیہ وآلہ وسلم ہی وہ ذیشان نبی ہیں جن

کی بشارت سیدنا حضرت عیسیٰ علیہ السلام نے دی تھی۔ (حجۃ اللہ علی العلمین ص 178، سیرت حلبیہ جلد نمبر 1 ص 282) حضرت لہیب بن مالک کو کاہن نے حضور نبی کریم صلی اللہ تعالیٰ علیہ وآلہ وسلم کے متعلق بتایا:

حضرت لہیب بن مالک رضی اللہ تعالیٰ عنہ فرماتے ہیں کہ میں حضور صلی اللہ تعالیٰ علیہ وآلہ وسلم کی خدمت اقدس میں حاضر ہوا میں نے کہانت کا ذکر کیا اور عرض کیا یا رسول اللہ صلی اللہ تعالیٰ علیہ وآلہ وسلم آپ پر میرے والدین قربان ہوں ہم وہ پہلے لوگ ہیں جنہیں معلوم ہو گیا تھا کہ آسمان کی حفاظت کر دی گئی ہے شیاطین کو آسمانوں سے چوری چھپے باتیں سننے سے روک دیا گیا ہے۔ اور اب انہیں ڈانٹ بھی پڑتی ہے اگر وہ آسمانوں سے پوشیدہ باتیں سننے کی کوشش کرتے ہیں تو انہیں انگاروں کا سامنا کرنا پڑتا ہے اس کی وجہ یہ ہے کہ ہمارا ایک خطر بن مالک نام کا کاہن تھا ہم اس کے پاس گئے وہ ایک سو اسی سال کی عمر کا تھا وہ ہمارے کاہنوں میں سب سے زیادہ صاحب علم تھا ہم نے اس سے پوچھا اے خطر! کیا تجھے معلوم ہے کہ یہ انگارے ہمیں کیوں مارے جاتے ہیں؟ ہم ان انگاروں کی وجہ سے خوف زدہ بھی ہیں اور اپنے انجام سے ہراساں بھی۔

اس نے ہمیں کہا تم میرے پاس کل سحری کے وقت آنا اس وقت میں تمہیں بتاؤں گا کہ اس سے بھلائی کا ارادہ کیا گیا ہے یا برائی کا چنانچہ اس دن ہم سب واپس چلے گئے اور اگلے دن سحری کے وقت اس کے پاس گئے ہم نے اسے دیکھا کہ وہ اپنے پاؤں پر کھڑا ہے آنکھیں اس کی آسمان کی طرف اٹھی ہوئی ہیں۔ ہم نے اسے آواز دی کہ اے خطر! اس نے اشارے سے ہمیں خاموش رہنے کا حکم دیا ہم اس کے اشارے پر خاموش ہو گئے ناگاہ اسی وقت آسمان سے ایک عظیم ستارہ ٹوٹا اس ستارے کے ٹوٹنے پر خطر بلند آواز سے چلانے لگا اور کہنے لگا گیا ہائے نشانے پر لگ گیا نشانے پر لگ گیا اس کی سزائے اسے ڈھانپ دیا عذاب نے اسے جلدی سے آلیا شہاب نے اسے جلا کر رکھ دیا سزائے اسے ختم کر دیا ہائے! اس کی حالت کتنی بگڑ چکی ہے غم سے وہ نڈھال ہو چکا ہے۔ اب اس کا پھندا ٹوٹ چکا ہے۔ اس کی حالت تبدیل ہو چکی ہے اتنی باتیں کرنے کے بعد خطر کو خاموشی لگ گئی کافی دیر تک وہ خاموش رہا پھر اس نے کہا اے بنو قحطان! میں تمہیں سچ سچ بتائے دیتا ہوں کہ۔

أَقْسِمُ بِالْكَعْبَةِ وَالْأَرْكَانِ - وَالْبَلَدِ الْمُؤْتَمِنِ السُّكَّانِ

میں کعبہ اور اس کے ارکان کی قسم اٹھاتا ہوں اور اس مقدس شہر کی قسم اٹھاتا ہوں جو اپنے رہائشیوں کو امن دینے والا ہے۔

قَدْ مَنَّعَ السَّمْعُ عَتَاةَ الْجَانِّ - بِثَاقِبٍ مِّنْ كَفِّ ذِي سُلْطَانِ

سرکش جنات کو باتیں سننے سے روک دیا گیا ہے اب اگر وہ باتیں سننے کی کوشش کریں تو انہیں اللہ تبارک و تعالیٰ کی طرف سے شہاب ثاقب کا سامنا کرنا پڑتا ہے۔

مِنْ أَجْلِ مَبْعُوثِ عَظِيمِ الشَّانِ - يُبْعَثُ بِالتَّنْزِيلِ وَالْقُرْآنِ

یہ پابندی اس لئے لگائی گئی ہے کیونکہ ایک بہت بلند عظمت والے رسول مبعوث ہوئے ہیں وہ تنزیل اور قرآن لے کر تشریف لائے۔

بِالْهُدَىٰ وَفَاضِلِ الْأَدْيَانِ - تُنْفَىٰ بِهِ عِبَادَةُ الْأَوْثَانِ

وہ ہدایت اور افضل دین کے ساتھ تشریف لائے ہیں اور آپ صلی اللہ تعالیٰ علیہ وآلہ وسلم کی وجہ سے بتوں کی عبادت ختم ہو جائے گی۔ ہم نے اسے کہا اے خطر! تو نے عجیب واقعہ کا ذکر کیا ہے اس کے متعلق تو اپنی قوم کو کیا مشورہ دیتا ہے؟ اس نے کہا۔

أَرَىٰ لِقَوْمِي مَا أَرَىٰ لِنَفْسِي - أَنْ يَتَّبِعُوا خَيْرَ نَبِيِّ الْإِنْسِ

میں جو اپنے لئے پسند کرتا ہوں اپنی قوم کے لئے بھی وہی پسند کرتا ہوں اور وہ یہ ہے کہ وہ تمام لوگوں سے بہترین نبی کی پیروی کریں۔

بُرْهَانُهُ مِثْلُ شُعَاعِ الشَّمْسِ - يُبْعَثُ فِي مَكَّةَ دَارِ الْحَمْسِ

بِمُحْكَمِ التَّنْزِيلِ غَيْرِ اللَّبْسِ

اس کی دلیل سورج کی شاعوں کی طرح روشن ہوگی وہ مکہ مکرمہ دارحس میں مبعوث ہوں گے وہ ایسی عظیم الشان کتاب کے ساتھ تشریف لائیں گے جس میں التباس کا کوئی شائبہ تک نہ ہوگا۔

ہم نے اسے کہا اے خطر! اتنی بلند عظمت و شان والے نبی کس قبیلہ سے تشریف لائیں گے؟ اس نے کہا مجھے اپنی زندگی کی قسم وہ قبیلہ قریش سے ہوں گے وہ بہت حلیم ہوں گے وہ طیش میں نہیں آیا کریں گے اور ان کے خلفاء عیش و عشرت کی زندگی بسر نہیں کیا کریں گے۔ ان کے پاس آل قحطان اور آل قریش کا ایک عظیم الشان لشکر جمع ہو جائے گا۔

ہم نے خطر سے کہا اے خطر! وہ عظمت والے پیغمبر قبیلہ قریش کی کس شاخ سے مبعوث ہوں گے؟ اس نے کہا مجھے ارکان والے بیت اللہ کی قسم وہ بنو ہاشم سے ہوں گے بنو ہاشم کریم لوگوں کا قبیلہ ہے۔ انہیں جہاد کرنے کی اجازت ہوگی وہ

ہر ظلم کو مٹادیں گے جنات کے سردار نے مجھے یہی باتیں بتائی ہیں جو میں نے آپ کو بتادی ہیں پھر خطر نے بلند آواز سے کہا اللہ اکبر حق آ گیا اور غالب بھی ہو گیا جنات کا پوشیدہ گفتگو کا سننا ختم ہو گیا۔

اس گفتگو کے بعد وہ خاموش ہو گیا اور ساتھ ہی بے ہوش ہو گیا تین دن تک اس پر بیہوشی طاری رہی اس کے بعد جو نہی ہوش میں آیا تو اس نے کہا لَا إِلَهَ إِلَّا اللَّهُ ہم سے یہ سن کر حضور نبی کریم صلی اللہ تعالیٰ علیہ وآلہ وسلم نے بھی لَا إِلَهَ إِلَّا اللَّهُ کہا اور فرمایا اس نے نبوت کی طرح باتیں کی ہیں قیامت کے دن جب وہ اٹھایا جائے گا تو تنہا ایک امت ہوگا۔

(حجۃ اللہ علی العلمین ص 117، سیرت حلبیہ جلد نمبر 1 ص 300)

یمن کے بادشاہ کو کاہنوں نے حضور نبی کریم صلی اللہ تعالیٰ علیہ وآلہ وسلم کی آمد کی خبر دی:

ابن عسا کر رحمۃ اللہ تعالیٰ نے حضرت ابن اسحاق رحمۃ اللہ تعالیٰ علیہ کی سند سے بیان فرمایا کہ یمن کے بادشاہ ربیعہ بن نصر نے ایک بہت ہی ڈراؤنا خوفناک خواب دیکھا وہ اس خواب سے ہراساں ہو گیا لہذا اس نے نجومیوں، کاہنوں، جادوگروں اور قیافہ شناسوں کو اپنے دربار میں جمع کیا اور انہیں کہا میں نے ایک بہت ہی ہولناک خواب دیکھا ہے اس کی وجہ سے میں پریشان ہوں آپ لوگ مجھے میرا وہ خواب بھی بتائیں اور اس کی تعبیر بھی ان سب نے کہا بادشاہ سلامت! آپ ہمیں خواب بتائیں ہم آپ کو اس کی تعبیر بتادیں گے جب تک آپ اپنا خواب نہیں بتائیں گے ہم کچھ نہیں کہہ سکتے اور نہ ہی ہم اس کے متعلق کچھ جانتے ہیں بادشاہ نے کہا اگر میں اپنا خواب خود تمہیں بیان کروں تو پھر تمہاری بیان کردہ تعبیر سے میں مطمئن نہیں ہو سکوں گا مجھے تو ایسا آدمی چاہیے جو میرا خواب اور اس کی تعبیر دونوں ہی از خود بیان کرے انہوں نے کہا اگر آپ اس طرح معلوم کرنا چاہتے ہیں تو پھر آپ شق یا سطح کو اپنے دربار بلائیں ان سے پوچھیں یہ معمہ یہی دو شخص حل کر سکتے ہیں شاہ یمن ربیعہ بن نصر نے ان دونوں کو اپنے دربار میں طلب کیا ان میں سے سطح بادشاہ کے دربار میں پہلے پہنچ گیا بادشاہ نے اسے کہا میں نے ایک خواب دیکھا ہے آپ مجھے وہ خواب بھی بیان کریں اور اس کی تعبیر سے بھی آگاہی دیں سطح نے کہا بادشاہ سلامت! میں آپ کو آپ کا خواب اور اس کی تعبیر دونوں ہی بتا دیتا ہوں آپ نے خواب میں دیکھا ہے کہ ایک کھوپڑی ہے جو تاریکی سے ظاہر ہو کر تہامہ میں گر گئی ہے اور اس نے سب چیزوں کو کھالیا ہے۔

بادشاہ نے کہا اے سطح تو نے بالکل بعینہ وہی کچھ بیان کیا ہے جو میں نے خواب میں دیکھا ہے اب اس کی تعبیر بھی بیان کر دے۔ سطح نے کہا مجھے قسم ہے ان پہاڑوں کی جو یمن اور مدینہ کے درمیان ہیں اے بادشاہ! آپ کی اس سرزمین پر

جسٹہ کے لوگ آئیں گے اور یمن کی حکومت پر قبضہ کر لیں گے۔ شاہ یمن نے کہا اے ^{سطیح} یہ تعبیر تو ہمارے لئے سخت تکلیف دہ اور تشویشناک ہے آپ یہ بتائیں کہ وہ لوگ ہمارے اس ملک میں کب آئیں گے میرے عہد حکومت میں آئیں گے یا میرے بعد؟ ^{سطیح} نے کہا وہ آپ کے عہد حکومت سے ساٹھ یا ستر سال بعد آئیں گے۔ بادشاہ نے اس سے پوچھا کیا ان کی حکومت دائمی ہوگی یا ان کی حکومت بھی زوال پذیر ہو جائے گی؟ ^{سطیح} نے کہا ان کی حکومت کو چند سالوں میں ہی ختم کر دیا جائے گا بلکہ ان کے کچھ لوگوں کو تو تہ تیغ کر دیا جائے گا اور کچھ ان میں سے بھاگ کر اپنی جانیں بچائیں گے شاہ یمن نے پوچھا انہیں تہ تیغ کون کرے گا اور ان سے سلطنت کون چھینے گا ^{سطیح} نے کہا ابن ذی یزن یہ کام کرے گا۔ عدن سے ان کا ظہور ہوگا اور وہ ان میں سے کسی کو بھی یمن میں نہیں رہنے دیں گے بادشاہ نے پوچھا کیا اس کی سلطنت کو دوام حاصل ہوگا یا وہ بھی رو بہ زوال ہو جائے گی؟ ^{سطیح} نے کہا ان کی حکومت بھی ختم ہو جائے گی۔ بادشاہ نے پوچھا ان کی حکومت کو کون ختم کرے گا؟ ^{سطیح} نے کہا نَبِيُّ ذِكْرِي يَأْتِيهِ الْوَحْيُ مِنْ قِبَلِ الْعَلِيِّ - ان کی حکومت ایک عظیم الشان پیغمبر ختم کریں گے جو سراپا پاکیزگی ہوں گے رب کائنات رب العلمین کی طرف سے ان پر وحی کا نزول ہوگا۔

بادشاہ نے پوچھا وہ عظمت والے نبی کس نسل سے ہوں گے؟ ^{سطیح} نے کہا وہ غالب بن فہر بن مالک بن النضر سے ہوں گے پھر قیامت تک یہ ملک ان کی قوم کے پاس ہی رہے گا۔ بادشاہ نے پوچھا کیا اس زمانے کی بھی کوئی اخیر ہے؟ ^{سطیح} نے کہا ہاں! اس زمانے کی بھی اخیر ہے اور وہ ہے قیامت جس دن سیدنا حضرت آدم علیہ السلام کی ساری اگلی پچھلی اولاد کو جمع کیا جائے گا جس میں نیکو کار سعادت مند بھی ہوں گے اور بدکار بھی مگر بدکاروں کو شقاوت کا سامنا کرنا پڑے گا بادشاہ نے کہا اے ^{سطیح}! جو کچھ تو نے بیان کیا ہے کیا یہ سچ ہے؟ ^{سطیح} نے کہا شفق کی سرخی رات کی سیاہی اور ان کی سپیدی کی قسم! جو کچھ میں نے آپ کو بیان کیا ہے بالکل وہ حق اور سچ ہے۔

اس کے بعد شق بھی بادشاہ کے دربار میں پہنچ گیا بادشاہ نے شق کو نہ بتایا کہ ^{سطیح} مجھے یہ کچھ بیان کر چکا ہے تاکہ معلوم ہو کہ یہ کیا بتلاتا ہے اور اس سے بھی خواب اور اس کی تعبیر پوچھی شق نے بھی بعینہ وہی کچھ بتایا جو اس سے پہلے ^{سطیح} بیان کر چکا تھا۔

(حجۃ اللہ علی العلمین ص 172، خصائص کبریٰ جلد نمبر 1 ص 60، دلائل النبوت ابو نعیم ص 70، سیرت النبویہ ابن

ہشام حصہ اول ص 19)

قبیلہ ثقیف کو کاہن نے حضور نبی کریم صلی اللہ تعالیٰ علیہ وآلہ وسلم کی آمد کی خبر دی:

مغیرہ بن الاخنس سے روایت کیا گیا ہے کہ جو قبیلہ سب سے پہلے ستاروں سے خوف زدہ ہوا وہ قبیلہ ثقیف تھا وہ لوگ اپنے کاہن اور عالم امیہ بن ابی اہلصلت کے پاس جمع ہوئے اور اسے کہا تجھے تو معلوم ہوگا کہ آج کل آسمان سے ستارے کیوں ٹوٹ رہے ہیں ہمیں یہ خدشہ ہے کہ شاید یہ قیامت کی نشانی ہے اس نے اپنی قوم سے کہا مجھے آج رات تک مہلت دو وہ لوگ اس وقت چلے گئے رات کو پھر اس کے پاس آئے اس نے کہا دیکھو کیا البروج کے ستارے گر رہے ہیں۔ آسمان کی طرف دیکھا اور کہا جن ستاروں کو ہم جانتے ہیں ان میں سے تو کوئی بھی نہیں گر رہا امیہ بن ابی اہلصلت نے کہا اگر یہ قیامت کی نشانی ہوتی تو بروج کے ستارے گرتے انہوں نے پوچھا پھر یہ کیا معاملہ ہے؟ امیہ نے کہا اس امت کے نبی کی ولادت کا وقت قریب آچکا ہے جس کا ذکر میں تم سے کیا کرتا تھا۔

(حجۃ اللہ علی العالمین ص 172، خصائص کبریٰ جلد نمبر 1 ص 185، الوفا بن جوزی ص 74، سیرت حلبیہ جلد نمبر 1

ص 298)

شاہ ایران کو کاہنوں نے حضور نبی کریم صلی اللہ تعالیٰ علیہ وآلہ وسلم کی آمد کی خبر دی:

دریائے دجلہ پہلے سرزمین جو جی پر بہتا تھا اور بحر فارس میں جا گرتا تھا پھر یہ دریا نیشی علاقے کی طرف آ گیا کسریٰ کے بادشاہوں نے اس پر بند باندھنے اور اسے اس کی پرانی گذرگاہ پر لے جانے کے لئے کثیر رقم خرچ کی لیکن وہ اس میں کامیاب نہ ہو سکے جب قباذ بن فیروز کسریٰ کا بادشاہ بنا تو دریا کے بند میں بہت بڑا شکاف پڑ گیا جس سے وہ علاقہ سیلاب کی زد میں آ گیا اور سیلاب زدہ ہو گیا سیلاب نے ان کی بہت سی عمارات کو نقصان پہنچایا جب نوشیرواں تخت نشین ہوا تو اس نے ان عمارات میں سے کچھ کو تو تعمیر کروایا لیکن زیادہ تر عمارات پرویز بن ہرمز بن نوشیرواں کے زمانہ تک اسی حالت میں رہیں پرویز بن ہرمز جابر حکمران تھا اس نے اپنے لئے وہ چیزیں بنوائیں جو دوسرے کسی حاکم کو دیکھنا بھی نصیب نہ ہوئیں اس نے بہت زیادہ دولت خرچ کر کے دریائے دجلہ پر بند بنوایا اور اپنے دربار کا ایک محراب تعمیر کروایا اس محراب میں تاج کو اس طرح لٹکایا کہ جب بادشاہ وہاں بیٹھتا تو وہ زریں تاج بالکل اس کے سر کے اوپر ہوتا اور ایسے محسوس ہوتا کہ بادشاہ نے تاج پہنا ہوا ہے حالانکہ وہ پہنا ہوا نہیں ہوتا تھا اس سے اسے بھاری تاج کا بوجھ بھی برداشت نہ کرنا پڑتا۔

ابن معبہ کہتے ہیں کہ پرویز کے پاس تین سو ساٹھ ایسے افراد تھے جو ستارہ شناسی، کہانت اور جادو کے ماہر تھے ان

لوگوں میں ایک عرب کا باشندہ بھی تھا جس کا نام سائب تھا وہ پرندے کو اڑا کر شگون اور فال لینے میں بہت کم غلطی کرتا تھا ابن جوزی کہتے ہیں کہ سائب کو اس نے یمن کے گورنر باذان کے ساتھ بھیج دیا تھا کسریٰ ایران کی یہ عادت تھی کہ جب اسے کوئی مشکل مرحلہ پیش آتا تو وہ کاہنوں، جادوگروں اور نجومیوں کو جمع ہونے کا حکم دیتا اور انہیں کہتا کہ اس معاملہ میں خوب غور و فکر کرو جب اللہ تبارک و تعالیٰ نے اپنے محبوب پیغمبر صلی اللہ تعالیٰ علیہ وآلہ وسلم کو مبعوث فرمایا تو اس کے دربار کا محراب درمیان سے چر گیا اور دریائے دجلہ کا بند ٹوٹ گیا بادشاہ ان واقعات سے بہت زیادہ پریشان ہو گیا اور وہ بہت زیادہ گھبرا گیا کہ اس کے دربار کا محراب بھی ٹوٹ گیا ہے اور دریائے دجلہ کا بند بھی اس نے اپنے کاہنوں، نجومیوں اور جادوگروں کو بلایا اور ساتھ ہی عربی باشندہ سائب کو بھی دعوت دی اور انہیں یہ دونوں واقعات بتائے اور انہیں اس میں غور و فکر کرنے کے لئے کہا۔

نجومیوں اور کاہنوں نے جب اس میں غور و خوض شروع کیا تو ان پر دنیا تاریک ہو گئی وہ اپنے علم میں سرگرداں رہے مگر کسی جادوگر کے جادو نے اور کاہن کی کہانت نے اور کسی نجومی کی نجم شناسی نے کوئی فائدہ نہ دیا سائب نے وہ تاریک رات ایک ٹیلے پر گزاری اس نے ایک برق کو بڑے غور سے دیکھا وہ برق سرزمین حجاز سے چمکی اور مشرق تک چمکتی ہی چلی گئی صبح کے وقت سائب نے اپنے قدموں کے نیچے دیکھا تو وہاں اسے سرسبز و شاداب باغ نظر آیا تمام صورت حال کا جائزہ لے کر اس نے کہا جو کچھ میں نے دیکھا ہے اس کے مطابق اگر میرا شگون درست ہے تو پھر سرزمین حجاز سے ایک شہنشاہ (صلی اللہ تعالیٰ علیہ وآلہ وسلم) کا ظہور ہوگا اور ان کی سلطنت مشرق تک پھیل جائے گی ان کے عہد زریں میں زمین پہلے سے کہیں زیادہ شاداب و زرخیز ہو جائے گی۔ جب تمام کاہن، جادوگر اور نجومی اکٹھے ہوئے تو وہ ایک دوسرے سے کہنے لگے اللہ تبارک و تعالیٰ کی قسم! تم اور تمہارے علم کے درمیان وہ امر ہی حائل ہوا ہے جس کا نزول آسمان سے ہوا ہے اس سے مراد وہ عظمتوں و رفعتوں والے اللہ تبارک و تعالیٰ کے پیغمبر ہیں جو یا تو مبعوث ہو چکے ہیں یا مبعوث ہونے کے قریب ہیں وہ کسریٰ سے بھی سلطنت چھین لیں گے اور اسے توڑ دیں گے۔ انہوں نے آپس میں مشورہ کیا کہ اگر ہم یہ بات کسریٰ کو بتائیں تو وہ ہم سب کو قتل کر دے گا بہتر یہ ہے کہ سب آپس میں کسی ایک بات پر متفق ہو کر وہی بات سب مل کر دربار میں جا کر بادشاہ کے گوش گزار کر دیں اور اپنی جانیں بچائیں۔

لہذا وہ سب اکٹھے بادشاہ کے دربار میں حاضر ہوئے اور اسے کہا بادشاہ سلامت! ہم نے آپ کے ہاں رونما ہونے

والے واقعات پر خوب غور و خوض کیا ہے ہم نے معلوم کیا ہے کہ اعداد و شمار کرنے والوں سے پہلے اس معاملہ میں غلطی سرزد ہوئی ہے کیونکہ انہوں نے آپ کے محراب اور دریائے دجلہ کے بند کا آغاز منحوس دن کو کیا تھا اس لئے یہ محراب بھی ٹوٹ گیا اور بند بھی ختم ہو گیا ہم اب نئے سرے سے اعداد و شمار کرتے ہیں۔ اگر آپ اپنے محراب اور بند کی بنیاد اب ہمارے اعداد و شمار کے مطابق رکھیں گے تو ہم آپ کو یقین دلاتے ہیں کہ وہ کبھی بھی رو بہ زوال نہیں ہوں گے۔

بادشاہ نے انہیں کہا تم لوگ دوبارہ حساب لگاؤ انہوں نے حساب لگایا اور بادشاہ سے کہا اب آپ اپنے کام کی بنیاد رکھ لیں بادشاہ نے دریائے دجلہ پر بند کی بنیاد رکھی اور مسلسل آٹھ ماہ تک بند کی تعمیر ہوتی رہی بادشاہ نے اس کی تعمیر پر بہت زیادہ دولت خرچ کی جب اس کی تعمیر مکمل ہوئی تو بادشاہ نے ساحروں، کاہنوں اور نجومیوں سے پوچھا کیا اب میں اس پر اپنا دربار لگا سکتا ہوں؟ سب نے کہا ہاں بادشاہ! آپ اس پر جیسے چاہیں اپنی مجلس لگائیں کوئی خطرہ نہیں چنانچہ بادشاہ نے وہاں قیمتی فرش اور قالین بچھانے کا حکم دیا اور وہاں خوشبوئیں بھی بکھیری گئیں جب وہاں قالین بچھا دیئے گئے اور خوشبوؤں سے جگہ معطر کر دی گئی تو بادشاہ نے تمام رؤساء کو وہاں جمع ہونے کا حکم دیا جب سب لوگ وہاں جمع ہو گئے تو بادشاہ بھی اپنے محل سے نکل کر اپنی مسند پر جا کر بیٹھ گیا تمام لوگ خوشیوں میں مگن تھے کہ بند ٹوٹ گیا اس کے نیچے سے بنیادیں نکل گئیں بادشاہ کو بڑی مشکل سے غرق ہونے سے بچایا گیا بادشاہ نے غصہ میں آ کر تقریباً ایک سوا کاہنوں، نجومیوں اور ساحروں کو موت کے گھاٹ اتار دیا۔ بادشاہ نے انہیں کہا کیا تم میرے ساتھ اس قسم کے سنگین مذاق کرتے ہو؟ انہوں نے عرض کی اے شہنشاہ سلامت! جس طرح پہلے حساب لگانے والوں سے غلطی ہوئی ہم سے بھی ویسی ہی ہو گئی اگر آپ اجازت دیں تو ہم اس دفعہ خوب سوچ بچار کر کے حساب لگائیں گے آپ اس حساب کے مطابق بند کی بنیاد رکھیں تو اس میں سعادت مندی اور نیک بختی ضرور شامل ہوگی۔ بادشاہ نے انہیں حساب لگانے کی اجازت دے دی انہوں نے نئے سرے سے پھر حساب لگایا اور بادشاہ سے کہا بادشاہ سلامت! آپ فلاں دن جو سعادت سے بھر پور ہے اپنے بند کی بنیاد رکھ لیں۔ بادشاہ نے ان کے کہنے کے مطابق اس مقررہ دن پر بند کی بنیاد رکھ دی اور اس کی تعمیر پر بے بہا سرمایہ خرچ کر دیا اور پھر پورے آٹھ ماہ اس بند پر کام ہوتا رہا یہاں تک کہ وہ تکمیل کے مرحلہ میں پہنچ گیا اس کی تکمیل پر بادشاہ نے پھر اپنے ان کاہنوں، نجومیوں اور ساحروں سے پوچھا کیا اب میں اس پر اپنا دربار لگا لوں؟ انہوں نے کہا ہاں! اب آپ اس پر اطمینان سے اپنا دربار لگا سکتے ہیں مگر ہوا یہ کہ دریائے دجلہ میں پھر طوفانی آئی اس کا پانی پھر بند کو اپنے ساتھ بہا کر لے گیا بادشاہ کو پھر آخری وقت پر

بچالیا گیا بادشاہ نے ان کاہنوں، ساحروں اور نجومیوں کو پھر بلایا اور قسم اٹھا کر کہا میں تمہیں اب آخری حکم دے رہا ہوں یاد رکھو! میں تمہارے کندھے اکھاڑ پھینکوں گا تمہیں ہاتھیوں کے آگے ڈال دوں گا تم مجھے سچ بتا دو تم نے میرے ساتھ جھوٹ کیوں روارکھا سب ساحروں، کاہنوں اور نجومیوں نے بیک زبان کہا بادشاہ سلامت! ہم آپ سے جھوٹ نہیں بولیں گے جب دریائے دجلہ آپ سے باہر ہو گیا اور آپ کے دربار کا محراب ٹوٹ گیا تو آپ نے ہمیں حکم دیا کہ ہم اس معاملہ میں غور و فکر کریں جب ہم نے غور و فکر کیا تو دنیا ہم پر تاریک ہو گئی آسمان کے کنارے پر ہی ہمیں پکڑ لیا گیا کسی عالم کے علم نے بھی ہماری راہنمائی نہ کی اس کیفیت سے ہم سمجھ گئے کہ اس مسئلہ کا تعلق آسمان کے کسی حادثہ سے ہے اس سے ہمیں معلوم ہوا کہ اس بہت بڑے واقعہ کا تعلق اللہ تبارک و تعالیٰ کے اس پیغمبر سے ہے جو یا تو مبعوث ہو چکے ہیں یا عنقریب مبعوث ہو جائیں گے اس لئے ہمارے علم کے درمیان کوئی چیز حائل ہو گئی ہے ہم اس چیز سے خوف زدہ ہو گئے کہ اگر ہم نے آپ سے یہ کہہ دیا کہ آپ کا ملک آپ سے چھین لیا جائے گا تو آپ ہمیں قتل کرادیں گے اپنی جانیں بچانے کے لئے ہم نے آپ سے وہ کچھ کہا جو آپ نے دیکھ لیا ہے بادشاہ نے ان سے اور دریائے دجلہ سے مایوس ہو کر ان سب کو چھوڑ دیا۔

(حجۃ اللہ علی العلمین ص 175، الوفا ابن جوزی ص 176)

فرشتے نے شاہ ایران کو حضور نبی کریم صلی اللہ تعالیٰ علیہ وآلہ وسلم کی آمد کی خبر دی:

حضرت ابن اسحاق رحمۃ اللہ تعالیٰ علیہ نے حضرت حسن بصری رضی اللہ تعالیٰ عنہ سے روایت کیا ہے کہ حضور نبی کریم صلی اللہ تعالیٰ علیہ وآلہ وسلم کے صحابہ کرام رضی اللہ تعالیٰ عنہم نے آپ صلی اللہ تعالیٰ علیہ وآلہ وسلم سے عرض کیا کہ وہ کون سی حجت تھی جو اللہ تبارک و تعالیٰ نے آپ کے متعلق ایران کے بادشاہ کو دکھائی تھی حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ نے ایک فرشتہ بھیجا اس فرشتے نے جس کمرے میں شاہ ایران موجود تھا اس کمرے کی دیوار سے اپنا ہاتھ نکالا اس ہاتھ کی روشنی سے کمرہ جگمگا اٹھا۔ بادشاہ یہ دیکھ کر خوف زدہ ہو گیا۔ فرشتے نے آواز دی اے کسریٰ! ڈرنے کی ضرورت نہیں اللہ تبارک و تعالیٰ نے ایک عظیم الشان نبی کو مبعوث فرمایا ہے ان پر اپنی لاریب کتاب نازل فرمائی ہے تو ان کی اطاعت کر دنیا و آخرت میں سلامت رہے گا کسریٰ نے یہ سن کر کہا میں جلد ہی اس میں سوچ و بچار و غور و فکر کروں گا۔

حضرت ابن اسحاق رحمۃ اللہ تعالیٰ علیہ نے حضرت ابو سلمہ بن عبد الرحمن بن عوف رضی اللہ تعالیٰ عنہما سے یوں روایت کیا ہے کہ شاہ ایران اپنے شاہی محل کے ایک کمرے میں موجود تھا۔ اس کی اجازت کے بغیر اس کمرے میں کوئی بھی داخل

نہیں ہو سکتا تھا وہ دوپہر کے وقت قیلو کی غرض سے اپنے اس کمرے میں گیا تھا اللہ تبارک و تعالیٰ نے اس وقت وہاں اس کے پاس ایک فرشتہ کو بھیجا شاہ ایران کسریٰ کے ہاتھ میں اس وقت ایک عصا تھا فرشتے نے کہا اے کسریٰ! اسلام قبول کر لو ورنہ میں اس عصا کو توڑ ڈالوں گا بادشاہ نے کہا مجھے کچھ مہلت دو۔ فرشتہ وہاں سے چلا گیا۔ اس کے چلے جانے کے بعد بادشاہ نے اپنے چوکیداروں اور نگرانوں کو بلایا ان پر سخت غصے کا اظہار کیا اور انہیں سرزنش کرتے ہوئے ان سے پوچھا اس آدمی کو میرے کمرے میں داخل ہونے کی اجازت کس نے دی؟ ان سب نے کہا ہم نے کسی آدمی کو اندر داخل ہونے کی اجازت نہیں دی اور نہ ہی ہم نے کسی کو اندر داخل ہوتے دیکھا ہے۔ بادشاہ خاموش ہو گیا اس کے بعد دوسرے سال بالکل اسی وقت پھر وہی فرشتہ بادشاہ کے پاس اس کے کمرے میں آ گیا اس نے بادشاہ کو بالکل وہی کچھ کہا جو پہلے سال اسے ایمان لانے اسلام قبول کرنے کے متعلق کہہ چکا تھا بادشاہ نے پھر اس سے مہلت طلب کر لی فرشتہ واپس چلا گیا۔ اس کے بعد بادشاہ نے پھر چوکیداروں اور نگرانوں کو طلب کر لیا اور پھر غصہ کیا کہ اسے اندر آنے کی اجازت کس نے دی؟ انہوں نے پھر وہی کہا کہ ہم نے نہ تو کسی کو اندر آنے کی اجازت دی ہے اور نہ ہی کسی کو اندر داخل ہوتے دیکھا ہے تیسرے سال پھر وہی فرشتہ اسی وقت بادشاہ کے پاس اس کے کمرے میں داخل ہو گیا اور اسے پھر وہی کچھ کہا کہ اسلام قبول کر ورنہ میں تیرے اس عصا کو توڑ دوں گا بادشاہ نے پھر مہلت طلب کی تو فرشتہ نے اس کے عصا کو توڑ دیا دراصل اس کے عصا کا ٹوٹنا اس کے ملک کے ٹوٹنے کی طرف اشارہ تھا۔

امام زہری رحمۃ اللہ تعالیٰ علیہ فرماتے ہیں کہ میں نے یہ حدیث حضرت عمر بن عبدالعزیز رضی اللہ تعالیٰ عنہ کو بیان کی تو انہوں نے فرمایا کہ فرشتہ اس بادشاہ کے پاس دو برتن لے کر گیا پھر اس نے بادشاہ سے کہا اسلام قبول کر لو۔ بادشاہ نے ایسا نہ کیا جس کی وجہ سے فرشتے نے ان دونوں برتنوں کو آپس میں ٹکرا کر توڑ دیا پھر وہ بادشاہ کمرے سے باہر چلا گیا یہ بھی بادشاہ کی ہلاکت کی طرف اشارہ تھا۔

ابن جوزی رحمۃ اللہ تعالیٰ علیہ نے الوفا میں خالد بن وبزہ سے روایت کیا ہے واضح ہو یہ خالد بن وبزہ پہلے مجوسیوں کے سردار تھے بعد میں دولت ایمان سے مالا مال ہو گئے وہ فرماتے ہیں کہ جب کسریٰ سواری کرتا تھا تو اس کے ساتھ دو سوار ہوتے تھے وہ اونچی آواز سے کہتے تھے سَاعَةً فَسَاعَةً أَنْتَ عَبْدٌ وَكُنْتَ بَرًّا یعنی قیامت پر قیامت تو رب نہیں ہے بندہ ہے بادشاہ سر سے اشارہ کرتا کہ ہاں ایسے ہی ہے۔

ایک دن کسریٰ اپنی سواری پر سوار ہوا تو ان دونوں آدمیوں نے ایسے ہی کہا مگر کسریٰ نے اس کا کوئی جواب نہ دیا انہوں نے کو تو ال سے یہ ذکر کیا اور حیرت کا اظہار کیا کو تو ال بادشاہ سے اس کی وجہ پوچھنے کے لئے اس کے پاس گیا تو دیکھا کہ بادشاہ سو رہا ہے مگر کسریٰ کو تو ال کے جانور کے پاؤں کی آہٹ سے بیدار ہو گیا اور اس نے کو تو ال سے کہا کہ تو نے مجھے سونے نہیں دیا نیند سے بیدار کر دیا کیا وجہ ہے؟ پھر بادشاہ نے کو تو ال کو بتایا کہ میں نے خواب میں دیکھا ہے کہ مجھے سات آسمانوں سے اوپر لے جایا گیا اور میں بارگاہ الہی میں کھڑا ہو گیا وہاں ایک اور شخص بھی تھے جنہوں نے ازار باندھ رکھا تھا ان کے پاس چادر بھی تھی اللہ تبارک و تعالیٰ نے مجھے کہا کہ میری زمین کے خزانوں کی چابیاں اس شخص کو دیدے کیا تجھے اس طرح حکمرانی کرنے کا حکم نہیں دیا گیا تھا پھر تو نے ان احکام کو تبدیل کیوں کیا؟ میں نے کھرا ہونے کا ارادہ کیا اور چابیاں واپس لینے کے لئے درخواست کرنا چاہی کہ تو نے مجھے جگا دیا۔

حضرت خالد بن و بزه نے فرمایا کہ ازار اور رداء والی شخصیت سے مراد حضور نبی کریم صلی اللہ تعالیٰ علیہ وآلہ وسلم کی ذات اقدس تھی۔ حضرت ابن قتیبہ رحمۃ اللہ تعالیٰ علیہ فرماتے ہیں کہ کسریٰ نے کہا میں نے خواب میں دیکھا ہے کہ مجھ سے کہا جا رہا ہے کہ تم نے احکام الہیہ کی ہر چیز کو تبدیل کر دیا ہے اس لئے تیرے اس ملک کو احمد (صلی اللہ تعالیٰ علیہ وآلہ وسلم) کی طرف منتقل کر دیا ہے۔ وہ لوگ کسی حادثہ کے رونما ہونے کی امید رکھتے تھے حتیٰ کہ نعمان نے ان کی طرف لکھا تھا مہ کی سر زمین پر ستارے کا طلوع ہونا خبر دیتا ہے کہ وہ زمین و آسمان کے اللہ کے نبی (صلی اللہ تعالیٰ علیہ وآلہ وسلم) ہیں۔ یہ پڑھ کر بادشاہ مضطرب ہو گیا اس سے یہ بھی معلوم ہوا کہ آپ صلی اللہ تعالیٰ علیہ وآلہ وسلم کی ذات اقدس کے ظہور کی وہ توقع رکھتے تھے۔

حضرت ابن قتیبہ رحمۃ اللہ تعالیٰ علیہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم کی بعثت کے وقت کئی ملک ٹوٹ پھوٹ کا شکار ہوئے لیکن روم میں کوئی شکست و ریخت نہ ہوئی اس کی وجہ یہ ہے کہ سیدنا حضرت اسحاق علیہ السلام نے ان کے لئے دعا فرمائی تھی سارا روم آپ کی اولاد میں سے ہے فارس کی مملکت بھی ٹوٹ پھوٹ کا شکار ہوئی اس میں پہلی شکست و ریخت یہ ہوئی کہ شیروہ نے اپنے باپ کو قتل کر دیا پھر اس کے ملک میں طاعون کا مرض پھیل گیا جس میں بادشاہ خود بھی ہلاک ہو گیا۔ (الوفا بن جوزی ص 179، حجتہ اللہ علی العلمین ص 176)

قباث بن اشیم کو کس نے حق کی راہ دکھلائی:

قباث ابن اشیم مشرک تھا غزوہ بدر میں لشکر کفار میں شامل ہو کر مسلمانوں کے خلاف معرکہ آزما ہوا پھر جب کفار مکہ کا لشکر شکست سے دو چار ہو گیا تو یہ بھاگ اٹھا اور اس نے راہ فرار اختیار کی قباث کہتا ہے کہ جب جنگ سے میں نے راہ فرار اختیار کی تو دو دن اور دو راتیں لگاتار میں چلتا رہا جب تیسری رات آئی تو آرام کرنے کی غرض سے میں ٹھہر گیا مگر معلوم ہوا کہ میں راستے سے بھٹک گیا ہوں۔ میں سخت پریشان ہوا پریشانی اور خوف زدگی کے عالم میں مجھے نیند نے آیا مگر جلد ہی گھبرا کر اٹھ کھڑا ہوا اور پریشانی میں ہی رات کو پھر سفر شروع کر دیا جب رات کا کافی حصہ بیت گیا تو مجھے دور ایک جگہ آگ نظر آئی میں اس آگ کی سمت میں چل پڑا جب میں اس آگ کے قریب پہنچا تو مجھے وہاں ایک خیمہ نظر آیا جو اندر سے بالکل خالی تھا اس میں کوئی چیز بھی نہ تھی اور نہ ہی وہاں مجھے کوئی انسان نظر آیا مجھے یہ بھی معلوم نہ ہو سکا کہ یہ آگ کس نے جلائی کیونکہ وہاں آگ جلانے والی کوئی ذات نہ تھی کہیں سے کوئی آواز بھی سنائی نہیں دے رہی تھی بالکل سناٹا تھا اور ہو کا عالم تھا خوف سے میرا دل دھڑکنے لگ گیا میرے رونگٹے کھڑے ہو گئے میری آنکھیں پتھرا گئیں اور میں خوف زدہ ہو کر وہیں کھڑا ہو گیا۔

اچانک میں نے ایک غیبی آواز سنی جو مجھے پکار کر کہہ رہی تھی اے قباث! مریض، تیز رفتار، راہ گم کردہ، ٹیڑھے راستے پر چلنے والے گھٹا ٹوپ تاریکیوں کو طے کرنے والے اے امر متاخر کے نگہبان! میں نے کہا اے آواز دینے والے میں تیری پناہ حاصل کرتا ہوں۔ اس نے مجھے جواب دیتے ہوئے کہا میں نے تجھے پناہ دے دی ہے تو آگ کے قریب ہو جا۔

میں اس کے کہنے پر آگ کے قریب ہو گیا اور اسے تاپنے لگا جب میں نے خیمہ کے اندر دیکھا تو وہاں مجھے ایک بزرگ نظر آئے اس نے اپنا سراپے گھٹنوں پر رکھا ہوا تھا۔ میں نے اسے کہا چچا جان! تاریکی کتنی زیادہ ہو گئی ہے۔ اس نے مجھے خوش آمدید کہا اور کہا یہاں تجھے بہترین مہمان نوازی اور فارغ البالی میسر ہوگی مگر پہلے مجھے یہ بتا کہ تو اپنے پیچھے قریش کے لشکر کو کس حالت میں چھوڑ کر آیا ہے میں نے کہا وہ اس وقت تک مسلمانوں کے لشکر کو شکست سے دو چار کر کے ان پر غلبہ پا چکے ہوں گے اس نے کہا ایسا ہرگز نہیں اچک لینے والی بجلیوں کی قسم! گرجنے والے بادلوں کی قسم! تند و تیز آندھیوں کی قسم! سیدھے کئے ہوئے نیزوں نے ان سے خوب پیاس بجھائی ہے۔ کاٹنے والی تلواروں نے انہیں خوب کاٹا ہے۔ بچوں نے ان کی لاشوں کی جستجو کی ہے۔ انہوں نے ان کی گردنوں اور ہاتھوں پر غلبہ پالیا ہے۔ تحقیق کہنے والے نے کوئی نصیحت کر دی۔ کاش سننے والے اسے قبول بھی کر لیتے لیکن اللہ تبارک و تعالیٰ کے معاملات کو کوئی بھی رد نہیں کر سکتا پھر اس نے منہ سے آہ آہ

کی آواز نکالی اور کہنے لگا بت ٹوٹ گئے ہیں کاہن بے کار ہو گئے ہیں۔ جنات کو تصرف سے روک دیا گیا ہے کیونکہ ایک ایسے دین کا ظہور ہو چکا ہے جو کفار کے لئے اذیت ناک ہے۔ اے قباث! میں تینوں حجرات کی قسم اٹھاتا ہوں بلاشبہ یہ واقعات تیزی سے رونما ہونے والے ہیں پھر اس نے ایک بڑی ہی خوفناک چیخ ماری اور منہ کے بل گر پڑا اور اس نے آواز دی اے قباث! اس کی آواز پر میں اس کے پاس گیا تو دیکھا کہ وہ فوت ہو چکا ہے اس کی روح اس کے جسم سے پرواز کر چکی ہے میں وہاں سے جلدی جلدی نکلا اور اپنے سفر پر روانہ ہو گیا۔ (حجۃ اللہ علی العالمین ص 179)

سفیان بن مجاشع نے کاہنہ سے سن کر اپنے بیٹے کا نام محمد رکھا:

سفیان بن مجاشع التمیمی سے روایت ہے کہ اس نے اپنی قوم کے مقتولین کی دیت کو اپنے ذمہ لے رکھا تھا۔ اس سلسلے میں اپنی قوم سے تعاون حاصل کرنے کے لئے ایک دن وہ اپنی قوم کے پاس آیا جب وہ بنی تمیم کے ایک قبیلے کے پاس سے گذرا تو اس نے دیکھا کہ اس قبیلے کے لوگ ایک کاہنہ کے پاس جمع تھے اور وہ انہیں کہہ رہی تھی جس نے اس سے پیار کیا وہ معزز ہو جائے گا اور جس نے اس سے دشمنی کی وہ ذلیل ہو جائے گا جو اس سے محبت کرے گا وہ محفوظ ہو جائے گا۔

سفیان کہتے ہیں میں نے اس سے کہا اے کاہنہ! تو کس کا ذکر کر رہی ہے؟ کاہنہ نے کہا میں اس ذات مقدس کا ذکر کر رہی ہوں جو صل و حرم کا مالک ہے صاحب علم اور صاحب ہدایت ہے جو حلیم بھی ہے اور سخت پکڑ والا بھی ہے جنگ والا بھی ہے اور سلامتی والا بھی ہے جو سرداروں کا بھی سردار ہے جو تنگی کو مٹانے والا اور ہر ہلاک ہونے والے کو بچانے والا ہے۔ سفیان کہتے ہیں میں نے پوچھا اے کاہنہ! تجھے اللہ تبارک و تعالیٰ کی قسم! یہ تو بتا کہ وہ ہے کون؟ اس نے کہا وہ اللہ تبارک و تعالیٰ کے پیغمبر ہیں ان کے مبعوث ہونے کا وقت قریب ہے وہ سرخ و سفید کالے سب لوگوں کی طرف بھیجے جائیں گے وہ ایسی کتاب کے ساتھ تشریف لائیں گے جسے جھٹلایا نہیں جاسکے گا ان کا اسم گرامی محمد (صلی اللہ تعالیٰ علیہ وآلہ وسلم) ہوگا۔

سفیان کہتے ہیں میں نے پوچھا وہ عرب سے ہوں گے یا عجم سے؟ کاہنہ نے کہا رفعتوں والے آسمان کی قسم! گونا گوں درختوں کی قسم! وہ معد بن عدنان قبیلہ سے ہوں گے۔ اے سفیان! اب تجھے مزید سوال کرنے کی ضرورت نہیں اب تیرے لئے یہی کافی ہے اس کے بعد سفیان نے اس سے کوئی سوال نہ کیا مگر اس کے ہاں جب بچے کی ولادت ہوئی تو اس نے اس کا نام محمد رکھ دیا کہ ہو سکتا ہے کاہنہ کے کہنے کے مطابق یہی نبی ہو جائے۔ (حجۃ اللہ علی العالمین ص 179)

خنافر بن القوام حمیری کو جن نے راہ حق پر چلنے اور حضور صلی اللہ تعالیٰ علیہ وآلہ وسلم پر ایمان لانے کے لئے کہا:

حضرت ابن درید رحمۃ اللہ تعالیٰ علیہ نے ابن الکلبی رحمۃ اللہ تعالیٰ علیہ سے اور وہ اپنے باپ سے روایت کرتے ہیں وہ فرماتے ہیں کہ حضرت خنفر بن التوام الحمیری رضی اللہ تعالیٰ عنہ کا ہن تھا جب یمن کا وفد حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوا اور اسلام کا غلبہ ہوا تو خنفر نے چراگاہ کے اونٹوں پر غارت گری کی پھر اپنے اہل و عیال و مال و اسباب کے ساتھ شہر چلا گیا زمانہ جاہلیت میں اس کے پاس ایک جن آیا کرتا تھا مگر اسلام کے ظہور کے بعد اس کا اس کے ہاں آنا جانا بند ہو گیا تھا تب سے وہ اس کے پاس کبھی نہیں آیا تھا مگر ایک دن یہ حمیری کا ہن ایک وادی میں تھا کہ وہی جن عقاب کی طرح اس کے پاس آیا۔ حمیری کہتا ہے کہ اس جن نے مجھے کہا اے خنفر! میں نے اسے کہا اے شصار! کیا بات ہے؟ اس نے کہا میں تجھے کہنے کے لئے آیا ہوں میری بات کو توجہ اور غور سے سننا میں نے کہا سنا میں غور سے ہی سنوں گا اس نے کہا ہر آغاز کا انجام اور ہر ابتدا کی انتہا ہے۔ میں نے کہا بے شک ایسے ہی ہے۔

اس نے کہا میں ابھی شام سے آیا ہوں وہاں کچھ لوگ جو حکام پر حاکم ہیں ایک ایسا کلام لکھ رہے تھے جو نہ تو شعر مولف تھا اور نہ ہی سجع مکلف تھا میں نے اس کلام کو کان لگا کر غور سے سنا پھر انہیں ڈانٹا مگر میں نے جب دوبارہ اس کلام کو سنا تو میں نے ان سے پوچھا تم کیا لکھ رہے ہو اور تمہیں کس چیز کی طرف راہنمائی کی گئی ہے۔ انہوں نے مجھے بتایا کہ یہ بہت عظیم کلام ہے یہ کلام اللہ تبارک و تعالیٰ کی طرف سے نازل ہوا ہے انہوں نے مجھے مزید کہا اے شصار! اس کلام کو سنو اس کی تصدیق کرو اور صراط مستقیم پر چلو آتش جہنم سے نجات پا جاؤ گے۔ میں نے ان سے پوچھا یہ کیسا کلام ہے؟ انہوں نے مجھے بتایا کہ یہ کلام کفر اور ایمان کے درمیان فرق کرنے والا ہے۔ اللہ تبارک و تعالیٰ کے عظمت والے پیغمبر اس کلام کو لے کر آئے ہیں۔ اس پیغمبر کا تعلق قبیلہ مضر سے ہے وہ اہل حرم میں سے مبعوث ہو گئے ہیں وہ بڑی فضیلت والا کلام لے کر آئے ہیں ان کا راستہ بڑا واضح اور بین ہے۔ ان کی کتاب میں عبرت حاصل کرنے کے لئے بڑی نصیحت ہے۔ میں نے ان سے پوچھا اتنی عظمت والا کلام کون لے کر آیا ہے؟ انہوں نے بتایا احمد مجتبیٰ صلی اللہ تعالیٰ علیہ وآلہ وسلم ان آیات بینات کو لے کر آئے ہیں وہ ان کے ساتھ مبعوث ہوئے ہیں اگر تو ان کی مخالفت کرے گا تو تجھے جہنم میں پھینک دیا جائے گا۔ اے خنفر! میں ایسے عظمت و رفعت شان والے نبی پر ایمان لے آیا ہوں اور تیرے پاس آیا ہوں تاکہ تو بھی ان پر ایمان لائے اور دولت اسلام سے مالا مال ہو۔

حضرت خنفر حمیری رضی اللہ تعالیٰ عنہ فرماتے ہیں کہ میں نے اسی وقت ان اونٹوں کو واپس کیا اور اپنے اہل خانہ کو

لے کر صنعاء میں حضرت معاذ بن جبل رضی اللہ تعالیٰ عنہ کی خدمت میں حاضر ہوا اور ان کے دست اقدس پر اسلام قبول کر لیا اسی کے بارے میں میں نے کہا ہے۔

أَلَمْ تَرَ أَنَّ اللَّهَ عَادَ بِفَضْلِهِ - وَأَنْقَذَ مِنْ لُفْحِ الْجَحِيمِ خَنَافِرًا

کیا تو نے نہیں دیکھا کہ اللہ تبارک و تعالیٰ نے فضل و کرم فرمایا اور حنا فر کو جہنم کی آگ کے شعلوں سے بچالیا۔

دَعَانِي شَصَارَ لِلتِّي لَوْرَقُضْتُهَا - لَا صَلَّيْتُ جَمْرًا مِّنْ لُّظَى الْهُونِ جَائِرًا

حصار (جن) نے مجھے اس چیز کی دعوت دی کہ اگر میں اس سے انکار کرتا تو میں ضرور سوائی کی آگ میں جل جاتا

اور ظلم کرتا۔ (حجۃ اللہ علی العالمین ص 179)

بتوں سے ذکر رسول صلی اللہ تعالیٰ علیہ وآلہ وسلم

حضرت عباس بن مرد اس کا بت کی گواہی سے اسلام لانا:

حضرت عباس بن مرد اس رضی اللہ تعالیٰ عنہ سے روایت ہے وہ فرماتے ہیں کہ میرے باپ کے پاس ایک بت تھا جس کا نام ضمار رکھا ہوا تھا وہ اس کی پوجا کیا کرتا تھا جب میرے باپ کی موت کا وقت قریب آ پہنچا تو اس نے مجھے وصیت کرتے ہوئے کہا اے میرے بیٹے ضماریت کی پرستش کیا کرنا اس کی پرستش سے تمہیں بہت فائدہ حاصل ہوگا اور اس کی وجہ سے تم کسی بھی قسم کے نقصان سے محفوظ بھی رہو گے۔ باپ کے فرمان کے مطابق اس کے فوت ہونے کے بعد میں اس بت کی عبادت میں مصروف ہو گیا مگر ایک دن میں اپنے اس بت کے پاس بیٹھا اس کی عبادت میں مصروف تھا کہ مجھے بت کی آواز سنائی دی بت بول کر کہنے لگا۔

قُلْ لِلْقِبَائِلِ مِنْ سُلَيْمٍ كُفْلًا - أُوْدِي ضَمَارٌ وَعَاشَ أَهْلُ الْمَسْجِدِ

ان تمام قبائل سے کہو جن کا تعلق سلیم سے ہے کہ ضماریت ہلاک ہو گیا اور مسجد والوں نے زندگی پالی۔

إِنَّ الَّذِي وَرِثَ النَّبُوَّةَ وَالْهُدَى - بَعْدَ ابْنِ مَرْيَمَ مِنْ قُرَيْشٍ مُّهْتَدَى

بے شک وہ ذات جو سیدنا حضرت عیسیٰ علیہ السلام کے بعد نبوت اور ہدایت کی وارث بنی اس کا تعلق قریش سے ہے

اور وہ ہدایت یافتہ ہے۔

أُوْدِي ضَمَارٌ وَكَانَ يُعْبَدُ مَدَّةً - قَبْلَ الْكِتَابِ إِلَى النَّبِيِّ مُّهْتَدَى

ضمار ہلاک ہو گیا حالانکہ محمد صلی اللہ تعالیٰ علیہ وآلہ وسلم پر کتاب نال ہونے سے پہلے طویل مدت تک اس کی عبادت کی جاتی رہی۔ حضرت عباس بن مرد اس رضی اللہ تعالیٰ عنہ فرماتے ہیں کہ بت سے یہ سننے کے بعد میں نے اس ضمار نامی بت کو نذر آتش کر دیا اور حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہو کر اسلام قبول کر لیا اور ایک روایت میں ہے کہ حضرت عباس بن مرد اس رضی اللہ تعالیٰ عنہ اسلام لانے سے پہلے اپنے اونٹوں میں تھے کہ آپ کے پاس شتر مرغ پر سوار ایک شخص آیا وہ سفید لباس میں ملبوس تھا آتے ہی اس نے عباس بن مرد اس سے کہا اے عباس! کیا تو نے آسمان کی طرف نہیں دیکھا کہ اس کے چوکیدار تھک گئے ہیں جنگ نے اپنے لوگوں کو جلا کر خاکستر کر دیا ہے اور گھوڑوں نے اپنے سواروں کو گرادیا ہے بے شک وہ کریمانہ ذات جن پر نیکی اور تقویٰ کا نزول ہوا ہے قصویٰ نامی اونٹنی پر تشریف فرما ہے۔ حضرت عباس بن مرد اس رضی اللہ تعالیٰ عنہ فرماتے ہیں اس شخص کی گفتگو سے میں گھبرا گیا لہذا میں اپنے بت کے پاس آیا اس بت کا نام ہم نے ضمار رکھا ہوا تھا اور اس کی پرستش کیا کرتے تھے میں نے اس بت کے ارد گرد جھاڑو دیا خوب صفائی کی اور اس پر ہاتھ پھیرا۔ اچانک مجھے اس کے اندر سے کسی شخص کے چیخنے کی آواز سنائی دی پھر اس کے اندر سے مجھے مذکورہ بالا اشعار سنائی دیئے۔

حضرت عباس بن مرد اس رضی اللہ تعالیٰ عنہ فرماتے ہیں کہ اس واقعہ کے بعد میں اپنی قوم بنو حارثہ کے ساتھ حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوا جب میں مسجد نبوی شریف میں داخل ہوا تو سرور کائنات حبیب خدا صلی اللہ تعالیٰ علیہ وآلہ وسلم نے مجھے دیکھ کر تبسم فرمایا اور مجھے فرمایا اے عباس! تیرے اسلام قبول کرنے کی داستان کیا ہے؟ میں نے تمام واقعہ آپ صلی اللہ تعالیٰ علیہ وآلہ وسلم کی خدمت اقدس میں عرض کر دیا آپ صلی اللہ تعالیٰ علیہ وآلہ وسلم نے فرمایا تو نے سچ کہا ہے اس کے بعد میں نے اور میری تمام قوم نے اسلام قبول کر لیا۔ میں نے واپس آ کر اپنے بت کو پاش پاش کر دیا اور اسے نذر آتش کر دیا پھر میں دوبارہ خدمت اقدس میں حاضر ہوا اور یہ اشعار عرض کئے۔

لَعُمْرُكَ إِنِّي يَوْمَ أَجْعَلُ جَاهِلًا - ضَمَارًا بِرَبِّ الْعَالَمِينَ مُشَارًا

(اے محبوب پیغمبر صلی اللہ تعالیٰ علیہ وآلہ وسلم) مجھے آپ کی زندگی کی قسم! میں سخت جاہل تھا جب میں ضمار بت کو اللہ

تبارک و تعالیٰ کا شریک ٹھہراتا تھا۔

وَتَرَكِي رَسُولَ اللَّهِ وَالْأَوْسُ حَوْلَهُ - أَوْلَيْكَ أَنْصَارُهُ مَا أَوْلَيْكَ

(میں) رسول اللہ صلی اللہ تعالیٰ علیہ وآلہ وسلم کی مخالفت کرتا تھا جب کہ اس کے لوگ آپ صلی اللہ تعالیٰ علیہ وآلہ وسلم کے مددگار تھے ان لوگوں کا کیا کہنا۔

كَتَارِكَ سَهْلِ الْأَرْضِ وَالْحُزْنَ يَتَغَيُّ - لَيْسَلِكَ فِي وَعْثِ الْأُمُورِ الْمَسَالِكَا

میری حالت ایسے تھی جیسے کوئی شخص اچھی زمین کو چھوڑ کر سخت مشکل اور بے فائدہ کام کے راستے پر چل پڑے اور غم اٹھائے۔

فَأَمَنْتُ بِاللَّهِ الَّذِي أَنَا عَبْدُهُ - وَخَالَفْتُ مِنْ أَمْسِي يُرِيدُ الْمَهَالِكَا

پس میں اللہ تبارک و تعالیٰ پر ایمان لایا جس کا میں بندہ ہوں اور گزشتہ زندگی کی مخالفت کرنے لگ گیا جو مجھے ہلاک کرنا چاہتی تھی۔

وَوَجَّهْتُ وَجْهِي نَحْوَ مَكَّةَ قَاصِدًا - أَبَايَعُ نَبِيَّ الْأَكْرَمِينَ الْمُبَارَكَا

اور میں مکہ مکرمہ کی طرف اس نیت سے رخ کر کے چل پڑا کہ مکرم و مبارک امت کے نبی صلی اللہ تعالیٰ علیہ وآلہ وسلم کی بیعت کروں۔

نَبِيُّ آتَا نَابَعْدَ عَيْسَى بِنَاطِقِي - مِنَ الْحَقِّ فِيهِ الْفَضْلُ فِيهِ كَذَلِكَ

جو سیدنا حضرت عیسیٰ علیہ السلام کے بعد ایسا ناطق حق لے کر آئے ہیں جس میں ہر بات کا فیصلہ ہے۔

أَمِينٌ عَلَى الْفُرْقَانِ أَوَّلُ شَافِعٍ - وَأَوَّلُ مَبْعُوثٍ يُجِيبُ الْمَلَائِكَا

(وہ نبی صلی اللہ تعالیٰ علیہ وآلہ وسلم) قرآن مجید پر امین ہیں اور وہ پہلے شفیع اور پہلے نبی ہیں جو فرشتوں کو جواب دیتے ہیں۔

تَلَا فِي عَرَى الْإِسْلَامِ بَعْدَ انْتِقَاضِهَا - فَأَحْكَمَهَا حَتَّى أَقَامَ الْمَنَاسِكَا

اس نے آ کر اسلام کی رسی کو مضبوط کر دیا جو ٹوٹ پھوٹ چکی تھی۔ پس اسے مضبوط کیا حتیٰ کہ مناسک قائم کئے۔

عَيْنَيْكَ يَا خَيْرَ الْبَرِيَّةِ كُلِّهَا - تَوَسَّطْتُ فِي الْغُرُعَيْنِ وَالْمَجْدِ مَالِكَا

اے سب مخلوق سے بہتر نبی صلی اللہ تعالیٰ علیہ وآلہ وسلم آپ حسب و نسب اور بزرگی کے اعلیٰ مقام کے حامل ہیں۔

وَأَنْتَ الْمُصَفَّى مِنْ قُرَيْشٍ إِذَا سَمَتْ - عَلَى ضَمْرِهَا تَبْقَى الْقُرُونُ الْمُبَارَكَا

قریش جب اپنے کمزور جسم کے ساتھ اٹھتے ہیں تو آپ صلی اللہ تعالیٰ علیہ وآلہ وسلم وہ پاکیزہ شخصیت ہیں جو ہر زمانہ میں مبارک رہے گی۔

إِذِ انْتَسَبَ الْحَيَّانَ كَعَبٌ وَمَالِكٌ - وَجَدْنَاكَ مُحَضًّا وَالنِّسَاءَ الْوَاتِغَا -

جب کعب اور مالک دو قبیلے اپنا نسب بیان کرتے ہیں تو ہم آپ صلی اللہ تعالیٰ علیہ وآلہ وسلم کا نسب سب سے پاکیزہ پاتے ہیں۔ حضرت عباس بن مرداس رضی اللہ تعالیٰ عنہ فرماتے ہیں کہ ایک دفعہ سیدنا حضرت ابوبکر صدیق رضی اللہ تعالیٰ عنہ کے دور خلافت میں دن کے بارہ بجے مدینہ شریف میں ایک درخت کے سائے میں بیٹھا ہوا تھا کہ میں نے دیکھا کہ ایک سفید لباس اور سفید رنگت والا شخص سفید شتر مرغ پر سوار بڑی تیزی سے چل رہا تھا میں نے دل میں کہا بخدا میں اسے ضرور پکڑوں گا جب وہ شخص میرے قریب آیا تو اس نے مجھے کہا اے عباس قبیلہ مرداس کے سردار کے بیٹے! کیا تم نے جن اور شیاطین نہیں دیکھے جنگ اپنے سانس ختم کر چکی ہے اور آسمان پر پہرے بیٹھ گئے ہیں۔

حضرت عباس بن مرداس رضی اللہ تعالیٰ عنہ فرماتے ہیں کہ میں وہاں سے واپس پلٹا اس واقعہ کے بارے میں لوگوں سے سوال کرتا رہا (کہ وہ سفید پوش شخص کون ہو سکتا ہے) تا آنکہ میرے پاس میرا چچا زاد بھائی آیا اس نے کہا وہ حضور نبی کریم صلی اللہ تعالیٰ علیہ وآلہ وسلم تھے جو خفیہ طور پر اللہ تبارک و تعالیٰ کی طرف لوگوں کو دعوت دینے کے لئے تشریف لائے تھے۔

(خصائص کبریٰ جلد نمبر 1 ص 179، سیرت حلبیہ جلد نمبر 1 ص 288، الوفا ابن جوزی ص 157، حجتہ اللہ علی العلمین ص 194، دلائل النبوت ابو نعیم ص 66، معارج النبوت جلد نمبر 3 ص 607)
حضرت مازن کو بت نے حضور نبی کریم صلی اللہ تعالیٰ علیہ وآلہ وسلم کی خبر دی:

حضرت عبد اللہ معافی رضی اللہ تعالیٰ عنہ فرماتے ہیں کہ ہمارے قبیلہ کا ایک شخص جس کا نام مازن بن غضوب تھا عمان کی بستی سمایا نامی میں ایک بت کی خدمت کیا کرتا تھا اس نے بتایا کہ ایک دن ہم نے بت پر بھینٹ چڑھائی (اس کے چرنوں میں جانور ذبح کیا) تو اس بت کے اندر سے ہمیں یہ آواز سنائی دی۔

يَا مَازِنُ اسْمِعْ تَسْرُ - ظُهُورَ خَيْرٍ بَشَرُ

اے مازن سن خوش ہو جا خیر البشر صلی اللہ تعالیٰ علیہ وآلہ وسلم کا ظہور ہو چکا ہے۔

بُعَثَ نَبِيٌّ مِّنْ مُّضَرَ - يُدَيِّنُ دِينَ اللَّهِ بَرُ

مضر قبیلہ سے اللہ تبارک و تعالیٰ کے نبی کا ظہور ہو چکا ہے جو لوگوں کو اللہ تبارک و تعالیٰ کے دین کی تبلیغ فرمائیں گے۔

فَدَعُ نَحِيْتًا مِنْ حَجْرٍ - تَسْلِمٌ مِنْ حَرٍّ سَقَرٌ

پتھر کے بت (کی پرستش) کو چھوڑ دو تم جہنم کی گری سے محفوظ ہو جاؤ گے۔

حضرت مازن رضی اللہ تعالیٰ عنہ فرماتے ہیں کہ بت کے اندر سے یہ سن کر میں اس بت سے ڈر گیا مگر اس کے اندر

سے ابھی یہ آواز آرہی تھی۔

أَقْبِلْ إِلَيَّ أَقْبِلْ إِلَيَّ أَقْبِلْ مُسْتَمِعًا لَا تَجْهَلْ - هَذَا نَبِيُّ مُرْسَلٌ جَاءَ بِحَقِّ مُنْزَلٍ

میری طرف آؤ آؤ میری بات سنو اور جاہل نہ بنو یہ نبی مرسل صلی اللہ تعالیٰ علیہ وآلہ وسلم ہیں جو سچا کلام لے کر تشریف لائے ہیں میں نے دل میں خیال کیا کہ یہ بڑا تعجب خیز واقعہ ہے یقیناً اس سے میری بھلائی ہی مقصود ہے حضرت مازن رضی اللہ تعالیٰ عنہ فرماتے ہیں کہ میں ابھی اسی کیفیت میں تھا کہ حجاز مقدس سے ایک شخص ہمارے پاس آیا ہم نے اس سے کہا اپنے علاقہ کی کوئی نبی خبر سناؤ اس نے کہا حجاز مقدس میں ایک ایسے شخص کا ظہور ہوا ہے جن کا اسم گرامی احمد اور محمد ہے ان کے پاس جو بھی جاتا ہے وہ اسے یہی کہتے ہیں کہ اللہ تبارک و تعالیٰ کی طرف بلانے والے کی دعوت کو قبول کرو میں نے کہا یہی خبر میں نے پہلے بھی سنی ہے میں اپنے بت کے پاس گیا اور اسے ریزہ ریزہ کر دیا پھر اپنی سواری پر سوار ہو کر حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہو کر اسلام قبول کر لیا اللہ تبارک و تعالیٰ نے اسلام کے لئے میرے سینے کو کھول دیا پھر میں نے یہ اشعار کہے۔

كَسْرَتْ بَادِرًا جَدًّا ذَا وَكَانَ لَنَا - رَبًّا نَطِيفٌ بِهِ حِينًا شَيْنًا عَلَيَّ بَالِي

میں نے بادر (بت) کو پارہ پارہ کر دیا وہ ہمارے لئے رب تھا مگر ابھی کی وجہ سے ہم اس کا طواف کیا کرتے تھے۔

بِالْهَا شِمِّي هُدِينًا مِنْ ضَلَالَتِنَا - وَلَمْ يَكُنْ دِينُهُ شَيْنًا عَلَيَّ بَالِي

اللہ تبارک و تعالیٰ نے ہاشمی (حضور نبی کریم صلی اللہ تعالیٰ علیہ وآلہ وسلم) کے ذریعے ہماری گمراہی سے ہمیں نجات

عطا فرمائی حالانکہ پہلے آپ کے دین کی میرے دل میں کوئی اہمیت نہ تھی۔

يَارَا كِبًا يَلْفَنَ عَمْرًا وَآخُوْتَهَا - اِنِّي لَمَّا قَالَ رَبِّي بَادِرٌ قَالِي

اے سوار! بات عمر و اور اس کے بھائیوں تک پہنچا دے کہ اس نے جب کہا میرا رب بادر بت ہے تو میں اس سے

ناراض ہوں۔

حضرت مازن رضی اللہ تعالیٰ عنہ فرماتے ہیں کہ میں نے عرض کیا یا رسول اللہ! صلی اللہ تعالیٰ علیہ وآلہ وسلم میں گانے کا شوقین ہوں شراب نوشی میری عادت ہے اور بدکارہ عورتوں کا دلدادہ ہوں یعنی وہی عورتیں جو ناز و ادا سے چلتی ہیں جب ہم پر کچھ سال قحط سالی کا دور دورہ رہا تو وہ عورتیں تمام مال لے کر بھاگ گئیں اور اہل و عیال کو کمزور کر گئیں یا رسول اللہ! صلی اللہ تعالیٰ علیہ وآلہ وسلم میرے ہاں اولاد نہیں آپ دعا فرمائیں کہ اللہ تبارک و تعالیٰ مجھ سے ان برائیوں کو دور فرما دے اور مجھے شرم و حیا عطا فرمائے اور مجھے اولاد نرینہ سے بھی نواز دے۔ حضور نبی کریم صلی اللہ تعالیٰ علیہ وآلہ وسلم نے مجھے دعا سے نوازتے ہوئے بارگاہ الہی میں عرض کیا اے اللہ! اس کے گانے کے شوق کو قرآن مجید پڑھنے کے شوق میں تبدیل فرما دے اس کے حرام کو حلال میں تبدیل فرما دے شراب کے بدلے اسے ایسی سیرابی عطا فرما جس میں کوئی گناہ نہ ہو اس کی بدکاری کو عفت میں تبدیل فرما دے اسے شرم و حیا عطا فرما اور اسے اولاد سے بھی نواز دے۔

حضرت مازن رضی اللہ تعالیٰ عنہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم کی دعا مبارکہ کی برکت سے اللہ تبارک و تعالیٰ نے مجھ سے تمام برائیوں اور تمام بری عادات کو ختم کر دیا میں نے قرآن مجید کا کچھ حصہ یاد کر لیا اور میں نے کئی حج کئے میرا گاؤں اور اس کے ارد گرد کا تمام علاقہ سرسبز و شاداب ہو گیا میں نے آزاد اور نیک خواتین چار سے شادی کر لی اللہ تبارک و تعالیٰ نے مجھے ان سے اولاد بھی عطا فرمائی پھر آپ یہ اشعار پڑھتے۔

إِلَيْكَ رَسُولَ اللَّهِ حَنْتُ مَطِيئِي - تَجُوبُ الْفَيَافِي مِنْ عَمَانَ إِلَى الْعَرَجِي

یا رسول اللہ صلی اللہ تعالیٰ علیہ وآلہ وسلم آپ کی جانب ہی میری اونٹنی شوق سے سفر کرتی ہے وہ عمان سے لے کر عرج تک کے جنگلات کو عبور کرتی ہے۔

لِتَشْفَعَ لِي يَا خَيْرَ مَنْ وَطِي الْوَصِي - وَلَا رَأْيُهُمْ رَأْيِي وَلَا نَهْجُهُمْ نَهْجِي

معتز کی طرف میں نے اللہ تبارک و تعالیٰ کے لئے ان کے دین کی مخالفت کی نہ ان کی رائے میری رائے ہے اور نہ ہی ان کا طریقہ میرا طریقہ ہے۔

وَكُنْتُ امْرَأً بِالْعَهْرِ وَالْخَمْرِ مُوَلِّعًا - شَبَابِي حَتَّىٰ اذْنُ الْجِسْمِ بِالنَّهْجِ

میں وہ شخص تھا جو بدکاری اور شراب کا دلدادہ تھا لیکن انہوں نے میرے جسم کو راہ راست سے آگاہ کر دیا۔

قَبْدًا لِنِي بِالْخَمْرِ خَوْفًا وَخَشْيَةً - وَبِالْعَهْرِ احْصَانًا فَحَسَنَ لِي فَرْجِي

(اللہ تبارک و تعالیٰ نے) میری شراب نوشی کو خوف اور ڈر میں تبدیل کر دیا اور مجھے بدکاری سے محفوظ کر دیا اور میری شرمگاہ کی حفاظت فرمادی۔

فَأَصْبَحْتُ هَمِيًّا فِي الْجِهَادِ وَنَيْتِي - فَلِلَّهِ مَا صَوَّمْتُ وَلِلَّهِ مَا حَجَّجْتُ

اب میرا ارادہ اور میری نیت صرف جہاد کرنے کی تھی میرا روزہ اور میرا حج بھی صرف رضاء الہی کے لئے ہی تھا۔ حضرت مازن رضی اللہ تعالیٰ عنہ فرماتے ہیں جب میں اپنی قوم کے پاس آیا تو میری قوم نے مجھ پر بڑی سختی کی مجھے گالیاں دی اور مجھے ملامت کی انہوں نے اپنے شاعر کو میری ہجو کرنے کا حکم دیا شاعر نے ان کے کہنے پر میری ہجو کی میں نے اس شاعر سے کہا تیری اس ہجو کرنے کے مجھ پر ذرا سا بھی اثر نہیں ہے کیونکہ میں تو خود اپنے نفس کی ہجو کرتا ہوں۔ چنانچہ میں نے اپنی قوم سے کنارہ کشی کر لی اور اپنے لئے ایک مسجد تعمیر کر لی جس میں بیٹھ کر میں دن بھر عبادت کیا کرتا جو مظلوم بھی اس مسجد میں آتا تین دن تک اس مسجد میں نماز ادا کرتا پھر اپنے اوپر ظلم کرنے والے ظالم کے متعلق دعا کرتا تو اس کی دعا ضرور قبول ہو جاتی اگر کوئی مصیبت زدہ اور آفت رسیدہ اس میں آ کر بارگاہ الہی میں دعا مانگتا تو اللہ تبارک و تعالیٰ کے فضل و کرم سے اس کی مصیبت رفع ہو جاتی آخر ایک دن میری قوم میرے پاس آئی اور مجھے اپنے قبیلے میں جانے کی دعوت دی اس طرح میرا تمام قبیلہ بھی دولت ایمان سے مشرف ہو گیا۔

(خصائص کبریٰ جلد نمبر 1 ص 172، حجتہ اللہ علی العلمین ص 194، سیرت حلبیہ جلد نمبر 1 ص 289، دلائل النبوت

امام بیہقی جلد نمبر 2 ص 185، الوفا بن جوزی ص 155، دلائل النبوت ابو نعیم ص 64)

خثعم قبیلہ کے بت نے حضور نبی کریم صلی اللہ تعالیٰ علیہ وآلہ وسلم کے اوصاف حمیدہ بیان کئے:

حضرت عبداللہ بن عباس رضی اللہ تعالیٰ عنہما خثعم قبیلے کے ایک شخص سے روایت کرتے ہیں کہ اس نے مجھے بتایا کہ ہمارا قبیلہ خثعم ایک ایسا قبیلہ تھا جو حلال حرام کی تمیز نہیں کرتا تھا اور وہ کئی بتوں کی پرستش کرتا تھا ایک رات ہم ایک بت کے پاس بیٹھے تھے دراصل ہم اس کے سامنے ایک جھگڑے کا فیصلہ کرنے گئے تھے ہم اس بت کے پاس بیٹھے ہی تھے کہ بت کے اندر سے آواز آنے لگی بت بول اٹھا جو ہمیں کہہ رہا تھا۔

يَا أَيُّهَا الرَّاكِبُ ذُؤًا وَالْأَحْكَامِ - مَا أَنْتُمْ وَطَائِشُ الْأَحْلَامِ

اے قافلے والو جو فیصلہ کروانے جاتے ہو تمہیں کیا ہے کہ تمہاری عقل زائل ہو گئی ہے۔

وَمُسْنِدُ الْحُكْمِ إِلَى الْأَصْنَامِ - أَمَا تَرَوْنَ مَا أَرَىٰ أَمَامِي

اور جو فیصلہ کو بتوں کی طرف منسوب کرتی ہے کیا تم اس چیز کا مشاہدہ نہیں کرتے جس کو میں اپنے سامنے دیکھ رہا ہوں۔

مِنْ سَاطِعٍ يَجْلُو دُجْبَى الظَّلَامِ - هَذَا نَبِيُّ سَيِّدِ الْأَنَامِ

اس پھیلنے والی چیز کو جس نے ظلمتوں کو کافور کر دیا ہے یہ نبی کریم صلی اللہ تعالیٰ علیہ وآلہ وسلم ہیں جو تمام لوگوں کے

سردار ہیں۔

مِنْ هَاشِمٍ فِي ذُرْوَةِ السَّنَامِ - يَصْدَعُ بِالْحَقِّ وَبِالْإِسْلَامِ

وہ قبیلہ ہاشم کے بلند عظمت و بلند شان والے انسان ہیں وہ حق اور اسلام کو کھول کر بیان کرتے ہیں۔

أَعْدَلُ ذِي حَكْمٍ مِّنَ الْأَحْكَامِ - مُسْتَعْلِنُ بِالْبَلَدِ الْحَرَامِ

وہ احکام کے فیصلہ کرنے والوں میں سے سب سے زیادہ عادل ہے وہ مکہ معظمہ میں اسلام کو ظاہر فرمانے والے ہیں۔

قَدْ طَهَّرَ النَّاسَ مِنَ الذَّنَائِمِ - جَاءَ بِهِدْمِ الْكُفْرِ بِالْإِسْلَامِ

انہوں نے لوگوں کو گناہوں سے پاک کر دیا ہے اور وہ اسلام کے ذریعے کفر کو مٹانے کے لئے تشریف لائے ہیں۔

وہ خشمی کہتا ہے کہ ہم بت سے یہ سن کر خوف زدہ ہو گئے ہیں اس کے بعد مکہ معظمہ میں چلا گیا اور حضور نبی کریم صلی

اللہ تعالیٰ علیہ وآلہ وسلم کی بارگاہ اقدس میں حاضر ہو کر اسلام قبول کر کے ایمان کی دولت سے مالا مال ہو گیا۔

(حجۃ اللہ علی العالمین ص 195، خصائص کبریٰ جلد نمبر 1 ص 178، سیرت حلبیہ جلد نمبر 1 ص 293، الوفا ابن جوزی

ص 155، دلائل النبوت ابو نعیم ص 65)

بنوعذرہ کے بت سے حضور نبی کریم صلی اللہ تعالیٰ علیہ وآلہ وسلم کا ذکر مبارک:

حضرت زمیل بن عمرو العذری رضی اللہ تعالیٰ عنہ فرماتے ہیں کہ قبیلہ بنوعذرہ کا ایک بت تھا جس کا نام انہوں نے

ضمام رکھا ہوا تھا بنوعذرہ اس کی بہت تعظیم کیا کرتے تھے وہ بت قبیلہ بنی ہند بن حرام میں رکھا ہوا تھا اس کی دیکھ بھال اور

صفائی کے لئے ایک آدمی مقرر تھا جس کا نام طارق تھا لوگ اس بت کے پاس اپنے جانور ذبح کرتے تھے۔

حضور نبی کریم صلی اللہ تعالیٰ علیہ وآلہ وسلم کا جب ظہور ہوا تو ہم نے اس بت کے اندر سے ایک آواز سنی جو کہہ رہا تھا

اے بنو ہند بن حرام! حق ظاہر ہو گیا ہے ضمام ہلاک ہو گیا ہے۔ اسلام نے ہمارے شرک کا خاتمہ کر دیا ہے حضرت زمیل رضی

اللہ تعالیٰ عنہ فرماتے ہیں کہ ہم بت کی اس آواز سے گھبرا گئے۔ کچھ دن گذر گئے تو پھر اس میں سے دوبارہ آواز آئی جو کہہ رہا تھا اے طارق! اے طارق! نبی صادق صلی اللہ تعالیٰ علیہ وآلہ وسلم مبعوث ہو گئے ہیں ان پر وحی کا نزول ہوا ہے۔ تہامہ کی سرزمین پر ان کا ظہور ہوا ہے ان کے مددگاروں کے لئے سلامتی ہے اور ان کے دشمنوں کے لئے شرمندگی اور ندامت ہے اب میں تمہیں روز حشر تک الوداع کہتا ہوں اس کے بعد وہ بت منہ کے بل گر گیا حضرت زمیل رضی اللہ تعالیٰ عنہ فرماتے ہیں میں نے ایک سواری خریدی اور اپنی قوم کے چند افراد کو لے کر حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہو گیا وہاں پہنچ کر عرض کیا۔

إِلَيْكَ يَا رَسُولَ اللَّهِ أَعْمَلْتُ نَصَهَا - أَكَلَفْتُهَا حَزْناً وَغُوراً مِنَ الرِّقْلِ

یا رسول اللہ صلی اللہ تعالیٰ علیہ وآلہ وسلم میں آپ کی بارگاہ میں حاضر ہوا ہوں میں نے آپ کے لئے ہی اپنی اونٹنی کو تکلیف دی ہے اور اسے ریت کے ٹیلوں پر چلایا ہے۔

لَا نَصْرَ خَيْرِ النَّاسِ نَصْرًا مُؤَزَّرًا - وَأَعْقَدُ حَبْلًا مِنْ حَبَالِكَ فِي حَبْلِي

تاکہ میں تمام لوگوں میں سے بہترین شخص کی مدد کروں اور آپ کی رسیوں میں سے ایک رسی کو اپنی رسی سے باندھ لوں۔

وَأَشْهَدُ أَنَّ اللَّهَ لَا شَيْئِي غَيْرُهُ - أَدِينُ لَهُ مَا أَثَقَلْتُ قَدَمِي نَعْلِي

میں گواہی دیتا ہوں کہ اللہ تبارک و تعالیٰ کے علاوہ کوئی چیز نہیں اور میں آپ کے دین کو اس وقت تک اختیار کرتا ہوں جب تک میرا پاؤں میرے جوتوں سے بوجھل رہے۔

(حجۃ اللہ علی العلمین ص 196، سیرت حلبیہ جلد نمبر 1 ص 293)

حضرت وائل بن حجر نے بت سے حضور نبی کریم صلی اللہ تعالیٰ علیہ وآلہ وسلم کا ذکر سنا:

حضرت وائل بن حجر الحضری رضی اللہ تعالیٰ عنہ کی داستان بھی اسی طرح ہے ان کی کنیت ابو ہندہ تھی ان کا باپ وقت کا بادشاہ تھا۔ وہ فرماتے ہیں کہ ہم وفد کی صورت میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے حضور نبی کریم صلی اللہ تعالیٰ علیہ وآلہ وسلم نے ہمارے آنے کی خبر صحابہ کرام کو ہمارے آنے سے پہلے ہی دے دی تھی آپ صلی اللہ تعالیٰ علیہ وآلہ وسلم نے صحابہ کرام کو فرمایا: تمہارے پاس دو دروازے کے علاقے حضرت موت سے وائل بن حجر آ رہا

ہے اس کے آنے کا مقصد صرف اللہ تبارک و تعالیٰ اور اس کے رسول صلی اللہ تعالیٰ علیہ وآلہ وسلم کی رضا کا حصول ہے وہ حضرت موت کے بادشاہ کا بیٹا ہے حضرت وائل بن حجر رضی اللہ تعالیٰ عنہ فرماتے ہیں میں حضور نبی کریم صلی اللہ تعالیٰ علیہ وآلہ وسلم کے جس صحابی سے بھی ملتا وہ مجھے یہی بتاتا کہ تمہاری آمد سے تین دن پہلے ہی تمہارے آنے کے متعلق حضور نبی کریم صلی اللہ تعالیٰ علیہ وآلہ وسلم نے ہمیں بتا دیا تھا میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں پہنچا تو آپ صلی اللہ تعالیٰ علیہ وآلہ وسلم نے مجھے خوش آمدید کہا مجھے اپنے قریب کیا میرے بیٹھنے کے لئے چادر بچھائی اور مجھے چادر پر بٹھایا پھر آپ صلی اللہ تعالیٰ علیہ وآلہ وسلم نے میرے لئے دعا فرمائی کہ اے اللہ! تبارک و تعالیٰ وائل بن حجر کی اولاد اور اس کی اولاد کی اولاد میں برکت عطا فرما پھر آپ صلی اللہ تعالیٰ علیہ وآلہ وسلم منبر پر تشریف فرما ہوئے اور مجھے اپنے سامنے بٹھایا اور لوگوں سے مخاطب ہوئے کہ اے لوگو! یہ وائل بن حجر ہیں یہ دور دراز سے یہاں تمہارے پاس آئے ہیں ان کا تعلق حضرت موت سے ہے یہ اسلام کی طرف بہت زیادہ راغب ہیں۔

میں نے عرض کیا یا رسول اللہ! صلی اللہ تعالیٰ علیہ وآلہ وسلم جب میں اپنی عظیم سلطنت میں موجود تھا تو مجھے آپ صلی اللہ تعالیٰ علیہ وآلہ وسلم کی بعثت کے متعلق معلوم ہوا اللہ تبارک و تعالیٰ نے مجھ پر احسان عظیم فرمایا کہ میں نے اپنی سلطنت و بادشاہی کو خیر باد کہا اور اس پر اللہ تبارک و تعالیٰ کے دین کو ترجیح دی آپ صلی اللہ تعالیٰ علیہ وآلہ وسلم نے فرمایا تو نے سچ کہا ہے اس پر آپ صلی اللہ تعالیٰ علیہ وآلہ وسلم نے میرے لئے دوبارہ دعا فرمائی کہ اے اللہ تبارک و تعالیٰ! وائل بن حجر کی اولاد اور اس کی اولاد کی اولاد میں برکت عطا فرما حضرت وائل بن حجر رضی اللہ تعالیٰ عنہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہو کر اسلام قبول کرنے کی وجہ یہ تھی کہ عقیق کے مقام پر ایک بت نصب تھا ایک دن دوپہر کے وقت میں وہاں اس کے قریب سویا ہوا تھا کہ میں نے اس کمرہ میں سے جہاں بت نصب تھا عجیب آواز سنی میں اس بت کے سامنے سجدہ ریز ہو گیا مگر میں نے اس سے صدا سنی کوئی صدا لگا رہا تھا۔

وَاعْجَبَ الْوَائِلُ ابْنَ حَجْرٍ - يَنْحَالُ يَدْرِي وَهُوَ لَيْسَ يَدْرِي

وائل بن حجر پر تعجب ہے وہ خیال کرتا ہے کہ وہ جانتا ہے حالانکہ وہ جانتا نہیں ہے۔

مَاذَا يُرْجِي مَنْ نُحِيَتْ صَخْرٌ -

لَيْسَ بِيْذِي نَفْعٌ وَلَا ذِي ضَرٍّ - لَوْ كَانَ ذَا حَجْرٍ أَطَاعَ أَمْرِي

اسے کیا ہے وہ ایک گھڑے ہوئے بت سے امید کرتا ہے وہ نہ نفع دینے والا ہے اور نہ نقصان پہنچانے والا ہے اگر وہ عقل والا ہو تو میرے حکم کی اطاعت کرتا۔

حضرت وائل بن حجر رضی اللہ تعالیٰ عنہ فرماتے ہیں کہ میں نے کہا اے صدائگانے والے میں تیری بات کو غور سے سن رہا ہوں تو مجھے کس چیز کا حکم دیتا ہے ہاتھ غیبی نے پھر آواز دی۔

إِرْحَلْ إِلَى يَثْرَبَ ذَاتِ نَخْلٍ - تَدَيْنَ دِينِ الصَّائِمِ الْمُصَلِّي - مُحَمَّدٍ النَّبِيِّ خَيْرِ الرُّسُلِ

تو یثرب کی طرف جاوہ کھجور والی زمین ہے اور نماز پڑھنے والے اور روزہ رکھنے والے کا دین اختیار کر محمد صلی اللہ تعالیٰ علیہ وآلہ وسلم کا دین جو تمام رسولوں سے افضل ہیں۔

پھر وہ بت منہ کے بل گر پڑا اس کی گردن ٹوٹ گئی میں اس کے پاس گیا اور اس کے ٹکڑے ٹکڑے کر دیے پھر میں جلدی جلدی سفر طے کر کے مدینہ منورہ حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہو گیا اور اسلام قبول کر لیا۔ (سیرت حلبیہ جلد نمبر 1 ص 296، حجة اللہ علی العالمین ص 196)

ورقہ بن نوفل اور عبد اللہ بن جحش کے بت نے انہیں حضور نبی کریم صلی اللہ تعالیٰ علیہ وآلہ وسلم کی ولادت کی خبر دی:

حضرت عروہ رضی اللہ تعالیٰ عنہ سے روایت ہے کہ قریش مکہ کی ایک جماعت جس میں ورقہ بن نوفل، زید بن عمرو عبد اللہ بن جحش اور عثمان بن حویرث جیسے لوگ موجود تھے ان کا ایک بت تھا وہ لوگ اپنے بت کے پاس جمع ہوتے اور اس کی عبادت کرتے تھے ایک دن وہ اپنے بت کے پاس گئے انہوں نے دیکھا کہ ان کا بت منہ کے بل گرا ہوا ہے یہ چیز ان کے لئے بہت ہی تعجب خیز تھی انہوں نے بت کو اٹھایا اور اسے پہلی جگہ پر پہلے والی کیفیت میں نصب کر دیا مگر تھوڑی ہی دیر بعد وہ بت پھر منہ کے بل گر گیا انہوں نے پھر اسے اٹھا کر پہلی حالت میں نصب کر دیا مگر وہ قائم نہ رہ سکا پھر گر گیا عثمان بن حویرث کہتے ہیں ہمارے اس بت کے ساتھ یہ معاملہ اس رات پیش آیا جس کی جانفزا سحر کو محبوب خدا محبوب کائنات سرکار دو عالم صلی اللہ تعالیٰ علیہ وآلہ وسلم اس دنیا میں تشریف لائے تھے پھر انہوں نے اپنے بت کے اندر سے یہ آواز سنی کوئی اس طرح صدائگانہ تھا۔

تَرُدَى لِمَوْلُودٍ أَنَارَتْ بِنُورِهِ - جَمِيعُ فِجَاجِ الْأَرْضِ بِالشَّرْقِ وَالْغَرْبِ

ہم اس مبارک بچے کی وجہ سے ہلاک ہو گئے ہیں جس کے نور سے زمین کے تمام کونے از مشرق تا مغرب روشن

ہو گئے ہیں۔

وَخَرَّتْ لَهُ الْأَوْثَانُ طَرًّا وَأُرْعِدَتْ - قُلُوبُ مُلُوكِ الْأَرْضِ طَرًّا مِنَ الرَّغْبِ

تمام بت اس کے لئے گر پڑے اور زمین کے بادشاہوں کے دل رعب سے کانپنے لگے۔

وَنَارُ جَمِيعِ الْفَرَسِ بَاخَتْ وَأَظْلَمَتْ - وَقَدَبَاتُ شَاهِ الْفَرَسِ فِي أَعْظَمِ الْكُرْبِ

تمام فارس کی آگ بجھ گئی اور تاریکی چھا گئی اور شاہ ایران نے بڑی تکلیف میں رات گزاری۔

وَصَدَّتْ عَنِ الْكُفَّانِ بِالْغَيْبِ جَنُّهَا - فَلَا مُخْبِرَ مِنْهُمْ بِحَقِّي وَلَا كَذِبَ

کاہنوں کے جنات کو غیب کی خبریں بتانے سے روک دیا گیا اب انہیں جھوٹی یا سچی خبر کوئی نہیں دے سکے گا۔

فِيَا لِقِصِّي إِرْجِعُوا عَن ضَلَالِكُمْ - وَهَبُوا إِلَى الْإِسْلَامِ وَالْمَنْزِلِ الرَّهْبِ

اے قصی کے لوگو! اپنی گمراہی سے پلٹ آؤ اسلام اور کشادہ منزل کی طرف جلدی کرو۔

(خصائص کبریٰ جلد نمبر 1 ص 88، حجة اللہ علی العالمین ص 197)

حضرت راشد کو بت نے حضور نبی کریم صلی اللہ تعالیٰ علیہ وآلہ وسلم کی تشریف آوری کا بتایا:

حضرت راشد بن عبد ربہ رضی اللہ تعالیٰ عنہ فرماتے ہیں کہ ایک بت بہت مشہور تھا جو سواع کے نام سے مشہور تھا۔

بنوظفر کے لوگوں نے کچھ تحائف دے کر مجھے اس بت کی طرف بھیجا۔ میں صبح کے وقت اس سواع بت کے علاوہ ایک اور

بت کے پاس آیا میں نے اس بت کے اندر سے آواز سنی کوئی بڑا ہی چیخ چلا کر اس میں کہہ رہا تھا اے لوگو! بنوعبدال مطلب میں

سے ایک عظمت والے نبی کا ظہور ہونے والا ہے وہ زنا اور سود کو حرام کر دیں گے۔ وہ جانوروں کو بتوں کے لئے ذبح کرنا

بھی حرام قرار دیں گے۔ آسمان کی حفاظت کر دی گئی ہے۔ اب شیاطین کو انگارے مارے جاتے ہیں۔ میں نے بڑے تعجب

سے اس کی باتوں کو سنا ابھی اس بت کی باتوں سے محو حیرت ہی تھا کہ ایک اور دوسرے بت کے اندر سے آواز سنائی دی جو

کہہ رہا تھا ضمائر بت کی پرستش کو ترک کر دیا گیا ہے حالانکہ اس سے پہلے اس کی پرستش کی جاتی تھی آخری پیغمبر احمد مجتبیٰ صلی

اللہ تعالیٰ علیہ وآلہ وسلم کا ظہور ہو چکا ہے وہ نماز ادا فرماتے ہیں روزہ رکھنے، نیکی کرنے اور صلہ رحمی کرنے کا حکم فرماتے ہیں۔

اس کے بعد ایک تیسرے بت کے اندر سے آواز آئی جو کہہ رہا تھا۔

إِنَّ الْأَذَى وَرِثَ النَّبُوَّةِ وَالْهُدَى - بَعْدَابِنِ مَرِيَمَ مِنْ قُرَيْشٍ مُّهْتَدَى

بے شک وہ ذات جو سیدنا حضرت عیسیٰ علیہ السلام کے بعد نبوت اور ہدایت کے وارث ہوئے ہیں ان کا تعلق قریش

سے ہے اور ہدایت یافتہ ہیں۔

وہ ایسے نبی صلی اللہ تعالیٰ علیہ وآلہ وسلم محترم ہیں جو گذرے ہوئے زمانہ کی خبریں بھی دیتے ہیں اور آنے والے زمانہ کی بھی حضرت راشد بن عبد ربہ فرماتے ہیں کہ پھر صبح کے وقت میں سواع کے بت کے پاس گیا میں نے وہاں دیکھا کہ دو سانپ اسے چاٹ رہے ہیں اور لوگوں کے اس کے پاس رکھے ہوئے تحائف کو نگل رہے ہیں ان سانپوں نے اس بت کے سامنے رکھے ہوئے تحائف کو جب نگل لیا تو اس کے اوپر چڑھ گئے اور اس کے اوپر پیشاب کر دیا میں نے یہ منظر دیکھ کر کہا۔

أَرَبُّ يَبُولُ الثَّعْلَبَانَ بِرَأْسِهِ - لَقَدْ ذَلَّتْ مَنْ بَالَتْ عَلَيْهِ الثَّعَالِبُ

جس کے سر پر دو سانپ پیشاب کر رہے ہیں وہ رب کیسے ہو سکتا ہے جس کے سر پر سانپوں نے پیشاب کر دیا وہ تو ذلیل ہو گیا۔ یہ اس وقت کی بات ہے جب حضور نبی کریم صلی اللہ تعالیٰ علیہ وآلہ وسلم ہجرت فرما کر مدینہ شریف جا چکے تھے اس واقعہ کے بعد میں نے مدینہ شریف پہنچ کر حضور نبی کریم صلی اللہ تعالیٰ علیہ وآلہ وسلم کے دست اقدس پر بیعت کی اور اسلام قبول کر کے دولت ایمان سے مالا مال ہو گیا۔ آپ صلی اللہ تعالیٰ علیہ وآلہ وسلم سے حضرت راشد نے رہا ط کے مقام پر ایک جاگیر طلب کی حضور نبی کریم صلی اللہ تعالیٰ علیہ وآلہ وسلم نے وہ جاگیر انہیں عطا فرمادی پھر آپ صلی اللہ تعالیٰ علیہ وآلہ وسلم نے پانی کا ایک بھرا ہوا برتن منگایا اس میں اپنا لعاب مبارک ڈالا اور وہ پانی حضرت راشد رضی اللہ تعالیٰ عنہ کو عطا فرماتے ہوئے حکم فرمایا کہ اس پانی کو اس جاگیر کی اونچی جگہ پر انڈیل دینا اور اپنی ضرورت سے زیادہ مال سے لوگوں کو نہ روکنا لہذا حضرت راشد رضی اللہ تعالیٰ عنہ نے ایسے ہی کیا انہوں نے اس مقدس و تبرک پانی جس میں حضور نبی کریم صلی اللہ تعالیٰ علیہ وآلہ وسلم کا لعاب مبارک شامل تھا اپنی جاگیر کی اونچی زمین پر گرایا تو وہاں سے ایک بڑا چشمہ بہہ نکلا کہا جاتا ہے کہ رہا ط کی ساری زمین اسی چشمہ کے پانی سے سیراب ہوتی تھی لوگ اس پانی کو ماء الرسول (رسول صلی اللہ تعالیٰ علیہ وآلہ وسلم کا پانی) کے دنواز نام سے یاد کرتے تھے جو بھی مریض اس چشمہ سے آ کر غسل کرتا وہ تندرست ہو جاتا اللہ تبارک و تعالیٰ اسے شفا سے نواز دیتا۔ حضرت راشد رضی اللہ تعالیٰ عنہ نے اپنی اس جاگیر میں کھجور کے باغات لگا دیئے۔ (حجۃ اللہ علی العالمین ص 193، الوفا بن جوزی ص 157، دلائل النبوت ابو نعیم ص 68) خصائص کبریٰ جلد نمبر 2 ص 54

حضرت جبیر بن مطعم اور ان کے ساتھیوں کو بت نے حضور نبی کریم صلی اللہ تعالیٰ علیہ وآلہ وسلم کی تشریف

آوری کی خبر دی:

حضرت جبیر بن مطعم رضی اللہ تعالیٰ عنہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم کی بعثت سے پہلے ہم

ایک بت کے سامنے بیٹھے ہوئے تھے ہم نے اس بت کے لئے اونٹ ذبح کیا تھا اچانک اس بت کے اندر سے آواز آنا شروع ہوگئی آواز یہ تھی اے لوگو! غور سے سنو آسمان پر سے چوری کی باتیں سننا ختم ہو گیا ہے اب آسمان کی طرف جانے والوں کو شہاب کا سامنا کرنا پڑتا ہے۔ یہ تمام انتظامات اس نبی کریم صلی اللہ تعالیٰ علیہ وآلہ وسلم کے لئے ہیں جن کا اسم گرامی احمد مجتبیٰ صلی اللہ تعالیٰ علیہ وآلہ وسلم ہے ان کی ہجرت گاہ مدینہ طیبہ ہوگی حضرت جبیر رضی اللہ تعالیٰ عنہ فرماتے ہیں کہ ہم اپنے کام سے اس وقت رک گئے ہمیں اس بت کی آواز پر سخت تعجب ہوا اس واقعہ کے ایک ماہ بعد حضور نبی کریم صلی اللہ تعالیٰ علیہ وآلہ وسلم کا ظہور ہو گیا۔ (حجۃ اللہ علی العالمین ص 197، الوفا ابن جوزی ص 157، خصائص کبریٰ جلد نمبر 1، ص 179)

حضرت خویلد ضمری اور اس کے ساتھیوں کو بت نے حضور نبی کریم صلی اللہ تعالیٰ علیہ وآلہ وسلم کی تشریف آوری کی خبر دی:

حضرت خویلد ضمری رضی اللہ تعالیٰ عنہ فرماتے ہیں کہ ہم پتھر کے بنے ہوئے بت کے سامنے بیٹھے ہوئے تھے کہ اچانک اس کے اندر سے آواز آنا شروع ہوگئی کوئی چیخ کر یہ کہہ رہا تھا آسمان پر جا کر خفیہ گفتگو کا سننا ختم ہو گیا ہے جو ایسا کرنے کی کوشش کرتا ہے اسے آگ کے انگاروں کا سامنا کرنا پڑتا ہے یہ سب انتظامات اس عظمت والے نبی کے لئے کئے گئے ہیں جن کا ظہور مکہ مکرمہ میں ہوا ہے ان کا اسم گرامی احمد صلی اللہ تعالیٰ علیہ وآلہ وسلم ہے ان کی ہجرت گاہ یثرب ہے وہ نماز، روزے، نیکی اور صلہ رحمی کا حکم دیتے ہیں۔ ہم اس بت کے پاس سے اٹھ کر چلے آئے اور ہم نے لوگوں سے اس کے متعلق پوچھا تو ہمیں بتایا گیا کہ مکہ مکرمہ میں اللہ تبارک و تعالیٰ کے نبی (صلی اللہ تعالیٰ علیہ وآلہ وسلم) کا ظہور ہوا ہے۔

(حجۃ اللہ علی العالمین ص 197، خصائص کبریٰ جلد نمبر 1 ص 179، دلائل البوت ابو نعیم ص 65، الوفا ابن جوزی ص 157)

عمر وہبذلی کو بت نے حضور نبی کریم صلی اللہ تعالیٰ علیہ وآلہ وسلم کی خبر دی:

حضرت سعید بن عمرو وہبذلی اپنے والد سے روایت کرتے ہیں کہ میرے والد نے مجھے بتایا کہ میں نے اپنے بت کے لئے ایک جانور ذبح کیا۔ میرے بت کے اندر سے آوازیں آنے لگیں وہ کہہ رہا تھا بہت زیادہ تعجب کی بات ہے کہ عبدالمطلب کے قبیلہ سے ایک عظمت والے پیغمبر کا ظہور ہوا ہے وہ بدکاری کو حرام قرار دیں گے وہ بتوں کے لئے جانوروں

کے ذبح کرنے کو بھی حرام قرار دیں گے۔ اب آسمان کا تحفظ کیا گیا ہے اور اوپر آسمان کی طرف جانے والے کو شہاب کا سامنا کرنا پڑتا ہے۔ ہم بت سے یہ سن کر مکہ مکرمہ کی طرف روانہ ہو گئے مگر مکہ مکرمہ پہنچ کر ہمیں کوئی ایک شخص بھی نہ مل سکا جو ہمیں حضور نبی کریم صلی اللہ تعالیٰ علیہ وآلہ وسلم کے ظہور سے آگاہ کرتا یہاں تک کہ ہماری ملاقات سیدنا حضرت ابوبکر صدیق رضی اللہ تعالیٰ عنہ سے ہوئی ہم نے کہا اے ابوبکر صدیق (رضی اللہ تعالیٰ عنہ) کیا مکہ مکرمہ میں کسی ایسے شخص کا ظہور ہوا ہے جو لوگوں کو اللہ تبارک و تعالیٰ کی طرف بلاتا ہو اور اس کا اسم گرامی احمد صلی اللہ تعالیٰ علیہ وآلہ وسلم ہو حضرت ابوبکر صدیق رضی اللہ تعالیٰ عنہ نے ہم سے پوچھا کہ حضور نبی کریم صلی اللہ تعالیٰ علیہ وآلہ وسلم کے متعلق تمہیں کیسے علم ہوا؟ میں نے وہ تمام واقعہ جو بت سے سامنے آیا تھا حضرت ابوبکر صدیق رضی اللہ تعالیٰ عنہ کو ذکر کر دیا ابوبکر صدیق رضی اللہ تعالیٰ عنہ نے ہمیں بتایا کہ ہاں حضور نبی کریم صلی اللہ تعالیٰ علیہ وآلہ وسلم کا ظہور ہو چکا ہے وہ محمد بن عبد اللہ بن عبد المطلب ہیں اور اللہ تبارک و تعالیٰ کے سچے رسول ہیں۔

(خصائص کبریٰ جلد نمبر 1 ص 181، الوفا بن جوزی ص 158، حجة اللہ علی العالمین ص 198)

حضرت عمر فاروق رضی اللہ تعالیٰ عنہ نے ذبح کئے ہوئے مینڈھے سے حضور نبی کریم صلی اللہ تعالیٰ علیہ وآلہ وسلم کا ذکر سنا:

حضرت عمر فاروق رضی اللہ تعالیٰ عنہ نے ذبح کئے ہوئے مینڈھے سے حضور نبی کریم صلی اللہ تعالیٰ علیہ وآلہ وسلم کا ذکر سنا حضرت عبد اللہ بن عباس رضی اللہ تعالیٰ عنہما فرماتے ہیں کہ حضور نبی کریم صلی اللہ تعالیٰ علیہ وآلہ وسلم کے وصال کے بعد ایک دن حضرت عمر فاروق رضی اللہ تعالیٰ عنہ نے ہمیں بیان فرمایا کہ حضور نبی کریم صلی اللہ تعالیٰ علیہ وآلہ وسلم کے ظہور سے دو ماہ پہلے ہم مکہ مکرمہ کی ایک وادی کی طرف گئے ہم تعداد میں کافی تھے۔ ہم نے وہاں ایک مینڈھے کو ذبح کیا جب اس مینڈھے کا خون نکل گیا تو اس کے اندر سے ہمیں یہ آواز سنائی دینے لگی اے اہل ذبح! ایک چیخنے والا بلند آواز سے یہ صدا لگاتا ہے اَنْ لَّا اِلٰهَ اِلَّا اللّٰهُ وہ یہ گواہی دیتا ہے کہ اللہ تبارک و تعالیٰ کے سوا کوئی معبود نہیں یہ آواز اس کے اندر سے ہمیں تین دفعہ سنائی دی پھر اس کے بعد وہ مینڈھا پر سکون ہو گیا اس مینڈھے کی اس کیفیت نے ہمیں خوف زدہ کر دیا اور ہم پر گھبراہٹ طاری ہو گئی اس واقعہ کو کچھ ہی مدت ہوئی تھی کہ حضور نبی کریم صلی اللہ تعالیٰ علیہ وآلہ وسلم کا ظہور ہو گیا۔

ایک شخص نے یہ واقعہ سن کر کہا اے امیر المؤمنین! ہماری داستان اس سے بھی بڑی تعجب خیز ہے وہ یہ کہ ہم چار ساتھی

تجارت کی غرض سے ملک شام کی طرف روانہ ہوئے۔ جب ہم شام کی ایک وادی میں پہنچے تو ہمارے دل میں گوشت کھانے کی خواہش پیدا ہوئی۔ یہ واقعہ حضور نبی کریم صلی اللہ تعالیٰ علیہ وآلہ وسلم کی بعثت مبارکہ سے پہلے کا ہے ہم نے گوشت کے لئے کسی جانور کی تلاش شروع کر دی اچانک ہمیں ایک ہرن دکھائی دیا جس کا سینگ ٹوٹا ہوا تھا ہم نے اس ہرن کو پکڑ لیا اللہ تبارک و تعالیٰ کی قسم! ہم ابھی اس کے ذبح کرنے کی تیاری کر رہے تھے کہ ہاتف غیبی سے ہمیں یہ آواز سنائی۔

يَا أَيُّهَا الرِّكْبُ السَّرَّاعِ الْأَرْبَعَةُ - خَلُّوا سَبِيلَ الطَّبِيَّةِ الْمَرُوعَةِ

اے چار افراد پر مشتمل قافلے والو جو جلدی جلدی سفر طے کر رہے ہو اس گھبرائے ہوئے ہرن کا راستہ چھوڑ دو۔

انَّهَا لِطِفْلَةٍ ذَاتِ دَعَاةٍ - خَلُّوا عَنِ الْعَضْبَاءِ فَذَا لِكُمْ سَعَةٌ

وہ ایک بچے کی ماں ہے اس کا راستہ چھوڑ دو یہی تمہارے لئے وسعت ہے۔

پھر اس آواز دینے والے نے کہا اس ہرن کو چھوڑ دو۔ لہذا اس آواز سے ڈر کر ہم نے ہرن کو چھوڑ دیا وہ ہماری قید سے نکل گیا۔ جب رات کا وقت ہوا تو اس نے ہماری سواریوں کی لگاموں کو پکڑا اور ہمیں ایک ایسے آدمی کے پاس جا کر چھوڑا جو کثیر اہل و عیال والا تھا اس نے ہمیں خرید کھلائی جس کے باعث ہماری گوشت کھانے کی خواہش دم توڑ گئی پھر ہم اس شہر سے نکل کر سفر پر روانہ ہو گئے۔ اللہ تبارک و تعالیٰ نے ہمیں تجارت میں بہت نفع عطا فرمایا اس اثنا میں ایک یہودی ہمارا رفیق سفر ہو گیا جب ہم پھر اس وادی میں پہنچے تو پھر ہاتف غیبی نے ہمیں آواز دی۔

إِيَّاكَ لَا تَعْجَلْ وَخُذْهَا مُؤَنِقَةً - فَإِنَّ شَرَّ السَّيْرِ سَيْرُ الْحَقْفَةِ

تو جلدی نہ کر اور اس کو پکڑ لے وہ رونق افزا ہے بلاشبہ بری راہ پر چلنا مصیبت کی راہ پر چلنا ہے۔

قَدْ لَاحَ نَجْمٌ فَأَضَاءَ مَشْرِقَهُ - يَكْتِفُ عَنْ ظُلْمِ عَبُوسٍ مُؤَبِقَةٍ

ستارہ ظاہر ہو گیا اس نے مشرق کو روشن کر دیا اور اس نے ظلمت کو دور کر دیا ہے۔

یہ سن کر یہودی نے ہم سے کہا جانتے ہو اس نے کیا کہا ہے ہم نے اس سے کہا ہمیں تو کچھ بھی اس کے کلام سے سمجھ نہیں آئی اگر تجھے کچھ سمجھ آ گیا ہے تو ہمیں بتا دے کہ یہ کیا کہہ رہا ہے اس یہودی نے ہمیں بتایا کہ یہ کہہ رہا ہے کہ مکہ معظمہ میں ایک عظیم الشان نبی کا ظہور ہوا ہے۔

جب ہم مکہ مکرمہ پہنچے تو ہم نے دیکھا کہ حضور نبی کریم صلی اللہ تعالیٰ علیہ وآلہ وسلم تشریف فرمائیں۔

(حجۃ اللہ علی العلمین ص 198، سیرت نبویہ ابن ہشام ص 139، سیرت حلبیہ جلد نمبر 1 ص 291)

عبداللہ بن ساعدہ الہذلی کو بت نے حضور نبی کریم صلی اللہ تعالیٰ علیہ وآلہ وسلم کے متعلق بتایا:

حضرت عبداللہ بن ساعدہ الہذلی رضی اللہ تعالیٰ عنہ فرماتے ہیں کہ اسلام سے پہلے ہم سواع نامی ایک بت کی پرستش کیا کرتے تھے میرے پاس ایک بھیڑتھی میں اس بھیڑ کو اس سواع نامی بت کے پاس لے کر آیا تاکہ وہ وہاں سے پانی بھی پی لے اور اس سے برکت بھی اسے حاصل ہو مگر جب میں اس بت کے قریب ہوا تو میں نے اس بت کے اندر سے آواز سنی کوئی کہنے والا کہہ رہا تھا کتنے ہی تعجب کی بات ہے اور بڑا ہی تعجب ہے کہ عرب کے بہترین شخص کی آنکھوں کے سامنے پردے حائل ہو گئے ہیں حضرت عبداللہ بن ساعدہ رضی اللہ تعالیٰ عنہ فرماتے ہیں کہ میں نے اپنی بھیڑ کو پانی پلایا اور اپنے گھر واپس آ گیا میرے لئے اب یہ تمام بت قابل نفرت ہو چکے تھے پھر میں کچھ دیر حوادث زمانہ سے غائب رہا حتیٰ کہ مجھے حضور نبی کریم صلی اللہ تعالیٰ علیہ وآلہ وسلم کی بعثت کے متعلق خبر حاصل ہوئی میں نے محبوب پیغمبر صلی اللہ تعالیٰ علیہ وآلہ وسلم کی خدمت اقدس میں حاضر ہو کر اسلام قبول کر لیا اور دولت ایمان سے مشرف ہو گیا۔

(خصائص کبریٰ جلد نمبر 1 ص 181، حجۃ اللہ علی العلمین ص 198)

سطیح غسانی کا ہن نے حضور نبی کریم صلی اللہ تعالیٰ علیہ وآلہ وسلم کی آمد کی خبر دی:

حضرت عبداللہ بن ذبیلی رضی اللہ تعالیٰ عنہ فرماتے ہیں کہ ایک شخص سیدنا حضرت عبداللہ بن عباس رضی اللہ تعالیٰ عنہما کے پاس آیا اور کہنے لگا ہمیں معلوم ہوا ہے کہ آپ فرماتے ہیں اللہ تبارک و تعالیٰ نے سیدنا حضرت آدم علیہ السلام کی اولاد میں سطیح جیسا کوئی انسان نہیں بنایا۔ آپ نے فرمایا ہاں اللہ تبارک و تعالیٰ نے سطیح غسانی کو گوشت کا ایک ٹوٹھا بنایا تھا اسے کھجوروں کی ٹہنیوں سے بنی ہوئی ایک چٹائی پر ڈال کر جہاں وہ چاہتا تھا لے جاتا تھا اس کے وجود میں ہڈی تھی نہ کوئی پٹھا صرف اس کی کھوپڑی، گردن اور ہتھیلیوں میں ہڈی تھی اللہ تبارک و تعالیٰ نے اسے اس طرح پیدا فرمایا کہ گویا وہ دسترخوان پر گوشت ہے وہ جہاں چاہتا اس کو اٹھا کر لے جاتا۔ وہ اپنی ہنسی کی ہڈی تک اپنی ٹانگوں کو اس طرح لپیٹ لیتا تھا جس طرح کپڑا لپیٹ لیا جاتا ہے۔ زبان کے علاوہ اس کی کوئی چیز حرکت نہ کرتی تھی اس نے جب مکہ مکرمہ آنے کا ارادہ کیا تو اسے ایک تختہ پر بٹھایا گیا اور اسے مکہ مکرمہ پہنچایا گیا جب وہ مکہ مکرمہ پہنچ گیا تو قریش مکہ کے یہ چار آدمی ہاشم، عبد شمس (عبد بناف کے بیٹے) الاخص بن فہر اور عقیل بن ابی وقاص اس کے پاس گئے۔ ان چاروں نے اسے آزمانے کی خاطر اس کے پاس اپنا

نسب غلط بیان کیا اسے بتایا کہ ہمارا تعلق جمع سے ہے ہم صرف تیری زیارت کے لئے تیرے پاس آئے ہیں ہمیں آپ کی یہاں آمد کا پتہ چلا تو ہمارے دل میں آپ کے ملنے کا اشتیاق پیدا ہوا اور ہم آپ کو ملنے کے لئے چلے آئے ان چار افراد میں سے عقیل سطح کے لئے دو تحفے لے کر آیا ایک ہندی تلوار اور دوسرا ردینی نیزہ اس نے یہ دونوں چیزوں بیت اللہ کے دروازے پر رکھ دیں تاکہ معلوم ہو کہ سطح کو ان کے متعلق علم ہوتا ہے یا نہیں۔ سطح نے کہا مجھے خفیہ باتیں جاننے والے کی قسم! گناہ بخشنے والے کی قسم! قسم ہے اس ذمہ کی جسے پورا کیا جائے، عمارت کعبہ کی قسم! تم میرے لئے دو چیزیں ہندی تلوار اور ردینی نیزہ تحفہ لے کر آئے ہو عقیل اور اس کے ساتھیوں نے کہا اے سطح تو نے سچ کہا ہے۔

پھر سطح یوں محو کلام ہوا قسم ہے مدت کی! قوس قزح کی قسم! آگے بڑھنے والے گھوڑے کی قسم! اس گھوڑے کی قسم جس کی پیشانی پر سفید داغ ہو! کچی اور تر کھجور کی قسم! کو اجو یہاں سے دائیں کی طرف گیا ہے اس نے مجھے بتایا ہے کہ یہ آنے والے چاروں افراد قبیلہ جمع سے نہیں ہیں بلکہ یہ تو وادی بطحا کے رہنے والے قریش خاندان سے تعلق رکھتے ہیں ان چاروں نے کہا اے سطح! تو نے سچ کہا ہے واقعی ہم مکہ معظمہ کے رہنے والے ہیں اور ہم صرف آپ کی زیارت کے لئے آئے ہیں اب ہمیں یہ بتائیں کہ ہمارے زمانے میں کیا ہوگا اور ہمارے بعد کیا واقعات ظہور پزیر ہوں گے ان کی بات سن کر سطح نے کہا اب آپ لوگوں نے سچ بولا ہے۔ اب مجھ سے آپ لوگ وہ علم حاصل کر لیں جو اللہ تبارک و تعالیٰ نے مجھے الہام کیا ہے۔

اے معشر عرب! تم اب بڑھاپے میں پہنچ چکے ہو اب تمہاری بصیرت اور عجمیوں کی بصیرت میں کوئی فرق نہیں رہا اور نہ ہی تمہارے پاس کوئی علم و فہم ہے۔ تمہارے بعد ایک ایسی جماعت پیدا ہوگی جو مختلف علوم کی متلاشی ہوگی وہ بتوں کو توڑ ڈالیں گے انہیں تباہ و برباد کر دیں گے وہ عجمیوں کو تہ تیغ کریں گے وہ روم تک پہنچ جائیں گے انہیں مال غنیمت حاصل ہوگا۔ انہوں نے سطح سے کہا اے سطح، ہمیں وضاحت سے بتادیں کہ وہ ایسے باہمت لوگ کون ہوں گے؟ سطح نے کہا مجھے قسم ہے ارکان والے گھر کی۔ امن کی اور سلطان کی قسم وہ لوگ تمہاری ہی نسل سے ہوں گے جو بت شکن ہوں گے اور بت شکنی کریں گے۔ وہ شیطان کی پرستش چھوڑ دیں گے اللہ تبارک و تعالیٰ کی وحدانیت کے گیت گائیں گے وہ اللہ تبارک و تعالیٰ کے دین کو سر بلند کریں گے۔ وہ اپنے مکانات کے کنگرے بنائیں گے عام لوگوں سے سبقت لے جائیں۔

انہوں نے پھر سوال کیا کہ اے سطح! وہ ایسے عظیم لوگ کس نسل سے ہوں گے۔ سطح نے کہا قسم ہے اس ذات کی جو

سب سے زیادہ عظمت و شان والی ہے جو کیڑوں کو شمار کرنے والی ہے جو ٹیلوں کو حرکت دینے والی ہے اور ضعیف و ناتواں کو قوت بخشنے والی ہے وہ بزرگ لوگ ہزاروں کی تعداد میں ہوں گے وہ بنو عبد شمس اور بنو عبد مناف سے پیدا ہوں گے ان کے درمیان اختلاف بھی رونما ہوگا ان قریشیوں نے کہا ہائے برائی! اے سٹیج! آپ ہمیں یہ خبریں کیسے دے رہے ہیں ہمیں تفصیل سے بتلائیں کہ ان کا امیر کس شہر سے رونما ہوگا؟ سٹیج نے کہا ان کا ظہور اسی شہر مکہ سے ہوگا وہ لوگوں کو راہ ہدایت پر آنے کا فرمائیں گے۔ بت پرستی، حجر پرستی اور جھوٹ سے بالکل کنارہ کشی کریں گے صرف اللہ تبارک و تعالیٰ وحدہ لا شریک کی عبادت کا حکم دیں گے۔ پھر ان کا وصال ہو جائے گا۔ ان کے وصال کے بعد بھی ان کی تعریفیں ان کی نعمتیں لوگوں کی زبانوں پر ہوں گی وہ زمین سے غائب آسمانوں میں موجود ہوں گے ان کے وصال کے بعد ان کے جانشین صدیق ہوں گے جو بروقت صحیح فیصلے کریں گے۔ حقدار کو بلا کم و کاست حق لوٹائیں گے ان کے وصال کے بعد ان کی جانشین ایسے شخص ہوں گے جو عادل آزمودہ کار ہوں گے وہ غلط بات سے بیزار ہوں گے، مہمان نواز اور حق پسند ہوں گے۔ پھر ان کے وصال کے بعد ایسا شخص جانشین ہوگا جو اپنے کام کا دھنی اور جہاں دیدہ ہوگا مگر کچھ جماعتیں اس کے گرد جمع ہو جائیں گی اور غضب و انتقام کی شدت میں اسے قتل کر دیں گے اور وہ بوڑھا مقصد برآری کے لئے ذبح کر دیا جائے گا پھر اس کی حمایت میں خطیب اٹھ کھڑے ہوں گے پھر اس کا نائب ایسا شخص بنے گا جس کی رائے بری ہوگی وہ زمین میں فساد قائم کرے گا پھر اس کا بیٹا جانشین ہوگا جو باپ کے جمع کردہ مال پر قابض ہو جائے گا بہت کم لوگ اس کی تعریف کریں گے وہ سارا سال مال خود ہڑپ کر لے گا اور اپنی اولاد کے لئے چھوڑ جائے گا پھر کئی بادشاہ آئیں گے اور یقیناً خون بہتا رہے گا۔

(حجۃ اللہ علی العلمین ص 168، دلائل النبوت ابو نعیم ص 68)

سفیان ہذلی کو غیبی آواز نے حضور نبی کریم صلی اللہ تعالیٰ علیہ وآلہ وسلم کا بتایا:

سفیان ہذلی سے روایت ہے کہ ہم ملک شام گئے زرقا اور حقان (یہ دو جگہ کے نام ہیں) کے درمیان ہم نے رات گزارنے کے لئے پڑاؤ کیا اتنے میں کسی شاہ سوار کی گرجدار آواز فضا میں گونجی کہ اے سونے والو اٹھو یہ سونے کا وقت نہیں احمد صلی اللہ تعالیٰ علیہ وآلہ وسلم نے اعلان نبوت فرما دیا ہے جنات کو بھگا دیا ہے ہم یہ غیبی آواز سن کر خوف زدہ ہو گئے حالانکہ ہم سب ساتھی کڑیل جوان اور طاقتور تھے ہم سب نے یہ آواز سنی جب ہم واپس وطن لوٹے تو لوگوں سے سنا کہ بنی عبدالمطلب سے مکہ مکرمہ میں ایک نبی ظاہر ہوا ہے اس کا اسم گرامی احمد صلی اللہ تعالیٰ علیہ وآلہ وسلم ہے مگر قریش ان سے اختلاف کر رہے ہیں۔

(دلائل النبوت ابو نعیم ص 60، خصائص کبریٰ جلد نمبر 1 ص 174، الوفا ص 157، حجة اللہ علی العالمین ص 206)

مرشد بن کلال اور خواب:

مرشد بن عبد کلال نے ایک بہت بڑی جنگ لڑی جس میں اسے شاندار فتح نصیب ہوئی۔ عرب کے قائدین، شعراء اور خطباء اسے اس فتح و کامرانی پر مبارک باد دینے کے لئے اس کے دربار میں گئے یہ لوگ جب بادشاہ کے دربار میں پہنچے تو بادشاہ نے ان کے لئے حجابات اٹھوادیئے اور انہیں دیکھ کر خوشی و مسرت کا اظہار کیا۔ شعراء اور خطباء کی شعلہ بیابیاں سن کر بادشاہ کی خوشی کی انتہا نہ رہی بادشاہ نے ان شعراء و خطباء کو بیش بہا قیمتی انعامات سے نوازا۔ مگر اسی دوران بادشاہ نے ایسا خواب دیکھا جس نے اسے خوف زدہ اور غمگین کر دیا اس میں مزید پریشان کن بات یہ ہوئی کہ بادشاہ کے بیدار ہوتے ہی وہ خواب اس کے ذہن سے کافور ہو گیا جس سے بادشاہ کو مزید پریشانی لاحق ہو گئی اس کی خوشی و شادمانی تمام کی تمام غم میں تبدیل ہو گئی۔ لہذا وہ سب لوگوں کے پاس سے اٹھ کر اپنے محل میں چلا گیا جس کی وجہ سے اس کے پاس آنے والے وفود اس سے بدگمانی کرنے لگ گئے۔ بادشاہ نے اپنے خواب کا عقدہ حل کرنے کے لئے تمام کاہنوں کو اپنے پاس بلا لیا اس نے تمام کاہنوں سے اکٹھے بات کرنے کی بجائے ہر ایک سے تنہائی میں علیحدہ علیحدہ ملاقات کی اور ان سے پوچھتا کہ مجھے اس چیز کے متعلق بتاؤ جس کے متعلق میں تم سے سوال کرنا چاہتا ہوں۔ سب کاہنوں نے بتانے سے بے بسی اور معذوری کا اظہار کر دیا انہوں نے واضح طور پر کہا ہم اس کے بتانے سے قاصر ہیں ہمارے پاس اس کا کوئی علم نہیں۔

کاہنوں کے اس جواب نے بادشاہ کو مزید اضطراب میں ڈال دیا بادشاہ کی والدہ بھی کاہنہ تھی جب اسے بیٹے کی پریشانی کا علم ہوا تو وہ بیٹے کے پاس آئی اور اسے مشورہ دیا کہ تو اب تک مرد کاہنوں سے پوچھتا رہا ہے جو تیرا مسئلہ حل نہیں کر سکے تجھے چاہیے کہ اب کاہنہ عورتوں سے رابطہ کر کے ان سے یہ عقدہ حل کرنے کے لئے کہے ہو سکتا ہے کہ کوئی کاہنہ عورت یہ مسئلہ حل کر دے کیونکہ کاہنہ عورتوں کے جنات مرد کاہنوں کے جنات سے زیادہ لطیف اور ظریف ہوتے ہیں۔ اس مشورہ پر بادشاہ نے کاہنہ عورتوں کو بھی اپنے دربار میں طلب کیا اور ان سے بھی وہی سوال کیا جو اس سے پہلے مرد کاہنوں سے کر چکا تھا۔ لیکن ان میں سے بھی کسی ایک سے بھی یہ حل نہ ہو سکا سب نے اس معاملہ میں اپنی بے بسی کا اظہار کر دیا اور کہہ دیا کہ ہمیں اس بارے کچھ علم نہیں۔ بادشاہ جب ان کاہنہ عورتوں سے بھی مایوس ہو گیا تو اسے اپنے خواب کے متعلق قدرتی طور پر اطمینان ہو گیا اس کی پریشانی جاتی رہی۔

بادشاہ کچھ عرصہ کے بعد شکار کھیلنے کے لئے نکلا تو وہ شکار کی تلاش میں اپنے ساتھیوں سے بچھڑ کر کہیں دور نکل گیا اس نے دور پہاڑی کے دامن میں چند گھر دیکھے بادشاہ کو گرمی کی شدت نے مضطرب کر رکھا تھا لہذا اس نے ان گھروں کا رخ کیا ایک گھر ان گھروں میں سے کچھ فاصلے پر تھا وہ ان گھروں میں سے جدا اور منفرد تھا۔ بادشاہ نے اس گھر کا رخ کیا۔ اس گھر میں سے ایک بوڑھی عورت باہر نکلی اس نے بادشاہ کو خوش آمدید کہا جب سورج غروب ہو گیا تو بادشاہ پر نیند کا غلبہ ہو گیا لہذا بادشاہ وہیں سو گیا صبح جب سورج کافی بلند ہو گیا تو بادشاہ نیند سے بیدار ہوا جب بادشاہ نے آنکھیں کھولیں تو اس نے دیکھا کہ ایک انتہائی خوبصورت دوشیزہ اس کے سامنے کھڑی ہے۔ جو حقیقتاً حسن کی شاہکار تھی اس نے بادشاہ کو مخاطب ہوتے ہوئے کہا اے بادشاہ سلامت! اللہ تبارک و تعالیٰ آپ کو سلامت رکھے کیا آپ کھانا کھائیں گے؟ دوشیزہ کے اس انداز مخاطب سے بادشاہ مزید خوف زدہ ہو گیا اسے جب یہ معلوم ہوا کہ دوشیزہ پہلے ہی سے مجھے جانتی ہے تو اس نے اس کی گفتگو سے اعراض کیا۔ دوشیزہ جان گئی کہ میری گفتگو سے بادشاہ کے حزن و ملال اور خوف میں اضافہ ہو گیا ہے تو اس نے بادشاہ کو کہا بادشاہ سلامت! اللہ تبارک و تعالیٰ آپ کی عظمت و شان کو دوبالا فرمائے اور آپ کی سلطنت کو کوئی آنچ نہ آنے دے آپ خوف زدہ نہ ہوں آپ کو ڈرنے کی ضرورت نہیں پھر اس دوشیزہ نے بادشاہ کے سامنے اس کے کھانے کے لئے ٹرید خشک گوشت اور حبیس (گھی اور ستو کا بنا ہوا کھانا) رکھا اور خود فاصلے پر کھڑی ہو گئی بادشاہ جب کھانے سے فارغ ہوا۔ تو دوشیزہ نے اس کے سامنے خالص ٹھنڈا دودھ پیش کیا۔

بادشاہ اس دوشیزہ کو آتے اور جاتے ہوئے دیکھتا رہا دوشیزہ کا حسن و جمال اس کے دل میں سما گیا اور وہ اس پر فریفتہ ہو گیا اس نے دوشیزہ سے پوچھا کہ تیرا نام کیا ہے؟ دوشیزہ نے بتایا کہ میرا نام عفیراء ہے بادشاہ نے دوشیزہ سے کہا اے عفیراء جس شخص کو تو نے الملک الہمام کر کے لقب سے یاد کیا ہے کیا تو اسے جانتی ہے؟ دوشیزہ نے کہا ہاں میں جانتی ہوں وہ عظیم الشان بادشاہ ہے اس کا نام مرشد ہے اسے ایک خواب آیا تھا جس کے لئے اس نے کاہن مردوں اور کاہنہ عورتوں کو بلایا تا کہ ان سے اس خواب کے متعلق دریافت کرے مگر وہ سب کے سب اس کی تعبیر سے لاعلم رہے بادشاہ کو کوئی بھی اس کے متعلق نہ بتا سکا۔

بادشاہ نے اس سے پوچھا اے عفیراء کیا تو اس خواب اور اس کی تعبیر کے متعلق کچھ بتا سکتی ہے؟ عفیراء نے کہا اے سلطان ذی شان! آپ نے ایک خواب دیکھا ہے جس نے آپ کو پریشانی میں ڈال دیا اور اس کا کوئی عقدہ کسی سے حل نہ

ہوا۔ بادشاہ کو اس دو شیزہ سے یہ سن کر خوشی و مسرت لوٹ آئی اس نے کہا اے عفیراء پہلے بتائیں کہ وہ خواب کیا تھا پھر اس کی تعبیر بتانا عفیراء نے کہا بادشاہ سلامت! آپ نے خواب یہ دیکھا ہے کہ بگولوں پر بگولے اٹھ رہے ہیں ان میں آگ ہے اور ان کا دھواں ہر طرف پھیل رہا ہے اس کے شعلے آسمان کی طرف اٹھ رہے ہیں۔ اس کے بعد آپ نے ایک نہر دیکھی ہے جو آفتاب سے زیادہ روشن تھی آپ نے اس نہر پر ہاتقان غیبی کی آواز کو سنا وہ لوگوں کو پانی پینے کی دعوت دے رہے ہیں وہ کہہ رہے تھے کہ جو شخص بطور عدل و انصاف شفاف پانی سے ایک چلو پانی پی لے گا وہ سیراب ہو جائے گا اور جو آدمی ازراہ ظلم اسے پئے گا وہ حرص کا شکار ہوگا اور محرومی اور نقصان میں مبتلا ہوگا۔ بادشاہ عفیراء سے اپنا خواب سن کر بہت زیادہ خوش ہوا کیونکہ اسے جو خواب آیا تھا بعینہ عفیراء نے من و عن اسی طرح بیان کر دیا بادشاہ نے اسے کہا اب اس کی تعبیر بھی بتا دے کہ اس کی تعبیر کیا ہے؟ عفیراء نے خواب کی تعبیر بیان کرتے ہوئے کہا جو آگ کے بگولے اٹھ رہے تھے وہ ملوک و سلاطین تھے نہر سے مراد نافع علم ہے اور اس کی دعوت دینے والے نبی مکرم (صلی اللہ تعالیٰ علیہ وآلہ وسلم) ہیں جس شخص نے اس نہر سے پانی پی لیا وہ دوست اور تابع ہو گیا اور جس نے اس سے پانی نہ پیا وہ سرکش اور دشمن بن گیا۔

بادشاہ مرشد نے اس سے پوچھا کیا وہ نبی (صلی اللہ تعالیٰ علیہ وآلہ وسلم) امن و آشتی کے ساتھ مبعوث ہوں گے یا جنگ و جدل کے ساتھ تشریف لائیں گے۔ عفیراء نے کہا مجھے قسم ہے اس ذات کی جس نے آسمان کو بلند کیا اور آسمان سے باران رحمت کو نازل فرمایا وہ اللہ تبارک و تعالیٰ کے پیغمبر صلی اللہ تعالیٰ علیہ وآلہ وسلم مخالفین کی خون ریزی کو ختم کر دیں گے وہ بادشاہوں کی اولاد کو کینر اور غلام بنالیں گے بادشاہ نے اس سے پوچھا اے عفیراء! وہ پیغمبر کس چیز کی دعوت دیں گے؟ عفیراء نے اسے بتایا وہ نماز، روزہ، صلہ رحمی، بت شکنی کا حکم دیں گے۔ وہ فال گیری اور گناہوں سے بچنے کا حکم دیں گے۔ بادشاہ نے اس سے پوچھا ان کا کس قبیلہ سے تعلق ہوگا؟ عفیراء نے بتایا ان کا تعلق مضر بن نزار کے قبیلہ سے ہوگا ان کی اپنے ہی قبیلہ کے ساتھ زبردست جنگیں ہوں گی اور ان کا بے دریغ خون ہوگا بادشاہ نے کہا جب وہ اپنے قبیلہ کے ساتھ ہی برسر پیکار ہوں گے تو پھر ان کی معاونت کون کرے گا؟ عفیراء نے بتایا مختلف سمتوں کے معزز لوگ ان کی معاونت کریں گے ان لوگوں کی نگاہ بصیرت نور ایمان سے منور ہو جائے گی وہ لوگ اپنے پیغمبر کے فرمان کو بڑے غور سے سنیں گے وہ اللہ تبارک و تعالیٰ کے نبی انہیں جس چیز کی طرف راہنمائی فرمائیں گے وہ اسے دل و جان سے تسلیم کریں گے۔

بادشاہ نے اپنے سر کو جھکا لیا وہ اپنے دل میں عفیراء سے شادی کرنے کا سوچنے لگا۔ عفیراء نے یہ سب کچھ سمجھ کر کہا

اے بادشاہ سلامت! اللہ تبارک و تعالیٰ آپ کو سلامت رکھے میں ایک غیور اور بے باک مرد کی منگیترا ہوں اگر آپ نے اصرار کیا تو وہ آپ کے لئے تباہی اور ہلاکت کا موجب بن سکتا ہے یہ سن کر بادشاہ فوراً اپنے گھوڑے پر سوار ہو گیا اور اپنے لشکر سے جا ملا پھر اس نے ایک اصیل اونٹ بطور تحفہ عفیرا کے لئے بھیجا۔

(حجۃ اللہ علی العالمین ص 173، معارج النبوت جلد نمبر 2 ص 44)

حضرت عروہ بن مسعود ثقفی کو یادری نے حضور نبی کریم صلی اللہ تعالیٰ علیہ وآلہ وسلم کے متعلق بتایا:

علامہ واقدی رحمۃ اللہ تعالیٰ علیہ سے روایت ہے کہ حضرت عروہ بن مسعود ثقفی رضی اللہ تعالیٰ عنہ اور غیلان بن سلمہ دونوں طائف کے تاجر تھے یہ دونوں یمن کے علاقہ جرش کو روانہ ہوئے جبکہ حضور نبی کریم صلی اللہ تعالیٰ علیہ وآلہ وسلم فتح مکہ کے لئے مدینہ منورہ سے روانہ ہو چکے تھے یہ دونوں وہاں قلعہ دوز مشینوں اور چھوٹی بڑی منجینیقوں کے بنانے اور استعمال کرنے کے طریقے سیکھتے رہے۔ جب تک یہ اپنے کام میں ماہر ہوئے حضور نبی کریم صلی اللہ تعالیٰ علیہ وآلہ وسلم مکہ مکرمہ فتح کر چکے تھے یہ دونوں (حضرت عروہ بن مسعود اور غیلان) یمن سے واپس طائف آگئے اور طائف کے قلعہ پر انہوں نے منجینیق نصب کر دی۔ نیز پتھر پھینکنے والی مشینیں بنا کر جنگ کا سامان تیار کرنے لگے۔

جب حضرت عروہ بن مسعود رضی اللہ تعالیٰ عنہ اس سے فارغ ہوئے اپنی اور اپنی قوم کی دانست کے مطابق جنگ کا تمام سامان مہیا ہو گیا تو اللہ تبارک و تعالیٰ نے ان کے دل میں اسلام کی محبت ڈال دی وہ اپنے ساتھی غیلان بن سلمہ سے ملے اور اسے کہا تم دیکھتے نہیں اللہ تبارک و تعالیٰ نے اپنے پیغمبر کو کیسے کامیابی عطا فرمائی ہے؟ ان کے تمام آدمی مکہ مکرمہ میں داخل ہو چکے ہیں اے غیلان! اس کے متعلق سوچو اور آنے والے وقت کی فکر کرو۔ لوگ آج ہمیں عرب کا دانا و مدبر سمجھتے ہیں ہمارے جیسے آدمی کو محمد (صلی اللہ تعالیٰ علیہ وآلہ وسلم) کی دعوت و نبوت سے جاہل نہیں رہنا چاہیے غیلان نے کہا اے ابو یعقوب! ایسا نہ کہو اور مجھے آئندہ تمہارے منہ سے ایسی بات بالکل سنائی نہ دے مجھے تمہارے متعلق بنو ثقیف سے خطرہ محسوس ہونے لگا ہے اگرچہ تمہاری بزرگی ان کے ہاں مسلمہ ہے۔

حضرت عروہ بن مسعود ثقفی رضی اللہ تعالیٰ عنہ نے اسے کہا میں تو محمد صلی اللہ تعالیٰ علیہ وآلہ وسلم کی اتباع کر چکا ہوں اور اب ان کے پاس جا رہا ہوں غیلان نے کہا جلدی نہ کرو اس بارے میں مزید اچھی طرح غور و فکر کر لو۔ حضرت عروہ رضی اللہ تعالیٰ عنہ نے اسے فرمایا محمد صلی اللہ تعالیٰ علیہ وآلہ وسلم کی صداقت سے بڑھ کر کون سی چیز واضح تر ہو سکتی ہے؟ اے غیلان

میں تجھے ایک ایسی بات بتاتا ہوں جو میں نے ابھی تک کسی کو بھی نہیں بتائی اور تمہیں بھی اب بتلا رہا ہوں غیلان نے کہا وہ کیا ہے؟ حضرت عروہ رضی اللہ تعالیٰ عنہ نے کہا ایک دفعہ تجارت کی غرض سے میں نجران گیا یہ واقعہ محمد صلی اللہ تعالیٰ علیہ وآلہ وسلم کے مکہ مکرمہ میں ظہور سے پہلے کا ہے نجران کا پادری میرا دوست تھا اس نے مجھے کہا اے ابو یعقوب! تمہارے علاقہ میں نبی کریم صلی اللہ تعالیٰ علیہ وآلہ وسلم کا ظہور ہونے والا ہے اللہ تبارک و تعالیٰ کے وہ نبی تمہارے حرم سے ہی ظاہر ہوں گے۔ میں نے کہا یہ آپ کیا کہہ رہے ہیں؟ اس نے کہا مجھے حضرت عیسیٰ علیہ السلام کی قسم! وہ اللہ تبارک و تعالیٰ کے آخری نبی ہوں گے وہ اپنی قوم کے کفار کو قوم عادی کی طرح تہ تیغ کر دیں گے۔ جب وہ ظاہر ہوں اور حق کی دعوت دیں تو تم ان کی اتباع کرنا اور سب سے پہلے ان پر ایمان لانا۔ مگر اے غیلان میں نے آج تک اس کے متعلق ایک حرف بھی بنو ثقیف یا کسی دوسرے شخص سے نہیں کہا کیونکہ میں حضور نبی کریم صلی اللہ تعالیٰ علیہ وآلہ وسلم کے متعلق ان کی بداعتقادوں سے اچھی طرح واقف ہوں اور اس پادری سے یہ سب کچھ سننے کے باوجود میں اس نبی کا سخت مخالف رہا ہوں مگر اب اللہ تبارک و تعالیٰ نے میرے دل کو پھیر دیا ہے لہذا اب میں حضور نبی کریم صلی اللہ تعالیٰ علیہ وآلہ وسلم کی اطاعت کرنا چاہتا ہوں۔ اے غیلان میرے یہاں سے حضور نبی کریم صلی اللہ تعالیٰ علیہ وآلہ وسلم کی خدمت اقدس میں جانے کو تو نے ان بد عقیدہ لوگوں سے خفیہ رکھنا ہوگا اس معاملے میں میرا کسی سے بھی ذکر نہ کرنا۔

غیلان نے حسب وعدہ کسی سے ذکر نہ کیا اور حضرت عروہ بن مسعود ثقفی رضی اللہ تعالیٰ عنہ وہاں سے چل کر مدینہ منورہ پہنچ کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں پہنچ گئے کسی کو ان کے بارے کانوں کان خبر نہ ہوئی اور وہ خدمت اقدس میں پہنچ کر مشرف باسلام ہو گئے اور انہوں نے حضور نبی کریم صلی اللہ تعالیٰ علیہ وآلہ وسلم کو اپنی تمام سرگذشت سنا دی کہ وہ کیا چاہتے تھے کس طرح انہوں نے سامان جنگ تیار کیا نجران کے پادری نے اسے ایمان لانے کے متعلق کیسے کیسے نصیحتیں کیں مگر پھر بھی وہ کفر پر کیسے ڈٹا رہا مگر اب اللہ تبارک و تعالیٰ نے اپنے فضل و کرم و رحمت سے اس کے دل کو اسلام کی محبت میں کیسے سرشار کر دیا ہے اور وہ ایمان لانے کی غرض سے اب حاضر خدمت ہے۔ حضور نبی کریم صلی اللہ تعالیٰ علیہ وآلہ وسلم نے فرمایا سب تعریفیں اللہ تبارک و تعالیٰ کے لئے ہیں جس نے تمہیں ہدایت دی اور جو کچھ تم اپنے لئے چاہتے تھے اللہ تبارک و تعالیٰ نے تمہارے لئے اس سے بہتر چاہا۔

پھر حضرت عروہ بن مسعود رضی اللہ تعالیٰ عنہ نے حضور نبی کریم صلی اللہ تعالیٰ علیہ وآلہ وسلم سے اپنی قوم میں واپس

جانے کی اجازت طلب کی اور عرض کیا یا رسول اللہ! صلی اللہ تعالیٰ علیہ وآلہ وسلم اس دین سے بڑھ کر ہمارے لوگوں کے لئے ابھی تک غیر معروف کوئی دین نہیں تو کیا میں اپنی قوم کے پاس ایک بہترین چیز اسلام لے کر نہ جاؤں؟ ایسی بہتر چیز کہ کوئی آدمی بھی اپنی قوم کے پاس اس سے بہتر چیز لے کر کبھی نہ گیا ہوگا یا رسول اللہ! صلی اللہ تعالیٰ علیہ وآلہ وسلم میں کتنے ہی اچھے مواقع جہاد سے اب تک محروم رہا ہوں۔ حضور نبی کریم صلی اللہ تعالیٰ علیہ وآلہ وسلم نے اسے فرمایا اگر تو نے ایسے کیا تو وہ تجھے قتل کر دیں گے حضرت عروہ رضی اللہ تعالیٰ عنہ نے عرض کیا یا رسول اللہ صلی اللہ تعالیٰ علیہ وآلہ وسلم میں اپنی ساری قوم کو ان کی نوجوان اولاد سے بھی زیادہ عزیز ہوں لہذا وہ مجھے قتل نہیں کریں گے۔ یہ کہہ کر حضرت عروہ رضی اللہ تعالیٰ عنہ نے اپنی قوم میں جانے کے لئے دوبارہ اجازت طلب کی حضور نبی کریم صلی اللہ تعالیٰ علیہ وآلہ وسلم نے اسے پھر فرمایا کہ عروہ! ایسی صورت میں وہ تجھے قتل کر دیں گے حضرت عروہ رضی اللہ تعالیٰ عنہ نے عرض کیا یا رسول اللہ! صلی اللہ تعالیٰ علیہ وآلہ وسلم وہ مجھ سے ایسی محبت کرتے ہیں کہ اگر وہ مجھے سویا ہوا پائیں گے تو مجھے جگانا تک پسند نہیں کریں گے۔ حضرت عروہ رضی اللہ تعالیٰ عنہ نے جب تیسری دفعہ اجازت چاہی تو رسول اللہ صلی اللہ تعالیٰ علیہ وآلہ وسلم نے فرمایا اگر تم چاہتے ہو تو جاؤ تمہیں اجازت ہے اجازت ملنے پر حضرت عروہ رضی اللہ تعالیٰ عنہ طائف چلے گئے وہاں جا کر اپنی قوم کو اسلام کی دعوت دی جس پر قوم نے آپ کو شہید کر دیا۔

فاروق خطابی کی روایت میں ہے کہ حضور نبی کریم صلی اللہ تعالیٰ علیہ وآلہ وسلم نے حضرت عروہ رضی اللہ تعالیٰ عنہ کو جانے کی اجازت عطا فرمائی تو وہ واپس عشاء کے وقت طائف پہنچے ان کی آمد پر بنو ثقیف ان کے پاس آئے حضرت عروہ نے انہیں تمام تر صورت حال سے آگاہ کیا اور انہیں اسلام قبول کرنے کی دعوت دی انہوں نے اسلام قبول کرنے کی بجائے حضرت عروہ پر الزام تراشی شروع کر دی اور انہیں برا بھلا کہنا شروع کر دیا آخر کار ان پر نفرین کرتے ہوئے ان کے پاس سے رچلے گئے جب صبح صادق ہوئی تو حضرت عروہ رضی اللہ تعالیٰ عنہ نے اپنے گھر فجر کی اذان کہی اور کلمہ شہادت پڑھا تو اید ثقفی نے آپ پر تیر چلایا اور آپ کو شہید کر دیا آپ کی شہادت کی خبر جب حضور نبی کریم صلی اللہ تعالیٰ علیہ وآلہ وسلم کو پہنچی تو آپ صلی اللہ تعالیٰ علیہ وآلہ وسلم نے فرمایا عروہ کی مثال سورہ یسین والے آدمی کی سی ہے جس نے اپنی قوم کو اللہ تبارک و تعالیٰ کی طرف بلایا مگر قوم نے انہیں شہید کر دیا۔ (دلائل النبوت ابو نعیم ص 318، حجۃ علی العلمین ص 165)

واضح ہو سورۃ یسین میں حبیب نجار رحمۃ اللہ تعالیٰ علیہ کا واقعہ مذکور ہے کہ وہ روم کے شہر انطاکیہ میں رہتے تھے سیدنا حضرت عیسیٰ علیہ السلام نے وہاں اپنے دو حواری تبلیغ کے لئے بھیجے تو ان کی دعوت پر حبیب نجار ایمان لے آئے اور ایک غار میں جا کر عبادت الہی میں مصروف ہو گئے ادھر حواریوں کو شہر کے والی نے گرفتار کر لیا حبیب نجار کو جب ان کی گرفتاری کا علم ہوا تو وہ برداشت نہ کر سکے غار سے نکل کر شہر میں آ گئے اور لوگوں کو تبلیغ کرنے لگ گئے کہ اے لوگو! رسولوں کی اتباع کرو! نہیں تکلیف نہ دو لوگوں نے سرعام جب اپنے بتوں کی توہین سنی تو انہوں نے حبیب نجار کو پتھر مار کر شہید کر دیا وقت شہادت بھی ان کے لبوں پر ذکر الہی جاری تھا۔

قرآن مجید میں ہے وَجَاءَ مِنْ أَقْصَا الْمَدِينَةِ رَجُلٌ يَسْعَى قَالَ يَا قَوْمِ اتَّبِعُوا الْمُرْسَلِينَ ۝ اتَّبِعُوا مَن لَّا يَسْئَلْكُمْ أَجْرًا وَهُمْ مُّهْتَدُونَ ۝ (پ 22 ع سورہ یسین)

اور شہر کے آخر حصہ سے ایک آدمی دوڑتا ہوا آیا کہنے لگا اے میری قوم رسولوں کی پیروی کرو جو تم سے کچھ معاوضہ طلب نہیں کرتے اور وہ ہدایت یافتہ ہیں۔

حضرت عمرو بن مرہ الجہنی کو خواب میں حقیقت ظاہر ہوئی اور وہ مسلمان ہو گئے:

حضرت عمرو بن مرہ الجہنی رضی اللہ تعالیٰ عنہ فرماتے ہیں کہ میں حج کی ادائیگی کی نیت سے گھر سے روانہ ہوا مکہ مکرمہ پہنچ کر میں نے خواب میں دیکھا کہ کعبہ شریف پر ایک نور پھیل رہا ہے حتیٰ کہ مجھے اس نور میں یثرب کے پہاڑ نظر آئے میں نے اس نور سے آواز کو سنا کوئی کہہ رہا تھا ظلمتیں چھٹ گئی ہیں اجالا پھیل گیا ہے اور خاتم الانبیاء صلی اللہ تعالیٰ علیہ وآلہ وسلم مبعوث ہو گئے ہیں دوسری مرتبہ پھر نور ظاہر ہوا اس نور میں مجھے مدائن اور الحیرہ کے پہاڑ نظر آئے میں نے نور میں ایک آواز سنی کوئی کہہ رہا تھا اسلام کا ظہور ہو گیا ہے بت ٹوٹ گئے، صلہ رحمی ہو گئی میں گھبرا کر بیدار ہو گیا میں نے اپنی قوم سے کہا اللہ تبارک و تعالیٰ کی قسم! اس قبیلہ قریش میں کوئی نہ کوئی واقعہ ضرور رونما ہوا ہے۔ میں نے انہیں اپنا خواب سنایا۔ جب ہم اپنے شہر پہنچے تو ہمیں یہ خبر موصول ہوئی کہ ایک شخص جن کا اسم گرامی احمد صلی اللہ تعالیٰ علیہ وآلہ وسلم ہے ان کو رسول مبعوث کیا گیا ہے۔ میں حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوا۔ میں نے آپ صلی اللہ تعالیٰ علیہ وآلہ وسلم کو اپنا خواب سنایا اور ساتھ ہی اسلام قبول کر لیا پھر میں نے عرض کیا یا رسول اللہ صلی اللہ تعالیٰ علیہ وآلہ وسلم مجھے میری

قوم کے ہاں بھیجیں حضور نبی کریم صلی اللہ تعالیٰ علیہ وآلہ وسلم نے مجھے دعوت اسلام دے کر میری قوم کی طرف بھیجا میری تمام قوم نے اسلام قبول کر لیا صرف ایک شخص ہماری قوم سے اس سعادت سے محروم رہا وہ بد بخت کھڑا ہو گیا اور مجھے کہنے لگا اے عمرو بن مرہ اللہ تبارک و تعالیٰ میری زندگی کو تلخ کرے کیا تو ہمیں یہ حکم دیتا ہے کہ ہم اپنے معبودوں کا انکار کر دیں اور اپنے آباؤ اجداد کے دین کی مخالفت پر کمر بستہ ہو جائیں۔ اس نے کہا

إِنَّ ابْنَ مَرْوَةَ قَدَاتِي بِمَقَالَةٍ - لَيْسَتْ مَقَالَةٌ مَنْ يُرِيدُ صَلاَحًا

ابن مرہ وہ بات لے کر آیا جو ایسے شخص کی گفتگو نہیں ہو سکتی جو اصلاح پسند ہو۔

إِنِّي لَأَحْسِبُ قَوْلَهُ وَفَعَلَهُ - يَوْمًا وَإِنْ طَالَ الزَّمَانُ رِيَاحًا

میں گمان کرتا ہوں کہ ایک دن اس کا قول اور اس کا فعل غلط ہو جائے گا خواہ اس میں کچھ وقت ہی لگے۔

أَبْسَفُهُ الْأَشْيَاخُ مِمَّنْ قَدَّمْضَى - مَنْ رَامَ ذَلِكَ لَا أَصَابَ مَلاَحًا

وہ ہمارے گذرے ہوئے بزرگوں کو بیوقوف سمجھتا ہے کیا ایسا شخص جو اس طرح کا ارادہ کرے کامیاب ہو سکتا ہے۔

حضرت عمرو بن مرہ رضی اللہ تعالیٰ عنہ فرماتے ہیں میں نے اسے کہا ہم دونوں میں سے جو جھوٹا ہے اللہ تبارک و تعالیٰ

اس کی زندگی کو تلخ کر دے اللہ تبارک و تعالیٰ اس سے قوت گویائی چھین لے اور اس کی قوت بصارت ختم کر دے۔

حضرت عمرو فرماتے ہیں اللہ تبارک و تعالیٰ کی قسم! وہ بد بخت اس وقت تک فوت نہ ہو جب تک کہ اس کی تمام قوت

ختم نہ ہوگی اسے کھانے کا ذائقہ بھی محسوس نہیں ہوتا تھا وہ اندھا بھی ہو گیا اور گونگا بھی۔

حضرت عبدالمطلب کے اونٹ کے پاؤں کے نیچے سے لقمہ وودق صحرا میں ٹھنڈے اور میٹھے پانی کا چشمہ ابل پڑا:

بنو خزاعہ نے بنو جرہم کو جب مکہ مکرمہ سے جلا وطن کیا تو انہوں نے مکہ مکرمہ سے بیدخل ہونے سے پہلے بیت اللہ

شریف کے اندر جو سونے کے دوہرن آویزاں تھے انہیں آب زم زم میں پھینک دیا اس کے علاوہ تلواریں زرہیں اور

دوسرے قیمتی سامان کو بھی آب زم زم میں پھینک کر اوپر مٹی ڈال کر زم زم کو بند کر دیا تاکہ بنو خزاعہ و دیگر لوگ اس سے

استفادہ نہ کر سکیں اس سے سینکڑوں سال آب زم زم ایسا بند رہا کہ ظاہر طور پر اس کا نشان بھی نظر نہ آتا تھا کسی کو بھی معلوم

ہی نہ ہوتا تھا کہ کبھی یہاں آب زم زم تھا یہاں تک کہ حضرت عبدالمطلب جب ایک دن حطیم کعبہ میں سو رہے تھے تو اللہ

تبارک و تعالیٰ کی طرف سے انہیں خواب میں کسی نے کہا زم زم کو کھودو آپ نے فرمایا زم زم کیا ہے؟ تو انہیں خواب میں ہی

بتایا گیا کہ زم زم تیرے نامور باپ کی میراث ہے یہ ایسا پانی کا چشمہ ہے جس کا پانی کبھی ختم نہیں ہوتا اور نہ ہی اس کی مرمت کی جاتی ہے اس سے حاجیوں کو پانی پلایا جاتا ہے آپ نے فرمایا وہ کہاں ہے؟ آواز دینے والے نے بتایا وہ گوبر اور خون کے درمیان اس جگہ ہے جہاں کالا کوا چونچ مار رہا ہے چیونٹیوں کی جگہ کے بالکل قریب حضرت عبدالمطلب نیند سے بیدار ہوئے تو خواب دماغ پر چھایا ہوا تھا لہذا اس سے اگلے دن کدال لئے اپنے بیٹے حارث کے ساتھ اس جگہ تشریف لے گئے جہاں مشرکین اپنے جانور بتوں کے لئے قربانی کیا کرتے تھے وہاں آپ نے سیاہ رنگ کے کوءے کو ایک جگہ چونچیں مارتے ہوئے دیکھا آپ نے جہاں کوا چونچیں مار رہا تھا وہاں کھدائی شروع کر دی کھدائی کرتے ہوئے ایسے آثار نظر آنے لگ گئے جس سے کامیابی کے امکانات روشن ہو گئے آپ نے خوشی و انبساط سے نعرہ تکبیر بلند کیا۔

قریش مکہ نے پہلے پہل تو سعی لہا حاصل سمجھتے ہوئے اسے قابل التفات نہ سمجھا مگر جب کامیابی کے آثار نمایاں ہو گئے تو حصے کے دعوے دار بن کر کہنے لگ گئے کہ چاہ زم زم ہمارے سب کے باپ کا ہے لہذا ہم بھی اس کے برابر کے شریک ہیں اس کھدائی میں ہمیں بھی شامل کریں حضرت عبدالمطلب نے ان کے اس مطالبے کو پذیرائی نہ دی انہیں صاف انکار کر دیا آپ نے انہیں فرمایا اللہ تبارک و تعالیٰ نے اس انعام سے صرف مجھے ہی نوازا ہے لہذا مجھے اس میں کسی کی شرکت منظور نہیں۔ انہوں نے کہا اگر آپ اس میں ہمیں شامل نہیں کریں گے تو ہم آپ کو اسے کھودنے کی اجازت نہیں دیں گے یہ جھگڑا ختم کرنے کے لئے دونوں فریقوں میں طے پایا کہ بنی سعد بن حزم کا قبیلہ جو شام کی سرحد کے قریب رہتا تھا اس کی کاہنہ کے پاس جائیں اسے تمام معاملہ ذکر کر کے اس سے اس بارے میں فیصلہ کرائیں وہ جو بھی فیصلہ دے دونوں فریق کے لئے وہ حتمی ہوگا۔ سفر طویل تھا چٹیل میدانوں اور بے آب و گیاہ صحراؤں سے گذر کر وہاں پہنچنا تھا دونوں فریقوں نے زادراہ ساتھ لیا اور وہاں جانے کے لئے چل پڑے مگر ہوا یہ کہ راستہ میں ہی ایک لوق و دق صحرا میں حضرت عبدالمطلب اور آپ کے ساتھیوں سے پانی ختم ہو گیا اس لوق و دق صحرا میں دور دور تک پانی کا نام و نشان نہ تھا پیاس سے جان لبوں کو آئی ہوئی تھی انہوں نے دوسرے فریق سے پیاس بھانے کے لئے پانی طلب کیا انہوں نے ایک گھونٹ بھی دینے سے انکار کر دیا یہ شدت پیاس سے نڈھال ہو چکے تھے بلکہ شدت پیاس سے موت آنکھوں کے سامنے رقص کر رہی تھی حضرت عبدالمطلب نے ساتھیوں سے مشورہ کر کے طے کیا کہ ہم سب اپنی اپنی قبر کا گڑھا کھودیں پیاس کی وجہ سے جو فوت ہو جائے اسے اس گڑھے میں دفن کر دیا جائے اس سے یہ ہوگا کہ ہم سب موت کے منہ میں آنے کے بعد بے گور و کفن نہیں پڑے رہیں گے آخر میں

کسی ایک کے ساتھ ایسا معاملہ ہوا تو حرج نہیں۔

جب ہر ایک نے اپنی قبر کے لئے گڑھا کھود لیا اور موت کے منتظر ہو گئے تو حضرت عبدالمطلب نے فرمایا ساتھیو! یوں موت کا انتظار کرنا اور کوئی حیلہ نہ کرنا ہرگز درست نہیں اور نہ ہی یہ مردانگی ہے۔ ہمیں چاہیے کہ یہاں سے کوچ کریں اور سفر پر روانہ ہوں جب تک زندگی کے سانس باقی ہیں سفر جاری رکھیں اور اللہ تبارک و تعالیٰ پر توکل رکھیں وہ کارساز ہے ہو سکتا ہے اس کے کرم سے کوئی صورت بہتر ہو جائے اور ہمیں کہیں سے پانی دستیاب ہو جائے۔ سب ساتھیوں نے اس فیصلے کو تسلیم کرتے ہوئے اپنے اونٹوں پر کجاوے کس لئے اور ان پر سوار ہو گئے مگر حضرت عبدالمطلب نے جب اپنے اونٹ کو اٹھایا تو ان کے اونٹ کے پاؤں کے نیچے سے ٹھنڈے اور میٹھے پانی کا چشمہ ابل پڑا۔ سب ساتھیوں نے سیر ہو کر پیا اور اپنے مشکیزے بھی بھر لئے آپ نے ساتھیوں سے فرمایا دوسرے فریق سے کہیں کہ وہ بھی اس چشمہ سے پانی حاصل کر لیں ساتھیوں نے کہا جب ہم پیاس کی وجہ سے جان بلب تھے انہوں نے ہمیں پانی دینے سے انکار کر دیا لہذا ہم بھی انہیں یہاں سے پانی حاصل نہیں کرنے دیں گے حضرت عبدالمطلب نے فرمایا اگر ہم بھی ایسا کریں گے تو پھر ان میں اور ہم میں فرق کیا رہ جائے گا جاؤ انہیں بلاؤ اور انہیں کہو کہ یہاں سے جتنا چاہیں پانی حاصل کر لیں جب فریق ثانی نے حضرت عبدالمطلب کی یہ کرامت دیکھی تو کہا عبدالمطلب! اب آگے جا کر کاہنہ سے فیصلہ کرانے کی ضرورت نہیں رہی اللہ تبارک و تعالیٰ نے اس لقمہ و دق صحرا میں آپ کے لئے میٹھے اور ٹھنڈے پانی کا چشمہ جاری فرما کر ہی آپ کے حق میں فیصلہ فرما دیا ہے ہم تسلیم کرتے ہیں کہ آب زم زم صرف آپ کا ہے اس میں کسی اور کا قطعاً حق نہیں ہے ہم اپنا دعوے واپس لیتے ہیں چنانچہ وہاں سے ہی دونوں فریق واپس مکہ مکرمہ آگئے اور آب زم زم پر حضرت عبدالمطلب کا حق مسلمہ ہو گیا کوئی اختلاف نہ رہا۔

(الکامل ابن اثیر جلد نمبر 2 ص 12، معارج النبوت جلد نمبر 1 ص 711، سبل الہدیٰ والرشاد، جلد نمبر 1 ص 188، سیرت

حلبیہ جلد نمبر 1 ص 51، ضیاء النبی جلد نمبر 1 ص 448، سیرت نبویہ ابن ہشام حصہ اول ص 98)

حضرت عبدالمطلب کے چہرہ مبارک سے نور کی شعائیں نکلتی تھیں اور جسم سے کستوری کی خوشبو آتی تھی:

حضور نبی کریم صلی اللہ تعالیٰ علیہ وآلہ وسلم کے جد امجد حضرت عبدالمطلب کے چہرہ مبارک سے نور کی شعائیں نکلتی تھیں اور ان کے چہرہ مبارک سے خیر و برکت کے آثار واضح اور نمایاں تھے۔ ان کی دعا ہمیشہ قبول ہوتی تھی وہ مستجاب الدعوات تھے انہوں نے شراب کو اپنے اوپر حرام کیا ہوا تھا شراب سے بالکل پرہیز تھا۔ جب ماہ رمضان کا چاند نظر آ جاتا وہ

غار حراء میں جا کر عبادت الہی میں لگن ہو جاتے۔ آپ پہلے شخص تھے جو غار حراء میں عبادت کیا کرتے تھے ان کے جسم سے خالص کستوری کی خوشبو آتی تھی۔ آپ کے دسترخوان سے نہ صرف انسان سیر ہوتے بلکہ پرندوں اور وحشی درندوں کو بھی آپ کے دسترخوان سے خوراک مہیا کی جاتی تھی۔ آپ اپنی اولاد کو سرکشی اور ظلم سے منع فرماتے تھے گھنیا اور برے کاموں سے انہیں منع فرماتے تھے۔ انہیں مکارم اخلاق کی ترغیب دیتے تھے۔ (بلوغ الارب جلد نمبر 2 ص 282)

حضرت عبدالمطلب بیدار ہوئے تو آنکھوں میں قدرتی سرمہ لگا ہوا تھا:

ایک دن حضور نبی کریم صلی اللہ تعالیٰ علیہ وآلہ وسلم کے جد امجد حضرت عبدالمطلب حجر جو کہ کعبہ معظمہ میں ایک مقام ہے میں سوئے ہوئے تھے کہ جب بیدار ہوئے تو دیکھا کہ آنکھوں میں قدرتی طور پر سرمہ لگا ہوا ہے اور بیش بہا لباس زیب تن ہے چہرہ پر بڑا جلال اور حسن و جمال آچکا ہے آپ یہ سب کچھ دیکھ کر حیران ہوئے کہ یہ ایسا سب کچھ کیسے اور کہاں سے ہو گیا ہے اور کس نے کر دیا ہے یہ سب کچھ اس وقت ہوا جب محبوب خدا صلی اللہ تعالیٰ علیہ وآلہ وسلم کا نور ان کے پاس پہنچا اور وہ اس فضیلت سے سرفراز فرمائے گئے۔ (مدارج النبوت جلد نمبر 2 ص 7)

اہل مکہ حضرت عبدالمطلب کے وسیلہ سے باران رحمت اور مشکلات سے برأت حاصل کرتے تھے:

تمام اہل مکہ حضرت عبدالمطلب کے مطیع و منقاد ہو گئے ان کا بے حد احترام اور تعظیم کرتے تھے حضرت عبدالمطلب کے جسم سے مشک ازفر کی خوشبو آتی تھی ان کی پیشانی میں حضور نبی کریم صلی اللہ تعالیٰ علیہ وآلہ وسلم کا نور منور و تاباں تھا اہل مکہ کو جب کوئی حادثہ یا مشکل پیش آتی تو مکہ مکرمہ کے پہاڑ کوہ ثبیر پر حضرت عبدالمطلب کو لے جاتے اور بارگاہ الہی میں ان کے وسیلہ سے فریاد کرتے اللہ تبارک و تعالیٰ ان پر کرم فرما دیتا اور بارش کے قحط کے موقع پر آپ کے وسیلہ سے بارش کے لئے دعا کرتے تو اس نور محمدی (صلی اللہ تعالیٰ علیہ وآلہ وسلم) کے طفیل جو حضرت عبدالمطلب کی پیشانی میں دمکتا تھا ان کی مشکل حل ہو جاتی تھی اور باران رحمت حاصل ہو جاتی تھی۔ (مدارج النبوت جلد نمبر 2 ص 7، بلوغ الارب جلد نمبر 2 ص 282، معارج النبوت جلد نمبر 1 ص 706)

حضرت عبدالمطلب تمام عرب کیلئے باعث فخر تھے:

حضرت عبدالمطلب اپنے عظیم الشان کارناموں اپنی بے مثل جو دو عطا اور اپنی اولوالعزمی و بلند ہمتی و خصائل حمیدہ کے باعث ساری قوم کی آنکھوں کے تارے تھے اور سارے عرب کے لئے باعث افتخار تھے ایک جلیل القدر باپ کے بیٹے تھے

تاریخ عالم کا رخ پھیر دینے والے کی صلاحیتوں سے مالا مال دس بیٹوں کے باپ تھے صاحب حسن و جمال تھے چہرہ سے وجاہت اور شرافت کے آثار نمایاں تھے۔ (ضیاء النبی جلد نمبر 1 ص 449)

حضرت ہاشم جس چیز کے پاس سے گذرتے وہ آپ کے سامنے سجدہ ریز ہو جاتی:

حضرت ہاشم بڑے حسین و جمیل تھے چہرہ پر وجاہت تھا حضور نبی کریم صلی اللہ تعالیٰ علیہ وآلہ وسلم کا نور مبارک ان کے چہرے پر صوفشاں رہتا تھا جو آدمی بھی آپ کی زیارت سے شرف ہوتا وہ آپ کے ہاتھ چوم لیتا اور حضرت ہاشم جس چیز کے پاس سے بھی گذرتے وہ چیز آپ کے سامنے سجدہ ریز ہو جاتی جب تک نور محبوب خدا صلی اللہ تعالیٰ علیہ وآلہ وسلم ان کے پاس رہا اہل کتاب بھی ان کی دست بوسی کرتے رہے ان کے فضائل و کمالات کی شہرت دور دور تک پھیل گئی تھی عرب قبائل کے سردار یہ تمنا رکھتے کہ ان کی بیٹی ان کے حرم میں داخل ہو۔ قیصر روم نے تورات و انجیل میں آپ کی تعریف پڑھ رکھی تھی اس لئے اس نے اپنی بیٹی کے نکاح میں دینے کی خواہش ظاہر کی لیکن آپ نے اس کی پیش کش کو قبول نہ کیا محمد اسحاق راوی ہیں کہ اللہ تبارک و تعالیٰ نے فرشتوں سے فرمایا تم گواہ رہو کہ میں نے ہاشم کو تمام بری باتوں سے محفوظ رکھا ہے کیونکہ نور محمدی ان کی پشت میں امانت ہے جس کا اثر ان کے گوشت اور خون میں رواں ہے۔

(معارض النبوت جلد نمبر 1 ص 703، سبل الہدیٰ والرشاد جلد نمبر 1 ص 270)

حضرت ہاشم کو ابو لبطحا اور سید لبطحا بھی کہا جاتا تھا عشر و سیر ہر دو حالت میں مہمانوں کے لئے آپ کا دختر خوان بچھا رہتا عرب کے شعراء نے آپ کی مدح سرائی میں خوب اشعار کہے ہیں ان میں سے چند یہاں ذکر کئے جاتے ہیں۔

حضور نبی کریم صلی اللہ تعالیٰ علیہ وآلہ وسلم حضرت ابو بکر صدیق رضی اللہ تعالیٰ عنہ کے ساتھ باب بنی شیبہ کے پاس موجود تھے کہ وہاں سے ایک شخص کا گذر ہوا اس نے یہ شعر پڑھا۔

يَا أَيُّهَا الرَّجُلُ الْمُحَوَّلُ رَحْلَهُ - أَلَا نَزَلْتُ بِإِلِّ عَبْدِ الدَّارِ

اے وہ شخص جس نے اپنا کجاوہ الٹا کیا ہوا ہے کیا تو عبدالدار کی اولاد کے پاس مہمان نہیں ٹھہرا۔

هَبْلَتِكَ أُمَّكَ لَوْ نَزَلْتُ بِرِحْلِهِمْ - مَنَّعُوكَ مِنْ عَدَمٍ وَمِنْ أَقْتَارِ

تیری ماں تجھے روئے اگر تو ان کے صحن میں اترتا تو وہ تجھے افلاس اور تنگ دستی سے بچا لیتے۔

حضور نبی کریم صلی اللہ تعالیٰ علیہ وآلہ وسلم نے یہ سن کر حضرت ابو بکر صدیق رضی اللہ تعالیٰ عنہ سے فرمایا کیا شاعر نے

ایسے ہی کہا جیسے اس شخص نے یہ شعر پڑھے ہیں حضرت ابو بکر صدیق رضی اللہ تعالیٰ عنہ نے عرض کیا اس رب کائنات کی قسم جس نے آپ کو حق کے ساتھ مبعوث فرمایا ہے شاعر نے ایسے نہیں کہا شاعر نے تو یوں کہا ہے۔

يَا أَيُّهَا الرَّجُلُ الْمُحَوَّلُ رَحْلَهُ - الْأَنْزَلْتُ بِإِلِّ عَبْدِ مَنْفٍ

اے وہ شخص جس نے اپنا کجاوہ الٹا کیا ہوا ہے کیا تو عبد مناف کی اولاد کے ہاں مہمان نہیں ٹھہرا۔

هَبَلْتُكَ أُمَّكَ لَوْ أَنْزَلْتُ بِرِحْلِهِمْ - مَنَعُوكَ مِنْ عَدَمٍ وَمِنْ إِقْرَافٍ

تیری ماں تجھے روئے اگر تو ان کے صحن میں اترتا تو وہ تجھے افلاس اور تنگدستی سے بچا لیتے۔

الْخَالِطِينَ غَنِيَهُمْ بِفَقِيرِهِمْ - حَتَّى يَعُوذَ فَقِيرُهُمْ كَالْكَافِي

وہ اپنے غنی کو اپنے فقیر کے ساتھ ملا دیتے ہیں یہاں تک کہ ان کا فقیر ان کے ہاں سے جب لوٹتا ہے تو وہ بھی ایک غنی کی طرح اپنی ضروریات کا کفیل بن جاتا ہے۔

حضور نبی کریم صلی اللہ تعالیٰ علیہ وآلہ وسلم نے یہ سن کر تبسم فرمایا اور فرمایا میں نے بھی یہ اشعار اسی طرح سنے ہیں۔

(السيرة النبوية زيني دهلان جلد نمبر 1 ص 28)

حضرت عبداللہ حسن میں یوسف ثانی تھے دیکھنے والے کی نگاہیں خیرہ ہو جاتی تھیں:

کائنات ارض و سما میں آپ سے زیادہ خوش قسمت اور بلند بختوں والا کوئی باپ نہیں آپ اللہ تبارک و تعالیٰ کے محبوب نبیوں رسولوں کے سردار باعث تخلیق کائنات بے کسوں کے کس بے سہاروں کے سہارا گنہگاروں کے لئے رحمت الہی و بخشش کے سبب والے لولاک کے تاج والے قاب قوسین اودانی کی معراج والے حضور نبی کریم رؤف الرحیم رحمۃ اللعلمین صلی اللہ تعالیٰ علیہ وآلہ وسلم کے والد ماجد ہیں آپ کا حسن و جمال حشر سامان تھا آپ حسن و جمال میں یوسف ثانی تھے نور محمدی چہرہ مبارک پر درخشاں تھا اس نور کی شعائیں دیکھ کر ہر ایک کی نگاہیں خیرہ ہو جاتی تھیں آپ قریش کے ایک تابندہ نور تھے قریش میں کوئی بھی حضرت عبداللہ کا ہم پلہ نہ تھا صورت و سیرت میں یکتا تھے۔ اطراف و جوانب کے لوگ یہ تمنا کرتے کہ کاش یہ ہمارے داماد ہوتے روساء و سلاطین حضرت عبدالمطلب سے اس سلسلہ میں اپنی خواہشوں کا بھی اظہار کر چکے تھے۔

معارج النبوت جلد نمبر 1 ص 735 میں ہے کہ حضرت عبداللہ کی تربیت عالم غیب سے اس طرح ہوتی تھی کہ ایک دن حضرت عبداللہ نے اپنے والد حضرت عبدالمطلب سے کہا کہ جب کبھی میں بطحائے مکہ اور کوہ شیبہ کی طرف جاتا ہوں تو

میری پشت سے نور چمکتا دمکتا ظاہر ہوتا اور وہ دو حصوں میں تقسیم ہو کر مشرق و مغرب کی طرف جاتا ہے پھر مجتمع ہو کر ابر پارہ کی شکل اختیار کر کے میرے اوپر سایہ فگن ہو جاتا ہے پھر میں دیکھتا ہوں کہ آسمان کے دروازے کھلتے ہیں اور یہ ابر پارہ مدور شکل اختیار کر کے آسمان کی طرف جاتا ہے اور فوراً واپس میری پشت میں آ جاتا ہے میں جب زمین پر بیٹھتا ہوں تو زمین سے آواز آتی ہے کہ اے وہ شخص جس کی پشت میں نور محمدی صلی اللہ تعالیٰ علیہ وآلہ وسلم امانت ہے آپ پر سلامتی ہو۔ حضرت عبداللہ نے اپنے والد حضرت عبدالمطلب سے کہا کہ اکثر ایسا بھی ہوا ہے کہ میں اگر ایک خشک درخت کے نیچے بیٹھا ہوں تو وہ اسی وقت سرسبز و شاداب ہو جاتا ہے اور مجھے سلام کرتا ہے۔ حضرت عبدالمطلب نے کہا اے جان پدر! تجھے مبارک ہو کہ تمہاری صلب سے رحم مادر میں ایسا نطفہ منتقل ہوگا جس سے اس شخصیت کا ظہور ہوگا جو تمام مخلوق الہی سے بزرگ و برتر ہوگا میں نے یہی ایسے بہت سے مشاہدات دیکھے ہیں اور مجھے خواب میں بھی بہت سی بشارتیں دی گئی ہیں۔

یہودیوں کو حضرت عبداللہ کی پیدائش کا معلوم ہونا اور ان کا انہیں شہید کرنے کی کوشش کرنا:

تورات و انجیل کے عالم مسلسل اس تلاش و جستجو میں مشغول رہتے تھے اور ہمیشہ ان علامتوں کی تلاش میں رہتے تھے کہ کسی نہ کسی طرح ان علامتوں کو معلوم کر لیں جن سے اللہ تبارک و تعالیٰ کے آخری پیغمبر حضرت محمد مصطفیٰ صلی اللہ تعالیٰ علیہ وآلہ وسلم کی اس دنیا میں تشریف آوری کا پتہ لگ سکے۔ انہیں اسی تلاش و جستجو میں اس ساعت کا علم ہو گیا کہ آخر الزماں پیغمبر صلی اللہ تعالیٰ علیہ وآلہ وسلم کے والد ماجد حضرت عبداللہ کی ولادت باسعادت آج اس رات ہو گئی ہے چنانچہ ملک شام کے مہندس و اہل کتاب کے علماء نے ایک دوسرے کو متنبہ کیا کہ اللہ تبارک و تعالیٰ کے آخری پیغمبر صلی اللہ تعالیٰ علیہ وآلہ وسلم کے والد گرامی ام القرئی مکہ مکرمہ میں تولد ہو چکے ہیں۔

ان لوگوں کے پاس وہ جبہ تھا جو سیدنا حضرت یحییٰ علیہ السلام نے شہادت کے وقت پہنا ہوا تھا اس پر آپ کے خون کے دھبے لگے ہوئے تھے کتب سماوی میں یہ مذکور تھا کہ آخری نبی کی دنیا میں تشریف آوری کے زمانہ قریب میں خون کے یہ دھبے تازہ ہو جائیں گے لہذا انہوں نے اس جبہ مبارک پر جب خون کے دھبوں کو دیکھا کہ وہ تازہ ہو گئے ہیں تو انہیں یقین ہو گیا کہ اب محبوب خدا رحمۃ اللعلمین صلی اللہ تعالیٰ علیہ وآلہ وسلم کی ولادت باسعادت کا زمانہ قریب ہے ان میں سے کچھ گراموں شریپندوں نے آپس میں یہ طے کیا کہ کسی نہ کسی طرح ہو سکے تو ان کے والد ماجد کو شہید کر دیں تاکہ اس سلسلہ کا ہی خاتمہ ہو جائے مگر وہ ناہنجار کیسے صاحب علم تھے جنہیں یہ بھی علم نہیں تھا کہ اللہ تبارک و تعالیٰ کے کام میں کون دخیل ہو سکتا

ہے مگر یاد رکھیں علم و عقل سے انسان اس وقت ہی مستفیض ہو سکتا ہے جب فضل الہی شامل حال ہو۔ (شواہد النبوت ص 48، معارج النبوت جلد نمبر 1 ص 734)

بہر حال ان احمقوں نے اس سازش کو پایہ تکمیل تک پہنچانے کے لئے ام القرئی مکہ مکرمہ کے کئی چکر لگائے مگر نور محمدی صلی اللہ تعالیٰ علیہ وآلہ وسلم کی برکت سے ہر دفعہ ہی غائب و خاسر ہو کر ہی واپس لوٹتے اور حضرت عبداللہ ان کے شر سے ہمیشہ ہی محفوظ رہتے۔

ستر جنگجو یہودی حضرت عبداللہ پر حملہ آور ہونے کو تھے کہ آسمانی مخلوق نے انہیں کیفر کردار کو پہنچا دیا:

اس سازش کے تحت ایک دفعہ ستر جنگجو یہودی حضرت عبداللہ کو شہید کرنے کی غرض سے مکہ مکرمہ کو روانہ ہوئے انہوں نے آپس میں حلف اٹھا کر یہ پکا عہد کیا تھا کہ جب تک حضرت عبداللہ کی زندگی کے چراغ کو گل نہ کر لیں گے ان کی روح کو قفس عنصری سے آزاد نہ کر لیں گے اور ان کی حیات کو موت میں تبدیل نہ کر لیں گے واپس نہیں لوٹیں گے ان بد نہاد یہودیوں نے اپنے فاسد ارادہ کی تکمیل کے لئے سفر کا طریقہ یہ اختیار کیا کہ رات کو سفر کرتے مگر دن کے وقت کسی جگہ چھپ کر آرام کرتے اس انداز سفر سے وہ مکہ مکرمہ پہنچے وہاں وہ کسی ایسے موقع کی تلاش میں رہتے تھے کہ حضرت عبداللہ کو کہیں تنہا پا کر انہیں شہید کر دیں اور اپنا مقصد پورا کر لیں۔

اتفاقاً ایک دن حضرت عبداللہ تنہا ہی شکار کے لئے مکہ مکرمہ سے باہر تشریف لے گئے ان بد بختوں نے یہ موقع غنیمت جانا اپنی تلواروں کو نیا موں سے باہر کر لیا حضور نبی کریم صلی اللہ تعالیٰ علیہ وآلہ وسلم کے نانا وہب بن عبد مناف زہری بھی اتفاقاً اس وقت اس طرف شکار کو گئے ہوئے تھے وہ ابھی حضرت عبداللہ سے دور ہی تھے کہ انہوں نے یہودیوں کو تلواریں لہراتے ہوئے دیکھا۔ انہوں نے عربوں کی روایتی غیرت و حمیت کے تحت گوارہ نہ کیا کہ ان کا ایک فرد کس مہر سی کی حالت میں دشمنوں کے ہاتھوں مارا جائے مگر انہوں نے دیکھا کہ یہودیوں کی تعداد ان کے مقابلہ میں بہت زیادہ ہے ابھی وہ اسی شش و پنج میں مبتلا تھے کہ انہوں نے دیکھا کہ آسمان سے ابلخ گھوڑوں پر سوار ایسے لوگ زمین پر اترے جن کی دنیاوی مخلوق سے کوئی مشابہت نہ تھی ان بہادر سواروں نے زمین پر آتے ہی ان بد بخت یہودیوں پر حملہ کر کے انہیں کیفر کردار کو پہنچا دیا۔ یہ منظر دیکھ کر وہب بن عبد مناف کی حیرت سے آنکھیں پھٹی رہ گئیں اور حضرت عبداللہ کی قدر و منزلت ان کے دل میں ساگئی اور انہوں نے یہ دل میں طے کر لیا کہ اگر ہو سکے تو میں اپنی آمنہ کو حضرت عبداللہ کے حوالہ عقد میں دے دوں

انہوں نے یہ گھر آ کر اپنی بیوی سے اس معاملہ میں مشورہ کیا تو انہیں بھی رضا مند پایا۔ (معارض النبوت جلد نمبر 1 ص 137، مدارج النبوت جلد نمبر 2، ص 16 شواہد النبوت ص 49)

حضرت عبداللہ کے حسن و جمال پر عورتوں کی وارفتگی اور آپ کی پاکدامنی:

محبوب پیغمبر صلی اللہ تعالیٰ علیہ وآلہ وسلم کے والد گرامی حضرت عبداللہ کا عنقوان شباب کا عالم تھا عمر مبارک بیس یا پچیس سال تھی تقویٰ و پارسائی کے انوار چہرہ مبارک سے درخشاں تھے آپ کا حسن و جمال حشر سا ماں تھا جس گلی سے بھی آپ گذرتے سینکڑوں دل سینے میں مچلنے لگتے صد ہا نرگسیں قدموں میں آنکھیں بچھانے کو بے چین ہو جاتیں شادی شدہ عورتوں کے بھی ایسے شغف کا یہ عالم تھا کہ وہ اپنے شوہروں سے منہ موڑ کر یہ تمنا کرتیں کہ حضرت عبداللہ ایک ادنیٰ توجہ ہی ان کی جانب مبذول فرمائیں۔

حسن و ناز کے مسند نشیں مقام جلوہ گری میں اس انداز کے ساتھ عشوہ گری کرتے کہ زاہد خشک بھی توبہ شکنی پر مجبور ہو جاتے لیکن حضرت عبداللہ جو نور محمدی صلی اللہ تعالیٰ علیہ وآلہ وسلم کے امین تھے شرم و حیا کے پیکر تھے ان پری چہروں کی طرف کبھی بھی نظر التفات نہ فرماتے اور ہمیشہ اپنے تقدس کے دامن کو ان کی عشوہ گری سے محفوظ رکھتے یہ بھی روایات میں مذکور ہے کہ شادی شدہ اور غیر شادی شدہ عورتیں آپ پر والہ و شیدا تھیں بسا اوقات فرط جذبات سے مغلوب ہو کر سر راہ بیٹھ جاتیں اور صد ہا حیلوں سے انہیں اپنی جانب راغب کرنے کی کوشش کرتیں لیکن شرم و حیا کے پیکر خشیت و خوف الہی سے مغلوب حضرت عبداللہ ان کی طرف نظر اٹھا کر بھی نہ دیکھتے اور وہ مایوس و نا امید واپس لوٹتیں حقیقت یہ ہے کہ نامعلوم چھپ چھپ کر ایک جھلک دیکھنے کی آرزو کتنوں کو ہی ماہی بے آب کی طرح تڑپا دیتی۔

سیرۃ نبویہ دحلان جلد نمبر 1 ص 42 میں ہے۔ فَلَقِيَ عَبْدُ اللَّهِ فِي زَمَانِهِ مِنَ النِّسَاءِ مِنَ الْعِنَاءِ مِثْلَ مَا لَقِيَ يُوسُفُ فِي زَمَانِهِ امْرَأَةَ الْعَزِيزِ۔

حضرت عبداللہ کو اپنے زمانہ میں عورتوں کی طرف سے انہیں مشکل اور صبر آزما حالات کا سامنا کرنا پڑا جو حضرت یوسف علیہ السلام کو اپنے زمانہ میں عزیز مصر کی بیوی کی طرف سے پیش آئے۔

اور سیرت نبویہ دحلان میں اسی جگہ ہے وَفِي شَرْحِ الْمَوَاهِبِ كَانَ يَتَلَأُ لَوْ نُورًا فِي قُرَيْشٍ وَكَانَ أَجْمَلُهُمْ وَشَغَفَتْ بِهِ نِسَاءُ قُرَيْشٍ وَكَدُنَ أَنْ تَزْهَلَ عُقُولُهُنَّ۔

حضرت عبداللہ خاندان قریش میں ایک تابندہ نور تھے اور سب سے زیادہ خوبصورت تھے قریش کی عورتیں ان کے دام محبت میں اسیر تھیں اور قریب تھا کہ ان کی محبت میں عقل و حواس کھو بیٹھیں۔

لیکن حضرت عبداللہ کی شرمیلیں نگاہیں ہمیشہ نیچے ہی رہتیں روئے زیبا پر شرم و حیا، شرافت و نجابت کے انوار، برستے ہی رہتے اور اس کو مزید دلکش و دل آویز بناتے رہتے یوں معلوم ہوتا تھا کہ جیسے سیدنا حضرت یوسف علیہ السلام اور زلیخا کا عہد رفتہ پھر لوٹ آیا ہے مکہ مکرمہ کی کئی دوشیزاؤں کے ہاتھ سے صبر و احتیاط کا دامن بار بار چھوٹ جاتا تھا بعض نے تو اپنے جاں ذوق و شوق کی بے تابوں سے بے بس ہو کر اپنے حسن و شباب کی جملہ رعنائیوں کو ان کے قدموں کی خاک پر قربان کر دینے کا برملا اظہار بھی کر دیا تھا اس سب کچھ کے باوجود حضرت عبداللہ کا چہرہ مبارک جس نور مبین کی کرنوں کی جلوہ گاہ بنا ہوا تھا وہ انہیں کب کس کی طرف نگاہ اٹھانے کی اجازت دیتا تھا لہذا آپ نے ہر دفعہ ایسی ہر پیشکش کو بڑی ہی بے نیازی اور حقارت سے یہ کہہ کر ٹھکرا دیا۔

أَمَّا الْحَرَامُ فَالْمَمَاتُ دُونَهُ - وَالْحِلُّ لِحِلِّ فَاسْتَبِيْنَهُ

بہر حال جہاں تک حرام کا تعلق ہے تو اس سے موت بہتر ہے اور رہا حلال تو میں اس میں واضح طور پر حلال نہیں دیکھ رہا۔

فَكَيْفَ بِالْأَمْرِ الَّذِي تَبَغَيْتَهُ - يَحْمِي الْكُرَيْمُ عِرْضَهُ وَدِينَهُ

جو تم چاہتی ہو میں اس بات کو کیسے قبول کر سکتا ہوں کہ ہم ہمیشہ اپنی عزت اور اپنے دین کی حفاظت کرتے ہیں۔

عورتوں کا اپنے آپ کو پیش کرنا اور حضرت عبداللہ کا انکار

ورقہ بن نوفل کی بہن قتیلہ:

حضرت عبدالمطلب اپنے صاحبزادے حضرت عبداللہ کے ہمراہ شعب ابی طالب کی طرف جا رہے تھے راستے میں کعبہ معظمہ کے قریب ورقہ بن نوفل کی بہن قتیلہ بنت نوفل بن اسد بن عبدالعزی کھڑی تھی وہ حسن و جمال میں بھی یکتا تھی اور علم و فضل میں بھی لاثانی آسمانی کتابوں تورات و انجیل کی ماہر تھی ان کتابوں کے علم کے باعث اسے یہ معلوم تھا کہ حضرت عبداللہ نور نبی صلی اللہ تعالیٰ علیہ وآلہ وسلم کے حامل ہیں۔ اس نے حضرت عبداللہ سے کہا آپ کہاں جا رہے ہیں؟ حضرت عبداللہ نے اسے کہا میں اپنے والد کے ساتھ کسی کام جا رہا ہوں۔ قتیلہ نے کہا اے عبداللہ اگر آپ مجھے اپنی زوجیت میں لے لیں تو آپ کے والد نے جو آپ کے فدیہ میں سواونٹ ذبح کئے تھے ان کے بدلہ میں آپ کو سواونٹ دے دوں گی

حضرت عبداللہ نے اسے فرمایا اب تو ایک کام کے لئے میں اپنے والد کے ساتھ جا رہا ہوں واپسی پر اس عقدہ کا مناسب حل پیش کر کے اس معاملہ کو طے کریں گے اس کے بعد وہ شعب ابی طالب میں آگئے اسی دن شعب ابی طالب میں حضرت عبداللہ کا حضرت آمنہ سے نکاح ہو گیا اور رات کو وہیں قیام کے دوران شب زفاف میں نور محمدی حضرت عبداللہ سے حضرت آمنہ میں منتقل ہوا بعد ازاں حضرت عبداللہ کو قتیلہ کی پیش کش کا خیال آیا (واضح ہو بعض سیرت نگاروں نے قتیلہ کی بجائے اس کا نام ام قتال لکھا ہے مگر اس میں اتفاق ہے کہ وہ ورقہ بن نوفل کی ہم شیرہ تھی) حضرت عبداللہ اس پیش کش کے متعلق بات کرنے کی غرض سے قتیلہ کے ہاں گئے۔ مگر قتیلہ نے حضرت عبداللہ کے چہرہ کو دیکھا تو اسے معلوم ہوا کہ وہ نور جوان کی پیشانی میں درخشاں و تاباں تھا وہ اب نہیں ہے تو اس نے دریافت کیا۔ کہ اے عبداللہ میرے پاس سے گزرنے کے بعد آپ کہاں گئے تو حضرت عبداللہ نے اسے بتایا کہ وہب بن عبدمناف زھری کی بیٹی آمنہ سے میرا نکاح ہو گیا تھا لہذا میں اس کے پاس رہا ہوں یہ سن کر قتیلہ سخت صدمہ میں ڈوب گئی کہ شہباز ہاتھ سے نکل گیا اس نے کہا بصد افسوس عبداللہ! میرا اب آپ سے کوئی تعلق نہیں میں تو صرف نور محمدی کی خواہاں تھی جو میری قسمت میں نہ تھا وہ آپ سے آمنہ کو منتقل ہو گیا میں محروم رہ گئی۔ (سیرت حلبیہ جلد نمبر 1 ص 58، خصائص کبریٰ جلد نمبر 1 ص 71، الوفا حصہ اول ص 86، حجتہ اللہ علی العلمین ص 220، دلائل النبوت امام بیہقی ص 96، سبل الہدیٰ والرشاد جلد نمبر 1 ص 326، سیرت نبویہ ابن ہشام ص 105، معارج النبوت جلد نمبر 1 ص 735)

فاطمہ نامی عورت نے بھی حضرت عبداللہ سے نور خدا حاصل کرنا چاہا:

حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ حضرت عبدالمطلب جب اپنے بیٹے حضرت عبداللہ کے ہمراہ ان کے نکاح کے لئے نکلے تو ان کا گذر اہل تبالہ کی ایک کاہنہ عورت سے ہوا اس کا نام فاطمہ تھا اسے فاطمہ بنت مرثعمیہ کہتے تھے۔

وہ حسن و جمال میں بے مثال تھی اور وہ حسن و جمال میں جس طرح یکتا تھی علم و فضل میں بھی وہ ایسے ہی باکمال تھی وہ علم و بصیرت میں بھی منفرد تھی اسے کتب سماوی اور صحف الہی پر مکمل دسترس حاصل تھی اس نے نور محمدی صلی اللہ تعالیٰ علیہ وآلہ وسلم کے ظہور کا وقت عقل و نقل حسابات کے ذریعے معلوم کر لیا تھا اسے یہ معلوم ہو گیا تھا کہ حضرت عبدالمطلب کی اولاد میں سے کس بیٹے کے ہاں اس بے مثال ہستی کی ولادت باسعادت ہوگی جو سب جہانوں کے لئے رحمت ہوں گے اس کے دل

میں خواہش پیدا ہوئی کہ میں کوشش کروں ہو سکتا ہے قسمت یاوری کرے تو وہ سعادت مجھے نصیب ہو جائے اور ان کی والدہ بنا میرے مقدر میں بن جائے میں ہی وہ خوش نصیب ماں بن جاؤں جس کی گود میں حبیب خدا صلی اللہ تعالیٰ علیہ وآلہ وسلم تشریف لائیں ایک دن اس کی نظر حضرت عبداللہ کے چہرہ مبارک پر پڑی تو اس نے حضرت عبداللہ کی پیشانی میں گوہر امید کو درخشاں و تاباں دیکھا اسے اپنے دل کی تمنا اور آرزو پوری ہوتی نظر آئی گوہر مقصود کا حصول آسان ہوتا نظر آنے لگا وہ علامتیں اور نشانیاں جو کتب سماوی اور صحف الہی میں پڑھی تھیں من وعن سب کی سب حضرت عبداللہ میں نظر آئیں تو اس نے حضرت عبداللہ کو مخاطب ہو کر کہا اے نوجوان! اگر ابھی اسی وقت تم مجھ سے مباشرت کرو گے تو میں تمہیں سواونٹ دوں گی حضرت عبداللہ نے اسے بھی فرمایا۔

أَمَّا الْحَرَامُ فَالْمَمَاتُ دُونَهُ - وَالْحِلُّ لَاحِلٌ فَاسْتَبِينَهُ

بہر حال جہاں تک حرام کا تعلق ہے تو اس سے تو موت بہتر ہے اور ہا حلال تو میں اس میں واضح طور پر حلال نہیں دیکھ رہا۔
فَكَيْفَ بِالْأَمْرِ الَّذِي تَبَغَيْنَهُ - يَحْمَى الْكَرِيمُ عَرَضَهُ وَدِينَهُ
جو تم چاہتی ہو میں اسے کیسے قبول کر سکتا ہوں کریم ہمیشہ اپنے دین اور اپنی عزت کی حفاظت کرتا ہے۔

پھر آپ کے والد آپ کے ساتھ آگے چلے انہوں نے ان کا نکاح حضرت آمنہ بنت وہب سے کر دیا حضرت عبداللہ اپنی زوجہ مطہرہ کے پاس وہاں کے دستور کے مطابق تین دن تک رہے اس دوران نور محمدی صلی اللہ تعالیٰ علیہ وآلہ وسلم حضرت عبداللہ سے حضرت آمنہ کے ہاں منتقل ہو گیا اس کے بعد حضرت عبداللہ کا گذر پھر اسی عورت فاطمہ خنعمیہ سے ہوا تو اس نے حضرت عبداللہ سے کہا اے نوجوان! تم نے میرے پاس سے گزرنے کے بعد کیا کام سرانجام دیا حضرت عبداللہ نے فرمایا میرے والد نے میرا نکاح آمنہ بنت وہب سے کر دیا میں تین دن تک وہاں ہی رہا اس نے کہا عبداللہ! خدا کی قسم! میں کوئی بدکار عورت نہیں ہوں دراصل بات یہ تھی کہ میں نے تمہارے چہرے پر نور دیکھا تھا میرے دل میں شدید خواہش پیدا ہوئی کہ وہ نور میں حاصل کر لوں مگر رب کریم کو یہ منظور نہ تھا لہذا اس مالک نے جہاں چاہا اس نور کو منتقل فرما دیا اس کے بعد اس نے کہا۔

إِنِّي رَأَيْتُ مَخِيلَةً لَمَعَتْ - فَتَلَأْتُ بِحَنَاتِمِ الْقَطْرِ

میں نے بجلی (نور روشنی) کو چمکتا دیکھا جس نے سیاہ بادلوں کو بھی جگمگ جگمگ کر دیا۔

فَلَمَّا نَهَا نُورٌ يُضِيُّ لَهُ - مَا حَوْلَهُ كِأَضَاءِ الْبَدْرِ

وہ نور تھا جو اپنے ماحول کو ماہِ کامل کی طرح روشن کر رہا تھا۔

وَرَجَوْتُهُ فَخَرًّا أَبْوءُ بِهِ - مَا كُلُّ قَادِحٍ ذُنْدِهِ يُورِي

میں نے اسے حاصل کرنا چاہا تا کہ اس پر فخر کرتی رہوں مگر ہر پتھر رگڑنے والا آگ پیدا نہیں کرتا۔

لِلَّهِ مَا زُهْرِيَّةٌ سَلَبْتُ - ثَوْبِيكَ مَا سَلَبْتُ وَمَا تَدْرِي

مگر اس زہری عورت (سیدہ حضرت آمنہ) کی عظمت اللہ تبارک و تعالیٰ ہی کی عطا ہے اے عبد اللہ جس نے

تمہارے دونوں کپڑے (نبوت اور حکومت) لے لئے اس نے کیا لے لیا وہ کیا جانے؟

اس نے مزید یہ کہا

بَنِي هَاشِمٍ قَدْ غَادَرَتْ مِنْ أَحْيِكُمْ - أُمِينَةٌ إِذْ لَبَاهِ يَعْتَلِجَانِ

اے بنی ہاشم آمنہ نے تمہارے بھائی کے ساتھ دھوکا کیا ہے اب اس کے عقل و قلب میں کشمکش برپا ہے۔

كَمَا غَادَرَ الْمِصْبَاحُ بَعْدَ خُبُوهِ - فَتَائِلُ قَدِ مِثَّتْ لَهُ بِدِهَانِ

جیسے کبھی چراغ بجھنے کے بعد اپنی تیل میں ڈوبی ہوئی بتیاں چھوڑ دیتا ہے۔

وَمَا كُلُّ مَا يُحَوِي الْفَتَى مِنْ تِلَادِهِ - بِحَزْمٍ وَلَا مَافَاتِهِ بِتَوَانِي

انسان جو دولت حاصل کرتا ہے وہ اس کے اپنے ہی ارادے کا نتیجہ نہیں ہوتی اور جو کھو دیتا ہے وہ اس کی سستی کی بنا

پر نہیں ہوتا۔

فَأَجْمِلُ إِذَا طَالَبْتَ أَمْرًا فَإِنَّهُ - سَيَكْفِيكَ جَدَّانِ يَصْطَرِغَانِ

جو تم کسی چیز کا مطالبہ کرو تو خوبصورتی سے کرو کیونکہ تمہارے آباؤ اجداد تمہیں کافی ہوں گے۔

سَيَكْفِيكَ أَمَائِدُ مَقْفَعِلَةٍ - وَأَمَائِدُ مَبْسُوطَةٍ بِنَانِ

تمہیں کافی ہوگا یا تو بند ہاتھ یا بالکل کھلا ہوا ہاتھ

وَلَمَّا قَضَتْ مِنْهُ أُمِينَةٌ مَا قَضَتْ - نَبَابِصِرِي عَنْهُ وَكَلَّ لِسَانِي

جب آمنہ نے اس سے اپنی بات پوری کر لی تو میری نظر اس سے ہٹ گئی اور میری زبان بند ہو گئی۔

(سبل الہدی والرشاد جلد نمبر 1 ص 327، خصائص کبریٰ جلد نمبر 1 ص 69، الوفا ابن جوزی ص 87، سیرت حلبیہ جلد نمبر 1 ص 59، دلائل النبوت ابو نعیم ص 74، دلائل النبوت امام بیہقی جلد نمبر 1 ص 99، معارج النبوت جلد نمبر 1 ص 740)

لیلیٰ عدویہ کی دعوت کو حضرت عبداللہ نے طریقہ سے ٹھکرا دیا:

حضرت سعد بن ابی وقاص رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم کے والد ماجد حضرت عبداللہ اپنا مکان بنا رہے تھے اس لئے ان پر مٹی اور غبار لگا ہوا تھا اسی حال میں وہ کہیں جا رہے تھے کہ لیلیٰ عدویہ کے پاس سے ان کا گذر ہوا اس نے آپ کو دیکھتے ہی آپ کی پیشانی میں نور محمدی صلی اللہ تعالیٰ علیہ وآلہ وسلم کو درخشاں و تاباں دیکھا تو وہ اس پر فریفتہ ہو گئی اس کے دل میں آیا کہ جیسے بھی ہو اس نور کو حاصل کیا جائے لہذا اس نے حضرت عبداللہ کو اپنی جانب بلا کر کہا اے عبداللہ! اگر آپ مجھے اپنا لیں تو میں سواونٹ آپ کی خدمت میں پیش کروں گی حضرت عبداللہ نے اسے ٹالتے ہوئے فرمایا ابھی میں فارغ نہیں مٹی اور گرد و غبار بھی لگا ہوا ہے فراغت کے بعد تجھے کچھ بتا سکوں گا حضرت عبداللہ اس کے بعد اپنی زوجہ مطہرہ حضرت آمنہ کے پاس آئے اور نور محمدی صلی اللہ تعالیٰ علیہ وآلہ وسلم حضرت عبداللہ سے حضرت آمنہ کو منتقل ہو گیا بعد ازاں حضرت عبداللہ کا گذر پھر لیلیٰ عدویہ کے پاس سے ہوا تو اس نے وہ التفات نہ کیا تو حضرت عبداللہ نے لیلیٰ عدویہ سے کہا اس دن کیا تھا اور اب کیا ہے لیلیٰ عدویہ نے کہا عبداللہ اس دن آپ کی پیشانی میں نور محمدی صلی اللہ تعالیٰ علیہ وآلہ وسلم دمک رہا تھا مگر آج وہ نہیں ہے میں صرف اس کی خواہاں تھی وہ آپ سے آپ کی بیوی آمنہ نے حاصل کر لیا ہے اسے مبارک ہو یقیناً اس سے اب ساری کائنات کے والی و وارث پیدا ہوں گے۔

(سیرت حلبیہ جلد نمبر 1 ص 60، خصائص کبریٰ جلد نمبر 1 ص 69، دلائل النبوت ابو نعیم ص 73، سیرت نبویہ ابن ہشام ص 106، دلائل النبوت امام بیہقی جلد نمبر 1 ص 97)

شب جمعہ اور شب میلاد لیلۃ القدر سے افضل:

حضرت عبداللہ سے حضرت آمنہ کو نور محمدی صلی اللہ تعالیٰ علیہ وآلہ وسلم ایام حج کے دوران قول اصح کے مطابق ایام تشریق کے وسط میں جمعہ کی رات منتقل ہوا تھا اس لئے حضرت امام احمد بن حنبل رحمۃ اللہ تعالیٰ علیہ نے جمعہ کی رات کو لیلۃ القدر سے افضل جانا ہے کیونکہ جو خیرات و برکات اور بزرگی و سعادت عوام الناس پر عموماً اور مومنین پر بالخصوص منزل ہوئیں

ایسی کسی رات میں نہ ہوئیں اور نہ ہی قیامت تک ہوں گی اسی لئے میلاد کی رات کو بھی لیلۃ القدر سے افضل کہتے ہیں اور یہی سزاوار ہے۔ (مدارج النبوت جلد نمبر 1 ص 17)

جب نور محمدی حضرت آمنہ کو تفویض ہوا تو جانوروں نے بھی ایک دوسرے کو مبارک دی:

نور محمدی صلی اللہ تعالیٰ علیہ وآلہ وسلم جب حضرت آمنہ کو تفویض ہوا تو دنیا کے تمام بادشاہوں کے تخت شاہی سرنگوں ہو گئے روئے زمین پر تمام بت اوندھے گر پڑے دنیا کا ہر مکان اور ہر سرائے نور سے منور ہو گیا۔ مشرق کے جانوروں نے مغرب کے جانوروں کو خوشخبری اور مبارک دی کوئی چوپایہ ایسا نہ تھا جس نے کلام نہ کیا ہو۔ مشرق و مغرب کے چرند پرند اور بحری جانوروں نے ایک دوسرے کو مبارک باد دی کہ وہ وقت آنے والا ہے جب کہ خطہ زمین نور مصطفویٰ صلی اللہ تعالیٰ علیہ وآلہ وسلم سے منور ہو جائے گا۔ تمام کاہنوں کو اس کی اطلاع ہوئی اور وہ ایک دوسرے سے مشورے کرنے لگے۔ صاحب اقتدار حاکموں اور بادشاہوں کی زبانیں گنگ ہو گئیں اور وہ گفتگو سے قاصر ہو گئے۔ قریش کے پالتو جانوروں نے آپس میں کہا کہ حضرت آمنہ نور مصطفیٰ صلی اللہ تعالیٰ علیہ وآلہ وسلم سے مشرف ہو گئی ہیں ان کے درود مسعود سے دنیا کی ظلمتیں دور ہو جائیں گی قسم ہے پروردگار کعبہ کی وہ تمام دنیا کا امام ہے اور اہل دنیا کا چراغ ہے۔

(مدارج النبوت جلد نمبر 2 ص 17، معارج النبوت جلد نمبر 1 ص 744، سیرت حلبیہ جلد نمبر 1 ص 70، خصائص

کبریٰ جلد نمبر 1 ص 81، حجة اللہ علی العالمین ص 223)

ابلیس لعین کا تخت الٹ گیا:

جس رات نور محمدی صلی اللہ تعالیٰ علیہ وآلہ وسلم حضرت آمنہ کو منتقل ہوا اسی رات ابلیس لعین کا تخت الٹ گیا اور یہ مردود بارگاہ الہی چالیس دن تک بحر و بر میں مارا مارا پھرتا رہا اور فرط غم و کثرت غیض و غضب میں سیاہ و سوختہ ہو کر کوہ ابو قیس کے دامن میں آ کر رونے اور چلانے لگا اس کی آہ و فغاں کو سن کر اس کی تمام ذریت اس کے ارد گرد جمع ہو گئی اور اس سے اس قدر بے بہا گریہ و ماتم کا سبب پوچھنے لگ گئی ابلیس نے انہیں کہا اے میری ذریت تمہیں معلوم ہونا چاہیے کہ اب ہماری ہلاکت متحقق ہو چکی ہے کیونکہ آخر الزماں پیغمبر (حضرت) محمد (صلی اللہ تعالیٰ علیہ وآلہ وسلم) صلب عبد اللہ سے (حضرت) آمنہ میں منتقل ہو گئے ہیں وہ اولین و آخرین کے لئے باعث شرف و عزت ہیں وہ نورانی پیکر حقانیت کی تلوار لے کر مبعوث

ومتولد ہوں گے وہ بتوں کو توڑیں گے اور مشرکانہ رسموں کو ختم کریں گے۔ شراب اور جوئے کو حرام قرار دیں گے۔ ان کی وجہ سے ہمیں آسمانی خبریں اب نہیں مل سکیں گی وہ خطہ زمین سے ظلم و ستم کو کم کر کے اسے عدل و انصاف سے بھر دیں گے زمین کو اپنی سجدہ گاہوں سے ایسے مزین فرمائیں گے جیسے آسمان میں ستارے زینت کا سبب ہیں وہ کائنات ارضی پر اللہ تبارک و تعالیٰ کی توحید کا پرچم بلند کریں گے۔ ان کی امت دنیا میں آنے والی تمام امتوں سے بہتر ہوگی۔ شرک کی برائیوں کو دنیا سے دور کر کے دین کے کاموں میں خلوص پیدا کریں گے ان کے متبعین اہل تقویٰ و اہل مغفرت ہوں گے۔ تمام نیکیاں اور نیک اعمال ان کی طرف منسوب ہوں گے ان کی امت اللہ تبارک و تعالیٰ کا نام لئے بغیر کوئی بھی چیز نہ کھائیں گے نہ پیئیں گے۔

اچھائیوں کا حکم دے کر برائیوں سے روکیں گے۔ نیک کاموں میں بڑھ چڑھ کر حصہ لیں گے وہ نیکیوں میں سبقت حاصل کریں گے غریبوں اور مسکینوں پر شفقت اور رحم فرمائیں گے وہ صلہ رحمی اختیار کریں گے اور حسن سلوک سے پیش آئیں گے جو صفات اس آخری پیغمبر اور ان کی امت میں ہوں گی وہی ہمارے لئے مصیبت و اذیت کا سبب ہوں گی۔

ابلیس سے یہ باتیں سن کر اس کے ایک چیلے نے کہا گرو جی! فکر کی کون سی بات ہے خطہ زمین پر آباد ہونے والوں کو سات زمانوں میں منقسم کیا گیا تھا جن میں سے چھ زمانے تو گذر چکے ہیں بس صرف ایک زمانہ ہی باقی رہ گیا ہے اور جو چھ زمانے گذر چکے ہیں ان زمانوں کے لوگ بڑی لمبی لمبی عمر والے تھے اور وہ قوی بھی بڑے تھے مگر ہم نے ان کی ایک بھی نہ چلنے دی انہیں ہم نے جس طرح چاہا گمراہی پر ڈالے رکھا اور بے شک انبیاء کرام نے انہیں بہت سمجھانے کی کوشش کی مگر ہم نے انہیں مرتے دم تک جہنم کے راستے پر ہی چلائے رکھا آنے والے زمانے کے لوگ تو ان جیسی لمبی عمر والے بھی نہیں ہوں گے اور ان جیسے قوی بھی نہیں ہوں گے ہم انہیں با آسانی اپنی راہ پر ڈال لیں گے ان کے ساتھ بھی وہی طرز عمل اختیار کریں گے۔

ابلیس نے انہیں کہا اے میری ذریت! بیشک تم بہت محنتی و قابل ہو مگر اس آخری نبی کی امت کے ساتھ تم ہرگز ایسا نہیں کر سکو گے کیونکہ اس جلیل القدر پیغمبر کا اپنی امت پر بہت زیادہ لطف و کرم ہوگا وہ تو مومنوں پر رؤف و رحیم ہوں گے اس لئے ان کی امت کے لوگ ہماری دست برد سے باہر ہوں گے۔ ابلیس کے چیلے نے کہا فکر نہ کر ہم ان کی اتباع کرنے والوں کے دلوں میں خواہشات کو ڈال دیں گے انہیں دنیاوی خواہشات میں پھنسا دیں گے بخل اور تعدی ان کی عادات میں شامل کر دیں گے جو ان کی ہلاکت و تباہی کا سبب ہو جائے گا۔ ابلیس ان کی باتوں سے بہت مسرور ہوا اور انہیں کہا تمہاری ان باتوں سے میرا دکھ بہت حد تک کم ہو گیا ہے اور تمہاری صلاحیتیں دیکھ کر میرا دل خوش ہو گیا ہے۔

(معارج النبوت جلد نمبر 1 ص 744 شواہد النبوت ص 51)

بہاراں مسکرا پیاں

نور محمدی صلی اللہ تعالیٰ علیہ وآلہ وسلم کے حضرت آمنہ کو منتقل ہونے سے پہلے قریش سخت قسم کے قحط میں مبتلا تھے ہر طرف خشک سالی کا دور دورہ تھا بھوک اور افلاس نے ہر طرف ڈیرے ڈالے ہوئے تھے درخت اور گھاس سوکھ چکے تھے ہریالی کہیں بھی نام و نشان نہ تھا بھوک سے جانور لاغر و کمزور ہو چکے تھے ہڈیوں کا ڈھانچہ بنے ہوئے تھے نور محمدی صلی اللہ تعالیٰ علیہ وآلہ وسلم جو نبی سیدہ حضرت آمنہ کو منتقل ہوا تو رحمت خداوندی کا نزول ہو گیا بارانِ رحمت کے باعث ہر طرف خوشیوں سے چہرے کھل کھلا اٹھے درخت سرسبز و شاداب ہو گئے ہر طرف سبزہ و ہریالی سے آنکھوں کو شادابی حاصل ہونے لگی جانوروں کو بھی خوراک حاصل ہونے لگی پھول اور کلیاں کھل اٹھے مصیبت زدوں کی مصیبت دور ہوئی ہر طرف خوشحالی کا دور دورہ ہو گیا لوگوں نے اس سال کو سنۃ الفتح والا تہاج خوشی و مسرت کا سال کہا یہ سب محبوب پیغمبر صلی اللہ تعالیٰ علیہ وآلہ وسلم کے نور کی برکت تھی عشاق نے یہ جان کر اور پڑھ کر خوشی و مسرت سے عشق و مستی میں یہ گیت گائے۔

محمد مصطفیٰ آئے بہاراں مسکرا پیاں

کھڑے نے پھل تے کلیاں ہزاراں مسکرا پیاں

(معارج النبوت جلد نمبر 1 ص 744، مدارج النبوت جلد نمبر 2 ص 17، سیرت حلبیہ جلد نمبر 1 ص 72)

سب کو بیٹے عطا ہوئے:

جب نور محمدی صلی اللہ تعالیٰ علیہ وآلہ وسلم سیدہ حضرت آمنہ کو منتقل ہوا تو رب کائنات رب العلمین نے حکم فرمایا کہ اس سال سب کے ہاں بیٹے ہوں کسی کے ہاں بھی بیٹی پیدا نہیں ہوگی لہذا اس سال سب کے ہاں بیٹے پیدا ہوئے۔

(سیرت حلبیہ جلد نمبر 1 ص 72، خصائص کبریٰ جلد نمبر 1 ص 80)

حضرت عبداللہ کی وفات پر فرشتوں نے کہا اے اللہ تیرا نبی یتیم ہو گیا:

سید الانبیاء والمرسلین حبیب رب العلمین صلی اللہ تعالیٰ علیہ وآلہ وسلم ابھی شکمِ مادر میں ہی تھے کہ والد ماجد حضرت عبداللہ کا ظل عاظت سر سے اٹھ گیا اور آپ دنیا میں تشریف لانے سے پہلے ہی یتیم ہو گئے سیدنا حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں۔

لَمَّا تَوَفَّى عَبْدُ اللَّهِ قَالَ الْمَلِكَةُ يَا إِلَهَنَا وَيَا سَيِّدَنَا بَقِيَ نَبِيُّكَ يَتِيمًا لَا أَبَ لَكَ وَقَالَ اللَّهُ تَعَالَى

لَهُمْ أَنَالَهُ حَافِظٌ وَنَصِيرٌ وَفِي رِوَايَةٍ أَنَاوَلِيَّةٌ وَحَافِظَةٌ وَحَامِيَةٌ وَرَبَّةٌ وَعَوْنَةٌ وَرَازِقَةٌ وَكَافِيَةٌ
فَصَلُّوا عَلَيْهِ وَتَبَرَّكُوا بِاسْمِهِ۔

جب حضرت عبداللہ نے وفات پائی تو فرشتوں نے بارگاہ الہی میں عرض کی اے ہمارے اللہ! ہمارے سردار اور تیرے نبی یتیم ہو گئے ہیں ان کا باپ نہ رہا۔ اللہ تبارک و تعالیٰ نے انہیں فرمایا ہم اس کے محافظ اور مددگار ہیں اور ایک روایت میں ہے کہ اللہ تبارک و تعالیٰ نے فرمایا میں اس کا ولی ہوں، نگہبان ہوں، مددگار ہوں، پروردگار ہوں اس کی مدد کرنے والا ہوں اسے رزق دینے والا ہوں اور ہر معاملے میں اس کے لئے کافی ہوں۔ پس تم اس پر درود پڑھتے رہو اور اس کے اسم مبارک سے برکت حاصل کیا کرو۔ (خصائص کبریٰ جلد نمبر 1 ص 81 سیرۃ نبویہ زینی دحلان جلد نمبر 1 ص 44، مدارج النبوت جلد نمبر 2، ص 18، ضیاء النبی جلد نمبر 1 ص 462، حجتہ اللہ علی العلمین ص 224)

ولادت باسعادت بارہ ربیع الاول

محبوب آقا صلی اللہ تعالیٰ علیہ وآلہ وسلم کی ولادت باسعادت بروز پیر بوقت صبح صادق بارہ ربیع الاول کو ہوئی علماء محققین، محدثین اور مفسرین کے نزدیک یہی تاریخ (بارہ ربیع الاول) ہی صحیح ہے۔ اس سلسلہ میں یہاں چند حوالہ جات ذکر کئے جاتے ہیں۔

وُلِدَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَوْمَ الْإِثْنَيْنِ عَامَ الْفِيلِ لِأَنَّتِي عَشْرَةَ لَيْلَةً
مَضَتْ مِنْ شَهْرِ رَبِيعِ الْأَوَّلِ -

رسول اللہ صلی اللہ تعالیٰ علیہ وآلہ وسلم کی ولادت باسعادت بروز پیر بارہ ربیع الاول عام الفیل کو ہوئی (الوفا ابن جوزی حصہ اول ص 90، دلائل النبوت امام بیہقی جلد نمبر 1 ص 77، سبل الہدیٰ والرشاد جلد نمبر 1 ص 334، سیرت نبویہ ابن ہشام ص 107، مستدرک جلد نمبر 3 ص 204، اعلام النبوة ص 192، سیرت حلبیہ جلد نمبر 1 ص 84، تاریخ طبری جلد نمبر 2 ص 125، تاریخ ابن خلدون جلد نمبر 2 ص 710، الصادق ابراہیم عرجون کی کتاب محمد رسول اللہ جلد نمبر 1 ص 102، عیون الاثر جلد نمبر 1 ص 26، سیرت ابن کثیر جلد نمبر 1 ص 199، معارج النبوت جلد نمبر 2 ص 84، مدارج النبوت جلد نمبر 2 ص 18)

مدت حمل 9 نو ماہ تھی نہ کم نہ زیادہ:

اوپر آپ پڑھ آئے ہیں کہ نور محمدی صلی اللہ تعالیٰ علیہ وآلہ وسلم ایام تشریق میں سیدہ حضرت آمنہ کو منتقل ہوا جب کہ آپ صلی اللہ تعالیٰ علیہ وآلہ وسلم کی ولادت باسعادت ربیع الاول میں ہے اس طرح بظاہر نو ماہ نہیں ہوتے جب کہ روایات میں ہے کہ آپ کی مدت حمل پورے 9 نو ماہ تھی نہ زیادہ نہ کم اس کا جواب محققین نے یہ دیا ہے کہ زمانہ کفر میں کفار نیہ کرتے رہتے تھے یعنی ایام حج کو آگے پیچھے کرتے رہتے تھے اپنی مرضی سے رجب کے ماہ کو حج کا مہینہ قرار دے لیا یا کسی اور مہینے کو حج کا مہینہ قرار دے لیا رب العالمین نے فرمایا اِنَّمَا النَّسِيْ زِيَادَةٌ فِي الْكُفْرِ يُضَلُّ بِهِنَّ الَّذِينَ كَفَرُوا وَيَحُلُوْنَهُ عَامًا وَيُحَرِّمُوْنَهُ عَامًا۔

اس آیت مبارکہ کے تحت تفسیر خازن میں ہے کہ کفار عرب کا طریقہ یہ تھا کہ دو سال تک ایک مہینے میں حج کرتے تھے اس کے بعد اگلے دو سال اس سے اگلے مہینے میں حج کرتے تھے اسی طرح حج کو سال کے سب مہینوں میں گھماتے تھے یعنی دو سال تک حج محرم کے مہینے میں کیا تو اگلے دو سال صفر کے مہینے میں حج کرتے پھر اگلے دو سال ربیع الاول کے مہینے میں کرتے اس طرح حج کو سال کے ہر مہینے کرتے اور جس مہینے میں بھی حج کرتے اسے حج کا مہینہ قرار دیتے۔ جس سال ۹ھ کو حضور نبی کریم صلی اللہ تعالیٰ علیہ وآلہ وسلم نے حضرت ابو بکر صدیق رضی اللہ تعالیٰ عنہ کو امیر حج بنا کر بھیجا اس سال ذی قعدہ کے مہینے میں حج ہوا تھا۔

اس سے واضح ہوا کہ جس سال ایام تشریق میں سیدہ حضرت آمنہ کو نور محمدی صلی اللہ تعالیٰ علیہ وآلہ وسلم منتقل ہوا اس سال کفار عرب نے ماہ رجب کو ذوالحج بنا کر حج کیا تھا لہذا بارہ ربیع الاول کو نو ماہ پورے ہو جاتے تھے۔
(معارج النبوت جلد نمبر 2 ص 85، تفسیر نعیمی پ 10 زیر آیت اِنَّمَا النَّسِيْ)

میلا دمنانا شرک کی نفی ہے:

محبوب پیغمبر حضور نبی کریم رؤف الرحیم رحمۃ اللعالمین صلی اللہ تعالیٰ علیہ وآلہ وسلم کی ولادت باسعادت کی خوشی میں عاشقان مصطفیٰ صلی اللہ تعالیٰ علیہ وآلہ وسلم ہر سال عشق و محبت سے بھر پور بڑے والہانہ انداز میں اپنی اپنی بساط مطابق بڑی دھوم دھام سے میلا دمناتے ہیں واضح ہو میلا دمنانا شرک کی نفی ہے کہ رب کریم کی وہ پاک و منزہ ذات ہے جسے کسی نے نہیں جنا نہ اس سے کوئی جنا گیا نہ اس کے ماں باپ نہ اس کی اولاد لَمْ يَلِدُوْا لَمْ يُولَدُوْا کا فرمان عالی شان واضح ہے وہ وحدہ

لاشریک ہے اور میلاد منانے والا ڈنکے کی چوٹ پر اعلان کرتا ہے کہ ہمارے محبوب پیغمبر صلی اللہ تعالیٰ علیہ وآلہ وسلم بارہ ربیع الاول کو حضرت عبداللہ کے گھر پیدا ہوئے آپکے والد کا اسم گرامی حضرت عبداللہ والدہ کا سیدہ آمنہ دادا کا اسم گرامی عبدالمطلب ہے ہاشمی خاندان کے فرزند ہیں یہ سب باتیں شرک کی نفی کرتی ہیں حضور نبی کریم صلی اللہ تعالیٰ علیہ وآلہ وسلم کا میلاد منانا صریح شرک کی نفی ہے۔

عاشقان مصطفیٰ صلی اللہ تعالیٰ علیہ وآلہ وسلم ہر سال خوشی سے میلاد مناتے ہیں یہ بدعت نہیں ہے بلکہ فرمان الہی کے عین مطابق ہے۔ ارشاد خداوندی ہے قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِّمَّا يَجْمَعُونَ۔ اے محبوب! آپ فرمادیں اللہ کا فضل اور اس کی رحمت سے پس چاہیے کہ اس پر خوشی منائیں یہ ان تمام چیزوں سے بہتر ہے جنہیں وہ جمع کرتے ہیں۔

(پ ۱۱ع ۱۱ سورۃ یونس)

اس آیت مبارک میں حکم فرمایا گیا ہے کہ جب تم پر اللہ تبارک و تعالیٰ کا فضل و کرم ہو اس کی رحمت ہو تو خوشی و مسرت کا مظاہرہ کیا کرو۔

اس فرمان خداوندی کے تحت ہر اس مومن پر حضور نبی کریم صلی اللہ تعالیٰ علیہ وآلہ وسلم کی ولادت باسعادت پر خوشی منانا لازم ہے جو آپ صلی اللہ تعالیٰ علیہ وآلہ وسلم کی تشریف آوری کو اپنے لئے رحمت خداوندی سمجھتا ہے۔ اللہ تبارک و تعالیٰ کی بندوں پر بے بہا نعمتیں ہیں فضل و احسان ہیں مگر محبوب پیغمبر صلی اللہ تعالیٰ علیہ وآلہ وسلم سب سے بڑھ کر ایسی نعمت عظمیٰ ہیں جس نعمت عظمیٰ پر اس مالک کائنات نے لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا فَمَا كَرُمُونِمْ بِرِاحِسَانِ جتایا نیز یہ بھی ارشاد فرمایا لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ۝

بے شک تمہارے پاس تشریف لائے تم میں سے وہ رسول جن پر تمہارا مشقت میں پڑنا گراں ہے تمہاری بھلائی کے نہایت چاہنے والے مومنوں پر کمال مہربان کرم والے رحم والے ہیں۔ (پ ۱۱ع 5 سورۃ توبہ)

اس آیت مبارک سے واضح ہے کہ ہمارے محبوب پیغمبر صلی اللہ تعالیٰ علیہ وآلہ وسلم اپنی امت کو مشقت میں پڑھنا بھی گوارا نہیں فرماتے امت کی بھلائی بھی چاہتے ہیں امت پر رؤف بھی ہیں رحیم بھی ہیں کیا ایسے محبوب پیغمبر صلی اللہ تعالیٰ علیہ

وآلہ وسلم مومنوں کے لئے رب کریم کا خاص فضل و احسان و رحمت نہیں ہیں؟ حقیقت یہ ہے کہ جس مومن کے دل میں رائی برابر بھی ایمان ہے وہ یقیناً جانتا ہے کہ رب کریم نے مجھے اپنے محبوب پیغمبر صلی اللہ تعالیٰ علیہ وآلہ وسلم کا امتی بنا کر مجھ پر اپنا خاص فضل اور کرم فرمایا ہے لہذا وہ تو فرمان الہی اور اپنے نبی کے ساتھ عشق و محبت کے باعث خوب خوشی منائے گا اور اس طرح رب کریم کا شکر بجلائے گا لیکن جو حضور نبی کریم صلی اللہ تعالیٰ علیہ وآلہ وسلم کی تشریف آوری کو اپنے لئے رب کریم کی رحمت نہیں سمجھتا اس کے لئے خوشی منانے کا حکم بھی نہیں ہے اور وہ خوشی منائے گا بھی نہیں اس کا اس خوشی سے کیا تعلق بلکہ وہ تو خوشی منانے والوں کو بھی اور نظر سے دیکھے گا۔

خوشی منانے کا طریقہ اور میلاد النبی کے جلسے:

خوشی منانے کا ہر وہ طریقہ جائز و صحیح ہے جو خلاف شرع نہ ہو ہر دور میں ہر ایک کا خوشی منانے کا اپنا طریقہ ہے مگر مومن جو اپنے رسول معظم سے والہانہ عشق و لگاؤ رکھتا ہے اور اس کے دل میں اپنے محبوب پیغمبر صلی اللہ تعالیٰ علیہ وآلہ وسلم کی محبت رچی بسی ہوئی ہے وہ خلاف شرع کسی بھی کام کے متعلق سوچ بھی نہیں سکتا چہ جائے کہ وہ اپنے محبوب پیغمبر صلی اللہ تعالیٰ علیہ وآلہ وسلم کی خوشی کے نام پر غیر شرع کوئی کام کرے۔ میلاد النبی صلی اللہ تعالیٰ علیہ وآلہ وسلم کے جلسے نہ تو غیر شرعی ہیں اور نہ ہی ان میں کوئی خلاف شرع کام ہوتا ہے صرف یہ کہہ کر اسے ناجائز یا بدعت کہنا کہ کسی صحابی نے میلاد کا جلسہ نہیں کیا صحابہ کرام کے زمانہ میں میلاد کے جلسے نہیں ہوئے تو عرض ہے کہ صحابہ کرام خلفائے راشدین کے دور میں تو سیرت النبی کے جلسے بھی نہیں ہوئے اور جشن نزول قرآن کے جلسے بھی نہیں ہوئے بلکہ حقیقت یہ ہے کہ صحابہ کرام نے تو کبھی بھی کوئی جلسہ نہیں کیا۔ تو اس اصول قاعدے اور کلیے کے لحاظ سے تو یہ سب جلسے بدعت ہوئے اور ان جلسوں کے منعقد کرنے والے اس میں شامل ہونے والے سب ہی بدعتی ہوئے اور اس طرح صرف بد مذہب، بد عمل دین سے متنفر لوگ ہی مسلمان رہ جائیں گے۔

سیرت اور جشن نزول قرآن کے جلسے بدعت نہیں تو میلاد کا جلسہ بدعت کیوں:

یہ تو کوئی دین نہ ہوا کہ ہم سیرت النبی صلی اللہ تعالیٰ علیہ وآلہ وسلم کے جلسے کریں جشن نزول قرآن کے جلسے بھی کریں اور ان کیلئے بڑے قیمتی اشتہارات چھپوا کر دیواروں پر چسپاں بھی کریں اس میں شامل ہونے کے لیے لوگوں کو دعوت بھی دیں ان میں تقریریں کرنے کیلئے علماء کو بھی بلائیں انہیں اچھے اچھے کھانے بھی کھلائیں ان کی نقدی رقم سے خدمت بھی

کریں اور اس سب کچھ کو دین سمجھیں کارِ ثواب سمجھیں اور ہمیں یہ بالکل یاد نہ آئے کہ یہ جلسے کسی صحابی نے نہیں کئے اگر سیرت اور جشن نزول قرآن کے جلسے بدعت نہیں؟ تو پھر میلاد کے جلسے بدعت کیوں؟ جب کہ محبوب پیغمبر صلی اللہ تعالیٰ علیہ وآلہ وسلم جن کے صدقے ہمیں ایمان نصیب ہوا، ہمیں قرآن مجید نصیب ہوا، ہمیں رب کریم عزوجل کا احسان نصیب ہوا، ہمیں ماہِ رمضان نصیب ہوا جس کا اوّل رحمت اوسط مغفرت اور آخر جہنم سے آزادی ہے جو ہمارے لئے رؤف بھی ہیں رحیم بھی ہیں ہمارے شفیع بھی ہیں جن کی پہچان پر قبر میں ہماری خلاصی بھی ہے جو سب جہانوں کیلئے رحمۃ العلمین بھی ہیں جن کے صدقے ہم افضل امت بنے جن کے صدقے ہم انبیاء کرام علیہم السلام کے گواہ بنائے جائیں گے جن کے صدقے جنات کا آسمانوں پر جانا بند ہوا جس سے گمراہی کا ایک بہت بڑا دروازہ بند ہوا جن کی تشریف آوری پر اس منعم حقیقی رحمان و رؤف و رحیم و کریم رب العلمین معبود برحق وحدہ لا شریک نے اپنی قدرت کاملہ کی زبان سے ہمیں ارشاد فرمایا۔

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ ۝

یقیناً اللہ تبارک و تعالیٰ نے مومنوں پر بہت بڑا احسان فرمایا جب اس نے ان میں ایک رسول بھیجا انہیں میں سے وہ ان پر اللہ تبارک و تعالیٰ کی آیتیں پڑھتا ہے اور انہیں پاک کرتا ہے اور انہیں کتاب و حکمت سکھاتا ہے اگرچہ اس سے پہلے وہ کھلی گمراہی میں تھے۔ (پ 4 ع 8 سورہ آل عمران)

رب کائنات رب العلمین نے اس آیت مبارک میں لفظ اذ فرما کر واضح فرما دیا کہ اگرچہ اس سے پہلے بھی بندوں پر بے بہا میرے انعامات و احسانات تھے اور ہیں مگر میرا بہت بڑا احسان اس وقت ہوا جب میں نے عظمت و شانوں والے رسول کو ان میں بھیجا مگر علی المؤمنین فرما کر یہ بھی واضح فرما دیا کہ یہ احسان سب پر نہیں بلکہ یہ احسان صرف اور صرف مومنوں پر ہے کیونکہ اس رحمت عالم نور مجسم ہادی اعظم محسن کائنات صلی اللہ تعالیٰ علیہ وآلہ وسلم سے ایمان و عرفان کی دولت صرف مومنوں نے حاصل کی ہے جس سے انہیں رضائے الہی کا حصول ہوا اپنے خالق حقیقی سے ان کا تعلق استوار ہوا اس سے بخت خوابیدہ بیدار ہوا صراط مستقیم پر گامزن ہونا نصیب ہوا اور رب کریم کی طرف سے ان کے لئے يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً ۝ فَادْخُلِي فِي عِبَادِي ۝ وَادْخُلِي جَنَّتِي ۝ (پ 30 ع 14 سورۃ الفجر) کی بشارت نصیب ہوئی الغرض محبوب پیغمبر صلی اللہ تعالیٰ علیہ وآلہ وسلم کے صدقہ مومنوں پر رب کریم کے اتنے

انعامات و احسانات ہیں جو شمار میں نہیں آسکتے ان کا شمار کسی بھی بندے کے بس کا روگ نہیں اس سے مومن کو خوشی نصیب نہ ہوگی تو کیا ہوگا۔

یہ بات متحقق ہے کہ جب کسی کو کوئی ایسی چیز حاصل ہوتی جو اس کے لئے مفید ہوتی ہے تو اس کا دل خوشی سے لبریز ہو جاتا ہے اس کا دل مسرت و انبساط کے جذبات سے معمور ہو جاتا ہے اور یہ بھی یقینی بات ہے کہ اس حاصل ہونے والی چیز کی اس کے دل میں جتنی زیادہ اہمیت ہوگی اتنی ہی اسے زیادہ خوشی ہوگی لیکن جس چیز کے حاصل ہونے پر بندے کے دل میں خوشی نہ آئے تو اس کا مطلب ہوگا کہ اس کے نزدیک اس کی کوئی اہمیت نہیں اس کا ملنا نہ ملنا اس کے لئے برابر ہے اس سے اسے کوئی سروکار نہیں کیونکہ اس سے اسے کچھ فائدہ نہیں۔

مگر ایک بات لازم ہے کہ جب مومنوں کو آپ صلی اللہ تعالیٰ علیہ وآلہ وسلم سے اس قدر بے بہا لائق اور رب کریم کی نعمتیں حاصل ہیں تو یقیناً وہ اس پر خوشیاں بھی منائیں گے اور منارہے ہیں مگر جنہیں کچھ نہیں حاصل ہو وہ خوشی کیوں منائیں گے بلکہ وہ تو حسد سے خوشی منانے والوں کو بھی اچھی نظر سے نہیں دیکھیں گے۔ انہیں مغالطات بھی سنائیں گے کہ یہ ان کی محرومی کا اثر ہے۔

الحمد للہ عاشقانِ مصطفیٰ صلی اللہ تعالیٰ علیہ وآلہ وسلم محبت و عشق سے بھرپور انداز میں خوشیاں مناتے ہیں ان کی والہانہ خوشیاں دیکھ کر ہی معلوم ہو جاتا ہے کہ رب کریم نے جو ارشاد فرمایا ہے کہ تم پر اللہ کا فضل اور اس کی رحمت ہو تو خوشیاں مناؤ اس فرمانِ اقدس کے تحت ان کے دل میں کس قدر خوشی ہے کہیں جھنڈیاں لگا رہے ہیں تو کہیں جھنڈے گاڑ رہے ہیں کہیں خوشیوں سے مالا مال روشنیوں کا انتظام کیا جا رہا ہے بازار سجادے گئے مساجد جگمگ جگمگ کر رہی ہیں قرآن مجید کی تلاوت پر سوز اور دلاویز انداز میں خوب خوش الہانی سے ہو رہی ہوتی ہے نعت خواں حضرات اپنے محبوب پیغمبر صلی اللہ تعالیٰ علیہ وآلہ وسلم کی بارگاہ عالیہ مقدسہ میں انتہائی عقیدت و محبت سے نذرانہ نعت خوانی کی صورت میں نذرانہ عقیدت پیش کرتے ہوئے حضرت حسان رضی اللہ تعالیٰ عنہ کی سنت ادا کرتے ہیں اور علمائے کرام اپنے محبوب پیغمبر صلی اللہ تعالیٰ علیہ وآلہ وسلم کی ولادت باسعادت پر رحمٰن و رحیم کی طرف سے اپنے محبوب پیغمبر صلی اللہ تعالیٰ علیہ وآلہ وسلم پر کی ہوئی رحمتوں کا ذکر کرتے ہیں اور پیارے آقا صلی اللہ تعالیٰ علیہ وآلہ وسلم کے صدقے آپ کی امت پر جو انعامات و احسان باری تعالیٰ ہیں ان کا ذکر کرتے ہیں۔

خدا را انصاف سے بتائیں ان میں سے کون سی چیز ناجائز و خلاف شرع ہے کیا اس خوشی میں دیکھیں پکا کر راہ خدا میں تقسیم کرنا لوگوں کو کھانا کھلانا یا مٹھائی کھلانا خلاف شرع ہے؟ حقیقت یہ ہے کہ یہ سب کچھ وہی کرے گا جس کے دل میں سرکارِ دو عالم صلی اللہ تعالیٰ علیہ وآلہ وسلم کی تشریف آوری کی خوشی ہے اور وہ سمجھتا ہے کہ یہ مجھ پر میرے رب کا احسانِ عظیم ہے۔

میلاد النبی صلی اللہ تعالیٰ علیہ وآلہ وسلم کے متعلق محدثین کی رائے

مسلم شریف کے شارح امام نووی رحمۃ اللہ تعالیٰ علیہ کے استاذ الحدیث امام ابو شامہ کا فرمان:

وَمِنْ أَحْسَنِ مَا ابْتَدِعَ فِي زَمَانِنَا مَا يُفْعَلُ كُلَّ عَامٍ فِي الْيَوْمِ الْمُوَافِقِ لِيَوْمِ مَوْلِدِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنَ الصَّدَقَاتِ وَالْمَعْرُوفِ وَأَظْهَارِ الزَّيْنَةِ وَالسُّرُورِ فَإِنَّ ذَلِكَ مَعَ مَا فِيهِ مِنَ الْإِحْسَانِ لِلْفُقَرَاءِ مُشْعِرٌ بِمُحَبَّةِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَتَعْظِيمِهِ فِي قَلْبِ فَاعِلٍ ذَلِكَ وَشُكْرًا لِلَّهِ تَعَالَى عَلَى مَا مَنَّ بِهِ مِنْ إِيجَادِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ الَّذِي أَرْسَلَهُ رَحْمَةً لِلْعَالَمِينَ -

ہمارے زمانہ میں جو بہترین نیا کام کیا جاتا ہے وہ یہ ہے کہ لوگ ہر سال حضور نبی کریم صلی اللہ تعالیٰ علیہ وآلہ وسلم کے میلاد کے دن صدقات اور خیرات کرتے ہیں اور اظہارِ مسرت کے لئے اپنے گھروں کو زیب و زینت سے آراستہ کرتے ہیں پس بیشک اس میں کئی فوائد ہیں کیونکہ اس سے فقراءِ مساکین کے ساتھ احسان اور مروت کا برتاؤ ہوتا ہے۔ نیز یہ بھی ہے کہ جو شخص بھی یہ کام کرتا ہے اس سے معلوم ہوتا ہے کہ اس کے دل میں اپنے محبوب پیغمبر صلی اللہ تعالیٰ علیہ وآلہ وسلم کی محبت اور عظمت کا چراغ روشن ہے اور اس سے یہ بھی ظاہر ہو رہا ہے کہ وہ اپنے رب رحیم و کریم کا شکر ادا کر رہا ہے جس نے اپنے محبوب پیغمبر صلی اللہ تعالیٰ علیہ وآلہ وسلم کو رحمۃ اللعالمین بنا کر ہمارے لئے مبعوث فرما کر ہم پر احسانِ عظیم فرمایا ہے۔

(سیرت حلبیہ جلد نمبر 1 ص 123)

قول البدیع کے مصنف بہت بڑے محدث امام سخاوی کا فرمان:

لَا زَالَ أَهْلُ الْإِسْلَامِ مِنْ سَائِرِ الْأَقْطَارِ وَالْمُدُنِ الْكِبَارِ يَعْمَلُونَ الْمَوْلِدَ وَيَتَصَدَّقُونَ فِي لَيْلِيهِ بِأَنْوَاعِ الصَّدَقَاتِ وَيَعْتَنُونَ بِقِرَاءَةِ مَوْلِدِهِ الْكَرِيمِ وَيُظْهِرُ عَلَيْهِمْ مِنْ بَرَكَاتِهِ كُلَّ فَضْلِ عَمِيمٍ

ہمیشہ سے اہل اسلام تمام ممالک اور تمام بڑے شہروں میں میلاد شریف کی محفلوں کا انعقاد کرتے رہے ہیں اس کی

راتوں میں صدقات و خیرات سے فقراء و مساکین کی دلداری کرتے ہیں محبوب خدا محبوب کائنات حضور نبی کریم رؤف الرحیم رحمۃ اللعلمین صلی اللہ تعالیٰ علیہ وآلہ وسلم

کی ولادت باسعادت کا واقعہ پڑھ کر حاضرین کو بڑے اہتمام سے سنایا جاتا ہے ہے اور اس عمل کی برکتوں سے اللہ تبارک و تعالیٰ اپنے فضل عمیم کی ان پر بارش کرتا ہے۔ (سبل الہدیٰ والرشاد جلد نمبر 1 ص 362)

الوفابا حوال المصطفیٰ کے مصنف امام ابن جوزی کا فرمان:

قَالَ ابْنُ الْجَوْزِيِّ مِنْ خَوَاصِّهِ أَنَّهُ أَمَانٌ فِي ذَلِكَ الْعَامِ وَبُشْرَى عَاجِلَةٌ بِنَيْلِ الْبُغْيَةِ وَالْمَرَامِ

ابن جوزی فرماتے ہیں کہ محفل میلاد کی خصوصی برکات سے یہ بھی ہے کہ جو اس کو منعقد کرتا ہے اس کی برکت سے تمام سال اللہ تبارک و تعالیٰ کے حفظ و امان میں رہتا ہے۔ اور اپنے مقصد اور مطلب کے جلدی حصول کے لئے یہ ایک بشارت ہے۔ (سیرت حلبیہ جلد نمبر 1 ص 124، سبل الہدیٰ والرشاد جلد نمبر 1 ص 362)

ابولہب کو ولادت باسعادت کی خوشی منانے سے فائدہ:

بخاری شریف جلد نمبر 2 ص 764 میں ہے

فَلَمَّا مَاتَ أَبُو لَهَبٍ أُرِيَهُ بَعْضُ أَهْلِهِ بِشْرَ هَيْئَةٍ قَالَ لَهُ مَاذَا بَقِيَتْ قَالَ أَبُو لَهَبٍ لَمْ أَلْقَ كُمْ خَيْرًا إِنِّي سَقَيْتُ فِي هَذِهِ بِعَتَاقِي ثُوَيْبَةَ -

جب ابولہب مر گیا تو اسے اس کے بعض گھر والوں نے (خواب میں) برے حال میں دیکھا تو اس سے پوچھا تجھ پر کیا گذری ابولہب نے کہا تم سے علیحدہ ہو کر مجھے کوئی خیر نصیب نہیں ہوئی ہاں البتہ مجھے اس کلمے کی انگلی سے پانی حاصل ہوتا ہے کیونکہ میں نے ثویبہ کو لڑائی آزاد کیا تھا۔

سبل الہدیٰ والرشاد جلد نمبر 1 ص 67-366 میں حافظ ابوالخیر ابن الجزری کے حوالہ سے اور سیرت حلبیہ جلد نمبر 1 ص 124 میں یہ روایت یوں ہے۔

قَدَرْتَنِي أَبُو لَهَبٍ بَعْدَ مَوْتِهِ فِي النَّوْمِ فَقِيلَ لَهُ مَا حَالُكَ؟ فَقَالَ: فِي النَّارِ إِلَّا أَنَّهُ يُخَفَّفُ عَنِّي كُلَّ لَيْلَةٍ اثْنَيْنِ وَأَمْصُ مِنْ بَيْنِ أَصْبَعَيْ هَاتَيْنِ مَاءً بِقَدْرِ هَذَا وَأَشَارَ لِرَأْسِي أَصْبَعِيهِ وَإِنَّ ذَلِكَ بِاعْتَاقِي لثُوَيْبَةَ عِنْدَ مَا بَشَّرَنِي بِوِلَادَةِ مُحَمَّدٍ صَلَّى اللَّهُ تَعَالَى عَلَيْهِ وَآلِهِ وَسَلَّمَ

وَبَارِضًا نَهَالًا-

ابولہب کو اس کے مرنے کے بعد خواب میں دیکھا گیا تو اس سے پوچھا سنا تیرا کیا حال ہے؟ اس نے کہا جہنم میں (جل رہا ہوں) مگر ہر پیر کے دن کی رات مجھ سے عذاب کی تخفیف کر دی جاتی ہے اور میں اپنی ان دو انگلیوں سے پانی چوس کر اپنی پیاس بجھا لیتا ہوں اور ساتھ ان دو انگلیوں کے سرے کی طرف اشارہ کیا اور کہا یہ اس وجہ سے ہے کہ میری لونڈی ثویبہ نے جب مجھے محمد (صلی اللہ تعالیٰ علیہ وآلہ وسلم) کی ولادت باسعادت کی خوشخبری بہم پہنچائی تھی تو میں نے (اس خوشی میں) ان انگلیوں سے اشارہ کر کے اسے آزاد کر دیا تھا اور اس نے حضور نبی کریم صلی اللہ تعالیٰ علیہ وآلہ وسلم کو دودھ پلایا تھا اس وجہ سے بھی۔

واضح ہو کہ ابولہب حضرت عبداللہ کا بھائی تھا ثویبہ ابولہب کی لونڈی تھی حضور نبی کریم صلی اللہ تعالیٰ علیہ وآلہ وسلم کی ولادت باسعادت پر ثویبہ نے اپنے مالک ابولہب کو جا کر خوشخبری دی کہ تیرے بھائی عبداللہ کے ہاں بیٹا ہوا ہے ابولہب نے اس خوشی میں انگلی کے اشارے سے اسے کہا جا تو آزاد ہے جا کر اسے دودھ پلا۔

بعد میں ابولہب سخت قسم کا کافر ثابت ہوا قرآن مجید کی پوری سورت اس کی اور اس کی بیوی کی مذمت میں نازل ہوئی مرنے کے بعد اس کا ٹھکانہ جہنم ہوا مگر حضور نبی کریم صلی اللہ تعالیٰ علیہ وآلہ وسلم کی ولادت باسعادت پر اس نے خوشی سے انگلی کے اشارے سے اپنی لونڈی ثویبہ کو جو آزاد کیا تھا اس کی وجہ سے ہر بروز پیر اسے عذاب میں تخفیف بھی ہوتی ہے اور اس انگلی کے چوسنے سے اس کی پیاس بھی بجھ جاتی ہے۔

بدترین کافر کو خوشی کا یہ انعام مومن خوشی منائے تو کیا درجہ پائے:

اس روایت کے تحت شیخ محقق شیخ، عبدالحق محدث دہلوی رحمۃ اللہ تعالیٰ علیہ مدارج النبوت جلد نمبر 2 ص 25 حضور نبی کریم صلی اللہ تعالیٰ علیہ وآلہ وسلم کی رضاعت کے وصل میں اور معارج النبوت جلد نمبر 2 ص 110 میں علامہ معین کاشفی رحمۃ اللہ تعالیٰ علیہ کا فرمان ہے کہ جب اتنے سخت قسم کے کافر کو ولادت باسعادت پر خوشی کرنے کا بارگاہ الہی سے یہ انعام حاصل ہو تو اس مسلمان کی جزاء کا اندازہ لگالیں جو مسلمان ہو کر اپنے محبوب پیغمبر صلی اللہ تعالیٰ علیہ وآلہ وسلم سے دل میں بہت زیادہ محبت رکھتا ہے، خوشی بھی مناتا ہے اور اس میں اپنا مال بھی نچھاور کرتا ہے۔

حاجی امداد اللہ مہاجرکی رحمۃ اللہ تعالیٰ علیہ کا فرمان:

علمائے دیوبند مثلاً قاسم نانوتوی صاحب، رشید احمد گنگوہی صاحب اور اشرف علی تھانوی صاحب کے پیرومرشد حضرت مولانا امداد اللہ مہاجرکی رحمۃ اللہ تعالیٰ علیہ اپنی کتاب کلیات امداد یہ کے ص 80 پر لکھتے ہیں۔
مشرّب فقیر کا یہ ہے کہ محفل مولود شریف میں شریک ہوں بلکہ ذریعہ برکات سمجھ کر ہر سال منعقد کرتا ہوں اور قیام میں لطف ولذت پاتا ہوں۔

حضور مختون و ناف بریدہ دنیا پر تشریف لائے

(1) عَنْ أَنَسِ بْنِ مَالِكٍ عَنِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ مِنْ كَرَامَتِي عَلَى رَبِّي أَنِّي وُلِدْتُ مَخْتُونًا وَلَمْ يَرَأَحِدُ سَوَاتِي۔

حضرت انس بن مالک رضی اللہ تعالیٰ عنہ سے مروی ہے کہ حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ کی بارگاہ میں میری تعظیم و تکریم سے یہ بات بھی ہے کہ میں ختنہ شدہ پیدا ہوا اور میری شرمگاہ کو کسی نے نہ دیکھا۔

(دلائل النبوت ابو نعیم ص 87، حجة اللہ علی العلمین ص 227، الوفا ابن جوزی ص 97، خصائص کبری جلد نمبر 1 ص 90، سبل الہدیٰ والرشاد جلد نمبر 1 ص 347، سیرت حلبیہ جلد نمبر 1 ص 79، مدارج النبوت جلد نمبر 2 ص 23)

(2) عَنْ ابْنِ عَبَّاسٍ عَنْ أَبِيهِ الْعَبَّاسِ قَالَ وُلِدَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَخْتُونًا مَسْرُورًا فَأَعْجَبَ ذَلِكَ جَدَّهُ وَحَظِي عِنْدَهُ وَقَالَ لِيَكُونَنَّ لِابْنِي هَذَا شَأْنٌ فَكَانَ لَهُ شَأْنٌ۔

حضرت عبداللہ بن عباس رضی اللہ تعالیٰ عنہما اپنے والد حضرت عباس رضی اللہ تعالیٰ عنہ سے روایت کرتے ہیں کہ حضور نبی کریم صلی اللہ تعالیٰ علیہ وآلہ وسلم ناف بریدہ اور مختون پیدا ہوئے آپ کے دادا (حضرت عبدالمطلب) یہ دیکھ کر بڑے متعجب ہوئے اور انہیں آپ صلی اللہ تعالیٰ علیہ وآلہ وسلم سے خاص تعلق خاطر ہو گیا اور فرمایا میرے اس بیٹے کی بڑی شان ہوگی تو واقعی آپ صلی اللہ تعالیٰ علیہ وآلہ وسلم کی بڑی شان ہے۔

(دلائل النبوت امام بیہقی جلد نمبر 1 ص 104، سیرت نبویہ ابن کثیر جلد نمبر 1 ص 209، طبقات الکبریٰ ابن سعد جلد

نمبر 1 ص 103، دلائل النبوت ابو نعیم ص 88، حجة اللہ علی العلمین ص 227، الوفا ابن جوزی حصہ اول ص 96، خصائص کبریٰ جلد نمبر 1 ص 90، کنز العمال حصہ نمبر 12 ص 200 حدیث نمبر 35514) حاکم رحمۃ اللہ تعالیٰ علیہ نے مستدرک جلد نمبر 3 ص 203 میں فرمایا ہے قَدْ تَوَاتَرَتْ الْأَخْبَارُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وُلِدَ مَخْتُونًا مَسْرُورًا۔ کہ اس کے بارے میں احادیث تو اتر تک پہنچ چکی ہیں کہ حضور نبی کریم صلی اللہ تعالیٰ علیہ وآلہ وسلم مختون پیدا ہوئے تھے۔

اسم گرامی محمد صلی اللہ تعالیٰ علیہ وآلہ وسلم:

حضرت عبداللہ بن عباس رضی اللہ تعالیٰ عنہما سے روایت ہے کہ حضور نبی کریم صلی اللہ تعالیٰ علیہ وآلہ وسلم کی ولادت باسعادت کے ساتویں روز آپ کے دادا حضرت عبدالمطلب نے جانور ذبح کر کے عقیقہ کیا اور اپنے قبیلے کی پر تکلف دعوت کا اہتمام کیا جس میں تمام قبیلہ قریش کو مدعو کیا انہوں نے حضرت عبدالمطلب سے پوچھا کہ آپ نے اپنے اس پوتے کا نام کیا تجویز کیا ہے؟ آپ نے انہیں بتایا کہ میں نے اس کا نام محمد (صلی اللہ تعالیٰ علیہ وآلہ وسلم) رکھا ہے۔ انہوں نے استعجاب و حیرت سے کہا کہ آپ نے ان کا نام اپنے خاندان و اہل بیت میں سے کسی کے نام پر کیوں نہیں رکھا؟ آپ حضرت عبدالمطلب نے فرمایا اَرَدْتُ أَنْ يَحْمِدَهُ اللَّهُ فِي السَّمَاءِ وَخَلَقَهُ فِي الْأَرْضِ۔ یعنی میں نے ان کا یہ نام اس لئے رکھا ہے تاکہ اللہ تبارک و تعالیٰ اس کی تعریف آسمانوں میں کرے اور اس کی مخلوق اس کی تعریف زمین پر کرے۔

(دلائل النبوت امام بیہقی جلد نمبر 1 ص 103، سیرت حلبیہ جلد نمبر 1 ص 115، خصائص کبریٰ جلد نمبر 1 ص 134، سبل الہدیٰ والرشاد جلد نمبر 1 ص 360، البدایہ النہایہ جلد نمبر 2 ص 325، مختصر تاریخ دمشق جلد نمبر 1 ص 123)

اہل لغت کے نزدیک اسم محمد کی تشریح:

قَالَ أَهْلُ اللَّغَةِ كُلُّ جَامِعٍ بِصِفَاتِ الْخَيْرِ يُسَمَّى مُحَمَّدًا۔ اہل لغت کہتے ہیں جو ہستی تمام صفات خیر کی جامع ہو اسے محمد کہتے ہیں۔

امام محمد ابو زہرہ اسم محمد کی تشریح میں فرماتے ہیں:

إِنَّ صِيغَةَ التَّفْضِيلِ تَدُلُّ عَلَى تَجَدُّدِ الْفِعْلِ وَحُدُوثِهِ وَقْتًا بَعْدَ آخَرَ بِشَكْلِ مُسْتَمِرٍّ مُتَجَدِّدًا
أَنَا بَعْدُ أَنْ وَعَلَى ذَلِكَ يَكُونُ مُحَمَّدٌ أَيْ يَتَجَدَّدُ حَمْدُهُ أَنَا بَعْدَ أَنْ بِشَكْلِ مُسْتَمِرٍّ حَتَّى
يَقْبِضَهُ اللَّهُ تَعَالَى إِلَيْهِ۔

صیغہ تفضیل کسی فعل کے بار بار واقع ہونے اور لمحہ بہ لمحہ وقوع پذیر ہونے پر دلالت کرتا ہے اس میں استمرار پایا جاتا ہے یعنی ہر آن وہ نئی آن بان سے ظاہر ہوتا ہے اس تشریح کے مطابق محمد کا مفہوم یہ ہوگا کہ وہ ذات جس کی بصورت استمرار ہر لمحہ ہر گھڑی نو بنو تعریف و ثنا کی جاتی ہے۔

(خاتم النبیین امام محمد ابو زہرہ جلد نمبر 1 ص 115، ضیاء النبی جلد نمبر 2 ص 62)

علامہ سہلی اسم محمد کی تشریح میں رقمطراز ہیں:

فَالْمُحَمَّدُ فِي اللُّغَةِ هُوَ الَّذِي يُحْمَدُ خَمْدًا بَعْدَ خَمْدٍ وَلَا يَكُونُ مَفْعَلٌ مِثْلَ مُضْرَبٍ وَمَمْدَحٍ إِلَّا لِمَنْ تَكَرَّرَ فِيهِ الْفِعْلُ مَرَّةً بَعْدَ مَرَّةٍ - یعنی لغت میں محمد اسے کہتے ہیں جس کی بار بار تعریف کی جائے کیونکہ مفعول کے وزن میں اس فعل کا تکرار مقصود ہوتا ہے۔ مضرب اور ممدح کا وزن بھی مفعول ہے ان کے معنی میں بھی تکرار ہے۔ (الروض الانف جلد نمبر 1 ص 182، ضیاء النبی جلد نمبر 2 ص 62)

حضرت حلیمہ کی قسمت کو چار چاند لگ گئے

ہر سال مختلف قبائل کی عورتیں باہر سے مکہ مکرمہ آتیں اور وہاں سے رضاعت کے لئے بچوں کو لے جاتیں مگر یہ سال سب سے جدا و نرالا تھا اس سال بنو ہوازن کی ایک شاخ قبیلہ بنی سعد کی کچھ عورتیں رواج مطابق مکہ مکرمہ آئیں تاکہ متمول گھروں کے بچوں کو رضاعت کے لئے لے آئیں انہیں اپنا دودھ بھی پلائیں اور ان کی پرورش بھی کریں یہ وہاں کا رواج تھا کہ مختلف قبائل کی عورتیں مکہ مکرمہ آتیں اور متمول گھروں کے بچوں کو رضاعت کے لئے لے جاتیں مدت رضاعت ختم ہونے پر بچوں کے والدین انہیں انعام و اکرام سے نوازتے اس دوران انہیں تحفے تحائف بھی ان سے حاصل ہوتے رہتے۔ اس سال ان آنے والوں میں ہمارے محبوب پیغمبر صلی اللہ تعالیٰ علیہ وآلہ وسلم کی رضاعی والدہ حضرت حلیمہ بھی تھیں جو اپنے خاوند حارث بن عبدالعزی کے ساتھ آئی تھیں۔ رحمت خداوندی جب کسی کو اپنے کرم سے نوازنا چاہتی ہے۔ تو اس کے لئے اسباب بھی پیدا کر دیتی ہے واہ رے حضرت اماں حلیمہ تیری قسمت آپ کتنی خوش نصیب و بلند قسمت ہیں اس مالک کائنات قادر مطلق رب العلمین نے اپنے محبوب صلی اللہ تعالیٰ علیہ وآلہ وسلم کے لئے تیرا انتخاب فرما کر تیری قسمت کو چار چاند لگا دیئے کہاں ہیں وہ دائیاں امیروں کے بچوں کو حاصل کرنے والی اب کوئی ان کا نام تک نہیں جانتا مگر تیرے نام کے تذکرے قیامت تک علماء و صلحا و ثنا خوانوں کی زبانوں پر بڑے ہی ادب و احترام سے ہوتے رہیں گے اس مہربان قادر مطلق

نے دین و دنیا کی نعمتوں کے مختار کل سے تیری گود کو سجا دیا۔ ابوالاثر حفیظ جالندھری نے کیا خوب کہا۔
 رہے محروم اس دولت سے دولت ڈھونڈنے والے
 سبھی کچھ پا گئے دامان رحمت ڈھونڈنے والے
 کسی نے بھی نہ پائی تھی وہ دولت مل گئی اس کو
 جو تھی معنی ہی معنی اب وہ صورت مل گئی اس کو

اور ایک اور عاشق نے کہا

بڑی تو قیر تو نے پائی حلیمہ
 بنی تو محمد کی دائی حلیمہ (صلی اللہ علیہ وسلم)

اہل مکہ بھی یہ چاہتے تھے کہ ان کے نونہال صحرا کی کھلی فضا اور پاکیزہ ہوا میں پرورش پائیں دیہی ماحول سے تندرست
 و توانائیوں اور صحرائی زندگی کی جفا کشیوں اور مشقتوں سے اپنی ہڈیوں کی مضبوطی اور اعصاب کی پختگی حاصل کریں نیز ان
 مشقتوں کے خوگر بھی ہو جائیں۔ قبیلہ بنی سعد عربی زبان کی فصاحت و بلاغت میں بے مثال تھا ان میں نشوونما پانے سے ان
 نونہالوں کو بھی فصاحت و بلاغت میں مہارت ہو جاتی تھی۔

ایک دفعہ حضرت ابو بکر صدیق رضی اللہ تعالیٰ عنہ نے حضور نبی کریم صلی اللہ تعالیٰ علیہ وآلہ وسلم کی خدمت اقدس میں
 عرض کیا یا رسول اللہ! صلی اللہ تعالیٰ علیہ وآلہ وسلم آپ سے بڑھ کر میں نے کسی کو فصیح و بلیغ نہیں پایا حضور نبی کریم صلی اللہ
 تعالیٰ علیہ وآلہ وسلم نے فرمایا ایسا کیوں نہ ہو میں قبیلہ قریش سے ہوں اور میں نے اپنی رضاعت کا وقت قبیلہ بنی سعد میں
 گزارا ہے۔ (مدارج النبوت جلد نمبر 2 ص 26، ضیاء النبی جلد نمبر 2 ص 166، سیرت حلبیہ جلد نمبر 1 ص 131)

رحمت کائنات سے پہلے حضرت حلیمہ کی حالت زار

حضرت حلیمہ سعدیہ رضی اللہ تعالیٰ عنہا یہ فرماتی ہیں کہ قبیلہ بنی سعد کی کچھ عورتیں رضاعت کی خاطر بچے لینے کی غرض
 سے مکہ مکرمہ کو روانہ ہوئیں۔ میں بھی اپنے شوہر کے ہمراہ ان میں شامل ہوئی میرا شیر خوار بچہ بھی میرے پاس تھا یہ سال قحط
 و خشک سالی کا سال تھا خشک سالی کی وجہ سے ہمارے گزر اوقات کے لئے ہمارے پاس کچھ بھی نہ تھا میں گدھی پر سوار تھی جو
 بھوک و افلاس کے باعث ہڈیوں کا ڈھانچہ بنی ہوئی تھی بھوک اور کمزوری کے باعث اس سے صحیح طور پر چلا بھی نہیں جاتا تھا

حقیقت یہ ہے کہ یہ لاغر گدھی قدم بھی بڑی مشکل سے اٹھاتی تھی جبکہ باقی قافلے والوں کی سواریاں ٹھیک سفر کر رہی تھیں اس لحاظ سے سارا قافلہ ہم سے نالاں تھا اور ہماری وجہ سے مصیبت میں بھی تھا کہ وہ ہمیں اکیلا چھوڑ کر بھی نہیں جانا چاہتے تھے مگر ہماری گدھی تھی کہ چلنے کا نام ہی نہیں لیتی تھی آخر کار بڑی مشکل سے ہم مکہ مکرمہ پہنچ گئے میرے ساتھ والی عورتوں نے مکہ مکرمہ کے گھروں سے بچوں کے حصول کے لئے کوششیں شروع کر دیں۔ بنی سعد کی یہ عورتیں سیدہ حضرت آمنہ کے گھر بھی گئیں لیکن انہوں نے آپ صلی اللہ تعالیٰ علیہ وآلہ وسلم کو یتیم سمجھ کر حاصل نہ کیا کہ باپ تو موجود نہیں دادا موجود ہیں مگر وہ بھی بوڑھے ہو چکے ہیں اکیلی والدہ ہماری خدمت پر ہمیں کیا کچھ دے سکے گی محض دنیاوی مال و متاع و لالچ میں انہوں نے در یتیم کو حاصل نہ کیا۔

ادھر میری حالت یہ تھی کہ میری غربت میری تنگدستی و خستہ حالی کے پیش نظر کوئی گھر بھی مجھے بچہ دینے پر رضا مند نہ ہوا میرا اپنا بچہ بھوک کی وجہ سے ساری ساری رات روتے گزار دیتا تھا کیونکہ خوراک کی کمی کی وجہ سے میرے پستانوں میں اتنا دودھ نہ تھا جس سے وہ سیر ہو سکتا اس لئے وہ بھوک سے بلکتا رہتا اور ہمیں رات کو چین سے سونا بھی نصیب نہ ہوتا تھا ہمارے پاس ایک اونٹنی تھی جسے ہم ساتھ لائے تھے مگر وہ بھی خشک سالی کی وجہ سے لاغر تھی اس کے بھی تھن، دودھ سے خالی تھے ان حالات میں کون سا متمول گھر ہوتا جو اپنا بچہ ہمیں رضاعت و نشوونما کے لئے دیتا۔ چنانچہ ایک میں ہی تھی جسے مکہ مکرمہ سے کوئی بچہ نہ مل سکا باقی سب عورتوں نے بچے حاصل کر لئے ہمارے واپس جانے کا وقت بھی آن پہنچا واپس جانے میں صرف ایک دن باقی رہ گیا اور میں ابھی تک محروم تھی۔

میں نے اپنے خاوند سے کہا بخدا میں خالی ہاتھ واپس نہیں جاؤں گی اس طرح تو عورتیں مجھے طعنوں سے مضمل کر دیں گی کہ اسے غربت کے باعث کسی نے بچہ بھی نہیں دیا میں جاتی ہوں اسی یتیم کو ہی لے آتی ہوں میرے خاوند نے مجھے اجازت دے دی چنانچہ میں گئی اور آپ صلی اللہ تعالیٰ علیہ وآلہ وسلم کو لے آئی۔

(دلائل النبوت ابو نعیم، ص 88، خصائص کبریٰ جلد نمبر 1 ص 92، سیرت حلبیہ جلد نمبر 1 ص 130، الوفا حصہ اول ص 108، دلائل النبوت امام بیہقی جلد نمبر 1 ص 117 سبل الہدیٰ والرشاد جلد نمبر 1 ص 386 مدارج النبوت جلد نمبر 2 ص 113)

یہ تو تھے ظاہری حالات مگر حقیقت یہ تھی کہ تقدیر الہی مسکرا کر کہہ رہی تھی کہ حلیمہ! اگر تو غریب ہے تو کیا ہوا آج تجھے

ان سے نوازیں گے جو غریبوں کو بھی نوازنے والے ہیں جو غریبوں فقیروں کے بھی ملجا و ماویٰ ہیں جو بے بسوں کے بس ہیں بے کسوں کے کس ہیں لاچاروں کے چارہ غمزدوں کے غم خوار ہیں آج دنیا تیری غربت و بے بسی پر ہنستی ہے۔ مگر اس محبوب صلی اللہ تعالیٰ علیہ وآلہ وسلم کے صدقے یہی دنیا تجھ پر رشک کرے گی۔ جو انہیں یتیم سمجھ کر چھوڑ گئی ہیں وہ ساری زندگی حسرت سے ہاتھ ملتی رہ جائیں گی اور تو اپنی قسمت پر زندگی بھر ناز کرتی رہے گی بظاہر یہ ہے کہ وہ یتیم سمجھ کر چھوڑ گئی ہیں مگر حقیقت یہ ہے کہ میرے محبوب صلی اللہ تعالیٰ علیہ وآلہ وسلم نے انہیں قبول ہی نہیں کیا اس لئے کہ وہ تیری غربت کا مداوا کرنا چاہتے تھے یہ حق ہے کہ مزا تو تب ہے کہ گرتے کو تھام لے ساقی ہمارے محبوب پیغمبر صلی اللہ تعالیٰ علیہ وآلہ وسلم نے حضرت حلیمہ کی دنیا و آخرت کو چار چاند لگا دیئے۔

دوسری روایت:

ایک روایت میں ہے کہ حضرت حلیمہ فرماتی ہیں کہ جب میں مکہ مکرمہ پہنچی تو حضرت عبدالمطلب سے میری ملاقات ہوئی۔ انہوں نے مجھ سے پوچھا کس قبیلہ سے تعلق رکھتی ہو؟ میں نے انہیں بتایا میں قبیلہ بنی سعد سے ہوں انہوں نے فرمایا تیرا نام کیا ہے؟ میں نے بتایا میرا نام حلیمہ ہے حضرت عبدالمطلب نے مسرت و انبساط سے مسکرا کر فرمایا۔

بَخُّ بَخُّ سَعْدٌ وَحِلْمٌ خَصْلَتَانِ فَهُمَا خَيْرُ الدَّهْرِ وَعِزُّ الْآبَدِ

واہ واواہ واسعد اور حلم یہ دونوں خوبیاں وہ ہیں جن میں زمانہ بھر کی خیر اور ہمیشہ کی عزت ہے۔ اس کے بعد انہوں نے فرمایا میرا پوتا یتیم بچہ ہے کیا تو اسے اپنی گود میں لینے کے لئے تیار ہے اگر تو اسے اپنی گود میں لے لے اور اپنا دودھ پلائے تو ہو سکتا ہے کہ اس کی برکت سے تیرا دامن خیر و برکت سے لبریز ہو جائے میں نے انہیں کہا میں اپنے خاوند سے اس کے متعلق مشورہ کرتی ہوں۔ میں نے اپنے خاوند سے اس بارے میں پوچھا تو اس نے نہ صرف مجھے اجازت دے دی بلکہ مجھے کہا حلیمہ! دیر نہ کر جلدی جا اور اس بچے کو لے آگویا اللہ تبارک و تعالیٰ نے میرے خاوند کے دل کو اس بچے کی محبت سے سرشار کر دیا تھا۔

(حجۃ اللہ علی العالمین ص 254، معارج النبوت جلد نمبر 2 ص 115، سیرت حلبیہ جلد نمبر 1 ص 131)

حضرت حلیمہ کو دیکھ کر حضور مسکرائے:

حضرت حلیمہ فرماتی ہیں کہ حضرت عبدالمطلب مجھے اپنے گھر لے گئے۔ سیدہ حضرت آمنہ نے مجھے خوش آمدید کہا اور

وہ مجھے وہاں لے گئیں جہاں ان کے نور نظر لخت جگر لیٹے ہوئے تھے آپ صوف کے ایک کپڑے میں لیٹے ہوئے تھے جو دودھ کی طرح بالکل سفید تھا اور آپ کے نیچے سبز رنگ کی ریشمی چادر بچھی ہوئی تھی آپ کے جسم اقدس سے کستوری کی خوشبو کی مہک اٹھ رہی تھی۔ میں نے آپ کے چہرہ مبارک پر نظر ڈالی تو دیکھا کہ آپ کا چہرہ مبارک خورشید کی مانند چمک رہا تھا انوار حسن و جمال ذوالجلال آپ کی ذات باکمال کے آئینہ سے تاباں تھے جب میری پہلی نظر اس مبارک فرزند دلہند کے حسن و جمال پر پڑی تو میں دیکھتے ہی ہزار جان اس پر فریفتہ و شیفتہ ہو گئی آپ آرام فرما رہے تھے مجھ میں آپ کو جگانے کی جرأت و سکت نہ ہوئی میں نے اپنا ہاتھ ان کے سینہ مبارک پر رکھا تو محبوب کائنات صلی اللہ تعالیٰ علیہ وآلہ وسلم نے اپنی سرگلیں چشمان مبارک کھولیں میری طرف دیکھا اور تبسم فرمایا میں نے ان کے تبسم میں وہ ملاحظت دیکھی جو مجھے آج تک کسی بھی حسین کی مسکراہٹ میں نظر نہیں آئی۔

میں نے دیکھا کہ ان کی چشمان مبارک سے انوار نکل رہے ہیں جن کی شعائیں آسمان کو چھو رہی ہیں میں نے بے اختیار ان کے چہرہ مبارک پر بوسہ دیا اور اٹھا کر سینے سے لگالیا اور اپنے خاوند کے پاس لے آئی۔

(سیرت نبویہ احمد بن زینی و حلان جلد نمبر 1 ص 55، مدارج النبوت جلد نمبر 2 ص 26، معارج النبوت جلد نمبر 2 ص 116 حجۃ اللہ علی العالمین ص 254، سیرت حلبیہ جلد نمبر 1 ص 137)

دو جہاں کی برکتیں حضرت حلیمہ کی گود میں:

حضرت حلیمہ فرماتی ہیں کہ میں وہاں سے اس رحمت خداوندی کے پیکر نونہال کو لے کر واپس اپنے خیمہ میں آئی میں نے دودھ پلانے کے لئے اپنی دائیں چھاتی پیش کی حضور (صلی اللہ تعالیٰ علیہ وآلہ وسلم کے دودھ نوش فرمانے سے پہلے میری چھاتی میں برائے نام دودھ تھا لیکن حضور اکرم صلی اللہ تعالیٰ علیہ وآلہ وسلم کے دودھ نوش فرمانے کی برکت سے میری دونوں چھاتیاں دودھ سے لبالب بھر گئیں جس وجہ سے حضور کے رضاعی بھائی میرے شیر خوار بچے نے بھی خوب سیر ہو کر میرا دودھ پیا اور جو کئی راتوں سے بھوک سے بلکتا ہوا سوتا نہیں تھا اور نہ ہی ہمیں چین سے سونے دیتا تھا میرے دودھ سے سیر ہونے کے بعد رات بھر آرام سے سویا رہا اور ہم بھی چین و سکون سے سوئے میرا خاوند جب اپنی بوڑھی اور لاغر اونٹنی کی طرف گیا تو اسے یہ دیکھ کر بہت زیادہ حیرت بھی ہوئی اور خوشی بھی کہ جس اونٹنی کے تھنوں میں دودھ کا قطرہ تک نہ تھا اب اسی اونٹنی کے تھن دودھ سے لبالب بھرے ہوئے تھے میرے خاوند نے اس اونٹنی کا دودھ دوہا ہم نے وہ دودھ خوب سیر ہو کر

پیا اور خوب رات کو سوئے ہمیں رات پھر چین و سکون میسر ہوا ہم بڑی میٹھی نیند سوئے حالانکہ اس سے پہلے بھوک کی وجہ سے ہمیں رات بھر سونا نصیب نہیں ہوتا تھا جب صبح بیدار ہوئے تو میرے خاوند نے کہا حلیمہ! بخدا ہمیں تو یہ بچہ سراپا خیر و برکت نصیب میں آیا میں نے کہا مجھے بھی یہی معلوم ہوتا ہے۔

اعلیٰ حضرت نے فرمایا۔

نعمتیں بانٹتا جس سمت وہ ذی شان گیا
ساتھ ہی فشی رحمت کا قلدان گیا

(سیرت حلبیہ جلد نمبر 1 ص 132، حجة اللہ للعلمین ص 255، الوفا ابن جوزی حصہ اول ص 109، خصائص کبریٰ جلد نمبر 1 ص 92، دلائل النبوت امام بیہقی جلد نمبر 1 ص 117، تاریخ طبری جلد نمبر 1 ص 454، البدایہ والنہایہ جلد نمبر 2 ص 275، مدارج النبوت جلد نمبر 2 ص 27)

محبوب صلی اللہ تعالیٰ علیہ وآلہ وسلم نے دنیا پر آتے ہی عدل کی مثال قائم کر دی:

حضرت حلیمہ فرماتی ہیں کہ میں نے حضور (صلی اللہ تعالیٰ علیہ وآلہ وسلم) کو گود میں لیا تاکہ انہیں دودھ پلاؤں میں نے اپنا دایاں پستان آپ کے منہ میں دیا حضور نے جتنا چاہا پیا پھر میں نے چاہا کہ بائیں پستان سے بھی آپ کو دودھ پلاؤں مگر آپ نے اس سے بالکل نہ پیا بلکہ بائیں پستان کو منہ بھی نہ لگایا مدارج النبوت میں ہے کہ سیدنا حضرت عبداللہ بن عباس رضی اللہ تعالیٰ عنہما فرماتے ہیں اللہ تبارک و تعالیٰ نے اپنے فضل سے اپنے محبوب پیغمبر صلی اللہ تعالیٰ علیہ وآلہ وسلم کو ابتدائے حال سے الہام کر رکھا تھا تاکہ آپ انصاف کریں اور آپ جانتے تھے کہ حضرت حلیمہ کا بیٹا میرا دودھ شریک بھی ہے اس وقت سے ہی آپ کا یہ حال تھا کہ حضرت حلیمہ کے ایک پستان کو اپنے رضاعی بھائی کے لئے محفوظ رکھتے تھے۔ میں نے آپ کو اپنے خاوند کو دکھایا وہ آپ کے حسن و جمال پر فریضتہ ہو گیا اور سجدہ شکر بجالایا۔ (خصائص کبریٰ جلد نمبر 1 ص 100، حجة اللہ علی العلمین ص 255، سیرت حلبیہ جلد نمبر 1 ص 132، مدارج النبوت جلد نبوت 2 ص 27، معارج النبوت جلد نمبر 2 ص 117، شواہد النبوت ص 61)

حضور کے گرد نور کا حلقہ۔

حضرت حلیمہ فرماتی ہیں کہ اسی رات میں خواب سے بیدار ہوئی تو میں نے دیکھا کہ حضور (صلی اللہ تعالیٰ علیہ وآلہ

وسلم) کے گرد نور کا حلقہ بنا ہوا ہے اور ایک سبز پوش آدمی آپ کے سر ہانے کھڑا ہے میں نے اپنے خاوند کو نیند سے بیدار کیا اس نے بھی اس صورت کو ملاحظہ کیا اور بڑا متعجب ہوا مجھے کہا خبردار! ان واقعات کو کسی پر ظاہر نہ کرنا ان اسرار کو پوشیدہ رکھنا کیونکہ جب سے یہ فرزند پیدا ہوا ہے علمائے یہود اور علمائے نصاریٰ کو نہ دن کو چین ہے نہ رات کو قرار۔

(معارج النبوت جلد نمبر 2 ص 118، مدارج النبوت جلد نمبر 2 ص 27، شواہد النبوت ص 62)

حضرت حلیمہ کی سواری کو خوشی سے پر لگ گئے اور وہ تیز رفتار ہو گئی

حضرت حلیمہ فرماتی ہیں کہ پھر ہم نے واپس اپنے گھروں کو جانے کا ارادہ کیا سب عورتوں نے رضاعت کے لئے متمول گھروں سے بچے حاصل کر لئے تھے لہذا سب عورتیں اپنی اپنی اونٹنیوں پر سوار ہو گئیں میرے پاس سواری کے لئے وہی گدھی تھی جسے مکہ مکرمہ کی طرف آتے ہوئے کمزوری کے باعث چلنا بھی دو بھرتا اور اس نے سارے راستہ پورے قافلہ کو اس وجہ سے پریشان ہی رکھا تھا مگر اب تو یکسر سب رنگ ڈھنگ ہی بدل چکا تھا جو نبی محبوب صلی اللہ تعالیٰ علیہ وآلہ وسلم کو لے کر میں اس پر سوار ہوئی تو وہ پہلے تو کعبہ معظمہ کی طرف رخ کر کے سجدہ ریز ہوئی پھر آسمان کی طرف سراٹھا کر دیکھا (گویا اپنے رب کا شکر ادا کر رہی ہو) پھر تیزی سے قدم اٹھاتی ہوئی برق رفتاری سے چل پڑی۔ یوں معلوم ہوتا تھا جیسے وہ چل نہیں رہی اڑ کر جا رہی ہے قافلے کی سب سواریاں ہم سے پیچھے رہ گئیں قافلے والیاں چیخ پڑیں کہنے لگیں اے بنت ابی ذویب! کیا یہ وہی گدھی نہیں جو جاتے وقت قدم اٹھانے کا نام نہیں لیتی تھی اب اسے پر کہاں سے لگ گئے؟ میں نے کہا گدھی تو وہی ہے مگر اس پر ایک نیا سوار ایسا آیا ہے جس نے گویا ہمیں زمین سے اٹھا کر عرش پر بٹھا دیا ہے اسے بھی اسی کی وجہ سے چار چاند لگ گئے ہیں یہ سب اسی کی برکت ہے اسی کا فیض ہے اسی کے سبب رب کریم کی عطا ہے جسے تم یتیم سمجھ کر چھوڑ آئیں تھیں۔ تم امیروں کے بچے لے کر آئیں تمہیں امیروں سے کچھ ملے گا جب ملے گا مگر ہمیں تو رب کریم کے خزانوں کے اس مالک نے آج ہی مالا مال کر دیا ہے ہمارا دامن رحمت خداوندی سے پر کر دیا ہے۔ ہر طرح کی خیر و برکت عطا کر دی ہے جو نبی ہمارے پاس آیا ہے ہمیں خوشیوں سے مالا مال کر دیا ہے بھوک سے نالاں ہونا سب کچھ عنقا ہو چکا ہے۔ انہوں نے کہا خدا کی قسم! واقعی اس کی شان بڑی عجیب ہے۔ (حجۃ اللہ علی العالمین ص 255، سیرت حلبیہ جلد نمبر 1 ص 132، دلائل النبوت امام بیہقی جلد نمبر 1 ص 118، سبل الہدیٰ والرشاد جلد نمبر 1 ص 384، دلائل النبوت ابو نعیم ص 157، الوفا ص 108، خصائص کبریٰ جلد نمبر 1 ص 92، سیرت نبویہ ابن ہشام ص 109)

بندہ مسکین بارگاہ الہی میں عرض کرتا ہے اے میرے رحیم و کریم مہربان رب! جس طرح اپنے محبوب صلی اللہ تعالیٰ علیہ وآلہ وسلم کے صدقے حضرت حلیمہ پر خصوصی فضل و کرم فرمایا ہمیں بھی اپنے خصوصی کرم سے نواز اے رحم و کرم فرمانے والے رب بندہ مسکین گناہوں سے لبریز سعی بلیغ کے باوجود نیکیوں سے تہی دامن محض تیرے فضل و احسان پر تکیہ کئے ہوئے ہے اور لا تقنطومن رحمۃ اللہ کے تحت تیری رحمت پر نظر کناں ہے اور از حد پر امید ہے کہ اے ستار! اپنے محبوب صلی اللہ تعالیٰ علیہ وآلہ وسلم کے صدقے جیسے تو میرے لاکھوں عیبوں پر پردہ پوش ہے اور دنیا کی بے بہا نعمتوں سے نواز رہا ہے ایسے ہی قبر و حشر میں بھی اپنے کرم سے نوازتے ہوئے اپنے محبوب صلی اللہ تعالیٰ علیہ وآلہ وسلم کا ساتھ نصیب فرمائے گا۔ آمین اللهم آمین۔

حضرت حلیمہ کا گھر رحمت خداوندی کا گہوارہ بن گیا

حضرت حلیمہ فرماتی ہیں کہ ہم واپس اپنے گھر قبیلہ بنی سعد میں پہنچ گئے ہمارا علاقہ سب سے زیادہ قحط زدہ تھا یوں معلوم ہوتا تھا جیسے رب کریم کی ساری زمین سے یہ زیادہ خشک ہے ہریالی کا کہیں نام و نشان تک نہیں تھا گھاس کا ایک تنکا بھی نظر نہیں آتا تھا مگر اس کے باوجود میری بکریاں جب شام کو واپس گھر آتیں تو ان کے شکم بھرے ہوتے اور ان کے تھن دودھ سے لبریز ہوتے ہم ان کا دودھ دوہتے اور خوب سیر ہو کر پیتے ہمارے گھر میں خوشحالی کی چہل پہل تھی ہمارے جانور بھی فضل الہی سے موٹے تازے ہو چکے تھے۔ اس کے برعکس دوسرے لوگوں کے ریوڑ شام کو بھوکے ہی واپس آتے اس لئے ان کے تھنوں میں دودھ بھی نہیں ہوتا تھا وہ لوگ اپنے چرواہوں پر غصہ جھاڑتے انہیں ڈانٹ پلاتے کہ تم اپنے جانوروں کو چرنے کے لئے وہاں کیوں نہیں لے جاتے جہاں حلیمہ کی بکریاں چرتی ہیں۔

(حجۃ اللہ علی العمین ص 255، دلائل النبوت امام بیہقی جلد نمبر 1 ص 118، سبل الہدیٰ والرشاد جلد نمبر 1 ص 387، دلائل النبوت ابو نعیم ص 89، خصائص کبریٰ جلد نمبر 1 ص 92، الوفا ابن جوزی حصہ اول ص 109، سیرت حلبیہ جلد نمبر 1 ص 133، سیرۃ نبویہ ابن ہشام حصہ اول ص 110، مدارج النبوت جلد نمبر 2 ص 28، معارج النبوت جلد نمبر 2 ص 114، سیرۃ نبویہ احمد بن زینی وطلان جلد نمبر 1 ص 55، شواہد النبوة ص 63، ضیاء النبی جلد نمبر 2 ص 69)

قبیلہ بنو سعد کے تمام گھر معطر ہو گئے:

حضرت حلیمہ سعدیہ رضی اللہ تعالیٰ عنہما فرماتی ہیں لَمَّا دَخَلْتُ بِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِلَى مَنْزِلِي

لَمْ يَبْقِ مَنْزِلٌ مِّنْ مَّنَازِلِ بَنِي سَعْدٍ إِلَّا شَمَمْنَا مِنْهُ رِيحَ الْمِسْكِ وَالْقَيْتُ مُحَبَّبَةٌ صَلَّى اللَّهُ تَعَالَى عَلَيْهِ وَآلِهِ وَسَلَّمَ آمَنُ وَاعْتِقَادُ بَرَكَّتِهِ فِي قُلُوبِ النَّاسِ -

یعنی جب میں حضور نبی کریم صلی اللہ تعالیٰ علیہ وآلہ وسلم کو لے کر اپنے گھر (قبیلہ بنی سعد) میں آئی تو بنی سعد قبیلے کے ہر گھر سے کستوری کی خوشبو آنے لگی کوئی گھر ایسا نہ بچا جس سے خوشبو نہ آتی ہو اور سب لوگوں کے دلوں میں حضور نبی کریم صلی اللہ تعالیٰ علیہ وآلہ وسلم کی محبت اور آپ کی برکت کی عقیدت ڈال دی گئی۔ یعنی وہاں کے سب لوگ حضور نبی کریم صلی اللہ تعالیٰ علیہ وآلہ وسلم کی محبت میں فریفتہ ہو گئے اور جب انہیں حضور نبی کریم صلی اللہ تعالیٰ علیہ وآلہ وسلم کی برکات کا مشاہدہ ہوتا تو سوجان سے فدا ہونے لگتے۔

(سیرت حلبیہ جلد نمبر 1 ص 135، حجة اللہ علی العمین ص 256، دلائل النبوت امام بیہقی جلد نمبر 1 ص 121، خصائص کبریٰ جلد نمبر 1 ص 95، سبل الہدیٰ والرشاد جلد نمبر 1 ص 387، ضیاء النبی جلد نمبر 2 ص 69، معارج النبوت جلد نمبر 2 ص 126)

ایام شیرخوارگی میں دست اقدس سے بنی سعد کو شفا کا فیض عام:

حضرت حلیمہ سعدیہ رضی اللہ تعالیٰ عنہا فرماتی ہیں إِنَّ أَحَدَهُمْ كَانَ إِذَا نَزَلَ بِهِ أَذَى فِي جَسَدِهِ أَخَذَ كَفَّهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَيَضَعُهَا عَلَى مَوْضِعِ الْأَذَى فَيَبْرَأُ سَرِيعًا بِإِذْنِ اللَّهِ تَعَالَى وَآكَانُوا إِذَا عَتَلَّ لَهُمْ بَعِيرٌ أَوْ شَاةٌ فَعَلُوا ذَلِكَ -

(بنی سعد قبیلے میں سے) جب کسی کو کوئی جسمانی تکلیف ہوتی تو وہ آ کر حضور نبی کریم صلی اللہ تعالیٰ علیہ وآلہ وسلم کی بابرکت ہتھیلی کو پکڑ کر تکلیف کی جگہ پر رکھتا تو اللہ تعالیٰ کے فضل و کرم سے فوراً شفا یاب ہو جاتا اور اگر ان کا کوئی اونٹ بیمار ہو جاتا یا بکری بیمار ہو جاتی تو تب بھی یہی کرتے یعنی محبوب صلی اللہ تعالیٰ علیہ وآلہ وسلم کے دست اقدس کو اس پر پھیرتے تو وہ بھی شفا یاب ہو جاتے۔

(سیرت نبویہ احمد بن زینی دحلان جلد نمبر 1 ص 63، سیرت حلبیہ جلد نمبر 1 ص 135 حجة اللہ علی العمین ص 256،

سبل الہدیٰ والرشاد جلد نمبر 1 ص 387، ضیاء النبی جلد نمبر 2 ص 70)

حضرت حلیمہ کی گود میں حضور کو بکری نے سجدہ کیا

عَنْ حَلِيمَةَ رَضِيَ اللَّهُ تَعَالَى عَنْهَا أَنَّهَا قَالَتْ إِنَّهُ لَفِي حِجْرِي ذَاتَ يَوْمٍ إِذْ مَرَّتْ بِهِ غَنِيمَاتِي فَأَقْبَلْتُ وَاحِدَةً مِنْهُنَّ حَتَّى سَجَدَتْ لَهٗ وَقَبَّلْتُ رَأْسَهُ ثُمَّ ذَهَبَتْ إِلَى صَاحِبِهَا۔

حضرت حلیمہ رضی اللہ تعالیٰ عنہا فرماتی ہیں کہ ایک دن میں حضور صلی اللہ تعالیٰ علیہ وآلہ وسلم کو گود میں لئے بیٹھی تھی کہ میری دو بکریاں پاس سے گذریں ان میں سے ایک بکری آگے آئی اور اس نے حضور نبی کریم صلی اللہ تعالیٰ علیہ وآلہ وسلم کو سجدہ کیا اور سر مبارک کو بوسہ دیا پھر بھاگ کر دوسری بکری سے جا کر مل گئی۔

(سیرت حلبیہ جلد نمبر 1 ص 133، سیرت نبویہ احمد بن زینی دحلان جلد نمبر 1 ص 57، معارج النبوت جلد

نمبر 2 ص 122، ضیاء النبوی جلد نمبر 2 ص 69)

فرشتے جھولا جھلاتے ہیں:

احادیث مبارکہ میں ہے **إِنَّ مَهْدَهُ كَانَ يَتَحَرَّكُ بِتَحْرِيكِ الْمَلَائِكَةِ۔**

یعنی فرشتے حضور نبی کریم صلی اللہ تعالیٰ علیہ وآلہ وسلم کے جھولے کو جھلایا کرتے تھے۔ مدارج النبوت جلد نمبر 1

ص 187، خصائص کبریٰ جلد نمبر 1 ص 91، جواہر البحار جلد نمبر 2 ص 12 سبل الہدیٰ والرشاد جلد نمبر 1 ص 349)

سیدہ حضرت حلیمہ اور ان کی صاحبزادی حضرت شیما کی حضور کو لوریاں:

علامہ ابن اعلیٰ ازدی کی کتاب الترقیص میں ہے کہ حضرت حلیمہ سعدیہ رضی اللہ تعالیٰ عنہا حضور نبی کریم صلی اللہ

تعالیٰ علیہ وآلہ وسلم کو اس شعر سے لوری دیا کرتی تھی۔

يَا رَبِّ إِذَا عَطَيْتَهُ فَأَبِقِهِ - وَأَعْلِهِ إِلَى الْعُلَاوَارِقِهِ

وَإِذْ حَضَّ أَبَا طَيْلٍ الْعَدَا بِحِقِّهِ

اے میرے رب جب تو نے ہمیں ہماری آنکھوں کا چین عطا فرمایا ہے تو اس کی حفاظت بھی فرما اسے بلندیاں اور

رفعتیں عطا فرما اور آپ صلی اللہ تعالیٰ علیہ وآلہ وسلم کے حق کی وجہ سے باطل دلائل کو رد فرما۔

حضور نبی کریم صلی اللہ تعالیٰ علیہ وآلہ وسلم کی رضاعی ہمشیرہ حضرت حلیمہ کی صاحبزادی شیما کو تو آپ سے بے حد

محبت تھی آپ کو دیکھ کر وہ بہت مسرور ہو جاتی تھی وہ آپ کو کبھی کھلاتی کبھی پلاتی اور کبھی گیت گا گا کر دل بہلاتی کبھی محبت

سے لبریز لوریاں دیتی وہ معصوم بچی جن پاکیزہ کلمات و اشعار سے حضور نبی کریم صلی اللہ تعالیٰ علیہ وآلہ وسلم کو لوریاں دیتی ان میں سے کچھ اشعار یہ ہیں۔

يَا رَبَّنَا ابْقِ لَنَا مُحَمَّدًا - حَتَّىٰ آرَاهُ يَافِعًا وَأَمْرَدًا

اے ہمارے رب! محمد (صلی اللہ تعالیٰ علیہ وآلہ وسلم) کو ہمارے لئے باقی و سلامت رکھ حتیٰ کہ میں آپ کو جوان عمر دیکھوں۔

ثُمَّ يَدَاهُ سَيِّدًا وَمُسَوَّدًا - وَأَكْبِتُ أَعَادِيهِ مَعَا وَالْحَسَدَا

یہاں تک کہ ہم آپ کو اپنی قوم کا ایسا سردار دیکھیں جس کی سب لوگ اطاعت کر رہے ہوں۔
وَأَعْطِهِ عِزًّا يَدُومُ أَبَدًا -

اور انہیں وہ عزت عطا فرما جو ہمیشہ ہمیشہ رہے۔

هَذَا أَخٌ لِي لَمْ تَلِدْهُ أُمِّي - وَلَيْسَ مِنِّي نَسْلِي أَبِي وَعَمِّي

یہ میرے وہ بھائی ہیں جنہیں نہ میری ماں نے جنم دیا اور نہ ہی میرے باپ چچا کی نسل سے ہیں۔

فَدَيْتُهُ مِنْ مَخُولٍ مَعَمٍ - فَأَنِمِهِ اللَّهُمَّ فِيمَنْ تَنِمِي

میں ان پر اپنے ماموں اور چچا کو فدا کرتی ہوں اے اللہ تبارک و تعالیٰ! جن بچوں کو تو پروان چڑھائے ان کے درمیان انہیں بھی پروان چڑھا۔

(حجۃ اللہ علی العلمین ص 260، السیرۃ النبویہ احمد بن زینی دحلان جلد نمبر 1 ص 63، سبل الہدیٰ والرشاد جلد

نمبر 1 ص 391، سیرت حلبیہ جلد نمبر 1 ص 150، ضیاء النبی جلد نمبر 2 ص 70، خصائص کبریٰ جلد نمبر 1 ص 100)

بچپن کا بڑھنا بھی بے مثال:

حضرت حلیمہ رضی اللہ تعالیٰ عنہا فرماتی ہیں کہ محمد (صلی اللہ تعالیٰ علیہ وآلہ وسلم) اس طرح پرورش پا رہے تھے کہ جس کی دوسرے بچوں کے ساتھ کوئی نسبت و مماثلت نہ تھی آپ ایک دن میں اس قدر نشوونما پاتے کہ دوسرے جس قدر ایک ماہ میں اور ایک ماہ میں اتنا بڑھتے جتنا دوسرے ایک سال میں اور روز سورج کی مانند ایک نور نیچے اترتا تھا اور آپ کو ڈھانپ لیتا تھا پھر واپس چلا جاتا تھا۔ حضرت حلیمہ رضی اللہ تعالیٰ عنہا فرماتی ہیں کہ جب حضور نبی کریم صلی اللہ تعالیٰ علیہ وآلہ وسلم

عمر مبارک دو ماہ ہوئی تو آپ ہر سمت لڑھک جاتے تھے اور جب آپ صلی اللہ تعالیٰ علیہ وآلہ وسلم کی عمر مبارک تین ماہ ہوئی تو آپ اپنے قدموں پر کھڑے ہو جاتے تھے جب چار ماہ کے ہوئے تو دیوار پکڑ کر چل لیتے تھے پانچ ماہ کی عمر میں چلنے کی پوری قدرت رکھتے تھے جب آٹھ ماہ کی عمر مبارک ہوئی تو آپ صلی اللہ تعالیٰ علیہ وآلہ وسلم اس طرح گفتگو فرماتے تھے جسے ہر سننے والا سمجھ لیتا تھا نو ماہ کی عمر مبارک میں آپ نے انتہائی فصیح زبان میں گفتگو فرمائی شروع کر دی اور دس ماہ کی عمر مبارک میں آپ صلی اللہ تعالیٰ علیہ وآلہ وسلم بچوں کے ساتھ تیر اندازی کیا کرتے تھے۔ ہر روز سورج کے نور کی طرح کا ایک نور آپ صلی اللہ تعالیٰ علیہ وآلہ وسلم پر نازل ہوتا تھا پھر ختم ہو جاتا۔

(حجۃ اللہ علی العلمین ص 255، سیرت حلبیہ جلد نمبر 1 ص 133، شواہد النبوت ص 63، معارج النبوت جلد نمبر 2

ص 120، مدارج النبوت جلد نمبر 2 ص 28، سیرت نبویہ ابن ہشام ص 110 میں ہے)

يَسْبُ شَبَابًا لَا يُشَبُّهُ الْغُلَمَانُ فَلَمْ يَبْلُغْ سِنِّيهِ حَتَّى كَانَ غَلَامًا جَفْرًا۔ آپ صلی اللہ تعالیٰ علیہ وآلہ وسلم کا قد مبارک اس طرح بڑھتا تھا کہ عام بچوں کے قد اس طرح نہیں بڑھتے ابھی آپ دو سال کے بھی نہیں ہوئے تھے کہ آپ خوب بڑے ہو گئے اور خوب قوی و توانا ہو گئے۔ سبل الہدیٰ والرشاد جلد نمبر 1 ص 387 اور خصائص کبریٰ جلد نمبر 1 ص 98 میں بھی ایسے ہی ہے اور الوفا ابن جوزی حصہ اول ص 109 میں ہے قَالَتْ وَكَانَ يَسْبُ فِي الْيَوْمِ شَبَابَ الصَّبِيِّ فِي الشَّهْرِ! وَيَسْبُ فِي الشَّهْرِ شَبَابَ الصَّبِيِّ فِي سَنَةٍ قَالَتْ فَبَلَغَ سِنِّيْنِ وَهُوَ غَلَامٌ جَفْرٌ۔

رضاعی چچا کا آپ کی تعریف بیان کرنا:

حضرت ابن سعد رحمۃ اللہ تعالیٰ علیہ نے حضرت امام زہری رحمۃ اللہ تعالیٰ علیہ سے روایت کیا ہے کہ بنو ہوازن کا ایک وفد حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا اس وفد میں آپ صلی اللہ تعالیٰ علیہ وآلہ وسلم کا رضاعی چچا ابو ثروان بھی تھا اس نے عرض کیا یا رسول اللہ صلی اللہ تعالیٰ علیہ وآلہ وسلم! میں نے آپ کا بچپن دیکھا میں نے کسی بچے کا بچپن آپ سے بہتر نہ دیکھا میں نے آپ کا لڑکپن دیکھا کسی بھی لڑکے کو آپ سے بہتر نہ دیکھا میں نے آپ کا عالم شباب دیکھا کسی نوجوان کو آپ سے بہتر نہ دیکھا آپ صلی اللہ تعالیٰ علیہ وآلہ وسلم میں بھلائی کی تمام خصلتیں بدرجہ اتم پائی جاتی ہیں۔

(حجۃ اللہ علی العلمین ص 260، خصائص کبریٰ جلد نمبر 1 ص 100)

بندہ مسکین عرض کرتا ہے کہ رضاعی چچا نے کہا آپ سے بہتر کسی کو نہیں دیکھا حقیقت یہ ہے کہ آپ جیسا نہ کوئی تھا نہ ہے اور نہ قیامت تک ہوگا۔

بچوں کی طرح کبھی کپڑوں میں پیشاب و پاخانہ نہ کیا:

حضرت حلیمہ رضی اللہ تعالیٰ عنہا فرماتی ہیں کہ حضور نبی کریم صلی اللہ تعالیٰ علیہ وآلہ وسلم اپنے کپڑوں میں پیشاب پاخانہ بالکل نہیں کرتے تھے جبکہ عام بچے پیشاب پاخانہ سے اپنے کپڑوں کو خراب کر لیا کرتے ہیں ہر روز و شب بالکل معین وقت پر بول و براز کرتے تھے دوسرے دن جب تک وہ وقت نہ ہوتا آپ پیشاب نہ کرتے اس معاملے میں رضاعت کے دوران آپ کی اس عادت شریفہ سے بہت آرام میں تھی آپ نے ہرگز کسی بھی چیز پر کبھی پیشاب نہ کیا جسے مجھے دھونا اور صاف کرنا پڑا ہو۔ ہر گاہ میں کوشش کرتی تھی کہ آپ کے منہ مبارک سے دودھ وغیرہ صاف کر دوں یا دھو دوں مگر غیب سے ہی مجھ سے پہلے یہ کام کر دیا جاتا تھا۔ اگر لباس پہنانے میں دیر کرتی تو غیب سے پہنا دیا جاتا۔

(مدارج النبوت جلد نمبر 2 ص 28، شواہد النبوت ص 63، معارج النبوت جلد نمبر 2 ص 122)

بچپن میں ہی بادل سایہ کرتا تھا:

سیدنا حضرت عبداللہ بن عباس رضی اللہ تعالیٰ عنہما سے روایت ہے کہ فرماتے ہیں کہ حضرت حلیمہ رضی اللہ تعالیٰ عنہا فرماتی ہیں حضور نبی کریم صلی اللہ تعالیٰ علیہ وآلہ وسلم کو مکہ مکرمہ سے جب میں واپس لے کر آئی تو میں ہمیشہ آپ صلی اللہ تعالیٰ علیہ وآلہ وسلم کے ساتھ رہتی تھی آپ جہاں بھی جاتے میں آپ کے ساتھ جاتی ایک دن مجھ سے غفلت ہو گئی دوپہر کا وقت تھا مجھے حضور نظر نہ آئے میں نے آپ کو تلاش کیا میں نے دیکھا کہ آپ اپنی رضاعی بہن شیماء کے ہمراہ ہیں میں نے بیٹی سے کہا تم اتنی گرمی میں باہر پھر رہے ہو شیماء نے کہا میرے بھائی نے کبھی گرمی محسوس نہیں کی میں دیکھتی ہوں کہ بادل کا ایک ٹکڑا ان پر سایہ لگن رہتا ہے جب آپ چلتے ہیں تو وہ بادل بھی چل پڑتا ہے اور جب آپ چلنے سے رک جاتے ہیں تو وہ بادل بھی اوپر رک جاتا ہے اور سایہ لگن رہتا ہے۔ حضرت حلیمہ رضی اللہ تعالیٰ عنہا فرماتی ہیں میں نے کہا اے میری بیٹی! کیا یہ سچ ہے؟ اس نے کہا امی جان! اللہ تبارک و تعالیٰ کی قسم! یہ بالکل حقیقت ہے۔ میں نے کہا ہم جس چیز سے بھی اپنے اس بیٹے کے متعلق خوف زدہ ہیں ہم اس سے اللہ تبارک و تعالیٰ کی پناہ مانگتے ہیں۔

(سیرت حلبیہ جلد نمبر 1 ص 150، سبل الہدیٰ والرشاد جلد نمبر 1 ص 388، خصائص کبریٰ جلد نمبر 1 ص 100،
حجۃ اللہ علی العالمین ص 260، معارج النبوت جلد نمبر 2 ص 126، الوفا ابن جوزی حصہ اول ص 114، مدارج النبوت جلد
نمبر 2 ص 29)

کھیل کود سے کنارہ کش رہے:

حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ حضرت حلیمہ رضی اللہ تعالیٰ عنہا فرماتی
ہیں۔ لَمَّا تَرَعْرَعَا كَانَ يَخْرُجُ فَيَنْظُرُ إِلَى الصَّبِيَانِ يَلْعَبُونَ فَيَجْتَنِبُهُمْ۔ کہ جب حضور نبی کریم صلی اللہ تعالیٰ علیہ وآلہ
وسلم کچھ بڑے ہو گئے تو آپ گھر سے باہر نکل جاتے بچوں کو کھیل کود میں مصروف دیکھتے مگر آپ ہمیشہ کھیل کود سے کنارہ کش
رہتے۔ (سیرت حلبیہ جلد نمبر 1 ص 137، خصائص کبریٰ جلد نمبر 1 ص 108، حجۃ اللہ علی العالمین ص 256، معارج
النبوت جلد نمبر 2 ص 122، مدارج النبوت جلد نمبر 2 ص 28، دلائل النبوت امام بیہقی جلد نمبر 1 ص 119) .

زبان اقدس پر سب سے پہلا کلام:

حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ حضرت حلیمہ رضی اللہ تعالیٰ عنہا فرماتی
ہیں کہ جب حضور نبی کریم صلی اللہ تعالیٰ علیہ وآلہ وسلم کا دودھ چھڑایا گیا تو سب سے پہلے آپ نے سب سے پہلے جو کلام
زبان اقدس سے ادا فرمایا وہ یہ تھا اللَّهُ أَكْبَرُ كَبِيرًا وَالْحَمْدُ لِلَّهِ كَثِيرًا وَسُبْحَانَ اللَّهِ بُكْرَةً وَأَصِيلًا اور آپ صلی اللہ
تعالیٰ علیہ وآلہ وسلم نے وقت ولادت بھی یہی الفاظ زبان اقدس سے ادا فرمائے تھے اور ایک روایت میں ہے کہ بعض
اوقات جب آپ حضرت حلیمہ کے پاس ہوتے تھے تو یہ الفاظ آپ کی زبان اقدس پر جاری ہوتے تھے لَا إِلَهَ إِلَّا اللَّهُ
قُدُّوسًا قُدُّوسًا نَامَتِ الْعَيُونُ وَالرَّحْمَنُ لَا تَأْخُذُهُ سِنَّةٌ وَلَا نَوْمٌ۔ (سیرت حلبیہ جلد نمبر 1 ص 135، خصائص کبریٰ
جلد نمبر 1 ص 93، دلائل النبوت امام بیہقی جلد نمبر 1 ص 119، سبل الہدیٰ والرشاد جلد نمبر 1 ص 387، حجۃ اللہ علی العالمین
ص 256، مدارج النبوت جلد نمبر 2 ص 29، معارج النبوت جلد نمبر 2 ص 121)

بسم اللہ پڑھ کر شروع فرماتے:

سیدنا حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ (حضرت) حلیمہ (رضی اللہ تعالیٰ
عنہا) فرماتی ہیں کہ جب سے حضور نبی کریم صلی اللہ تعالیٰ علیہ وآلہ وسلم نے گفتگو فرمائی شروع فرمائی تو بسم اللہ پڑھے بغیر کسی

چیز کی طرف ہاتھ نہیں بڑھایا اور نہ ہی باتیں ہاتھ سے کسی چیز کو پکڑا۔

(سیرت حلبیہ جلد نمبر 1 ص 135، حجتہ اللہ علی العلمین ص 256، معارج النبوت جلد نمبر 2 ص 121، مدارج

النبوت جلد نمبر 2 ص 29)

مہد میں چاند سے باتیں کرنا اور چاند کا انگلی کے اشارے پر ادھر ادھر ہونا

سیدنا حضرت عباس رضی اللہ تعالیٰ عنہ فرماتے ہیں کہ

قُلْتُ يَا رَسُولَ اللَّهِ! دَعَانِي إِلَى الدُّخُولِ فِي دِينِكَ أَمَارَةً لِنُبُوتِكَ رَأَيْتَكَ فِي الْمَهْدِ تَنَاقِي
الْقَمَرَ وَتُشِيرُ إِلَيْهِ بِأَصْبِعِكَ فَحَيْثُ مَا أَشَرْتُ إِلَيْهِ مَا لَ قَالَ كُنْتُ أَحَدَهُ وَيُحَدِّثُنِي
وَيُلْهِمُنِي عَنِ الْبُكَاءِ وَأَسْمَعُ وَجِبْتَهُ حِينَ يَسْجُدُ تَحْتَ الْعَرْشِ -

میں نے عرض کیا یا رسول اللہ صلی اللہ تعالیٰ علیہ وآلہ وسلم مجھے آپ کے دین اور آپ کی نبوت کی دعوت اس وقت مل گئی تھی جب آپ گہوارے میں تھے اور چاند سے باتیں کیا کرتے تھے آپ گہوارے میں چاند کو جس طرف بھی انگلی کا اشارہ فرماتے چاند اسی طرف جھک جاتا تھا حضور نبی کریم صلی اللہ تعالیٰ علیہ وآلہ وسلم نے فرمایا میں اس سے باتیں کرتا تھا اور وہ مجھ سے باتیں کرتا تھا وہ مجھے رونے سے بہلا رہا تھا چاند جب عرش الہی کے نیچے سجدہ کرتا ہے تو میں اس کی پکار سنتا ہوں۔

اعلیٰ حضرت مولانا الشاہ احمد رضا خاں رحمۃ اللہ تعالیٰ نے فرمایا

چاند جھک جاتا جدھر انگلی اٹھاتے مہد میں

کیا ہی چلتا تھا اشاروں پر کھلونا نور کا

(خصائص کبریٰ جلد نمبر 1 ص 91، سبل الہدیٰ والرشاد جلد نمبر 1 ص 349، معارج النبوت جلد نمبر 1 ص 127،

مدارج النبوت جلد نمبر 1 ص 187، شواہد النبوت ص 68، جواہر البحار جلد نمبر 2 ص 12)

شق صدر:

سیدنا حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ (حضرت) حلیمہ سعدیہ (رضی اللہ تعالیٰ عنہا) فرماتی ہیں کہ حضور نبی کریم صلی اللہ تعالیٰ علیہ وآلہ وسلم نے ایک دن مجھ سے کہا امی جان! میں اپنے بہن بھائیوں کو دن کے وقت نہیں دیکھتا (آپ صلی اللہ تعالیٰ علیہ وآلہ وسلم کے ایک رضاعی بھائی اور دو رضاعی بہنیں تھیں ان کے

نام عبداللہ، ایسہ اور شیما تھے) میں نے کہا میری جان آپ صلی اللہ تعالیٰ علیہ وآلہ وسلم پر فدا ہو وہ سارا دن ہماری بکریوں کو چراتے ہیں شام کو گھر واپس آتے ہیں۔ آپ صلی اللہ تعالیٰ علیہ وآلہ وسلم نے فرمایا مجھے بھی آپ ان کے ساتھ بھیجا کریں اس کے بعد آپ صلی اللہ تعالیٰ علیہ وآلہ وسلم خوشی خوشی ان کے ساتھ جاتے اور شام کو خوشی خوشی ہی واپس آتے ایک دن اپنے بھائی اور بہنوں کے ساتھ بکریاں چرانے کے لئے تشریف لے گئے کہ دوپہر کے وقت آپ کا رضاعی بھائی اس طرح دوڑتا ہوا آیا کہ اس کے چہرے سے پسینے کے قطرے بہ رہے تھے بلکہ وہ پسینے میں بالکل شرابور تھا اور خوف زدہ تھا اس حالت میں اسے دیکھ کر ہم بھی خوف زدہ ہو گئے۔ اس نے کہا اے میرے امی و ابو جان! میرے بھائی محمد (صلی اللہ تعالیٰ علیہ وآلہ وسلم فداہ روحی و امی و ابی) کو ڈھونڈو تمہیں اب وہ عالم بالا میں کوچ کئے ہوئے ہی ملیں گے ہم نے بہت زیادہ پریشان ہو کر اسے کہا ہمیں صحیح بتا اصل معاملہ کیا ہے۔ اس نے ہمیں بتایا کہ ہم وہاں کھڑے تھے کہ اچانک ایک آدمی آیا اس نے ہمارے درمیان سے ہمارے بھائی محمد (صلی اللہ تعالیٰ علیہ وآلہ وسلم) کو اٹھایا اور پہاڑی کی چوٹی پر چڑھ گیا ہم دیکھتے رہے انہوں نے ان کے شکم مبارک کو ناف تک شق کیا میں وہاں سے آپ کو بتانے کے لئے ادھر دوڑ آیا مجھے معلوم نہیں کہ اس کے بعد انہوں نے میرے بھائی کے ساتھ کیا کیا؟

حضرت حلیمہ رضی اللہ تعالیٰ عنہا فرماتی ہیں کہ یہ سنتے ہی گویا میرے پاؤں تلے سے زمیں نکل گئی میں اور میرا خاوند فوراً تیزی سے ان کے پاس پہنچے مگر ہم نے انہیں دیکھا کہ وہ تو پہاڑ کی چوٹی پر کھڑے آسمان کی طرف دیکھ کر مسکرا رہے ہیں۔ میں پیار سے آپ صلی اللہ تعالیٰ علیہ وآلہ وسلم پر جھکی انہیں گلے لگایا اور ان کا بوسہ لیا اور کہا میری جان آپ پر قربان! آپ کو کس چیز نے خوف زدہ کیا ہے۔

آپ صلی اللہ تعالیٰ علیہ وآلہ وسلم نے فرمایا امی جان! میں خیریت سے ہوں مجھے کچھ نہیں۔ میں کھڑا تھا کہ میرے پاس تین آدمی آئے ایک کے ہاتھ میں چاندی کا آفتابہ تھا دوسرے کے ہاتھ میں سبز زمر کا طشت تھا انہوں نے مجھے پکڑا اور پہاڑ کی چوٹی پر لے آئے ان کی کوشش بڑی تعجب خیز تھی۔ انہوں نے مجھے زمین پر لٹایا اور میرے شکم کو ناف تک چاک کیا میں ان کی طرف دیکھتا رہا مجھے کسی قسم کی کوئی تکلیف محسوس نہ ہوئی نہ ہی درد پھر آپ صلی اللہ تعالیٰ علیہ وآلہ وسلم نے شق صدر کا تمام واقعہ بیان فرما دیا۔

بعض کتب میں ہے کہ آپ صلی اللہ تعالیٰ علیہ وآلہ وسلم نے فرمایا میں اسی کیفیت میں تھا جب کہ بنو سعد کا قبیلہ دوڑتا

ہوا میرے پاس آ رہا تھا میں ان تمام کو دیکھ رہا تھا میری امی حلیمہ ان لوگوں میں سے تمام کے آگے تھیں اور وہ آواز لگا رہی تھیں واضعیفہ (اے کمزور) یہ سن کر فرشتے میرے اوپر جھک گئے انہوں نے مجھے اپنے سینے سے لگایا میری آنکھوں کے درمیان بوسہ دیا اور کہا آپ ضعیفوں میں سے کتنے اچھے ضعیف ہیں پھر میری امی حلیمہ نے کہا واوحیداہ (ہائے میرے نور نظر تو اکیلا تھا) فرشتے پھر میرے اوپر جھک گئے انہوں نے پھر مجھے اپنے سینوں سے لگایا میری آنکھوں کے درمیان بوسہ دیا میرے سر کو چوما اور کہا آپ اکیلے انسانوں میں کتنے بہترین انسان ہیں اس وقت آپ صلی اللہ تعالیٰ علیہ وآلہ وسلم اکیلے نہیں ہیں آپ کے ساتھ اللہ تبارک و تعالیٰ اس کے فرشتے، مومنین اور تمام اہل زمین ہیں پھر میری رضاعی والدہ (حضرت) حلیمہ (رضی اللہ تعالیٰ عنہا نے کہا وایتیماہ (ہائے اے یتیم) تو اپنے دوستوں میں کمزور ہو گیا اور اسی کمزوری کی وجہ سے قتل ہو گیا۔ میری رضاعی ماں کے اس قول کے بعد پھر فرشتے میرے اوپر جھک گئے مجھے اپنے سینوں سے لگایا میرے سر کو بوسہ دیا اور میری آنکھوں کے درمیان بوسہ دیا اور مجھے کہا آپ کتنے اچھے یتیم ہیں بارگاہ الہی میں آپ بہت زیادہ معزز ہیں اگر آپ یہ جانتے کہ اللہ تبارک و تعالیٰ نے آپ کے ساتھ کس قدر بھلائی کا ارادہ کیا ہے تو آپ کی آنکھیں ٹھنڈی ہو جائیں۔ اتنی دیر میں وہ لوگ بلند وادی کے کنارے پر آ گئے۔ جب میری امی جان نے مجھے دیکھا تو کہا اللہ تبارک و تعالیٰ آپ کو لمبی عمر عطا فرمائے وہ میرے قریب آئیں مجھ پر جھکیں اور مجھے اپنے سینے سے لگایا مجھے اس ذات کی قسم! جس کے قبضہ قدرت میں میری جان ہے جب میں اپنی رضاعی امی کی گود میں تھا انہوں نے مجھے اپنے ساتھ لگا رکھا تھا اس وقت بھی میرے ہاتھ ملائکہ کے ہاتھوں میں تھے مگر دوسرے لوگوں کو فرشتے نظر نہیں آ رہے تھے۔

(حجۃ اللہ علی العلمین ص 257، سیرت حلبیہ جلد نمبر 1 ص 146)

کاہن نے کہا اس بچے کو قتل کر دو:

حضرت حلیمہ رضی اللہ تعالیٰ عنہا فرماتی ہیں شق صدر کے واقعہ کے بعد بنی سعد کے کچھ لوگ آپ صلی اللہ تعالیٰ علیہ وآلہ وسلم سے اس بارے پوچھتے اور کیفیت دریافت کرتے ان کی رائے تھی کہ انہیں کسی کاہن کے پاس لے جائیں اور اسے یہ حقیقت بیان کر کے اس سے معلوم کیا جائے مگر حضور نبی کریم صلی اللہ تعالیٰ علیہ وآلہ وسلم نے فرمایا میں بالکل تندرست ہوں مجھے کوئی تکلیف نہیں مجھے کہیں جانے کی کوئی ضرورت نہیں ہے۔ میرے خاوند حارث نے کہا خدا کی قسم! میرے اس بیٹے کو کسی قسم کا نہ جنون ہے نہ کوئی مرض یہ بالکل ہشاش بشاش ہے حقیقت یہ ہے کہ کسی بھی ماں نے اس جیسا بابرکت بیٹا پیدا ہی

نہیں کیا اور اس کی وجہ سے سعادتیں اور برکتیں ہمیں حاصل ہوئی ہیں وہ کسی اور کو حاصل نہیں ہاں البتہ! میں حاسدوں سے بے خوف نہیں کیونکہ لوگوں نے ان کے ہمارے پاس آنے سے پہلے کے ہمارے حالات دیکھے ہوئے ہیں وہ جانتے ہیں کہ ہمارے پاس چند لاغر و نحیف بکریوں کے سوا کچھ نہ تھا اور غربت کے باعث اپنے اور بیگانوں کی نظر میں ہمارا کوئی مقام و مرتبہ نہ تھا۔

ان کا ہمارے پاس آنے سے ہمارا گھر ہر طرح کی خیر و برکت کا مرکز بن گیا اب ہمارے پاس تین سو بکریاں ہیں اور خوشحالی کا یہ عالم ہے کہ اپنے اور بیگانے سب ہی ہماری خوشحالی دیکھ کر انگشت بندھاں ہیں اور سب کے نزدیک ہم معزز و محترم ہیں تاہم میں حاسدوں کے حسد سے بے خوف نہیں ہوں اس لئے میں سمجھتا ہوں کہ کاہن کے پاس جانے میں ہرج نہیں ہے۔

حضرت حلیمہ رضی اللہ تعالیٰ عنہا فرماتی ہیں کہ لوگوں کی آراء کے پیش نظر اور ان کے مجبور کرنے پر میں حضور نبی کریم صلی اللہ تعالیٰ علیہ وآلہ وسلم کو لے کر کاہن کے پاس گئی میں کاہن کو حالات بیان کر رہی تھی کہ کاہن نے مجھے کہا آپ خاموش ہو جائیں میں براہ راست ان بچے سے خود اس کے حالات سننا چاہتا ہوں کیونکہ یہ خود اپنے حالات تجھ سے بہتر طریقے سے بتا سکتا ہے جو یہ جانتا ہے وہ تو نہیں جانتی یہ تجھ سے بہتر جانتا ہے۔ اس کے پوچھنے پر حضور نبی کریم صلی اللہ تعالیٰ علیہ وآلہ وسلم نے اسے تفصیل سے سب کچھ بیان فرما دیا کاہن نے حضور صلی اللہ تعالیٰ علیہ وآلہ وسلم سے سن کر آپ کو پکڑ کر اپنے ساتھ چمٹا لیا اور بلند آواز سے چیخ کر کہا اے عرب کے باشندو! اس شر سے پناہ مانگو جو قریب تر آ رہا ہے اور اس بچے کو قتل کر دو اگر تم نے اسے چھوڑ دیا قتل نہ کیا اور یہ جوان ہو گیا تو یہ بڑا ہو کر تمہارے دین کو بدل کر رکھ دے گا یہ تمہاری اور تمہارے آباء کی عقلوں کو خراب کر دے گا۔ یہ تمہارے ہر معاملہ کی مخالفت کرے گا تمہارے پاس وہ دین لے کر آئے گا جو نہ تم نے اور نہ تمہارے باپ دادوں نے کبھی سنا ہوگا۔ حضرت حلیمہ رضی اللہ تعالیٰ عنہا فرماتی ہیں میں نے جلدی سے کاہن کی گود سے حضور کو چھین لیا اور کاہن سے کہا تو احمق اور بیوقوف ہے اگر مجھے معلوم ہوتا کہ تو ان کے متعلق ایسی بکواس کرے گا تو میں انہیں کبھی بھی تیرے پاس لے کر نہ آتی تو کسی شخص کو ڈھونڈ جو تجھے قتل کرے میں کبھی بھی انہیں قتل نہیں ہونے دوں گی یہ کہہ کر میں انہیں گھر لے کر آ گئی۔

(حجۃ اللہ علی العالمین ص 257 خصائص کبریٰ جلد نمبر 1 ص 96، سیرت حلبیہ جلد نمبر 1 ص 146، دلائل النبوت امام

بیہتی جلد نمبر 1 ص 120، سبل الہدیٰ والرشاد جلد نمبر 1 ص 389، الوفا ابن جوزی حصہ اول ص 113، معارج النبوت جلد نمبر 2 ص 128، شواہد النبوت ص 66)

یہودیوں نے کہا اگر یہ بچہ یتیم ہوتا تو ہم اسے قتل کر دیتے:

حضرت حلیمہ رضی اللہ تعالیٰ عنہا فرماتی ہیں کہ ایک دفعہ یہودیوں کی ایک جماعت کے پاس سے میرا گذر ہوا میں نے انہیں کہا کیا میں تمہیں اپنے اس بیٹے کی زالی شان کے متعلق نہ بتاؤں کہ اس کی والدہ کو حمل کیسے قرار پایا اور ان کی ولادت کس شان سے ہوئی ان کی والدہ نے ان کی ولادت کے وقت بڑے عجیب مناظر دیکھے میں نے ان کی والدہ ماجدہ سے جو ان کی ولادت باسعادت کے وقت کی باتیں سنی تھیں وہ سب انہیں سنائیں اور جو میں نے خود اپنی آنکھوں سے مناظر دیکھے تھے وہ بھی ذکر کئے۔

وہ یہودی مجھ سے یہ سب باتیں سن کر ایک دوسرے کی طرف دیکھنے لگے اور آپس میں کہنے لگے کہ اس بچے کو قتل کر دینا چاہئے پھر انہوں نے مجھ سے پوچھا کیا یہ بچہ یتیم ہے؟ میں نے کہا نہیں میں نے اپنے خاوند کی طرف اشارہ کر کے کہا یہ ان کے باپ ہیں اور میں والدہ ہوں انہوں نے کہا اگر یہ یتیم ہوتا تو ہم اسے ضرور قتل کر دیتے کیونکہ ہمارے نزدیک یہ سب باتیں جو تو نے بتائی ہیں آخری نبی کی علامات ہیں مگر ہماری کتابوں میں ہے کہ وہ یتیم پیدا ہوں گے جب کہ یہ یتیم نہیں ہیں۔ (حجۃ اللہ علی العلمین ص 258، سبل الہدیٰ والرشاد جلد نمبر 1 ص 387، سیرت حلبیہ جلد نمبر 1 ص 140)

کاہن نے آواز دی اے اہل عکاظ اس بچے کو قتل کر دو اس

کے لئے عظیم الشان مملکت ہوگی

حضرت حلیمہ رضی اللہ تعالیٰ عنہا فرماتی ہیں کہ میں حضور نبی کریم صلی اللہ تعالیٰ علیہ وآلہ وسلم کو بازار عکاظ میں لے گئی وہاں کاہن نے آپ صلی اللہ تعالیٰ علیہ وآلہ وسلم کو دیکھا دیکھتے ہی چلا اٹھا اے اہل عکاظ اس بچے کو قتل کر دو اس کے لئے عظیم الشان مملکت ہوگی میں اسی وقت آپ صلی اللہ تعالیٰ علیہ وآلہ وسلم کو واپس لے آئی اللہ تبارک و تعالیٰ نے آپ کو اس کے شر سے محفوظ رکھا۔ (حجۃ علی العلمین ص 259، خصائص کبریٰ جلد نمبر 1 ص 97، سبل الہدیٰ والرشاد جلد نمبر 1 ص 387، سیرت حلبیہ جلد نمبر 1 ص 140)

بنو ہذیل کے نجومی نے حضور کو دیکھ کر چیخنا چلانا شروع کر دیا:

حضرت حلیمہ رضی اللہ تعالیٰ عنہا حضور نبی کریم صلی اللہ تعالیٰ علیہ وآلہ وسلم کو عکاظ کے میلے میں ساتھ لے گئیں وہاں قبیلہ بنو ہذیل کا ایک نجومی تھا لوگ اس نجومی کے پاس اپنے بچے لے جا رہے تھے اسے اپنے بچے دکھا کر ان کی قسمت کے متعلق اس سے پوچھ رہے تھے اس نجومی کی نظر اتفاقاً حضور نبی کریم صلی اللہ تعالیٰ علیہ وآلہ وسلم کے چہرہ اقدس پر پڑ گئی تو وہ چیخنے چلانے لگ گیا چیخ چیخ کر کہہ رہا تھا اے بنو ہذیل! اے قوم قریش! اس بچے کو قتل کر دو اس بد بخت کی یہ بکو اس سن کر حضرت حلیمہ رضی اللہ تعالیٰ عنہا حضور نبی کریم صلی اللہ تعالیٰ علیہ وآلہ وسلم کو وہاں سے چپکے سے واپس گھر لے گئیں لوگ اس نجومی کی چیخ و پکار پر اس کے گرد جمع ہو گئے اور اس سے پوچھنے لگ گئے کہ کون سے بچے کو قتل کریں کہاں ہے وہ بچہ جسے قتل کرنا ہے لیکن وہاں تو حضور تھے ہی نہیں انہیں تو حضرت حلیمہ رضی اللہ تعالیٰ عنہا وہاں سے کھسکا کر واپس لے جا چکی تھیں نجومی نے ادھر ادھر دیکھا اور کہا ابھی میں نے یہاں وہ بچہ دیکھا تھا معلوم نہیں وہ کہاں چلا گیا یاد رکھو اس بچے میں میں نے ایسی علامات دیکھی ہیں کہ اگر وہ بڑا ہو گیا۔ تمہارے دین کے لوگوں کو ضرور قتل کرے گا وہ تمہارے معبودان باطلہ بتوں کو توڑ پھوڑ کر ریزہ ریزہ کر دے گا تم پر اس کا ضرور غلبہ ہو جائے گا لوگوں نے اس کے کہنے پر آپ صلی اللہ تعالیٰ علیہ وآلہ وسلم کو بہت تلاش کیا مگر نہ پاسکے کیونکہ آپ کو تو حضرت حلیمہ رضی اللہ تعالیٰ عنہا لے جا چکی تھیں۔

حضرت ابن سعد اور حضرت ابن الطراح نے حضرت عیسیٰ بن عبد اللہ بن مالک سے روایت کیا ہے کہ وہ نجومی چیخ چیخ کر کہنے لگ گیا ہائے افسوس قبیلہ ہذیل کے لئے ہائے افسوس اس کے معبودان باطلہ کے لئے یہ بچہ تو صرف آسمان کے ایک حکم کا منتظر ہے اس بد بخت کے دل میں حضور نبی کریم صلی اللہ تعالیٰ علیہ وآلہ وسلم کے متعلق انتقام کی آگ بھڑک اٹھی لہذا تھوڑی ہی دیر کے بعد اس کی عقل زائل ہو گئی اور وہ کفر کی حالت میں ہی فی النار ہو گیا۔

(حجۃ اللہ علی العالمین ص 259، خصائص کبریٰ جلد نمبر 1 ص 99، سبل الہدیٰ والرشاد جلد نمبر 1 ص 388، سیرت

حلیہ جلد نمبر 1 ص 140، شواہد النبوت ص 63)

ذوالحجاز کا عرف آپ کو دیکھ کر چیخنا

حضرت حلیمہ رضی اللہ تعالیٰ عنہا فرماتی ہیں کہ ایک دفعہ میں ذوالحجاز کی منڈی میں گئی حضور نبی کریم صلی اللہ تعالیٰ علیہ وآلہ وسلم میرے ساتھ تھے وہاں ایک نجومی تھا جسے لوگ اپنے بچے دکھا رہے تھے اچانک اس کی نظر حضور نبی کریم صلی اللہ

تعالیٰ علیہ وآلہ وسلم پر پڑی اس نے آپ صلی اللہ تعالیٰ علیہ وآلہ وسلم کی مہر نبوت کو دیکھا اور آپ کی آنکھوں میں سرخی کو بھی دیکھا تو وہ چیخ و چلا اٹھا چیخ کر کہنے لگا اے اہل عرب اس بچے کو قتل کر دو اگر یہ بڑا ہو گیا تو یہ تمہارے ہم مذہبوں کو قتل کر دے گا اور تمہارے بتوں کو پاش پاش کر دے گا یہ تم پر غالب آ جائے گا یہ صرف آسمان کے ایک حکم کا منتظر ہے۔ وہ بد بخت بھی کفر کی حالت میں ہی مر گیا اور فی النار ہوا۔ (حجۃ اللہ علی العالمین ص 259، خصائص کبریٰ جلد نمبر 1 ص 98)

مکہ مکرمہ میں آئے عرفانے کہا اس بچے کی شان زالی ہے:

لہب سے ایک قیافہ شناس مکہ مکرمہ آیا کرتا تھا اہل مکہ اس کے پاس اپنے بچے لے جاتے اور اسے دکھاتے تاکہ وہ ان کے متعلق قیافہ شناسی سے کچھ بتائے حضرت ابوطالب بھی حضور نبی کریم صلی اللہ تعالیٰ علیہ وآلہ وسلم کو اس کے پاس لے کر گئے حضور نبی کریم صلی اللہ تعالیٰ علیہ وآلہ وسلم کا اس وقت معصوم بچپن تھا اس نے کچھ دیر آپ کو دیکھا پھر نظر ہٹا کر دوسرے بچوں کو دیکھنے میں مشغول ہو گیا جب وہ ان بچوں سے فارغ ہوا تو اس نے کہا میرے پاس وہ بچہ لے کر آؤ“ میرے پاس وہ بچہ لے کر آؤ جو میں نے ابھی ابھی دیکھا ہے اللہ تبارک و تعالیٰ کی قسم! اس بچے کی شان بڑی زالی ہے۔ حضرت ابوطالب نے اس قیافہ شناس کا جب آپ صلی اللہ تعالیٰ علیہ وآلہ وسلم کے متعلق اتنا اشتیاق دیکھا تو اس سے آپ کو چھپالیا اور گھر لے کر آ گئے۔ (حجۃ اللہ علی العالمین ص 259، سیرت نبویہ ابن ہشام ص 121 حصہ اول)

حبشہ کے عیسائیوں نے آپ کو دیکھ کر کہا یہ اللہ تبارک و تعالیٰ کے نبی ہیں:

حضرت حلیمہ رضی اللہ تعالیٰ عنہا فرماتی ہیں کہ حضور نبی کریم صلی اللہ تعالیٰ علیہ وآلہ وسلم جب دو سال کی عمر کو پہنچے تو قد و قامت اور جسامت میں چار سالہ لڑکوں کے برابر معلوم ہوتے تھے میں نے ان کا دودھ چھڑایا اور خاوند کے ہمراہ ان کی والدہ کے پاس لے گئی تاکہ انہیں ان کی والدہ کے سپرد کریں مگر حقیقت یہ ہے کہ ان کے باعث ہمیں اور ہمارے قبیلے کو رب کریم کی طرف سے جو خیر و برکت حاصل ہو رہی تھی اس کے باعث ہمیں ان کے وصال سے محرومی بالکل برداشت نہیں تھی اور ان کے دیدار سے محرومی اور جدائی آنکھوں اور دل کو گوارا ہی نہیں تھی چنانچہ ہم نے آپ کی والدہ ماجدہ حضرت آمنہ کی خدمت اقدس میں حاضری کے وقت آپ صلی اللہ تعالیٰ علیہ وآلہ وسلم کی وجہ سے ہمیں جو خیر و برکات نصیب ہوئیں ان کا تذکرہ کیا حضرت آمنہ نے فرمایا میرے اس فرزند کی عظیم شان ہے ہم نے کہا خدا کی قسم! ان سے زیادہ برکت و عظمت والا بچہ ہم نے آج تک نہیں دیکھا ساتھ ہی ہم نے حضور صلی اللہ تعالیٰ علیہ وآلہ وسلم کو واپس اپنے ساتھ لانے کے لئے بہانہ بنایا

کہ مکہ مکرمہ میں وبا بھی پھیلی ہوئی ہے اور گرمی بھی شدید ہے بہتر ہے کہ مزید کچھ عرصہ کے لئے بچہ کو ہمارے پاس رہنے دیں ہمارے بے حد اصرار پر سیدہ حضرت آمنہ بالآخر اس بات پر رضامند ہو گئیں کہ ہم انہیں واپس اپنے قبیلے لے جائیں تاکہ وہ کچھ وقت اور کچھ عرصہ ہمارے یہاں اور گزاریں۔

لہذا ہم حضور نبی کریم صلی اللہ تعالیٰ علیہ وآلہ وسلم کو ساتھ لے کر اپنے گھر قبیلہ بنی سعد کی طرف آ رہے تھے کہ راستے میں حبشہ کے کچھ عیسائی ہمارے ساتھ آ ملے انہوں نے محمد (صلی اللہ تعالیٰ علیہ وآلہ وسلم) کو تیز تیز نگاہوں سے دیکھا پھر انہوں نے مہر نبوت کو دیکھا اور آپ صلی اللہ تعالیٰ علیہ وآلہ وسلم کی آنکھوں کی سرخی کو دیکھا پھر مجھ سے پوچھا کیا اس بچے کی آنکھیں دکھتی ہیں؟ میں نے کہا نہیں انہوں نے پوچھا ان کی آنکھوں کی سرخی ہمیشہ رہتی ہے یا کبھی نہیں بھی ہوتی؟ میں نے کہا ہمیشہ رہتی ہے انہوں نے کہا یہ بچہ عظیم شان کا مالک ہے اور ایک روایت میں ہے کہ انہوں نے کہا یہ اللہ تبارک و تعالیٰ کے نبی ہیں۔ (خصائص کبریٰ جلد نمبر 1 ص 98، حجتہ اللہ علی العالمین ص 259، سیرت حلبیہ جلد نمبر 1 ص 141، سبل الہدیٰ والرشاد جلد نمبر 1 ص 388، دلائل النبوت ابو نعیم ص 91، معارج النبوت جلد نمبر 2 ص 124، شواہد النبوت ص 64)

حضرت آمنہ نے فرمایا شیطان میرے بچے کے قریب بھی نہیں پھٹک سکتا:

حضرت حلیمہ رضی اللہ تعالیٰ عنہا فرماتی ہیں کہ شق صدر کے واقعہ کے بعد میرے خاوند نے مجھے کہا اے حلیمہ! مجھے اندیشہ ہے کہ آپ کو کوئی آسیب کا اثر ہو گیا ہے بہتر یہ ہے کہ آپ آسیب کے اثر ظاہر ہونے سے پہلے ہم انہیں ان کی والدہ اور دادا کے حوالے کر آئیں۔ چنانچہ ہم آپ صلی اللہ تعالیٰ علیہ وآلہ وسلم کو لے کر ان کی والدہ ماجدہ سیدہ حضرت آمنہ کے پاس پہنچے سیدہ حضرت آمنہ ہمیں دیکھ کر گھبرائیں تعجب و حیرت سے کہا حلیمہ! تو بڑے اصرار سے انہیں ساتھ لے کر گئی تھی مگر اب جلد ہی انہیں چھوڑنے بھی آگئی ہے خیر تو ہے آخر کیا بات ہے؟ میں نے کہا کوئی خاص بات نہیں بس ہم نے خیال کیا کہ ہمارا جو فرض تھا وہ ہم نے بڑی خوش اسلوبی سے ادا کر دیا ہے اب بہتر ہے کہ اس امانت سے دستبردار ہوا جائے اور اس نونہال کو اس کے اہل خانہ کے سپرد کیا جائے سیدہ حضرت آمنہ نے فرمایا حلیمہ! سچ بتا اصل بات کیا ہے وہ تیرا لے جانے کا بہت زیادہ اشتیاق اور یہ جلد واپس لے آنا اس میں ضرور کوئی وجہ ہے کوئی ایسا واقعہ، حادثہ ضرور رونما ہوا ہے جو اس تبدیلی کا باعث ہے ان کے اصرار پر میں نے انہیں شق صدر کا واقعہ ذکر کر دیا سیدہ حضرت آمنہ نے فرمایا حلیمہ! تیرا کیا خیال ہے

کیا تجھے یہ خوف ہے کہ شیطان میرے اس نور نظر کو کوئی نقصان پہنچائے گا؟ بخدا ہرگز ایسا نہیں ہو سکتا شیطان اس کے قریب بھی نہیں پھٹک سکتا شیطان کی کیا جرأت ہے کہ اس کے قریب بھی آئے۔

حلیمہ! تو دیکھے گی کہ میرے اس بچے کی شان بہت ہی نرالی ہوگی میرا یہ بچہ آفتاب بن کر چمکے گا۔ حلیمہ! کیا میں اپنے بیٹے کے متعلق تجھے کچھ بتاؤں حضرت حلیمہ فرماتی ہیں میں نے کہا ضرور بتائیں حضرت آمنہ نے بتایا کہ جب مجھے حمل قرار پایا تو عام عورتوں کی طرح نہ مجھے اس کا کوئی بوجھ محسوس ہوا اور نہ ہی کوئی تکلیف محسوس ہوئی حمل کے دنوں میں میں نے دیکھا کہ میرے اندر سے نور خارج ہوا جس کی روشنی میں مجھے شام کے محلات نظر آ گئے ولادت کے وقت انہوں نے اپنے دونوں ہاتھ زمین پر ٹیکے ہوئے تھے اور سر آسمان کی طرف اٹھایا ہوا تھا اب اسے میرے پاس ہی رہنے دو میں خود اس کی خبر گیری کروں گی۔

اسم گرامی سن کر ہی بت سرنگوں ہو گئے اور تعریف میں مگن ہو گئے:

میں نے حضور صلی اللہ تعالیٰ علیہ وآلہ وسلم کو اٹھایا اور سواری پر سوار ہو گئی مکہ مکرمہ کے قریب پہنچ کر رفع حاجت کے لیے میں ایک جگہ رکی حضور صلی اللہ تعالیٰ علیہ وآلہ وسلم کو بٹھایا اور خود قضائے حاجت کے لئے چلی گئی مگر جب واپس آئی تو حضور صلی اللہ تعالیٰ علیہ وآلہ وسلم وہاں نہیں تھے، میں نے انہیں گم پایا میں نے وہاں کئی لوگوں سے پوچھا مگر ان کے متعلق کسی کو کچھ بھی معلوم نہیں تھا میں بہت زیادہ پریشان ہوئی پریشانی کے عالم میں ہی میں نے آوازیں دینی شروع کیں واہ محمد اہ اے میری آنکھوں کے نور اے میرے چمن کے ریحان اے دل مجروح کے مونس اے خستہ جان کی شفا اے کا شانہ شادمانی کے چراغ اے رازنہانی کے محرم کہاں ہو۔

اسی انداز میں رو بھی رہی تھی اور بول بھی رہی تھی کہ ایک نحیف نزار بوڑھے شخص نے مجھ سے پوچھا کیا بات ہے؟ کیوں اتنے سوز و گداز سے رو رہی ہے اس قدر اتنے غم میں تو کیوں مبتلا ہے میں نے اسے رونے کی وجہ بتائی تو اس نے کہا یہ تو اتنی پریشانی والی کوئی بات نہیں میں تجھے ایسی جگہ بتاتا ہوں جہاں جانے سے تیرا سارا غم کا فور ہو جائے گا وہ نہ صرف تجھے بتائے گا کہ تیرا نونہال کہاں ہے بلکہ وہ چاہے گا تو تجھے واپس لوٹا بھی دے گا میں نے کہا وہ کون ہے اور کس جگہ ہے؟ اس نے کہا وہ ہبل بت ہے وہ صنم اعظم ہے۔

میں نے اسے کہا کیا تو نے سنا نہیں کہ ان کی ولادت باسعادت پر ان بتوں پر کیا گزری اس نے کہا بیوقوف نہ بن

میرے ساتھ ہبل بت کے پاس چل وہ تیری ساری پریشانی دور کر دے گا، چارونا چاروہ مجھے ہبل بت کے پاس لے گیا، اس نے سات دفعہ ہبل کا طواف کیا پھر اس کے سر پر بوسہ دیا اور اسے کہا میرے آقا تیرا لطف واحسان اور فضل امتنان قریش سے کبھی منقطع نہیں ہوا اور تیرے آستانہ سے کبھی کوئی حاجت مند بے نیل و مرام واپس نہیں گیا۔ یہ بوڑھی سعدیہ گمان کرتی ہے کہ اس کا فرزند محمد (صلی اللہ تعالیٰ علیہ وآلہ وسلم) اس سے گم ہو گیا ہے اس بوڑھے نے جو نبی محمد صلی اللہ تعالیٰ علیہ وآلہ وسلم کا اسم مبارک ذکر کیا ہبل سمیت تمام بت اوندھے منہ گر پڑے اور حضور نبی کریم صلی اللہ تعالیٰ علیہ وآلہ وسلم کے فضائل و شمائل بیان کرنے لگ گئے بتوں نے کہا اے شیخ تجھے معلوم ہونا چاہئے کہ ہماری ہلاکت اسی محمد صلی اللہ تعالیٰ علیہ وآلہ وسلم کے ہاتھوں ہی ہوگی اللہ تبارک و تعالیٰ معبود برحق ہے وہ اسے ضائع نہیں ہونے دے گا بت پرستوں سے کہہ دو کہ ذابح اکبر یہی ہے جو اس کی اتباع کرے گا وہی بچے گا اور جو بتوں کو پوجیں گے انہیں یہ قتل کر دے گا۔

حضرت حلیمہ رضی اللہ عنہا فرماتی ہیں میں نے اس بوڑھے کو دیکھا وہ رورہا تھا آتش تاسف سے اس کا دل کباب ہو رہا تھا اس کے ہاتھ سے لٹھی گر پڑی یوں معلوم ہوتا تھا جیسے وہ موت کے کنارے پہنچ رہا ہو۔ اس کے منہ میں باتوں کی بجائے دانت بچ رہے تھے اس کے تمام اعضاء ہیبت سے بید کی مانند کانپ رہے تھے، اسی حالت میں اس نے کہا حلیمہ! تیرے فرزند کا پروردگار اسے ضائع نہیں ہونے دے گا۔ وہ تیری امانت تجھے صحیح سلامت واپس لوٹائے گا۔ اطمینان رکھ دل تنگ نہ کروہ تجھے ضرور مل جائے گا جا اس کی تلاش کر۔ حضرت حلیمہ رضی اللہ تعالیٰ عنہا فرماتی ہیں کہ ان کے ہاں پہنچنے سے پہلے ہی حضور نبی کریم صلی اللہ تعالیٰ علیہ وآلہ وسلم کے دادا حضرت عبدالمطلب کو ان کی گمشدگی کا علم ہو چکا تھا، انہیں خیال گزرا کہ ہو سکتا ہے قبیلہ قریش میں سے کسی نے حسد کی وجہ سے شرارت کی ہو کہیں ایسا نہ ہو کہ وہ انہیں شہید کر دے فوراً غصہ و پریشانی کے عالم میں اٹھے تلوار کھینچ لی اور غیض و غضب سے اونچی آواز سے پکارا اے آل غالب!

آپ کی آواز پر سب لبیک کہتے ہوئے دوڑے آئے کیونکہ آپ کے غصہ کی کوئی بھی تاب نہ رکھتا تھا حضرت عبدالمطلب نے انہیں فرمایا قریش کی عزت اور سرمایہ راحت و عیش میرا پوتا محمد (صلی اللہ تعالیٰ علیہ وآلہ وسلم) گم ہو گیا ہے سب نے کہا ہم آپ کے ساتھ مل کر انہیں تلاش کرتے ہیں چنانچہ سب نے مل کر تلاش کیا مگر نہ پاسکے آخر کار حضرت عبدالمطلب کعبہ معظمہ میں بارگاہ الہی میں فریاد کناں ہوئے تو غیب سے آواز آئی کہ اے عبدالمطلب وادی تہامہ میں ایک درخت کے نیچے موجود ہیں۔ حضرت عبدالمطلب اس طرف روانہ ہوئے تو راستے ہی میں ورقہ بن نوفل بھی ہمراہ ہو گئے،

جب وادی تہامہ پہنچے تو دیکھا کہ حضور صلی اللہ تعالیٰ علیہ وآلہ وسلم کھجور کے درخت کے نیچے بیٹھے اس کے پتے چن رہے ہیں، حضرت عبدالمطلب نے ان سے پوچھا کہ اے لڑکے! تم کون ہو آپ نے فرمایا میں محمد بن عبد اللہ ہوں حضرت عبدالمطلب نے فرمایا میری جان آپ پر قربان میں تمہارا دادا عبدالمطلب ہوں پس آپ کو اپنے آگے سواری پر بٹھایا اور گھر لے آئے اس خوشی میں دادا نے بہت سا سونا اور بے شمار اونٹ صدقہ میں تقسیم کئے اور حضرت حلیمہ رضی اللہ تعالیٰ عنہا کو انواع و اقسام کے بے بہا انعامات سے نواز کر واپس قبیلہ بنو سعد میں بھیج دیا۔

(معارج النبوت جلد نمبر 2 صفحہ نمبر 131، مدارج النبوت جلد نمبر 2 صفحہ نمبر 31، شواہد النبوت صفحہ نمبر 67، سبل الہدی و الرشاد جلد نمبر 1 صفحہ نمبر 390، الوفا بن جوزی حصہ اول صفحہ نمبر 116، سیرۃ نبویہ ابن ہشام حصہ اول صفحہ نمبر 112، اہل النبوت امام بیہقی جلد نمبر 1 صفحہ نمبر 121، سیرت حلبیہ جلد نمبر 1 صفحہ نمبر 138)

گمشدگی کے وقت کیا ابو جہل حضور کو لایا

بعض مفسرین کرام نے سورۃ الضحیٰ کی آیت مبارکہ **وَوَجَدَكَ ضَالًّا فَهَدَىٰ** کے تحت لکھا ہے کہ حضور نبی کریم صلی اللہ تعالیٰ علیہ وآلہ وسلم صغریٰ میں جب گم ہوئے تو ابو جہل کو ملے اور وہ آپ صلی اللہ تعالیٰ علیہ وآلہ وسلم کو سواری پر بٹھا کر لایا اور ان کے دادا عبدالمطلب کے سپرد کیا اور بتایا کہ میں نے انہیں اپنے پیچھے بٹھایا تو اونٹنی نے اٹھنے کا نام نہ لیا پھر میں نے انہیں اپنے آگے بٹھایا تو اونٹنی اٹھ کھڑی ہوئی اور چلنے لگ گئی۔

ابو جہل کا حضور صلی اللہ تعالیٰ علیہ وآلہ وسلم کو صغریٰ میں لانے کا یہ واقعہ بظاہر روایات و واقعات کے مطابق صحیح نہیں ہے، روایات و واقعات سے ظاہر ہوتا ہے کہ ابو جہل تو کئی سال حضور صلی اللہ تعالیٰ علیہ وآلہ وسلم سے چھوٹا تھا۔ مثلاً ضیاء النبی جلد نمبر 3 صفحہ نمبر 45 میں ہے مسلمانوں کی اس اجتماعی ہجرت سے کفار مکہ کو طرح طرح کے شدید خطرات کا احساس ہونے لگا انہیں یہ خیال بھی ستانے لگا کہ کہیں حضور نبی کریم صلی اللہ تعالیٰ علیہ وآلہ وسلم بھی یہاں سے ترک وطن کر کے اپنے ساتھیوں کے پاس نہ پہنچ جائیں اگر ایسا ہوا تو عین ممکن ہے کہ کچھ عرصہ بعد مکہ مکرمہ پر دھاوا بول دیں اور ان کا کچھ مرزا لے دیں اس سے بیشتر کہ حالات ان کے قابو سے باہر ہو جائیں انہیں کوئی فیصلہ کن قدم اٹھانا چاہیے۔ باہمی مشاورت کے لیے انہوں نے تمام قبیلوں کے سربراہ آوردہ اور زریک لوگوں کو دارالندوہ میں جمع ہونے کی دعوت دی اس مجلس مشاورت میں شریک ہونے والوں کے لئے ضروری تھا کہ وہ کسی قریشی قبیلہ کے فرد ہوں اور ان کی عمریں چالیس سال سے زیادہ ہوں ان قیود

سے صرف ابو جہل کو مستثنیٰ رکھا گیا کیونکہ اسلام اور پیغمبر اسلام سے اس کی عداوت سب سے بڑی ہوئی تھی اور وہ اپنے قبیلہ بنو مخزوم میں عقلمند شمار ہوتا تھا اس لئے وہ ابوالحکم کی کنیت سے مشہور تھا وہ اگرچہ اس وقت کم سن تھا ابھی اس کی داڑھی بھی پوری طرح نہیں اتری تھی لیکن اسے اس مجلس مشاورت میں شرکت کی اجازت دے دی گئی۔

سیرت حلبیہ جلد نمبر 2 صفحہ نمبر 34 میں بھی ہے کہ ابو جہل کو اس مجلس مشاورت میں شامل کر لیا گیا حالانکہ نہ اس کی ابھی مونچھیں اُگی تھیں اور نہ ہی داڑھی۔

ان اقوال کے مطابق ابو جہل کی عمر ابھی چالیس برس کی نہیں ہوئی، چالیس سے کچھ کم تھی جبکہ حضور نبی کریم صلی اللہ تعالیٰ علیہ وآلہ وسلم کی ظاہری طور پر عمر مبارک اس وقت تریپن سال تھی گویا ابو جہل کئی سال عمر میں آپ صلی اللہ تعالیٰ علیہ وآلہ وسلم سے چھوٹا تھا لہذا اس کے مطابق ابو جہل کا حضور صلی اللہ تعالیٰ علیہ وآلہ وسلم کو صغریٰ میں اُٹھا کر اونٹنی پر بٹھانا اور لانا صحیح نہیں۔

دوسری دلیل:

دوسری دلیل یہ ہے کہ جنگ بدر کے وقت حضور نبی کریم صلی اللہ تعالیٰ علیہ وآلہ وسلم کی عمر مبارک پچپن سال تھی اگر اس واقعہ کو صحیح سمجھیں تو ابو جہل کی عمر جنگ بدر کے وقت کم از کم اسی سال یا توڑے ہونی چاہئے جو بڑھاپے کی عمر ہے اب جنگ بدر کے وقت ابو جہل جو رجز پڑھ رہا تھا اسے ملاحظہ کریں اور غور کریں کہ اس کی عمر کیا تھی۔

مَا تَنْقِمُ وَالْحَرْبُ الْعَوَانُ مِئِي - بَا زِلُ عَامِيْنَ حَدِيْثُ سِيْنِي
لِمَثَلِ هَذَا وَلَدَ تَنِيْ اُمِّيْ -

وہ کہتا ہے کہ یہ شدید جنگ مجھ سے کیا انتقام لے سکتی ہے میں نو جوان طاقتور اونٹ ہوں جو اپنے عنقوان شباب میں ہے، میری ماں نے مجھے ایسی جنگوں کے لیے ہی جنا ہے۔ (سبل الہدیٰ والرشاد جلد نمبر 4 صفحہ نمبر 50، ضیاء النبی جلد نمبر 3 صفحہ نمبر 351)

تیسری دلیل:

تیسری دلیل صاف طور پر یہ ہے کہ اگر ابو جہل میرے محبوب پیغمبر صلی اللہ تعالیٰ علیہ وآلہ وسلم کو اُٹھا کر لایا ہوتا اس کا جسم میرے محبوب پیغمبر صلی اللہ تعالیٰ علیہ وآلہ وسلم سے مس کر جاتا تو کبھی جہنمی نہ ہوتا، اسے ایمان نصیب ہو جاتا اور جنت

جاتا اسے جہنم کی آگ چھو بھی نہ سکتی مگر ایسا ہوا نہیں ہے۔ میرے محبوب پیغمبر صلی اللہ تعالیٰ علیہ وآلہ وسلم نے تو جس کپڑے سے دست اقدس صاف فرمائے اسے آگ جلاتی ہی نہ تھی آپ نے جس پٹے کی روٹی تندور میں لگائی اسے آگ پکانہ سکی جب کہ باقی روٹیاں پک گئیں۔

اور شیخ محقق شیخ عبدالحق محدث دہلوی رحمۃ اللہ تعالیٰ علیہ مدارج النبوت جلد نمبر 2 صفحہ نمبر 398 میں فتح مکہ کے وقت کعبہ معظمہ میں بتوں کے گرانے کا ذکر فرماتے ہوئے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے خود اپنے دست اقدس سے بتوں کو نہ گرایا کیونکہ بت جہنم کا ایندھن تھے رب کریم کا فرمان ہے کہ **إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ**۔ یعنی اے مشرکین تم بھی اور اللہ (تبارک وتعالیٰ) کے بغیر جن (بتوں) کو تم پوجتے ہو وہ سب جہنم کا ایندھن ہیں اگر دنیا میں ان بتوں کو ہمارے محبوب پیغمبر صلی اللہ تعالیٰ علیہ وآلہ وسلم کا دست اقدس لگ جاتا تو قیامت کو وہ بت جہنم کا ایندھن نہ بنتے انہیں جہنم کی آگ جلا نہ سکتی۔ (مدارج النبوت جلد نمبر 2 صفحہ نمبر 398)

یہ ہے ہمارے محبوب پیغمبر صلی اللہ تعالیٰ علیہ وآلہ وسلم کے جسم اقدس سے مس کرنے کی شان تو یقیناً ابو جہل ابو جہل نہ ہوتا اگر اس کا جسم آپ صلی اللہ تعالیٰ علیہ وآلہ وسلم کے جسم اقدس سے مس کر جاتا۔

حضور کے والدین کریمین جنتی ہیں

علمائے اہل سنت و جماعت اس بات پر متفق ہیں کہ ہمارے محبوب پیغمبر صلی اللہ تعالیٰ علیہ وآلہ وسلم کے والدین کریمین جنتی ہیں جو ان کے متعلق ہرزہ سرائی کرے وہ خود گمراہ ہے، قاضی ابوبکر بن عربی مالکی رحمۃ اللہ تعالیٰ علیہ سے پوچھا گیا کہ آپ کا اس شخص کے متعلق کیا خیال ہے جو حضور نبی کریم رؤف الرحیم رحمۃ اللعالمین صلی اللہ تعالیٰ علیہ وآلہ وسلم کے آباؤ اجداد کے متعلق کہتا ہے کہ وہ جہنم میں ہیں آپ نے فرمایا جو شخص یہ کہتا ہے وہ ملعون ہے کیونکہ اللہ تبارک وتعالیٰ کا ارشاد ہے کہ وہ لوگ جو اذیت دیتے ہیں اللہ تبارک وتعالیٰ کو اور اس کے رسول (صلی اللہ تعالیٰ علیہ وآلہ وسلم) کو اللہ تبارک وتعالیٰ دنیا میں اور آخرت میں ان پر لعنت بھیجتا ہے، پھر قاضی ابوبکر نے فرمایا کہ اس سے بڑی اذیت کیا ہے کہ حضور صلی اللہ تعالیٰ علیہ وآلہ وسلم کے والدین کے متعلق کہا جائے۔

اور امام محمد ابوزہرہ اپنی تنصیف خاتم النبیین جلد نمبر 1 صفحہ نمبر 132 میں فرماتے ہیں کہ

وَفِي الْحَقِّ أَنِّي ضَرَّشْتُ فِي سَمْعِي وَفَهِمِي عِنْدَ مَا تَصَوَّرْتُ أَنَّ عَبْدَ اللَّهِ وَامِنَةَ يَتَصَوَّرُ أَنْ

يَدْ خُلَا النَّارَ - الخ -

جب میں یہ تصور کرتا ہوں کہ حضرت عبداللہ اور سیدہ آمنہ نار میں ہیں تو مجھے یوں محسوس ہوتا ہے کہ کوئی شخص میرے کان اور میرے فہم پر ہتھوڑے مار رہا ہے کیونکہ حضرت عبداللہ وہ نوجوان تھے جن کا شعاع صبر تھا وہ اپنے باپ کی نذر کے مطابق ذبح ہونے پر راضی تھے اور اپنی رضامندی سے آگے بڑھ کر اپنے سر کا نذرانہ پیش کیا اور جب قریش نے سواونٹ فدیہ کے طور پر دینے کے لئے کہا تو اس پر بھی بخوشی رضامند ہو گئے وہ عبداللہ جو اپنے بے پایاں حسن و شباب کے باوجود لھوو و لعب سے ہمیشہ کنارہ کش رہے اور جب ایک دو شیزہ نے دعوت گناہ دی تو فوراً اسے جواب دیا **أَمَّا الْحَرَامُ فَالْمَاتُ دُونَهُ** - یعنی مجھے حرام کی دعوت دیتی ہے اس سے تو مر جانا بہتر ہے۔ ایسے پاکباز اور صدق شعار نوجوان کو آخر جہنم میں کیونکر پھینکا جائے گا حالانکہ انہیں کسی نبی نے دعوت اسلام دی ہی نہیں۔

علمائے اہلسنت بریلوی اور علمائے دیوبند اس پر متفق ہیں کہ قبر انور کا وہ حصہ جو حضور نبی کریم صلی اللہ تعالیٰ علیہ وآلہ وسلم کے جسم اقدس سے متصل ہے سب جگہوں سے افضل ہے حتیٰ کہ عرش سے بھی افضل ہے۔

علمائے دیوبند کے شیخ الحدیث مولانا محمد زکریا فضائل حج کے صفحہ نمبر 177 پر لکھتے ہیں۔

مدینہ طیبہ کی وہ زمین جو حضور اقدس صلی اللہ تعالیٰ علیہ وآلہ وسلم کے جسم مبارک سے متصل ہے اس میں کوئی اختلاف علماء میں نہیں ہے وہ بالاتفاق سب علماء کے نزدیک سب جگہوں سے افضل ہے۔ ابن عساکر رحمۃ اللہ تعالیٰ علیہ اور قاضی عیاض رحمۃ اللہ تعالیٰ علیہ وغیرہ حضرات نے اس پر ساری امت کا اتفاق اور اجماع نقل کیا ہے کہ یہ حصہ زمین کا بیت اللہ شریف سے بھی افضل ہے بلکہ قاضی عیاض رحمۃ اللہ تعالیٰ علیہ نے لکھا ہے کہ عرش معلیٰ سے بھی افضل ہے۔

(فضائل حج نمبر 177)۔

اسی فضائل حج کے صفحہ نمبر 130 پر یوں رقمطراز ہیں جب قبہ خضراء پر نظر پڑے تو عظمت و ہیبت اور حضور صلی اللہ تعالیٰ علیہ وآلہ وسلم کی علوشاں استحضار کرے اور یہ سوچے کہ اس پاک قبہ میں وہ ذات اقدس ہے جو ساری مخلوقات سے افضل ہے انبیاء علیہم السلام کی سردار ہے، فرشتوں سے افضل ہے قبر شریف کی جگہ ساری جگہوں سے افضل ہے جو حصہ حضور کے بدن مبارک سے ملا ہوا ہے وہ کعبہ سے افضل ہے عرش سے افضل ہے کرسی سے افضل ہے حتیٰ کہ آسمانوں اور زمین کی ہر جگہ سے افضل ہے۔

بندہ ناچیز عرض کرتا ہے کہ جب قبر انور حضور نبی کریم صلی اللہ تعالیٰ علیہ وآلہ وسلم کی وجہ سے بیت اللہ شریف اور عرش

معلیٰ سے افضل ہے، کرسی سے افضل ہے تو سیدہ حضرت آمنہ کا مقام کیا ہوگا جن کے شکم میں حضور رہے۔

حضرت آدم علیہ السلام سے حضرت عبداللہ تک سب آباؤ اجداد جنتی

حق یہ ہے کہ سیدنا حضرت آدم علیہ السلام سے حضرت عبداللہ تک حضور نبی کریم صلی اللہ تعالیٰ علیہ وآلہ وسلم کے تمام آباؤ اجداد مومن و جنتی تھے ان میں سے کسی کا بھی دامن شرک و کفر سے کبھی داغدار نہیں ہوا رہا کائنات رب العلمین کا ارشاد گرامی ہے کہ

الَّذِي يَرَاكَ حِينَ تَقُومُ تَقَلِّبُكَ فِي السَّاجِدِينَ

یعنی میری وہ ذات ہے جو آپ کو دیکھتی ہے جب آپ کھڑے ہوتے ہیں اور جب آپ سجدہ کرنے والوں کی پیشانیوں سے منتقل ہوتے رہے۔ (پ 19 ع 15 سورہ الشعراء آیت نمبر 219-218)

علماء حق کا اس کے متعلق مسلک یہ ہے کہ حضور نبی کریم صلی اللہ تعالیٰ علیہ وآلہ وسلم کے تمام آباؤ اجداد ساری عمر دین حق پر قائم و دائم رہے اللہ تبارک و تعالیٰ کی واحدانیت اور یوم قیامت پر ان کا یقین کامل تھا وہ سب کے سب مکارم اخلاق کے زندہ پیکر تھے۔ تَقَلِّبُكَ فِي السَّاجِدِينَ کے تحت مفسرین کرام کے اقوال ملاحظہ ہوں۔

1- امام فخر الدین دازی رحمۃ اللہ تعالیٰ تفسیر کبیر جلد نمبر 24 صفحہ نمبر 174 میں فرماتے ہیں

وَيَحْتَمِلُ أَنْ يَكُونَ الْمُرَادُ أَنَّ اللَّهَ تَعَالَى نَقَلَ رُوحَهُ مِنْ سَاجِدٍ إِلَى سَاجِدٍ... وَأَمَّا الْخَبْرُ فَقَوْلُهُ عَلَيْهِ السَّلَامُ لَمْ أَزَلْ أُنْقَلُ مِنْ أَصْلَابِ الطَّاهِرِينَ إِلَى أَرْحَامِ الطَّاهِرَاتِ وَكُلُّ مَنْ كَانَ كَافِرًا فَهُوَ نَجَسٌ لِقَوْلِهِ تَعَالَى (إِنَّمَا الْمُشْرِكُونَ نَجَسٌ).

اور یہ بھی احتمال ہے کہ اس آیت مبارکہ سے یہ مراد ہو کہ اللہ تبارک و تعالیٰ نے حضور نبی کریم صلی اللہ تعالیٰ علیہ وآلہ وسلم کی روح مبارک کو ایک ساجد سے دوسرے ساجد کی طرف منتقل فرمایا اور حضور نبی کریم صلی اللہ تعالیٰ علیہ وآلہ وسلم کا فرمان مبارک بھی ہے کہ ہمیشہ مجھے پاک و منزہ اصلاب سے پاک و منزہ رحموں اللہ تبارک و تعالیٰ کی طرف منتقل کیا جاتا رہا، جبکہ اللہ تعالیٰ تبارک کے اس فرمان (إِنَّمَا الْمُشْرِكُونَ نَجَسٌ) کے تحت جو بھی کافر مشرک ہے وہ نجس ہے، سو اس تقدیر پر یہ آیت دلالت کرتی ہے کہ حضور نبی کریم صلی اللہ تعالیٰ علیہ وآلہ وسلم کے تمام آباؤ اجداد مومن تھے۔

2- قاضی ثناء اللہ پانی پتی رحمۃ اللہ تعالیٰ علیہ تفسیر مظہری میں فرماتے ہیں کہ

بَلِ الْأُولَىٰ أَنْ يُقَالَ الْمُرَادُ مِنْهُ تَقَلُّبُكَ مِنْ أَصْلَابِ الطَّاهِرِينَ السَّاجِدِينَ لِلَّهِ إِلَىٰ أَرْحَامِ
الطَّاهِرَاتِ السَّاجِدَاتِ وَمِنْ أَرْحَامِ السَّاجِدَاتِ إِلَىٰ أَصْلَابِ الطَّاهِرِينَ إِلَىٰ الْمُوَاحِدِينَ
وَالْمُوَاجِدَاتِ حَتَّىٰ يَدُلَّ عَلَىٰ أَنَّ آبَاءَ النَّبِيِّ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ كُلُّهُمْ كَانُوا
أُمُومِينَ - كَذَا قَالَ السِّيُوطِيُّ وَقَالَ شَمْسُ الدِّينِ بَنُ نَاصِرُ الدِّينِ دِمَشْقِيُّ، وَمِمَّا يُؤَيِّدُ هَذَا
التَّأْوِيلُ مَا رَوَاهُ فِي الصَّحِيحِ عَنْهُ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ قَالَ بُعِثْتُ مِنْ خَيْرِ
قُرُونِ بَنِي آدَمَ قَرْنًا فَقَرْنَا حَتَّىٰ بُعِثْتُ مِنْ الْقَرْنِ الَّذِي كُنْتُ فِيهِ (تفسير مظهری جلد

نمبر 7 صفحہ نمبر 89)

بلکہ اولیٰ یہ ہے کہ تقلبک سے یہ مراد ہو کہ اللہ تبارک و تعالیٰ نے اپنے محبوب پیغمبر صلی اللہ تعالیٰ علیہ وآلہ وسلم کے
نور مبارک کو طاہر و منزہ اور اللہ تبارک و تعالیٰ کی بارگاہ مقدسہ میں سجدہ کرنے والوں کی اصلااب مبارکہ سے پاک و منزہ
اور بارگاہ الہی میں سجدہ کرنے والیوں کے رحموں کی طرف منتقل فرماتا رہا اور ساجدات کے رحموں سے طاہرین یعنی موحدین
و موحدات کی اصلااب کی طرف منتقل فرماتا رہا یہ چیز اس بات پر دلالت کرتی ہے کہ حضور نبی کریم صلی اللہ تعالیٰ علیہ وآلہ وسلم
کے تمام کے تمام آباؤ اجداد مومن تھے، حضرت علامہ جلال الدین سیوطی رحمۃ اللہ تعالیٰ علیہ اور حافظ شمس الدین بن ناصر
الدین دمشقی نے بھی اس طرح فرمایا ہے اور اس تاویل کی وہ روایت بھی تائید کرتی ہے جو محمد بن اسمعیل بخاری رحمۃ اللہ
تعالیٰ علیہ نے بخاری شریف میں روایت فرمائی ہے کہ حضور نبی کریم صلی اللہ تعالیٰ علیہ وآلہ وسلم نے فرمایا میں اولاد آدم میں
بہترین گروہ میں بھیجا گیا یکے بعد دیگرے گروہ حتیٰ کہ میں اس گروہ سے ظاہر ہوا جس میں سے میں پہلے سے تھا۔ (تفسیر
مظہری جلد نمبر 7 صفحہ نمبر 89)۔

3- تفسیر روح المعانی میں حضرت ابوالفضل شہاب الدین سید محمود الوسی بغدادی رحمۃ اللہ تعالیٰ علیہ فرماتے ہیں کہ

وَجَوَّزَ حَمْلَ التَّقَلُّبِ عَلَى التَّنْقِيلِ فِي الْأَصْلَابِ أَنْ يُرَادَ بِالسَّاجِدِينَ الْمُؤْمِنُونَ وَاسْتَدَلُّ
بِالْآيَةِ، عَلَى إِيمَانِ أَبِيهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ كَمَا ذَهَبَ إِلَيْهِ كَثِيرٌ مِنْ أَجَلَّةِ
أَهْلِ السُّنَّةِ -

اس کی ایک تفسیر یہ ہے کہ اصلااب میں تبدیلی سے مراد ساجدین مومنین کے اصلااب و ارحام میں تبدیلی مراد ہو

اور اس آیت مبارکہ سے حضور نبی کریم صلی اللہ تعالیٰ علیہ وآلہ وسلم کے والدین کریمین کے ایمان پر استدلال کیا ہے اور اہل سنت و جماعت کے کثیر التعداد جلیل القدر علمائے کرام کا یہی مذہب ہے۔

حضرت علامہ آلوسی رحمۃ اللہ تعالیٰ علیہ اس کے بعد لکھتے ہیں وَأَنَا أَخْشَى الْكُفْرَ عَلَى مَنْ يَقُولُ فِيهِمَا۔
یعنی جو شخص حضور نبی کریم صلی اللہ تعالیٰ علیہ وآلہ وسلم کے والدین کریمین کے حق میں بے ادبی کے کلمات کہتا ہے مجھے اس کے کفر کا اندیشہ ہے۔ (روح المعانی جلد نمبر 10 صفحہ نمبر 137)

حضور نبی کریم صلی اللہ تعالیٰ علیہ وآلہ وسلم کا آباؤ اجداد کے متعلق فرمان:

حدیث نمبر 1:

عَنْ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ قَالَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَمْ يَزَلِ اللَّهُ يُنْقِلُنِي مِنَ الْأَصْلَابِ الطَّيِّبَةِ إِلَى الْأَرْحَامِ الطَّاهِرَاتِ مُصْفًى مُهْرَبًا لَا تَنْشَعِبُ شُعْبَتَانِ إِلَّا كُنْتُ فِي خَيْرِهِمَا۔

سیدنا حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا کہ اللہ تبارک و تعالیٰ ہمیشہ سے مجھے پاک اصلاب سے پاک و منزہ ارحام میں منتقل فرماتا رہا ہر آلائش سے پاک کر کے ہر آلودگی سے صاف کر کے جہاں کہیں سے دو شاخیں پھوٹیں اللہ تبارک و تعالیٰ نے وہاں مجھے اس شاخ میں منتقل فرمایا جو ان دونوں میں سے بہتر تھی۔

(سبل الہدیٰ والرشاد جلد نمبر 1 صفحہ نمبر 237، سیرت جلیبہ جلد نمبر 1 صفحہ نمبر 65، الوفا ابن جوزی حصہ اول نمبر 79، خصائص کبریٰ جلد نمبر 1 صفحہ نمبر 64، دلائل النبوت ابو نعیم صفحہ نمبر 28، مدارج النبوت جلد نمبر 2 صفحہ نمبر 5، حجۃ اللہ علی العلمین صفحہ نمبر 221، م تفسیر مظہری جلد نمبر 7 صفحہ نمبر 89، تفسیر کبیر حصہ نمبر 24 صفحہ نمبر 174)۔

محبوب پیغمبر صلی اللہ تعالیٰ علیہ وآلہ وسلم کا ارشاد گرامی آپ کے چچا کے صاحبزادے حضرت عبداللہ بن عباس رضی اللہ تعالیٰ عنہما کی روایت سے ہمارے سامنے ہے کہ حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ ہمیشہ مجھے پاک و منزہ اصلاب سے پاک و منزہ ارحام کی طرف منتقل فرماتا رہا ہر آلودگی و ہر آلائش سے پاک تو ہر عقل سلیم رکھنے والے پر واضح ہو گیا کہ حضور صلی اللہ علیہ وسلم کے تمام آباؤ اجداد مومن تھے ان میں کوئی مشرک نہ تھا کیونکہ وہ پاک و منزہ تھے،

جب کہ مشرکین کے متعلق تو قرآن مجید میں فرمان الہی موجود ہے۔ اِنَّمَا الْمُشْرِكُونَ نَجَسٌ کہ مشرکین تو بالکل ناپاک ہیں۔ (پ 10 ع 10 سورة توبہ آیت نمبر 28 اس کے متعلق دوسرا فرمان مصطفیٰ صلی اللہ تعالیٰ علیہ وآلہ وسلم پڑھیں۔

حدیث نمبر 2:

عَنِ الْعَبَّاسِ ابْنِ الْمُطَّلَبِ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَنَّ اللَّهَ تَعَالَى حِينَ خَلَقَنِي جَعَلَنِي مِنْ خَيْرِ خَلْقِهِ ثُمَّ حِينَ خَلَقَ الْقِبَائِلَ جَعَلَنِي مِنْ خَيْرِ هُمْ قَبِيلَةً وَحِينَ خَلَقَ الْإِنْفُسَ جَعَلَنِي مِنْ خَيْرِ أَنْفُسِهِمْ ثُمَّ حِينَ خَلَقَ الْبُيُوتَ جَعَلَنِي مِنْ خَيْرِ بُيُوتِهِمْ فَأَنَا خَيْرٌ هُمْ بَيْتًا وَخَيْرٌ هُمْ نَفْسًا۔

سیدنا حضرت عباس بن عبدالمطلب رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے ارشاد فرمایا بے شک اللہ تبارک و تعالیٰ نے جب مجھے پیدا فرمایا تو مجھے بہترین مخلوق سے کیا پھر جب قبائل کو پیدا فرمایا تو مجھے سب سے بہتر قبیلہ میں کیا پھر جب نفوس کو پیدا فرمایا تو مجھے ان میں سے کیا جن کے نفوس بہترین تھے پھر جب خاندانوں کو پیدا فرمایا تو مجھے بہترین خاندانوں میں رکھا پس میں ان سب سے بلحاظ خاندان اور بلحاظ نفس بہتر و افضل ہوں۔ (ترمذی شریف جلد نمبر 2 ص 201 مشکوٰۃ شریف حصہ 513، دلائل النبوت امام بیہقی جلد نمبر 1 صفحہ 140، سبل الہدیٰ والرشاد جلد نمبر 1 صفحہ 235، دلائل النبوت ابو نعیم صفحہ 28، سیرت حلبیہ جلد نمبر 1 صفحہ 44، خصائص کبریٰ جلد نمبر 1 صفحہ 65، الوفا بن جوزی حصہ اول صفحہ نمبر 77، حجۃ اللہ علی العالمین صفحہ 222)۔

حدیث نمبر 3:

عَنْ وَائِلَةَ ابْنِ الْأَسْقَعِ قَالَ سَمِعْتُ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَقُولُ إِنَّ اللَّهَ أَصْطَفَى كِنَانَةَ مِنْ وُلْدِ إِسْمَاعِيلَ وَأَصْطَفَى قُرَيْشًا مِنْ كِنَانَةَ وَأَصْطَفَى مِنْ قُرَيْشٍ بَنِي هَاشِمٍ وَأَصْطَفَانِي مِنْ بَنِي هَاشِمٍ۔

حضرت وائلہ بن اسقع رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم کو فرماتے سنا کہ اللہ تبارک و تعالیٰ نے اولاد اسمعیل میں سے کنانہ کو چنا اور کنانہ میں سے قریش کو منتخب فرمایا اور قریش میں سے بنی ہاشم کو چنا اور مجھے بنی ہاشم میں سے چنا۔

(مشکوٰۃ شریف حصہ دوم صفحہ 513، مسلم شریف جلد نمبر 2 صفحہ 253، حجۃ اللہ علی العلمین صفحہ 221، الوفا ابن جوزی حصہ اول صفحہ 77، سیرت حلبیہ جلد نمبر 1، صفحہ 41، ترمذی شریف حصہ دوم صفحہ 201، خصائص کبریٰ جلد نمبر 1 صفحہ 64، دلائل النبوت امام بیہقی جلد نمبر 1 صفحہ 137، صحیح ابن حبان جلد نمبر 14 صفحہ 135، مسند امام احمد جلد نمبر 4 صفحہ 31)۔

مندرجہ بالا احادیث مبارکہ سے یہ واضح ہو گیا کہ اللہ تبارک و تعالیٰ نے اپنے محبوب پیغمبر صلی اللہ تعالیٰ علیہ وآلہ وسلم کے نور مبارک کو جن جن قبائل اور افراد میں منتقل فرمایا وہ قبائل اور افراد اللہ تبارک و تعالیٰ کے پسندیدہ چنے ہوئے بہترین، و افضل اور پاک و منزہ تھے۔

اب دیکھنا یہ ہے کہ جس کا چناؤ اللہ تبارک و تعالیٰ فرمائے جسے پسند وہ مالک کائنات کرے جسے پاک و منزہ اور بہترین و افضل محبوب کائنات محبوب رب العلمین فرمائیں کیا وہ مشرک و کافر ہو سکتا ہے حاشا و کلا ہرگز ہرگز نہیں یہ ماننا پڑے گا کہ مشرک پاک نہیں بلکہ وہ تو بالکل ناپاک ہے اور جو پاک و افضل ہے وہ مشرک نہیں۔
حافظ بن حجر رحمۃ اللہ تعالیٰ علیہ فرماتے ہیں کہ:

وَمِنَ الْمَعْلُومِ أَنَّ الْخَيْرِيَّةَ وَالْإِصْطِفَاءَ وَالِإِخْتِيَارَ مِنَ اللَّهِ تَعَالَى وَالْأَفْضَلِيَّةَ عِنْدَهُ لَا يَكُونُ
مَعَ الشِّرْكِ -

یہ بات سب کو معلوم ہے کہ اللہ تبارک و تعالیٰ کی طرف سے کسی کا بہتر ہونا اللہ تبارک و تعالیٰ کا کسی کو چنا اور پسند فرمانا اور اس کی بارگاہ میں کسی کا افضل ہونا شرک کے ساتھ نہیں ہو سکتا۔ (یعنی یہ نہیں ہو سکتا کہ وہ مشرک بھی ہو اور رب کریم کی بارگاہ میں افضل بھی ہو، اس کا پسندیدہ بھی ہو چنا ہوا بھی ہو)۔ (مسائل الحنفیہ صفحہ 22)

حضرت جبرائیل علیہ السلام کا فرمان ہے کہ بنی ہاشم روئے زمین پر سب سے افضل ہیں:

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
قَالَ لِي جِبْرَائِيلُ قَلَّبْتُ الْأَرْضَ مَشَارِقَهَا وَمَغَارِبَهَا وَلَمْ أَجِدْ رَجُلًا أَفْضَلَ مِنْ مُحَمَّدٍ (صَلَّى
اللَّهُ تَعَالَى عَلَيْهِ وَآلِهِ وَسَلَّمَ) وَلَمْ أَجِدْ بَنِي أَبِي أَفْضَلَ مِنْ بَنِي هَاشِمٍ -

ام المؤمنین حضرت عائشہ صدیقہ رضی اللہ تعالیٰ عنہا سے روایت ہے فرماتی ہیں کہ رسول اللہ صلی اللہ تعالیٰ علیہ وآلہ

وسلم نے فرمایا کہ مجھے جبرائیل نے کہا کہ میں زمین کے تمام مشارق و مغارب میں پھرا میں نے محمد (صلی اللہ تعالیٰ علیہ وآلہ وسلم) سے افضل کسی کو نہیں دیکھا اور نہ ہی بنی ہاشم سے افضل کوئی خاندان دیکھا۔

(دلائل النبوت امام بیہقی جلد نمبر 1 صفحہ 145، سیرت حلبیہ جلد نمبر 1 صفحہ 42، خصائص کبریٰ جلد نمبر 1 صفحہ 66، الشفا قاضی عیاض حصہ اول صفحہ 148، حجة اللہ علی العلمین صفحہ 29، الوفا ابن جوزی حصہ اول صفحہ 77، سبل الہدیٰ والرشاد جلد نمبر 1 صفحہ 236، جواہر البحار جلد نمبر 3 صفحہ 97، نشر الطیب اشرف علی تھانوی صفحہ 26)۔

جد امجد حضرت عبدالمطلب کے مومن ہونے کے دلائل:

حضرت عبدالمطلب کا اپنے رب پر کامل یقین دیکھنا ہو تو ابرہہ جب کعبہ معظمہ کو منہدم کرنے کی غرض سے مکہ مکرمہ کے قریب آیا تو اس وقت کے حالات کو مطالعہ کرنا ہوگا جو مندرجہ ذیل واقعات پر مبنی ہے۔

1- آپ ابرہہ کے پاس اپنے اونٹ چھڑانے کی خاطر تشریف لے گئے اور اسے اونٹوں کے متعلق کہا تو اس نے آپ کو کہا اے عبدالمطلب جب میں نے آپ کو دیکھا تو آپ کی شخصیت سے بہت زیادہ متاثر ہوا تھا مگر افسوس! آپ نے مجھ سے اپنے اونٹوں کے متعلق تو کہا مگر اس کعبہ کے متعلق کچھ نہیں کیا جسے میں گرانے آیا ہوں، حالانکہ یہ کعبہ (معظمہ) آپ کے اور آپ کے آباؤ اجداد کا دین ہے، آپ نے اسے فرمایا ابرہہ! میں صرف اونٹوں کا مالک ہوں اس لیے تیرے ساتھ اونٹوں کی بات کی ہے رہا کعبہ تو اس کا بھی ایک مالک ہے جو اس کی حفاظت کرنا خوب جانتا ہے، وہ خود اس کی حفاظت فرمائے گا ابرہہ نے غرور و تکبر سے کہا آج اس کعبہ کو میری زد سے کوئی نہیں بچا سکتا حضرت عبدالمطلب نے فرمایا تو جان اور وہ جانے۔

2- اس کے بعد حضرت عبدالمطلب چند آدمیوں کو لے کر کعبہ معظمہ آئے اور اس کے حلقہ کو پکڑ کر بارگاہ الہی میں فریاد کرنے لگ گئے کہ اے اللہ بندہ بھی اپنے کجاوے کی حفاظت کرتا ہے تو بھی اپنے گھر کی حفاظت فرما ایسا نہ ہو کہ ان کی صلیب کل تیرے گھر پر غالب آجائے اور نصب کر دی جائے اور اگر تو ان کو اور ہمارے قبلہ کو آزاد چھوڑنے والا ہے تو جس طرح تیری مرضی ہو تو اس طرح کر۔

3- المورد الروی صفحہ 68، میں ملا علی قاری حضرت عبدالمطلب کے فضائل میں لکھتے ہیں کہ:

مِنْ فَضَائِلِ عَبْدِ الْمُطَّلِبِ إِنَّ قُرَيْشًا خَرَجَتْ مِنَ الْحَرَمِ لَمَّا قَدِمَ عَلَيْهِمْ أَصْحَابُ الْفِيلِ وَقَالَ هُوَ (عَبْدُ الْمُطَّلِبِ) وَاللَّهِ لَا أَخْرُجُ مِنْ حَرَمِ اللَّهِ أَبِغْيِ الْعِزِّ غَيْرِهِ وَلَا أَبِغْيِ سِوَاءِ عَنهُ اللَّهُ۔

حضرت عبدالمطلب کے فضائل میں یہ بھی ہے کہ جب قریش (ابرہہ کی وجہ سے) حرم سے نکل گئے اور اصحاب فیل نے حملہ کیا تو حضرت عبدالمطلب نے کہا اللہ تبارک و تعالیٰ کی قسم میں اللہ تبارک و تعالیٰ کے حرم سے ہرگز نہیں نکلوں گا تاکہ اس کے علاوہ کسی اور کے پاس عزت تلاش کروں تو اللہ تبارک و تعالیٰ کے بدلے میں اور کسی چیز کا متمنی نہیں ہوں۔

4- حضرت عبدالمطلب جب ابرہہ کے پاس تشریف لے گئے تو ابرہہ نے وہ سفید ہاتھی جسے وہ انہدام کعبہ کے لئے لایا تھا منگوایا اس ہاتھی کی نظر جو نبی حضرت عبدالمطلب پر پڑی تو وہ ان کے آگے سجدہ ریز ہو گیا حالانکہ اس نے اپنے مالک ابرہہ کو کبھی سجدہ نہیں کیا تھا جبکہ دوسرے ہاتھی ابرہہ کو سجدہ کرتے تھے۔

(سیرت حلبیہ جلد نمبر 1 صفحہ 88، مدارج النبوت جلد نمبر 2 صفحہ 8)۔

جس ہاتھی نے اپنے مالک کو کبھی سجدہ نہ کیا تھا وہ حضرت عبدالمطلب کو دیکھتے ہی ان کے آگے سجدہ ریز ہو گیا ہاتھی کو کس نے سدھایا کہ حضور نبی کریم صلی اللہ تعالیٰ علیہ وآلہ وسلم کے جد امجد کو سجدہ کرے ہاتھی کو ان میں کیا چیز نظر آئی کہ وہ انہیں دیکھتے ہی ان کے آگے سجدہ ریز ہو گیا۔ یہ کسی انسان کا سدھایا ہوا سجدہ نہیں تھا بلکہ ہاتھی کا یہ سجدہ تو مالک کائنات کی طرف سے تھا جو حضرت عبدالمطلب کی شان اقدس کو ظاہر کر رہا تھا۔

5- غزوہ حنین کے موقع پر حضور نبی کریم صلی اللہ تعالیٰ علیہ وآلہ وسلم نے حضرت عبدالمطلب کے بیٹے ہونے پر فخر فرمایا ہے جبکہ کافر آباء پر فخر کرنے سے خود حضور نبی کریم صلی اللہ تعالیٰ علیہ وآلہ وسلم نے منع فرمایا ہے اگر حضرت عبدالمطلب کافر ہوتے تو حضور ان پر کبھی بھی فخر نہ فرماتے۔ غزوہ حنین کے موقع پر جب مسلمانوں کے قدم وقتی طور پر اکھڑ گئے اور افراتفری کا عالم ہو گیا تو حضور نبی کریم صلی اللہ تعالیٰ علیہ وآلہ وسلم اس وقت گھبرائے بالکل نہیں بلکہ اس افراتفری کے عالم میں بھی محبوب خدا محبوب کائنات صلی اللہ تعالیٰ علیہ وآلہ وسلم نہ صرف فولادی چٹان بنے ہوئے اس طوفان بلا کے سامنے کھڑے رہے بلکہ اپنی سواری کو ایڑی لگا کر دشمن کی طرف بڑھاتے رہے اور ساتھ ہی یہ اعلان بھی فرماتے رہے۔

أَنَا النَّبِيُّ لَا كَذِبُ - أَنَا ابْنُ عَبْدِ الْمُطَّلِبِ -

میں اللہ تبارک و تعالیٰ کا سچا نبی ہوں اس میں ذرا بھر بھی جھوٹ نہیں میں (فخر بنی ہاشم) عبدالمطلب کا بیٹا ہوں ان تمام واقعات و احادیث مبارکہ سے واضح ہے کہ ہمارے محبوب پیغمبر صلی اللہ تعالیٰ علیہ وآلہ وسلم کے آباؤ اجداد مومن تھے۔

بے مثل بشریت سے ظہور پذیر بے مثل معجزات:

یہ اوپر ذکر ہو چکا ہے کہ حضور نبی کریم صلی اللہ تعالیٰ علیہ وآلہ وسلم کی بشریت بھی بے مثل اور نورانیت بھی بے مثل ہے سر سے لے کر پاؤں تک آپ صلی اللہ تعالیٰ علیہ وآلہ وسلم مجسم معجزہ تھے جن کا ذکر لامحدود اتنا بے کراں ہے جو احاطہ تحریر و تقریر میں سام نہیں سکتا تاہم مشیت ازخروارے باعث برکت و توشہ آخرت کچھ ذکر کئے جاتے ہیں۔

بال مبارک سے شفا:

عَنْ عُمَانَ بْنِ عَبْدِ اللَّهِ بْنِ مَوْهَبٍ قَالَ أُرْسِلَنِي أَهْلِي إِلَىٰ أُمِّ سَلْمَةَ بِقَدْحٍ مِّنْ مَّاءٍ وَكَانَ إِذَا أَصَابَ الْإِنْسَانَ عَيْنٌ بَعَثَ إِلَيْهَا مَخْضَبَةً فَأَخْرَجَتْ مِنْ شَعْرِ رَسُولِ اللَّهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ وَكَانَتْ تُمْسِكُهُ فِي جُلْجُلٍ مِّنْ فِضَّةٍ فَخَضَخَتْهُ لَهَا فَشَرِبَ مِنْهُ قَالَ الطَّلَعْتُ فِي الْجُلْجُلِ فَرَأَيْتُ شَعْرَاتٍ حُمْرَاءَ -

حضرت عثمان بن عبد اللہ بن موهب رضی اللہ تعالیٰ عنہ سے روایت ہے فرماتے ہیں کہ مجھے گھر والوں نے ام المومنین حضرت ام سلمہ رضی اللہ تعالیٰ عنہا کے پاس پانی کا پیالہ دے کر بھیجا اور جب کسی آدمی کو نظر یا کوئی شے لگ جاتی تو اس کے پاس لگن بھیجتے تھے وہ رسول صلی اللہ تعالیٰ علیہ وآلہ وسلم کا بال مبارک نکالتیں انہوں نے حضور کا بال مبارک چاندی کی کپی میں رکھا ہوا تھا آپ اس کے لئے وہ بال مبارک ہلا دیتیں اس سے انہوں نے پیا فرماتے ہیں میں نے کپی میں جھانکا تو چند سرخ بال دیکھے۔

(بخاری شریف جلد نمبر 2 صفحہ 875، مشکوٰۃ شریف صفحہ 391، دلائل النبوت امام بیہقی جلد نمبر 1 صفحہ 191، سبل الہدیٰ والرشاد جلد نمبر 2 صفحہ نمبر 17)۔

ام المومنین حضرت ام سلمہ رضی اللہ تعالیٰ عنہا کے پاس حضور نبی کریم صلی اللہ تعالیٰ علیہ وآلہ وسلم کے بال مبارک تھے جو انہوں نے چاندی کی ڈبیہ میں سنبھال کر رکھے ہوئے تھے آپ کے پاس لوگ پانی لے کر آتے آپ ان کے پانی میں وہ بال والی کپی گھما دیتیں اس پانی کو بیماری کو شفا یاب ہو جاتے۔

حضرت خالد بن ولید کی ٹوپی میں بال مبارک:

حضرت خالد بن ولید رضی اللہ تعالیٰ عنہ نے اپنی ٹوپی میں حضور نبی کریم صلی اللہ تعالیٰ علیہ وآلہ وسلم کے بال مبارک محفوظ کئے ہوئے تھے، جنگ یمامہ میں آپ کے سر سے وہ ٹوپی گر گئی آپ جنگ کو چھوڑ کر اس ٹوپی کے اٹھانے کی جدوجہد

میں مصروف ہو گئے بالآخر وہ ٹوپی مل گئی مگر بسیار کوشش کے بعد ملی اس دوران فتح مسلمانوں کو حاصل ہوئی بعد از جنگ ساتھیوں نے پوچھا حضرت اتنی معمولی ٹوپی کی خاطر آپ جنگ کرنا چھوڑ کر ٹوپی کے متلاشی ہوئے۔ آپ نے ایسا کیوں کیا، اس ٹوپی کی اتنی کیا اہمیت تھی حضرت خالد بن ولید رضی اللہ تعالیٰ عنہ نے فرمایا میں نے اس ٹوپی کی قیمت کی خاطر اسے تلاش نہیں کیا میں نے اس ٹوپی میں اپنے محبوب پیغمبر صلی اللہ تعالیٰ علیہ والہ وسلم کے بال مبارک رکھے ہوئے ہیں جو اس میں سلے ہوئے ہیں مجھے خدشہ لاحق ہوا کہ کہیں ایسا نہ ہو کہ یہ کسی کافر مشرک کے ہاتھ لگ جائے اور میں اس سعادت سے محروم ہو جاؤں۔ جب سے میں نے بال مبارک کو اپنی اس ٹوپی میں رکھا ہوا ہے اور یہ میرے پاس ہوتی ہے تو مجھے کسی جنگ میں شکست نہیں ہوئی۔ اللہ تبارک و تعالیٰ کی طرف سے مجھے مدد عطا ہو جاتی ہے۔

(شفائ شریف قاضی عیاض حصہ دوم صفحہ 59، حجتہ اللہ علی العلمین صفحہ 686، مستدرک جلد نمبر 4 صفحہ 15، بل الہدیٰ والرشاد جلد نمبر 2 صفحہ 16 مجمع الزوائد جلد نمبر 9 صفحہ 349، عمدۃ القاری شرح بخاری جلد نمبر 3 صفحہ نمبر 55، دلائل النبوت ابو نعیم صفحہ 265)

حضرت خالد بن ولید گھیرے میں آگئے تو بیوی نے وہ ٹوپی آپ کو پہنچائی:

فتوح الشام میں ہے کہ حضرت خالد بن ولید رضی اللہ تعالیٰ عنہ جب جبلہ کے لشکر کی طرف دس مجاہدین اسلام سواروں کو خفیہ طور پر لے کر گئے اور بد عہد و بے وفا والی قسریں کو گرفتار کر کے قتل کر دیا تو رومی لشکر نے اپنے سامنے اپنے سردار کا اس طرح کٹنا ہوا سردیکھ کر برداشت نہ کیا انہیں بے حد قلق ہوا اور وہ غصہ میں آپ سے باہر ہو گئے۔

بالخصوص مرتد جبلہ بن ایہم نے غصہ سے مسلمانوں کو لاکارتے ہوا کہا اب تم ہمارے ہاتھوں سے بچ کر نہیں جاسکتے اب تمہارا قتل ہم پر لازم ہے اس مرتد نے نصرانی عربوں اور رومیوں کو جنگ کے لئے برا بیچتے کیا اور انہیں کہا کہ اب ان مسلمانوں سے کوئی بچ کر نہ جائے چنانچہ انہوں نے حضرت خالد بن ولید رضی اللہ تعالیٰ عنہ اور آپ کے دس ساتھیوں پر حملہ کر دیا اور انہیں گھیرے میں لے لیا مسلمان اس شدید کٹھن مرحلے پر بالکل نہیں گھبرائے ثابت قدمی سے جم کر مقابلے میں ڈٹ گئے بڑے ہی زور و شور سے جنگ شروع ہو گئی۔

حضرت ربیعہ بن عامر رضی اللہ تعالیٰ عنہ جو خود اس میں شریک تھے فرماتے ہیں خدا کی قسم جب رومیوں کا ریلہ ہماری طرف آتا اور ان کے سواروں کی کثرت سے ہم پر اژدھام ہو جاتا تو حضرت خالد بن ولید رضی اللہ تعالیٰ عنہ اپنی جنگی مہار

ت سے تلوار کے زور پر انہیں پسپا اور متفرق کر دیتے ہمارے اور ان کے درمیان اسی طرح معرکہ ہوتا رہا بظاہر، ہمیں جانیں بچانے کی کوئی صورت نظر نہیں آرہی تھی کیونکہ ہم صرف گیارہ افراد ہزاروں کے لشکر کے گھیرے میں آچکے تھے، گرمی اور پسینے کے باعث شدت کی پیاس بھی تھی ہمیں موت قریب نظر آرہی تھی ہم سمجھ گئے اب جام شہادت نوش کرنے کا وقت آن پہنچا ہے۔ صبر کا دامن ہاتھ سے چھوٹنے لگا جنگ کے شعلے تیز سے تیز ہو رہے تھے تلواریں چمک چمک کر سروں پر پڑ رہی تھیں مشرکین نصاریٰ کی نعشوں سے زمین بھرتی جا رہی تھی، مگر پھر بھی اس کے باوجود ہم ان کفار کے زغے میں ایسے تھے جیسے ہم ان کے ہاتھ میں قیدی ہوں رب کریم کی شان دیکھیں کہ ان حالات کے باوجود ہم میں سے ہر شخص اپنے مقابل کے سامنے استقلال کا پہاڑ بن کر کھڑا تھا کہ ہمیں اپنے رب کریم پر پورا یقین تھا۔

اس اثنا میں ہمیں ہاتھ سے غیبی آواز سنائی دی کوئی کہہ رہا تھا نڈرا اور بے خوف ذلیل ہو گیا اور خوف کرنے والا مدد پا گیا اے حاملان قرآن! رحمن و رحیم رب کریم کی طرف سے تمہارا مقصد تمہارے پاس آ گیا اور صلیبوں کے مقابلے میں تمہاری نصرت اور امداد کی گئی۔

حضرت علامہ واقدی رحمۃ اللہ تعالیٰ علیہ حضرت اسحاق بن عبداللہ رضی اللہ تعالیٰ عنہ سے روایت کرتے ہیں کہ وہ فرماتے ہیں میں اجنادین وغیرہ کی ہر لڑائی میں حضرت ابو عبیدہ بن جراح رضی اللہ تعالیٰ عنہ کے ساتھ رہا ہوں قنسرین اور حلب کے میدانوں میں بھی آپ کے لشکر میں موجود تھا میں نے ہر جگہ جہاد میں نصرت و مدد غلبہ اور بہتری ہی دیکھی ہم ایک مقام میں پڑاؤ میں پڑے ہوئے تھے حضرت ابو عبیدہ بن جراح رضی اللہ تعالیٰ عنہ بھی اپنے خیمے میں سو رہے تھے کہ اچانک آپ مسلمانوں کو آواز دیتے ہوئے اپنے خیمے سے باہر آئے وہ بلند آواز سے مسلمانوں کو پکار کر کہہ رہے تھے، اے مسلمانو! اٹھو اور فوراً چل پڑو مجاہدین اسلام گھیرے میں ہیں مسلمان آپ کی آواز پر لبیک کہتے ہوئے آپ کی طرف دوڑے اور آپ سے پوچھنے لگے کہ حضرت کیا ہوا۔

حضرت ابو عبیدہ بن جراح رضی اللہ تعالیٰ عنہ نے فرمایا میں ابھی ابھی اپنے خیمے میں سویا ہوا تھا کہ رسول اللہ صلی اللہ تعالیٰ علیہ وآلہ وسلم نے مجھے جھڑک کر جگایا اور سختی کے لہجے میں فرمایا۔

يَا بَنَ الْجَرَّاحِ اتَّانَمُ عَنْ نُصْرَةِ الْقَوْمِ الْكِرَامَةِ فُقْمٌ وَالْحَقُّ بِخَالِدٍ فَقَدْ أَحَاطَ بِهِ اللَّتَامُ فَإِنَّكَ تَلْحَقُ بِهِ إِنْ شَاءَ اللَّهُ تَعَالَى بِمَشِيَةِ رَبِّ الْعَالَمِينَ۔

اے ابن جراح کیا تم بزرگ قوم کی امداد و نصرت سے غافل سو رہے ہو اٹھو اور جا کر خالد بن ولید کے ساتھ جا ملو کیونکہ مردود قوم نے انہیں گھیر لیا ہے مشیت ایزدی کے تحت ہے کہ تم ان سے جا ملو گے مسلمان مجاہدین نے حضرت ابو عبیدہ بن جراح رضی اللہ تعالیٰ عنہ سے یہ سنتے ہی ہتھیار زرہیں وغیرہ سنبھال لئے اور جلدی سے حضرت ابو عبیدہ کی طرف جانے لگے حضرت ابو عبیدہ بن جراح رضی اللہ تعالیٰ عنہ لشکر کے آگے جا رہے تھے کہ اچانک آپ کی نظر ایک ایسے سوار پر پڑی جو سر پٹ گھوڑا دوڑاتے ہوئے تمام لشکر سے آگے ہوا کی رفتار سے جا رہا تھا حضرت ابو عبیدہ بن جراح رضی اللہ تعالیٰ عنہ نے کچھ سواروں کو حکم دیا کہ تیز رفتاری سے جا کر اس سوار کو پکڑو مگر بسیار کوشش کے باوجود کوئی سوار بھی اسے نہ پہنچ سکا تو حضرت ابو عبیدہ رضی اللہ تعالیٰ عنہ نے اس سوار کو آواز دی ان کی آواز پر وہ سوار رک گیا حضرت ابو عبیدہ اس سوار تک پہنچے مگر یہ دیکھ کر دنگ رہ گئے کہ وہ سوار تو حضرت خالد بن ولید رضی اللہ تعالیٰ عنہ کی زوجہ محترمہ حضرت ام تمیم رضی اللہ تعالیٰ عنہا ہیں، حضرت ابو عبیدہ رضی اللہ تعالیٰ عنہ نے اس سے پوچھا کہ تجھے کیا ہوا کہ تو اتنی تیز رفتاری سے ہمارے آگے آگے جا رہی ہے، حضرت ام تمیم رضی اللہ تعالیٰ عنہا نے فرمایا۔

اے امیر! میں نے جس وقت آپ کی آواز سنی کہ حضرت خالد دشمنوں کے گھیرے میں پھنس گئے ہیں تو میرے دل میں آیا کہ ان کے پاس تو حضور نبی کریم رؤف الرحیم رحمۃ اللعلمین صلی اللہ تعالیٰ علیہ والہ وسلم کے گیسوئے معنبر موجود ہیں ان کے ہوتے ہوئے وہ دشمنوں کے گھیرے میں کیسے آسکتے ہیں، مگر پھر میں نے وہ کلاہ مبارک جس میں انہوں نے اپنے محبوب پیغمبر صلی اللہ تعالیٰ علیہ وآلہ وسلم کے بال مبارک سجائے ہوئے تھے خیمے میں رکھا ہوا دیکھا تو میں سمجھ گئی کہ وہ اسے بھول کر چھوڑ گئے ہیں، اسی لئے کفار کے گھیرے میں آگئے ہیں ورنہ ان کی برکت سے وہ ہمیشہ محفوظ رہے ہیں لہذا میں اس کلاہ کو جلد از جلد ان تک پہنچانا چاہتی ہوں، حضرت مصعب بن محارب رضی اللہ تعالیٰ عنہ فرماتے ہیں کہ میں نے دیکھا صلیب پرستوں کے قدم اُکھڑ چکے ہیں اور انہوں نے بھاگنا شروع کر دیا ہے، حضرت خالد بن ولید رضی اللہ تعالیٰ عنہ ثابت قدمی سے اپنے گھوڑے پر سوار چاروں طرف نظریں دوڑا رہے تھے اور صلیبیوں کو بھاگتا ہوا دیکھ رہے تھے نعرہ تکبیر بلند ہوتا ہوا سن رہے تھے اور ساتھ ہی یہ جاننے کی کوشش کر رہے تھے کہ اچانک یہ پلٹا کیسے وارد ہو گیا، آپ نے دیکھا کہ ایک سوار رومیوں کی صفوں کو چیرتا ہوا گردوغبار سے نکل کر ان کی طرف آ رہا ہے حتیٰ کہ ہمارے ارد گرد جتنے رومی تھے وہ سب کے سب اس نے تہ تیغ کر کے ہمارے سامنے میدان صاف کر دیا، حضرت خالد بن ولید رضی اللہ تعالیٰ عنہ فوراً اس کی طرف بڑھے اور

اسے کہا اے بہادر شیر دل سوار تو کون ہے؟ اس نے کہا اے ابوسلیمان خالد بن ولید میں آپ کی بیوی ام تمیم ہوں، میں آپ کا وہ کلاہ مبارک لے کر حاضر ہوئی ہوں جس کے ذریعے آپ بارگاہ الہی کی طرف تو سہل ڈھونڈتے اور جس کی وجہ سے آپ رب کائنات رب العلمین کی بارگاہ سے نصرت و مدد طلب کرتے ہو اور جس کے سبب اللہ تبارک و تعالیٰ آپ کی دعاؤں کو قبول فرماتا ہے۔

حضرت ام تمیم رضی اللہ تعالیٰ عنہا فرماتی ہیں کہ میں نے جس وقت یہ کلاہ شریف آپ کو دیا تو حضور پر نور محمد رسول اللہ صلی اللہ تعالیٰ علیہ وآلہ وسلم کے بال مبارک سے کوندتی ہوئی بجلی کی طرح نور چمکنے لگا رسول اللہ صلی اللہ تعالیٰ علیہ وآلہ وسلم کی زندگی کی قسم! حضرت خالد بن ولید رضی اللہ تعالیٰ عنہ نے اپنے اس کلاہ مبارک کو سر پر رکھا ہی تھا کہ آپ نے ایک ہی حملے میں دشمن کے دانت کٹھے کر دیئے۔ (فتوح الشام صفحہ 223)۔

بال مبارک کی تعظیم کرنے والا ولایت کے بلند درجہ پر فائز ہو گیا:

بلخ شہر میں ایک بہت بڑا مالدار تاجر رہتا تھا وہ فوت ہو گیا اس کے دو بیٹے تھے ان دونوں نے وراثت کے مال کو آپس میں آدھا آدھا تقسیم کر لیا اس تاجر کے پاس حضور نبی کریم صلی اللہ تعالیٰ علیہ وآلہ وسلم کے تین بال مبارک بھی تھے ایک ایک بال تو ان دونوں نے آپس میں تقسیم کر لئے ایک بال مبارک باقی رہ گیا بڑے بھائی نے چھوٹے بھائی سے کہا اس بال مبارک کو درمیان میں کاٹ کر آدھا آدھا کر لیتے ہیں چھوٹے بھائی نے کہا خدا کی قسم! حضور نبی کریم رؤف الرحیم رحمۃ اللعالمین صلی اللہ تعالیٰ علیہ وآلہ وسلم کی شان بہت بلند و بالا ہے ہمیں یہ لائق نہیں کہ ہم آپ صلی اللہ تعالیٰ علیہ وآلہ وسلم کے بال مبارک کو کاٹیں بڑے بھائی نے جب حضور نبی کریم صلی اللہ تعالیٰ علیہ وآلہ وسلم کے بال مبارک سے چھوٹے بھائی کی اس قدر محبت معلوم کی تو اس نے اسے کہا یوں کر باپ کی جائیداد سے آدھا حصہ جو تیرے حصہ میں آتا ہے وہ بھی مجھے دے دے اور یہ تینوں بال مبارک لے لے چھوٹے بھائی نے کہا مجھے منظور ہے چنانچہ چھوٹے بھائی نے تینوں بال مبارک لے لئے اور باپ کی جائیداد سے کوئی حصہ نہ لیا سب کی سب بڑے بھائی کو دے دی، اس نے وہ تینوں بال مبارک بڑی عزت و احترام سے سنبھال کر رکھ لئے جب چاہتا بڑے ادب و احترام سے ان کی زیارت کرتا اور بوقت زیارت محبوب پیغمبر صلی اللہ تعالیٰ علیہ وآلہ وسلم پر درود شریف بھی پڑھتا کچھ ہی عرصہ کے بعد بڑے بھائی کا مال تباہ و برباد ہو کر ختم ہو گیا اور وہ کنگال ہو گیا جب کہ چھوٹا بھائی بہت زیادہ مالدار ہو گیا آخر وقت اجل آ گیا اور چھوٹا بھائی فوت ہو گیا اس کے فوت ہونے کے بعد صالحین

میں سے ایک شخص کو حضور نبی کریم صلی اللہ تعالیٰ علیہ وآلہ وسلم کی خواب میں زیارت نصیب ہوئی اس نے دیکھا کہ وہ چھوٹا بھائی بھی حضور نبی کریم صلی اللہ تعالیٰ علیہ وآلہ وسلم کی خدمت اقدس میں موجود ہے، حضور نبی کریم صلی اللہ تعالیٰ علیہ وآلہ وسلم نے اس کی طرف اشارہ کرتے ہوئے اس صالح شخص کو فرمایا لوگوں سے کہہ دو کہ جس کسی کو کوئی حاجت ہو تو وہ اس کی قبر پر آجائے اور وہاں بارگاہ الہی میں اپنی حاجت روائی کے لیے دعا کرے اللہ تبارک و تعالیٰ اس کی برکت سے اس کی دعا قبول فرماتے ہوئے اس کی حاجت پوری فرمادے گا، لوگ اس کی قبر پر آنے لگ گئے معاملہ یہاں تک پہنچا کہ جو کوئی سوار بھی اس کی قبر کے پاس سے گزرتا تو احتراماً سواری سے اتر کر پیدل چلنے لگ جاتا۔ (القول البدیع صفحہ 128، نزہۃ المجالس جلد نمبر 1 صفحہ 111)۔

نعمت لازوال حسن بے مثال و باکمال:

جس چہرہ انور کی شان رب کائنات رب العلمین یوں بیان فرمائے۔

قَدْ نَرَى الْقُلُوبَ وَجْهَكَ فِي السَّمَاءِ

(اے محبوب پیغمبر صلی اللہ تعالیٰ علیہ وآلہ وسلم) جب آپ کا چہرہ آسمان کی طرف اٹھتا ہے تو ہم اسے دیکھتے ہیں۔

جس چہرہ انور کی ایک جھلک زیارت سے مومن صحابی بن جائے اس روئے تاباں چہرہ انور کی مثال کون بیان

کر سکتا ہے۔

چہرہ انور چاند سے زیادہ حسین:

حضرت جابر بن سمرہ رضی اللہ تعالیٰ عنہ فرماتے ہیں کہ آسمان پر چودہویں رات کا چاند ضو فلگن تھا، محبوب پیغمبر صلی اللہ تعالیٰ علیہ وآلہ وسلم سرخ رنگ کا حلہ زیب تن کئے جلوہ نماتھے کہ میں نے دیکھنا شروع کر دیا میں کبھی آسمان کے چاند کو دیکھتا اور کبھی حبیب خدا حبیب کائنات صلی اللہ تعالیٰ علیہ وآلہ وسلم کے روئے تاباں کی زیارت کرتا۔

فَإِذَا هُوَ أَحْسَنُ عِنْدِي مِنَ الْقَمَرِ۔

پس مجھے حضور نبی کریم صلی اللہ تعالیٰ علیہ وآلہ وسلم چاند سے بہت زیادہ حسین نظر آئے۔

(ترندی شریف جلد نمبر 2 صفحہ نمبر 104، داری جلد نمبر 3 صفحہ 31، باب فی حسن النبی، مشکوٰۃ شریف صفحہ 517،

مستدرک جلد نمبر 5 صفحہ 111، الوفا ابن جوزی صفحہ 406، دلائل النبوت امام بیہقی جلد نمبر 1 صفحہ 160، سبل الہدیٰ والرشاد

جلد نمبر 2 صفحہ 5، حجۃ اللہ علی العلمین صفحہ 689، کنز العمال جلد نمبر 7 صفحہ 65، خصائص کبریٰ جلد نمبر 1 صفحہ 123)۔

اللہ اللہ! ایسا بے مثل حسن گویا سورج آپ کے چہرہ انور میں گردش کر رہا ہے:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ مَا رَأَيْتُ شَيْئًا أَحْسَنَ مِنْ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَانَ الشَّمْسُ تَجْرِي فِي وَجْهِهِ وَمَا رَأَيْتُ أَحَدًا أَسْرَعَ فِي مَشْيِهِ مِنْ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَأَنَّمَا الْأَرْضُ تُطَوَّى لَهُ إِنَّ النَّجْهَدُ أَنْفُسَنَا وَأَنَّهُ لَغَيْرُ مُكْثَرٍ۔

حضرت ابوہریرہ رضی اللہ تعالیٰ عنہ فرماتے ہیں کہ میں نے حضور نبی کریم صلی اللہ تعالیٰ علیہ وآلہ وسلم سے بڑھ کر کسی چیز کو حسین نہیں دیکھا (یوں معلوم ہوتا تھا) گویا کہ سورج چہرہ انور میں رواں دواں ہے۔ اور نہ ہی میں نے کسی شخص کو دیکھا جو حضور نبی کریم صلی اللہ تعالیٰ علیہ وآلہ وسلم سے چلنے میں زیادہ تیز ہو (یوں معلوم ہوتا تھا) گویا آپ کے لئے تو زمین لپٹی جاتی تھی ہم تو (چلتے ہوئے) اپنی جانوں کو مشقت میں ڈال دیتے تھے۔ مگر آپ صلی اللہ تعالیٰ علیہ وآلہ وسلم کو کچھ بھی محسوس نہ ہوتا تھا۔ (آپ بڑے وقار اور سنجیدگی سے چل رہے ہوتے)۔

(دلائل النبوت امام بیہقی جلد نمبر 1 صفحہ 169، ترمذی شریف جلد نمبر 2 صفحہ 205، مشکوٰۃ شریف، صفحہ 518، مسند امام احمد جلد نمبر 2 صفحہ 473، طبقات ابن سعد جلد نمبر 1 صفحہ 379، خصائص کبریٰ جلد نمبر 1 صفحہ 123، الوفا ابن جوزی صفحہ 406، حجۃ اللہ علی العلمین صفحہ 689، سل الہدیٰ والرشاد جلد نمبر 2 صفحہ 6، سیرت حلبیہ جلد نمبر 3 صفحہ 466، الشفاء قاضی عیاض، صفحہ 70)۔

آپ سے زیادہ حسن والا کوئی نہ دیکھا:

عَنِ الْبَرَاءِ قَالَ كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَرْبُوعًا بَعِيدًا مَا بَيْنَ الْمَنْكِبَيْنِ لَهُ شَعْرٌ بَلَغَ شَحْمَةَ أُذُنَيْهِ فِي حُلَّةٍ حَمْرَاءٍ لَمْ أَرَ شَيْئًا قَطُّ أَحْسَنَ مِنْهُ۔

حضرت براء رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم درمیانہ قد تھے دو کندھوں کے درمیان فاصلہ والے آپ کے بال کانوں کی گدیوں تک تھے میں نے آپ کو سرخ جوڑے میں دیکھا آپ سے زیادہ میں نے کسی چیز کو حسین نہ دیکھا۔

مسلم شریف کی روایت میں ہے کہ حضرت براء رضی اللہ تعالیٰ عنہ نے فرمایا۔

مَا رَأَيْتُ مِنْ ذِي لُئْمَةٍ أَحْسَنَ فِي حُلَّةٍ حَمْرَاءَ مِنْ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ
وَسَلَّمَ شَعْرَةً يَضْرِبُ مَنْكَبِيهِ بَعِيدًا مَا بَيْنَ الْمَنْكَبَيْنِ لَيْسَ بِالطَّوِيلِ وَلَا بِالْقَصِيرِ -

میں نے زلفوں والا سرخ جوڑا پہنے کوئی ایسا حسین نہ دیکھا جو آپ سے بڑھ کر حسن والا ہو آپ کے بال مبارک آپ کے کندھوں کو چھوتے تھے دو کندھوں کے درمیان فاصلے والے نہ تو دراز قدر تھے نہ چھوٹے قد والے۔ (بخاری شریف، جلد نمبر 1 صفحہ 502، مسلم شریف جلد نمبر 2 صفحہ 266، مشکوٰۃ شریف، صفحہ 518، ترمذی شریف جلد نمبر 2 صفحہ 204، سبل الہدیٰ والرشاد جلد نمبر 2، صفحہ 5، الوفا بن جوزی صفحہ 406، دلائل النبوت امام بیہقی جلد نمبر 1 صفحہ 180-181، حجة اللہ علی العالمین صفحہ 690، طبقات ابن سعد جلد نمبر 1 صفحہ 428، کنز العمال جلد نمبر 7 صفحہ 65)۔

سیدنا حیدر کرار حضور کا حسن بیان فرماتے ہیں

عَنْ عَلِيِّ رَضِيَ اللَّهُ تَعَالَى عَنْهُ وَسَلَّمَ اللَّهُ عَلَيْهِ قَالَ كَانَ رَسُولُ اللَّهِ صَلَّى اللَّهُ تَعَالَى عَلَيْهِ
وَآلِهِ وَسَلَّمَ لَيْسَ بِالْقَصِيرِ وَلَا بِالطَّوِيلِ ضَخَمَ الرَّأْسِ وَاللَّحْيَةَ شَنَّ الْكَفَّيْنَ وَالْقَدَمَيْنِ
مُشْرَبًا وَجْهَهُ حُمْرَةً طَوِيلُ الْمَسْرَبَةِ ضَخَمُ الْكَرَادِيْسِ إِذَا مَشَى تَكْفًا تَكْفًا كَأَنَّمَا يَنْحَطُّ
مِنْ صَبَبٍ لَمْ أَرَقَبْلَهُ وَلَا بَعْدَهُ مِثْلَهُ -

سیدنا حیدر کرار حضرت علی کرم اللہ وجہہ سے ہے کہ حضور نبی کریم صلی اللہ تعالیٰ علیہ وآلہ وسلم نہ تو بہت زیادہ دراز قدر تھے اور نہ ہی پست قد سر مبارک بڑا اور داڑھی مبارک گھنی تھی قد میں شریفین اور ہتھیلیاں گوشت سے بھری ہوئی تھیں آپ کا رنگ مبارک سفید مائل باسرخ تھا جوڑوں کی ہڈیاں مضبوط تھیں، جب آپ چلتے تھے تو ایسے محسوس ہوتا کہ آپ صلی اللہ تعالیٰ علیہ وآلہ وسلم بلندی سے پستی کی طرف جا رہے ہیں (جیسے آپ کے لیے زمین لپٹی گئی ہو) میں نے آپ صلی اللہ تعالیٰ علیہ وآلہ وسلم کی مثل نہ کوئی پہلے دیکھا اور نہ ہی بعد میں۔

(ترمذی شریف جلد نمبر 2 صفحہ 204، مشکوٰۃ شریف، صفحہ 517، مصنف ابن ابی شیبہ جلد نمبر 7 صفحہ 446، حجة اللہ علی العالمین صفحہ 690، سند امام احمد جلد نمبر 1 صفحہ 202، کنز العمال جلد نمبر 7 صفحہ 68، مستدرک جلد نمبر 3 صفحہ 207، دلائل النبوت امام بیہقی جلد نمبر 1 صفحہ 205، خصائص کبریٰ جلد نمبر 1 صفحہ 125)۔

سیدنا حضرت عمر رضی اللہ تعالیٰ عنہ بھی یہی فرماتے ہیں:

خلیفہ ثانی امیر المؤمنین حضرت عمر فاروق رضی اللہ تعالیٰ عنہ سے حضور نبی کریم صلی اللہ تعالیٰ علیہ وآلہ وسلم کی صفات مبارکہ کے متعلق پوچھا گیا تو آپ نے وہ صفات بیان کیں جو اوپر سیدنا حضرت حیدر کرار حضرت علی کرم اللہ وجہہ کے حوالہ سے بیان ہو چکی ہیں آخر میں فرمایا۔

بَابِي وَأُمِّي لَمْ أَرَقَبْلَهُ وَلَا بَعْدَهُ أَحَدًا مِثْلَهُ۔

کہ میرے ماں باپ آپ پر قربان ہوں میں نے آپ کی مثل نہ پہلے دیکھا نہ ہی بعد میں۔ (کنز العمال

جلد 7 صفحہ 69)۔

اگر تو دیکھتا تو تجھے محسوس ہوتا کہ آفتاب درخشاں طلوع ہو گیا ہے:

حضرت عبیدہ بن محمد بن عمار بن یاسر سے ہے فرماتے ہیں کہ

قُلْتُ لِلرُّبَيْعِ بِنْتِ مَعْوِذِ بْنِ عَفْرَاءَ صِفِي لَنَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

قَالَتْ يَا بَنِي لَوْرَايْتَهُ رَأَيْتَ الشَّمْسَ طَالِعَةً۔

میں نے حضرت ربیع بنت معوذ رضی اللہ تعالیٰ عنہا سے کہا میرے لئے حضور نبی کریم صلی اللہ تعالیٰ علیہ وآلہ وسلم کے

اوصاف بیان فرمائیں انہوں نے کہا اے بیٹے! اگر تم حضور نبی کریم صلی اللہ تعالیٰ علیہ وآلہ وسلم کی زیارت کرتے تو تجھے

محسوس ہوتا کہ گویا آفتاب درخشاں طلوع ہو گیا ہے۔ (مشکوٰۃ شریف صفحہ 517، مجمع الزوائد جلد نمبر 8 صفحہ 283، سنن

دارمی جلد نمبر 1 صفحہ 33، الوفا ابن جوزی صفحہ 407، حجتہ اللہ علی العلمین صفحہ 689، سبل الہدیٰ والرشاد جلد نمبر 2 صفحہ 6،

دلائل النبوت امام بیہقی جلد نمبر 1 صفحہ 162، طبرانی الاوسط جلد نمبر 4 صفحہ 369، مجمع الزوائد جلد نمبر 8 صفحہ 280، دلائل

النبوت ابو نعیم صفحہ 360، خصائص کبریٰ جلد نمبر 1 صفحہ 123)۔

چہرہ انور سورج و چاند کی طرح روشن تاباں تھا:

عَنِ الْحَسَنِ بْنِ عَلِيٍّ عَلَيْهِمَا السَّلَامُ قَالَ قُلْتُ لِهِنْدِ بْنِ أَبِي هَالَةَ صِفْ لِي رَسُولَ اللَّهِ صَلَّى

اللَّهُ تَعَالَى عَلَيْهِ وَآلِهِ وَسَلَّمَ حَتَّى كَأَنِّي أَنْظُرَ إِلَيْهِ قَالَ نَعَمْ كَانَ رَسُولُ اللَّهِ صَلَّى اللَّهُ تَعَالَى

عَلَيْهِ وَآلِهِ وَسَلَّمَ حَسَنَ الْوَجْهِ يَتَلَا وَجْهَهُ تَلَا لَا الْقَمَرَ لَيْلَةَ الْبَدْرِ۔

سیدنا حضرت امام حسین علیہ السلام سے ہے فرماتے ہیں میں نے ہند بن ابوہالہ رضی اللہ تعالیٰ عنہ سے کہا مجھے حضور نبی کریم صلی اللہ تعالیٰ علیہ وآلہ وسلم کا حلیہ مبارک ایسے بیان فرمائیں کہ مجھے معلوم ہوگویا کہ میں آپ کے چہرہ انور کا دیدار کر رہا ہوں انہوں نے کہاں ہاں! حضور نبی کریم صلی اللہ تعالیٰ علیہ وآلہ وسلم کا چہرہ انور ایسے دمکتا تھا جیسے چودہویں رات میں بدر کا مل ضیا پاشیاں کرتا ہے۔

(دلائل النبوت ابو نعیم صفحہ 360، الوفا ابن جوزی صفحہ 391، سبل الہدیٰ والرشاد جلد نمبر 2 صفحہ 39، دلائل النبوت امام بیہقی جلد نمبر 1 صفحہ 230)۔

حضرت ابو بکر صدیق نے فرمایا چہرہ انور چاند کے دائرے کی طرح:

عَنْ أَبِي بَكْرٍ الصِّدِّيقِ رَضِيَ اللَّهُ تَعَالَى عَنْهُ قَالَ كَانَ وَجْهُ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَدَائِرَةِ لُقْمَرٍ۔

سیدنا حضرت ابو بکر صدیق رضی اللہ تعالیٰ عنہ فرمایا کہ حضور نبی کریم صلی اللہ تعالیٰ علیہ وآلہ وسلم کا چہرہ انور ایسا تھا جیسے چاند کا دائرہ۔

(حجۃ اللہ علی العلمین صفحہ 689، کنز العمال جلد نمبر 2 صفحہ 620، خصائص کبریٰ جلد نمبر 1 صفحہ 123، مدارج النبوت جلد نمبر 1 صفحہ 6)۔

کیا چہرہ انور چاند کی طرح گول تھا:

سیدنا حضرت ابو بکر صدیق رضی اللہ تعالیٰ عنہ نے اپنے محبوب پیغمبر صلی اللہ تعالیٰ علیہ وآلہ وسلم کی صفت مبارکہ چہرہ انور کا ذکر کرتے ہوئے فرمایا چہرہ انور ایسا تھا کہ جیسے چاند کا دائرہ ان کے علاوہ دیگر صحابہ کرام سے بھی چہرہ انور کی تشبیہ چاند اور سورج سے مذکور ہے اس سے یہ مراد نہیں کہ حضور نبی کریم صلی اللہ تعالیٰ علیہ وآلہ وسلم کا چہرہ انور چاند یا سورج کی طرح بالکل گول تھا۔ حضور نبی کریم صلی اللہ تعالیٰ علیہ وآلہ وسلم کا چہرہ انور دراز تھا گولائی لئے ہوئے یعنی کچھ گول تھا اور کچھ لمبائی میں اور یہ صورت حسن و جمال اور عظمت و ہیبت میں شامل ہے سیدنا حضرت ابو بکر صدیق رضی اللہ تعالیٰ عنہ نے چاند کے دائرہ سے تشبیہ دی ہے، دائرہ قمر چاند کے ہالہ کو کہتے ہیں۔ فارسی زبان میں اسے خرمن ماہ کہا جاتا ہے چاند کے ہالہ سے تشبیہ سے آپ صلی اللہ تعالیٰ علیہ وآلہ وسلم کے چہرہ انور کے انوار و اضواء اجو آپ کے رخ انور کے گرد اطراف و جوانب میں

ہالہ کی طرح احاطہ کئے ہوئے ہیں آپ کے رخ مبارک کے کمال ضیاء و نورانیت اور عظمت و ہیبت جلال کا بیان ہے اس تشبیہ پر نظر کرنے سے آپ صلی اللہ تعالیٰ علیہ وآلہ وسلم کا جلال و جمال آنکھوں اور دل کو بھی نور محبت و عظمت سے پر کر دیتا ہے۔

چاند سے حضور نبی کریم صلی اللہ تعالیٰ علیہ وآلہ وسلم کے چہرہ انور کے حسن جہاں زیب کو تشبیہ دی گئی کہ چاند اپنے نور سے آنکھوں کو ٹھنڈک اور فرحت پہنچاتا ہے اس کے دیکھنے سے دل کو لذت حاصل ہوتی ہے نیز اسے آسانی سے دیکھنے کا بھی امکان ہے جبکہ سورج آنکھوں کو خیرہ کر دیتا ہے۔ اور اس سے دل کو ذوق بھی حاصل نہیں ہوتا البتہ حضور نبی کریم صلی اللہ تعالیٰ علیہ وآلہ وسلم کی ذات عظیم الصفات کو سطوت و جلال اور نور بخشی اور اس کے ظہور کے باعث آفتاب سے تشبیہ دینا بھی درست ہے اور آپ صلی اللہ تعالیٰ علیہ وآلہ وسلم کی ذات مبارکہ کی کنہ حقیقت کے عدم ادراک اور آپ کے فضل و کمال کے مطالعہ میں یعنی دور و نزدیک سے عقول کے عاجز آجانے کے باعث بھی آفتاب سے تشبیہ دی جاسکتی ہے۔

یعنی حضور نبی کریم صلی اللہ تعالیٰ علیہ وآلہ وسلم کی حقیقت فہم و ادراک سے ماوراء ہے کوئی بھی دور و نزدیک سے ادراک نہیں کر سکتا گویا آپ سورج کی طرح ہیں جو اتنی دوری کے باوجود بھی آنکھیں خیرہ کر دیتا ہے، اسی طرح تمام مخلوقات آپ صلی اللہ تعالیٰ علیہ وآلہ وسلم کی معرفت حقیقت سے عاجز ہے لہذا آفتاب سے تشبیہ بھی حال کے مطابق ہے لیکن حسی اور عینی مشاہدہ میں چاند سے تشبیہ زیادہ مناسب ہے۔

چہرہ انور چودھویں رات کے چاند کی طرح:

عَنْ أَبِي اسْحَقَ عَنْ امْرَأَةٍ مِنْ هَمْدَانَ قَالَتْ حَجَجْتُ مَعَ النَّبِيِّ صَلَّى اللَّهُ تَعَالَى عَلَيْهِ وَآلِهِ
وَسَلَّمْتُ لَهَا شَبِيهًا؟ قَالَتْ كَالْقَمَرِ لَيْلَةَ الْبَدْرِ لَمْ أَرَ قَبْلَهُ وَلَا بَعْدَهُ مِثْلَهُ۔

حضرت ابو اسحاق رضی اللہ تعالیٰ عنہ سے ہے کہ ایک ہمدانی عورت نے مجھ سے بیان کیا کہ میں نے حضور نبی کریم صلی اللہ تعالیٰ علیہ وآلہ وسلم کے ساتھ حج کیا ہے میں نے اس سے پوچھا کہ حضور کا چہرہ انور کیسا تھا اس نے کہا آپ کا روئے انور چودھویں کے چاند کی طرح تھا میں نے آپ کی مثل نہ کوئی پہلے دیکھا اور نہ ہی بعد میں۔

(خصائص کبریٰ جلد نمبر 1 صفحہ 123، البدایہ والنہایہ جلد نمبر 6 صفحہ 15، دلائل النبوت امام بیہقی

جلد نمبر 1 صفحہ 160، حجة اللہ علی العالمین صفحہ 689، سبل الہدیٰ والرشاد جلد نمبر 2 صفحہ 6، مدارج النبوت جلد

میں نے چاند کی مثل و ملکتا چہرہ حضور کے بغیر کسی کا نہیں دیکھا:

حضرت طارق بن عبید بن مسعود انصاری رضی اللہ تعالیٰ عنہ فرماتے ہیں کہ ہم مدینہ منورہ کو جا رہے تھے ہمارے ساتھ ایک عورت بھی تھی جو پردہ دار تھی جب ہم مدینہ شریف پہنچے تو حضور نبی کریم صلی اللہ تعالیٰ علیہ وآلہ وسلم ہمارے پاس تشریف لائے ہودے میں سوار عورت نے آپ صلی اللہ تعالیٰ علیہ وآلہ وسلم کے چہرہ انور کی زیارت کے بعد کہا۔

مَا رَأَيْتُ وَجْهًا أَشْبَهَ بِالْقَمَرِ لَيْلَةَ الْبَدْرِ مِنْ وَجْهِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ -

میں نے حضور نبی کریم صلی اللہ تعالیٰ علیہ وآلہ وسلم کے چہرہ انور کے علاوہ کسی اور کا چہرہ چودھویں کے چاند کی طرح چمکتا و ملکتا نہیں دیکھا۔ (سبل الہدیٰ والرشاد جلد نمبر 2 صفحہ 6)۔

سورج کی روشنی پر بھی آپ کا حسن غالب تھا:

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ لَمْ يَكُنْ لِرَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ ظِلٌّ وَلَمْ يَقُمْ مَعَ شَمْسٍ قَطُّ إِلَّا غَلَبَ ضَوْؤُهُ ضَوْءَ الشَّمْسِ وَلَمْ يَقُمْ مَعَ سِرَاجٍ قَطُّ إِلَّا غَلَبَ ضَوْؤُهُ عَلَى ضَوْءِ السِّرَاجِ -

سیدنا حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم کا سایہ بالکل نہیں تھا آپ صلی اللہ تعالیٰ علیہ وآلہ وسلم جب دن کے وقت سورج کی روشنی میں ہوتے تو آپ صلی اللہ تعالیٰ علیہ وآلہ وسلم کے جسم اقدس کی روشنی سورج کی روشنی پر غالب ہوتی تھی۔ اور جب رات کو چاند یا چراغ کی روشنی میں ہوتے تو ان کی روشنی پر بھی آپ کے چہرہ انور کی روشنی غالب ہوتی تھی۔

(سبل الہدیٰ و لرشاد جلد نمبر 2 صفحہ 7، الوفا بن جوزی صفحہ 407، سیرت حلبیہ جلد نمبر 3 صفحہ 466)۔

خصائص کبریٰ میں ہے کہ

عَنْ ذُكْوَانَ بْنِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَمْ يَكُنْ تَرَى لَهُ ظِلًّا فِي شَمْسٍ وَلَا قَمَرٍ قَالَ ابْنُ سَبْعٍ مِنْ خَصَائِصِهِ أَنَّ ظِلَّهُ كَانَ لَا يَقَعُ عَلَى الْأَرْضِ وَأَنَّ كَانَ نُورًا فَكَانَ إِذَا مَشَى فِي الشَّمْسِ أَوِ الْقَمَرِ لَا يُنْظَرُ لَهُ ظِلٌّ -

حضرت ذکوان رضی اللہ تعالیٰ عنہ سے ہے کہ حضور نبی کریم صلی اللہ تعالیٰ علیہ وآلہ وسلم کا سایہ نہ سورج کی دھوپ میں نظر آتا تھا اور نہ ہی چاند کی چاندنی میں ابن سبع نے کہا یہ آپ کے خصائص میں سے ہے کہ آپ کا سایہ زمین پر نہیں پڑھتا تھا کیونکہ آپ سراپا نور تھے اسی لیے سورج اور چاند کی روشنی میں اگرچہ آپ چل رہے ہوتے تھے مگر آپ کا سایہ نہیں تھا۔
(خصائص کبریٰ جلد نمبر 1 صفحہ 116، حجتہ اللہ علی العلمین صفحہ 686)۔

چہرہ انور تلوار کی طرح نہیں تھا بلکہ وہ تو چاند کی مثل تھا:

عَنْ أَبِي اسْحَقَ قَالَ قِيلَ لِلْبَرَاءِ أَكَانَ وَجْهَهُ مِثْلَ السَّيْفِ؟ قَالَ لَا بَلْ مِثْلُ الْقَمَرِ۔

حضرت ابو اسحاق رضی اللہ تعالیٰ عنہ سے روایت ہے فرماتے ہیں کہ حضرت براء رضی اللہ تعالیٰ عنہ سے پوچھا گیا کہ کیا حضور نبی کریم صلی اللہ تعالیٰ علیہ وآلہ وسلم کا چہرہ مبارک تلوار کی طرح تھا تو انہوں نے فرمایا نہیں بلکہ وہ تو چاند کی مثل تھا۔ اور حضرت جابر بن سمرہ رضی اللہ تعالیٰ عنہ سے کہا گیا کہ حضور نبی کریم صلی اللہ تعالیٰ علیہ وآلہ وسلم کا چہرہ انور تلوار کی مانند تھا تو آپ نے فرمایا۔

لَا بَلْ كَانَ مِثْلَ الشَّمْسِ وَالْقَمَرِ وَكَانَ مُسْتَرِيرًا۔

نہیں بلکہ وہ تو سورج اور چاند جیسا تھا اور قدرے گول تھا۔

(مسلم شریف جلد نمبر 2 صفحہ 267، مشکوٰۃ شریف صفحہ 515، ترمذی شریف جلد نمبر 2 صفحہ 204، الوفا ابن جوزی صفحہ 405، دلائل النبوت امام بیہقی جلد نمبر 1 صفحہ 159، حجتہ اللہ علی العلمین صفحہ 688، کنز العمال جلد نمبر 7 صفحہ 65، خصائص کبریٰ جلد نمبر 1 صفحہ 122، مصنف ابن ابی شیبہ جلد نمبر 7 صفحہ 446، سبل الہدیٰ والرشاد جلد نمبر 2 صفحہ 39، مسند امام احمد جلد نمبر 4 صفحہ 287)۔

مسکرانے سے درود یوار روشن ہو جاتے:

قَالَ أَبُو هُرَيْرَةَ رَضِيَ اللَّهُ تَعَالَى عَنْهُ مَا رَأَيْتُ شَيْئًا أَحْسَنَ مِنْ رَسُولِ اللَّهِ صَلَّى اللَّهُ تَعَالَى

عَلَيْهِ وَآلِهِ وَسَلَّمَ كَانَ الشَّمْسُ تَجْرِي فِي وَجْهِهِ وَإِذَا ضَحِكَ يَتَلَأَلُ فِي الْجُدْرِ۔

حضرت ابو ہریرہ رضی اللہ تعالیٰ عنہ نے فرمایا میں نے حضور نبی کریم صلی اللہ تعالیٰ علیہ وآلہ وسلم سے زیادہ حسین کوئی چیز نہیں دیکھی (یوں معلوم ہوتا تھا) گویا کہ چہرہ انور میں سورج رواں دواں ہے اور جب مسکراتے تو مسکرانے سے درود یوار

روشن ہو جاتے۔ (الشفاقاضی عیاض حصہ اول صفحہ 64، خصائص کبریٰ جلد نمبر 1 صفحہ 127، دلائل النبوت امام بیہقی جلد نمبر 1 صفحہ 223، حجة اللہ علی العلمین صفحہ 691، نسیم الریاض جلد نمبر 1 صفحہ 338، مصنف عبدالرزاق جلد نمبر 1 صفحہ 259، سبل الہدیٰ والرشاد جلد نمبر 2 صفحہ 400، مدارج النبوت جلد نمبر 1 صفحہ 12)۔

چہرہ انور چمک اٹھتا معلوم ہوتا جیسے چاند کا ٹکڑا ہے:

عَنْ كَعْبِ بْنِ مَالِكٍ رَضِيَ اللَّهُ تَعَالَى عَنْهُ كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِذَا سُرَّ اسْتَنَارَ وَجْهُهُ حَتَّى كَانَتْ وَجْهَهُ قِطْعَةَ قَمَرٍ وَكُنَّا نَعْرِفُ ذَلِكَ۔

حضرت کعب بن مالک رضی اللہ تعالیٰ عنہ سے ہے فرماتے ہیں کہ رسول اللہ صلی اللہ تعالیٰ علیہ وآلہ وسلم جب خوش ہوتے تو آپ کا چہرہ انور دمک جاتا تھا گویا آپ کا چہرہ چاند کا ٹکڑا ہے، ہم یہ جان لیتے تھے۔

(بخاری شریف جلد نمبر 1 صفحہ 502، مشکوٰۃ شریف صفحہ 518، مستدرک جلد نمبر 3 صفحہ 207، سبل الہدیٰ والرشاد جلد نمبر 2 صفحہ 40، دلائل النبوت امام بیہقی جلد نمبر 1 صفحہ 160، حجة اللہ علی العلمین صفحہ 689، خصائص کبریٰ جلد نمبر 1 صفحہ 123، مدارج النبوت جلد نمبر 1 صفحہ 5)۔

سامنے والے مبارک دانتوں سے نور چھن چھن کر نکلتا دکھائی دیتا تھا

عَنْ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَقْلَجَ الشَّيْتَيْنِ إِذَا تَكَلَّمَ رَأَى كَمَا النُّورُ يَخْرُجُ مِنْ مِ بَيْنِ ثَنَائِيَاهُ۔

سیدنا حضرت عبداللہ بن عباس رضی اللہ تعالیٰ عنہما فرماتے ہیں کہ حضور نبی کریم صلی اللہ تعالیٰ علیہ وآلہ وسلم کے سامنے والے مبارک دانتوں میں کشادگی تھی آپ صلی اللہ تعالیٰ علیہ وآلہ وسلم جب گفتگو فرماتے تو ثنیہ دانتوں سے چھن چھن کر نور نکلتا دکھائی دیتا تھا۔

(مشکوٰۃ شریف صفحہ 518، سنن دارمی جلد نمبر 1 صفحہ 33، مجمع الزوائد جلد نمبر 8 صفحہ 282، دلائل النبوت امام بیہقی جلد نمبر 1 صفحہ 175، الکبیر طبرانی جلد نمبر 11 صفحہ 416، خصائص کبریٰ جلد نمبر 1 صفحہ 106، سبل الہدیٰ والرشاد جلد نمبر 2 صفحہ 32، سیرت حلبیہ جلد نمبر 3، صفحہ 468، جواہر البحار جلد نمبر 2 صفحہ 87، الشفاقاضی عیاض حصہ اول صفحہ 63)۔

چہرہ انور کی روشنی سے رات کو گمشدہ سوئی مل گئی:

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ كُنْتُ أَخِيْطُ فِي السِّحْرِ فَسَقَطْتُ مِنْى الْإِبْرَةِ فَطَلَبْتُهَا فَلَمْ أَقِدِرْ عَلَيْهَا فَدَخَلَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَتَبَيَّنَتِ الْإِبْرَةُ بِشُعَاعِ نُورٍ وَجْهَهُ فَأَخْبَرْتُهُ۔

ام المؤمنین حضرت عائشہ صدیقہ رضی اللہ تعالیٰ عنہا سے ہے فرماتی ہیں کہ میں سحری کے وقت کپڑا اسی رہی تھی کہ میرے ہاتھ سے سوئی گر گئی میں نے اسے تلاش کیا (اندھیرا ہونے کی وجہ سے) مجھے نظر نہ آئی اس اثنا میں نور مجسم حضور نبی کریم صلی اللہ تعالیٰ علیہ وآلہ وسلم اندر داخل ہوئے تو آپ کے چہرہ انور کی تابانی سے مجھے وہ سوئی نظر آگئی میں نے اس بات سے حضور صلی اللہ تعالیٰ علیہ وآلہ وسلم کو آگاہ کیا۔

(القول البدیع صفحہ 147، حجتہ اللہ علی العلمین صفحہ 681، خصائص کبریٰ جلد نمبر 1 صفحہ 107، نزہۃ الناظرین صفحہ 31، جواہر البحار جلد نمبر 3، صفحہ 35، سبل الہدیٰ والرشاد جلد نمبر 2 صفحہ 40، کنز العمال جلد نمبر 12، صفحہ 193)۔

سیدنا حیدر کرار کی زبان اقدس سے حضور صلی اللہ تعالیٰ علیہ وآلہ وسلم کی نعت:

عَنْ عَلِيِّ بْنِ أَبِي طَالِبٍ كَانَ إِذَا وَصَفَ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ لَمْ يَكُنْ بِالطَّوِيلِ الْمُمَغَّطُ وَلَا بِالْقَصِيرِ الْمُتَرَدِّدِ وَكَانَ رُبْعَةً مِنَ الْقَوْمِ وَلَمْ يَكُنْ بِالْجُهْدِ الْقَطِطِ وَلَا بِالسَّبْطِ كَانَ جَهْدًا رَجُلًا وَلَمْ يَكُنْ بِالْمُطَهَّمِ وَلَا بِالْمُكَلِّمِ وَكَانَ فِي الْوَجْهِ تَدْوِيرٌ أَيْضُ مَشْرَبٌ أَذْعُ الْعَيْنَيْنِ أَهْدَبُ الْأَشْفَارِ جَلِيلُ الْمَشَاشِ وَالْكَيْدُ أَجْرَدُ ذُو مَسْرَبَةٍ شَيْنُ الْكَفَيْنِ وَالْقَدَمَيْنِ إِذَا مَشَى يَتَلَقَّعُ كَأَنَّمَا يَمْشِي فِي صَبَبٍ وَإِذِ التَّفَتِ التَّفَتِ مَعًا بَيْنَ كِتْفَيْهِ خَاتَمُ النَّبُوَّةِ وَهُوَ خَاتَمُ النَّبِيِّينَ۔ أَجْوَدُ النَّاسِ صَدْرًا وَأَصْدَقُ النَّاسِ لَهْجَةً وَالْيَنُومُ عَرِيكَةٌ وَأَكْرَمُهُمْ عَشِيرَةٌ مَنْ رَأَاهُ بِدَيْهَةٍ هَابَةٌ وَمَنْ خَالَطَهُ مَعْرِفَةً أَحَبَّهُ يَقُولُ نَاعَتُهُ لَمْ أَرَقَبْلَهُ وَلَا بَعْدَهُ مِثْلَهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ۔

سیدنا حیدر کرار حضرت علی کرم اللہ وجہہ سے ہے کہ آپ جب حضور نبی کریم صلی اللہ تعالیٰ علیہ وآلہ وسلم کا حلیہ مبارک بیان کرتے تو فرماتے تھے کہ نہ تو آپ بہت ہی دراز قد تھے اور نہ ہی پستہ قد قوم میں درمیانہ قد تھے اور نہ تو آپ گھنگریالے بالوں والے تھے کہ بال چھلے چھلے ہوں اور نہ بالکل سیدھے بال والے آپ کے بال مبارک خم دار تھے اور نہ آپ بہت

موٹے تھے نہ بالکل گول چہرے والے آپ کے چہرہ انور میں قدرے گولائی تھی رنگت سرخ و سفید تھی (ایسا سفید رنگ تھا جس میں سرخی پلائی ہوئی تھی) آنکھیں مبارک خوب سیاہ پلکیں دراز موٹی ہڈیوں والے موٹے کندھوں والے جسم اقدس صاف (کلائیوں پنڈلیوں پر بہت بال نہ تھے یہ اعضاء شریفہ بالوں سے بالکل خالی نہ تھے) بالوں کی باریک ڈوری سینے مبارک سے ناف تک تھی موٹی ہتھیلیاں موٹے موٹے قدم جب چلتے تو پوری طاقت سے چلتے تھے۔ گویا آپ گہرائی میں اتر رہے ہوں اور جب ادھر ادھر توجہ کرتے تو پوری توجہ کرتے آپ کے کندھوں کے درمیان مہر نبوت تھی اور آپ خاتم النبیین ہیں لوگوں میں سخی دل لوگوں میں بہت سچی بات والے ان میں نہایت نرم طبیعت والے اور ان میں بہت اچھے برتاؤ والے تھے جو آپ کو اچانک دیکھتا تو آپ سے ہیبت کرتا اور جو آپ سے ملا جلا کرتا تو آپ سے محبت کرتا۔ (چہرہ انور میں وقار، رعب، دبدبہ اور ہیبت تھی کہ جو اچانک دیکھتا تو اس پر رعب و ہیبت طاری ہو جاتی مگر اخلاق کریمانہ اتنا بلند و پیارا تھا کہ چند روز خدمت اقدس میں رہنے والا آپ پر ایسا فریفتہ ہوتا کہ ہجر گوارا نہ ہوتا)۔ آپ کی نعت کہنے والا کہتا تھا کہ میں نے آپ کی مثل نہ آپ سے پہلے دیکھا نہ آپ کے بعد صلی اللہ تعالیٰ علیہ وآلہ وسلم عشاق کے دل سے صدا اُٹھتی ہے۔

زہجوری برآمد جان عالم - ترجم یا نبی اللہ ترجم

لَمْ يَأْتِ نَظِيرُكَ فِي نَظِيرٍ مِثْلٍ تَوْشِدٍ پيدا جانا

ہجر و فراق سے سارے جہاں کی جان لبوں پر آئی ہے اے اللہ تبارک و تعالیٰ کے محبوب پیغمبر صلی اللہ تعالیٰ علیہ وآلہ وسلم رحم فرمائیں۔ آپ کی مثل تو نظر میں کوئی آیا ہی نہیں کیونکہ آپ کی مثل کوئی پیدا ہی نہیں ہوا۔

(ترمذی شریف حصہ دوم صفحہ 204، مشکوٰۃ شریف صفحہ 517، دلائل النبوت امام بیہقی جلد نمبر 1 صفحہ 219، طبقات

ابن سعد جلد نمبر 1 صفحہ 412، شمائل ترمذی صفحہ نمبر 1، حجتہ اللہ علی العلمین صفحہ 690، مصنف ابن ابی شیبہ جلد نمبر 7

صفحہ 445، الشفا قاضی عیاض حصہ اول ص 64)

ہر تعریف کرنے والے کو یہ کہنا پڑتا ہے کہ میں نے آپ کی مثل کوئی نہیں دیکھا:

سیدنا حیدر کرار حضرت علی کرم اللہ وجہہ فرماتے ہیں کہ۔

يَقُولُ نَاعِيْتُهُ لَمْ اَرَقَبْلَهُ وَلَا بَعْدَهُ مِثْلَهُ صَلَّى اللّٰهُ تَعَالٰى عَلَيْهِ وَاٰلِهِ وَسَلَّمَ -

کہ حضور نبی کریم صلی اللہ تعالیٰ علیہ وآلہ وسلم کی تعریف کرنے والے ہر ایک کو یہ کہنا پڑتا ہے کہ میں نے آپ کی مثل

نہ کوئی پہلے دیکھا اور نہ ہی بعد میں۔

(ترمذی شریف حصہ دوم صفحہ 204، مشکوٰۃ شریف صفحہ 517، دلائل النبوت امام بیہقی جلد نمبر 1 صفحہ 219، طبقات ابن سعد جلد نمبر 1 صفحہ 412، شمائل ترمذی صفحہ 1، مصنف ابن ابی شیبہ جلد نمبر 7 صفحہ 445، الشفاء قاضی عیاض حصہ اول صفحہ 640، حجتہ اللہ علی العلمین صفحہ 679)۔

ہم نے آپ کے منہ مبارک سے نور کی شعاعیں نکلتی دیکھیں:

قَالَ أَبُو قُرْصَافَةَ رَضِيَ اللَّهُ عَنْهُ بَايَعْنَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَنَا وَأُمِّي
وَخَالَتِي فَلَمَّا رَجَعْنَا قَالَتْ أُمِّي وَخَالَتِي يَا بَنِيَّ مَا رَأَيْنَا مِثْلَ هَذَا الرَّجُلِ لَا أَحْسَنَ وَجْهًا وَلَا
أَنْقَى ثَوْبًا وَلَا أَلْيَنَ كَلَامًا وَرَأَيْنَا كَأَنَّ النُّورَ يَخْرُجُ مِنْ فِيهِ -

ابو قرصافہ رضی اللہ تعالیٰ عنہ فرماتے ہیں میں میری والدہ اور میری خالہ حضور نبی کریم صلی اللہ تعالیٰ علیہ وآلہ وسلم کی بیعت سے مشرف ہوئے بیعت کرنے کے بعد جب ہم واپس لوٹے تو میری والدہ اور خالہ نے مجھے کہا اے بیٹے! ہم نے اس شخص (حضور نبی کریم صلی اللہ تعالیٰ علیہ وآلہ وسلم) کی مثل کسی کو نہیں دیکھا نہ ان جیسا حسین چہرہ نہ ان جیسے صاف ستھرے لباس والا نہ ایسا کوئی نرم گفتار ہم نے تو ان کے منہ مبارک سے دیکھا ہے جیسے نور نکل رہا ہے (ان کے منہ مبارک سے نور کی شعاعیں نکل رہی ہیں)۔ (سبل الہدیٰ والرشاد جلد نمبر 2 صفحہ 32)

چہرہ انور چودھویں کے چاند کی طرح روشن و تاباں تھا:

وَقَالَ هِنْدِ بْنِ أَبِي هَالَةَ رَضِيَ اللَّهُ تَعَالَى عَنْهُ كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ
وَسَلَّمَ فَحَمًا مُخَفَّمًا يَتَلَا وَجْهَهُ تَلَا لَوُ الْقَمَرِ لَيْلَةَ الْبَدْرِ -

ہند بن ابوہالہ رضی اللہ تعالیٰ عنہ فرماتے ہیں کہ رسول اللہ صلی اللہ تعالیٰ علیہ وآلہ وسلم عظیم المرتبہ و بلند شان تھے لوگوں کی نظروں میں بھی عالی مرتبت تھے آپ کا چہرہ انور چودھویں کے چاند کی طرح چمکتا تھا۔

(حجتہ اللہ علی العلمین صفحہ 693، سبل الہدیٰ والرشاد جلد نمبر 2 صفحہ 39، خصائص کبریٰ جلد نمبر 1 صفحہ 130، دلائل النبوت امام بیہقی جلد نمبر 1 صفحہ 230، شمائل ترمذی صفحہ 2، الاحاد و الثانی للشیبانی جلد نمبر 2 صفحہ 438، الکبیر لطبرانی جلد نمبر 22 صفحہ 155، الشفاء حصہ اول صفحہ 64، دلائل النبوت ابو نعیم، صفحہ 372)۔

صفات حمیدہ کا ذکر اُم المؤمنین سیدہ حضرت خدیجہ رضی اللہ تعالیٰ عنہا کے صاحبزادے ہند بن ابوہالہ کی زبان مبارک سے:

سیدنا حضرت امام حسین علیہ السلام فرماتے ہیں کہ میں نے اپنے ماموں ہند بن ابوہالہ تمیمی رضی اللہ تعالیٰ عنہ سے حضور نبی کریم صلی اللہ تعالیٰ علیہ وآلہ وسلم کا حلیہ مبارک دریافت کیا (واضح رہے کہ حضرت ہند بن ابوہالہ ام المؤمنین سیدہ حضرت خدیجہ رضی اللہ تعالیٰ عنہا کے صاحبزادے تھے جو ان کے پہلے شوہر ابوہالہ مالک بن بناش سے پیدا ہوئے۔ سیدہ حضرت خدیجہ رضی اللہ تعالیٰ عنہا نے جب حضور نبی کریم رحمۃ اللعلمین صلی اللہ تعالیٰ علیہ وآلہ وسلم سے نکاح فرمایا تو آپ کے یہ صاحبزادے آپ صلی اللہ تعالیٰ علیہ وآلہ وسلم کی تربیت و سرپرستی میں آگئے اس لحاظ سے وہ حضرت امام حسین علیہ السلام کے ماموں ہوئے بیشتر محدثین نے حضور نبی کریم صلی اللہ تعالیٰ علیہ وآلہ وسلم کے اوصاف حمیدہ اور حلیہ مبارک ان سے روایت کیا ہے۔

وہ حضور نبی کریم صلی اللہ تعالیٰ علیہ وآلہ وسلم کا حلیہ مبارک بہت ہی عمدگی سے بیان کرتے تھے، انہوں نے بیان فرمایا کہ حضور نبی کریم صلی اللہ تعالیٰ علیہ وآلہ وسلم (بارگاہ الہی سے) عظیم مرتبہ و بلند شان تھے لوگوں کی نظروں میں بھی بہت ہی عالی مرتبت تھے۔ آپ کا چہرہ انور چودھویں کے چاند کی طرح روشن و تاباں تھا آپ کا قد مبارک درمیانے قد والے آدمی سے کسی قدر طویل تھا لیکن زیادہ لمبا نہیں تھا (نہ تو زیادہ لمبا تھا اور نہ ہی چھوٹا قد تھا بہت ہی خوبصورت تھا درمیانے قد سے کچھ بڑا تھا)۔ سر مبارک اعتدال کے ساتھ بڑا تھا۔ بال مبارک کسی قدر خم دار تھے، اگر سر مبارک کے بالوں میں از خود مانگ نکل آتی تو رہنے دیتے ورنہ ارداء اس کا اہتمام نہ فرماتے بال مبارک کانوں کی لو سے متجاوز ہوتے تھے، رنگ مبارک بہت چمکدار سفید تھا۔ پیشانی مبارک کشادہ تھی ابرو مبارک گنجان باریک اور خم دار تھے مگر دونوں ابرو ملے ہوئے نہیں تھے ان دونوں کے درمیان ایک رگ تھی جو غصہ کے عالم میں ابھر جاتی تھی ناک مبارک باریک اور بلندی مائل تھی۔ ناک مبارک پر نور کا غلبہ رہتا، داڑھی مبارک گنجان و گھنی تھی آنکھیں مبارک انتہائی سیاہ تھیں۔

رخسار مبارک نرم و نازک تھے دہن مبارک کشادہ تھا دندان مبارک باریک آبدار تھے سامنے کے دانتوں میں کشادگی تھی سینے مبارک سے ناف مبارک تک بالوں کی ایک لکیر تھی، گردن مبارک چاند کی طرح صاف اور شفاف و چمکدار تھی، سب اعضاء مبارک نہایت معتدل اور پر گوشت تھے بدن مبارک گٹھا ہوا تھا پیٹ مبارک اور سینہ مبارک ہموار تھے۔ دونوں

شانوں کے درمیان فصل تھا جوڑوں کی ہڈیاں قوی اور کلاں تھیں۔ جسم اقدس کا کھلا ہوا حصہ بھی چمکدار تھا۔ ناف اور سینے مبارک کے درمیان ایک لکیر کی طرح بالوں کی پتلی دھاری تھی اس کے علاوہ سینہ مبارک بالوں سے خالی تھا البتہ دونوں بازوؤں کندھوں اور سینہ مبارک کے بالائی حصے پر بال تھے۔ کلائیوں دراز اور ہتھیلیاں فراخ تھیں، ہتھیلیاں اور قدم مبارک پر گوشت تھے۔ ہاتھ پاؤں کی انگلیاں لمبی تھیں تلوے گہرے اور قدم ہموار تھے، پانی ان پر ٹھہرتا نہیں تھا فوراً ڈھل جاتا تھا، جب آپ چلتے تو قوت سے قدم اٹھاتے اور آگے کو جھک کر تشریف لے جاتے قدم مبارک زمین پر آہستگی سے رکھتے آپ صلی اللہ تعالیٰ علیہ وآلہ وسلم تیز رفتار تھے جب چلتے تو ایسا معلوم ہوتا گویا پستی میں اتر رہے ہیں جب کسی طرف توجہ فرماتے تو پورے جسم اقدس سے پھر کر توجہ فرماتے آپ کی نظریں نیچی رہتی تھیں نگاہ مبارک آسمان کی نسبت زمین کی جانب زیادہ رہتی عموماً گوشہ چشم سے نظر فرماتے، چلنے میں صحابہ کرام کو آگے چلنے کا حکم دیتے خود پیچھے رہتے جس سے ملتے سلام کرنے میں خود ابتداء فرماتے۔

میں نے انہیں کہا آپ صلی اللہ تعالیٰ علیہ وآلہ وسلم کی گفتگو کے متعلق بتائیں انہوں نے بتایا آپ اکثر غمگین و متفکر رہتے اور بلا ضرورت کلام نہ فرماتے۔ گفتگو کا آغاز اور اختتام لب ہائے مبارک کے کناروں پر فرماتے جامع کلمات میں گفتگو فرماتے جس میں کوئی بات زیادہ ہوتی نہ کم آپ بہت زیادہ خوش خلق تھے سخت مزاج بالکل نہ تھے۔ چھوٹی سی نعمت کو بھی عظیم خیال فرماتے۔ کسی چیز کی برائی نہ کرتے کسی کھانے کو ناپسند نہ فرماتے اور نہ کھانے کی تعریف فرماتے جب حق کا کوئی معاملہ درپیش ہوتا تو ناگواری اس وقت تک دور نہ ہوتی جب تک حق کی کامیابی نہ ہوتی، مگر اپنی ذات کے لیے کبھی ناراض نہ ہوتے جب اشارہ فرماتے پوری ہتھیلی سے اشارہ فرماتے جب تعجب فرماتے تو دست اقدس پلٹ لیتے دوران گفتگو داہنے دست اقدس کا انگوٹھا بائیں ہتھیلی پر رکھتے جب ناراض ہوتے تو اعراض فرماتے اور طبیعت اقدس میں انقباض پیدا ہو جاتا جب خوش ہوتے تو نگاہیں جھکا لیتے آپ کا ہنسنا تبسم تھا اور تبسم کے وقت دانت روشن نظر آتے۔

(خصائص کبری جلد نمبر 1 صفحہ 130، حجة اللہ علی العالمین صفحہ 693)

حضرت ہند بن حالہ سے دوسری روایت:

سیدنا حضرت امام حسین علیہ السلام سے روایت ہے فرماتے ہیں کہ میں نے اپنے ماموں (واضح ہو اوپر والی روایت میں بیان ہو چکا ہے کس لحاظ سے آپ کے ماموں تھے، اگر معلوم کرنا ہو تو اوپر والی روایت میں مطالعہ کریں)۔ ہند بن

ابوہالہ سے کہا مجھے حضور نبی کریم صلی اللہ تعالیٰ علیہ وآلہ وسلم کا حلیہ مبارک بیان فرمائیں کہ میرے لوح دل پر اس کا نقش ثابت ہو جائے اور وہ بڑی عمدگی سے آپ صلی اللہ تعالیٰ علیہ وآلہ وسلم کا حلیہ مبارک بیان فرمایا کرتے تھے۔

انہوں نے کہا حضور نبی کریم صلی اللہ تعالیٰ علیہ وآلہ وسلم کی تو شان ہی ارفع و اعلیٰ تھی آپ صلی اللہ تعالیٰ علیہ وآلہ وسلم کا چہرہ انور چودھویں رات کے چاند کی طرح روشن و تاباں تھا آپ صلی اللہ تعالیٰ علیہ وآلہ وسلم قد آور تھے مگر زیادہ لمبے نہیں سر مبارک اعتدال کے ساتھ بڑا تھا بال مبارک قدرے خمیدہ تھے جو آسانی سے جدا کئے جاسکتے تھے، اور وہ کانوں کی لو سے تجاوز ہوتے رنگ مبارک روشن چمکدار تھا۔ جبین مبارک کشادہ تھی ابرو باریک و خمدار تھے جو باہم ملے ہوئے نہ تھے بلکہ ان کے درمیان رگ تھی جو غصہ کے عالم میں نمودار ہو جاتی تھی، ناک مبارک اونچی باریک اور نورانی تھی چہرہ انور پر وقار بارعب و باجلال تھا۔ داڑھی مبارک گھنی تھی رخسار مبارک ہموار، ہونٹ مبارک باریک دانت مبارک چمکیلے تھے جن کے درمیان کچھ فراخی تھی سینے سے ناف تک بالوں کی دھاری تھی اور گردن مبارک ایسی خوبصورت تھی جیسے کسی سیمیں مورتی کی ہو۔

اندام مبارک مناسب اور جسم اقدس معتدل پر گوشت اور گٹھا ہوا تھا اور نہایت قوی تھا پیٹ اور سینہ ہموار تھا، سینہ مبارک کشادہ کندھے پھیلے ہوئے تھے اور پر گوشت تھے جسم اقدس پر نور تھا، سینے سے ناف تک بالوں کی باریک دھاری کے علاوہ سینے اور پیٹ پر کوئی بال نہ تھا البتہ کلائیوں کندھوں اور سینے کے بالکل اوپر والی جگہ پر بال تھے، کلائیوں کی ہڈیاں لمبی، ہتھیلیاں کشادہ، پیٹھ ہموار اور پاؤں پر گوشت نما اعضائے مبارک لمبے چوڑے تھے۔ پیروں کے تلوے زمین سے اٹھے ہوئے اور ان کی پشت برابر ہموار تھی جس پر پانی کا قطرہ بھی نہ ٹھہر پاتا۔

آپ صلی اللہ تعالیٰ علیہ وآلہ وسلم کے چلنے کی رفتار آہستہ اور ہموار تھی جب چلتے تو یوں لگتا جیسے ڈھلوان سے اتر رہے ہیں جب کسی طرف توجہ فرماتے تو پورے جسم اقدس سے پھر کر توجہ فرماتے نگاہ مبارک نیچے رکھتے اور آنکھیں زیادہ تر زمین کی طرف ہی مرکوز رہتیں۔ دیکھنے کا انداز بڑا پر وقار تھا اپنے صحابہ سے آگے چلنے اور ملنے والے کو سلام کہنے میں سبقت فرمایا کرتے۔

گفتگو مبارک:

سیدنا حضرت امام حسین علیہ السلام فرماتے ہیں میں نے انہیں (ہند بن حالہ کو) کہا آپ مجھے حضور نبی کریم صلی اللہ تعالیٰ علیہ وآلہ وسلم کی گفتگو دلاویز کے متعلق کچھ بتائیں؟ انہوں نے کہا حضور نبی کریم صلی اللہ تعالیٰ علیہ وآلہ وسلم مسلسل غم و اندوہ سے دوچار رہتے۔ اور ہمیشہ متفکر رہتے راحت و آرام کے خوگر نہ تھے بلا ضرورت کلام نہ فرماتے طویل سکوت فرماتے

جب گفتگو شروع فرماتے تو فصاحت کے ساتھ انجام کو پہنچاتے مختصر اور نہایت جامع الفاظ سے گفتگو فرماتے مگر آپ صلی اللہ تعالیٰ علیہ وآلہ وسلم کی گفتگو مبارک واضح تر ہوتی جو ضرورت سے نہ کم ہوتی نہ زیادہ انداز گفتگو انتہائی نرم و شیریں تھا جس میں کھر دراپن اور اہانت آمیزی بالکل نہ تھی نعمت خواہ کسی قدر کم یا کم قیمت ہوتی اس کی قدر فرماتے اس کی مذمت زبان اقدس پر کبھی نہ آتی۔ (اگر کھانا اچھا نہ ہوتا تو) کھانے کی برائی نہ کرتے (اور اچھا ہوتا تو) نہ ہی تعریف فرماتے۔

دنیا اور اس کی نعمتوں کی خاطر غضب میں نہ آتے مگر جب حق و صداقت سے بغاوت کی جاتی تو پھر اس وقت تک غضب ٹھنڈا نہ ہوتا جب تک حق کی مدد نہ مل جاتی، اپنے نفس کے لیے کبھی غضب میں نہ آتے اور نہ ہی اپنی ذات کے لیے انتقام لیتے دوران گفتگو اشارہ فرماتے تو پورے دست اقدس سے اشارہ فرماتے اور تعجب کی صورت میں دست اقدس کو الٹایا کرتے بسا اوقات دائیں ہاتھ کی ہتھیلی بائیں ہاتھ کے انگوٹھے کی اندرونی طرف پر لگاتے۔ جب کسی کی ناجائز بات پر غصہ آتا تو چہرہ انور پھیر لیتے اور اس کا انکار کر دیتے، عالم مسرت میں نگاہیں نیچے فرماتے خنک تبسم کی صورت میں ہوتا تھا اور تبسم کی صورت میں دندان مبارک برف کے اولوں جیسے صاف اور آبدار دکھائی دیتے۔

سیدنا حضرت امام حسین علیہ السلام فرماتے ہیں میں نے ایک عرصہ تک (ہند بن ہالہ کی بیان کردہ) اس حدیث کو (اپنے بھائی حضرت امام) حسن علیہ السلام کو بیان نہ کیا مگر جب انہیں بیان کی تو معلوم ہوا کہ وہ تو مجھ سے پہلے ہی ان سے یہ پوچھ چکے ہیں اور یہ بھی معلوم ہوا کہ انہوں نے والد گرامی (سیدنا حیدر کرار حضرت علی کرم اللہ وجہہ) سے بھی حضور نبی کریم صلی اللہ تعالیٰ علیہ وآلہ وسلم کے حلیہ مبارک کے متعلق پوچھ رکھا ہے جو انہوں نے مکمل طور پر انہیں بتایا ہوا تھا۔

رات دن کے معمولات حبیب کائنات حبیب خدا صلی اللہ تعالیٰ علیہ وآلہ وسلم:

سیدنا حضرت امام حسین علیہ السلام فرماتے ہیں کہ میں نے والد گرامی سے نبی کریم صلی اللہ تعالیٰ علیہ وآلہ وسلم کے گھر تشریف لانے کے متعلق پوچھا تو انہوں نے فرمایا حضور نبی کریم صلی اللہ تعالیٰ علیہ وآلہ وسلم کا اپنے لئے آنا ذوق من اللہ تھا۔ آپ صلی اللہ تعالیٰ علیہ وآلہ وسلم جب گھر تشریف لاتے تو اپنے آنے کو تین حصوں میں تقسیم فرماتے ایک حصہ اللہ تبارک و تعالیٰ کے لیے دوسرا حصہ اپنے گھر والوں کے لیے اور تیسرا حصہ اپنے لئے، پھر اپنے حصہ کو اپنے اور لوگوں میں تقسیم فرما دیتے، آپ صلی اللہ تعالیٰ علیہ وآلہ وسلم کی سیرت مبارک سے امت کو جو حصہ عطا ہوا ہے وہ یہ ہے کہ اہل علم و فضل کو آپ صلی اللہ تعالیٰ علیہ وآلہ وسلم کے ہاں ترجیح دی جاتی ہے۔ اور انہیں ان کی دینی عظمت کے مطابق نوازا جاتا ہے آپ صلی اللہ

تعالیٰ علیہ وآلہ وسلم کی بارگاہ اقدس میں آنے والوں میں سے کسی کو ایک حاجت ہوتی کسی کو دو اور کسی کو اس سے بھی زیادہ تو آپ صلی اللہ تعالیٰ علیہ وآلہ وسلم ان کی حاجت کے مطابق انہیں وقت دیتے اور ان سے معاملہ فرماتے جو صرف ان ہی کے لیے ہی نہیں پوری امت کے لئے باعث اصلاح ہوتا۔ ان کی حاجت کے مطابق انہیں ارشادات فرماتے اور یہ بھی ارشاد فرماتے کہ جو شخص یہاں موجود ہے یہ باتیں وہ دوسروں تک پہنچادے اور جو (بوجوہ) مجھ تک اپنی حاجت نہیں پہنچا سکتے (یعنی زیادہ دور رہنے کی وجہ سے یا کسی مشکل کے باعث مجھ تک نہ پہنچ کر مجھے اپنی بات نہیں سنا سکتے تو مجھے ان لوگوں کی ضروریات بھی بتا دیا کرو کیونکہ جس نے کسی صاحب اقتدار کو کسی ایسے مجبور شخص کا حاجت و ضرورت سے مطلع کیا جو خود اپنی حاجت اس تک نہ پہنچا سکتا تھا تو اللہ تبارک و تعالیٰ بروز قیامت اسے ثابت قدم رکھے گا۔ آپ صلی اللہ تعالیٰ علیہ وآلہ وسلم کی خدمت اقدس میں ایسی ہی باتوں کا تذکرہ ہوتا کسی دوسرے کے متعلق اس سے زائد بات نہ قبول کی جاتی، آپ صلی اللہ تعالیٰ علیہ وآلہ وسلم کی خدمت اقدس میں جب لوگ آتے تو تشنہ علم و عرفان ہوتے مگر جب لوٹتے تو علم و عرفان کی دولت سے مالا مال ہو کر اور رہنمایاں صداقت بن کر لوٹتے۔

سید الشہد اسیدنا حضرت امام حسین علیہ السلام فرماتے ہیں کہ پھر میں نے والد گرامی سے حضور نبی کریم صلی اللہ تعالیٰ علیہ وآلہ وسلم کے (گھر سے) نکلنے کے متعلق پوچھا کہ ایسے میں آپ صلی اللہ تعالیٰ علیہ وآلہ وسلم کے معمولات مبارکہ کیا ہوتے تھے؟ تو انہوں نے فرمایا کہ حضور نبی کریم صلی اللہ تعالیٰ علیہ وآلہ وسلم اپنی زبان اقدس کے جواہر علم محفوظ رکھتے اور انہیں وہیں استعمال فرماتے جہاں لوگوں کو ان کی ضرورت ہوتی آپ صلی اللہ تعالیٰ علیہ وآلہ وسلم کا کلام مبارک لوگوں کو باہم قریب کر دیتا تھا۔ دور نہیں کرتا تھا یا یوں کہا کہ انہیں متنفر نہیں کرتا تھا۔ کسی بھی قوم کے صاحب اخلاق حسنہ کی تکریم فرماتے اور اسے ان کا امیر مقرر فرما دیتے۔ لوگوں کو دوسروں کے معاملات میں پڑنے سے منع فرماتے اور خود بھی اس سے بچتے، آپ صلی اللہ تعالیٰ علیہ وآلہ وسلم کی خندہ روئی اور اعلیٰ اخلاق سب کے لیے تھا اگر کوئی صحابی غیر موجود ہوتا تو اس کے متعلق لوگوں سے سوال فرماتے، اچھی باتوں کی تعریف فرماتے اور اس کی تائید و تقویت کرتے جب کہ بری بات کی مذمت فرماتے اور اس کے خاتمہ کی کوشش فرماتے۔ آپ صلی اللہ تعالیٰ علیہ وآلہ وسلم کے اعمال مبارک میں یکسانیت تھی، تضاد بالکل نہیں تھا ایک لمحہ کو بھی غافل نہ بیٹھتے کہ کہیں امت غافل نہ ہو جائے اور راہ حق سے دور نہ ہو جائے، آپ صلی اللہ تعالیٰ علیہ وآلہ وسلم کے پاس ہر صورت حال کے لیے ایک با مقصد لائحہ عمل تھا آپ صلی اللہ تعالیٰ علیہ وآلہ وسلم جادہ حق سے سرموادھر

ادھر نہ ہوتے آپ صلی اللہ تعالیٰ علیہ وآلہ وسلم کا قرب امت کے بہترین افراد کو حاصل ہوتا (بندہ ناچیز عرض کرتا ہے کہ جسے میرے محبوب پیغمبر صلی اللہ تعالیٰ علیہ وآلہ وسلم کا قرب حاصل ہو گیا وہی بہترین سے بہترین بن گیا اور جسے جتنا زیادہ قرب نصیب ہوا وہ اتنا ہی زیادہ بہترین بن گیا)۔ آپ صلی اللہ تعالیٰ علیہ وآلہ وسلم کی نگاہ اقدس میں وہی سب سے بہتر تھا جو دوسروں کا زیادہ خیر خواہ ہو اور وہی با عظمت تھا جو سب سے زیادہ امت کا غم خوار اور دکھ درد کا ساتھی تھا۔

جان کائنات صلی اللہ تعالیٰ علیہ وآلہ وسلم کے آداب مجلس:

سید الشہد اسیدنا حضرت امام حسین علیہ السلام فرماتے ہیں پھر میں نے والد گرامی سے حضور نبی کریم صلی اللہ علیہ وسلم کی مجلس کے متعلق پوچھا تو انہوں نے بتلایا کہ آپ صلی اللہ تعالیٰ علیہ وآلہ وسلم کی مجلس کا آغاز بھی ذکر الہی سے ہوتا تھا اور اختتام بھی ذکر الہی پر ہوتا تھا، آپ صلی اللہ تعالیٰ علیہ وآلہ وسلم اپنے لئے کوئی خاص جگہ مقرر نہ فرماتے اور دوسروں کو بھی ایسا کرنے سے باز رکھتے جب کسی قوم میں تشریف لے جاتے تو مجلس کے آخری حصے میں بیٹھ جاتے اور لوگوں کو بھی یہی تلقین فرماتے۔ (واضح ہو احادیث مبارکہ کی کتب میں حضور نبی کریم صلی اللہ تعالیٰ علیہ وآلہ وسلم کا فرمان عالی شان ذکر ہے کہ آپ صلی اللہ تعالیٰ علیہ وآلہ وسلم فرماتے ہیں جب تم میں سے کوئی شخص کسی مجلس میں جائے تو لوگوں کی گردنیں پھلانگ کر آگے جانے کی کوشش نہ کرے بلکہ اسے جہاں جگہ ملے بیٹھ جائے۔)

مجلس میں شریک ہر شخص کو اس کا حصہ مل رہتا، اہل مجلس میں کسی کو گمان تک نہیں ہوتا تھا کہ مجلس میں کوئی دوسرا آپ صلی اللہ تعالیٰ علیہ وآلہ وسلم کو مجھ سے زیادہ عزیز ہے، (ہر شخص یہی محسوس کرتا تھا کہ آپ صلی اللہ تعالیٰ علیہ وآلہ وسلم کو سب سے زیادہ مجھ سے ہی محبت ہے) اگر کوئی آپ صلی اللہ تعالیٰ علیہ وآلہ وسلم کے پاس بیٹھ جاتا یا گفتگو شروع کر دیتا تو آپ صلی اللہ تعالیٰ علیہ وآلہ وسلم صبر فرماتے اور جب تک وہ سلسلہ کلام ختم نہ کرتا تو آپ صلی اللہ تعالیٰ علیہ وآلہ وسلم وہاں سے نہ ہٹتے، کوئی بھی سائل آتا آپ صلی اللہ تعالیٰ علیہ وآلہ وسلم اس کی حاجت پوری فرماتے اور وہ آپ صلی اللہ تعالیٰ علیہ وآلہ وسلم کی کریمانہ گفتگو سے بھی وافر حصہ لے کر جاتا۔ آپ صلی اللہ تعالیٰ علیہ وآلہ وسلم کا دامن اخلاق و مروت سیدنا حضرت آدم علیہ السلام کی سب اولاد کے لیے گسترہ تھا۔ آپ صلی اللہ تعالیٰ علیہ وآلہ وسلم ان سب کے لیے ایک شفیق باپ تھے، سب کے سب آپ صلی اللہ تعالیٰ علیہ وآلہ وسلم کے لئے اپنے حق کے حصول میں برابر تھے۔ آپ صلی اللہ تعالیٰ علیہ وآلہ وسلم کی مجلس حلم و حیا اور صبر و امانت کی مجلس ہوتی جس میں آوازیں بلند نہ ہوتیں تھیں اس میں عورتوں کے تذکرے نہ ہوتے اور نہ ہی کوئی

ایسی بات ہوتی جسے مجلس سے باہر بیان نہ کیا جاسکے۔ سب اہل مجلس ایک دوسرے کے لیے انصاف کے خواہاں تقویٰ میں ایک دوسرے سے بڑھ کر اور عجز و انکسار کے پیکر تھے۔ بڑوں کی عزت چھوٹوں پر شفقت حاجتمندوں پر رحمت اور مسافروں کی خدمت ان کا شعار تھا۔

سیدنا حضرت امام حسین علیہ السلام فرماتے ہیں کہ پھر میں نے پوچھا کہ اپنے پاس بیٹھنے والوں سے آپ صلی اللہ تعالیٰ علیہ وآلہ وسلم کا معاملہ کیسے ہوتا تھا؟ انہوں نے فرمایا کہ حضور نبی کریم صلی اللہ تعالیٰ علیہ وآلہ وسلم ہمیشہ خندہ جبین نرم خو اور واسع الکرم رہتے ہر کوئی بلا تکلیف آپ صلی اللہ تعالیٰ علیہ وآلہ وسلم کے پاس بیٹھ سکتا تھا۔ آپ صلی اللہ تعالیٰ علیہ وآلہ وسلم سخت مزاح اور درشت نہ تھے، بازاروں میں شور و غل بدگوئی غیبت اور (حد سے زیادہ) مزاج آپ صلی اللہ تعالیٰ علیہ وآلہ وسلم کا شیوہ نہ تھا۔ آپ صلی اللہ تعالیٰ علیہ وآلہ وسلم بے مقصد بات سے اعتراض فرماتے۔ آپ صلی اللہ تعالیٰ علیہ وآلہ وسلم کے پاس امید لے کر آنے والا کبھی نا امید نہ لوٹتا۔ آپ صلی اللہ تعالیٰ علیہ وآلہ وسلم خود کو تین چیزوں سے دور رکھتے۔

1- دکھلاوا 2- تکبر 3- اور بے مقصد بات میں پڑنا۔

اور تین چیزوں کو لوگوں سے دور رکھتے کسی کی مذمت نہ کرتے کسی کو شرم نہ دلاتے اور کسی کے خفیہ معاملے میں نہ پڑتے۔ وہی بات زبان اقدس پر لاتے جس میں ثواب ہوتا۔ آپ صلی اللہ تعالیٰ علیہ وآلہ وسلم جب بات شروع فرماتے تو اہل مجلس کی گردنیں (ادب کے باعث) جھک جاتیں جیسے ان کے سروں پر پرندے بیٹھے ہوں، جب آپ صلی اللہ تعالیٰ علیہ وآلہ وسلم خاموش ہو جاتے تب کوئی بولتا۔ آپ صلی اللہ تعالیٰ علیہ وآلہ وسلم کے سامنے کسی بات پر وہ تازع نہ کرتے۔ اہل مجلس میں کوئی بھی آغاز گفتگو کرتا تو سب خاموشی سے سنتے تا آنکہ وہ بات سے فارغ ہو جاتا، آپ صلی اللہ تعالیٰ علیہ وآلہ وسلم کے سامنے سب کی بات وہی ہوتی جو سب سے پہلے شخص کی تھی جس بات پر اہل مجلس ہنستے تو آپ صلی اللہ تعالیٰ علیہ وآلہ وسلم بھی ان کا ساتھ دیتے (مگر آپ صلی اللہ تعالیٰ علیہ وآلہ وسلم کا ہنسنا صرف مسکرانا تھا آپ کھلکھلا کر نہیں ہنستے تھے صرف مسکراتے تھے)۔ اور ان کے تعجب کرنے پر آپ متعجب ہوتے۔ آپ صلی اللہ تعالیٰ علیہ وآلہ وسلم کسی انجان شخص کی روکھی اور کھر دری باتیں صبر سے سنتے، آپ صلی اللہ تعالیٰ علیہ وآلہ وسلم کے صحابہ کرام مسافروں کی خدمت کے لیے ان کے متلاشی رہتے۔ آپ صلی اللہ تعالیٰ علیہ وآلہ وسلم صحابہ کرام کو ارشاد فرماتے کہ جب تم کسی حاجتمند کو دیکھو تو اس کی مدد کرو۔ آپ صلی اللہ تعالیٰ علیہ وآلہ وسلم منہ پر اپنی تعریف کو پسند نہ فرماتے الا یہ کہ جب ہجو کا جواب دیا جاتا۔ آپ صلی اللہ تعالیٰ علیہ وآلہ وسلم

وسلم کسی بات کرنے والے کی بات کو نہ کاٹتے تا آنکہ وہ ضرورت سے آگے نکل جاتا تو آپ صلی اللہ تعالیٰ علیہ وآلہ وسلم اسے روک دیتے یا کھڑے ہو جاتے۔

سیدنا حضرت امام حسین علیہ السلام فرماتے ہیں کہ پھر میں نے ان سے پوچھا حضور نبی کریم صلی اللہ تعالیٰ علیہ وآلہ وسلم کی خاموشی کیسی تھی تو انہوں نے فرمایا حضور نبی کریم صلی اللہ تعالیٰ علیہ وآلہ وسلم کی خاموشی چار باتوں کے لیے ہوتی تھی۔

- 1- بردباری
- 2- احتراز
- 3- تدبیر
- 4- تفکر۔

آپ صلی اللہ تعالیٰ علیہ وآلہ وسلم کی تدبیر تو سب لوگوں کو ایک نظر سے دیکھنے اور ان کی باتیں سننے کے لیے تھی اور تفکر اس چیز کا ہوتا کہ کیا چیز باقی ہے اور کیا فانی۔ آپ صلی اللہ تعالیٰ علیہ وآلہ وسلم کے حکم میں صبر کی آمیزش تھی۔ آپ صلی اللہ تعالیٰ علیہ وآلہ وسلم کو کوئی چیز غضبناک اور پریشان نہ کر پاتی۔ آپ صلی اللہ تعالیٰ علیہ وآلہ وسلم کے احتراز میں چار باتیں تھیں۔

1- اچھی بات کو لے لینا تاکہ اسے اپنایا جائے۔

2- بری بات سے پرہیز تاکہ لوگ بھی اس سے بچیں۔

3- اپنی امت کی اصلاح کے لیے اپنی رائے سے اجتہاد کرنا۔

4- ایسے کاموں کا اجراء جو امت کیلئے دین و دنیا میں فلاح کا باعث ہوں۔

(دلائل النبوت ابو نعیم صفحہ 372، دلائل النبوت امام بیہقی جلد نمبر 1 صفحہ 230، کنز العمال جلد نمبر 7 صفحہ 63،

الاحاد والمثنائی للشیبانی جلد نمبر 2 ص 438، شمائل ترمذی ص 2، الکبیر لطبرانی جلد نمبر 2 ص 155، الکامل لابن عدی جلد

نمبر 2 ص 167)

میانہ قد تھے مگر لوگوں سے اونچے نظر آتے:

ام المؤمنین سیدہ حضرت عائشہ صدیقہ رضی اللہ تعالیٰ عنہا فرماتی ہیں کہ حضور نبی کریم صلی اللہ تعالیٰ علیہ وآلہ وسلم حد سے زیادہ لمبے اور دبلے وجود کے نہ تھے اور نہ ہی ایسے کوتاہ قد تھے کہ نظر میں نہ چھیں (میانہ قد و قامت تھی) بلکہ قد مبارک کی کیفیت یہ تھی کہ اکیلے چلتے تو قد مبارک درمیانہ نظر آتا مگر جب آپ صلی اللہ تعالیٰ علیہ وآلہ وسلم کے ساتھ کوئی چل رہا ہوتا تو آپ صلی اللہ تعالیٰ علیہ وآلہ وسلم اس سے اونچے ہی دکھائی دیتے خواہ وہ کتنا ہی لمبا کیوں نہ ہوتا کبھی ایسا بھی ہوتا کہ دو آدمی

آپ صلی اللہ تعالیٰ علیہ وآلہ وسلم کے ساتھ چل رہے ہیں آپ صلی اللہ تعالیٰ علیہ وآلہ وسلم کا قدم مبارک ان سے اونچا ہے مگر جب وہ آپ سے جدا ہوئے تو وہ دراز قامت نظر آئے اور حضور نبی کریم صلی اللہ تعالیٰ علیہ وآلہ وسلم درمیانہ قد ٹھہرے اور آپ صلی اللہ تعالیٰ علیہ وآلہ وسلم فرمایا کرتے تھے کہ بھلائی مکمل طور پر میانہ قامت میں ہے۔

(سبل الہدیٰ والرشاد جلد نمبر 2 صفحہ 83، دلائل النبوت ابو نعیم صفحہ 378، دلائل النبوت امام بیہقی جلد نمبر 1 صفحہ 239، الوفا بن جوزی صفحہ 403، خصائص کبریٰ جلد نمبر 1 صفحہ 116، حجة اللہ علی العالمین صفحہ 686، الشفاء صفحہ 63، مدارج النبوت جلد نمبر 1 صفحہ 31)۔

اللہ تبارک و تعالیٰ کو یہ پسند نہیں تھا کہ کسی کا سر میرے محبوب سے اونچا ہو:

ابھی اوپر ام المؤمنین سیدہ حضرت عائشہ رضی اللہ تعالیٰ عنہا کی روایت ہم پڑھ آئے ہیں کہ حضور نبی کریم صلی اللہ تعالیٰ علیہ وآلہ وسلم کا قدم مبارک درمیانہ خوبصورت تھا، مگر جب آپ صلی اللہ تعالیٰ علیہ وآلہ وسلم کے پاس بہت زیادہ لمبے قد والے بیٹھے یا آپ صلی اللہ تعالیٰ علیہ وآلہ وسلم کے ساتھ چلتے تو سب سے اونچا آپ صلی اللہ تعالیٰ علیہ وآلہ وسلم کا سر مبارک ہی نظر آتا مگر جب آپ تنہا ہوتے تو قدم مبارک درمیانہ ہی ہوتا تو اس سے واضح ہو گیا کہ حقیقت میں قدم مبارک تو درمیانہ ہی تھا اور خوبصورت و حسین بھی درمیانہ قد ہی ہوتا ہے نہ بہت زیادہ لمبا خوبصورت ہوتا ہے اور نہ ہی پستہ قد مگر یہ آپ صلی اللہ تعالیٰ علیہ وآلہ وسلم کا معجز تھا کہ بڑے سے بڑے دراز قد آدمی بھی جب آپ صلی اللہ تعالیٰ علیہ وآلہ وسلم کے ساتھ کھڑا ہوتا تو آپ صلی اللہ تعالیٰ علیہ وآلہ وسلم ان سے اونچے ہی نظر آتے کیونکہ رب کائنات رب العالمین کو یہ منظور نہیں تھا کہ اس کے حبیب صلی اللہ تعالیٰ علیہ وآلہ وسلم کے حضور کسی کا سر آپ صلی اللہ تعالیٰ علیہ وآلہ وسلم سے اونچا ہو۔

اکھاں وچ قدرتی سرے دی دھاری:

عَنْ جَابِرِ بْنِ سَمُرَةَ قَالَ كَانَ فِي سَاقِي رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ حُمُوشَةٌ وَكَانَ لَا يَضْحَكُ إِلَّا تَبَسُّمًا وَكُنْتُ إِذَا نَظَرْتُ إِلَيْهِ قُلْتُ أَكْحَلُ الْعَيْنَيْنِ وَلَيْسَ بَأَكْحَلٍ.

حضرت جابر بن سمرہ رضی اللہ تعالیٰ عنہ فرماتے ہیں کہ رسول اللہ صلی اللہ تعالیٰ علیہ وآلہ وسلم کی پنڈلیوں مبارک میں کچھ بار کی تھی اور وہ نہ ہنستے تھے مگر مسکراہٹ سے اور میں جب حضور نبی کریم صلی اللہ تعالیٰ علیہ وآلہ وسلم کو دیکھتا تو کہتا تھا

کہ آپ آنکھوں میں سرمہ لگائے ہوئے ہیں، حالانکہ آپ صلی اللہ تعالیٰ علیہ وآلہ وسلم نے سرمہ نہیں لگایا ہوا ہوتا تھا (سرمہ لگائے بغیر بھی قدرتی طور پر آپ صلی اللہ تعالیٰ علیہ وآلہ وسلم کی آنکھیں مبارکہ سرگین ہوتی تھیں۔) مولانا غلام رسول نے کیا خوب فرمایا۔

اکھاں وچہ قدرتی سرے دی دھاری
دلاں نوں کندی جیوں کٹاری
زینجے اک وار ویکھ لیدی
نہ پچھے یوسف شامی دے پیدی

(ترمذی شریف جلد نمبر 2 صفحہ 205، مشکوٰۃ شریف صفحہ 518، مستدرک جلد نمبر 3 صفحہ 207، سبل الہدیٰ والرشاد جلد نمبر 2 صفحہ 23 مسند امام احمد جلد 4 صفحہ 656، سیرت حلبیہ جلد نمبر 3 صفحہ 468، مصنف ابن ابی شیبہ جلد نمبر 7 ص 446، الوفا ابن جوزی صفحہ 389، دلائل النبوت امام بیہقی جلد نمبر 1 صفحہ 171، الشفاء قاضی عیاض صفحہ 389)۔

اجنبی عورت نے کہا چودھویں کے چاند جیسے چہرے والے کی میں ضامن ہوں:

وَقَالَ جَامِعُ بْنُ شَدَّادٍ كَانَ رَجُلٌ مِّنَّا يُقَالُ لَهُ طَارِقٌ فَأَخْبَرَ أَنَّهُ رَأَى النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِالْمَدِينَةِ فَقَالَ هَلْ مَعَكُمْ شَيْءٌ تَبِعُونَهُ قُلْنَا هَذَا الْبَعِيرُ قَالَ بِكُمْ قُلْنَا بَكْدًا وَكَذَا وَسُقًا مِّنْ تَمْرٍ فَأَخَذَ بِحَطَامِهِ وَسَارَ إِلَى الْمَدِينَةِ فَقُلْنَا بَعْنَا مِنْ رَجُلٍ لَا نَدْرِي مَنْ هُوَ وَمَعَنَا ظِعِينَةٌ فَقَالَتْ أَنَا ضَامِنَةٌ لِثَمَنِ الْبَعِيرِ رَأَيْتُ وَجْهَ رَجُلٍ مِثْلَ الْقَمَرِ لَيْلَةَ الْبَدْرِ لَا يَخِيْسُ بِكُمْ فَأَصْبَحْنَا فَجَاءَ رَجُلٌ بِتَمْرٍ فَقَالَ أَنَا رَسُولُ رَسُولِ اللَّهِ، صَلَّى اللَّهُ تَعَالَى عَلَيْهِ وَآلِهِ وَسَلَّمَ إِلَيْكُمْ يَا مَرْكُومُ أَنْ تَأْكُلُوا مِنْ هَذَا التَّمْرِ وَتَكْتَلُوا حَتَّى تَسْتَوْفُوا فَفَعَلْنَا۔

حضرت جامع بن شداد رضی اللہ تعالیٰ عنہ فرماتے ہیں کہ ہمارے پاس ایک طارق نامی شخص تھا وہ بیان کرتا ہے کہ اس نے مدینہ منورہ میں حضور نبی کریم صلی اللہ تعالیٰ علیہ وآلہ وسلم کی زیارت کی حضور نبی کریم صلی اللہ تعالیٰ علیہ وآلہ وسلم نے ہمیں فرمایا کہ تمہارے پاس بیچنے والی کوئی چیز ہے؟ ہم نے کہا ہم یہ اونٹ بیچنا چاہتے ہیں انہوں نے ہم سے کہا اس کی

قیمت کیا ہے؟ ہم نے انہیں کہا ہم اس کی قیمت میں اتنے وسق کھجوریں لیں گے۔ حضور نبی کریم صلی اللہ تعالیٰ علیہ وآلہ وسلم نے اس اونٹ کی مہار کو پکڑ لیا اور مدینہ شریف کی طرف چل گئے۔ ہم نے کہا کہ ہم نے اونٹ ایک ایسے شخص کے ہاتھ فروخت کیا ہے جسے ہم جانتے تک نہیں (بعد میں ہمیں فکر لاحق ہوئی کہ ہم اسے جانتے نہیں اور اس سے قیمت یا ضامن لئے بغیر اونٹ ان کے حوالے کر دیا ہے) ہمارے ساتھ ایک باپردہ خاتون تھی اس نے ہمیں کہا میں تمہارے اس اونٹ کی قیمت کی ضامن ہوں، میں نے دیکھا ہے کہ اس شخص کا چہرہ چودھویں رات کے چاند کی طرح درخشاں تھا، وہ تمہارے ساتھ کبھی فریب نہیں کرے گا۔ صبح کے وقت ایک شخص ہمارے پاس کھجوریں لے کر آیا اس نے ہمیں کہا میں رسول اللہ صلی اللہ تعالیٰ علیہ وآلہ وسلم کا قاصد ہوں انہوں نے یہ کھجوریں بھیجیں ہیں اور فرمایا ہے کہ ان کھجوروں میں سے خود بھی کھا لو اور اپنے اونٹ کی قیمت بھی پوری کر لو چنانچہ ہم نے ایسا ہی کیا۔

(حجۃ اللہ علی العلمین، صفحہ 675، دلائل النبوت امام بیہقی جلد نمبر 5 صفحہ 288، سنن دارقطنی جلد نمبر 3 ص 44،

مصنف ابن ابی شیبہ جلد نمبر 4 ص 128)

ایسا حسین کسی عورت نے جنا ہی نہیں:

سیدنا حضرت حسان بن ثابت رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم کا حسن و جمال بیان فرماتے ہوئے فرماتے ہیں۔

وَ أَحْسَنُ مِنْكَ لَمْ تَرَ قَطُّ عَيْنِي - وَ أَجْمَلُ مِنْكَ لَمْ تَلِدِ النِّسَاءُ

اے محبوب کائنات صلی اللہ تعالیٰ علیہ وآلہ وسلم آپ جیسا شاہ حسن و جمال میری آنکھ نے دیکھا ہی نہیں (دیکھتی بھی کیسے) آپ جیسا حسین تو کسی عورت نے جنا ہی نہیں۔

خُلِقْتَ مُبْرَأً مِنْ كُلِّ عَيْبٍ - كَأَنَّكَ قَدْ خُلِقْتَ كَمَا تَشَاءُ

آپ صلی اللہ تعالیٰ علیہ وآلہ وسلم تو ہر قسم کے عیب سے پاک پیدا کئے گئے ہیں (یوں معلوم ہوتا ہے) گویا کہ آپ جیسے چاہتے تھے ویسے ہی آپ کی تخلیق کی گئی ہے۔ (دیوان حسان صفحہ 21)

سرکار گولڑہ حضور پیر مہر علی شاہ رحمۃ اللہ تعالیٰ علیہ بعد از دیدار بے ساختہ کہہ اٹھے

متھے چمکدی لاٹ نورانی ہے
مخمور اکھیں ہین مدبھریاں
جان آکھاں کے جان جہان آکھاں
جس شان توں شانناں سب بنیاں
مَا أَحْسَنَكَ مَا أَكْمَلَكَ
گستاخ اکھیں کتھے جاڑیاں۔

کھ چند بدرشعشانی ہے
کالی زلف تے اکھ متانی ہے
اس صورت نوں میں جان آکھاں
سچ آکھاں تے رب دی شان آکھاں
سُبْحَانَ اللَّهِ مَا أَجْمَلَكَ
کتھے مہر علی کتھے تیری ثنا

بڑھاپے کے عیب سے محفوظ:

عَنْ أَنَسٍ رَضِيَ اللَّهُ تَعَالَى عَنْهُ أَنَّهُ سُئِلَ هَلْ شَابَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ
قَالَ مَا شَانَهُ اللَّهُ بِالشَّيْبِ۔

سیدنا حضرت انس رضی اللہ تعالیٰ سے ہے کہ ان سے پوچھا گیا کہ کیا حضور نبی کریم صلی اللہ تعالیٰ علیہ وآلہ وسلم پر
بڑھاپے کے اثرات ظاہر ہوئے تھے تو انہوں نے فرمایا کہ اللہ تبارک و تعالیٰ نے آپ صلی اللہ تعالیٰ علیہ وآلہ وسلم کو بڑھاپے
کے عیب سے بچالیا تھا۔

(مسلم شریف جلد نمبر 2 صفحہ 267، مستدرک جلد نمبر 3 صفحہ 209، سبل الہدیٰ والرشاد جلد نمبر 2 صفحہ 36، حجة اللہ
علیٰ العلمین صفحہ 690، خصائص کبریٰ جلد نمبر 1 صفحہ 125، دلائل النبوت امام بیہقی جلد نمبر 1 صفحہ 187، مسند امام احمد جلد
نمبر 3 صفحہ 288، صحیح ابن حبان جلد نمبر 14، صفحہ 202، طبقات کبریٰ ابن سعد جلد نمبر 1 صفحہ 431)۔

بے مثال آنکھ مبارک دیکھنے میں روشنی کی محتاج نہیں تھی:

پیارے آقا محبوب پیغمبر صلی اللہ تعالیٰ علیہ وآلہ وسلم دیکھنے میں روشنی کے محتاج نہیں تھے جیسے دن کی روشنی میں دیکھتے
تھے رات کے گپ اندھیرے میں بھی بالکل ویسے ہی دیکھتے تھے چنانچہ حدیث شریف میں ہے۔

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
يَرَى فِي الظُّلْمَةِ كَمَا يَرَى فِي الضُّوءِ۔

ام المؤمنین سیدہ حضرت عائشہ صدیقہ رضی اللہ تعالیٰ عنہا فرماتی ہیں کہ حضور نبی کریم صلی اللہ تعالیٰ علیہ وآلہ وسلم

اندھیرے میں بھی ویسے ہی دیکھتے تھے جیسے روشنی میں۔

حجتہ اللہ علیٰ العلمین صفحہ 679، الوفا ابن جوزی، صفحہ 344، کنز العمال جلد نمبر 7، صفحہ 60، الشفا قاضی عیاض حصہ اول صفحہ 69، جواہر البحار جلد نمبر 2 صفحہ 13، دلائل النبوت امام بیہقی جلد نمبر 6 صفحہ 65، مسند الحمیدی جلد نمبر 2 صفحہ 427، خصائص کبریٰ جلد نمبر 1 صفحہ 104، زرقانی جلد نمبر 4 صفحہ 83)۔

رات کے اندھیرے میں بھی ویسے ہی دیکھتے جیسے دن کی روشنی میں:

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَرَى بِاللَّيْلِ فِي الظُّلْمَةِ كَمَا يَرَى بِالنَّهَارِ مِنَ الضُّوءِ۔

سیدنا حضرت ابن عباس رضی اللہ تعالیٰ عنہما سے ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم رات کے اندھیرے میں بھی ویسے ہی دیکھتے تھے جیسے دن کی روشنی میں۔

(دلائل النبوت امام بیہقی جلد نمبر 6 صفحہ 65، جامع الصغیر للسیوطی جلد نمبر 1 صفحہ 304، خصائص کبریٰ جلد نمبر 1 صفحہ 104، بل الہدیٰ والرشاد جلد نمبر 2 صفحہ 24، کنز العمال جلد نمبر 7 صفحہ 60، مدارج النبوت جلد نمبر 1 صفحہ 8، حجتہ اللہ علیٰ العلمین صفحہ 679، جواہر البحار جلد نمبر 2 صفحہ 13، سیرت حلبیہ جلد نمبر 3 صفحہ 427)۔

حضرت موسیٰ علیہ السلام کو قبر میں نماز پڑھتے دیکھا:

اللہ تبارک و تعالیٰ نے اپنے محبوب پیغمبر صلی اللہ تعالیٰ علیہ وآلہ وسلم کو ماہ رجب کی ستائیسویں تاریخ کی رات کو شرف معراج سے نوازا رب کائنات رب العلمین نے فرمایا۔

لِنُرِيَهُ مِنْ آيَاتِنَا۔

یعنی ہم نے شرف معراج سے اس لیے نوازا تا کہ ہم اپنے محبوب کو اپنی نشانیاں دکھائیں چاند کی ستائیسویں رات گپ اندھیرے کی رات ہوتی ہے جس میں نشانیاں دکھانے کا فرمایا گیا ہے۔ دن کو نہیں اور نہ ہی چاند کی چودہ روشن رات کو بلکہ ستائیسویں رات کو جس سے دنیا پر یہ واضح کرنا معلوم ہوتا ہے کہ محبوب پیغمبر صلی اللہ تعالیٰ علیہ وآلہ وسلم دیکھنے کے لیے روشنی کے محتاج نہیں وہ جس طرح دن کو دیکھتے ہیں رات کو تاریکی میں بھی اسی طرح دیکھتے ہیں حدیث شریف میں ہے حضور نبی کریم صلی اللہ تعالیٰ علیہ وآلہ وسلم فرماتے ہیں کہ۔

مَرَرْتُ عَلَى مُوسَى لَيْلَةَ أُسْرِي بِي عِنْدَ الْكُثَيْبِ الْأَحْمَرِ وَهُوَ قَائِمٌ يُصَلِّي فِي قَبْرِهِ -

معراج کی رات کثیب احمر (سرخ ٹیلہ) کے پاس میں موسیٰ علیہ السلام کے پاس سے گزرا وہ اپنی قبر میں کھڑے ہو کر نماز پڑھ رہے تھے۔

(مسلم شریف جلد نمبر 2 صفحہ 276، سبل الہدیٰ والرشاد جلد نمبر 3 صفحہ 83، مسند امام احمد جلد نمبر 3 صفحہ 192، دلائل النبوت امام بیہقی جلد نمبر 2 صفحہ 263، مسند ابو یعلیٰ جلد نمبر 7 صفحہ 126، کنز العمال جلد نمبر 11 صفحہ 178، سیرت حلبیہ جلد نمبر 1 صفحہ 548، سنن کبریٰ للنسائی جلد نمبر 1 صفحہ 419، مدارج النبوت جلد نمبر 1 صفحہ 251)۔

غور کریں ایک تو اندھیری رات دوسرے قبر کے اندر دیکھنا کہ حضرت موسیٰ علیہ السلام کھڑے ہو کر نماز پڑھ رہے ہیں یہ ہے نظر کا اعجاز حسن جس کی کوئی مثل ہی نہیں۔

حضور صلی اللہ تعالیٰ علیہ وآلہ وسلم نے زمین کے مشارق و مغارب کو دیکھا:

عَنْ ثَوْبَانَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ، صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّ اللَّهَ زَوَى لِي الْأَرْضَ فَرَأَيْتُ مَشَارِقَهَا وَمَغَارِبَهَا -

حضرت ثوبان رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ نے میرے لئے زمین کو لپیٹ دیا پس میں نے اس کے سب مشارق و مغارب کو دیکھ لیا۔

(مسلم شریف جلد نمبر 2 صفحہ 398، مسند امام احمد جلد نمبر 5 صفحہ 215، مشکوٰۃ شریف صفحہ 512، الشفاء قاضی عیاض صفحہ 234، کنز العمال جلد نمبر 11 صفحہ 165)۔

دنیا کی ہر چیز قیامت تک حضور کی نظر میں ہے:

حضور نبی کریم صلی اللہ تعالیٰ علیہ وآلہ وسلم نے ارشاد فرمایا کہ۔

إِنَّ اللَّهَ عَزَّ وَجَلَّ قَدْ رَفَعَ لِي الدُّنْيَا فَأَنَا أَنْظُرُ إِلَيْهَا وَاللَّيْلُ، مَا هُوَ كَأَنَّ فِيهَا إِلَى يَوْمِ الْقِيَامَةِ كَأَنَّمَا أَنْظُرُ إِلَى كَفِّي هَذِهِ -

بیشک اللہ تبارک و تعالیٰ نے دنیا کو میرے سامنے کر دیا لہذا میں دنیا کو دیکھ رہا ہوں اور قیامت تک دنیا میں جو کچھ ہونے والا ہے سب کچھ یوں دیکھ رہا ہوں جیسے اپنے ہاتھ کی ہتھیلی کو دیکھ رہا ہوں۔ (کنز العمال جلد نمبر 11 صفحہ 170،

جواہر البھار جلد نمبر 3، صفحہ 38، زرقانی شرح مواہب جلد نمبر 7 صفحہ 204)۔

واضح ہو پیارے آقا حضور نبی کریم صلی اللہ تعالیٰ علیہ وآلہ وسلم نے دو تاکیدوں سے یعنی ان بھی حرف تاکید ہے اور قَدْ بھی حرف تاکید ہے قیامت تک دنیا کی ہر چیز کو دیکھنے کا ذکر فرمایا اور دیکھنے کے لیے بھی صیغہ مضارع (أَنْظُرُ) ارشاد فرمایا مضارع میں استمرار و دوام پایا جاتا ہے۔ جو واضح کرتا ہے کہ یہ نہیں کہ صرف ایک دفعہ دیکھ لیا ہے اگر ایسا ہوتا تو مضارع کی بجائے ماضی کے صیغہ سے دیکھنے کا ذکر کیا جاتا کہ میں نے دیکھ لیا مضارع تو یہ ظاہر کر رہا ہے کہ ہمارے محبوب پیغمبر صلی اللہ تعالیٰ علیہ وآلہ وسلم دنیا کے ہر گوشے مشرق و مغرب و شمال و جنوب کی ہر ایک چیز کو ملاحظہ فرما رہے ہیں اور قیامت تک دنیا کی ہر چیز آپ صلی اللہ تعالیٰ علیہ وآلہ وسلم کی نظر میں ہے آپ صلی اللہ تعالیٰ علیہ وآلہ وسلم سے کچھ پوشیدہ نہیں اور ایسے دیکھ رہے ہیں جیسے اپنے ہاتھ مبارک کی ہتھیلی، اور یہ بھی واضح ہو کہ تاکید وہاں کی جاتی ہے جہاں اس چیز کے انکار کرنے والے یا شک کرنے والے ہوں اس کا مطلب ہے کہ ہمارے محبوب پیغمبر صلی اللہ تعالیٰ علیہ وآلہ وسلم کو یہ بھی علم تھا کہ میری اس شان کے کئی انکار کرنے والے ہوں گے کلمہ بھی پڑھیں گے اپنے آپ کو مومن بھی کہلائیں گے مگر میری شان اقدس سے بے بہرہ ہونے کی وجہ سے شان کے منکر بھی ہوں گے اس لیے اپنے کلام میں اپنی شان اقدس کو دو حرف تاکید سے موکد فرما دیا۔

حضرت سعد کی قبر میں جو ہوا وہ ملاحظہ فرمایا:

عَنْ جَابِرِ رَضِيَ اللَّهُ تَعَالَى عَنْهُ قَالَ خَرَجْنَا مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِلَى سَعْدِ بْنِ مَعَاذٍ حِينَ تُوُفِّيَ فَلَمَّا صَلَّى عَلَيْهِ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَوَضَعَ فِي قَبْرِهِ وَسُويَ عَلَيْهِ سَبَّحَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَسَبَّحْنَا طَوِيلًا ثُمَّ كَبَّرَ فَكَبَّرْنَا فَقِيلَ يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لِمَ سَبَّحْتَ ثُمَّ كَبَّرْتَ قَالَ لَقَدْ تَضَاقَقَ عَلَيَّ هَذَا الْعَبْدِ الصَّالِحِ قَبْرُهُ حَتَّى فَرَّجَهُ اللَّهُ عَنْهُ۔

حضرت جابر رضی اللہ تعالیٰ عنہ سے روایت ہے فرماتے ہیں کہ حضرت سعد بن معاذ رضی اللہ تعالیٰ عنہ نے وفات پائی تو ہم حضور نبی کریم صلی اللہ تعالیٰ علیہ وآلہ وسلم کے ساتھ ان کی طرف گئے، حضور نبی کریم صلی اللہ تعالیٰ علیہ وآلہ وسلم نے جب ان کی نماز جنازہ پڑھ لی اور وہ قبر میں رکھ دیئے گئے اور ان پر مٹی برابر کر دی گئی تو حضور نبی کریم صلی اللہ تعالیٰ علیہ وآلہ وسلم نے (بلند آواز سے تسبیح پڑھی ہم نے بھی بہت دراز تسبیح پڑھی پھر آپ صلی اللہ تعالیٰ علیہ وآلہ وسلم نے (بلند آواز سے)

اللہ اکبر کہا ہم نے بھی اللہ اکبر کہا عرض کیا گیا یا رسول اللہ صلی اللہ تعالیٰ علیہ وآلہ وسلم آپ نے پہلے تسبیح اور پھر تکبیر کہی اس کی کیا وجہ ہے؟ حضور نبی کریم صلی اللہ تعالیٰ علیہ وآلہ وسلم نے فرمایا اس نیک بندے پر اس کی قبر تنگ ہوگئی تھی، حتیٰ کہ اللہ تبارک و تعالیٰ نے اسے کشادہ فرمایا۔

(مشکوٰۃ شریف صفحہ 26، دلائل النبوت الیہی جلد نمبر 4 صفحہ 26، مسند امام احمد جلد نمبر 3 صفحہ 472، سیرۃ نبویہ لابن ہشام حصہ دوم، صفحہ 156، سیرت حلبیہ جلد نمبر 2 صفحہ 453، مدارج النبوت جلد نمبر 2 صفحہ 257)

اس حدیث مبارکہ سے یہ واضح ہو گیا کہ حضور نبی کریم صلی اللہ تعالیٰ علیہ وآلہ وسلم کی نگاہ مبارک اوپر سے قبر کے اندر کا حال دیکھ لیتی ہے۔

دوسری روایت:

ایک روایت میں ہے کہ قبر تیار ہوئی تو چار حضرات نے حضرت سعد بن معاذ رضی اللہ تعالیٰ عنہ کو لحد میں اتارا حضور نبی کریم صلی اللہ تعالیٰ علیہ وآلہ وسلم بھی وہاں موجود تھے، جب حضرت سعد رضی اللہ تعالیٰ عنہ کی قبر پر مٹی ڈال دی گئی تو یکا یک رخ انور کا رنگ تبدیل ہو گیا سرکارِ دو عالم صلی اللہ تعالیٰ علیہ وآلہ وسلم نے بلند آواز سے تین دفعہ سبحان اللہ اور تین دفعہ اللہ اکبر کہا صحابہ کرام نے بھی تین دفعہ زوردار نعرہ تکبیر بلند کیا اتنے زور سے نعرہ لگایا کہ جنت البقیع کا گوشہ گوشہ گونج اٹھا، رخ انور کے تغیر کے متعلق استفسار کیا گیا تو ارشاد فرمایا قبر نے اس کو بھینچا تھا اگر اس سے کوئی بچ سکتا تو سعد بچ گئے ہوتے اللہ تبارک و تعالیٰ نے رحم فرمایا اور تنگی دور فرمادی۔

قبر کی تنگی عذاب کے لیے نہ تھی:

سیدنا حضرت سعد رضی اللہ تعالیٰ عنہ پر قبر کی یہ تنگی عذاب کے لئے نہیں تھی بلکہ یہ تو قبر کا نیک صالح شخص کے ساتھ پیار کا ملنا تھا قبر صالح مومن کو ایسے دباتی ہے جیسے ماں بچے کو پیار سے گلے لگا کر دباتی ہے مگر اس سے بھی مومن شخص کو ایسے گھبراہٹ ہوتی ہے جیسے ماں کے دبانے پر بچے کو ہوتی ہے اور وہ دقت محسوس کرتا ہے۔

حضرت سعد رضی اللہ تعالیٰ عنہ کا مقام و مرتبہ:

سیدنا حضرت سعد رضی اللہ تعالیٰ عنہ بلند پایہ صحابی تھے آپ کی شان و مرتبہ آپ کے وصال کے وقت کے حالات سے واضح ہو جاتی ہے وہ یہاں ذکر کئے جاتے ہیں۔

غزوہ خندق، میں کفار عرب کی طرف سے حبان بن قیس بن العرقہ نے حضرت سعد رضی اللہ تعالیٰ عنہ کو تاک کر تیر مارا جو ان کے بازو کی شہ رگ میں آکر پیوست ہو گیا اس سے حضرت سعد رضی اللہ تعالیٰ عنہ کی شہ رگ کٹ گئی۔ حبان نے جب دیکھا کہ اس کا تیر نشانے پر لگا ہے تو اسی نے زور سے نعرہ لگایا اور کہا۔

خُذْهَا وَأَنَا ابْنُ الْعَرِيقَةِ۔

اس تیر کو حاصل کرو میں عرقہ کا بیٹا ہوں حضرت سعد رضی اللہ تعالیٰ عنہ کی طرف سے اس دشمن خدا کو محبوب خدا صلی اللہ تعالیٰ علیہ وآلہ وسلم نے جواب دیا اور فرمایا کہ۔

عَرَّقَ اللَّهُ وَجْهَكَ فِي النَّارِ۔

یعنی اللہ تبارک و تعالیٰ تیرے چہرے کو آگ میں جھلسائے، اور ایک روایت میں ہے کہ حضرت سعد نے خود یہ جواب دیا۔ حضرت سعد رضی اللہ تعالیٰ عنہ نے اپنے زخم کو دیکھ کر یہ سمجھ لیا کہ یہ زخم مہلک ہے آپ نے بارگاہ الہی میں دعا کی۔

اَللّٰهُمَّ اِنْ كُنْتَ اَبْقَيْتَ مِنْ حَرْبِ قُرَيْشٍ شَيْئًا فَاَبْقِنِيْ لَهَا فَاِنَّهُ لَا قَوْمَ اَحَبُّ اِلَيَّ اَنْ اُجَاهِدَهُمْ مِنْ قَوْمِ اَذْوَارِ سُوْلِكَ وَكَذَّبُوْهُ وَاٰخِرُ جُوْهُ اَللّٰهُمَّ وَاِنْ كُنْتَ قَدْ وَضَعْتَ الْحَرْبَ بَيْنَنَا وَبَيْنَهُمْ فَاجْعَلْهُ لِيْ شَهَادَةً وَلَا تُمِتْنِيْ حَتّٰى عَيْنِيْ مِنْ بِنِيْ قُرَيْضَةَ۔

اے اللہ! اگر (مسلمانوں کی) قریش کے ساتھ جنگ کرنے کو تو نے ابھی باقی رکھا ہے تو پھر مجھے اس جنگ کے لیے زندہ رکھ کیونکہ مجھے اس قوم کے ساتھ جنگ کرنا بہت محبوب ہے کیونکہ انہوں نے تیرے رسول مکرم صلی اللہ تعالیٰ علیہ وآلہ وسلم کو بہت زیادہ ایذا پہنچائی ہے۔ انہیں جھٹلایا اور جلا وطن کیا۔ اے اللہ! اگر ان کے اور ہمارے درمیان یہ آخری جنگ ہے تو اس زخم کے ذریعے مجھے شہادت سے سرفراز فرمادے۔ اور مجھے اس وقت تک موت کی نیند نہ سلا جب تک بنو قریضہ کے حشر سے میری آنکھیں ٹھنڈی نہ ہو جائیں۔

(بخاری شریف جلد نمبر 2 صفحہ 591، مسلم شریف جلد نمبر 2 صفحہ 103، سیرت النبویہ لابن ہشام حصہ دوم صفحہ 142، تاریخ طبری جلد نمبر 2 صفحہ 575، حجتہ اللہ علی العالمین صفحہ 867، سیرت حلبیہ جلد نمبر 2 صفحہ 429، سبل الہدیٰ والرشاد جلد نمبر 4 صفحہ 380، تفسیر قرطبی جلد نمبر 7 صفحہ 395، دلائل النبوت للبیہقی جلد نمبر 4 صفحہ 26، معارج النبوت جلد نمبر 3 صفحہ 243)۔

حضرت سعد بن معاذ رضی اللہ تعالیٰ عنہ کی دعا کو مجیب الدعوات نے قبول فرمایا خون اسی وقت رک گیا مگر جب بنو قریظہ نے اپنے کئے کا انجام پالیا تو رگ سے خون پھر جاری ہو گیا جس مقصد کے لیے انہوں نے زندگی کی بارگاہ الہی سے دعا کی تھی وہ مقصد پورا ہو چکا تھا کہ یہودیوں کے قبیلہ بنو قریظہ کو ان کی شرارت، بدعہدی اور غداری کی پوری پوری سزا مل چکی تھی یعنی ان کی عورتیں بچے قید ہو چکے تھے جو انوں کو تہ تیغ کر دیا گیا اور ان کے گھر مال و اموال و باغات سب کچھ مسلمانوں کے قبضہ میں آ گیا تھا۔

حضرت سعد کی وفات پر عرش کا نپ اٹھا:

اب حضرت سعد رضی اللہ تعالیٰ عنہ کے حیات فانی کا جامہ اتار کر حیات جاودانی کی خلعت فاخرہ زیب تن کرنے کی گھڑی آپہنچی اور اس جہان فانی سے رخصتی کا وقت آ گیا انہوں نے جان جان آفریں کے حوالے کر دی۔ رات کے وقت جب حضرت سعد رضی اللہ تعالیٰ عنہ کا وصال ہوا تو حضرت جبرائیل علیہ السلام پھولدار ریشمی عمامہ باندھے حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے حدیث شریف میں ہے کہ۔

فَأَتَى جِبْرَائِيلُ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنَ اللَّيْلِ مُعْجِزًا بِعِمَامَةٍ مِنْ اسْتَبْرَقٍ فَقَالَ يَا مُحَمَّدُ مَنْ هَذَا لِعَبْدِ الصَّالِحِ فُتِحَتْ لَهُ أَبْوَابُ السَّمَاءِ وَاهْتَزَلَتْ لَهُ الْعُرُشُ۔

پس جبرائیل علیہ السلام سر پر ریشمی عمامہ باندھے حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوئے اور عرض کی یا رسول اللہ صلی اللہ تعالیٰ علیہ وآلہ وسلم کون عبد صالح فوت ہوا ہے جس کے لیے آسمان کے دروازے کھول دیئے گئے ہیں اور عرش الہی اس کے لیے حرکت میں آ گیا، حضور نبی کریم صلی اللہ تعالیٰ علیہ وآلہ وسلم نے فرمایا وہ عبد صالح حضرت سعد تھے اور ایک روایت میں ہے۔

إِهْتَزَّتْ عُرْشُ الرَّحْمَنِ فَرَحًا بِرُوحِهِ۔

کہ ان کی روح کی آمد کے باعث عرش الہی فرط مسرت سے حرکت میں آ گیا۔

(دلائل النبوت للبیہقی جلد نمبر 4 صفحہ 25، حجتہ اللہ علی العلمین صفحہ 868، سیرت حلبیہ جلد نمبر 2 صفحہ 453، سیرت

نبویہ لابن ہشام صفحہ 156، الاستیعاب جلد نمبر 2 صفحہ 604، البدایہ والنہایہ جلد نمبر 4 صفحہ 127، عیون لاثر جلد نمبر 2 صفحہ

نمبر 112، معارج النبوت جلد نمبر 3 صفحہ 255، مدارج النبوت جلد نمبر 2 صفحہ 256، ضیاء النبی جلد نمبر 4 صفحہ 75)۔

حضرت سعد کے جنازے میں ستر ہزار فرشتے شامل ہوئے:

عَنْ ابْنِ عُمَرَ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
إِنَّ هَذَا الَّذِي تَحْرَكَ لَكَ الْعَرْشُ يَعْنِي سَعْدَ بْنَ مَعَاذٍ وَشِيعَ جَنَازَتَهُ سَبْعُونَ أَلْفَ مَلَكٍ -

حضرت عبداللہ بن عمر رضی اللہ تعالیٰ عنہما سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا حضرت سعد رضی اللہ تعالیٰ عنہ کے وصال کی وجہ سے عرش الہی لرز اٹھا اور ان کے جنازہ میں ستر ہزار فرشتوں نے شرکت کی۔

(تجۃ اللہ علی العلمین، صفحہ 868، دلائل النبوت للبیہقی جلد نمبر 4، صفحہ 25 النسائی شریف جلد نمبر 1 صفحہ 289، الاوسط للطبرانی جلد نمبر 2 صفحہ 19، الکبیر للطبرانی جلد نمبر 6 صفحہ 10، مدارج النبوت جلد نمبر 2 صفحہ 257، معارج النبوت جلد نمبر 3 صفحہ 255)۔

جنازہ فرشتوں نے اٹھایا ہوا تھا:

عَنْ مَحْمُودِ بْنِ لَبِيدٍ رَضِيَ اللَّهُ تَعَالَى عَنْهُ قَالَ قَالَ الْقَوْمُ يَا رَسُولَ اللَّهِ مَا حَمَلْنَا
مَيْتًا أَخْفَ عَلَيْنَا مِنْ سَعْدٍ فَقَالَ مَا يَمْنَعُكُمْ - أَنْ يَخْفَ عَلَيْكُمْ وَقَدْ هَبَطَ مِنَ الْمَلَائِكَةِ
كَذَاوَكَذَا لَمْ يُحِبُّوْهُ قَطُّ قَبْلَ يَوْمِهِمْ قَدْ حَمَلُوهُ مَعَكُمْ -

محمود بن لبید رضی اللہ تعالیٰ عنہ سے روایت ہے فرماتے ہیں کہ صحابہ کرام نے عرض کی یا رسول اللہ! صلی اللہ تعالیٰ علیہ وآلہ وسلم ہم نے سعد بن معاذ رضی اللہ تعالیٰ عنہ کے جنازہ سے ہلکا جنازہ آج تک نہیں اٹھایا۔ حضرت سعد رضی اللہ تعالیٰ عنہ کا جنازہ بالکل ہلکا تھا۔ آپ صلی اللہ تعالیٰ علیہ وآلہ وسلم نے فرمایا جنازہ ہلکا کیوں نہ ہوتا آج آسمان سے اتنے کثیر تعداد میں فرشتے اترے تھے کہ اس سے پہلے اتنے زیادہ فرشتے کبھی نازل نہ ہوئے تھے۔ انھوں نے تمہارے ساتھ جنازہ کو اٹھا رکھا تھا۔

اور حضرت اشعث رضی اللہ تعالیٰ عنہ سے روایت ہے کہ اس دن حضور نبی کریم صلی اللہ تعالیٰ علیہ وآلہ وسلم نے اپنے گھٹنوں کو پکڑ لیا۔ آپ صلی اللہ تعالیٰ علیہ وآلہ وسلم نے فرمایا ابھی ابھی ایک فرشتہ آیا اس کے لئے بیٹھنے کی کوئی جگہ نہ تھی میں

نے اس کے لیے جگہ بنا دی، حضرت سعد رضی اللہ تعالیٰ عنہ طویل القامت اور جسیم انسان تھے جب ان کے جنازہ کو اٹھایا گیا تو ایک منافق نے کہا حضرت سعد رضی اللہ تعالیٰ عنہ کے جنازہ سے ہلکا جنازہ ہم نے آج تک نہیں اٹھایا حضور نبی کریم صلی اللہ تعالیٰ علیہ وآلہ وسلم نے فرمایا آج آسمان سے ستر ہزار ایسے فرشتے اترے ہیں جو پہلے کبھی نازل نہیں ہوئے۔

(حجتہ اللہ علیٰ العلمین صفحہ 868، سیرت حلبیہ جلد نمبر 2 صفحہ 453، سیرت نبویہ ابن ہشام، حصہ دوم صفحہ 156، سیرت النبویہ ابن کثیر جلد نمبر 3 صفحہ 246، معارج النبوت جلد نمبر 2 صفحہ 257، معارج النبوت جلد نمبر 3 صفحہ 255)۔
حضرت سعد رضی اللہ تعالیٰ عنہ کی قبر کی مٹی کستوری بن گئی:

محمد بن حبیل رضی اللہ تعالیٰ عنہ سے روایت ہے کہ ایک دن ایک شخص نے حضرت سعد رضی اللہ تعالیٰ عنہ کی قبر سے ایک مٹھی مٹی اٹھائی جب اسے گھر لے جا کر دیکھا تو وہ کستوری بن چکی تھی حضور نبی کریم صلی اللہ تعالیٰ علیہ وآلہ وسلم نے فرمایا سبحان اللہ! سبحان اللہ! اس کی وجہ سے آپ صلی اللہ تعالیٰ علیہ وآلہ وسلم کا چہرہ انور کھل اٹھا پھر فرمایا الحمد للہ اگر کوئی شخص قبر کے دبانی سے بچ سکتا تو حضرت سعد یقیناً بچ جاتے ان کی قبر نے انہیں دبایا پھر اللہ تبارک و تعالیٰ نے ان کی قبر کو کشادہ کر دیا۔

(حجتہ اللہ علیٰ العلمین صفحہ 868، معارج النبوت جلد نمبر 2 صفحہ 258)۔

یہ شان ہے خدمت خدمتگاروں کی سردار کا عالم کیا ہوگا؟

سبحان اللہ ہم نے ابھی اوپر سیدنا حضرت سعد رضی اللہ تعالیٰ عنہ کے متعلق پڑھا رب کائنات رب العلمین نے اپنے فضل و کرم سے اپنے محبوب پیغمبر صلی اللہ تعالیٰ علیہ وآلہ وسلم کے غلام کو کس قدر شان سے نوازا جن کے غلاموں کی یہ شان ہے اس آقا کی شان کا اندازہ کون لگا سکتا ہے کسی نے کیا خوب کہا۔

یہ شان ہے خدمتگاروں کی سردار کا عالم کیا ہوگا حضور نبی کریم صلی اللہ تعالیٰ علیہ وآلہ وسلم اپنے صحابی حضرت سعد رضی اللہ تعالیٰ عنہ کو غسل دئے جانے کے وقت خود بھی پاس تشریف فرما تھے۔ اور جب ان کا جنازہ اٹھایا گیا تو ان کے جنازے کے اٹھانے والوں میں نبیوں، رسولوں کے سردار محبوب خدا صلی اللہ تعالیٰ علیہ وآلہ وسلم خود بھی تھے ان کی نماز جنازہ بھی آپ صلی اللہ تعالیٰ علیہ وآلہ وسلم نے خود پڑھائی اور جب انہیں لحد میں اتارا گیا تو پھر بھی رسول خدا صلی اللہ تعالیٰ علیہ وآلہ وسلم پاس موجود تھے جب قبر پر مٹی ڈال دی گئی تو قبر پر پانی کا چھڑکاؤ کیا گیا پھر ان کے قبر پر کھڑے ہو کر حضور نبی کریم صلی اللہ

تعالیٰ علیہ وآلہ وسلم نے ان کے لیے دعا فرمائی۔ (امتاع الاسماع جلد نمبر 1 صفحہ 197)

حضرت سعد کے حضور سے آخری کلمات اور حضور کی ان کے حق میں دعا:

حضرت سعد رضی اللہ تعالیٰ عنہ کے نزع کے وقت حضور نبی کریم صلی اللہ تعالیٰ علیہ وآلہ وسلم ان کے سرہانے موجود تھے ان کے سر کو آپ صلی اللہ تعالیٰ علیہ وآلہ وسلم اپنے زانو مبارک پر رکھے ہوئے تھے اور بارگاہ الہی میں ان کے لیے دعا فرما رہے تھے کہ اے اللہ! سعد نے تیرے راستے میں زحمت برداشت کی، تیرے رسول کی تصدیق کی اسلام کے جو حقوق اس کے ذمہ تھے وہ اس نے ادا کئے۔ جس طرح تو اپنے پیاروں کی روح کو قبض کرتا ہے، سعد کی روح کو بھی اسی طرح پیار و محبت کے بہترین طریقہ سے قبض فرما، حضرت سعد رضی اللہ تعالیٰ عنہ نے جب حضور نبی کریم صلی اللہ تعالیٰ علیہ وآلہ وسلم کی آواز سنی تو آنکھیں کھولیں اور عرض کی السلام علیک یا رسول اللہ! میں گواہی دیتا ہوں۔ کہ آپ اللہ تبارک و تعالیٰ کے سچے رسول ہیں۔ آپ صلی اللہ تعالیٰ علیہ وآلہ وسلم نے رسالت کی تبلیغ کا حق کما حقہ ادا فرمایا ہے اپنے سر کو حضور نبی کریم صلی اللہ تعالیٰ علیہ وآلہ وسلم کے زانو مبارک سے اٹھالیا، حضور نبی کریم صلی اللہ تعالیٰ علیہ وآلہ وسلم وہاں سے تشریف لے گئے تھوڑی ہی دیر بعد حضرت سعد کو اللہ تبارک و تعالیٰ کی رحمت نے اپنے پاس بلا لیا تو حضرت جبرائیل علیہ السلام حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے اور عرض کیا یا رسول اللہ! صلی اللہ تعالیٰ علیہ وآلہ وسلم آپ کے صحابہ میں سے کون فوت ہوا ہے جس کی خاطر آسمان کے دروازے کھول دیئے گئے ہیں اور عرش الہی کانپ اٹھا ہے حضور نبی کریم صلی اللہ تعالیٰ علیہ وآلہ وسلم نے فرمایا میں ابھی ابھی سعد کو سکرات کی حالت میں چھوڑ کر آیا ہوں۔ حضور نبی کریم صلی اللہ تعالیٰ علیہ وآلہ وسلم جلدی سے حضرت سعد رضی اللہ تعالیٰ عنہ کی طرف روانہ ہوئے دوش مبارک سے چادر مبارک کھسک رہی تھی اس کی بھی پروانہ فرمائی۔ (معارض النبوت جلد نمبر 3 صفحہ 255)

نظر مبارک سے نہ فرشتے چھپ سکے اور نہ ہی قبر کی گہرائی:

حضرت سعد رضی اللہ تعالیٰ عنہ کے متعلق ان روایات سے واضح ہوا کہ ہمارے محبوب پیغمبر صلی اللہ تعالیٰ علیہ وآلہ وسلم کی نظر مبارک نے فرشتوں کو بھی ملاحظہ فرمایا حالانکہ بظاہر صحابہ کرام کو نظر نہیں آرہے تھے اور حضرت سعد رضی اللہ تعالیٰ عنہ کی قبر کے اندر بھی ملاحظہ فرمایا کہ قبر تنگ ہو رہی ہے اور اب کشادہ ہو گئی ہے۔

نظر مبارک نے ہر شے کو دیکھا جنت کو بھی دوزخ کو بھی:

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
رَأَيْتُ فِي مَقَامِي هَذَا كُلَّ شَيْءٍ وَعِدْتُمْ حَتَّى لَقَدْ رَأَيْتُنِي أُرِيدُ أَنْ أَخُذَ قُطْفًا مِنَ الْجَنَّةِ حِينَ
رَأَيْتُمُونِي تَأَخَّرْتُ وَرَأَيْتُ فِيهَا عَمْرُ بْنُ لُحْيٍ وَهُوَ الَّذِي سَيَّبَ السَّوَابِ.

ام المؤمنین حضرت عائشہ صدیقہ رضی اللہ تعالیٰ عنہا سے روایت ہے فرماتی ہیں کہ حضور نبی کریم صلی اللہ تعالیٰ علیہ
وآلہ وسلم نے (نماز کسوف کے بعد) فرمایا میں نے اپنے اس مقام میں (نماز کسوف پڑھتے ہوئے قیام کی حالت میں)
جس چیز کا تم سے وعدہ کیا گیا ہر وہ چیز دیکھ لی یہاں تک کہ میں نے ضرور ضرور دیکھا میں نے ارادہ کیا کہ میں جنت کے خوشہ
کو توڑوں یہ اس وقت کی بات ہے جب تم نے مجھے آگے بڑھتے ہوئے دیکھا اور بالیقین میں نے جہنم کو بھی دیکھا یہ اس
وقت کی بات ہے جب تم نے مجھے پیچھے ہٹتے دیکھا اور بالیقین میں نے دیکھا کہ جہنم کا بعض حصہ بعض کو پاش پاش کر رہا
ہے۔ میں نے دوزخ میں عمرو بن لُحی کو دیکھا جس نے سب سے پہلے ان اونٹوں کے کھانے کو حرام قرار دیا تھا جو بتوں کے
نام پر چھوڑے جاتے تھے۔

(بخاری شریف جلد نمبر 1 ص 162، مسلم شریف جلد نمبر 1 صفحہ 316، سنن کبریٰ جلد نمبر 3 صفحہ 797، سنن النسائی

جلد نمبر 1 صفحہ 215)

خطہ عرب میں بت پرستی کی ابتدا کرنے والا عمرو بن لُحی خزاعی تھا:

سیدنا حضرت اسمعیل علیہ السلام کی اولاد اہل عرب لوگ اپنی ذہانت، فراست، شجاعت، سخاوت، ایفائے عہد،
غیرت اور فصاحت و بلاغت میں اپنی مثال آپ تھے اس میں کوئی ان کا ثانی نہ تھا مگر افسوس کہ ان گونا گوں خوبیوں
اور کمالات سے متصف یہ قوم اپنے خالق و مالک سے ہٹ کر بت پرستی میں لگ گئی اپنے دادا سیدنا حضرت ابراہیم خلیل اللہ
علیہ السلام کے دین اور ان کی تعلیم کو بھلا بیٹھے اوپر ابھی ہم حدیث شریف میں پڑھ آئے ہیں کہ حضور نبی کریم صلی اللہ تعالیٰ
علیہ وآلہ وسلم نے فرمایا میں نے عمرو بن لُحی کو جہنم میں دیکھا یہ وہ بد بخت تھا جس نے اہل عرب کو حق راہ سے ہٹا کر بت پرستی
پر لگا دیا ورنہ اس سے پہلے عدنانی اور قحطانی قبائل خلیل اللہ سیدنا حضرت ابراہیم علیہ السلام کی شریعت مطہرہ کے پابند تھے
اور اسی کے مطابق عبادات سرانجام دیا کرتے تھے، تو حید باری کے متعلق بھی ان کا عقیدہ بڑا ہی صاف و شفاف تھا ان کا
عقیدہ تھا کہ اللہ تبارک و تعالیٰ وحدہ لا شریک ہے نہ اس کی ذات میں کوئی شریک ہے نہ صفات میں وہ قادر مطلق ہے۔

کائنات کی تخلیق اس کی نشوونما اور اس کی بقاء کے لیے اسے کسی کی امداد کی ضرورت نہیں، حیاة، قدرت، ارادہ، علم، سمع، و بصر، اور کلام وغیرہ تمام صفات و کمال سے وہ بذات خود متصف ہے تمام خامیوں، کمزوریوں اور عیوب سے مبرہ و منزہ ہے روز محشر پر بھی ان کا یقین کامل تھا ان کا عقیدہ تھا کہ موت کا ذائقہ چکھنے اور برزخی زندگی گزارنے کے بعد بروز محشر سب ہی اس کی بارگاہ عالی میں حاضر ہوں گے اور وہ رحیم و کریم مالک اپنے عدل اور فضل و احسان کے مطابق ان کے درمیان فیصلہ فرمائے گا۔ رشتہ داروں کے ساتھ حسن سلوک، غریبوں مسکینوں کی امداد اور مہمانوں کی عزت و تکریم ان کا شیوہ تھا۔

مگر جب عہد نبوت سے ان کا زمانہ دور ہو گیا تو اس دوری کے باعث نور ایمان کی روشنی ماند ہونے لگی تو وہ اعلیٰ و افضل و ذہین قوم جو ایک لفظ سن کر مخفی اسرار اور پنہاں نکات کا کامیابی سے کھوج لگالیتی تھی وہ ان تمام تر خوبیوں کے باوجود قعر ذلت میں گر گئی ان کی یہ سب خوبیاں اور سب کمالات ذلیل و خسیس مقاصد کے لیے وقف ہو کر رہ گئے حق سے ان کے قدم ایسے پھسلے کہ ان کی کوئی بھی خوبی انہیں قعر ذلت میں گرنے سے نہ بچا سکی۔ جہالت اور نفس پرستی نے ان میں اپنے پنجے گاڑ دیئے وہ احکام الہی کی بجائے نفسانی خواہشات کے بندے بن گئے، ان میں غلط افکار جڑ پکڑنے لگے، اور حق کی بجائے باطل عقائد کو پذیرائی حاصل ہونے لگی اس سب خرابی کا باعث یہی شخص عمرو بن لُحی خزاعی تھا۔

عمرو بن لُحی الخزاعی کے متعلق سیرت نگاروں کی رائے:

علامہ ابن خلدون رحمۃ اللہ تعالیٰ علیہ لکھتے ہیں کہ۔

عَمْرُ بْنُ لُحْيٍ هُوَ أَوَّلُ مَنْ غَيَّرَ دِينَ إِسْمَاعِيلَ وَعَبَدَ الْأَوْثَانَ وَأَمَرَ الْعَرَابَ بِعِبَادَتِهَا وَفِيهِ

قَالَ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَأَيْتَ عُمَرَ بْنَ لُحْيٍ يَجْرُ قَصَبَهُ فِي النَّارِ۔

عمرو بن لُحی وہ پہلا شخص ہے جس نے سیدنا حضرت اسمعیل علیہ السلام کے دین کو تبدیل کیا اور بتوں کی پرستش شروع کی اور اہل عرب کو ان کی عبادات کا حکم کیا اسی کے متعلق حضور بنی کریم صلی اللہ تعالیٰ علیہ وآلہ وسلم نے فرمایا کہ میں نے عمرو بن لُحی کو دیکھا وہ جہنم کی آگ میں اپنی آنتوں کو گھسیٹ رہا تھا۔

(ابن خلدون جلد نمبر 2 صفحہ 651)۔

ابوالفرج نورالدین علی بن ابراہیم سیرت حلبیہ میں فرماتے ہیں:

صَارَ عَمْرُوٌ لِلْعَرَبِ رَبًّا لَا يَتَدَعُ لَهُمْ بَدْعَةَ إِلَّا تَخَذُوَهَا شِرْعَةً لَا نَهَ كَانِ يُطْعِمُ النَّاسَ
وَيَكْسُوهُمْ فِي الْمَوْسِمِ وَرَبَّمَا نَحَرَلَهُمْ فِي الْمَوْسِمِ عَشْرَةَ آلَافٍ بُدْنَةً وَكَسَاعَشْرَةَ آلَافٍ
حُلَّةً وَهُوَ أَوَّلُ مَنْ غَيَّرَ دِينَ اِبْرَاهِيمَ -

عمر و اہل عرب کے لے رب بن گیا دین میں جس نئی بات کا وہ آغاز کرتا تھا لوگ اسے دین سمجھ لیتے تھے اس کی وجہ
یہ تھی کہ وہ حج کے موسم میں لوگوں کو کھانا کھلایا کرتا تھا اور نہیں لباس پہنایا کرتا تھا اور بسا اوقات وہ حج کے موسم میں دس
ہزار اونٹ ذبح کرتا اور دس ہزار ناداروں کو لباس پہنایا کرتا یہ وہ پہلا شخص تھا جس نے سیدنا حضرت ابراہیم علیہ السلام کے
دین کو بدلا۔

(سیرت حلبیہ جلد نمبر 1 صفحہ 17)

سیرت حلبیہ جلد اول صفحہ 18، میں یہ بھی ہے کہ عمرو بن لُحی خزاعی پہلا شخص تھا جس نے کعبہ معظمہ کے ارد گرد بتوں کو
نصب کیا اور ہبل بت کو کعبہ معظمہ کے اندر نصب کیا اور حاجی صاحبان جو تلبیہ پڑھتے ہیں اس میں شرک کے الفاظ داخل کیے
حالانکہ اس سے پہلے اہل عرب وہی تلبیہ پڑھتے تھے جو تلبیہ سیدنا حضرت ابراہیم علیہ السلام پڑھتے تھے۔ یعنی۔

لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ لَبَّيْكَ -

یہ تین سو چالیس سال تک زندہ رہا اس بد بخت نے اپنے بیٹوں اور پوتوں سے ایک ہزار جنگجو لڑکوں کو دیکھا پانچ سو
سال تک یہ خاندان حکمران رہا۔ بعد میں قصی بن کلاب نے 440ء میں بنی خزاعہ قبیلے کو شکست دے کر انہیں مکہ مکرمہ سے
نکال دیا اور خود قابض ہو گئے۔ (سیرت حلبیہ جلد نمبر 1 صفحہ 18)۔

عمرو بن لُحی خزاعی خود بت پرست کیسے بن گیا:

عمرو بن لُحی جب جوان ہو گیا تو اس نے بنو اسماعیل کے ساتھ مل کر بنی جرہم کو شکست سے دوچار کر کے مکہ مکرمہ سے
نکال دیا اور خود کعبہ معظمہ کا وارث بن بیٹھا مگر اسے ایک سخت قسم کا مرض لاحق ہو گیا اسے کسی شخص سے معلوم ہوا کہ بلقاء کے
مقام پر گرم پانی کا ایک چشمہ ہے اس کے پانی سے اگر تو غسل کرے تو شفا یاب ہو جائے گا۔ یہ بلقاء چلا گیا وہاں جا کر اس
نے اس چشمہ کے پانی سے غسل کیا اور صحت یاب ہو گیا۔

مگر اس نے وہاں لوگوں کو بت پرستی کرتے دیکھا تو اس نے ان سے پوچھا کہ تم یہ کیا کر رہے ہو تو انہوں نے کہا ہم ان بتوں کے ذریعے بارش طلب کرتے ہیں اور ان ہی کے ذریعے سے دشمن پر فتح حاصل کرتے ہیں اس نے ان سے کہا ان بتوں میں سے چند ایک بت مجھے بھی دے دو تا کہ میں بھی فریاد کروں انہوں نے اسے چند بت دیے یہ انہیں لے کر مکہ مکرمہ آگیا اور کعبہ معظمہ کے گرد انہیں نصب کر دیا اور لوگوں کو ان کی پرستش پر لگا دیا اس دن سے عرب میں بت پرستی شروع ہو گئی۔ (سیرت حلبیہ جلد نمبر 1 صفحہ 19)۔

جنت و دوزخ کو دیکھنے کی دوسری روایت:

عَنْ جَابِرِ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَا أَيُّهَا النَّاسُ إِنَّمَا الشَّمْسُ وَالْقَمَرُ آيَاتَانِ مِنْ آيَاتِ اللَّهِ وَإِنَّهُمَا لَأَيُّهَا النَّاسُ وَمَوْتٌ أَحَدٌ مِنَ النَّاسِ وَقَالَ أَبُو بَكْرٍ لِمَوْتِ بَشَرٍ فَإِذَا رَأَيْتُمْ شَيْئًا مِنْ ذَلِكَ فَصَلُّوا حَتَّى تَنْجَلِيَ مَا مِنْ شَيْءٍ تُوْعَدُونَهُ إِلَّا قَدْ رَأَيْتُهُ فِي صَلَوَتِي هَذِهِ، لَقَدْ جِئْتُ بِالنَّارِ وَذَلِكَ حِينَ رَأَيْتُمُونِي تَأَخَّرْتُ مَخَافَةَ أَنْ يُصِيبَنِي مِنْ لَفْحِهَا حَتَّى رَأَيْتُ فِيهَا صَاحِبَ الْمُحْجَنِّ يَجْرُ قُصْبَهُ فِي النَّارِ كَانَ يَسْرِقُ الْحَاجَّ بِمُحْجَنِهِ فَإِنْ قُطِنَ لَهُ قَالَ إِنَّمَا تَعَلَّقَ بِمُحْجَنِي وَإِنْ غُفِلَ عَنْهُ ذَهَبَ بِهِ وَحَتَّى رَأَيْتُ فِيهَا صَاحِبَةَ الْهَرَّةِ الَّتِي رَبَطْتُهَا فَلَمْ تَطْعِمْهَا وَلَمْ تَدْعُهَا تَأْكُلُ مِنْ خَشَاشِ الْأَرْضِ حَتَّى مَاتَتْ جُوعًا ثُمَّ جِئْتُ بِالْجَنَّةِ وَذَلِكَ حِينَ رَأَيْتُمُونِي تَقَدَّمْتُ حَتَّى قُمْتُ فِي مَقَامِي وَلَقَدْ مَدَدْتُ يَدِي وَأَنَا أُرِيدُ تَنَاوُلَ مِنْ ثَمَرِهَا لِنُظَرٍ وَإِلَيْهِ ثُمَّ بَدَأَ إِلَيَّ أَنْ لَا أَفْعَلَ فَمَا عَنُ شَيْءٍ تُوْعَدُونَهُ إِلَّا قَدْ رَأَيْتُهُ فِي صَلَوَتِي هَذِهِ۔

حضرت جابر رضی اللہ تعالیٰ عنہ سے روایت ہے فرماتے ہیں کہ (نماز کسوف پڑھنے کے بعد) حضور نبی کریم صلی اللہ تعالیٰ علیہ وآلہ وسلم نے فرمایا اے لوگو! سورج اور چاند اللہ تبارک و تعالیٰ کی نشانیوں میں سے دو نشانیاں ہیں انہیں لوگوں میں سے کسی بھی شخص کی موت سے گہن نہیں لگتا۔ راوی۔ ابو بکر نے کہا کسی بشر کی موت کی وجہ سے نہیں جب تم ان میں سے کسی چیز کو دیکھو تو اس وقت تک نماز پڑھو جب تک وہ روشن نہ ہو جائے اور جس چیز کا بھی تم سے وعدہ کیا گیا ہے میں نے اسے اس نماز کے دوران دیکھ لیا ہے۔

میرے سامنے جہنم لایا گیا اور یہ اس وقت کی بات ہے جب تم نے مجھے اس خوف سے پیچھے ہٹا دیکھا کہ اس کی لپٹ مجھ تک نہ آجائے یہاں تک کہ میں نے جہنم میں صاحب عصا کو دیکھا جو جہنم میں اپنی ہڈیوں کو کھینچ رہا تھا وہ شخص اپنی اس لٹھی کے ذریعے حاجیوں کی چوری کیا کرتا تھا اگر حاجی کو پتہ چل جاتا تو کہتا یہ کپڑا میری لٹھی میں اٹک گیا تھا۔ اگر پتہ نہ چلتا تو کپڑے لے جاتا۔ اور یہاں تک کہ میں نے جہنم میں بلی والی عورت کو دیکھا جس نے بلی کو باندھے رکھا تھا نہ اسے خود کچھ کھلایا اور نہ ہی اسے چھوڑا تا کہ وہ حشرات الارض میں سے کچھ کھا لیتی یہاں تک کہ وہ بھوک سے مر گئی پھر میرے پاس جنت لائی گئی یہ اس وقت کی بات ہے جب تم نے مجھے (نماز میں) آگے بڑھتے دیکھا میں نے اپنی جگہ پر کھڑے کھڑے ہاتھ بڑھایا تا کہ جنت کے خوشوں میں سے کچھ لے لوں تا کہ تم انہیں دیکھ لو پھر مجھے خیال آیا کہ میں ایسا نہ کروں بہر حال جس چیز کا بھی تم سے وعدہ کیا گیا ہے اسے میں نے اپنی اس نماز میں دیکھ لیا ہے۔

(مسلم شریف جلد نمبر 1 صفحہ 317، سنن کبریٰ للبیہقی جلد نمبر 3 صفحہ 775، نسائی شریف جلد نمبر 1 صفحہ 218،

کنز العمال جلد نمبر 8 صفحہ 200)۔

خاوندوں کی ناشکری کی وجہ سے عورتوں کو جہنم میں دیکھا:

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّ الشَّمْسَ وَالْقَمَرَ آيَاتَانِ مِنْ آيَاتِ اللَّهِ لَا يَنْكَسِفَانِ لِمَوْتِ أَحَدٍ وَلَا لِحَيَاتِهِ فَإِذَا رَأَيْتُمْ ذَلِكَ فَادْكُرُوا اللَّهَ قَالُوا يَا رَسُولَ اللَّهِ رَأَيْنَاكَ تَنَاولْتَ شَيْئًا فِي مَقَامِكَ هَذَا ثُمَّ رَأَيْنَاكَ فَقَالَ إِنِّي رَأَيْتُ الْجَنَّةَ فَتَنَّا وَلْتُ مِنْهَا عُنُقُودًا وَلَوْ أَخَذْتُهَا لَا كَلَّمْتُ مِنْهُ مَا بَقِيَتِ الدُّنْيَا وَرَأَيْتُ النَّارَ فَلَمْ أَرَ كَالْيَوْمِ مَنْظَرًا أَقْطُ وَرَأَيْتُ أَكْثَرَ أَهْلِهَا النِّسَاءَ قَالُوا أَيْمَنَ يَا رَسُولَ اللَّهِ قَالَ بِكُفْرِهِنَّ قِيلَ أَيْ كُفْرُنَ بِاللَّهِ قَالَ يَكْفُرْنَ الْعَشِيرَ وَيَكْفُرْنَ الْإِحْسَانَ لَوْ أَحْسَنْتَ إِلَى إِحْدَاهُنَّ الدَّهْرَ ثُمَّ رَأَتْ مِنْكَ شَيْئًا قَالَتْ مَا رَأَيْتُ مِنْكَ خَيْرًا قَطُّ۔

سیدنا حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ (نماز کسوف پڑھانے کے بعد)

حضور نبی کریم صلی اللہ تعالیٰ علیہ وآلہ وسلم نے فرمایا بے شک سورج اور چاند اللہ تبارک و تعالیٰ کی نشانیوں میں سے دو نشانیاں ہیں ان میں کسی کی موت و حیات کی وجہ سے گہن نہ لگتا جب تم گہن دیکھو تو اللہ تبارک و تعالیٰ کو یاد کرو۔ صحابہ کرام نے عرض کی

یا رسول اللہ صلی اللہ تعالیٰ علیہ وآلہ وسلم ہم نے (نماز کی حالت میں) آپ کو دیکھا کہ آپ اپنی جگہ سے کسی چیز کو لے رہے تھے پھر ہم نے دیکھا کہ آپ لیتے لیتے رک گئے آپ صلی اللہ تعالیٰ علیہ وآلہ وسلم نے فرمایا میں نے جنت کو دیکھا میں اس میں سے ایک خوشہ توڑنے لگا۔ اگر میں اس خوشہ کو توڑ لیتا تو تم رہتی دنیا تک اس کو کھاتے رہتے۔ اور میں نے جہنم کو دیکھا اور میں نے آج جیسا منظر کبھی نہیں دیکھا۔ میں نے جہنم میں اکثر عورتوں کو دیکھا۔ صحابہ کرام نے عرض کیا یا رسول اللہ صلی اللہ تعالیٰ علیہ وآلہ وسلم وہ کس وجہ سے (جہنم میں عورتوں کے زیادہ ہونے کی وجہ کیا ہے) تو حضور نبی کریم صلی اللہ تعالیٰ علیہ وآلہ وسلم نے فرمایا ان کی ناشکری کی وجہ سے۔ عرض کیا گیا کیا اللہ تبارک و تعالیٰ کی ناشکری کرتی ہیں؟ پیارے آقا صلی اللہ تعالیٰ علیہ وآلہ وسلم نے فرمایا یہ خاوندوں کی ناشکری کرتی ہیں اور ان کی نیکی کا انکار کرتی ہیں اگر تم ساری عمر ان سے نیکی کرتے رہو اور پھر تم سے یہ کوئی ذرا سی (ناگوار) چیز دیکھ لیں تو کہیں گی میں نے تیرے پاس کبھی اچھائی نہیں دیکھی۔

(بخاری شریف جلد نمبر 1 صفحہ 144، مسلم شریف جلد نمبر 1 صفحہ 318، النسائی شریف جلد نمبر 1 صفحہ نمبر 221، سنن کبریٰ للبیہقی جلد نمبر 3، ص 767، مشکوٰۃ شریف ص 129)

سبق:

ان احادیث مبارک سے روز روشن کی طرح واضح ہو گیا کہ ہمارے محبوب پیغمبر صلی اللہ تعالیٰ علیہ وآلہ وسلم کی نگاہ مبارک سے کوئی چیز پوشیدہ نہیں کہ مدینہ شریف میں ہوتے ہوئے نظر مبارک جنت کو ملاحظہ فرما رہی ہے جو سدرة المنتھی کے پاس ہے اور دست اقدس کی یہ شان ہے کہ چاہیں تو ساتوں آسمانوں سے اوپر سدرة المنتھی کے پاس جنت سے خوشہ کو حاصل کر لیں اس میں دست اقدس کو کوئی آسمان بھی درمیان میں آڑ نہیں ہو سکتا ایسے محبوب صلی اللہ تعالیٰ علیہ وآلہ وسلم کی مثل کون ہو سکتا ہے۔ اور علم کی شان یہ واضح ہو رہی ہے کہ جہنم میں جلنے والوں کے گناہوں کا بھی علم ہے کہ کون کس گناہ جرم میں جہنم میں عذاب میں مبتلا ہے کوئی بلی کے گناہ میں ہے تو کوئی چوری و بت پرستی کے گناہ میں الغرض سب کے حالات سے محبوب کائنات محبوب خدا صلی اللہ تعالیٰ علیہ وآلہ وسلم باخبر ہیں انشاء اللہ تعالیٰ آپ صلی اللہ تعالیٰ علیہ وآلہ وسلم کے علم کا ذکر آگے آئے گا۔

حوض کوثر کو دیکھ رہا ہوں:

عَنْ عُقْبَةَ بْنِ عَامِرٍ رَضِيَ اللَّهُ تَعَالَى عَنْهَا أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

خَرَجَ يَوْمًا فَصَلَّى عَلَى أَهْلِ أُحُدٍ صَلَاتَهُ عَلَى الْمَيِّتِ ثُمَّ انْصَرَفَ إِلَى الْمِنْبَرِ فَقَالَ إِنِّي فَرُطٌ
لَكُمْ وَأَنَا شَهِيدٌ عَلَيْكُمْ وَإِنِّي وَاللَّهِ لَا أَنْظُرُ إِلَى حَوْضِي إِلَّا نَ وَإِنِّي قَدْ أُعْطِيتُ مَفَاتِيحَ
خَزَائِنِ الْأَرْضِ أَوْ مَفَاتِيحَ الْأَرْضِ، وَإِنِّي وَاللَّهِ مَا أَخْفُ عَلَيْكُمْ أَنْ تُشْرِكُوا بَعْدِي وَلَكِنْ
أَخَافُ عَلَيْكُمْ أَنْ تَتَنَا فَسُوا فِيهَا۔

حضرت عقبہ بن عامر رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم ایک دن باہر تشریف
لے گئے اور اہل احد کی نماز جنازہ پڑھی پھر منبر پر تشریف لے آئے اور فرمایا یقیناً میں حوض پر تمہارا پیش رو ہوں گا اور میں
تمہاری گواہی دوں گا۔ اللہ تبارک و تعالیٰ کی قسم! بے شک یقیناً میں اب بھی اپنے حوض (کوثر) کو دیکھ رہا ہوں اور بے شک
روئے زمین کے خزانوں کی چابیاں بھی مجھے دے دی گئی ہیں یا روئے زمین کی چابیاں فرمایا (راوی کوشک ہے) اور خدا کی
قسم! بے شک مجھے تمہارے متعلق بالکل یہ خدشہ نہیں ہے کہ تم میرے بعد مشرک ہو جاؤ گے لیکن مجھے تمہارے متعلق یہ خدشہ
ہے کہ تم دنیا میں رغبت کرنے لگ جاؤ گے۔

(بخاری شریف جلد نمبر 2 صفحہ 585، مسلم شریف جلد نمبر 2 صفحہ 258، مشکوٰۃ شریف ص 547)

مکہ مکرمہ میں بیٹھے ہوئے بیت المقدس کی ہر چیز نظر مبارک میں کفار مکہ کو سب کچھ بتا دیا:

ہمارے محبوب پیغمبر صلی اللہ تعالیٰ علیہ وآلہ وسلم جب معراج شریف سے واپس تشریف لائے تو آپ صلی اللہ تعالیٰ
علیہ وآلہ وسلم نے سب سے پہلے اس کا ذکر اپنی چچا زاد بہن سیدنا حیدر کرار حضرت علی کرم اللہ وجہہ کی ہمشیرہ حضرت ام ہانی
رضی اللہ تعالیٰ عنہا سے کیا انہوں نے عرض کیا یا رسول اللہ صلی اللہ تعالیٰ علیہ وآلہ وسلم یہ ذکر جو آپ نے مجھ سے کیا ہے خدا را
کسی اور سے نہ کریں کیونکہ رات ہی رات میں بیت المقدس میں جانا اور پھر اسی رات ہی واپس بھی آ جانا کسی کا بھی ذہن
اسے قبول نہیں کرے گا لہذا وہ لوگ آپ کی تکذیب کریں گے۔ مذاق و استہزاء کریں گے اور اذیت پہنچانے کے درپے ہوں
گے پیارے آقا صلی اللہ تعالیٰ علیہ وآلہ وسلم نے فرمایا میں ضرور سب کو بتاؤں گا کسی سے نہیں چھپاؤں گا، کیونکہ اس واقعہ سے
انہیں قادر مطلق کی بیکراں قدرتوں کا علم ہوگا۔

حضور نبی کریم صلی اللہ تعالیٰ علیہ وآلہ وسلم کعبہ شریف تشریف لے گئے وہاں تشریف فرما تھے کہ ابو جہل نے ازراہ
استہزاء کہا صاحب آج بھی کوئی نئی خبر ہے؟ ہمارے محبوب پیغمبر صلی اللہ تعالیٰ علیہ وآلہ وسلم نے فرمایا ہاں! آج بھی ہے

اور وہ یہ ہے کہ میں آج رات کو یہاں سے بیت المقدس لے جایا گیا ہوں اور وہاں سے آسمانوں پر لے جایا گیا ہوں آج میں نے وہ سفر کیا ہے جو آج تک کسی نے بھی نہیں کیا، اور ایسی خبر لایا ہوں جو آج تک کوئی بھی نہیں لایا ابو جہل لعین نے کہا کیا عجیب کہا آپ نے؟ کیا راتوں رات یہ سب کچھ ہو گیا آپ تو شروع رات میں بھی یہاں مکہ مکرمہ میں موجود تھے اور اب صبح کو بھی یہاں؟ کیا یہ بات آپ سب لوگوں کے سامنے بیان کریں گے جو آپ نے میرے سامنے بیان کی ہے؟ ہمارے پیارے پیغمبر صلی اللہ تعالیٰ علیہ وآلہ وسلم نے فرمایا ہاں بلا جھجک سب کے سامنے بیان کروں گا۔ ابو جہل نے چیخ کر آواز دی اے بنی کعب! اے بنی لوی! سب لوگ دوڑے آئے کہ ارے کیا ہو گیا؟ ابو جہل نے کہا اے محمد! صلی اللہ تعالیٰ علیہ وآلہ وسلم اب ان لوگوں کے سامنے بھی وہی کچھ بیان کریں جو ابھی آپ نے میرے سامنے بیان کیا ہے آپ صلی اللہ تعالیٰ علیہ وآلہ وسلم نے انہیں بھی فرمایا کہ آج رات مجھے بیت المقدس لے جایا گیا پھر وہاں سے آسمانوں پر سب حاضرین یہ سن کر دنگ رہ گئے کیونکہ ان کی ناقص عقلوں کے مطابق یہ بات ناممکنات سے تھی ان کے نزدیک یہ ممکن ہی نہیں تھا کہ راتوں رات اتنا طویل سفر ہو سکتا ہے دراصل وہ محبوب خدا صلی اللہ تعالیٰ علیہ وآلہ وسلم کی شان اقدس اور قادر مطلق رب کریم کی قدرت کاملہ سے بالکل بے بہرہ تھے۔ انہوں نے اسے بعید از عقل سمجھا۔

یہاں تک کہ کچھ کمزور ایمان مسلمان مرتد ہو گئے ابو جہل کچھ لوگوں کے ساتھ سیدنا حضرت ابو بکر صدیق رضی اللہ تعالیٰ عنہ کے پاس آیا اور انہیں کہا ابو بکر! اپنے دوست محمد (صلی اللہ تعالیٰ علیہ وآلہ وسلم) کے پاس چلیں اور ان سے سنیں کہ وہ کیا کہتے ہیں؟ سیدنا حضرت ابو بکر صدیق رضی اللہ تعالیٰ عنہ نے فرمایا ہاں! بتاؤ وہ کیا فرماتے ہیں؟ ابو جہل لعین نے کہا ان کا کہنا ہے کہ وہ راتوں رات بیت المقدس گئے وہاں سے آسمانوں پر گئے ہیں اور پھر رات ہی کو واپس بھی آگئے ہیں، سیدنا حضرت ابو بکر صدیق رضی اللہ تعالیٰ عنہ نے فرمایا کیا واقعی انہوں نے یہ فرمایا ہے؟ ابو جہل لعین نے کہا ہاں بالکل واقعی انہوں نے یہی کہا ہے سیدنا حضرت ابو بکر صدیق رضی اللہ تعالیٰ عنہ نے فرمایا ابو جہل سن لے! اگر میرے محبوب پیغمبر صلی اللہ تعالیٰ علیہ وآلہ وسلم نے یہ فرمایا ہے تو میں تصدیق کرتا ہوں کہ انہوں نے سچ فرمایا ہے۔ کفار مکہ نے کہا ابو بکر عجیب بات ہے کہ ایسی انہونی بات کو بھی تیرا ذہن تسلیم کر رہا ہے حالانکہ یہ ذہن میں آنے والی بات ہی نہیں۔

سیدنا حضرت ابو بکر صدیق رضی اللہ تعالیٰ عنہ نے فرمایا اے اہل مکہ غور سے سن لو میں تصدیق کرتا ہوں کہ میرے محبوب پیغمبر صلی اللہ تعالیٰ علیہ وآلہ وسلم نے سچ فرمایا ہے کیونکہ میں نے تو اس سے پہلے بھی اس سے بڑی باتیں آپ صلی اللہ

تعالیٰ علیہ وآلہ وسلم کی تسلیم کی ہیں، آپ صلی اللہ تعالیٰ علیہ وآلہ وسلم فرماتے تھے کہ میرے پاس جبرائیل علیہ السلام رات اور دن میں کئی کئی دفعہ آسمانوں سے وحی لے کر آتے ہیں میں ان کے اس فرمان کی تصدیق کرتا رہا ہوں، تو اب مجھے حضور نبی کریم صلی اللہ تعالیٰ علیہ وآلہ وسلم کے ارشاد مبارک کو تسلیم کرنے میں کیا چیز مانع ہو سکتی ہے۔ جو میرا قادر مطلق رب جبرائیل کو دن میں کئی دفعہ وحی دے کر بھیج سکتا ہے کیا وہ اپنے محبوب پیغمبر صلی اللہ تعالیٰ علیہ وآلہ وسلم کو لانے لیجانے میں قادر نہیں ہے۔ دوسری روایت میں ہے کہ حضور نبی کریم صلی اللہ تعالیٰ علیہ وآلہ وسلم نے اپنے سفر معراج کے حالات و مشاہدات سے اپنی چچا زاد بہن حضرت ابوطالب کی صاحبزادی سیدنا حیدر کرار حضرت علی کرم اللہ وجہہ کی ہمیشہ حضرت ام ہانی رضی اللہ تعالیٰ عنہا کو آگاہ فرمایا اور یہ بھی فرمایا کہ صبح سویرے وہ حرم شریف میں جا کر یہ سب کچھ اپنی قوم اہل مکہ کو بھی بتاؤں گا۔

حضرت ام ہانی رضی اللہ تعالیٰ عنہا نے ازراہ محبت و شفقت حضور نبی کریم صلی اللہ تعالیٰ علیہ وآلہ وسلم کی چادر مبارک کا پلو پکڑ لیا اور عرض کی اے میرے چچا زاد میں اللہ تبارک و تعالیٰ کا واسطہ دے کر عرض کرتی ہوں کہ خدا را آپ کسی سے بھی یہ ذکر نہ کریں کیونکہ اگر آپ نے یہ واقعات سنائے تو یہ کافر لوگ اسے تسلیم نہیں کریں گے بلکہ اُلٹا مذاق اڑائیں گے۔ تکذیب کریں گے اور اذیت کے درپے ہوں گے۔ حضور نبی کریم صلی اللہ تعالیٰ علیہ وآلہ وسلم نے جھٹکا دے کر اپنا پلو چھڑا لیا اور حرم شریف تشریف لے گئے۔

حضرت ام ہانی رضی اللہ تعالیٰ عنہا فرماتی ہیں کہ اس وقت حضور نبی کریم صلی اللہ تعالیٰ علیہ وآلہ وسلم کے قلب مبارک سے نور کی ایک شعاع چمکی جس سے میری آنکھیں خیرہ ہو گئیں اور میں سجدے میں گر گئی۔ جب سجدہ سے میں نے سر اٹھایا تو حضور نبی کریم صلی اللہ تعالیٰ علیہ وآلہ وسلم تشریف لے جا چکے تھے۔ میں نے اپنی نبعہ نامی لونڈی کو کہا تو حضور صلی اللہ تعالیٰ علیہ وآلہ وسلم کے پیچھے جا اور دیکھ کہ آپ صلی اللہ تعالیٰ علیہ وآلہ وسلم کیا ارشاد فرماتے ہیں اور لوگ کیا جواب دیتے ہیں؟ نبعہ وہاں پہنچی تو اس نے دیکھا کہ حضور نبی کریم صلی اللہ تعالیٰ علیہ وآلہ وسلم کعبہ معظمہ کے دروازے اور حجر اسود کے درمیان تشریف فرما ہیں اور لوگ حضور صلی اللہ تعالیٰ علیہ وآلہ وسلم کے ارد گرد انبوه کئے ہوئے ان میں مطعم بن عدی اور ابو جہل بھی ہیں حضور نبی کریم صلی اللہ تعالیٰ علیہ وآلہ وسلم نے انہیں سیاحت ملکوت السموات والارض کے واقعات سنائے کہ رات کو مجھے بیت المقدس لے جایا گیا وہاں مسجد اقصیٰ میں تمام انبیاء کرام علیہم السلام بھی جمع ہو گئے میں نے سب کی امامت کرائی سب نبیوں نے میری اقتداء میں نماز ادا کی سرکارِ دو عالم صلی اللہ تعالیٰ علیہ وآلہ وسلم نے جب یہ ارشاد فرمایا تو مشرکین نے

شور مچا دیا۔ کچھ سیٹیاں بجانے لگے کچھ تالیں بجانے لگے۔

اچانک مطعم بن عدی نے کہا اے محمد! صلی اللہ تعالیٰ علیہ وآلہ وسلم آج تک جو باتیں بھی آپ کرتے تھے وہ عام فہم تھیں لیکن جو بات آپ نے آج کہی ہے اس نے تو ہمیں لرزا کر رکھ دیا ہے۔ ہم یہ کیسے باور کر لیں کہ تیز رفتار سائنڈ نیوں کے ذریعے جس مسافت پر جانے میں بھی ایک مہینہ لگے اور آنے میں بھی ایک مہینہ اتنی طویل مسافت کو آپ نے رات کے قلیل سے عرصہ میں طے کر لیا ہے راتوں رات آپ وہاں گئے بھی اور واپس بھی آگئے لات وعزئی کی قسم! ہم آپ کی اس بات کو ہرگز ہرگز تسلیم کرنے کو تیار نہیں۔ سیدنا حضرت ابوبکر صدیق رضی اللہ تعالیٰ عنہ بھی پاس بیٹھے تھے مطعم کا ایسا ترش رویہ دیکھ کر سیدنا حضرت ابوبکر صدیق رضی اللہ تعالیٰ عنہ نے کہا مطعم! اپنے بھتیجے کے ساتھ تو نے جو گفتگو کی ہے وہ انتہائی ناپسندیدہ ہے تو نے آپ صلی اللہ تعالیٰ علیہ وآلہ وسلم کا دل دکھایا ہے ان کی تکذیب کی ہے۔ اے اہل مکہ! غور سے سن لو میں ان کی اس بات کی تصدیق کرتا ہوں۔ میں یہ اعلان کرتا ہوں کہ انہوں نے جو فرمایا ہے وہ حق ہے وہ سچ ہے اہل مکہ سیدنا حضرت ابوبکر صدیق رضی اللہ تعالیٰ عنہ سے الجھ پڑے اور انہیں کہنے لگ گئے ابوبکر! تجھے کیا ہو گیا کیا اس انہونی بات کو بھی تیرا ذہن تسلیم کرتا ہے؟ سیدنا حضرت ابوبکر صدیق رضی اللہ تعالیٰ عنہ نے فرمایا ہاں میں اس کی بھی تصدیق کرتا ہوں کیونکہ میں تو ان کی زبان سے نکلی ہوئی اس سے بھی بڑی باتوں کو اس سے پہلے مان چکا ہوں آپ صلی اللہ تعالیٰ علیہ وآلہ وسلم فرماتے ہیں کہ میرے پاس رات اور دن میں کئی کئی بار آسمان سے وحی نازل ہوتی ہے اور میں آپ کے اس فرمان اقدس کی روزانہ تصدیق کرتا ہوں تو مجھے آپ صلی اللہ تعالیٰ علیہ وآلہ وسلم کے اس ارشاد مبارک کو ماننے میں کیا تامل ہو سکتا ہے۔

(سبل الہدیٰ والرشاد جلد نمبر 3 ص 93، سیرت نبویہ لابن کثیر ص 169، سیرت حلبیہ جلد نمبر 1 ص 532، الوفا ابن جوزی حصہ اول ص 223، حجة اللہ علی العالمین ص 352، معارج النبوت جلد نمبر 2 ص 538، مدارج النبوت جلد نمبر 1 ص 264، ضیاء النبی جلد نمبر 2 ص 501)

بیت المقدس آنکھوں کے سامنے:

سیدنا حضرت ابوبکر صدیق رضی اللہ تعالیٰ عنہ نے جب سب کے سامنے اعلان فرما دیا کہ میرے نبی جو فرما رہے ہیں وہ سچ ہے میں ان کے معراج کی تصدیق کرتا ہوں تو کفار مکہ نے سمجھ لیا کہ جسے ہم انہونی سمجھ کر سمجھتے تھے کہ ہم اس سے حضرت ابوبکر جیسے حضور کے غلاموں کو حضور نبی کریم صلی اللہ تعالیٰ علیہ وآلہ وسلم سے برگشتہ کر لیں گے وہ خام خیال ہے۔ تو

انہوں نے حضور نبی کریم صلی اللہ تعالیٰ علیہ وآلہ وسلم سے طرح طرح کے سوالات کرنے شروع کر دیئے ان سوالات سے ان کا ایک ہی مقصد تھا کہ کسی طرح حضور نبی کریم صلی اللہ تعالیٰ علیہ وآلہ وسلم کو اس بات میں جھٹلانے میں کامیاب ہو جائیں اور ان پر ایمان لانے والے ان سے ہمیشہ کے لئے دور ہو جائیں مگر انہیں معلوم نہیں تھا کہ وہ شمع کیوں بجھے جسے روشن خدا کرے اور بقول میاں محمد رحمۃ اللہ تعالیٰ علیہ۔ جس دیوے نون توں آپ جگا ویں اوہ نہیں کے توں بجھدا انہیں یہ اچھی طرح معلوم تھا کہ حضور نبی کریم صلی اللہ تعالیٰ علیہ وآلہ وسلم اس سے پہلے بیت المقدس کبھی تشریف نہیں لے گئے انہوں نے بیت المقدس کے دروازوں، کھڑکیوں چھت کے شہتیروں کے متعلق سوالات کی بھرمار کر دی کہنے لگے اے محمد! صلی اللہ تعالیٰ علیہ وآلہ وسلم اگر واقعی آپ بیت المقدس گئے ہیں تو یہ بتائیں کہ اس کے دروازے کتنے ہیں اور کس کس سمت میں ہیں کھڑکیوں کی تعداد کیا ہے ان کا محل وقوع کیا ہے محراب کہاں ہے اس کی وضع قطع کیسی ہے۔

قابل غور:

بات یہ ہے کہ ہر شخص جو عقل سلیم رکھتا ہے اس کے عقل و فہم میں یہ بات ضرور آئے گی کہ حضور نبی کریم صلی اللہ تعالیٰ علیہ وآلہ وسلم وہاں بیت المقدس کے دروازے کھڑکیاں یا شہتیر بالے وغیرہ تھوڑے گنتے رہے تھے کفار مکہ بھی یہ جانتے تھے کہ اگر یہ تشریف لے بھی گئے ہیں تو اس کے دروازوں شہتیروں کو گنتے تو نہیں رہے مگر کج روی کے باعث ان کا مقصد تو آپ صلی اللہ تعالیٰ علیہ وآلہ وسلم کو لا جواب کرنا تھا اور جھوٹا ثابت کرنا تھا۔ مگر انہیں معلوم نہیں تھا کہ یہ تو اس ذات کے محبوب پیغمبر صلی اللہ تعالیٰ علیہ وآلہ وسلم ہیں جو ہر شئی پر قادر ہے جس کی صفت انَّ اللہَ عَلٰی کُلِّ شَیْءٍ قَدِیْرٌ ہے اس قادر مطلق نے بیت المقدس کو اپنے محبوب پیغمبر صلی اللہ تعالیٰ علیہ وآلہ وسلم کے سامنے کر دیا کہ محبوب دیکھتے جائیں اور انہیں بتاتے جائیں بخاری شریف اور مسلم شریف میں ہے۔

عَنْ جَابِرِ بْنِ عَبْدِ اللَّهِ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ لَمَّا كَذَّبْتَنِي قُرَيْشٌ قُمْتُ فِي الْحَجْرِ فَجَلَّى اللَّهُ عَزَّ وَجَلَّ لِي بَيْتَ الْمَقْدِسِ فَطَفِقْتُ أُخْبِرُهُمْ عَنْ آيَاتِهِ وَأَنَا أَنْظُرُ إِلَيْهِ۔

حضرت جابر بن عبد اللہ رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا جب قریش نے (میرے معراج کے دعویٰ کو) جھٹلایا اس وقت میں حطیم کعبہ میں کھڑا ہوا تھا پس اللہ تبارک و تعالیٰ نے بیت المقدس مجھ پر منکشف فرمادیا اور میں اسے دیکھ دیکھ کر کفار کو اس کی نشانیاں بتلا رہا تھا۔

(بخاری شریف جلد نمبر 1 ص 548، مسلم شریف جلد نمبر 1 ص 116، مشکوٰۃ شریف ص 530، کنز العمال جلد نمبر 11 ص 178، مدارج النبوت جلد نمبر 1 ص 264، ضیاء النبی جلد نمبر 2 ص 501)
 دوسری روایت میں یوں ہے۔ فَرَفَعَهُ اللَّهُ لِي أَنْظُرَ إِلَيْهِ مَا يَسْئَلُونِي عَنْ شَيْءٍ إِلَّا يَأْتِيهِمْ بِهِ۔
 یعنی اللہ تبارک و تعالیٰ نے بیت المقدس کو اٹھا کر میرے سامنے رکھ دیا وہ مجھ سے بیت المقدس کی نشانیاں پوچھتے رہے اور میں دیکھ دیکھ کر انہیں بتاتا رہا۔

(مسلم شریف جلد نمبر 1 ص 116، دلائل النبوت للبیہقی جلد نمبر 2 ص 261)

حضور نبی کریم صلی اللہ تعالیٰ علیہ وآلہ وسلم نے جب ان کے سب سوالات کے جوابات صحیح صحیح دے دیئے تو وہ ہٹ دھرمی سے کہنے لگے ولید بن مغیرہ ان کے بارے میں صحیح کہتا ہے کہ یہ بڑے جادوگر ہیں مگر ان کے برعکس سیدنا حضرت ابوبکر صدیق رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم کے ہر جواب کو سن کر خوشی سے بلند آواز سے یہ نعرہ حق لگاتے اَشْهَدُ اَنَّكَ رَسُوْلُ اللّٰهِ۔ حضرت ام ہانی رضی اللہ تعالیٰ عنہا کی لونڈی نبیہ کہتی ہیں کہ میں نے اس دن حضور نبی کریم صلی اللہ تعالیٰ علیہ وآلہ وسلم کو یہ فرماتے ہوئے سنا یا اَبَا بَكْرٍ اِنَّ اللّٰهَ سَمَّاكَ الصِّدِّيقُ یعنی اے ابوبکر! اللہ تبارک و تعالیٰ نے آپ کا نام صدیق رکھ دیا ہے اور حضرت ام ہانی رضی اللہ تعالیٰ عنہا کی اسی لونڈی نبیہ سے ہے کہ سیدنا حضرت حیدر کرار حضرت علی کرم اللہ وجہہ فرمایا کرتے تھے کہ میں اللہ تبارک و تعالیٰ کی قسم کھا کر کہتا ہوں کہ اللہ تبارک و تعالیٰ نے حضرت ابوبکر صدیق کا لقب صدیق آسمان سے نازل فرمایا ہے۔

مزدلفہ میں ابلیس کو روتے ہوئے دیکھا:

عَنْ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ رَأَيْتُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ دَعَا عَشِيَّةَ عَرُفَةَ لِأُمَّتِهِ بِالْمَغْفِرَةِ وَالرَّحْمَةِ فَكَثَرَ الدُّعَاءَ فَأَوْحَى إِلَيْهِ أَنِّي قَدْ فَعَلْتُ إِلَّا ظَلَمَ بَعْضُهُمْ بَعْضًا وَأَمَّا ذُنُوبُهُمْ فِيمَا بَيْنِي وَبَيْنَهُمْ فَقَدْ غَفَرْتُ فَقَالَ يَا رَبِّ إِنَّكَ قَادِرٌ عَلَى أَنْ تُثَيِّبَ هَذَا الْمَظْلُومَ بِالْجَنَّةِ خَيْرًا مِنْ مَظْلَمَتِهِ وَتَغْفِرَ لِهَذَا الظَّالِمِ فَلَمْ يُجِبْ تِلْكَ الْعَشِيَّةَ فَلَمَّا أَصْبَحَ بِالْمُزْدَلِفَةِ أَعَادَ الدُّعَاءَ فَأُجِيبَ إِلَى مَا سَأَلَ قَالَ فَضَحِكَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَوْ قَالَ تَبَسَّمَ فَقَالَ أَبُو بَكْرٍ وَعُمَرُ بِأَبِي أَنْتَ وَأُمِّي إِنَّ هَذِهِ

لَسَاعَةً مَا كُنْتَ تَضْحَكُ فِيهَا فَمَا الَّذِي أَضْحَكَكَ أَضْحَكَ اللَّهُ سِنَّكَ قَالَ إِنَّ عَدُوَّ اللَّهِ
إِبْلِيسَ لَمَّا عَلِمَ أَنَّ اللَّهَ عَزَّ وَجَلَّ قَدِ اسْتَجَابَ دُعَائِي وَغَفَرَ لِأُمَّتِي أَخَذَا التُّرَابَ فَجَعَلَ
يَحْتُوهُ عَلَى رَأْسِهِ وَيَدْعُو بِالْوَيْلِ وَالشُّبُورِ فَأَضْحَكَنِي مَا رَأَيْتُ مِنْ جِرْعَةٍ -

حضرت ابن عباس رضی اللہ تعالیٰ عنہما فرماتے ہیں کہ عرفہ کی رات میں نے حضور نبی کریم صلی اللہ تعالیٰ علیہ وآلہ وسلم کو دیکھا کہ حضور نبی کریم صلی اللہ تعالیٰ علیہ وآلہ وسلم نے امت کی مغفرت و رحمت کے لئے دعا مانگی اور دیر تک بصد عجز و نیاز اپنے رب کے سامنے دامن پھیلائے ہوئے التجا کرتے رہے اللہ تبارک و تعالیٰ نے اپنے محبوب پیغمبر صلی اللہ تعالیٰ علیہ وآلہ وسلم پر وحی نازل فرمائی کہ میں نے دعا کو قبول کر لیا جن کے لئے آپ نے مغفرت کی دعا مانگی ان کو بخش دیا سوائے ان لوگوں کے جنہوں نے ایک دوسرے پر ظلم کیا میں مظلوم کا حق ظالم سے ضرور لوں گا۔ وہ گناہ جو میرے اور میرے بندوں کے درمیان تھے وہ میں نے معاف کر دیئے حضور نبی کریم صلی اللہ تعالیٰ علیہ وآلہ وسلم نے عرض کی اے میرے پروردگار! تو اس بات پر قادر ہے کہ مظلوم کو اس کے حق کے بدلے میں جنت میں سے کوئی قطعہ دے دے اور اس ظالم کو بھی بخش دے لیکن اس رات کو یہ دعا قبول نہ ہوئی حضور نبی کریم صلی اللہ تعالیٰ علیہ وآلہ وسلم نے جب مزدلفہ میں صبح کی تو آپ نے پھر اس دعا کا اعادہ فرمایا اللہ تبارک و تعالیٰ نے اپنے محبوب پیغمبر صلی اللہ تعالیٰ علیہ وآلہ وسلم کی دعا کو شرف قبولیت سے نوازا جو مانگا وہی عطا فرما دیا (امت کی بخشش) حضور نبی کریم صلی اللہ تعالیٰ علیہ وآلہ وسلم مسکرائے حضرت ابوبکر صدیق اور حضرت عمر فاروق رضی اللہ تعالیٰ عنہما نے (جب حضور نبی کریم صلی اللہ تعالیٰ علیہ وآلہ وسلم کو مسکراتے ہوئے دیکھا تو) عرض کی (یا رسول اللہ! صلی اللہ تعالیٰ علیہ وآلہ وسلم) آپ پر ہمارے ماں باپ قربان ہوں ایسے وقت میں تو آپ ہنسا نہیں کرتے اللہ تبارک و تعالیٰ آپ کو ہمیشہ خوش رکھے آج مسکرانے کی کیا وجہ ہے؟ ہمارے محبوب پیغمبر صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ کے دشمن ابلیس کو جب یہ معلوم ہوا کہ اللہ تبارک و تعالیٰ نے (اپنے فضل و کرم سے) میری دعا کو شرف قبولیت سے نوازا لیا ہے اور میری امت کو بخش دیا ہے تو وہ مٹی اٹھا کر اپنے سر میں ڈالنے لگا اور واویلا کرنے لگا گیا کہ میں تباہ ہو گیا برباد ہو گیا۔ اس کی اس حالت زار کو دیکھ کر مجھے ہنسی آ گئی۔

(تاریخ الخمیس جلد نمبر 2 ص 151، ابن ماجہ ص 222)

قبروں والوں کو عذاب ہوتے دیکھا:

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ مَرَّ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِقَبْرَيْنِ فَقَالَ إِنَّهُمَا لِيُعْزَبَانِ وَمَا يُعَدُّ بَانَ فِي كَبِيرٍ أَمَا أَحَدُهُمَا فَكَانَ لَا يَسْتَنْزَهُ مِنَ الْبَوْلِ وَأَمَّا الْآخَرُ فَكَانَ يَمْشِي بِالنَّمِيمَةِ ثُمَّ أَخَذَ جَرِيدَةً رَطْبَةً فَشَقَّهَا بِنِصْفَيْنِ ثُمَّ غَرَزَ فِي كُلِّ قَبْرٍ وَاحِدَةً قَالُوا يَا رَسُولَ اللَّهِ لِمَ صَنَعْتَ هَذَا فَقَالَ لَعَلَّهُ أَنْ يُخَفَّفَ عَنْهُمَا مَا لَمْ يُبَسَّسَا۔

حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم دو قبروں پر گزرے تو فرمایا ان دو قبر والوں کو عذاب دیا جا رہا ہے اور یہ کسی بڑی چیز میں عذاب نہیں دیئے جا رہے ان میں سے ایک تو پیشاب سے پرہیز نہ کرتا تھا اور دوسرا چغل خوری کرتا تھا پھر آپ نے ایک ہری تر شاخ لی اور اسے چیر کر دو حصے فرمائے پھر ہر برقہم میں ایک گاڑ دی۔ لوگوں نے عرض کیا یا رسول اللہ! صلی اللہ تعالیٰ علیہ وآلہ وسلم آپ نے یہ کیوں کیا تو فرمایا شاید جب تک یہ نہ سوکھیں تب تک ان کا عذاب ہلکا ہو جائے۔

(بخاری شریف جلد نمبر 1 ص 182، مسلم شریف جلد نمبر 1 ص 161 مشکوٰۃ شریف ص 42، مسند امام احمد جلد نمبر 1

ص 348)

اس حدیث مبارکہ سے بھی یہ واضح ہوا کہ ہمارے محبوب پیغمبر صلی اللہ تعالیٰ علیہ وآلہ وسلم کی نگاہ مبارک سے قبر کے اندر کے حالات بھی چھپے ہوئے نہیں ہیں اور یہ بھی علم ہے کہ انہیں کس گناہ کی وجہ سے عذاب دیا جا رہا ہے اس سے پہلے سیدنا حضرت سعد بن معاذ رضی اللہ تعالیٰ عنہ کی قبر کے اندر کی حالت کا ذکر بھی گذر چکا ہے جو پیارے آقا صلی اللہ تعالیٰ علیہ وآلہ وسلم نے بیان فرمایا اور سیدنا حضرت موسیٰ علیہ السلام کا ذکر کہ شب معراج حضرت موسیٰ علیہ السلام کو دیکھا کہ وہ اپنی قبر میں کھڑے ہو کر نماز پڑھ رہے تھے حدیث مبارکہ میں پانچ یہودیوں کا ذکر ہے کہ ان کے عذاب قبر کا حضور نبی کریم صلی اللہ تعالیٰ علیہ وآلہ وسلم نے صحابہ کرام کو بتایا نیز عمرو بن لُحی اور بنی اسرائیل کی عورت کا ذکر جو بلی کی وجہ سے جہنم میں تھی کا ذکر بھی ہم پہلے پڑھ آئے ہیں اور نماز کسوف میں جنت کو ملاحظہ فرمانے کا ذکر بھی اوپر ہم پڑھ چکے ہیں۔

ان تمام احادیث مبارکہ سے یہ واضح ہو گیا کہ ہمارے محبوب پیغمبر صلی اللہ تعالیٰ علیہ وآلہ وسلم سے نہ زمین کے اندر کی کوئی چیز پوشیدہ ہے اور نہ ساتوں آسمانوں کی اور نہ آسمانوں سے اوپر کی نہ جنت کی نہ جہنم کی اور اس میں دن اور رات کی بھی کوئی تفریق نہیں نہ روشنی اور اندھیرے نہ آگے اور پیچھے کی آپ صلی اللہ تعالیٰ علیہ وآلہ وسلم جیسے دن کو دیکھتے تھے ایسے

ہی رات کو اور جیسے روشنی میں ایسے ہی اندھیرے میں بھی معراج کی رات کا واقعہ گواہ ہے۔ جیسے آگے دیکھتے تھے۔ ایسے ہی پیچھے بھی اس کے متعلق احادیث مبارکہ کا ذکر ابھی کیا جاتا ہے اس کے بعد دیدار الہی کا ذکر ہوگا کہ ہمارے محبوب پیغمبر صلی اللہ تعالیٰ علیہ وآلہ وسلم نے اپنی جسمانی آنکھوں سے اللہ تبارک کا دیدار کیا اور انشاء اللہ العزیز یہ بھی ذکر ہوگا کہ ہمارے محبوب پیغمبر صلی اللہ تعالیٰ علیہ وآلہ وسلم قبر انور میں تشریف رکھتے ہوئے بھی کائنات کی ہر چیز کو ملاحظہ فرما رہے ہیں۔

جیسے آگے دیکھتے پیچھے بھی ایسے ہی دیکھتے تھے:

عَنْ أَنَسٍ رَضِيَ اللَّهُ تَعَالَى عَنْهُ قَالَ كَانَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَقُولُ
 اسْتَوُوا اسْتَوُوا اسْتَوُوا فَوَالَّذِي نَفْسِي بِيَدِهِ إِنِّي لَأَرَاكُمْ مِنْ خَلْفِي كَمَا أَرَأَيْكُمْ مِنْ بَيْنِ
 يَدَيَّ -

حضرت انس رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم فرمایا کرتے تھے سیدھے رہو، سیدھے رہو، سیدھے رہو اس ذات کی قسم جس کے قبضہ قدرت میں میری جان ہے میں تمہیں اپنے پیچھے ایسے دیکھتا ہوں جیسے تمہیں آگے سے دیکھتا ہوں۔

(مشکوٰۃ شریف ص 98، مسند امام احمد جلد نمبر 3 ص 370، کنز العمال جلد نمبر 7 ص 214)

آگے پیچھے یکساں دیکھنے کی دوسری روایت:

حضرت ابوہریرہ رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا
 إِنِّي وَاللَّهِ لَأُبْصِرُ مِنْ وَّرَائِي كَمَا أُبْصِرُ مِنْ بَيْنِ يَدَيَّ - اللہ تبارک و تعالیٰ کی قسم! بے شک میں پیچھے سے بھی ویسے ہی دیکھتا ہوں جیسے آگے سے دیکھتا ہوں۔

(مسلم شریف جلد نمبر 1 ص 200، کنز العمال جلد نمبر 7 ص 212، الشفا حصہ اول ص 69، البدایۃ والنہایۃ جلد

نمبر 6 ص 22)

آگے پیچھے یکساں دیکھنے کی تیسری روایت:

عَنْ أَنَسٍ رَضِيَ اللَّهُ تَعَالَى عَنْهُ قَالَ صَلَّى بِنَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
 ذَاتَ يَوْمٍ فَلَمَّا قَضَى صَلَاتَهُ أَقْبَلَ عَلَيْنَا بِوَجْهِهِ فَقَالَ أَيُّهَا النَّاسُ إِنِّي إِمَامُكُمْ فَلَا تَسْبِقُونِي

بِالرَّكُوعِ وَلَا بِالسُّجُودِ وَلَا بِالْقِيَامِ وَلَا بِالْإِنصْرَافِ فَإِنِّي أَرَاكُمْ أَمَا مِى وَمِنْ خَلْفِي -

حضرت انس رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے ہمیں ایک دن نماز پڑھائی جب نماز سے فارغ ہوئے تو رخ زیبا سے ہم پر متوجہ ہوئے۔ فرمایا اے لوگو! میں تمہارا امام ہوں لہذا رکوع، سجدے، قیام اور فراغت میں مجھ سے آگے نہ بڑھو کیونکہ میں تمہیں اپنے سامنے سے بھی دیکھتا ہوں اور پیچھے سے بھی۔

(مسلم شریف جلد نمبر 1 ص 200، مشکوٰۃ شریف ص 101، دلائل النبوت للبیہقی جلد نمبر 6 ص 64، سبل الہدیٰ والرشاد جلد نمبر 2 ص 24، مسند امام احمد جلد نمبر 3 ص 134، خصائص کبریٰ جلد نمبر 1 ص 104، سنن کبریٰ للبیہقی جلد نمبر 2 ص 205، حجة اللہ علی العلمین ص 679)

آگے پیچھے یکساں دیکھنے کی چوتھی روایت:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ هَلْ تَرَوْنَ قِبَلْتِي هَاهُنَا فَوَاللَّهِ مَا يَخْفَى عَلَيَّ رَكُوعُكُمْ وَلَا سُجُودُكُمْ إِنِّي لَأَرَاكُمْ مِنْ وَّرَاءِ ظَهْرِي -

حضرت ابوہریرہ رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے فرمایا کیا تم سمجھتے ہو کہ میرا منہ اس طرف ہے اللہ تبارک و تعالیٰ کی قسم! تمہارے رکوع اور سجود مجھ سے بالکل پوشیدہ نہیں کیونکہ میں اپنی پیٹھ کے پیچھے بھی دیکھتا ہوں۔ (بخاری شریف جلد نمبر 1 ص 59، مسلم شریف جلد نمبر 1 ص 200، حجة اللہ علی العلمین ص 679، دلائل النبوت امام بیہقی جلد نمبر 6 ص 64، البدایہ والنہایہ جلد نمبر 6 ص 22، الوفا ابن جوزی حصہ اول ص 344، خصائص کبریٰ جلد نمبر 1 ص 104، موطا امام مالک ص 152، مسند امام احمد جلد نمبر 2 ص 410)

آگے پیچھے یکساں دیکھنے کی پانچویں روایت:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَنَّهُ لَأَنْظُرُ إِلَى مَا وَرَائِي كَمَا أَنْظُرُ إِلَى مَا بَيْنَ يَدَيَّ -

حضرت ابوہریرہ رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے فرمایا بیشک یقیناً میں پیچھے سے بھی ویسے ہی دیکھتا ہوں جیسے اپنے سامنے سے دیکھتا ہوں۔ (البدایہ والنہایہ جلد نمبر 6 ص 22، حجة اللہ علی

العلمین ص 679، سیرت حلبیہ جلد نمبر 3 ص 427، خصائص کبریٰ جلد نمبر 1 ص 104)

نماز میں ابلیس کو پکڑنا چاہا:

حضرت ابوالدرداء رضی اللہ تعالیٰ عنہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم نماز پڑھنے کے لئے کھڑے تھے کہ ہم نے آپ کو یہ کہتے ہوئے تین دفعہ سنا کہ میں تجھ سے اللہ تبارک و تعالیٰ کی پناہ مانگتا ہوں پھر تین دفعہ فرمایا میں تجھ پر اللہ تبارک و تعالیٰ کی لعنت بھیجتا ہوں اور اپنا ہاتھ بڑھایا گویا کچھ پکڑ رہے ہوں جب نماز سے فارغ ہوئے تو ہم نے عرض کیا یا رسول اللہ! صلی اللہ تعالیٰ علیہ وآلہ وسلم ہم نے آپ کو نماز میں وہ کہتے ہوئے سنا جو اس سے پہلے آپ کو کہتے ہوئے نہیں سنا اور ہم نے آپ کو ہاتھ بڑھاتے ہوئے بھی دیکھا۔ حضور نبی کریم صلی اللہ تعالیٰ علیہ وآلہ وسلم نے فرمایا۔ اِنَّ عَدُوَّ اللّٰهِ اِبْلِيسَ جَاءَ بِشِهَابٍ مِّنْ نَّارٍ لِيَجْعَلَهُ فِيْ وَجْهِ فَقُلْتُ اَعُوْذُ بِاللّٰهِ مِنْكَ ثَلَاثَ مَرَّاتٍ ثُمَّ قُلْتُ اَلْعُنْكَ بِلَعْنَةِ اللّٰهِ التَّامَةِ فَلَمْ يَسْتَاْخِرْ ثَلَاثَ مَرَّاتٍ ثُمَّ اَرَدْتُ اَنْ اُخْرَهُ وَاللّٰهُ لَوْلَا دَعْوَةُ اٰخِيْنَا سُلَيْمٰنُ لَاصْبَحَ مَوْتَقًا يَلْعَبُ بِهٖ وِلْدَانِ اَهْلِ الْمَدِيْنَةِ اللّٰهُ تَبَارَكَ وَتَعَالٰى كَا دَشْمَنِ اِبْلِيسَ اَنَّ كَا شَعْلَهٗ لَآيَا تَهَاتَا كَا اَنَّ شَعْلَهٗ كُو مِيْرَهٗ مِنْهُ فِيْ ذَا لِهٖ فِيْ تِيْنٍ دَفْعَهٗ كَمَا كَهٗ فِيْ تِيْنٍ دَفْعَهٗ كَهٗنَهٗ سَهٗ بَهٗيْ سَهٗيْجَهٗ نَهٗ هٗنَا تُوْ پَهٗرِ فِيْ نَهٗ اَسَهٗ پَكْرَهٗنَهٗ كَا اِرَادَهٗ كُرِيَا اللّٰهُ تَبَارَكَ وَتَعَالٰى كِي قَسْمٍ اَنَّ اَكْرَهٗمَارَهٗ بَهٗاٰئِيْ سَلِيْمَانَ (عليه السلام) كِي دَعَا نَهٗ هُوْتِيْ تُو وَهٗ صَبْحَ اِسْ صُوْرَتِ فِيْ كِرْتَا كَهٗ يِهَا نَبْدَهٗا هُوَا هُوْتَا مَدِيْنَهٗ مَنُوْرَهٗ وَالُو نِ كَهٗ بَنِيْ اِسْ كَهٗ سَا تَهٗ كَهٗيْلِ رَهٗ هُوْتَهٗ۔ (مسلم شريف جلد نمبر 1 ص 225، مشکوٰۃ

شريف ص 92)

کیا ابلیس حضور نبی کریم صلی اللہ تعالیٰ علیہ وآلہ وسلم کا سامنا کر سکتا ہے جبکہ حضرت عمر کو دیکھ کر راستہ بدل لیتا ہے:

بخاری شریف جلد نمبر 1 ص 520 میں حضرت سعد بن ابی وقاص رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے حضرت عمر کو فرمایا اِبْنُ الْخَطَّابِ وَالَّذِيْ نَفْسِيْ بِيَدِهِ مَا لَقِيْكَ الشَّيْطَانُ سَالِكًا فَجَا قَطُّ اِلَّا سَلَكَ فَجَا غَيْرُ فَجِكَ۔ اے ابن خطاب مجھے اس ذات کی قسم ہے جس کے قبضہ قدرت میں میری جان ہے شیطان جب بھی تجھے راستہ میں دیکھتا ہے تو راستہ بدل لیتا ہے۔ جب حضور نبی کریم صلی اللہ تعالیٰ علیہ وآلہ وسلم کے صحابی کو دیکھ کر شیطان کو اس راستہ سے گزرنے کی توفیق نہ ہو ڈر کر راستہ ہی بدل لے تو حضور نبی کریم صلی اللہ تعالیٰ علیہ وآلہ وسلم

کے سامنے آنے کی جرأت اسے کیسے ہو سکتی ہے تو بزرگان دین اس کا جواب یہ دیتے ہیں کہ حضرت عمر فاروق رضی اللہ تعالیٰ عنہ محبوب خدا صلی اللہ تعالیٰ علیہ وآلہ وسلم کی لاٹھی ہیں حضور کا ڈنڈا ہیں اس کی مثال یہ دیتے ہیں کہ یوں سمجھو کہ ایک سردار آدمی انتہائی قیمتی لباس میں اس گلی سے گذر رہا ہو جہاں کتا بیٹھا ہو کتا اسے دیکھ کر بیٹھا رہے یعنی اس سے ڈر کر بھاگ نہ جائے بلکہ بیٹھا رہے مگر اسی سردار کے ہاتھ میں لاٹھی ڈنڈا کو دیکھ کر بھاگ جائے تو اس کا یہ مطلب نہیں کہ لاٹھی کی شان سردار سے زیادہ ہے عزت و شان والا تو سردار ہی ہے لاٹھی تو اس کا ہتھیار ہے حضور نبی کریم صلی اللہ تعالیٰ علیہ وآلہ وسلم رحمۃ اللعلمین ہیں اور حضرت عمر فاروق رضی اللہ تعالیٰ عنہ اَشِدَّاءُ عَلَی الْکُفَّارِ والی صفت کے صحابی ہیں۔

شیطان بخوبی جانتا تھا کہ میں محبوب کائنات محبوب خدا صلی اللہ تعالیٰ علیہ وآلہ وسلم کا کچھ بھی نہیں بگاڑ سکتا ذرہ بھر بھی نقصان نہیں پہنچا سکتا مگر وہ بدترین دشمن ہے اس نے اپنی کوشش تو کرنی ہے خواہ کامیاب ہو یا نہ ہو۔

مگر اس سے یہ ضرور ثابت ہوا کہ شیطان صحابہ کرام کو نظر نہ آیا اور نہ ہی اس کا شعلہ مگر ہمارے محبوب پیغمبر صلی اللہ تعالیٰ علیہ وآلہ وسلم نے اسے اور اس کے شعلہ کو دیکھ لیا۔

جماعت میں آخری صف والے نمازی کی نماز پر نظر:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ صَلَّى بِنَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ الظُّهْرَ وَفِي مُؤَخَّرِ الصُّفُوفِ رَجُلٌ فَاسَاءَ الصَّلَاةَ فَلَمَّا سَلَّمَ نَادَاهُ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَا فُلَانُ أَلَا تَتَّقِي اللَّهَ الْآتِرَى كَيْفَ تُصَلِّيَ أَنْكُمْ تَرَوْنَ أَنَّهُ يَخْفَى عَلَيَّ شَيْءٌ مِمَّا تَصْنَعُونَ وَاللَّهِ إِنِّي لَأَرَى مِنْ خَلْفِي كَمَا أَرَى مِنْ بَيْنِ يَدَيَّ۔

حضرت ابو ہریرہ رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے ہمیں نماز ظہر پڑھائی اور آخری صف میں ایک شخص تھا جس نے نماز بری طرح پڑھی جب سلام پھیرا تو حضور نبی کریم صلی اللہ تعالیٰ علیہ وآلہ وسلم نے اسے آواز دی اے فلاں! کیا تو اللہ تبارک و تعالیٰ سے نہیں ڈرتا؟ کیا تو دیکھتا نہیں کہ تو نماز کیسے پڑھتا ہے؟ تم یہ سمجھتے ہو کہ تمہارا کوئی عمل مجھ سے چھپا رہتا ہے۔ اللہ کی قسم! میں پیچھے ایسے دیکھتا ہوں جیسے کہ اپنے آگے دیکھتا ہوں۔

(مسند امام احمد جلد نمبر 2 ص 602، مشکوٰۃ شریف ص 77، مسلم شریف جلد نمبر 1 ص 200، کنز العمال جلد نمبر 7)

ص 214، سنن کبریٰ للبیہقی جلد نمبر 2 ص 590)

آنکھ مبارک کو دیکھنے سے کوئی چیز آڑیا حجاب نہیں:

اس حدیث مبارک سے واضح ہو گیا کہ ہمارے محبوب پیغمبر صلی اللہ تعالیٰ علیہ وآلہ وسلم کی آنکھ مبارک آگے پیچھے دائیں بائیں اوپر نیچے اجالے ہر طرح سے ہر چیز دیکھ لیتی ہے جیسے ہمارے کان آگے پیچھے دائیں بائیں ہر طرف کی آواز سن لیتے ہیں ایسے ہی آپ صلی اللہ تعالیٰ علیہ وآلہ وسلم کی نگاہ مبارک ہر طرف دیکھ لیتی ہے اس سلسلے میں کوئی چیز بھی آڑیا حجاب نہیں۔ ذرا غور کریں کہ حضور نبی کریم صلی اللہ تعالیٰ علیہ وآلہ وسلم امامت کے مصطفیٰ پر ہیں اور وہ نمازی جسے آپ صلی اللہ تعالیٰ علیہ وآلہ وسلم نے بعد نماز بلا کر فرمایا کہ تو نماز کیسے پڑھتا ہے کیا خدا سے نہیں ڈرتا وہ آخری صف میں تھا درمیان میں بہت سی صفیں تھیں مگر نگاہ مبارک اس کی حرکات و سکنات کو اچھی طرح ملاحظہ فرما رہی تھی نیز اس سے یہ بھی واضح ہوا کہ بیک وقت آپ صلی اللہ تعالیٰ علیہ وآلہ وسلم نماز عبادت الہی میں متوجہ بارگاہ الہی بھی تھے اور عالم کا مشاہدہ بھی فرما رہے تھے کہ کون کیا کر رہا ہے ادھر کی توجہ ادھر سے بے خبر نہیں کرتی کیونکہ بحالت نماز آپ صلی اللہ تعالیٰ علیہ وآلہ وسلم کو بارگاہ الہی میں خشوع و خضوع میں بدرجہ کمال حاصل ہے مگر باوجود اس خشوع و خضوع کے ہر امتی پر نگاہ بھی ہے۔

ہمارے دلوں کی کیفیت پر بھی حضور کی نظر ہے:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ
هَلْ تَرَوْنَ قِبَلَتِي هَهُنَا فَوَاللَّهِ مَا يَخْفَى عَلَيَّ خُشُوعُكُمْ وَلَا رُكُوعُكُمْ إِنِّي لَأَرَاكُمْ مِنْ وَّرَاءِ
ظَهْرِي -

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا کیا تم دیکھتے ہو کہ میرا منہ اس طرف ہے۔ قسم ہے اللہ تبارک و تعالیٰ کی! مجھ پر تمہارا خشوع اور تمہارا رکوع پوشیدہ نہیں۔ بیشک میں تمہیں پیٹھ سے بھی دیکھتا ہوں۔ (بخاری شریف جلد نمبر 1 ص 59، مسلم شریف جلد نمبر 1 ص 200، مسند امام احمد جلد نمبر 2 ص 410، الوفا ابن جوزی حصہ اول ص 344، موطا امام مالک ص 152، حجتہ اللہ علی العلمین ص 679، خصائص کبریٰ جلد نمبر 1 ص 104، البدایۃ والنہایۃ جلد نمبر 6 ص 22، دلائل النبوت امام بیہقی جلد نمبر 6 ص 64)

اس حدیث مبارک میں صرف پیچھے کی طرف دیکھنے کا ہی ذکر نہیں بلکہ یہ بھی ذکر ہے کہ وَاللَّهِ مَا يَخْفَى عَلَيَّ

خُشُّوعُكُمْ اللہ تبارک و تعالیٰ کی قسم! مجھ پر تمہارا نہ خشوع پوشیدہ ہے نہ رکوع خشوع دل کی کیفیت کا نام ہے قرآن مجید میں ہے قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خَاشِعُونَ (بے شک ایمان والوں نے فلاح حاصل کر لی جو اپنی نمازوں میں خشوع کرتے ہیں۔ (پ 18 ع 1) تو اس سے معلوم ہوا کہ ہمارے محبوب پیغمبر صلی اللہ تعالیٰ علیہ وآلہ وسلم کی ہمارے دلوں کی کیفیت پر بھی نظر ہے خشوع و خضوع ایسی چیز نہیں جو آنکھوں سے نظر آسکے مگر قربان جاؤں محبوب پیغمبر صلی اللہ تعالیٰ علیہ وآلہ وسلم کی نگاہ مبارک سے جس سے یہ بھی پوشیدہ نہیں احادیث مبارکہ میں بے شمار واقعات مذکور ہیں کہ حضور نبی کریم صلی اللہ تعالیٰ علیہ وآلہ وسلم نے لوگوں کو ان کے دلوں میں چھپی ہوئی بات ظاہر فرمادی ان میں سے کچھ انشاء اللہ تعالیٰ آگے چل کر اس کتاب میں ذکر کئے جائیں گے۔

جو میں دیکھتا ہوں وہ تم نہیں دیکھتے:

عَنْ أَبِي ذَرِّصَى اللّٰهُ تَعَالَىٰ عَنْهُ قَالَ رَسُوْلُ اللّٰهِ صَلَّى اللّٰهُ تَعَالَىٰ عَلَيْهِ وَآلِهِ وَسَلَّمَ اِنِّيْ اَرَىٰ مَا لَا تَرَوْنَ وَاَسْمَعُ مَا لَا تَسْمَعُوْنَ

حضرت ابو ذر غفاری رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا بیشک میں وہ کچھ دیکھتا ہوں جو تم دیکھ نہیں سکتے اور میں وہ کچھ سنتا ہوں جو تم سن نہیں سکتے۔

(ترمذی شریف حصہ دوم ص 55، بخاری شریف جلد نمبر 2 ص 1046، مشکوٰۃ شریف ص 457، مستدرک جلد نمبر 2

ص 510، زرقاتی علی المواہب جلد نمبر 4 ص 89)

اس باغ میں دس وسق کھجوریں ہیں:

حضرت ابو حمید ساعدی رضی اللہ تعالیٰ عنہ سے روایت ہے فرماتے ہیں کہ ہم غزوہ تبوک کے لئے حضور نبی کریم صلی اللہ تعالیٰ علیہ وآلہ وسلم کے ساتھ جا رہے تھے کہ راستہ میں وادی قرئی میں (وادی قرئی مدینہ شریف سے ملک شام کو جاتے ہوئے تین دن کی مسافت پر ہے) میں ایک عورت کے (کھجوروں کے) باغ کے پاس سے گذر ہوا (باغ کے درخت پھلوں سے لدے ہوئے تھے پکنے کے قریب تھے) حضور نبی کریم صلی اللہ تعالیٰ علیہ وآلہ وسلم نے ہمیں فرمایا اُخْرُ صُوْهَا یعنی اس باغ کے پھلوں کا اندازہ لگاؤ (اندازہ لگاؤ کہ اس باغ میں درختوں پر جو پھل لگا ہوا ہے وہ اندازاً کتنا ہوگا) فَخَرَّ صَنَاہَا (صحابہ کرام فرماتے ہیں) ہم نے اندازہ لگایا وَخَرَّسَهَا رَسُوْلُ صَلَّى اللّٰهُ تَعَالَىٰ عَلَيْهِ وَآلِهِ وَسَلَّمَ عَشْرَةَ اَوْسُقٍ اور

حضور نبی کریم صلی اللہ تعالیٰ علیہ وآلہ وسلم نے دس وسق اندازہ لگایا (ایک وسق ساٹھ صاع کا ہوتا ہے اور ایک صاع تقریباً چار کلو کا ہوتا ہے) اور اس عورت (باغ کی مالکہ) سے فرمایا اس کا وزن خیال رکھنا (پھل توڑ کر ان کا وزن یاد رکھنا ہم واپسی پر تجھ سے پوچھیں گے) حتیٰ کہ ہم تجھ تک انشاء اللہ واپس ہوں گے جب ہم واپس ہوئے اور اس باغ پر پہنچے تو حضور نبی کریم صلی اللہ تعالیٰ علیہ وآلہ وسلم نے اس عورت سے پوچھا کہ اس باغ کا پھل کتنا ہوا ہے اس نے عرض کی پورے دس وسق تھے۔ (بخاری شریف جلد نمبر 1 ص 200، مسلم شریف جلد نمبر 2، ص 254، مشکوٰۃ شریف ص 539، دلائل النبوت امام بیہقی جلد نمبر 5 ص 180، حجة اللہ علی العالمین ص 541، سبل الہدیٰ والرشاد جلد نمبر 5 ص 446)

جو میں دیکھتا ہوں اگر تم دیکھتے:

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَوَرَأَيْتُمْ مَا رَأَيْتُمْ لَضَحِكْتُمْ قَلِيلًا وَكَبَيْتُمْ كَثِيرًا قَالُوا يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَمَا رَأَيْتُمْ؟ قَالَ رَأَيْتُمُ الْجَنَّةَ وَالنَّارَ۔

حضرت انس بن مالک رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا جو میں دیکھتا ہوں اگر تم بھی وہ دیکھتے تو روتے زیادہ ہنستے تھوڑا صحابہ کرام نے عرض کی یا رسول اللہ! صلی اللہ تعالیٰ علیہ وآلہ وسلم آپ نے کیا دیکھا فرمایا میں نے جنت اور جہنم کو دیکھا۔ (مسلم شریف جلد نمبر 1 ص 200، مسند امام احمد جلد نمبر 3 ص 311)

غزوہ موتہ نگاہ مبارک میں:

عَنْ أَنَسِ قَالَ نَعَى النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ زَيْدًا وَجَعْفَرًا وَابْنَ رَوَاحَةَ لِلنَّاسِ قَبْلَ أَنْ يَأْتِيَهُمْ خَبَرُهُمْ فَقَالَ أَخَذَ الرَّايَةَ زَيْدٌ فَأُصِيبَ ثُمَّ أَخَذَ جَعْفَرٌ فَأُصِيبَ ثُمَّ أَخَذَ ابْنُ رَوَاحَةَ فَأُصِيبَ وَعَيْنَاهُ تَذْرِفَانِ حَتَّى أَخَذَ الرَّايَةَ سَيْفٌ مِّنْ سَيْوفِ اللَّهِ يَعْنِي خَالِدَ بْنَ الْوَلِيدِ حَتَّى فَتَحَ اللَّهُ عَلَيْهِمُ۔

حضرت انس رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے حضرت زید اور حضرت جعفر اور حضرت عبداللہ بن رواحہ رضی اللہ تعالیٰ عنہم کی شہادت کی خبر میدان جنگ سے خبر آنے سے پہلے ہی

(مدینہ منورہ میں) بتادی حضور نبی کریم صلی اللہ تعالیٰ علیہ وآلہ وسلم نے فرمایا جھنڈا زید نے پکڑا وہ شہید ہو گئے ہیں پھر جھنڈا جعفر نے لیا وہ بھی شہید ہو گئے پھر عبد اللہ بن رواحہ نے لیا وہ بھی شہید ہو گئے (یہ بیان فرماتے ہوئے) آپ صلی اللہ تعالیٰ علیہ وآلہ وسلم کی آنکھیں اشکبار تھیں حتیٰ کہ جھنڈا اللہ تبارک و تعالیٰ کی تلواروں میں سے ایک تلوار نے لے لیا یعنی خالد بن ولید نے حتیٰ کہ اللہ تبارک و تعالیٰ نے ان پر فتح عطا فرمائی۔

(بخاری شریف جلد نمبر 2 ص 611، دلائل النبوت للبیہقی جلد نمبر 4 ص 279، سیرت النبویہ لابن کثیر ص 409، مسند امام احمد جلد نمبر 3 ص 154، سبل الہدیٰ والرشاد جلد نمبر 6 ص 153، سیرت نبویہ ابن ہشام حصہ دوم ص 236، دلائل النبوت ابو نعیم ص 317، حجة اللہ علی العلمین ص 480، خصائص کبریٰ جلد نمبر 1 ص 431، البدایہ والنہایہ جلد نمبر 4 ص 481، سیرت حلبیہ جلد نمبر 3 ص 98)

مدینہ منورہ میں ہوتے ہوئے غزوہ موتہ کا منظر آنکھوں کے سامنے تھا:

امام واقدی نے حضرت عبد اللہ بن ابوبکر بن حزم رضی اللہ تعالیٰ عنہ سے روایت کیا فرماتے ہیں لَمَّا التَقَى النَّاسُ بِمُوتَةَ جَلَسَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ عَلَى الْمِنْبَرِ وَكَشَفَ لَهُ مَا بَيْنَهُ وَبَيْنَ الشَّامِ فَهُوَ يَنْظُرُ إِلَى مَعْرَكَتِهِمْ -

کہ جب صحابہ کرام جنگ موتہ میں نبرد آزما ہوئے تو حضور نبی کریم صلی اللہ تعالیٰ علیہ وآلہ وسلم منبر پر جلوہ افروز ہوئے سر زمین شام کو آپ صلی اللہ تعالیٰ علیہ وآلہ وسلم کے سامنے رکھ دیا گیا آپ صلی اللہ تعالیٰ علیہ وآلہ وسلم (مدینہ منورہ میں ہوتے ہوئے) مجاہدین کے جہاد کو ملاحظہ فرما رہے تھے (حجة اللہ علی العلمین ص 481، خصائص کبریٰ جلد نمبر 1 ص 431، دلائل النبوت لامام بیہقی جلد نمبر 4 ص 281، الطبقات الکبریٰ لابن سعد جلد نمبر 3 ص 46، المغازی للواقدی جلد نمبر 1 ص 309، نصب الرایۃ جلد نمبر 4 ص 27، دلائل النبوت لابی نعیم ص 316)

ایک روایت میں ہے کہ حضور نبی کریم صلی اللہ تعالیٰ علیہ وآلہ وسلم نے فرمایا اِنَّ اللّٰهَ تَبَارَكَ وَتَعَالَى رَفَعَ لِيْ الْاَرْضَ حَتَّى رَأَيْتُ مَعْرَكَتَهُمْ - بیشک اللہ تبارک و تعالیٰ نے میرے لئے زمین کے پردوں کو اٹھا دیا حتیٰ کہ میں نے ان کے معرکہ کو دیکھ لیا۔ (دلائل النبوت لامام بیہقی جلد نمبر 4 ص 278، تاریخ دمشق ابن عساکر جلد نمبر 2 ص 10، سیرت حلبیہ جلد نمبر 3 ص 99، حجة اللہ علی العلمین ص 481، مدارج النبوت جلد نمبر 2 ص 375، معارج النبوت جلد

یہودی کو یقین تھا کہ جو زبان اقدس سے نکل گیا ہے وہ ہو کر رہے گا:

عَنْ عُمَرَ بْنِ الْحَكَمِ عَنْ أَبِيهِ قَالَ جَاءَ النُّعْمَانُ بْنُ فُحَّصِ الْيَهُودِيِّ فَوَقَفَ عَلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ زَيْدُ بْنُ حَارِثَةَ أَمِيرُ النَّاسِ فَإِنْ قُتِلَ زَيْدٌ فَجَعَفَرُ بْنُ أَبِي طَالِبٍ فَإِنْ قُتِلَ جَعَفَرُ فَعَبْدُ اللَّهِ بْنُ رَوَاحَةَ فَإِنْ قُتِلَ عَبْدُ اللَّهِ بْنُ رَوَاحَةَ فَلَيْرُ تَضِ الْمُسْلِمُونَ بَيْنَهُمْ رَجُلًا فَلْيَجْعَلُوهُ عَلَيْهِمْ - فَقَالَ النُّعْمَانُ: أبا القاسمِ إِنْ كُنْتَ نَبِيًّا فَسَمِّتْ مَنْ سَمَّيْتَ قَلِيلًا أَوْ كَثِيرًا أَصِيبُوا جَمِيعًا..... ثُمَّ جَعَلَ الْيَهُودِيُّ يَقُولُ لَزَيْدٍ ائْتِ عَهْدًا فَلَا تَرْجِعْ إِلَى مُحَمَّدٍ أَبَدًا إِنْ كَانَ مُحَمَّدٌ نَبِيًّا قَالَ زَيْدٌ: فَاشْهَدُ أَنَّهُ نَبِيٌّ صَادِقٌ بَارٌّ صَلَّى اللَّهُ تَعَالَى عَلَيْهِ وَآلِهِ وَسَلَّمَ -

عمر بن حکیم اپنے والد سے روایت کرتے ہیں کہ نعمان بن فحص یہودی حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں آ کر لوگوں کے ساتھ کھڑا ہو گیا۔ حضور نبی کریم صلی اللہ تعالیٰ علیہ وآلہ وسلم اس وقت فرما رہے تھے زید بن حارثہ لوگوں کے امیر ہوں گے اگر زید شہید ہو جائیں تو پھر حضرت جعفر بن ابوطالب امیر ہوں گے اگر جعفر شہید ہو جائیں تو پھر عبد اللہ بن رواحہ امیر ہوں گے اگر عبد اللہ بن رواحہ بھی شہید ہو جائیں تو پھر مسلمان جسے چاہیں اپنا امیر بنا لیں۔ نعمان (یہودی) نے کہا: اے ابوالقاسم! (صلی اللہ تعالیٰ علیہ وآلہ وسلم) اگر آپ اللہ تبارک و تعالیٰ کے نبی ہیں تو آپ نے جن صحابہ کرام کا نام بھی لیا ہے وہ سب کے سب ضرور شہید ہوں گے خواہ وہ تھوڑے ہوں یا زیادہ پھر یہودی نے حضرت زید رضی اللہ تعالیٰ عنہ سے کہا آپ وصیت کر لیں کیونکہ اگر محمد (صلی اللہ تعالیٰ علیہ وآلہ وسلم) اللہ تبارک و تعالیٰ کے نبی ہیں تو تم اب ان کے پاس لوٹ کر بھی نہیں آ سکو گے (تمہارا اب شہید ہو جانا اٹل ہے یہ ان کی زبان اقدس سے نکلا ہوا لفظ ایسے ہی نہیں نکلا یہ فیصلہ الہی ہے) حضرت زید رضی اللہ تعالیٰ عنہ نے فرمایا میں گواہی دیتا ہوں کہ آپ صلی اللہ تعالیٰ علیہ وآلہ وسلم اللہ تبارک و تعالیٰ کے سچے نبی اور پاکباز ہیں۔ (سبل الہدیٰ والرشاد جلد نمبر 6 ص 144، سیرت نبویہ ابن کثیر ص 406، سیرت حلبیہ جلد نمبر 3 ص 96، حجة اللہ علی العالمین ص 481، خصائص کبریٰ جلد نمبر 1 ص 430، دلائل النبوت لامام بیہقی جلد نمبر 4 ص 275، تاریخ دمشق ابن عساکر جلد نمبر 2 ص 8، دلائل النبوت ابو نعیم ص 316، مدارج النبوت جلد نمبر 2

ص 370، معارج النبوت جلد نمبر 3 ص 338، المغازی للواقدي جلد نمبر 1 ص 756، البداية والنهاية جلد نمبر 4 ص 375) حضرت جعفر کو فرشتوں کے ساتھ اڑتے ہوئے دیکھا:

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَأَيْتُ جَعْفَرَ بْنَ أَبِي طَالِبٍ مَلَكًا يَطِيرُ مَعَ الْمَلَائِكَةِ بِجَنَاحَيْنِ -

حضرت ابوہریرہ رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا میں نے جعفر بن ابوطالب کو فرشتے کی صورت میں دوپروں کے ساتھ فرشتوں کے ہمراہ چو پرواز دیکھا۔

(مستدرک جلد نمبر 3 ص 419) ایک روایت میں ہے جو حضرت موسیٰ بن عقبہ رضی اللہ تعالیٰ عنہ سے ہے قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَرَّ عَلَيَّ جَعْفَرُ بْنُ أَبِي طَالِبٍ فِي الْمَلَائِكَةِ يَطِيرُ مَعَ الْمَلَائِكَةِ كَمَا يَطِيرُونَ لَهُ جَنَاحَانِ - فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا کہ جعفر بن ابوطالب فرشتوں میں فرشتوں کی طرح اڑتے ہوئے میرے پاس سے گزرے اس کے بھی دو پر ہیں۔ (دلائل النبوت امام بیہقی جلد نمبر 4 ص 278، تاریخ دمشق جلد نمبر 2 ص 10، سیرة نبویہ لابن کثیر ص 409، حجة اللہ علی العالمین ص 480)

تیسری روایت:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَأَيْتُ جَعْفَرَ يَطِيرُ فِي الْجَنَّةِ مَعَ الْمَلَائِكَةِ -

حضرت ابوہریرہ رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا میں نے جعفر (بن ابوطالب) کو جنت میں فرشتوں کے ساتھ چو پرواز دیکھا۔ (سیرة نبویہ لابن کثیر ص 414)

چوتھی روایت:

حضرت عبداللہ بن جعفر رضی اللہ تعالیٰ عنہما فرماتے ہیں کہ حضور نبی کریم صلی اللہ تعالیٰ علیہ وآلہ وسلم میری والدہ ماجدہ حضرت اسماء رضی اللہ تعالیٰ عنہا کے پاس تشریف لائے اور فرمایا اَسْمَاءُ أَلَا ابْشُرُكِ؟ قَالَتْ: بَلَى يَا رَسُولَ اللَّهِ، "..... إِنَّ اللَّهَ جَعَلَ لَجَعْفَرَ جَنَاحَيْنِ يَطِيرُ بِهِمَا فِي الْجَنَّةِ - اے اسماء کیا میں تجھے خوشی کی بات نہ سناؤں میری والدہ نے عرض کیا ہاں یا رسول اللہ صلی اللہ تعالیٰ علیہ وآلہ وسلم آپ پر میرے ماں باپ قربان ہوں تو رسول اللہ صلی اللہ تعالیٰ

علیہ وآلہ وسلم نے فرمایا اللہ تبارک و تعالیٰ نے جعفر (بن ابوطالب) کو دو پر عطا فرمائے ہیں وہ ان سے جنت میں پرواز کرتے رہتے ہیں۔ (ولائل النبوت امام بیہقی جلد نمبر 4 ص 283، حجتہ اللہ علی العلمین ص 482، خصائص کبریٰ جلد نمبر 1 ص 433، تاریخ دمشق ابن عساکر جلد نمبر 2 ص 10)

پانچویں روایت:

عَنْ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ بَيْنَمَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ جَالِسٌ وَأَسْمَاءُ بِنْتُ عَمِيْسٍ قَرِيْبَةٌ مِنْهُ إِذْ رَدَّ السَّلَامُ ثُمَّ قَالَ: يَا أَسْمَاءُ هَذَا جَعْفَرُ ابْنُ أَبِي طَالِبٍ مَعَ جِبْرَائِيلَ وَمِيكَائِيلَ وَاسْرَافِيْلَ سَلَّمُوا عَلَيْنَا فَرَدَّيْ عَلَيْهِمُ السَّلَامَ وَقَدْ أَخْبَرَنِي أَنَّهُ لَقِيَ الْمُشْرِكِينَ يَوْمَ كَذَا وَكَذَا فَقَالَ لَقِيتُ الْمُشْرِكِينَ فَأَصِبتُ فِي جَسَدِي مِنْ مَقَادِمِي ثَلَاثًا وَسَبْعِينَ بَيْنَ رَمِيَةٍ وَطَعْنَةٍ وَضَرْبَةٍ ثُمَّ أَخَذْتُ اللَّوَاءَ بِيَدِي الْيُمْنَى فَقَطَعْتُ ثُمَّ أَخَذْتُ بِيَدِي الْيُسْرَى فَقَطَعْتُ فَعَوَّضَنِي اللَّهُ مِنْ يَدَيَّ جَنًّا حِينَ أَطِيرُ بِهِمَا مَعَ جِبْرَائِيلَ وَمِيكَائِيلَ أَنْزَلَ مِنَ الْجَنَّةِ حَيْثُ شِئْتُ وَأَكَلُ مِنْ ثَمَارِهَا مَا شِئْتُ -

سیدنا حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم کے پاس بیٹھے ہوئے تھے کہ آپ صلی اللہ تعالیٰ علیہ وآلہ وسلم نے سلام کا جواب دیا پھر اسماء بنت عمیس رضی اللہ تعالیٰ عنہا سے فرمایا اے اسماء جعفر بن ابوطالب جبرائیل، میکائیل اور اسرافیل کے ساتھ محو پرواز ہیں وہ ہمیں سلام کہہ رہے ہیں تو ان کے سلام کا جواب دے جعفر بن ابوطالب نے مجھے بتایا کہ میں نے فلاں دن مشرکین کے ساتھ جہاد کیا تھا۔ نیزے، تلوار اور تیر کے تہتر زخم میرے جسم پر آئے میں نے اسلام کے جھنڈے کو اپنے دائیں ہاتھ میں تھام رکھا تھا میرا وہ ہاتھ کٹ گیا میں نے لوائے اسلام کو بائیں ہاتھ میں پکڑ لیا میرا وہ ہاتھ بھی کاٹ دیا گیا۔ اللہ تبارک و تعالیٰ نے مجھے ان دو ہاتھوں کے بدلے میں دو پر عطا فرمادیئے ہیں میں ان کے ساتھ حضرت جبرائیل اور حضرت میکائیل کے ساتھ محو پرواز رہتا ہوں۔ جنت میں جہاں چاہتا ہوں جاتا ہوں جنت کے جس پھل سے چاہتا ہوں شاد کام ہوتا ہوں۔

(مستدرک جلد نمبر 3 ص 419، حجتہ اللہ علی العلمین ص 481، خصائص کبریٰ جلد نمبر 1 ص 432، معارج النبوت

جلد نمبر 3 ص 342)

میدان جنگ سے آنے والے کو فرمایا تو مجھے بتائے گا یا میں تجھے سب حال بتا دوں:

عَنْ مُوسَى بْنِ عُقْبَةَ رَضِيَ اللَّهُ تَعَالَى عَنْهُ قَالَ قَالَ يَعْلَى بْنُ مُنْبَهَةَ قَدِمَ عَلَيَّ رَسُولُ اللَّهِ بِخَبْرِ أَهْلِ مُوتَةَ فَقَالَ لَهُ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّ شِئْتَ فَأَخْبِرْنِي وَإِنْ شِئْتَ أَخْبِرْتُكَ قَالَ أَخْبِرْنِي يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ فَأَخْبَرَهُمْ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ خَبْرَهُمْ كُلَّهُ وَوَصَفَهُ لَهُمْ فَقَالَ وَالَّذِي بَعَثَكَ بِالْحَقِّ مَا تَرَكْتُ مِنْ حَدِيثِهِمْ حَرْفًا لَمْ تَذْكُرْهُ -

حضرت موسیٰ بن عقبہ رضی اللہ تعالیٰ عنہ سے ہے فرماتے ہیں کہ یعلیٰ بن منبہ (غزوہ) موتہ کی خبر لے کر حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوئے تو حضور نبی کریم صلی اللہ تعالیٰ علیہ وآلہ وسلم نے اسے فرمایا (غزوہ موتہ کے حالات کی) تو مجھے خبر دینا چاہتا ہے یا تو چاہے تو میں ہی تجھے خبر دے دوں انہوں نے عرض کی یا رسول اللہ صلی اللہ تعالیٰ علیہ وآلہ وسلم آپ ہی ارشاد فرمادیں حضور نبی کریم صلی اللہ تعالیٰ علیہ وآلہ وسلم نے اسے (جنگ کے) تمام حالات بتادیئے تو اس نے عرض کی مجھے اس ذات کی قسم جس نے آپ صلی اللہ تعالیٰ علیہ وآلہ وسلم کو حق کے ساتھ مبعوث فرمایا ہے آپ نے غزوہ موتہ کے حالات سے ایک بات بھی ایسی نہیں چھوڑی جو بیان نہ فرمائی ہو یعنی آپ صلی اللہ تعالیٰ علیہ وآلہ وسلم نے تو حرف بحرف سب کچھ بیان فرمادیا ہے۔ (سیرت حلبیہ جلد نمبر 1 ص 99، سیرت نبویہ لابن کثیر ص 409، حجة اللہ علی العلمین ص 480، خصائص کبریٰ جلد نمبر 1 ص 430، دلائل النبوت امام بیہقی جلد نمبر 4 ص 278، سبل الہدیٰ والرشاد جلد نمبر 6 ص 153، تاریخ دمشق ابن عساکر جلد نمبر 2 ص 10، معارج النبوت جلد نمبر 3 ص 343، ضیاء النبی جلد نمبر 4 ص 376)

شیطان کا صحابہ کو بہکانے کا منظر بیان فرمایا:

عَنْ عَبْدِ اللَّهِ بْنِ أَبِي بَكْرٍ بْنِ حَزْمٍ قَالَ لَمَّا اتَّقَى النَّاسُ بِمُوتَةَ جَلَسَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ عَلَى الْمِنْبَرِ وَكُشِفَ مَا بَيْنَهُ وَبَيْنَ السَّمَاءِ فَهُوَ يَنْظُرُ إِلَى مَعْتَرِكِهِمْ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَخَذَ الرَّأْيَةَ زَيْدُ بْنُ حَارِثَةَ فَجَاءَهُ الشَّيْطَانُ فَحَبَّبَ إِلَيْهِ الْحَيَاةَ وَكَرَّهَ إِلَيْهِ الْمَوْتَ وَحَبَّبَ إِلَيْهِ الدُّنْيَا فَقَالَ: الْآنَ حِينَ اسْتَحْكَمَ الْإِيمَانُ

فِي قُلُوبِ الْمُؤْمِنِينَ يُحِبُّ إِلَى الدُّنْيَا؟ فَمَضَى قَدْ مَآحَتِي اسْتُشْهِدَ فَصَلَّى عَلَيْهِ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ، وَقَالَ اسْتَغْفِرُ وَاللَّهِ وَقَدْ دَخَلَ الْجَنَّةَ وَهُوَ يَسْعَى قَالَ الْوَاقِدِيُّ عَنْ عَاصِمِ بْنِ عُمَرَ بْنِ قَتَادَةَ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ لَمَّا قُتِلَ زَيْدٌ أَخْذًا الرَّأْيَةَ جَعْفَرُ بْنُ أَبِي طَالِبٍ فَجَاءَهُ الشَّيْطَانُ فَحَبَّبَ إِلَيْهِ الْحَيَاةَ وَكَرَّهَ إِلَيْهِ الْمَوْتَ وَمَنَاهُ الدُّنْيَا فَقَالَ: الْآنَ حِينَ اسْتَحْكَمَ الْإِيمَانُ فِي قُلُوبِ الْمُؤْمِنِينَ تَمَنَّى الدُّنْيَا ثُمَّ مَضَى قَدْ مَآحَتِي اسْتُشْهِدَ فَصَلَّى عَلَيْهِ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَدَعَا لَهُ وَقَالَ اسْتَغْفِرُوا لِأَخِيكُمْ فَإِنَّهُ شَهِيدٌ دَخَلَ الْجَنَّةَ وَهُوَ يَطِيرُ فِي الْجَنَّةِ بِجَنَانٍ حِينَ مِنْ يَأْقُوتُ حَيْثُ يَشَاءُ مِنَ الْجَنَّةِ۔

حضرت عبداللہ بن ابوبکر حازم رضی اللہ تعالیٰ عنہ سے روایت ہے فرماتے ہیں کہ جب صحابہ کرام غزوہ موتہ میں نبرد آرز ہوئے تو حضور نبی کریم صلی اللہ تعالیٰ علیہ وآلہ وسلم منبر پر جلوہ افروز ہوئے آپ صلی اللہ تعالیٰ علیہ وآلہ وسلم اور ملک شام کے درمیان حجابات اٹھادیئے گئے (غزوہ موتہ کی) جنگ کا منظر آپ صلی اللہ تعالیٰ علیہ وآلہ وسلم کی آنکھوں کے سامنے تھا (مجاہدین کے جہاد کو اپنی آنکھوں سے ملاحظہ فرما رہے تھے) حضور نبی کریم صلی اللہ تعالیٰ علیہ وآلہ وسلم نے (صحابہ کرام کو) فرمایا اسلام کے جھنڈے کو زید بن حارثہ نے پکڑ لیا ہے۔ شیطان اس کے پاس آیا۔ زندگی کو محبوب بنا کر اس کے سامنے پیش کیا اور موت کو ناپسندیدہ کی صورت میں اس کے سامنے رکھا (حضرت) زید (رضی اللہ تعالیٰ عنہ) نے اسے فرمایا اب جب کہ ایمان مومنوں کے دلوں میں مضبوط ہو چکا ہے تو دنیا کی محبت میں مجھے پھنسا یا جا رہا ہے (یہ سن کر شیطان وہاں سے بھاگ گیا) حضرت زید رضی اللہ تعالیٰ عنہ نے ثابت قدمی کا مظاہرہ کیا حتیٰ کہ وہ درجہ شہادت سے سرفراز ہو گئے اور جنت میں داخل ہو گئے پھر اسلام کا علم حضرت جعفر (رضی اللہ تعالیٰ عنہ) نے تھام لیا شیطان اس کے پاس بھی آ گیا اس کے سامنے بھی زندگی کو محبوب اور موت کو ناگوار بنا کر پیش کیا (انہوں نے بھی یہی فرمایا کہ) اب جبکہ مومنوں کے دلوں میں ایمان مستحکم ہو چکا ہے تو مجھے دنیا کی آرزوئیں یاد دلارہا ہے انہوں نے بھی ثابت قدمی دکھائی شہادت سے سرخرو ہوئے اور جنت میں داخل ہو گئے اب انہیں یا قوت کے دو پر عطا کئے گئے ہیں وہ ان کے ذریعے جنت میں جہاں چاہتے ہیں چلے جاتے ہیں۔

پھر اسلام کا جھنڈا (حضرت) عبداللہ بن رواحہ نے تھام لیا وہ بھی شہید ہو گئے وہ کچھ توقف کے ساتھ جنت میں

داخل ہو گئے۔ یہ فرمان اقدس سن کر انصار بھی مسرور ہو گئے۔ (دلائل النبوت امام بیہقی جلد نمبر 4 ص 281، تاریخ دمشق ابن عساکر جلد نمبر 2 ص 14، المغازی للواقدی جلد نمبر 1 ص 309، نصب الراية للزیلعی جلد نمبر 4 ص 27، سیرت حلبیہ جلد نمبر 3 ص 99، حجة الله على العالمین ص 481، دلائل النبوت لابی نعیم ص 316، معارج النبوت جلد نمبر 3 ص 341، مدارج النبوت جلد نمبر 2 ص 375)

اب جنگ بھڑک اٹھی:

مسجد نبوی شریف میں تشریف رکھتے ہوئے جب محبوب پیغمبر صلی اللہ تعالیٰ علیہ وآلہ وسلم غزوہ موتہ کی تازہ بتازہ آنکھوں سے دیکھ کر صحابہ کرام کو حال بتا رہے تھے تو جب آپ صلی اللہ تعالیٰ علیہ وآلہ وسلم نے ذکر فرمایا کہ اب جھنڈا خالد بن ولید نے پکڑ لیا اور کفار سے جنگ کرنے لگے ہیں تو ارشاد فرمایا حَمِيَّ الْوَطِيسُ یعنی اب جنگ کی بھٹی بھڑک اٹھی ہے۔ (دلائل النبوت امام بیہقی جلد نمبر 4 ص 282، المغازی للواقدی جلد نمبر 1 ص 764، تاریخ اسلام للذہبی جلد نمبر 1 ص 396، سیرت نبویہ لابن کثیر ص 409 سبل الہدی والرشاد جلد نمبر 6 ص 151، حجة الله على العالمین ص 481)

ہمارے پیغمبر صلی اللہ تعالیٰ علیہ وآلہ وسلم دیدار الہی سے مشرف ہوئے

دیدار الہی کے متعلق پہلی روایت:

عَنْ عَبْدِ الرَّحْمَنِ بْنِ عَائِشٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَأَيْتُ رَبِّي عَزَّ وَجَلَّ فِي أَحْسَنِ صُورَةٍ قَالَ فِيْمَ يَخْتَصِمُ الْمَلَأُ الْأَعْلَى قُلْتُ أَنْتَ أَعْلَمُ قَالَ فَوَضَعَ كَفَّهُ بَيْنَ كَتَفَيَّ فَوَجَدْتُ بَرْدَهَا بَيْنَ ثَدْيِي فَعَلِمْتُ مَا فِي السَّمَوَاتِ وَالْأَرْضِ -

حضرت عبدالرحمن بن عائش رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا میں نے اپنے رب عزوجل کا احسن صورت میں دیدار کیا اللہ تبارک و تعالیٰ نے فرمایا فرشتے مقرب کس چیز کے متعلق جھگڑ رہے ہیں میں نے عرض کیا اے اللہ تبارک و تعالیٰ تو ہی بہتر جاننے والا ہے حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ نے اپنا دست قدرت میرے دو کندھوں کے درمیان رکھا جس کی ٹھنڈک میں نے اپنے سینے میں پائی پس جو کچھ آسمانوں اور زمین میں ہے وہ سب کچھ میں نے جان لیا۔ (مسند احمد جلد نمبر 5 ص 170 مشکوٰۃ شریف ص 69)

دوسری روایت:

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَأَيْتُ رَبِّي تَبَارَكَ وَتَعَالَى - حضرت عبداللہ بن عباس رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا میں نے اپنے رب کا دیدار کیا۔ (مسند امام احمد جلد نمبر 1 ص 429، سبل الہدیٰ والرشاد جلد نمبر 3 ص 63)

تیسری روایت:

عَنْ الشَّعْبِيِّ قَالَ لَقِيَ ابْنَ عَبَّاسٍ كَعْبًا بِعَرَفَةَ فَسَأَلَهُ عَنْ شَيْءٍ فَكَبَّرَ حَتَّى جَاوَبَتْهُ الْجِبَالُ فَقَالَ ابْنُ عَبَّاسٍ إِنَّا بَنُوهَا شِمٍ فَقَالَ كَعْبٌ إِنَّ اللَّهَ قَسَمَ رُؤْيَتَهُ وَكَلَامَهُ بَيْنَ مُحَمَّدٍ وَمُوسَى فَكَلَّمَ مُوسَى مَرَّتَيْنِ وَرَأَاهُ مُحَمَّدٌ مَرَّتَيْنِ -

حضرت شعبی رضی اللہ تعالیٰ عنہ سے روایت ہے فرماتے ہیں کہ میدان عرفہ میں حضرت عبداللہ بن عباس رضی اللہ تعالیٰ عنہما نے حضرت کعب رضی اللہ تعالیٰ عنہ سے ملاقات کی اور ان سے کسی چیز کے متعلق دریافت فرمایا حضرت کعب رضی اللہ تعالیٰ عنہ نے بڑے ہی زور سے نعرہ تکبیر بلند کیا یہاں تک کہ پہاڑ گونج اٹھے حضرت عبداللہ بن عباس رضی اللہ تعالیٰ عنہما نے اسے فرمایا ہم بنوہاشم ہیں۔ (ہمارا تعلق خاندان نبوت سے ہے میں کوئی معمولی آدمی نہیں کہ آپ میرے سوال کو ٹال دیں) حضرت کعب رضی اللہ تعالیٰ عنہ نے فرمایا کہ اللہ تبارک و تعالیٰ نے اپنے دیدار اور اپنے کلام کو محمد (صلی اللہ تعالیٰ علیہ وآلہ وسلم) اور حضرت موسیٰ علیہ السلام کے درمیان تقسیم فرمادیا۔ حضرت موسیٰ علیہ السلام سے دو دفعہ کلام فرمایا اور محمد صلی اللہ تعالیٰ علیہ وآلہ وسلم کو دو دفعہ اپنے دیدار سے مشرف فرمایا۔ (ترمذی شریف حصہ دوم ص 160، سبل الہدیٰ والرشاد جلد نمبر 3 ص 60، حجة اللہ علی العالمین ص 373، الشفا قاضی عیاض حصہ اول ص 171، مشکوٰۃ شریف ص 501)

چوتھی روایت:

عَنْ عِكْرَمَةَ عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ رَأَى مُحَمَّدٌ رَبَّهُ قُلْتُ أَلَيْسَ اللَّهُ يَقُولُ لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ قَالَ وَيُحَكُّ ذَاكَ إِذْ يَجْلِي بِنُورِهِ الَّذِي هُوَ نُورٌ وَقَدَرَأَى مُحَمَّدٌ رَبَّهُ مَرَّتَيْنِ -

حضرت عکرمہ رضی اللہ تعالیٰ عنہ سے ہے کہ سیدنا حضرت عبداللہ بن عباس رضی اللہ تعالیٰ عنہما نے فرمایا (اللہ تبارک و تعالیٰ کے محبوب پیغمبر) محمد مصطفیٰ صلی اللہ تعالیٰ علیہ وآلہ وسلم نے اپنے رب کو دیکھا ہے۔ حضرت عکرمہ فرماتے ہیں میں نے انہیں کہا کیا اللہ تبارک و تعالیٰ نے یہ نہیں فرمایا کہ آنکھیں اس کا ادراک نہیں کر سکتیں وہ آنکھوں کا ادراک کرتا ہے؟ حضرت عبداللہ بن عباس رضی اللہ تعالیٰ عنہما نے فرمایا تم پر افسوس ہے یہ اس وقت ہے جب اللہ تبارک و تعالیٰ اس نور کے ساتھ تجلی فرمائے جو اس کا نور ہے (غیر متناہی نور) اور بیشک سیدنا محمد صلی اللہ تعالیٰ علیہ وآلہ وسلم نے اپنے رب کو دو دفعہ دیکھا۔

(ترمذی حصہ دوم ص 160، سبل الہدیٰ والرشاد جلد نمبر 3 ص 61)

یا نچویں روایت:

عَنْ ابْنِ عَبَّاسٍ فِي قَوْلِ اللَّهِ تَعَالَى وَلَقَدْ رَأَاهُ نَزَّلَةً أُخْرَىٰ عِنْدَ سِدْرَةِ الْمُنْتَهَىٰ فَأَوْحَىٰ إِلَىٰ عَبْدِهِ مَا أَوْحَىٰ فَكَانَ قَابَ قَوْسَيْنِ أَوْ أَدْنَىٰ قَالَ ابْنُ عَبَّاسٍ قَدَرَاهُ النَّبِيُّ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ -

سیدنا حضرت عبداللہ بن عباس رضی اللہ تعالیٰ عنہما نے فرمایا بے شک انہوں نے اسے دوسری بار ضرور سدرۃ المنتہیٰ کے پاس دیکھا تو اللہ نے اپنے خاص بندے کی طرف وہ وحی نازل کی جو اس نے کی پھر وہ دو کمانوں کی مقدار نزدیک ہوایا اس سے زیادہ حضرت عبداللہ بن عباس رضی اللہ تعالیٰ عنہما نے فرمایا حضور نبی کریم صلی اللہ تعالیٰ علیہ وآلہ وسلم نے اپنے رب کو دیکھا۔ (ترمذی شریف جلد نمبر 2 ص 161، مشکوٰۃ شریف ص 501)

چھٹی روایت:

عَنْ عَبْدِ اللَّهِ بْنِ شَقِيقٍ قَالَ قُلْتُ لِأَبِي ذَرٍّ لَوْرَأَيْتُ رَسُولَ اللَّهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ لَسَأَلْتُهُ فَقَالَ عَنْ أَبِي شَيْئٍ كُنْتُ تَسْأَلُهُ قَالَ كُنْتُ أَسْأَلُهُ هَلْ رَأَيْتَ رَبَّكَ قَالَ أَبُو ذَرٍّ قَدْ سَأَلْتُهُ فَقَالَ رَأَيْتُ نَوْراً -

حضرت عبداللہ بن شقیق رضی اللہ تعالیٰ عنہ فرماتے ہیں کہ میں نے حضرت ابوذر غفاری رضی اللہ تعالیٰ عنہ سے کہا اگر میں رسول اللہ صلی اللہ تعالیٰ علیہ وآلہ وسلم کو دیکھتا تو آپ سے پوچھتا حضرت ابوذر نے کہا تم کس چیز کے متعلق ان سے پوچھتے؟ میں نے کہا میں ان سے یہ پوچھتا کہ کیا آپ نے رب کریم کا دیدار کیا ہے؟ حضرت ابوذر نے فرمایا میں نے آپ

صلی اللہ تعالیٰ علیہ وآلہ وسلم سے یہ پوچھا تھا کہ کیا آپ نے رب کریم کا دیدار کیا ہے؟ انہوں نے فرمایا میں نے نور دیکھا ہے۔ (مسلم شریف جلد نمبر 1 ص 119، سبل الہدیٰ والرشاد جلد نمبر 3 ص 61)

ساتویں روایت:

عَنِ ابْنِ عَبَّاسٍ وَلَقَدْ رَأَاهُ نَزْلَةً أُخْرَىٰ (قَالَ رَأَى رَبَّهُ۔

سیدنا حضرت عبداللہ بن عباس رضی اللہ تعالیٰ عنہما نے آیۃ مبارکہ وَلَقَدْ رَأَاهُ نَزْلَةً أُخْرَىٰ کی تفسیر میں فرمایا حضور نبی کریم صلی اللہ تعالیٰ علیہ وآلہ وسلم نے اپنے رب کا دیدار کیا۔ (مصنف ابن ابی شیبہ جلد نمبر 7 ص 445)

آٹھویں روایت:

رَأَاهُ بِعَيْنِهِ لِقَوْلِهِ عَلَيْهِ السَّلَامُ إِنَّ اللَّهَ أَعْطَىٰ مُوسَىٰ الْكَلَامَ وَأَعْطَانِي الرُّؤْيَةَ۔

حضور نبی کریم صلی اللہ تعالیٰ علیہ وآلہ وسلم نے اپنے رب کا دیدار اپنی آنکھوں سے کیا کیونکہ حضور نبی کریم صلی اللہ تعالیٰ علیہ وآلہ وسلم کا فرمان مبارک ہے کہ بیشک اللہ تبارک و تعالیٰ نے موسیٰ علیہ السلام کو کلام سے نوازا اور مجھے اپنے دیدار سے مشرف فرمایا۔ (روح البیان جلد نمبر 9 ص 222)

نویں روایت:

وَفِي رِوَايَةٍ إِنَّهُ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ لَمَّا رَأَى الْحَقَّ سُبْحَانَهُ وَتَعَالَىٰ خَرَّ سَاجِدًا

قَالَ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ فَأَوْحَى اللَّهُ عَزَّ وَجَلَّ إِلَيَّ مَا أَوْحَى۔

ایک روایت میں ہے کہ حضور نبی کریم صلی اللہ تعالیٰ علیہ وآلہ وسلم نے جب اللہ تبارک و تعالیٰ کا دیدار کیا تو بارگاہ الہی میں سجدہ ریز ہو گئے حضور نبی کریم صلی اللہ تعالیٰ علیہ وآلہ وسلم نے ارشاد فرمایا پس اللہ تبارک و تعالیٰ نے میری طرف وحی فرمائی جو بھی وحی فرمائی۔ (سیرت حلبیہ جلد نمبر 1 ص 567)

دسویں روایت:

عَنْ أَنَسٍ قَالَ إِنَّ مُحَمَّدًا صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ رَأَى رَبَّهُ وَبِهِ قَالَ سَائِرُ أَصْحَابِ

ابْنِ عَبَّاسٍ وَكَعْبِ الْأَحْبَارِ وَالزُّهْرِيِّ وَصَاحِبَةُ مَعْمَرٍ۔

سیدنا حضرت انس رضی اللہ تعالیٰ عنہ سے روایت ہے کہ آپ نے کہا حضور نبی کریم صلی اللہ تعالیٰ علیہ وآلہ وسلم نے

اپنے رب کو دیکھا اسی طرح حضرت عبداللہ بن عباس رضی اللہ تعالیٰ عنہما کے شاگرد، کعب احبار، زہری اور معمر کہا کرتے تھے۔ (اس روایت کو ابن خزیمہ نے قوی سندے کے ساتھ حضرت انس رضی اللہ تعالیٰ عنہ سے روایت کیا ہے۔) (عمدة القاری شرح بخاری جلد نمبر 19 ص 285، حجة اللہ علی العلمین ص 348)

گیارہویں روایت:

عَنْ عَبْدِ اللَّهِ بْنِ أَبِي سَلَمَةَ أَنَّ بَنَ عُمَرَ أَرْسَلَ إِلَى ابْنِ عَبَّاسٍ رَضِيَ اللَّهُ تَعَالَى عَنْهُمَا يَسْأَلُهُ هَلْ رَأَى مُحَمَّدًا رَبَّهُ؟ فَأَرْسَلَ إِلَيْهِ أَنْ نَعَمْ۔

حضرت عبداللہ بن ابی سلمہ رضی اللہ تعالیٰ عنہ سے ہے کہ حضرت عبداللہ بن عمر رضی اللہ تعالیٰ عنہما نے حضرت عبداللہ بن عباس رضی اللہ تعالیٰ عنہما کی طرف بھیجا کہ ان سے یہ پوچھیں کہ کیا حضور نبی کریم محمد مصطفیٰ صلی اللہ تعالیٰ علیہ وآلہ وسلم نے اپنے رب کا دیدار کیا تو انہوں نے جواب بھیجا کہ ہاں آپ صلی اللہ تعالیٰ علیہ وآلہ وسلم نے دیدار فرمایا ہے حضرت ابن عمر نے اسے تسلیم کر لیا اور تردد و انکار کا راستہ اختیار نہیں کیا۔ (سبل الہدیٰ والرشاد جلد نمبر 3 ص 62، اشعة اللمعات جلد نمبر 4 ص 431، فتح الباری جلد نمبر 8 ص 782، الشفا قاضی عیاض حصہ اول ص 170، نووی شرح مسلم ص 117، مدارج النبوت جلد نمبر 1 ص 267)

بارہویں روایت:

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ كَانَ يَقُولُ رَأَيْتُ رَبِّي عَزَّ وَجَلَّ۔

حضرت عبداللہ بن عباس رضی اللہ تعالیٰ عنہما سے روایت ہے کہ رسول اللہ صلی اللہ تعالیٰ علیہ وآلہ وسلم فرمایا کرتے تھے کہ میں نے اپنے رب عزوجل کا دیدار کیا ہے۔ (حجة اللہ علی العلمین ص 353)

تیرہویں روایت:

عَنِ ابْنِ عَبَّاسٍ قَالَ نَظَرَ مُحَمَّدٌ إِلَى رَبِّهِ قَالَ عِكْرَمَةُ فَقُلْتُ لَهُ نَظَرَ مُحَمَّدٌ إِلَى رَبِّهِ؟ قَالَ نَعَمْ جَعَلَ الْكَلَامَ لِمُوسَى وَالْخِلَّةَ لِابْرَاهِيمَ وَالنَّظْرَ مُحَمَّدٍ۔

سیدنا حضرت عبداللہ بن عباس رضی اللہ تعالیٰ عنہما نے فرمایا محمد مصطفیٰ صلی اللہ تعالیٰ علیہ وآلہ وسلم نے اپنے رب کا

دیدار کیا حضرت عکرمہ رضی اللہ تعالیٰ عنہ فرماتے ہیں میں نے انہیں کہا کیا محمد مصطفیٰ صلی اللہ تعالیٰ علیہ وآلہ وسلم نے دیدار الہی کیا؟ تو انہوں نے کہا (براہ راست) کلام حضرت سیدنا موسیٰ علیہ السلام کے لئے خلت (کا انعام) سیدنا حضرت ابراہیم علیہ السلام کے لئے اور دیدار الہی کا انعام ہمارے محبوب پیغمبر صلی اللہ تعالیٰ علیہ وآلہ وسلم کے لئے۔

(حجۃ اللہ علی العلمین ص 353)

اور ایک روایت میں ان الفاظ کے ساتھ مذکور ہے۔ اِنَّ اللّٰهَ اصْطَفٰى اِبْرٰهِيْمَ بِالْخُلَّةِ وَاَصْطَفٰى مُوسٰى بِالْكَلامِ وَاَصْطَفٰى مُحَمَّدًا بِالرُّؤْيَةِ۔ بیشک اللہ تبارک و تعالیٰ نے حضرت ابراہیم علیہ السلام کو خلت کے لئے منتخب فرمایا اور حضرت موسیٰ علیہ السلام کو ہمکلامی سے مشرف فرمایا اور محبوب پیغمبر صلی اللہ تعالیٰ علیہ وآلہ وسلم کو اپنے دیدار سے نوازا۔

(حجۃ اللہ علی العلمین ص 353، الشفا قاضی عیاض حصہ اول ص 171)

چودھویں روایت:

عَنْ اَسْمَاءِ بِنْتِ اَبِي بَكْرٍ قَالَتْ قُلْتُ يَا رَسُولَ اللّٰهِ! صَلِيَ اللّٰهُ تَعَالٰى عَلَيْهِ وَاٰلِهٖ وَسَلَّمَ مَا رَأَيْتُ عِنْدَهَا؟ قَالَ رَأَيْتُ عِنْدَهَا رَبَّهُ سُبْحٰنَهُ وَتَعَالٰى۔

حضرت اسماء بنت ابوبکر رضی اللہ تعالیٰ عنہما سے ہے کہ میں نے عرض کی یا رسول اللہ! صلی اللہ تعالیٰ علیہ وآلہ وسلم آپ نے وہاں کیا دیکھا؟ تو آپ صلی اللہ تعالیٰ علیہ وآلہ وسلم نے فرمایا میں نے وہاں اپنے رب کو دیکھا۔

(حجۃ اللہ علی العلمین ص 369)

پندرھویں روایت:

عَنْ عِكْرَمَةَ عَنِ ابْنِ عَبَّاسٍ رَضِيَ اللّٰهُ تَعَالٰى عَنْهُمْ قَالَ اَتَعْجَبُونَ اَنْ تَكُوْنَ الْخُلَّةَ لِاِبْرٰهِيْمَ وَالْكَلامَ لِمُوسٰى وَالرُّؤْيَةَ لِمُحَمَّدٍ صَلِيَ اللّٰهُ تَعَالٰى عَلَيْهِ وَاٰلِهٖ وَسَلَّمَ۔

حضرت عکرمہ رضی اللہ تعالیٰ عنہ سے ہے کہ حضرت عبداللہ بن عباس رضی اللہ تعالیٰ عنہما نے فرمایا کیا تم اس بات پر تعجب کرتے ہو کہ خلت کا شرف سیدنا حضرت ابراہیم علیہ السلام کے لئے اور کلام کا شرف سیدنا حضرت موسیٰ علیہ السلام کے لئے اور شرف دیدار سید الانبیاء والمرسلین جان کائنات سیدنا حضرت محمد مصطفیٰ صلی اللہ تعالیٰ علیہ وآلہ وسلم کے لئے۔

(مستدرک جلد نمبر 1 ص 163، حجة اللہ علی العالمین ص 353، ضیاء النبی جلد نمبر 2 ص 533، فتح الباری جلد نمبر 8 ص 782، نووی شرح مسلم ص 117)

سولھویں روایت:

عَنْ أَبِي سَلْمَةَ عَنِ ابْنِ عَبَّاسٍ قَالَ قَدَرَأَى مُحَمَّدًا صَلَّى اللَّهُ تَعَالَى عَلَيْهِ وَآلِهِ وَسَلَّمَ رَبَّةً۔

حضرت ابو سلمہ رضی اللہ تعالیٰ عنہ فرماتے ہیں کہ حضرت ابن عباس رضی اللہ تعالیٰ عنہما نے فرمایا بیشک یقیناً محمد مصطفیٰ

صلی اللہ تعالیٰ علیہ وآلہ وسلم نے اپنے رب کا دیدار کیا۔ (مستدرک جلد نمبر 1 ص 163)

حضرت حسن بصری قسم کھا کر کہتے تھے کہ حضور نے دیدار الہی کیا ہے:

حَكِي عَبْدُ الرَّزَّاقِ عَنِ مَعْمَرٍ عَنِ الْحَسَنِ أَنَّهُ حَلَفَ أَنَّ مُحَمَّدًا رَأَى رَبَّةً۔

حضرت عبدالرزاق رضی اللہ تعالیٰ عنہ حضرت معمر رضی اللہ تعالیٰ عنہ سے بیان کرتے ہیں کہ حضرت حسن بصری رضی

اللہ تعالیٰ عنہ اس بات پر قسم کھاتے تھے کہ حضور نبی کریم صلی اللہ تعالیٰ علیہ وآلہ وسلم نے اپنے رب کا دیدار کیا ہے۔

(عمدة القاری جلد نمبر 19 ص 285، سبل الہدیٰ والرشاد جلد نمبر 3 ص 58، فتح الباری جلد نمبر 8 ص 782، الشفا

قاضی عیاض حصہ اول ص 171، نووی شرح مسلم ص 117)

حضرت عروہ بن زبیر انکار دیدار والے پر سختی کرتے تھے:

أَخْرَجَ ابْنُ خُزَيْمَةَ رَضِيَ اللَّهُ تَعَالَى عَنْهُ عَنْ عُرْوَةَ ابْنِ الزُّبَيْرِ اثْبَاتَهَا وَكَانَ يَشْتَدُّ عَلَيْهِ إِذَا ذُكِرَ لَهُ انْكَارُ عَائِشَةَ۔

حضرت ابن خزیمہ رضی اللہ تعالیٰ عنہ حضرت عروہ بن زبیر رضی اللہ تعالیٰ عنہ سے حضور نبی کریم صلی اللہ تعالیٰ علیہ وآلہ

وسلم کا دیدار الہی کرنا ثابت کرتے تھے بلکہ وہ (فرماتے تھے) کہ جو بھی ان کے پاس ام المومنین حضرت عائشہ صدیقہ رضی

اللہ تعالیٰ عنہا کا دیدار الہی کے انکار کرنے کا ذکر کرتا تھا حضرت عروہ بن زبیر رضی اللہ تعالیٰ عنہ اس پر سختی کرتے تھے۔ (سبل

الہدیٰ والرشاد جلد نمبر 3 ص 58، فتح الباری شرح بخاری جلد نمبر 8 ص 782، عمدة القاری شرح بخاری جلد نمبر 19

ص 285)

ام المومنین کا دیدار الہی کا انکار اور اس کا جواب:

واضح ہو ام المومنین حضرت عائشہ صدیقہ رضی اللہ تعالیٰ عنہا واضح طور پر اس کا انکار کرتی تھیں وہ فرماتی تھیں کہ حضور نبی کریم صلی اللہ تعالیٰ علیہ وآلہ وسلم نے اپنے رب کا دیدار اپنی جسمانی آنکھوں سے نہیں کیا اس کے ثبوت میں وہ قرآن مجید کی آیت مبارکہ لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ یعنی آنکھیں اس کا ادراک نہیں کر سکتیں وہ آنکھوں کا ادراک کر لیتا ہے بیان فرماتی تھیں محدثین کرام نے اس کے کئی جواب دیئے ہیں جو ہدیہ ناظرین ہیں۔

جواب نمبر 1:

ام المومنین سیدہ حضرت عائشہ صدیقہ رضی اللہ تعالیٰ عنہا نے حضور نبی کریم صلی اللہ تعالیٰ علیہ وآلہ وسلم کے دیدار الہی نہ کرنے کے متعلق حضور نبی کریم صلی اللہ تعالیٰ علیہ وآلہ وسلم کی کوئی حدیث مبارکہ بیان نہیں فرمائی صرف قرآن مجید کی آیت مبارکہ لَا تُدْرِكُهُ الْأَبْصَارُ سے اپنا اجتہاد بیان فرمایا ہے۔ ام المومنین کے پاس اس مسئلہ کے بارے میں اگر کوئی حدیث مبارکہ ہوتی تو وہ ضرور بیان کرتیں جبکہ اس کے مقابلہ میں سیدنا حضرت عبداللہ بن عباس، حضرت معاذ بن جبل، حضرت انس حضرت اسماء بنت ابی بکر، حضرت عبدالرحمن بن عائش، حضرت ابوذر غفاری رضی اللہ تعالیٰ عنہم سے کئی سندوں کے ساتھ منقول ہے کہ حضور نبی کریم صلی اللہ تعالیٰ علیہ وآلہ وسلم نے فرمایا میں نے اپنے رب کا دیدار کیا تو محدثین کرام و آئمہ مجتہدین فرماتے ہیں کہ حضور نبی کریم صلی اللہ تعالیٰ علیہ وآلہ وسلم کے فرمان اقدس کے مقابلہ میں ام المومنین کا اجتہاد دیا قول کوئی اہمیت نہیں رکھتا محدثین کی آرا ہدیہ ناظرین ہیں ملاحظہ ہوں۔

حضرت امام احمد بن حنبل رضی اللہ تعالیٰ عنہ کا فرمان:

حضرت مروزی رضی اللہ تعالیٰ عنہ فرماتے ہیں کہ میں نے حضرت امام احمد بن حنبل رضی اللہ تعالیٰ عنہ سے کہا کہ لوگ کہتے ہیں کہ ام المومنین حضرت عائشہ صدیقہ رضی اللہ تعالیٰ عنہا فرماتی ہیں کہ جس نے یہ کہا کہ حضور نبی کریم صلی اللہ تعالیٰ علیہ وآلہ وسلم نے اپنے رب کو دیکھا تو اس نے اللہ تبارک و تعالیٰ پر بڑا بہتان باندھا تو ام المومنین کے اس قول کا جواب کیا دیا جائے؟ امام احمد بن حنبل رضی اللہ تعالیٰ عنہ نے فرمایا کہ حضور نبی کریم صلی اللہ تعالیٰ علیہ وآلہ وسلم کے فرمان و ارشاد رَأَيْتُ رَبِّي عَزَّوَجَلَّ کے ساتھ کہ جب حضور نبی کریم صلی اللہ تعالیٰ علیہ وآلہ وسلم کا یہ ارشاد مبارکہ موجود ہے میں نے اپنے رب عزوجل کا دیدار کیا تو محبوب کائنات صلی اللہ تعالیٰ علیہ وآلہ وسلم کا فرمان مبارک ام المومنین کے قول سے زیادہ افضل و اکبر ہے۔ (فتح الباری شرح بخاری جلد نمبر 8 ص 782، مدارج النبوت جلد نمبر 1 ص 266)

ام المؤمنین کا دوسری آیت سے استدلال اور اس کا جواب:

حضرت مسروق رضی اللہ تعالیٰ عنہ سے مروی ہے کہ وہ فرماتے ہیں کہ میں ام المؤمنین سیدہ حضرت عائشہ صدیقہ رضی اللہ تعالیٰ عنہا کی خدمت میں حاضر تھا تو انہوں نے فرمایا اے مسروق! تین چیزیں ہیں جس نے ان میں سے کسی کے ساتھ تکلم کیا اس نے اللہ تبارک و تعالیٰ پر بہت بڑا بہتان باندھا میں نے پوچھا وہ تین چیزیں کیا ہیں؟ تو ام المؤمنین نے فرمایا جو شخص یہ خیال کرے کہ حضور نبی کریم صلی اللہ تعالیٰ علیہ وآلہ وسلم نے اپنے رب کو دیکھا ہے تو اس نے اللہ تبارک و تعالیٰ پر بڑا بہتان باندھا حضرت مسروق رضی اللہ تعالیٰ عنہ فرماتے ہیں میں ٹیک لگائے ہوئے تھا اٹھ کر بیٹھ گیا اور عرض کی اے ام المؤمنین! میری طرف دیکھئے۔ جلدی نہ کیجئے کیا اللہ تبارک و تعالیٰ نے خود نہیں فرمایا وَلَقَدْ رَأَاهُ بِالْأَفْقِ الْمُبِينِ“ کہ آپ (صلی اللہ تعالیٰ علیہ وآلہ وسلم) نے اسے افق مبین میں دیکھا اور دوبار دیکھا ام المؤمنین نے فرمایا میں اس امت میں سے پہلی ہوں جس نے حضور نبی کریم صلی اللہ تعالیٰ علیہ وآلہ وسلم سے اس آیت مبارکہ کے متعلق پوچھا حضور نبی کریم صلی اللہ تعالیٰ علیہ وآلہ وسلم نے فرمایا وہ جبرائیل علیہ السلام تھے میں نے انہیں ان کی اصلی شکل میں صرف دو مرتبہ دیکھا۔

ام المؤمنین کے اس استدلال کا جواب:

ام المؤمنین سیدہ حضرت عائشہ صدیقہ رضی اللہ تعالیٰ عنہا کا قرآن مجید کی آیت مبارکہ وَلَقَدْ رَأَاهُ بِالْأَفْقِ الْمُبِينِ کے تحت فرمانا کہ میں نے حضور نبی کریم صلی اللہ تعالیٰ علیہ وآلہ وسلم سے پوچھا تو آپ صلی اللہ تعالیٰ علیہ وآلہ وسلم نے فرمایا وہ جبرائیل علیہ السلام تھے یہ صحیح ہے اور بلاشبہ صحیح ہے مگر اس روایت میں کہیں یہ نہیں ہے کہ حضور نبی کریم صلی اللہ تعالیٰ علیہ وآلہ وسلم نے فرمایا ہو کہ میں نے رب کا دیدار نہیں کیا یہ ام المؤمنین کا از خود استدلال ہے حقیقت یہ ہے کہ حضور نبی کریم صلی اللہ تعالیٰ علیہ وآلہ وسلم نے دیدار الہی بھی کیا ہے اور حضرت جبرائیل علیہ السلام کو بھی ان کی اصلی شکل میں دیکھا ہے جہاں جبرائیل علیہ السلام کو دیکھنے کا ذکر ہے وہ سورہ تکویر پارہ نمبر 30 میں ہے وَلَقَدْ رَأَاهُ بِالْأَفْقِ الْمُبِينِ اور جہاں دیدار الہی کا ذکر ہے وہاں وَهُوَ بِالْأَفْقِ الْأَعْلَى کے الفاظ ہیں (پ 27 سورہ نجم) آسمان اور زمین کے افق کو افق مبین تو کہہ سکتے ہیں افق اعلیٰ نہیں افق اعلیٰ وہ مقام ہوگا جو تمام آفاق سے بلند تر یعنی فلک الافلاک کا کنارہ اسی لئے امام نووی شارح مسلم کا قول ہی درست ہے کہ شب معراج نفی رویت کے بارے میں کوئی حدیث مرفوع نہیں ہے۔

ام المؤمنین کے لَا تُدْرِكُهُ الْأَبْصَارُ سے استدلال نفی رویت کا دوسرا جواب:

ام المؤمنین سیدہ حضرت عائشہ صدیقہ رضی اللہ تعالیٰ عنہا نے لَا تُدْرِكُهُ الْأَبْصَارُ سے نفی رویت کا استدلال کیا ہے کہ آنکھیں اس کا ادراک نہیں کر سکتیں کیا ادراک کی نفی رویت کی نفی ہے آئیں دیکھیں اس بارے میں آئمہ محدثین کی کیا رائے ہے۔

(1) شیخ محقق شیخ عبدالحق محدث دہلوی رحمۃ اللہ تعالیٰ علیہ مدارج النبوت جلد نمبر 1 ص 265 میں معراج کے ذکر کے تحت روایت باری تعالیٰ کے دلائل کا ذکر کرتے ہوئے ام المؤمنین کے اس آیت مبارکہ سے لا تدركه الابصار سے نفی رویت کے جواب کے تحت رقمطراز ہیں ادراک اخص ہے رویت سے تو ادراک کی نفی سے رویت کی نفی نہیں ہوتی ادراک حقیقت کی معرفت ہوتی ہے اور یہ منفی ہے جس طرح کہ کوئی چاند کو دیکھتا ہے لیکن اس کی حقیقت اور کنہ ماہیت کو ادراک نہیں کرتا اور کچھ یوں ہے کہ ادراک احاطہ ہے اور احاطت کے نہ ہونے سے رویت کی نفی نہیں ہوتی جیسے کہ علم کی عدم احاطت کے باعث عدم علم لازم نہیں آتا۔

امام محمد بن یوسف صالحی شامی اپنی کتاب سبل الہدیٰ والرشاد جلد نمبر 3 ص 57 میں فرماتے ہیں الْمُرَادُ بِالْإِدْرَاكِ الْإِحَاطَةُ فَلَا نَفْيَ فِيهَا لِمُطْلَقِ الرَّؤْيِيَّةِ۔ ادراک سے مراد احاطت ہے پس اس میں مطلق رویت کی نفی نہیں ہے۔

شارح مسلم امام نووی رحمۃ اللہ تعالیٰ علیہ کا مسلم شریف جلد اول ص 117 میں باب هَلْ رَأَى النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَبَّهُ لَيْلَةَ الْإِسْرَاءِ کے تحت ام المؤمنین کے آیت مبارکہ لَا تُدْرِكُهُ الْأَبْصَارُ سے استدلال کے جواب میں رقمطراز ہے فَأَمَّا اِحْتِجَاجُ عَائِشَةَ بِقَوْلِ اللَّهِ لَا تُدْرِكُهُ الْأَبْصَارُ فَجَوَابُهُ ظَاهِرٌ فَإِنَّ الْإِدْرَاكَ هُوَ الْإِحَاطَةُ وَاللَّهُ تَعَالَى لَا يُحَاطُ بِهِ وَإِذَا وَرَدَ النَّصُّ بِنَفْيِ الْإِحَاطَةِ لَا يَلْزِمُ مِنْهُ نَفْيُ الرَّؤْيِيَّةِ بِغَيْرِ إِحَاطَةٍ۔ بہر حال اللہ تبارک و تعالیٰ کے فرمان لَا تُدْرِكُهُ الْأَبْصَارُ سے ام المؤمنین حضرت عائشہ صدیقہ رضی اللہ تعالیٰ عنہا کی دلیل کا جواب تو ظاہر ہے کہ پس بیشک ادراک وہ احاطہ ہے اور اللہ تبارک کی ذات اقدس کا احاطہ نہیں کیا جاسکتا (اور نہ ہی اس کی صفات عالیہ کا احاطہ ہو سکتا ہے) اور جب نص قطعی سے احاطہ کی نفی ہو چکی ہے تو بغیر احاطہ کے رویت کی نفی لازم نہیں ہوتی۔

ام المؤمنین کا قول حجت نہیں:

شیخ محقق شیخ عبدالحق محدث دہلوی رحمۃ اللہ تعالیٰ علیہ مدارج النبوت جلد نمبر 1 ص 265 میں رقمطراز ہیں کہ

حضرت امام نووی اور حضرت ابن خزیمہ رضی اللہ تعالیٰ عنہم نے کہا ہے کہ ام المومنین حضرت عائشہ صدیقہ رضی اللہ تعالیٰ عنہا نے حضور نبی کریم صلی اللہ تعالیٰ علیہ وآلہ وسلم کے دیدار الہی نہ ہونے کی نفی کسی مرفوع حدیث کی بنا پر نہیں کی ان کے پاس ایسی کوئی حدیث مبارکہ تھی ہی نہیں اگر ہوتی تو ضرور بیان کرتیں انہوں نے یہ انکار صرف آیہ مبارکہ لَا تُدْرِكُهُ الْأَبْصَارُ سے صرف استدلال کیا ہے اور اس میں کوئی شک نہیں کہ ان کے اس اجتہاد کی مخالفت کئی صحابہ نے کی ہے اور کوئی صحابی اگر کوئی بات کہتا ہے اور دوسرا صحابی اس کی مخالفت کرتا ہے تو اتفاق اس بات پر ہے کہ ایسا قول حجت نہیں ہوتا۔ جب کہ اس آیہ کریمہ کی متعدد توجیہات ہیں۔

شرح مسلم:

میں ہے جب ایک صحابی کوئی مسئلہ بیان کرے اور دوسرا صحابی اس کی مخالفت کرے تو اس کا قول حجت نہیں ہوتا اور جب صحیح روایات کے ساتھ سیدنا حضرت عبداللہ بن عباس رضی اللہ تعالیٰ عنہما سے ثابت ہے کہ حضور نبی کریم صلی اللہ تعالیٰ علیہ وآلہ وسلم نے شب معراج دیدار الہی کیا ہے تو ان روایات کو قبول کرنا واجب ہے کیونکہ اللہ تبارک و تعالیٰ کے دیدار کا واقعہ ایسے مسائل سے نہیں جس کو عقل سے مستنبط کیا جاسکے یا اسے ظن سے بیان کیا جاسکے کیونکہ یہ اعتقاد کا مسئلہ ہے یہ صرف اسی صورت پر محمول کیا جاسکتا ہے کہ کسی نے حضور نبی کریم صلی اللہ تعالیٰ علیہ وآلہ وسلم سے سنا ہو اور کوئی شخص یہ نہیں کہہ سکتا کہ حضرت عبداللہ بن عباس رضی اللہ تعالیٰ عنہما نے اپنے ظن اور قیاس سے یہ کہا ہے کہ رسول اللہ صلی اللہ تعالیٰ علیہ وآلہ وسلم نے اپنے رب کا دیدار کیا ہے۔

علامہ معمر بن راشد نے کہا اس مسئلہ میں ام المومنین حضرت عائشہ صدیقہ رضی اللہ تعالیٰ عنہا اور حضرت عبداللہ بن عباس رضی اللہ تعالیٰ عنہما کا اختلاف ہے ام المومنین حضرت عبداللہ بن عباس رضی اللہ تعالیٰ عنہما سے زیادہ عالم نہیں ہیں (حضرت عبداللہ بن عباس رأس المفسرین کے لقب سے ملقب ہیں) حضرت عبداللہ بن عباس رضی اللہ تعالیٰ عنہما کی روایات روایت باری کا اثبات کرتی ہیں جبکہ ام المومنین اس کی نفی کرتی ہیں اور اصول یہ ہے کہ جب مثبت اور منفی روایات میں تعارض ہو تو مثبت روایات کو منفی روایات پر ترجیح دی جاتی ہے۔

(شرح مسلم شریف جلد اول ص 117 امام نووی)

نتیجہ بحث:

شرح مسلم امام نووی رحمۃ اللہ تعالیٰ علیہ ان تمام دلائل کو بالتفصیل پیش کرنے کے بعد فرماتے ہیں الْحَاصِلُ أَنَّ الرَّاجِحَ عِنْدَ أَكْثَرِ الْعُلَمَاءِ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَأَى رَبَّهُ بِعَيْنَيْ رَأْسِهِ لَيْلَةَ الْإِسْرَاءِ..... وَهَذَا مِمَّا لَا يَنْبَغِي أَنْ يُشَكَّكَ فِيهِ۔ حاصل بحث یہ ہے کہ اکثر علماء کرام کے نزدیک راجح قول یہ ہے کہ رسول اللہ صلی اللہ تعالیٰ علیہ وآلہ وسلم نے شب معراج کو اپنی سرکی آنکھوں سے دیکھا اور اس میں شک کی کوئی گنجائش نہیں ہے۔ (مسلم شریف جلد اول ص 117 شرح امام نووی رحمۃ اللہ تعالیٰ علیہ)

علمائے دیوبند کے شیخ الحدیث مولانا سید انور شاہ کا عقیدہ:

علمائے دیوبند کے شیخ الحدیث مولانا سید انور شاہ کشمیری رؤیت باری تعالیٰ کے مسئلہ میں مفصل بحث کرنے کے بعد رقمطراز ہیں وَلَكِنَّهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ تَشَرَّفَ بِرُؤْيَيْهِ تَعَالَى وَمَنْ عَلَيْهِ رَبُّهُ بِهَا وَكَرَّمَهُ وَتَفَضَّلَ عَلَيْهِ بِنَوَالِهِ وَأَفَاضَ عَلَيْهِ مِنْ أَفْضَالِهِ فَرَأَهُ رَأَاهُ كَمَا قَالَ أَحْمَدُ رَحِمَهُ اللَّهُ تَعَالَى مَرَّتَيْنِ الْإِثْمَانِي أَنَّهُ رَأَاهُ كَمَا يَرَى الْحَبِيبُ إِلَى الْحَبِيبِ وَالْعَبْدُ إِلَى مَوْلَاهُ لَا هُوَ يَمْلِكُ أَنْ يَكْفَى عَنْهُ نَظْرَةً وَلَا هُوَ يَسْتَطِيعُ أَنْ يَشْخَصَ إِلَيْهِ بَصَرُهُ وَهُوَ قَوْلُهُ تَعَالَى مَا زَاغَ الْبَصَرُ وَمَا طَفَى۔

حضور نبی کریم صلی اللہ تعالیٰ علیہ وآلہ وسلم دیدار الہی سے مشرف ہوئے اللہ تبارک و تعالیٰ نے اس دولت سرمدی سے آپ صلی اللہ تعالیٰ علیہ وآلہ وسلم کو نوازا اور اپنے فضل و احسان سے عزت افزائی فرمائی پس حضور نبی کریم صلی اللہ تعالیٰ علیہ وآلہ وسلم نے اللہ تبارک و تعالیٰ کا دیدار کیا حضور نبی کریم صلی اللہ تعالیٰ علیہ وآلہ وسلم نے اپنے رب کا دیدار کیا جس طرح امام احمد رحمۃ اللہ تعالیٰ علیہ نے فرمایا ہے مگر یہ دیدار ایسا تھا جیسے حبیب اپنے حبیب کا دیدار کرتا ہے کہ نہ وہ آنکھیں بند کرنے کی قدرت رکھتا ہے اور نہ اس میں یہ طاقت ہوتی ہے کہ ممکنگی باندھ کر روئے دلدار کو دیکھتا رہے اللہ تبارک و تعالیٰ کے اس فرمان کا یہی مفہوم ہے مَا زَاغَ الْبَصَرُ وَمَا طَفَى۔ (فیض الباری شرح بخاری جلد نمبر 1 ص 92)

فیض الباری شرح البخاری جلد نمبر 5 ص 403 میں علمائے دیوبند کے شیخ الحدیث جناب انور شاہ صاحب کشمیری رقمطراز ہیں وَالصَّوَابُ عِنْدَنَا أَنَّهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَأَى رَبَّهُ لَيْلَةَ الْمِعْرَاجِ وَفِي قَوْلِهِ (لَا تَدْرِكُهُ الْإِبْصَارُ) نَفْسٌ لِلْحَاطَةِ لِأَنَّ النَّفْسَ الرَّؤْيِيَّةَ۔ ہمارے نزدیک درست اور حق بات یہ ہے کہ حضور نبی کریم صلی اللہ تعالیٰ علیہ وآلہ وسلم نے معراج شریف کی رات اپنے رب کا دیدار کیا ہے اور جہاں تک فرمان الہی لَا تَدْرِكُهُ الْإِبْصَارُ کا تعلق ہے تو

اس سے احاطہ کی نفی ہوتی ہے نہ کہ دیدار الہی کی۔

حضرت امام جعفر صادق رضی اللہ تعالیٰ عنہ کا فرمان:

علامہ سید محمد آلوسی البغدادی رحمۃ اللہ تعالیٰ علیہ روح المعانی جلد نمبر 14 ص 54 میں زیر آیت مبارکہ قَابَ قَوْسَيْنِ أَوْ أَدْنَىٰ فرماتے ہیں عَنْ جَعْفَرَ الصَّادِقِ عَلَيْهِ الرِّضَا أَنَّهُ قَالَ لَمَّا قَرَّبَ الْحَبِيبُ غَايَةَ الْقُرْبِ نَالَتَهُ غَايَةَ الْهَيْبَةِ فَلَا طُفْهِ الْحَقِّ سُبْحَانَهُ بِغَايَةِ اللَّطْفِ لِأَنَّهُ لَا تَتَحَمَّلُ غَايَةَ الْهَيْبَةِ إِلَّا بِغَايَةِ اللَّطْفِ وَذَلِكَ قَوْلُهُ تَعَالَى (فَأَوْحَىٰ إِلَىٰ عَبْدِهِ مَا أَوْحَىٰ) أَي كَانَ مَا كَانَ وَجَرِي مَا جَرَىٰ قَالَ الْحَبِيبُ لِلْحَبِيبِ مَا يَقُولُ الْحَبِيبُ لِحَبِيبِهِ وَالْطَّفَ بِهِ الْطَفَ الْحَبِيبِ بِالْحَبِيبِ وَأَسْرَأَ إِلَيْهِ مَا يَسِرُّ الْحَبِيبُ إِلَىٰ حَبِيبِهِ فَأَخْفِيًا وَلَمْ يُطْلَعَا عَلَىٰ سِرِّهِمَا أَحَدًا۔ حضرت امام جعفر صادق رضی اللہ تعالیٰ عنہ فرماتے ہیں جب حبیب خدا صلی اللہ تعالیٰ علیہ وآلہ وسلم کو (بارہ گاہ الہی میں) انتہا درجے کا قرب حاصل ہوا تو انتہا درجے کی ہیبت بھی شامل تھی مگر ساتھ ہی اللہ تبارک و تعالیٰ کا انتہائی لطف و کرم بھی شامل تھا کیونکہ انتہائی لطف و کرم کے بغیر ہیبت کے متحمل نہیں ہو سکتے تھے اسی بارے میں فرمان الہی ہے فَأَوْحَىٰ إِلَىٰ عَبْدِهِ مَا أَوْحَىٰ حبیب نے حبیب کو وہ فرمایا جو حبیب کو کہتا ہے اور لطف و کرم کی وہ نوازشات فرمائیں جو حبیب حبیب پر لطف و کرم کی بارشیں کرتا اور حبیب نے اپنے حبیب کو ایسے ایسے ان اسرار و رموز سے آشنا و آگاہ فرمایا جنہیں سب سے پوشیدہ رکھا کسی پر ظاہر نہیں فرمایا علامہ سید محمد آلوسی البغدادی رحمۃ اللہ تعالیٰ علیہ روح المعانی جلد نمبر 14 میں اسی صفحہ نمبر 54 پر رقمطراز ہیں وَأَنَا أَقُولُ بِرُؤْيَيْهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ رَبَّهُ سُبْحَانَهُ وَبِدُنُوبِهِ مِنْهُ سُبْحَانَهُ عَلَىٰ الْوَجْهِ اللَّائِقِ۔

اور میں کہتا ہوں کہ حضور نبی کریم صلی اللہ تعالیٰ علیہ وآلہ وسلم اپنے رحیم و کریم رب کے دیدار سے مشرف ہوئے اور آپ صلی اللہ تعالیٰ علیہ وآلہ وسلم کو قرب الہی نصیب ہوا لیکن اس طرح جیسے اس کی شان کبریائی ہے۔

امام احمد بن حنبل کا کہتے کہتے سانس ٹوٹ جاتا کہ حضور نے رب کریم کو دیکھا:

حَكَى النَّقَّاشُ عَنْ أَحْمَدَ بْنِ حَنْبَلٍ أَنَّهُ قَالَ أَنَا أَقُولُ بِحَدِيثِ ابْنِ عَبَّاسٍ بِعَيْنِهِ رَأَاهُ حَتَّىٰ انْقَطَعَ نَفْسُهُ يَعْنِي نَفْسَ أَحْمَدَ۔ حضرت نقاش رضی اللہ تعالیٰ عنہ بیان فرماتے ہیں کہ حضور امام احمد بن حنبل رحمۃ اللہ تعالیٰ علیہ فرماتے کہ میں حضرت عبداللہ بن عباس رضی اللہ تعالیٰ عنہ کی بیان کردہ حدیث مبارکہ کے تحت کہتا ہوں کہ حضور نبی کریم صلی اللہ تعالیٰ علیہ وآلہ وسلم نے اپنی جسمانی آنکھوں سے دیدار الہی کیا دیدار الہی کیا دیدار الہی کیا یہ الفاظ اتنی دفعہ کہتے کہ ان کی

سائنس ٹوٹ جاتی۔ (تفسیر روح المعانی جلد نمبر 14 ص 54، الشفا قاضی عیاض حصہ اول ص 171، مدارج النبوت جلد نمبر 1 ص 266)

دیدار الہی کی سترھویں روایت:

حَکَى ابْنُ إِسْحَاقَ أَنَّ مَرُوانَ سَأَلَ أَبَاهُ رِيْرَةَ هَلْ رَأَى مُحَمَّدًا رَبَّهُ؟ فَقَالَ نَعَمْ۔ حضرت ابن اسحاق رحمۃ اللہ تعالیٰ علیہ نے بیان فرمایا کہ مروان نے حضرت ابوہریرہ رضی اللہ تعالیٰ عنہ سے پوچھا کہ کیا محمد مصطفیٰ صلی اللہ تعالیٰ علیہ وآلہ وسلم نے اپنے رب کا دیدار کیا تو حضرت ابوہریرہ رضی اللہ تعالیٰ عنہ نے کہا ہاں (دیدار کیا ہے۔) (الشفا قاضی عیاض حصہ اول ص 171، مدارج النبوت جلد نمبر 1 ص 266)

اٹھارھویں روایت:

عَنْ مَعَاذِ رَضِيَ اللَّهُ تَعَالَى عَنْهُ عَنِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ رَأَيْتُ رَبِّي۔ حضرت معاذ بن جبل رضی اللہ تعالیٰ عنہ سے ہے کہ حضور نبی کریم صلی اللہ تعالیٰ علیہ وآلہ وسلم نے فرمایا میں نے اپنے رب کا دیدار کیا۔ (الشفا قاضی عیاض حصہ اول ص 171)

انیسویں روایت:

رَوَى شَرِيْكَ عَنْ أَبِي ذَرٍّ رَضِيَ اللَّهُ تَعَالَى عَنْهُ فِي تَفْسِيرِ الْآيَةِ قَالَ رَأَى النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَبَّهُ۔ حضرت شریک رضی اللہ تعالیٰ عنہ نے حضرت ابوذر غفاری رضی اللہ تعالیٰ عنہ سے آیت مبارکہ کی تفسیر میں روایت کیا ہے کہ حضور نبی کریم صلی اللہ تعالیٰ علیہ وآلہ وسلم نے اپنے رب کا دیدار کیا ہے۔ (الشفا قاضی عیاض حصہ اول ص 171)

بیسویں روایت:

حَکَى عَبْدُ اللَّهِ بْنُ أَحْمَدَ بْنِ حَنْبَلٍ عَنْ أَبِيهِ أَنَّهُ قَالَ رَأَاهُ۔ عبد اللہ بن احمد بن حنبل رحمۃ اللہ تعالیٰ علیہ نے اپنے والد حضرت امام احمد بن حنبل رحمۃ اللہ تعالیٰ علیہ سے بیان کیا کہ حضور نبی کریم صلی اللہ تعالیٰ علیہ وآلہ وسلم نے رب کریم کا دیدار کیا ہے۔ (الشفا قاضی عیاض حصہ اول ص 172)

حقیقت یہ ہے کہ جن آنکھوں مبارک کی تعریف مالک کائنات کبھی مَازَاغَ الْبَصَرِ وَمَاطِفِي سے کرے اور کبھی مَآكَذِبَ الْفُؤَادِ مَآرَاي سے کرے اس کی کما حقہ شان کون بیان کر سکتا ہے رہی بات دیدار الہی کی تو سب علماء محدثین،

مجتہدین آئمہ کرم اس پر متفق ہیں کہ دیدار الہی ممکنات سے ہے اس میں کسی کا اختلاف نہیں سب جانتے ہیں کہ اس دنیا میں بیداری کی حالت میں اللہ تبارک و تعالیٰ کا دیدار ممکن ہے اگر محال ہوتا تو سیدنا حضرت موسیٰ علیہ السلام دیدار الہی کا سوال ہی نہ فرماتے سیدنا حضرت موسیٰ علیہ السلام کا دیدار کے لئے سوال کرنا ہی ثابت کرتا ہے کہ یہ ممکنات سے ہے کیونکہ انبیاء کرام علیہم السلام جانتے ہیں کہ فلاں چیز ممکن ہے اور فلاں چیز محال و ممتنع محال اور ممتنع کے متعلق سوال کرنا درست ہی نہیں لہذا وہ ایسا سوال ہی نہیں کرتے۔

تو جب اس پر سب کا اتفاق ہو گیا کہ ممکن ہے تو پھر بحث کیسی اور یہ کہنا نہیں ہوا نہیں ہو سکتا سب نامناسب فضول ہے۔ بندہ ناچیز اس بحث کو سمیٹتے ہوئے آخر میں مدارج النبوت سے شیخ محقق شیخ عبدالحق محدث دہلوی رحمۃ اللہ تعالیٰ کا ایک اقتباس پیش کرتا ہے۔

معراج شریف تو حضور نبی کریم صلی اللہ تعالیٰ علیہ وآلہ وسلم کے اتم اور اقصیٰ مقامات و کمالات سے ہے آپ صلی اللہ تعالیٰ علیہ وآلہ وسلم کی اس خصوصیت میں کوئی دوسرا نبی آپ کے برابر نہیں نہ ہی کسی انس و ملک کی اس مقام پر گنجائش ہی ہے تو حیرانی اس امر کی ہے کہ اس مقام پر لے جاتے ہیں۔ خلوت خاص میں رسائی ہوتی ہے لیکن اعلیٰ و اقصیٰ چیز جو چاہی گئی یعنی دیدار الہی وہ نہ کرایا جائے اور حضور نبی کریم صلی اللہ تعالیٰ علیہ وآلہ وسلم اس پر راضی ہو جائیں گو کمال بندگی اور کبریائی اللہ تبارک و تعالیٰ کی سطوت کا ادب یہی تقاضا کرتا ہے کہ سوال نہ کریں اور کلام کے ذوق سے ہی مست ہو کر خوشی کا اظہار کریں اور دیدار کی طلب نہ کریں جس طرح حضرت موسیٰ علیہ السلام نے کیا۔ لیکن وہ کمال محبت اور محبوبیت جو آپ صلی اللہ تعالیٰ علیہ وآلہ وسلم کو اللہ تبارک و تعالیٰ سے ہے وہ کہاں اجازت دیتی ہے کہ ابھی حجاب باقی رہے۔ یہ دولت خواہش کرنے سے ہاتھ نہیں لگتی..... تمام علماء اس پر متفق ہیں کہ دنیا میں روایت الہی کا امکان ہے پھر امکان کے بعد کیا چیز مانع ہو سکتی ہے۔ اور مقام معراج دراصل آخرت سے ہے جو کچھ بھی چیز دیکھنے یا پانے کی آخرت میں ہوتی ہے وہ آپ نے دیکھی اور پالی تاکہ مخلوق کو عین الیقین کے ساتھ دعوت دیں۔ (مدارج النبوت جلد نمبر 1 ص 267)

کان مبارک کی سماعت مبارک

ہمارے محبوب پیغمبر صلی اللہ تعالیٰ علیہ وآلہ وسلم کی ہر شان زالی افضل و اعلیٰ ہے آپ صلی اللہ تعالیٰ علیہ وآلہ وسلم کے جسم اقدس کے تمام اعضا بھی افضل و اعلیٰ و بے مثل و بے مثال ہیں لہذا آپ جیسی سماعت و بصارت بھی کسی اور کو حاصل نہیں

کیونکہ اس میں بھی آپ سب سے افضل و اعلیٰ ہیں آپ صلی اللہ تعالیٰ علیہ وآلہ وسلم کی بصارت کے متعلق ہم پہلے پڑھ آئے ہیں کہ آپ کی نگاہ مبارک آگے پیچھے دن اور رات روشنی اور اندھیرے میں یکساں دیکھتی تھی دیکھنے میں کوئی چیز آڑ نہ تھی زمین کے نیچے یعنی قبر کے اندر بھی اور سات آسمانوں سے اوپر جنت کو بھی ملاحظہ فرماتی تھی۔ اب ہم آپ صلی اللہ تعالیٰ علیہ وآلہ وسلم کے کان مبارک کی سماعت مبارک کے متعلق پڑھتے ہیں کہ کانوں کی سماعت مبارک کی شان کیا تھی۔ حدیث شریف ملاحظہ فرمائیں۔

عَنْ أَبِي ذَرٍّ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنِّي أَرَى مَا لَا تَرَوْنَ
وَأَسْمَعُ مَا لَا تَسْمَعُونَ إِنَّ السَّمَاءَ أَطَّتْ وَحَقَّ لَهَا أَنْ تَنْطَلِقَ فِيهَا مَوْضِعُ أَرْبَعِ أَصَابِعِ
الْأَوْمَلِكِ وَأَضِعُ جَبْهَتَهُ سَاجِدًا لِلَّهِ وَاللَّهُ لَوْ تَعْلَمُونَ مَا عَظِمَ لَضِحِكُكُمْ قَلِيلًا وَلَبَكَيْتُمْ كَثِيرًا
وَمَا تَلَدَّذْتُمْ بِالنِّسَاءِ عَلَى الْفُرُشَاتِ وَلَخَرَجْتُمْ إِلَى الصُّعْدَاتِ إِلَى اللَّهِ عَزَّ وَجَلَّ۔

حضرت ابو ذر غفاری رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا میں وہ کچھ دیکھتا ہوں جو تم نہیں دیکھ سکتے اور وہ کچھ سنتا ہوں جو تم نہیں سن سکتے آسمان چرچرا رہا ہے اور اسے ایسا کرنا چاہیے آسمان میں کہیں بھی چار انگشت جگہ ایسی نہیں جہاں کوئی فرشتہ اپنی جبین نیاز جھکائے بارگاہ ایزدی میں سجدہ ریز نہ ہو۔ اللہ تبارک و تعالیٰ کی قسم! اگر تم وہ کچھ جان لو جو میں جانتا ہوں تو تم تھوڑا ہنسو گے زیادہ روؤں گے نرم بستروں پر عورتوں سے لذت اندوزی چھوڑ دو گے اور بارگاہ خداوندی میں محو دعارہنے کے لئے گھاٹیوں میں جابسیرا کرو گے۔ (ترمذی شریف جلد نمبر 2 ص 55، مشکوٰۃ شریف ص 457، مستدرک جلد نمبر 3 ص 113، ابن ماجہ ص 319، حجة اللہ علی العالمین ص 684، دلائل النبوت ابو نعیم ص 263، خصائص کبریٰ جلد نمبر 1 ص 113، شفا قاضی عیاض حصہ اول ص 126، زرقانی علی المواہب جلد نمبر 4 ص 89)

دوسری روایت:

حضرت حکیم بن حزام رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم اپنے صحابہ کرام کے درمیان تشریف فرما تھے کہ آپ صلی اللہ تعالیٰ علیہ وآلہ وسلم نے ان سے فرمایا کیا تم وہ کچھ سن رہے ہو جو میں سن رہا ہوں صحابہ کرام رضوان اللہ علیہم اجمعین نے عرض کیا یا رسول اللہ! صلی اللہ تعالیٰ علیہ وآلہ وسلم ہمیں تو کوئی چیز سنائی نہیں

دے رہی تو آپ صلی اللہ تعالیٰ علیہ وآلہ وسلم نے فرمایا میں آسمانوں کے چرچرانے کی آواز سن رہا ہوں اس چرچراہٹ کی وجہ سے اس پر ملامت نہیں کی جاسکتی کیونکہ اس میں ایک بالشت بھر بھی جگہ ایسی نہیں ہے جہاں کوئی فرشتہ سجدہ ریز نہ ہو یا قیام میں نہ ہو۔

(حجۃ اللہ علی العلمین ص 684، خصائص کبریٰ جلد نمبر 1 ص 113، سبل الہدیٰ والرشاد جلد نمبر 2 ص 27)

یہ تو ذکر تھا ہمارے محبوب پیغمبر صلی اللہ تعالیٰ علیہ وآلہ وسلم کے آسمانوں کی آواز سننے کا اب زمین کے اندر کی آواز سننے کا ذکر پڑھتے ہیں۔

عذاب قبر کا سننا:

عَنْ أَبِي أَيُّوبَ قَالَ خَرَجَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَقَدَّوَجَبَتِ الشَّمْسُ
فَسَمِعَ صَوْتًا فَقَالَ يَهُودٌ تُعَذَّبُ فِي قُبُورِهَا۔

حضرت ابو ایوب رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم تشریف لے گئے جبکہ سورج غروب ہو چکا تھا آپ صلی اللہ تعالیٰ علیہ وآلہ وسلم نے آواز سنی تو فرمایا یہودی اپنی قبروں میں عذاب دیئے جا رہے ہیں۔ (بخاری شریف جلد نمبر 1 ص 184، مسلم شریف جلد نمبر 2 ص 394، مشکوٰۃ شریف ص 536)

دوسری روایت:

عَنْ زَيْدِ بْنِ ثَابِتٍ قَالَ بَيْنَمَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي حَائِطِ لَيْبِي
النَّجَارِ عَلَى بَغْلَةٍ لَهُ وَنَحْنُ مَعَهُ إِذْ حَدَّثَتْ بِهِ فَكَادَتْ تُلْقِيهِ وَإِذَا أَقْبَرُ سِتَّةٌ أَوْ خَمْسَةٌ فَقَالَ مَنْ
يَعْرِفُ أَصْحَابَ هَذِهِ الْأَقْبُرِ قَالَ رَجُلٌ أَنَا قَالَ فَمَتَى مَاتُوا قَالَ فِي الشِّرْكِ فَقَالَ إِنَّ هَذِهِ
الْأُمَّةُ تُبْتَلَى فِي قُبُورِهَا فَلَوْلَا أَنْ لَا تَدَافِنُوا لَدَعَوْتُ اللَّهَ أَنْ يَسْمَعَكُمْ مِنْ عَذَابِ الْقَبْرِ الَّذِي
أَسْمَعُ مِنْهُ۔

حضرت زید بن ثابت رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم بنی نجار کے باغ میں اپنے خچر پر سوار تھے ہم بھی حضور نبی کریم صلی اللہ تعالیٰ علیہ وآلہ وسلم کے ساتھ تھے کہ اچانک خچر بدکا قریب تھا کہ آپ صلی اللہ تعالیٰ علیہ وآلہ وسلم کو گرا دیتا وہاں پانچ چھ قبریں تھیں حضور نبی کریم صلی اللہ تعالیٰ علیہ وآلہ وسلم نے

ہمیں فرمایا ان قبروں کو کوئی پہچانتا ہے؟ ایک شخص نے عرض کیا میں (پہچانتا ہوں) حضور نبی کریم صلی اللہ تعالیٰ علیہ وآلہ وسلم نے فرمایا یہ کب فوت ہوئے تھے؟ اس نے عرض کیا زمانہ شرک میں حضور نبی کریم صلی اللہ تعالیٰ علیہ وآلہ وسلم نے فرمایا یہ گروہ قبروں میں عذاب میں مبتلا ہیں اگر یہ خطرہ نہ ہوتا کہ تم دفن کرنا چھوڑ دو گے تو میں اللہ تبارک و تعالیٰ سے دعا کرتا کہ اس عذاب سے کچھ تمہیں بھی سنا دے جو میں سن رہا ہوں۔

(مسلم شریف جلد نمبر 2 ص 394، مشکوٰۃ شریف ص 25، مسند امام احمد جلد نمبر 3 ص 199، سبل الہدیٰ والرشاد

جلد نمبر 2 ص 27)

تیسری روایت:

عَنْ أَنَسٍ قَالَ بَيْنَمَا نَبِيُّ اللَّهِ فِي نَحْلِ لَنَا لِأَبِي طَلْحَةَ يَتَبَرَّ زُلْحَاجَتِهِ قَالَ وَبَلَّالٌ يَمْشِي وَرَاءَ
هُ يَكْرُمُ نَبِيَّ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَنْ يَمْشِيَ إِلَى جَنْبِهِ فَمَرَّ نَبِيُّ اللَّهِ صَلَّى
اللَّهُ تَعَالَى عَلَيْهِ وَآلِهِ وَسَلَّمَ بِقَبْرِ فَقَامَ حَتَّى تَمَّ إِلَيْهِ بَلَّالٌ فَقَالَ وَيْحَكَ يَا بَلَّالُ هَلْ تَسْمَعُ
مَا أَسْمَعُ قَالَ مَا أَسْمَعُ شَيْئًا قَالَ صَاحِبُ الْقَبْرِ يُعَذَّبُ قَالَ: فَسُئِلَ عَنْهُ فَوَجَدَهُ يَهُودِيًّا.

حضرت انس رضی اللہ تعالیٰ عنہ سے روایت ہے کہ ہمارا باغ جو حضرت ابو طلحہ کا تھا اس میں حضور نبی کریم صلی اللہ تعالیٰ علیہ وآلہ وسلم تشریف فرما تھے کہ آپ حاجت کے لئے تشریف لے گئے حضرت بلال رضی اللہ تعالیٰ عنہ محبوب پیغمبر صلی اللہ تعالیٰ علیہ وآلہ وسلم کے اکرام میں آپ کے پیچھے پیچھے آپ کے ساتھ چل رہے تھے۔ حضور نبی کریم صلی اللہ تعالیٰ علیہ وآلہ وسلم کا گذر ایک قبر پر ہوا تو آپ صلی اللہ تعالیٰ علیہ وآلہ وسلم وہاں رکے حتیٰ کہ حضرت بلال رضی اللہ تعالیٰ عنہ بھی آپ کے پاس ہو گئے حضور نبی کریم صلی اللہ تعالیٰ علیہ وآلہ وسلم نے فرمایا بلال! اللہ تبارک و تعالیٰ تجھ پر رحم فرمائے جو میں سن رہا ہوں کیا تو بھی سن رہا ہے حضرت بلال رضی اللہ تعالیٰ عنہ نے عرض کیا (یا رسول اللہ صلی اللہ تعالیٰ علیہ وآلہ وسلم) مجھے تو کچھ بھی سنائی نہیں دے رہا ارشاد فرمایا اس قبر والے کو عذاب دیا جا رہا ہے حضرت بلال رضی اللہ تعالیٰ عنہ فرماتے ہیں کہ اس قبر والے کے متعلق معلوم کیا گیا تو معلوم ہوا کہ وہ ایک یہودی کی قبر تھی۔ (مسند امام احمد جلد نمبر 3 ص 197)

سیدنا حضرت موسیٰ اور سیدنا حضرت یونس علیہما السلام کو تلبیہ پڑھتے سنا:

عَنْ ابْنِ عَبَّاسٍ رَضِيَ اللَّهُ عَنْهُمَا قَالَ سَمِعْتُ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ

وَسَلَّمَ بَيْنَ مَكَّةَ وَالْمَدِينَةَ فَمَرَرْنَا بِوَادِي فَقَالَ أَيُّ وَادٍ هَذَا فَقَالُوا وَادِ الْأَزْرَقِ قَالَ فَقَالَ كَأَنِّي
 أَنْظُرُ إِلَى مُوسَى عَلَيْهِ السَّلَامُ فَذَكَرَ مِنْ لَوْنِهِ وَشَعْرِهِ شَيْئًا لَمْ يَحْفَظْهُ دَاوُدُ وَاضِعًا اصْبَعِيهِ فِي
 أُذُنِهِ لَهُ جَوَارُ إِلَى اللَّهِ بِالتَّلْبِيَةِ مَرًّا بِهَذَا الْوَادِي قَالَ ثُمَّ سِرْنَا حَتَّى آتَيْنَا عَلَى ثَنِيَّةٍ فَقَالَ أَيُّ
 ثَنِيَّةٍ هَذِهِ قَالُوا هَرُشِي أَوْلَفْتُ فَقَالَ كَأَنِّي أَنْظُرُ إِلَى يُونُسَ عَلَيْهِ السَّلَامُ عَلَى نَاقَةٍ حَمْرَاءَ
 عَلَيْهِ جَبَّةٌ صُوفٍ خِطَامُ نَاقَتِهِ لَيْفٌ خُلْبَةٌ مَرًّا بِهَذَا الْوَادِي مُلَبِّيًا۔

سیدنا حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ ہم مکہ مکرمہ اور مدینہ منورہ کے
 درمیان رسول اللہ صلی اللہ تعالیٰ علیہ وآلہ وسلم کے ساتھ چل رہے تھے ہم ایک وادی سے گزرنے لگے تو رسول اللہ صلی اللہ
 تعالیٰ علیہ وآلہ وسلم نے فرمایا یہ کون سی وادی ہے؟ صحابہ کرام نے فرمایا یہ وادی ازرق ہے پیارے رسول اللہ صلی اللہ تعالیٰ
 علیہ وآلہ وسلم نے فرمایا گویا کہ میں موسیٰ (علیہ السلام) کو دیکھ رہا ہوں پھر آپ صلی اللہ تعالیٰ علیہ وآلہ وسلم نے سیدنا حضرت
 موسیٰ علیہ السلام کا رنگ بیان فرمایا اور ان کے بالوں کی کیفیت بھی بیان فرمائی جو راوی داؤد کو یاد نہیں رہی آپ صلی اللہ تعالیٰ
 علیہ وآلہ وسلم نے فرمایا موسیٰ (علیہ السلام) نے اپنی انگلیاں اپنے دونوں کانوں میں ڈالی ہوئی ہیں اور تلبیہ (لَبَّيْكَ اَللّٰهُمَّ
 لَبَّيْكَ) پڑھتے ہوئے وادی سے گزر رہے ہیں۔ سیدنا حضرت عبداللہ رضی اللہ تعالیٰ عنہما فرماتے ہیں پھر ہم وہاں سے چل کر
 ایک اور وادی میں پہنچے تو پیارے آقا صلی اللہ تعالیٰ علیہ وآلہ وسلم نے فرمایا یہ کون سی وادی ہے؟ صحابہ کرام نے عرض کیا یہ
 وادی ہرشی ہے یا لفت وادی ہے آپ صلی اللہ تعالیٰ علیہ وآلہ وسلم نے فرمایا گویا کہ میں یونس (علیہ السلام) کو دیکھ رہا ہوں
 جو سرخ اونٹنی پر سوار ہیں اونٹنی جبہ پہنے ہوئے ہیں ان کی اونٹنی کی نیل کھجور کے پتوں کی بنی ہوئی ہے اور وہ اس وادی سے تلبیہ
 (لَبَّيْكَ اَللّٰهُمَّ لَبَّيْكَ) پڑھتے ہوئے گزر رہے ہیں۔

(مسلم شریف جلد نمبر 1 ص 94 کتاب الایمان باب الاسراء، مسند امام احمد جلد نمبر 1 ص 334، ابن ماجہ ص 213،

بخاری شریف جلد نمبر 1 ص 210)

بخاری شریف جلد اول ص 210 میں یہ الفاظ ہیں اَمَّا مُوسَى كَأَنِّي أَنْظُرُ إِلَيْهِ إِذَا انْحَدَرَ فِي الْوَادِي يُلَبِّي۔

سبق:

بخاری، مسلم اور مسند احمد کی ان روایات سے ہمارے محبوب پیغمبر صلی اللہ تعالیٰ علیہ وآلہ وسلم کی بصارت و سماعت

دونوں کی حد درجہ افضلیت و بے مثل معلوم ہونے سے مومنوں کے ایمان کو مزید جلا نصیب ہوئی پہلے اوپر ہم پڑھ آئے ہیں کہ ہمارے محبوب پیغمبر صلی اللہ تعالیٰ علیہ وآلہ وسلم آسمانوں کی آوازوں اور قبروں کے عذاب کے آوازوں کو سنتے تھے اور بخاری و مسلم اور مسند احمد کی ان روایات سے معلوم ہوا کہ سیدنا حضرت موسیٰ علیہ السلام اور سیدنا حضرت یونس علیہ السلام کو گذرتے ہوئے وادی ازرق اور وادی ہرشی میں دیکھا بھی اور ان کا تلبیہ کا پڑھنا سنا بھی جس سے معلوم ہوا کہ ہمارے محبوب پیغمبر صلی اللہ تعالیٰ علیہ وآلہ وسلم کے کان مبارک زمینوں آسمانوں ہر جگہ کی ہر آواز سنتے ہیں اللہ تبارک و تعالیٰ کے فضل و کرم سے ہم جیسے غلاموں کے صلاۃ و سلام اور آہ و فریاد کو بھی سن کر ہمارے دلوں کو چین و قرار اور ایمانوں کو جلا بخشتے ہیں کیوں نہ ہو وہ بِالْمُؤْمِنِينَ رَوْفٌ رَّحِيمٌ اور وَمَا أَرْسَلْنَاكَ إِلَّا رَحْمَةً لِّلْعَالَمِينَ کے تاج والے ہیں خود مالک کائنات رب العلمین نے ان کی شان میں فرمایا ہے إِنَّهُ هُوَ السَّمِيعُ الْبَصِيرُ سبحان اللہ کیا شان سماعت ہے قربان جائیں ان کان مبارک کی عظمت کے۔ اعلیٰ حضرت نے خوب کہا۔

دورو نز دیک کے سننے والے وہ کان
کان لعل کرامت پہ لاکھوں سلام

لعاب مبارک

لعاب مبارک سے کھانے میں برکت:

عَنْ جَابِرٍ قَالَ إِنَّ يَوْمَ الْخَنْدَقِ نَحِفْرُ فَعَرَضْتُ كُدْيَةً شَدِيدَةً فَجَاءُوا النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالُوا هَذِهِ كُدْيَةٌ عَرَضْتُ فِي الْخَنْدَقِ فَقَالَ أَنَا نَازِلٌ ثُمَّ قَامَ وَبَطْنُهُ مَعْصُوبٌ بِحَجَرٍ وَلَبِثْنَا ثَلَاثَةَ أَيَّامٍ لَا نَذُوقُ ذَوَاقًا فَأَخَذَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ الْمِعْوَلَ فَضْرَبَ فَعَادَ كَثِيبًا أَهْيَلْ فَأَنْكَفَاتُ إِلَى امْرَأَتِي فَقُلْتُ هَلْ عِنْدَكَ شَيْءٌ فَإِنِّي رَأَيْتُ بِالنَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ خَمْصًا شَدِيدًا فَأَخْرَجَتْ جِرَابًا فِيهِ صَاعٌ مِّنْ شَعِيرٍ وَلَنَا بِهِمَّةٌ دَاجِنٌ فَذَبَحْتُهَا وَطَعَنْتِ الشَّعِيرَ حَتَّى جَعَلْنَا اللَّحْمَ فِي الْبُرْمَةِ ثُمَّ جِئْتُ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَسَارَرْتُهُ فَقُلْتُ يَا رَسُولَ اللَّهِ ذَبَحْنَا بِهِمَّةً لَنَا وَطَحَنْتُ صَاعًا مِّنْ شَعِيرٍ فَتَعَالُ أَنْتَ وَنَفَرٌ مَّعَكَ فَصَاحَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَا أَهْلَ الْخَنْدَقِ إِنَّ جَابِرًا صَنَعَ سُورًا فَحَيَّ هَلَّا بِكُمْ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَا تُنْزِلَنَّ بُرْمَتَكُمْ وَلَا تُخْبِرَنَّ عَجِينَكُمْ حَتَّى آجِيءَ وَجَاءَ فَأَخْرَجَتْ لَهُ عَجِينًا فَبَصَقَ فِيهِ وَبَارَكَ ثُمَّ عَمَدَ إِلَى بُرْمَتِنَا فَبَصَقَ وَبَارَكَ ثُمَّ قَالَ أَدْعِي خَابِزَةَ فَلْتُخْبِرْ مَعَكَ وَأَقْدَحِي مِّنْ بُرْمَتِكُمْ وَلَا تُنْزِلُوهَا وَهُمْ أَلْفٌ فَأَقْسِمُ بِاللَّهِ لَا أَكُلُوا حَتَّى تَرَكَوهُ وَانْحَرَفُوا وَإِنَّ بُرْمَتَنَا لَتَغِطَّ كَمَا هِيَ وَإِنَّ عَجِينَنَا لَيُخْبِرُ كَمَا هُوَ۔

حضرت جابر رضی اللہ تعالیٰ عنہ سے روایت ہے فرماتے ہیں کہ ہم خندق کے دن کھدائی کر رہے تھے کہ ایک سخت پتھر سامنے آ گیا صحابہ کرام حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے اور عرض کیا کہ یہ سخت پتھر خندق میں سامنے آ گیا ہے (جو ٹوٹنے میں نہیں آ رہا) حضور نبی کریم صلی اللہ تعالیٰ علیہ وآلہ وسلم نے فرمایا میں (اسے توڑنے کے لئے خندق میں اترتا ہوں حضور نبی کریم صلی اللہ تعالیٰ علیہ وآلہ وسلم اٹھے جبکہ آپ صلی اللہ تعالیٰ علیہ وآلہ وسلم کا (بوجہ بھوک) بطن مبارک پتھر سے بندھا ہوا تھا ہم تین دن تک اس طرح رہے تھے کہ چکھنے کی کوئی چیز نہیں چکھی تھی حضور نبی کریم صلی اللہ تعالیٰ علیہ وآلہ وسلم نے کدال پکڑی پتھر پر ماری تو پتھر ریگ رواں بن گیا پس میں اپنی بیوی کے پاس گیا اور

اس سے پوچھا کیا تیرے پاس (کھانے کے لئے) کوئی چیز ہے میں نے حضور نبی کریم صلی اللہ تعالیٰ علیہ وآلہ وسلم کی شدت بھوک کو دیکھا ہے تو میری بیوی نے ایک تھیلا نکالا جس میں ایک صاع (واضح ہو صاع چار کلو کا ہوتا تھا) جو تھے اور ہمارے پاس بکری کی ایک پٹھیا تھی میں نے اسے ذبح کیا میری بیوی نے جو پیس دیئے حتیٰ کہ ہم نے گوشت ہانڈی میں ڈالا پھر میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا میں نے چپکے سے سرگوشی کی صورت میں عرض کیا یا رسول اللہ! صلی اللہ تعالیٰ علیہ وآلہ وسلم ہم نے اپنا بکری کا بچہ ذبح کیا ہے اور میری بیوی نے ایک صاع جو پیسے ہیں حضور آپ بھی (کھانے کے لئے) تشریف لائیں اور آپ کے ساتھ چھوٹی سی جماعت بھی آجائے حضور نبی کریم صلی اللہ تعالیٰ علیہ وآلہ وسلم نے اعلان فرمادیا کہ اے خندق والو جابر نے کھانا تیار کیا ہے آؤ چلیں پھر حضور نبی کریم صلی اللہ تعالیٰ علیہ وآلہ وسلم نے (مجھے) فرمایا اپنی ہانڈی نہ اتارنا اور اپنے آٹا کی روٹی بھی پکانا شروع نہ کرنا جب تک میں نہ آ جاؤں۔ حضور نبی کریم صلی اللہ تعالیٰ علیہ وآلہ وسلم (صحابہ کرام سمیت ہمارے ہاں) تشریف لائے میری بیوی نے آپ صلی اللہ تعالیٰ علیہ وآلہ وسلم کی خدمت اقدس میں آٹا پیش کیا آپ صلی اللہ تعالیٰ علیہ وآلہ وسلم نے اس آٹا میں اپنا لعاب دہن ڈالا اور برکت کے لئے دعا بھی فرمائی پھر ہماری ہانڈی کی طرف توجہ فرمائی اس میں بھی لعاب مبارک ڈالا پھر ارشاد فرمایا روٹی پکانے والی کو بلاؤ جو تمہارے ساتھ روٹی پکائے اور اپنی ہانڈی سے شور بانکالو اور اسے نہ اتارو۔ مجاہدین صحابہ کرام کی تعداد ایک ہزار تھی میں اللہ تبارک و تعالیٰ کی قسم کھا کر کہتا ہوں کہ ان سب نے کھانا کھایا حتیٰ کہ کھانا چھوڑ دیا اور لوٹ گئے حالانکہ ہماری ہانڈی جیسی تھی ویسے ہی جوش مار رہی تھی اور ہمارا آٹا پکایا جا رہا تھا جیسا کہ تھا۔

(بخاری شریف جلد نمبر 2 ص 589، مسلم شریف جلد نمبر 2 ص 186، مشکوٰۃ شریف ص 532، دلائل النبوت للبیہقی

جلد نمبر 3 ص 333، مستدرک جلد نمبر 3 ص 252)

اس واقعہ میں لعاب مبارک کی برکات ملاحظہ ہو:

اس واقعہ میں بظاہر یہ ہے کہ لعاب مبارک کی برکت سے طعام میں برکت ہوگئی کہ چار کلو جو کا آٹا اور چھوٹے سے بکری کے بچے کا گوشت ایک ہزار سے کہیں زیادہ لوگوں نے سیر ہو کر کھایا مگر وہ اسی طرح کا اسی طرح اتنا ہی رہا اس میں کوئی کمی نہ ہوئی مگر حقیقتاً اس واقعہ میں لعاب مبارک کی برکات بہت زیادہ بے مثال ہیں مثلاً سالن میں گھی، گوشت، نمک، مرچ پانی سب میں لعاب مبارک کی برکت سے برکت آگئی اور روٹی کے لئے آٹے میں برکت آگئی یہ صرف لعاب

مبارک کی برکت تھی ورنہ کئی دیکھیں اتنے ہجوم کے لئے پکانا پڑتیں۔

آنکھوں میں لعاب مبارک لگا تو آنکھوں کو شفا:

عَنْ سَهْلِ بْنِ سَعْدٍ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ يَوْمَ خَيْبَرَ لَا عَطِينٌ هَذِهِ الرَّأْيَةَ غَدًا رَجُلًا يَفْتَحُ اللَّهُ عَلَى يَدَيْهِ يُحِبُّ اللَّهَ وَرَسُولَهُ وَيُحِبُّهُ اللَّهُ وَرَسُولُهُ فَلَمَّا أَصْبَحَ النَّاسُ غَدَوْا عَلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ كُلُّهُمْ يَرْجُونَ أَنْ يُعْطَاهَا فَقَالَ آيْنُ عَلِيُّ بْنُ أَبِي طَالِبٍ فَقَالُوا يَا رَسُولَ اللَّهِ يَشْتَكِي عَيْنَيْهِ قَالَ وَارْسِلُوا إِلَيْهِ فَأَتَى بِهِ فَبَصَقَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي عَيْنَيْهِ فَبَرَأَ حَتَّى كَانَتْ لَمْ يَكُنْ بِهِ وَجَعٌ فَأَعْطَاهُ الرَّأْيَةَ۔

حضرت سہل بن سعد رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے خیبر کے دن فرمایا کہ کل میں یہ جھنڈا اس شخص کو دوں گا جس کے ہاتھ اللہ تبارک و تعالیٰ فتح دے گا وہ اللہ تبارک و تعالیٰ اور اس کے رسول صلی اللہ تعالیٰ علیہ وآلہ وسلم سے محبت کرتا ہے اللہ تبارک و تعالیٰ اور اس کے رسول اللہ صلی اللہ تعالیٰ علیہ وآلہ وسلم اس سے محبت کرتے ہیں۔ پھر جب لوگوں نے صبح پائی تو رسول اللہ صلی اللہ تعالیٰ علیہ وآلہ وسلم کی خدمت اقدس میں سب حاضر ہوئے، ہر ایک یہ آس لگائے ہوا تھا کہ جھنڈا اسے دیا جائے گا حضور نبی کریم صلی اللہ تعالیٰ علیہ وآلہ وسلم نے فرمایا علی بن ابوطالب کہاں ہیں صحابہ کرام نے عرض کیا ان کی آنکھوں میں تکلیف ہے (واضح ہو سیدنا حیدر کرار حضرت علی کرم اللہ وجہہ کو اس وقت آنکھوں میں شدید تکلیف تھی اتنی تکلیف تھی کہ دیگر صحابہ کرام انہیں پکڑ کر حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں لے کر آئے آنکھیں کھول کر انہیں چلنا دشوار تھا اسی وجہ سے فجر کی نماز بھی حضور نبی کریم صلی اللہ تعالیٰ علیہ وآلہ وسلم کے ساتھ ادا نہ کر سکے تو پیارے آقا صلی اللہ تعالیٰ علیہ وآلہ وسلم نے فرمایا علی بن ابوطالب کہاں ہیں) حضور نبی کریم صلی اللہ تعالیٰ علیہ وآلہ وسلم نے صحابہ کرام کو فرمایا انہیں بلاؤ چنانچہ وہ لائے گئے حضور نبی کریم صلی اللہ تعالیٰ علیہ وآلہ وسلم نے اپنا لعاب مبارک ان کی آنکھوں میں لگایا (لعاب مبارک لگتے ہی) ان کی آنکھیں ایسی تندرست ہو گئیں جیسے انہیں کچھ تکلیف تھی ہی نہیں۔ پس انہیں جھنڈا عطا فرمایا۔

(بخاری شریف جلد نمبر 1 ص 525، مسلم شریف جلد نمبر 2 ص 287، مشکوٰۃ شریف ص 563، سبل الہدیٰ والرشاد)

جلد نمبر 2 ص 32، مستدرک جلد نمبر 3 ص 259، دلائل النبوت امام بیہقی جلد نمبر 4 ص 154، مسند امام احمد جلد نمبر 3 ص 768، جواہر البحار جلد نمبر 3 ص 134، حجة اللہ علی العالمین ص 425، سیرت نبویہ ابن ہشام حصہ دوم ص 208، البدایۃ والنہایہ جلد نمبر 4 ص 401، سیرت حلبیہ جلد نمبر 3 ص 54)

لعاب مبارک کی برکت سے نابینا کی بینائی لوٹ آئی:

عَنْ حَبِيبِ بْنِ فُذَيْلٍ رَضِيَ اللَّهُ تَعَالَى عَنْهُمَا إِنَّ أَبَاهُ خَرَجَ بِهِ إِلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَعَيْنَاهُ مَبِضَّتَانِ لَا يُبْصِرُ بِهِمَا شَيْئًا فَسَأَلَهُ مَا أَصَابَهُ؟ قَالَ إِنِّي كُنْتُ أَمْرًا جَمَلًا لِي فَوَقَعْتُ رَجُلِي عَلَى بَيْضِ حَيَّةٍ فَأُصِيبَ بَصْرِي فَنَفَتْ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي عَيْنِي فَأَبْصَرَ قَالَ فَرَأَيْتَهُ يُدْخِلُ الْخَيْطَ فِي الْإِبْرَةِ وَإِنَّ لِابْنِ ثَمَانِينَ وَإِنَّ عَيْنِي لَمَبِضَّتَانِ -

حضرت حبیب بن فذیک رضی اللہ تعالیٰ عنہما سے روایت ہے فرماتے ہیں کہ میں اپنے والد محترم کو لے کر حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوا جبکہ ان کی آنکھیں بالکل سفید ہو چکی تھیں ان سے کچھ بھی نظر نہیں آتا تھا (وہ بالکل نابینا ہو چکے تھے) حضور نبی کریم صلی اللہ تعالیٰ علیہ وآلہ وسلم نے ان سے پوچھا کہ اس کی آنکھوں کو کیا ہوا میرے والد نے عرض کیا میں اپنے اونٹوں کو لے کر کہیں جا رہا تھا کہ میرا پاؤں سانپ کے انڈوں پر آ گیا جس سے میری بینائی جاتی رہی حضور نبی کریم صلی اللہ تعالیٰ علیہ وآلہ وسلم نے اس کی آنکھوں میں اپنا لعاب مبارک تھنکار دیا جس سے اس کی بینائی لوٹ آئی (اس کی برکت سے) میں نے دیکھا کہ اسی سال کی عمر میں بھی وہ سوئی میں دھاگہ ڈال لیا کرتے تھے جب کہ ان کی آنکھیں سفید تھیں۔ (حجة اللہ علی العالمین ص 424، دلائل النبوت ابو نعیم ص 277، معارج النبوت جلد نمبر 3 ص 616، دلائل النبوت امام بیہقی جلد نمبر 6 ص 150، الکبیر لطبرانی جلد نمبر 4 ص 25، دلائل النبوت اصہبانی جلد نمبر 1 ص 202، مصنف ابن ابی شیبہ جلد نمبر 7 ص 445، الاحاد والثنائی للشیبانی جلد نمبر 5 ص 91)

حضرت رفاعہ کی آنکھ لعاب مبارک کی برکت سے صحیح ہو گئی:

حضرت رفاعہ بن رافع بن مالک رضی اللہ تعالیٰ عنہ فرماتے ہیں رُمِيتُ بِسَهْمٍ يَوْمَ بَدْرٍ فَفَقَنْتُ عَيْنِي فَبَصَقَ فِيهَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَمَا آذَانِي مِنْهَا شَيْءٌ - جنگ بدر کے دن مجھے تیر لگا جس نے

میری آنکھ پھوڑ دی حضور نبی کریم صلی اللہ تعالیٰ علیہ وآلہ وسلم نے اس میں اپنا لعاب دہن لگایا اور میرے لئے دعا بھی فرمائی جس سے میری تکلیف بالکل رفع ہوگئی۔ (دلائل النبوت امام بیہقی جلد نمبر 3 ص 79، مستدرک جلد نمبر 3 ص 258، الاوسط لطبرانی جلد نمبر 1 ص 59، مسند بزار جلد نمبر 9 ص 181، مجمع الزوائد جلد نمبر 6 ص 82)

حضرت حلیمہ رضی اللہ عنہا کو غیب سے آواز سنائی دی:

حضرت حلیمہ رضی اللہ عنہا فرماتی ہیں کہ میرے خاوند اور دیگر رشتہ داروں نے مجھے کہا حلیمہ! بہتر یہی ہے کہ اب محمد (صلی اللہ تعالیٰ علیہ وآلہ وسلم) کو ان کے دادا عبدالمطلب کے حوالے کر دیا جائے چنانچہ ان کے مشورہ پر میں حضور صلی اللہ تعالیٰ علیہ وآلہ وسلم کو ان کی والدہ ماجدہ کے پاس چھوڑنے کے لیے مکہ مکرمہ کی طرف روانہ ہونے کے لئے تیار ہوئی تو منادی کو یہ کہتے ہوئے سنا! اے سرزمین بطحا تجھے مبارک ہو کہ آج نوریقین، حسن و جمال دین، کمال بلندی و اقبال اور عزت و جلال تیری طرف لوٹ رہا ہے اور اب ابدال آباد تک تمام آلام و مصائب اور کفر و ظلمت مٹ جائیں گے۔

بروز قیامت سب جنتیوں کو دیدار الہی نصیب ہوگا:

عَنْ جَرِيرِ بْنِ عَبْدِ اللَّهِ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّكُمْ سَتَرُونَ رَبَّكُمْ عِيَانًا وَفِي رِوَايَةٍ قَالَ كُنَّا جُلُوسًا عِنْدَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَانظَرَ إِلَى الْقَمَرِ لَيْلَةَ الْبَدْرِ فَقَالَ إِنَّكُمْ سَتَرُونَ رَبَّكُمْ كَمَا تَرُونَ هَذَا الْقَمَرَ لَا تَضَامُونَ فِي رُؤْيَيْهِ۔ حضرت جریر بن عبد اللہ رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا تم اپنے رب کو ظاہر ظہور دیکھو گے اور ایک روایت میں ہے کہ ہم رسول اللہ صلی اللہ تعالیٰ علیہ وآلہ وسلم کے پاس بیٹھے تھے کہ حضور نبی کریم صلی اللہ تعالیٰ علیہ وآلہ وسلم نے چودھویں رات کے چاند کی طرف نظر مبارک اٹھائی (اور ہمیں فرمایا) تم اپنے رب کو ایسے دیکھو گے جیسے اس چاند کو دیکھ رہے ہو تم اس کے دیکھنے میں شک نہیں کرتے۔ (بخاری شریف جلد نمبر 2 ص 1106، مسلم شریف جلد نمبر 1 ص 120، مشکوٰۃ شریف ص 500)

قابل غور ہے کہ جب بروز قیامت مومنوں کو اپنے رحیم و کریم رب کا ظاہر ظہور دیدار ہوگا جیسے دنیا میں چاند کو ظاہر باہر دیکھتے ہیں تو جو مالک کائنات قیامت میں دیدار کرا سکتا ہے اور مومن کر سکیں گے وہ جب چاہے جیسے چاہے اس دنیا میں بھی دیدار کرا سکتا ہے اور اس نے اپنے محبوب پیغمبر صلی اللہ تعالیٰ علیہ وآلہ وسلم کو شرف دیدار سے نوازا بھی۔

لعاب مبارک کی برکت صدیق اکبر سے زہر کا اثر ختم ہو گیا:

گپ اندھیری رات ہے ہو کا عالم ہے اللہ تبارک و تعالیٰ کے محبوب پیغمبر صلی اللہ تعالیٰ علیہ وآلہ وسلم اپنے یار غار حضرت ابوبکر صدیق رضی اللہ تعالیٰ عنہ کو ساتھ لئے ہجرت فرمانے کی غرض سے غار ثور کی طرف تشریف لے جا رہے ہیں یہ غار جس بلند پہاڑی کی چوٹی پر ہے وہ پہاڑی اس وقت مکہ مکرمہ سے تین میل کے فاصلہ پر واقع تھی جب اس غار یعنی غار ثور کے پاس پہنچے تو حضرت ابوبکر صدیق رضی اللہ تعالیٰ عنہ نے عرض کیا یا رسول اللہ! صلی اللہ تعالیٰ علیہ وآلہ وسلم وَاللَّهِ لَا تُدْخِلُهُ حَتَّىٰ ادْخَلَ قَبْلَكَ فَإِنْ كَانَ فِيهِ شَيْءٌ أَصَابَنِي أَصَابَنِي دُونَكَ۔ واللہ آپ اس غار میں داخل نہ ہوں جب تک پہلے میں داخل نہ ہو جاؤں اگر اس غار میں کوئی موزی چیز ہو تو اس سے مجھے ایذا پہنچے آپ محفوظ رہیں۔

فَدَخَلَ فَكَسَحَهُ وَجَدَ فِي جَانِبِهِ ثَقْبًا فَشَقَّىٰ إِزَارَهُ وَسَدَّ هَابَهُ وَبَقِيَ مِنْهَا اثْنَانِ فَالْقَمَهُمَا رَجُلَيْهِ ثُمَّ قَالَ لِرَسُولِ اللَّهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ ادْخُلْ فَدَخَلَ رَسُولُ اللَّهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ وَوَضَعَ رَأْسَهُ فِي حَجْرِهِ وَنَامَ فَلَدَغَ أَبُو بَكْرٍ فِي رَجْلِهِ مِنَ الْجُحْرِ وَلَمْ يَتَحَرَّكَ مَخَافَةَ أَنْ يَنْتَبَهُ رَسُولُ اللَّهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ فَسَقَطَتْ دُمُوعُهُ عَلَىٰ وَجْهِ رَسُولِ اللَّهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ فَقَالَ يَا أَبِي بَكْرٍ قَالَ لِدُعْتُ فِدَاكَ أَبِي وَأُمِّي فَتَفَلَّ رَسُولُ اللَّهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ فَذَهَبَ مَا يَجِدُهُ۔

پھر حضرت ابوبکر صدیق رضی اللہ تعالیٰ عنہ اس غار میں داخل ہوئے اسے صاف کیا اور اس کے ایک کنارہ میں سوراخ پایا آپ نے تہبند پھاڑا اور بلند کیا۔ (جہاں جہاں بھی سوراخ تھے چادر پھاڑ پھاڑ کر ان سوراخوں کو بند کرتے گئے مگر) دوسوراخ باقی رہ گئے ان کے سامنے اپنے پاؤں رکھ دیئے پھر حضور نبی کریم صلی اللہ تعالیٰ علیہ وآلہ وسلم کی خدمت اقدس میں عرض کیا تشریف لائیے رسول اللہ صلی اللہ تعالیٰ علیہ وآلہ وسلم غار میں داخل ہوئے اور اپنا سر مبارک حضرت ابوبکر صدیق رضی اللہ تعالیٰ عنہ کی گود میں رکھ کر سو گئے حضرت ابوبکر صدیق رضی اللہ تعالیٰ عنہ کے پاؤں کو ڈس لیا گیا (جس سوراخ کے سامنے پاؤں رکھ کر اسے بند کیا تھا اس سوراخ سے سے پاؤں ڈسا گیا) حضرت ابوبکر صدیق رضی اللہ تعالیٰ عنہ نے اس

خوف سے کہ کہیں (حرکت کرنے سے) حضور نبی کریم صلی اللہ تعالیٰ علیہ وآلہ وسلم کے آرام میں خلل واقع نہ ہو جائے بالکل حرکت نہ کی (مگر درد کی شدت سے آنکھوں سے آنسو بہنے لگ گئے) اور ان کے آنسو کے قطرے حضور نبی کریم صلی اللہ تعالیٰ علیہ وآلہ وسلم کے چہرہ انور پر گرے (حضور نبی کریم صلی اللہ تعالیٰ علیہ وآلہ وسلم بیدار ہو گئے) اور فرمایا اے ابوبکر! تجھے کیا ہوا عرض کیا آپ پر میرے ماں باپ قربان ہوں میں ڈس لیا گیا ہوں رسول اللہ صلی اللہ تعالیٰ علیہ وآلہ وسلم نے وہاں اپنا لعاب مبارک لگا دیا تو جو تکلیف حضرت ابوبکر صدیق رضی اللہ تعالیٰ عنہ کو ہو رہی تھی وہ رفع ہو گئی۔ ہاں وقت وصال سیدنا حضرت ابوبکر صدیق رضی اللہ تعالیٰ عنہ کو اس زہر کا اثر پھر لوٹ آیا تا کہ شہادت کے درجہ سے سرفراز ہو جائیں۔

(مشکوٰۃ شریف ص 556، ضیاء النبی جلد سوم ص 64، سیرت حلبیہ جلد نمبر 2 ص 48)

لعاب مبارک لگانے سے کٹا ہوا بازو ساتھ جڑ گیا:

عَنْ خُبَيْبِ بْنِ يَسَافٍ رَضِيَ اللَّهُ تَعَالَى عَنْهُ قَالَ شَهِدْتُ مَعَ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَشْهَدًا فَأَصَابَ بَنِيَّ ضَرْبَةً عَلَى عَاتِقِي فَتَعَلَّقَتْ يَدِي فَاتَيْتُ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَتَقَلَّ فِيهَا وَالزَّقَهَا فَالتَأَمْتُ وَبَرَ أَقْتَلْتُ الَّذِي ضَرَبَنِي۔

حضرت خبیب بن یسار رضی اللہ تعالیٰ عنہ سے ہے فرماتے ہیں کہ میں حضور نبی کریم صلی اللہ تعالیٰ علیہ وآلہ وسلم کے ساتھ ایک غزوہ میں حاضر تھا کہ میرے کندھے پر تلوار کی ضرب لگی جس سے میرا بازو لٹک گیا میں حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوا آپ صلی اللہ تعالیٰ علیہ وآلہ وسلم نے اس بازو پر اپنا لعاب مبارک لگا کر اسے اس کی جگہ پر جوڑ دیا آپ صلی اللہ تعالیٰ علیہ وآلہ وسلم کے لعاب مبارک کی برکت سے مجھے فوراً شفا مل گئی پھر میں نے اس کافر کو قتل کر دیا جس نے مجھے تلوار ماری تھی۔ (دلائل النبوت امام بیہقی جلد نمبر 6 ص 154، حجتہ اللہ علی العلمین ص 428، خصائص کبریٰ جلد نمبر 2 ص 116، الشفا قاضی عیاض حصہ اول ص 282، دلائل النبوة اصحہانی جلد نمبر 1 ص 109)

لعاب مبارک لگتے ہی جلا ہوا ہاتھ فوراً صحیح ہو گیا:

عَنْ مُحَمَّدِ بْنِ حَاطِبٍ عَنْ أُمِّهِ أُمِّ جَمِيلٍ بِنْتِ الْمُجَلَّلِ قَالَتْ أَقْبَلْتُ بِكَ مِنْ أَرْضِ الْحَبَشَةِ حَتَّى إِذَا كُنْتُ مَعَ الْمَدِينَةِ عَلَى لَيْلَةٍ أَوْلَيْتَيْنِ طَبَخْتُ لَكَ طَبِيخًا فَفَنَى الْحَطْبُ فَخَرَجْتُ

أَطْلَبُهُ فَتَنَاوَلْتُ الْقَدْرَ فَاَنْكَفَأْتُ عَلَى ذِرَاعِكَ فَقَدِمْتُ الْمَدِينَةَ فَاتَيْتُ بِكَ النَّبِيَّ صَلَّى اللَّهُ
تَعَالَى عَلَيْهِ وَآلِهِ وَسَلَّمَ فَقُلْتُ يَا رَسُولَ اللَّهِ هَذَا مُحَمَّدُ بْنُ حَاطِبٍ وَهُوَ أَوَّلُ مَنْ سَمَى بِكَ
فَمَسَحَ يَدَهُ عَلَى رَأْسِكَ وَدَعَاكَ بِالْبَرَكَةِ وَتَفَلَّ فِي فَيْكِ ثُمَّ جَعَلَ يَتَفَلُّ عَلَى يَدَيْكَ وَيَقُولُ
أَذْهِبِ الْبَأْسَ رَبِّ النَّاسِ وَأَشْفِ النَّاسَ وَأَشْفِ أَنْتَ الشَّافِي لَا شِفَاءَ إِلَّا شِفَاؤُكَ شِفَاءً لَا يُغَادِرُ سَقْمًا قَالَتْ
مَا قُمْتُ بِكَ مِنْ عِنْدِهِ حَتَّى بَرَأْتُ يَدُكَ۔

حضرت محمد بن حاطب رضی اللہ تعالیٰ عنہ اپنی والدہ حضرت ام جمیل رضی اللہ تعالیٰ عنہا سے روایت کرتے ہیں کہ
انہوں نے (مجھے) کہا میں تجھے لے کر حبشہ سے (ہجرت کر کے) مدینہ طیبہ کی طرف روانہ ہوئی جب میں مدینہ منورہ سے
ایک یا دو رات کے فاصلہ پر تھی میں نے ایک جگہ تمہارے لئے کھانا پکانا شروع کیا۔ لکڑیاں ختم ہو گئیں تو میں لکڑیاں لینے نکل
گئی تم نے ابلتی ہوئی ہنڈیا اٹھالی جو تمہارے بازو پر الٹ گئی (جس سے ہاتھ جھلس گیا) میں تمہیں لے کر مدینہ منورہ پہنچی
تمہیں حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں پیش کیا اور عرض کیا یا رسول اللہ! صلی اللہ تعالیٰ علیہ وآلہ
وسلم یہ محمد بن حاطب (رضی اللہ تعالیٰ عنہ) ہے یہ پہلا بچہ ہے جس کا نام آپ صلی اللہ تعالیٰ علیہ وآلہ وسلم کے اسم مبارک پر
رکھا گیا ہے۔ آپ صلی اللہ تعالیٰ علیہ وآلہ وسلم نے تمہارے سر پر دست شفقت پھیرا برکت کے لئے دعا فرمائی اور تیرے منہ
میں اپنا لعاب مبارک ڈالا پھر تیرے ہاتھوں پر تھکانے لگ گئے اور ساتھ ہی یہ الفاظ زبان اقدس پر تھے اَذْهِبِ الْبَأْسَ
رَبِّ النَّاسِ وَأَشْفِ النَّاسَ لَا شِفَاءَ إِلَّا شِفَاؤُكَ لَا يُغَادِرُ سَقْمًا۔ (اے لوگوں کے پروردگار اس کی تکلیف کو دور
فرمادے اور اسے شفا عطا فرمادے تو ہی شفا دینے والا ہے تیری ہی طرف سے شفا ہے ایسی شفا عطا فرما کہ کوئی تکلیف باقی
نہ رہے۔

میری والدہ فرماتی ہیں پھر میں تجھے لے کر ابھی حضور نبی کریم صلی اللہ تعالیٰ علیہ وآلہ وسلم کی خدمت اقدس سے اٹھی
بھی نہ تھی کہ تیرے ہاتھ بالکل درست ہو چکے تھے۔ (دلائل النبوت امام بیہقی جلد نمبر 6 ص 151، دلائل النبوت
ابو نعیم ص 277، الشفا قاضی عیاض حصہ اول ص 283، خصائص کبریٰ جلد نمبر 2 ص 115، حجة اللہ علی العالمین ص 428، صحیح
ابن حبان جلد نمبر 7 ص 242، الکبیر لطبرانی جلد نمبر 24 ص 363، التاریخ الکبیر للبخاری جلد نمبر 1 ص 718، مسند امام احمد
جلد نمبر 3 ص 558، مستدرک جلد نمبر 4 ص 430، مسند ابوداؤد طیالسی جلد نمبر 1 ص 165)

زخم پر پھونک لگائی اور دست اقدس رکھا تو زخم کا نام و نشان نہ رہا:

عَنْ شَرْحِبِيلَ رَضِيَ اللَّهُ تَعَالَى عَنْهُ قَالَ أَتَيْتُ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَبِكَفِّي سَلْعَةً فَقُلْتُ يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ هَذِهِ السَّلْعَةُ قَدْ أَذَتْ بَنِي تَحْوُلَ بَنِي وَبَيْنَ قَائِمِ السَّيْفِ أَنْ أَقْبِضَ عَلَيْهِ عِنَانَ الدَّابَّةِ فَقَالَ أُدْنُ مِنِّي فَدَنَوْتُ مِنْهُ فَقَالَ لِي افْتَحْ كَفِّكَ فَفَتَحْتُهَا ثُمَّ قَالَ اقْبِضْهَا فَاقْبَضْتُهَا ثُمَّ قَالَ أُدْنُ مِنِّي فَدَنَوْتُ مِنْهُ فَقَالَ افْتَحْهَا فَفَتَحْتُهَا فَفَتَحْتُهَا فَنَفَتْ فِي كَفِّي وَوَضَعَ كَفُّهُ عَلَى السَّلْعَةِ فَمَا زَالَ يَطْحَنُهَا بِكَفِّهِ حَتَّى رَفَعَهَا عَنْهَا وَمَا أَذْرَى ابْنَ أَثْرَهَا۔

حضرت شرحبیل ابجعفی رضی اللہ تعالیٰ عنہ سے روایت ہے فرماتے ہیں کہ میرے ہاتھ پر زخم تھا میں رسول اللہ صلی اللہ تعالیٰ علیہ وآلہ وسلم کی بارگاہ اقدس میں حاضر ہوا اور عرض کیا یا رسول اللہ! صلی اللہ تعالیٰ علیہ وآلہ وسلم میرے ہاتھ پر ایک زخم ہے کہ اگر میں تلوار کو پکڑتا ہوں تو اس زخم کی وجہ سے مجھے تکلیف ہوتی ہے اور اگر کسی جانور کی لگام کو پکڑتا ہوں تو یہ زخم مجھے اذیت دیتا ہے۔ حضور نبی کریم صلی اللہ تعالیٰ علیہ وآلہ وسلم نے مجھے فرمایا میرے قریب ہو جا میں آپ صلی اللہ تعالیٰ علیہ وآلہ وسلم کے قریب ہو گیا فرمایا اپنی ہتھیلی کو کھول دے میں نے اسے کھول دیا فرمایا اسے بند کر دے میں نے اسے بند کر دیا تو پھر فرمایا میرے اور قریب ہو جا میں آپ کے اور قریب ہو گیا پھر فرمایا اسے کھول دے پس میں نے اسے کھول دیا تو آپ صلی اللہ تعالیٰ علیہ وآلہ وسلم نے میری اس (زخمی) ہتھیلی پر پھونک ماری اور اپنا دست اقدس میرے اس زخم پر رکھ دیا اور اپنے دست اقدس سے اس زخم کو ملتے رہے حتیٰ کہ آپ صلی اللہ تعالیٰ علیہ وآلہ وسلم نے وہاں سے اپنا دست اقدس اٹھایا تو وہاں زخم کا نام و نشان تک بھی نہ تھا۔ (دلائل النبوت امام بیہقی جلد نمبر 6 ص 153، حجة اللہ علی العالمین ص 428، خصائص کبریٰ جلد نمبر 2 ص 116، الشفا قاضی عیاض حصہ اول ص 283، الکبیر لطبرانی جلد نمبر 7 ص 306، تاریخ کبیر للبخاری جلد نمبر 4 ص 250، مجمع الزوائد جلد نمبر 8 ص 298)

لعاب مبارک کی برکت سے قریب المرگ شفا یاب ہو گیا:

روى ابو نعيم انَّ عَامِرَ بْنَ مَالِكٍ أَصَابَهُ اسْتِسْقَا فَبَعَثَ إِلَى النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَاصِدًا يَلْتَمِسُ مِنْهُ الدُّعَاءَ وَأَنَّ يَشْفِيَهُ اللَّهُ بِرَّ كَتَبَهُ فَأَخَذَ صَلَّى اللَّهُ تَعَالَى عَلَيْهِ وَآلِهِ وَسَلَّمَ

وَسَلَّمَ بِيَدِهِ الشَّرِيفَةَ حَثْوَةً مِنَ الْأَرْضِ فَتَفَلَّ عَلَيْهَا ثُمَّ أَعْطَاهَا رَسُولَهُ فَأَخَذَهَا مُتَعَجِّبًا يَظُنُّ
 أَنَّهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ هَزَامِي بِهِ فَأَتَاهُ بِهَا وَهُوَ عَلَى شَفَائِي قَرُبَ مِنَ الْمَوْتِ
 فَشَرِبَهَا بَعْدَ أَنْ وَضَعَهَا فِي مَاءٍ فَشَفَاهُ اللَّهُ بِبَرَكَتِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ -

حضرت ابو نعیم رحمۃ اللہ تعالیٰ علیہ روایت فرماتے ہیں کہ حضرت عامر بن مالک رضی اللہ تعالیٰ عنہ کو مرض استسقا کی شکایت ہو گئی انہوں نے حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں ایک قاصد بھیجا تا کہ وہ حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں شفا کے لئے دعا کی التماس کرے کہ اللہ تبارک و تعالیٰ آپ صلی اللہ تعالیٰ علیہ وآلہ وسلم کی برکت سے اسے شفا عطا فرمائے۔ حضور نبی کریم صلی اللہ تعالیٰ علیہ وآلہ وسلم نے زمین سے ایک ڈھیلا لے کر اس پر تھوکا اور اسے اس کے قاصد کو دے دیا۔ قاصد نے تعجب سے اسے لیا مگر اسے خیال ہوا کہ شاید اس سے استہزاء کیا گیا ہے وہ واپس مریض کے پاس اس وقت پہنچا جب اسے محسوس ہوا کہ وہ قریب المرگ ہے اس نے (حضور نبی کریم صلی اللہ تعالیٰ علیہ وآلہ وسلم کے دیئے ہوئے اس) ڈھیلا کو پانی میں ڈال کر اسے پلایا تو اس کی برکت سے اللہ تبارک و تعالیٰ نے فوراً اسے شفا عطا فرمادی۔ (اور وہ بالکل تندرست ہو گیا) (حجۃ اللہ علی العلمین ص 431، الشفا قاضی عیاض حصہ اول ص 282، خصائص کبریٰ جلد نمبر 2 ص 118، مدارج النبوت جلد نمبر 1 ص 305)

لعاب مبارک کی برکت سے حضرت سلمہ کی پنڈلی کا زخم ختم ہو گیا:

عَنْ يَزِيدِ بْنِ أَبِي عُبَيْدٍ قَالَ رَأَيْتُ اثْرَ ضَرْبَةٍ فِي سَاقِ سَلْمَةَ بْنِ الْأَكْوَعِ فَقُلْتُ يَا أَبَا مُسْلِمٍ
 مَا هَذِهِ الضَّرْبَةُ قَالَ ضَرْبَةٌ أَصَابَتْنِي يَوْمَ خَيْبَرَ فَقَالَ النَّاسُ أُصِيبَ سَلْمَةُ فَاتَّيْتُ النَّبِيَّ صَلَّى
 اللَّهُ تَعَالَى عَلَيْهِ وَآلِهِ وَسَلَّمَ فَفَنَفَتْ فِيهِ ثَلَاثَ نَفَثَاتٍ فَمَا اشْتَكَيْتُهَا حَتَّى السَّاعَةِ -

حضرت یزید بن ابی عبید رضی اللہ تعالیٰ عنہ سے روایت ہے (واضح ہو حضرت یزید بن عبید تابعی ہیں اور امام بخاری رحمۃ اللہ تعالیٰ علیہ کے استاذ ہیں امام بخاری کے استاذ مکی بن ابراہیم ہیں اور ان کے استاذ یہ یزید بن عبید ہیں) فرماتے ہیں کہ میں نے حضرت سلمہ بن اکوع رضی اللہ تعالیٰ عنہ کی پنڈلی میں ایک چوٹ کا اثر دیکھا تو میں نے کہا اے ابو مسلم! یہ چوٹ کیسی ہے انہوں نے فرمایا یہ چوٹ مجھے غزوہ خیبر کے دن لگی تھی لوگوں نے تو (اس وقت) کہا سلمہ شہید ہو گئے۔ میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا تو آپ صلی اللہ تعالیٰ علیہ وآلہ وسلم نے

تین دفعہ اپنا لعاب مبارک میری پنڈلی پر تھکا راتو میں (اس وقت سے لے کر) آج تک اس کی تکلیف میں گرفتار نہیں ہوا۔
(بخاری شریف جلد نمبر 2 ص 605، مشکوٰۃ شریف ص 533، دلائل النبوت امام بیہقی جلد نمبر 4 ص 192، مسند امام احمد جلد
نمبر 3 ص 763، حجۃ اللہ علی العلمین ص 425)

جس زخم کے علاج سے طبیب تھک گئے تھے لعاب مبارک سے وہ بھی ختم ہو گیا:

محمد بن ابراہیم بیان فرماتے ہیں کہ إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَتَى بِرَجُلٍ بِرَجُلِهِ
قَرْحَةً قَدَّاعِيَتْ عَلَى الْأَطْبَاءِ فَوَضَعَ اصْبَعَهُ عَلَى رِيقِهِ ثُمَّ رَفَعَ طَرَفَ الْخِنْصَرِ فَوَضَعَ اصْبَعَهُ عَلَى التُّرَابِ ثُمَّ
رَفَعَهَا فَوَضَعَهَا عَلَى الْقَرْحَةِ ثُمَّ قَالَ بِاسْمِكَ اللَّهُمَّ رِيقُ بَعْضِنَا بِتُرْبَةِ أَرْضِنَا لِيُشْفِيَ سَقِيمَنَا يَا ذَنْ رَبَّنَا۔ حضور
نبی کریم صلی اللہ تعالیٰ علیہ وآلہ وسلم کی بارگاہ اقدس میں ایک شخص حاضر ہوا اس کے پاؤں میں ایک ایسا پھوڑا تھا جس کے
علاج سے بڑے طبیب عاجز آ گئے تھے حضور نبی کریم صلی اللہ تعالیٰ علیہ وآلہ وسلم نے اپنی انگلی مبارک پر اپنا لعاب مبارک
لگایا پھر اپنی اس انگشت مبارک کو مٹی پر رکھا پھر مٹی سے اٹھا کر اسے اس شخص کے زخم پر رکھا اور ساتھ ہی یہ دعا مانگی بِاسْمِكَ
اللَّهُمَّ رِيقُ بَعْضِنَا بِتُرْبَةِ أَرْضِنَا لِيُشْفِيَ سَقِيمَنَا يَا ذَنْ رَبَّنَا۔

(دلائل النبوت امام بیہقی جلد نمبر 6 ص 147، حجۃ اللہ علی العلمین ص 428، خصائص کبریٰ جلد نمبر 2 ص 115)

لعاب مبارک کی برکت سے نسیان کا مرض جاتا رہا اور حافظہ تیز ہو گیا:

عَنْ عَثْمَانَ بْنِ أَبِي الْعَاصِ قَالَ شَكَّوتُ إِلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
سُوءَ حِفْظِي لِلْقُرْآنِ قَالَ ذَلِكَ شَيْطَانٌ يُقَالُ لَهُ خِنْزَبٌ أُدْنُ مِنِّي يَا عَثْمَانُ ثُمَّ تَقَلَّ فِي فَمِي
فَوَضَعَ يَدَهُ عَلَى صَدْرِي فَوَجَدْتُ بَرْدَهَا بَيْنَ كَتِفَيَّ فَقَالَ يَا شَيْطَانُ أَخْرُجْ مِنْ صَدْرِ عَثْمَانَ
قَالَ فَمَا سَمِعْتُ شَيْئًا بَعْدَ ذَلِكَ إِلَّا حَفِظْتُهُ۔

حضرت عثمان بن ابوالعاص رضی اللہ تعالیٰ عنہ سے روایت ہے فرماتے ہیں میں نے حضور نبی کریم صلی اللہ تعالیٰ علیہ
وآلہ وسلم سے اپنے سوء حفظ کی شکایت کی آپ صلی اللہ تعالیٰ علیہ وآلہ وسلم نے فرمایا یہ شیطان ہے جسے خنزب کہا جاتا ہے
اے عثمان! میرے قریب آ پھر محبوب پیغمبر صلی اللہ تعالیٰ علیہ وآلہ وسلم نے میرے منہ میں اپنا لعاب مبارک ڈالا اور اپنا دست
اقدس بھی میرے سینے پر رکھا جس سے میں نے اپنے سینے میں پیاری ٹھنڈک کو پایا اور پھر فرمایا اے شیطان عثمان کے سینے

سے نکل جا حضرت عثمان فرماتے ہیں اس کے بعد میں جو بھی سنتا وہ مجھے یاد ہو جاتا۔

(حجۃ اللہ علی العلمین ص 426، دلائل النبوت ابو نعیم ص 277)

کلی مبارکہ والا پانی پینے سے گونگا اور دیوانہ بچہ سب سے زیادہ عقلمند ہو گیا:

عَنْ أُمِّ جُنْدَبٍ قَالَتْ رَأَيْتُ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ اتَّبَعَتْهُ امْرَأَةٌ مِنْ خَثْعَمٍ وَمَعَهَا صَبِيٌّ لَهَا بِهِ بَلَاءٌ لَا يَتَكَلَّمُ فَقَالَ رَسُولُ صَلَّى اللَّهُ تَعَالَى عَلَيْهِ وَآلِهِ وَسَلَّمَ ائْتُونِي بِشَيْءٍ مِنَ الْمَاءِ فَأَتَيْتِ بِمَاءٍ فَعَسَلَ يَدَيْهِ ثُمَّ مَضَمَ فَاَهُ ثُمَّ أَعْطَاهَا فَقَالَ اسْقِهِ مِنْهُ وَصَبِي عَلَيْهِ مِنْهُ وَاسْتَشْفَى اللَّهُ لَهُ قَالَتْ فَلَقِيتُ الْمَرْأَةَ مِنَ الْحَوْلِ فَسَأَلْتُهَا عَنِ الْغَلَامِ فَقَالَتْ بَرِيٌّ وَعَقْلٌ عَقْلًا لَيْسَ كَعُقُولِ النَّاسِ۔

حضرت ام جندب رضی اللہ تعالیٰ عنہا سے روایت ہے فرماتی ہیں میں نے حضور نبی کریم صلی اللہ تعالیٰ علیہ وآلہ وسلم کو دیکھا کہ آپ صلی اللہ تعالیٰ علیہ وآلہ وسلم کے پیچھے قبیلہ بنو خثعم کی ایک عورت اپنا بچہ لئے چلی آ رہی تھی وہ بچہ آسیب زدہ بھی تھا اور گونگا بھی تھا حضور نبی کریم صلی اللہ تعالیٰ علیہ وآلہ وسلم نے فرمایا کچھ پانی لاؤ۔ پانی لایا گیا تو حضور نبی کریم صلی اللہ تعالیٰ علیہ وآلہ وسلم نے اپنے دست اقدس دھوئے پھر اس پانی میں کلی فرمائی پھر وہ پانی اس عورت کو عطا فرما دیا اور اسے فرمایا اس سے کچھ پانی اسے پلاؤ اور کچھ اس کے اوپر انڈیل دو اور میں اللہ تبارک و تعالیٰ سے اس کے لئے شفا طلب کرتا ہوں۔ حضرت ام جندب رضی اللہ تعالیٰ عنہا فرماتی ہیں کہ میں اس عورت کے پاس گئی تو میں نے اس سے اس بچے کے متعلق پوچھا تو اس نے کہا وہ شفا یاب ہو گیا ہے اور وہ دوسرے لوگوں سے کہیں زیادہ عقلمند ہے۔

(ابن ماجہ ص 260، حجۃ اللہ علی العلمین ص 428، خصائص کبریٰ جلد نمبر 2 ص 64، دلائل النبوت ابو نعیم ص 276،

الشفیٰ قاضی عیاض حصہ اول ص 283، مصنف ابن ابی شیبہ جلد نمبر 7 ص 436)

پیدائشی بیمار بچہ لعاب مبارک کی برکت سے بالکل تندرست ہو گیا:

عَنْ أُسَامَةَ بْنِ زَيْدٍ قَالَ خَرَجْنَا مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِلَى الْحَجَّةِ الَّتِي حَجَّهَا حَتَّى إِذَا كُنَّا بِيَطْنِ الرَّوْحَانِظَرِ إِلَى امْرَأَةٍ تُوَمَّةٌ فَحَبَسَ رَا حِلَّتَهُ لَمَّا دَنَتْ مِنْهُ قَالَتْ يَا رَسُولَ اللَّهِ! هَذَا ابْنِي مَا أَفَاقَ مِنْ يَوْمٍ وَلَدْتُهُ إِلَى يَوْمِي هَذَا فَآخَذَهُ رَسُولُ اللَّهِ صَلَّى

اللہ تعالیٰ علیہ وآلہ وسلم مِنْهَا وَوَضَعَهُ فِيمَا بَيْنَ صَدْرِهِ وَوَاسِطَةِ الرَّحْلِ ثُمَّ تَفَلَّ فِي فِيهِ
وَقَالَ أُخْرَجُ يَا عَدُوَّ اللَّهِ فَإِنِّي رَسُولُ اللَّهِ ثُمَّ نَاوَلَهَا آيَاهُ وَقَالَ خُذِيهِ فَلَا بَأْسَ عَلَيْهِ -

حضرت اسامہ بن زید رضی اللہ تعالیٰ عنہ سے روایت ہے کہ ہم حضور نبی کریم صلی اللہ تعالیٰ علیہ وآلہ وسلم کے ساتھ حج کے لیے بطنِ روم میں پہنچے تو آپ صلی اللہ تعالیٰ علیہ وآلہ وسلم نے دیکھا کہ ایک عورت آپ کی جانب آرہی ہے آپ صلی اللہ تعالیٰ علیہ وآلہ وسلم نے اپنی سواری روک لی جب وہ قریب آئی تو اس نے عرض کیا یا رسول اللہ! صلی اللہ تعالیٰ علیہ وآلہ وسلم یہ میرا بیٹا ہے اور یہ پیدائش کے وقت سے بیمار ہے آپ صلی اللہ تعالیٰ علیہ وآلہ وسلم نے اس عورت سے اس بچے کو لے لیا اور اسے اپنے سینہ اطہر اور کجاوہ کے درمیان بٹھالیا اور اس کے منہ میں اپنا لعاب مبارک ڈالا اور فرمایا اے دشمنِ خدا نکل جا میں اللہ تبارک و تعالیٰ کا رسول ہوں پھر بچہ اس عورت کو واپس دیتے ہوئے فرمایا اسے لے جا اب اسے کوئی خطرہ نہیں۔

(خصائص کبریٰ جلد نمبر 2 ص 60، حجة اللہ علی العالمین ص 427، مصنف ابن ابی شیبہ جلد نمبر 7 ص 435)

لعاب مبارک اور دعا کی برکت سے حضرت ابوقنادہ کا زخم بھی ٹھیک ہو گیا اور وہ ستر سال کی عمر میں بھی پندرہ سال کے لگتے تھے:

عَنْ أَبِي قَتَادَةَ رَضِيَ اللَّهُ تَعَالَى عَنْهُ قَالَ أَدْرَكَنِي رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ
وَسَلَّمَ يَوْمَ ذِي قَرْدٍ فَنَظَرَ إِلَيَّ وَقَالَ اَللَّهُمَّ بَارِكْ لَهٗ فِي شَعْرِهِ وَبَشْرِهِ وَقَالَ أَفْلَحَ وَجْهَكَ
قَتَلْتَ مَسْعَدَةَ قُلْتُ نَعَمْ قَالَ فَمَا هَذَا الَّذِي بَوَّجْهَكَ طَقُلْتُ سَهُمٌ رُمِيْتُ بِهِ قَالَ فَأَذِنُ مِنِّي
فَدَنَوْتُ مِنْهُ فَبَصَقَ عَلَيَّ فَمَا ضَرَبَ عَلَيَّ قَطُّ وَلَا قَاحَ وَمَاتَ أَبُو قَتَادَةَ وَهُوَ ابْنُ سَبْعِينَ سَنَةً
وَكَانَ ابْنُ خَمْسَةِ عَشْرَ سَنَةً -

حضرت ابوقنادہ رضی اللہ تعالیٰ عنہ فرماتے ہیں کہ غزوہ ذی قرد کے دن حضور نبی کریم صلی اللہ تعالیٰ علیہ وآلہ وسلم نے مجھے پالیا آپ صلی اللہ تعالیٰ علیہ وآلہ وسلم نے میری طرف نظر فرمائی اور فرمایا اے اللہ تبارک و تعالیٰ اس کے بالوں میں اور کھال میں برکت عطا فرما اور مجھے فرمایا تیرے چہرے کو فلاح حاصل ہو گیا تو نے مسعدہ کو قتل کر دیا ہے؟ میں نے عرض کیا ہاں یا رسول اللہ! صلی اللہ تعالیٰ علیہ وآلہ وسلم ارشاد فرمایا تیرے چہرہ کو کیا ہوا ہے؟ میں نے عرض کیا تیر لگ گیا ہے آپ صلی اللہ تعالیٰ علیہ وآلہ وسلم نے فرمایا میرے قریب ہو جا میں آپ صلی اللہ تعالیٰ علیہ وآلہ وسلم کے قریب ہو گیا آپ نے اس پر اپنا

لعاب مبارک لگایا اس کے بعد کبھی بھی میرے چوٹ نہیں لگی اور نہ پیپ پیدا ہوئی۔ حضرت ابوقنادہ رضی اللہ تعالیٰ عنہ نے ستر سال کی عمر میں انتقال فرمایا مگر ایسے لگتے تھے گویا پندرہ سال کے ہیں۔ (حجۃ اللہ علی العالمین ص 426، خصائص کبریٰ جلد نمبر 1 ص 416، سبل الہدیٰ والرشاد جلد نمبر 5 ص 101، سیرت حلبیہ جلد نمبر 3 ص 9، ضیاء النبی جلد نمبر 5 ص 107) غزوہ ذی قرد کی وجہ اور انجام:

یہ غزوہ چھ ہجری میں واقعہ ہوا اس کی وجہ یہ تھی کہ قبیلہ بنی غطفان کا سردار عیینہ بن حصین جب غزوہ خندق سے خائب و خاسر واپس لوٹا تو اس کے دل میں مسلمانوں کے خلاف بغض و عناد میں کئی گنا اضافہ ہو گیا کیونکہ غزوہ خندق میں پورے لاؤ لشکر سے کفار مکہ کے ساتھ مسلمانوں کے خلاف اس لئے صف آرا ہوا تھا کہ اسے قوی امید تھی کہ ہمارا دس بارہ ہزار کا لشکر چند سو مسلمانوں کی اینٹ سے اینٹ بجا دے گا اور مال غنیمت سے ہمارے گھر بھر جائیں گے مگر وہ سب امیدیں خاک میں مل گئیں سچ ہے کہ وہ شمع کیوں بجھے جسے روشن خدا کرے۔ اس کے اندر انتقام کی آگ بھڑک رہی تھی۔ اسے کھلے میدان میں تو مسلمانوں سے مقابلہ کی سکت نہ تھی۔ اس نے راہنرئی اور قزاقی کا راستہ اختیار کر لیا۔ مدینہ منورہ سے کچھ فاصلہ پر ایک چراگاہ تھی جسے غابہ کہا جاتا تھا ہمارے محبوب پیغمبر صلی اللہ تعالیٰ علیہ وآلہ وسلم کی شیردار اونٹنیوں کی وہ چراگاہ تھی۔ بنی غفار قبیلہ کا ایک آدمی اپنی بیوی کے ہمراہ ان کی نگرانی پر مامور تھا۔ بوقت شام وہ ان اونٹنیوں کا دودھ دوہ کر لے آتا اور حضور نبی کریم صلی اللہ تعالیٰ علیہ وآلہ وسلم کی خدمت اقدس میں پیش کرتا۔ ایک دن عیینہ بن حصین نے اپنے سواروں کے ایک دستہ کے ساتھ وہاں ڈاکہ ڈالا اس غفاری شخص کو جوان اونٹنیوں کی نگرانی پر مامور تھا کو قتل کر دیا اس کی بیوی کو قیدی بنا لیا اور بیس اونٹنیوں کو بھگا کر لے گیا۔

اس واقعہ کی اطلاع سب سے پہلے حضرت سلمہ بن اکوع رضی اللہ تعالیٰ عنہ کو ہوئی اس روز وہ صبح سویرے طابا جانے کے لئے گھر سے نکلے تھے حضرت طلحہ بن عبید اللہ رضی اللہ تعالیٰ عنہ کا ایک غلام جوان کا گھوڑا لے کر جا رہا تھا وہ ان کے ہمراہ تھا حضرت سلمہ بن اکوع رضی اللہ تعالیٰ عنہ کمان اور ترکش کو جمائل کئے ہوئے تھے۔ جب وہ ثنیۃ الوداع پر پہنچے اس کی بلندی سے انہوں نے گھوڑے دیکھے جو ادھر ادھر بھاگ رہے تھے انہیں شک ہوا کہ یہ دشمن کے گھوڑے ہیں دستور عرب کے تحت انہوں نے تین دفعہ بلند آواز سے **وَاصْبَا حَا** کا نعرہ لگایا (یہ نعرہ لوٹ مار سے خبردار کرنے کے لئے لگایا جاتا تھا۔ ایک روایت میں ہے کہ حضرت سلمہ بن اکوع رضی اللہ تعالیٰ عنہ کے ساتھ حضور نبی کریم صلی اللہ تعالیٰ علیہ وآلہ وسلم

کے غلام حضرت رباح رضی اللہ تعالیٰ عنہ تھے حضرت سلمہ رضی اللہ تعالیٰ عنہ نے انہیں کہا آپ جا کر حضور نبی کریم صلی اللہ تعالیٰ علیہ وآلہ وسلم کو اس واقعہ سے آگاہ کریں میں ان کفار کا تعاقب کرتا ہوں۔ چنانچہ حضرت سلمہ رضی اللہ تعالیٰ عنہ کسی کا انتظار کئے بغیر ان کے تعاقب میں چل پڑے اگرچہ وہ گھوڑوں پر سوار تھے مگر حضرت سلمہ بن اکوع رضی اللہ تعالیٰ عنہ چیتے کی مانند برق رفتار تھے چند ہی لمحوں میں انہیں جالیا اور ان پر تیر برسوں شروع کر دیئے جب انہیں تیر مارتے تو ساتھ ہی یہ رجز بھی پڑھتے۔

خُذْهَا وَأَنَا ابْنُ الْأَكْوَعِ - الْيَوْمَ يَوْمَ الرُّضْعِ

یہ لوتیر! میں اکوع کا بیٹا ہوں آج کا دن کینوں اور لعینوں کی ہلاکت کا دن ہے۔

حضور نبی کریم صلی اللہ تعالیٰ علیہ وآلہ وسلم کو جب یہ اطلاع ہوئی تو آپ صلی اللہ تعالیٰ علیہ وآلہ وسلم نے الْفَزْعُ الْفَزْعُ یعنی خطرہ مدد کو پہنچو مدد کو پہنچو یہ فرمایا آواز سنتے ہی صحابہ کرام پروانوں کی طرح دوڑے چلے آئے سب سے پہلے حضرت مقداد بن اسود رضی اللہ تعالیٰ عنہ پہنچے پھر دیگر صحابہ کرام۔ حضور نبی کریم صلی اللہ تعالیٰ علیہ وآلہ وسلم نے دستہ کا قائد حضرت سعد بن زید رضی اللہ تعالیٰ عنہ کو مقرر فرمایا اور حکم فرمایا کہ تم دشمن کے تعاقب میں چلو میں بھی دیگر صحابہ کو لے کر تمہارے پیچھے پیچھے آ رہا ہوں۔

ابوعیاش سے جو فرمایا وہی ہوا:

حضور نبی کریم صلی اللہ تعالیٰ علیہ وآلہ وسلم نے حضرت ابوعیاش رضی اللہ تعالیٰ عنہ کو فرمایا اے ابوعیاش تم اپنا گھوڑا اگر اپنے سے ماہر سوار کو دے دو تو بہتر ہوگا انہوں نے عرض کیا یا رسول اللہ! صلی اللہ تعالیٰ علیہ وآلہ وسلم میں خود ماہر شہسوار ہوں حضرت ابوعیاش بتاتے ہیں کہ میں گھوڑے پر سوار ہو گیا مگر ابھی پچاس گز کا فاصلہ بھی طے نہیں کیا تھا کہ گھوڑے نے مجھے زمین پر پٹخ دیا پھر حضور نبی کریم صلی اللہ تعالیٰ علیہ وآلہ وسلم نے ان کا گھوڑا حضرت معاذ بن معص رضی اللہ تعالیٰ عنہ کو عطا فرمادیا۔ جب مسلمانوں کا ایک دستہ تعاقب کرتے ہوئے دشمن تک پہنچا تو حضرت ابوقتادہ رضی اللہ تعالیٰ عنہ نے عیینہ کے بیٹے حبیب کو موت کے گھاٹ اتار دیا اور اسکی لاش کے اوپر اپنی چادر ڈال دی اور دشمن کے تعاقب میں چل پڑے۔

صحابہ کالاش کے اوپر حضرت ابوقتادہ کی چادر دیکھ کر کہنا ابوقتادہ شہید ہو گئے حضور کا فرمانا نہیں یہ ابوقتادہ کا قاتل ہے:

حضرت ابوقتادہ رضی اللہ تعالیٰ عنہ تو اسے قتل کر کے اور اس کی لاش پر اپنی چادر ڈال کر دشمن کے تعاقب میں چلے گئے

مگر جب حضور نبی کریم صلی اللہ تعالیٰ علیہ وآلہ وسلم اپنے کچھ صحابہ کرام کے ہمراہ وہاں پہنچے تو صحابہ کرام نے حضرت ابوقنادہ کی چادر لاش پر دیکھ کر اِنَّا لِلّٰہِ پڑھا اور کہا ابوقنادہ شہید ہو گئے۔ حضور نبی کریم صلی اللہ تعالیٰ علیہ وآلہ وسلم نے فرمایا

لَيْسَ بِأَبِي قَتَادَةَ وَلَكِنَّهُ قَتِيلٌ لِأَبِي قَتَادَةَ

یہ ابوقنادہ نہیں ہے بلکہ یہ لاش اس شخص کی ہے جسے ابوقنادہ نے قتل کیا ہے اس ڈھانپی ہوئی لاش سے پہلے صحابہ کرام نے حضرت ابوقنادہ رضی اللہ تعالیٰ عنہ کا گھوڑا دیکھا جو گرا پڑا تھا اور اس کی کوچیں کٹی ہوئی تھیں جس سے انہیں یقین ہو گیا کہ یہ چادر کے نیچے حضرت ابوقنادہ ہی ہیں جو شہادت پا چکے ہیں مگر جب حضور نبی کریم صلی اللہ تعالیٰ علیہ وآلہ وسلم نے فرمایا کہ یہ ابوقنادہ نہیں بلکہ یہ اس کی نعش ہے جسے ابوقنادہ نے قتل کیا ہے تو صحابہ کرام کو حیرت ہوئی کہ گھوڑا بھی گرا پڑا ابوقنادہ کا ہے نعش کے اوپر چادر بھی ابوقنادہ کی ہے مگر حضور فرماتے ہیں کہ ابوقنادہ نہیں چادر کے نیچے نعش ابوقنادہ کے قتل کی ہے اس حیرت کو دور کرنے کے لئے سیدنا حضرت ابوبکر صدیق رضی اللہ تعالیٰ عنہ اور حضرت عمر فاروق رضی اللہ تعالیٰ عنہ آگے بڑھے اور نعش کے اوپر سے چادر اٹھادی تو سب نے دیکھا کہ علیم وخبیر محبوب صلی اللہ تعالیٰ علیہ وآلہ وسلم نے جو فرمایا ہے وہی حق ہے وہ لاش ابوقنادہ کی نہیں بلکہ اس کے قتل مسعدہ کی تھی۔ ان دونوں (حضرت ابوبکر صدیق و حضرت عمر فاروق رضی اللہ تعالیٰ عنہما) نے زور سے نعرہ تکبیر بلند کیا۔

فَقَالَ اللَّهُ أَكْبَرُ صَدَقَ اللَّهُ وَرَسُولُهُ مِسْعَدَةُ يَا رَسُولَ اللَّهِ۔

ان دونوں نے نعرہ تکبیر بلند کیا اور کہا اللہ تبارک و تعالیٰ اور اس کے رسول صلی اللہ تعالیٰ علیہ وآلہ وسلم نے سچ فرمایا ہے اے اللہ تبارک و تعالیٰ کے رسول یہ مسعدہ کی لاش ہے۔

دیگر صحابہ کرام نے بھی جواباً نعرہ تکبیر بلند کیا اتنے میں حضرت ابوقنادہ رضی اللہ تعالیٰ عنہ بھی آگئے وہ ان کے سامنے ان اونٹنیوں کو اکٹھا کر کے لار ہے تھے جو ان لٹیروں نے لوٹی تھیں حضرت ابوقنادہ کو دیکھ کر حضور نبی کریم صلی اللہ تعالیٰ علیہ وآلہ وسلم نے فرمایا۔ أَفْلَحَ وَجْهَكَ يَا أَبَا قَتَادَةَ سَيِّدُ الْفُرْسَانِ بَارَكَ اللَّهُ فِيكَ يَا أَبَا قَتَادَةَ اے ابوقنادہ! تیرے چہرے کو اللہ تبارک و تعالیٰ کامیاب کرے ابوقنادہ سواروں کا سردار ہے اے ابوقنادہ! اللہ تبارک و تعالیٰ تجھے اپنی برکتوں سے نوازے۔ (سبل الہدیٰ والرشاد جلد نمبر 5 ص 100، سیرت حلبیہ جلد نمبر 3 ص 9 سیرت نبویہ ابن ہشام حصہ دوم ص 175، سیرت نبویہ ابن کثیر ص 358، البدایہ والنہایہ جلد نمبر 4 ص 358)

لعاب مبارک لگتے ہی پیشانی کے زخم کی تکلیف فوراً جاتی رہی:

عَنْ ابْنِ شَهَابٍ رَضِيَ اللَّهُ تَعَالَى عَنْهُ قَالَ بَعَثَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ عَبْدَ اللَّهِ بْنَ رَوَاحَةَ فِي ثَلَاثِينَ رَاكِبًا فِيهِمْ عَبْدُ اللَّهِ بْنُ أَنَيْسٍ إِلَى بَشِيرِ بْنِ رَزَّامِ الْيَهُودِي فَضَرَبَ يُسِيرُ وَجْهَ عَبْدِ اللَّهِ بْنِ أَنَيْسٍ فَشَجَّهُ مَأْمُومَةً فَقَدِمَ عَلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَبَصَقَ فِي شَجَّتِهِ فَلَمْ تَقَحْ وَلَمْ تُؤْذَهُ حَتَّى مَاتَ۔

حضرت ابن شہاب رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے حضرت عبداللہ بن رواحہ رضی اللہ تعالیٰ عنہ کو تیس سواروں کے ساتھ جن میں حضرت عبداللہ بن انیس رضی اللہ تعالیٰ عنہ بھی شامل تھے۔ بشر بن رزام یہودی کی طرف بھیجا بشر یہودی نے حضرت عبداللہ کے چہرہ پر ایک ایسا کاری زخم لگایا جو حضرت عبداللہ کے دماغ تک پہنچ گیا حضرت عبداللہ حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے حضور نبی کریم صلی اللہ تعالیٰ علیہ وآلہ وسلم نے اس زخم پر اپنا لعاب مبارک لگا دیا لہذا (لعاب مبارک کی برکت سے حضرت عبداللہ کے فوت ہونے تک نہ اس زخم سے خون (وغیرہ) نکلا اور نہ ہی کسی قسم کی انہیں تکلیف ہوئی۔

(دلائل النبوت امام بیہقی جلد نمبر 4 ص 225، سیرت نبویہ ابن کثیر ص 392، سیرت حلبیہ جلد نمبر 3 ص 258، حجتہ

اللہ علی العلمین ص 425، خصائص کبریٰ جلد نمبر 1 ص 427، زاد المعاد جلد نمبر 3 ص 316)

لعاب مبارک کی برکت سے کٹا ہوا بازو اپنی اصل جگہ پر جڑ گیا:

عَنْ بِنِ اسْحَقَ قَالَ أَخْبَرَنِي خُبَيْبُ بْنُ عَبْدِ الرَّحْمَنِ قَالَ ضُرِبَ خُبَيْبُ يَعْنِي ابْنَ عَدِي يَوْمَ بَدْرٍ فَمَا لَ شَقُّهُ فَتَفَلَّ عَلَيْهِ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَلَأَمَّهُ وَرَدَّهُ فَأَنْطَبَقَ۔

حضرت ابن اسحاق رحمۃ اللہ تعالیٰ علیہ سے روایت ہے فرماتے ہیں کہ غزوہ بدر کے دن میرے دادا حضرت خبیب بن عدی رضی اللہ تعالیٰ عنہ کو (کندھے پر) تلوار لگی جس سے ان کا بازو ٹٹک گیا حضور نبی کریم صلی اللہ تعالیٰ علیہ وآلہ وسلم نے اس بازو پر اپنا لعاب مبارک لگا کر اسے اس کی جگہ پر جوڑ دیا۔ آپ صلی اللہ تعالیٰ علیہ وآلہ وسلم کے لعاب مبارک کی برکت سے وہ بازو اپنی جگہ پر جڑ گیا۔

(حجۃ اللہ علی العلمین ص 424، خصائص کبریٰ جلد نمبر 1 ص 337، دلائل النبوت امام بیہقی جلد نمبر 3 ص 77،

الاصابہ جلد نمبر 2 ص 261)

لعاب مبارک کی برکت سے حضرت ابوذر کی زخمی آنکھ درست ہوگئی:

أَخْرَجَ أَبُو يَعْلَى مِنْ طَرِيقِ عَبْدِ الرَّحْمَنِ بْنِ الْحَارِثِ بْنِ عُبَيْدَةَ عَنْ جَدِّهِ قَالَ أُصِيبْتُ عَيْنُ
أَبِي ذَرٍّ يَوْمَ أُحُدٍ فَبَزَقَ فِيهَا النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَكَانَتْ أَصَحَّ عَيْنِيهِ.

حضرت ابو یعلیٰ رضی اللہ تعالیٰ عنہ نے عبدالرحمن بن حارث بن عبیدہ کی سند سے ان کے دادا سے روایت کیا ہے کہ
غزوہ احد کے موقع پر حضرت ابوذر رضی اللہ تعالیٰ عنہ کی آنکھ کو زخم لگا اس آنکھ پر حضور نبی کریم صلی اللہ تعالیٰ علیہ وآلہ وسلم
نے اپنا لعاب مبارک لگایا جس سے اس کی وہ آنکھ دوسری آنکھ سے کہیں بہتر ہوگئی۔ (حجۃ اللہ علی العلمین ص 424،
خصائص کبریٰ جلد نمبر 1 ص 360)

رفاع بن رافع کی زخمی آنکھ بھی لعاب مبارک کی برکت سے بالکل صحیح ہوگئی:

عَنْ رِفَاعَةَ بْنِ رَافِعِ بْنِ مَالِكٍ قَالَ رُمِيتُ بِسَهْمٍ يَوْمَ بَدْرٍ فَفَقَّاتُ عَيْنِي فَبَصَقَ فِيهَا رَسُولُ
اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَدَعَا لِي فَمَا آذَانِي مِنْهَا شَيْءٌ.

حضرت رفاع بن رافع بن مالک رضی اللہ تعالیٰ عنہ سے روایت ہے فرماتے ہیں بدر کے دن مجھے تیر لگا جس سے
میری آنکھ زخمی ہوگئی حضور نبی کریم صلی اللہ تعالیٰ علیہ وآلہ وسلم نے اس میں اپنا لعاب مبارک لگایا اور میرے لئے دعا بھی
فرمائی اس سے میری تکلیف رفع ہوگئی۔ (مستدرک جلد نمبر 3 ص 442، دلائل النبوت امام بیہقی جلد نمبر 3 ص 79، حجۃ
اللہ علی العلمین ص 424، خصائص کبریٰ جلد نمبر 1 ص 338، الاوسط لطبرانی جلد نمبر 1 ص 59، مسند بزار جلد نمبر 9
ص 181، مجمع الزوائد جلد نمبر 6 ص 82، الاوسط لطبرانی جلد نمبر 1 ص 59)

حضرت خالد بن ولید کے زخم پر لعاب مبارک لگا تو شفا ہوگئی:

عَنْ عَبْدِ الرَّحْمَنِ بْنِ أَزْهَرَ بْنِ خَالِدِ بْنِ الْوَلِيدِ جُرِحَ يَوْمَ حُنَيْنٍ فَتَفَلَ رَسُولُ اللَّهِ صَلَّى اللَّهُ
تَعَالَى عَلَيْهِ وَآلِهِ وَسَلَّمَ فِي جُرْحِهِ فَشَفَاهُ اللَّهُ تَعَالَى.

حضرت عبدالرحمن بن ازھر رضی اللہ تعالیٰ عنہ سے روایت ہے کہ حضرت خالد بن ولید رضی اللہ تعالیٰ عنہ کو غزوہ حنین

کے موقع پر زخم لگا حضور نبی کریم صلی اللہ تعالیٰ علیہ وآلہ وسلم نے ان کے زخم پر اپنا لعاب مبارک لگایا تو اللہ تبارک و تعالیٰ نے انہیں شفا عطا فرمادی۔ (حجۃ اللہ علی العالمین ص 426)

کعب بن اشرف یہودی کا قتل کیوں اور کیسے ہوا:

کعب بن اشرف بدترین یہودی تھا اسلام دشمنی میں ڈوب کر گمراہی کی تہ گہرائیوں میں غرق ہو چکا تھا یہ بد بخت نہ صرف حضور نبی کریم صلی اللہ تعالیٰ علیہ وآلہ وسلم کی ہجو میں اشعار کہتا تھا بلکہ صحابہ کرام کی عصمت شعار بیویوں کا نام لے کر ان سے اپنے عشق و محبت کے فرضی افسانے نظم کر کے لوگوں کو سنایا کرتا تھا اسے بار بار کہا گیا کہ ایسا کرنے سے باز آ جا لیکن بہت بڑا رئیس و مالدار ہونے کے باعث اس کے تکبر و نخوت سے اکڑی ہوئی گردن میں ذرا خم نہ آتا اور اس کے گمراہی کی غلاظت نے معمور ذہن تک ایسی نصیحت کی رسائی نہ ہوتی۔ غیور مسلمانوں کے لئے اس بد فطرت کی یہ کمینگی ناقابل برداشت تھی مزید یہ کہ اس بد بخت نے علمائے یہود کو ساتھ لے جا کر مکہ مکرمہ میں غلاف کعبہ کے پاس کفار مکہ کو مسلمانوں کے خلاف خوب برا بیچتے کیا اور ان سے یہ وعدہ لیا کہ تم مقتولان بدر کا انتقام لینے کے لئے مدینہ شریف پر چڑھائی کرو ہم یہودی تمہارے مددگار و حلیف ہوں گے دشمنی و کمینگی کی تمام حدود یہ عبور کر چکا تھا۔

ایسے کمینے دشمن کا قلع قمع نہ کرنا خود اپنی ذات سے دشمنی کرنے کے مترادف تھا۔ چنانچہ قبیلہ اوس کے فرزند حضرت محمد بن مسلمہ رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم کے مشورہ سے اس بد بخت کو فی النار کرنے کے لئے تیار ہوئے اس مہم میں اپنا ساتھی بنانے کے لئے وہ حضرت ابوناٹلہ، عباد بن بشیر، حارث بن اوس اور ابو عبس بن جبیر رضی اللہ تعالیٰ عنہم سے ملے اور انہیں اپنی اس مہم جوئی کے خدو خال سے آگاہ کیا اور انہیں واضح کیا کہ میں نے ہر صورت اس فتنہ گر کو ٹھکانے لگانا ہے انہوں نے بھی ساتھ چلنے کی حامی بھری اور وعدہ کیا کہ ایسے خسیس کو فی النار کئے بغیر واپس نہیں آئیں گے۔

چنانچہ جنگی چال کے تحت پہلے تو حضرت محمد بن مسلمہ رضی اللہ تعالیٰ عنہ اکیلے کعب بن اشرف کے پاس گئے اور جنگی چال کے تحت ہی اسے کہا کہ یہ شخص (حضور نبی کریم صلی اللہ تعالیٰ علیہ وآلہ وسلم) ہمیں صدقہ دینے پر بار بار مجبور کرتا ہے۔ اس نے ہمارے کھانے کے لئے بھی ایک دانہ تک نہیں چھوڑا ہم تو اس سے تنگ آ گئے ہیں آج مجبوراً میں تمہارے پاس کچھ قرض مانگنے کے لئے آیا ہوں حضرت محمد بن مسلمہ رضی اللہ تعالیٰ عنہ سے یہ سن کر کعب بن اشرف یہودی دل میں

بہت خوش ہوا کہنے لگا میں تو پہلے ہی تمہیں کہتا تھا کہ تم بہت جلد اس سے اکتا جاؤ گے محمد بن مسلمہ رضی اللہ تعالیٰ عنہ نے کہا میں تو آج اس لئے حاضر ہوا ہوں کہ پانچ دس من غلہ تم سے مانگوں تاکہ اپنا اور اپنے بال بچوں کا پیٹ بھر سکوں اس بدفطرت نے کہا تمہارا اپنا غلہ کدھر گیا محمد بن مسلمہ نے کہا وہ تو ہم نے اس شخص (حضور نبی کریم صلی اللہ تعالیٰ علیہ وآلہ وسلم) پر اور ان کے دوستوں پر خرچ کر ڈالا کعب بن اشرف بد بخت یہودی نے کہا کیا اب بھی تم پر حقیقت واضح نہیں ہوئی کہ تم راہ راست سے بھٹک گئے ہو اور غلط راستہ پر چل نکلے ہو؟ میرے دل میں تمہارا بڑا احترام ہے اور تمہاری اس تکلیف کا بھی شدت سے احساس ہے تمہیں جتنا غلہ درکار ہے میں وہ تمہیں دینے کے لئے تیار ہوں لیکن تمہیں اس کی قیمت کے بدلے کوئی چیز میرے پاس رهن رکھنا ہوگی حضرت محمد بن مسلمہ رضی اللہ تعالیٰ عنہ نے اس سے پوچھا کیا چیز تیرے پاس رهن رکھیں؟ اس بدطینت و بدفطرت شخص نے بڑی ڈھٹائی سے کہا اپنی عورتوں کو میرے پاس رهن رکھ دے اور غلہ لے جا حضرت محمد بن مسلمہ رضی اللہ تعالیٰ عنہ نے فرمایا یہ تو ہمارے لئے ناممکن ہے یہ تو ہماری غیرت کے ہی خلاف ہے ہماری غیرت ہمیں اس کی اجازت نہیں دیتی۔

اس نے کہا اگر یہ نہیں ہو سکتا تو پھر اپنے بیٹے میرے پاس رهن رکھ دو حضرت محمد بن مسلمہ رضی اللہ تعالیٰ عنہ نے فرمایا یہ بھی ہمارے لئے ممکن نہیں کیونکہ ایسی صورت میں ہمارے بیٹے عمر بھر کے لئے غیروں کے طعنوں سے مطعون ہو جائیں گے کہ یہ وہ لوگ ہیں جن کے آباء نے انہیں دو سبق غلہ کی خاطر رهن رکھ دیا تھا ہاں البتہ یہ ہو سکتا ہے کہ ہم غلہ کے عوض تیرے پاس اپنا اسلحہ گروی رکھ دیں اگرچہ اسلحہ بھی ہماری ضرورت ہے اس کے بغیر ہماری زندگی کا چلنا دو بھر ہو جائے گا مگر ہم اپنی بھوک اور تمہارے اطمینان کی خاطر ایسا کرنے کے لئے تیار ہیں۔ حقیقت یہ ہے کہ حضرت محمد بن مسلمہ رضی اللہ تعالیٰ عنہ کا اسلحہ رهن رکھنے کی بات بھی جنگی چال تھی کہ مقصد یہ تھا کہ اگر ہم اسلحہ کے ساتھ (اسے قتل کرنے کی غرض سے) آئیں تو ہم پر شک نہ کیا جاسکے۔ کعب بن اشرف یہودی نے یہ تجویز منظور کر لی طے یہ ہوا کہ یہ بطور رهن اسلحہ لے کر آئیں گے اور غلہ لے جائیں گے انہیں اسلحہ کے عوض غلہ ملے گا۔

کچھ وقفہ کے بعد اس مہم کے دوسرے شریک حضرت ابونا نکلہ رضی اللہ تعالیٰ عنہ کعب یہودی کے پاس آئے اور آ کر اسے کہا اے کعب بن اشرف آپ سدا خوش رہیں میں ایک ضرورت کے لئے تمہارے پاس آیا ہوں میں اس شرط پر اپنی ضرورت تجھے بیان کروں گا اگر تم یہ وعدہ کرو کہ یہ معاملہ رازداری سے تیرے اور میرے درمیان ہی رہے گا کسی اور کو تم یہ

افشا نہیں کرو گے کعب یہودی نے رازداری برقرار رکھنے کا وعدہ کر لیا حضرت ابونا نکلہ رضی اللہ تعالیٰ عنہ نے بھی جنگی چال کے تحت اسے کہا اس شخص (حضور نبی کریم صلی اللہ تعالیٰ علیہ وآلہ وسلم) کی آمد ہمارے لئے وبال جان ثابت ہوئی ہے اس کی وجہ سے سارا عرب ہمارا دشمن ہو گیا ہے سب ہمارے خلاف متحد ہو گئے ہیں ہمارے تجارتی قافلوں کے لئے تمام راستے بند ہو گئے ہیں ہمارے اہل و عیال بھوک سے بلک رہے ہیں خود ہماری اپنی حالت بھی قابل رحم ہو چکی ہے۔

حضرت ابونا نکلہ رضی اللہ تعالیٰ عنہ سے یہ باتیں سن کر کعب بن اشرف بدطینت یہودی نے کہا میں اشرف کا بیٹا ہوں میں پہلے بھی تمہیں بتایا کرتا تھا کہ تمہارا حال یہ ہو جائے گا مگر تم نے اس وقت میری بات کو اہمیت نہ دی اور نہ تسلیم کیا اب تم اس مشکل و مصیبت میں پھنس گئے ہو تو میرے پاس اپنا رونا روئے کے لئے آگئے ہو حالانکہ اس وقت اور اس حال سے بچنے کے لئے میں تمہیں خبردار کیا کرتا تھا حضرت ابونا نکلہ رضی اللہ تعالیٰ عنہ نے اسے کہا اے کعب! اب ان ناصحانہ باتوں کو چھوڑ اب ان کا کیا فائدہ؟ اب میری بات سن! میں آج تیرے پاس صرف اس لئے آیا ہوں کہ ہم بھوک سے نڈھال ہو چکے ہیں تو ہمیں کچھ غلہ قیمتاً دے دے ہمارے پاس اس کی نقد قیمت تو اب ہے نہیں ہاں میں اپنے قیمتی ہتھیار بطور رهن تیرے پاس رکھنے کے لئے تیار ہوں میرے کئی اور ساتھی بھی تجھ سے ایسی امداد حاصل کرنے کی غرض سے تیرے پاس آنے کے لئے تیار ہیں اگر تیری طرف سے اجازت ہو تو میں انہیں کسی دن اپنے ہمراہ تیرے پاس لے آؤں کعب یہودی نے کہا مجھے منظور ہے۔ (واضح ہو ان دونوں صحابہ حضرت محمد بن مسلمہ اور حضرت ابونا نکلہ کا کعب کے ساتھ ایک رضاعی تعلق بھی تھا حضرت ابونا نکلہ رضی اللہ تعالیٰ عنہ کعب بن اشرف یہودی کے رضاعی بھائی تھے اور حضرت محمد بن مسلمہ رضی اللہ تعالیٰ عنہ رضاعی بھتیجے تھے) مگر صحابہ کرام کے نزدیک تو تمام رشتوں سے بڑھ کر حتیٰ کہ ماں باپ اور اولاد سے بھی بڑھ کر حضور نبی کریم صلی اللہ تعالیٰ علیہ وآلہ وسلم کی ذات اقدس تھی وہ آپ صلی اللہ تعالیٰ علیہ وآلہ وسلم کی خاطر سب کچھ کرنے کو تیار تھے حتیٰ کہ جانیں بھی قربان کرنے کو تیار تھے ان کی ایک ہی خواہش تھی کہ جان جائے تو جائے مگر محبوب صلی اللہ تعالیٰ علیہ وآلہ وسلم کی آن پر حرف نہ آئے۔ مگر وہ بدطینت یہودی صرف اس لئے آمادہ ہوا کہ یہ لوگ اب ادھر سے ہٹ کر میرے ساتھی بن جائیں گے اب ان کے دلوں میں حضور نبی کریم صلی اللہ تعالیٰ علیہ وآلہ وسلم کی طرف سے کچی آگئی ہے جو میری امداد سے مزید پختہ ہو جائے گی۔

یہ جانباز پروانے شمع رسالت اس خطرناک مہم پر (کعب فتنہ باز یہودی کو کیفر کردار تک پہنچانے کے لئے) جب جانے لگے تو محبوب کائنات محبوب رب العلمین صلی اللہ تعالیٰ علیہ وآلہ وسلم انہیں الوداع فرمانے کے لئے بقیع شریف تک

تشریف لائے وہاں سے انہیں اپنی پیاری دعاؤں سے سپرد خدا کر کے رخصت فرمایا۔ رات کا وقت تھا رات چاند کی روشنی سے روشن تھی اس یہودی کا قلعہ مدینہ منورہ سے باہر شمال مشرق کی سمت میں تھا یہ شمع رسالت کے پروانے وہاں پہنچے۔

سب سے پہلے حضرت ابونا نکلہ رضی اللہ تعالیٰ عنہ نے کعب کو آواز دی پھر دوسرے ساتھیوں نے اس کے نام لے کر اسے پکارا اس بد طینت شخص نے سب کو ان کی آواز سے پہچان لیا لحاف سے نکل کر اٹھ کھڑا ہوا اس کی بیوی نے اس کا دامن پکڑ لیا اور کہا تم ایسے شخص ہو کہ لوگوں سے جنگ آزما رہتے ہو ایسے شخص کو رات کے وقت باہر نہیں نکلنا چاہیے۔ کعب نے اپنی بیوی سے کہا یہ مجھے بلانے والے کوئی اجنبی آدمی نہیں ہیں بلکہ ان میں ابونا نکلہ ہے جو میرا رضاعی بھائی بھی ہے اور میرا گہرا یار بھی ہے یہ مجھ سے اتنا پیار رکھتا ہے کہ مجھے سوئے ہوئے کو جگانا بھی پسند نہیں کرتا اور دوسرا محمد بن مسلمہ ہے جو میرا رضاعی بھتیجا ہے۔ بیوی نے کہا بخدا مجھے تو اس آواز سے شرکی بو آرہی ہے اور ایک روایت میں ہے کہ بیوی نے کہا مجھے تو اس آواز سے خون کی بوندیں ٹپکتی ہوئی محسوس ہو رہی ہیں کعب نے بیوی کو تسلی دیتے ہوئے کہا فکر کی کوئی بات نہیں بلانے والا ایک بھائی ہے دوسرا بھتیجا ہے لہذا وہ بیوی سے دامن چھڑا کر نیچے چلا آیا کچھ دیر تک ان کی آپس میں (کعب یہودی اور صحابہ کرام میں) گپ شب ہوتی رہی آخر انہوں نے فیصلہ کیا کہ مزید گپ شپ اور دوستانہ باتیں کرنے کے لئے شعب العجوز تک چلتے ہیں چاندنی رات ہے کچھ دیر وہاں بیٹھ کر دوستانہ ماحول میں پیار کی محفل جمائیں گے۔ چنانچہ کعب اور صحابہ کرام وہاں سے چل پڑے راستہ میں حضرت ابونا نکلہ رضی اللہ تعالیٰ عنہ نے کعب کے سر کے بالوں میں ہاتھ ڈال کر باہر نکال لیا اور سونگھ کر اسے کہا یار میں نے آج تک ایسی پیاری خوشبو کسی عطر میں بھی نہیں پائی بڑی ہی پیاری خوشبو ہے کعب یہودی تعریف سن کر پھول گیا اور کہا کیوں نہ ایسا ہو میری بیوی عرب کی تمام عورتوں سے زیادہ حسین اور معطر رہنے والی ہے۔

حضرت ابونا نکلہ رضی اللہ تعالیٰ عنہ نے دو تین دفعہ ایسے ہی اس کے سر کے بالوں میں ہاتھ ڈالا اور نکال کر خوشبو سونگھی جس سے کعب یہودی کو یقین ہو گیا کہ خطرے کی کوئی بات نہیں حضرت ابونا نکلہ رضی اللہ تعالیٰ عنہ نے آخر اس کے سر کے بالوں میں ہاتھ ڈالا اور بالوں کو مضبوطی سے جکڑ لیا اور اپنے ساتھیوں سے کہا اس اللہ کے دشمن کے ٹکڑے ٹکڑے کر دو اب یہ ہم سے بچ کر جانے نہ پائے سب نے مل کر یکبارگی اس پر تلواروں سے حملہ کر دیا اس نے بڑی خوفناک چیخ ماری جو اس کی بیوی نے سن لی۔ اس کی بیوی نے چلا کر کہا اے بنو قریظہ! اے بنی نظیر کے لوگو! مدد کو پہنچو۔ چشم زدن میں ان کے جتنے قلعے تھے ان کی مخصوص بلند جگہ پر آگ روشن کر دی یہ گویا خطرے کا اعلان تھا۔ فدا یان اسلام نے اس موذی کا سرتن سے جدا

کر دیا اور ایک تو برے میں ڈال لیا اتنی دیر میں ہر طرف سے یہودی اکٹھے ہو گئے صحابہ کرام اس کے قتل کے بعد عام راستہ چھوڑ کر غیر معروف راستے سے بقیع الغرقہ پہنچ گئے بقیع الغرقہ پہنچ کر انہوں نے فلک شگاف نعرہ تکبیر بلند کیا پیارے آقا حضور نبی کریم صلی اللہ تعالیٰ علیہ وآلہ وسلم اس وقت رات کو کھڑے ہو کر نماز پڑھ رہے تھے ان کے نعرہ تکبیر کی آواز سن کر حضور نبی کریم صلی اللہ تعالیٰ علیہ وآلہ وسلم نے نعرہ تکبیر بلند کیا حضور نبی کریم صلی اللہ تعالیٰ علیہ وآلہ وسلم نے جان لیا کہ یہ اس بد بخت موذی دشمن اسلام کو قتل کر کے آئے ہیں یہ صحابہ کرام حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے اور سارا ماجرا بیان کیا حضور نبی کریم صلی اللہ تعالیٰ علیہ وآلہ وسلم نے ان کے حق میں دعا فرماتے ہوئے فرمایا اللہ تبارک و تعالیٰ ان مجاہدوں کو سرخرو کرے انہوں نے عرض کی اے اللہ تبارک و تعالیٰ کے رسول! اللہ تبارک و تعالیٰ آپ کے رخ انور کو بھی سرخرو کرے۔ پھر انہوں نے کعب یہودی کا سر تو برے سے نکال کر پیارے آقا صلی اللہ تعالیٰ علیہ وآلہ وسلم کے قدموں میں ڈال دیا حضور نبی کریم صلی اللہ تعالیٰ علیہ وآلہ وسلم نے ان کی اس کامیابی پر اللہ تبارک و تعالیٰ شکر ادا کیا۔ جب کعب بن اشرف یہودی پر یکبارگی تلواریں چلا رہے تھے تو حضرت حارث بن اوس بن معاذ رضی اللہ تعالیٰ عنہ کو غلطی سے اپنے ہی ساتھیوں میں سے کسی کی تلوار سے سر اور پاؤں پر زخم لگ گیا۔

(البدایۃ والنہایۃ جلد نمبر 4 ص 168، سیرت نبویہ ابن کثیر ص 296 سیرت نبویہ ابن ہشام حصہ دوم ص 36، سبل الہدیٰ والرشاد جلد نمبر 6 ص 27، مدارج النبوت جلد نمبر 2 ص 156، ضیاء النبی جلد نمبر 3 ص 445)

لعاب مبارک لگتے ہی حضرت حارث کا زخم درست ہو گیا:

اوپر ہم پڑھ آئے ہیں کہ کعب بن اشرف یہودی کو قتل کرتے ہوئے حضرت حارث بن اوس رضی اللہ تعالیٰ عنہ کو سر اور پاؤں پر اپنے ساتھیوں کی تلوار سے غلطی سے زخم ہو گیا تھا چنانچہ روایات میں ہے إِنَّ الْحَارِثَ بْنَ أَوْسٍ فِي قَتْلِ كَعْبِ بْنِ الْأَشْرَفِ أَصَابَهُ بَعْضُ أَسْيَافِهِمْ فَجُرِحَ فِي رَأْسِهِ وَرِجْلِهِ فَاحْتَمَلُوهُ فَجَاؤُوا بِهِ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَتَفَلَّ عَلَى جُرْحِهِ فَلَمْ يُوذَّهِ۔ کہ حضرت حارث بن اوس رضی اللہ تعالیٰ عنہ کو کعب بن اشرف کے قتل کے وقت اپنوں کی بعض تلواروں سے سر اور پاؤں میں زخم آ گیا ساتھیوں نے انہیں اٹھایا اور حضور نبی کریم صلی اللہ تعالیٰ علیہ وآلہ وسلم کی خدمت اقدس میں لے آئے حضور نبی کریم صلی اللہ تعالیٰ علیہ وآلہ وسلم نے ان کے زخم پر اپنا لعاب مبارک لگایا جس سے ان کی تکلیف بالکل جاتی رہی۔ مدارج النبوت میں شیخ محقق شیخ عبدالحق محدث دہلوی رحمۃ اللہ تعالیٰ

علیہ اسے یوں بیان فرماتے ہیں اور حارث بن اوس کو جو ساتھیوں کی تلوار سے زخم آ گیا تھا حضور نبی کریم صلی اللہ تعالیٰ علیہ وآلہ وسلم نے اس پر اپنا لعاب مبارک لگایا لعاب مبارک لگتے ہی وہ زخم جس سے خون بہہ رہا تھا اسی وقت مل گیا اور وہ ٹھیک ہو گئے چل کر اپنے گھر چلے گئے۔ (سبل لھدیٰ والرشاد جلد نمبر 6 ص 29، سیرت حلبیہ جلد نمبر 3 ص 227، سیرت

نبویہ ابن ہشام حصہ دوم ص 37، خصائص کبریٰ جلد نمبر 1 ص 350، مدارج النبوت جلد نمبر 2 ص 157)

زبان مبارک سے لگتے ہی سونے کا وزن بڑھ گیا:

حضور نبی کریم صلی اللہ تعالیٰ علیہ وآلہ وسلم کے فرمان مطابق حضرت سلمان فارسی رضی اللہ تعالیٰ عنہ نے اپنے یہودی مالک سے مکاتبت کی مکاتبت میں کھجور کے تین سو پودے لگانا جو ہرے بھرے ہو جائیں اور چالیس اوقیہ سونا دینا طے پایا حضرت سلمان فارسی رضی اللہ تعالیٰ عنہ فرماتے ہیں کہ کھجور کے پودے لگانے کا مسئلہ تو حل ہو گیا مگر چالیس اوقیہ سونا دینا باقی رہ گیا ایک دن حضور نبی کریم صلی اللہ تعالیٰ علیہ وآلہ وسلم کی خدمت اقدس میں انڈے کے برابر کہیں سے سونا پیش ہوا (واضح ہو بعض روایات کے مطابق مرغی کے انڈے برابر تھا اور بعض روایات کے مطابق کبوتر کے انڈے برابر تھا) حضور نبی کریم صلی اللہ تعالیٰ علیہ وآلہ وسلم نے وہ سونا مجھے دیتے ہوئے فرمایا اَقْضِ بِهٖ عَنْكَ فَقُلْتُ يَا رَسُولَ اللَّهِ وَآيْنَ تَقَعُ هَذِهِ مِمَّا عَلَيَّ؟ فَقَلَبَهَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ عَلَى لِسَانِهِ ثُمَّ قَذَفَهَا إِلَيَّ ثُمَّ قَالَ انْطَلِقْ بِهَا فَإِنَّ اللَّهَ تَعَالَى سَيُؤَدِّي بِهَا عَنْكَ فَانْطَلَقْتُ فَوَزِنْتُ لَهُمْ مِنْهَا أَوْفَيْتُهُمْ مِنْهَا أَرْبَعِينَ أَوْقِيَةً۔ اس سے اپنا قرضہ چکا دے میں نے عرض کیا یا رسول اللہ! صلی اللہ تعالیٰ علیہ وآلہ وسلم مجھ پر جو دینا ہے وہ اس سے کہاں پورا ہوگا حضور نبی کریم صلی اللہ تعالیٰ علیہ وآلہ وسلم نے اس سونے کو اپنی زبان مبارک پر لگایا اور مجھے دے دیا اور فرمایا جاؤ اسے لے جاؤ اللہ تبارک و تعالیٰ تیری طرف سے سارا اسی سے ہی ادا فرمادے گا پس میں چل پڑا (اپنے یہودی مالک کے پاس گیا) اور اسے اس سے پورا پورا چالیس اوقیہ وزن کر کے دے دیا (واضح ہو چالیس اوقیہ تقریباً پانچ سو پچاس گرام یعنی آدھے کلو سے بھی پچاس گرام زیادہ بنتا ہے۔) (مسند امام احمد جلد نمبر 5 ص 423، دلائل النبوت امام بیہقی جلد نمبر 2 ص 72، الشفا قاضی عیاض حصہ اول ص 289، سیرت حلبیہ جلد نمبر 1 ص 276، دلائل النبوت امام بیہقی جلد نمبر 2 ص 72، الشفا قاضی عیاض حصہ اول ص 289، سیرت حلبیہ جلد نمبر 1 ص 276، خصائص کبریٰ جلد نمبر 1 ص 38، تاریخ دمشق ابن عساکر جلد نمبر 21

ص 295، سیرۃ نبویہ ابن ہشام حصہ اول ص 146، معارج النبوت جلد نمبر 3 ص 47)

لعاب مبارک سے کنوئیں کا پانی میٹھا ہو گیا:

عَنْ أَنَسٍ رَضِيَ اللَّهُ تَعَالَى عَنْهُ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بَرَقَ فِي بَيْتِهِ فِي دَارِهِ فَلَمْ يَكُنْ بِالْمَدِينَةِ بِشْرًا أَعَذَبُ مِنْهَا۔

حضرت انس رضی اللہ تعالیٰ عنہ سے روایت ہے کہ ان کے گھر میں ایک کنواں تھا حضور نبی کریم صلی اللہ تعالیٰ علیہ وآلہ وسلم نے اس کنوئیں میں اپنا لعاب مبارک ڈالا اس لعاب مبارک کی برکت سے اس کنوئیں کا پانی اتنا میٹھا تھا کہ مدینہ منورہ کا کوئی پانی اس سے زیادہ شیریں نہ تھا۔ (سبل الہدیٰ والرشاد جلد نمبر 2 ص 31، خصائص کبریٰ جلد نمبر 1 ص 105، جواہر البحار جلد نمبر 2 ص 87، حجة اللہ علی العلمین ص 439، الشفا قاضی عیاض حصہ اول ص 289، مدارج النبوت جلد نمبر 2 ص 11)

گلی والا پانی کنوئیں میں ڈالنے سے کنوئیں کا پانی شفا دینے والا بن گیا:

عَنْ بِنِ عَبَّاسٍ عَنْ أَبِيهِ قَالَ سَمِعْتُ عِدَّةً مِنْ أَصْحَابِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِيهِمْ أَبُو أُسَيْدٍ وَأَبُو حَمِيدٍ وَأَبُو سَهْلٍ بِنِ سَعْدٍ يَقُولُونَ أَتَى رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِشْرًا بَضَاعَةً فَتَوَضَّأَ فِي الدَّلْوِ وَرَدَّهٗ فِي الْبُرِّ وَمَجَّ فِي الدَّلْوِ مَرَّةً أُخْرَى وَبَصَقَ فِيهَا وَشَرِبَ مِنْ مَائِهَا وَكَانَ إِذَا مَرَضَ الْمَرِيضُ فِي عَهْدِهِ يَقُولُ اغْسِلُوهُ مِنْ مَاءِ بَضَائِي فَيُغْسَلُ فَكَأَنَّهَا حُلٌّ مِنْ عُقَالٍ۔

حضرت ابن عباس رضی اللہ تعالیٰ عنہما اپنے والد سے روایت کرتے ہیں کہ وہ فرماتے ہیں کہ میں نے حضور نبی کریم صلی اللہ تعالیٰ علیہ وآلہ وسلم کے متعدد صحابہ کرام سے سنا ہے جن میں حضرت ابو اسید، حضرت ابو حمید اور حضرت ابو سہل بن سعد رضی اللہ تعالیٰ عنہم بھی شامل ہیں ان راویوں نے بیان کیا کہ حضور نبی کریم صلی اللہ تعالیٰ علیہ وآلہ وسلم بیئر بضاعہ تشریف لائے ڈول میں وضو کیا اور اس وضو والے پانی کو کنوئیں میں ڈال دیا دوسری دفعہ ڈول میں گلی کی اور لعاب مبارک اس میں ڈالا اور اس کا پانی پیا اور اس کا باقی پانی کنوئیں میں ڈال دیا آپ صلی اللہ تعالیٰ علیہ وآلہ وسلم کے زمانہ اقدس میں اگر کوئی

بیمار ہوتا تو حضور نبی کریم صلی اللہ تعالیٰ علیہ وآلہ وسلم فرماتے اسے بر بضاعہ کے پانی سے غسل دو وہ غسل کرتا تو اچھا ہو جاتا۔
(حجۃ اللہ علی العلمین ص 430، خصائص کبریٰ جلد نمبر 2 ص 118)
تبرک کے پانی کی برکت سے کنوئیں کا نمکین پانی میٹھا ہو گیا:

عَنْ هَمَّامِ بْنِ نَفِيلِ السَّعْدِيِّ قَالَ قَدِمْتُ عَلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
فَقُلْتُ يَا رَسُولَ اللَّهِ حُفِرَ لَنَا بئرٌ فَخَرَجْتُ مَالِحَةً فَدَفَعَ إِلَيَّ إِدَاوَةً فِيهَا مَاءٌ فَقَالَ صَبَّهُ فِيهَا
فَصَبَبْتُهُ فَعَزَبَتْ فِيهَا أَعْدَابُ مَاءٍ بِالْيَمَنِ -

ہمام بن نفیل سعدی رضی اللہ تعالیٰ عنہ سے روایت ہے فرماتے ہیں کہ میں حضور نبی کریم صلی اللہ تعالیٰ علیہ وآلہ وسلم
کی خدمت اقدس میں حاضر ہوا اور عرض کی یا رسول اللہ! صلی اللہ تعالیٰ علیہ وآلہ وسلم ہمارے لئے ایک کنواں کھودا گیا مگر اس
کا پانی کھارا (نمکین) نکلا ہے حضور نبی کریم صلی اللہ تعالیٰ علیہ وآلہ وسلم نے مجھے ایک لوٹا دیا اس میں پانی تھا فرمایا اس پانی کو
اس کنوئیں میں ڈال دینا میں نے اس پانی کو اس کنوئیں میں ڈال دیا تو وہ شیریں ہو گیا اب یمن میں وہ کنواں سب سے
زیادہ شیریں ہے۔ (حجۃ اللہ علی العلمین ص 435، خصائص کبریٰ جلد نمبر 2 ص 76)

منہ مبارک سے نکلا ہوا کھا کر عورت باحیا بن گئی:

عَنْ أَبِي أُمَامَةَ رَضِيَ اللَّهُ تَعَالَى عَنْهُ إِنَّ امْرَأَةً بَدَنَةَ اللِّسَانِ جَاءَتْ إِلَى النَّبِيِّ صَلَّى اللَّهُ
تَعَالَى عَلَيْهِ وَآلِهِ وَسَلَّمَ وَهُوَ يَأْكُلُ قَدِيرًا فَقَالَتْ أَلَا تَطْمَعِينِي؟ فَنَاولَهَا مِمَّا بَيْنَ يَدَيْهِ قَالَتْ لَا
إِلَّا الَّذِي فِي فِيكَ فَأَخْرَجَهُ فَأَعْطَاهَا فَأَلْقَتْهُ فِي فَمِهَا فَأَكَلَتْهُ فَلَمْ يَعْلَمْ مِنْ تِلْكَ الْمَرْءَةِ
بَعْدَ ذَلِكَ الْأَمْرِ الَّذِي كَانَتْ عَلَيْهِ مِنَ الْبَدَاءَةِ وَالذَّرَايَةِ -

حضرت ابو امامہ رضی اللہ تعالیٰ عنہ سے روایت ہے کہ ایک بدگو عورت حضور نبی کریم صلی اللہ تعالیٰ علیہ وآلہ وسلم کی
بارگاہ اقدس میں آئی آپ صلی اللہ تعالیٰ علیہ وآلہ وسلم اس وقت گوشت تناول فرما رہے تھے۔ اس عورت نے عرض کیا کیا
آپ مجھے نہیں کھلائیں گے؟ آپ صلی اللہ تعالیٰ علیہ وآلہ وسلم کے دست اقدس میں اس وقت جو تھا وہ اسے دینا چاہا اس نے
کہا یہ نہیں بلکہ جو آپ کے منہ میں ہے وہ دیجئے حضور نبی کریم صلی اللہ تعالیٰ علیہ وآلہ وسلم نے اپنے منہ سے نکال کر اسے
دے دیا اس نے اسے اپنے منہ میں ڈالا اور کھا لیا اس دن کے بعد اس عورت کے متعلق کبھی یہ شکایت نہ ہوئی کہ وہ بدگوئی

اور فحاشی کی باتیں کرتی ہو۔ (وہ مکمل باحیا بن گئی مجسمہ شرم و حیا بن گئی) (حجۃ اللہ علی العلمین ص 436، خصائص کبریٰ جلد نمبر 1 ص 105، الشفا قاضی عیاض حصہ اول ص 283، کبیر لطبرانی جلد نمبر 8 ص 275 زرقانی علی المواہب جلد نمبر 4 ص 97، سبل الہدیٰ والرشاد جلد نمبر 2 ص 31)

گلی والا پانی کنوئیں میں ڈالنے سے کنوئیں کے پانی سے کستوری کی خوشبو آنے لگ گئی:

عَنْ وَائِلِ بْنِ هَجْرٍ رَضِيَ اللَّهُ تَعَالَى عَنْهُ إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
مَجَّ فِي دَلْوٍ فِيهِ مَاءٌ أَخْرَجَ مِنْ بئرٍ ثُمَّ فِيهَا فَفَاحَ مِنْهَا رِيحُ الْمِسْكِ۔

حضرت وائل بن حجر رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے ایک لوٹے میں گلی فرمائی جس میں پہلے سے پانی تھا جو کنوئیں سے نکالا گیا تھا پھر اسے کنوئیں میں انڈیل دیا گیا اس کنوئیں کے پانی سے کستوری کی خوشبو آتی تھی۔ (حجۃ اللہ علی العلمین ص 439، سبل الہدیٰ والرشادہ جلد نمبر 2 ص 30، خصائص کبریٰ جلد نمبر 1 ص 105، الشفا قاضی عیاض حصہ اول ص 291، دلائل النبوت امام بیہقی جلد نمبر 6 ص 61، الفتح الربانی جلد نمبر 2 ص 88، زرقانی علی المواہب جلد نمبر 4 ص 96)

گلی مبارک کنوئیں میں ڈالنے سے کنوئیں کا پانی ختم نہ ہوا:

عَنِ الْبَرَاءِ بْنِ عَازِبٍ رَضِيَ اللَّهُ تَعَالَى عَنْهُ قَالَ كُنَّا مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
وَسَلَّمَ أَرْبَعَ عَشْرَةَ مِائَةً يَوْمَ الْحُدَيْبِيَّةِ فَنَزَحْنَا هَا فَلَمْ نَتْرِكْ فِيهَا قَطْرَةً فَبَلَغَ
النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَأَتَانَا هَا فَجَلَسَ عَلَيَّ شَفِيرَهَا ثُمَّ دَعَا بِإِنَاءٍ مِنْ مَاءٍ فَتَوَرَّ
ضًا ثُمَّ مَضْمَضَ وَدَعَانُ ثُمَّ صَبَّ فِيهَا ثُمَّ قَالَ دَعُوهَا سَاعَةً فَأَرَوُوا أَنْفُسَهُمْ وَرَكَابَهُمْ حَتَّى
ارْتَحَلُوا۔

حضرت براء بن عازب رضی اللہ تعالیٰ عنہ سے روایت ہے فرماتے ہیں کہ حدیبیہ کے دن حضور نبی کریم صلی اللہ تعالیٰ علیہ وآلہ وسلم کے ساتھ ہم چودہ سو صحابہ تھے حدیبیہ ایک کنواں ہے ہم نے اس کا پانی نکال ڈالا ہم نے اس میں ایک قطرہ پانی بھی نہ چھوڑا یہ خبر حضور نبی کریم صلی اللہ تعالیٰ علیہ وآلہ وسلم کو پہنچی آپ اس کنوئیں پر تشریف لائے اس کے کنارہ پر بیٹھے پھر پانی کا برتن منگوا یا اس سے وضو کیا پھر (اس پانی میں) گلی کی اور دعا فرمائی پھر وہ پانی کنوئیں میں ڈال دیا پھر فرمایا اسے

گھڑی بھر چھوڑ دو پھر لوگ اپنے آپ کو اپنی سواریوں کو سیراب کرتے رہے حتیٰ کہ وہاں سے کوچ کیا۔ (بخاری شریف جلد نمبر 2 ص 598، مشکوٰۃ شریف ص 532، دلائل النبوت امام بیہقی جلد نمبر 4 ص 87، سبل الہدیٰ والرشاد جلد نمبر 5 ص 41، سیرت حلبیہ جلد نمبر 3 ص 18)

حضور صلی اللہ تعالیٰ علیہ وآلہ وسلم کے وضو کا پانی چھڑکنے سے حضرت جابر ہوش میں آگئے:

عَنْ جَابِرِ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
وَأَبُو بَكْرٍ فِي بَنِي سَلْمَةَ فَوَجَدَنِي لَا أَعْقِلُ فَدَعَا بِمَاءٍ فَتَوَضَّأَ فَرَشَّ مِنْهُ عَلَيَّ فَأَفَقْتُ۔

حضرت جابر رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم اور حضرت ابو بکر صدیق رضی اللہ تعالیٰ عنہ میری عیادت کے لئے قبیلہ بنی سلمہ میں تشریف لائے انہوں نے مجھے بے ہوش پایا حضور نبی کریم صلی اللہ تعالیٰ علیہ وآلہ وسلم نے پانی منگوایا اس سے وضو فرمایا پھر (وہ وضو والا پانی میرے اوپر چھڑک دیا اسی وقت مجھے اس سے شفا حاصل ہوگئی۔

(بخاری شریف جلد نمبر 2 ص 658، مسلم شریف جلد نمبر 2 ص 42، حجتہ اللہ علی العالمین ص 430، دلائل النبوت

امام بیہقی جلد نمبر 6 ص 140)

لعاب مبارک چوسنے والے صحابی جہاں سے چاہتے پانی نکل آتا:

عَنْ أَبِي عُبَيْدِ النَّخْوِيِّ رَضِيَ اللَّهُ تَعَالَى عَنْهُ إِنَّ عَامِرَ بْنَ كُرَيْزٍ أَتَى بِابْنِهِ عَبْدَ اللَّهِ النَّبِيَّ صَلَّى
اللَّهُ تَعَالَى عَلَيْهِ وَآلِهِ وَسَلَّمَ وَهُوَ ابْنُ خَمْسِ سِنِينَ فَتَفَلَّ فِيهِ فَكَانَ لَوْ قَدَحَ حَجْرًا أَمَّا حَهُ
يَعْنِي يُخْرُجُ مِنَ الْحَجْرِ الْمَاءُ مِنْ بَرَكَتِهِ۔

حضرت ابو عبید نخوی رضی اللہ تعالیٰ عنہ سے روایت ہے کہ حضرت عامر بن کریز رضی اللہ تعالیٰ عنہ اپنے پانچ سالہ بیٹے کو لے کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے آپ صلی اللہ تعالیٰ علیہ وآلہ وسلم نے اس بچے کے منہ میں تھوکا اس کے بعد وہ کسی پتھر کو بھی رگڑتے تو لعاب مبارک کی برکت سے وہاں سے پانی نکل آتا۔

(حجتہ اللہ علی العالمین ص 438، دلائل النبوت امام بیہقی جلد نمبر 6 ص 193، خصائص کبریٰ جلد نمبر 1 ص 106، تاریخ دمشق

ابن عساکر جلد نمبر 29 ص 252)

جس کنویں کا پانی چند ڈول نکالنے سے ختم ہو جاتا تھا لعاب مبارک کی برکت سے اس میں کبھی پانی کم نہ ہوا:

عَنْ يَحْيَى بْنِ سَعِيدٍ أَنَّهُ أَنَّ أَنَسَ بْنَ مَالِكٍ أَتَاهُمْ بِقُبَاءٍ فَسَأَلَهُمْ عَنْ بئرِ هُنَاكَ قَالَ فَذَلَّلْتُهُ
عَلَيْهَا فَقَالَ لَقَدْ كَانَتْ هَذِهِ وَإِنَّ الرَّجُلَ لَيَنْضَحُ عَلَى حِمَارِهِ فَيَنْزَحُ فَيَسْتَخِرُ جُهَالَهُ فَجَاءَ
رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَأَمَرَ بِذُنُوبٍ فَسَقَى فَمَا أَنْ يَكُونَ تَوْضِئًا مِنْهُ
أَوْ تَفَلَّ فِيهِ ثُمَّ أَمَرَ بِهِ فَأُعِيدَ فِي الْبئرِ قَالَ فَمَا نَزَحَتْ بَعْدُ.

حضرت یحییٰ بن سعید رضی اللہ تعالیٰ عنہ سے ہے کہ حضرت انس رضی اللہ تعالیٰ عنہ ان کے پاس قبا تشریف لائے اور ان سے اس جگہ کنوئیں کے متعلق پوچھا میں نے انہیں وہاں پہنچایا پس ایک شخص نے کہا یہ ایسا کنواں ہے کہ جب کوئی اس سے پانی نکالتا ہے تو یہ خشک ہو جاتا ہے حضور نبی کریم صلی اللہ تعالیٰ علیہ وآلہ وسلم تشریف لائے اور اس آدمی سے جو ڈول بھر رہا تھا پانی طلب فرمایا اور پیا بقیہ پانی لعاب مبارک کے ساتھ کنوئیں میں ڈال دیا گیا اس کے بعد اس کا پانی نہ کم ہوا نہ خشک ہوا۔ (دلائل النبوت امام بیہقی جلد نمبر 6 ص 118، الشفا قاضی عیاض حصہ اول ص 289)

ہمارا لعاب جراثیم کا حامل لعاب حبیب شفا و برکت:

ہمارے محبوب پیغمبر صلی اللہ تعالیٰ علیہ وآلہ وسلم ساری مخلوق میں بے مثل ہیں آپ صلی اللہ تعالیٰ علیہ وآلہ وسلم کی بشریت بھی بے مثل ہے اور نورانیت بھی بے مثل ہے دیکھیں لعاب دہن کا تعلق بشریت سے ہے مگر ہمارے لعاب دہن سے لوگ کراہت کریں گے ہم خواہ کتنے صاف ستھرے ہو کر قیمتی لباس زیب تن کر کے اعلیٰ خوشبو سے معطر بھی ہو جائیں پھر بھی ہمارے تھوکنے سے لوگ کراہت کریں گے ہمیں ناپسندیدگی کی نظر سے دیکھیں گے اور اطباء حضرات تو واضح طور پر کہتے اور لکھاتے ہیں کہ یہاں مت تھوکنے کیونکہ ہمارے تھوکنے سے بیماری کے جراثیم پھیلتے ہیں مقامات غلیظ ہو جاتے ہیں اگر کسی کو شک ہو تو کسی دن اپنے گھر کے پانی، سالن یا دودھ وغیرہ میں تھوک کر دیکھ لے اس کے گھر کے اپنے افراد ہی کراہت کے باعث اسے کھانے پینے سے انکار کر دیں گے۔ مگر میں قربان جاؤں اور میرے ماں باپ بھی قربان ہو جائیں محبوب پیغمبر صلی اللہ تعالیٰ علیہ وآلہ وسلم پر کہ آپ کے لعاب مبارک کی بھی شان اعلیٰ و افضل ہے زالی ہے۔

اگر بیمار آنکھوں میں ڈالا تو فوراً آنکھوں کا علاج ہو گیا جیسے کبھی دکھی ہی نہ تھیں بازو کٹ کر جسم سے الگ ہو جائے تو

لعاب مبارک لگنے سے سریش کا کام دے جائے کھارے کنوئیں میں پڑے تو اس کا پانی انتہائی شیریں ہو جائے حالانکہ ہماری حقیقت یہ ہے کہ ہم لاکھوں من بھی گڑیا چینی ڈال دیں تو پھر بھی کنوئیں کا پانی نمکین ہی رہے گا اگر لعاب مبارک آٹے اور سالن میں ڈالا گیا تو چار کلو آٹا اور چار کلو گوشت سارے اہل مدینہ نے سیر ہو کر کھا لیا مگر پھر بھی ختم نہ ہوا سانپ کے ڈسے ہوئے پر لگا تو تریاق بن گیا کیسی شان زالی ہے۔ اگر کسی کو مثل بننے کا خبط سوار ہو تو اپنا لعاب ٹیسٹ کرالے خبط دور ہو جائے گا حضرت قتادہ کی آنکھ کا ڈھیلہ آنکھ سے باہر نکلا ہوا بھی دست اقدس اور لعاب کی برکت سے جڑ گیا اور روشن ہو گیا:

عَنْ أَبِي سَعِيدٍ نِ الْخُدْرِيِّ رَضِيَ اللَّهُ تَعَالَى عَنْهُ عَنْ أَخِيهِ قَتَادَةَ بْنِ النُّعْمَانِ رَضِيَ اللَّهُ تَعَالَى عَنْهُ قَالَ أُصِيبْتُ عَيْنَايَ يَوْمَ بَدْرٍ فَسَقَطَتَا عَلَيَّ وَجُنَّتِي فَاتَيْتُ بِهِمَا النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَأَعَادَهُمَا مَكَامَهُمَا وَبَزَقَ فِيهِمَا فَعَادَتَا تَبْرَقَانِ۔

حضرت ابو سعید خدری رضی اللہ تعالیٰ عنہ سے روایت ہے وہ اپنی (والدہ کی طرف سے) بھائی سے روایت کرتے ہیں کہ حضرت قتادہ بن نعمان رضی اللہ تعالیٰ عنہ نے فرمایا کہ یوم بدر میں میری دونوں آنکھوں کو صدمہ پہنچا میری دونوں آنکھیں میرے رخساروں پر گر پڑیں میں ان دونوں آنکھوں کو لے کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا آپ صلی اللہ تعالیٰ علیہ وآلہ وسلم نے ان دونوں کو ان کی جگہ پر رکھ کر دونوں آنکھوں میں لعاب مبارک ڈال دیا وہ دونوں روشن ہو گئیں۔

(حجۃ اللہ علی العالمین ص 424، خصائص کبریٰ جلد نمبر 1 ص 338)

حضرت معاذ کا کٹا ہوا بازو لعاب مبارک کی برکت سے جڑ گیا:

حضرت معاذ بن عفر رضی اللہ تعالیٰ عنہما فرماتے ہیں کہ مجھے معلوم ہوا کہ ابو جہل تک پہنچنا مشکل ہے میں نے دل میں پختہ ارادہ کر لیا کہ میں اس دشمن خدا و رسول کو ضرور جہنم رسید کروں گا بخاری و مسلم و مسند امام احمد وغیرہم میں حضرت عبدالرحمن بن عوف رضی اللہ تعالیٰ عنہ سے ہے کہ بدر کے دن میں نے دیکھا کہ میرے دائیں بائیں دو انصاری لڑکے معوذ اور معاذ جو دونوں عفر کے بیٹے تھے موجود تھے انہوں نے مجھ سے پوچھا اے چچا جان کیا آپ ابو جہل کو پہچانتے ہیں؟ میں نے انہیں کہا ہاں میرے بھتیجے میں اسے اچھی طرح پہچانتا ہوں مگر تمہیں اس سے کیا کام ہے؟ انہوں نے کہا ہمیں معلوم ہوا ہے کہ وہ ہمارے محبوب پیغمبر صلی اللہ تعالیٰ علیہ وآلہ وسلم کو گالیاں نکالتا ہے ہمیں اس ذات کی قسم جس کے قبضہ قدرت میں

جان ہے ہم اسے ضرور فی النار کر کے رہیں گے۔ ابوالاثر حفیظ جالندھری نے اسے یوں بیان کیا کہ ان دونوں عاشقان مصطفیٰ صلی اللہ تعالیٰ علیہ وآلہ وسلم نے کہا۔

قسم کھائی ہے مرجائیں گے یا ماریں گے ناری کو
 سنا ہے گالیاں دیتا ہے وہ محبوب باری کو
 حفاظت کر رہا ہے گرد اس کے فوج کا دستہ
 یہ دستہ کب تک روکے گا عزرائیل کا رستہ

شیخ محقق شیخ عبدالحق محدث دہلوی رحمۃ اللہ تعالیٰ علیہ مدارج النبوت میں فرماتے ہیں جب ان دو عاشقان حبیب نے ابو جہل لعین کو دیکھ لیا تو وہ دونوں اپنی جگہ سے اس لعین پر ایسے جھپٹے جیسے باز شکار پر اسے سواری سے گرا دیا حضرت معاذ رضی اللہ تعالیٰ عنہ فرماتے ہیں میں نے اس پر اپنی تلوار ماری اس کی پنڈلی کاٹ کر رکھ دی اس کی ٹانگ کٹ کر دور جاگری اس کے بیٹے عکرمہ نے (جو بعد میں مسلمان ہو گئے) میری گردن پر تلوار سے وار کیا جس سے میرا بازو کٹ گیا صرف جلد کے ایک تھوڑے سے حصہ سے وہ میرے کندھے سے پیوستہ رہا اور لٹکنے لگا اس لٹکتے ہوئے بازو سے بھی تمام دن میں مصروف پیکار رہا میرا کٹا ہوا بازو میری پشت کے پیچھے لٹک رہا تھا اس کے پیہم لٹکنے سے مجھے شدید تکلیف ہو رہی تھی میں نے اسے پاؤں کے نیچے دبا کر کھینچ لیا وہ جلد میرے جسم سے کٹ کر علیحدہ ہو گیا اس سے آزاد ہو کر میں پھر کفار سے مصروف پیکار ہو گیا۔

جب جنگ ختم ہو گئی تو حضرت معاذ رضی اللہ تعالیٰ عنہ اپنا کٹا ہوا بازو لے کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہو گئے فَبَصَقَ عَلَيْهَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَالصَّقَهَا فَلَصِقَتْ۔ حضور نبی کریم صلی اللہ تعالیٰ علیہ وآلہ وسلم نے اس پر اپنا لعاب مبارک لگایا اور اسے جوڑ کے ساتھ جوڑ دیا تو وہ جڑ گیا۔ (سیرت حلبیہ جلد نمبر 2 ص 235، سبل الہدیٰ والرشاد جلد نمبر 4 ص 50، الشفا قاضی عیاض حصہ اول ص 282، مدارج النبوت جلد نمبر 2 ص 129، ضیاء النبی جلد نمبر 3 ص 355)

گلے کے زخم پر لعاب مبارک لگتے ہی زخم ختم ہو گیا:

الشفافاضی عیاض حصہ اول ص 282 میں ہے رُمَى كَلْثُومُ بْنُ الْحُصَيْنِ يَوْمَ أُحُدٍ فِي نَحْرِهِ فَبَصَقَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَبْرَاءَ۔ كَلْثُومُ بْنُ حُصَيْنٍ كَلَّ فِي مِغْزُوهِ أَحَدَ كَيَوْمِ تِيرِ لَكَ تَوْسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ نِي اس میں لعاب مبارک لگایا تو وہ اسی وقت ٹھیک ہو گیا۔ (الشفافاضی عیاض حصہ اول ص 282)

حضرت خالد کے زخم پر لعاب سے شفا:

عَنْ عَبْدِ الرَّحْمَنِ بْنِ أَزْهَرَ بْنِ خَالِدِ بْنِ الْوَلِيدِ جُرِحَ يَوْمَ حُنَيْنٍ فَتَفَلَّ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي جُرْحِهِ فَشَفَاهُ اللَّهُ تَعَالَى۔ حضرت عبدالرحمن بن ازهر رضی اللہ تعالیٰ عنہ سے روایت ہے کہ حضرت خالد بن ولید رضی اللہ تعالیٰ عنہ غزوہ حنین کے دن زخمی ہو گئے حضور نبی کریم صلی اللہ تعالیٰ علیہ وآلہ وسلم نے ان کے زخم پر اپنا لعاب مبارک لگایا تو اللہ تبارک و تعالیٰ نے انہیں شفا عطا فرمادی۔ (حجۃ اللہ علی العالمین ص 426)

بے مثل حبیب صلی اللہ تعالیٰ علیہ وآلہ وسلم کے بے مثل دست اقدس

حضرت عبداللہ بن عتیک کی ٹوٹی ہوئی پنڈلی پر دست اقدس پھیرا تو وہ صحیح ہو گئی:

عَنْ الْبَرَاءِ قَالَ بَعَثَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَهْطًا إِلَى أَبِي رَافِعٍ فَدَخَلَ عَلَيْهِ عَبْدُ اللَّهِ بْنُ عَتِيكَ بَيْتَهُ لَيْلًا وَهُوَ نَائِمٌ فَقَتَلَهُ فَقَالَ عَبْدُ اللَّهِ بْنُ عَتِيكَ فَوَضَعْتُ السَّيْفَ فِي بَطْنِهِ حَتَّى أَخَذَفِي ظَهْرَهُ فَعَرَفْتُ أَنِّي قَتَلْتُهُ فَجَعَلْتُ أَفْتَحُ الْأَبْوَابَ حَتَّى انْتَهَيْتُ إِلَى دَرَجَةٍ فَوَضَعْتُ رِجْلِي فَوَقَعْتُ فِي لَيْلَةٍ مُقْمِرَةٍ فَانْكَسَرَتْ سَاقِي فَعَصَبْتُهَا بِعِمَامَةٍ فَأَنْطَلَقْتُ إِلَى أَصْحَابِي فَأَنْتَهَيْتُ إِلَى النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَحَدَّثْتُهُ فَقَالَ اِبْسُطْ رِجْلَكَ فَبَسَطْتُ رِجْلِي فَمَسَحَهَا فَكَانَ مَالِمٌ اشْتَكَاهَا قَطُّ۔

حضرت براء بن عازب رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے ابورافع (یہودی) کی طرف ایک جماعت بھیجی تو حضرت عبداللہ بن عتیک رضی اللہ تعالیٰ عنہ رات کے وقت اس کے گھر

میں اس پر پہنچ گئے ابورافع اس وقت سو رہا تھا حضرت عبداللہ بن عتیک رضی اللہ تعالیٰ عنہ نے اسے قتل کر دیا۔ حضرت عبداللہ بن عتیک رضی اللہ تعالیٰ عنہ فرماتے ہیں کہ میں نے اس کے پیٹ میں تلوار رکھی حتیٰ کہ وہ اس کی پیٹھ میں گذر گئی میں سمجھ گیا کہ میں نے اسے قتل کر دیا ہے پھر میں دروازے کھولنے لگا حتیٰ کہ میں آخری سیڑھی تک پہنچ گیا میں نے اپنا پاؤں رکھا تو میں چاندنی رات میں گر گیا میری پنڈلی ٹوٹ گئی میں نے پگڑی سے اسے باندھ دیا پھر میں اپنے ساتھیوں کی طرف چلا پھر میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں پہنچا اور آپ صلی اللہ تعالیٰ علیہ وآلہ وسلم کو سب کچھ عرض کر دیا تو آپ صلی اللہ تعالیٰ علیہ وآلہ وسلم نے مجھے فرمایا اپنا پاؤں پھیلا دے میں نے اپنا پاؤں پھیلا دیا حضور نبی کریم صلی اللہ تعالیٰ علیہ وآلہ وسلم نے اس ٹوٹی ہوئی پنڈلی پر اپنا دست اقدس پھیرا تو وہ اس طرح درست ہو گئی گویا اسے کچھ ہوا ہی نہیں تھا۔

بخاری شریف جلد نمبر 2 ص 577، سبل الہدیٰ والرشاد جلد نمبر 6 ص 104، حجة اللہ علی العالمین ص 425، مشکوٰۃ شریف

ص 531، خصائص کبریٰ جلد نمبر 1 ص 390، سیرت حلبیہ جلد نمبر 3 ص 230، دلائل النبوت امام بیہقی جلد نمبر 4 ص 33)

ابورافع کا قتل:

ابورافع سلام بن ابی الحقیق یہودی اسلام اور مسلمانوں کا بدترین دشمن تھا یہودیوں کا جو وفد مدینہ منورہ سے مکہ مکرمہ کے مشرکین اور صحرائے عرب کے دیگر مشرک و کافر قبائل کو مسلمانوں کے خلاف جنگ پر آمادہ کرنے کے لیے گیا تھا یہ اس کا اہم رکن تھا اس کے علاوہ بھی اسلام اور مسلمانوں کے خلاف ہر قسم کی سازشوں میں مصروف رہتا تھا اس لئے اس کے شر کو ختم کرنے کے لئے اسے فی النار کیا گیا۔

پتھر کی چٹان جو کسی سے ٹوٹنے میں نہیں آ رہی تھی وہ دست اقدس کی ضرب سے ریزہ ریزہ ہو گئی:

عَنْ جَابِرٍ رَضِيَ اللَّهُ تَعَالَى عَنْهُ قَالَ إِنَّا يَوْمَ الْخَنْدَقِ نَحْفِرُ فَعَرَضَتْ كُذْيَةً شَدِيدَةً فَجَاءَ وَالنَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالُوا هَذِهِ كُذْيَةٌ عَرَضَتْ فِي الْخَنْدَقِ فَقَالَ أَنَا نَازِلٌ ثُمَّ قَامَ وَبَطْنُهُ مَعْصُوبٌ بِحَجَرٍ وَبِئْسَ ثَلَاثَةَ أَيَّامٍ لَأَنْذُوقُ ذَوَاقًا فَأَخَذَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ الْمِعْوَلَ فَضْرَبَ فَعَادَ كَثِيبًا أَهَيْلًا۔

حضرت جابر رضی اللہ تعالیٰ عنہ سے روایت ہے فرماتے ہیں کہ ہم خندق کے دن کھدائی کر رہے تھے کہ ایک سخت پتھر سامنے آ گیا صحابہ کرام حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے عرض کیا کہ ایک سخت

پتھر خندق میں سامنے آ گیا ہے (جو ٹوٹنے میں نہیں آ رہا) حضور نبی کریم صلی اللہ تعالیٰ علیہ وآلہ وسلم نے فرمایا (خندق میں اس پتھر کو توڑنے کیلئے) میں اتروں گا حضور نبی کریم صلی اللہ تعالیٰ علیہ وآلہ وسلم اٹھے حالانکہ آپ کے پیٹ پر پتھر بندھا ہوا تھا ہم تین دن تک اسی طرح رہے تھے کہ چکھنے کی کوئی چیز نہیں چکھی تھی حضور نبی کریم صلی اللہ تعالیٰ علیہ وآلہ وسلم نے کدال پکڑی پتھر پر ماری تو پتھر ریگ رواں بن گیا۔ (بخاری شریف جلد نمبر 2 ص 588، مشکوٰۃ شریف ص 532، مسند امام احمد جلد نمبر 3 ص 390، دلائل النبوت امام بیہقی جلد نمبر 3 ص 325، سیرت نبویہ ابن کثیر ص 337، مصنف ابن ابی شیبہ جلد نمبر 7 ص 425، خصائص کبریٰ جلد نمبر 1 ص 376، مدارج النبوت جلد نمبر 2 ص 238، معارج النبوت جلد نمبر 3 ص 226، الوفا ابن جوزی حصہ اول ص 320)

دوسری روایت:

حضرت براء بن عازب رضی اللہ تعالیٰ عنہ سے روایت ہے وہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے ہمیں خندق کھودنے کا حکم فرمایا ہم خندق کھود رہے تھے کہ ایک سخت پتھر کی چٹان سامنے آگئی جو ٹوٹنے میں نہیں آتی تھی کوئی ہتھیار بھی اس پر کارگر نہیں ہوتا تھا ہم نے اس کے متعلق حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں عرض کیا حضور نبی کریم صلی اللہ تعالیٰ علیہ وآلہ وسلم خود کدال لے کر خندق میں اترے اور اس چٹان پر ضرب لگائی اور اللہ اکبر کا نعرہ لگایا اس ضرب سے اتنی روشنی پیدا ہوئی جیسے کسی نے گھپ اندھیرے میں اچانک چراغ جلا دیا ہو ایسی بجلی چمکی جس سے مدینہ منورہ کے دونوں کناروں کے درمیان جو چیز بھی تھی سب روشن ہوگئی اس ایک ضرب سے ایک تہائی چٹان ریزہ ریزہ ہو کر بکھر گئی حضور نبی کریم صلی اللہ تعالیٰ علیہ وآلہ وسلم نے فرمایا **اللَّهُ أَكْبَرُ أُعْطِيتُ مَفَاتِيحَ الشَّامِ** اللہ اکبر مجھے شام کی چابیاں عطا فرمادی گئی ہیں خدا کی قسم! میں نے اس ضرب میں شام کے سرخ رنگ کے محلات دیکھ لئے ہیں پھر محبوب پیغمبر صلی اللہ تعالیٰ علیہ وآلہ وسلم نے اس چٹان پر اللہ اکبر کا نعرہ لگا کر دوسری ضرب لگائی جس سے پھر اسی طرح بجلی چمکی جس سے مدینہ منورہ روشن ہو گیا اور حضور نبی کریم صلی اللہ تعالیٰ علیہ وآلہ وسلم نے فرمایا **اللَّهُ أَكْبَرُ أُعْطِيتُ مَفَاتِيحَ فَسَادِسَ**۔ اللہ اکبر مجھے ایران کی چابیاں عطا فرمادی گئی ہیں اور اس دوسری ضرب سے چٹان کا ایک اور تیسرا حصہ ٹوٹ کر ریزہ ریزہ ہو گیا اس کے بعد پیارے آقا حضور نبی کریم صلی اللہ تعالیٰ علیہ وآلہ وسلم نے اس چٹان پر اللہ اکبر کا نعرہ لگا کر تیسری ضرب لگائی تو اس سے پھر پہلے کی طرح روشنی چمکی جس سے پھر مدینہ منورہ روشن ہو گیا حضور نبی کریم صلی اللہ تعالیٰ

علیہ وآلہ وسلم نے فرمایا اللہ اکبر اُعْطِیْتُ مَفَاتِیْحَ الْیَمَنِ اللہ اکبر مجھے یمن کی چابیاں عطا فرمادی گئی ہیں اور اس تیسری ضرب سے بقیہ چٹان بھی ریزہ ریزہ ہوگئی۔ ہمارے محبوب پیغمبر صلی اللہ تعالیٰ علیہ وآلہ وسلم نے اس طرح اپنی تین ضربات سے نہ صرف اس چٹان کو ریزہ ریزہ کر دیا بلکہ اپنے غلاموں کو روم و ایران جیسی مضبوط و بہت بڑی سلطنتوں کی فتح کی نوید بھی دے دی۔ (سبل الہدیٰ والرشاد جلد نمبر 4 ص 368، دلائل النبوت امام بیہقی جلد نمبر 3 ص 328، سیرت نبویہ ابن ہشام جلد نمبر 2 ص 138، دلائل النبوت ابو نعیم ص 297، خصائص کبریٰ جلد نمبر 1 ص 378، مدارج النبوت جلد نمبر 2 ص 238، مستدرک جلد نمبر 3 ص 598، مجمع الزوائد جلد نمبر 6 ص 135، طبقات ابن سعد جلد نمبر 4 ص 83، سیرت نبویہ ابن کثیر جلد نمبر 2 ص 138، البدایہ والنہایہ جلد نمبر 4 ص 291)

مسلمانوں کے لئے تسکین قلب منافقین کی منافقت میں اضافہ:

سید الانبیاء والمرسلین حبیب رب العلمین صلی اللہ تعالیٰ علیہ وآلہ وسلم نے خندق کی کھدائی کے وقت اپنے غلاموں کو اس وقت کی دنیا کی دو عظیم سلطنتوں کی فتح کی جو نوید سنائی مسلمانوں کے لئے تو وہ باعث تسکین قلب تھی کیونکہ ان کی نظر ان کی سوچ ظاہری حالات اور ساز و سامان پر نہیں تھی ان کے ایمان کی جلاء نے انہیں اس یقین کامل پر گامزن کیا ہوا تھا کہ محبوب پیغمبر صلی اللہ تعالیٰ علیہ وآلہ وسلم کی زبان اقدس سے نکلا ہوا ایک ایک لفظ برحق ہے اس میں شک کی ذرہ برابر بھی گنجائش نہیں ان کا بولنا حق کا بولنا ہے۔ مگر منافقین جن کے دل منافقت و گمراہی کے گھٹا ٹوپ اندھیروں میں پہلے ہی ڈوبے ہوئے تھے اس خبر نے ان کے دلوں کو مزید رو سیاہ کر دیا اور وہ طرح طرح کے خرافات سے اپنی بد باطنی میں اضافہ کرنے لگے وہ کہنے لگے اَلَا تَعْجَبُونَ مِنْ مُحَمَّدٍ یْمَنِیْکُمْ وَیَعِدُکُمْ الْبَاطِلَ وَیُخْبِرُکُمْ اِنَّہٗ یُبْصِرُ مِنْ یَثْرَبٍ قُصُورَ الْحِیْرَةِ وَمَدَائِنَ کَسْرِیْ وَانْہَا تُفْتَحُ لَکُمْ وَاَنْتُمْ اِنَّمَا تَحْفَرُونَ الْخَنْدَقَ مِنَ الْفِرَاقِ لَا تَسْتَطِیْعُونَ اَنْ تَبْرَزُوْا۔ کیا تمہیں محمد (صلی اللہ تعالیٰ علیہ وآلہ وسلم) کی ان باتوں سے تعجب نہیں ہوتا کہ وہ تمہیں امیدیں دلا رہے ہیں اور جھوٹے وعدے کر رہے ہیں کہ تم قیصر و کسریٰ کے ممالک کو فتح کرو گے حالانکہ تم دشمن کے خوف سے خندقیں کھودنے پر مجبور ہو اور تم قضائے حاجت کے لئے باہر بھی نہیں جاسکتے اس وقت یہ آیت مبارکہ نازل ہوئی۔ وَاِذْ یَقُوْلُ الْمُنٰفِقُوْنَ وَالَّذِیْنَ فِیْ قُلُوْبِهِمْ مَّرَضٌ مَا وَعَدَنَا اللّٰهُ وَرَسُوْلُهٗ اِلَّا غُرُوْرًا۔ کہتے ہیں منافق اور وہ لوگ جن کے دلوں میں بیماری ہے کہ نہیں وعدہ کیا ہم سے اللہ (تبارک و تعالیٰ) نے اور رسول (صلی اللہ تعالیٰ علیہ وآلہ وسلم) نے مگر صرف دھوکہ دینے کے لئے۔ (روح المعانی

جلد نمبر 11 ص 159 سورہ احزاب، تفسیر مظہری جلد نمبر 7 ص 292 سورہ احزاب، تفسیر روح البیان جلد نمبر 7 ص 145
سورہ احزاب، تفسیر خازن و معالم التنزیل لجزء الخامس ص 235)
دست اقدس جس پر لگتا وہی تندرست ہو جاتا:

عَنْ حَلِيمَةَ رَضِيَ اللَّهُ تَعَالَى عَنْهَا قَالَتْ لَمَّا دَخَلْتُ بِهِ إِلَى مَنْزِلِي لَمْ يَبْقِ مَنْزِلٌ مِنْ مَنَازِلِ
بَنِي سَعْدِ إِلَّا شَمَمْنَا بِهِ رِيحَ الْمِسْكِ وَالْقَيْتِ مُحَبَّتُهُ وَاعْتِقَادُ بَرَكَّتِهِ فِي قُلُوبِ النَّاسِ حَتَّى
إِنْ أَحَدُهُمْ كَانَ إِذَا نَزَلَ بِهِ أَدَى فِي حَبْسِهِ أَخَذَ كَفَّهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ
فَيَضَعُهَا عَلَى مَوْضِعِ الْأَدَى فَيَبْرَأُ بِإِذْنِ اللَّهِ تَعَالَى سَرِيعًا وَكَذَا إِذَا اعْتَلَّ لَهُمْ بَعِيرٌ أَوْ شَاةٌ۔

حضرت حلیمہ سعدیہ رضی اللہ تعالیٰ عنہا سے روایت ہے فرماتی ہیں کہ حضور نبی کریم صلی اللہ تعالیٰ علیہ وآلہ وسلم کا جب
(ایام رضاعت میں) میرے گھر میں ورود مسعود ہوا تو قبیلہ بنی سعد کا ہر گھر معطر و معنبر ہو گیا حضور نبی کریم صلی اللہ تعالیٰ علیہ
وآلہ وسلم کی محبت اور حسن اعتقاد ان کے دلوں میں اتنا جاگزیں ہو گیا کہ جب ان کے جسم میں کوئی تکلیف برپا ہوتی تو وہ
آپ صلی اللہ تعالیٰ علیہ وآلہ وسلم کا دست اقدس پکڑ کر اپنی تکلیف والی جگہ پر لگاتے تو وہ تکلیف با مرالہی بہت جلد ہی دور
ہو جاتی اسی طرح جب ان کی کوئی بکری یا اونٹ بیمار ہو جاتا تو پھر بھی وہ لوگ آپ صلی اللہ تعالیٰ علیہ وآلہ وسلم کا دست اقدس
ان کے اجسام پر پھیرتے تو اللہ تبارک و تعالیٰ انہیں شفا عطا فرمادیتا۔ (حجۃ اللہ علی العلمین ص 256، سبل الہدیٰ
والرشاد جلد نمبر 1 ص 387)

جس چہرہ پر دست اقدس لگا وہ چودھویں کے چاند کی طرح چمکنے لگا اور وہ جس بیمار کو بھی مس کرتا وہ تندرست

ہو جاتا:

أَخْرَجَ الْبُخَارِيُّ فِي التَّارِيخِ وَالْبَغْوِيُّ وَابْنُ مُنْدَةَ فِي الصَّحَابَةِ مِنْ طَرِيقِ صَاحِبِ بْنِ الْعَلَاءِ
بْنِ بَشْرٍ عَنْ أَبِيهِ عَنْ جَدِّهِ بَشْرِ بْنِ مُعَاوِيَةَ إِنَّهُ قَدِمَ مَعَ أَبِيهِ مُعَاوِيَةَ بْنِ ثَوْرٍ عَلَى رَسُولِ اللَّهِ
صَلَّى اللَّهُ تَعَالَى عَلَيْهِ وَآلِهِ وَسَلَّمَ فَمَسَحَ رَأْسَهُ وَدَعَا لَهُ فَكَانَتْ فِي وَجْهِهِ مَسْحَةُ النَّبِيِّ
صَلَّى اللَّهُ تَعَالَى عَلَيْهِ وَآلِهِ وَسَلَّمَ كَالْفُغْرَةِ وَكَانَ لَا يَمْسَحُ شَيْئًا إِلَّا بَرَأَ۔

امام بخاری رحمۃ اللہ تعالیٰ علیہ نے تاریخ میں امام بغوی اور ابن مندہ رحمۃ اللہ تعالیٰ علیہما نے حضرت بشار بن معادیہ

رضی اللہ تعالیٰ عنہما سے روایت کیا ہے وہ فرماتے ہیں کہ میں اپنے والد محترم حضرت معاویہ بن ثور رضی اللہ تعالیٰ عنہ کے ساتھ حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا حضور نبی کریم صلی اللہ تعالیٰ علیہ وآلہ وسلم نے ان کے سر پر اپنا دست اقدس پھیرا اور ان کے لئے دعا فرمائی ان کا چہرہ جہاں آپ صلی اللہ تعالیٰ علیہ وآلہ وسلم نے اپنا دست اقدس پھیرا تھا وہ ماہتاب کامل کی طرح چمکنے لگا اور حضرت بشر رضی اللہ تعالیٰ عنہ جس مریض پر بھی اپنا ہاتھ رکھتے اللہ تبارک و تعالیٰ انہیں شفاء عطا فرمادیتا۔

(حجۃ اللہ علی العلمین ص 434، خصائص کبریٰ جلد نمبر 2 ص 140)

دست اقدس چہرے پر پھیرا تو تمام عمر چہرہ تروتازہ و شاداب رہا:

عَنْ أَبِي الْعَلَاءِ قَالَ عَدْتُ قَتَادَةَ بْنَ اِمْلِحَانَ فِي مَرَضِهِ فَمَرَّ رَجُلٌ فِي مَوْخِرِ الدَّارِ فَرَأَيْتُهُ فِي وَجْهِ قَتَادَةَ وَكَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَسَحَ وَجْهَهُ وَكُنْتُ فَلَمَّا رَأَيْتُهُ إِلَّا رَأَيْتُهُ كَأَنَّ عَلِيَّ وَجْهَهُ الدُّهَانُ۔

حضرت ابو العلاء رضی اللہ تعالیٰ عنہ سے ہے فرماتے ہیں کہ میں نے حضرت قتادہ بن ملحان (رضی اللہ تعالیٰ عنہ کی عیادت کی ان کے گھر کے سامنے سے ایک شخص گذرا میں نے اس شخص کو حضرت قتادہ رضی اللہ تعالیٰ عنہ کے چہرے میں دیکھ لیا حضور نبی کریم صلی اللہ تعالیٰ علیہ وآلہ وسلم نے حضرت قتادہ رضی اللہ تعالیٰ عنہ کے چہرہ پر اپنا دست اقدس پھیرا تھا اس کے بعد حضرت قتادہ کا چہرہ جب بھی میں نے دیکھا ان کا چہرہ تروتازہ اور شاداب ہی تھا۔ (حجۃ اللہ علی العلمین ص 437، الشفا قاضی عیاض حصہ اول ص 291، دلائل النبوت امام بیہقی جلد نمبر 6 ص 185، مجمع الزوائد جلد نمبر 9 ص 319، مسند امام احمد جلد نمبر 4 ص 633، خصائص کبریٰ جلد نمبر 2 ص 140، سبل الہدیٰ والرشاد جلد نمبر 10 ص 36)

حضرت ابو زید کے چہرے اور داڑھی پر دست اقدس پھرنے سے سو سال سے زیادہ عمر تک بال سیاہ ہی رہے سفید نہ ہوئے اور وہ جوان ہی رہے:

عَنْ أَبِي زَيْدٍ لَأَنْصَارِيِّ رَضِيَ اللَّهُ تَعَالَى عَنْهُ قَالَ مَسَحَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ عَلِيَّ رَأْسِي وَلِحْيَتِي ثُمَّ قَالَ اللَّهُمَّ جَمِّلُهُ وَأَدِّمْ قَالَ فَبَلَغَ بَضْعَ وَمِائَةَ سَنَةٍ وَمَا فِي رَأْسِهِ وَفِي لِحْيَتِهِ بَيَاضٌ وَلَقَدْ كَانَ مُنْبَسَطُ الْوَجْهِ وَلَمْ يَقْبِضْ وَجْهَهُ حَتَّى مَاتَ۔

حضرت ابوزید انصاری رضی اللہ تعالیٰ عنہ سے ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے میرے سر اور داڑھی پر اپنا دست اقدس پھیرا اور دعا فرمائی اے اللہ سے حسن و جمال عطا فرما! حضرت ابوزید رضی اللہ تعالیٰ عنہ کی عمر ایک سو سے چند سال زیادہ تھی مگر آپ کے سر اور داڑھی میں ایک بال بھی سفید نہیں تھا اور آپ زندگی کے آخری لمحے تک خوش رو و خوبصورت رہے آپ کے چہرے پر ایک بل بھی نہیں پڑا۔ (ترمذی شریف ص 203، دلائل النبوت امام بیہقی جلد نمبر 6 ص 180، خصائص کبریٰ جلد نمبر 2 ص 139، حجتہ اللہ علی العلمین ص 437، مسند امام احمد جلد نمبر 4 ص 627، جواہر البحار جلد نمبر 2 ص 88، صحیح ابن حبان جلد نمبر 16 ص 132، الکبیر لطبرانی جلد نمبر 17 ص 28، مجمع الزوائد جلد نمبر 9 ص 378، سبل الہدیٰ والرشاد جلد نمبر 10 ص 33، مصنف ابن ابی شیبہ جلد نمبر 7 ص 437)

محمد بن انس کے چہرے اور داڑھی کے بال بھی دست اقدس کے باعث سفید نہ ہوئے:

رَوَى يُونُسُ بْنُ مُحَمَّدٍ عَنْ أَبِيهِ قَالَ قَالَ قَدِمَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ الْمَدِينَةَ
وَأَنَا ابْنُ أُسْبُو عَيْنِ فَاتَى بِي النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَمَسَحَ رَأْسِي وَحَجَّ بِي
حَجَّةَ الْوُدَاعِ وَأَنَا ابْنُ عَشْرَ سِنِينَ وَدَعَا لِي بِالْبُرْكَاتِ وَقَالَ سَمُوهُ اسْمِي وَلَا تُكْنُوهُ بِكُنْيَتِي
قَالَ قَالَ يُونُسُ فَلَقَدْ عُمِّرَ أَبِي حَتَّى شَابَ كُلَّ شَيْءٍ مِنْ أَبِي وَمَا شَابَ مَوْضِعَ يَدِ النَّبِيِّ صَلَّى
اللَّهُ تَعَالَى عَلَيْهِ وَآلِهِ وَسَلَّمَ مِنْ رَأْسِهِ وَلَا مِنْ لِحْيَتِهِ۔

حضرت یونس بن محمد رضی اللہ تعالیٰ عنہما اپنے والد سے روایت کرتے ہیں فرماتے ہیں کہ حضور نبی کریم صلی اللہ تعالیٰ علیہ وآلہ وسلم جب مدینہ شریف تشریف لائے اس وقت میں دو ہفتے کا بچہ تھا (مجھے پیدا ہوئے ابھی دو ہفتے ہوئے تھے) مجھے حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں پیش کیا گیا آپ صلی اللہ تعالیٰ علیہ وآلہ وسلم نے میرے سر پر دست اقدس پھیرا اور میرے لئے دعاء برکت فرمائی اور فرمایا میرے نام پر اس کا نام رکھو مگر میری کنیت پر اس کی کنیت نہ رکھنا جب آپ صلی اللہ تعالیٰ علیہ وآلہ وسلم نے حجۃ الوداع فرمایا اس وقت میں دس سال کا بچہ تھا حضرت یونس رضی اللہ تعالیٰ عنہ فرماتے ہیں کہ میرے والد بوڑھے ہو گئے حتیٰ کہ ان کے تمام بال سفید ہو گئے مگر ان کے سر اور داڑھی کے وہ بال سیاہ ہی رہے جن پر دست اقدس لگ گیا تھا۔

(دلائل النبوت امام بیہقی جلد نمبر 6 ص 181، خصائص کبریٰ جلد نمبر 2 ص 138، حجتہ اللہ علی العلمین ص 436،

الکبیر لطبرانی جلد نمبر 19 ص 244، تاریخ کبیر امام بخاری جلد نمبر 1 ص 16، الاستیعاب جلد نمبر 3 ص 1365، مجمع الزوائد جلد نمبر 8 ص 48، الاصابہ جلد نمبر 6 ص 4 سبل الھدی والرشاد جلد نمبر 10 ص 33)

جس کے سر پر دست اقدس رکھا وہ جس کے ورم پر اپنا ہاتھ رکھتا وہ شفا یاب ہو جاتا:

عَنْ حَنْظَلَةَ بْنِ حُذَيْمٍ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَسَحَ رَأْسَهُ بِيَدِهِ وَقَالَ لَهُ بُورِكَ فَيْكَ قَالَ الذِّيَالُ فَرَأَيْتُ حَنْظَلَةَ يُوتِي بِالشَّاةِ الْوَارِمِ ضَرُّعُهَا وَالْبَعِيرُ وَالْإِنْسَانُ بِهِ الْوَرَمُ فَيَتْفَلُّ فِي يَدِهِ وَيَمْسَحُ بِصَلْعَتِهِ وَيَقُولُ بِسْمِ اللَّهِ عَلَى أَثَرِ يَدِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَيَمْسَحُهُ ثُمَّ يَمْسَحُ مَوْضِعَ الْوَرَمِ فَيَذْهَبُ الْوَرَمُ۔

حضرت حنظلہ بن حذیم رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے اس کے سر پر دست مبارک رکھا اور فرمایا تیری عمر میں برکت ہو۔ ذیال فرماتے ہیں کہ حنظلہ کے پاس بکری لائی جاتی جس کے تھنوں میں ورم ہوتا اونٹ اور انسان لائے جاتے جنہیں ورم ہوتا وہ اپنے ہاتھ پر تھوکتے اور بکری، اونٹ اور آدمی کے ورم اور گرہ پر ہاتھ پھیرتے اور فرماتے بِسْمِ اللَّهِ عَلَى أَثَرِ يَدِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ پھر ورم کی جگہ ہاتھ پھیرتے تو ورم چلا جاتا۔ (حجۃ اللہ علی العلمین ص 431، الشفاء قاضی عیاض حصہ اول ص 291، دلائل النبوت امام بیہقی جلد نمبر 6 ص 182، خصائص کبریٰ جلد نمبر 2 ص 140، تاریخ کبیر امام بخاری جلد نمبر 3 ص 37، الاصابہ ابن حجر جلد نمبر 2 ص 133، الکبیر لطبرانی جلد نمبر 4 ص 13، مجمع الزوائد جلد نمبر 9 ص 408)

تاریک گھر میں اُجالا ہو جاتا:

إِنَّ أُسَيْدَ بْنَ أَيَّاسٍ رَضِيَ اللَّهُ تَعَالَى عَنْهُ مَسَحَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَجْهَهُ وَالْقَى يَدَهُ عَلَى صَدْرِهِ فَكَانَ أُسَيْدُ بْنُ أَبِي أَيَّاسٍ يَدْخُلُ الْبَيْتَ الْمُظْلَمَ فَيَضِيءُ۔

حضور نبی کریم صلی اللہ تعالیٰ علیہ وآلہ وسلم نے اسید بن ابی ایاس رضی اللہ تعالیٰ عنہ کے چہرہ پر اپنا دست اقدس پھیرا اور ان کے سینے پر بھی اپنا دست اقدس ڈالا اس کے بعد حضرت اسید رضی اللہ تعالیٰ عنہ جس تاریک گھر میں بھی داخل ہوتے وہاں اُجالا ہو جاتا۔ (حجۃ اللہ علی العلمین ص 438)

قَالَ ابْنُ سَعْدٍ فِي طَبَقَاتِهِ الْهَلْبُ بْنُ يَزِيدَ بْنِ عَدِيٍّ وَقَدَّالِي النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَهُوَ أَقْرَعٌ فَمَسَحَ رَأْسَهُ فَنَبَتَ شَعْرُهُ فَسَمِيَ الْهَلْبُ-

حضرت ابن سعد رحمۃ اللہ نے طبقات میں ذکر کیا ہے کہ ہلب بن زید بن عدی وفد کی صورت میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے حضرت ہلب رضی اللہ تعالیٰ عنہ سر سے گنچے تھے حضور نبی کریم صلی اللہ تعالیٰ علیہ وآلہ وسلم نے ان کے سر پر اپنا دست اقدس پھیرا دست اقدس کی برکت سے ان کے سر پر بال نکل آئے (گنجاپن ختم ہو گیا) پس ان کا نام ہلب رکھ دیا گیا۔ (حجۃ اللہ علی العلمین ص 438، خصائص کبریٰ جلد نمبر 2 ص 142)

جہاں دست اقدس لگا وہاں بڑھا پانہ آیا:

عَنْ أَبِي سُفْيَانَ وَاسْمُهُ مَدْلُوكٌ أَنَّهُ ذَهَبَ إِلَى النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَاسْتَلَمَ وَدَعَا لَهُ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَمَسَحَ رَأْسَهُ بِيَدِهِ وَدَعَا لَهُ بِالْبُرْكَاتِ فَكَانَ مَقْدَمُ رَأْسِ أَبِي سُفْيَانَ أَسْوَدًا مَامَسَّتْهُ يَدُ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَسَائِرُهُ أَيْضًا-

حضرت ابوسفیان رضی اللہ تعالیٰ عنہ جن کا نام مدلوک تھا سے روایت ہے کہ وہ حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے اور اسلام قبول کیا حضور نبی کریم صلی اللہ تعالیٰ علیہ وآلہ وسلم نے ان کے حق میں دعا فرمائی اور اپنا دست اقدس اس کے سر پر پھیرا اور پھر برکت کے لئے دعا فرمائی حضور نبی کریم صلی اللہ تعالیٰ علیہ وآلہ وسلم کے دست برکت سے (ان بالوں کو بڑھا پانہ آیا) وہ سیاہ ہی رہے جن پر دست اقدس پھرا تھا جب کہ باقی سب سفید ہو گئے۔

(دلائل النبوت امام بیہقی جلد نمبر 6 ص 182، حجۃ اللہ علی العلمین ص 436، التاریخ الکبیر امام بخاری جلد نمبر 3 ص 55، الکبیر لطبرانی جلد نمبر 20 ص 342، مجمع الزوائد جلد نمبر 9 ص 409، خصائص کبریٰ جلد نمبر 2 ص 138)

سوسال کی عمر میں بھی بال سیاہ ہی رہے سفید نہ ہوئے:

عَنْ عَمْرِو بْنِ ثَعْلَبَةَ الْجُهَنِيِّ قَالَ لَقِيتُ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَاسْتَلَمْتُ وَمَسَحَ عَلَيَّ وَجْهِي فَمَاتَ عَمْرُو بْنُ ثَعْلَبَةَ وَقَدَّاتَتْ عَلَيْهِ مِائَةُ سَنَةٍ وَمَا شَابَتْ مِنْهُ شَعْرَةٌ مَسَّتْهَا يَدُ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنْ وَجْهِهِ وَرَأْسِهِ-

حضرت عمرو بن ثعلبہ جہنی رضی اللہ تعالیٰ عنہ سے روایت ہے فرماتے ہیں کہ مجھے حضور نبی کریم صلی اللہ تعالیٰ علیہ وآلہ وسلم سے شرف ملاقات نصیب ہوا میں نے اسلام قبول کیا حضور نبی کریم صلی اللہ تعالیٰ علیہ وآلہ وسلم نے میرے چہرہ پر اپنا دست اقدس پھیرا (راوی فرماتے ہیں کہ) حضرت عمرو بن ثعلبہ رضی اللہ تعالیٰ عنہ ایک سو سال تک زندہ رہے ان کے سر اور چہرہ کے وہ بال جنہیں حضور نبی کریم صلی اللہ تعالیٰ علیہ وآلہ وسلم کے دست اقدس نے مس فرمایا تھا وہ تمام زندگی سیاہ ہی رہے (ان میں سفیدی نام کی کوئی چیز نہ تھی)

(حجۃ اللہ علی العلمین ص 437، الشفا قاضی عیاض حصہ اول ص 291، خصائص کبریٰ جلد نمبر 2 ص 139، دلائل النبوت امام بیہقی جلد نمبر 6 ص 183، الکبیر لطبرانی جلد نمبر 17 ص 40، مجمع الصحابہ ابن قانع جلد نمبر 2 ص 199، الاصابہ جلد نمبر 4 ص 610، سبل الہدیٰ والرشاد جلد نمبر 10 ص 32)

حضرت سائب کے بال بھی دست اقدس کی برکت سے سیاہ ہی رہے سفید نہ ہوئے:

حضرت سائب بن یزید رضی اللہ تعالیٰ عنہ کے غلام حضرت عطار رضی اللہ تعالیٰ عنہ فرماتے ہیں كَانَ رَأْسُ السَّائِبِ أَسْوَدَ مِنْ هَذَا الْمَكَانِ وَوَصَفَ بِيَدِهِ أَنَّهُ أَسْوَدُ الْهَامَةِ إِلَى مَقْدَمِ رَأْسِهِ وَكَانَ سَائِرُهُ، مُؤَخَّرُهُ وَلِحِيَّتُهُ وَعَا رِضَاهُ أَيْضُ فَقُلْتُ يَا مَوْلَايَ مَا رَأَيْتُ أَحَدًا أَعْجَبُ شَعْرًا مِنْكَ قَالَ وَمَا تَدْرِي يَا بَنِي لِمَ ذَلِكَ؟ إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَرَّبِي وَأَنَا مَعَ الصَّبِيَّانِ فَقَالَ مَنْ أَنْتَ قُلْتُ السَّائِبُ بْنُ يَزِيدِ أَخُو النَّمْرِ فَمَسَحَ يَدَهُ عَلَى رَأْسِي وَقَالَ بَارَكَ اللَّهُ فِيكَ فَهُوَ لَا يَشِيبُ أَبَدًا۔ حضرت سائب بن یزید رضی اللہ تعالیٰ عنہ کے سر کا اگلا حصہ ابھی تک کالا تھا حالانکہ اس کے علاوہ ان کے سر کے تمام بال سفید ہو چکے تھے میں نے کہا اے میرے آقا! آپ کے بال کتنے عجیب ہیں میں نے کسی اور شخص کے اتنے تعجب خیز بال کبھی نہیں دیکھے انہوں نے کہا اے بیٹے! اس کے متعلق تو نہیں جانتا کہ یہ ایسے کیوں ہیں ہو یا یہ کہ ایک دفعہ میں بچوں کے ساتھ کھیل رہا تھا کہ حضور نبی کریم صلی اللہ تعالیٰ علیہ وآلہ وسلم کا ادھر سے گذر ہوا انہوں نے مجھ سے پوچھا تو کون ہے؟ میں نے عرض کیا میں سائب بن یزید ہوں حضور نبی کریم صلی اللہ تعالیٰ علیہ وآلہ وسلم نے اپنا دست اقدس میرے سر پر پھیرا اور فرمایا اللہ تبارک و تعالیٰ تجھے بابرکت بنائے سر کے وہ بال جہاں محبوب پیغمبر صلی اللہ تعالیٰ علیہ وآلہ وسلم کا دست اقدس لگ گیا تھا وہ ابھی تک سفید نہیں ہوئے (وہ اب تک سیاہ ہیں)

(حجۃ اللہ علی العلمین ص 436، خصائص کبریٰ جلد نمبر 2 ص 138، دلائل النبوت امام بیہقی جلد نمبر 6 ص 178، الکبیر لطبرانی

جلد نمبر 7 ص 160، الاوسط لطبرانی جلد نمبر 5 ص 116، دلائل النبوت الاصبہانی جلد نمبر 1 ص 173، سبل الہدیٰ والرشاد
جلد نمبر 10 ص 32)

دست اقدس کی برکت سے کفر نکل گیا دل ایمان سے لبریز ہو گیا:

لَمَّا كَانَ يَوْمُ فَتْحِ مَكَّةَ أَمَرَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِبِلَالٍ رَضِيَ اللَّهُ تَعَالَى عَنْهُ فَادَّنَ عَلَى ظَهْرِ الْكُعْبَةِ فَصَارَ بَعْضُ كُفَّارِ قُرَيْشٍ يَسْتَهْزِأُونَ وَيَحْكُونَ صَوْتَهُ وَكَانَ مِنْ جَمَلَتِهِمْ أَبُو مَحْزُورَةَ وَكَانَ مِنْ أَحْسَنِهِمْ صَوْتًا فَلَمَّا رَفَعَ صَوْتَهُ بِالْأَذَانِ مُسْتَهْرِنًا سَمِعَهُ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَأَمْرَبَهُ فَمَثَلَ بَيْنَ يَدَيْهِ وَهُوَ يَظُنُّ أَنَّهُ مَقْتُولٌ فَمَسَحَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ نَاصِيَتَهُ وَصَدْرَهُ بِيَدِهِ الشَّرِيفَةِ قَالَ رَضِيَ اللَّهُ تَعَالَى عَنْهُ فَأَمْتَلًا قَلْبِي وَاللَّهِ إِيْمَانًا وَيَقِينًا وَعَلِمْتُ أَنَّهُ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَالْقَى عَلَيْهِ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ الْأَذَانَ بِمَكَّةَ رَضِيَ اللَّهُ تَعَالَى عَنْهُمْ أَجْمَعِينَ-

فتح مکہ کے دن حضور نبی کریم صلی اللہ تعالیٰ علیہ وآلہ وسلم نے حضرت بلال رضی اللہ تعالیٰ عنہ کو اذان دینے کا حکم فرمایا انہوں نے کعبہ معظمہ کی چھت پر کھڑے ہو کر آذان دی قریش مکہ کے چند جوان حضرت بلال رضی اللہ تعالیٰ عنہ کی نقل اتارنے لگے ان نقل اتارنے والوں میں حضرت ابو محذورہ رضی اللہ تعالیٰ عنہ بھی موجود تھے وہ آذان کی نقل اتارنے والوں میں سب سے زیادہ پیاری آواز والے تھے جب انہوں نے مذاق کے طور پر آذان کی آواز دی تو ان کو حضور نبی کریم صلی اللہ تعالیٰ علیہ وآلہ وسلم نے سن لیا حضور نبی کریم صلی اللہ تعالیٰ علیہ وآلہ وسلم نے ابو محذورہ کو فرمایا میرے سامنے آذان دو حضرت ابو محذورہ رضی اللہ تعالیٰ عنہ کا گمان تھا کہ اس گستاخی کی وجہ سے انہیں قتل کر دیا جائے گا مگر حضور نبی کریم صلی اللہ تعالیٰ علیہ وآلہ وسلم نے ان کے چہرے اور سینے پر اپنا دست اقدس پھیرا حضرت ابو محذورہ رضی اللہ تعالیٰ عنہ فرماتے ہیں کہ اللہ تبارک و تعالیٰ کی قسم! اسی وقت میرا دل ایمان اور یقین سے لبریز ہو گیا اور میں نے جان لیا کہ حضور نبی کریم صلی اللہ تعالیٰ علیہ وآلہ وسلم اللہ تبارک و تعالیٰ کے سچے رسول ہیں حضور نبی کریم صلی اللہ تعالیٰ علیہ وآلہ وسلم نے انہیں اذان سکھائی اور انہیں کہا کہ وہ مکہ مکرمہ میں آذان دیا کریں اس وقت ان کی عمر سولہ سال تھی ان کے وصال کے بعد ان کی اولاد سے مکہ معظمہ

میں آذان دیتے رہے۔ رضی اللہ تعالیٰ عنہم اجمعین۔ (حجۃ اللہ علی العالمین ص 439، سیرت حلبیہ جلد نمبر 3 ص 145)

جس جانور پر سواری فرمائی وہ کبھی بوڑھا یا کمزور نہ ہوا:

قَالَ ابْنُ سَبْعٍ مِنْ خَصَائِصِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّ كُلَّ دَابَّةٍ رَكِبَهَا بَقِيَتْ عَلَى الْقَدْرِ
الَّذِي كَانَتْ عَلَيْهِ وَلَمْ تَحْرِمُ بِرَكَتِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ۔ ابن السبع رحمۃ اللہ تعالیٰ علیہ فرماتے ہیں
کہ یہ حضور نبی کریم صلی اللہ تعالیٰ علیہ وآلہ وسلم کی خصوصیت ہے کہ ہر وہ جانور جس پر حضور نبی کریم صلی اللہ تعالیٰ علیہ وآلہ
وسلم نے سواری فرمائی وہ ہمیشہ اپنی اسی کیفیت میں رہا آپ صلی اللہ تعالیٰ علیہ وآلہ وسلم کی برکت سے نہ تو بوڑھا ہوا اور نہ ہی
ناتواں ہوا۔ (حجۃ اللہ العالمین ص 434)

دست اقدس کی برکت سے کنواری بکری کے تھنوں میں دودھ بھر آیا:

عَنْ عَبْدِ اللَّهِ بْنِ مُسْعُودٍ رَضِيَ اللَّهُ تَعَالَى عَنْهُ قَالَ كُنْتُ غُلَامًا يَافِعًا فِي غَنَمِ لِعُقْبَةَ بْنِ أَبِي
مُعِيْطٍ أَرْعَاهَا فَاتَى عَلَيَّ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَمَعَهُ أَبُو بَكْرٍ فَقَالَ
يَا غُلَامُ! هَلْ عِنْدَكَ لَبَنٌ؟ قُلْتُ نَعَمْ وَلَكِنِّي مُؤْتَمِنٌ قَالَ اِغْتِنِي بِشَاةٍ لَمْ يَنْزِ عَلَيْهَا الْفَحْلُ
فَاتَيْتُهُ بِعِنَاقٍ جَذَعَةٍ فَاعْتَقَلَهَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ ثُمَّ جَعَلَ يَمْسَحُ
ضَرْعَهَا وَيَدْعُو حَتَّى أَنْزَلَتْ فَاتَاهُ أَبُو بَكْرٍ بِصَحِيْفَةٍ فَاحْتَلَبَ فِيهَا ثُمَّ قَالَ لِأَبِي بَكْرٍ اشْرِبْ
فَشَرِبَ أَبُو بَكْرٍ ثُمَّ شَرِبَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بَعْدَهُ ثُمَّ قَالَ لِلضَّرْعِ
قَلِصْ فَقَلِصَ فَعَادَ كَمَا كَانَ۔

حضرت عبداللہ بن مسعود رضی اللہ تعالیٰ عنہ سے روایت ہے فرماتے ہیں میں نوجوان لڑکا تھا عقبہ بن معیط کی بکریاں
چرایا کرتا تھا حضور نبی کریم صلی اللہ تعالیٰ علیہ وآلہ وسلم حضرت ابو بکر صدیق رضی اللہ تعالیٰ عنہ کے ہمراہ میرے پاس تشریف
لائے مجھے فرمایا اے لڑکے! کیا تیرے پاس دودھ ہے میں نے عرض کیا ہاں! دودھ تو ہے مگر میں امانت دار ہوں حضور نبی
کریم صلی اللہ تعالیٰ علیہ وآلہ وسلم نے فرمایا میرے پاس وہ بکری لے آ جس سے (بکرے) نے ابھی تک جفتی نہ کی ہو
میں ان کے پاس ایک چھوٹی سی بکری لے کر آیا حضور نبی کریم صلی اللہ تعالیٰ علیہ وآلہ وسلم نے اسے قابو کیا اور اپنے دست
اقدس سے اس کے تھنوں کو ملنا شروع کیا اور دعا بھی فرمائی یہاں تک کہ اسے دودھ اتر آیا حضرت ابو بکر صدیق رضی اللہ

تعالیٰ عنہ حضور نبی کریم صلی اللہ تعالیٰ علیہ وآلہ وسلم کے پاس پیالہ لے کر آئے پس اس میں دودھ دوہا پھر حضرت ابو بکر صدیق رضی اللہ تعالیٰ عنہ کو فرمایا پی لے حضرت ابو بکر صدیق رضی اللہ تعالیٰ عنہ نے وہ دودھ پیا پھر اس کے بعد حضور نبی کریم صلی اللہ تعالیٰ علیہ وآلہ وسلم نے نوش فرمایا پھر اس بکری کے تھنوں کو فرمایا سکڑ جاؤ چنانچہ وہ سکڑ کر پہلے کی طرح ہو گئے۔

(مسند امام احمد جلد نمبر 1 ص 556، مصنف ابن ابی شیبہ جلد نمبر 7 ص 444، دلائل النبوت امام بیہقی جلد نمبر 6 ص 72، خصائص کبریٰ جلد نمبر 1 ص 203، الشفا قاضی عیاض حصہ اول ص 290، حجۃ اللہ علی العلمین ص 620، سیرت حلبیہ جلد نمبر 1 ص 556، جواہر البحار جلد نمبر 3 ص 21، صحیح ابن حبان جلد نمبر 14 ص 432، مسند للبخاری جلد نمبر 5 ص 219، مسند ابویعلیٰ جلد نمبر 8 ص 402، الکبیر لطبرانی جلد نمبر 9 ص 78، مجمع الزوائد جلد نمبر 6 ص 17، دلائل النبوت ابو نعیم ص 193)

ام معبد کی لاغر بکری کے تھن جو دودھ سے خالی تھے دست اقدس کی برکت سے لبالب بھر گئے:

عَنْ حِرَامِ بْنِ هِشَامٍ عَنْ أَبِيهِ عَنْ جَدِّهِ حُبَيْشِ بْنِ خَالِدٍ وَهُوَ أَخُ امِّ مَعْبَدٍ إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ حِينَ أُخْرِجَ مِنْ مَكَّةَ خَرَجَ مُهَاجِرًا إِلَى الْمَدِينَةِ وَأَبُو بَكْرٍ وَمَوْلَى أَبِي بَكْرٍ عَامِرُ بْنُ فِهْرَةَ وَذَلِيلُهُمَا عَبْدُ اللَّهِ اللَّيْثِيُّ مَرُّوْا عَلَى خَيْمَتِي امِّ مَعْبَدٍ فَسَأَلُوهَا لَحْمًا وَتَمْرًا لِيَشْتَرُوا مِنْهَا فَلَمْ يُصَيِّبُوا عِنْدَهَا شَيْئًا مِنْ ذَلِكَ وَكَانَ الْقَوْمُ مُرْمِلِينَ مُسْتَنِينَ فَنَظَرَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِلَى شَاةٍ فِي كَسْرٍ لَخَيْمَةِ فَقَالَ مَا هَذِهِ الشَّاةُ يَا امَّ مَعْبَدٍ قَالَتْ شَاةٌ خَلَفَهَا الْجُهْدُ عَنِ الْغَنَمِ قَالَ هَلْ بِهَا مِنْ لَبَنٍ قَالَتْ هِيَ أَجْهَدُ مِنْ ذَلِكَ قَالَ أَتَا ذَيْنِ لِي أَنْ أَحْلِبَهَا قَالَتْ يَا بِي أَنْتَ وَأُمِّي إِنْ رَأَيْتَ بِهَا حَلَبًا فَاحْلِبْهَا فَدَعَا بِهَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَمَسَحَ بِيَدِهِ ضَرْعَهَا وَسَمَّى اللَّهُ تَعَالَى وَدَعَا لَهَا فِي شَاتِهَا فَنَفَّجَتْ عَلَيْهِ وَدَرَّتْ وَاجْتَرَّتْ فَدَعَا بِإِنَاءٍ يُرْبِضُ الرَّهْطَ فَحَلَبَ فِيهِ ثَجًّا حَتَّى عَلَاهُ الْبُهَاءُ ثُمَّ سَقَاهَا حَتَّى رَوَيْتُ وَسَقَى أَصْحَابَهُ حَتَّى رَوَوْا ثُمَّ شَرِبَ آخِرَهُمْ ثُمَّ حَلَبَ فِيهِ ثَانِيًا بَعْدَ بَدءٍ حَتَّى مَلَأَ الْإِنَاءَ ثُمَّ غَادَرَهُ عِنْدَهَا وَيَا بَعَهَا وَارْتَحَلُوا عَنْهَا۔

حضرت حرام بن ہشام رضی اللہ تعالیٰ عنہ اپنے والد سے وہ اپنے دادا حبش بن خالد سے روایت کرتے ہیں وہ

حضرت ام معبد رضی اللہ تعالیٰ عنہا کے بھائی ہیں کہ حضور نبی کریم صلی اللہ تعالیٰ علیہ وآلہ وسلم (بوقت ہجرت) مکہ مکرمہ سے مدینہ منورہ کی طرف ہجرت فرما ہوئے۔ حضور نبی کریم صلی اللہ تعالیٰ علیہ وآلہ وسلم حضرت ابو بکر صدیق رضی اللہ تعالیٰ عنہ اور حضرت ابو بکر صدیق رضی اللہ تعالیٰ عنہ کے غلام عامر بن فہیرہ رضی اللہ تعالیٰ عنہ اور ان کے ساتھ حضرت عبداللہ لیشی جو انہیں مدینہ منورہ کی طرف جانے والے راستہ کی رہنمائی کرنے والے تھے حضرت ام معبد رضی اللہ تعالیٰ عنہا کے خیمے کے پاس سے گذرے انہوں نے حضرت ام معبد سے گوشت اور چھوہارے خریدنا چاہے مگر حضرت ام معبد! کے پاس یہ چیزیں نہ تھیں جبکہ یہ حضرات بھی بے توشہ تھے حضور نبی کریم صلی اللہ تعالیٰ علیہ وآلہ وسلم نے خیمے کے کنارے میں ایک بکری دیکھی تو فرمایا اے ام معبد یہ بکری کیسی ہے؟ اس نے کہا یہ بکری ایسی ہے جسے اس کی لاغری اور کمزوری نے بکریوں کے ریوڑ سے پیچھے کر دیا ہے فرمایا کیا اس بکری میں دودھ ہے؟ عرض کیا دودھ اس سے بہت دور ہے حضور نبی کریم صلی اللہ تعالیٰ علیہ وآلہ وسلم نے فرمایا اگر تو اجازت دے تو میں اس سے دودھ دوہ لوں عرض کیا آپ صلی اللہ تعالیٰ علیہ وآلہ وسلم پر میرے ماں باپ قربان ہوں اگر اس میں دودھ دیکھتے ہیں تو دوہ لیں حضور نبی کریم صلی اللہ تعالیٰ علیہ وآلہ وسلم نے اس بکری کو بلایا اس کے تھنوں پر اپنا دست اقدس پھیرا اللہ تبارک و تعالیٰ کا نام لیا اور ان کے لئے ان کی بکری میں دعا کی تو اس نے (دودھ دینے کے لئے اپنی) ٹانگیں چیر دیں اس کے تھن دودھ سے لبالب بھر گئے اور وہ جگالی کرنے لگی حضور نبی کریم صلی اللہ تعالیٰ علیہ وآلہ وسلم نے ایسا برتن منگایا جو ایک جماعت کو سیراب کر دے اس میں چھلکتا ہوا دودھ دوہا کہ جھاگ اوپر آگئی حضور نبی کریم صلی اللہ تعالیٰ علیہ وآلہ وسلم نے (سب سے پہلے) حضرت ام معبد رضی اللہ تعالیٰ عنہا کو پلایا اس نے سیر ہو کر پیا پھر اپنے ساتھیوں کو پلایا وہ بھی سیر ہو گئے سب سے آخر میں خود پیا پھر اس برتن میں دوبارہ دودھ دوہا وہ برتن پھر بھر گیا وہ دودھ حضرت ام معبد کے پاس ہی چھوڑ دیا اور اس سے بیعت لی (اسے مشرف باسلام کیا) اور وہاں سے روانہ ہو گئے۔

(مشکوٰۃ شریف ص 544، دلائل النبوت امام بیہقی جلد نمبر 1 ص 225، الوفا ابن جوزی ص 242، سل الہدیٰ والرشاد جلد نمبر 3 ص 244، سیرت حلبیہ جلد نمبر 2 ص 65 خصائص کبریٰ جلد نمبر 1 ص 309، دلائل النبوت ابو نعیم ص 199، حجة اللہ علی العلمین ص 618، سیرۃ نبویہ ابن کثیر ص 214، مستدرک جلد نمبر 3 ص 233، الکبیر لطبرانی جلد نمبر 4 ص 48، الاحاد والمثنائی للشیبانی جلد نمبر 6 ص 253، البدایۃ والنہایۃ جلد نمبر 3 ص 458)

ابو معبد گھر میں دودھ دیکھ کر متحیر ہو گیا حضرت ام معبد نے اسے بتایا کہ یہ دودھ کہاں سے آیا:

حضور نبی کریم صلی اللہ تعالیٰ علیہ وآلہ وسلم حضرت ام معبد رضی اللہ تعالیٰ عنہا کے ہاں سے ساتھیوں کے ہمراہ مدینہ شریف کی طرف روانہ ہو گئے بعد میں حضرت ام معبد کے خاوند حضرت ابو معبد اپنی لاغر و کمزور بکریوں کو لے کر گھر آئے تو یہ دیکھ کر حیرت میں گم ہو گئے کہ گھر میں دودھ بھی ہے گھر خوشبوؤں سے معطر بھی ہے نور سے منور بھی ہے آخر یہ تبدیلی کیسی اور کہاں سے آگئی آخر اپنی بیوی سے پوچھے بغیر نہ رہ سکے کہ اے ام معبد! یہ اتنا دودھ ہمارے گھر کہاں سے آ گیا؟ یہ دودھ کی نہر کہاں سے جاری ہوگئی؟ جبکہ گھر میں تو کوئی شیردار جانور بھی نہیں تھا جو گھر میں بکری تھی اس کے تھنوں میں تو دودھ کا قطرہ تک بھی نہیں تھا آخر یہ اتنی برکت اتنی رونق گھر میں کہاں سے اور کیسے آگئی؟ حضرت ام معبد رضی اللہ تعالیٰ عنہا نے اپنے خاوند حضرت ابو معبد کے سامنے حضور نبی کریم صلی اللہ تعالیٰ علیہ وآلہ وسلم کے اوصاف حمیدہ کا جو تذکرہ کیا وہ سیرت کی کتب میں موجود ہے بندہ ناچیز محمد یار اسے یہاں برکت کے لئے ذکر کرتا ہے مگر اس سے پہلے ایک پنجابی شاعر نے اسے ایک شعر میں جو اختصار کے ساتھ محبت بھرے انداز میں بیان کیا ہے پہلے وہ ملاحظہ فرمائیں شاعر کہتا ہے حضرت ام معبد نے اپنے خاوند سے کہا۔

تھوڑی دیر ہوئی اک آیا کالیاں زلفاں والا

دو گھڑیاں اس گھر وچ ٹھہرا کر گیا نورا جالا

حضرت ام معبد رضی اللہ تعالیٰ عنہا نے اپنے خاوند حضرت ابو معبد رضی اللہ تعالیٰ عنہ کو بتایا بخدا ہمارے پاس سے ایک بہت ہی مبارک شخصیت کا گذر ہوا ہے اس کے ساتھ ہی اس نے سارا ماجرا سنا دیا اس کے خاوند نے اسے کہا اس مبارک شخصیت کا ذرا حلیہ تو بیان کر اللہ تبارک و تعالیٰ کی قسم! مجھے تو یوں محسوس ہوتا ہے جیسے یہ وہی شخص ہے جس کی تلاش میں قریش مکہ مارے مارے پھر رہے ہیں خاوند کے پوچھنے پر حضرت ام معبد رضی اللہ تعالیٰ عنہا نے اس پیکر نور کی جو دلاویز تصویر کشی کی اس سے واضح ہوتا ہے کہ اس بادہ نشین خاتون کو اللہ تبارک و تعالیٰ نے کیسی حقیقت شناس آنکھ اور کیسی حقیقت ترجمان زبان عطا فرمائی تھی۔ مطالعہ فرمائیں اور اپنے نور ایمان کو منور مزید فرمائیں۔ حضرت ام معبد رضی اللہ تعالیٰ عنہا نے اپنے خاوند کو بتایا۔

رَأَيْتُ رَجُلًا ظَاهَرَ الْوَضَاءَةَ حَسَنَ الْخُلُقِ مَلِيحَ الْوَجْهِ لَمْ تَعْبَهُ ثَجَلَةٌ وَلَمْ تُزِرْبِهِ صَعْلَةٌ قَسِيمٌ
وَسِيمٌ فِي عَيْنَيْهِ دَعَجٌ وَفِي أَشْفَارِهِ وَطْفٌ وَفِي صَوْتِهِ صَحْلٌ أَحْوَلُ الْكَحْلِ أَزْجُ أَقْرَنُ وَفِي

عُنُقِهِ سَطَعَ وَفِي لِحْيَتِهِ كَثَاثَةٌ إِذَا صَمَتَ فَعَلَيْهِ الْوَقَارُ وَإِذَا تَكَلَّمَ سَمَاوَعَلَاهُ الْبَهَاءُ حُلُوُّ
الْمَنْطِقِ فَضْلٌ لَانَزْرُ وَلَا هَذَرٌ كَانَ مَنَاطِقَهُ خَزَرَ أَنْظِمَ يَتَحَدَّرْنَ أَبْهَى النَّاسِ وَأَجْمَلَهُ مِنْ بَعِيدٍ
وَأَحْسَنَهُ مِنْ قَرِيبٍ رُبْعَةٌ لَا تَشْنَأُ عَيْنٌ مِنْ طُولٍ لَا تَقْتَحِمُهُ عَيْنٌ مِنْ قِصْرِ غُصْنٍ بَيْنَ غُصْنَيْنِ
فَهُوَ أَنْزَرُ الثَّلَاثَةِ مَنْظَرًا وَأَحْسَنُهُمْ قَدْرًا لَهُ رُفَقَاءُ يَحْفُونَ بِهِ إِذَا قَالَ اسْتَمَعُوا لِقَوْلِهِ وَإِنْ
أَمَرَ تَبَادَرُوا إِلَى أَمْرِهِ مَحْفُودٌ مَحْشُودٌ لَا عَابِسٌ وَلَا مَقْنَدٌ۔

میں نے ایک ایسا مرد دیکھا جس کا حسن نمایاں تھا جس کی ساخت بڑی خوبصورت اور چہرہ بلیح تھا نہ بڑی ہوئی تو نہ
اسے معیوب بنا رہی تھی نہ پتلی گردن اور چھوٹا سراں میں نقص پیدا کر رہا تھا بہت زیادہ حسین بڑے ہی خوبرو آنکھیں سیاہ اور
بڑی اور پلکین لابی آوازان کی گونج دار تھی سیاہ و سرگیں آنکھیں دونوں برابر و باریک اور ملے ہوئے گردن چمکدار تھی ریش
مبارک گھنی تھی جب وہ خاموش ہوتے تو پروقار ہوتے جب گفتگو فرماتے تو چہرہ پر نور اور بارونق ہوتا۔ شیریں گفتار تھے گفتگو
واضح ہوتی بے فائدہ نہ ہوتی اور نہ ہی بیہودہ گفتگو موتیوں کی لڑی ہوتی (یوں معلوم ہوتا) جیسے موتی جھڑ رہے ہوں۔ دور سے
دیکھنے پر سب سے زیادہ بارعب اور جمیل نظر آتے اور قریب سے دیکھا جائے تو سب سے زیادہ خوبرو اور حسین دکھائی دیتے
قد درمیانہ تھا نہ اتنا طویل کہ آنکھوں کو برا لگے نہ اتنا پست کہ آنکھیں حقیر سمجھنے لگیں آپ دو شاخوں کے درمیان ایک شاخ کی
مانند تھے جو سب سے زیادہ سرسبز و شاداب او قد آور ہو ان کے ایسے ساتھی تھے جو ان کے گرد حلقہ بنائے ہوئے تھے اگر آپ
انہیں کچھ کہتے تو وہ فوراً اس کی تعمیل کرتے اگر آپ انہیں حکم دیتے تو وہ فوراً اسے بجالاتے سب کے مخدوم سب کے محترم نہ
وہ ترش رو تھے نہ ان کے فرمان کی مخالفت کی جاتی تھی۔ (الوفا ابن جوزی حصہ اول ص 243، سبل الھدی والرشاد جلد
نمبر 3 ص 245، مستدرک جلد نمبر 3 ص 233، خصائص کبریٰ جلد نمبر 1 ص 310، حجة اللہ علی العلمین ص 618، سیرت
حلبیہ جلد نمبر 2 ص 68، دلائل النبوت امام بیہقی جلد نمبر 1 ص 225، دلائل النبوت ابو نعیم ص 199، سیرت النبویہ ابن کثیر
حصہ اول ص 214، ضیاء النبی جلد نمبر 3 ص 88، الکبیر لطبرانی جلد نمبر 4 ص 48، الاحاد والثنائی للشیہبانی جلد نمبر 6 ص
(253)

ایک پیالہ دودھ سے سب اصحاب صفہ سیر ہو گئے:

إِنَّ أَبَاهُ رِيبَةَ رَضِيَ اللَّهُ تَعَالَى عَنْهُ كَانَ يَقُولُ اللَّهُ الَّذِي لَا إِلَهَ إِلَّا هُوَ إِنْ كُنْتُ لَا عَتِمِدُ

بِكَبْدِي عَلَى الْأَرْضِ مِنَ الْجُوعِ وَإِنْ كُنْتُ لِأَشُدُّ الْحَجَرَ عَلَى بَطْنِي مِنَ الْجُوعِ وَلَقَدْ
قَعَدْتُ يَوْمًا عَلَى طَرِيقِهِمُ الَّذِي يَخْرُجُونَ مِنْهُ فَمَرَّ أَبُو بَكْرٍ فَسَأَلْتُهُ عَنْ آيَةٍ مِنْ كِتَابِ اللَّهِ
مَا سَأَلْتُهُ إِلَّا لِيُشْبِعَنِي فَمَرَّ وَلَمْ يَفْعَلْ ثُمَّ مَرَّ بِي عُمَرُ فَسَأَلْتُهُ عَنْ آيَةٍ مِنْ كِتَابِ اللَّهِ مَا سَأَلْتُهُ
إِلَّا لِيُشْبِعَنِي فَمَرَّ وَلَمْ يَفْعَلْ ثُمَّ مَرَّ بِي أَبُو الْقَاسِمِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَتَبَسَّمَ
حِينَ رَأَى وَعَرَفَ مَا فِي نَفْسِي وَمَا فِي وَجْهِ ثُمَّ قَالَ يَا أَبَاهِرٍ قُلْتُ لَبَّيْكَ يَا رَسُولَ اللَّهِ (صلى
الله تعالى عليه وآله وسلم) قَالَ الْحَقُّ وَمَضَى فَاتَّبَعْتُهُ فَدَخَلَ فَاسْتَأْذَنَ فَأَذِنَ لِي فَدَخَلَ
فَوَجَدَ لَنَا فِي قَدْحٍ فَقَالَ مِنْ آيِنَ هَذَا اللَّبَنَ قَالُوا أَهْدَاهُ لَكَ فَلَانَ أَوْ فَلَانَةَ قَالَ يَا أَبَاهِرٍ قُلْتُ
لَبَّيْكَ يَا رَسُولَ اللَّهِ (صلى الله تعالى عليه وآله وسلم) قَالَ الْحَقُّ إِلَى أَهْلِ الصُّفَةِ فَادْعُهُمْ
لِي قَالَ وَأَهْلُ الصُّفَةِ أَضْيَافُ الْإِسْلَامِ لَا يَأْوُونَ عَلَى أَهْلِ وَلَا مَالٍ وَلَا عَلَى أَحَدٍ إِذَا آتَتْهُ
صَدَقَةٌ بَعَثَ بِهَا إِلَيْهِمْ وَلَمْ يَتَنَاوَلْ مِنْهَا شَيْئًا وَإِذَا آتَتْهُ هَدِيَّةٌ أَرْسَلَ إِلَيْهِمْ وَأَصَابَ مِنْهَا
وَأَشْرَكَهُمْ فِيهَا فَسَأَلْتُ ذَلِكَ فَقُلْتُ وَمَا هَذَا اللَّبَنُ فِي أَهْلِ الصُّفَةِ كُنْتُ أَحَقُّ أَنْ أُصِيبَ مِنْ
هَذَا اللَّبَنِ شَرْبَةً أَتَقْوَى بِهَا إِذَا جَاءَ أَمْرِي فَكُنْتُ أَنَا أُعْطِيهِمْ وَمَا عَسَى أَنْ يَبْلُغَنِي مِنْ هَذَا
اللَّبَنِ وَلَمْ يَكُنْ مِنْ طَاعَةِ اللَّهِ وَطَاعَةِ رَسُولِهِ بَدًّا فَاتَيْتُهُمْ فَدَعَوْتُهُمْ فَأَقْبَلُوا فَاسْتَأْذَنُوا فَأَذِنَ
لَهُمْ وَأَخَذُوا مَجَالِسَهُمْ مِنْ أَلْيَتِي قَالَ يَا أَبَاهِرٍ قُلْتُ لَبَّيْكَ يَا رَسُولَ اللَّهِ (صلى الله تعالى
عليه وآله وسلم) قَالَ خُذْ فَأَعْطِهِمْ فَأَخَذْتُ الْقَدْحَ فَجَعَلْتُ أُعْطِيهِ الرَّجُلَ فَيَشْرِبُ حَتَّى
يُرْوَى ثُمَّ يَرُدُّ عَلَيَّ الْقَدْحَ فَأَعْطِيهِ الْقَدْحَ فَيَشْرِبُ حَتَّى يَرُدُّ عَلَيَّ الْقَدْحَ حَتَّى
انْتَهَيْتُ إِلَى النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَقَدَرَوِي الْقَوْمُ كُلَّهُمْ فَأَخَذَ الْقَدْحَ
فَوَضَعَهُ عَلَى يَدِهِ فَنَظَرَ إِلَيَّ فَتَبَسَّمَ فَقَالَ يَا أَبَاهِرٍ قُلْتُ لَبَّيْكَ يَا رَسُولَ اللَّهِ (صلى الله تعالى
عليه وآله وسلم) قَالَ بَقِيْتُ أَنَا وَأَنْتَ قُلْتُ صَدَقْتَ يَا رَسُولَ اللَّهِ قَالَ أَقْعُدْ فَاشْرِبْ
فَقَعَدْتُ فَشَرِبْتُ فَقَالَ اشْرِبْ فَشَرِبْتُ فَمَا زَالَ يَقُولُ اشْرِبْ حَتَّى قُلْتُ لَا وَالَّذِي بَعَثَكَ
بِالْحَقِّ مَا أَجِدُكَ مَسْلُكًا قَالَ فَأَرِنِي فَأَعْطَيْتُهُ الْقَدْحَ فَحَمِدَ اللَّهُ وَسَمَّى وَشَرِبَ الْفَضْلَةَ.

حضرت ابوہریرہ رضی اللہ تعالیٰ عنہ فرماتے ہیں کہ مجھے اس ذات کی قسم! جس کے بغیر کوئی عبادت کے لائق نہیں میں بھوک کی وجہ سے اپنے پیٹ کو ز میں پر نہیں لگا سکتا تھا اگر بھوک زیادہ تنگ کرتی تو میں اپنے پیٹ پر پتھر باندھ لیتا ایک دن میں سرراہ بیٹھ گیا حضرت ابو بکر صدیق رضی اللہ تعالیٰ عنہ وہاں سے گذرے میں نے ان سے قرآن مجید کی ایک آیت کے متعلق پوچھا میں نے یہ سوال اس لئے کیا تھا کہ وہ میری حالت زار کو سمجھ سکیں اور مجھے کچھ کھلائیں مگر انہوں نے ایسا نہ کیا پھر میرے پاس سے حضرت عمر فاروق رضی اللہ تعالیٰ عنہ گذرے میں نے ان سے بھی قرآن مجید کی ایک آیت کے متعلق پوچھا۔ میرا ان سے پوچھنے کا مطلب بھی یہی تھا کہ وہ مجھے کچھ کھلائیں مگر انہوں نے بھی ایسا نہ کیا پھر حضور نبی کریم صلی اللہ تعالیٰ علیہ وآلہ وسلم تشریف لائے آپ صلی اللہ تعالیٰ علیہ وآلہ وسلم نے مجھے دیکھ کر تبسم فرمایا انہوں نے میرے دل کی کیفیت کو بھی جان لیا اور میرے چہرے سے بھی پہچان لیا (کہ میں کیا چاہتا ہوں) مجھے فرمایا میرے ساتھ چل میں آپ صلی اللہ تعالیٰ علیہ وآلہ وسلم کے ساتھ چل پڑا آپ صلی اللہ تعالیٰ علیہ وآلہ وسلم مکان میں داخل ہوئے تو میں نے بھی اجازت چاہی آپ نے اجازت دی تو میں بھی اندر داخل ہوا۔ دیکھا کہ وہاں ایک پیالہ دودھ رکھا ہوا ہے آپ صلی اللہ تعالیٰ علیہ وآلہ وسلم نے فرمایا یہ دودھ کہاں سے آیا ہے گھر والوں نے بتایا کہ فلاں شخص یا فلاں عورت (راوی کوشک ہے) نے آپ صلی اللہ تعالیٰ علیہ وآلہ وسلم کے لئے ہدیہ بھیجا ہے۔

حضور نبی کریم صلی اللہ تعالیٰ علیہ وآلہ وسلم نے فرمایا ابوہریرہ! میں نے عرض کیا لبتیک یا رسول اللہ! (صلی اللہ تعالیٰ علیہ وآلہ وسلم) فرمایا اہل صفہ کے پاس جاؤ اور انہیں بلا لاؤ۔ حضرت ابوہریرہ بیان کرتے ہیں کہ اہل صفہ اسلام کے مہمان تھے ان کے پاس کوئی جائے رہائش اور کوئی مال و اسباب نہ تھا حضور نبی کریم صلی اللہ تعالیٰ علیہ وآلہ وسلم کے پاس اگر کوئی صدقہ آتا تو آپ اس میں سے کچھ بھی نہ لیتے تمام کا تمام اہل صفہ کے پاس بھیج دیتے اور جب ہدیہ آتا تو خود بھی اس میں سے رکھتے اور اصحابہ صفہ کو بھی اس میں شریک کرتے آپ صلی اللہ تعالیٰ علیہ وآلہ وسلم نے مجھے اصحاب صفہ کو بلانے کے لئے بھیجا تو میں کبیدہ خاطر ہوا میں نے دل میں خیال کیا کہ اس تھوڑے سے دودھ کی اتنے آدمیوں کے سامنے کیا حقیقت ہے۔ میرا خیال تھا کہ یہ سارا مجھے مل جائے تاکہ میں اس سے اپنی بھوک پیاس مٹا سکوں مگر جب آپ صلی اللہ تعالیٰ علیہ وآلہ وسلم نے مجھے ان کے بلانے کے لئے بھیجا ہے تو وہ آئیں گے تو حضور نبی کریم صلی اللہ تعالیٰ علیہ وآلہ وسلم مجھے ہی حکم فرمائیں گے کہ میں ہی انہیں یہ دودھ دوں پھر اس میں سے مجھے کیا ملے گا؟ مگر اطاعت الہی و اطاعت رسول سے مفر بھی ممکن نہ تھا

چنانچہ میں اہل صفہ کو بلا لایا وہ آئے اور انہوں نے حاضری کے لئے اجازت طلب کی محبوب خدا محبوب کائنات صلی اللہ تعالیٰ علیہ وآلہ وسلم نے انہیں اجازت عطا فرمائی تو وہ مجلس اقدس میں آ کر بیٹھ گئے حضور نبی کریم صلی اللہ تعالیٰ علیہ وآلہ وسلم نے فرمایا اے ابوہریرہ! میں نے عرض کیا لبتیک یا رسول اللہ! صلی اللہ تعالیٰ علیہ وآلہ وسلم فرمایا یہ دودھ لے اور اہل صفہ کو پلا میں نے دودھ کا پیالہ پکڑا (ان میں سے) ایک کو دودھ کا پیالہ دیتا وہ سیر ہو کر پیتا اور پیالہ واپس مجھے واپس لوٹا دیتا پھر میں دوسرے کو دیتا وہ بھی اس سے سیر ہو کر دودھ پیتا اور واپس مجھے دیتا یہاں تک کہ میں واپس حضور نبی کریم صلی اللہ تعالیٰ علیہ وآلہ وسلم کے پاس پہنچا اور ان سب نے سیر ہو کر دودھ پی لیا حضور نبی کریم صلی اللہ تعالیٰ علیہ وآلہ وسلم نے میرے ہاتھ سے پیالہ لیا اور اپنے دست اقدس پر رکھا اور میری طرف دیکھ کر تبسم فرمایا اور فرمایا اے ابوہریرہ! میں نے عرض کیا لبتیک یا رسول اللہ صلی اللہ تعالیٰ علیہ وآلہ وسلم فرمایا اب میں اور تم باقی رہ گئے ہیں میں نے عرض کیا یا رسول اللہ صلی اللہ تعالیٰ علیہ وآلہ وسلم آپ نے بالکل سچ فرمایا ہے فرمایا بیٹھ جا اور دودھ پی میں بیٹھ گیا اور میں نے دودھ پیا فرمایا اور پی میں نے اور پیا حضور نبی کریم صلی اللہ تعالیٰ علیہ وآلہ وسلم مجھے یہی فرماتے رہے کہ اور پی اور میں پیتا رہا یہاں تک کہ میں نے عرض کیا اب اور نہیں پی سکتا یا رسول اللہ صلی اللہ تعالیٰ علیہ وآلہ وسلم! قسم ہے اس ذات کی جس نے آپ کو حق کے ساتھ مبعوث فرمایا ہے اب اور دودھ پینے کی گنجائش نہیں ہے یہ عرض کرنے کے بعد پیالہ میں نے حضور نبی کریم صلی اللہ تعالیٰ علیہ وآلہ وسلم کے دست اقدس میں دے دیا حضور نبی کریم صلی اللہ تعالیٰ علیہ وآلہ وسلم نے اللہ تبارک و تعالیٰ کی حمد و ثنا کی اور بسم اللہ پڑھ کر باقی دودھ پی کر ختم کر دیا۔

(بخاری شریف جلد نمبر 2 ص 955، مسند امام احمد جلد نمبر 2 ص 696، دلائل النبوت امام بیہقی جلد نمبر 6 ص 86، الوفا ابن جوزی حصہ اول ص 294، حجة اللہ علی العالمین ص 622، سیرت حلبیہ جلد نمبر 3 ص 411، خصائص کبریٰ جلد نمبر 2 ص 80، دلائل النبوت ابو نعیم ص 251)

حضرت شیبہ کے سینہ پر دست اقدس لگا تو کفر بھاگ گیا نور ایمان چھا گیا:

حضرت شیبہ بن عثمان بن ابی طلحہ رضی اللہ تعالیٰ عنہما فرماتے ہیں کہ لوگوں نے توفیح مکہ کے بعد ایمان قبول کر لیا مگر میں اپنے کفر پر بصد رہا حضور نبی کریم صلی اللہ تعالیٰ علیہ وآلہ وسلم فتح مکہ کے بعد قبیلہ بنو ہوازن کی سرکشی کی سرکوبی کے لئے مکہ مکرمہ سے لشکر لے کر روانہ ہوئے تو اس لشکر کے ساتھ میں بھی روانہ ہو گیا میرا ان کے ساتھ جانے کا مقصد جہاد نہ تھا

کیونکہ میں نے ابھی اسلام قبول ہی نہیں کیا تھا بلکہ میرا مقصد یہ تھا اور میری نیت یہ تھی کہ اس جنگ میں اگر کہیں موقع مل گیا تو میں حضور نبی کریم صلی اللہ تعالیٰ علیہ وآلہ وسلم کی شمع حیات کو بجھا دوں گا انہیں شہید کر دوں گا۔ میرے دل میں میرے باپ میرے چچا اور میرے چچا زاد بھائیوں کے قتل کا دکھ موجزن تھا جنہیں جنگ اُحد میں مسلمانوں نے قتل کر دیا تھا میرے دل میں تھا جس طرح بھی ہو سکے میں نے اپنے ان مقتولوں کا بدلہ ضرور لینا ہے اور میں نے یہ بھی پختہ عزم کر رکھا تھا کہ لَوْ لَمْ يَبْقَ مِنَ الْعَرَبِ وَالْعَجَمِ أَحَدٌ إِلَّا اتَّبَعَ مُحَمَّدًا مَا تَبِعْتَهُ أَبَدًا۔ اگر عرب و عجم کے سارے لوگ حضور نبی کریم محمد مصطفیٰ صلی اللہ تعالیٰ علیہ وآلہ وسلم کی اتباع کر لیں (حلقہ بگوش اسلام ہو جائیں) میں کبھی بھی ان کی اتباع نہیں کروں گا (ان پر ایمان نہیں لاؤں گا) لوگ جوق در جوق دامن اسلام میں آ کر راہ جنت کو اپنا رہے تھے لیکن ان کے برعکس راہ کفر پر چلنے میں میرے عزم میں مزید پختگی آرہی تھی چنانچہ محبوب خدا صلی اللہ تعالیٰ علیہ وآلہ وسلم کو موقع ملنے پر شہید کرنے کی غرض سے میں اس میں اسلامی لشکر کے ہمراہ چلا گیا میں وہاں اپنے عزائم کی تکمیل کے لئے ہمہ وقت تیار رہتا آپ صلی اللہ تعالیٰ علیہ وآلہ وسلم کے متعلق میرے دل میں بغض و عناد زیادہ ہوتا جا رہا تھا جب مسلمان اور کفار باہم معرکہ آزما ہوئے جنگ کا میدان گرم ہو گیا تو حضور نبی کریم صلی اللہ تعالیٰ علیہ وآلہ وسلم اپنے خچر سے نیچے اتر آئے تو میں نے اس موقع کو غنیمت سمجھا اپنی تلوار کو نیام سے نکال لیا حضور نبی کریم صلی اللہ تعالیٰ علیہ وآلہ وسلم پر حملہ آور ہونے کی غرض سے آگے بڑھا میں آپ صلی اللہ تعالیٰ علیہ وآلہ وسلم پر تلوار سے حملہ کرنے والا ہی تھا کہ اچانک آگ کا ایک شعلہ بجلی کی تیزی سے میری طرف لپکا اس کی چمک سے میری آنکھیں خیرہ ہو گئیں قریب تھا کہ میری آنکھوں کا نور ختم ہو جاتا میں نے اپنے دونوں ہاتھ اپنی آنکھوں پر رکھ لئے اور خوف سے کانپنے لگا رحمت عالمیاں شفیق عاصیاں صلی اللہ تعالیٰ علیہ وآلہ وسلم نے میری طرف نظر رحمت فرما کر تبسم فرمایا آپ صلی اللہ تعالیٰ علیہ وآلہ وسلم نے میری بدنیت کو بھانپ لیا تھا مگر وہ تو رحمت کائنات تھے انہوں نے فرمایا يَا شَيْبَةُ اُذْنُ مَيْمَنِي اے شیبہ میرے قریب ہو! میں قریب ہو گیا میری قسمت کا ستارہ چمک اٹھا رُوفِ رَحِيمِ نَبِيِّ نِي فِي شَفَقَتِهِ بَهْرًا اِنْدَا دَسْتِ اَقْدَسِ مِوَرِّعِي سِينِي پَر رَكْحَا (کیا وہ خوش نصیب سینہ تھا کیسی وہ پیاری گھڑی تھی اے رحیم و کریم میرے پیارے رب بندہ ناچیز تیرا عاجز بے بس لاچار بندہ ہے تیری بے پایاں رحمت سے ایسی ہی پیاری ساعت اور ایسے بے بہا کرم کی امید رکھتا ہے) اور دعا فرمائی اَللّٰهُمَّ اَعِزَّهُ مِنَ الشَّيْطَانِ۔ اے اللہ شیبہ کو شیطان کے شر سے بچالے۔ حضرت شیبہ رضی اللہ تعالیٰ عنہ فرماتے ہیں اسی لمحے میرے دل کی کیفیت بدل گئی اس ایک نگاہ کرم نے میرے دل کی کاپلٹ کر رکھ دی فرماتے ہیں فَوَاللّٰهِ لَهَوَّ

فِي السَّاعَةِ صَارَ أَحَبَّ إِلَيَّ مِنْ سَمْعِي وَبَصَرِي وَأَذْهَبَ اللَّهُ مَا كَانَ فِيَّ - اللہ تبارک و تعالیٰ کی قسم! اسی وقت حضور نبی کریم صلی اللہ تعالیٰ علیہ وآلہ وسلم مجھے اپنے کانوں اپنی آنکھوں سے بھی زیادہ محبوب ہو گئے اور میرے دل میں حضور نبی کریم صلی اللہ تعالیٰ علیہ وآلہ وسلم کی دشمنی میں جو جذبات بھڑک رہے تھے وہ سب کا فور ہو گئے اللہ تبارک و تعالیٰ نے ان کا نام و نشان تک مٹا دیا۔

حضرت شیبہ رضی اللہ تعالیٰ عنہ فرماتے ہیں حضور نبی کریم صلی اللہ تعالیٰ علیہ وآلہ وسلم نے مجھے فرمایا قَاتِلِ الْكُفَّارَ اے شیبہ کفار سے جنگ کر حضرت شیبہ رضی اللہ تعالیٰ عنہ فرماتے ہیں فَتَقَدَّمْتُ اِمَامَةً اَضْرَبُ بِسَيْفِي اَللَّهُ يَعْلَمُ اِنِّي اَحَبُّ اَنْ اَقِيهٖ بِنَفْسِي كُلِّ شَيْئٍ وَلَوْ لَقِيْتُ تِلْكَ السَّاعَةَ اَبِي لَوْ كَانَ حَيًّا لَا وَقَعْتُ بِهٖ السَّيْفَ - میں حضور نبی کریم صلی اللہ تعالیٰ علیہ وآلہ وسلم سے آگے ہوا آپ کے دشمنوں کو اپنی تلوار سے مار رہا تھا اللہ تبارک و تعالیٰ جانتا ہے کہ مجھے یہ بات ہر چیز سے زیادہ پیاری تھی کہ میں حضور نبی کریم صلی اللہ تعالیٰ علیہ وآلہ وسلم کی حفاظت کروں اگر اس وقت میرا باپ زندہ ہوتا (اور وہ کافر ہوتے ہوئے) میرے سامنے آتا تو میں اس پر بھی تلوار سے حملہ کر دیتا۔

(سبل الہدیٰ والرشاد جلد نمبر 5 ص 320، دلائل النبوت امام بیہقی جلد نمبر 5 ص 110، حجة اللہ علی العالمین ص 499، سیرت نبویہ ابن کثیر ص 457، خصائص کبریٰ جلد نمبر 1 ص 449، سیرت حلبیہ جلد نمبر 3 ص 159، الکبیر لطبرانی جلد نمبر 7 ص 298، معجم الصحابہ جلد نمبر 1 ص 335، مجمع الزوائد جلد نمبر 6 ص 184، البدایہ والنہایہ جلد نمبر 4 ص 597) ابوسفیان کے سینے پر دست اقدس سے ضرب لگائی تو اسے غلط ارادے سے توبہ نصیب ہو گئی:

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ رَأَى أَبُو سُوْفِيَانَ رَسُوْلَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَمْشِي وَالنَّاسُ يَطْشُونَ عَقْبَهُ فَقَالَ بَيْنَهُ وَبَيْنَ نَفْسِهِ لَوْعًا وَدُتُّ هَذَا الرَّجُلَ الْقِتَالَ فَجَاءَ رَسُوْلُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ حَتَّى ضَرَبَ بِيَدِهِ فِي صَدْرِي فَقَالَ إِذَا يُخْزِيكَ اللَّهُ قَالَ اتُّوبُ إِلَى اللَّهِ وَاسْتَغْفِرُ اللَّهُ مِمَّا تَفَوَّهْتُ بِهِ فَقَالَ مَا أَيَقُنْتُ أَنَّكَ نَبِيٌّ حَتَّى السَّاعَةِ اِنِّي كُنْتُ لِأَحَدِثُ نَفْسِي بِذَلِكَ -

حضرت سیدنا عبد اللہ بن عباس رضی اللہ تعالیٰ عنہما سے روایت ہے فرماتے ہیں کہ (فتح مکہ کے ایام میں) ابوسفیان نے حضور نبی کریم صلی اللہ تعالیٰ علیہ وآلہ وسلم کو دیکھا کہ وہ کہیں تشریف لے جا رہے ہیں اور لوگوں کا جم غفیر آپ صلی اللہ

تعالیٰ علیہ وآلہ وسلم کے پیچھے پیچھے (سراطعت خم کئے) جا رہا ہے (یہ منظر دیکھ کر حسد سے) ابوسفیان نے اپنے دل میں کہا کاش میں اس سے دوبارہ جنگ کرتا (اور ایک روایت میں ہے کہ ابوسفیان نے دل میں کہا کہ کاش میں محمد (صلی اللہ تعالیٰ علیہ وآلہ وسلم) کے مقابلہ کے لئے ایک بڑی جماعت (بڑا لشکر) تیار کرتا) اسی اثناء میں حضور نبی کریم صلی اللہ تعالیٰ علیہ وآلہ وسلم ابوسفیان کے پاس پہنچ گئے اس کے سینے پر دست اقدس سے ضرب لگائی اور اسے فرمایا اگر تو ایسا کرے گا تو اللہ تبارک و تعالیٰ پھر تمہیں ذلیل و رسوا کرے گا۔ (ابوسفیان حضور نبی کریم صلی اللہ تعالیٰ علیہ وآلہ وسلم کی زبان اقدس سے یہ ارشاد سن کر ششدر سا رہ گیا اور عرض کرنے لگا یا رسول اللہ صلی اللہ تعالیٰ علیہ وآلہ وسلم) میں اللہ تبارک و تعالیٰ کی بارگاہ اقدس میں توبہ کرتا ہوں اور جو بات میں نے (دل میں) کی ہے اس سے مغفرت طلب کرتا ہوں یہ بات تو میں نے دل میں کی تھی۔

(سبل الہدیٰ والرشاد جلد نمبر 5 ص 246، دلائل النبوت امام بیہقی جلد نمبر 5 ص 80، حجتہ اللہ علی العالمین ص 497، سیرت نبویہ ابن کثیر ص 441، خصائص کبریٰ جلد نمبر 1 ص 441، ابن عساکر جلد نمبر 6 ص 406، طبقات ابن سعد جلد نمبر 1 ص 15، تاریخ اسلام للذہبی جلد نمبر 1 ص 319)

غزوة حنین میں وقتی حزیمت پر ابوسفیان کی کینہ بھری گفتگو:

لَمَّا أَنهَزَمَ النَّاسُ وَرَأَى مَنْ كَانَ مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنْ جُفَاةِ
أَهْلِ مَكَّةَ الْهَزِيمَةَ تَكَلَّمَ مِنْهُمْ رِجَالٌ بِمَافِي أَنْفُسِهِمْ مِنَ الضَّغْنِ قَالَ أَبُو سُوَيْبَانَ بْنُ حَرْبٍ
وَكَانَ إِسْلَامُهُ بَعْدَ مَدْخُولِ تَنْتَهَى هَزِيمَتُهُمْ دُونَ الْبَحْرِ۔

جب مسلمانوں کو (وقتی طور پر غزوة حنین میں) ہزیمت اٹھانا پڑی تو حضور نبی کریم صلی اللہ تعالیٰ علیہ وآلہ وسلم کے ساتھ مکہ مکرمہ سے بعض بدطینت قسم کے آئے ہوئے لوگوں نے جب اس ہزیمت کو دیکھا تو ان کے دلوں میں جو (چھپا ہوا) کینہ تھا اس کی وجہ سے انہوں نے باتیں کرنا شروع کر دیں ابوسفیان بن حرب جو فتح مکہ کے وقت مسلمان ہو گیا۔ (بظاہر مسلمان ہو گیا تھا مگر اس کے دل میں ابھی تک حسد و عناد کا لاوا پک رہا تھا کینہ و عناد کے انگارے دکھ رہے تھے وہ اپنے غلیظ جذبات کو چھپانہ سکا وہ مسلمانوں کی اس وقتی ہزیمت کو مکمل شکست سمجھ بیٹھا بر ملا کہنے لگا) یہ لشکر ہوازن اب نہیں دکھیل کر سمندر تک پہنچا کر دم لے گا یعنی مسلمانوں کے قدم اب سمندر سے پہلے جم نہیں سکتے۔ (سبل الہدیٰ والرشاد جلد نمبر 5 ص 319، دلائل النبوت امام بیہقی جلد نمبر 5 ص 97، سیرت نبویہ ابن کثیر ص 454، سیرت نبویہ ابن ہشام حصہ دوم

ص 278، سیرت حلبیہ جلد نمبر 3 ص 158، مجمع الزوائد جلد نمبر 6 ص 180، البدایۃ والنہایۃ جلد نمبر 4 ص 589)

ابوسفیان نے مجبوری سے ایمان قبول کیا:

ہمارے محبوب پیغمبر سید الانبیاء والمرسلین خاتم النبیین صلی اللہ تعالیٰ علیہ وآلہ وسلم اپنے ہمراہ دس ہزار کاشکر لے کر فتح مکہ کے لئے آٹھ 8 ہجری رمضان المبارک کی دس 10 تاریخ بروز بدھ نماز عصر ادا فرمانے کے بعد مدینہ منورہ سے روانہ ہوئے پیارے آقا صلی اللہ تعالیٰ علیہ وآلہ وسلم کے چچا سیدنا حضرت عباس رضی اللہ تعالیٰ عنہ جو ہجرت کر کے مکہ مکرمہ سے مدینہ منورہ کی طرف آرہے تھے مقام جہنہ پر آپ صلی اللہ تعالیٰ علیہ وآلہ وسلم سے ملے اور ساتھ ہوئے شریک سفر ہو گئے سفر جاری رہا یہاں تک کہ بوقت عشاء مرالظہر ان کے مقام کے پاس پہنچے تو وہاں رات کو قیام کا ارادہ فرمایا حضور نبی کریم صلی اللہ تعالیٰ علیہ وآلہ وسلم نے صحابہ کرام کو حکم فرمایا کہ ہر شخص اپنے اپنے پڑاؤ میں آگ جلائے فوراً تعمیل حکم ہوئی اور آنا فانا دس ہزار چولہے روشن ہو گئے ساری وادی جگمگ جگمگ کرنے لگی رات کو لشکر اسلام کی نگہداشت کی ڈیوٹی سیدنا حضرت عمر فاروق رضی اللہ تعالیٰ عنہ کے ذمہ لگائی گئی۔

کفار مکہ کو یہ کھڑکا تو دن رات لگا رہتا تھا کہ انہوں نے معاہدہ حدیبیہ کی خلاف ورزی کر کے جو ظلم کیا ہے اس کا خمیازہ ضرور بھگتنا پڑے گا تاہم وہ اس لشکر سے بالکل بے خبر تھے حالانکہ اس لشکر کو مدینہ منورہ سے روانہ ہوئے کئی دن گذر چکے تھے ان کے سان گمان میں بھی یہ نہیں تھا کہ اتنا عظیم الشان لشکر ان کے سر پر پہنچ چکا ہے انہوں نے ابوسفیان کو حالات کے جائزے کے لئے مقرر کر رکھا تھا اور ساتھ یہ بھی اسے کہا کہ اگر تیری ملاقات اس سلسلہ میں حضور نبی کریم صلی اللہ تعالیٰ علیہ وآلہ وسلم سے ہو جائے تو ان سے اہل مکہ کے لئے امان طلب کرنا اہل مکہ کے اس فیصلہ کے تحت ابوسفیان حکیم بن حزام کو لے کر اپنے مشن پر روانہ ہو گیا آگے چل کر ان دونوں کی ملاقات بدیل بن ورقاء سے ہو گئی انہوں نے ان کو بھی ساتھ لے لیا تا کہ حالات کا جائزہ لے سکیں یہ تینوں افراد جب مرالظہر ان کے قریب اراک نامی بستی پہنچے تو یہ دیکھ کر ششدر رہ گئے کہ تاحد نظر خیمے ہی خیمے نصب ہیں اور ہر خیمے کے سامنے آگ جل رہی ہے انہوں نے گھوڑوں کو ہنہاتے اور اونٹوں کو بلبلاتے سنا تو شدت خوف سے ان پر لرزہ طاری ہو گیا۔

ابوسفیان کی گرفتاری:

حضرت ابو یعلیٰ رضی اللہ تعالیٰ عنہ فرماتے ہیں کہ میں حضور نبی کریم صلی اللہ تعالیٰ علیہ وآلہ وسلم کے ساتھ تھا ایک

روایت کے مطابق یہ ہے کہ حضور نبی کریم صلی اللہ تعالیٰ علیہ وآلہ وسلم نے فرمایا ابوسفیان اراک کی بستی میں موجود ہے جاؤ اسے گرفتار کر کے لے آؤ چنانچہ فرمان اقدس کے تحت ہم اس بستی میں گئے ہمیں واقعی وہاں ابوسفیان مل گیا ہم نے اسے گرفتار کر لیا اور لا کر بارگاہ اقدس میں پیش کر دیا۔ ایک روایت میں ہے کہ یہ تینوں ابوسفیان، حکیم بن حزام اور بدیل بن ورقاء اراک بستی میں موجود تھے حضور نبی کریم صلی اللہ تعالیٰ علیہ وآلہ وسلم کے سرفروش مجاہدین وہاں پہنچے جاتے ہی انہوں نے ان کے اونٹوں کی نکیلیں پکڑ لیں انہوں نے ہڑا کر پوچھا آپ لوگ کون ہیں جو ہمارے اونٹوں کی نکیلوں کو پکڑ رہے ہو صحابہ کرام نے فرمایا کیا تمہیں نظر نہیں آ رہا کہ اللہ تبارک و تعالیٰ کے رسول صلی اللہ تعالیٰ علیہ وآلہ وسلم اور ان کے جانباہ صحابہ تمہارے سامنے خیمہ زن ہیں؟ یہ تینوں دیکھتے ہی حیرت میں گم ہو گئے اور متحیر ہو کر کہنے لگے اتنا بڑا لشکر جرار ہمارے گھروں پر پہنچ گیا اور ایسے خبر تک نہیں ہوئی۔ چونکہ لشکر اسلام پر پہرہ کی ڈیوٹی اس رات سیدنا حضرت عمر فاروق رضی اللہ تعالیٰ عنہ کی تھی لہذا یہ تینوں گرفتار کر کے حضرت عمر رضی اللہ تعالیٰ عنہ کے پاس لائے گئے انہوں نے کہا صبح تک انہیں اپنی حراست میں ہی رکھو صبح حضور نبی کریم صلی اللہ تعالیٰ علیہ وآلہ وسلم کی خدمت اقدس میں انہیں پیش کریں۔

اگلی صبح جب ان تینوں کو حضور نبی کریم صلی اللہ تعالیٰ علیہ وآلہ وسلم کی خدمت اقدس میں پیش کرنے کے لئے لے جا رہے تھے تو ان کی ملاقات سیدنا حضرت عباس رضی اللہ تعالیٰ عنہ سے ہو گئی انہوں نے تینوں کو اپنی پناہ میں لے لیا۔

دوسری روایت:

حضرت اسحاق بن راہویہ رحمۃ اللہ تعالیٰ عنہ نے صحیح سند کے ساتھ سیدنا حضرت عباس رضی اللہ تعالیٰ عنہ سے یوں نقل فرمایا ہے کہ حضور نبی کریم صلی اللہ تعالیٰ علیہ وآلہ وسلم لشکر اسلام کے ہمراہ جب مراظہر ان بستی میں رات گزارنے کے لئے ٹھہرے تو سیدنا حضرت عباس رضی اللہ تعالیٰ عنہ کا دل اہل مکہ کے المناک انجام کے تصور سے دہل گیا ان کی زبان و دل سے اہل مکہ کے لئے فریاد نکلی وہ چاہتے تھے کہ اس سے پہلے کہ حضور نبی کریم صلی اللہ تعالیٰ علیہ وآلہ وسلم مکہ مکرمہ کو بزور شمشیر فتح کر لیں اہل مکہ بارگاہ اقدس میں حاضر ہو کر امان طلب کر لیں کیونکہ بزور شمشیر فتح کرنے سے جو تباہی بربادی ہوتی ہے اس کے تصور سے ہی روکنے کھڑے ہو جاتے ہیں۔

سیدنا حضرت عباس رضی اللہ تعالیٰ عنہ فرماتے ہیں کہ میں حضور نبی کریم صلی اللہ تعالیٰ علیہ وآلہ وسلم کے نچر پر سوار ہو کر نکلا اور کسی ایسے آدمی کا متلاشی ہوا جو میرا پیغام قریش مکہ تک پہنچا دے میں چاہتا تھا کہ قریش مکہ حضور نبی کریم صلی اللہ

تعالیٰ علیہ وآلہ وسلم کی خدمت اقدس میں حاضر ہو کر آپ صلی اللہ تعالیٰ علیہ وآلہ وسلم سے امان طلب کر لیں تاکہ کسی کا کچھ ذرہ بھر بھی نقصان نہ ہو۔ جب میں اراک بستی کے پاس سے گذرا تو میرے کانوں میں ابوسفیان اور بدیل کی آواز سنائی دی۔ ابوسفیان بدیل سے کہہ رہا تھا کہ میں نے آج تک کوئی ایسی رات نہیں دیکھی جس میں یوں اتنی ہزاروں آگ روشن ہوں اور اتنا لشکر جرار خیمہ زن ہو۔ بدیل نے اسے کہا میرے خیال میں یہ قبیلہ بنو خزاعہ ہے جو یہاں خیمہ زن ہے ابوسفیان نے کہا بھولیں ٹھیک نہیں بنو خزاعہ کے پاس اتنا لشکر کہاں سے آ گیا یہ کوئی اور معاملہ ہے۔

سیدنا حضرت عباس رضی اللہ تعالیٰ عنہ فرماتے ہیں کہ میں نے ابوسفیان کی آواز پہچان لی میں نے اسے آواز دی اس نے میری آواز پہچان کر فوراً لبیک کہا اور پوچھا کیا بات ہے؟ میں نے کہا وَبِحَاكِ اللّٰهِ تَبَارَكَ وَتَعَالَى كَيْ رَسُوْلُ اللّٰهِ تَعَالَى عَلِيْهِ وَاٰلِهِ وَسَلَّمَ هٰزِرُوْنَ صَحَابَهُ كَيْ هَمْرَاهُ يَهَا بِهِنَّ بَيْتُ جَعْلَةَ هِيَ۔ ابوسفیان نے کہا ابوالفضل! اس طرح قریش کی ہلاکت تباہ و بربادی تو پھر مقدر ہو چکی میرے ماں باپ آپ پر قربان ہوں کوئی ایسا راستہ نکالیں جس سے ہماری سلامتی ہو جائے۔ سیدنا حضرت عباس رضی اللہ تعالیٰ عنہ فرماتے ہیں میں نے اسے کہا ابوسفیان! جلدی کر میرے پیچھے نخر پر سوار ہو جا میں تمہیں حضور نبی کریم صلی اللہ تعالیٰ علیہ وآلہ وسلم کی خدمت اقدس میں پیش کرتا ہوں اور ان سے تیرے لئے پناہ کی درخواست کر لیتا ہوں۔ اگر حضور نبی کریم صلی اللہ تعالیٰ علیہ وآلہ وسلم کی خدمت اقدس میں تیری حاضری نہ ہوئی اور کسی مسلمان نے تجھے دیکھ لیا تو وہ تجھے موت کے گھاٹ اتار دے گا۔ ابوسفیان سیدنا حضرت عباس رضی اللہ تعالیٰ عنہ کے پیچھے نخر پر سوار ہو گیا ابوسفیان کے باقی دو ساتھی حکیم بن حزام اور بدیل بھی ان کے ہمراہ ہوئے۔

سیدنا حضرت عباس رضی اللہ تعالیٰ عنہ فرماتے ہیں کہ میں ابوسفیان کو لے کر چلا تو جس مسلمان کے پاس سے ہم گذرتے وہ کہتا یہ نخر تو ہمارے محبوب آقا صلی اللہ تعالیٰ علیہ وآلہ وسلم کا ہے اور اس پر آپ صلی اللہ تعالیٰ علیہ وآلہ وسلم کے چچا سوار ہیں لہذا ہم سے کوئی بھی تعرض نہ کرتا مگر جب ہمارا گذر حضرت عمر فاروق رضی اللہ تعالیٰ عنہ کے خیمے کے پاس سے ہوا ان کے خیمے کے سامنے بھی آگ روشن تھی حضرت عمر مجھے دیکھ کر (احتراماً) کھڑے ہو گئے مجھ سے پوچھا ابوالفضل! آپ کے پیچھے کون ہے؟ جب اس نے غور سے دیکھا تو ابوسفیان کو پہچان لیا اور ابوسفیان کو کہا اے دشمن خدا! اس مالک کائنات کا شکر ہے کہ تو اس وقت مجھے ملا ہے جب تجھے کسی کی پناہ میسر نہیں یہ کہہ کر حضرت عمر جلدی سے حضور نبی کریم صلی اللہ تعالیٰ علیہ وآلہ وسلم کی طرف چل پڑے تاکہ آپ صلی اللہ تعالیٰ علیہ وآلہ وسلم سے اس دشمن خدا کو قتل کرنے کا اذن حاصل کر سکے

مگر حضرت عمر پیدل تھے جب کہ میں نچر پر سوار تھا میں نے نچر کو ایڑھ لگائی اور اس سے پہلے ابوسفیان کو لے کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں پہنچ گیا حضور صلی اللہ تعالیٰ علیہ وآلہ وسلم اپنے خیمہ میں تشریف فرما تھے۔ حضرت عمر نے حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں عرض کی یا رسول اللہ! صلی اللہ تعالیٰ علیہ وآلہ وسلم یہ ابوسفیان اللہ تبارک و تعالیٰ کا بدترین دشمن ہے اسے ابھی کسی کی پناہ میسر نہیں ہوئی اجازت عطا فرمائیں کہ میں اس دشمن خدا کی گردن اڑا دوں۔

سیدنا حضرت عباس رضی اللہ تعالیٰ عنہ فرماتے ہیں میں نے عرض کی یا رسول اللہ! صلی اللہ تعالیٰ علیہ وآلہ وسلم میں نے اسے پناہ دے دی ہے یہ عرض کر کے میں حضور نبی کریم صلی اللہ تعالیٰ علیہ وآلہ وسلم کے ساتھ چمٹ گیا اور ان کے سر مبارک کو اپنے سینے سے لگایا اور عرض کیا میں نے ابوسفیان، حکیم بن حزام اور بدیل ان تینوں کو پناہ دے دی ہے۔ اب یہ تینوں آپ صلی اللہ تعالیٰ علیہ وآلہ وسلم کی خدمت اقدس میں حاضری کے لئے اذن کے خواں ہیں آپ صلی اللہ تعالیٰ علیہ وآلہ وسلم نے فرمایا انہیں لے آؤ چنانچہ ان تینوں کو خدمت اقدس میں پیش کر دیا حضور نبی کریم صلی اللہ تعالیٰ علیہ وآلہ وسلم نے ان سے حالات دریافت فرمائے ہم چاروں رات کافی دیر تک محبوب خدا صلی اللہ تعالیٰ علیہ وآلہ وسلم محبوب کائنات کی خدمت اقدس میں حاضر رہے گفتگو کے آخر میں حضور نبی کریم صلی اللہ تعالیٰ علیہ وآلہ وسلم نے ان تینوں کو اسلام قبول کرنے کی دعوت دی انہوں نے وحدت الہی کی گواہی دیتے ہوئے کہا نَشْهَدُ أَنْ لَا إِلَهَ إِلَّا اللَّهُ اقرار رسالت سے گریز کرتے ہوئے محمد رسول اللہ نہ کہا حضور نبی کریم صلی اللہ تعالیٰ علیہ وآلہ وسلم نے انہیں فرمایا جب تک محمد رسول اللہ کہہ کر میری رسالت پر ایمان نہیں لاؤ گے اس وقت تک اسلام سے تمہارا دور کا تعلق بھی نہیں ہے مسلمان تب ہو گے جب تو حید باری تعالیٰ کے ساتھ میری رسالت پر بھی ایمان لاؤ گے۔ پیارے آقا صلی اللہ تعالیٰ علیہ وآلہ وسلم کے اس ارشاد کے تحت حکیم بن حزام اور بدیل بن ورقاء نے تو زبان و دل سے کہہ دیا نَشْهَدُ أَنْ مُحَمَّدًا رَسُولَ اللَّهِ مگر ابوسفیان نے کہا اس معاملہ میں مجھے کچھ سوچنے سمجھنے کی مہلت دی جائے حضور نبی کریم صلی اللہ تعالیٰ علیہ وآلہ وسلم نے سیدنا حضرت عباس رضی اللہ تعالیٰ عنہ کو فرمایا اسے اپنے ساتھ لے جاؤ رات اپنے ساتھ رکھو صبح اسے پھر لے آنا۔

سیدنا حضرت عباس رضی اللہ تعالیٰ عنہ ابوسفیان کو ارشاد مطابق اپنے ساتھ لے گئے صبح کے وقت موذن نے جب فجر کی اذان دینا شروع کی تو تمام صحابہ کرام اذان کے کلمات کو ساتھ ساتھ دہراتے جاتے تھے ابوسفیان یہ سن کر گھبرا اٹھا اور

سیدنا حضرت عباس رضی اللہ تعالیٰ عنہ سے پوچھا یہ کیا ہے؟ انہوں نے بتایا کہ یہ لوگ اب نماز پڑھنے کی تیاری کر رہے ہیں اس کے بعد ابوسفیان نے ایک اور منظر دیکھا جسے دیکھ کر وہ حیران و ششدر رہ گیا اس نے دیکھا کہ محبوب کائنات صلی اللہ تعالیٰ علیہ وآلہ وسلم وضو فرما رہے ہیں تمام صحابہ کرام وضو کے پانی کے ان قطروں کو جو جسم اقدس و اطہر کو مس کر کے نیچے آ رہے تھے انہیں نیچے نہیں گرنے دیتے تھے بلکہ نیچے ہاتھ کر کے انہیں ہاتھوں ہاتھ لیتے اور پھر اپنے چہروں پر مل لیتے ابوسفیان نے برملا کہا میں نے ایسی محبت ایسا ادب کسی بادشاہ کے ساتھ ہوتا بھی نہیں دیکھا شاہان قیصر و کسریٰ بھی اس سے محروم ہیں حقیقت بھی یہی ہے کہ بادشاہوں کے ادب ادب کا تعلق ظاہر سے ہے اس میں دلی محبت کی رنگینی نہیں ہوتی جب کہ اس ادب کا تعلق عشق مصطفیٰ صلی اللہ تعالیٰ علیہ وآلہ وسلم سے تھا جو ہر کسی کو میسر نہیں ابوسفیان اس وقت تک نہیں جانتا تھا کہ اس عشق کی رمز کیا ہے۔ وضو کا منظر بھی ابوسفیان کے لئے کچھ کم حیرت زدہ نہیں تھا کہ نماز کے منظر نے تو اسے مزید ورطہ حیرت میں مستغرق کر دیا اس نے دیکھا کہ محبوب کائنات محبوب خدا صلی اللہ تعالیٰ علیہ وآلہ وسلم نے جب تکبیر تحریمہ کہی تو سب صحابہ نے اقتداء میں اللہ اکبر کہا جب آپ صلی اللہ تعالیٰ علیہ وآلہ وسلم رکوع میں گئے تو تمام صحابہ کرام بھی پیچھے رکوع میں چلے گئے جب رکوع سے اٹھے تو سب ہی رکوع سے اٹھ کھڑے ہوئے اور جب سجدے میں تشریف لے گئے تو آپ کے پیچھے سب ہی سر بسجود ہو گئے یہ دیکھ کر ابوسفیان کو یارائے سکوت نہ رہا بے ساختہ کہہ اٹھا اطاعت و انقیاد کا ایسا حسین منظر میں نے آج تک نہیں دیکھا اے ابوالفضل (یہ پیارے آقا صلی اللہ تعالیٰ علیہ وآلہ وسلم کے چچا سیدنا حضرت عباس رضی اللہ تعالیٰ عنہ کی کنیت تھی) تیرے بھتیجے کی بادشاہی بہت بلند ہو گئی ہے۔

سیدنا حضرت عباس رضی اللہ تعالیٰ عنہ نے اسے فرمایا (ارے نادان) یہ بادشاہی نہیں ہے یہ شان نبوت ہے۔ نماز سے فراغت کے بعد حضور نبی کریم صلی اللہ تعالیٰ علیہ وآلہ وسلم نے ابوسفیان کو فرمایا اے ابوسفیان! کیا ابھی وہ وقت نہیں آیا کہ تم لاِإِلَهِ إِلَّا اللَّهُ مُحَمَّدٌ رَّسُولُ اللَّهِ کی حقیقت کو تسلیم کر لو ابوسفیان نے کہا آپ کی رسالت کے متعلق ابھی تک میرے دل میں شک ہے ابھی دل تسلیم کرنے پر مائل نہیں سیدنا حضرت عباس رضی اللہ تعالیٰ عنہ نے اسے فرمایا وَيُحَلِّكَ (تیرا خانہ خراب ہو) ابھی اسلام قبول کر لے ورنہ ابھی تیری گردن تیرے جسم سے اڑادی جائے گی۔ ابوسفیان نے جان کے ڈر سے اسی وقت پڑھ لیا أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ۔ (دلائل النبوت امام بیہقی جلد نمبر 5 ص 27، سبل الہدیٰ والرشاد جلد نمبر 5 ص 215، سیرت حلبیہ جلد نمبر 3 ص 112، سیرت نبویہ ابن کثیر

ص 431، مدارج النبوت جلد نمبر 2 ص 390، البداية والنهاية جلد نمبر 4 ص 539، شرح معانی الآثار جلد نمبر 3 ص 391، الكبير لطبرانی جلد نمبر 8 ص 9، سیرت نبویہ ابن ہشام حصہ دوم ص 252، ضیاء النبی جلد نمبر 4 ص 429) دست اقدس کی کنکریوں سے بھری ہوئی ایک مٹھی نے دشمن کے تمام لشکر کو ناکارہ کر دیا:

عَنْ سَلْمَةَ بْنِ الْأَكْوَعِ قَالَ غَزَوْنَا مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ حُنَيْنًا فَوَلَّى صَحَابَةُ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَلَمَّا غَشُوا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ نَزَلَ عَنِ الْبُعْلَةِ ثُمَّ قَبَضَ قَبْضَةً مِّنْ تُرَابٍ مِّنَ الْأَرْضِ ثُمَّ اسْتَقْبَلَ بِهِ وُجُوهُهُمْ فَقَالَ شَاهَتِ الْوُجُوهُ فَمَا خَلَقَ اللَّهُ مِنْهُمْ إِنْسَانًا إِلَّا أَمَلَأَ عَيْنِيهِ تُرَابًا بِتِلْكَ الْقَبْضَةِ فَوَلَّوْا مُدْبِرِينَ فَهَزَمَهُمُ اللَّهُ -

حضرت سلمہ بن اکوع رضی اللہ تعالیٰ عنہ سے روایت ہے فرماتے ہیں ہم نے حضور نبی کریم صلی اللہ تعالیٰ علیہ وآلہ وسلم کے ساتھ مل کر غزوہ حنین کی جنگ لڑی (جنگ میں وقتی طور پر) صحابہ کرام کی پٹھیں پھر گئیں کفار نے جب حضور نبی کریم صلی اللہ تعالیٰ علیہ وآلہ وسلم کو گھیر لیا تو آپ نچر سے نیچے اتر آئے پھر زمین سے مٹی کی مٹھی لی اسے کفار کے چہروں کی طرف پھینکا اور فرمایا بگڑ گئے یہ چہرے تو ان میں سے اللہ تبارک و تعالیٰ نے کوئی انسان پیدا نہ فرمایا مگر اللہ تبارک و تعالیٰ نے اس کی آنکھیں اس مٹھی کی مٹی سے بھر دیں اور وہ پیٹھ پھیر کر بھاگ گئے اللہ تبارک و تعالیٰ نے انہیں شکست دے دی۔

(مسلم شریف جلد نمبر 2 ص 109، مشکوٰۃ شریف ص 534، خصائص کبریٰ جلد نمبر 1 ص 445، حجة اللہ علی العالمین

ص 656، دلائل النبوت امام بیہقی جلد نمبر 5 ص 106)

دوسری روایت:

دوسری روایت میں ہے کہ پیارے آقا صلی اللہ تعالیٰ علیہ وآلہ وسلم نچر پر سوار ہی تھے کہ اپنے چچا سیدنا حضرت عباس رضی اللہ تعالیٰ عنہ کو فرمایا یَا عَبَّاسُ نَاوِلْنِي مِنَ الْحُصْبَاءِ قَالَ وَافَقَهُ اللَّهُ تَعَالَى الْبُعْلَةَ كَلَامَهُ فَأَنْخَفَضْتُ بِهِ حَتَّى كَادَ بَطْنُهَا يَمَسُّ الْأَرْضَ فَتَنَاوَلَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنَ الْبُطْحَاءِ فَحَثَا فِي وُجُوهِهِمْ وَقَالَ شَاهَتِ الْوُجُوهُ هُمْ لَا يُنْصَرُونَ۔ مجھے ایک مٹھی کنکریوں کی دو اللہ تبارک و تعالیٰ نے حضور نبی کریم صلی اللہ تعالیٰ علیہ وآلہ وسلم کے اس کلام اقدس کی اس نچر کو سمجھ عطا فرمادی وہ نچر اتنا نیچے جھک گیا کہ اس کا پیٹ زمین کو مس کرنے لگ گیا

حضور نبی کریم صلی اللہ تعالیٰ علیہ وآلہ وسلم نے کنکریوں کی مٹھی بھری اور اسے کفار کے چہروں کی طرف پھینک دیا اور فرمایا یہ چہرے بگڑ گئے ان کی مدد نہیں کی جائے گی۔ (سبل الہدیٰ والرشاد جلد نمبر 5 ص 324، درمنثور جلد نمبر 3 ص 226، الکبیر لطبرانی جلد نمبر 7 ص 359، سیرت حلبیہ جلد نمبر 3 ص 157، الوفا ابن جوزی حصہ اول ص 304، مسند امام احمد جلد نمبر 1 ص 320، حجة اللہ علی العالمین ص 656، خصائص کبریٰ جلد نمبر 1 ص 445، مجمع الزوائد جلد نمبر 6 ص 183، ابن عساکر جلد نمبر 6 ص 351، تفسیر طبری جلد نمبر 10 ص 73)

دست اقدس لگنے سے روٹیاں کچی رہیں آگ انہیں پکانہ سکی:

حضور نبی کریم صلی اللہ تعالیٰ علیہ وآلہ وسلم ایک دن سیدۃ النساء حضرت فاطمہ الزہراء رضی اللہ تعالیٰ عنہا کے ہاں تشریف لے گئے سیدۃ النساء اس وقت تنور میں روٹیاں لگا رہی تھیں سید الانبیاء والمرسلین صلی اللہ تعالیٰ علیہ وآلہ وسلم نے سیدۃ النساء رضی اللہ تعالیٰ عنہا سے فرمایا میں بھی تنور میں روٹیاں لگاتا ہوں چنانچہ آپ صلی اللہ تعالیٰ علیہ وآلہ وسلم نے بھی تنور میں کچھ روٹیاں لگا دیں جو روٹیاں سیدۃ النساء رضی اللہ تعالیٰ عنہا نے تنور میں لگائی تھیں وہ پک گئیں مگر جو حضور نبی کریم صلی اللہ تعالیٰ علیہ وآلہ وسلم نے لگائی تھیں وہ کچی ہی رہیں ان پر آگ نے کچھ اثر نہ کیا سیدۃ النساء حضرت فاطمہ الزہراء رضی اللہ تعالیٰ عنہا حیران ہوئیں کہ یہ کیا ہو گیا؟ حضور نبی کریم صلی اللہ تعالیٰ علیہ وآلہ وسلم نے فرمایا فاطمہ! حیران مت ہو حیران ہونے کی ضرورت نہیں یہ روٹیاں میرے ہاتھ سے مس ہو چکی ہیں میرے ہاتھ سے جو چیز مس کر جائے اس پر آگ کا اثر نہیں ہوگا۔ (مدارج النبوت جلد نمبر 2 ص 398، معارج النبوت جلد نمبر 3 ص 362)

جس دسترخوان نے چہرہ انور کو مس کیا اسے آگ نہ جلاتی تھی:

حضرت عباد بن عبد الصمد رضی اللہ تعالیٰ عنہما فرماتے ہیں ہم حضرت انس بن مالک رضی اللہ تعالیٰ عنہ کے پاس آئے انہوں نے لونڈی کو کھانا لانے کو فرمایا وہ لے آئی تو فرمایا دسترخوان لے آ جب وہ دسترخوان لے کر حاضر ہوئی تو وہ میلا تھا حضرت انس رضی اللہ تعالیٰ عنہ نے اسے فرمایا اسے جلتے تنور میں ڈال دو لونڈی نے اس دسترخوان کو جلتے تنور میں ڈال دیا مہمان حیران ہوئے کہ اسے دھونے کی بجائے جلانا چاہتے ہیں۔ مگر یہ دیکھ کر وہ بہت حیران ہوئے کہ دسترخوان جلا نہیں بلکہ دودھ کی طرح سفید صاف شفاف تنور سے نکلا ہے تعجب سے پوچھا تو حضرت انس رضی اللہ تعالیٰ عنہ نے بتایا هَذَا مِنْ دِيلِ

كَانَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَمْسَحُ بِهِ وَجْهَهُ يَهُ وَيُحَمِّدُ بِهِ وَهُوَ رُوْمَالٌ هِيَ جَسَ مِنْ مَحْبُوبِ بِنِغْمَبِرٍ
صَلَّى اللَّهُ تَعَالَى عَلَيْهِ وَآلِهِ وَسَلَّمَ چہرہ انور پونچھا کرتے تھے آپ صلی اللہ تعالیٰ علیہ وآلہ وسلم کی برکت سے اسے اب آگ نہیں
جلاتی یہ جب بھی میلا ہو جاتا ہے ہم اسے جلتے تنور میں ڈال دیتے ہیں آگ سے میل جل جاتی ہے مگر آگ کپڑے کو کوئی
نقصان نہیں پہنچاتی اس طرح وہ میل سے صاف و شفاف ہو جاتا ہے۔

(خصائص کبریٰ جلد نمبر 2 ص 134، معارج النبوت جلد نمبر 3 ص 362، شواہد النبوت ص 235)

دست اقدس بتوں کو لگ جاتا تو وہ جہنم کا ایندھن نہ بنتے:

حضور نبی کریم صلی اللہ تعالیٰ علیہ وآلہ وسلم نے جب مکہ مکرمہ فتح فرمایا تو حرم شریف کو بتوں سے پاک فرمایا سب
بتوں کو ملیا میٹ کر دیا مگر کسی ایک بت کو بھی اپنا دست اقدس نہیں لگایا شیخ محقق شیخ عبدالحق محدث دہلوی رحمۃ اللہ تعالیٰ علیہ
مدارج النبوت جلد نمبر 2 ص 398 اور مولانا معین الدین الہروی معارج النبوت جلد نمبر 3 ص 362 میں فرماتے ہیں بت
جہنم کا ایندھن تھے ارشاد خداوندی ہے إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ (پ 17 ع 7) بیشک تم اور جن
کی تم اللہ (تبارک و تعالیٰ) کے بغیر پرستش کرتے ہو سب جہنم کا ایندھن ہیں۔ اگر اس دنیا میں حضور نبی کریم صلی اللہ تعالیٰ
علیہ وآلہ وسلم کا دست اقدس انہیں لگ جاتا تو جہنم کی آگ کبھی بھی انہیں جلانہ سکتی لہذا وہ جہنم کا ایندھن نہ بنتے اسی لئے
حضور نبی کریم صلی اللہ تعالیٰ علیہ وآلہ وسلم نے انہیں اپنا دست اقدس نہیں لگایا۔

دست اقدس کی برکت سے ٹہنی لوہے کی تلوار بن گئی:

عَنْ يَزِيدِ بْنِ أَسْلَمَ وَيَزِيدِ بْنِ رُوْمَانَ وَاسْحَاقَ بْنِ عَبْدِ اللَّهِ بْنِ أَبِي فَرَوَةَ وَغَيْرِهِمْ أَنَّ عَكَاشَةَ
بْنَ مُحْصِنٍ انْقَطَعَ سَيْفُهُ يَوْمَ بَدْرٍ فَأَعْطَاهُ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
جِدْلًا مِنْ شَجَرَةٍ فَعَادَ فِي يَدِهِ سَيْفًا صَارَ مَا صَافِي الْحَدِيدَةِ شَدِيدُ الْمَتْنِ۔

حضرت یزید بن اسلم اور حضرت یزید بن رومان اور حضرت اسحاق بن عبد اللہ بن ابی فروہ وغیرہم رحمۃ اللہ تعالیٰ علیہم
سے روایت ہے کہ جنگ بدر کے دن حضرت عکاشہ بن محسن رضی اللہ تعالیٰ عنہ کی تلوار ٹوٹ گئی۔ حضور نبی کریم صلی اللہ تعالیٰ
علیہ وآلہ وسلم نے انہیں اپنے دست اقدس سے درخت کی ٹہنی عطا فرمائی وہی ٹہنی حضرت عکاشہ رضی اللہ تعالیٰ عنہ کے ہاتھ
میں جا کر ایک شمشیر براں بن گئی۔

دوسری روایت:

أَخْرَجَ الْوَاقِدِيُّ حَدَّثَنِي عُمَرُ بْنُ عُثْمَانَ الْحَجَبِيُّ عَنْ أَبِيهِ عَنْ عَمَّتِهِ قَالَتْ قَالَ عَكَاشَةُ بْنُ مُحْصِنٍ انْقَطَعَ سَيْفِي يَوْمَ بَدْرٍ فَأَعْطَانِي رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ عُوْدًا فَإِذَا هُوَ سَيْفٌ أَيْضٌ أَيْضٌ طَوِيلٌ فَقَاتَلْتُ بِهِ حَتَّى هَزَمَ اللَّهُ الْمُشْرِكِينَ وَلَمْ يَزَلْ عِنْدَهُ حَتَّى مَاتَ۔

امام واقدی رحمۃ اللہ تعالیٰ علیہ نے عمر بن عثمان جحییٰ رحمۃ اللہ تعالیٰ علیہ سے وہ اپنے باپ سے اور وہ اپنی پھوپھی سے روایت کرتے ہیں وہ فرماتی ہیں کہ حضرت عکاشہ بن محسن رضی اللہ تعالیٰ عنہ فرماتے ہیں غزوہ بدر کے دن میری تلوار ٹوٹ گئی حضور نبی کریم صلی اللہ تعالیٰ علیہ وآلہ وسلم نے مجھے درخت کی ایک شاخ عطا فرمائی وہ شاخ جب میرے ہاتھ میں پہنچی تو وہ ایک چمکتی ہوئی لمبی تلوار بن گئی میں نے اس کے ذریعہ جہاد کیا یہاں تک کہ اللہ تبارک و تعالیٰ نے مشرکین (مکہ) کو شکست سے ہمکنار کر دیا وہ تلوار حضرت عکاشہ رضی اللہ تعالیٰ عنہ کے وصال تک ان کے پاس ہی رہی۔ (حجۃ اللہ علی العلمین ص 431، خصائص کبریٰ جلد نمبر 1 ص 338، دلائل النبوت امام بیہقی جلد نمبر 3 ص 77، سبل الہدیٰ والرشاد جلد نمبر 4 ص 53، الشفا قاضی عیاض حصہ اول ص 290، سیرت نبویہ ابن کثیر ص 261، سیرت حلبیہ جلد نمبر 2 ص 245، البدایۃ والنہایہ جلد نمبر 3 ص 290، الاصابہ ابن حجر جلد نمبر 2 ص 261، المغازی للواقدی جلد نمبر 1 ص 93)

حضرت سلمہ کو دی گئی لکڑی بھی عمدہ تلوار بن گئی:

عَنْ دَاوُدَ بْنِ الْحَصِينِ عَنْ رَجَالٍ مِنْ بَنِي عَبْدِ الْأَشْهَلِ عِدَّةٌ قَالُوا انْكَسَرَ سَيْفُ سَلْمَةَ بْنِ أَسْلَمَ بْنِ حُرَيْشٍ يَوْمَ بَدْرٍ فَبَقِيَ اعْزَلٌ لَا سَلَاخَ مَعَهُ فَأَعْطَاهُ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَضِيْبًا كَانَ فِي يَدِهِ مِنْ عَرَاجِينِ بْنِ طَابٍ فَقَالَ اضْرِبْ بِهِ فَإِذَا سَيْفٌ جَيِّدٌ فَلَمْ يَزَلْ عِنْدَهُ حَتَّى قُتِلَ يَوْمَ جَسْرِ أَبِي عُبَيْدَةَ۔

حضرت داؤد بن حصین رضی اللہ تعالیٰ عنہ بنی عبدالاشہل کے متعدد افراد سے روایت کرتے ہیں کہ جنگ بدر کے دن سلمہ بن اسلم بن حریش کی تلوار ٹوٹ گئی وہ بے ہتھیار ہو گئے ان کے پاس کوئی ہتھیار نہ رہا حضور نبی کریم صلی اللہ تعالیٰ علیہ وآلہ وسلم کے دست اقدس میں اس وقت ابن طاہ نخل کی قسم کی شاخوں میں سے ایک شاخ تھی آپ صلی اللہ تعالیٰ علیہ وآلہ

وسلم نے وہ شاخ حضرت سلمہ رضی اللہ تعالیٰ عنہ کو عطا فرمائی اور ارشاد فرمایا اس کے ذریعے (کفار سے) جنگ کرو۔ وہ شاخ اسی وقت عمدہ تلوار بن گئی وہ تلوار ہمیشہ حضرت سلمہ کے پاس رہی یہاں تک کہ وہ جسر بن ابی عبید کے دن شہید ہوئے۔

(حجۃ اللہ علی العلمین ص 432، سبل الہدیٰ والرشاد جلد نمبر 4 ص 53، دلائل النبوت امام بیہقی جلد نمبر 3 ص 78، خصائص کبریٰ جلد نمبر 1 ص 338، سیرت حلبیہ جلد نمبر 2 ص 245، التذوین للقرظوبنی جلد نمبر 2 ص 141، البدایہ والنہایہ جلد نمبر 3 ص 291، معارج النبوت جلد نمبر 3 ص 100، ضیاء النبی جلد نمبر 3 ص 360)

دست اقدس سے حضرت عبداللہ بن جحش کو لکڑی عطا فرمائی وہ تلوار بن گئی:

عَنْ سَعِيدِ بْنِ عَبْدِ الرَّحْمَنِ الْجُحَشِيِّ قَالَ أَخْبَرَنَا أَشْيَا خُنَا أَنَّ عَبْدَ اللَّهِ بْنَ حَجَّشٍ جَاءَ إِلَى النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَوْمَ أُحُدٍ وَقَدْ ذَهَبَ سَيْفُهُ فَأَعْطَاهُ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ عَسِيْبًا مِنْ نَخْلٍ فَرَجَعَ فِي يَدِ عَبْدِ اللَّهِ سَيْفًا۔

حضرت سعید بن عبدالرحمن رضی اللہ تعالیٰ عنہ فرماتے ہیں کہ ہمیں ہمارے بزرگوں نے بتایا کہ جنگ احد کے دن حضرت عبداللہ بن جحش رضی اللہ تعالیٰ عنہ کی تلوار ضائع ہو گئی حضور نبی کریم صلی اللہ تعالیٰ علیہ وآلہ وسلم نے انہیں کھجور کی ایک لکڑی عطا فرمائی جو حضرت عبداللہ کے ہاتھ میں جاتے ہی تلوار بن گئی۔

(دلائل النبوت امام بیہقی جلد نمبر 3 ص 197، الاعتقاد جلد نمبر 1 ص 295، مصنف عبدالرزاق جلد نمبر 1

ص 279، خصائص کبریٰ جلد نمبر 1 ص 359، حجۃ اللہ علی العلمین ص 432، ضیاء النبی جلد نمبر 3 ص 493)

وہ تلوار دوسو دینار میں فروخت ہوئی:

حضرت عبداللہ بن جحش رضی اللہ تعالیٰ عنہ اسی جنگ احد میں شہید ہو گئے ان کی یہ تلوار بطور تبرک نسل در نسل منتقل ہوتی رہی یہاں تک کہ خلیفہ معتصم بن ہارون رشید کے ایک امیر سلطنت جن کا نام بغاء ترکی تھا اس نے دوسو دینار میں وہ خرید لی۔

تیری انگلی اٹھ گئی ماہ کا کلیجہ چر گیا:

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ أَنَّ أَهْلَ مَكَّةَ سَأَلُوا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَنْ يُرِيَهُمْ آيَةً فَارَاهُمْ الْقَمَرَ شَقَّتَيْنِ حَتَّى رَأَوْا حِرَاءَ بَيْنَهُمَا۔

حضرت انس بن مالک رضی اللہ تعالیٰ عنہ سے روایت ہے کہ اہل مکہ نے حضور نبی کریم صلی اللہ تعالیٰ علیہ وآلہ وسلم سے سوال کیا کہ انہیں معجزہ دکھائیں حضور نبی کریم صلی اللہ تعالیٰ علیہ وآلہ وسلم نے انہیں چاند دو ٹکڑے کر کے دکھایا یہاں تک کہ انہوں نے جبل جبراء کو ان دونوں کے درمیان دیکھا۔

(بخاری شریف جلد نمبر 1 ص 546، مسلم شریف جلد نمبر 2 ص 381، دلائل النبوت امام بیہقی جلد نمبر 2 ص 190، خصائص کبریٰ جلد نمبر 1 ص 209، الشفا قاضی عیاض حصہ اول ص 249، حجة اللہ علی العالمین ص 396، الوفا ابن جوزی حصہ اول ص 273، مسند امام احمد جلد نمبر 3 ص 268، البدایہ والنہایہ جلد نمبر 3 ص 354)

دوسری روایت:

عَنْ عَبْدِ اللَّهِ قَالَ انْشَقَّ الْقَمَرُ بِمَكَّةَ حَتَّى صَارَ فَرْقَتَيْنِ فَقَالَ كُفَّارُ أَهْلِ مَكَّةَ هَذَا سِحْرٌ يُسْحَرُكُمْ بِهِ ابْنُ أَبِي كَبْشَةَ انظُرُوا السُّفَارَ فَإِنْ كَانُوا رَأَوْا مَا رَأَيْتُمْ فَقَدْ صَدَقَ وَإِنْ كَانُوا لَمْ يَرَوْا مَا رَأَيْتُمْ فَهُوَ سِحْرٌ سَحَرَكُمْ بِهِ قَالَ فَسُئِلَ السُّفَارُ قَالَ وَقَدِمُوا مِنْ كُلِّ وَجْهِ فَقَالُوا آيْنَا۔

حضرت عبداللہ بن مسعود رضی اللہ تعالیٰ عنہ سے روایت ہے فرماتے ہیں مکہ مکرمہ میں چاند شق ہوا حتیٰ کہ دو ٹکڑے ہو گیا کفار مکہ نے کہا یہ وہ جادو ہے جو تم پر ابن ابی کبشہ (حضور نبی کریم صلی اللہ تعالیٰ علیہ وآلہ وسلم) نے کیا ہے باہر سے سفر سے آنے والے مسافروں کی انتظار کرو جو تم نے (چاند کے دو ٹکڑے ہوتے) دیکھا ہے اگر تو انہوں نے بھی دیکھا ہوا تو پھر یہ حقیقت ہے (جادو نہیں) اور اگر انہوں نے نہ دیکھا ہوا جو تم نے دیکھا ہے تو پھر یہ جادو ہے جو تم پر کیا گیا ہے حضرت عبداللہ بن مسعود رضی اللہ تعالیٰ عنہ فرماتے ہیں اہل مکہ نے ہر جہت سے آنے والے مسافروں سے پوچھا سب نے کہا ہم نے (چاند دو ٹکڑے ہوتے) دیکھا ہے۔ (دلائل النبوت امام بیہقی جلد نمبر 2 ص 194، الاعتقاد جلد نمبر 1 ص 287 مختصر تاریخ دمشق جلد نمبر 1 ص 177، حجة اللہ علی العالمین ص 396، دلائل النبوت ابو نعیم ص 166، الشفا قاضی عیاض حصہ اول ص 249، الوفا ابن جوزی حصہ اول ص 273، خصائص کبریٰ جلد نمبر 1 ص 209، البدایہ والنہایہ جلد نمبر 3 ص 359)

تیسری روایت:

عَنْ ابْنِ عَبَّاسٍ رَضِيَ اللَّهُ تَعَالَى عَنْهُمَا فِي قَوْلِهِ (اقْتَرَبَتِ السَّاعَةُ وَانْشَقَّ الْقَمَرُ) قَالَ ابْنُ

عَبَّاسٍ اجْتَمَعَ الْمُشْرِكُونَ إِلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنْهُمْ الْوَلِيدُ بْنُ
 الْمُغِيرَةَ وَأَبُو جَهْلٍ بْنُ هِشَامٍ وَالْعَاصُ بْنُ وَائِلٍ وَالْعَاصُ بْنُ هِشَامٍ وَالْأَسْوَدُ بْنُ عَبْدِ يَغُوثٍ
 وَالْأَسْوَدُ بْنُ الْمُطَلِبِ بْنِ أَسَدِ بْنِ الْعُزَّى وَزَمْعَةُ بْنُ الْأَسْوَدِ وَالنَّضْرُ بْنُ الْحَارِثِ وَنُظْرًا وَهُمْ
 كَثِيرٌ فَقَالَ لِلنَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّ كُنْتُ صَادِقًا فَشُقَّ لَنَا الْقَمَرُ فِرْقَتَيْنِ
 نِصْفًا عَلَى أَبِي قُبَيْسٍ وَنِصْفًا عَلَى قُعَيْقَعَانَ فَقَالَ لَهُمُ النَّبِيُّ صَلَّى اللَّهُ تَعَالَى عَلَيْهِ وَآلِهِ
 وَسَلَّمَ إِنَّ فَعَلْتُ تُوْمِنُوا؟ قَالُوا نَعَمْ وَكَانَتْ لَيْلَةٌ بَدْرٌ فَسَأَلَ اللَّهُ عَزَّ وَجَلَّ أَنْ يَعْطِيَهُ مَا سَأَلُوا
 فَأَمَسَى الْقَمَرَ فَدَسَلَبَ نِصْفًا عَلَى أَبِي قُبَيْسٍ وَنِصْفًا عَلَى قُعَيْقَعَانَ وَرَسُولِ اللَّهِ صَلَّى اللَّهُ
 تَعَالَى عَلَيْهِ وَآلِهِ وَسَلَّمَ يُنَادِي يَا أَبَا سَلَمَةَ بْنَ عَبْدِ الْأَسَدِ وَالْأَرْقَمِ بْنَ الْأَرْقَمِ اشْهَدُوا۔

سیدنا حضرت عبداللہ بن عباس رضی اللہ تعالیٰ عنہما ارشاد خداوندی اِقْتَرَبَتِ السَّاعَةُ وَأَنْشَقَّ الْقَمَرُ کے متعلق
 فرماتے ہیں مشرکین مکہ اکٹھے ہو کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے ان میں
 ولید بن مغیرہ، ابو جہل بن ہشام، عاص بن وائل، عاص بن ہشام اسود بن عبد یغوث، اسود بن مطلب بن اسد بن عزی،
 زمعہ بن اسود، نضر بن حارث اور ان جیسے بے شمار مشرک شامل تھے۔ انہوں نے حضور نبی کریم صلی اللہ تعالیٰ علیہ وآلہ وسلم
 سے کہا اگر آپ سچے پیغمبر ہیں تو (ہمیں یہ معجزہ دکھائیں کہ) چاند دو ٹکڑے ہو آدھا حصہ چاند کا کوہ ابوقبیس کے پاس سے
 اور آدھا کوہ قیقعان کے پاس سے نظر آئے حضور نبی کریم صلی اللہ تعالیٰ علیہ وآلہ وسلم نے انہیں فرمایا اگر میں یہ کر دوں تو کیا
 تم مجھ پر ایمان لے آؤ گے؟ انہوں نے کہا ہاں اور وہ رات چودھویں کے چاند کی تھی حضور نبی کریم صلی اللہ تعالیٰ علیہ وآلہ
 وسلم نے بارگاہ الہی میں عرض کی کہ جو یہ کہتے ہیں مجھے اس کی توفیق عطا فرمادے چاند رات کو داخل ہو چکا تھا (اپنی پوری
 آب و تاب سے چمک رہا تھا کہ دو ٹکڑے ہو کر) آدھا انتہائی سرعت کے ساتھ کوہ ابوقبیس پر اور آدھا کوہ قیقعان پر ہوا حضور
 نبی کریم صلی اللہ تعالیٰ علیہ وآلہ وسلم نے آواز دے کر فرمایا اے ابوسلمہ بن عبیدالاسد اور ارقم بن ارقم گواہ ہو جاؤ۔

(سیرت نبویہ ابن کثیر ص 171، دلائل النبوت ابو نعیم ص 166، سیرت حلبیہ جلد نمبر 1 ص 432، حجۃ اللہ علی العالمین

ص 397، البدایۃ والنہایۃ جلد نمبر 3 ص 356، الوفا بن جوزی حصہ اول ص 273)

چاند کا دو ٹکڑے ہونا کثیر صحیح احادیث سے ثابت ہے:

چاند کے دو ٹکڑے ہونے کا معجزہ ہجرت سے پانچ سال پہلے وقوع پذیر ہوا اور یہ احادیث صحیحہ سے ثابت ہے بڑے بڑے جلیل القدر صحابہ کرام نے اسے روایت کیا ہے مثلاً سیدنا حضرت حیدر کرار حضرت علی کرم اللہ وجہہ سیدنا حضرت عبداللہ بن عباس رضی اللہ تعالیٰ عنہما حضرت عبداللہ بن عمر رضی اللہ تعالیٰ عنہما حضرت انس رضی اللہ تعالیٰ عنہ حضرت عبداللہ بن مسعود رضی اللہ تعالیٰ عنہ حضرت حذیفہ رضی اللہ تعالیٰ عنہ اور حضرت جبیر بن مطعم رضی اللہ تعالیٰ عنہ جیسے جلیل القدر صحابہ اس کے راوی ہیں ان کا شمار متواتر احادیث مبارکہ میں ہوتا ہے۔ علامہ ابن کثیر رحمۃ اللہ تعالیٰ علیہ سیرہ نبویہ ابن کثیر ص 172 میں فرماتے ہیں۔ وَالْقَمَرُ حِينَ انْشَقَّ لَمْ يُزَاهِلِ السَّمَاءَ غَيْرَ أَنَّهُ حِينَ أَشَارَ إِلَيْهِ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ انْشَقَّ عَنْ إِشَارَتِهِ فَصَارَ فَرَقَتَيْنِ فَصَارَتْ وَاحِدَةً حَتَّى صَارَتْ مِنْ وَرَاءِ حِرَاءٍ وَنَظَرُوا إِلَى الْجَبَلِ بَيْنَ هَذِهِ كَمَا أَخْبَرَ بِذَلِكَ ابْنُ مَسْعُودٍ إِنَّهُ شَاهِدٌ ذَلِكَ۔ جب چاند دو ٹکڑے ہوا تو آسمان سے کچھ زاہل نہیں ہوا ماسوائے اس کے کہ جب حضور نبی کریم صلی اللہ تعالیٰ علیہ وآلہ وسلم نے چاند کی طرف اشارہ فرمایا تو آپ صلی اللہ تعالیٰ علیہ وآلہ وسلم کے اشارہ سے چاند دو ٹکڑے ہو گیا یہاں تک کہ اس کا ایک حصہ جبل حراء سے گزرا اور کفار مکہ نے پہاڑ کو ان دو حصوں کے درمیان دیکھا جیسا کہ حضرت عبداللہ بن مسعود رضی اللہ تعالیٰ عنہ نے اس کے بارے میں خبر دی کہ وہ اس وقت وہاں موجود تھے۔ اور وہ اس کے گواہ ہیں۔ علامہ فخر الدین رازی رحمۃ اللہ تعالیٰ علیہ تفسیر کبیر حصہ نمبر 29 ص 30 زیر آیت اِقْتَرَبَتِ السَّاعَةُ وَانْشَقَّ الْقَمَرُ فرماتے ہیں انشقاق قمر کی حدیث مبارکہ کو صحابہ کرام کی ایک جماعت نے روایت کیا ہے۔ مجدد ملت اعلیٰ حضرت مولینا الشاہ احمد رضا خاں بریلوی رحمۃ اللہ تعالیٰ علیہ فرماتے ہیں۔

تیری مرضی پا گیا سورج پھرا لٹے قدم
تیری انگلی اٹھ گئی مہ کا کلیجہ چم گیا
برق انگشت نبی چمکی تھی اس پر ایک بار
آج تک ہے سینہ مہ میں نشان سوختہ

انگلیوں مبارک سے پانی کے چشمے جاری ہو گئے:

عَنْ جَابِرِ رَضِيَ اللَّهُ تَعَالَى عَنْهُ قَالَ عَطِشَ النَّاسُ يَوْمَ الْحُدَيْبِيَّةِ وَرَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ بَيْنَ يَدَيْهِ رَكْوَةٌ فَتَوَضَّأَ مِنْهَا ثُمَّ أَقْبَلَ النَّاسُ نَحْوَهُ قَالُوا لَيْسَ عِنْدَنَا

مَاءٌ نَتَوَضَّأُ بِهِ وَنَشْرَبُ إِلَّا مَا فِي رَكْوَتِكَ فَوَضَعَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَدَهُ فِي الرَّكْوَةِ فَجَلَّ الْمَاءُ يَفُورُ مِنْ بَيْنِ أَصَابِعِهِ كَأَمْثَالِ الْعُيُونِ قَالَ فَشَرِبْنَا وَتَوَضَّأْنَا قَلِيلًا لِحَا بِرِّكُمْ كُنْتُمْ قَالَ لَوْ كُنَّا مِائَةَ أَلْفٍ لَكُنَّا خَمْسَ عَشْرَةَ مِائَةً۔

حضرت جابر رضی اللہ تعالیٰ عنہ سے روایت ہے فرماتے ہیں کہ حدیبیہ کے دن صحابہ کرام کو پیاس لگ گئی حضور نبی کریم صلی اللہ تعالیٰ علیہ وآلہ وسلم کے سامنے ایک ڈول تھا جس سے آپ صلی اللہ تعالیٰ علیہ وآلہ وسلم نے وضو کیا پھر صحابہ کرام اس طرف متوجہ ہوئے عرض کیا یا رسول اللہ! صلی اللہ تعالیٰ علیہ وآلہ وسلم ہمارے پاس پینے اور وضو کرنے کے لئے پانی نہیں ہے صرف یہی پانی ہے جو آپ کے ڈول میں ہے۔ حضور نبی کریم صلی اللہ تعالیٰ علیہ وآلہ وسلم نے اپنا دست اقدس اس ڈول میں رکھا تو آپ کی انگلیوں مبارک سے پانی چشموں کی طرح پھوٹ پڑا حضرت جابر رضی اللہ تعالیٰ عنہ فرماتے ہیں کہ ہم نے وہ پانی پیا بھی اور وضو بھی کیا حضرت جابر رضی اللہ تعالیٰ عنہ سے کہا گیا کہ تم کتنے تھے انہوں نے فرمایا ہم ایک لاکھ بھی ہوتے تو ہمیں کافی ہوتا مگر ہم پندرہ سو تھے۔

(بخاری شریف جلد نمبر 1 ص 505، مشکوٰۃ شریف ص 532، مسند امام احمد جلد نمبر 3 ص 429، دلائل النبوت امام بیہقی جلد نمبر 4 ص 90، البدایۃ والنہایۃ جلد نمبر 4 ص 383، الشفا قاضی عیاض حصہ اول ص 253، الوفا ابن جوزی حصہ اول ص 292، سیرت نبویہ ابن کثیر ص 366، دلائل النبوت ابو نعیم ص 242، حجة اللہ علی العلمین ص 624، سبل الہدیٰ والرشاد جلد نمبر 5 ص 42، خصائص کبریٰ جلد نمبر 1 ص 406، سیرت حلبیہ جلد نمبر 3 ص 14)

دوسری روایت:

عَنْ أَنَسٍ رَضِيَ اللَّهُ تَعَالَى عَنْهُ قَالَ أَتَى النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِإِنَاءٍ وَهُوَ بِالزُّورَاءِ فَوَضَعَ يَدَهُ فِي الْإِنَاءِ فَجَعَلَ الْمَاءُ يَنْبَعُ مِنْ بَيْنِ أَصَابِعِهِ فَتَوَضَّأَ الْقَوْمُ قَالَ قَتَادَةُ قُلْتُ لِأَنَسٍ كُمْ كُنْتُمْ قَالَ ثَلَاثُمِائَةٍ أَوْ زُهَاءَ ثَلَاثُمِائَةٍ۔

حضرت انس رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم کے پاس ایک برتن لایا گیا آپ مقام زوراء میں تھے آپ صلی اللہ تعالیٰ علیہ وآلہ وسلم نے برتن میں اپنا دست اقدس رکھا تو آپ کی انگلیوں سے پانی پھوٹنے لگا قوم نے وضو کر لیا حضرت قتادہ رضی اللہ تعالیٰ عنہ فرماتے ہیں میں نے حضرت انس رضی اللہ تعالیٰ

عنه سے پوچھا تم کتنے تھے تو انہوں نے کہا تین سو یا تین سو کے قریب۔ (بخاری شریف جلد نمبر 1 ص 504، مسلم شریف جلد نمبر 2 ص 254، مشکوٰۃ شریف ص 537، الوفا ابن جوزی حصہ اول ص 291، الشفا قاضی عیاض حصہ اول ص 252، مسند امام احمد جلد نمبر 3 ص 278، خصائص کبری جلد نمبر 2 ص 68، دلائل النبوت امام بیہقی جلد نمبر 4 ص 97، حجۃ اللہ علی العالمین ص 625، البدایہ والنہایہ جلد نمبر 6 ص 141)

تیسری روایت:

عَنْ جَابِرِ بْنِ عَبْدِ اللَّهِ رَضِيَ اللَّهُ تَعَالَى عَنْهُمَا قَالَ سِرْنَا مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي غَزْوَةِ ذَاتِ الرِّقَاعِ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَا جَابِرُ نَادِ بِوَضُوءٍ فَقُلْتُ أَلَا وَضُوءٌ إِلَّا وَضُوءٌ قُلْتُ يَا رَسُولَ اللَّهِ! صَلَّى اللَّهُ تَعَالَى عَلَيْهِ وَآلِهِ وَسَلَّمَ مَا وَجَدْتُ فِي الرَّكْبِ مِنْ قَطْرَةٍ وَكَانَ رَجُلٌ مِنَ الْأَنْصَارِ يَبْرُدُ لِرَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ الْمَاءَ فَقَالَ لِي انْطَلِقْ إِلَى فَلَانِ الْأَنْصَارِيِّ فَانْظُرْ فِي أَشْجَابِهِ مِنْ شَيْءٍ فَانْطَلَقْتُ إِلَيْهِ فَانْظَرْتُ فِيهَا فَلَمْ أَجِدْ فِيهَا إِلَّا قَطْرَةً فِي غَزَلَاءِ شَجَبٍ يَابِسَةٍ مِمَّا لَوْ أَتَى أَفْرِغُهُ لَشَرَبَهُ وَاحِدٌ فَاتَيْتُ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَاخْبَرْتُهُ قَالَ إِذْهَبْ فَأَتِنِي بِهِ فَاتَيْتُهُ بِهِ فَآخَذَهُ بِيَدِهِ فَجَعَلَ يَتَكَلَّمُ بِشَيْءٍ لَا أَدْرِي مَا هُوَ وَيَغْمِزُهُ بِيَدِهِ ثُمَّ أَعْطَانِيهِ فَقَالَ يَا جَابِرُ نَادِ بِجُفْنَةِ الرَّكْبِ فَقُلْتُ يَا جُفْنَةَ الرَّكْبِ فَاتَيْتُ بِهَا تَحْمِيلٌ فَوَضَعْتُ بَيْنَ يَدَيْهِ فَقَالَ رَسُولُ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِيَدِهِ هَكَذَا فَبَسَطُهَا فِي الْجُفْنَةِ وَفَرَّقَ بَيْنَ أَصَابِعِهِ ثُمَّ وَضَعَهَا فِي قَعْرِ الْجُفْنَةِ وَقَالَ خُذْ يَا جَابِرُ فَصَبَّ عَلَيَّ وَقُلْ بِسْمِ اللَّهِ فَإِذَا قَرَأْتَ الْمَاءَ يَقُورُ مِنْ بَيْنِ أَصَابِعِهِ فَفَارَتِ الْجُفْنَةُ وَفَارَتْ حَتَّى امْتَلَأَتْ فَقَالَ يَا جَابِرُ نَادِ مَنْ كَانَتْ لَهُ حَاجَةٌ بِمَاءٍ فَاتَى النَّاسُ فَاسْتَقَوْا حَتَّى رَوَوْا وَرَفَعَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَدَهُ مِنَ الْجُفْنَةِ وَهِيَ مَلَأَى-

حضرت جابر بن عبد اللہ رضی اللہ تعالیٰ عنہ سے روایت ہے فرماتے ہیں غزوہ ذات الرقاع میں ہم حضور نبی کریم کے ساتھ روانہ ہوئے۔ نبی کریم صلی اللہ تعالیٰ علیہ وآلہ وسلم نے فرمایا اے جابر! پانی کے لئے آواز دو میں نے کارواں میں پانی

کے لئے صدا لگائی کہ کیا کسی کے پاس پانی ہے؟ کیا کسی کے پاس پانی ہے؟ (مجھے کسی طرف سے بھی جواب نہ آیا تو) میں نے عرض کی یا رسول اللہ! صلی اللہ تعالیٰ علیہ وآلہ وسلم کا رواں میں کسی کے پاس پانی کا ایک قطرہ تک نہیں ہے۔ ایک انصاری صحابی حضور نبی کریم صلی اللہ تعالیٰ علیہ وآلہ وسلم کے لئے پانی ٹھنڈا کیا کرتے تھے حضور نبی کریم صلی اللہ تعالیٰ علیہ وآلہ وسلم نے مجھے فرمایا فلاں صحابی کے پاس جاؤ اور دیکھو کہ کیا ان کے برتن میں کچھ پانی ہے میں اس صحابی کے پاس گیا میں نے ان کا مشکیزہ دیکھا مجھے اس کی تہہ میں پانی کا قطرہ نظر آیا۔ میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا اور تمام صورت حال سے آگاہ کیا۔ حضور نبی کریم صلی اللہ تعالیٰ علیہ وآلہ وسلم نے فرمایا جا وہی قطرہ پانی ہی میرے پاس لے آچنانچہ میں وہی قطرہ پانی لے کر ہی حاضر خدمت ہو گیا۔ حضور نبی کریم صلی اللہ تعالیٰ علیہ وآلہ وسلم نے اس قطرہ پانی کو اپنے دست اقدس پر رکھا اور کچھ پڑھا میں نہیں جانتا کہ آپ نے کیا پڑھا پھر وہ مجھے عطا فرمایا اور فرمایا اے جابر! ان قافلہ والوں سے پوچھ کہ کیا کسی کے پاس بڑا پیالہ ہے میں نے کارواں والوں سے پوچھا کہ کیا کسی کے پاس بڑا پیالہ ہے؟ مجھے ان سے ایک پیالہ مل گیا میں وہ لے کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہو گیا حضور نبی کریم صلی اللہ تعالیٰ علیہ وآلہ وسلم نے اپنا دست اقدس اس پیالہ میں رکھا اور اپنی انگلیوں مبارک کو پھیلایا اور مجھے فرمایا اے جابر وہ پانی کا قطرہ میرے ہاتھ پر رکھ دے اور صدا لگا کہ اہل قافلہ میں سے جسے بھی پانی کی ضرورت ہے وہ آکر لے جائے۔ تمام لوگ آئے سب نے پانی سیر ہو کر پیا حضور نبی کریم صلی اللہ تعالیٰ علیہ وآلہ وسلم نے پیالے سے اپنا دست اقدس علیحدہ کیا تو وہ پیالہ اب بھی پانی سے لبالب بھرا ہوا تھا۔ (مسلم شریف جلد نمبر 2 ص 426، بل الہدیٰ والرشاد جلد نمبر 9 ص 451، البدایۃ والنہایۃ جلد نمبر 6 ص 143، حجتہ اللہ علی العالمین ص 623، الوفا بن جوزی حصہ اول ص 293، دلائل النبوت امام بیہقی جلد نمبر 6 ص 10)

انگلیوں مبارک سے جاری پانی سے صحابہ کرام نے وضو کیا:

چوتھی روایت:

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ قَالَ رَأَيْتُ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَحَانَتْ صَلَوةُ الْعَصْرِ فَالْتَمَسَ النَّاسُ الْوُضُوءَ فَلَمْ يَجِدُوا فَاتَى رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ بَوْضُوئِهِ فَوَضَعَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

فِي ذَلِكَ الْإِنَاءِ يَدَهُ وَأَمَرَ النَّاسَ أَنْ يَتَوَضَّؤُوا مِنْهُ فَرَأَيْتُ الْمَاءَ يَنْبَعُ مِنْ تَحْتِ أَصَابِعِهِ فَتَوَضَّأَ
النَّاسُ حَتَّى تَوَضَّؤُوا مِنْ عِنْدِ آخِرِهِمْ۔

حضرت انس بن مالک رضی اللہ تعالیٰ عنہ سے روایت ہے فرماتے ہیں کہ میں نے حضور نبی کریم صلی اللہ تعالیٰ علیہ وآلہ وسلم کو دیکھا عصر کی نماز کا وقت قریب آچکا تھا لوگوں نے وضو کرنے کے لئے پانی تلاش کیا مگر نہ پاسکے حضور نبی کریم صلی اللہ تعالیٰ علیہ وآلہ وسلم کی خدمت اقدس میں ایک برتن میں پانی پیش کیا گیا سرور کائنات صلی اللہ تعالیٰ علیہ وآلہ وسلم نے اس برتن میں اپنا دست اقدس رکھا اور لوگوں کو اس پانی سے وضو کرنے کا حکم فرمایا پھر میں نے دیکھا کہ پانی محبوب پیغمبر صلی اللہ تعالیٰ علیہ وآلہ وسلم کے انگلیوں مبارک کے نیچے سے (چشمے کی طرح) پھوٹ رہا تھا سب لوگوں نے وضو کر لیا یہاں تک کہ قافلے کے آخری شخص نے بھی وضو کر لیا۔ (بخاری شریف جلد نمبر 1 ص 504، مسلم شریف جلد نمبر 2 ص 253، دلائل النبوت امام بیہقی جلد نمبر 4 ص 94، البدایہ والنہایہ جلد نمبر 6 ص 140، مسند امام احمد جلد نمبر 3 ص 173، سبل الہدی والرشاد جلد نمبر 9 ص 447، حجة اللہ علی العلمین ص 624، خصائص کبریٰ جلد نمبر 1 ص 68)

یا نجویں روایت:

عَنْ عَبْدِ اللَّهِ بْنِ مَسْعُودٍ رَضِيَ اللَّهُ تَعَالَى عَنْهُ قَالَ كُنَّا نَعُدُّ الْآيَاتِ بَرَكَةً وَأَنْتُمْ تَعْدُو نَهَا تَخْوِيفًا مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي سَفَرٍ فَقَلَى الْمَاءُ فَقَالَ اطْلُبُوا فَضْلَةً مِنْ مَاءٍ فَجَاءُوا بِإِنَاءٍ فِيهِ مَاءٌ قَلِيلٌ فَأَدَخَلَ يَدَهُ فِي الْإِنَاءِ فِيهِ ثُمَّ قَالَ حَيَّ عَلَى الطُّهُورِ الْمُبَارَكِ وَالْبَرَكَةِ مِنَ اللَّهِ تَعَالَى وَلَقَدْ رَأَيْتُ الْمَاءَ يَنْبَعُ مِنْ بَيْنِ أَصَابِعِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَلَقَدْ كُنَّا نَسْمَعُ تَسْبِيحَ الطَّعَامِ وَهُوَ يُوَكَّلُ۔

حضرت عبداللہ بن مسعود رضی اللہ تعالیٰ عنہ سے روایت ہے فرماتے ہیں کہ ہم معجزات کو برکت شمار کیا کرتے تھے تم انہیں خوف کی چیز کہتے ہو ہم ایک سفر میں حضور نبی کریم صلی اللہ تعالیٰ علیہ وآلہ وسلم کے ساتھ تھے کہ پانی کم ہو گیا حضور نبی کریم صلی اللہ تعالیٰ علیہ وآلہ وسلم نے فرمایا کچھ بچا ہوا پانی تلاش کرو۔ لوگ ایک برتن لائے جس میں تھوڑا سا پانی تھا پھر فرمایا آؤ برکت والے پاک پانی اور اللہ تبارک و تعالیٰ کی برکت پر میں نے پانی کو دیکھا کہ حضور نبی کریم صلی اللہ تعالیٰ علیہ وآلہ وسلم کی انگلیوں کے درمیان سے پھوٹ رہا ہے اور بیشک ہم کھانے کی تسبیح سنتے تھے حالانکہ وہ کھایا جاتا تھا۔

(بخاری شریف جلد نمبر 1 ص 505، مشکوٰۃ شریف ص 538، دلائل النبوت امام بیہقی جلد نمبر 6 ص 56، سبل الہدیٰ والرشاد جلد نمبر 9 ص 447، سنن دارمی جلد نمبر 1 ص 15، مصنف ابن ابی شیبہ جلد نمبر 7 ص 428، دلائل النبوت ابو نعیم ص 242، خصائص کبریٰ جلد نمبر 2 ص 70، حجۃ اللہ علی العالمین ص 626، البدایۃ والنہایۃ جلد نمبر 6 ص 146)

چھٹی روایت:

عَنْ أَبِي لَيْلَى أَنصَارِي رَضِيَ اللَّهُ تَعَالَى عَنْهُ قَالَ كُنَّا مَعَ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي سَفَرٍ فَأَصَابَنَا عَطَشٌ فَشَكَّوْنَا إِلَيْهِ فَأَمَرَ بِرَكْوَةٍ فَحَضَرَتْ فَوَضَعَ عَلَيْهَا نِطْعًا وَوَضَعَ يَدَهُ عَلَى النَّطْعِ وَقَالَ هَلْ مِنْ مَاءٍ فَأْتَيْ بِمَاءٍ فَقَالَ لِصَاحِبِ الْإِدْوَاةِ صَبِّ الْمَاءَ عَلَى كَفِّي وَادْكُرِ اسْمَ اللَّهِ فَفَعَلَ قَالَ أَبُو لَيْلَى فَلَقَدْ رَأَيْتُ الْمَاءَ يَنْبَعُ مِنْ بَيْنِ أَصَابِعِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ حَتَّى رَوَّ الْقَوْمُ وَسَقُّوْا كَأَبْهَمٍ-

حضرت ابو لیلیٰ انصاری رضی اللہ تعالیٰ عنہ سے روایت ہے فرماتے ہیں ایک سفر میں ہم حضور نبی کریم صلی اللہ تعالیٰ علیہ وآلہ وسلم کے ساتھ تھے کہ ہمیں پیاس نے آیا ہم نے اس کی شکایت حضور نبی کریم صلی اللہ تعالیٰ علیہ وآلہ وسلم کی خدمت اقدس میں کی آپ صلی اللہ تعالیٰ علیہ وآلہ وسلم نے ہمیں ایک مشکیزہ لانے کا حکم فرمایا مشکیزہ خدمت اقدس میں پیش کیا گیا حضور نبی کریم صلی اللہ تعالیٰ علیہ وآلہ وسلم نے اس پر چمڑے کا ایک ٹکڑا رکھا اور اس ٹکڑے پر اپنا دست اقدس رکھا پھر فرمایا کیا تھوڑا سا پانی میسر ہے؟ پانی خدمت اقدس میں پیش کیا گیا حضور نبی کریم صلی اللہ تعالیٰ علیہ وآلہ وسلم نے اس برتن والے سے (جس کے برتن میں تھوڑا سا پانی تھا) فرمایا بسم اللہ پڑھ کر میرے ہاتھ پر یہ پانی انڈیل دے اس نے ایسے ہی کیا حضرت ابو لیلیٰ رضی اللہ تعالیٰ عنہ فرماتے ہیں میں نے دیکھا کہ پانی حضور نبی کریم صلی اللہ تعالیٰ علیہ وآلہ وسلم کی مبارک انگلیوں سے رواں دواں ہے۔ تمام صحابہ کرام نے وہ پانی خود بھی پیا اور اپنے جانوروں کو بھی سیراب کیا۔

(حجۃ اللہ علی العالمین ص 626، مجمع الزوائد جلد نمبر 1 ص 320، سبل الہدیٰ والرشاد جلد نمبر 9 ص 450، خصائص

کبریٰ جلد نمبر 2 ص 70)

مبارک انگلیوں سے بھی چشمہ پانی جاری اور کنواں بھی لبالب بھر گیا:

ساتویں روایت:

عَنْ زِيَادِ بْنِ الْحَارِثِ الصُّدَائِيِّ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَانَ فِي سَفَرٍ
فَنَزَلَ حِينَ طَلَعَ الْفَجْرَ فَتَبَرَّزْتُمْ أَنْصَرَفَ إِلَيَّ فَقَالَ هَلْ مِنْ مَاءٍ يَا أَخَا صَدَاءِ؟ فَقُلْتُ لَا إِلَّا
شَيْءٌ قَلِيلٌ لَا يَكْفِيكَ فَقَالَ اجْعَلْهُ فِي إِنَاءٍ ثُمَّ اعْتَنَيْتُ بِهِ فَفَعَلْتُ فَوَضَعْتُ كَفَّهُ فِي الْمَاءِ فَرَأَيْتُ
بَيْنَ اصْبَعَيْنِ مِنْ أَصَابِعِهِ عَيْنًا تَفُورُ فَقَالَ نَادِ فِي أَصْحَابِي مَنْ كَانَ لَهُ حَاجَةٌ فِي الْمَاءِ
فَنَادَيْتُ فِيهِمْ فَأَخَذَ مَنْ أَرَادَ مِنْهُمْ فَقُلْنَا يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنِّي
لَنَابِئُ إِذَا كَانَ الشِّتَاءُ وَسَعْنَا مَاءً هَا وَاجْتَمَعْنَا عَلَيْهَا وَإِذَا كَانَ الصَّيْفُ قَلَّ مَأْوَاهَا فَتَفَرَّقْنَا
عَلَى مِيَاهِ حَوْلَنَا وَقَدْ أَسْلَمْنَا وَكُلُّ مَنْ حَوْلَنَا لَنَا عَدُوٌّ فَادْعُ اللَّهَ لَنَا فِي بئْرِنَا أَنْ يَسْعَنَا مَأْوَاهَا
فَنَجْتَمِعُ عَلَيْهَا وَلَا نَتَفَرَّقُ فَدَعَا بِسَبْعِ حَصِيَّاتٍ فَعَرَّ كَهْنٌ فِي يَدِهِ وَدَعَا فِيهِنَّ ثُمَّ قَالَ إِذْ
هَبُوا بِهَذِهِ الْحَصِيَّاتِ فَإِذَا اتَّيَمُّ الْبئْرُ فَالْقُوا وَاحِدَةً وَاحِدَةً وَادْعُوا اسْمَ اللَّهِ قَالَ الصُّدَائِيُّ
فَفَعَلْنَا مَا قَالَ لَنَا فَمَا اسْتَطَعْنَا أَنْ نَنْظُرَ إِلَى قَعْرِهَا يَعْنِي الْبئْرَ.

حضرت زیاد بن حارث صدائی رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم سفر
میں تھے طلوع فجر کے وقت آپ صلی اللہ تعالیٰ علیہ وآلہ وسلم سواری سے اترے اور قضاء حاجت کے لئے تشریف لے گئے
جب واپس تشریف لائے تو مجھے فرمایا اے صدائی بھائی کیا پانی ہے؟ میں نے عرض کیا صرف تھوڑا سا پانی ہے وہ آپ کے
لئے ناکافی ہوگا حضور نبی کریم صلی اللہ تعالیٰ علیہ وآلہ وسلم نے فرمایا اسے ایک برتن میں ڈال کر میرے پاس لے آ (تعمیل حکم
میں میں نے ایسے ہی کیا۔ آپ صلی اللہ تعالیٰ علیہ وآلہ وسلم کے پاس پانی لایا) آپ صلی اللہ تعالیٰ علیہ وآلہ وسلم نے اس
برتن میں ہاتھ ڈالا آپ کی دو انگلیوں سے پانی کا چشمہ ابل پڑا ارشاد فرمایا صحابہ میں سے جسے بھی پانی کی ضرورت ہو اسے بلا
لو چنانچہ صحابہ کرام میں سے جسے پانی کی ضرورت تھی اس نے لے لیا ہم نے عرض کیا یا رسول اللہ! صلی اللہ تعالیٰ علیہ وآلہ
وسلم ہمارے ہاں ایک کنواں ہے جب سردی کا موسم ہوتا ہے تو اس کا پانی کم ہو جاتا ہے لہذا ہم ارد گرد کے پانیوں پر پھیل
جاتے ہیں اب ہم مسلمان ہو چکے ہیں (اور ہمارے مسلمان ہونے کی وجہ سے) ہمارے اطراف کے تمام لوگ ہمارے دشمن
ہو چکے ہیں آپ ہمارے لئے بارگاہ الہی میں دعا فرمائیں کہ وہ ہمارے اس کنوئیں میں پانی کو وسعت عطا فرمادے تاکہ ہم
سب لوگ (ہمارا سارا قبیلہ) وہیں اکٹھے ہی رہیں اور (پانی کی خاطر) ہم میں جدائی نہ ہو حضور نبی کریم صلی اللہ تعالیٰ علیہ

وآلہ وسلم نے سات کنکریاں منگوائیں ان کنکریوں کو اپنے دست اقدس میں لے کر ملتے رہے اور ان میں دعا بھی فرمائی پھر ارشاد فرمایا ان کنکریوں کو لے جاؤ جب اس کنوئیں پر پہنچ جاؤ تو بسم اللہ پڑھ کر ایک ایک کنکری اس میں ڈالتے جانا حضرت زیاد بن حارث صدائی رضی اللہ تعالیٰ عنہ فرماتے ہیں ہم نے ارشاد مطابق عمل کیا تو اس کے بعد ہم میں سے کسی کی طاقت نہیں تھی کہ (اس کنوئیں میں پانی کی کثرت کی وجہ سے) اس کنوئیں کی نچلی تہہ دیکھ سکے۔ (خصائص کبریٰ جلد نمبر 2 ص 69، دلائل النبوت ابو نعیم ص 246، حجة اللہ علی العلمین ص 628، الوفا ابن جوزی حصہ اول ص 288، سبل الہدیٰ والرشاد جلد نمبر 9 ص 448-457، دلائل النبوت امام بیہقی جلد نمبر 4 ص 98، الکبیر لطبرانی جلد نمبر 5 ص 262، مسند ابی اسامہ جلد نمبر 2 ص 626، دلائل النبوت الاصبہانی جلد نمبر 1 ص 33، دلائل النبوت للفریابی جلد نمبر 1 ص 72، البدایۃ والنہایۃ جلد نمبر 6 ص 150)

مبارک انگلیوں سے جاری پانی سے صحابہ نے وضو کیا

آٹھویں روایت:

عَنْ أَنَسٍ رَضِيَ اللَّهُ تَعَالَى عَنْهُ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ دَعَا بِإِنَاءٍ مِنْ مَاءٍ فَاتَى بِقَدْحٍ رَحْرَاحٍ فِيهِ شَيْءٌ مِنْ مَاءٍ فَوَضَعَ أَصَابِعَهُ فِيهِ قَالَ أَنَسٌ فَجَعَلْتُ أَنْظُرُ إِلَى الْمَاءِ يَنْبَعُ مِنْ بَيْنِ أَصَابِعِهِ قَالَ أَنَسٌ فَحَزَرْتُ مَنْ تَوَضَّأَ بَيْنَ السَّبْعِينَ إِلَى الثَّمَانِينَ۔

حضرت انس رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے پانی والا برتن طلب فرمایا آپ صلی اللہ تعالیٰ علیہ وآلہ وسلم کی خدمت اقدس میں ایک کھلے منہ والا پیالہ پیش کیا گیا جس میں کچھ پانی تھا حضور نبی کریم صلی اللہ تعالیٰ علیہ وآلہ وسلم نے اس میں اپنی مبارک انگلیاں رکھیں حضرت انس رضی اللہ تعالیٰ عنہ فرماتے ہیں میں نے دیکھا کہ حضور نبی کریم صلی اللہ تعالیٰ علیہ وآلہ وسلم کی انگشتان مبارک سے پانی کے چشمے پھوٹ رہے تھے حضرت انس رضی اللہ تعالیٰ عنہ فرماتے ہیں میں نے اس پانی سے وضو کرنے والوں کو اندازہ لگایا ستر اسی کے درمیان تھے۔ (بخاری شریف جلد نمبر 1 ص 33، مسلم شریف جلد نمبر 2 ص 253، دلائل النبوت امام بیہقی جلد نمبر 4 ص 95، حجة اللہ علی العلمین

نویں روایت:

پیالے کے تھوڑے سے پانی میں مبارک انگلیوں سے جاری پانی:

سیدنا حضرت انس بن مالک رضی اللہ تعالیٰ عنہ نے فرمایا خَرَجَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي بَعْضِ مَخَارِجِهِ وَمَعَهُ نَاسٌ مِنْ أَصْحَابِهِ فَأَنْطَلَقُوا يَسِيرُونَ فَحَضَرَتِ الصَّلَاةُ فَلَمْ يَجِدُوا مَاءً يَتَوَضَّؤْنَ فَأَنْطَلَقَ رَجُلٌ مِنَ الْقَوْمِ فَجَاءَ بِقَدْحٍ مِنْ مَاءٍ يَسِيرٍ فَأَخَذَهُ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَتَوَضَّأَ ثُمَّ مَدَّ أَصَابِعَهُ الْأَرْبَعَ عَلَى الْقَدْرِ ثُمَّ قَالَ قَوْمُوا تَوَضَّؤُوا فَتَوَضَّأَ الْقَوْمُ حَتَّى بَلَغُوا فِيمَا يُرِيدُونَ مِنَ الْوُضُوءِ وَكَانُوا سَبْعِينَ أَوْ نَحْوَهُ۔ حضور نبی کریم صلی اللہ تعالیٰ علیہ وآلہ وسلم اپنے بعض سفر میں تشریف لے گئے آپ صلی اللہ تعالیٰ علیہ وآلہ وسلم کے ساتھ آپ کے کچھ اصحاب بھی تھے وہ چلے جا رہے تھے کہ نماز کا وقت آ گیا ان لوگوں کے پاس اتنا پانی نہیں تھا جس سے وہ وضو کر سکیں ان میں سے ایک صاحب گئے اور ایک پیالہ لائے جس میں تھوڑا سا پانی تھا حضور نبی کریم صلی اللہ تعالیٰ علیہ وآلہ وسلم نے وہ پیالہ لے لیا اور وضو فرمایا پھر اپنی چار انگلیوں کو پھیلا کر پیالہ میں رکھا پھر فرمایا چلو وضو کرو تو پوری قوم نے وضو کیا یہاں تک کہ سب نے وضو کر لیا یہ سب لوگ ستر یا اسی کے قریب قریب تھے۔

(بخاری شریف جلد نمبر 1 ص 505، دلائل النبوت امام بیہقی جلد نمبر 4 ص 96، البدایۃ والنہایۃ جلد نمبر 6

ص 140، سبل الہدیٰ والرشاد جلد نمبر 9 ص 448، دلائل النبوت ابو نعیم ص 241)

عورت کے مشکیزے سے سب نے پیا اور اپنے برتن بھرنے مگر اس میں پانی کم نہ ہوا:

دسویں روایت:

عَنْ عِمْرَانَ بْنِ حُصَيْنٍ قَالَ كُنَّا فِي سَفَرٍ مَعَ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَأَشْتَكَى إِلَيْهِ النَّاسُ مِنَ الْعَطَشِ فَنَزَلَ فَدَعَا فُلَانًا كَانَ يُسَمِّيهِ أَبُو رَجَاءَ وَنَسِيَهُ عَوْفٌ وَدَعَا عَلِيًّا فَقَالَ اذْهَبَا فَابْتِغِيَا الْمَاءَ فَأَنْطَلَقَا فَتَلَقِيَا امْرَأَةً بَيْنَ مَزَادَتَيْنِ أَوْ سَطِيحَتَيْنِ مِنْ مَاءٍ فَجَاءَ بِهَا إِلَى النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَاسْتَنْزَلُوها عَنْ بَعِيرِهَا وَدَعَا النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِإِنَاءٍ فَفَرَّغَ فِيهِ مِنْ أَفْوَاهِ الْمَزَادَتَيْنِ وَنُودِيَ فِي النَّاسِ اسْقُوا فَاسْتَقُوا قَالَ

فَشَرِبْنَا عَطَا شَارٍ بَعِينٍ رَجُلًا حَتَّى رَوَيْنَا فَمَلَأْنَا كُلَّ قِرْبَةٍ مَعَنَا وَادَاوَةَ وَآيَمُ اللَّهِ لَقَدْ أُقْلِعَ
عَنْهَا وَآنَهُ لِيُخَيَّلُ إِلَيْنَا أَنَّهَا أَشَدُّ مِلَّةً مِنْهَا حِينَ ابْتَدَيْتُ -

حضرت عمران بن حصین رضی اللہ تعالیٰ عنہ سے روایت ہے فرماتے ہیں ہم ایک سفر میں حضور نبی کریم صلی اللہ تعالیٰ علیہ وآلہ وسلم کے ساتھ تھے لوگوں نے حضور نبی کریم صلی اللہ تعالیٰ علیہ وآلہ وسلم کی خدمت اقدس میں پیاس کی شکایت کی آپ صلی اللہ تعالیٰ علیہ وآلہ وسلم (سواری سے نیچے) اترے اور فلاں کو بلایا (جسے بلایا) حضرت ابو رجاء اس شخص کا نام لیتے تھے مگر عوف اس کا نام بھول گئے اور حضور نبی کریم صلی اللہ تعالیٰ علیہ وآلہ وسلم نے (اس شخص کے ساتھ) حضرت علی کو بھی بلایا اور فرمایا تم دونوں جاؤ اور پانی تلاش کرو۔ وہ دونوں چل پڑے تو ان کی ملاقات ایک عورت سے ہوئی جو پانی کے دو مشکیزوں کے درمیان تھی وہ دونوں اس عورت کو حضور نبی کریم صلی اللہ تعالیٰ علیہ وآلہ وسلم کی خدمت اقدس میں لے آئے اسے اس کے اونٹ سے اتارا (واضح ہو دوسری روایت کے مطابق وہ عورت ان کے ساتھ آنے پر رضا مند نہ تھی بڑی مشکل سے اسے حضور نبی کریم صلی اللہ تعالیٰ علیہ وآلہ وسلم کی خدمت اقدس میں آنے پر رضا مند کیا گیا) حضور نبی کریم صلی اللہ تعالیٰ علیہ وآلہ وسلم نے ایک برتن منگایا پھر ان مشکیزوں کے منہ سے اس میں پانی انڈیلا اور لوگوں کو آواز دی گئی کہ پانی پی لو سب نے خوب سیر ہو کر پانی پیا ہم چالیس آدمی تھے سب ہی پانی سے سیر ہو گئے ہمارے پاس جو برتن اور مشکیزے تھے وہ بھی ہم نے بھرنے اللہ تبارک و تعالیٰ کی قسم جب ہم نے اس کے مشکیزے سے پانی لینا بند کیا تو ہمارے خیال میں اس عورت کے مشکیزے پہلے سے زیادہ بھرے ہوئے تھے۔ (بخاری شریف جلد نمبر 1 ص 504، مسلم شریف جلد نمبر 1 ص 260، الوفا ابن جوزی حصہ اول ص 285، مصنف ابن ابی شیبہ جلد نمبر 7 ص 429، البدایہ والنہایہ جلد نمبر 6 ص 147، سبل الہدیٰ والرشاد جلد نمبر 9 ص 461، حجة اللہ علی العالمین ص 629، مشکوٰۃ شریف ص 533، دلائل النبوت امام بیہقی جلد نمبر 6 ص 112، دلائل النبوت ابو نعیم ص 245، خصائص کبریٰ جلد نمبر 2 ص 72)

وہ عورت بھی مسلمان ہوگئی اور اس کی ساری بستی مسلمان ہوگئی:

دوسری روایت:

دوسری روایت میں ہے کہ جب اس عورت کے مشکیزے سے پانی لے لیا اور اس کے پانی میں کوئی کمی واقع نہ ہوئی بلکہ معلوم ہوتا تھا کہ وہ تو پہلے سے زیادہ بھرے ہوئے ہیں تو حضور نبی کریم صلی اللہ تعالیٰ علیہ وآلہ وسلم نے اسے فرمایا تجھے علم

ہونا چاہیے کہ ہم نے تجھ سے کچھ نہیں لیا یہ تو ہمارے رب کریم نے ہمیں پلایا ہے (کیونکہ اس کے مشکیزے تو اسی طرح بھرے ہوئے تھے) پھر حضور نبی کریم صلی اللہ تعالیٰ علیہ وآلہ وسلم نے ہمیں فرمایا ہاتھ اتوا مَا كَانَ عِنْدَكُمْ فَجَمَعْنَا لَهَا مِنْ كَسْرٍ وَتَمْرٍ وَصُرَّ لَهَا صُرَّةً فَقَالَ لَهَا إِذْ هِيَ فَاطِمِي هَذَا عِيَالِكَ وَأَعْلَمِي إِنَّ لَمْ نَرُزَا مِنْ مَائِكَ شَيْئًا فَلَمَّا آتَتْ أَهْلَهَا قَالَتْ لَقَدْ لَقِيتُ أَسْحَرَ الْبَشَرِ أَوَّانَهُ كَمَا زَعَمَ كَانَ مِنْ أَمْرِهِ ذَيْتٌ وَذَيْتٌ فَهَذَا اللَّهُ الصِّرْمُ بِتِلْكَ الْمَرْءَةِ فَاسْلَمْتُ وَأَسْلَمُوا۔ (پھر ہمیں فرمایا) جو کچھ تمہارے پاس ہے وہ لے آؤ ہم بہت سے روٹی کے ٹکڑے اور کھجوریں لے آئے حضور نبی کریم صلی اللہ تعالیٰ علیہ وآلہ وسلم نے ان سب کو ایک تھیلی میں باندھ کر اس عورت کے حوالے کیا اور اسے فرمایا یہ لے جا اپنے بچوں کو کھلانا اور یہ سمجھ لے کہ ہم نے تیرے پانی سے ذرہ بھر بھی کمی نہیں کی وہ عورت جب اپنے گھر پہنچ گئی تو اس نے (اپنے لوگوں سے) کہا میں آج ایسے انسان سے مل کر آئی ہوں جو یا تو سب سے بڑا جادوگر ہے یا اپنے دعویٰ کے مطابق سچا نبی ہے آج اس کے ہاتھ پر ایسی ایسی نشانیاں ظاہر ہوئی ہیں اللہ تبارک و تعالیٰ نے اس عورت کے باعث اس ساری بستی کو ہدایت عطا فرمادی وہ عورت خود بھی مسلمان ہوئی اور اسکی بستی والے بھی سارے مسلمان ہو گئے۔

(بخاری شریف جلد نمبر 1 ص 504، مسلم شریف جلد نمبر 1 ص 260، دلائل النبوت امام بیہقی جلد نمبر 6 ص 112، دلائل النبوت ابو نعیم ص 245، خصائص کبریٰ جلد نمبر 2 ص 72، الوفا ابن جوزی حصہ اول ص 285، مصنف ابن ابی شیبہ جلد نمبر 7 ص 429، البدایہ والنہایہ جلد نمبر 6 ص 147، سبل الہدیٰ والرشاد جلد نمبر 9 ص 461، حجة اللہ علی العالمین ص 629)

تھوڑا سا پانی دست اقدس سے انڈیلا تو سارے لشکر نے سیر ہو کر پی لیا:

گیارھویں روایت:

عَنْ أَبِي قَتَادَةَ رَضِيَ اللَّهُ تَعَالَى عَنْهُ قَالَ خَطَبَنَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ إِنَّكُمْ تَسِيرُونَ عَشِيَّتِكُمْ وَلَيْلَتِكُمْ وَتَأْتُونَ الْمَاءَ انْشَاءَ اللَّهِ غَدًا فَانْطَلِقُوا النَّاسُ لَا يَلْوِي أَحَدٌ عَلَى أَحَدٍ قَالَ أَبُو قَتَادَةَ فَبَيْنَمَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَسِيرُ حَتَّى أَبْهَرَ الْبَلْبُلُ فَمَالَ عَنِ الطَّرِيقِ فَوَضَعَ رَأْسَهُ ثُمَّ قَالَ إِحْفَظُوا عَلَيْنَا صَلَوَاتَنَا فَكَانَ أَوَّلُ مَنْ اسْتَيْقَظَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَالشَّمْسُ فِي ظَهْرِهِ ثُمَّ قَالَ ارْكَبُوا

فَرَكِبْنَا فِيسِرُنَا حَتَّى إِذَا ارْتَفَعَتِ الشَّمْسُ نَزَلَ ثُمَّ دَعَا بِمِيْضَاءٍ كَانَتْ مَعِيَ فِيهَا شَيْءٌ مِّنْ مَّاءٍ فَتَوَضَّأُ مِنْهَا وَضُوءٌ دُونَ وَضُوءٍ قَالَ وَبَقِيَ فِيهَا شَيْءٌ مِّنْ مَّاءٍ ثُمَّ قَالَ إِحْفَظْ عَلَيْنَا مِيْضَاتِكَ فَسَيَكُونُ لَهَا نَبَأٌ ثُمَّ أَذَّنَ بِلَالٍ بِالصَّلَاةِ فَصَلَّى رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَكْعَتَيْنِ ثُمَّ صَلَّى الْغَدَاةَ وَرَكِبَ وَرَكِبْنَا مَعَهُ فَأَنْتَهَيْنَا إِلَى النَّاسِ حِينَ امْتَدَّ لِنَهَارٍ وَحَمِيَ كُلُّ شَيْءٍ وَهُمْ يَقُولُونَ يَا رَسُولَ اللَّهِ هَلَكْنَا وَعَطِشْنَا فَقَالَ لَا هَلَكَ عَلَيْكُمْ وَدَعَا بِالمِيْضَاءِ فَجَعَلَ يَصُبُّ أَبُو قَتَادَةَ يَسْقِيهِمْ فَلَمْ يَعْدَانَ رَأَى النَّاسُ مَاءً فِي المِيْضَاءِ تَكَابَوْا عَلَيْهَا فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَحْسِنُوا الْمَلَأُ كُلُّكُمْ سَيَرَوِي قَالَ فَفَعَلُوا فَجَعَلَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَصِيبُ وَأَسْقِيهِمْ حَتَّى مَلَبَقِيَ غَيْرِي وَغَيْرُ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ ثُمَّ صَبَّ فَقَالَ اشْرَبْ فَقُلْتُ لَا أَشْرَبُ حَتَّى تَشْرَبُ يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ إِنَّ سَاقِي الْقَوْمِ آخِرُهُمْ قَالَ فَشَرِبْتُ وَشَرِبَ قَالَ فَآتَى النَّاسُ الْمَاءَ جَامِعِينَ رَوَاءً -

حضرت ابو قتادہ رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے ہمیں خطاب فرمایا تو ارشاد فرمایا تم رات بھر اور کل تک چلتے رہو گے اور انشاء اللہ کل پانی پر پہنچو گے لوگ اس طرح چل رہے تھے کہ کوئی کسی پر توجہ نہیں دیتا تھا حضرت ابو قتادہ رضی اللہ تعالیٰ عنہ فرماتے ہیں کہ رسول اللہ صلی اللہ تعالیٰ علیہ وآلہ وسلم ہمارے ساتھ چلتے رہے یہاں تک کہ جب رات آدھی گزر گئی تو حضور نبی کریم صلی اللہ تعالیٰ علیہ وآلہ وسلم راستہ سے ہٹ گئے اور اپنا سر مبارک رکھا پھر فرمایا ہماری نماز کی حفاظت کرنا سب سے پہلے نیند سے جو بیدار ہوئے وہ حضور نبی کریم صلی اللہ تعالیٰ علیہ وآلہ وسلم ہی تھے آپ صلی اللہ تعالیٰ علیہ وآلہ وسلم کی پشت مبارک کو دھوپ لگ رہی تھی فرمایا سوار ہو جاؤ چنانچہ ہم سوار ہوئے پھر چل پڑے یہاں تک کہ سورج بلند ہو گیا حضور نبی کریم صلی اللہ تعالیٰ علیہ وآلہ وسلم سواری سے اترے پھر وضو کا برتن منگایا برتن میرے ساتھ تھا جس میں کچھ پانی تھا تو اس سے وضو کیا ہلکا وضو عام وضوؤں سے کم برتن میں کچھ پانی باقی رہ گیا فرمایا اسے ہمارے لئے سنبھال کر رکھنا کہ اس سے عنقریب بہت قابل حکایت معجزہ ظاہر ہوگا۔ حضرت بلال رضی اللہ تعالیٰ عنہ نے نماز کے لئے اذان کہی پھر حضور نبی کریم صلی اللہ تعالیٰ علیہ وآلہ وسلم نے دو رکعت نماز ادا فرمائی پھر فجر کے

فرض ادا فرمائے اور سوار ہو گئے ہم بھی سوار ہو کر حضور نبی کریم صلی اللہ تعالیٰ علیہ وآلہ وسلم کے ساتھ چل پڑے تو ہم لوگوں تک اس وقت پہنچے جب دن کافی چڑھ گیا اور ہر چیز گرم ہو گئی۔ لوگ کہہ رہے تھے یا رسول اللہ! صلی اللہ تعالیٰ علیہ وآلہ وسلم ہم ہلاک ہو گئے ہم پیاسے ہو گئے حضور نبی کریم صلی اللہ تعالیٰ علیہ وآلہ وسلم نے فرمایا تم پر ہلاکت نہیں آئے گی آپ صلی اللہ تعالیٰ علیہ وآلہ وسلم نے وضو کا برتن منگایا تو آپ (اپنے دست اقدس سے) پانی انڈیلنے لگے اور حضرت ابوققادہ رضی اللہ تعالیٰ عنہ لوگوں کو پلانے لگے ابھی دیر نہ ہوئی تھی کہ لوگوں نے برتن میں پانی دیکھ لیا تو وہ اس پر ٹوٹ پڑے تب حضور نبی کریم صلی اللہ تعالیٰ علیہ وآلہ وسلم نے انہیں فرمایا اپنے اخلاق اچھے رکھو تم سب سیر ہو جاؤ گے حضرت قتادہ فرماتے ہیں پھر لوگوں نے ایسے ہی کیا پھر رسول اللہ صلی اللہ تعالیٰ علیہ وآلہ وسلم انڈیلنے لگے اور میں پلانے لگا حتیٰ کہ میرے اور رسول اللہ صلی اللہ تعالیٰ علیہ وآلہ وسلم کے سوا کوئی باقی نہ رہا حضور نبی کریم صلی اللہ تعالیٰ علیہ وآلہ وسلم نے پھر انڈیلا اور مجھے فرمایا اب تو پیالے میں نے عرض کیا جب تک آپ نہ پی لیں میں نہیں پیوں گا تو ارشاد فرمایا قوم کو پلانے والا آخر میں ہوتا ہے حضرت قتادہ رضی اللہ تعالیٰ عنہ فرماتے ہیں پھر میں نے پیا پھر پیارے آقا صلی اللہ تعالیٰ علیہ وآلہ وسلم نے پیا لوگ پانی پر پہنچے خوب سیر ہو کر راحت یافتہ۔

(مسلم شریف جلد نمبر 1 ص 259، مشکوٰۃ شریف ص 538، حجتہ اللہ علی العلمین ص 630، دلائل النبوت امام بیہقی جلد نمبر 6 ص 115، دلائل النبوت ابو نعیم ص 243، مسند امام احمد جلد نمبر 5 ص 242، خصائص کبریٰ جلد نمبر 2 ص 74، البدایۃ والنہایۃ جلد نمبر 6 ص 148، سبل الہدیٰ والرشاد جلد نمبر 9 ص 454، الوفا ابن جوزی حصہ اول ص 289)

مبارک انگلیوں سے پانی کے چشمے پھوٹ پڑے جسے تیس ہزار مجاہدین اور ان کی سوار یوں نے سیر ہو کر پیا:

بارھویں روایت:

حضرت ابوققادہ رضی اللہ تعالیٰ عنہ فرماتے ہیں کہ ہم حضور نبی کریم صلی اللہ تعالیٰ علیہ وآلہ وسلم کے ساتھ ایک رات ہمسفر تھے کہ سب پر غنودگی طاری ہو گئی (یہ غزوہ تبوک سے واپسی کا سفر تھا) حضور نبی کریم صلی اللہ تعالیٰ علیہ وآلہ وسلم نے فرمایا اے ابوققادہ! سونہ جانا میں نے عرض کی یا رسول اللہ! صلی اللہ تعالیٰ علیہ وآلہ وسلم جیسے آپ کی رضا۔ حضور نبی کریم صلی اللہ تعالیٰ علیہ وآلہ وسلم کے ارشاد مطابق ہم سب اپنی سوار یوں سے اتر کر زمین پر لیٹ گئے میرے پاس ایک برتن تھا جس میں پانی تھا اور پانی پینے کا ایک پیالہ بھی تھا لیٹتے ہی ہماری تو آنکھ لگ گئی اور ہم سو گئے آنکھ اس وقت کھلی جب سورج چڑھ

آیا سورج کی حرارت نے ہمیں بیدار کر دیا ہم نے بڑی حسرت سے کہا اِنَّا لِلّٰهِ وَاِنَّا اِلَيْهِ رَاٰجِعُوْنَ افسوس ہماری صبح کی نماز فوت ہو گئی۔ حضور نبی کریم صلی اللہ تعالیٰ علیہ وآلہ وسلم نے فرمایا ہم شیطان کو اسی طرح برا فروختہ کریں گے جس طرح اس نے ہمیں غضبناک کیا ہے۔ حضور نبی کریم صلی اللہ تعالیٰ علیہ وآلہ وسلم نے اس برتن میں جو پانی تھا اس سے وضو کیا کچھ پانی اس سے بچ رہا۔

حضرت ابوقنادہ رضی اللہ تعالیٰ عنہ فرماتے ہیں حضور نبی کریم صلی اللہ تعالیٰ علیہ وآلہ وسلم نے مجھے فرمایا اے ابوقنادہ! اِحْتَفِظْ بِمَا فِي الْاَدَاوَاتِ وَالرُّقِيَّةِ فَاِنَّ لَهَا شَبَابًا اے ابوقنادہ! برتن اور پیالے میں جو پانی ہے اسے سنبھال کر رکھنا ان دونوں برتنوں کی خاص شان ہے پھر آپ صلی اللہ تعالیٰ علیہ وآلہ وسلم نے طلوع آفتاب کے بعد ہمیں صبح کی نماز پڑھائی اور نماز میں سورہ مائدہ کی تلاوت فرمائی۔ جب نماز سے فارغ ہوئے تو فرمایا اگر لوگ ابوبکر و عمر کی بات مانتے تو ہدایت پاتے یہ اس امر کی طرف اشارہ تھا کہ جب لشکر نے آرام کرنے کا ارادہ کیا تو حضرت ابوبکر اور حضرت عمر نے رائے دی کہ ہم چشمہ کے قریب اتر کر آرام کریں لیکن دوسرے لوگوں نے وہاں اترنے سے انکار کر دیا اور کچھ مسافت طے کرنے کے بعد ایسے جنگل میں اترے جہاں پانی کا نام و نشان بھی نہ تھا سرکارِ دو عالم صلی اللہ تعالیٰ علیہ وآلہ وسلم اپنی اونٹنی پر سوار ہو کر لشکر کے پیچھے روانہ ہوئے اور زوال آفتاب تک ہم لشکر کے ساتھ مل گئے اہل لشکر کی حالت بڑی خستہ تھی پیاس کی شدت اور سفر کی تھکاوٹ کی وجہ سے نڈھال تھے ان کی اور ان کی سواریوں کے جانوروں کی گردنیں جھک گئی تھیں حضور نبی کریم صلی اللہ تعالیٰ علیہ وآلہ وسلم نے جب ان کی یہ حالت دیکھی تو حضرت ابوقنادہ کو فرمایا وہ پانی والا برتن لے آوہ لے کر آئے تو اس برتن کا پانی پیالہ میں انڈیل دیا گیا حضور نبی کریم صلی اللہ تعالیٰ علیہ وآلہ وسلم نے اپنی مبارک انگلیاں اس پیالے میں رکھ دیں ان مبارک انگلیوں سے پانی بہنے لگ گیا یوں معلوم ہوتا تھا جیسے پانی کے چشمے اہل رہے ہیں لوگ جن کی پیاس کے باعث حالت نازک تھی دوڑے آئے اور پانی پینے لگے یہاں تک کہ سب مجاہدین نے سیر ہو کر پانی پی لیا ان کے علاوہ ان کی سواریوں نے بھی پیا اور وہ سیراب ہو گئیں پانی پھر بھی بچ گیا راوی فرماتے ہیں وَكَانَ فِي الْعَسْكَرِ اِثْنَا عَشَرَ اَلْفَ بَعِيْرٍ وَالنَّاسُ ثَلَاثُوْنَ اَلْفًا وَالْخَيْلُ اِثْنَا عَشَرَ اَلْفًا فَرَسٍ فَذَلِكَ قَوْلُ رَسُوْلِ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ اِحْتَفِظْ بِالرُّكُوَّةِ وَالْاَدَاوَةِ۔ کہ اس وقت لشکر میں بارہ ہزار اونٹ تھے تیس ہزار مجاہدین اسلام تھے اور بارہ ہزار گھوڑے تھے (جنہوں نے وہ پانی سیر ہو کر پیا اور اس مبارک پانی سے سیراب ہوئے) حضور نبی کریم صلی اللہ تعالیٰ علیہ وآلہ وسلم کے

اس ارشاد مبارک کہ اے ابو قتادہ اس پیالے اور برتن کو سنبھال کر رکھنا اسی امر کی طرف اشارہ تھا۔
(سبل الہدیٰ والارشاد جلد نمبر 5 ص 464، سیرت حلبیہ جلد نمبر 3 ص 196، ضیاء النبی جلد نمبر 4 ص 626،
مدارج النبوت جلد نمبر 1 ص 284، خصائص کبریٰ جلد نمبر 1 ص 456)

چار مبارک انگلیوں سے پانی کے چشمے پھوٹ نکلے:

تیرھویں روایت:

عَنْ أَنَسٍ رَضِيَ اللَّهُ تَعَالَى عَنْهُ قَالَ خَرَجَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِلَى قُبَاءَ فَاتَى مِنْ بَعْضِ بِيوتِهِمْ بِقَدْحٍ صَغِيرٍ فَأَدْخَلَ يَدَهُ فَلَمْ يَسَعَهُ الْقَدْحُ فَأَدْخَلَ أَصَابِعَهُ الْأَرْبَعُ وَلَمْ يَسْتَطِعْ أَنْ يَدْخُلَ إِبْهَامَهُ ثُمَّ قَالَ لِلْقَوْمِ هَلُمُّوا إِلَى الشَّرَابِ قَالَ أَنَسٌ بَصَرَ عَيْنِي يُنْبَعُ الْمَاءُ مِنْ بَيْنِ أَصَابِعِهِ فَلَمْ يَزَلِ الْقَوْمُ يَرُدُّونَ الْقَدْحَ حَتَّى رَوَّأَمِنَهُ جَمِيعًا۔

حضرت انس رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم قبا کی طرف تشریف لے گئے وہاں کسی گھر سے ایک چھوٹا سا پیالہ لایا گیا حضور نبی کریم صلی اللہ تعالیٰ علیہ وآلہ وسلم نے اس پیالہ میں اپنا دست اقدس رکھا (پیالہ چونکہ چھوٹا تھا اس لئے) اس میں سارا دست اقدس رکھنے کی گنجائش نہ تھی تو آپ صلی اللہ تعالیٰ علیہ وآلہ وسلم نے اس میں اپنی چار مبارک انگلیاں رکھیں انگوٹھا اندر نہ جاسکا پھر لوگوں سے فرمایا آؤ پانی کی جانب آؤ۔ حضرت انس رضی اللہ تعالیٰ عنہ فرماتے ہیں میری آنکھوں نے دیکھا کہ حضور نبی کریم صلی اللہ تعالیٰ علیہ وآلہ وسلم کی مبارک انگلیوں سے پانی پھوٹ رہا تھا صحابہ کرام (پانی پینے کے لئے) اس پیالے کی طرف آتے رہے حتیٰ کہ سب اس سے سیر ہو گئے۔

(خصائص کبریٰ جلد نمبر 2 ص 68، حجة اللہ علی العالمین ص 624، مدارج النبوت جلد نمبر 1 ص 282)

انگلیوں سے پانی جاری ہونا صرف حبیب خدا صلی اللہ تعالیٰ علیہ وآلہ وسلم کی شان ہے:

انگلیوں سے پانی جاری ہونا حضور نبی کریم صلی اللہ تعالیٰ علیہ وآلہ وسلم کے مشہور معجزات میں سے ایک مشہور معجزہ ہے جو بڑی کثیر سندوں کے ساتھ روایت ہوا ہے جس سے تو اتر معنوی کا قطعی علم حاصل ہوتا ہے ان احادیث کو صحابہ کرام کی بڑی جماعت نے روایت کیا ہے، حضرت انس، حضرت جابر، حضرت عبداللہ بن مسعود، حضرت عبداللہ بن عباس، حضرت ابویعلیٰ، حضرت ابورافع، حضرت عبداللہ بن حطب، حضرت حبان اور حضرت زیاد بن حارث الصدائی رضی اللہ تعالیٰ عنہم جیسے جلیل

القدر صحابہ کرام نے انہیں روایت کیا ہے۔ اور یہ معجزہ ایک دو صحابہ کے سامنے نہیں بلکہ صحابہ کرام کے بہت بڑے اجتماع مثلاً غزوہ تبوک کے سفر میں تیس ہزار کے لشکر کا انگلیوں سے نکلا ہوا پانی پینا اور حدیبیہ کے مقام پر چودہ سو صحابہ کا پانی پینا اور ان روایات کو کسی صحابی کی طرف سے نہ جھٹلایا جانا گویا سب صحابہ کرام کی طرف سے تصدیق ہے۔ بخاری و مسلم میں بھی انگلیوں سے پانی جاری ہونے کی روایت موجود ہے اور یہ ہمارے محبوب پیغمبر صلی اللہ تعالیٰ علیہ وآلہ وسلم کے ساتھ خاص ہے کسی اور نبی سے یہ ثابت نہیں ہے۔ سیدنا حضرت موسیٰ علیہ السلام کے ہاتھ سے پتھر سے پانی کا نکلنا ثابت ہے بیشک یہ بھی بہت بڑا معجزہ ہے مگر انگلیوں سے پانی کا جاری ہونا اس سے کہیں بڑا معجزہ ہے کیونکہ پتھروں سے تو پانی کے چشمے جاری ہوتے رہتے ہیں یہ معمول کی بات ہے مگر انگلیوں سے پانی کسی سے کبھی بھی نہیں جاری نہ ہوا یہ صرف شان حبیب خدا صلی اللہ تعالیٰ علیہ وآلہ وسلم ہی ہے۔

بے مثل زبان اقدس کی شان

وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ

وہ تو بولتا ہی نہیں اپنی خواہش سے نہیں ہے یہ مگر وحی جو ان کی طرف کی جاتی ہے۔

جس زبان اقدس کی شان مالک کائنات رب العلمین بیان فرمائے اس بے مثل زبان اقدس کی شان کتنی بلند و ارفع و اعلیٰ ہوگی دوسرا کوئی اس کی نعت کیا بیان کرے گا۔ آپ صلی اللہ تعالیٰ علیہ وآلہ وسلم کا بولنا رب کائنات کا بولنا ہے کیونکہ خود مالک کائنات کا ارشاد ہے کہ وہ تو اپنی خواہش سے بولتے ہی نہیں صرف وہی بولتے ہیں جو ہماری طرف سے وحی کی جاتی ہے۔

ابولہب کے بیٹے کے متعلق زبان اقدس سے جو نکلا وہی ہوا:

عَنْ هَبَّارِ بْنِ الْأَسْوَدِ قَالَ كَانَ أَبُو لَهَبٍ وَابْنُهُ عُتْبَةُ قَدْ تَجَهَّزَا إِلَى الشَّامِ وَتَجَهَّزَتْ مَعَهُمَا فَقَالَ ابْنُ أَبِي لَهَبٍ وَاللَّهِ لَا نَطْلُقَنَّ إِلَى مُحَمَّدٍ فَلَا وَذِي بَيْتِهِ فِي رَبِّهِ فَاَنْطَلَقَ حَتَّىٰ أَتَىٰ مُحَمَّدًا صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ فَقَالَ يَا مُحَمَّدُ هُوَ يَكْفُرُ بِالَّذِي دَنَا فَتَدَلِّي فَكَانَ قَابَ قَوْسَيْنِ أَوْ أَدْنَىٰ فَقَالَ رَسُولُ اللَّهِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ اَللَّهُمَّ اُبْعَثْ عَلَيْهِ كَلْبًا مِنْ كِلَابِكَ ثُمَّ انْصَرَفَ فَقَالَ لَهُ أَبُوهُ أَيُّ بَنِي مَا قُلْتَ لَهُ؟ وَمَا قَالَ لَكَ؟ فَأُخْبِرَهُ قَالَ أَيُّ بَنِي وَاللَّهِ مَا آمَنَ عَلَيْكَ دَعْوَةَ مُحَمَّدًا قَدْ دَعَا عَلِيَّ ابْنِي دَعْوَةً وَاللَّهِ مَا آمَنَهَا عَلَيْهِ فَاجْمَعُوا

مَتَاعِكُمْ إِلَىٰ هَذِهِ الصَّوْمَعَةِ ثُمَّ أَفْرَشُوا إِلَّا بِنِي عَلَيْهِ ثُمَّ أَفْرَشُوا حَوْلَهُ فَفَعَلْنَا وَبَاتَ هُوَ فَوْقَ
الْمَتَاعِ وَنَحْنُ حَوْلَهُ فَجَاءَ الْأَسَدُ فَشَمَّ وَجُوهَنَا فَلَمَّا لَمْ يَجِدْ مَا يُرِيدُ تَقَبَّضُ ثُمَّ وَثَبَ فَإِذَا
هُوَ فَوْقَ الْمَتَاعِ فَشَمَّ وَجْهَهُ ثُمَّ هَزَمَهُ هَزْمَةً فَفَضَّحَ رَأْسَهُ وَانْطَلَقَ فَقَالَ أَبُو لَهَبٍ قَدْ وَاللَّهِ
عَرَفْتُ مَا كَانَ لِيُنْفِلْتَ مِنْ دَعْوَةِ مُحَمَّدٍ۔

حضرت ہبار بن اسود رضی اللہ تعالیٰ عنہ سے روایت ہے فرماتے ہیں کہ ابولہب اور اس کے بیٹے عتبہ نے ملک شام
سامان لے جانے کی تیاری کی میں نے بھی ان کے ساتھ سامان لے جانے کی تیاری کی ابولہب کے بیٹے عتبہ نے کہا میں
ضرور محمد (صلی اللہ تعالیٰ علیہ وآلہ وسلم) کے پاس جاؤں گا اور انہیں ان کے پروردگار کے متعلق ایذا رسانی کروں گا چنانچہ وہ
حضور نبی کریم صلی اللہ تعالیٰ علیہ وآلہ وسلم کے پاس گیا اور کہا اے محمد! (صلی اللہ تعالیٰ علیہ وآلہ وسلم) میں دَنَا فَتَدَلِّي فَكَانَ
قَابَ قَوْسَيْنِ أَوْ أَدْنَىٰ وَالرَّبُّ كَمَا مَكَرَ هُوں حضور نبی کریم صلی اللہ تعالیٰ علیہ وآلہ وسلم نے یہ سن کر فرمایا اَللّٰهُمَّ ابْعَثْ
عَلَيْهِ كَلْبًا مِنْ كِلَابِكَ اے اللہ اپنے کتوں میں سے ایک کتا اس گستاخ کی طرف بھیج دے عتبہ لوٹ آیا اس کے باپ
ابولہب نے اسے کہا اے میرے بیٹے تو نے (حضور نبی کریم صلی اللہ تعالیٰ علیہ وآلہ وسلم کو) کیا کہا اور انہوں نے تجھے کیا
کہا؟ عتبہ نے باپ کو سب کچھ بتا دیا (یہ سنتے ہی ابولہب لرز گیا) کہا اے میرے بیٹے! محمد (صلی اللہ تعالیٰ علیہ وآلہ وسلم) کی
بدعا سے بچنا بہت مشکل ہے پھر ہم سفر پر روانہ ہو گئے ہم مقام سراة پر ٹھہرے اور وہ شیروں کا مسکن تھا۔ ابولہب نے ہمیں کہا
تم میری عمر کو بھی جانتے ہو اور میرے حقوق کو بھی پہچانتے ہو یہ بھی تم جانتے ہو کہ محمد (صلی اللہ تعالیٰ علیہ وآلہ وسلم) نے
میرے بیٹے کے حق میں بددعا کی ہے میں اس دعا سے پریشان ہوں امن و سکون سے نہیں ہوں تم یوں کرو کہ اپنے سامان کو
اس گرجا کے پاس رکھو اور میرے بیٹے کے لئے اس پر فرش بچھا دو اور اس کے چاروں طرف تم سب اپنے بسترے بچھا لو۔
چنانچہ ہم نے ایسا ہی کیا ابولہب کا بیٹا سامان پر لگے بستر پر سویا اور ہم اس کے چاروں طرف تھے۔ رات کے وقت ایک شیر
آ گیا اس نے ہم سب کے منہ کو سونگھا مگر ہم میں سے اسے وہ نہ ملا جس کا وہ ارادہ رکھتا تھا (جو اس کے مقصد و مطلب کا تھا)
پھر اس نے اپنے آپ کو سکیڑا اور چھلانگ لگا کر سامان کے اوپر چلا گیا اس نے وہاں ابولہب کے بیٹے کا منہ بھی سونگھا (اسے
پتہ چل گیا کہ یہی وہ گستاخ ہے جس کے لئے مجھے بھیجا گیا ہے) اور اسے چبا ڈالا اس کا سر چورا چورا کر دیا اور چلا گیا۔ ابولہب
کو جب یہ معلوم ہوا تو اس نے کہا بخدا میں جانتا تھا کہ محمد (صلی اللہ تعالیٰ علیہ وآلہ وسلم) کی دعا رائیگاں نہیں جائے گی۔

(مستدرک جلد نمبر 3 ص 142، سبل الہدیٰ والرشاد جلد نمبر 10 ص 216، دلائل النبوت امام بیہقی جلد نمبر 2 ص 244، دلائل النبوت ابو نعیم ص 271، حجة اللہ علی العالمین ص 593، الشفا قاضی عیاض حصہ اول ص 286، سیرت حلبیہ جلد نمبر 1 ص 413، مدارج النبوت جلد نمبر 2 ص 625، الکبیر لطبرانی جلد نمبر 22 ص 435، مجمع الزوائد جلد نمبر 6 ص 19)

زبان اقدس سے دعائلی بادل امد آئے ہفتہ بھر بارش رہی پھر دعائلی تورک گئی:

عَنْ أَنَسٍ رَضِيَ اللَّهُ تَعَالَى عَنْهُ قَالَ أَصَابَتِ النَّاسَ سَنَةٌ عَلَى عَهْدِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَبَيْنَا النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَخُطُبُ فِي يَوْمِ الْجُمُعَةِ قَامَ إِعْرَابِيُّ فَقَالَ يَا رَسُولَ اللَّهِ هَلَكَ الْمَالُ وَجَاعَ الْعِيَالُ فَادْعُ اللَّهَ لَنَا فَرَفَعَ يَدَيْهِ وَمَانَرَى فِي السَّمَاءِ فَرُزَعَةٌ فَوَالَّذِي نَفْسِي بِيَدِهِ مَا وَضَعَهَا حَتَّى تَارَ السَّحَابُ أَمْثَالَ الْجِبَالِ ثُمَّ لَمْ يَنْزِلْ عَنْ مِنْبَرِهِ حَتَّى رَأَيْتُ الْمَطَرَ يَتَحَا دَرُّ عَلَى الْحَيْتِ فَمَطَرْنَا يَوْمَنَا ذَلِكَ وَمِنَ الْغَدِ وَمِنْ بَعْدِ الْغَدِ حَتَّى الْجُمُعَةِ الْآخِرَى وَقَامَ ذَلِكَ الْإِعْرَابِيُّ أَوْغَيْرُهُ فَقَالَ يَا رَسُولَ اللَّهِ تَهْدَمُ الْبِنَاءُ وَغَرَقَ الْمَالُ فَادْعُ اللَّهَ لَنَا فَرَفَعَ يَدَيْهِ فَقَالَ اللَّهُمَّ حَوَالَيْنَا وَلَا عَلَيْنَا فَمَا يُشِيرُ بِيَدِهِ إِلَى نَاحِيَةِ مِنَ السَّحَابِ إِلَّا أَنْفَجَرَتْ وَصَارَتِ الْمَدِينَةُ مِثْلَ الْجُوبَةِ وَسَأَلَ الْوَادِي قَنَاءَ شَهْرًا وَلَمْ يَجِيءْ أَحَدٌ مِنْ نَاحِيَةِ الْأَحَدَثِ بِالْجُودِ-

حضرت انس رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم کے زمانہ اقدس میں لوگوں کو سخت قحط سالی پہنچی حضور نبی کریم صلی اللہ تعالیٰ علیہ وآلہ وسلم جب جمعہ کے دن خطبہ جمعہ پڑھ رہے تھے تو ایک دیہاتی کھڑا ہو گیا عرض کی یا رسول اللہ صلی اللہ تعالیٰ علیہ وآلہ وسلم مال برباد ہو گیا اور بچے بھوکے ہو گئے آپ اللہ تبارک و تعالیٰ سے ہمارے لئے دعا فرمائیں حضور نبی کریم صلی اللہ تعالیٰ علیہ وآلہ وسلم نے دعا کے لئے اپنے دست اقدس اٹھائے بادل کا ایک چھوٹا سا ٹکڑا بھی ہمیں آسمان پر نظر نہیں آتا تھا (حضرت انس رضی اللہ تعالیٰ عنہ فرماتے ہیں) مجھے اس ذات کی قسم جس کے قبضہ قدرت میں میری جان ہے حضور نبی کریم صلی اللہ تعالیٰ علیہ وآلہ وسلم نے (ابھی دعا سے) ہاتھ نیچے نہ کئے تھے کہ بادل پہاڑوں کی طرح اٹھا اور حضور نبی کریم صلی اللہ تعالیٰ علیہ وآلہ وسلم اپنے منبر سے نیچے نہ اترے کہ میں نے آپ صلی اللہ تعالیٰ علیہ وآلہ وسلم کی داڑھی مبارک پر بارش نیچتی دیکھی ہم پر اس دن بھی بارش ہوتی رہی اس سے اگلے دن بھی اور

اس سے اگلے دن بھی تھی کہ اگلے جمعہ تک ہوتی رہی (اگلے جمعہ کے وقت) وہی دیہاتی یا اور کوئی کھڑا ہو گیا عرض کرنے لگا یا رسول اللہ صلی اللہ تعالیٰ علیہ وآلہ وسلم عمارتیں گر گئیں مال ڈوب گئے اللہ تبارک و تعالیٰ کی بارگاہ اقدس میں ہمارے لئے دعا فرمائیں حضور نبی کریم صلی اللہ تعالیٰ علیہ وآلہ وسلم نے دعا کے لئے دست اقدس بلند فرمائے بارگاہ الہی میں عرض کیا اے اللہ! ہم پر نہ برسنا ہمارے ارد گرد برسنا آپ صلی اللہ تعالیٰ علیہ وآلہ وسلم اپنے دست اقدس سے بادل کے جس گوشہ کی طرف بھی اشارہ فرماتے وہ پھٹ جاتا مدینہ منورہ مثل تالاب ہو گیا اور قنات وادی ایک ماہ تک بہتی رہی جس طرف سے بھی کوئی آیا اس نے بارش کی ہی خبر دی۔ (بخاری شریف جلد نمبر 1 ص 127، مسلم شریف جلد نمبر 1 ص 314، مشکوٰۃ شریف ص 536، دلائل النبوت امام بیہقی جلد نمبر 6 ص 121، سبل الہدیٰ والرساد جلد نمبر 9 ص 440، البدایۃ والنہایۃ جلد نمبر 6 ص 134، خصائص کبریٰ جلد نمبر 2 ص 275، حجۃ اللہ علی العالمین ص 633، مدارج النبوت جلد نمبر 1 ص 594)

دعا کے لئے دست اقدس اٹھنے کی دیر تھی کہ کالی گھٹائیں چھا گئیں اور موسلا دھار بارش برسنے لگی:

غزوہ تبوک کے لئے مجاہدین اسلام روانہ ہوئے تو شدید گرمی کا موسم تھا اور ایک طویل وعریض صحرا سامنے تھا جسے عبور کرنا تھا وہاں پانی کا ایک قطرہ بھی دستیاب نہیں تھا پیاس کی شدت کے باعث مسلمانوں کی حالت بڑی نازک تھی اپنی جانوں کو بچانے کے لئے وہ اپنے اونٹوں کو جن کی سواری ان کے لئے اشد ضروری تھی ذبح کرنے پر مجبور ہوئے ان کے معدوں اور آنتوں سے چند گھونٹ پانی مل جاتا تو اس سے وہ اپنے ہونٹوں اور حلق کو تر کر کے وقت گزارتے۔ جب پانی کی نایابی اور پیاس کی شدت کے باعث مجاہدین کی حالت ناگفتہ بہ ہو گئی تو حضرت ابو بکر صدیق رضی اللہ تعالیٰ عنہ نے عرض کی یا رسول اللہ! صلی اللہ تعالیٰ علیہ وآلہ وسلم آپ صلی اللہ تعالیٰ علیہ وآلہ وسلم کی دعاؤں کو ہمیشہ شرف عطا فرماتا ہے اگر آپ بارش کے لئے بارگاہ الہی میں دعا فرمائیں تو اللہ تبارک و تعالیٰ اسے بھی شرف قبولیت سے نوازے گا۔

حضور نبی کریم صلی اللہ تعالیٰ علیہ وآلہ وسلم نے فرمایا اے ابو بکر! کیا تجھے یہ بات پسند ہے کہ میں بارگاہ الہی میں بارش کے لئے دعا کروں؟ حضرت ابو بکر صدیق رضی اللہ تعالیٰ عنہ نے عرض کیا ہاں یا رسول اللہ صلی اللہ تعالیٰ علیہ وآلہ وسلم مجھے یہ پسند ہے۔ حضور نبی کریم صلی اللہ تعالیٰ علیہ وآلہ وسلم نے اپنے دونوں دست اقدس دعا کے لئے بلند فرمائے دعا کے لئے اٹھے ہوئے دست اقدس ابھی واپس نیچے نہیں ہوئے تھے کہ آسمان پر کالی گھنگھور گھٹائیں چھا گئیں اور موسلا دھار بارش شروع ہو گئی مجاہدین نے اپنے مشکیزے اور برتن بھر لئے اور خوب سیر ہو کر خود بھی پیا اور اپنے جانوروں کو بھی پلایا صحابہ کرام

فرماتے ہیں کہ جب ہم وہاں سے روانہ ہوئے تو آگے زمین خشک تھی جہاں ہم ٹھہرے ہوئے تھے صرف وہاں بارش تھی بارش صرف اسی علاقہ تک محدود رہی جہاں مجاہدین اسلام کے خیمے نصب تھے۔

منافق منافق ہی رہے کیونکہ بارش گندگی میں پھول نہیں اگاتی:

غزوہ تبوک کے اس سفر میں مجاہدین اسلام صحابہ کرام کے ساتھ چند منافق بھی تھے پیاس کے اس مشکل ترین وقت میں جب محبوب خدا صلی اللہ تعالیٰ علیہ وآلہ وسلم کی دعا سے موسلا دھار بارش برسنے پر پانی کی جل تھل ہو گئی تو صحابہ کرام نے ان منافقین سے کہا تم نے حضور نبی کریم صلی اللہ تعالیٰ علیہ وآلہ وسلم کی اعلیٰ و ارفع شان دیکھی کہ دعا کے لئے دست اقدس اٹھنے کی دیر تھی کہ آسمان پر کالی گھنگھور گھٹائیں اٹھ کر آگئیں اور اتنی موسلا دھار بارش ہوئی کہ ہر طرف پانی ہی پانی نظر آنے لگ گیا صحابہ کرام کا تو اس کہنے سے مقصد یہ تھا کہ ان کے دلوں سے منافقت نکل جائے اور ان کے دل نور ایمان سے منور ہو جائیں انہیں معلوم ہو جائے کہ بارگاہ الہی میں حضور نبی کریم صلی اللہ تعالیٰ علیہ وآلہ وسلم کی شان و عظمت کتنی بلند ارفع و اعلیٰ ہے مگر ختم اللہ علی قلوبہم ارشاد خداوندی برحق ہے بارش سے باغوں میں پھول کھلتے ہیں گندگی کے ڈھیر پر نہیں ان منافقین کے دل بھی اسی طرز پر تھے ایسا عدیم المثال معجزہ بھی ان کے گمراہی سے سیاہ دلوں پر اثر انداز نہ ہوا لہذا ایک منافق نے کہا فلاں ستارہ آسمان پر طلوع ہوا ہے لہذا یہ بارش اس کی وجہ سے ہوئی ہے جبکہ دوسرے منافق نے کہا یہ بارش آپ صلی اللہ تعالیٰ علیہ وآلہ وسلم کی دعا کی وجہ سے نہیں ہوئی بلکہ یہ تو قدرتی طور پر بادل آیا اور بارش ہو گئی۔ (سبل الہدیٰ والرشاد جلد نمبر 9 ص 440، البدایہ والنہایہ جلد نمبر 6 ص 134، حجتہ اللہ علی العلمین ص 631، سیرت حلبیہ جلد نمبر 3 ص 189، خصائص کبریٰ جلد نمبر 1 ص 458، ضیاء النبی جلد نمبر 4 ص 605)

زبان اقدس سے دعا نکلی تو حضرت عمر آغوش اسلام میں آگئے:

حضور نبی کریم صلی اللہ تعالیٰ علیہ وآلہ وسلم کے چچا سیدنا حضرت حمزہ رضی اللہ تعالیٰ عنہ کے مشرف بایمان ہونے کے تین دن بعد حضور نبی کریم صلی اللہ تعالیٰ علیہ وآلہ وسلم نے بارگاہ الہی میں دعا کی اَللّٰهُمَّ اَعِزِّ الْاِسْلَامَ بِاَحَبِّ الرَّجُلَيْنِ اِلَيْكَ بِعُمَرِ بْنِ الْخَطَّابِ اَوْ بِعُمَرِ بْنِ هِشَامٍ۔ اے اللہ ان دو آدمیوں عمر بن خطاب اور عمرو بن ہشام (ابو جہل) میں سے جو تجھے زیادہ پسند ہے اس سے دین کو عزت عطا فرما۔ دوسری روایت میں دعا کے الفاظ یہ ہیں اَللّٰهُمَّ اَعِزِّ الْاِسْلَامَ بِعُمَرِ بْنِ هِشَامٍ اَوْ بِعُمَرِ بْنِ الْخَطَّابِ۔ اے اللہ اسلام کو عزت عطا فرما عمرو بن ہشام (ابو جہل) کے ذریعے یا عمر بن

خطاب کے ذریعے۔ تیسری روایت میں دعا کے الفاظ یہ ہیں اَللّٰهُمَّ اَيِّدِ الْاِسْلَامَ بِعُمَرَ اے اللہ عمر کو اسلام سے نواز کر اسلام کی مدد فرما۔

ادھر دعا ہوئی ادھر مسبب الاسباب ذات باری تعالیٰ نے اس کے اسباب پیدا فرمادیئے اور حضرت عمر فاروق رضی اللہ تعالیٰ عنہ مشرف باسلام ہو گئے ہو ایہ کہ آیہ مبارکہ اِنَّكُمْ وَمَا تَعْبُدُوْنَ مِنْ دُوْنِ اللّٰهِ حَصْبُ جَهَنَّمَ آخِر دَوَاتِیْوُن تک نازل ہوئی تو ابو جہل نے کہا اے معشر قریش! محمد (صلی اللہ تعالیٰ علیہ وآلہ وسلم) تمہارے دین میں طعن کرتا ہے تمہارے معبودوں کو برا بھلا کہتا ہے تمہارے آباؤ اجداد کا ٹھکانہ دوزخ قرار دیتا ہے اور یہ سب کچھ تمہارے معبودوں اور آباؤ اجداد کے ساتھ کرتا ہے۔ یہ بات غیرت و مرد سے بعید ہے کہ ہم اپنے کان بہرے کر لیں اور ہر بار اسے چھوڑ دیں تم میں سے جو شخص بھی اسے قتل کرے گا میں اسے سرخ رنگ کے سواونٹ اور ایک ہزار اوقیہ چاندی دوں گا قریش میں سے چھبیس سال کی عمر کے نوجوان ابو جہل کے بھانجے حضرت عمر باہر نکلے تلوار گلے میں جمائل کی حضور نبی کریم صلی اللہ تعالیٰ علیہ وآلہ وسلم کو شہید کرنے کی غرض سے چل پڑے لات و عزیٰ کی قسم کھا کر کہا میں اس وقت تک چین سے نہیں بیٹھوں گا جب تک محمد (صلی اللہ تعالیٰ علیہ وآلہ وسلم) کو شہید نہ کر لوں نکلے تو اسی عزم بالجزم سے تھے مگر راستے میں عدی خاندان کے نعیم بن عبداللہ سے ملاقات ہو گئی نعیم مسلمان ہو چکے تھے مگر حالات کے تحت اپنے ایمان کو خفیہ رکھا ہوا تھا حضرت عمر رضی اللہ تعالیٰ عنہ کے تیور کو دیکھ کر بھانپ لیا کہ ارادہ خطرناک ہے پوچھ لیا عمر! کدھر کا ارادہ ہے حضرت عمر نے بڑی رعونت سے جواب دیا کہ محمد (صلی اللہ تعالیٰ علیہ وآلہ وسلم) کو شہید کرنے چلا ہوں نعیم نے کہا ادھر بعد میں جانا پہلے اپنے گھر کی خبر لو تیری بہن فاطمہ اور تیرا بہنوئی سعید بن زید اس نبی کا کلمہ پڑھ چکے ہیں انہوں نے ان کی اطاعت اختیار کر لی ہے۔

دوسری روایت میں سیدنا حضرت انس رضی اللہ تعالیٰ عنہ سے روایت ہے کہ جب حضرت عمر فاروق رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم کو شہید کرنے کی غرض سے چل پڑے تو لقیہ رجُلٌ مِنْ بَنِي زُهْرَةَ فَقَالَ لَهُ اِنَّ تَعِمِدُ يَا عُمَرُ؟ فَقَالَ اُرِيْدُ اَنْ اُقْتَلَ مُحَمَّدًا قَالَ وَكَيْفَ تَأْمَنُ مِنْ بَنِي هَاشِمٍ وَبَنِي زُهْرَةَ وَقَدْ قَتَلْتَ مُحَمَّدًا۔ قَالَ فَقَالَ لَهُ عُمَرُ مَا آرَاكَ اِلَّا قَدْ صَبَوْتَ وَتَرَكْتَ دِيْنَكَ الَّذِي اَنْتَ عَلَيْهِ قَالَ اَفَلَا اَدُلُّكَ عَلٰى الْعَجَبِ اِنَّ خَتْنَكَ وَاُخْتَكَ قَدْ صَبَوَا وَتَرَكَآ دِيْنَاكَ الَّذِي اَنْتَ عَلَيْهِ۔ تو انہیں بنو زھرہ کا ایک شخص ملا اس نے پوچھا عمر کیا ارادے ہیں؟ حضرت عمر نے کہا محمد (صلی اللہ تعالیٰ علیہ وآلہ وسلم) کو شہید کرنے کا ارادہ رکھتا ہوں اس نے کہا محمد صلی اللہ تعالیٰ علیہ وآلہ

وسلم کو شہید کر کے بنو ہاشم اور بنو زہرہ قبیلوں سے تو کیسے بچے گا؟ حضرت عمر نے اسے کہا معلوم ہوتا ہے تو نے بھی اپنا دین چھوڑ دیا ہے اور مسلمان ہو گیا ہے اس نے کہا عمر! میں تجھے اس سے بھی زیادہ تعجب انگیز خبر دیتا ہوں وہ یہ ہے کہ تیری بہن فاطمہ اور تمہارا داماد (سعید بن زید) بھی تیرے دین کو چھوڑ کر مسلمان ہو چکے ہیں۔ یہ سنتے ہی حضرت عمر رضی اللہ تعالیٰ عنہ چکرا کر رہ گئے پاؤں تلے سے زمین نکل گئی کہ یہ کیا اسلام میرے گھر میں داخل ہو چکا ہے حضور نبی کریم صلی اللہ تعالیٰ علیہ وآلہ وسلم کی طرف جانے کی بجائے حضرت عمر نے اپنے بہنوئی حضرت سعید بن زید رضی اللہ تعالیٰ عنہ کے گھر کا رخ کیا جب بہنوئی کے گھر کے دروازے پر پہنچے تو اندر کسی کلام کے پڑھے جانے کی آواز سنائی دی حضرت عمر نے کواڑ کے ساتھ کان لگا کر اسے سننے کی کوشش کی۔ پھر زور سے دروازے پر دستک دی اندر سے آواز آئی کون ہو؟

حضرت عمر نے کڑک کر جواب دیا خطاب کا بیٹا عمر ہوں دروازہ کھولو اہل خانہ نے حضرت عمر کی آواز سنی تو سہم گئے جن اوراق پر قرآن مجید کی آیات لکھی ہوئی تھیں جلدی سے انہیں سنبھال کر رکھ دیا۔ ہمیشہ نے جا کر دروازہ کھولا حضرت عمر فرماتے ہیں حضرت خباب بن ارت (رضی اللہ تعالیٰ عنہ) اس وقت ان کے گھر موجود تھے میری آواز سن کر وہ گھر میں ہی کہیں چھپ گئے۔ میں بہن کے گھر میں داخل ہو گیا میں نے ان سے پوچھا تم آہستہ آہستہ کیا باتیں کر رہے تھے انہوں نے کہا ہم ویسے ہی بیٹھے آپس میں باتیں کر رہے جبکہ اصل حقیقت یہ تھی کہ وہ سورۃ طہ پڑھ رہے تھے۔ میں نے ان سے کہا مجھے معلوم ہوتا ہے کہ تم صابی ہو گئے ہو (جو مسلمان ہو جاتا تھا اسے یہ لوگ صابی کہتے تھے) بہنوئی حضرت سعید بن زید رضی اللہ تعالیٰ عنہ نے کہا عمر! اگر حق بات تمہارے دین کے علاوہ دوسرے دین میں ہو تو پھر کیا کرو گے؟ یہ سن کر حضرت عمر فاروق اپنے بہنوئی پر حملہ آور ہوئے انہیں خوب مارا حضرت عمر فاروق کی بہن اپنے خاوند کو چھڑانے کے لئے آگے بڑھیں تو حضرت عمر نے انہیں ایک گھونسا مارا جس سے ان کا چہرہ زخمی ہو گیا اور سر پر مارا تو سر سے بھی خون جاری ہو گیا حضرت عمر نے اپنے بہنوئی کو مار کر لہو لہان کر دیا جب حضرت عمر تشدد میں حد سے متجاوز ہو گئے تو بہن نے نڈر ہو کر کڑک کر کہا بھائی جان! تو ہمیں جتنا مار سکتا ہے مار لے مگر یہ بات ذہن نشین کر لے کہ تو ہمارے جسم کے ٹکڑے ٹکڑے تو کر سکتا ہے مگر ہمارے دل سے عشق مصطفیٰ صلی اللہ تعالیٰ علیہ وآلہ وسلم کو محو نہیں کر سکتا جن دلوں میں ایمان و اسلام کی جلاء روشن ہو چکی ہے وہ اب بچھ نہیں سکتی۔ میاں محمد رحمۃ اللہ تعالیٰ علیہ فرماتے ہیں۔

جس دل اندر عشق سمانا پھر نہیں اس جانا

بھانویں سوہنے ملن ہزاراں پر اساں نہیں یار وٹاؤنا

بہن کو خون میں لت پت دیکھ کر اور اس کے ایمان کی پختگی کے تحت جرأت مندانہ جواب سے حضرت عمر کا دل تسبیح گیا کہا میری بہن! جو تم پڑھ رہی تھیں مجھے وہ صحیفہ دکھاؤ۔ بہن نے جرأت و بیباکی سے کہا بھائی جان! تم مشرک ہو اور بوجہ شرک تم نجس ہو جبکہ وہ کلام الہی ہے جسے نجس چھو نہیں سکتے اگر تمہیں اب اس کے دیکھنے پڑھنے کا شوق پیدا ہو ہی گیا ہے تو پہلے غسل کر کے اپنے آپ کو پاک کر دو پھر وہ صحیفہ تمہیں دے دیا جائے گا حضرت عمر نے غسل کیا بہن نے وہ اوراق انہیں تھما دیئے ان پر سورۃ طہ لکھی ہوئی تھی حضرت عمر نے ابھی چند آیات ہی تلاوت کی تھیں کہ اس کی تاثیر سے سنگ خارہ سے بھی سخت تر دل پانی پانی ہو گیا آنکھوں سے آنسوؤں کی جھڑی لگ گئی بے چینی سے کہا جلدی کرو مجھے محبوب خدا صلی اللہ تعالیٰ علیہ وآلہ وسلم کی بارگاہ اقدس میں لے چلو حضور نبی کریم صلی اللہ تعالیٰ علیہ وآلہ وسلم کہاں ہیں میں اب اپنی بگڑی سنوارنا چاہتا ہوں شاعر نے نقشہ کھینچا کہ حضرت عمر نے کہا۔

حق سچ دے سودے جتھے ہین ملدے مینوں اوس بازار تے لے چلو
 مارن آیا ساں گھروں میں بڑا پاپی مینوں مار دے مار دے لے چلو
 اوس امین سرکار دے پیش پھڑ کے وانگ مجرم بدکار دے لے چلو
 جتھوں چنے نے تساں ایہہ پھل نوری اندر اوس گلزار دے لے چلو
 متاں عمر دی عمر برباد ہووے جتھے عمر سنوار دے لے چلو
 دائم پڑھاں کلمہ حضور دا میں ڈاڑھے شوق دیدار دے لے چلو

حضرت عمر میں یہ اچانک تبدیلی خود بخود نہیں ہو رہی تھی بلکہ یہ ہمارے محبوب پیغمبر صلی اللہ تعالیٰ علیہ وآلہ وسلم کی دعا کی قبولیت کا شرف تھا جو عمر کو حضرت عمر بنا رہی تھی جو حضرت عمر کو جہنم سے کھینچ کر جنت میں لا رہی تھی دراصل یہ اس مقبول دعا کی کندھی جو عمر جیسے سخت دشمن اسلام کو کشاں کشاں محبوب خدا محبوب کائنات رحمۃ اللعلمین صلی اللہ تعالیٰ علیہ وآلہ وسلم کی بارگاہ اقدس میں شرف انسانیت دلانے لا رہی تھی۔ حضور نبی کریم صلی اللہ تعالیٰ علیہ وآلہ وسلم اس وقت اپنے جاں نثاروں کے ساتھ ارقم میں تشریف فرما تھے حضرت عمر نیاز مندی کے حصول کے لئے وہاں حاضر ہوئے دروازہ بند تھا دروازہ پر دستک دی۔ کواڑ کے سوراخ سے باہر جھانکا گیا تو معلوم ہوا کہ باہر عمر گلے میں ننگی تلوار جمائل کئے کھڑے ہیں صحابہ کرام شش و پنج میں پڑ گئے کہ دروازہ کھولیں یا نہ کھولیں۔

سیدنا حضرت حمزہ رضی اللہ تعالیٰ عنہ موجود تھے انہوں نے فرمایا ڈرنے کی ضرورت نہیں دروازہ کھول دو اگر عمر صحیح نیت سے آیا ہے حضور نبی کریم صلی اللہ تعالیٰ علیہ وآلہ وسلم کے ساتھ عزت و احترام سے پیش آئے گا تو ہم بھی اسے مرحبا کہیں گے اگر محسوس ہوا کہ اس کی نیت میں گڑ بڑ ہے تو اسی کی تلوار سے اس کا سراڑا کر رکھ دیں گے۔

حضور نبی کریم صلی اللہ تعالیٰ علیہ وآلہ وسلم نے فرمایا کوئی بات نہیں دروازہ کھول دو اللہ تبارک و تعالیٰ نے اگر اس کی بھلائی کا ارادہ فرمایا ہے تو اسے ہدایت عطا فرمادے گا۔ فرمان اقدس کے تحت دروازہ کھول دیا گیا حضرت عمر کو دو صحابہ نے دونوں بازوؤں سے پکڑ لیا اور حضور نبی کریم صلی اللہ تعالیٰ علیہ وآلہ وسلم کی خدمت اقدس میں پیش کر دیا آپ صلی اللہ تعالیٰ علیہ وآلہ وسلم نے فرمایا اسے چھوڑ دو صحابہ کرام نے چھوڑ دیا حضور نبی کریم صلی اللہ تعالیٰ علیہ وآلہ وسلم نے عمر کی چادر کو پکڑ کر اسے زور سے جھٹکا دیا اور فرمایا۔ اَسْلِمُ يَا ابْنَ الْخَطَّابِ اَللّٰهُمَّ اِهْدِ قَلْبَهُ اَللّٰهُمَّ اِهْدِ عُمَرَ بْنَ الْخَطَّابِ اَللّٰهُمَّ اَعِزِّ الدِّينَ بِعُمَرَ بْنَ الْخَطَّابِ اَللّٰهُمَّ اُخْرِجْ مَا فِيْ صَدْرِ عُمَرَ مِنْ غِلٍّ وَاَبْدِلْهُ اِيْمَانًا۔ اے ابن خطاب! اسلام قبول کر لے اے اللہ! اس کے دل کو نور ہدایت سے معمور فرمادے اے اللہ عمر بن خطاب کو ہدایت پر سرفراز فرمادے۔ اے اللہ! عمر بن خطاب کے سبب اسلام کو غلبہ عطا فرمادے۔ اے اللہ! عمر کے دل سے اسلام کی عداوت نکال دے اور اسے ایمان سے تبدیل فرمادے۔ فَقَالَ عُمَرُ يَا رَسُوْلَ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ جِئْتُكَ لَا وَّمِنْ بِاللّٰهِ وَرَسُوْلِهِ وَّبِمَا جَاءَ مِنْ عِنْدِ اللّٰهِ قَالَ فَكَبَّرَ رَسُوْلُ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ تَكْبِيْرًا فَعَرَفَ اَهْلُ الْبَيْتِ اَنَّ عُمَرَ قَدْ اَسْلَمَ۔

حضرت عمر رضی اللہ تعالیٰ عنہ فرماتے ہیں میں نے عرض کی یا رسول اللہ صلی اللہ تعالیٰ علیہ وآلہ وسلم! میں تو اللہ تبارک و تعالیٰ اور اس کے رسول صلی اللہ تعالیٰ علیہ وآلہ وسلم پر اور جو اللہ تبارک و تعالیٰ کی طرف سے آپ پر نازل ہوا ہے اس پر ایمان لانے کے لئے حاضر ہوا ہوں حضور نبی کریم صلی اللہ تعالیٰ علیہ وآلہ وسلم نے یہ سن کر فرط مسرت سے نعرہ تکبیر بلند فرمایا جس سے گھر والوں کو معلوم ہو گیا کہ عمر نے اسلام قبول کر لیا ہے۔ صحابہ کرام نے بھی خوشی و مسرت سے اتنا زور دار نعرہ لگایا کہ مکہ مکرمہ کی گلیاں اور فضائیں اس نعرہ سے گونج اٹھیں۔ (سیرت نبویہ ابن کثیر ص 145، البدایۃ والنہایۃ جلد نمبر 3 ص 301، سبل الہدیٰ والرشاد جلد نمبر 2 ص 370، سیرت نبویہ ابن ہشام حصہ اول ص 215، سیرت حلبیہ جلد نمبر 1 ص 470، خصائص کبریٰ جلد نمبر 1 ص 219، حجتہ اللہ علی العالمین ص 572، دلائل النبوت امام بیہقی جلد

نمبر 2 ص 159، دلائل النبوت ابو نعیم ص 141، معارج النبوت جلد نمبر 2 ص 292، طبقات ابن سعد جلد نمبر 3 ص 267، مدارج النبوت جلد نمبر 2 ص 65، مستدرک جلد نمبر 4 ص 569، اللسان جلد نمبر 4 ص 542)

شجاعت حضرت حیدر کرار اور حضور نبی کریم صلی اللہ تعالیٰ علیہ وآلہ وسلم کی دعا:

غزوہ خندق کے موقع پر جب مشرکین عرب کے گروہ حضور نبی کریم صلی اللہ تعالیٰ علیہ وآلہ وسلم سے جنگ کرنے کے لئے جمع ہوئے تو حضور نبی کریم صلی اللہ تعالیٰ علیہ وآلہ وسلم نے صحابہ کرام کے ساتھ مل کر دفاع کے لئے خندق کھودی مشرکین عرب کے لشکر کو خندق کے باہر ہی ڈیرہ لگانا پڑا خندق عبور کرنا ان کے بس کا روگ نہ تھا مگر ان میں عمرو بن عبدود بھی تھا جو عرب کے مشہور بہادروں میں سے تھا اس نے گھوڑے کو ایڑ لگا کر ایک جگہ سے خندق عبور کر لی اور مسلمانوں کو دعوت مبارزت دی سیدنا حیدر کرار حضرت علی کرم اللہ وجہہ کھڑے ہوئے اور کہا اس کے ساتھ مقابلہ کے لئے میں جاتا ہوں حضور نبی کریم صلی اللہ تعالیٰ علیہ وآلہ وسلم نے فرمایا بیٹھ جاؤ وہ عمرو ہے سیدنا حیدر کرار حضرت علی کرم اللہ وجہہ نے عرض کی اگرچہ عمرو ہے اجازت عطا فرمائیں حضور نبی کریم صلی اللہ تعالیٰ علیہ وآلہ وسلم نے انہیں اجازت بھی عطا فرمائی ساتھ ہی اپنی تلوار ذوالفقار عطا فرمائی اپنی زرہ پہنائی اور انہیں عمامہ مبارک پہنایا اور دعاؤں سے نواز کر مقابلہ کے لئے بھیجا۔

اللَّهُمَّ اعِنُهُ عَلَيْهِ اللَّهُمَّ هَذَا أَخِي وَابْنُ عَمِّي فَلَا تَدْرِنِي فَرْدًا وَأَنْتَ خَيْرُ الْوَارِثِينَ -

دعا یہ فرمائی اے میرے مالک! عمرو پر حضرت علی کی مدد فرما یہ میرا بھائی ہے میرا چچا زاد ہے تو مجھے تنہا نہ چھوڑ تو بہترین وارث ہے۔ ایک روایت میں یوں ہے کہ حضور نبی کریم صلی اللہ تعالیٰ علیہ وآلہ وسلم نے اپنا عمامہ شریف آسمان کی طرف بلند فرمایا اور عرض کی اے میرے رب! غزوہ بدر کے دن تو نے مجھ سے عبیدہ رضی اللہ تعالیٰ عنہ لیا غزوہ احد کے دن حمزہ رضی اللہ تعالیٰ عنہ کو لے لیا یہ میرا بھائی علی ہے یہ میرا چچا زاد ہے مجھے تنہا نہ چھوڑ تو بہترین وارث ہے۔ وَفِي رِوَايَةٍ أَنَّهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَفَعَ عَمَامَتَهُ إِلَى السَّمَاءِ وَقَالَ اللَّهُمَّ أَخَذْتَ عَبِيدَةَ مِنِّي يَوْمَ بَدْرٍ وَحَمْزَةَ يَوْمَ أُحُدٍ وَهَذَا عَلِيٌّ أَخِي وَابْنُ عَمِّي فَلَا تَدْرِنِي فَرْدًا وَأَنْتَ خَيْرُ الْوَارِثِينَ - (حجة اللہ علی العلمین ص 574، سیرت حلبیہ جلد نمبر 2 ص 427، خصائص کبریٰ جلد نمبر 1 ص 383، سبل الہدیٰ والرشاد جلد نمبر 4 ص 378)

حضرت حیدر کرار اور عمرو بن عبدود کی جنگ کا انجام:

کافر کی لکار سن کر اللہ تبارک و تعالیٰ اور اس کے رسول صلی اللہ تعالیٰ علیہ وآلہ وسلم کے شیر سیدنا حیدر کرار حضرت علی

کرم اللہ وجہہ اپنی تلوار لہراتے ہوئے عمرو بن عبدود کے سامنے جا کھڑے ہوئے اور اسے فرمایا اے عبدود کے بیٹے میں نے سنا ہے کہ تو نے یہ عہد کیا ہوا کہ کوئی بھی قریشی اگر تجھ سے دو چیزوں کا مطالبہ کرے گا تو ان دو میں سے ایک تو اسے ضرور دے گا اس نے بڑی نخوت سے کہا ہاں میں نے یہ عہد کیا ہوا ہے سیدنا حیدر کرار حضرت علی کرم اللہ وجہہ نے اسے فرمایا تو پھر سن اَدْعُوكَ اِلَى اللّٰهِ وَ اِلَى رَسُوْلِهِ وَ اِلَى الْاِسْلَامِ میں تجھے اللہ تبارک و تعالیٰ اور اس کے رسول صلی اللہ تعالیٰ علیہ وآلہ وسلم پر ایمان لانے اور دین اسلام اپنانے کی دعوت دیتا ہوں۔ عمرو بن عبدود نے کہا لَا حَاجَةَ لِيْ فِيْ ذٰلِكَ۔ مجھے اس کی حاجت نہیں ہے سیدنا حضرت حیدر کرار حضرت علی کرم اللہ وجہہ نے فرمایا اِنِّيْ اَدْعُوكَ اِلَى الْبِرِّ اِيْنِيْ فِيْ دَعْوَتِيْ مَبَارَزْت دیتا ہوں۔ عمرو نے کہا مَنْ اَنْتَ؟ آپ کون ہیں؟ سیدنا حیدر کرار نے فرمایا اَنَا عَلِيُّ بْنُ اَبِي طَالِبٍ میں ابو طالب کا بیٹا ہوں عمرو نے کہا فَوَاللّٰهِ مَا اَحْبُّ اَنْ اُقْتُلَكَ اللّٰهُ تَبَارَكَ وَ تَعَالٰى كِي تَمَّ مَجْهِيْ يَهْ يَسْنَدُ نَهِيْ كِي فِيْ مِثْلِ قَتْلِ كِرُوْ (کیونکہ تیرے والد ابو طالب کے ساتھ میرے بڑے دوستانہ مراسم ہیں اس لئے مجھے یہ پسند نہیں کہ میری تلوار سے میرے دوست کا بیٹا گھائل ہو) سیدنا حضرت حیدر کرار نے فرمایا الْكِنِّي وَاللّٰهُ اَحَبُّ اَنْ اُقْتُلَكَ۔ لیکن اللہ تبارک و تعالیٰ کی قسم مجھے یہ بہت پسند ہے کہ میں تجھے اپنی تلوار سے فی النار کروں (کیونکہ تو اللہ تبارک و تعالیٰ اور اس کے رسول صلی اللہ تعالیٰ علیہ وآلہ وسلم کا دشمن ہے یہاں کوئی اور تعلق کام نہیں آتا۔ فَحَمِيْ عَمْرُو۔ سیدنا حضرت حیدر کرار سے یہ سن کر ملعون غضبناک ہو گیا (گویا کہ غصے سے دیوانہ ہو گیا) فَاقْحَمَّ عَنْ فَرَسِيْهِ فَعَقَّرَهُ اس ملعون نے اپنے گھوڑے کی پشت سے نیچے چھلانگ لگادی اور اپنے گھوڑے کی کونچوں کو کاٹ دیا اور سیدنا حیدر کرار سے پنچہ آزمائی کے لئے آگے بڑھا۔ دونوں نے اپنی شجاعت و مہارت کے جوہر دکھائے۔ ادھر محبوب خدا محبوب کائنات سید الانبیاء والمرسلین حضور نبی کریم صلی اللہ تعالیٰ علیہ وآلہ وسلم اپنی اشکبار چشمان مبارک سے اپنے جاں نثار عم زاد سیدنا حضرت حیدر کرار کی کامیابی کے لئے اپنے مہربان رب کی بارگاہ میں فریاد کناں ہو گئے ادھر وہ دونوں پے درپے حملے کرنے کے لئے ایک دوسرے پر جھپٹ رہے تھے ان کی اس باہمی جنگ سے اتنا گرد و غبار اڑ رہا تھا کہ دونوں اس میں یوں چھپ گئے کہ کسی کو نظر ہی نہیں آ رہے تھے صرف تلواروں کے نکرانے سے ان کی تلواروں کی جھنکار ہی سنائی دے رہی تھی۔ اسی اثنا میں سیدنا حضرت حیدر کرار کی تلوار صاعقہ بن کر چمکی عمرو کے فولادی خود اور اس کی زرہ کو چیرتی ہوئی اس ملعون کے جسم کو دو ٹکڑے کرتی ہوئی زمین پر آ کر رکی جب غبار چھٹا تو سب نظروں نے دیکھا کہ شیر خدا اس کافر کی چھاتی پر سوار ہو کر اس کا سرتن سے جدا کر رہا ہے یہی ضرب حیدری تھی جس نے

کفر کولر زہ بر اندام کر دیا ان کے چھکے چھوٹ گئے اور ان کے تمام منصوبوں پر پانی پھر گیا۔ (حجۃ اللہ علی العلمین ص 574، خصائص کبریٰ جلد نمبر 1 ص 383، مستدرک جلد نمبر 3 ص 254، دلائل النبوت امام بیہقی جلد نمبر 3 ص 340، سیرت حلبیہ جلد نمبر 2 ص 427، ضیاء النبی جلد نمبر 4 ص 42)

حضرت حیدر کرار نے فرمایا میں تمام اہل مدینہ کو مغلوب کر سکتا تھا:

فِي تَفْسِيرِ الْفَخْرِ أَنَّهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ لِعَلِيِّ كَرَّمَ اللَّهُ وَجْهَهُ بَعْدَ قَتْلِهِ
لِعَمْرٍو بْنِ عَبْدٍ وَدَكَيْفَ وَجَدْتُ نَفْسَكَ مَعَهُ يَا عَلِيُّ؟ قَالَ وَجَدْتُهُ لَوْ كَانَ أَهْلُ الْمَدِينَةِ كُلُّهُمْ
فِي جَانِبٍ وَأَنَا فِي جَانِبٍ لَقَدَرْتُ عَلَيْهِمْ۔

تفسیر کبیر میں ہے کہ جب سیدنا حیدر کرار حضرت علی کرم اللہ وجہہ نے عمر و کو قتل کیا تو حضور نبی کریم صلی اللہ تعالیٰ علیہ وآلہ وسلم نے حضرت علی کرم اللہ وجہہ سے پوچھا تم نے اس کے ساتھ اپنے آپ کو کیسا پایا سیدنا حیدر کرار حضرت علی کرم اللہ وجہہ نے عرض کی یا رسول اللہ! صلی اللہ تعالیٰ علیہ وآلہ وسلم اس وقت میری کیفیت یہ تھی کہ اگر تمام اہل مدینہ ایک طرف ہوتے اور میں دوسری طرف ہوتا تو میں ان پر غالب آسکتا تھا۔ (سیرت حلبیہ جلد نمبر 3 ص 428، حجۃ اللہ علی العلمین ص 574)

دعائے حبیب صلی اللہ تعالیٰ علیہ وآلہ وسلم کی برکت سے حضرت علی کونہ سردی لگتی تھی نہ گرمی:

حضرت عبدالرحمن بن ابویلیٰ سے روایت ہے فرماتے ہیں کہ سیدنا حضرت علی کرم اللہ وجہہ شدید گرمی میں بھی کھردری اونی قبازیب تن فرمایا کرتے تھے لیکن گرمی کی کوئی پروانہ نہ ہوتی تھی اور سخت سردی میں دو ہلکے کپڑے پہن لیا کرتے تھے انہیں سردی بھی نہیں لگتی تھی۔ ان سے اس کے متعلق جب پوچھا گیا تو انہوں نے فرمایا حضور نبی کریم صلی اللہ تعالیٰ علیہ وآلہ وسلم نے خیبر کے دن فرمایا میں یہ علم ایسے شخص کو عطا فرماؤں گا جو اللہ تبارک و تعالیٰ اور اس کے رسول صلی اللہ تعالیٰ علیہ وآلہ وسلم سے محبت کرتا ہے اور اللہ تبارک و تعالیٰ اس کے ہاتھوں اس قلعہ کو فتح فرمائے گا حضور نبی کریم صلی اللہ تعالیٰ علیہ وآلہ وسلم نے مجھے طلب فرمایا اور جھنڈا عطا فرمایا پھر بارگاہ الہی میں دعا فرمائی اَللّٰهُمَّ اَكْفِهِي الْحَرَّ وَالْبُرْدَ فَمَا وَجَدْتُ بَعْدَ ذَلِكَ بَرْدًا وَلَا حَرًّا اے اللہ! علی کو گرمی اور سردی سے بچا حضور نبی کریم صلی اللہ تعالیٰ علیہ وآلہ وسلم کی اس دعا کے بعد میں نے کبھی گرمی یا سردی محسوس نہیں کی۔ (مصنف ابن ابی شیبہ جلد نمبر 7 ص 497، مسند امام احمد جلد نمبر 1)

ص 168، حجۃ اللہ علی العلمین ص 574، دلائل النبوت امام بیہقی جلد نمبر 4 ص 161، سیرت حلبیہ جلد نمبر 3 ص 395،
 خصائص کبریٰ جلد نمبر 1 ص 418، مقدمہ ابن ماجہ جلد نمبر 1 ص 43، الاوسط للطبرانی جلد نمبر 2 ص 38، مسند بزار جلد نمبر 2
 ص 135، مجمع الزوائد جلد نمبر 9 ص 122، المختارۃ للفضیاء جلد نمبر 2 ص 274، مدارج النبوت جلد نمبر 2 ص 335)

حضرت حذیفہ کو دعا کی برکت سے سردی نہ لگی:

حضرت حذیفہ رضی اللہ تعالیٰ عنہ سے روایت ہے فرماتے ہیں کہ احزاب کی رات ہم حضور نبی کریم صلی اللہ تعالیٰ علیہ
 وآلہ وسلم کے ساتھ تھے حالت یہ تھی کہ بہت سخت آندھی اور سخت سردی تھی حضور نبی کریم صلی اللہ تعالیٰ علیہ وآلہ وسلم نے فرمایا
 کون ایسا شخص ہے جو قوم کی خبر لائے اسے بروز قیامت میرا ساتھ نصیب ہوگا؟ ہم سب خاموش رہے کسی نے جواب نہ دیا
 آپ صلی اللہ تعالیٰ علیہ وآلہ وسلم نے دوسری دفعہ پھر یہی فرمایا اور پھر تیسری دفعہ بھی یہی ارشاد فرمایا اس کے بعد حضور نبی
 کریم صلی اللہ تعالیٰ علیہ وآلہ وسلم نے مجھے فرمایا حذیفہ! تم جاؤ اور جا کر قوم (کفار) کی خبر لے کر آؤ چنانچہ میں ایسی حالت
 میں گیا گویا کہ میں حمام میں سے گذر رہا ہوں (سردی میرے نزدیک تک بھی نہ تھی) اور ایسی ہی حالت میں واپس آیا جب
 میں فارغ ہوا تو مجھے سردی محسوس ہوئی۔ دوسری روایت میں یوں ہے کہ حضرت حذیفہ رضی اللہ تعالیٰ عنہ فرماتے ہیں کہ میں
 کھڑا ہو گیا تو حضور نبی کریم صلی اللہ تعالیٰ علیہ وآلہ وسلم نے مجھے فرمایا قوم (کفار) میں کوئی خبر ظاہر ہونے والی ہے تم اس کی
 اطلاع لے کر آؤ۔

حضرت حذیفہ رضی اللہ تعالیٰ عنہ فرماتے ہیں کہ مجھے سب سے زیادہ ڈر اور سب سے زیادہ سردی محسوس ہوتی تھی
 جب میں چل پڑا حضور نبی کریم صلی اللہ تعالیٰ علیہ وآلہ وسلم نے میرے لئے دعا فرمائی اَللّٰهُمَّ احْفَظْهُ مِنْ بَيْنِ يَدَيْهِ وَمِنْ
 خَلْفِهِ وَعَنْ يَمِينِهِ وَعَنْ شِمَالِهِ وَمِنْ فَوْقِهِ وَمِنْ تَحْتِهِ قَالَ فَوَاللّٰهِ مَا خَلَقَ اللّٰهُ فِرْعَاوْنَ وَلَا قُرَاءَ فِيْ جَوْفِيْ اِلَّا
 خَرَجَ مِنْ جَوْفِيْ فَمَا اَجِدُ مِنْهُ شَيْئًا۔ اے اللہ! اس کی حفاظت فرما اس کے سامنے سے اس کے پیچھے اس کے دائیں
 سے اس کے بائیں سے اس کے اوپر سے اور نیچے سے ہر طرف سے حضرت حذیفہ رضی اللہ تعالیٰ عنہ فرماتے ہیں اللہ تبارک
 و تعالیٰ کی قسم! (دعا ہوتے ہی) اللہ تبارک و تعالیٰ نے میرے دل سے خوف اور سردی کو یوں نکال دیا کہ مجھے اس سے کچھ
 محسوس بھی نہیں ہوا۔ میں لشکر میں داخل ہو گیا میں نے کافروں کو دیکھا کہ وہ اپنے لشکر میں کہہ رہے ہیں یہاں سے چلو یہاں

سے چلو یہاں تمہارے لئے ٹھہرنے کا ٹھکانہ نہیں ہے اور میں نے ہوا کو دیکھا جو انتہائی طوفان کی شکل اختیار کئے ہوئے تھی صرف لشکر کفار تک محدود تھی ان کے لشکر سے ایک باشت بھر بھی باہر نہیں تھی (گویا یہ ہوا کا طوفان بارگاہ الہی سے صرف کافروں کے لشکر کو ذلت و رسوائی سے بھگانے کے لئے نازل ہوا تھا) اللہ کی قسم! میں پتھروں کی آواز کفار کے کجاووں اور فرشوں میں سنتا تھا پھر میں وہاں سے واپس ہوا تو مجھے بیس سوار عمامہ باندھے ہوئے ملے انہوں نے مجھے کہا اپنے پیغمبر صلی اللہ تعالیٰ علیہ وآلہ وسلم کو جا کر مطلع کر دو کہ اللہ تبارک و تعالیٰ ہی ان کافروں کے لئے کافی ہو گیا میں فوراً واپس آ گیا۔

(متدرک جلد نمبر 3 ص 253، سیرت حلبیہ جلد نمبر 2 ص 436، البدایہ والنہایہ جلد نمبر 4 ص 310، دلائل النبوت ابو نعیم ص 298، سبل الہدیٰ والرشاد جلد نمبر 4 ص 388، دلائل النبوت امام بیہقی جلد نمبر 3 ص 351، حجتہ اللہ علی العلمین ص 578، خصائص کبریٰ جلد نمبر 1 ص 381، مسند ابوعوانہ جلد نمبر 4 ص 320)

ادھر زبان اقدس سے دعائلی ادھر حضرت ابوہریرہ کی ماں کو ایمان نصیب ہو گیا:

عَنْ أَبِي كَثِيرٍ يَزِيدِ بْنِ عَبْدِ الرَّحْمَنِ حَدَّثَنِي أَبُو هُرَيْرَةَ قَالَ كُنْتُ أَدْعُوا أُمَّي إِلَى الْإِسْلَامِ وَهِيَ مُشْرِكَةٌ فَدَعَوْتُهَا يَوْمًا فَاسْمَعْتَنِي فِي رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَا أَكْرَهُ فَاتَيْتُ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَأَنَا أَبْكِي قُلْتُ يَا رَسُولَ اللَّهِ إِنِّي كُنْتُ أَدْعُوا أُمَّي إِلَى الْإِسْلَامِ فَتَأْتِي بِي عَلَيَّ فَدَعَوْتُهَا الْيَوْمَ فَاسْمَعْتَنِي فِيكَ مَا أَكْرَهُ فَادْعُ اللَّهَ أَنْ يَهْدِيَ أُمَّ أَبِي هُرَيْرَةَ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ االلَّهُمَّ اهْدِ أُمَّ أَبِي هُرَيْرَةَ فَخَرَجْتُ مُسْتَبْشِرًا بِدَعْوَةِ نَبِيِّ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَلَمَّا جِئْتُ فَصِرْتُ إِلَى الْبَابِ فَإِذَا هُوَ مُجَافٌ فَسَمِعْتُ أُمَّي خَشْفَ قَدَمَيَّ فَقَالَتْ مَكَانَكَ يَا أَبَا هُرَيْرَةَ وَسَمِعْتُ خَضْخَضَةَ الْمَاءِ قَالَ فَاغْتَسَلْتُ وَلَبِسْتُ دِرْعَهَا - وَعَجِلْتُ عَنْ خِمَارِهَا فَفَتَحَتِ الْبَابَ ثُمَّ قَالَتْ يَا أَبَا هُرَيْرَةَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ قَالَ فَرَجَعْتُ إِلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَاتَيْتُهُ وَأَنَا أَبْكِي مِنَ الْفَرَحِ قَالَ قُلْتُ يَا رَسُولَ اللَّهِ ابْشِرْ قَدْ اسْتَجَابَ اللَّهُ دَعْوَتَكَ وَهَدَى أُمَّ أَبِي هُرَيْرَةَ

فَحَمِدَ اللَّهُ وَأَثْنَى عَلَيْهِ وَقَالَ خَيْرًا قَالَ قُلْتُ يَا رَسُولَ اللَّهِ أَدْعُ اللَّهَ أَنْ يُحَبِّبَنِي أَنَا وَأُمَّيْ إِلَى عِبَادِهِ الْمُؤْمِنِينَ وَيُحَبِّبَهُمْ إِلَيْنَا قَالَ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ حَبِّبُ عِبِيدِكَ هَذَا يَعْنِي أَبَا هُرَيْرَةَ وَأُمَّةً إِلَى عِبَادِكَ الْمُؤْمِنِينَ وَحَبِّبُ إِلَيْهِمُ الْمُؤْمِنِينَ فَمَا خَلَقَ مُؤْمِنٌ يَسْمَعُ بِي وَلَا يَرَانِي إِلَّا أَحَبَّنِي۔

حضرت ابو کثیر یزید بن عبدالرحمن رضی اللہ تعالیٰ عنہ فرماتے ہیں کہ مجھے حضرت ابو ہریرہ رضی اللہ تعالیٰ عنہ نے بیان کیا کہ (میری والدہ مشرکہ تھیں) میں اسے اسلام کی دعوت دیا کرتا تھا ایک دن میں نے اسے اسلام کی دعوت دی تو اس نے حضور نبی کریم صلی اللہ تعالیٰ علیہ وآلہ وسلم کے متعلق ایسی بات کہہ دی جو مجھے بالکل گوارا نہ تھی میں روتا ہوا حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہوا میں نے عرض کی یا رسول اللہ! صلی اللہ تعالیٰ علیہ وآلہ وسلم میں اپنی والدہ کو اسلام کی دعوت دیا کرتا تھا وہ انکار کرتی تھی آج میں نے پھر اسے اسلام کی دعوت دی تو اس نے آپ کے متعلق ایسی بات کہہ دی جو مجھے ناگوار گذری ہے آپ اللہ تبارک و تعالیٰ کی بارگاہ میں دعا فرمائیں کہ وہ ابو ہریرہ کی ماں کو ہدایت عطا فرمادے۔ حضور نبی کریم صلی اللہ تعالیٰ علیہ وآلہ وسلم نے دعا فرمائی اے اللہ! ابو ہریرہ کی ماں کو ہدایت عطا فرمادے۔ میں حضور نبی کریم صلی اللہ تعالیٰ علیہ وآلہ وسلم کی دعا لے کر خوشی خوشی بارگاہ اقدس سے روانہ ہوا جب میں گھر کے دروازے پر پہنچا تو دروازہ بند تھا۔ میری والدہ نے میری قدموں کی آہٹ سن لی اس نے کہا اے ابو ہریرہ ابھی اپنی جگہ ٹھہر میں نے پانی گرنے کی آواز سنی۔ میری والدہ نے غسل کیا اور قمیض پہنی اور دوپٹہ اوڑھے بغیر جلدی میں باہر آئیں۔ دروازہ کھولا اور کہا اے ابو ہریرہ! اَشْهَدُ اَنْ لَا اِلَهَ اِلَّا اللهُ وَ اَشْهَدُ اَنْ مُحَمَّدًا عَبْدُهُ وَرَسُولُهُ میں گواہی دیتی ہوں کہ اللہ تبارک و تعالیٰ کے بغیر کوئی عبادت کے لائق نہیں اور محمد (صلی اللہ تعالیٰ علیہ وآلہ وسلم) اس کے بندے اور رسول ہیں۔

میں خوشی خوشی حضور نبی کریم صلی اللہ تعالیٰ علیہ وآلہ وسلم کی بارگاہ اقدس کی طرف لوٹا خوشی سے میرے آنسو چھلک پڑے میں نے عرض کی یا رسول اللہ! صلی اللہ تعالیٰ علیہ وآلہ وسلم بشارت ہو اللہ تبارک و تعالیٰ نے آپ کی دعا قبول فرمائی ہے اور ابو ہریرہ کی ماں کو ہدایت عطا فرمادی ہے۔ حضور نبی کریم صلی اللہ تعالیٰ علیہ وآلہ وسلم نے اللہ تبارک و تعالیٰ کی حمد و ثنا کی اور دعائے خیر فرمائی۔ میں نے عرض کی یا رسول اللہ! صلی اللہ تعالیٰ علیہ وآلہ وسلم دعا فرمائیں کہ اللہ تبارک و تعالیٰ مومنوں کے دلوں میں میری اور میری ماں کی محبت ڈال دے اور ہمارے دلوں میں ان کی محبت ڈال دے۔ حضور نبی کریم صلی اللہ

تعالیٰ علیہ وآلہ وسلم نے دعا فرمائی اے اللہ! اپنے اس بندے (ابوہریرہ) اور اس کی ماں کی محبت اپنے مومن بندوں کے دلوں میں ڈال دے اور مومنوں کی محبت ان کے دلوں میں ڈال دے۔ اس کے بعد کوئی مسلمان ایسا پیدا نہیں ہوا جو میرا ذکر سن کر یا مجھے دیکھ کر مجھ سے محبت نہ کرے۔

(مسلم شریف جلد نمبر 2 ص 309، مشکوٰۃ شریف ص 535، دلائل النبوت امام بیہقی جلد نمبر 6 ص 175، خصائص کبریٰ جلد نمبر 2 ص 286، حجة اللہ علی العلمین ص 582، سیرت حلبیہ جلد نمبر 3 ص 397)

زبان اقدس سے دعائلی تو زمین نے گھوڑے کو اسی وقت چھوڑ دیا:

عَنِ الْبَرَاءِ بْنِ عَازِبٍ عَنْ أَبِيهِ قَالَ أَبُو بَكْرٍ فَأَرْتَحَلْنَا بَعْدَ مَالَتِ الشَّمْسُ وَاتَّبَعَنَا سُرَاقَةُ بْنُ مَالِكٍ فَقُلْتُ أَيْنَا يَا رَسُولَ اللَّهِ فَقَالَ لَا تَحْزَنُ إِنَّ اللَّهَ مَعَنَا فَدَعَا عَلِيَهُ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَأَرْتَطَمْتُ بِهِ فَرَسُهُ إِلَى بَطْنِهَا فِي جَلْدٍ مِنَ الْأَرْضِ فَقَالَ إِنِّي أَرَاكُمْ دَعَوُ تُمَا عَلِيٍّ فَأَذْعُوَالِي فَأَلَّهُ لَكُمْ أَنْ أَرُدَّ عَنْكُمْ الطَّلَبَ فَدَعَا لَهُ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَجَعَلَ لَا يَلْقَى أَحَدًا إِلَّا قَالَ كُفَيْتُمْ مَا هُنَا فَلَا يَلْقَى أَحَدًا إِلَّا رَدَّهُ۔

حضرت براء بن عازب رضی اللہ تعالیٰ عنہ اپنے والد سے روایت کرتے ہیں کہ حضرت ابو بکر صدیق رضی اللہ تعالیٰ عنہ نے فرمایا کہ (ہجرت کے موقع پر غار ثور سے مدینہ شریف کی طرف جاتے ہوئے ایک مقام سے) ہم سورج ڈھلنے کے بعد چلے اور سراقہ بن مالک ہمارے پیچھے پہنچ گئے میں نے عرض کیا یا رسول اللہ (صلی اللہ تعالیٰ علیہ وآلہ وسلم) ہم آن لئے گئے حضور نبی کریم صلی اللہ تعالیٰ علیہ وآلہ وسلم نے فرمایا غم نہ کرو اللہ تبارک و تعالیٰ ہمارے ساتھ ہے پھر ان کے متعلق حضور نبی کریم صلی اللہ تعالیٰ علیہ وآلہ وسلم نے دعا کی تو اس کا گھوڑا اس کے ساتھ پیٹ تک سخت زمین میں دھنس گیا۔ سراقہ نے کہا میں سمجھتا ہوں کہ آپ دونوں صاحبوں نے مجھ پر بددعا کی ہے۔ میں آپ دونوں کو اللہ تبارک و تعالیٰ کا ضمان دیتا ہوں کہ میں تم دونوں سے تلاش کرنے والوں کو دور کر دوں گا چنانچہ حضور نبی کریم صلی اللہ تعالیٰ علیہ وآلہ وسلم نے ان کے لئے دعا فرمائی تو وہ (زمین کی پکڑ سے) نجات پا گئے پھر وہ یہ کرنے لگے کہ جس سے بھی ملتے اسے کہتے تم کفایت کئے گئے ادھر وہ نہیں ہیں جو بھی ملتا اسے واپس کر دیتے۔ (بخاری شریف جلد نمبر 1 ص 511، مسلم شریف جلد نمبر 2 ص 427،

مشکوٰۃ شریف ص 530، مسند امام احمد جلد نمبر 1 ص 42، دلائل النبوت امام بیہقی جلد نمبر 2 ص 356، البدایہ والنہایہ جلد

نمبر 3 ص 453، سبل الہدیٰ والرشاد جلد نمبر 3 ص 249، سیرت حلبیہ جلد نمبر 2 ص 60، دلائل النبوت ابو نعیم ص 194،
الوفا بن جوزی حصہ اول ص 240، خصائص کبریٰ جلد نمبر 1 ص 249)

سراقہ کا ابو جہل کو جواب

حضور نبی کریم صلی اللہ تعالیٰ علیہ وآلہ وسلم نے سراقہ کو دعاؤں سے نواز کر واپس جانے کی اجازت عطا فرمادی سراقہ واپس اپنے قبیلہ میں چلا گیا سراقہ بنو مدج قبیلہ کا سردار تھا ماہر شمشیرزن اور تیرا فلگن تھا سراقہ نے کئی دن تو خاموشی سے گزارے اس واقعہ کے متعلق کسی کو کچھ نہ بتایا مگر جب قریش کی یہ بدکوششیں نامرادی کی آغوش میں دم توڑ گئیں حضور نبی کریم صلی اللہ تعالیٰ علیہ وآلہ وسلم بصد خیر و عافیت کامیاب و کامران مدینہ منورہ پہنچ گئے تو سراقہ نے اس سفر میں پیش آنے والے محیر العقول واقعات لوگوں کو بتانے شروع کر دیئے آہستہ آہستہ یہ باتیں پھیلنا شروع ہو گئیں تو رؤسا قریش کو یہ خطرہ لاحق ہو گیا کہ اس واقعہ سے متاثر ہو کر کہیں لوگ اسلام قبول کرنا نہ شروع کر دیں چنانچہ ابو جہل نے سراقہ کے قبیلے کو خط لکھا جس میں یہ شعر تحریر کئے۔

بَنِي مَدَجِ إِنِّي أَخَافُ سَفِيهِكُمْ - سُرَاقَةَ مُسْتَفْوٍ لِنَصْرِ مُحَمَّدٍ

اے بنی مدج! مجھے تمہارے بیوقوف سراقہ کی باتوں سے شدید خطرہ ہے کہ کہیں وہ لوگوں کو محمد (صلی اللہ تعالیٰ علیہ

وآلہ وسلم) کی اعانت پر برا بیخنتہ نہ کر دے۔

عَلَيْكُمْ بِهِ إِلَّا يَفْرِقُ جَمْعَكُمْ - فَيُصْبِحُ شَتَّى بَعْدَ عِزِّ وَسُؤْدَدٍ

تم اسے قابو میں کر لو کیونکہ کہیں ایسا نہ ہو کہ وہ تمہارے اتحاد کو پارہ پارہ کر دے اور اس افتراق سے تم لوگ عزت

و سیادت کھونے کے بعد منتشر نہ ہو جاؤ۔

سراقہ نے ابو جہل کے خط کے جواب میں یہ اشعار لکھ کر بھیجے۔

أَبَا حَكِّمٍ وَاللَّهِ لَوْ كُنْتُ شَاهِدًا - لِأَمْرِ جَوَادِي إِذْ تَسُوخُ قَوَائِمُهُ

اے ابوالحکم! (ابو جہل) اللہ تبارک و تعالیٰ کی قسم! اگر تم اس وقت موجود ہوتے جب میرے گھوڑے کے پاؤں اس

پتھر پٹی زمین میں دھنس رہے تھے۔

عَجِبْتُ وَلَمْ تَشْكُ بِأَنَّ مُحَمَّدًا - رَسُولٌ وَبُرْهَانٌ فَمَنْ ذَا يَقَاوِمُهُ

یہ دیکھ کر حیرت میں گم ہو جاتے اور تمہیں اس کے متعلق کوئی شک بھی نہ رہتا کہ محمد مصطفیٰ صلی اللہ تعالیٰ علیہ وآلہ وسلم اللہ تبارک و تعالیٰ کے سچے رسول ہیں اس کی دلیل ہیں اور ان کا کوئی بھی مقابلہ نہیں کر سکتا۔

عَلَيْكَ فَكُفَّ الْقَوْمَ عَنْهُ فَإِنِّي - أَخَالُ لَنَا يَوْمًا سَتَبَدُّوْا مَعَالِمَهُ

تجھ پر یہ لازم ہے کہ تو اپنی قوم کو ان کا مقابلہ کرنے سے روکے کیونکہ میرا خیال ہے کہ جلد ہی وہ دن آنے والا ہے جب ان کی عزت و کامیابی کے نشانات بلند ہو جائیں گے۔

بِأَمْرِ يَوْمَ النَّصْرِ فِيهِ بِالْبَهَا - لَوْ أَنَّ جَمِيعَ النَّاسِ طَرَأَ يُسَالِمُهُ -

اور اس دن سب انصار مدینہ طلب خیر میں یہی تمنا کریں گے کہ اے کاش سب لوگ ان سے دوستی کر لیں۔

(البدایۃ والنہایۃ جلد نمبر 3 ص 451، دلائل النبوت ابو نعیم ص 198)

حضرت عبداللہ بن عباس کیلئے دعا حبیب خدا صلی اللہ تعالیٰ علیہ وآلہ وسلم:

عَنْ ابْنِ عَبَّاسٍ قَالَ دَعَا لِي النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ اَللَّهُمَّ فَقِّهْهُ فِي الدِّينِ -

سیدنا حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے میرے لئے دعا فرمائی کہ اے اللہ! اسے (عبداللہ بن عباس رضی اللہ تعالیٰ عنہما کو) دین کی سمجھ عطا فرما۔

(بخاری شریف جلد نمبر 1 ص 26، مسلم شریف جلد نمبر 2 ص 306، مسند امام احمد جلد نمبر 1 ص 404، دلائل النبوت امام بیہقی جلد نمبر 6 ص 166، حجتہ اللہ علی العلمین ص 576، خصائص کبریٰ جلد نمبر 2 ص 285، مستدرک جلد نمبر 4

ص 255، سیرت حلبیہ جلد نمبر 3 ص 396)

حدیث شریف نمبر 2:

عَنْ ابْنِ عَبَّاسٍ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ دَعَا لَهُ فَقَالَ اَللَّهُمَّ اَعْطِهِ الْحِكْمَةَ وَعَلِّمَهُ التَّأْوِيلَ -

حضرت عبداللہ بن عباس رضی اللہ تعالیٰ عنہما سے روایت ہے کہ حضور نبی کریم صلی اللہ تعالیٰ علیہ وآلہ وسلم نے ان

(ابن عباس) کے لئے دعا فرمائی اے اللہ! اسے حکمت بھی عطا فرما اور تاویل کا علم بھی عطا فرما۔

(خصائص کبریٰ جلد نمبر 2 ص 285، سیرت حلبیہ جلد نمبر 3 ص 396، حجة اللہ علی العلمین ص 576، دلائل النبوت امام بیہقی جلد نمبر 6 ص 166، مستدرک جلد نمبر 4 ص 255، مسند امام احمد جلد نمبر 1 ص 407، الشفا قاضی عیاض حصہ اول ص 285، مجمع الزوائد جلد نمبر 9 ص 276)

محدثین فرماتے ہیں کہ اسی دعا کا ہی نتیجہ تھا کہ حضرت عبداللہ بن عباس رضی اللہ تعالیٰ عنہما اس امت کے جید عالم ہوئے خصوصاً علم تفسیر میں آپ لاثانی تھے آپ کو راس المفسرین کا لقب دیا گیا ہے۔
حضرت جریر گھوڑے پر جم کر بیٹھ نہ سکتے تھے دعا کی برکت سے شاہسوار بن گئے:

عَنْ جَرِيرٍ قَالَ قَالَ لِي رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَلَا تُرِيحَنِي مِنْ ذِي الْخَلْصَةِ فَقُلْتُ يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنِّي كِفْلٌ لَا أَثْبُتُ عَلَى الْخَيْلِ قَالَ فَضَرَبَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي صَدْرِي ثُمَّ قَالَ اللَّهُمَّ ثَبِّتْهُ وَاجْعَلْهُ هَادِيًا مَهْدِيًّا قَالَ فَسِرْتُ إِلَيْهَا فِي مِائَةٍ وَخَمْسِينَ فَارِسًا مِنْ أَحْمَسَ فَاتَيْنَا هَا فَحَرَقْنَا هَا نَارًا قَالَ وَكَانَ يُقَالُ لَهَا كَعْبَةُ الْيَمَانِيَّةِ قَدْ سِيرَتْ فِيهَا نَصَبٌ لَهُمْ۔

حضرت جریر بن عبداللہ رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے مجھے فرمایا کیا تم مجھے ذوالخلصۃ (ذوالخلصہ ایک بت تھا) کی طرف سے آرام نہیں پہنچاؤ گے؟ میں نے عرض کی یا رسول اللہ! صلی اللہ تعالیٰ علیہ وآلہ وسلم میں گھوڑے پر جم کر بیٹھ نہیں سکتا حضور نبی کریم صلی اللہ تعالیٰ علیہ وآلہ وسلم نے میرے سینہ پر اپنا دست اقدس مارا اور دعا فرمائی کہ اے اللہ! اسے ثابت قدم رکھ (پختہ کار بنا دے) اور اسے ہدایت یافتہ و رہنما بنا دے۔ حضرت جریر رضی اللہ تعالیٰ عنہ فرماتے ہیں میں اپنے ساتھ بڑے بہادر جنگجو ایک سو پچاس گھوڑ سوار لے کر اس کی طرف گیا۔ ہم نے اسے جلا کر رکھ کر دیا فرماتے ہیں اسے کعبہ یمانی کہا جاتا تھا اس میں ان کے لئے بت نصب کیا گیا تھا۔ (بخاری شریف جلد نمبر 2 ص 624، مسلم شریف جلد نمبر 2 ص 306، حجة اللہ علی العلمین ص 427، دلائل النبوت امام بیہقی جلد نمبر 5 ص 264، دلائل النبوت ابو نعیم ص 270، الشفا قاضی عیاض حصہ اول ص 291)

حضرت سعد مستجاب الدعوات ہو گئے:

عَنْ قَيْسِ بْنِ حَازِمٍ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ لِسَعْدِ اللَّهِمْ
اسْتَجِبْ لَهُ إِذَا دَعَاكَ فَكَانَ لَا يَدْعُو إِلَّا اسْتَجِبَ لَهُ

حضرت قیس بن حازم رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے حضرت سعد بن ابی وقاص رضی اللہ تعالیٰ عنہ کے حق میں دعا فرمائی اے اللہ! سعد جب بھی دعا مانگے اس کی دعا کو قبول فرما۔ اس کے بعد سعد جو بھی دعا کرتے وہ قبول ہو جاتی تھی۔ (دلائل البوت امام بیہقی جلد نمبر 6 ص 64 مستدرک جلد نمبر 3 ص 570، مسند بزار جلد نمبر 4 ص 54، طبقات کبریٰ ابن سعد جلد نمبر 3 ص 142، فضائل صحابہ امام احمد جلد نمبر 2 ص 750، العلل دارقطنی جلد نمبر 4 ص 377، حجة اللہ علی العلمین ص 575، خصائص کبریٰ جلد نمبر 2 ص 280، الشفا قاضی عیاض حصہ اول ص 285، سبل الہدیٰ والرشاد جلد نمبر 10 ص 202)

حضرت سعد بن ابی وقاص کی دعا کی قبولیت کے چند تذکرے:

حضور نبی کریم صلی اللہ تعالیٰ علیہ وآلہ وسلم کی اس دعا کے بعد حضرت سعد بن ابی وقاص رضی اللہ تعالیٰ عنہ مستجاب الدعوات ہو گئے کتب صحاح کے مصنفین نے حضرت سعد رضی اللہ تعالیٰ عنہ کی ایسی بہت سی دعائیں نقل فرمائی ہیں جو مستجاب ہوئیں یہ دعائیں زبان زد عام ہیں ان میں سے کچھ یہاں ذکر کی جاتی ہیں۔

(۱) حضرت جابر بن سمرۃ رضی اللہ تعالیٰ عنہ سے روایت ہے فرماتے ہیں کہ کوفہ والوں نے حضرت عمر رضی اللہ تعالیٰ عنہ کے پاس حضرت سعد بن ابی وقاص رضی اللہ تعالیٰ عنہ کی شکایت کی (واضح ہو قادیسیہ کی فتح کے بعد حضرت عمر فاروق رضی اللہ تعالیٰ عنہ نے 17ھ میں حضرت سعد رضی اللہ تعالیٰ عنہ کو کوفہ کا گورنر مقرر فرمایا آپ وہاں 21ھ تک گورنر رہے وہاں سے چند شرپسند فتنہ باز قسم کے لوگ آپ کے خلاف شکایت لے کر امیر المومنین سیدنا حضرت عمر فاروق رضی اللہ تعالیٰ عنہ کے پاس آئے) حضرت عمر فاروق رضی اللہ تعالیٰ عنہ نے (ان کی شکایت پر) حضرت سعد رضی اللہ تعالیٰ عنہ کو معزول کر دیا اور حضرت عمار کو وہاں کا حاکم بنا دیا (ان کی شکایت پر حضرت سعد رضی اللہ تعالیٰ عنہ کو مدینہ منورہ بلا یا) شکایت کرنے والوں نے یہ بھی کہا کہ حضرت سعد نماز بھی اچھی طرح نہیں پڑھتے حضرت عمر فاروق رضی اللہ تعالیٰ عنہ نے حضرت سعد رضی اللہ تعالیٰ عنہ سے فرمایا یہ لوگ آپ کے متعلق کہتے ہیں کہ آپ نماز اچھی طرح نہیں پڑھتے حضرت سعد رضی اللہ تعالیٰ عنہ نے فرمایا

اللہ تبارک و تعالیٰ کی قسم! میں انہیں اس طرح نماز پڑھاتا تھا جیسے حضور نبی کریم صلی اللہ تعالیٰ علیہ وآلہ وسلم کی نماز ہے اس میں کچھ بھی کمی بیشی نہیں کرتا تھا میں عشاء کی نماز کی پہلی دو رکعتیں لمبی کرتا تھا اور آخری دو مختصر پڑھتا تھا حضرت عمر رضی اللہ تعالیٰ عنہ نے فرمایا مجھے تمہارے متعلق یہی گمان تھا۔

پھر حضرت عمر رضی اللہ تعالیٰ عنہ نے حضرت سعد رضی اللہ تعالیٰ عنہ کے ساتھ ایک یا چند آدمیوں کو کوٹنے شکایت کی تصدیق کے لئے بھیجا جانے والے نے کوٹہ کی تمام مساجد میں جا کر لوگوں سے حضرت سعد رضی اللہ تعالیٰ عنہ کے متعلق پوچھا سب نے حضرت سعد کی خوبیاں اور اچھائیاں ہی بیان کیں مگر بنی عبس کی مسجد میں ایک شخص جس کا نام اسامہ بن قتادہ تھا ابو سعدہ اس کی کنیت تھی کھڑا ہو گیا اور کہنے لگا میں قسم کے ساتھ کہتا ہوں کہ سعد نہ تو لشکر کے ساتھ جاتے تھے نہ ہی مال برابر تقسیم کرتے تھے اور نہ ہی فیصلے میں انصاف کرتے تھے۔

حضرت سعد رضی اللہ تعالیٰ عنہ نے اسے فرمایا سن میں تجھ پر تین دعائیں کرتا ہوں اَللّٰهُمَّ اِنْ كَانَ عَبْدُكَ هَذَا كَاذِبًا قَامَ رِعَاءً وَ سَمِعَةً فَاطِلٌ عُمُرُهُ وَ اَطْلٌ فَقْرُهُ وَ عَرَضُهُ بِالْفِتَنِ اے اللہ! اگر یہ تیرا بندہ جھوٹا ہے محض نام و نمود و دکھلاوے کے لئے کھڑا ہے تو اس کی عمر کو لمبا کر اس کی تنگدستی کو بھی دراز کر اور اسے فتنوں میں مبتلا کر۔ عبد الملک کہتے ہیں کہ میں نے اس جھوٹے کو دیکھا بڑھاپے کی وجہ سے اس کی بھنویں آنکھوں پر گر پڑی تھیں اور راستے میں وہ لڑکیوں کو چھیڑتا تھا ان سے دست درازی کرتا تھا اور کہتا تھا میں فتنہ زدہ بوڑھا ہوں مجھے سعد کی بددعا لگ گئی ہے۔

(بخاری شریف جلد نمبر 1 ص 104، دلائل النبوت امام بیہقی جلد نمبر 6 ص 164، خصائص کبریٰ جلد نمبر 2 ص 280)

سیدنا حضرت حیدر کرار حضرت علی کرم اللہ وجہہ کو برا بھلا کہنے والے کو بددعا دی اور وہ انجام کو پہنچ گیا:

حضرت قیس رضی اللہ تعالیٰ عنہ سے مروی ہے کہ ایک شخص سیدنا حیدر کرار حضرت علی کرم اللہ وجہہ کو سب و شتم کر رہا تھا حضرت سعد رضی اللہ تعالیٰ عنہ نے اسے بددعا دیتے ہوئے بارگاہ الہی میں عرض کی اَللّٰهُمَّ اِنَّ هَذَا يَشْتُمُ وِلِيًّا مِنْ اَوْلِيَاءِكَ فَلَا تَفْرُقْ هَذَا الْجَمْعُ حَتَّى تَرَىٰ هُمْ قُدْرَتَكَ۔ اے اللہ! یہ شخص تیرے پیاروں میں سے ایک پیارے کو سب و شتم کر رہا ہے اس مجمع کے بکھرنے سے پہلے پہلے تو اسے اپنی قدرت دکھا دے حضرت قیس رضی اللہ تعالیٰ عنہ فرماتے ہیں ہم لوگ ابھی مجمع سے متفرق نہیں ہوئے تھے وہ سر کے بل پتھروں پر گر پڑا اس کا دماغ پھٹ گیا اور مر گیا۔ (خصائص کبریٰ

جلد نمبر 2 ص 280، سبل الہدیٰ والرشاد جلد نمبر 10 ص 202)

سیدنا حضرت حیدر کرار حضرت طلحہ اور حضرت زبیر کو برا کہنے والے کو بددعا اور اس کا انجام:

حضرت عامر بن سعد رضی اللہ تعالیٰ عنہ سے مروی ہے کہ حضرت سعد رضی اللہ تعالیٰ عنہ ایک شخص کے پاس سے گذرے وہ حضرت علی حضرت طلحہ اور حضرت زبیر رضی اللہ تعالیٰ عنہ کو گالیاں بک رہا تھا حضرت سعد رضی اللہ تعالیٰ عنہ نے اسے کہا تو انہیں گالیاں دے رہا ہے جن کے لئے اللہ تبارک و تعالیٰ کی طرف سے جو فیصلہ ہونا تھا وہ ہو چکا تو انہیں برا کہنے سے باز آ جاورنہ میں تجھے بددعا دے دوں گا اس نے حضرت سعد کے متعلق کہا یہ شخص مجھے ایسے ڈرا رہا ہے جیسے یہ نبی ہو کہ جو دعا بھی مانگے گا وہ فوراً قبول ہو جائے گی حضرت سعد رضی اللہ تعالیٰ عنہ نے اس کے لئے بددعا فرمائی۔ اَللّٰهُمَّ اِنْ كَانَ يَسُبُّ اَقْرَابًا مَّا قَدْ سَبَقَ لَهُمْ مِنْكَ مَاسَبَقٌ فَاَجْعَلْهُ الْيَوْمَ نَكَالًا۔ اے اللہ! یہ شخص ایسے بندوں کو سب و شتم کر رہا ہے جن کے بارے میں تیرا جو فیصلہ ہونا تھا وہ ہو چکا اے اللہ! اسے آج ہی عبرت کا نشان بنا دے۔ حضرت عامر فرماتے ہیں کہ ہم نے دیکھا کہ ایک اونٹنی آرہی ہے لوگوں نے اس اونٹنی کو راستہ دے دیا اس اونٹنی نے اس گستاخ کو کچل ڈالا۔ لوگ دوڑتے سعد کے پیچھے گئے حضرت سعد رضی اللہ تعالیٰ عنہ سے کہا اے ابواسحق (حضرت سعد کی کنیت تھی) اللہ تبارک و تعالیٰ نے آپ کی دعا قبول فرمائی۔ (سبل الہدیٰ والرشاد جلد نمبر 10 ص 202، خصائص کبریٰ جلد نمبر 2 ص 280، دلائل النبوت امام بیہقی جلد نمبر 6 ص 165، الکبیر لطبرانی جلد نمبر 1 ص 140، مجمع الزوائد جلد نمبر 9 ص 154)

حضرت انس بن مالک کو دعا سے نوازاتوان کے مال و اولاد میں بے بہا برکت ہوگئی:

عَنْ قَتَادَةَ قَالَ سَمِعْتُ اَنَسًا يَقُولُ قَالَتْ اُمُّ سُلَيْمٍ يَا رَسُولَ اللّٰهِ صَلِّ اللّٰهُ تَعَالَى عَلَيْهِ وَآلِهِ
وَسَلِّمْ اَدْعُ اللّٰهُ لَكَ تَعْنِيْ اَنَسًا قَالَ اَللّٰهُمَّ اَكْثِرْ مَالَهُ وَوَلَدَهُ وَبَارِكْ لَكَ فِيْمَا رَزَقْتَهُ۔

حضرت قتادہ رضی اللہ تعالیٰ عنہ سے روایت ہے فرماتے ہیں کہ میں نے حضرت انس رضی اللہ تعالیٰ عنہ سے سنا وہ فرماتے تھے کہ ام سلیم رضی اللہ تعالیٰ عنہا نے عرض کی یا رسول اللہ صلی اللہ تعالیٰ علیہ وآلہ وسلم انس کے لئے دعا فرمائیں حضور نبی کریم صلی اللہ تعالیٰ علیہ وآلہ وسلم نے دعا فرمائی اے اللہ! انس کے مال اور اس کی اولاد کو زیادہ فرما اور جو نعمت اسے تو عطا فرمائے اس میں برکت عطا فرما۔ (بخاری شریف جلد نمبر 2 ص 938، مسلم شریف جلد نمبر 2 ص 306، دلائل النبوت امام بیہقی جلد نمبر 6 ص 168، حجتہ اللہ علی العلمین ص 577، خصائص کبریٰ جلد نمبر 2 ص 286، ترمذی شریف حصہ دوم

(ص 223)

حضرت انس رضی اللہ تعالیٰ عنہ کے لئے دعا برکت کی دوسری روایت:

عَنْ أَبِي الْعَالِيَةِ قَالَ قُلْتُ لِأَبِي الْعَالِيَةِ سَمِعَ أَنَسٌ مِنَ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ؟ قَالَ خِدْمَةٌ عَشْرَ سِنِينَ وَدَعَا لَهُ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَكَانَ لَهُ بُسْتَانٌ يَحْمِلُ فِي السَّنَةِ الْفَاكِهَةَ مَرَّتَيْنِ وَكَانَ فِيهَا رِيحَانٌ يَجِي مِنْهَا رِيحُ الْمِسْكِ۔

حضرت ابوداؤد نے بیان فرمایا کہ میں نے ابو العالیہ سے کہا کہ حضرت انس رضی اللہ تعالیٰ عنہ نے حضور نبی کریم صلی اللہ تعالیٰ علیہ وآلہ وسلم سے کیا (دعا) سنی؟ تو انہوں نے فرمایا کہ حضرت انس رضی اللہ تعالیٰ عنہ نے حضور نبی کریم صلی اللہ تعالیٰ علیہ وآلہ وسلم کی دس سال خدمت کی حضور نبی کریم صلی اللہ تعالیٰ علیہ وآلہ وسلم نے ان کے لئے دعا فرمائی حضرت انس رضی اللہ تعالیٰ عنہ کے دو باغ تھے (اس دعا کی برکت سے) سال میں وہ باغ دو دفعہ پھل دیتا تھا اور اس میں ریحان تھا جس سے کستوری کی خوشبو آتی تھی۔ (دلائل النبوت امام بیہقی جلد نمبر 6 ص 169، خصائص کبریٰ جلد نمبر 2 ص 286، حجة اللہ علی العلمین ص 578)

سیرت حلبیہ جلد نمبر 3 ص 397 میں ہے وَمِنْهَا دُعَاءُ هُ صَلَّى اللَّهُ تَعَالَى عَلَيْهِ وَآلِهِ وَسَلَّمَ لِأَنَسٍ بِطُولِ الْعُمْرِ وَالْوَلَدِ فَكَانَ كَمَا دَعَا فَقَدْ ذُكِرَ أَنَّهُ عَاشَ فَوْقَ الْمِائَةِ وَأَخْبَرَ عَنْ نَفْسِهِ أَنَّهُ أَكْثَرُ الْأَنْصَارِ مَالًا وَلَمْ يَمُتْ حَتَّى رَأَى مِائَةَ وَلَدٍ مِنْ صُلْبِهِ۔ حضور نبی کریم صلی اللہ تعالیٰ علیہ وآلہ وسلم کے معجزات سے یہ بھی ہے کہ آپ صلی اللہ تعالیٰ علیہ وآلہ وسلم نے حضرت انس رضی اللہ تعالیٰ عنہ کے لئے ان کی لمبی عمر اور کثرت اولاد کی جیسے دعا فرمائی تھی ویسے ہی ہوا ذکر کیا گیا ہے کہ انہوں نے سو سال سے اوپر زندگی گزاری اور حضرت انس رضی اللہ تعالیٰ عنہ نے اپنے متعلق بتایا کہ وہ تمام انصار سے زیادہ مالدار ہے اور انہوں نے فوت ہونے سے پہلے اپنی پشت سے سو افراد اولاد کے دیکھے۔

حضرت عبدالرحمن بن عوف کو دعا نے بہت بڑا امیر ترین تاجر بنا دیا:

عَنْ أَنَسٍ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَأَى عَلِيَّ بْنَ عَبْدِ الرَّحْمَنِ بْنِ عَوْفٍ أَثْرَ صُفْرَةٍ قَالَ مَا هَذَا قَالَ إِنِّي تَزَوَّجْتُ امْرَأَةً عَلِيٍّ وَزِنِ نَوَاقِ مِنْ ذَهَبٍ قَالَ بَرَكَ اللَّهُ لَكَ أَوْلِمَ وَلَوْ بِشَاةٍ۔

حضرت انس رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے

عبدالرحمن بن عوف پر زرد رنگ کا اثر دیکھا (عرب میں رواج تھا کہ دلہا بیوی کے پاس پہلی رات زرد رنگ کی خوشبو لگا کر جاتا تھا یہ اس کا اثر تھا اور یہ بھی ہو سکتا ہے کہ دلہن نے شب عروسی میں جو خوشبودار رنگ استعمال کیا وہ ان کے کپڑوں میں لگ گیا ہو حضور نبی کریم صلی اللہ تعالیٰ علیہ وآلہ وسلم نے وہ دیکھ کر فرمایا ہو) یہ کیا ہے؟ حضرت عبدالرحمن بن عوف رضی اللہ تعالیٰ عنہ نے عرض کیا میں نے ایک عورت سے کھجور کی ایک گٹھلی برابر سونے کے وزن حق مہر پر نکاح کیا ہے حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ تجھے برکت عطا فرمائے ولیمہ کرنا خواہ ایک بکری کے ساتھ ہی۔

(بخاری شریف جلد نمبر 2 ص 774، مسلم شریف جلد نمبر 1 ص 478، دلائل النبوت امام بیہقی جلد نمبر 6 ص 186،

حجۃ اللہ علی العالمین ص 575، خصائص کبریٰ جلد نمبر 2 ص 287، الشفا قاضی عیاض حصہ اول ص 284)

اس دعا کا اثر:

قَالَ عَبْدُ الرَّحْمَنِ فَلَقَدْ رَأَيْتُنِي لَوْ رَفَعْتُ حَجْرَ الرَّجْوِثِ أَنْ أَصِيبَ تَحْتَهُ ذَهَبًا أَوْ فِضَّةً۔

حضرت عبدالرحمن بن عوف رضی اللہ تعالیٰ عنہ فرماتے ہیں کہ اس دعا کی برکت سے مجھے امید ہے کہ اگر میں کوئی پتھر

اٹھاؤں تو اس کے نیچے سے بھی سونا یا چاندی نکلے گا۔ (دلائل النبوت امام بیہقی جلد نمبر 6 ص 187، خصائص

کبریٰ جلد نمبر 2 ص 287، حجۃ اللہ علی العالمین ص 575، سبل الہدیٰ والرشاد جلد نمبر 10 ص 206)

دعا کی برکت سے حضرت عبدالرحمن بن عوف کتنے دولت مند ہوئے:

حضور نبی کریم صلی اللہ تعالیٰ علیہ وآلہ وسلم کی دعا برکت سے حضرت عبدالرحمن بن عوف رضی اللہ تعالیٰ عنہ پر اللہ تبارک و تعالیٰ نے خیر و برکت کے دروازے کھول دیئے آپ جب ہجرت کر کے مدینہ شریف آئے تھے تو کچھ بھی ساتھ نہ لائے تھے لہذا آپ کے پاس کچھ بھی نہ تھا روایت میں ہے۔ عَنْ أَنَسِ بْنِ مَالِكٍ أَنَّ عَبْدَ الرَّحْمَنِ بْنَ عَوْفٍ قَدِمَ الْمَدِينَةَ فَأَخَى رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ بَيْنَهُ وَبَيْنَ سَعْدِ بْنِ الرَّبِيعِ فَقَالَ سَعْدُ أَخِي إِنِّي أَكْثَرُ أَهْلَ الْمَدِينَةِ مَالًا فَأَنْظِرْ شَطْرَ مَالِي فَخُذْهُ وَلِيْ أَمْرًا تَانِ فَأَنْظِرْ أَعْجَبُهُمَا إِلَيْكَ حَتَّى أُطْلِقَهَا لَكَ قَالَ عَبْدُ الرَّحْمَنِ بَارَكَ اللَّهُ لَكَ فِي أَهْلِكَ وَمَالِكَ دَلُونِي عَلَى السُّوقِ فَدَلُّوهُ عَلَى السُّوقِ فَاشْتَرَى وَبَاعَ وَرَبِحَ وَجَاءَ بِشَيْءٍ مِنْ أَقِطٍ ثُمَّ لَبِثَ مَا شَاءَ اللَّهُ أَنْ يَلْبِثَ فَجَاءَ وَعَلَيْهِ رَدْعٌ مِنْ زَعْفَرَانَ فَقَالَ لَهُ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّهُمْ قَالُوا قَالَ فَمَا

أَصْدَقْتُهَا فَقَالَ وَزَنْ نَوَاقٍ مِنْ ذَهَبٍ قَالَ أَوْلِمُ وَلَوْ بِشَاةٍ۔ حضرت انس رضی اللہ تعالیٰ عنہ سے روایت ہے کہ حضرت عبدالرحمن بن عوف رضی اللہ تعالیٰ عنہ جب (ہجرت کر کے) مدینہ منورہ آئے تو حضور نبی کریم صلی اللہ تعالیٰ علیہ وآلہ وسلم نے حضرت سعد بن ربیع رضی اللہ تعالیٰ عنہ کے ساتھ ان کا رشتہ اخوت قائم کر دیا دونوں کو بھائی بھائی بنا دیا حضرت سعد رضی اللہ تعالیٰ عنہ نے حضرت عبدالرحمن کو کہا اے میرے بھائی! میں مدینہ منورہ میں سب سے زیادہ مالدار ہوں تو میرے مال کو دیکھ لے اور اس سے آدھا لے لے اور میری دو بیویاں ہیں ان دو میں سے تجھے جو پسند ہے میں تیرے لئے اسے طلاق دے دیتا ہوں حضرت عبدالرحمن نے کہا اللہ تبارک و تعالیٰ تجھے مال میں بھی برکت عطا فرمائے اور تیری بیویوں میں بھی برکت عطا فرمائے (مجھے اس کی ضرورت نہیں ہے) آپ مجھے بازار کا راستہ دکھائیں انہوں نے بازار کا راستہ دکھا دیا۔ حضرت عبدالرحمن بن عوف رضی اللہ تعالیٰ عنہ نے وہاں بازار میں خرید و فروخت شروع کر دی اور نفع کمایا اور کچھ پیئر گھی لائے اور جتنی دیر اللہ تبارک و تعالیٰ نے چاہا ٹھہرے حضور نبی کریم صلی اللہ تعالیٰ علیہ وآلہ وسلم کی بارگاہ میں زعفران سے لت پت حاضر ہوئے حضور نبی کریم صلی اللہ تعالیٰ علیہ وآلہ وسلم نے فرمایا یہ کیا؟ عرض کی یا رسول اللہ صلی اللہ تعالیٰ علیہ وآلہ وسلم! میں نے ایک عورت سے نکاح کیا ہے فرمایا اس کا حق مہر کیا ہے عرض کی کھجور کی گٹھلی برابر وزن سونا حضور نبی کریم صلی اللہ تعالیٰ علیہ وآلہ وسلم نے فرمایا پھر ولیمہ کرنا خواہ ایک بکری سے ہو۔ (بخاری شریف جلد نمبر 2 ص 759، ترمذی شریف حصہ دوم ص 15، دلائل النبوت امام بیہقی جلد نمبر 6 ص 186)

حضرت عبدالرحمن بن عوف نے اپنی زندگی میں جو راہ خدا میں دیا اس میں سے کچھ کا تذکرہ:

- (1) ایک دن میں تیس غلام آزاد کئے۔
- (2) سات سواونٹوں پر مشتمل قافلہ جن پر سامان خورد و نوش کے علاوہ اور کئی اشیا بھی لدی ہوئی تھیں پلانوں اور سامان سمیت اللہ تبارک و تعالیٰ کی راہ میں صدقہ خیرات کر دیا۔
- (3) ایک دفعہ چالیس ہزار درہم صدقہ خیرات کئے پھر کچھ عرصہ بعد چالیس ہزار دینار صدقہ خیرات کئے۔
- (4) ایک دفعہ مجاہدین اسلام کی سواری کے لئے پانچ سواونٹ راہ خدا میں پیش کئے اور ایک دفعہ پانچ سو گھوڑے راہ خدا میں صدقہ و خیرات کئے۔
- (5) حضور نبی کریم صلی اللہ تعالیٰ علیہ وآلہ وسلم نے ایک دفعہ صحابہ کرام کو صدقہ خیرات کی ترغیب دی تو حضرت عبدالرحمن

بن عوف رضی اللہ تعالیٰ عنہ چار ہزار دینار جھولی میں بھر کر لائے اور اپنے محبوب پیغمبر صلی اللہ تعالیٰ علیہ وآلہ وسلم کے قدموں میں لاکر ڈھیر کر دیئے اور عرض کیا یا رسول اللہ! صلی اللہ تعالیٰ علیہ وآلہ وسلم میرے پاس آٹھ ہزار دینار درہم تھے ان میں سے چار ہزار اپنے اہل و عیال کے لئے چھوڑ آیا ہوں اور چار ہزار خدمت اقدس میں حاضر کئے ہیں حضور نبی کریم صلی اللہ تعالیٰ علیہ وآلہ وسلم نے انہیں دعائے برکت سے نوازتے ہوئے فرمایا بَارَكَ اللهُ لَكَ فِيمَا أُعْطِيتَ وَفِيمَا أَمْسَكْتَ۔ جو تو نے راہ خدا میں صدقہ خیرات کیا ہے اور جو تو نے اپنے اہل و عیال کے لئے رکھا ہے اللہ تبارک و تعالیٰ ان سب میں تجھے برکت عطا فرمائے۔

صدقہ خیرات کے لئے جو وصیت فرمائی:

- (1) اللہ تبارک و تعالیٰ کی راہ میں ایک ہزار گھوڑے صدقہ خیرات کئے جائیں۔
- (2) پچاس ہزار دینار راہ خدا میں صدقہ خیرات کئے جائیں۔
- (3) ازواج مطہرات امہات المؤمنین کے لئے اپنا ایک باغ وصیت فرمایا جو چار لاکھ میں فروخت ہوا۔
- (4) وصیت فرمائی کہ وہ صحابہ کرام جنہوں نے غزوہ بدر میں شرکت کی تھی ان میں سے اب جو بھی بقید حیات ہوں انہیں ہر ایک کو چار سوا شرفیاں دی جائیں اس وقت ایک سو بدری صحابی موجود تھے جن کو چار چار سوا شرفیاں ملیں۔

وقت وصال جو ترکہ چھوڑا:

آپ کے ترکہ میں سونا ایک جگہ جمع تھا اسے وارثوں میں تقسیم کرنے کیلئے کلہاڑوں سے کاٹنا پڑا آپ کی چار بیویاں تھیں ہر ایک کو اتنی ہی ہزار حصہ میں ملے شریعت مطاہرہ دین اسلام میں فوت ہو جانے والے شخص کی بیوہ کو چاہے ایک ہو یا زیادہ وراثت میں آٹھواں حصہ ملتا ہے آپ کی چار بیویاں تھیں جو بیوہ ہوئیں انہیں وراثت میں آٹھواں حصہ کے مطابق تین لاکھ بیس ہزار ملے اس طرح ان چاروں کو اتنی ہی ہزار ملے۔ (سبل الہدیٰ والرشاد جلد نمبر 10 ص 206)

حضرت عبدالرحمن بن عوف رضی اللہ تعالیٰ عنہ کی یہ تمام دولت و ثروت ہمارے محبوب پیغمبر صلی اللہ تعالیٰ علیہ وآلہ وسلم کی دعا کا ثمر تھا۔ سیرت حلیہ جلد نمبر 3 ص 184 میں ہے کہ حضرت عثمان اور حضرت عبدالرحمن بن عوف رضی اللہ تعالیٰ عنہما نے راہ خدا میں اتنا صدقہ خیرات کیا کہ لوگ کہا کرتے تھے کہ یہ دونوں گمانا خَزَنَتَيْنِ مِنْ خَزَائِنِ اللَّهِ فِي الْأَرْضِ يَنْفِقَانِ فِي طَاعَةِ اللَّهِ یہ دونوں زمین میں اللہ تبارک و تعالیٰ کے خزانوں میں سے دو خزانے ہیں جو اطاعت الہی میں خرچ

کرتے ہیں۔

عروۃ البارقی کو دعا کی برکت سے ہر سو نفع ہی نفع:

عَنْ عُرْوَةَ الْبَارِقِيِّ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَقِيَ جَلْبًا فَأَعْطَاهُ دِينَارًا فَقَالَ اشْتَرِ لَنَا بِهِ شَاةً فَالْتَلَقَ فَاشْتَرَى شَاتَيْنِ بِدِينَارٍ فَلَقِيَهُ رَجُلٌ فَبَاعَهُ شَاةً بِدِينَارٍ ثُمَّ أَتَى النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِدِينَارٍ وَشَاةٍ فَقَالَ لَهُ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بَارَكَ اللَّهُ لَكَ فِي صَفْقَةٍ يَمِينِكَ قَالَ فَإِنْ كُنْتُ أَقْوَمُ مِنَ الْكُنَاسَةِ فَمَا أَرْجِعُ إِلَى أَهْلِي حَتَّى أَرْبَحَ أَرْبَعِينَ أَلْفًا۔

حضرت عروۃ باریقی رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم اسے ایک اجتماع (بازار) میں ملے اور ایک دینار عطا فرمایا کہ اس سے ایک بکری خرید کر لے اس نے اس دینار سے دو بکریاں خرید کر لیں آگے اسے ایک شخص ملا اس نے ان میں سے ایک بکری ایک دینار میں فروخت کر دی پھر حضور نبی کریم صلی اللہ تعالیٰ علیہ وآلہ وسلم کی خدمت اقدس میں ایک دینار اور بکری پیش کی حضور نبی کریم صلی اللہ تعالیٰ علیہ وآلہ وسلم نے دعا سے نوازا فرمایا اللہ تبارک و تعالیٰ تیرے ہاتھ کے سودے میں برکت عطا فرمائے۔ حضرت عروہ رضی اللہ تعالیٰ عنہ کہتے ہیں کہ (اس دعا کی برکت سے) اب اگر میں (کوفہ کے بازار) کناسہ میں کھڑا ہو جاؤں تو چالیس ہزار درہم نفع کمائے بغیر واپس نہ لوٹوں۔

(دلائل النبوت ابو نعیم ص 274، حجة اللہ علی العالمین ص 574)

دوسری روایت:

عَنْ عُرْوَةَ الْبَارِقِيِّ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَعْطَاهُ دِينَارًا لِيَشْتَرِيَ لَهُ شَاةً أَضْحِيَّةً فَاشْتَرَى بِهَا شَاتَيْنِ فَبَاعَ أَحَدَهُمَا بِدِينَارٍ وَرَوَاتِي النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِشَاةٍ وَدِينَارٍ فَدَعَا النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِالْبَرَكَاتِ فِي بَيْعِهِ فَكَانَ لَوْ اشْتَرَى التُّرَابَ رَبَحَ فِيهِ۔

حضرت عروہ باریقی رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے اسے قربانی کی بکری خریدنے کے لئے ایک دینار دیا اس نے اس ایک دینار سے دو بکریاں خریدیں ان میں سے ایک بکری کو ایک دینار

میں فروخت کر دیا حضور نبی کریم صلی اللہ تعالیٰ علیہ وآلہ وسلم کی خدمت اقدس میں بکری اور دینار پیش کر دیا حضور نبی کریم صلی اللہ تعالیٰ علیہ وآلہ وسلم نے خرید فروخت کی برکت کی دعا فرمائی (اس دعا کے بعد) اگر میں نے مٹی خرید کر لی تو اس سے بھی نفع حاصل ہو گیا۔ (بخاری شریف جلد نمبر 1 ص 514، دلائل النبوت امام بیہقی جلد نمبر 6 ص 188، الکبیر لطبرانی جلد نمبر 17 ص 158، حجة اللہ علی العالمین ص 584 سبل الہدیٰ والرشاد جلد نمبر 10 ص 207، الشفا قاضی عیاض حصہ اول ص 286، خصائص کبریٰ جلد نمبر 2 ص 288، دلائل النبوت ابو نعیم ص 274)

دعا کی برکت سے خاوند بیوی میں نفرت محبت میں بدل گئی:

عَنْ جَابِرٍ مَرَّ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِسُوقِ النَّبِطِ وَمَعَهُ عُمَرُ بْنُ الْخَطَّابِ رَضِيَ اللَّهُ تَعَالَى عَنْهُ فَأَقْبَلَتْ امْرَأَةٌ فَقَالَتْ يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنِّي مَعَ زَوْجٍ لِي فِي الْبَيْتِ مِثْلُ الْمَرْءِةِ وَأَنَا امْرَأَةٌ مِنَ الْمُسْلِمِينَ أَحَبُّ مَا تُحِبُّ الْمُسْلِمَةَ فَقَالَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ عَلَيَّ بِهِ فَجَاءَتْ بِهِ فَقَالَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَا تَقُولُ زَوْجَتِكَ هَذِهِ؟ فَقَالَ الرَّجُلُ لِلنَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَالَّذِي بَعَثَكَ بِالْحَقِّ مَا جُفَّ رَأْسِي مِنَ الْغُسْلِ مِنْهَا بَعْدُ فَقَالَتْ يَا رَسُولَ اللَّهِ (صَلَّى اللَّهُ تَعَالَى عَلَيْهِ وَآلِهِ وَسَلَّمَ) وَمَا مَرْءٌ وَاحِدَةٌ فِي الشَّهْرِ فَقَالَ لَهَا النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَتَبْغِضِيهِ؟ قَالَتْ نَعَمْ وَالَّذِي أَكْرَمَكَ بِالْحَقِّ فَقَالَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَذْنِيَا إِلَيَّ رَوْوُ سَكْمًا فَوَضَعَا جِبْهَتَيْهِمَا عَلَيَّ وَجْهَهُ فَقَالَ اللَّهُمَّ أَلْفَ بَيْنَهُمَا وَحَبِّبْ أَحَدَهُمَا إِلَيَّ صَاحِبِهِ ثُمَّ مَرَّ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بَعْدَ ذَلِكَ بِأَيَّامٍ بِهِمَا وَكَانَ زَوْجُ الْمَرْءِةِ خَرَّازًا فَأِذَا هِيَ تَحْمِلُ أَدْمًا عَلَيَّ رَقَبَتِهَا فَقَالَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَا عَمْرُ أَلَيْسَتْ صَاحِبَتِنَا الَّتِي قَالَتْ فَسَمِعَتْ صَوْتَ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَرَمَتْ بِالْأَدَمِ ثُمَّ قَبَّلَتْ رِجْلَ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ ثُمَّ قَالَ لَهَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَيْفَ أَنْتِ وَزَوْجِكَ فَقَالَتْ وَالَّذِي أَكْرَمَكَ مَا فِي الدُّنْيَا وَكَأَنَّ لِي وَالِدٌ أَحَبُّ إِلَيَّ مِنْهُ فَقَالَ النَّبِيُّ

صلی اللہ تعالیٰ علیہ وآلہ وسلم أَشْهَدُ أَنِّي رَسُولُ اللَّهِ (صلی اللہ تعالیٰ علیہ وآلہ وسلم
 قَالَ عُمَرُ وَأَنَا أَشْهَدُ أَنَّكَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ -

حضرت جابر رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم حضرت عمر
 کے ہمراہ (مدینہ منورہ کے) بازار نبط میں سے گذر رہے تھے کہ ایک عورت حاضر خدمت ہوئی اس نے عرض کی یا رسول اللہ
 صلی اللہ تعالیٰ علیہ وآلہ وسلم میں اپنے گھر میں اپنے شوہر کے ساتھ ایک بیوی کی طرح رہتی ہوں میں ایک مسلمان عورت
 ہوں اور میں وہی کچھ چاہتی ہوں جو ایک مسلمان عورت چاہتی ہے۔ حضور نبی کریم صلی اللہ تعالیٰ علیہ وآلہ وسلم نے اسے فرمایا
 اپنے خاوند کو میرے پاس لے آوہ اسے لے آئی حضور نبی کریم صلی اللہ تعالیٰ علیہ وآلہ وسلم نے اسے فرمایا یہ تیری بیوی کیا
 کہتی ہے اس نے عرض کی یا رسول اللہ! صلی اللہ تعالیٰ علیہ وآلہ وسلم اس ذات کی قسم جس نے آپ کو حق کے ساتھ مبعوث
 فرمایا ہے اس عورت سے جماع کی وجہ سے غسل کا پانی ابھی تک میرے سر سے خشک نہیں ہوا اس عورت نے کہا یا رسول اللہ
 صلی اللہ تعالیٰ علیہ وآلہ وسلم مہینے میں صرف ایک دفعہ نہیں۔ حضور نبی کریم صلی اللہ تعالیٰ علیہ وآلہ وسلم نے اسے فرمایا کیا تو
 خاوند سے نفرت کرتی ہے؟ اس نے عرض کی مجھے اس ذات کی قسم ہے جس نے آپ کو شان نبوت سے سرفراز فرما کر مکرم بنایا
 ہے ایسے ہی ہے۔

حضور نبی کریم صلی اللہ تعالیٰ علیہ وآلہ وسلم نے انہیں فرمایا تم دونوں اپنے سروں کو میرے قریب کرو تو انہوں نے اپنی
 پیشانیاں آپ صلی اللہ تعالیٰ علیہ وآلہ وسلم کے قریب کر دیں حضور نبی کریم صلی اللہ تعالیٰ علیہ وآلہ وسلم نے ان کے لئے دعا
 فرمائی اَللّٰهُمَّ اَلْفَ بَيْنَهُمَا وَحَبِّ اَحَدُهُمَا اِلَى الْاٰخَرِ۔ اے اللہ! تبارک وتعالیٰ ان دونوں کے درمیان محبت پیدا فرما
 اور ان دونوں کو آپس میں ایک دوسرے کا متوالا کر دے۔ حضور نبی کریم صلی اللہ تعالیٰ علیہ وآلہ وسلم کا کچھ دنوں کے بعد پھر
 ان کے پاس سے گذر ہوا اس عورت کا خاوند موچی کے پیشے سے تعلق رکھتا تھا۔ حضور نبی کریم صلی اللہ تعالیٰ علیہ وآلہ وسلم نے
 دیکھا کہ وہی عورت اپنی گردن پر چمڑا اٹھائے (اپنے خاوند کے پاس) آرہی ہے، حضور نبی کریم صلی اللہ تعالیٰ علیہ وآلہ وسلم
 نے فرمایا اے عمر! کیا یہ وہی عورت نہیں ہے جس نے چند دن پہلے ہمیں یہ کچھ کہا تھا؟ حضور نبی کریم صلی اللہ تعالیٰ علیہ وآلہ وسلم
 کی آواز اس عورت کے کانوں میں پڑ گئی اس نے چمڑا وہیں پھینک دیا اور حضور نبی کریم صلی اللہ تعالیٰ علیہ وآلہ وسلم کی
 قدمبوسی کی۔ حضور نبی کریم صلی اللہ تعالیٰ علیہ وآلہ وسلم نے اسے فرمایا تیرا اور تیرے خاوند کا کیا حال ہے اس نے کہا اللہ

کرنا پڑا اب وہ نہ دن کی نمازیں حضور نبی کریم صلی اللہ تعالیٰ علیہ وآلہ وسلم کے ساتھ ادا کرتا نہ رات کی صرف جمعہ کے دن جمعہ کی نماز کے لئے آتا۔

پھر مال میں اس سے بھی زیادہ کثرت ہوگئی تو اس کے ہاتھ سے جمعہ بھی گیا اب وہ جمعہ سمیت کسی بھی نماز میں حضور نبی کریم صلی اللہ تعالیٰ علیہ وآلہ وسلم کے ساتھ شریک نہ ہوتا بلکہ کسی جنازے میں بھی شرکت نہ کرتا حضور نبی کریم صلی اللہ تعالیٰ علیہ وآلہ وسلم نے فرمایا وَيُحَاكُ ثَعْلَبَةُ بْنُ حَاطِبٍ ثَعْلَبَةُ بْنُ حَاطِبٍ هَلَاكٌ هُوَ كَمَا هُوَ۔ پھر اللہ تبارک و تعالیٰ کی طرف سے زکوٰۃ کا فرمان آ گیا حضور نبی کریم صلی اللہ تعالیٰ علیہ وآلہ وسلم نے فرمان الہی کے تحت زکوٰۃ کی وصولی کے لئے عامل بھیجے لہذا اس کی طرف بھی زکوٰۃ کے لئے دو عامل بھیجے جنہیں ساتھ گرامی نامہ بھی لکھ کر دیا اور اونٹوں اور بکریوں کا نصاب زکوٰۃ بھی لکھ کر ان کے حوالے کیا وہ دونوں ثعلبہ کے پاس گئے اور اس سے زکوٰۃ کا مطالبہ کیا اس نے کہا مجھے کوئی دستاویز دکھاؤ جس سے مجھے معلوم ہو کہ واقعی یہ حکم ہے انہوں نے اسے حضور نبی کریم صلی اللہ تعالیٰ علیہ وآلہ وسلم کا حکم نامہ دکھایا اس نے حکم نامہ دیکھ کر کہا صدقہ نہیں یہ تو جزیہ معلوم ہوتا ہے اور میں جزیہ کیسے ادا کر سکتا ہوں اچھا چلو یوں کرو کہ تم دونوں ابھی جاؤ مجھے غور کرنے کا موقع دو تم سب سے فارغ ہو کر بعد میں میرے پاس آنا وہ فارغ ہو کر بارہ اس کے پاس گئے تو پھر بھی اس نے یہی کہا کہ یہ تو جزیہ ہے مجھے سوچنے کا موقع دو وہ اس سے یہ جواب لے کر واپس چلے گئے۔

وہ واپس حضور نبی کریم صلی اللہ تعالیٰ علیہ وآلہ وسلم کی خدمت اقدس میں پہنچے حضور نبی کریم صلی اللہ تعالیٰ علیہ وآلہ وسلم نے ان کے کلام کرنے سے پہلے ہی فرمادیا کہ ثعلبہ ہلاک ہو گیا اللہ تبارک و تعالیٰ نے اس وقت یہ آیت مبارک نازل فرمائی وَمِنْهُمْ مَنْ عٰهَدَ اللّٰهَ لَئِنْ اٰتٰنَا مِنْ فَضْلِهٖ لَنَصَّدَّقَنَّ وَلَنَكُوْنُنَّ مِنَ الصّٰلِحِيْنَ ۝ فَلَمَّا اٰتٰهُمْ مِنْ فَضْلِهٖ بَخِلُوْا بِهٖ وَتَوَلَّوْا وَهُمْ مُّعْرِضُوْنَ ۝ اور ان میں سے کچھ وہ ہیں۔ جنہوں نے اللہ تبارک و تعالیٰ کے ساتھ وعدہ کیا کہ اگر اس نے ہمیں اپنے فضل و کرم سے عطا فرمایا تو ہم کھلے دل سے راہ خدا میں صدقہ خیرات دیں گے اور ہم ضرور ضرور نیکوں لوگوں سے ہو جائیں گے اور جب اس نے انہیں عطا فرمادیا تو پھر وہ بخیلی کرنے لگے اور ساتھ ہی روگردانی بھی کرنے لگے اور وہ منہ پھیرنے والے ہیں (پ ع) ثعلبہ کو جب ان آیات کا علم ہوا تو وہ اپنے حصہ کی زکوٰۃ لے کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا حضور نبی کریم صلی اللہ تعالیٰ علیہ وآلہ وسلم نے اس سے مال لینے سے صاف انکار فرمادیا فرمایا اِنَّ اللّٰهَ مَنَعَنِ اَنْ اَقْبَلَ مِنْكَ اللّٰهَ تَبٰرَكَ وَتَعَالٰى مَجِّهٖ تَجِّهٖ مِنْ فَضْلِهٖ وَصَلُّوْا لِهٖ مِنْكُمْ لَعَلَّكُمْ تَهْتَدُوْنَ۔

لگ گیا اپنے سر پر خاک ڈالنے لگ گیا حضور نبی کریم صلی اللہ تعالیٰ علیہ وآلہ وسلم نے اسے فرمایا یہ تیرا اپنا ہی عمل ہے میں نے تجھے حکم دیا تھا لیکن تو نے میری اطاعت نہیں کی وہ مال لے کر واپس چلا گیا پھر حضرت ابو بکر صدیق رضی اللہ تعالیٰ عنہ کے دور خلافت میں زکوٰۃ کا مال لے کر دینے کے لئے آیا مگر حضرت ابو بکر صدیق رضی اللہ تعالیٰ عنہ نے بھی لینے سے انکار فرما دیا کہ جس کا مال حضور نبی کریم صلی اللہ تعالیٰ علیہ وآلہ وسلم نے وصول نہیں فرمایا میں کیسے وصول کر سکتا ہوں یہ مال لے کر واپس چلا گیا حضرت عمر فاروق رضی اللہ تعالیٰ عنہ کے دور خلافت میں دینے کے لئے مال لایا مگر انہوں نے بھی لینے سے انکار کر دیا پھر حضرت عثمان غنی رضی اللہ تعالیٰ عنہ نے بھی اس سے زکوٰۃ کا مال لینے سے انکار کر دیا حتیٰ کہ ان کے دور خلافت میں یہ ہلاک ہو گیا۔

(سبل الہدیٰ والرشاد جلد نمبر 10 ص 211، سیرت حلبیہ جلد نمبر 3 ص 407، دلائل النبوت امام بیہقی جلد نمبر 5 ص 220، حجة اللہ علی العلمین ص 583، تفسیر روح البیان جلد نمبر 3 ص 469، روح المعانی جلد نمبر 6 ص 143، تفسیر ابن کثیر جلد نمبر 2 ص 381)

حضرت ضمیرہ گھسان کی جنگ میں دشمن کی صفوں میں گھس جاتے مگر دعا کی برکت سے انہیں خراش تک بھی نہ آتی:

عَنْ ضَمْرَةَ بْنِ ثَعْلَبَةَ الْبُهْرِيِّ أَنَّهُ أَتَى النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ يَا رَسُولَ اللَّهِ ادْعُ اللَّهَ لِي بِالشَّهَادَةِ فَقَالَ اللَّهُمَّ إِنِّي أُحْرِمُ دَمَ ابْنِ ثَعْلَبَةَ عَلَى الْمُشْرِكِينَ فَعَمَّرَ مَا نَا مِنْ دَهْرِهِ وَكَانَ يَحْمِلُ عَلَى الْقَوْمِ حَتَّى يُخْرِقَ الصَّفَّ ثُمَّ يَعُودُ -

حضرت ضمیرہ بن ثعلبہ البھری رضی اللہ تعالیٰ عنہ سے روایت ہے فرماتے ہیں کہ میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا اور عرض کی یا رسول اللہ! صلی اللہ تعالیٰ علیہ وآلہ وسلم اللہ تبارک و تعالیٰ سے دعا فرمائیں کہ وہ مجھے شہادت سے سرفراز فرمائے حضور نبی کریم صلی اللہ تعالیٰ علیہ وآلہ وسلم نے دعا فرمائی اے اللہ! میں مشرکین کی تلواروں پر ابن ثعلبہ کا خون حرام کرتا ہوں اس دعا مبارک کے بعد حضرت ضمیرہ بن ثعلبہ رضی اللہ تعالیٰ عنہ عمر بھر مشرکین پر تازہ حملے کرتے رہے۔ (گھسان کی جنگ میں) ان کی صفوں کو چیرتے ہوئے آگے نکل جاتے پھر پلٹ کر واپس آجاتے (مگر انہیں خراش تک نہ آتی)۔

(حجة اللہ علی العلمین ص 584، سبل الہدیٰ والرشاد جلد نمبر 10 ص 204، خصائص کبریٰ جلد نمبر 2 ص 284)

دعا کی برکت سے حضرت نابغہ کے دانت سو سال سے زائد عمر میں بھی صحیح و سلامت رہے:

حضرت یعلیٰ بن اشدق رضی اللہ تعالیٰ عنہ سے روایت ہے فرماتے ہیں کہ میں نے نابغہ بن جعد رضی اللہ تعالیٰ عنہ سے سنا وہ فرماتے تھے کہ میں نے حضور نبی کریم صلی اللہ تعالیٰ علیہ وآلہ وسلم کو یہ شعر سنایا آپ صلی اللہ تعالیٰ علیہ وآلہ وسلم کو یہ شہر بڑا پسند آیا۔

بَلَّغْنَا السَّمَاءَ مَجْدَنَا وَثَرَاءَنَا - وَأَنَا لَنَرْجُوا فَوْقَ ذَلِكَ مَظْهَرًا

ہم نے اپنی عظمت اور بھلائی آسمان تک پہنچا دی ہے اور ہم چاہتے ہیں کہ اس سے بھی اوپر ہماری عظمت کا مظہر ہو۔ حضور نبی کریم صلی اللہ تعالیٰ علیہ وآلہ وسلم نے فرمایا وہ مظہر آسمانوں سے اوپر کہاں ہوگا؟ میں نے عرض کیا جنت میں آپ صلی اللہ تعالیٰ علیہ وآلہ وسلم نے فرمایا ہاں کیوں نہیں انشاء اللہ تعالیٰ پھر میں نے جب آپ صلی اللہ تعالیٰ علیہ وآلہ وسلم کو یہ اشعار سنائے۔

وَلَا خَيْرَ فِي حِلْمٍ إِذَا لَمْ تَكُنْ لَهُ - بَوَادِرُ تَحْمِي صَفْوَةَ أَنْ يَكْدِرَا

اور بردباری میں کوئی خوبی نہیں جب اس سے پہلے وہ امور نہ ہوں جو آئینہ حلم کو داغداد ہونے سے پہلے بچاتے ہیں۔

وَلَا خَيْرَ فِي جَهْلٍ إِذَا لَمْ يَكُنْ لَهُ - حَلِيمٌ إِذَا مَا أَوْرَدَ الْأَمْرَ أَصْدَرَا

اور لاعلمی میں کوئی خوبی نہیں جو وہ ایسے بردبار شخص میں نہ ہو کہ جب وہ کسی مصیبت کو ذہن میں لائے تو اسے فوراً

نکال دے۔

حضور نبی کریم صلی اللہ تعالیٰ علیہ وآلہ وسلم نے فرمایا تو نے خوب اشعار کہے اللہ تبارک و تعالیٰ تیرا چہرہ سلامت رکھے حضرت یعلیٰ رضی اللہ تعالیٰ عنہ فرماتے ہیں کہ ہم نے حضرت نابغہ رضی اللہ تعالیٰ عنہ کو سو سال سے زائد عمر میں دیکھا اس وقت تک ان کا ایک دانت بھی نہیں گرا تھا ان کے دانت تمام لوگوں کے دانتوں سے حسین ترین تھے انہوں نے ایک سو اسی یا دو سو تیس سال عمر پائی۔

(دلائل النبوت ابو نعیم ص 273، خصائص کبریٰ جلد نمبر 2 ص 282، حجة اللہ علی العلمین ص 587، دلائل النبوت

امام بیہقی جلد نمبر 6 ص 199، مسند ابن ابی اسامہ جلد نمبر 2 ص 844، معجم الصحابہ لابن قانع جلد نمبر 2 ص 354، طبقات

المحدثین الانصاری جلد نمبر 1 ص 274، الجرح والتعديل جلد نمبر 9 ص 303، ضیاء النبوی جلد نمبر 5 ص 793)

سائل کے لئے زبان اقدس سے کبھی نہ نکلی:

عَنْ جَابِرٍ قَالَ مَسَّئِلَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ لَا -

حضرت جابر رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم سے کوئی چیز نہ مانگی گئی کہ حضور نے فرمایا ہو نہیں۔ (بخاری شریف جلد نمبر 2 ص 892، مسلم شریف جلد نمبر 2 ص 261، دلائل

الدبوت امام بیہقی جلد نمبر 1 ص 259، مشکوٰۃ شریف ص 519، الشفا قاضی عیاض حصہ اول ص 99)

مجدد ملت اعلیٰ حضرت الشاہ احمد رضا خاں نے ہدیہ عقیدت پیش کرتے ہوئے عرض کیا۔

واہ کیا جو دو کرم ہے شاہ بطحہ تیرا

نہیں سنتا ہی نہیں مانگنے والا تیرا

زبان اقدس سے دعا نکلی غروب ہوا سورج واپس پلٹ آیا:

عَنْ أَسْمَاءَ ابْنِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ صَلَّى الظُّهْرَ بِالصُّحُبَاءِ ثُمَّ أَرْسَلَ عَلِيًّا رَضِيَ اللَّهُ تَعَالَى عَنْهُ فِي حَاجَةٍ فَرَفَعَ وَقَدْ صَلَّى اللَّهُ تَعَالَى عَلَيْهِ وَآلِهِ وَسَلَّمَ الْعَصْرَ فَوَضَعَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَأْسَهُ فِي حِجْرِ عَلِيٍّ فَنَامَ فَلَمْ يُحَرِّكْهُ حَتَّى غَابَتِ الشَّمْسُ فَاسْتَيْقِظَ فَسَأَلَهُ أَصَلَيْتَ؟ قَالَ لَا قَالَ عَلَيْهِ الصَّلَاةُ وَالسَّلَامُ اللَّهُمَّ إِنَّ عَبْدَكَ عَلِيًّا أَحْتَبَسَ بِنَفْسِهِ عَلَى نَبِيِّهِ فَرَدَّ عَلَيْهِ الشَّمْسُ كَيْ يُصَلِّيَ قَالَتْ أَسْمَاءُ طَلَعَتْ عَلَيْهِ الشَّمْسُ حَتَّى وَقَعَتْ عَلَى الْجِبَالِ وَالْأَرْضِ وَقَامَ عَلِيٌّ فَتَوَضَّأَ وَصَلَّى الْعَصْرَ ثُمَّ غَابَتِ الشَّمْسُ وَذَلِكَ بِالصُّهْبَاءِ -

حضرت اسماء بنت عمیس رضی اللہ تعالیٰ عنہا سے روایت ہے کہ حضور نبی کریم صلی اللہ تعالیٰ علیہ وآلہ وسلم نے صہباء

کے مقام پر نماز ظہر ادا فرمائی پھر سیدنا حیدر کرار حضرت علی کرم اللہ وجہہ کو کسی کام کے لئے بھیجا حضرت حیدر کرار جب واپس آئے تو نور مجسم رحمت عالم صلی اللہ تعالیٰ علیہ وآلہ وسلم عصر کی نماز ادا فرما چکے تھے حضور نبی کریم صلی اللہ تعالیٰ علیہ وآلہ وسلم نے سیدنا حیدر کرار کی گود میں سر مبارک رکھا اور سو گئے سورج غروب ہو گیا سیدنا حیدر کرار حضرت علی کرم اللہ وجہہ نے آپ

صلی اللہ تعالیٰ علیہ وآلہ وسلم کو جگانے کی جسارت نہ کی غروب آفتاب کے بعد محبوب پیغمبر صلی اللہ تعالیٰ علیہ وآلہ وسلم بیدار ہوئے تو سیدنا حیدر کرار حضرت علی کرم اللہ وجہہ سے دریافت فرمایا کہ کیا تو نے نماز عصر ادا کر لی ہے؟ عرض کی یا رسول اللہ صلی اللہ تعالیٰ علیہ وآلہ وسلم ابھی نہیں پڑھی حضور نبی کریم صلی اللہ تعالیٰ علیہ وآلہ وسلم نے بارگاہ الہی میں دعا فرمائی اے اللہ! تیرے بندے علی نے اپنے آپ کو تیرے نبی کی خدمت میں محبوس کر دیا اب سورج کو واپس لوٹا دے تاکہ یہ نماز عصر ادا کر لے حضرت اسماء بنت عمیس رضی اللہ تعالیٰ عنہا فرماتی ہیں اس دعا کے بعد سورج طلوع ہوا اس کی دھوپ پہاڑوں کی چوٹیوں اور زمین پر ظاہر ہو گئی حضرت حیدر کرار اٹھے وضو فرمایا اور نماز عصر ادا فرمائی پھر سورج غروب ہو گیا یہ واقعہ صہباء کے مقام پر پیش آیا۔ (سبل الہدیٰ والرشاد جلد نمبر 9 ص 434، البدایہ والنہایہ جلد نمبر 6 ص 123، جواہر البحار جلد

نمبر 2 ص 76، حجة اللہ علی العلمین ص 396، مدارج النبوت جلد نمبر 2 ص 349، الشفاء قاضی عیاض حصہ اول ص 258) کفار مکہ کا بارش کی دعا کے لئے مدینہ منورہ خدمت اقدس میں وفد بھیجنا رحمة العلمین صلی اللہ تعالیٰ علیہ وآلہ وسلم کا دعا فرمانا:

عَنِ ابْنِ مَسْعُودٍ رَضِيَ اللَّهُ تَعَالَى عَنْهُ قَالَ لَمَّا رَأَى رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنَ النَّاسِ إِذْ بَارَأَ قَالَ اللَّهُمَّ سَبِّحْ كَسَبِّحِ يُوسُفَ فَأَخَذَتْهُمُ سَنَةٌ حَتَّى أَكَلُوا الْمَيْتَةَ وَالْجُلُودَ وَالْعِظَامَ فَجَاءَهُ أَبُو سُفْيَانَ وَنَاسٌ مِنْ أَهْلِ مَكَّةَ فَقَالُوا يَا مُحَمَّدُ إِنَّكَ تَزْعُمُ أَنَّكَ بُعِثْتَ رَحْمَةً وَإِنَّ قَوْمَكَ قَدْ هَلَكُوا فَادْعُ اللَّهَ لَهُمْ فَدَعَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَسَقُوا الْغَيْثَ فَأَطْبَقَتْ عَلَيْهِمْ سَبْعًا فَشَكَا النَّاسُ كَثْرَةَ الْمَطَرِ فَقَالَ اللَّهُمَّ حَوَالَيْنَا وَلَا عَلَيْنَا فَانْحَدَرَتِ السَّحَابَةُ عَنْ رَأْسِهِ فَسَقَى النَّاسُ حَوْلَهُمْ۔

حضرت عبداللہ بن مسعود رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے جب لوگوں (اہل مکہ) کی اسلام سے روگردانی دیکھی تو بارگاہ ایزدی میں دعا فرمائی اے اللہ! تبارک وتعالیٰ ان پر اس قدر سخت قحط نازل فرما جس قدر تو نے حضرت یوسف علیہ السلام کے زمانہ میں نازل فرمایا تھا پھر قریش مکہ پر اس قدر قحط نازل ہوا کہ وہ مردار، چمڑے اور ہڈیاں کھانے پر مجبور ہو گئے۔ ابوسفیان اور قریش مکہ کے دوسرے لوگ (مدینہ منورہ میں)

حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے اور عرض کی اے محمد! (صلی اللہ تعالیٰ علیہ وآلہ وسلم) آپ فرماتے ہیں کہ اللہ تبارک و تعالیٰ نے آپ کو رحمتہ للعالمین بنا کر بھیجا ہے جبکہ آپ کی قوم (قحط سالی کی وجہ سے) ہلاک ہو رہی ہے آپ بارگاہ الہی میں دعا فرمائیں کہ اللہ تبارک و تعالیٰ ہمیں اس مصیبت سے نجات عطا فرمائے حضور نبی کریم صلی اللہ تعالیٰ علیہ وآلہ وسلم نے ان کے لئے دعا رحمت فرمادی باران رحمت اُمڈ کر آیا مسلسل سات دن تک بارش ہوتی رہی جب لوگوں نے زیادہ بارش کی شکایت کی تو حضور نبی کریم صلی اللہ تعالیٰ علیہ وآلہ وسلم نے دعا فرمائی اَللّٰهُمَّ حَوِّالِنَا وَلَا عَلَيْنَا اے اللہ! تبارک و تعالیٰ ہم پر بارش نہ برسانا ہمارے گرد و نواح میں برسا اس دعا کے فوراً بعد ان کے سر سے بادل ہٹ گیا گرد و نواح میں بارش برتی رہی ان پر آسمان صاف ہو گیا۔

(بخاری شریف جلد نمبر 1 ص 139، حجة اللہ علی العالمین ص 595، دلائل النبوت ابو نعیم ص 266، دلائل النبوت

امام بیہقی جلد نمبر 2 ص 236، سنن کبریٰ للبیہقی جلد نمبر 3 ص 352، مسند ابو یعلیٰ جلد نمبر 9 ص 78)

دوسری روایت:

عَنْ ابْنِ عَبَّاسٍ قَالَ جَاءَ أَبُو سَفْيَانَ بْنَ حَرْبٍ إِلَى رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَسْتَعِينُ مِنَ الْجُوعِ لِأَنَّهُمْ لَمْ يَجِدُوا شَيْئًا حَتَّى أَكَلُوا الْعِلْهَازَ بِالدَّمِ فَأَنْزَلَ اللَّهُ عَزَّ وَجَلَّ (وَلَقَدْ أَخَذْنَا هُمْ بِالْعَذَابِ فَمَا اسْتَكَانُوا لِرَبِّهِمْ وَمَا يَتَضَرَّعُونَ) (سورة المؤمنون آية نمبر 76) قَالَ فَدَعَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ حَتَّى فَرَجَ عَنْهُمْ۔

حضرت عبداللہ بن عباس رضی اللہ تعالیٰ عنہما سے روایت فرماتے ہیں کہ ابوسفیان بن حرب (مدینہ منورہ میں) حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا بھوک کے خاتمے کے لئے فریاد کی کیونکہ خوراک کے لئے ان کے پاس کوئی چیز نہ تھی وہ گندگی کھانے پر مجبور ہو گئے تھے اللہ تبارک و تعالیٰ نے یہ آیت مبارکہ نازل فرمائی وَلَقَدْ أَخَذْنَا هُمْ بِالْعَذَابِ۔ اور ہم نے پکڑ لیا انہیں عذاب سے پھر بھی وہ اپنے رب کی بارگاہ میں نہ جھکے اور نہ ہی وہ عاجزی و زاری سے توبہ کرتے ہیں۔ حضور نبی کریم صلی اللہ تعالیٰ علیہ وآلہ وسلم نے ان کے لئے دعا فرمائی تو اللہ تبارک و تعالیٰ نے ان سے اس عذاب کو رفع فرمادیا۔

(حجة اللہ علی العالمین ص 595، دلائل النبوت امام بیہقی جلد نمبر 2 ص 238، مستدرک جلد نمبر 2 ص 428، صحیح ابن

حبان جلد نمبر 3 ص 247، الکبیر لطبرانی جلد نمبر 11 ص 370، مجمع الزوائد جلد نمبر 7 ص 73) اللہ کرے معاویہ کا پیٹ نہ بھرے حضور نبی کریم صلی اللہ تعالیٰ علیہ وآلہ وسلم کی دعا:

عَنْ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ كُنْتُ أَلْعَبُ مَعَ الصَّبِيَّانِ فَجَاءَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَتَوَارَيْتُ خَلْفَ بَابٍ قَالَ فَجَاءَ فَحَطَانِي حَطَاطًا وَقَالَ اذْهَبْ وَادْعُ لِي مُعَاوِيَةَ قَالَ فَجِئْتُ فَقُلْتُ هُوِيًّا كُلُّ قَالَ ثُمَّ قَالَ لِي اذْهَبْ فَادْعُ لِي مُعَاوِيَةَ قَالَ فَجِئْتُ هُوِيًّا كُلُّ فَقَالَ لَا أَشْبَعُ اللَّهُ بَطْنَهُ.

حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ میں بچوں کے ساتھ کھیل رہا تھا کہ حضور نبی کریم صلی اللہ تعالیٰ علیہ وآلہ وسلم تشریف لائے میں دروازے کے پیچھے چھپ گیا۔ حضور نبی کریم صلی اللہ تعالیٰ علیہ وآلہ وسلم نے آ کر میرے شانوں کے درمیان تھکی دی اور فرمایا جا میرے لئے معاویہ کو بلا کر لے آ میں نے واپس آ کر عرض کیا وہ کھانا کھا رہے ہیں آپ نے پھر مجھ سے فرمایا جا معاویہ کو بلا کر لے آ میں نے پھر واپس آ کر عرض کیا کہ وہ کھانا کھا رہے ہیں حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ کرے معاویہ کا پیٹ نہ بھرے۔

(مسلم شریف جلد نمبر 2 ص 333، حجتہ اللہ علی العالمین ص 577، خصائص کبریٰ جلد نمبر 2 ص 293، سبل الہدیٰ

والرشاد جلد نمبر 10 ص 215)

سیدنا حضرت حیدر کرار کے لئے دعا:

عَنْ عَلِيِّ كَرَمِ اللَّهِ وَجْهَهُ قَالَ بَعَثَنِي رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِلَى الْيَمَنِ فَقُلْتُ يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ تَبَعْتَنِي وَأَنَا شَابٌ أَقْضَى بَيْنَهُمْ وَلَا أَدْرِي مَا الْقَضَاءُ فَضْرَبَ بِيَدِهِ فِي صَدْرِي وَقَالَ اللَّهُمَّ اهْدِ قَلْبَهُ وَثَبِّتْ لِسَانَهُ فَوَالَّذِي فَلَقَ الْحَبَّةَ مَا شَكَّكَتُ فِي قَضَاءِ بَيْنِ الْإِثْنَيْنِ.

سیدنا حیدر کرار حضرت علی کرم اللہ وجہہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم مجھے یمن کا قاضی بنا کر بھیجے لگے تو میں نے عرض کی یا رسول اللہ صلی اللہ تعالیٰ علیہ وآلہ وسلم! آپ مجھے یمن کا قاضی (جج) بنا کر بھیج رہے ہیں جب کہ میں جوان ہوں فیصلے کرنے نہیں جانتا (مجھے معلوم ہی نہیں کہ فیصلے کیسے کئے جاتے ہیں) حضور نبی

کریم صلی اللہ تعالیٰ علیہ وآلہ وسلم نے میرے سینے پر اپنا دست اقدس مارا اور دعا فرمائی اے اللہ تبارک و تعالیٰ اس کے دل کو (فیصلے کرنے کی) ہدایت نصیب فرما اور اس کی زبان کو استقامت عطا فرما حضرت حیدر کرار حضرت علی کرم اللہ وجہہ فرماتے ہیں مجھے اس ذات کی قسم ہے! جو دانے کو پھاڑتا ہے میں نے اس دعا کے بعد دو آدمیوں کے درمیان فیصلہ کرنے میں کبھی تردد محسوس نہیں کیا۔ (مصنف ابن ابی شیبہ جلد نمبر 7 ص 495، حجة اللہ علی العالمین ص 574)

سیدۃ النساء سیدۃ حضرت فاطمہ الزہراء رضی اللہ تعالیٰ عنہا کے لئے دعا:

عَنْ عِمْرَانَ بْنِ حَصِينٍ قَالَ كُنْتُ مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِذَا قُبِلْتُ فَاطِمَةً رَضِيَ اللَّهُ تَعَالَى عَنْهَا وَقَفْتُ بَيْنَ يَدَيْهِ فَنظَرَ إِلَيْهَا وَقَدْ ذَهَبَ الدَّمُ مِنْ وَجْهِهَا وَغَلَبَتِ الصُّفْرَةُ عَلَى وَجْهِهَا مِنْ شِدَّةِ الْجُوعِ فَنظَرَ إِلَيْهَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ أُذُنِي يَا فَاطِمَةُ ثُمَّ أُذُنِي يَا فَاطِمَةَ فَدَنْتُ حَتَّى قَامَتْ بَيْنَ يَدَيْهِ فَرَفَعَ يَدَهُ فَوَضَعَهَا عَلَى صَدْرِهَا فِي مَوْضِعِ الْقَلَادَةِ وَفَرَّجَ بَيْنَ أَصَابِعِهِ ثُمَّ قَالَ مُشْبِعَ الْجَاعَةِ وَرَافِعَ الْوَضِيعَةِ اِرْفَعُ فَاطِمَةَ بِنْتُ مُحَمَّدٍ قَالَ عِمْرَانُ فَنظَرْتُ إِلَيْهَا وَقَدْ ذَهَبَتِ الصُّفْرَةُ مِنْ وَجْهِهَا وَغَلَبَ الدَّمُ كَمَا كَانَتْ الصُّفْرَةُ غَلَبَتْ عَلَى الدَّمِ قَالَ عِمْرَانُ فَلَقِيْتُهَا بَعْدُ فَسَأَلْتُهَا فَقَالَتْ مَا جِئْتُ بَعْدَ ذَلِكَ يَا عِمْرَانُ۔

حضرت عمران بن حصین رضی اللہ تعالیٰ عنہ سے روایت ہے فرماتے ہیں کہ میں حضور نبی کریم صلی اللہ تعالیٰ علیہ وآلہ وسلم کے پاس تھا کہ حضور نبی کریم صلی اللہ تعالیٰ علیہ وآلہ وسلم کی لخت جگر سیدۃ النساء سیدۃ حضرت فاطمہ الزہراء رضی اللہ تعالیٰ عنہا تشریف لائیں اور حضور نبی کریم صلی اللہ تعالیٰ علیہ وآلہ وسلم کے سامنے بیٹھ گئیں حضور نبی کریم صلی اللہ تعالیٰ علیہ وآلہ وسلم نے دیکھا کہ بھوک کی وجہ سے لخت جگر کا چہرہ مبارک مرجھایا ہوا ہے چہرہ مبارک پر خون کی سرخی کی بجائے زردی نے ڈیرہ لگایا ہوا ہے (بھوک کے باعث چہرہ مبارک پر نقاہت کے آثار نمایاں ہیں) تو حضور نبی کریم صلی اللہ تعالیٰ علیہ وآلہ وسلم نے انہیں دیکھ کر فرمایا فاطمہ! میرے قریب ہو جا اور زیادہ قریب ہو جا سیدۃ النساء ارشاد مطابق قریب ہو گئیں اور بالکل قریب سامنے کھڑی ہو گئیں حضور نبی کریم صلی اللہ تعالیٰ علیہ وآلہ وسلم نے صاحبزادی صاحبہ کے سینے پر اس جگہ دست اقدس رکھا جہاں گلے کا ہار لٹکتا رہتا ہے اور انگلیاں پھیلا دیں پھر بارگاہ الہی میں دعا فرمائی کہ اے اللہ! بھوکوں کے سیر

کرنے والے گرے ہوؤں کو اٹھانے والے محمد (صلی اللہ تعالیٰ علیہ وآلہ وسلم) کی بیٹی فاطمہ کو بھوکا نہ رکھ۔

عمران کہتے ہیں کہ پھر میں نے دیکھا کہ ان کے چہرے پر زردی کی جگہ خون جھلک رہا تھا اس کے بعد میں ان سے

ملا تو انہوں نے بتایا کہ اس دعا کے بعد مجھے کبھی بھوک نہ لگی (یہ واقعہ پردے کے احکام سے پہلے کا ہے۔)

(دلائل النبوت امام بیہقی جلد نمبر 6 ص 92، دلائل النبوت ابو نعیم ص 275، الشفا قاضی عیاض حصہ اول ص 286،

الاوسط للطبرانی جلد نمبر 4 ص 210، مجمع الزوائد جلد نمبر 9 ص 203)

دعا کی برکت سے صحابہ کرام کو سردی محسوس نہ ہوئی:

عَنْ بِلَالٍ قَالَ أَذْنْتُ فِي عِدَاةٍ بَارِدَةٍ فَخَرَجَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَلَمْ يَرَفِي الْمَسْجِدِ أَحَدًا فَقَالَ آيْنَ النَّاسُ يَا بِلَالُ؟ قُلْتُ مَنَعَهُمُ الْبُرْدُ فَقَالَ اللَّهُمَّ اذْهَبْ عَنْهُمْ الْبُرْدَ فَرَأَيْتَهُمْ يَتَرَوُّ حُونَ-

حضرت بلال رضی اللہ تعالیٰ عنہ سے روایت ہے فرماتے ہیں کہ میں نے ایک سردرات کو صبح کی اذان کہی حضور نبی کریم صلی اللہ تعالیٰ علیہ وآلہ وسلم (نماز کے لئے) تشریف لائے دیکھا کہ مسجد میں کوئی بھی نہیں ہے فرمایا بلال نمازی کہاں گئے؟ میں نے عرض کی انہیں سردی نے روک رکھا ہے حضور نبی کریم صلی اللہ تعالیٰ علیہ وآلہ وسلم نے بارگاہ الہی میں دعا فرمائی اے اللہ! ان سے سردی کو رفع فرما دے پھر میں نے انہیں دیکھا کہ ایک دوسرے کے آگے پیچھے چلے آ رہے ہیں (کہ ان پر سردی کا کوئی اثر ہی نہیں ہے) (دلائل النبوت امام بیہقی جلد نمبر 6 ص 192، دلائل النبوت ابو نعیم ص 276، مسند بزاز جلد نمبر 4 ص 195، مسند شاشی جلد نمبر 2 ص 352، الکامل ابن عدی جلد نمبر 1 ص 346، مجمع الزوائد جلد نمبر 1 ص 318، سیرت حلبیہ جلد نمبر 3 ص 395، سبل الہدیٰ والرشاد جلد نمبر 10 ص 214،

دعا کی برکت سے حضرت ابو قریصافہ کی بکریاں توانا اور شیردار ہو گئیں)

حضرت ابو قریصافہ رضی اللہ تعالیٰ عنہ اپنے اسلام لانے کا سبب بیان فرماتے ہوئے فرماتے ہیں کہ میں یتیم لڑکا تھا والدہ اور خالہ کی زیر کفالت تھا تاہم میرا زیادہ میلان خالہ کی طرف تھا۔ میں اپنی بکریاں چرایا کرتا تھا۔ میری خالہ اکثر مجھے کہا کرتی تھی میرے بیٹے تو نے اس شخص (حضور نبی کریم صلی اللہ تعالیٰ علیہ وآلہ وسلم) کے پاس بالکل نہیں پھٹکنا اگر تو اس کے پاس گیا تو وہ تجھے گمراہ کر کے رکھ دے گا اور تجھے اپنے باپ دادا کے دین سے برگشتہ کر دے گا خالہ کی اس نصیحت نے

مجھے متذبذب کر دیا کہ آخر وہ کون سی بات ہے جس سے میری خالہ مجھے اتنا دور رکھنے کی سر توڑ کوشش کر رہی ہے آخر میں معلوم تو کروں چنانچہ میں بکریاں لے کر گھر سے نکلتا بکریاں چراگاہ میں لے جا کر چھوڑ دیتا اور خود حضور نبی کریم صلی اللہ تعالیٰ علیہ وآلہ وسلم کے پاس آ جاتا آپ صلی اللہ تعالیٰ علیہ وآلہ وسلم کی خدمت اقدس میں بیٹھتا آپ کی گفتگو سے مستفیض ہوتا اور رات کو کمزور اور خشک دودھ سے تھنوں والی بکریاں لے کر واپس گھر چلا جاتا۔

ایک دن میری خالہ نے مجھ سے کہا کیا بات ہے تیری بکریاں دن بدن خشک کیوں ہوتی جا رہی ہیں؟ میں نے کہا میں نہیں جانتا گلے دن میں پھر حضور نبی کریم صلی اللہ تعالیٰ علیہ وآلہ وسلم کی خدمت اقدس میں پہنچا پیارے آقا صلی اللہ تعالیٰ علیہ وآلہ وسلم کے معمولات پہلے جیسے ہی تھے البتہ اس دن آپ صلی اللہ تعالیٰ علیہ وآلہ وسلم صحابہ کرام کو ہجرت کے متعلق حکم فرما رہے تھے اور اسلام کا دامن مضبوطی سے تھامنے کا بھی فرما رہے تھے کیونکہ جب تک جہاد ہوتا رہے گا ہجرت ختم نہ ہوگی پھر میں اپنی بکریاں لے کر شام کو واپس اپنے گھر آ گیا اس سے اگلے دن میں بکریاں پھر چراگاہ میں چھوڑ کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا اور مشرف باسلام ہوا آپ صلی اللہ تعالیٰ علیہ وآلہ وسلم کے دست اقدس پر بیعت کی اور ساتھ ہی بکریوں کے لاغر ہونے سے متعلق عرض کی اور اس معاملہ میں خالہ کی باز پرس بھی گوش گزار کی۔

حضور نبی کریم صلی اللہ تعالیٰ علیہ وآلہ وسلم نے فرمایا بکریاں میرے پاس لے آئیں بکریاں لے کر حاضر ہو گیا حضور نبی کریم صلی اللہ تعالیٰ علیہ وآلہ وسلم نے ان بکریوں کے اوپر اپنا دست مبارک پھیرا اور ان کے تھنوں پر بھی ساتھ برکت کے دعا بھی فرمائی دست اقدس پھرنے اور دعا کی برکت سے بکریاں فر بہ بھی ہو گئیں اور ان کے تھن دودھ سے بھی بھر گئے۔

میں وہ بکریاں جب گھر لے کر گیا تو میری خالہ انہیں دیکھ کر خوشی و حیرت و استعجاب میں ڈوب گئی۔ مسرت و شادمانی سے مجھے کہا بیٹا! آج کون سی ایسی چراگاہ میں انہیں لے کر گئے ہو آج تو ان کا رنگ ڈھنگ ہی نرالا ہے میں نے کہا خالہ جان! میں آج تیرے سامنے حقیقت کا پردہ چاک کرتا ہوں اور تجھے اصل حقیقت سے روشناس کرتا ہوں پھر میں نے اپنی امی جان اور خالہ کو واضح طور پر بتا دیا کہ میں کئی دن سے حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضری کی شرف یابی حاصل کرتا رہا ہوں اور اس حاضری کی برکت سے شرف ایمان سے بہرہ ور ہو گیا ہوں اور میرے محبوب پیغمبر صلی اللہ تعالیٰ علیہ وآلہ وسلم نے ان بکریوں کی پیٹھوں اور تھنوں پر اپنا دست اقدس پھیرا ہے ان بکریوں میں خیر و

برکت کا یہ انقلاب جو آپ دیکھ رہی ہیں اسی دست اقدس کی برکت کا کرشمہ ہے ورنہ چراگاہ تو وہی تھی جہاں روزانہ چرا کرتی تھیں۔ میری والدہ اور خالہ نے کہا بیٹا! ہمیں بھی آپ صلی اللہ تعالیٰ علیہ وآلہ وسلم کی خدمت اقدس میں لے چل تاکہ ہم بھی ایمان کی دولت سے مالا مال ہو جائیں چنانچہ میں اپنی امی جان اور خالہ کو لے کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا انہوں نے بھی اسلام قبول کر لیا۔ (دلائل النبوت ابو نعیم ص 270)

عمر بن الخطاب کے لئے حسن کی دعا:

عَنْ عَمْرٍو بْنِ أَخْطَبٍ قَالَ اسْتَسْقَى رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَاتَيْتُهُ بِجُمُجُمَةٍ وَفِيهَا مَاءٌ وَفِيهَا شَعْرَةٌ فَرَفَعْتُهَا فَنَا وَلْتَهُ فَنَظَرَ إِلَيَّ فَقَالَ اللَّهُمَّ جَمِّلُهُ قَالَ فَرَأَيْتَهُ هُوَ ابْنُ ثَلَاثٍ وَتَسْعِينَ سَنَةً وَمَا فِي رَأْسِهِ وَلَحِيَّتِهِ شَعْرَةٌ بَيْضَاءُ -

حضرت عمر بن الخطاب رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے پانی طلب فرمایا میں لکڑی کا ایک پیالہ لے کر حاضر ہوا جس میں پانی بھی تھا اور اس میں چند بال بھی تھے میں نے وہ بال نکال دیئے اور پانی خدمت اقدس میں حاضر کر دیا آپ صلی اللہ تعالیٰ علیہ وآلہ وسلم نے میری طرف نظر شفقت فرمائی اور بارگاہ الہی میں دعا فرمائی اَللّٰهُمَّ جَمِّلُهُ اے اللہ! تبارک و تعالیٰ اسے حسن و جمال عطا فرما حدیث مبارکہ کے راوی حضرت ابو نہیک ازدی رضی اللہ تعالیٰ عنہ فرماتے ہیں میں نے عمر بن الخطاب کو دیکھا جب کہ وہ ترانوے سال کی عمر میں تھے کہ ان کے سر اور داڑھی میں ایک بال بھی سفید نہ تھا (دعا کی برکت سے ترانوے سال کی عمر میں بھی جوانی والا حسن برقرار تھا) (دلائل النبوت ابو نعیم ص 272، مسند امام احمد جلد نمبر 5 ص 295، ترمذی شریف حصہ دوم ص 203، دلائل النبوت امام بیہقی جلد نمبر 6 ص 180، صحیح ابن حبان جلد نمبر 6 ص 132، المختارہ للفضیاء جلد نمبر 4 ص 198، الکبیر لطبرانی جلد نمبر 17 ص 28، مجمع الزوائد جلد نمبر 9 ص 378)

نماز میں بال سنوارنے والے کے لئے بددعا:

عَنْ أَنَسٍ قَالَ رَأَى النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ رَجُلًا سَاجِدًا وَهُوَ يَقُولُ لِشَعْرِهِ هَلْكَذَا يَكْفُهُ عَنِ التَّرَابِ فَقَالَ اللَّهُمَّ قَبِّحْ شَعْرَهُ قَالَ فَسَقَطَ -

حضرت انس رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے ایک شخص کو سجدے

میں دیکھا جو اپنے بالوں کو ہاتھوں سے زمین سے اٹھائے ہوئے تھا حضور نبی کریم صلی اللہ تعالیٰ علیہ وآلہ وسلم نے بارگاہ الہی میں دعا فرمائی اَللّٰهُمَّ قَبِّحْ شَعْرَةَ اے اللہ! تبارک و تعالیٰ اس کے بال بدنما کر دے چنانچہ اسکے سر سے بال گر گئے (گنجنا ہو گیا)۔ (دلائل النبوت ابو نعیم ص 268، خصائص کبریٰ جلد نمبر 2 ص 293، سبل الہدیٰ والرشاد جلد نمبر 10 ص 215)

بنو سلامان کے لئے بارش کی دعا فرمائی تو اسی وقت جل تھل ہو گیا:

حضرت واقدی رضی اللہ تعالیٰ عنہ اپنی اسناد کے ساتھ روایت کرتے ہیں کہ بنو سلامان کا وفد حضور نبی کریم صلی اللہ تعالیٰ علیہ وآلہ وسلم کی خدمت اقدس میں شوال 10ء میں حاضر ہوا آپ صلی اللہ تعالیٰ علیہ وآلہ وسلم نے انہیں فرمایا آج کل تمہارا علاقہ کیسا ہے؟ انہوں نے عرض کی ہمارا علاقہ ان دنوں سخت قحط سالی کی زد میں ہے آپ بارگاہ الہی میں دعا فرمائیں کہ اللہ تبارک و تعالیٰ ہمارے علاقہ میں بارانِ رحمت نازل فرمائے تاکہ ہم اپنے وطن میں ہی مقیم رہیں خشک سالی کے باعث ہمیں کہیں اور جگہ نہ جانا پڑ جائے حضور نبی کریم صلی اللہ تعالیٰ علیہ وآلہ وسلم نے ان کے لئے دعا فرمائی کہ اے اللہ ان پر بارانِ رحمت نازل فرما! انہوں نے عرض کی یا رسول اللہ! صلی اللہ تعالیٰ علیہ وآلہ وسلم دعا کے ساتھ اپنے دست اقدس بھی بارگاہ الہی میں بلند فرمائیں کہ اس سے ہمیں کثرت خیر و برکت کی پرزور امید ہے۔ حضور نبی کریم صلی اللہ تعالیٰ علیہ وآلہ وسلم ان کی گفتگو سن کر مسکرا پڑے اور بارگاہ الہی میں دعا کے لئے ہاتھ اٹھا دیئے حتیٰ کہ حضور نبی کریم صلی اللہ تعالیٰ علیہ وآلہ وسلم کی بغلوں کی سفیدی نمودار ہو گئی۔

وہ لوگ کہتے ہیں پھر ہم یہاں تین دن تک ٹھہرے رہے اور آپ صلی اللہ تعالیٰ علیہ وآلہ وسلم کی میزبانی کا لطف اٹھاتے رہے پھر ہم آپ صلی اللہ تعالیٰ علیہ وآلہ وسلم کی خدمت اقدس میں حاضر ہوئے آپ نے ہمیں وداع فرمایا اور عطیات سے نوازا چنانچہ ہم میں سے ہر ایک کو پانچ اوقیہ غلہ (از جنس گندم یا کھجور) دیا گیا ہم نے عرض کیا یہ کتنا پاکیزہ عطیہ ہے پھر ہم اپنے وطن پہنچے تو معلوم ہوا کہ یہاں اسی وقت بارش ہوئی تھی جب حضور نبی کریم صلی اللہ تعالیٰ علیہ وآلہ وسلم نے دعا فرمائی تھی۔ (دلائل النبوت ابو نعیم ص 268، خصائص کبریٰ جلد نمبر 2 ص 293، سبل الہدیٰ والرشاد جلد نمبر 10 ص 215، سیرت نبویہ زینی دحلان جلد نمبر 3 ص 46 خاتم النبیین جلد نمبر 2 ص 50-11)

زبان اقدس سے نکلا کہ اسے زمین قبول نہیں کرے گی پھر وہی ہوا:

عَنْ أَنَسٍ قَالَ إِنَّ رَجُلًا كَانَ يَكْتُبُ لِلنَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَأَرْتَدَّ عَنِ
 الْإِسْلَامِ وَلَحِقَ بِالشُّرِكِينَ فَقَالَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّ الْأَرْضَ
 لَا تَقْبَلُهُ فَأَخْبَرَنِي أَبُو طَلْحَةَ أَنَّهُ أَتَى الْأَرْضَ الَّتِي مَاتَ فِيهَا فَوَجَدَهُ مَبُودًا فَقَالَ مَا شَأْنُ هَذَا
 فَقَالُوا دَفَّنَاهُ مِرَارًا فَلَمْ تَقْبَلْهُ الْأَرْضُ۔

حضرت انس رضی اللہ تعالیٰ عنہ سے روایت ہے فرماتے ہیں کہ ایک شخص حضور نبی کریم صلی اللہ تعالیٰ علیہ وآلہ وسلم کی
 خدمت اقدس میں کاتب وحی تھا وہ اسلام سے پھر گیا اور مشرکین سے مل گیا حضور نبی کریم صلی اللہ تعالیٰ علیہ وآلہ وسلم نے
 اس شخص کے متعلق فرمایا اسے زمین قبول نہیں کرے گی مجھے ابو طلحہ نے خبر دی کہ وہ اس زمین میں گئے جہاں وہ فوت ہوا تھا
 ہم نے اسے زمین سے باہر پھینکا ہوا پایا تو ہم نے لوگوں سے پوچھا اس میت کا کیا حال ہے لوگوں نے ہمیں بتایا کہ ہم نے
 اسے کئی دفعہ زمین میں دفن کیا مگر اسے زمین نے قبول نہیں کیا۔

(بخاری شریف جلد نمبر 1 ص 511، مشکوٰۃ شریف ص 535)

وہ بددعا کے لائق کیوں ہوا:

وہ شخص پہلے نصرانی تھا مسلمان ہو گیا حضور نبی کریم صلی اللہ تعالیٰ علیہ وآلہ وسلم کی خدمت اقدس میں رہا تو کاتب وحی
 بن گیا مگر پھر مرتد ہو گیا اور مشرکین سے جا ملا وہ مشرکین کو کہتا تھا کہ حضور نبی کریم صلی اللہ تعالیٰ علیہ وآلہ وسلم پر وحی نازل
 نہیں ہوتی تھی بلکہ میں جو بتاتا تھا اسے ہی وحی کر کے لکھ لیا جاتا تھا۔ (نعوذ باللہ من ذلک) اس لئے حضور نبی کریم صلی اللہ
 تعالیٰ علیہ وآلہ وسلم نے فرمایا کہ اسے زمین قبول نہیں کرے گی پھر ویسے ہی ہوا اس سے معلوم ہوا کہ زمین بھی ہمارے محبوب
 پیغمبر صلی اللہ تعالیٰ علیہ وآلہ وسلم کے حکم کے تابع ہے کہ حضور نبی کریم صلی اللہ تعالیٰ علیہ وآلہ وسلم نے جو فرمایا زمین نے اس
 کے ساتھ ویسے ہی سلوک کیا۔ (مرقاۃ شرح مشکوٰۃ جلد نمبر 11 ص 188)

مہلم بن جثامہ کو بھی قبر نے قبول نہ کیا:

حضور نبی کریم صلی اللہ تعالیٰ علیہ وآلہ وسلم نے محکم بن جثامہ کو مجاہدین کے ایک دستے کے ساتھ بھیجا اس دستے کے
 امیر حضرت عامر بن الاضبط تھے جب یہ دستہ وادی کے دامن میں پہنچا تو محکم نے مجاہدین کے امیر حضرت عامر کو دھوکے سے
 شہید کر دیا اور فرار ہو گیا حضور نبی کریم صلی اللہ تعالیٰ علیہ وآلہ وسلم نے اس کے متعلق بددعا فرمائی کہ اسے زمین قبول نہیں

کرے گی حضور نبی کریم صلی اللہ تعالیٰ علیہ وآلہ وسلم کی اس بددعا کے سات دن بعد وہ مر گیا لوگوں نے قبر کھود کر جب اسے زمین میں دفن کیا تو زمین نے اسے باہر پھینک دیا لوگوں نے اسے کئی بار دفنایا مگر ہر دفعہ زمین اسے باہر پھینک دیتی آخر لوگوں نے تنگ آ کر ایک الگ کھائی میں اسے پھینک کر اوپر پتھر جوڑ دیئے جب اس کی یہ حالت حضور نبی کریم صلی اللہ تعالیٰ علیہ وآلہ وسلم کی خدمت اقدس میں ذکر کی گئی تو حضور نبی کریم صلی اللہ تعالیٰ علیہ وآلہ وسلم نے فرمایا زمین اس سے بھی زیادہ بد کردار لوگوں کو قبول کر لیتی ہے لیکن اللہ تبارک و تعالیٰ اسے تمہارے لئے عبرت بنانا چاہتا تھا۔ (حجۃ اللہ علی العالمین

ص 599، سبل الہدیٰ والرشاد جلد نمبر 10 ص 222، سیرۃ نبویہ ابن کثیر ص 394، البدایۃ والنہایۃ جلد نمبر 4 ص 454)

زبان اقدس سے کہا اللہ! تو دشمن کے ہاتھ سے تلوار گر گئی:

حضرت جابر رضی اللہ تعالیٰ عنہ سے روایت ہے فرماتے ہیں کہ غزوہ غطفان میں حضور نبی کریم صلی اللہ تعالیٰ علیہ وآلہ وسلم ایک درخت کے نیچے سو رہے تھے کہ جَاءَ رَجُلٌ مِّنْهُمْ يُقَالُ لَهُ غَوْرَثُ بْنُ الْحَارِثِ حَتَّى قَامَ عَلَي رَأْسِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِالسَّيْفِ فَقَالَ مَنْ يَمْنَعُكَ مِنِّي؟ قَالَ اللَّهُ! قَالَ فَسَقَطَ السَّيْفُ مِنْ يَدِهِ قَالَ فَآخَذَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ مَنْ يَمْنَعُكَ مِنِّي قَالَ كُنْ خَيْرٌ آخِذٍ قَالَ تَشْهَدُ أَنْ لَا إِلَهَ إِلَّا اللَّهُ وَأَنْتَ رَسُولُ اللَّهِ؟ قَالَ لَا وَلَكِنْ أَعَا هِدُكَ عَلَي أَنْ لَا أُقَاتِلَكَ وَلَا أَكُونُ مَعَ قَوْمٍ يُقَاتِلُونَكَ فَخَلَّى سَبِيلَهُ فَآتَى أَصْحَابَهُ وَقَالَ جِئْتُكُمْ مِنْ عِنْدِ خَيْرِ النَّاسِ۔ ان میں سے غورث بن حارث نام والا شخص آیا (بعض روایات میں ہے کہ ایک اعرابی آیا) حضور نبی کریم صلی اللہ تعالیٰ علیہ وآلہ وسلم کے سر پر تلوار سونت کر کھڑا ہو گیا اور آپ صلی اللہ تعالیٰ علیہ وآلہ وسلم کو کہا اب آپ کو مجھ سے کون بچا سکتا ہے؟ حضور نبی کریم صلی اللہ تعالیٰ علیہ وآلہ وسلم نے فرمایا اللہ! یہ سنتے ہی اس کے ہاتھ سے تلوار گر گئی حضرت جابر رضی اللہ تعالیٰ عنہ فرماتے ہیں پھر وہ تلوار حضور نبی کریم صلی اللہ تعالیٰ علیہ وآلہ وسلم نے پکڑ لی اور اسے فرمایا اب تجھے مجھ سے کون بچائے گا؟ اس نے کہا آپ تلوار پکڑنے والے بہت اچھے اور افضل ہیں اچھے پکڑنے والے ہیں۔ حضور نبی کریم صلی اللہ تعالیٰ علیہ وآلہ وسلم نے اسے فرمایا کیا تو گواہی دیتا ہے کہ اللہ تبارک و تعالیٰ کے بغیر کوئی بھی عبادت کے لائق نہیں اور بیشک میں اس کا رسول ہوں؟ (کیا تو ایمان سے مشرف ہوتا ہے) اس نے کہا نہیں ہاں البتہ میں آپ سے یہ وعدہ کرتا ہوں کہ نہ تو میں آپ سے جنگ کروں گا اور نہ آپ سے جنگ کرنے والی قوم کا ساتھ دوں گا حضور نبی کریم صلی اللہ تعالیٰ علیہ وآلہ وسلم نے اسے جانے دیا وہ اپنے ساتھیوں کے پاس

پہنچا تو اس نے انہیں کہا میں اس شخص کے پاس سے تمہارے پاس آیا ہوں جو سب لوگوں سے افضل و اعلیٰ ہے۔ (دلائل النبوت امام بیہقی جلد نمبر 3 ص 294، صحیح ابن حبان جلد نمبر 7 ص 138، مستدرک جلد نمبر 3 ص 251، مسند امام احمد جلد نمبر 3 ص 479، مسند ابویعلیٰ جلد نمبر 3 ص 312، مدارج النبوت جلد نمبر 2 ص 265، سیرت حلبیہ جلد نمبر 2 ص 369)

دوسری روایت:

عَنْ جَابِرِ بْنِ عَبْدِ اللَّهِ قَالَ غَزَوْنَا مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ غَزْوَةَ قَبَلٍ نَجْدٍ فَأَدْرَكْنَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي وَادٍ كَثِيرِ الْعِصَاةِ فَنَزَلَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ تَحْتَ شَجَرَةٍ فَعَلَّقَ سَيْفَهُ بِغُصْنٍ مِنْ أَغْصَانِهَا قَالَ وَتَفَرَّقَ النَّاسُ فِي الْمَوَادِي يَسْتَظِلُّونَ بِالشَّجَرِ قَالَ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّ رَجُلًا آتَانِي وَأَنَا نَائِمٌ فَأَخَذَ السَّيْفَ فَاسْتَيْقَظْتُ وَهُوَ قَائِمٌ عَلَيَّ رَأْسِي فَلَمْ أَشْعُرْ إِلَّا وَالسَّيْفُ صَلْتًا فِي يَدِهِ فَقَالَ لِي مَنْ يَمْنَعُكَ مِنِّي قَالَ قُلْتُ اللَّهُ ثُمَّ قَالَ فِي الثَّانِيَةِ مَنْ يَمْنَعُكَ مِنِّي قَالَ قُلْتُ اللَّهُ قَالَ فَشَامَ السَّيْفُ فَهَذَا هُوَذَا جَالِسٌ ثُمَّ لَمْ يَعْرِضْ لَهُ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ -

حضرت جابر بن عبد اللہ رضی اللہ تعالیٰ عنہ سے روایت ہے فرماتے ہیں کہ ہم رسول اللہ صلی اللہ تعالیٰ علیہ وآلہ وسلم کے ساتھ نجد کی طرف ایک جنگ میں گئے تو ہم نے رسول اللہ صلی اللہ تعالیٰ علیہ وآلہ وسلم کو ایک ایسی وادی میں دیکھا جس میں کانٹے دار درخت بہت تھے حضور نبی کریم صلی اللہ تعالیٰ علیہ وآلہ وسلم ایک درخت کے نیچے اترے اور اس درخت کی شاخوں میں سے ایک شاخ پر اپنی تلوار لٹکا دی اور لوگ وادی کے دوسرے درختوں کے نیچے سائے کی طلب میں بکھر گئے حضرت جابر رضی اللہ تعالیٰ عنہ فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا ایک شخص میرے پاس آیا درآں حالیکہ میں سویا ہوا تھا اس نے میری تلوار پکڑ لی میں اچانک بیدار ہوا تو وہ میرے سر پر کھڑا ہوا تھا مجھے صرف اس وقت احساس ہوا جب اس کے ہاتھ میں ننگی تلوار تھی اس نے مجھے کہا اب تمہیں مجھ سے کون بچائے گا؟ میں نے کہا اللہ! اس نے پھر دوبارہ مجھے کہا اب تمہیں مجھ سے کون بچائے گا؟ میں نے کہا اللہ! حضور نبی کریم صلی اللہ تعالیٰ علیہ وآلہ وسلم نے فرمایا اس کے بعد اس نے تلوار نیام میں کر لی اور وہ شخص یہ بیٹھا ہوا ہے پھر حضور نبی کریم صلی اللہ تعالیٰ علیہ وآلہ وسلم نے اس سے کچھ

تعرض نہیں کیا۔ (مسلم شریف جلد نمبر 2 ص 255، البدایۃ والنہایۃ جلد نمبر 4 ص 270، دلائل النبوت امام بیہقی جلد نمبر 3 ص 294، سبل الہدیٰ والرشاد جلد نمبر 5 ص 176)

تیسری روایت:

حضرت سنان بن ابی سنان دولی اور حضرت ابوسلمہ بن عبدالرحمن رضی اللہ تعالیٰ عنہم فرماتے ہیں کہ ہمیں حضرت جابر بن عبداللہ رضی اللہ تعالیٰ عنہما نے خبر دی کہ اِنَّهُ غَزَا مَعَ رَسُولِ اللّٰهِ صَلَّى اللّٰهُ تَعَالٰی عَلَيْهِ وَاٰلِهٖ وَسَلَّمَ قَبْلَ نَجْدٍ فَلَمَّا قَفَلَ رَسُولُ اللّٰهِ صَلَّى اللّٰهُ تَعَالٰی عَلَيْهِ وَاٰلِهٖ وَسَلَّمَ قَفَلَ مَعَهُ فَاذْرَكَتْهُمُ الْقَائِلَةُ فِي وَادٍ كَثِيْرٍ الْعِضَاةِ فَنَزَلَ رَسُولُ اللّٰهِ صَلَّى اللّٰهُ تَعَالٰی عَلَيْهِ وَاٰلِهٖ وَسَلَّمَ وَتَفَرَّقَ النَّاسُ يَسْتَظِلُّوْنَ بِالشَّجَرِ فَنَزَلَ رَسُولُ اللّٰهِ صَلَّى اللّٰهُ تَعَالٰی عَلَيْهِ وَاٰلِهٖ وَسَلَّمَ تَحْتَ سَمْرَةٍ فَعَلَقَ بِهَا سَيْفَهُ وَنَمْنَا نَوْمَةً فَاِذَا رَسُولُ اللّٰهِ صَلَّى اللّٰهُ تَعَالٰی عَلَيْهِ وَاٰلِهٖ وَسَلَّمَ يَدُ عُوْنَا وَاِذَا عِنْدَهُ اَعْرَابِيٌّ فَقَالَ اِنِّيْ هَذَا اِخْتَرَطُ عَلٰى سَيْفِيْ وَاَنَا نَائِمٌ فَاسْتَيْقَظْتُ وَهُوَ فِيْ يَدِيْ صَلْتًا فَقَالَ مَنْ يَمْنَعُكَ مِّنِيْ مَنْ يَمْنَعُكَ مِّنِيْ قُلْتُ اللّٰهُ اَللّٰهُ ثَلَاثًا وَلَمْ يَعْاقِبْهُ وَجَلَسَ وَرَوٰى مُوسٰى بِنُ اِسْمَاعِيْلَ عَنْ اِبْرَاهِيْمَ بِنِ سَعْدِ عَنِ الزُّهْرِيِّ قَالَ فَشَامَ السَّيْفُ فَهَآ هُوَ ذَا جَالِسٌ ثُمَّ لَمْ يَعْاقِبْهُ۔ انہوں نے حضور نبی کریم صلی اللہ تعالیٰ علیہ وآلہ وسلم کی معیت میں نجد کی طرف جہاد کیا جب حضور نبی کریم صلی اللہ تعالیٰ علیہ وآلہ وسلم وہاں سے لوٹے تو ہم بھی ساتھ ہی لوٹے قیلولہ کا وقت ایک ایسی وادی میں ہو گیا جس میں کانٹے دار درخت بہت تھے حضور نبی کریم صلی اللہ تعالیٰ علیہ وآلہ وسلم وہاں اتر پڑے صحابہ کرام منتشر ہو کر درختوں کے سائے میں چلے گئے حضور نبی کریم صلی اللہ تعالیٰ علیہ وآلہ وسلم بھی ایک بول کے درخت کے نیچے اترے اور اس میں اپنی تلوار کولٹکا دیا ابھی ہم سوئے ہی تھے کہ حضور نبی کریم صلی اللہ تعالیٰ علیہ وآلہ وسلم ہمیں آواز دینے لگے ہم نے دیکھا کہ ایک اعرابی حضور نبی کریم صلی اللہ تعالیٰ علیہ وآلہ وسلم کے پاس بیٹھا ہوا ہے حضور نبی کریم صلی اللہ تعالیٰ علیہ وآلہ وسلم نے ہمیں بتایا کہ میں سویا ہوا تھا کہ اس اعرابی نے میری تلوار (اتار کر) نیام سے باہر کر لی۔ میں اچانک بیدا ہو گیا یہ مجھ پر تلوار سونت کر کھڑا تھا اس نے مجھے کہا اب مجھ سے تجھے کون بچائے گا؟ اب مجھ سے تجھے کون بچائے گا؟ (دو دفعہ کہا) میں نے تین دفعہ کہا اللہ اللہ اللہ حضور نبی کریم صلی اللہ تعالیٰ علیہ وآلہ وسلم نے اسے کچھ نہ کہا اور وہ اعرابی آپ کے پاس بیٹھ گیا۔ موسیٰ بن اسماعیل نے ابراہیم بن سعد سے روایت کیا ہے کہ حضور نبی کریم صلی اللہ تعالیٰ علیہ وآلہ وسلم نے فرمایا پھر اس کے ہاتھ سے تلوار گر گئی وہ یہ بیٹھا ہوا ہے اسے سزا نہیں دی۔

(بخاری شریف جلد نمبر 1 ص 408، مسلم شریف جلد نمبر 2 ص 255، دلائل النبوت امام بیہقی جلد نمبر 3 ص 292، سبل الہدیٰ والرشاد جلد نمبر 5 ص 176، البدایہ والنہایہ جلد نمبر 4 ص 270، سیرت حلبیہ جلد نمبر 2 ص 370، مسند امام احمد جلد نمبر 3 ص 404)

زبان اقدس سے نکلا کہ قافلہ بدھ کو پہنچے گا سورج اسے سچ ثابت کرنے کا پابند ہو گیا:

حضور نبی کریم صلی اللہ تعالیٰ علیہ وآلہ وسلم نے معراج شریف سے واپسی پر جب کفار مکہ کو اس کا ذکر کیا تو انہوں نے پہلے تو صریحاً اسے ماننے سے انکار کر دیا کہ یہ بات عقل سے ہی ماورا ہے مگر جب انہوں نے دیکھا کہ سیدنا حضرت ابو بکر صدیق رضی اللہ تعالیٰ عنہ اور دیگر صحابہ کرام اس پر بھی سر تسلیم خم کر چکے ہیں تو انہوں نے حضور نبی کریم صلی اللہ تعالیٰ علیہ وآلہ وسلم سے طرح طرح کے سوالات پوچھنے شروع کر دیئے مقصد صرف جھٹلانا تھا وہ محبوب پیغمبر صلی اللہ تعالیٰ علیہ وآلہ وسلم کی شان اقدس سے بے بہرہ تھے انہیں معلوم ہی نہیں تھا کہ جن کی خاطر ساری کائنات معرض وجود میں آئی ہے انہیں کون جھٹلا سکتا ہے اور ان کی تنقیص شان اس قادر مطلق کو کب گوارا ہے پہلے تو انہوں نے حضور نبی کریم صلی اللہ تعالیٰ علیہ وآلہ وسلم سے کہا کہ آپ یہ بتائیں مسجد اقصیٰ کے دروازے کتنے ہیں اور کس کس سمت میں ہیں اس کی کھڑکیوں کی تعداد کیا ہے ان کا محل وقوع کیا ہے محراب کہاں ہے اور اس کی وضع قطع کیسی ہے ان کی سوچ تھی کہ لاعلمی ظاہر ہونے پر ہم ان پر جھوٹ بولنے کا طوفان برپا کر دیں گے مگر اس قادر قیوم نے اپنے محبوب پیغمبر صلی اللہ تعالیٰ علیہ وآلہ وسلم کی آنکھوں کے سامنے بیت المقدس کو لاکھڑا کیا کہ یہ کفار مکہ جو پوچھتے جائیں آپ دیکھ کر وہ بتلاتے جائیں چنانچہ ایسے ہی ہوا حضور نبی کریم صلی اللہ تعالیٰ علیہ وآلہ وسلم نے انہیں سب کچھ صحیح بتا دیا۔

جب کفار مکہ نے دیکھا کہ یہ بات تو نہ بنی ان کے عالی شان منصوبے پر پانی پھر گیا تو انہوں نے لاجواب ہو کر پینترا بدلا حضور نبی کریم صلی اللہ تعالیٰ علیہ وآلہ وسلم سے کہنے لگے جس راستہ پر آپ نے یہ سفر کیا ہے۔ اب قابل غور بات یہ ہے کہ وہ جانتے تھے کہ دو ماہ کا سفر انہوں نے رات کے تھوڑے سے حصہ میں کیا ہے کہ رات سونے کے وقت تک بھی ادھر ہمارے پاس تھے اور صبح بھی ہمارے پاس تو اتنا طویل سفر رات کے تھوڑے سے حصہ میں کس تیز رفتاری سے کیا ہوگا اور وہ بھی اندھیری رات میں کہ چاند کی ستائیسویں رات تھی تو ایسی صورت میں انہیں قافلوں کا کیا پتہ ہوگا لہذا یہ لاعلمی ظاہر کریں گے اور ہم خوشی سے تالیاں بجائیں گے ناچیں گے کہ دیکھو جھوٹ ظاہر ہو گیا۔

مگر ہمارے محبوب پیغمبر صلی اللہ تعالیٰ علیہ وآلہ وسلم نے انہیں سب کچھ بتا کر ان کے اس سارے منصوبے پر بھی پانی پھیر دیا ارشاد فرمایا جب میں فلاں وادی سے گذرا تو فلاں قبیلہ کا قافلہ وہاں سے گذر رہا تھا میرے براق کی آہٹ پا کر انکی سواری کے جانور گھبرا گئے اور ان کا ایک اونٹ مہارتزا کر بھاگ گیا میں نے ان کو آواز دے کر بتایا کہ ان کا اونٹ وہاں کھڑا ہے یہ واقعہ اس وقت کا ہے جب میں بیت المقدس کی طرف جا رہا تھا جب میں وہاں سے واپس لوٹا تو بنی فلاں کے قافلہ کے پاس سے گذر ہوا وہ سب محو خواب تھے ان کے ایک برتن میں پانی تھا جس پر ڈھکنا تھا میں نے وہ ڈھکنا اٹھایا اور اس سے پانی پیا اور پھر ڈھکنا رکھ دیا۔

فرمایا پھر میرا ایک اور قافلے کے پاس سے گذر ہوا براق کی آہٹ سے ان کے اونٹ بھی بدک گئے ایک سرخ رنگ کا اونٹ گھٹنوں کے بل بیٹھ گیا اس پر دو بوریاں لدی تھیں ان پر سفید نشانات لگے تھے۔ بنی فلاں کا قافلہ مجھے فلاں جگہ پر ملا ان میں ایک اونٹ تھا جس پر دو بوریاں لدی تھیں ایک کا رنگ سیاہ دوسری کا رنگ سفید تھا۔ جب میں ان کے قریب پہنچا تو ان کے جانور بھی بدک گئے اور ایک اونٹ گر پڑا ان کا بھی ایک اونٹ گم ہو گیا میں نے انہیں بتایا کہ تمہارا اونٹ فلاں جگہ ہے میں نے انہیں سلام دیا انہوں نے میری آواز پہچان لی کہنے لگے کہ یہ آواز محمد (صلی اللہ تعالیٰ علیہ وآلہ وسلم) کی ہے۔ اب چاہیے تو یہ تھا کہ اتنا کچھ پوچھنے اور ان کے شافی جواب پر مطمئن ہو جاتے اور اسلام کے دامن سے وابستہ ہو جاتے مگر انہوں نے اسی پر اکتفا نہ کیا بلکہ ایک اور سوال کر دیا کہنے لگے۔ فَمَتَىٰ يَجِيءُ هَٰرَافِلَا قَافِلَةٌ كَبَّيْهَٰنَ پُہِجَہَا؟ حضور نبی کریم صلی اللہ تعالیٰ علیہ وآلہ وسلم نے انہیں یہ نہ فرمایا کہ مجھے کیا معلوم کہ انہوں نے کب آنا ہے یہ تو قافلے والوں کے چلنے اور راستے میں ٹھہرنے پر منحصر ہے کہ وہ راستے میں کتنا اور کس رفتار سے چلتے ہیں اور کتنا ٹھہرتے ہیں قربان جائیں محبوب صلی اللہ تعالیٰ علیہ وآلہ وسلم کی اداؤں پر جو سب بے مثل و بے مثال ہیں بغیر تردد و تشکک کے ارشاد فرمایا۔

يَوْمُ الْاَرْبَعَا یعنی بدھ کے دن تک وہ قافلہ یہاں پہنچ جائے گا۔

قریش مکہ اس قافلے کی آمد کا شدت سے انتظار کرنے لگ گئے ان پر انتظار کی ایک ایک گھڑی کٹھن گذر رہی تھی وہ چاہتے تھے کہ بدھ کا سورج غروب ہو جائے اور وہ قافلہ نہ پہنچے تا کہ ہم آپ صلی اللہ تعالیٰ علیہ وآلہ وسلم کی تکذیب کر سکیں آخر خدا کر کے بدھ کا دن آ گیا سارے قریش مکہ گھروں سے نکل کر اس قافلے کی آمد کیلئے منتظر بیٹھ گئے دن کافی گذر گیا کہ قافلہ نہ پہنچا کفار کے دل بلیوں اچھل رہے تھے انہیں امید لگ رہی تھی کہ یہ سنہری موقعہ حضور نبی کریم صلی اللہ تعالیٰ علیہ وآلہ

وسلم کی تکذیب کرنے کا ہاتھ لگا ہے لیکن اس مالک کائنات کو یہ کب گوارا تھا کہ اس کے محبوب صلی اللہ تعالیٰ علیہ وآلہ وسلم کی تکذیب ہو فلما كان ذلك اليوم أشرفت قريش ينظرون وقد ولى النهار ولم يجيء فدعا النبي صلي الله تعالى عليه وآله وسلم فزيد له في النهار ساعة وحبت عليه الشمس - جب بدھ کا دن آ گیا قریش پہاڑ کی چوٹی پر چڑھ گئے دیکھتے تھے کہ قافلہ کب آتا ہے دن غروب ہونے کو تھا جب کہ قافلہ ابھی آیا نہ تھا حضور نبی کریم صلی اللہ تعالیٰ علیہ وآلہ وسلم نے بارگاہ الہی میں دعا فرمائی تو آپ کے لئے دن کا وقت بڑھا دیا گیا سورج کو قافلے کے آنے تک غروب ہونے سے روک لیا گیا لہذا جو آدمی مغرب کی طرف منہ کر کے سورج کے غروب ہونے کا انتظار کر رہا تھا اس نے بلند آواز سے اعلان کیا قَدْ غَرَبَتِ الشَّمْسُ کہ لو سورج غروب ہو گیا اسی وقت دوسرے شخص نے بلند آواز سے اعلان کیا قَدْ قَدِمَتِ الْعِيرُ وہ دیکھو قافلہ بھی آ گیا۔ (سبل الہدیٰ والرشاد جلد نمبر 9 ص 434، البدایۃ والنہایۃ جلد نمبر 3 ص 342، سیرت نبویہ ابن کثیر ص 166، الشفا قاضی عیاض حصہ اول ص 251، سیرت حلبیہ جلد نمبر 1 ص 538، خصائص کبریٰ جلد نمبر 1 ص 296، حجة اللہ علی العلمین ص 398، مدارج النبوت جلد نمبر 1 ص 265)

حضرت ام سلیم اور حضرت ابو طلحہ کے لئے دعا:

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ يَقُولُ اشْتَكَيْتُ بِنُؤْمَانِ أَبِي طَلْحَةَ قَالَ قَمَاتَ وَأَبُو طَلْحَةَ خَارِجٌ فَلَمَّا رَأَتْ امْرَأَتَهُ إِنَّهُ قَدِمَاتُ هَيَّاتُ شَيْئًا وَنَحْتُهُ فِي جَانِبِ الْبَيْتِ فَلَمَّا جَاءَ أَبُو طَلْحَةَ قَالَ كَيْفَ الْغُلَامُ قَالَتْ قَدْ هَدَأَ نَفْسَهُ وَأَرَجُوَانُ يَكُونُ قَدْ اسْتَرَاخَ وَظَنَّ أَبُو طَلْحَةَ أَنَّهَا صَادِقَةٌ قَالَ فَبَاتُ فَلَمَّا أَصْبَحَ اغْتَسَلَ فَلَمَّا أَرَادَ أَنْ يَخْرُجَ أَعْلَمَتْهُ أَنَّ قَدِمَاتَ فَصَلَّى مَعَ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ ثُمَّ أَخْبَرَ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِمَا كَانَ مِنْهَا فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَعَلَّ اللَّهُ أَنْ يُبَارِكَ لَهُمَا فِي لَيْلَتِهِمَا قَالَ سَفِيَانُ فَقَالَ رَجُلٌ مِنَ الْأَنْصَارِ فَرَأَيْتُ تِسْعَةَ أَوْلَادٍ كُلُّهُمْ قَدَرَاءُ الْقُرْآنِ -

حضرت انس بن مالک رضی اللہ تعالیٰ عنہ سے روایت ہے فرماتے ہیں کہ حضرت ابو طلحہ رضی اللہ تعالیٰ عنہ کے ایک بیٹے بیمار ہو گئے پھر فوت ہو گئے (جب وہ فوت ہوئے) حضرت ابو طلحہ رضی اللہ تعالیٰ عنہ اس وقت گھر پر نہ تھے کہیں باہر گئے

ہوئے تھے جب ان کی بیوی نے دیکھا کہ بیٹا فوت ہو گیا ہے تو اس نے کچھ کھانا تیار کیا اور بچے کو گھر کے ایک کنارے علیحدہ کر دیا حضرت ابو طلحہ جب گھر آئے تو پوچھا بچے کا کیا حال ہے؟ حضرت ام سلیم رضی اللہ تعالیٰ عنہا نے بتایا کہ وہ پرسکون ہے اور مجھے امید ہے کہ وہ اب آرام پاچکا ہے۔ حضرت ابو طلحہ رضی اللہ تعالیٰ عنہ نے یہ سمجھا کہ بیوی سچ بول رہی ہے وہ سوئے جب صبح ہوئی غسل کیا جب باہر جانے کا ارادہ کیا تو ان کی اہلیہ نے انہیں بتایا کہ بیٹا تو فوت ہو چکا ہے حضرت ابو طلحہ رضی اللہ تعالیٰ عنہ نے حضور نبی کریم صلی اللہ تعالیٰ علیہ وآلہ وسلم کے ساتھ نماز پڑھی پھر حضور نبی کریم صلی اللہ تعالیٰ علیہ وآلہ وسلم کو وہ سب کچھ بتایا جو انہیں بیوی کی طرف سے پیش آیا تھا تو حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ تم دونوں کو اس رات میں برکت عطا فرمادے گا (واضح ہوا انہوں نے رات کو جماع بھی کیا تھا جیسا کہ دوسری روایت سے واضح ہے اور اس روایت میں اغْتَسَلَ کے لفظ سے واضح ہے) سفیان نے کہا انصار کے ایک صاحب نے مجھے بتایا کہ ان کے نو بیٹے تھے سب قرآن مجید کے قاری و عالم تھے۔

(بخاری شریف جلد نمبر 1 ص 173، حجة اللہ علی العالمین ص 580، خصائص کبریٰ جلد نمبر 2 ص 290، سبل الہدیٰ والرشاد جلد نمبر 10 ص 208، دلائل النبوت امام بیہقی جلد نمبر 6 ص 171، مصنف عبدالرزاق جلد نمبر 11 ص 139، مسند ابن حمید جلد نمبر 1 ص 372)

دوسری روایت:

عَنْ أَنَسٍ قَالَ قَالَ ابْنُ لَبَابِي طَلْحَةَ مِنْ أُمَّ سُلَيْمٍ فَقَالَتْ لِأَهْلِهَا لَا تُحَدِّثُوا أَبَا طَلْحَةَ بِابْنِهِ حَتَّى أَكُونَ أَنَا أُحَدِّثُهُ قَالَ فَجَاءَ فَقَرَّبْتُ إِلَيْهِ عَشَاءً فَآكَلَ وَشَرِبَ فَقَالَ ثُمَّ تَصَنَعْتُ لَهُ أَحْسَنَ مَا كَانَ تَصْنَعُ قَبْلَ ذَلِكَ فَوَقَعَ بِهَا فَلَمَّا رَأَتْ أَنَّهُ قَدْ شَبِعَ وَأَصَابَ مِنْهَا قَالَتْ يَا أَبَا طَلْحَةَ أَرَأَيْتَ لَوْ أَنَّ قَوْمًا اِيعَارُوا عَارِيَتَهُمْ أَهْلَ بَيْتِ فَطَلَبُوا عَارِيَتَهُمْ أَلَيْسَ أَن يَمْنَعُوهُمْ قَالَ لَا قَالَتْ فَاحْتَسِبْ بِنِكَ قَالَ فَغَضِبَ وَقَالَ تَرَكَعِينِي حَتَّى تَلَطَّخْتُ ثُمَّ أَخْبِرْتَنِي بِابْنِي فَانْطَلَقَ حَتَّى آتَى رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَأَخْبَرَهُ بِمَا كَانَ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ بَارَكَ اللَّهُ لَكُمْ فِي غَابِرٍ لَيْلَتِكُمْ قَالَ فَحَمَلْتُ.

حضرت انس رضی اللہ تعالیٰ عنہ سے روایت ہے فرماتے ہیں کہ حضرت ام سلیم رضی اللہ تعالیٰ عنہا سے حضرت ابو طلحہ

رضی اللہ تعالیٰ عنہ کا جو بیٹا تھا وہ فوت ہو گیا حضرت ام سلیم رضی اللہ تعالیٰ عنہا نے اپنے گھر کے افراد سے کہا حضرت ابو طلحہ رضی اللہ تعالیٰ عنہ کو ان کے بیٹے کے فوت ہونے کی خبر تم نے اس وقت تک نہیں دینی جب تک میں نہ انہیں بتاؤں حضرت ابو طلحہ رضی اللہ تعالیٰ عنہ گھر آئے تو حضرت ام سلیم نے انہیں شام کا کھانا پیش کیا انہوں نے کھانا کھایا اور پانی پیا پھر حضرت ام سلیم رضی اللہ تعالیٰ عنہا نے پہلے سے زیادہ اچھا بناؤ سنگھار کیا حضرت ابو طلحہ رضی اللہ تعالیٰ عنہ نے اس سے عمل ازدواج کیا حضرت ام سلیم رضی اللہ تعالیٰ عنہا نے جب دیکھا کہ وہ کھانے سے سیر ہو گئے ہیں اور اپنی جنسی خواہش بھی پوری کر لی ہے تو پھر کہا اے ابو طلحہ! یہ بتاؤ کہ اگر کچھ لوگ کسی کو عاریتاً کوئی چیز دیں اور پھر وہ اپنی چیز واپس لے لیں تو کیا وہ ان کو منع کر سکتے ہیں؟ حضرت ابو طلحہ نے فرمایا نہیں حضرت ام سلیم رضی اللہ تعالیٰ عنہا نے فرمایا پھر تم اپنے بیٹے کے متعلق یہی گمان کر لو حضرت ابو طلحہ رضی اللہ تعالیٰ عنہ یہ سن کر غصے میں آئے اور کہا تو نے میرے بیٹے کے متعلق مجھے خبر ہی نہیں دی اور میں (جنسی عمل سے) آلودہ ہو گیا پھر انہوں نے حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہو کر اس واقعہ کی خبر دی حضور نبی کریم صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ تمہاری اس گزاری ہوئی رات میں برکت عطا فرمائے۔ حضرت ام سلیم رضی اللہ تعالیٰ عنہا حاملہ ہو گئیں۔

(مسلم شریف جلد نمبر 2 ص 300، خصائص کبریٰ جلد نمبر 2 ص 289، دلائل النبوت امام بیہقی جلد نمبر 6 ص 171، حجة اللہ علی العالمین ص 580، مصنف عبدالرزاق جلد نمبر 11 ص 139، مسند امام احمد جلد نمبر 3 ص 138)

یہودی کے لئے دعا:

عَنْ أَنَسٍ أَنَّ يَهُودِيًّا أَخَذَ مِنْ لَحِيَةِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ فَقَالَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ اللَّهُمَّ جَمِّلْهُ فَاسْوَدَّتْ لِحِيَتُهُ بَعْدَ مَا كَانَتْ بَيَضَاءً۔

حضرت انس رضی اللہ تعالیٰ عنہ سے ہے کہ ایک یہودی نے حضور نبی کریم صلی اللہ تعالیٰ علیہ وآلہ وسلم کی داڑھی مبارک سے کچھ پکڑا فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے اس یہودی کے لئے دعا فرمائی اَللّٰهُمَّ جَمِّلْهُ اے اللہ سے حسن و جمال عطا فرما (آپ صلی اللہ تعالیٰ علیہ وآلہ وسلم کی دعا کی برکت سے) اس یہودی کی داڑھی سفید سے سیاہ ہو گئی۔ (یعنی بڑھا پا جو حسن کو ماند کرتا ہے وہ اس سے زائل ہو گیا جو انی لوٹ آئی) (دلائل النبوت امام بیہقی جلد نمبر 6 ص 179، مراہیل ابوداؤد جلد نمبر 1 ص 339، مصنف ابن ابی شیبہ جلد نمبر 6 ص 105، مصنف عبدالرزاق جلد

نمبر 10 ص 392، سبل الہدیٰ والرشاد جلد نمبر 10 ص 207)

دلائل النبوت امام بیہقی جلد نمبر 6 ص 179 میں ہے کہ وہ یہودی توے سال تک زندہ رہا مگر اس پر بڑھا پانہ آیا اور یہ بھی روایت ہے کہ اِنْ يَهُودِيًّا حَلَبَ لِلنَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ اللَّهُمَّ جَمَلُهُ قَاسُودٌ شَعْرُهُ۔ بیشک ایک یہودی نے حضور نبی کریم صلی اللہ تعالیٰ علیہ وآلہ وسلم کے لئے دودھ دوہا تو حضور نبی کریم صلی اللہ تعالیٰ علیہ وآلہ وسلم نے اس کے لئے حسن و جمال کی دعا فرمائی اے اللہ! اسے حسن و جمال عطا فرما تو اس کے سفید بال سیاہ ہو گئے۔ (دلائل النبوت امام بیہقی جلد نمبر 6 ص 179)

چھینک کے جواب میں یہودی کو مسلمان ہونے کی دعا دی تو اسے ایمان نصیب ہو گیا:

عَنْ أَنَسٍ رَضِيَ اللَّهُ تَعَالَى عَنْهُ قَالَ كَانَ يَهُودِيٌّ بَيْنَ يَدَيْ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ جَالِسًا فَعَطَسَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ لَهُ الْيَهُودِيُّ يَرْحَمُكَ اللَّهُ فَقَالَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ هَذَاكَ اللَّهُ فَأَسْلَمَ۔

حضرت انس صلی اللہ تعالیٰ علیہ وآلہ وسلم سے روایت ہے فرماتے ہیں کہ ایک یہودی حضور نبی کریم صلی اللہ تعالیٰ علیہ وآلہ وسلم کی خدمت اقدس میں بیٹھا تھا کہ حضور نبی کریم صلی اللہ تعالیٰ علیہ وآلہ وسلم کو چھینک آئی تو اس یہودی نے کہا يَرْحَمُكَ اللَّهُ اے اللہ ان پر رحم فرما تو حضور نبی کریم صلی اللہ تعالیٰ علیہ وآلہ وسلم نے اسے دعا دیتے ہوئے فرمایا هَذَاكَ اللَّهُ تبارک وتعالیٰ تجھے ہدایت عطا فرمائے تو اسے ایمان نصیب ہو گیا اور وہ مسلمان ہو گیا۔ (دلائل النبوت امام بیہقی جلد نمبر 6 ص 177، میزان الاعتدال جلد نمبر 6 ص 208، المعجم و حین الابن حبان جلد نمبر 2 ص 267، خصائص کبریٰ جلد نمبر 2 ص 284)

حضرت عکاشہ کے حق میں دعا:

عَنْ ابْنِ إِسْهَابٍ قَالَ حَدَّثَنَا سَعِيدُ بْنُ الْمُسَيْبِ أَنَّ أَبَا هُرَيْرَةَ حَدَّثَهُ أَنَّهُ سَمِعَ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَقُولُ يَدْخُلُ مِنْ أُمَّتِي الْجَنَّةَ سَبْعُونَ أَلْفًا تُضِيءُ وَجُوهَهُمْ إِضَاءَةَ الْقَمَرِ لَيْلَةَ الْبَدْرِ قَالَ أَبُو هُرَيْرَةَ فَقَامَ عَكَاشَةُ بْنُ مَحْصِنِ الْأَسَدِيِّ يَرْفَعُ نَمِرَةً عَلَيْهِ فَقَالَ يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ ادْعُ اللَّهُ أَنْ يَجْعَلَنِي مِنْهُمْ فَقَالَ

رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ اللَّهُمَّ اجْعَلْهُ مِنْهُمْ ثُمَّ قَامَ رَجُلٌ مِنَ الْأَنْصَارِ
فَقَالَ يَا رَسُولَ اللَّهِ ادْعُ اللَّهَ أَنْ يَجْعَلَ لِي مِنْهُمْ قَالَ سَبَقَكَ بِعَاعِكَاشَةَ۔

حضرت ابن شہاب رضی اللہ تعالیٰ عنہ سے ہے فرماتے ہیں کہ مجھے سعید بن مسیب رضی اللہ تعالیٰ عنہ نے بیان کیا کہ ابوہریرہ کہتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا میری امت میں سے ستر ہزار کا ایک گروہ جنت میں داخل ہوگا ان کے چہرے چودھویں کے چاند کی طرح چمک رہے ہوں گے حضرت ابوہریرہ کہتے ہیں کہ یہ سن کر حضرت عکاشہ بن محسن رضی اللہ تعالیٰ عنہ اپنی چادر سمیٹتے ہوئے اٹھے عرض کیا یا رسول اللہ! صلی اللہ تعالیٰ علیہ وآلہ وسلم اللہ تبارک و تعالیٰ سے دعا کیجئے کہ مجھے بھی ان لوگوں میں سے کر دے حضور نبی کریم صلی اللہ تعالیٰ علیہ وآلہ وسلم نے بارگاہ الہی میں دعا فرمائی اے اللہ سے ان لوگوں میں سے کر دے پھر انصار میں سے ایک اور شخص اٹھا اس نے عرض کیا یا رسول اللہ! صلی اللہ تعالیٰ علیہ وآلہ وسلم دعا فرمائیں کہ اللہ تبارک و تعالیٰ مجھے بھی ان لوگوں میں سے کر دے حضور نبی کریم صلی اللہ تعالیٰ علیہ وآلہ وسلم نے اسے فرمایا عکاشہ تجھ سے سبقت لے گئے

(بخاری شریف جلد نمبر 2 ص 969، مسلم شریف جلد نمبر 1 ص 136، مشکوٰۃ شریف ص 452، دلائل النبوت امام

بیہقی جلد نمبر 6 ص 306)

حضرت ابو بکر صدیق کا امت کے لئے دعا کرانا کہ بغیر حساب کتاب تمام امت جنت میں چلی جائے:

عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَنَّ اللَّهَ عَزَّ وَجَلَّ وَعَدَنِي أَنْ يَدْخُلَ الْجَنَّةَ مِنْ أُمَّتِي أَرْبَعٌ مِائَةِ أَلْفٍ بِلاَ حِسَابٍ فَقَالَ أَبُو بَكْرٍ زِدْنَا يَا رَسُولَ اللَّهِ قَالَ وَهَكَذَا فَحَتَّ بِكَفِيهِ وَجَمَعَهُمَا فَقَالَ أَبُو بَكْرٍ زِدْنَا يَا رَسُولَ اللَّهِ قَالَ وَهَكَذَا فَقَالَ عُمَرُ دَعْنَا يَا أَبَا بَكْرٍ فَقَالَ أَبُو بَكْرٍ وَمَا عَلَيْكَ أَنْ يَدْخُلَنَا اللَّهُ كُلَّنَا الْجَنَّةَ؟ فَقَالَ عُمَرُ إِنَّ اللَّهَ عَزَّ وَجَلَّ إِنْ شَاءَ يَدْخُلُ خَلْقَهُ الْجَنَّةَ بِكَفِّ وَوَاحِدٍ فَعَلَ فَقَالَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ صَدَقَ عُمَرُ۔

حضرت انس رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا اللہ تبارک و تعالیٰ نے میرے ساتھ وعدہ فرمایا ہے کہ میری امت میں سے چار لاکھ کو بغیر حساب کے جنت میں داخل کرے گا

حضرت ابو بکر صدیق رضی اللہ تعالیٰ عنہ نے عرض کی یا رسول اللہ! صلی اللہ تعالیٰ علیہ وآلہ وسلم ہمیں (بغیر حساب کے جنت میں داخل ہونے والوں کو) اور زیادہ کیجئے حضور نبی کریم صلی اللہ تعالیٰ علیہ وآلہ وسلم نے فرمایا اور اس طرح اور آپ صلی اللہ تعالیٰ علیہ وآلہ وسلم نے اپنے دونوں ہاتھ ملائے ان کا لپ (بگ) بھرا (دونوں ہاتھوں کو ملا کر لپ (بگ) بھر کر بتایا کہ اللہ تبارک و تعالیٰ اس طرح میری امت سے بھر کر بغیر حساب جنت میں داخل فرمائے گا) حضرت ابو بکر صدیق رضی اللہ تعالیٰ عنہ نے عرض کیا یا رسول اللہ! صلی اللہ تعالیٰ علیہ وآلہ وسلم ہمیں اور زیادہ کیجئے فرمایا اور ایسے (پھر دوبارہ دونوں ہاتھوں کو ملا کر بگ بھر کر فرمایا ایسے اور) حضرت عمر فاروق رضی اللہ تعالیٰ عنہ نے فرمایا اے ابو بکر رضی اللہ تعالیٰ عنہ ہمیں چھوڑو بھی تو حضرت ابو بکر صدیق رضی اللہ تعالیٰ عنہ نے حضرت عمر رضی اللہ تعالیٰ عنہ کو فرمایا تمہارا کیا حرج ہے کہ ہم سب کو اللہ تبارک و تعالیٰ (بغیر حساب کے) جنت میں داخل فرمادے؟ حضرت عمر رضی اللہ تعالیٰ عنہ نے فرمایا اگر اللہ تبارک و تعالیٰ چاہے تو ایک مٹھی میں ہی ساری خلقت کو جنت میں داخل کر دے وہ کر سکتا ہے تب حضور نبی کریم صلی اللہ تعالیٰ علیہ وآلہ وسلم نے فرمایا عمر نے سچ کہا ہے۔ (مشکوٰۃ شریف ص 294)

حضرت ابو بکر صدیق رضی اللہ تعالیٰ عنہ و حضرت عمر فاروق کا عقیدہ اور ہم اہل سنت:

اس حدیث مبارکہ سے واضح ہو گیا کہ سیدنا حضرت ابو بکر صدیق رضی اللہ تعالیٰ عنہ کا یہ عقیدہ تھا کہ حضور نبی کریم صلی اللہ تعالیٰ علیہ وآلہ وسلم کی زبان اقدس سے جو ادا ہو گیا وہی ہو جائے گا کہ یہ زبان اقدس وَمَا يَنْطِقُ عَنِ الْهَوَىٰ والی شان کی حامل ہے لہذا اس زبان اقدس سے نکلی ہوئی بات فیصلہ الہی ہوگا اسی لئے عرض کیا کہ یا رسول اللہ! صلی اللہ تعالیٰ علیہ وآلہ وسلم یہ چار لاکھ تعداد تو بہت تھوڑی ہے کہ امت بہت بڑی ہے لہذا ہمیں زیادہ کیجئے اور حضور نبی کریم صلی اللہ تعالیٰ علیہ وآلہ وسلم نے بھی جواباً یہ نہیں فرمایا کہ اے ابو بکر میں کیا کر سکتا ہوں میں اس معاملہ میں کچھ نہیں کر سکتا بلکہ حضور نبی کریم صلی اللہ تعالیٰ علیہ وآلہ وسلم نے اپنے یار غار کی استدعا پر اپنے دونوں ہاتھوں کو جمع کر کے لپ (بگ) بنا کر فرمایا اللہ تبارک و تعالیٰ ایسے میری امت اور جنت میں بغیر حساب کے داخل فرمادے گا حضرت ابو بکر صدیق رضی اللہ تعالیٰ عنہ کے دوبارہ عرض کرنے پر فرمایا ایسے ہی اور حضرت عمر فاروق رضی اللہ تعالیٰ عنہ کا یہ فرمانا کہ ابو بکر جانے دے اگر اللہ تبارک و تعالیٰ چاہے تو ایک مٹھی میں ہی ساری خلقت کو جنت میں داخل کر سکتا ہے سے واضح ہوتا ہے کہ ان کا بھی یہی عقیدہ تھا کہ جو حضور نبی کریم صلی اللہ تعالیٰ علیہ وآلہ وسلم نے فرمادیا ہے وہ فیصلہ ہو چکا مگر وہ ذات قادر مطلق یہ بھی چاہتا ہے کہ بروز قیامت میرے

محبوب پیغمبر صلی اللہ تعالیٰ علیہ وآلہ وسلم کی شان شفاعت کی جلوہ گری بھی ہو۔

بخاری شریف اور مسلم شریف کے حوالہ سے اس سے اوپر والی حدیث مبارکہ میں ہم پڑھ آئے ہیں کہ حضور نبی کریم صلی اللہ تعالیٰ علیہ وآلہ وسلم نے جب یہ ارشاد فرمایا کہ میری امت میں سے ستر ہزار آدمیوں کا وہ گروہ ہوگا جو جنت میں داخل ہوگا ان کے چہرے چودھویں کے چاند کی طرح چمکتے ہوں گے تو حضرت عکاشہ بن محسن رضی اللہ تعالیٰ عنہ نے عرض کیا یا رسول اللہ! صلی اللہ تعالیٰ علیہ وآلہ وسلم دعا فرمائیں کہ اللہ تبارک و تعالیٰ مجھے ان سے کر دے اس سے واضح ہو گیا کہ حضرت عکاشہ رضی اللہ تعالیٰ عنہ کا بھی یہی عقیدہ تھا کہ جو ادھر زبان اقدس سے ادا ہو جائے گا وہی فیصلہ الہی ہوگا اور ان کے حق میں آپ صلی اللہ تعالیٰ علیہ وآلہ وسلم نے جب دعا فرمادی تو ایک اور صحابی نے عرض کی یا رسول اللہ! صلی اللہ تعالیٰ علیہ وآلہ وسلم میرے لئے بھی یہ دعا فرمادیں تو معلوم ہوا کہ اس صحابی کا بھی یہ عقیدہ تھا کہ دعا کے صدقے حضرت عکاشہ تو ان سے ہو گئے میں بھی دعا کرا کے ان سے ہو جاؤں تو معلوم ہوا کہ سب صحابہ کرام کا ہی یہی عقیدہ تھا کہ حضور نبی کریم صلی اللہ تعالیٰ علیہ وآلہ وسلم جو فرمادیں گے وہی تقدیر الہی ہو جائے گی۔

الحمد للہ! آج ہم اہل سنت و جماعت کا بالکل یہی عقیدہ ہے۔

کہ میں تو مالک ہی کہوں گا کہ ہو مالک کے حبیب

کہ محبوب و محبت میں نہیں میرا تیرا

اگر ہاں کر دیتا تو ہر سال حج فرض ہو جاتا:

عَنْ أَبِي هُرَيْرَةَ قَالَ خَطَبَنَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ يَا أَيُّهَا النَّاسُ قَدْ فُرِضَ عَلَيْكُمُ الْحَجُّ فَحَاجُّوا فَقَالَ رَجُلٌ أَكُلُّ عَامٍ يَا رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَسَكَتَ حَتَّى قَالَهَا ثَلَاثًا فَقَالَ لَوْ قُلْتُ نَعَمْ لَوْ جَبْتُ وَلَمَّا اسْتَطَعْتُمْ ثُمَّ قَالَ ذَرُونِي مَا تَرَكْتُكُمْ فَإِنَّمَا هَلَكَ مَنْ كَانَ قَبْلَكُمْ بِكَثْرَةِ سُؤَالِهِمْ وَاخْتِلَافِهِمْ عَلَى أَنْبِيََاءِهِمْ فَإِذَا أَمَرْتُكُمْ بِشَيْءٍ فَأَتُوا مِنْهُ مَا اسْتَطَعْتُمْ وَإِذَا نَهَيْتُكُمْ عَنْ شَيْءٍ فَدَعُوهُ۔

حضرت ابو ہریرہ رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے ہمیں خطاب فرمایا تو ارشاد فرمایا اے لوگو! تم پر حج فرض کیا گیا ہے لہذا حج کرو ایک شخص نے عرض کیا یا رسول اللہ صلی اللہ

تعالیٰ علیہ وآلہ وسلم کیا ہر سال (حج کرنا فرض ہے) حضور نبی کریم صلی اللہ تعالیٰ علیہ وآلہ وسلم خاموش رہے یہاں تک کہ اس شخص نے تین دفعہ یہی کہا حضور نبی کریم صلی اللہ تعالیٰ علیہ وآلہ وسلم نے فرمایا اگر میں ہاں کہہ دیتا تو (حج) ہر سال واجب ہو جاتا اور تم نہ کر سکتے پھر فرمایا مجھے چھوڑے رہو جس میں تمہیں آزادی دوں کیونکہ تم سے اگلے لوگ اپنے نبیوں سے زیادہ پوچھ گچھ اور زیادہ جھگڑنے کی وجہ سے ہی ہلاک ہوئے لہذا میں تمہیں جس چیز کا حکم دوں تو جہاں تک ہو سکے کر گزرو اور جب تمہیں کسی چیز سے منع کروں تو اسے چھوڑ دو۔ (مسلم شریف جلد نمبر 1 ص 452، ترمذی شریف حصہ اول ص 100، ابن ماجہ ص 213، نسائی شریف جلد نمبر 2 ص 1، مشکوٰۃ شریف ص 221، سنن کبریٰ للبیہقی جلد نمبر 5 ص 8)

اختیار حبیب صلی اللہ تعالیٰ علیہ وآلہ وسلم:

اس حدیث مبارکہ میں ہے کہ حضور نبی کریم صلی اللہ تعالیٰ علیہ وآلہ وسلم نے فرمایا اگر میں ہاں کہہ دیتا تو ہر سال حج فرض ہو جاتا یہ ہے اختیار محبوب صلی اللہ تعالیٰ علیہ وآلہ وسلم یعنی پوچھنے والے کے جواب میں پورا جواب تو کیا صرف ہاں ہی کہہ دیتا تو ہر سال حج فرض ہو جاتا رب کائنات رب العلمین نے تو حکم فرمایا کہ لوگوں پر استطاعت کے تحت حج فرض ہے اس سے تو بظاہر یہی مترشح ہوتا تھا کہ استطاعت ہو تو ہر سال حج فرض ہے اسی لئے حضرت اقرع بن حابس رضی اللہ تعالیٰ عنہ نے عرض کیا کہ کیا ہر سال حج کرنا فرض ہے؟ تو پیارے آقا صلی اللہ تعالیٰ علیہ وآلہ وسلم نے فرمایا اگر اس سوال کے جواب میں ہاں کہہ دیتا تو ہر سال حج کرنا ہی فرض ہو جاتا کہ ادھر زبان اقدس سے لفظ ہاں صادر ہوتا ادھر ہر سال حج فرض ہو جاتا۔

حضرت خیشمہ کو دعائے شہادت دی تو وہ شہید ہو گئے:

غزوہ احد کے موقع پر حضرت ابوسعید خیشمہ بن ابوخیشمہ رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوئے اور عرض کی یا رسول اللہ صلی اللہ تعالیٰ علیہ وآلہ وسلم میں غزوہ بدر میں شرکت سے محروم رہا بخدا مجھے اس غزوہ میں بھی شامل ہونے کا از حد اشتیاق تھا میں نے اور میرے بیٹے نے اس معاملہ میں قرعہ اندازی کی تو قرعہ میرے بیٹے کے نام نکلا اس لئے غزوہ بدر میں اس نے شرکت کی اور وہ درجہ شہادت پر سرفراز کیا گیا کل رات خواب میں میں نے اپنے بیٹے کو دیکھا وہ بہترین عمدہ حالت میں تھا وہ جنت کے باغوں اور نہروں کی سیر کر رہا تھا اس نے مجھے کہا ابا جان! الْحَقُّ بِنَاتُرَا فِقْنَا فِي الْجَنَّةِ وَقَدْ وَجَدْتُ مَا وَعَدَنِي رَبِّي حَقًّا آؤْهِمُ سَلِّ جَاؤْ جَنَّتْ فِي اِيكٍ سَاتِهْرِهِمْ كِ

میں نے اپنے رب کے وعدے کو سچا پایا ہے۔ یا رسول اللہ! صلی اللہ تعالیٰ علیہ وآلہ وسلم میں اب بہت زیادہ بے چین ہوں میں چاہتا ہوں کہ اب جلد از جلد اس کے پاس پہنچ جاؤں یا رسول اللہ صلی اللہ تعالیٰ علیہ وآلہ وسلم! دعا فرمائیں کہ اللہ تبارک و تعالیٰ مجھے بھی شرف شہادت سے نواز دے اور جنت میں اس کی معیت نصیب فرمائے حضور نبی کریم صلی اللہ تعالیٰ علیہ وآلہ وسلم نے اپنے محبت صادق کی خواہش کے مطابق دعا فرمائی جو قبولیت سے نوازی گئی اور اسے احد کی جنگ میں ہی خلعت شہادت ارزانی ہوئی۔ (سبل الہدیٰ والرشاد جلد نمبر 4 ص 219، دلائل النبوت امام بیہقی جلد نمبر 3 ص 196، المغازی للواقدی جلد نمبر 1 ص 212، زاد المعاد لابن قیم جلد نمبر 3 ص 180)

حضرت طفیل بن عمرو الدوسی کے لئے دعا:

کعبہ معظمہ کی وجہ سے بھی اہل عرب کے لئے مکہ مکرمہ عبادت و عقیدت کا مرکز تھا کہ لوگ عمرہ و حج کے لئے مکہ مکرمہ آتے اور تجارتی لحاظ سے بھی مرکز تھا باہر سے جو لوگ مکہ مکرمہ آتے حضور نبی کریم صلی اللہ تعالیٰ علیہ وآلہ وسلم انہیں پیغام الہی پہنچاتے جو مشرکین مکہ کو بڑا شاق گذرتا تھا وہ ہر ممکن کوشش کرتے کہ یہ پیام ان تک نہ پہنچے وہ ان آنے والے لوگوں کو حضور نبی کریم صلی اللہ تعالیٰ علیہ وآلہ وسلم سے بدظن کرنے کے لئے کبھی آپ صلی اللہ تعالیٰ علیہ وآلہ وسلم کو کاہن کہتے کبھی ساحر اور کبھی شاعر انہیں سمجھاتے کہ نہ تو ان سے ملاقات کریں اور نہ ہی ان کی بات سنیں اس طرح اپنی دانست میں وہ سمجھتے تھے کہ ہم اسلام کی ترقی اس کے پھلنے پھولنے کے آگے مضبوط بند باندھ دیں گے لیکن وہ نہیں جانتے تھے کہ یہ پیارا دین دین اسلام وہ دین ہے کہ جس کی شان ہی یہ ہے کہ اتنا ہی یہ ابھرے گا جتنا کہ دبا دیں گے۔

کفار مکہ کی یہ کاوشیں الٹا اسلام کی اشاعت کا سبب بن گئیں جن لوگوں کو یہ حضور نبی کریم صلی اللہ تعالیٰ علیہ وآلہ وسلم سے ملاقات اور گفتگو سے منع کرتے قدرتی طور پر ان کے دلوں میں اس کے اسباب جاننے کی خواہش پیدا ہو جاتی ان کے دلوں میں تجسس پیدا ہوتا کہ آخر وہ کون سی ایسی طلسماتی شخصیت ہے جن کے خلاف قریش مکہ کو اتنا زور لگانا پڑ رہا ہے انہیں دیکھیں تو سہی ان سے بات کر کے معلوم تو کریں کہ اصل حقیقت کیا ہے اس طرح ان لوگوں کو اسلام کے بنیادی عقائد انقلابی تعلیمات اور دلکش خصوصیات کا پتہ چلتا۔ نیز اس دین حق کے داعی اکمل کی دلنواز سیرت اور آلام و مصائب کے ہجوم میں اس کے معتقدین کی حیرت انگیز استقامت اور صبر کی داستانیں بھی سننے کا موقع ملتا توفیق الہی جن کی دستگیری فرماتی انہیں تو ایمان نصیب ہو جاتا مگر جو ایمان نہ لاتے وہ بھی اتنے متاثر ہو کر واپس لوٹتے کہ اپنے وطن پہنچ کر اپنے سب لوگوں کو اس

نئی دینی تحریک اور اس کے حیرت انگیز عقائد کا تذکرہ ضرور کرتے اس طرح اسلام کی تشہیر کا کام خود بخود انجام پذیر ہونے لگا لہذا مکہ مکرمہ میں باہر سے آنے والا ہر نووارد بڑی بے تابی سے اسلام کے متعلق زیادہ سے زیادہ معلومات حاصل کرنے کی کوشش کرتا۔

حضرت طفیل بن عمرو الدوسی رضی اللہ تعالیٰ عنہ کے ساتھ بھی ایسے ہی ہوا یہ اپنے قبیلے دوس کے سردار تھے اور بہت زیادہ صلاحیتوں اور خوبیوں کے حامل تھے اس لئے ان کا سارا قبیلہ دل و جان سے ان پر فدا تھا ان کے اشارہ ابرو پر وہ سب کچھ لٹانے کے لئے تیار ہو جاتے تھے وہ عقل مند اور معاملہ فہم ہونے کے ساتھ ساتھ قادر الکلام اور شاعر بھی تھے حضرت طفیل کے اشعار اور قصائد کون کر عرب کے فصحاء و بلغاء سردھنتے تھے۔

حضرت طفیل بن عمرو الدوسی رضی اللہ تعالیٰ عنہ اسلام لانے سے پہلے عمرہ ادا کرنے کی غرض سے مکہ مکرمہ آئے کفار مکہ کو ان کی آمد کا علم ہوا تو انہوں نے ان کی بہت زیادہ آؤ بھگت کی ان کی خاطر مدارات میں کوئی کسر نہ رہنے دی وہ جدھر جاتے ساتھ ساتھ رہتے ان کے ساتھ ہر وقت چمٹے رہتے انہیں حضور نبی کریم صلی اللہ تعالیٰ علیہ وآلہ وسلم سے دور رکھنے کی ہر ممکن کوشش کرتے حضرت طفیل بن عمرو الدوسی رضی اللہ تعالیٰ عنہ اپنی یہ سرگذشت بیان فرماتے ہوئے فرماتے ہیں کہ میں جب عمرہ کرنے کی غرض سے مکہ مکرمہ پہنچا تو رؤساء مکہ نے حضور نبی کریم صلی اللہ تعالیٰ علیہ وآلہ وسلم کے خلاف مجھے بھڑکانا شروع کر دیا ناصح مشفق کی حیثیت سے انہوں نے مجھے سمجھاتے ہوئے کہا۔ يٰطُفَيْلُ! اِنَّكَ قَدِمْتَ بِلَادِنَا وَهَذَا الرَّجُلُ الَّذِي بَيْنَ اَظْهُرِنَا قَدْ اَعْضَلَ بِنَا قَدْ فَرَّقَ جَمَاعَتَنَا وَشَتَّ اَمْرَنَا وَاِنَّمَا قَوْلُهُ كَالسِّحْرِ يَفْرِقُ بَيْنَ الرَّجُلِ وَبَيْنَ اَبِيهِ وَبَيْنَ الرَّجُلِ وَبَيْنَ اَخِيهِ وَبَيْنَ الرَّجُلِ وَبَيْنَ زَوْجَتِهِ وَاِنَّا نَخْشَى عَلَيْكَ وَعَلَى قَوْمِكَ مَا قَدْ دَخَلَ عَلَيْنَا فَلَا تُكَلِّمُهُ وَلَا تَسْمَعَنَّ مِنْهُ شَيْئًا۔ اے طفیل! آپ ہمارے شہر میں تشریف لائے ہیں ہمارے یہاں ایک ایسا شخص ہے جس نے ہمیں بڑی سخت مصیبت میں مبتلا کر رکھا ہے اس نے ہمارے اتحاد کو پارہ پارہ کر دیا ہے ہمارے حالات کو بھی اس نے پراگندہ کر رکھا ہے اس کی گفتگو میں بلا کا جادو کا اثر ہے اس نے بیٹے کو باپ سے جدا کر دیا ہے بھائی کو بھائی سے اور خاوند بیوی میں بھی تفریق پیدا کر دی ہے ہمیں یہ فکر دامن گیر ہے کہ کہیں تم اور تمہاری قوم بھی اس مصیبت میں گرفتار نہ ہو جائے جس کا ہم شکار ہیں اس لئے ہماری آپ سے گزارش ہے کہ اس کے ساتھ نہ تو گفتگو کرنا اور نہ ہی اس کی کوئی بات سنا۔

حضرت طفیل رضی اللہ تعالیٰ عنہ فرماتے ہیں کہ وہ لوگ بار بار مجھے یہی نصیحتیں کرتے رہے یہاں تک کہ ان کی یہ بات

میرے دل میں گھر کر گئی اور میں نے یہ فیصلہ کر لیا کہ میں نہ تو حضور نبی کریم صلی اللہ تعالیٰ علیہ وآلہ وسلم کے پاس بیٹھوں گا اور نہ ان کی بات سنوں گا یہاں تک کہ جب میں بیت اللہ شریف جانے لگتا تو اپنے کانوں میں روئی ٹھونس لیتا کہ کہیں بے خبری میں ہی ان کی آواز میرے کانوں میں نہ پڑ جائے مگر ہوا یہ کہ ایک دن میں کعبہ معظمہ گیا وہاں اچانک میں نے دیکھا کہ حضور نبی کریم صلی اللہ تعالیٰ علیہ وآلہ وسلم کعبہ معظمہ کے سامنے نماز ادا فرما رہے ہیں میں ان کے نزدیک جا کر کھڑا ہو گیا اللہ تبارک و تعالیٰ کے فضل و کرم سے میرے نہ چاہتے ہوئے بھی حضور نبی کریم صلی اللہ تعالیٰ علیہ وآلہ وسلم کی آواز مبارک میرے کانوں میں پڑ گئی اس دلاویز کلام کا سننا تھا کہ میرے دل کی کایا پلٹ گئی میں نے اپنے آپ کو سرزنش کرتے ہوئے کہا وَ اَتُكَلِّمُنِي يَا رَبِّ الْجَلِيلِ مَا يَنْخَفِي عَلَيَّ الْحَسَنُ مِنَ الْقَبِيحِ وَمَا يَمْنَعُنِي اَنْ اَسْمَعَ مِنْ هَذَا الرَّجُلِ؟ مَا يَقُولُ فَاِنْ كَانَ الَّذِي يَأْتِي بِهِ حَسَنًا قَبْلَتُهُ وَاِنْ كَانَ قَبِيحًا تَرَكْتُهُ قَالَ فَمَكَّثْتُ حَتَّى اَنْصَرَفَ رَسُوْلُ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ اِلَى بَيْتِهٖ فَاتَّبَعْتُهُ حَتَّى اِذَا دَخَلَ بَيْتَهُ دَخَلْتُ عَلَيْهِ فَقُلْتُ يَا مُحَمَّدُ اِنَّ قَوْمَكَ قَدْ قَالُوْا لِيْ كَذَا وَاَوْ كَذَا۔ میری ماں کے بچے مر رہے ہیں تم نے مالک کائنات اللہ تبارک و تعالیٰ کی! میں ایک عقلمند آدمی بھی ہوں اور شاعر بھی کلام کے حسن و قبح کو اچھی طرح جانتا پہچانتا ہوں اس شخص کی گفتگو سننے سے مجھے روکنے والا کون ہے؟ اگر اس شخص نے کوئی اچھی بات کہی تو قبول کر لوں گا اور اگر کوئی قبیح بات کہی تو اسے مسترد کر دوں گا حضرت طفیل رضی اللہ تعالیٰ عنہ فرماتے ہیں کہ میں وہاں رک گیا یہاں تک کہ حضور نبی کریم صلی اللہ تعالیٰ علیہ وآلہ وسلم (نماز سے فراغت کے بعد) اپنے گھر کی طرف لوٹے میں بھی آپ صلی اللہ تعالیٰ علیہ وآلہ وسلم کے پیچھے چل پڑا یہاں تک کہ حضور نبی کریم صلی اللہ تعالیٰ علیہ وآلہ وسلم اپنے گھر داخل ہوئے تو میں بھی آپ کے پیچھے داخل ہو گیا میں نے عرض کیا یا محمد! (صلی اللہ تعالیٰ علیہ وآلہ وسلم) آپ کی قوم نے آپ کے متعلق یہ یہ باتیں میرے گوش گزار کی ہیں اللہ تبارک و تعالیٰ کی قسم! وہ مجھے آپ کے امر سے اتنا ڈراتے رہے ہیں کہ میں نے اپنے کانوں میں روئی ٹھونس لی کہ مبادا کہیں مجھے آپ کا کلام سنائی نہ دے جائے مگر اللہ تبارک و تعالیٰ کو یہ منظور نہیں تھا کہ میں آپ کے کلام سے مستفیض نہ ہوں آج آپ صلی اللہ تعالیٰ علیہ وآلہ وسلم کی دلنواز مسحور کن شیریں آواز نے میرے کانوں کے پردوں سے گذر کر میرے دل کی کائنات کو بدل کر رکھ دیا ہے میں اس لئے حاضر ہوا ہوں کہ آپ مجھے اپنی دعوت حق کے متعلق کچھ ارشاد فرمائیں۔

حضرت طفیل رضی اللہ تعالیٰ عنہ فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے مجھے احکام اسلام کے

متعلق ارشاد فرمایا اور قرآن مجید کی تلاوت بھی فرمائی اللہ تبارک و تعالیٰ کی قسم! اس سے زیادہ دلکش اور اثر آفرین کلام میں نے اس سے پہلے کبھی نہیں سنا تھا اور نہ ہی اس دین سے بہتر آج تک کوئی دین میرے علم و ذہن میں آیا میرے دل نے اس دعوت حق کی عظمت و سچائی کے سامنے سر تسلیم خم کر دیا میں نے اسی وقت حضور نبی کریم صلی اللہ تعالیٰ علیہ وآلہ وسلم کے دست حق پرست پر اسلام کی بیعت کی اور کلمہ شہادت پڑھ کر دولت ایمان سے سرفراز ہو گیا پھر میں نے عرض کی یا رسول اللہ! صلی اللہ تعالیٰ علیہ وآلہ وسلم میں اپنی قوم کا سردار ہوں۔ سب لوگ میرے حکم کی تعمیل کرتے ہیں۔ میں اب یہاں سے واپس اپنے گھر اپنی قوم کی طرف لوٹ رہا ہوں میں واپس جا کر اپنے اہل و عیال اور اپنی قوم کو دعوت اسلام دوں گا آپ بارگاہ الہی میں دعا فرمائیں کہ اللہ تبارک و تعالیٰ مجھے کوئی ایسی نشانی عطا فرمادے جو تبلیغ کے اس کام میں وہ میرے لئے معاون و مددگار ہو حضور نبی کریم صلی اللہ تعالیٰ علیہ وآلہ وسلم نے بارگاہ الہی میں دعا فرمائی۔ اَللّٰهُمَّ اجْعَلْ لِّهٖ اٰیَةً اے اللہ اسے کوئی نشانی عطا فرمادے۔

قَالَ فَخَرَجْتُ اِلَى قَوْمِي حَتَّى اِذَا كُنْتُ بِثَنِيَّةٍ تَطْلُعُ عَلٰى الْحَاضِرِ وَقَعَ نُوْرٌ بَيْنَ عَيْنِيْ مِثْلُ الْمِصْبَاحِ فَقُلْتُ اَللّٰهُمَّ فِىْ غَيْرِ وَجْهِىْ اِنِّىْ اَخْشِىْ اَنْ يَّظُنُّوْا اَنَّهَا مُثَلَّةٌ وَقَعَتْ فِىْ وَجْهِىْ لِفِرَاقِىْ دِيْنِهِمْ قَالَ فَتَحَوَّلَ فَوْقَ فِىْ رَاسِ سَوْطِىْ فَجَعَلَ الْحَاضِرُ يَتَرَاوْنَ ذٰلِكَ النُّوْرَ فِىْ سَوْطِىْ كَا الْقِنْدِيْلِ الْمَعْلُوْقِ۔

حضرت طفیل رضی اللہ تعالیٰ عنہ فرماتے ہیں کہ میں (دولت ایمان اور نعمت یقین سے مالا مال ہو کر مکہ مکرمہ سے) اپنی قوم کی طرف روانہ ہوا جس وادی کے دامن میں میری قوم رہائش پذیر تھی جب میں اس وادی کے اونچے نیلے پر پہنچا تو میری آنکھوں کے درمیان نور چمکنے لگ گیا جیسے کسی نے چراغ روشن کر دیا میں نے بارگاہ الہی میں عرض کی اے اللہ! اس نور کو میرے چہرے سے ہٹا کر کہیں اور منتقل فرمادے اس سے مجھے یہ خوف لاحق ہے کہ لوگ گمان کریں گے کہ چونکہ اس نے (بت پرستی چھوڑ کر) ہمارا دین بدل لیا ہے اس لئے اس کے چہرے پر دین بدلنے کی سزا میں) برص کا داغ ظاہر ہو گیا ہے۔ (دعا فوراً قبول ہو گئی اور اسی وقت) نور میرے چہرے سے ہٹ کر میری لاشی کے کنارے پر جگمگانے لگا میرا سارا قبیلہ میری لاشی کے سرے پر اس جگمگاتے نور کو دیکھ رہا تھا کہ جیسے قندیل معلق ہے میں اپنے گھر پہنچ گیا گھر میں رات بسر کی صبح سویرے میرے بوڑھے باپ مجھے ملنے کے لئے آئے تو میں نے کہا ابا جان! میرا اور آپ کا تعلق آج سے ختم ہو چکا ہے آپ یہاں

نہ ٹھہریں۔

میرے والد نے مجھ سے پوچھا بیٹا! کیا بات ہے یہ تبدیلی کیسی؟

میں نے کہا ابا جان! میں نے اسلام قبول کر لیا ہے اور محمد مصطفیٰ صلی اللہ تعالیٰ علیہ وآلہ وسلم پر ایمان لانے کا شرف حاصل کر لیا ہے ان کی غلامی اختیار کر لی ہے باپ نے کہا بیٹا! جو دین تو نے قبول کیا ہے میں بھی اسی دین کو قبول کرتا ہوں میں نے کہا جائیں غسل کریں پاک کپڑے پہنیں پھر میرے پاس تشریف لائیں اس دین کی تعلیم جو مجھے دی گئی پھر میں وہ آپ کو دوں گا چنانچہ میرے والد گھر گئے غسل کیا پاک کپڑے پہنے اور واپس میرے پاس تشریف لائے میں نے انہیں کلمہ شہادت پڑھایا اور دین اسلام کے احکام سے آگاہ کیا۔ حضرت طفیل رضی اللہ تعالیٰ عنہ فرماتے ہیں کہ پھر میری بیوی میرے پاس آئی میں نے اسے بھی یہی کہا کہ اب میرا تیرا کوئی تعلق نہیں لہذا تو یہاں سے چلی جا۔ بیوی نے مجھے کہا میرے ماں باپ تجھ پر قربان ہوں اس ناراضگی کا سبب کیا ہے؟ کم از کم مجھے کچھ معلوم تو ہونا چاہیے میں نے اسے کہا میں مسلمان ہو چکا ہوں میں نے دین اسلام اپنا لیا ہے لہذا اسلام نے میرے اور تیرے درمیان جدائی کر دی ہے تو اب میری بیوی نہیں رہی بیوی نے کہا سرتاج! جو دین آپ نے قبول کیا ہے میں بھی اسی دین کو اختیار کرتی ہوں۔

میں نے اسے کہا اگر ایسی بات ہے تو پھر تو ذوشریٰ کی چراگاہ میں جا وہاں چشمہ پر غسل کر پھر میرے پاس آ (ذوشریٰ قبیلہ دوس کے بت کا نام تھا اردگرد کا علاقہ اس کے لئے وقف تھا وہاں پہاڑی سے ایک چھوٹی سی آبشار آ کر گرتی تھی میں نے بیوی کو وہاں سے غسل کرنے کے لئے کہا) بیوی نے وہاں جانے سے پہلے ایک خدشے کا اظہار کیا اس نے کہا بِأَسَىٰ أَنْتَ وَآمِي أَتَخْشَىٰ عَلَى الصَّبِيَّةِ مِنْ ذِ الشَّرِّ شَيْئًا قَالَ قُلْتُ لَا أَنَا ضَامِنٌ لِّذَلِكَ فَذَهَبَتْ فَاعْتَسَلَتْ ثُمَّ جَاءَتْ فَعَرَضْتُ عَلَيْهَا الْإِسْلَامَ فَاسْلَمَتْ۔ تجھ پر میرے ماں باپ قربان ہوں کیا ذی شریٰ بت سے تجھے اپنے بچوں کے متعلق خوف نہیں آتا۔ (کیا تجھے یہ خوف نہیں کہ یہ بت جسے ہم چھوڑ کر اسلام کے دامن سے وابستہ ہو رہے ہیں کہیں یہ ہمارے بچوں کو کوئی نقصان نہ پہنچا دیں) حضرت طفیل بن عمرو الدوسی رضی اللہ تعالیٰ عنہ فرماتے ہیں کہ میں نے اسے کہا میرے دل میں بالکل ایسا خدشہ نہیں ہے اور تو پریشان نہ ہو میں اس چیز کا ضامن ہوں (یہ بت وغیرہ ہمارے بچوں کو کوئی گزند نہیں پہنچا سکتے) پس وہ گئی غسل کر کے آگئی میں نے اسے اسلام پیش کیا وہ مسلمان ہو گئی۔

پھر دوس قبیلے کو اسلام پیش کیا:

حضرت طفیل رضی اللہ تعالیٰ عنہ فرماتے ہیں کہ اس کے بعد میں نے اپنے قبیلہ دوس کو دعوت اسلام دی مگر وہ اس طرف مائل نہ ہوئے اپنے جہالت و گمراہی کے پرانے بت پرستی والے عقیدے پر ہی جمے رہے میں ان سے مایوس ہو کر مکہ مکرمہ میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا اور عرض کیا یا رسول اللہ! صلی اللہ تعالیٰ علیہ وآلہ وسلم میں نے اپنی قوم کو اسلام کی دعوت دی اس کے لئے بھرپور کوششیں بھی کیں مگر ان کی دنیا سے محبت لھو و لھب سے ان کا شغف انہیں اسلام کی طرف مائل نہیں ہونے دیتا رحمة اللعالمین صلی اللہ تعالیٰ علیہ وآلہ وسلم نے بارگاہ الہی میں دعا کے لئے اپنے دست اقدس دراز فرمائے اور عرض کی اَللّٰهُمَّ اِهْدِ دَوْسًا اے اللہ! تبارک و تعالیٰ قبیلہ دوس کو ہدایت عطا فرما دے دعا کے بعد مجھے مخاطب ہوتے ہوئے فرمایا اَرْجِعْ اِلَى قَوْمِكَ فَاذْعُهُمْ وَاَرْفُقْ بِهِمْ قَالَ فَلَمْ اَزَلْ بِاَرْضِ دَوْسٍ اَدْعُوهُمْ اِلَى الْاِسْلَامِ حَتَّى هَاجَرَ رَسُوْلُ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ اِلَى الْمَدِيْنَةِ وَمَضٰى بَدْرًا وَاُحُدًا وَالْخَنْدَقُ ثُمَّ قَدِمْتُ عَلَى رَسُوْلِ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ بِمَنْ اَسْلَمَ مَعِيَ مِنْ قَوْمِي وِرَسُوْلُ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ بِخَيْبَرَ حَتَّى نَزَلْتُ الْمَدِيْنَةَ بِسَبْعِيْنَ اَوْ ثَمَانِيْنَ بَيْتًا مِنْ دَوْسٍ ثُمَّ لَحِقْنَا بِرَسُوْلِ اللّٰهِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ بِخَيْبَرَ فَاَسْهَمَ لَنَا مَعَ الْمُسْلِمِيْنَ ثُمَّ لَمْ اَزَلْ مَعَ رَسُوْلِ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ حَتَّى اِذَا فَتَحَ اللّٰهُ عَلَيْهِ مَكَّةَ۔ اپنی قوم کی طرف لوٹ جا انہیں نرمی اور محبت سے اسلام کی دعوت دو حضرت طفیل رضی اللہ تعالیٰ عنہ فرماتے ہیں کہ میں ارض دوس میں بڑی تندہی سے قوم کو اسلام کی طرف راغب کرنے لگ گیا یہاں تک کہ حضور نبی کریم صلی اللہ تعالیٰ علیہ وآلہ وسلم ہجرت فرما کر مدینہ طیبہ میں رونق فرور ہو گئے۔ بدر، احد اور خندق کے معرکے بھی انجام پذیر ہو گئے ان کے بعد اپنی قوم کے ان لوگوں کو جنہوں نے اسلام قبول کر لیا تھا لے کر حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضری کے لئے روانہ ہوا۔ یہ ہمارا قافلہ دوس قبیلے کے ستر اسی گھرانوں پر مشتمل تھا ہم مدینہ منورہ پہنچے جب کہ اس وقت حضور نبی کریم صلی اللہ تعالیٰ علیہ وآلہ وسلم خیبر کی مہم سر کرنے کے لئے تشریف لے گئے ہوئے تھے ہم بھی پیچھے آپ صلی اللہ تعالیٰ علیہ وآلہ وسلم کو ملنے کے لئے خیبر پہنچ گئے حضور نبی کریم صلی اللہ تعالیٰ علیہ وآلہ وسلم نے ہماری دلنوازی کے لئے مسلمانوں کے ساتھ مال غنیمت سے حصہ عطا فرمایا (حضرت طفیل دوس رضی اللہ تعالیٰ عنہ کے قبیلے کے دوسرے لوگ تو شرف نیاز حاصل کرنے کے بعد واپس وطن لوٹ گئے مگر حضرت طفیل رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم کے پاس ہی رہے یہاں تک کہ مکہ مکرمہ فتح ہو گیا اور

اس پر اسلام کا پرچم لہرانے لگا کعبہ معظمہ جو بتوں کا مرکز بنا ہوا تھا اسے ان نجاستوں سے پاک کر دیا گیا اور وہاں صرف خدا وحدہ لا شریک کی عبادت کی جانے لگی حضرت طفیل رضی اللہ تعالیٰ عنہ فرماتے ہیں کہ فتح مکہ کے دن میں نے حضور نبی کریم صلی اللہ تعالیٰ علیہ وآلہ وسلم کی خدمت اقدس میں عرض کی یا رسول اللہ! صلی اللہ تعالیٰ علیہ وآلہ وسلم حکم ہو تو میں ذوالکفلین بت کو جا کر نذر آتش کر دوں حضور نبی کریم صلی اللہ تعالیٰ علیہ وآلہ وسلم نے اجازت عطا فرمادی میں اجازت لے کر ذوالکفلین بت کے پاس پہنچا اسے آگ لگا کر رکھ بنا دیا وہ آگ میں جل کر خاکستر ہو رہا تھا اور اس کا پرانا پجاری (حضرت طفیل) جو اب ساقی کوثر کے مے خانہ سے توحید کی شراب طہور سے سیراب تھا وہ یہ شعر الاپ رہا تھا۔

يَا ذَا الْكُفَّيْنِ لَسْتُ مِنْ عِبَادِكَ۔

مِبْلَادُنَا أَقْدَمُ مِنْ مِبْلَادِكَ۔ اِنِّي خَشِيتُ النَّارَ فِي فُؤَادِكَ

اے ذوالکفلین میں تیرے پجاریوں سے نہیں ہوں۔ ہماری تاریخ پیدائش تیری تاریخ پیدائش سے بہت پہلے کی ہے میں نے تیرے دل میں آگ جھونک دی ہے۔ (حجۃ اللہ علی العلمین ص 581، سیرت نبویہ ابن ہشام حصہ اول ص 236، سبل الہدیٰ والرشاد جلد نمبر 6 ص 336، سیرت حلبیہ جلد نمبر 1 ص 513، دلائل النبوت امام بیہقی جلد نمبر 5 ص 275، دلائل النبوت اصہبانی جلد نمبر 1 ص 212)

دعا اقدس کی برکت سے حضرت ابی بن کعب کے سینے سے جاہلیت کا شک جاتا رہا:

حضرت سلیمان بن سرد رضی اللہ تعالیٰ عنہ سے روایت ہے کہ حضرت ابی بن کعب رضی اللہ تعالیٰ عنہ دو آدمیوں کو لے کر بارگاہ رسالت میں حاضر ہوئے ان دونوں میں قرأت کا اختلاف تھا ان میں سے ہر ایک یہ دعویٰ کرتا تھا کہ میں نے حضور نبی کریم صلی اللہ تعالیٰ علیہ وآلہ وسلم سے قرآن مجید پڑھا ہے حضور نبی کریم صلی اللہ تعالیٰ علیہ وآلہ وسلم نے دونوں کی قرأت کو سنا اور فرمایا تم دونوں نے عمدہ قرأت کی ہے حضرت ابی بن کعب رضی اللہ تعالیٰ عنہ فرماتے ہیں کہ اس سے میرے دل میں زمانہ جاہلیت سے بھی زیادہ شک اور تردد پیدا ہوا حضور نبی کریم صلی اللہ تعالیٰ علیہ وآلہ وسلم نے اپنا دست اقدس میرے سینے پر مارا اور بارگاہ الہی میں دعا فرمائی اَللّٰهُمَّ اِزْهَبْ عَنْهُ الشَّيْطَانَ قَالَ فَارْفَضِيْتُ عَرَقًا وَاِنِّي اَنْظُرُ اِلَى اللّٰهِ فَرَقًا۔ اے اللہ! اس سے شیطان کو دور فرما میں اس وقت پسینے سے شرابور ہو گیا مجھے ایسے محسوس ہوا کہ میں اپنے رب کی طرف دیکھ رہا ہوں۔

(دلائل النبوت امام بیہقی جلد نمبر 6 ص 163، حجة اللہ علی العلمین ص 580، سبل الہدیٰ والرشاد جلد نمبر 10 ص 205، خصائص کبریٰ جلد نمبر 2 ص 285، الاحادیث المختارہ للضیاء جلد نمبر 3 ص 380، سنن کبریٰ للنسائی جلد نمبر 6 ص 171)

دعا کی برکت سے حضرت ثابت بن یزید کا پاؤں ٹھیک ہو گیا:

عَنِ ابْنِ عَائِدٍ قَالَ ثَابِتُ ابْنُ يَزِيدَ يَارَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ إِنَّ رِجْلِي عَرُجَاءَ لَا تَمَسُّ الْأَرْضَ قَالَ فَدَعَا لِي فَبُرِّتُ حَتَّى اسْتَوْتُ مِثْلَ الْأُخْرَى۔

حضرت ابن عائذ رضی اللہ تعالیٰ عنہ سے روایت ہے فرماتے ہیں کہ حضرت ثابت بن یزید رضی اللہ تعالیٰ عنہ نے حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں عرض کی یا رسول اللہ صلی اللہ تعالیٰ علیہ وآلہ وسلم میرے پاؤں میں لنگڑاپن ہے جس کی وجہ سے میرا پاؤں زمین پر نہیں لگتا حضور نبی کریم صلی اللہ تعالیٰ علیہ وآلہ وسلم نے میرے لئے دعا فرمائی حتیٰ کہ میرا پاؤں بالکل ٹھیک ہو گیا دوسرا جو صحیح تھا بالکل اس کی مثل ہو گیا۔ (حجة اللہ علی العلمین ص 580، خصائص کبریٰ جلد نمبر 2 ص 283، سبل الہدیٰ والرشاد جلد نمبر 10 ص 204)

آل یاسر کو جنت کے وعدہ کی خوشخبری:

عَنْ جَابِرٍ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَرَّ بِعَمَّارٍ وَأَهْلِهِ وَهُمْ يُعَذِّبُونَ فَقَالَ ابْشِرُوا آلَ عَمَّارٍ أَوْ آلَ يَاسِرٍ فَإِنَّ مَوْعِدَ كُمْ الْجَنَّةَ۔

حضرت جابر رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم حضرت عمار بن یاسر رضی اللہ تعالیٰ عنہما اور ان کے اہل خانہ کے پاس سے گزرے وہ اس وقت (کفار مکہ کے ہاتھوں) اذیتیں دیئے جا رہے تھے حضور نبی کریم صلی اللہ تعالیٰ علیہ وآلہ وسلم نے انہیں فرمایا اے آل عمار یا آل یاسر (راوی کو شک ہے کہ حضور نبی کریم صلی اللہ تعالیٰ علیہ وآلہ وسلم نے آل عمار فرمایا یا آل یاسر) تمہیں خوشخبری ہو کہ تمہارے ساتھ جنت کا وعدہ ہے۔

(دلائل النبوت امام بیہقی جلد نمبر 2 ص 208، مستدرک جلد نمبر 4 ص 99، طبقات کبریٰ ابن سعد جلد نمبر 3 ص 249، الاوسط للطبرانی جلد نمبر 2 ص 141، مجمع الزوائد جلد نمبر 9 ص 293، سیرت نبویہ ابن کثیر ص 130، البدایہ والنہا یہ جلد نمبر 3 ص 279)

عَنْ بِنِ مَسْعُودٍ قَالَ بَيْنَمَا رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يُصَلِّي عِنْدَ الْبَيْتِ وَأَبُو جَهْلٍ وَأَصْحَابُ لَهُ جُلُوسٌ وَقَدْ نَحَرَتْ جَزُورٌ بِالْأَمْسِ فَقَالَ أَبُو جَهْلٍ أَيُّكُمْ يَقُومُ إِلَى سَلَاجِزُورِ بِنِي فَلَانَ فَيَأْخُذُهُ فَيَضَعُهُ فِي كِتْفِي مُحَمَّدٍ إِذَا سَجَدَ فَأَنْبَعَتْ أَشْقَى الْقَوْمِ فَأَخَذَهُ فَلَمَّا سَجَدَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَضَعَ بَيْنَ كِتْفَيْهِ قَالَ فَاسْتَضَحُّكُوا وَجَعَلَ بَعْضُهُمْ يَمِيلُ عَلَى بَعْضٍ وَأَنَا قَائِمٌ أَنْظُرُ لَوْ كَانَتْ لِي مَنَعَةٌ طَرَحْتُهُ عَنْ ظَهْرِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَالنَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ سَاجِدٌ مَا يَرْفَعُ رَأْسَهُ حَتَّى أَنْطَلِقَ إِنْسَانٌ فَاطِمَةَ فَجَاءَتْ وَهِيَ جُوَيْرِيَّةٌ فَطَرَحْتُهُ عَنْهُ ثُمَّ أَقْبَلْتُ عَلَيْهِمْ تَشْتِمُهُمْ فَلَمَّا قَضَى النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ صَلَاتَهُ رَفَعَ صَوْتَهُ ثُمَّ دَعَا عَلَيْهِمْ وَكَانَ إِذَا دَعَا ثَلَاثًا وَإِذَا سَأَلَ سَأَلَ ثَلَاثًا ثُمَّ قَالَ اللَّهُمَّ عَلَيْكَ بِقُرَيْشٍ ثَلَاثَ مَرَّاتٍ فَلَمَّا سَمِعُوا صَوْتَهُ ذَهَبَ عَنْهُمْ الضَّحْكُ وَخَافُوا دَعْوَتَهُ ثُمَّ قَالَ اللَّهُمَّ عَلَيْكَ يَا جَهْلِي بْنَ هِشَامٍ وَعُقْبَةَ بْنَ رَبِيعَةَ وَشَيْبَةَ بْنَ رَبِيعَةَ وَالْوَلِيدِ بْنَ عُقْبَةَ وَأُمَيَّةَ بْنَ خَلْفٍ وَعُقْبَةَ بْنَ أَبِي مُعَيْطٍ وَذَكَرَ السَّابِعَ وَلَمْ أَحْفَظْهُ فَوَالَّذِي بَعَثَ مُحَمَّدًا صَلَّى اللَّهُ تَعَالَى عَلَيْهِ وَآلِهِ وَسَلَّمَ بِالْحَقِّ لَقَدْ رَأَيْتُ الَّذِينَ سَمَى صَرَعِي يَوْمَ بَدْرٍ ثُمَّ سَجَبُوا إِلَى الْقَلْبِ قَلْبِ بَدْرٍ قَالَ أَبُو إِسْحَاقَ الْوَلِيدُ بْنُ عُقْبَةَ غَلَطُ فِي هَذَا الْحَدِيثِ.

حضرت عبداللہ بن مسعود رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم بیت اللہ شریف کے پاس نماز پڑھ رہے تھے ابو جہل اور اس کے ساتھ (وہاں) بیٹھے ہوئے تھے اس سے ایک دن پہلے ایک اونٹنی ذبح کی گئی تھی ابو جہل نے (ساتھیوں سے) کہا تم میں سے کون بنی فلاں کے محلہ سے اونٹنی کی اوجھری لائے گا؟ اور جب محمد (صلی اللہ تعالیٰ علیہ وآلہ وسلم) سجدہ میں جائیں تو اسے ان کے کندھوں پر رکھ دے تو قوم کا سب سے بد بخت شخص (عقبہ بن معیط) اٹھا (اوجھری لے آیا) اور حضور نبی کریم صلی اللہ تعالیٰ علیہ وآلہ وسلم سجدہ میں گئے تو اس نے اس اوجھری کو آپ صلی اللہ تعالیٰ علیہ وآلہ وسلم کے کندھوں پر رکھ دیا پھر وہ آپس میں اس طرح ہنسنے لگے کہ ہنسی کے مارے ایک دوسرے

پر گر پڑتے تھے میں کھڑا ہوا دیکھ رہا تھا کاش مجھ میں اتنی طاقت ہوتی کہ میں اس اوجھری کو حضور نبی کریم صلی اللہ تعالیٰ علیہ وآلہ وسلم کی پشت سے اٹھا کر پھینک دیتا حضور نبی کریم صلی اللہ تعالیٰ علیہ وآلہ وسلم سجدے میں ہی رہے سجدے سے اپنا سر نہیں اٹھایا حتیٰ کہ ایک شخص نے سیدۃ النساء حضرت فاطمہ الزہراء رضی اللہ تعالیٰ عنہا کو جا کر بتایا سیدۃ النساء آ کر آپ صلی اللہ تعالیٰ علیہ وآلہ وسلم کی پشت مبارک سے وہ اوجھری دور کرتی تھیں اور ساتھ ساتھ ان کفار کو برا بھلا بھی کہتی تھیں جبکہ آپ ابھی اس وقت تک کم سن تھیں حضور نبی کریم صلی اللہ تعالیٰ علیہ وآلہ وسلم نے جب اپنی نماز مکمل فرمائی تو بلند آواز سے ان کے خلاف دعا کی آپ صلی اللہ تعالیٰ علیہ وآلہ وسلم جب بھی دعا فرماتے تو تین دفعہ دعا فرمایا کرتے تھے آپ صلی اللہ تعالیٰ علیہ وآلہ وسلم نے تین دفعہ فرمایا اے اللہ! قریش پر گرفت فرما جب قریش نے آپ کی آواز سنی تو ان کی ہنسی کا نور ہو گئی اور وہ آپ کی دعا سے خوف زدہ ہو گئے۔ (یہ مسلم شریف کی حدیث ہے بخاری شریف میں ہے قَالَ اللَّهُمَّ عَلَيْكَ بِقُرَيْشٍ ثَلَاثَ مَرَّاتٍ فَشَقَّ ذَلِكَ عَلَيْهِمْ إِذْ دَعَا عَلَيْهِمْ قَالَ وَكَانُوا يَرَوْنَ أَنَّ الدَّعْوَةَ فِي ذَلِكَ الْبَلَدِ مُسْتَجَابَةٌ حضور نبی کریم صلی اللہ تعالیٰ علیہ وآلہ وسلم نے دعا فرمائی تین دفعہ بارگاہ الہی میں عرض کیا اے اللہ! قریش کو اپنی گرفت میں لے لے جب حضور نبی کریم صلی اللہ تعالیٰ علیہ وآلہ وسلم نے ان پر بددعا فرمائی۔ تو یہ ان پر شاق ہوئی ان کا اعتقاد یہ تھا کہ اس شہر میں دعا ضرور قبول ہوتی ہے) پھر آپ صلی اللہ تعالیٰ علیہ وآلہ وسلم نے (نام لے کر بددعا فرمائی) اے اللہ ابو جہل بن ہشام کی گرفت فرما اور عتبہ بن ربیعہ اور شیبہ بن ربیعہ اور ولید بن عقبہ اور امیہ بن خلف اور عقبہ بن ابی معیط کی گرفت فرما راوی کہتے ہیں کہ حضور نبی کریم صلی اللہ تعالیٰ علیہ وآلہ وسلم نے ساتویں شخص کا بھی نام لیا تھا لیکن وہ مجھے یاد نہیں رہا (دوسری روایت میں ساتواں نام عمارۃ بن ولید مذکور ہے) قسم ہے اس ذات کی جس نے محمد صلی اللہ تعالیٰ علیہ وآلہ وسلم کو حق کے ساتھ مبعوث فرمایا ہے میں نے جنگ بدر کے دن دیکھا کہ جن کا نام لے لے کر حضور نبی کریم صلی اللہ تعالیٰ علیہ وآلہ وسلم نے گرفت کی دعا فرمائی وہ سب کے سب بدر کے کنوئیں میں اوندھے پڑے تھے ابواسحاق فرماتے ہیں کہ اس حدیث میں راوی نے ولید بن عقبہ کے نام میں غلطی کی ہے۔ واضح ہو صحیح نام ولید بن عقبہ ہے۔

(بخاری شریف جلد نمبر 1 ص 38، مسلم شریف جلد نمبر 2 ص 116، نسائی شریف جلد نمبر 1 ص 58، مسند امام احمد جلد نمبر 1 ص 575، دلائل النبوت امام بیہقی جلد نمبر 2 ص 243، البدایۃ والنہایۃ جلد نمبر 3 ص 248، سیرت حلبیہ جلد نمبر 1 ص 414، سبل الہدیٰ والرشاد جلد نمبر 2 ص 437)

بے مثل حبیب کے بے مثل قدم مبارک

قدم مبارک کی برکت سے یثرب یثرب نہ رہا مدینہ طیبہ ہو گیا:

حضور نبی کریم صلی اللہ تعالیٰ علیہ وآلہ وسلم کی مدینہ شریف تشریف آوری سے پہلے یہ مدینہ منورہ نہیں تھا بلکہ یہ یثرب تھا یہ وباؤں کی سرزمین تھی حضرت بلال رضی اللہ تعالیٰ عنہ اور ام المؤمنین سیدہ حضرت عائشہ صدیقہ رضی اللہ تعالیٰ عنہا کا اس بارے میں فرمان موجود ہے حضرت بلال رضی اللہ تعالیٰ عنہ کا فرمان اس دعا سے ظاہر ہے **اللَّهُمَّ الْعَن شَيْبَةَ بَنِ رَبِيعَةَ وَعُتْبَةَ بَنِ رَبِيعَةَ وَأُمَيَّةَ بَنِ خَلْفٍ كَمَا أَخْرَجُونَا مِنْ أَرْضِنَا إِلَى أَرْضِ الْوَبَاءِ**۔ اے اللہ! شیبہ بن ربیعہ اور عتبہ بن ربیعہ اور امیہ بن خلف پر لعنت بھیج جنہوں نے ہمیں ہماری سرزمین سے نکال کر وبا کی زمین میں کر دیا ہے۔ ام المؤمنین حضرت عائشہ رضی اللہ تعالیٰ عنہا کا اس بارے میں قول ملاحظہ فرمائیں **قَالَتْ وَقَدِمْنَا الْمَدِينَةَ وَهِيَ أَوْبَاءُ أَرْضِ اللَّهِ قَالَتْ فَكَانَتْ بَطْحَانَ يُحْجِرِي نَجْلًا يَعْنِي مَاءً أَجِنًا**۔ ام المؤمنین حضرت عائشہ صدیقہ رضی اللہ تعالیٰ عنہا نے فرمایا ہم جب مدینے آئے تو یہ اللہ تبارک و تعالیٰ کی ساری زمین سے زیادہ و بازوہ تھی اور فرمایا کہ بطحان نالے سے بدبودار پانی بہتا تھا۔ (بخاری شریف جلد نمبر 1 ص 253، دلائل النبوت امام بیہقی جلد نمبر 2 ص 421، سبل الہدی والرشاد جلد نمبر 3 ص 297، البدایہ والنہایہ جلد نمبر 3 ص 500، سیرت حلبیہ جلد نمبر 2 ص 115، سیرت نبویہ ابن کثیر ص 224)

مدینہ منورہ کو اب یثرب کہنا گناہ کہنے والا رب سے معافی مانگے:

عَنْ الْبَرَاءِ بْنِ عَازِبٍ رَضِيَ اللَّهُ تَعَالَى عَنْهُمَا أَنَّهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ سَمَى الْمَدِينَةَ يِثْرِبَ فَلْيَسْتَغْفِرِ اللَّهَ هِيَ طَابَةٌ هِيَ طَابَةٌ۔

حضرت براء بن عازب رضی اللہ تعالیٰ عنہما سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا جو مدینہ شریف کو یثرب کہے وہ اللہ تبارک و تعالیٰ سے مغفرت طلب کرے یہ طابہ ہے یہ طابہ ہے یہ طابہ ہے (طابہ بمعنی پاکیزہ) (مسند امام احمد جلد نمبر 4 ص 293، سبل الہدی والرشاد جلد نمبر 2 ص 296، سیرت حلبیہ جلد نمبر 2 ص 80، مجمع الزوائد جلد نمبر 3 ص 303، درمنثور جلد نمبر 5 ص 188)

دوسری روایت میں ہے کہ ارشاد فرمایا مَنْ قَالَ يِثْرِبَ فَلْيَسْتَغْفِرِ اللَّهَ ثَلَاثَ مَرَّاتٍ هِيَ طَابَةٌ هِيَ طَابَةٌ کہ جو مدینہ طیبہ کو یثرب کہے وہ تین دفعہ استغفار کر لے یہ طیبہ ہے یہ طیبہ ہے یہ طیبہ ہے۔

تیسری روایت:

عَنِ ابْنِ عَبَّاسٍ رَضِيَ اللَّهُ تَعَالَى عَنْهُمَا أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ لَا تَدْعُوَهَا يَثْرِبَ فَإِنَّهَا طَيْبَةٌ يَعْنِي الْمَدِينَةَ -

سیدنا حضرت عبداللہ بن عباس رضی اللہ تعالیٰ عنہما سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا مدینہ طیبہ کو یثرب نہ کہو بیشک وہ طیبہ ہے۔ (سبل الہدیٰ والرشاد جلد نمبر 3 ص 296، درمنثور جلد نمبر 5 ص 188)

محمد بن یوسف صالحی شامی رحمۃ اللہ تعالیٰ علیہ فقہا شافعیہ، مالکیہ کے حوالے سے اپنی کتاب سبل الہدیٰ والرشاد جلد نمبر 3 ص 296، میں رقمطراز ہیں مَنْ سَمِيَ الْمَدِينَةَ يَثْرِبُ كُتِبَتْ عَلَيْهِ خَطِيئَةٌ کہ جو مدینہ منورہ کو یثرب کہے گا اس کے اعمال نامہ میں گناہ لکھ دیا جائے گا فرماتے ہیں کہ یثرب کا لفظ یا تو یثرب سے ماخوذ ہے جس کا معنی فساد ہے اور یا یثرب سے اور اس کا معنی ہے گناہوں کا مواخذہ کرنا چونکہ اس کے دونوں معنی پسندیدہ نہیں ہیں اس لئے حضور نبی کریم صلی اللہ تعالیٰ علیہ وآلہ وسلم نے اس کا نام بدل دیا اور اس کا نام مدینہ طیبہ رکھا کیونکہ حضور نبی کریم صلی اللہ تعالیٰ علیہ وآلہ وسلم اچھے ناموں کو پسند فرماتے تھے اور قرآن مجید میں جو اس کا نام یثرب ذکر ہوا ہے وہ منافقین کے قول کے حکایت کے باعث ہے۔

اس جہالت سے بچیں اور مدینہ طیبہ کو یثرب کہیں نہ کہیں:

عوام اہلسنت جو اپنے محبوب پیغمبر رحمۃ اللعلمین صلی اللہ تعالیٰ علیہ وآلہ وسلم کے عشق و محبت میں سرشار ہیں بعض اوقات کم علمی کے باعث نعتیہ اشعار میں مدینہ منورہ کو یثرب کہہ اور لکھ دیا جاتا ہے جو سراسر گناہ ہے کو محسوس نہیں کرتے جیسے شاہ مدینہ والی نعت کو بڑے شوق سے سنتے ہیں اس میں یثرب کے والی کا جملہ بڑا ہی غلط ہے ایسی نعت کو نہ تو پڑھنا چاہیے نہ ہی سننا چاہیے۔

شہر شاہ خوباں صلی اللہ تعالیٰ علیہ وآلہ وسلم مدینہ منورہ:

محبوب کائنات رحمۃ اللعلمین صلی اللہ تعالیٰ علیہ وآلہ وسلم کے قدم مبارک لگنے سے یثرب مدینہ طیبہ ہو گیا یثرب نہ رہا ایسے کیوں نہ ہوتا یہ وہ قدم مبارک تھے جن کے زمین پر لگنے سے ساری روئے زمین ہی مسجد و طہور بن گئی آپ صلی اللہ تعالیٰ علیہ وآلہ وسلم سے پہلے بھی انبیاء کرام کی تشریف آوری روئے زمین پر ہوئی مگر کسی کے لئے بھی یہ مسجد و طہور نہ بنی مگر ہمارے محبوب پیغمبر صلی اللہ تعالیٰ علیہ وآلہ وسلم دنیا پر تشریف لائے تو وہی زمین مسجد و طہور بن گئی پیارے آقا صلی اللہ تعالیٰ

علیہ وآلہ وسلم نے واضح فرمادیا جَعَلْتُ لِي الْأَرْضُ مَسْجِدًا وَطُهْرًا یعنی ساری روئے زمین میرے لئے (میری ساری امت) کے لئے مسجد اور ذریعہ طہارت بنا دی گئی ہے۔

تو جو روئے زمین ایک لاکھ کئی ہزار نبیوں کی تشریف آوری پر مسجد و طہور نہ بن سکی وہ محبوب صلی اللہ تعالیٰ علیہ وآلہ وسلم کی تشریف آوری پر طہور و مسجد بن گئی تو یثرب تشریف آوری پر یثرب کیسے رہ جاتا وہ بھی یثرب سے بدل کر مدینہ طیبہ بن گیا جو آفات و بلیات کی آماجگاہ تھی وہ زمین مظہر جمال و جلال الہی کے قدم ناز کو بوسہ دینے کی سعادت کے باعث عشاق باصفا کی آنکھوں کا سرمہ بن گئی اس کی خاک خاک شفا بن گئی۔ گلستان مدینہ سے گذر کر جانے والا باد نسیم کا ہر جھونکا مردہ دلوں کو حیات نو پڑ مژدہ روحوں کا تازگی اور نشاط بانٹنے والا بن گیا حالانکہ اس سے پہلے اس کی آب و ہوا و فضا صحت کے لحاظ سے بڑی مضر تھی مگر محبوب صلی اللہ تعالیٰ علیہ وآلہ وسلم کے قدم مبارک لگتے ہی اس کی قسمت کا ستارہ چمک اٹھا جس کا پانی خوش ذائقہ نہ تھا ہوا بھی مضر تھی اس میں خوشگوار تغیر و تبدل رو پزیر ہو گیا وہاں کلام الہی کا نزول ہونے لگا گیا فرشتوں کے سردار حضرت جبرائیل علیہ السلام کا آنا جانا ہو گیا وہ شہر مدینہ الرسول ہو گیا اس کی مسجد مسجد نبوی شریف ہو گئی جس میں ایک نماز پڑھنے سے پچاس ہزار نمازوں کا ثواب عطا ہوتا ہے اس کا کچھ حصہ رَوْضَةٌ مِنْ رِيَاضِ الْجَنَّةِ ہو گیا سب نبیوں رسولوں کے سردار محبوب کائنات محبوب خدا رحمۃ اللعلمین صلی اللہ تعالیٰ علیہ وآلہ وسلم کا مسکن ہو گیا اور جو مبارک جگہ مسکن بنی وہ جگہ کعبہ معظمہ، عرش اعظم اور کرسی سے افضل ہے۔

قبر انور کی وہ جگہ جہاں محبوب صلی اللہ تعالیٰ علیہ وآلہ وسلم جلوہ گر ہیں وہ کعبہ، عرش کرسی سے افضل ہے:

امام محمد بن یوسف صالحی الشامی رحمۃ اللہ تعالیٰ علیہ اپنی کتاب سبل الہدی والرشاد جلد نمبر 3 ص 315 میں فرماتے ہیں لَقَلَّ أَبُو الْوَلِيدِ الْبَاجِي وَالْقَاضِي عِيَاضٌ وَغَيْرُهُمَا الْأَجْمَاعُ عَلَى تَفْضِيلِ مَا ضَمَّ الْأَعْضَاءَ الشَّرِيفَةَ حَتَّى عَلَى الْكُعْبَةِ۔ ابو الولید الباجی قاضی عیاض اور دیگر علماء نے اس بات پر اجماع نقل کیا ہے کہ قبر مبارک جو حد اطہر کو اپنے آغوش میں لئے ہوئے ہے وہ کعبہ معظمہ سے افضل ہے۔

ابو محمد عبداللہ بن ابی عمر البشکری رحمۃ اللہ تعالیٰ نے اس کی توثیق کی ہے وہ اپنے قصیدہ میں لکھتے ہیں۔

جَزَمِي الْجَمِيعُ بَانَ خَيْرَ الْأَرْضِ مَا - قَدْ حَاطَ ذَاتَ الْمُصْطَفَى وَحَوَاهَا

سب علماء نے اس کی تصدیق کی ہے کہ زمین کا وہ حصہ سب سے افضل ہے جو ذات پاک مصطفیٰ صلی اللہ تعالیٰ علیہ

وآلہ وسلم کا احاطہ کئے ہوئے ہے۔

وَنَعَمْ لَقَدْ صَدَقُوا بِسَاكِنِهَا عَلَتْ - كَا النَّفْسِ حِينَ زَكَتْ زَاكَا مَا وَاهَا

بیشک ایسا ہی ہے اور ان لوگوں نے سچ کہا ہے اپنے سکونت کرنے والے سے ہی اس قطعہ زمین کا درجہ بلند ہوا ہے جس طرح نفس جب پاکیزہ ہوتا ہے تو اس کا مسکن بھی پاکیزہ ہوتا ہے۔
آگے سبل الہدیٰ والرشاد کے اسی صفحہ نمبر 315 پر لکھتے ہیں۔

بَلْ نَقَلَ الْقَاضِي تَاجُ الدِّينِ السُّبُكِيُّ عَنْ ابْنِ عَقِيلِ الْحَنْبَلِيِّ أَنَّهَا أَفْضَلُ مِنَ الْعَرْشِ وَجَزَمَ بِذَلِكَ أَبُو عَبْدِ اللَّهِ مُحَمَّدُ بْنُ رَزِينَ الْبُحَيْرِيُّ الشَّافِعِيُّ أَحَدُ السَّادَةِ الْعُلَمَاءِ الْأَوْلِيَاءِ الْأَوْلِيَاءِ فَقَالَ فِي قِصِيدَتِهِ-

بلکہ قاضی تاج الدین سبکی رحمۃ اللہ تعالیٰ علیہ نے ابن عقیل حنبلی سے نقل کیا ہے کہ وہ فرماتے ہیں کہ یہ جگہ (قبر انور کا وہ حصہ جہاں محبوب پیغمبر صلی اللہ تعالیٰ علیہ وآلہ وسلم استراحت فرمائیں) عرش سے بھی افضل ہے ابو عبد اللہ محمد بن رزین البجیری الشافعی نے اس کی تائید و توثیق کی ہے یہ ابو عبد اللہ زمرہ علماء اولیاء کے سرداروں میں سے تھے۔ پھر انہوں نے اپنے قصیدے میں کہا۔

وَلَا شَكَّ أَنَّ الْقَبْرَ أَشْرَفُ مَوْضِعٍ - مِنَ الْأَرْضِ وَالسَّبْعِ السَّمَوَاتِ طُرَّةً

اس میں کوئی شک نہیں کہ قبر مبارک کی جگہ ساری زمین اور سات آسمانوں سے اشرف ہے۔

وَأَشْرَفُ مِنْ عَرْشِ الْمَلِكِ وَكَأَنَّ فِي - مَقَالِي خِلَافٌ عِنْدَ أَهْلِ الْحَقِيقَةِ

بلکہ مالک الملک کے عرش سے بھی یہ جگہ افضل ہے اور جو میں نے کہا ہے اس میں اہل حقیقت کا کوئی اختلاف نہیں ہے۔

امام محمد بن یوسف صالحی شامی رحمۃ اللہ تعالیٰ علیہ سبل الہدیٰ والرشاد جلد نمبر 3 ص 322 پر رقمطراز ہیں عَنِ

الْعَبْدِيِّ مِنَ الْمَالِكِيَّةِ أَنَّ الْمَشِيَّ لِيَزَارَةَ قَبْرِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ أَفْضَلُ مِنَ الْكُعْبَةِ عِلْمَاءُ مَالِكِيَّةِ

کے ایک عالم العبیدی فرماتے ہیں کہ کعبہ معظمہ کی زیارت کے لئے پیدل چل کر جانے سے حضور نبی کریم صلی اللہ تعالیٰ علیہ

وآلہ وسلم کی قبر انور کی زیارت کے لئے پیدل چل کر جانا افضل ہے۔

اور سبل الہدیٰ والرشاد جلد نمبر 3 ص 317 پر رقمطراز ہیں فَإِنَّ الْقَبْرَ الشَّرِيفَ يَنْزِلُ عَلَيْهِ مِنَ الرَّحْمَةِ

وَالرِّضْوَانِ وَالْمَلَائِكَةِ وَلَهُ عِنْدَ اللَّهِ مِنَ الْمَحَبَّةِ وَلَسَاكِينِهِ مَا تَقْصِرُ الْعُقُولُ عَنْ إِدْرَاكِهِ وَلَيْسَ ذَلِكَ لِمَكَانٍ غَيْرِهِ فَكَيْفَ لَا يَكُونُ أَفْضَلُ الْأَمَاكِينِ؟ پس بے شک قبر شریف پر اللہ تبارک و تعالیٰ کی رحمتوں اور رضا کا نزول ہوتا ہے اور فرشتے بھی حاضری کے لئے نازل ہوتے ہیں اور بارگاہ الہی میں اس کے لئے اور اس کے ساکنین کے لئے ایسی محبت ہے جس کا ادراک کرنے سے عقول قاصر ہیں اور ایسا کسی اور جگہ کے لئے نہیں ہے پس یہ جگہیں کیونکر افضل نہ ہوں۔

علمائے دیوبند کے شیخ الحدیث کا عقیدہ کہ قبر انور کی جگہ کعبہ سے بھی افضل ہے اور عرش و کرسی سے بھی:

علمائے دیوبند کے شیخ الحدیث مولانا محمد زکریا اپنی کتاب فضائل حج کے صفحہ نمبر 130 میں لکھتے ہیں جب قبہ خضراء پر نظر پڑے تو عظمت و ہیبت اور حضور نبی کریم صلی اللہ تعالیٰ علیہ وآلہ وسلم کی علوشان کا استحضار کرے اور یہ سوچے کہ اس پاک قبہ میں وہ ذات اقدس ہے جو ساری مخلوقات سے افضل ہے انبیاء علیہم السلام کی سردار ہے فرشتوں سے افضل ہے۔ قبر شریف کی جگہ ساری جگہوں سے افضل ہے جو حصہ حضور نبی کریم صلی اللہ تعالیٰ علیہ وآلہ وسلم کے بدن مبارک سے ملا ہوا ہے۔ وہ کعبہ سے افضل ہے عرش سے افضل ہے کرسی سے افضل ہے حتیٰ کہ آسمانوں اور زمین کی ہر جگہ سے افضل ہے۔

روضہ انور پر حاضری کے آداب علمائے دیوبند کے شیخ الحدیث کے قلم سے:

علمائے دیوبند کے شیخ الحدیث مولانا محمد زکریا اپنی کتاب فضائل حج کے صفحہ نمبر 133-134 پر لکھتے ہیں دیوار سے تین چار گز کے فاصلے پر کھڑا ہو زیادہ قریب نہ ہو کہ ادب کے خلاف ہے اور نگاہ نیچی رہنا چاہیے ادھر ادھر دیکھنا اس وقت سخت بے ادبی ہے ہاتھ پاؤں بھی ساکن اور وقار سے رہیں۔ یہ خیال کرے کہ چہرہ انور اس وقت میرے سامنے ہے حضور نبی کریم صلی اللہ تعالیٰ علیہ وآلہ وسلم کو میری حاضری کی اطلاع ہے حضور نبی کریم صلی اللہ تعالیٰ علیہ وآلہ وسلم کی علوشان اور علوم مرتبت کا استحضار پوری طرح سے دل میں رہے ابن امیر الحاج مدخل میں لکھتے ہیں کہ جتنے بھی تواضع اور آداب اس وقت کی حاضری کے لکھے جاتے ہیں اس سے کہیں زیادہ تواضع اور بجز وانکسار ہونا چاہیے اس لئے کہ آپ صلی اللہ تعالیٰ علیہ وآلہ وسلم کی ذات ایسی شفیع ہے جس کی شفاعت مقبول ہے جس نے آپ صلی اللہ تعالیٰ علیہ وآلہ وسلم کے در اقدس کا ارادہ کیا وہ مراد کو پہنچا اور جو آپ کی چوکھٹ پر حاضر ہو گیا وہ نامراد نہیں رہا جس شخص نے آپ کے وسیلہ سے دعا کی وہ قبول ہوئی اور جو مانگا وہ ملا تجربہ اور واقعات اس کی شہادت دیتے ہیں اس لئے جتنا زیادہ ادب ہو سکے درلغ نہ کرے اور یہ سمجھے گویا میں زندگی

میں آپ کی مجلس میں حاضر ہوں اس لئے کہ امت کے حالات مشاہدہ میں اور ان کے ارادہ اور قصد کے ظہور میں اس وقت آپ کی حیات اور مہمات میں کوئی فرق نہیں۔

نیر فضائل حج کے صفحہ نمبر 127-128 پر لکھتے ہیں جب مدینہ طیبہ کی دیواروں پر نظر پڑ جائے اور اس کے معطر باغ نظر آنے لگیں جو بیڑ علی کے بعد سے نظر آنے لگتے ہیں تو بہتر یہ ہے کہ سواری سے نیچے اتر جائے اور روتا ہوا ننگے پاؤں چلے جب ہم نے اس محبوب صلی اللہ تعالیٰ علیہ وآلہ وسلم کے شہر کے نشانات دیکھے جس نے نشانات کے پہچاننے کے واسطے نہ ہمارے پاس دل چھوڑا نہ عقل چھوڑی تو ہم اپنی سواریوں سے اتر گئے اور اکرام میں پیدل چلنے لگے اس لئے کہ اس کی شان سے یہ بات بہت بعید تھی کہ اس کے پاس سوار ہو کر جائیں پہلے امراء و وزراء کے متعلق لکھا ہے کہ وہ ذوالحلیفہ سے جو تقریباً چھ میل ہے پیدل چلنے لگتے تھے اور حق یہ ہے کہ اس جگہ پاؤں کی بجائے سر کے بل بھی چلے تو اس جگہ کے حق کا کوئی حصہ بھی ادا نہیں ہو سکتا۔

لَوْ جِئْتُمْ قَاصِدًا أَسْعَى عَلَى بَصْرِي - لَمْ أَقْضِ حَقًّا وَأَيُّ الْحَقِّ أَدَيْتُ

اگر میں تمہاری خدمت میں پاؤں کی بجائے آنکھوں سے چل کر آتا تب بھی میں حق ادا نہ کر سکتا تھا اور میں نے اے آقا! آپ کا اور ہی کون سا حق ادا کیا جو یہی ادا کرتا۔

جب مدینہ پاک میں محبوب صلی اللہ تعالیٰ علیہ وآلہ وسلم کی منزل کے آثار نظر آنے لگتے ہیں تو انہوں نے محبت کو بھڑکا دیا اور جب وہاں کی مٹی کو آنکھوں کا سرمہ بنایا تو ساری بیماریوں سے شفا ہو گئی کہ اب نہ کسی قسم کا مرض ہے نہ تکلیف۔
(فضائل حج مصنف شیخ الحدیث مولانا زکریا ص 127-128)

امام اہلسنت حضرت مولانا الشاء احمد رضا خان بریلوی رحمۃ اللہ تعالیٰ علیہ فرماتے ہیں۔

عرب کی زمیں اور قدم رکھ کے چلنا
ارے سر کا موقع ہے او جانے والے

مدینہ طیبہ میں تشریف آوری سے یہ شہر طاعون اور دجال سے محفوظ ہو گیا:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
عَلَى أَنْقَابِ الْمَدِينَةِ مَلَائِكَةٌ يَحْرُسُونَهَا لَا يَدْخُلُهَا الطَّاعُونَ وَلَا الدَّجَالُ۔

حضرت ابو ہریرہ رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا

مدینہ منورہ میں داخل ہونے والے راستوں پر اللہ تبارک و تعالیٰ نے فرشتے مقرر کر دیئے ہیں جو ان کی نگہبانی کرتے ہیں اس میں طاعون اور دجال داخل نہیں ہوں گے۔ (بخاری شریف جلد نمبر 1 ص 252، مسلم شریف جلد نمبر 1 ص 464،

مشکوٰۃ شریف ص 240، ترمذی شریف حصہ دوم ص 48، سبل الہدیٰ والرشاد جلد نمبر 3 ص 303)

مدینہ شریف سے محبت مکہ شریف سے بھی زیادہ:

عَنْ عَائِشَةَ قَالَتْ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ اللَّهُمَّ حَبِّبْ إِلَيْنَا الْمَدِينَةَ كَحُبِّنَا مَكَّةَ أَوْ أَشَدَّ وَصَحِّحْهَا وَبَارِكْ لَنَا فِي صَاعِهَا وَمُدِّهَا وَانْقُلْ حَمَاهَا فَاجْعَلْهَا بِأَلْجُحْفَةِ۔

ام المؤمنین حضرت عائشہ صدیقہ رضی اللہ تعالیٰ عنہا سے روایت ہے فرماتی ہیں کہ رسول اللہ صلی اللہ تعالیٰ علیہ وآلہ وسلم نے فرمایا اے اللہ مدینہ طیبہ ہمیں ایسا پیارا کر دے جیسے مکہ پیارا تھا یا اس سے بھی زیادہ اور اسے صحت بخش بنا دے اور اس کے صاع اور مد میں ہمیں برکت عطا فرما دے اور یہاں کے بخار کو جحفہ میں منتقل فرما دے۔

(بخاری شریف جلد نمبر 1 ص 253، مسلم شریف جلد نمبر 1 ص 463، مشکوٰۃ شریف ص 239، سبل الہدیٰ والرشاد جلد نمبر 3 ص 298)

حضور نبی کریم رؤف الرحیم رحمۃ اللعلمین صلی اللہ تعالیٰ علیہ وآلہ وسلم نے بارگاہ الہی میں دعا فرمائی کہ اے اللہ! مدینہ طیبہ ہمیں ایسا پیارا کر دے جیسے مکہ معظمہ یا اس سے بھی زیادہ پیارے آقا صلی اللہ تعالیٰ علیہ وآلہ وسلم کی دعا مبارکہ کا ہی یہ اثر ہے کہ مسلمانوں کو مکہ مکرمہ سے مدینہ منورہ زیادہ پیارا ہے اور مدینہ منورہ کی آب و ہوا بہت ہی صحت بخش ہے اور وہاں کی خاک خاک شفا ہے وہاں کی روزی میں بڑی برکت ہے۔

مدینہ منورہ میں موت شہادت سے افضل ہے:

عَنْ يَحْيَى بْنِ سَعِيدٍ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَانَ جَالِسًا وَقَبْرٌ يُحْفَرُ فِي الْمَدِينَةِ فَاطَّلَعَ رَجُلٌ فِي الْقَبْرِ فَقَالَ بِنَسْ مَضْجَعُ الْمُؤْمِنِ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ بِنَسْمَا قُلْتَ قَالَ الرَّجُلُ إِنِّي لَمْ أُرِدْ هَذَا إِنَّمَا أَرَدْتُ الْقَتْلَ فِي سَبِيلِ

اللَّهُ فَقَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَا مِثْلَ الْقَتْلِ فِي سَبِيلِ اللَّهِ مَا عَلَى
الْأَرْضِ بَقْعَةٌ أَحَبُّ إِلَيَّ أَنْ يَكُونَ قَبْرِي بِهَا مِنْهَا ثَلَاثَ مَرَّاتٍ۔

حضرت یحییٰ بن سعید رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم تشریف فرماتے تھے اور مدینہ منورہ میں قبر کھودی جا رہی تھی کہ ایک شخص نے قبر میں جھانک کر کہا یہ مومن کا بڑا برا ٹھکانہ ہے (اس کے کہنے کا مقصد یہ تھا کہ مومن پر جس قدر تکالیف آتی ہیں ان سب میں قبر کی وحشت و دہشت زیادہ سخت ہے) تب رسول اللہ صلی اللہ تعالیٰ علیہ وآلہ وسلم نے فرمایا تم نے یہ غلط کہا ہے اس شخص نے کہا میرے کہنے کا یہ مقصد نہ تھا بلکہ اللہ تبارک و تعالیٰ کی راہ میں شہادت میری مراد تھی (یعنی میرا یہ بات کہنے سے مقصد یہ تھا کہ اگر یہ شخص میدان جنگ میں شہید ہوتا اور اسے دفن بھی میسر نہ ہوتا تو اسے بستر پر مرنے اور دفن ہونے سے بہتر ہوتا) حضور نبی کریم صلی اللہ تعالیٰ علیہ وآلہ وسلم نے فرمایا (یہاں مدینہ منورہ میں دفن) اللہ تبارک و تعالیٰ کی راہ میں شہادت بھی اس کے برابر نہیں زمین کا کوئی حصہ ایسا نہیں جہاں مجھے اپنی قبر کا ہونا اس جگہ سے زیادہ پیارا ہوتا تین دفعہ فرمایا (یعنی مدینہ منورہ میں فوت ہونا یہاں دفن ہونا دوسری جگہ شہید ہونے سے بھی افضل ہے۔ (موطا امام مالک، مشکوٰۃ شریف ص 241)

اللہ تبارک و تعالیٰ کو مدینہ منورہ سب شہروں سے زیادہ محبوب ہے:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ
اللَّهُمَّ إِنَّكَ أَخْرَجْتَنِي مِنْ أَحَبِّ الْبِلَادِ إِلَيَّ فَأَسْكِنِي أَحَبَّ الْبِلَادِ إِلَيْكَ فَاسْكِنَهُ اللَّهُ
الْمَدِينَةَ۔

حضرت ابو ہریرہ رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے بارگاہ الہی میں دعا فرمائی اے اللہ! تمام شہروں سے جو مجھے سب سے زیادہ پیارا شہر تھا تو نے اس سے مجھے نکالا اب مجھے اس شہر میں سکونت عطا فرما جو تجھے سب شہروں سے زیادہ پیارا ہو تو اللہ تبارک و تعالیٰ نے آپ صلی اللہ تعالیٰ علیہ وآلہ وسلم کو سکونت مدینہ شریف میں عطا فرمائی۔

(دلائل النبوت امام بیہقی جلد نمبر 2 ص 382، مستدرک جلد نمبر 3 ص 228، کشف الخفا جلد نمبر 1 ص 213)

مدینہ منورہ سے وبا نکال دی گئی:

عَنْ عَبْدِ اللَّهِ بْنِ عُمَرَ رَضِيَ اللَّهُ تَعَالَى عَنْهُمَا فِي رُؤْيَا النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فِي الْمَدِينَةِ رَأَيْتُ امْرَأَةً سَوْدَاءَ نَائِرَةَ الرَّأْسِ خَرَجَتْ مِنَ الْمَدِينَةِ حَتَّى نَزَلَتْ مَهْيَعَةَ فَتَأَوَّطَتْهَا أَنْ وَبَاءَ الْمَدِينَةَ نَقَلَ مَهْيَعَةَ وَهِيَ الْحُجْفَةُ -

حضرت عبداللہ بن عمر رضی اللہ تعالیٰ عنہما سے حضور نبی کریم صلی اللہ تعالیٰ علیہ وآلہ وسلم کے خواب کے متعلق روایت ہے جو خواب آپ صلی اللہ تعالیٰ علیہ وآلہ وسلم نے مدینہ شریف کے متعلق دیکھا۔ حضور نبی کریم صلی اللہ تعالیٰ علیہ وآلہ وسلم نے فرمایا میں نے ایک کالی عورت دیکھی جس کے بال بکھرے ہوئے تھے کہ مدینہ منورہ سے نکل گئی تھی کہ مہیعہ میں اتر گئی۔ میں نے اس کے تعبیر یہ کی مدینہ منورہ کی وبامہیعہ کی طرف منتقل ہو گئی ہے مہیعہ جھہ کا نام ہے۔

(بخاری شریف جلد نمبر 2 ص 1042، مشکوٰۃ شریف ص 239، سبل الہدیٰ والرشاد جلد نمبر 3 ص 298، ابن ماجہ

ص 289، ترمذی شریف حصہ دوم ص 53)

مکہ مکرمہ سے مدینہ منورہ میں دگنی برکت:

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ وَآلِهِ وَسَلَّمَ قَالَ قَالَ اللَّهُمَّ اجْعَلْ بِالْمَدِينَةِ ضِعْفِي مَا جَعَلْتَ بِمَكَّةَ مِنَ الْبُرُكَّةِ -

حضرت انس رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے دعا فرمائی اے اللہ! تو نے جو برکت مکہ مکرمہ کو عطا فرمائی اس سے دوگنا برکت مدینہ منورہ کو عطا فرما۔ (بخاری شریف جلد نمبر 1 ص 253، مسلم شریف جلد نمبر 1 ص 462 مشکوٰۃ شریف ص 240، سبل الہدیٰ والرشاد جلد نمبر 3 ص 299) مدینہ شریف کی برکت کے لئے دوسری روایت:

عَنْ عَلِيِّ بْنِ أَبِي طَالِبٍ كَرَّمَ اللَّهُ وَجْهَهُ إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ اللَّهُمَّ إِنَّ إِبْرَاهِيمَ عَبْدُكَ وَخَلِيلُكَ دَعَا لِأَهْلِ مَكَّةَ بِالْبُرُكَةِ وَأَنَا مُحَمَّدٌ عَبْدُكَ وَرَسُولُكَ وَأَنَا أَدْعُو لِأَهْلِ الْمَدِينَةِ أَنْ تَبَارِكَ لَهُمْ فِي صَاعِهِمْ وَمُدِّهِمْ مِثْلَ مَا بَارَكْتَ لِأَهْلِ مَكَّةَ وَاجْعَلْ مَعَ الْبُرُكَةِ بُرُكَتَيْنِ -

سیدنا حضرت حیدر کرار حضرت علی کرم اللہ وجہہ سے روایت ہے کہ رسول اللہ صلی اللہ تعالیٰ علیہ وآلہ وسلم نے بارگاہ

الہی میں عرض کی اے اللہ! تیرے بندے اور تیرے خلیل (حضرت) ابراہیم علیہ السلام نے اہل مکہ کے لئے برکت کی دعا کی تھی اور میں تیرا بندہ اور تیرا رسول محمد (صلی اللہ تعالیٰ علیہ وآلہ وسلم) اہل مدینہ کے لئے دعا کرتا ہوں کہ تو ان کے پیانوں اور وزنوں میں برکت عطا فرما جس قدر تو نے اہل مکہ کو برکت عطا فرمائی اور اس برکت کے ساتھ دو مزید برکتوں کا اضافہ فرما۔ (ترمذی شریف حصہ دوم ص 231، سبل الہدیٰ والرشاد جلد نمبر 3 ص 299، مجمع الزوائد جلد نمبر 3 ص 308)

مدینہ شریف کی برکت کے لئے تیسری روایت:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ كَانَ النَّاسُ إِذَا رَأَوْا أَوَّلَ الثَّمَرِ جَاءُوا بِهِ إِلَى النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَإِذَا أَخَذَهُ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ اللَّهُمَّ بَارِكْ لَنَا فِي ثَمَرِنَا وَبَارِكْ لَنَا فِي مَدِينَتِنَا وَبَارِكْ لَنَا فِي صَاعِنَا وَبَارِكْ لَنَا فِي مَدِينَةِ الْأَنْبِيَاءِ إِنَّ إِبْرَاهِيمَ عَبْدُكَ وَخَلِيلُكَ وَنَبِيُّكَ وَإِنَّهُ دَعَاكَ لِمَكَّةَ وَإِنِّي أَدْعُوكَ لِلْمَدِينَةِ بِمِثْلِ مَا دَعَاكَ لِمَكَّةَ وَمِثْلَهُ مَعَهُ قَالَ ثُمَّ يَدْعُوا صُغْرًا وَيَلِدُ وَيُعْطِيهِ ذَلِكَ الثَّمَرَ۔

حضرت ابوہریرہ رضی اللہ تعالیٰ عنہ سے روایت ہے کہ لوگ (اہل مدینہ) جب (باغوں میں) پہلا پھل دیکھتے تو اسے حضور نبی کریم صلی اللہ تعالیٰ علیہ وآلہ وسلم کی خدمت اقدس میں پیش کرتے حضور نبی کریم صلی اللہ تعالیٰ علیہ وآلہ وسلم اس پھل کو لے کر بارگاہ الہی میں دعا فرماتے اے اللہ! ہمارے لئے پھلوں میں برکت فرما اور ہمارے لئے مدینہ طیبہ میں بھی برکت عطا فرما ہمارے لئے ہمارے صاع میں برکت عطا فرما اور ہمارے لئے ہمارے مد میں برکت عطا فرما اے اللہ! بیشک (حضرت) ابراہیم علیہ السلام تیرے بندے تیرے خلیل اور تیرے نبی تھے انہوں نے تجھ سے مکہ مکرمہ کے لئے دعا کی تھی اور میں تیری بارگاہ میں مدینہ طیبہ کے لئے دعا کرتا ہوں جس طرح ابراہیم علیہ السلام نے مکہ مکرمہ کے لئے دعا کی تھی اور اس کی مثل اس کے ساتھ اور حضرت ابوہریرہ کہتے ہیں کہ حضور نبی کریم صلی اللہ تعالیٰ علیہ وآلہ وسلم پھر سب چھوٹے بچوں کو بلاتے اور وہ پھل انہیں دے دیتے۔

(مسلم شریف جلد نمبر 1 ص 462، مشکوٰۃ شریف ص 239، سبل الہدیٰ والرشاد جلد نمبر 3 ص 299)

مدینہ شریف کی برکت کے لئے چوتھی روایت:

عَنْ عَبْدِ اللَّهِ بْنِ زَيْدٍ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

قَالَ إِنَّ إِبْرَاهِيمَ حَرَّمَ مَكَّةَ وَإِنِّي حَرَّمْتُ الْمَدِينَةَ وَدَعَوْتُ لَهَا فِي مَدِّهَا وَصَاعِهَا مِثْلَ مَا دَعَا
إِبْرَاهِيمَ لِمَكَّةَ۔

حضرت عبداللہ بن زید رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم نے فرمایا بیشک
(حضرت) ابراہیم علیہ السلام نے مکہ مکرمہ کو حرم بنایا اور بے شک میں مدینہ منورہ کو حرم بناتا ہوں اور اس کے پیمانوں اور
وزنوں کے لئے برکت کی دعا کرتا ہوں جیسے کہ (حضرت) ابراہیم علیہ السلام نے مکہ مکرمہ کے لئے دعا فرمائی تھی۔ (مسلم
شریف جلد نمبر 3 ص 463، ابن ماجہ ص 232، مشکوٰۃ شریف ص 239، سبل الہدیٰ والرشاد جلد نمبر 3 ص 299)
ہو سکے تو موت مدینہ منورہ میں آئے کہ مدینہ شریف میں مرنے والے کی شفاعت حضور فرمائیں گے:

عَنِ بْنِ عُمَرَ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
مَنْ اسْتَطَاعَ أَنْ يَمُوتَ بِالْمَدِينَةِ فَلْيَمُتْ بِهَا فَإِنِّي أَشْفَعُ لِمَنْ يَمُوتُ بِهَا۔

حضرت ابن عمر رضی اللہ تعالیٰ عنہما سے روایت ہے کہ فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا
جو مدینہ طیبہ میں مر سکے تو اسے چاہیے کہ وہ وہاں ہی مرے کیونکہ میں مدینہ منورہ میں مرنے والوں کی شفاعت کروں گا۔
(ترمذی شریف حصہ دوم ص 231، ابن ماجہ ص 232، صحیح ابن حبان جلد نمبر 1 ص 270، مشکوٰۃ شریف ص 240، سبل
الہدیٰ والرشاد جلد نمبر 3 ص 306)

حضرت عمر کی دعا کہ موت مدینہ منورہ میں آئے:

عَنْ عُمَرَ رَضِيَ اللَّهُ تَعَالَى عَنْهُ أَنَّهُ قَالَ قَالَ اللَّهُمَّ ارْزُقْنِي قِتَالًا فِي سَبِيلِكَ وَاجْعَلْ مَوْتِي فِي بَلَدِ
رَسُولِكَ۔

حضرت عمر رضی اللہ تعالیٰ عنہ بارگاہ الہی میں دعا کیا کرتے تھے اے اللہ! مجھے اپنے راہ میں شہادت عطا فرما اور میری
موت اپنے رسول کے شہر میں کر دے۔

(بخاری شریف جلد نمبر 1 ص 253، سبل الہدیٰ والرشاد جلد نمبر 3 ص 307)

سب جگہوں سے افضل مدینہ منورہ میں رہنا:

عَنْ سُفْيَانَ بْنِ أَبِي زُهَيْرٍ قَالَ سَمِعْتُ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ يَقُولُ

يُفْتَحُ الْيَمَنُ فَيَأْتِي قَوْمٌ يُبْسُونَ فَيَتَحَمَّلُونَ بِأَهْلِيهِمْ وَمَنْ أَطَاعَهُمْ وَالْمَدِينَةَ خَيْرٌ لَهُمْ لَوْ
كَانُوا يَعْلَمُونَ وَيُفْتَحُ الْعِرَاقُ فَيَأْتِي قَوْمٌ يُبْسُونَ فَيَتَحَمَّلُونَ بِأَهْلِيهِمْ وَمَنْ أَطَاعَهُمْ
وَالْمَدِينَةَ خَيْرٌ لَهُمْ لَوْ كَانُوا يَعْلَمُونَ وَيُفْتَحُ الْعِرَاقُ فَيَأْتِي قَوْمٌ يُبْسُونَ فَيَتَحَمَّلُونَ بِأَهْلِيهِمْ
وَمَنْ أَطَاعَهُمْ وَالْمَدِينَةَ خَيْرٌ لَهُمْ لَوْ كَانُوا يَعْلَمُونَ۔

حضرت سفیان بن ابی زہیر رضی اللہ تعالیٰ عنہ سے روایت ہے فرماتے ہیں کہ میں نے حضور نبی کریم صلی اللہ تعالیٰ
علیہ وآلہ وسلم کو فرماتے سنا کہ عنقریب یمن فتح ہوگا تو ایک قوم دوڑتی ہوئی خوشی خوشی آئے گی اور اپنے بال بچوں اور اپنے
خدام کو (مدینہ منورہ سے) وہاں لے جائے گی (وہاں کے عیش آرام و خوشحالی سے متاثر ہو کر) حالانکہ اگر وہ سمجھتے تو مدینہ
طیبہ ان کے لئے بہتر تھا اور شام فتح ہوگا تو ایک قوم خوشی خوشی دوڑتی آئے گی اور اپنے گھر والوں اور خدام کو وہاں لے
جائے گی حالانکہ اگر وہ جانتے تو مدینہ منورہ ان کے لئے بہتر تھا اور عراق فتح ہوگا تو ایک قوم خوشی خوشی آئے گی اور اپنے بال
بچوں اور خدام کو (مدینہ منورہ سے) وہاں لے جائے گی حالانکہ اگر وہ جانتے تو مدینہ منورہ ان کے لئے بہتر تھا۔

(بخاری شریف جلد نمبر 1 ص 252، مسلم شریف جلد نمبر 1 ص 465، مشکوٰۃ شریف ص 239، سبل الہدیٰ والرشاد جلد
نمبر 3 ص 306، صحیح ابن حبان جلد نمبر 1 ص 271)

حضور نے فرمایا مجھے سب سے زیادہ محبوب یہ ہے کہ میری قبر مدینہ طیبہ میں ہو:

عَنْ يَحْيَى بْنِ سَعِيدٍ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ مَا عَلَى الْأَرْضِ
بُغْعَةٌ أَحَبُّ إِلَيَّ أَنْ يَكُونَ قَبْرِي بِهَا مِنْهَا۔

حضرت یحییٰ بن سعید رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے
فرمایا زمین کا کوئی حصہ ایسا نہیں جہاں مجھے اپنی قبر کا ہونا اس جگہ (مدینہ طیبہ) سے زیادہ پیارا ہوتا۔ یعنی مدینہ منورہ میں قبر
ہونا مجھے سب جگہوں سے زیادہ محبوب ہے۔ (مشکوٰۃ شریف ص 241، سبل الہدیٰ والرشاد جلد نمبر 3 ص 307)

مدینہ شریف نظر آنے پر مدینہ منورہ پہنچنے میں جلدی فرماتے:

عَنْ أَنَسٍ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَانَ إِذَا قَدِمَ مِنْ سَفَرٍ فَانظَرَ إِلَى
جُدْرَاتِ الْمَدِينَةِ أَوْضَعَ رَاحِلَتَهُ وَإِنْ كَانَ عَلَى دَابَّةٍ حَرَّ كَهَا مِنْ حُبِّهَا۔

حضرت انس رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم جب سفر سے واپس تشریف لاتے ہوئے۔ مدینہ منورہ کی دیواروں کو دیکھتے تو اپنی سواری کو تیز فرماتے اگر گھوڑے پر ہوتے تو اسے اڑی لگاتے مدینہ منورہ کی محبت کی وجہ سے (جلدی کرتے) (بخاری شریف جلد نمبر 1 ص 253، مشکوٰۃ شریف ص 240)

مدینہ طیبہ گناہوں سے پاک کر دیتا ہے:

عَنْ زَيْدِ بْنِ ثَابِتٍ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ
إِنَّهَا أَيُّ الْمَدِينَةِ طَيِّبَةٌ تَنْفِي الذُّنُوبَ كَمَا يَنْفِي الْكَبِيرُ خُبْتَ الْفِضَّةِ۔

حضرت زید بن ثابت رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا بیشک یہ مدینہ طیبہ ہے یہ (مومن کے) گناہوں کو ایسے دور کر دیتا ہے جیسے آگ کی بھٹی چاندی سے میل کھوٹ کو دور کر دیتی ہے۔

(سبل الہدیٰ والرشاد جلد نمبر 3 ص 308)

لوگ اسے یثرب کہتے ہیں حالانکہ یہ مدینہ ہے:

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ أُمِرْتُ
بِقَرْيَةٍ تَأْكُلُ الْقَرْيَةَ يَقُولُونَ يَثْرَبَ وَهِيَ الْمَدِينَةُ تَنْفِي النَّاسَ كَمَا يَنْفِي الْكَبِيرُ خُبْتَ الْحَدِيدِ۔

حضرت ابوہریرہ رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا مجھے ایسی بستی کا حکم دیا گیا جو تمام بستیوں کو کھا جائے گی (کھا جانے کے معنی یہ ہیں کہ یہاں کے لوگ تمام ملکوں کو فتح کریں گے اور ان کے مال و خزانے مدینہ منورہ میں پہنچ جائیں گے چنانچہ ایسے ہی ہوا کہ شام فارس اور روم کے خزانے مدینہ منورہ پہنچے یا یہاں کے باشندے پہلے بھی دوسروں پر غالب آتے رہے کہ پہلے مدینہ منورہ میں قوم عمالقہ رہی تو وہ بہت ممالک پر غالب آگئی پھر یہاں یہودی آباد ہوئے تو وہ قوم عمالقہ پر غالب آگئے) لوگ اسے یثرب کہیں گے حالانکہ یہ مدینہ ہے لوگوں کو ایسے صاف کر دے گی جیسے بھٹی لوہے کے میل کو۔ (بخاری شریف جلد نمبر 1 ص 252، مسلم شریف جلد

نمبر 1 ص 464، مشکوٰۃ شریف ص 239، البدایۃ والنہایۃ جلد نمبر 3 ص 476، سبل الہدیٰ والرشاد جلد نمبر 3 ص 308)

(صوفیاء کرام فرماتے ہیں کہ اگر کوئی خبیث وہاں مر کر دفن ہو بھی جائے تو فرشتے اسے وہاں سے نکال کر کسی اور جگہ دفن کر دیتے ہیں اور اگر کوئی وہاں مدینہ منورہ کا رہنے والا عاشق کسی اور جگہ فوت ہو جائے تو اسے وہاں سے نکال کر مدینہ

منورہ لے جاتے ہیں۔)

حضرت ابوبکر صدیق اور حضرت بلال مدینہ شریف آئے تو انہیں بخار ہو گیا:

ام المؤمنین حضرت عائشہ صدیقہ رضی اللہ تعالیٰ عنہا فرماتی ہیں کہ حضور نبی کریم صلی اللہ تعالیٰ علیہ وآلہ وسلم کی مدینہ منورہ تشریف آوری سے پہلے یہ شہر مختلف وبائی بیماریوں کی آماجگاہ تھا اس کا پانی بدمزہ اور بدبودار تھا جس سے صحابہ کرام مختلف بیماریوں میں مبتلا ہو گئے فرماتی ہیں کہ میرے والد حضرت ابوبکر صدیق ان کے غلام حضرت عامر بن فہرہ اور حضرت بلال رضی اللہ تعالیٰ عنہم ایک ہی مکان میں رہائش پذیر تھے یہ تینوں بخار میں مبتلا ہو گئے میں نے حضور نبی کریم صلی اللہ تعالیٰ علیہ وآلہ وسلم سے ان کی عیادت کے لئے اجازت طلب کی آپ نے اجازت عطا فرمادی میں ان کی عیادت کے لئے ان کے پاس گئی اور یہ واقعہ ہم پر پردے کا حکم نازل ہونے سے پہلے کا ہے میں نے وہاں انہیں شدید قسم کے بخار میں مبتلا دیکھا سب سے پہلے میں اپنے والد حضرت ابوبکر صدیق رضی اللہ تعالیٰ عنہ کے پاس گئی۔ میں نے انہیں کہا ابا جان کیا حال ہے؟ انہوں نے فرمایا۔

كُلُّ امْرِيٍّ مُصْبِحٌ فِيْ اَهْلِهِ - وَالْمَوْتُ اَدْنٰى مِنْ شِرَاكِ نَعْلِهِ

ہر آدمی اپنے اہل خانہ کے پاس صبح کرتا ہے اور اس کی جوتی کے تسمہ سے زیادہ موت اس کے قریب ہے۔

یہ سن کر میں نے کہا کہ والد ماجد پر غشی کی حالت طاری ہو گئی پھر میں نے عامر بن فہرہ رضی اللہ تعالیٰ عنہ سے اس کا

حال پوچھا انہوں نے کہا۔

لَقَدْ وَجَدْتُ الْمَوْتَ قَبْلَ ذَوْقِهِ - كَالثُّورِ يَحْمِيْ جِلْدَهُ بِرَوْقِهِ

ہر آدمی اپنی طاقت کے مطابق کوشش کرتا ہے اور بیل اپنے سینگ سے اپنی جلد کی حفاظت کرتا ہے۔

میں نے اس سے سمجھ لیا کہ عامر بھی بے ہوشی میں بول رہے ہیں۔

ام المؤمنین فرماتی ہیں کہ حضرت بلال رضی اللہ تعالیٰ عنہ کا بخار جب اتر جاتا تو وہ مکان کے صحن میں آ کر لیٹ

جاتے پھر بلند آواز سے یہ شعر پڑھتے۔

اَلَا لَيْتَ شَعْرِيْ هَلْ اَبَيْتَنَّا لَيْلَةً - بِوَادِيٍّ وَحَوْلِيْ اِذْخِرْ وَجَلِيْلٌ

اے کاش کبھی وہ وقت بھی آئے کہ میں وادی میں رات بسر کروں گا اور میرے ارد گرد اذخر اور جلیل کے خوشبودار

گھاس ہوں گے۔

وَهَلْ أَرَدَنْ يَوْمًا مِيَاهَ فَجَنَّةٍ - هَلْ يَبْدُونَ لِي شَامَةً وَيُطْفِلُ

کیا کبھی ایسا ہوگا کہ میں جنت کے چشمے پر وارد ہوں گا کیا میں ایسی جگہ اتروں گا جہاں شامہ اور طفیل کی پہاڑیاں نظر آرہی ہوں گی۔ ام المؤمنین حضرت عائشہ صدیقہ رضی اللہ تعالیٰ عنہا فرماتی ہیں کہ میں نے سارا ماجرا حضور نبی کریم صلی اللہ تعالیٰ علیہ وآلہ وسلم کی خدمت اقدس میں پیش کیا حضور نبی کریم صلی اللہ تعالیٰ علیہ وآلہ وسلم نے یہ دعا فرمائی۔

اللَّهُمَّ حَبِّبِ إِلَيْنَا الْمَدِينَةَ كَمَا حَبَبْتَ إِلَيْنَا مَكَّةَ أَوْ أَشَدَّ وَصَحِّحْهَا وَبَارِكْ لَنَا فِي صَاعِهَا وَمُدِّهَا ثُمَّ انْقُلْ وَبِئَاءَ هَا إِلَى مَهِيْعَةٍ وَهِيَ الْجُحْفَةُ۔

اے اللہ! مدینہ منورہ کو ہمیں اس طرح محبوب بنا دے جس طرح مکہ مکرمہ کو تو نے ہمارے لئے محبوب بنایا تھا بلکہ اس سے بھی زیادہ محبوب بنا دے اور اس کی آب و ہوا کو صحت بخش بنا دے اور اس کے پیمانوں اور وزنوں میں ہمارے لئے برکت عطا فرما اور اس کی وباء کو جھمکے کی طرف منتقل فرما۔ (بخاری شریف جلد نمبر 1 ص 253، مسلم شریف جلد نمبر 1 ص 463، البدایہ والنہایہ جلد نمبر 3 ص 500، صحیح ابن حبان جلد نمبر 1 ص 268، مشکوٰۃ شریف ص 239، سبل الہدیٰ والرسا جلد نمبر 3 ص 297)

مدینہ منورہ کی خاک خاک شفا ہے اور اس کا گرد و غبار بھی شفا ہے:

میں یہاں علمائے دیوبند کے شیخ الحدیث مولانا محمد زکریا کی کتاب فضائل حج سے اقتباس پیش کرتا ہوں ملاحظہ فرمائیں۔ عَنِ عَائِشَةَ رَضِيَ اللَّهُ تَعَالَى عَنْهَا أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ كَانَ يَقُولُ لِلْمَرِيضِ بِسْمِ اللَّهِ تَرْبَةَ أَرْضِنَا بِرِيقِهِ بَعْضِنَا يَشْفِي سَقِيمَنَا۔ حضرت عائشہ رضی اللہ تعالیٰ عنہا فرماتی ہیں کہ حضور نبی کریم صلی اللہ تعالیٰ علیہ وآلہ وسلم مریض کے لئے فرمایا کرتے تھے بِسْمِ اللَّهِ تَرْبَةَ أَرْضِنَا بِرِيقِهِ بَعْضِنَا يَشْفِي سَقِيمَنَا۔

ف: اس دعا کا ترجمہ یہ ہے کہ اللہ تبارک و تعالیٰ کے نام سے ہماری زمین کی مٹی ہم میں سے بعض آدمیوں کے لب کے ساتھ مل کر ہمارے بیمار کو شفا دیتی ہے۔

مسلم شریف کی حدیث میں ہے کہ جب کوئی آدمی بیمار ہوتا یا اس کے کوئی زخم وغیرہ ہوتا تو حضور صلی اللہ تعالیٰ علیہ وآلہ وسلم ایسا کرتے امام نووی کہتے ہیں کہ حضور صلی اللہ تعالیٰ علیہ وآلہ وسلم انگلی کو لب لگا کر زمین پر لگاتے تاکہ اس کو مٹی

لگ جائے اور یہ دعا پڑھتے پھر اس کو اس جگہ لگا دیتے جو ماؤف ہے۔ بعض علماء نے اس کو عام کہا وہ ہر جگہ کی مٹی کے متعلق ایسا ہی کہتے ہیں اور اسکی وجہ یہ بتاتے ہیں کہ وطن کی مٹی کو مزاج سے مناسبت میں خاص دخل ہوتا ہے جیسا کہ حافظ نے فتح الباری میں اس کو وضاحت سے نقل کیا ہے اور بعض علماء نے اس کو مدینہ پاک کی مٹی کے ساتھ خاص بتایا ہے علامہ قسطلانی رحمۃ اللہ تعالیٰ علیہ نے مواہب لدنیہ میں مدینہ پاک کی خصوصیت میں لکھا ہے کہ اس کا غبار جذام اور برص کیلئے خصوصیت سے شفا ہے علامہ زرقانی رحمۃ اللہ تعالیٰ علیہ کہتے ہیں کہ یہ نہ تو کوئی طبی چیز ہے نہ عقلی چیز ہے لیکن منکر کو نفع نہیں دیتی علامہ زرقانی رحمۃ اللہ تعالیٰ علیہ نے بعض لوگوں کے حالات بھی لکھے ہیں جن کو برص کی بیماری تھی اور مدینہ پاک کی مٹی ملنے سے وہ اچھے ہو گئے علامہ قسطلانی رحمۃ اللہ تعالیٰ علیہ کہتے ہیں بلکہ ہر مرض کے لئے شفا ہے علامہ زرقانی رحمۃ اللہ تعالیٰ علیہ نے لکھا ہے کہ حضور اقدس صلی اللہ تعالیٰ علیہ وآلہ وسلم ایک مرتبہ قبیلہ بنو الحارث کے پاس گئے وہ لوگ بیمار تھے حضور صلی اللہ تعالیٰ علیہ وآلہ وسلم نے فرمایا کیا حال ہے؟ کہنے لگے حضور! صلی اللہ تعالیٰ علیہ وآلہ وسلم ہم لوگ بخار میں مبتلا ہیں حضور صلی اللہ تعالیٰ علیہ وآلہ وسلم نے فرمایا تمہارے پاس تو صعیب موجود ہے (یہ مدینہ منورہ کی خاص جگہ کا نام ہے جو وادی بطنان میں ہے انہوں نے عرض کیا کہ حضور صعیب کو کیا کریں؟ حضور صلی اللہ تعالیٰ علیہ وآلہ وسلم نے فرمایا اس کی مٹی لے کر پانی میں ڈال کر اس پر یہ پڑھ کر لب ڈالو (بِسْمِ اللّٰهِ تُرَابُ اَرْضِنَا بِرِيقِ بَعْضِنَا شِفَاءٌ لِّمَرِيضِنَا بِاِذْنِ رَبِّنَا) ان حضرات نے اس کا استعمال کیا اللہ تبارک و تعالیٰ کے فضل سے بخار جاتا رہا۔

اس واقعہ کو نقل کرنے والے ایک روای کہتے ہیں کہ لوگوں کو اس جگہ سے مٹی اٹھانے کی وجہ سے وہاں گڑھا پڑ گیا بہت سے لوگوں نے اس کا تجربہ کیا علامہ سمہوی رحمۃ اللہ تعالیٰ علیہ کہتے ہیں کہ یہ جگہ اب تک بھی موجود ہے لوگ اس کے مٹی بیماروں کے واسطے لاتے ہیں حضرت ثابت بن قیس رضی اللہ تعالیٰ عنہ حضور صلی اللہ تعالیٰ علیہ وآلہ وسلم کا ارشاد نقل کرتے ہیں کہ مدینہ کا غبار کوڑھ کی بیماری کے لئے شفا ہے۔ (زرقانی)

مولانا محمد زکریا لکھتے ہیں کہ اس ناکارہ کا تجربہ تو یہاں تک ہے کہ مدینہ طیبہ کی مٹی اس دعا کے ساتھ طاعون کی گلٹی تک کے لئے بھی نافع ہوتی ہے اور وفاء الوفا میں حضور اقدس صلی اللہ تعالیٰ علیہ وآلہ وسلم کا پاک ارشاد نقل کیا ہے کہ اس ذات کی قسم جس کے قبضہ میں میری جان ہے اس کی مٹی میں ہر بیماری کا علاج ہے۔

(فضائل حج مصنف علمائے دیوبند کے شیخ الحدیث مولانا محمد زکریا ص 187-188)

اہل مدینہ کو ظلماً ایذا پہنچانے والوں پر لعنت خدا:

عَنِ السَّائِبِ بْنِ خَلَادٍ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ مَنْ أَخَافَ أَهْلَ الْمَدِينَةِ ظُلْمًا أَخَافَهُ اللَّهُ عَزَّ وَجَلَّ وَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ لَا يَقْبَلُ اللَّهُ مِنْهُ يَوْمَ الْقِيَامَةِ صَرْفًا وَلَا عَدْلًا۔

حضرت سائب بن خلاد رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا جس نے اہل مدینہ کو ازراہ ظلم خوف زدہ کیا اللہ تبارک و تعالیٰ اسے خوف زدہ کرے گا اس پر اللہ تبارک و تعالیٰ کی لعنت ہوگی اس کے فرشتوں کی اور سب لوگوں کی لعنت ہوگی اللہ تبارک و تعالیٰ اس شخص سے قیامت کے دن نہ عذاب پھیرے گا اور نہ کوئی معاوضہ قبول کرے گا۔ (مسند امام احمد جلد نمبر 3 ص 773، سبل الہدیٰ والرشاد جلد نمبر 3 ص 312، معجم الاوسط جلد نمبر 2 ص 379، صحیح ابن حبان جلد نمبر 6 ص 20، مجمع الزوائد جلد نمبر 3 ص 659)

دوسری روایت:

عَنْ مَعْقِلِ بْنِ يَسَارٍ رَضِيَ اللَّهُ تَعَالَى عَنْهُ أَنَّهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ الْمَدِينَةُ مَهَا جَرِيٌّ وَفِيهَا مَضْجَعِي وَمِنْهَا مَبْعَثِي حَقِيقٌ عَلَى أُمَّتِي حِفْظٌ جِرَانِي مَا اجْتَنَبُوا الْكِبَائِرَ وَمَنْ حَفِظَهُمْ كُنْتُ لَهُ شَهِيدًا وَشَفِيعًا يَوْمَ الْقِيَامَةِ وَمَنْ لَمْ يَحْفَظْهُمْ سُقِيَ مِنْ طِينَةِ الْخَبَالِ۔

حضرت معقل بن یسار رضی اللہ تعالیٰ عنہ سے روایت ہے فرماتے ہیں کہ حضور نبی کریم صلی اللہ تعالیٰ علیہ وآلہ وسلم نے فرمایا مدینہ میری ہجرت گاہ ہے اسی میں میری قبر انور ہوگی قیامت کے روز میں یہیں سے اٹھوں گا میرے پڑوسیوں کی حفاظت میری امت پر لازم ہے جب تک یہ کبیرہ گناہوں سے بچے رہیں جو شخص ان کی حفاظت کرے گا قیامت کے دن میں اس کا گواہ اور شفاعت کرنے والا ہوں گا اور جو ان کی حفاظت نہیں کرے گا اس کو دوزخیوں کی پیپ اور خون پلایا جائے گا۔ (سبل الہدیٰ جلد نمبر 3 ص 312)

یزید اور یزیدیوں کے جہنمی اور لعنتی ہونے کے لئے یہی کافی ہے:

اوپر کی حدیث مبارکہ میں ہم نے اپنے محبوب پیغمبر صلی اللہ تعالیٰ علیہ وآلہ وسلم کا فرمان اقدس پڑھا کہ جو اہل مدینہ کو خوف زدہ کرے اس پر اللہ تبارک و تعالیٰ اس کے فرشتوں اور تمام لوگوں کی لعنت ہوگی اس سے اگلی حدیث مبارکہ میں ہے کہ جو اہل مدینہ کی حفاظت نہ کرے اسے دوزخیوں کی پیپ اور خون پلایا جائے گا یزید اور یزیدیوں نے جو اہل مدینہ پر ظلم و ستم ڈھائے اور مسجد نبوی شریف کی جو بے حرمتی کی اگر واقعہ کر بلا نہ بھی ہو تو ان کے جہنمی اور لعنتی ہونے کے لئے تو یہی کافی تھا ان کے ایسے مظالم پڑھنے اور سننے کے بعد بھی جس کے دل میں یزید اور یزیدیوں کے متعلق ہمدردی اور محبت ہو اور جو اسے مومن سمجھے اس کا اپنا ایمان منافقت سے عبارت ہے۔

قبر انور (روضہ اقدس) کی حاضری اور زیارت:

اللہ تبارک و تعالیٰ کا ارشاد ہے وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا حِيمًا (پ 5 ع 6) اگر لوگ اپنی جانوں پر ظلم کریں اور تمہارے حضور حاضر ہو کر اللہ (تبارک و تعالیٰ) سے مغفرت طلب کریں اور رسول بھی ان کے لئے استغفار کریں تو اللہ (تبارک و تعالیٰ) کو توبہ قبول کرنے والا رحم کرنے والا پائیں گے۔

اس آیت مبارکہ میں اللہ تبارک و تعالیٰ نے گنہگار بندوں کو گناہ کی بخشش کے لئے محبوب پیغمبر صلی اللہ تعالیٰ علیہ وآلہ وسلم کے در اقدس پر حاضر ہو کر رب کریم سے گناہوں کی معافی طلب کرنے کا حکم فرمایا ہے یعنی اپنے محبوب پیغمبر صلی اللہ تعالیٰ علیہ وآلہ وسلم کے در اقدس کی حاضری کا راستہ دکھایا ہے اور اس میں یہ بھی قید نہیں لگائی کہ صرف ان کی زندگی میں آئیں پھر وصال کے بعد نہ آئیں قرآن مجید کے احکام سب مومنوں کے لئے ہیں اور قیامت تک کے لئے ہیں لہذا بحکم الہی قیامت تک جو بھی مومن جب بھی در اقدس پر حاضر ہوگا رحمت الہی سے جھولیاں بھر بھر کر لے جائے گا یہ فیض کرم الہی سے جاری تھا جاری ہے اور قیامت تک جاری رہے گا بندہ ناچیز اس سلسلے میں یہاں ایک واقعہ ذکر کرتا ہے اگرچہ اس واقعہ کو تفسیر مدارک اور تفسیر خزائن میں بھی ذکر کیا گیا ہے مگر بندہ یہاں اس حوالہ کے بجائے علمائے دیوبند کے شیخ الحدیث مولانا محمد زکریا کی کتاب فضائل حج کے حوالہ سے یہاں تحریر کرتا ہے انہوں نے کتاب فضائل حج کے صفحہ نمبر 122-123 پر تاریخ ابن عساکر اور ابن جوزی کی کتاب مشیر العزم اور شفاء الاسقام اور مواہب کے حوالہ سے یہ واقعہ تحریر کیا ہے۔

واقعہ یہ ہے:

محمد بن عبداللہ بن عمرو تھمی رضی اللہ تعالیٰ عنہ فرماتے ہیں کہ میں مدینہ طیبہ میں حاضر ہوا تو قبر اطہر پر زیارت کے لئے حاضر ہوا حاضری کے بعد وہیں ایک جگہ بیٹھ گیا اتنے میں ایک شخص اونٹ پر سوار بدوانہ صورت حاضر ہوئے اور آ کر عرض کیا

يَا خَيْرَ الرُّسُلِ (اے سب رسولوں کی بہترین ذات) اللہ جل شانہ نے آپ پر قرآن شریف نازل فرمایا وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا اور اگر یہ لوگ جب انہوں نے اپنے نفس پر ظلم کر لیا تھا آپ کے پاس آجاتے اور آ کر اللہ تعالیٰ شانہ سے اپنے گناہوں کے معافی مانگتے اور رسول اللہ صلی اللہ تعالیٰ علیہ وآلہ وسلم بھی ان کے لئے معافی مانگتے تو ضرور اللہ تبارک و تعالیٰ کو توبہ قبول کرنے والا پاتے اے اللہ تبارک و تعالیٰ کے رسول میں آپ کے پاس حاضر ہوا ہوں اور اللہ جل شانہ سے اپنے گناہوں کی مغفرت چاہتا ہوں اور اس میں آپ کی شفاعت کا طالب ہوں اس کے بعد وہ بدرونے لگے اور یہ شعر پڑھے۔

يَا خَيْرَ مَنْ دُفِنَتْ بِالْقَاعِ أَعْظُمُهُ - خَطَابَ مِنْ صِيبِهِنَّ الْقَاعُ وَالْآكَمُ

اے بہترین ذات ان سب لوگوں میں جن کی ہڈیاں ہموار زمین میں دفن کی گئیں کہ ان کی وجہ سے زمین اور ٹیلوں میں بھی عمدگی پھیل گئی۔

نَفْسِي الْفِدَاءُ لِقَبْرِ أَنْتَ سَاكِنُهُ - فِيهِ الْعَفَافُ وَفِيهِ الْجُودُ وَالْكَرَمُ

میری جان قربان اس قبر پر جس میں آپ مقیم ہیں کہ اس میں عفت ہے اس میں جود ہے اس میں کرم ہے اس کے بعد انہوں نے استغفار کی اور چلے گئے حضرت تھمی رحمۃ اللہ تعالیٰ فرماتے ہیں کہ میری ذرا آنکھ لگ گئی میں نے نبی کریم صلی اللہ تعالیٰ علیہ وآلہ وسلم کی خواب میں زیارت کی حضور نبی کریم صلی اللہ تعالیٰ علیہ وآلہ وسلم نے فرمایا جاؤ اس بدو سے کہہ دو کہ میری سفارش سے اللہ جل شانہ نے اس کی مغفرت فرمادی۔

اکثر حضرات نے یہی دو شعر نقل کئے ہیں مگر امام نووی رحمۃ اللہ تعالیٰ علیہ نے اپنی مناسک میں اس کے بعد دو اور شعر نقل کئے ہیں جو یہ ہیں۔

أَنْتَ الشَّفِيعُ الَّذِي تُرْجَى شَفَاعَتُهُ - عَلَى الصِّرَاطِ إِذَا مَازَلْتَ الْقَدَمُ

آپ ایسے سفارشی ہیں جن کی سفارش کے ہم امیدوار ہیں جس وقت کہ پل صراط پر لوگوں کے قدم پھسل رہے ہوں گے۔

وَصَا حِبَاكَ لَا أَنْسَا هُمَا أَبَدًا - مِني السَّلَامُ عَلَيْكُمْ مَا جَرَى الْقَلَمُ

اور آپ کے دوستوں کو میں کبھی بھی بھلا نہیں سکتا میری طرف سے تم سب پر سلام ہوتا رہے جب تک کہ دنیا میں لکھنے کے لئے قلم چلتا رہے یعنی قیامت تک۔ (کتاب فضائل حج ص 122-123 مصنف مولانا محمد زکریا)

بندہ نے فضائل حج کتاب سے حرف بحرف لکھ دیا ہے اپنی طرف سے اس میں کوئی کمی پیشی نہیں کی اس سے واضح کرنا یہ مقصود تھا کہ علماء دیوبند کے شیخ الحدیث کا یہی عقیدہ تھا کہ صرف ظاہری زندگی میں ہی نہیں بلکہ بعد از وصال بھی فیض کا یہ سلسلہ جاری و ساری ہے اور یہ قیامت تک رہے گا۔ یہی شیخ الحدیث اپنی اسی کتاب فضائل حج کے صفحہ نمبر 134 پر لکھتے ہیں۔ ابن امیر الحاج مدخل میں لکھتے ہیں کہ جتنے بھی تواضع اور آداب اس وقت کی حاضری کے لکھے جاتے ہیں اس سے کہیں زیادہ تواضع اور عجز و انکسار ہونا چاہیے اس لئے کہ آپ کی ذات ایسی شفیع ہے جس کی شفاعت مقبول ہے جس نے آپ کے در کا ارادہ کیا وہ مراد کو پہنچا اور جو آپ کی چوکھٹ پر حاضر ہو گیا وہ نامراد نہیں رہا جس شخص نے آپ کے وسیلہ سے دعا کی وہ قبول ہوئی اور جو مانگا وہ ملا تجربہ اور واقعات اس کی شہادت دیتے ہیں اس لئے جتنا زیادہ ادب ہو سکے درلغ نہ کرے اور سمجھے گویا میں زندگی میں آپ کی مجلس میں حاضر ہوں اس لئے کہ امت کے مشاہدہ میں اور ان کے ارادہ اور قصد کے ظہور میں اس وقت آپ کی حیات اور مہمات میں کوئی فرق نہیں۔

نیز اسی کتاب فضائل حج کے صفحہ نمبر 120 پر لکھتے ہیں کہ سلیمان بن سہیم رحمۃ اللہ تعالیٰ علیہ کہتے ہیں کہ مجھے حضور اقدس صلی اللہ تعالیٰ علیہ وآلہ وسلم کی خواب میں زیارت ہوئی میں نے حضور صلی اللہ تعالیٰ علیہ وآلہ وسلم سے دریافت کیا یا رسول اللہ یہ لوگ جو حاضر خدمت ہو کر سلام عرض کرتے ہیں آپ کو ان کا علم ہوتا ہے؟ حضور صلی اللہ تعالیٰ علیہ وآلہ وسلم نے فرمایا ہاں ہوتا ہے اور میں ان کے سلام کا جواب دیتا ہوں۔ (فضائل حج ص 120 بحوالہ (اخر لاجہ سعید بن منصور کذانی الاتحاف) بندہ نے یہاں دیگر کتب کے علاوہ مثلاً تفسیر مدارک تفسیر خزائن یا تاریخ ابن عساکر وغیرہ کی بجائے صرف علمائے دیوبند کے شیخ! الحدیث مولانا محمد زکریا کی کتاب فضائل حج کے حوالہ سے لکھا ہے تاکہ ان کے شاگرد حضرات یا عقیدہ تمند حضرات کو معلوم ہو جائے کہ ہمارے محبوب پیغمبر صلی اللہ تعالیٰ علیہ وآلہ وسلم کے متعلق ان کے بزرگوں کے کیا عقائد تھے وہ حضرات ہمارے انہیں عقائد پر ہمیں شرک کے فتوں سے نوازتے ہیں حقیقتاً یہی عقائد شرک نہیں عین توحید و رسالت پر ایمان ہے۔

قبر انور (روضہ اقدس) کی زیارت کا فائدہ احادیث مبارکہ کی رو سے:

حدیث شریف نمبر 1:

عَنْ عَبْدِ اللَّهِ عُمَرَ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ حَجَّ فَزَارَ قَبْرِي بَعْدَ مَوْتِي كَانَ كَمَنْ زَارَنِي فِي حَيَاتِي۔

حضرت عبداللہ بن عمر رضی اللہ تعالیٰ عنہما سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا جس نے میرے وصال کے بعد حج کیا پھر میری قبر کی زیارت کی وہ ایسے ہے جیسے اس نے میری زندگی میں زیارت کی۔ (سنن کبریٰ للبیہقی جلد نمبر 5 ص 535، مشکوٰۃ شریف ص 241، الوفا ابن جوزی حصہ دوم ص 800، اکامل الابن عدی جلد نمبر 2 ص 382، دارقطنی جلد نمبر 3 ص 333، وفاء الوفا حصہ نمبر 4 ص 171، شفاء السقام ص 20، معجم الکبیر لطبرانی جلد نمبر 12 ص 310، الشفا حصہ دوم ص 87)

حدیث شریف نمبر 2:

عَنْ رَجُلٍ مِنْ آلِ الْخَطَّابِ عَنِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ مَنْ زَارَنِي مُتَعَمِّدًا كَانَ فِي جَوَارِي يَوْمِ الْقِيَامَةِ وَمَنْ سَكَنَ الْمَدِينَةَ وَصَبَرَ عَلَيَّ بِلَائِهَا كُنْتُ لَهُ شَهِيدًا أَوْ شَفِيعًا يَوْمَ الْقِيَامَةِ وَمَنْ مَاتَ فِي أَحَدِ الْحَرَمَيْنِ بَعَثَهُ اللَّهُ مِنَ الْأَمِينِينَ يَوْمَ الْقِيَامَةِ۔

آل خطاب کے ایک مرد سے روایت ہے وہ حضور نبی کریم صلی اللہ تعالیٰ علیہ وآلہ وسلم سے راوی کہ حضور نبی کریم صلی اللہ تعالیٰ علیہ وآلہ وسلم نے فرمایا جو قصداً میری زیارت کرے وہ قیامت کے دن میرے پڑوس میں ہوگا اور جو مدینہ منورہ میں رہے اور یہاں کی تکالیف پر صبر کرے میں قیامت کے دن اس کا شفیع اور گواہ ہوں گا اور جو دونوں حرم سے کسی حرم میں فوت ہو جائے وہ قیامت کے دن امن والوں سے ہوگا۔ (مشکوٰۃ شریف ص 240، وفاء الوفا حصہ نمبر 4 ص 173، شرح الشفا للقاری جلد نمبر 2 ص 150، شفاء السقام ص 31 محدثین نے مَنْ زَارَنِي مُتَعَمِّدًا کا مفہوم یہ بیان کیا ہے کہ جو شخص گھر سے مدینہ منورہ صرف حضور نبی کریم صلی اللہ تعالیٰ علیہ وآلہ وسلم کی زیارت کی نیت سے جائے اسے اور کوئی کام نہ ہو نہ تجارتی نہ کوئی دنیاوی اور نہ ہی نام و نمود غرض ہو مسجد نبوی کی زیارت جنت البقیع، مسجد قبا شہداء احدیہ سب حاضر یاں اسی کے تابع ہوں اصل مقصود حاضری بارگاہ عالی ہو۔

اس مفہوم کی تصدیق حضرت عبداللہ بن عمر رضی اللہ تعالیٰ عنہ سے مروی حدیث ہے اسے درج ذیل نمبر 3 میں ملاحظہ فرمائیں۔

حدیث شریف نمبر 3:

عَنْ ابْنِ عُمَرَ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ
مَنْ جَاءَنِي زَائِرًا لِأَيِّهِمْ إِلَّا يَزَارَتِي كَانَ حَقًّا عَلَيَّ أَنْ أَكُونَ لَهُ شَفِيعًا۔

حضرت عبداللہ بن عمر رضی اللہ تعالیٰ عنہما سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم کا ارشاد ہے کہ جو میری زیارت کو آئے اور اس کے سوا کوئی اور نیت اس کی نہ ہو تو مجھ پر حق ہو گیا کہ اس کی سفارش کروں۔

(المعجم الکبیر للطبرانی جلد نمبر 12 ص 225، وفاء الوفا حصہ نمبر 4 ص 170، شفاء السقام ص 16، مجمع الزوائد جلد

نمبر 1 ص 237، درمنثور جلد نمبر 4 ص 2)

اس حدیث مبارکہ کے تحت فضائل حج ص 114 میں مولانا محمد زکریا لکھتے ہیں دنیا میں کون ایسا شخص ہوگا کہ جس کو محشر کے حولناک منظر میں حضور صلی اللہ تعالیٰ علیہ وآلہ وسلم کی شفاعت کی ضرورت نہ ہو اور کتنا خوش قسمت ہے وہ شخص جس کے متعلق حضور صلی اللہ تعالیٰ علیہ وآلہ وسلم یہ فرمادیں کہ اس کی شفاعت میرے ذمہ سرور ہے۔

ردالمحتاد جلد نمبر 4 ص 54 میں ہے قَالَ ابْنُ الْهَمَّامِ وَالْأَوْلَى فِيمَا يَقَعُ عِنْدَ الْعَبْدِ الضَّعِيفِ تَجْرِيدُ النِّيَّةِ لِيَزَارَةَ قَبْرِهِ عَلَيْهِ الصَّلَاةُ وَالسَّلَامُ ثُمَّ يَحْصِلُ لَهُ إِذَا قَدِمَ زِيَارَةَ الْمَسْجِدِ أَوْ يَسْتَمْنَعُ فَضْلُ اللَّهِ تَعَالَى فِي مَرَّةٍ أُخْرَى يَنْوِيهَا فِيهَا لِأَنَّ فِي ذَلِكَ زِيَادَةً تَعْظِيمِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَاجْلَالِهِ وَيُؤَافِقُهُ ظَاهِرٌ مَا ذَكَرْنَاهُ مِنْ قَوْلِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ جَاءَنِي زَائِرًا لَا تَحْمِلُهُ حَاجَةٌ إِلَّا يَزَارَتِي كَانَ حَقًّا عَلَيَّ أَنْ أَكُونَ شَفِيعًا لَهُ يَوْمَ الْقِيَامَةِ الْخِ وَنَقَلَ الرَّحْمَتِيُّ عَنِ الْعَارِفِ الْمَلَّا جَامِي أَنَّهُ أَفْرَ الزِّيَارَةَ عَنِ الْحَجِّ حَتَّى لَا يَكُونَ لَهُ مَقْصِدٌ غَيْرُهَا فِي سَفَرِهِ۔ حضرت ابن ہمام رحمۃ اللہ تعالیٰ علیہ (جو فقہائے حنفیہ سے ہیں) فرماتے ہیں کہ بندہ ضعیف کے نزدیک تو افضل یہی ہے کہ پہلی دفعہ تو صرف اور صرف قبر انور کی زیارت کی نیت سے حاضری دے ہاں اگر مقدر یاوری کرے اور دوسری دفعہ حاضری کا موقع نصیب ہو تو پھر ساتھ مسجد نبوی شریف کی زیارت بھی کر لے کیونکہ اسی میں محبوب پیغمبر صلی اللہ تعالیٰ علیہ وآلہ وسلم کی تعظیم و اجلال کا اظہار زیادہ ہے اور اس میں حضور نبی کریم صلی اللہ تعالیٰ علیہ وآلہ وسلم کے اس ارشاد مبارک کی بھی موافقت ہے جو آپ صلی اللہ تعالیٰ علیہ وآلہ وسلم نے فرمایا مَنْ جَاءَنِي زَائِرًا

لَا تَحْمِلُهُ حَاجَةٌ إِلَّا زِيَارَتِي كَانَ حَقًّا عَلَيَّ أَنْ أَكُونَ شَفِيعًا لَهُ يَوْمَ الْقِيَامَةِ۔ جو میری زیارت کے لئے آئے کہ اسے کوئی اور کام نہ ہو صرف مقصد میری زیارت ہی ہو تو مجھ پر یہ حق یہ ہے کہ بروز قیامت میں اس کی شفاعت کروں۔ عارف ملا عبد الرحمن جامی رحمۃ اللہ تعالیٰ علیہ سے منقول ہے کہ انہوں نے ایک دفعہ محض زیارت حبیب صلی اللہ تعالیٰ علیہ وآلہ وسلم کی نیت سے سفر کیا اس میں حج کو بھی شامل نہ کیا کہ محض زیارت کی نیت ہی ہو۔ یہ ساری بحث اور مولانا جامی رحمۃ اللہ تعالیٰ علیہ کا یہ سفر برائے زیارت کتاب فضائل حج کے صفحہ نمبر 114 پر لکھنے کے بعد علمائے دیوبند کے شیخ الحدیث مولانا محمد زکریا لکھتے ہیں (محبت کی بات تو یہی ہے)

جس نے میری قبر انور کی زیارت اس کے لئے میری شفاعت واجب ہے:

حدیث شریف نمبر 4:

عَنِ ابْنِ عُمَرَ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ زَارَ قَبْرِي وَجَبَتْ لَهُ شَفَاعَتِي۔

حضرت عبد اللہ بن عمر رضی اللہ تعالیٰ عنہما سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا جس نے میری قبر (انور) کی زیارت کی اس کے لئے میری شفاعت واجب ہوگی۔ (الشفاعا قاضی عیاض حصہ دوم ص 87، الوفا ابن جوزی حصہ دوم ص 800، سنن دارقطنی جلد نمبر 3 ص 334، الکامل لابن عدی جلد نمبر 6 ص 350، وفاء الوفا جلد نمبر 4 ص 168، شرح الشفا جلد نمبر 2 ص 150، شفاء السقام ص 2، شعب الایمان للبیہقی جلد نمبر 3 ص 490، نوادر الاصول جلد نمبر 2 ص 67، فضائل حج محمد زکریا ص 113)

حدیث شریف نمبر 5:

عَنِ ابْنِ عُمَرَ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ حَجَّ الْبَيْتَ وَلَمْ يَزُرْنِي فَقَدْ جَفَانِي۔

حضرت عبد اللہ بن عمر رضی اللہ تعالیٰ عنہما سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا جس نے بیت اللہ شریف کا حج کیا اور میری زیارت نہ کی پس اس نے مجھ سے جفا کی۔ (وفا الوفا جلد نمبر 4 ص 172، شرح الشفا جلد نمبر 2 ص 151-150، شفاء السقام ص 27، الکامل فی صفاء الرجال جلد نمبر 8 ص 248،

جو طاقت ہوتے زیارت کو نہ آیا اس کا کوئی عذر قبول نہیں:

حدیث شریف نمبر 6:

عَنْ أَنَسٍ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ زَارَنِي مَيِّتًا فَكَأَنَّمَا زَارَنِي حَيًّا وَمَنْ زَارَ قَبْرِي وَجَبَتْ لَهُ شَفَاعَتِي يَوْمَ الْقِيَامَةِ وَمَا مِنْ أَحَدٍ مِنْ أُمَّتِي لَهُ سَعَةٌ ثُمَّ لَمْ يَزُرْنِي فَلَيْسَ لَهُ عُدْرٌ۔

حضرت انس رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا جس نے میرے وصال کے بعد میری زیارت کی گویا کہ اس نے میری زندگی میں میری زیارت کی اور جس نے میری قبر کی زیارت کی اس کے لئے قیامت کے دن میری شفاعت واجب ہوگی میری امت میں سے جس کسی کے پاس وسعت و طاقت ہو پھر بھی وہ میری زیارت نہ کرے تو اس کے لئے کوئی عذر نہیں۔

(شفاء السقام ص 37، وفاء الوفا جلد نمبر 4 ص 175)

جو مدینہ منورہ حضور کی زیارت کے لئے جائے قیامت کے دن اس کیلئے شفاعت واجب جو حرمین میں سے کسی

ایک میں فوت ہو:

حدیث شریف نمبر 7:

عَنْ بَكْرِ بْنِ عَبْدِ اللَّهِ عَنِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ مَنْ أَتَى الْمَدِينَةَ يَوْمَ زَائِرَاتِي وَجَبَتْ لَهُ شَفَاعَتِي يَوْمَ الْقِيَامَةِ وَمَنْ مَاتَ فِي أَحَدِ الْحَرَمَيْنِ بُعِثَ آمِنًا۔

حضرت بکر بن عبد اللہ رضی اللہ تعالیٰ عنہ حضور نبی کریم صلی اللہ تعالیٰ علیہ وآلہ وسلم سے روایت کرتے ہیں کہ حضور نبی کریم صلی اللہ تعالیٰ علیہ وآلہ وسلم نے ارشاد فرمایا جو شخص مدینہ منورہ میں میری زیارت کے لئے حاضر ہوا قیامت کے دن اس کے لئے میری شفاعت واجب ہوگی اور جو شخص دونوں حرمین میں سے کسی ایک میں فوت ہو گیا وہ قیامت کے دن محفوظ

مامون اٹھایا جائے گا۔ (وفاء الوفا جلد نمبر 4 ص 173)

جو (مومن) بھی حرم مدینہ یا حرم مکہ میں فوت ہو گیا وہ قیامت کو محفوظ و مامون اٹھایا جائے گا:

حدیث شریف نمبر 8:

عَنْ حَاطِبٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ زَارَنِي بَعْدَ مَوْتِي

فَكَانَ مَازَارِنِي فِي حَيَاتِي وَمَنْ مَاتَ بِأَحَدِ الْحَرَمَيْنِ بُعِثَ مِنَ الْأَمِينِينَ يَوْمَ الْقِيَامَةِ۔

حضرت حاطب رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا جس نے میرے وصال کے بعد میری زیارت کی اس نے گویا میری زندگی میں میری زیارت کی اور جو دونوں حرمین میں سے کسی ایک میں فوت ہو گیا (حرم مدینہ و حرم مکہ) وہ قیامت کے دن محفوظ و مامون اٹھایا جائے گا۔

(سنن دارقطنی جلد نمبر 3 ص 334، وفاء الوفا جلد نمبر 4 ص 174، شفاء السقام ص 33)

حضرت حیدر کرار نے فرمایا جس نے قبر انور کی زیارت کی وہ بروز قیامت حضور صلی اللہ تعالیٰ علیہ وآلہ وسلم کا

پڑوسی ہوگا:

حدیث شریف نمبر 9:

عَنْ عَلِيِّ كَرَمِ اللَّهِ وَجْهَهُ قَالَ مَنْ سَأَلَ لِرَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

الدرجَةَ وَالْوَسِيلَةَ حَلَّتْ لَهُ شَفَاعَتُهُ يَوْمَ الْقِيَامَةِ وَمَنْ زَارَ قَبْرَ رَسُولِ اللَّهِ صَلَّى اللَّهُ تَعَالَى

عَلَيْهِ وَآلِهِ وَسَلَّمَ كَانَ فِي جَوَارِ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ۔

سیدنا حیدر کرار حضرت علی کرم اللہ وجہہ سے ہے فرماتے ہیں جس نے حضور نبی کریم صلی اللہ تعالیٰ علیہ وآلہ وسلم کے لئے درجہ اور وسیلہ طلب کیا اس کے لئے قیامت کے دن حضور نبی کریم صلی اللہ تعالیٰ علیہ وآلہ وسلم کی شفاعت حلال ہوگئی اور جس نے حضور نبی کریم صلی اللہ تعالیٰ علیہ وآلہ وسلم کی قبر انور کی زیارت کی وہ حضور نبی کریم صلی اللہ تعالیٰ علیہ وآلہ وسلم کا

پڑوسی ہوگا۔ (وفاء الوفا حصہ نمبر 4 ص 176)

جس نے ثواب کی نیت سے مدینہ منورہ میں حضور صلی اللہ تعالیٰ علیہ وآلہ وسلم کی زیارت کی وہ قیامت میں آپ کا ہمسایہ ہوگا:

حدیث شریف نمبر 10:

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ قَالَ مَنْ زَارَنِي بِالْمَدِينَةِ مُحْتَسِبًا كُنْتُ لَهُ شَفِيعًا وَشَهِيدًا وَفِي رِوَايَةٍ عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ زَارَنِي فِي الْمَدِينَةِ مُحْتَسِبًا كَانَ فِي جَوَارِي وَكُنْتُ لَهُ شَفِيعًا يَوْمَ الْقِيَامَةِ۔

حضرت انس بن مالک رضی اللہ تعالیٰ عنہ سے روایت ہے کہ فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا جو ثواب کی نیت سے مدینہ منورہ میں میری زیارت کرے تو میں اس کے لئے شفیع بھی ہوں گا اور گواہ بھی اور حضرت انس رضی اللہ تعالیٰ عنہ سے ہی روایت ہے کہ حضور نبی کریم صلی اللہ تعالیٰ علیہ وآلہ وسلم نے فرمایا جو ثواب کے طور پر مدینہ شریف میں میری زیارت کرے وہ قیامت کے دن میرا پڑوسی ہوگا اور میں اس اس کے لئے شفیع ہوگا۔

(الوفا ابن جوزی حصہ دوم ص 801، الشفا قاضی عیاض حصہ دوم ص 87، شفاء السقام ص 36، درمنثور جلد نمبر 2 ص 55، شرح الشفا جلد نمبر 2 ص 150، وفاء الوفا حصہ نمبر 4 ص 174، فضائل حج محمد زکریا ص 117)

حضور نے فرمایا جو حج کرے پھر میرا قصد کر کے میری مسجد میں آئے اس کے لئے دو حج لکھے جاتے ہیں:

حدیث شریف نمبر 11:

عَنْ ابْنِ عَبَّاسٍ رَضِيَ اللَّهُ تَعَالَى عَنْهُمَا قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ حَجَّ إِلَى مَكَّةَ ثُمَّ قَصَدَنِي فِي مَسْجِدِي كَتَبْتُ حَجَّتَانِ مَبْرُورَتَانِ۔

حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا کہ جو شخص حج کے لئے مکہ مکرمہ جائے پھر میرا قصد کر کے میری مسجد میں آئے اس کے لئے دو حج مقبول لکھے جاتے ہیں۔ (وفاء الوفا جلد نمبر 4 ص 175، فضائل حج ص 117، محمد زکریا بحوالہ الاتحاف)

حضرت حیدر کرار سے حدیث زیارۃ:

حدیث شریف نمبر 12:

عَنْ عَلِيِّ بْنِ أَبِي طَالِبٍ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ زَارَ قَبْرِي بَعْدَ مَوْتِي فَكَأَنَّمَا زَارَنِي فِي حَيَاتِي وَمَنْ لَمْ يَرُرْ قَبْرِي فَقَدْ جَفَانِي۔

سیدنا حیدر کرار حضرت علی کرم اللہ وجہہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا جس نے میرے وصال کے بعد میری قبر (انور) کی زیارت کی اس نے گویا میری زندگی میں میری زیارت کی اور جس نے میری قبر (انور) کی زیارت نہ کی اس نے مجھ سے جفا کی۔

(وفاء الوفا حصہ نمبر 4 ص 176)

روضہ اقدس کی زیارت سنت ہے واجب ہے:

ہمارے محبوب پیغمبر صلی اللہ تعالیٰ علیہ وآلہ وسلم کی قبر انور (روضہ اقدس) کی زیارت مستحب بھی ہے سنت بھی ہے اور واجب بھی یہ ہر مومن کی استعداد کار پر ہے۔

سب سے پہلے تو اس کا فیصلہ قرآن مجید سے حاصل کرتے ہیں کہ ہر مومن کے لئے اللہ تبارک و تعالیٰ کی یہ مقدس و پیاری کتاب باعث ایمان و حرف آخر ہے پھر فرمان مصطفیٰ صلی اللہ تعالیٰ علیہ وآلہ وسلم بھی ہمارے لئے باعث ایمان و حرف آخر ہے اس کے بعد صحابہ کرام کا عمل و فرمان ہمارے لئے مشعل راہ ہے اسے ملاحظہ کریں گے اس کے بعد آئمہ مجتہدین اور صلحائے امت کے اقوال و افعال کا ذکر ہوگا۔

(1) فرمان الہی قرآن مجید میں ہے وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا۔ اور جب یہ گناہ کر بیٹھیں تو اے محبوب آپ کے پاس آجائیں پس اللہ تبارک و تعالیٰ سے گناہوں کی معافی طلب کریں اور رسول بھی ان کے لئے مغفرت طلب کرے تو وہ اللہ تبارک و تعالیٰ کو توبہ قبول کرنے والا رحم کرنے والا پائیں گے۔ اس آیت مبارکہ میں تین حکم ہیں۔ (۱) حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضری۔ (۲) وہاں حاضر ہو کر رب تعالیٰ سے اپنے گناہوں کی معافی طلب کرنا۔ (۳) حضور نبی کریم صلی اللہ تعالیٰ علیہ وآلہ وسلم کا اس پران کی سفارش فرمانا۔ اور یہ حکم تا قیامت مسلمانوں کے لئے ہے کیونکہ قرآن مجید کے احکامات قیامت

تک مسلمانوں کے لئے ہیں چنانچہ وفاء الوفا حصہ چہارم ص 185 میں ہے یہ آیت مبارکہ دَالَّةٌ عَلَى الْحَيْثُ بِالْمُجِيءِ إِلَى الرَّسُولِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَقَدْ حَصَلَ اسْتِغْفَارُهُ جَمِيعِ الْمُؤْمِنِينَ لِقَوْلِهِ تَعَالَى وَاسْتَغْفِرْ لِدُنْبِكَ وَلِلْمُؤْمِنِينَ وَالْمُؤْمِنَاتِ فَإِذَا وَجَدَ مُجِيَّهُمْ فَاسْتَغْفِرْ لَهُمْ تَكْمَلَتِ الْأُمُورُ الثَّلَاثَةُ الْمَوْجِبَةُ لِتُوبَةِ اللَّهِ وَلِرَحْمَتِهِ وَقَوْلُهُ (وَسْتَغْفِرْ لَهُمْ) مَعْطُوفٌ عَلَى قَوْلِهِ (جَاءَ وَكَ) الخ (یہ آیت مبارکہ وَلَوْ أَنَّهُمْ إِذْ ظَلَمُوا) لوگوں کو حضور نبی کریم صلی اللہ تعالیٰ علیہ وآلہ وسلم کی بارگاہ اقدس میں حاضر ہونے اور وہاں استغفار کرنے کے لئے ابھارنے پر دلالت کرتی ہے اور حضور نبی کریم صلی اللہ تعالیٰ علیہ وآلہ وسلم کا ان کے لئے سفارش کرنے پر دلالت کرتی ہے اور یہ رتبہ حضور نبی کریم صلی اللہ تعالیٰ علیہ وآلہ وسلم کے وصال پر منقطع نہیں اور حضور نبی کریم صلی اللہ تعالیٰ علیہ وآلہ وسلم کا تمام مومنوں کے لئے استغفار تو حاصل ہو چکا اللہ تبارک و تعالیٰ کے اس فرمان کے مطابق وَاسْتَغْفِرْ لِدُنْبِكَ وَلِلْمُؤْمِنِينَ وَالْمُؤْمِنَاتِ وَلِلْمُؤْمِنَاتِ علامہ نور الدین علی بن احمد یہ لکھنے کے بعد فرماتے ہیں جب مومن کا حضور کی بارگاہ اقدس میں آنا بھی ہو گیا اور وہاں حاضر ہو کر بارگاہ الہی سے مغفرت بھی طلب کر لی اور حضور نبی کریم صلی اللہ تعالیٰ علیہ وآلہ وسلم کا ان کے لئے استغفار بھی ہو گیا تو پھر تینوں امور جو بارگاہ الہی میں توبہ اور اس کی رحمت کے حصول کا سبب ہیں حاصل ہو گئے کیونکہ حضور نبی کریم صلی اللہ تعالیٰ علیہ وآلہ وسلم کا یہ مقام (امت کے لئے استغفار) آپ کے وصال سے منقطع نہیں ہوا اور وَاسْتَغْفِرْ لَهُمْ اللہ تبارک و تعالیٰ کے فرمان جَاءَ وَكَ پر معطوف ہے آگے اسی جگہ پر فرماتے ہیں لَا نُسَلِّمُ أَنَّهُ لَا يَسْتَغْفِرُ بَعْدَ الْمَوْتِ لِمَا سَبَقَ مِنْ حَيَاتِهِ وَمِنْ اسْتِغْفَارِهِ لِأَمْتِهِ بَعْدَ الْمَوْتِ عِنْدَ عَرْضِ أَعْمَالِهِمْ عَلَيْهِ۔

ہم یہ تسلیم ہی نہیں کرتے کہ آپ صلی اللہ تعالیٰ علیہ وآلہ وسلم وصال کے بعد امت کے لئے استغفار نہیں کرتے کیونکہ آپ صلی اللہ تعالیٰ علیہ وآلہ وسلم کی وصال کے بعد حیات مبارکہ اور امت کے لئے استغفار جب کہ امت کے اعمال آپ کی بارگاہ اقدس میں پیش ہوتے ہیں کا ذکر پہلے اسی کتاب میں گذر چکا ہے۔

(وفاء الوفا حصہ چہارم ص 185، شفاء السقام ص 81)

قبر انور کی زیارت سنت ہے واجب ہے:

شفا شریف میں قاضی عیاض مالکی رحمۃ اللہ تعالیٰ علیہ فرماتے ہیں وَزِيَارَةُ قَبْرِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ سُنَّةٌ مِنْ سُنَنِ الْمُسْلِمِينَ مُجْمَعٌ عَلَيْهَا وَفَضِيلَةٌ مُرَغَّبٌ فِيهَا۔ اور حضور نبی کریم صلی اللہ تعالیٰ علیہ وآلہ وسلم کی قبر انور

کی زیارت مجمع علیہ سنت ہے اور اس کی فضیلت پسندیدہ چیز ہے۔

(شفا شریف قاضی عیاض مالکی حصہ دوم ص 87 اور شرح الشفا میں ملا علی قاری رحمۃ اللہ تعالیٰ علیہ جو حنفی ہیں لکھتے ہیں
فِي حُكْمِ زِيَارَةِ قَبْرِهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَفَضِيلَتِهِ مِنْ زَارِهِ وَسَلَّمْ عَلَيْهِ وَكَيْفَ يُسَلِّمُ وَيَدْعُو
وَرِيَاةُ قَبْرِهِ عَلَيْهِ السَّلَامُ سُنَّةٌ مِنْ سُنَنِ الْمُسْلِمِينَ مُجْمَعٌ وَيُرْوَى مُجْتَمَعٌ عَلَيْهَا أَيُّ مُجْتَمَعٍ عَلَى كَوْنِهَا سُنَّةٌ
وَمِمَّنْ أَدْعَى الْإِجْمَاعُ النَّوَوِي وَابْنُ الْهَمَامِ بَلْ قِيلَ إِنَّهَا وَاجِبَةٌ وَفَضِيلَةٌ مُرَغَّبٌ فِيهَا۔ حضور نبی کریم صلی اللہ
تعالیٰ علیہ وآلہ وسلم کی قبر انور کی زیارت کا یہ حکم ہے کہ جو آپ صلی اللہ تعالیٰ علیہ وآلہ وسلم (کی قبر انور) کی زیارت کرے اور
آپ کی بارگاہ میں سلام عرض کرے اور وہ کیسے سلام عرض کرے اور دعائے حضور نبی کریم صلی اللہ تعالیٰ علیہ وآلہ وسلم کی قبر
انور کی زیارت مجمع علیہ سنت ہے اور یہ بھی روایت کیا ہے کہ اس پر اجتماع ہے یعنی حضور نبی کریم صلی اللہ تعالیٰ علیہ وآلہ وسلم
کی قبر انور کی زیارت سنت ہونے پر سب کا اجتماع ہے اور امام نووی اور ابن ہمام رحمۃ اللہ تعالیٰ علیہما فرماتے ہیں کہ اس پر
ساری امت کا اجتماع ہے بلکہ کہا گیا ہے کہ زیارت واجب ہے اور پسندیدہ فضیلت ہے۔

(شرح الشفا جلد نمبر 2 ص 149-150)

اور شفاء السقام کے صفحہ نمبر 63 پر ہے کہ قاضی ابولطیب رحمۃ اللہ تعالیٰ علیہ نے فرمایا حج اور عمرہ کے بعد حضور نبی کریم
صلی اللہ تعالیٰ علیہ وآلہ وسلم کی قبر انور کی زیارت کرنا مستحب ہے اسی طرح شیخ محاملی رحمۃ اللہ تعالیٰ علیہ نے تجرید میں لکھا کہ
حاجی کے لئے مستحب ہے کہ حج سے فارغ ہونے کے بعد حضور نبی کریم صلی اللہ تعالیٰ علیہ وآلہ وسلم کی قبر انور کی زیارت
کرے۔

شفاء السقام کے صفحہ نمبر 64-65 پر شیخ الامام الحدیث حضرت تقی الدین السبکی شافعی رحمۃ اللہ تعالیٰ علیہ لکھتے ہیں وَقَالَ
الرَّوْيَانِيُّ يَسْتَحِبُّ إِذَا فَرَغَ مِنْ حَجِّهِ أَنْ يَزُورَ قَبْرَ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَاجْتِمَاعُ سَائِرِ
الْعُلَمَاءِ عَلَيْهِ وَالْهَنْفِيَّةُ قَالُوا إِنَّ زِيَارَةَ قَبْرِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنْ أَفْضَلِ الْمَنْدُوبَاتِ
وَالْمُسْتَحَبَّاتِ بَلْ تَقَرَّبُ مِنْ دَرَجَةِ الْوَأَجِبَاتِ مِمَّنْ صَرَحَ بِذَلِكَ مِنْهُمْ أَبُو مَنْصُورِ بْنِ الْمَكْرَمِ الْكِرْمَانِيُّ فِي
مَنَاسِكِهِ وَعَبْدُ اللَّهِ بْنُ مُحَمَّدِ بْنِ بَلَدٍ جِي فِي شَرْحِ الْمُخْتَارِ وَفِي فَتَاوَى أَبِي اللَّيْثِ سَمَرُ قَنْدِي فِي بَابِ
أَدَاءِ الْحَجِّ..... وَكَذَلِكَ نَصَّ عَلَيْهِ الْحَنَابِلَةُ أَيْضًا۔ امام رویانی رحمۃ اللہ تعالیٰ علیہ نے فرمایا جب حج سے فارغ

ہو جائے تو مستحب ہے کہ حضور نبی کریم صلی اللہ تعالیٰ علیہ وآلہ وسلم کی قبر انور کی زیارت کرے سب علماء کا اس پر اجماع ہے احناف کہتے ہیں کہ حضور نبی کریم صلی اللہ تعالیٰ علیہ وآلہ وسلم کی قبر انور کی زیارت مستحبات میں سب سے زیادہ افضل بلکہ درجہ وجوب سے قریب تر ہے ان میں سے ابو منصور محمد بن مکرم کرمانی رحمۃ اللہ تعالیٰ نے اپنی مناسک میں اور عبد اللہ بن محمود نے شرح مختار میں اور فتاویٰ ابواللیث سمرقندی باب اداء الحج میں اس کی تصریح کی ہے حنبلی حضرات نے بھی اس طرح اس پر نص کی ہے۔ شفاء السقام فی زیارة خیر الانام کے ص 67 پر ہے وَفِي كِتَابِ تَهْدِيْبِ الْمَالِكِ لِعَبْدِ الْحَقِّ الصَّقْلِيِّ عَنِ الشَّيْخِ أَبِي عِمْرَانَ الْمَالِكِيِّ أَنَّ زِيَارَةَ قَبْرِ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَاجِبَةٌ - اور عبد الحق رحمۃ اللہ تعالیٰ نے تہذیب المطالب میں شیخ ابو عمران المالکی رحمۃ اللہ تعالیٰ علیہ کی جانب سے نقل کیا ہے کہ حضور نبی کریم صلی اللہ تعالیٰ علیہ وآلہ وسلم کی قبر انور کی زیارت واجب ہے۔

امام ابن جوزی رحمۃ اللہ تعالیٰ علیہ نے اپنی کتاب مشیر العزم الساکن الی اشرف الاماکن میں باقاعدہ زیارة قبر النبی صلی اللہ تعالیٰ علیہ وآلہ وسلم پر باب باندھا ہے اور اس میں سیدنا حضرت عبد اللہ بن عمر اور سیدنا حضرت انس رضی اللہ تعالیٰ عنہما سے احادیث بیان کی ہیں اسی طرح امام ابن جوزی رحمۃ اللہ تعالیٰ علیہ نے اپنی کتاب الوفا باحوال المصطفیٰ کے ص 800 پر فی فَضْلِ قَبْرِهِ عَلَيْهِ الصَّلَاةُ وَالسَّلَامُ کے تحت حضرت عبد اللہ بن عباس اور حضرت عبد اللہ بن عمر رضی اللہ تعالیٰ عنہم سے حضور نبی کریم صلی اللہ تعالیٰ علیہ وآلہ وسلم کی قبر انور کی زیارت کی احادیث مبارکہ بیان کی ہیں اور ان احادیث میں مَنْ زَارَ قَبْرِي وَجَبَتْ لَهُ شَفَاعَتِي بھی لکھی ہے۔

علمائے دیوبند کے شیخ الحدیث سے قبر انور کی زیارت کے متعلق بیان:

علمائے دیوبند کے شیخ الحدیث مولانا محمد زکریا اپنی کتاب فضائل حج کے صفحہ نمبر 112-111 پر لکھتے ہیں ملا علی قاری رحمۃ اللہ تعالیٰ علیہ نے جو مشہور عالم فقیہ محدث حنفی ہیں انہوں نے لکھا ہے کہ چند حضرات کے علاوہ جن کا خلاف کچھ معتبر نہیں بالاتفاق تمام مسلمانوں کے نزدیک حضور اقدس صلی اللہ تعالیٰ علیہ وآلہ وسلم کی زیارت اہم ترین نیکیوں میں ہے اور افضل ترین عبادات میں ہے اور اعلیٰ درجات تک پہنچنے کے لئے کامیاب ذریعہ اور پر امید وسیلہ ہے اس کا درجہ واجبات کے قریب ہے۔ بلکہ بعض علمائے نے واجب کہا ہے اس شخص کے لئے جس میں وہاں حاضری کی وسعت ہو اس کا چھوڑنا بڑی غفلت اور بہت بڑی جفا ہے اور بعض مالکیہ نے کہا ہے وہاں قیام کے ارادہ سے چلنا مکہ مکرمہ میں قیام کے ارادہ سے چلنے

سے افضل ہے یعنی حج کی وجہ سے چلنا تو دوسری بات ہے اس کے علاوہ مدینہ پاک کی طرف چلنا افضل ہے۔

درمختار میں لکھا ہے کہ حضور نبی کریم صلی اللہ تعالیٰ علیہ وآلہ وسلم کی قبر انور کی زیارت مندوب ہے بلکہ بعض علماء نے اس شخص کے حق میں جس میں وسعت ہو واجب کہا علامہ شامی رحمۃ اللہ تعالیٰ علیہ کہتے ہیں کہ خیر ملی شافعی نے ابن حجر رحمۃ اللہ تعالیٰ علیہ سے اس قول کو نقل کیا ہے۔

یقیناً نبی کریم صلی اللہ تعالیٰ علیہ وآلہ وسلم کَمَا يُحِبُّ رَبَّنَا وَيَرْضَىٰ وَبِعَدَدِ مَا يُحِبُّ وَيَرْضَىٰ کے جتنے احسانات امت پر ہیں اور جو توقعات مرنے کے بعد آپ صلی اللہ تعالیٰ علیہ وآلہ وسلم سے وابستہ ہیں ان کے لحاظ سے وسعت اور طاقت کے بعد بھی حاضری نہ نصیب ہو بے حد محرومی ہے اور معمولی اعذار سے اس سعادت عظمیٰ سے محرومی انتہائی قساوت اور جفا ہے اگرچہ بعض علماء نے بعض روایات کی بنا پر بجائے حضور نبی کریم صلی اللہ تعالیٰ علیہ وآلہ وسلم کی قبر مبارک کی زیارت کے مسجد کی زیارت کی نیت کو ضروری بتایا ہے لیکن آئمہ اربعہ (چاروں اماموں) کے سب مذاہب اس پر متفق ہیں کہ حضور نبی کریم صلی اللہ تعالیٰ علیہ وآلہ وسلم کی قبر مبارک کی زیارت کا ارادہ بھی مستحب ہے۔ حنفیہ کی معتبر کتاب سے ملا علی قاری رحمۃ اللہ تعالیٰ علیہ کی عبارت اوپر نقل کر چکا ہوں۔

شافعیہ رحمۃ اللہ تعالیٰ علیہ کے مقتداء امام نووی رحمۃ اللہ تعالیٰ علیہ اپنی مناسک میں لکھتے ہیں کہ جب حج سے فارغ ہو جائے تو چاہیے کہ حضور اقدس صلی اللہ تعالیٰ علیہ وآلہ وسلم کی قبر مبارک کی زیارت کی نیت سے مدینہ منورہ کا ارادہ کرے کہ حضور اقدس صلی اللہ تعالیٰ علیہ وآلہ وسلم کی قبر کی زیارت اہم ترین قربات میں سے ہے اور کامیاب مساعی سے ہے۔ انوار ساطعیہ میں مالکیہ کے مذہب میں لکھا ہے ہمارے نبی محمد صلی اللہ تعالیٰ علیہ وآلہ وسلم کی قبر کی زیارت سنت ہے جو شرعاً مطلوب ہے اور مرغوب ہے اور اللہ جل شان کے یہاں قربت پیدا کرنے میں بہت اونچی چیز ہے اور قاضی عیاض مالکی رحمۃ اللہ تعالیٰ نے شفاء میں لکھا ہے کہ حضور اقدس صلی اللہ تعالیٰ علیہ وآلہ وسلم کی قبر کی زیارت مجمع علیہ سنت ہے بلکہ بعض علماء مالکیہ نے تو واجب فرمادیا جیسا کہ قسطلانی رحمۃ اللہ تعالیٰ علیہ نے مواہب میں ابو عمران فارسی کا قول نقل کیا ہے۔

معنی جو فقہ حنابلہ کی بہت معتبر کتاب ہے اس میں لکھا ہے کہ حضور اقدس صلی اللہ تعالیٰ علیہ وآلہ وسلم کی قبر شریف کی زیارت مستحب ہے اس لئے کہ حضرت ابن عمر رضی اللہ تعالیٰ عنہما نے حضور نبی کریم صلی اللہ تعالیٰ علیہ وآلہ وسلم کا یہ ارشاد نقل کیا ہے کہ جو شخص حج کرے پھر میری قبر کی زیارت کرے اس نے گویا زندگی میں میری زیارت کی اور ایک حدیث میں

ہے کہ جس نے میری قبر کی زیارت کی اس کے لئے میری شفاعت واجب ہوگی۔

اور امام احمد رحمۃ اللہ تعالیٰ علیہ نے حضور صلی اللہ تعالیٰ علیہ وآلہ وسلم کی یہ حدیث نقل کی کہ جو شخص میری قبر کے پاس مجھ پر سلام کرے تو میں اس کے سلام کا جواب دیتا ہوں اور شرح کبیر میں جو مذہب حنابلہ کی اہم کتاب ہے لکھا ہے کہ جب حج سے فارغ ہو جائے تو مستحب ہے کہ حضور صلی اللہ تعالیٰ علیہ وآلہ وسلم اور حضور صلی اللہ تعالیٰ علیہ وآلہ وسلم کے دونوں ساتھیوں کی قبر کی زیارت کرے اس کے بعد وہی احادیث ذکر کیں جو معنی میں گذریں۔

دلیل الطالب جو فقہ حنبلی کا مشہور متن ہے اس میں حج کے احکام لکھنے کے بعد لکھا ہے کہ حضور اقدس صلی اللہ تعالیٰ علیہ وآلہ وسلم کی قبر مبارک اور حضور صلی اللہ تعالیٰ علیہ وآلہ وسلم کے دو ساتھیوں کی قبر کی زیارت مسنون ہے اس کے شارح نیل المارب میں لکھتے ہیں کہ اس کا لازمی نتیجہ یہ ہے کہ ان قبروں کی زیارت کے لئے سفر کرنا بھی مستحب ہے اس لئے کہ حاجی حج کے بعد بغیر سفر کے ان کی زیارت کیسے کر سکتا ہے۔

اسی طرح روض المربع فقہ حنبلی میں لکھا ہے کہ حضور اقدس صلی اللہ تعالیٰ علیہ وآلہ وسلم کی قبر اطہر اور حضور صلی اللہ تعالیٰ علیہ وآلہ وسلم کے دونوں ساتھیوں کی قبروں کی زیارت مستحب ہے اس لئے کہ حدیث میں آیا ہے کہ جس نے حج کیا پھر میری قبر کی زیارت کی وہ ایسا ہے کہ جیسا کہ میری زندگی میں میری زیارت کی ان سب سے معلوم ہوا کہ آئمہ اربعہ (چاروں اماموں) کا متفقہ مسئلہ ہے اس لئے بعض علماء نے اسے اجماعی مسئلہ بتایا جیسا کہ شروع میں گذرا نبی کریم صلی اللہ تعالیٰ علیہ وآلہ وسلم سے بھی متعدد روایات میں اس کی ترغیب واقع ہوئی ہے۔

زیارة قبور بافرمان حبیب خدا صلی اللہ تعالیٰ علیہ وآلہ وسلم:

عَنْ بُرَيْدَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

نَهَيْتُكُمْ عَنْ زِيَارَةِ الْقُبُورِ فَزُورُواهَا۔

حضرت بریدہ رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا میں نے تمہیں قبروں کی زیارت سے منع کیا تھا اب زیارة کیا کرو۔ (مسلم شریف جلد نمبر 1 ص 234، ترمذی

شریف حصہ اول ص 125، نسائی شریف جلد نمبر 1 ص 286، مشکوٰۃ شریف ص 154، ابن ماجہ ص 114، سنن کبریٰ للبیہقی

جلد نمبر 4 ص 284، مصنف ابن ابی شیبہ جلد نمبر 3 ص 223)

جب عامۃ المسلمین کی قبور کی زیارت کا حکم ہے تو قبر انور کی زیارت بدرجہ اولیٰ حکم میں شامل ہے:

حافظ ابو موسیٰ اصہبانی رحمۃ اللہ تعالیٰ علیہ اپنی کتاب آداب زیارۃ القبور میں فرماتے ہیں کہ زیارۃ قبور کے حکم کی احادیث مبارکہ حضرت بریدہ، حضرت انس، حضرت علی، حضرت ابن عباس، حضرت ابن مسعود، حضرت ابو ہریرہ، حضرت عائشہ صدیقہ، حضرت ابی بن کعب اور حضرت ابوذر عوف رضی اللہ تعالیٰ عنہم سے مروی ہیں حضور نبی کریم صلی اللہ تعالیٰ علیہ وآلہ وسلم کی قبر مبارک سید القبور ہے وہ بھی لامحالہ قبروں کی زیارت کے عموم میں داخل ہے اور اس کی زیارت بھی عام حکم میں شامل ہے۔ (شفاء السقام ص 82)

اگر ذہن میں کجروی نہ ہو اور ذہن ہدایت صراط مستقیم پر ہو تو بہر حال عقل اس بات کا متقاضی ہے کہ جب حضور نبی کریم صلی اللہ تعالیٰ علیہ وآلہ وسلم نے ارشاد فرمایا کہ قبروں کی زیارت کیا کرو اور یہ حدیث صحاح ستہ کی کتب میں موجود ہے تو کیا اس میں معاذ اللہ! یہ ہے کہ میری قبر انور کی زیارت نہ کرنا باقی سب کی کرو حاشا وکلاً قطعاً نہیں تو جب قبور کی زیارت کا حکم آ گیا تو اس حکم میں عام مسلمانوں کی قبور بھی شامل ہیں اور اولیاء کرام کی قبور بھی شامل ہیں سید الانبیاء والمرسلین محبوب رب العلمین صلی اللہ تعالیٰ علیہ وآلہ وسلم کی قبر انور بھی شامل ہے کوئی اس حکم سے خارج نہیں بلکہ اگر اپنے محبوب پیغمبر صلی اللہ تعالیٰ علیہ وآلہ وسلم سے زبانی نہیں دلی محبت ہے تو دل سے تو یہی آواز آتی ہے۔

مشرف گرچہ شد جامی ز لطفش - خدایا ایں کرم بارد گر کن

اور عشاق کا اپنے محبوب پیغمبر صلی اللہ تعالیٰ علیہ وآلہ وسلم سے جدائی کے وقت آنسوؤں کی برسات گئی ہوتی ہے اور دل سے یہی درد بھری آہ نکلتی ہے کہ اے مالک کائنات دوبارہ جلد یہاں حاضری نصیب ہو معلوم نہیں وہ کون سے مسلمان ہیں جو آپ صلی اللہ تعالیٰ علیہ وآلہ وسلم کے در اقدس کی حاضری کو خلاف شرع سمجھتے ہیں معلوم نہیں ان کی شریعت کیا ہے۔

قبر انور کی زیارت کے لئے سفر کرنا عین سعادت اور باعث ثواب ہے:

قبر انور کی زیارت کے لئے سفر کرنا حضور کا فرمان ہے صحابہ کرام کی سنت ہے تابعین کی سنت ہے اولیائے کرام کا طریقہ ہے اجماع امت ہے حضور نبی کریم صلی اللہ تعالیٰ علیہ وآلہ وسلم نے ارشاد فرمایا قبروں کی زیارت کیا کرو (یہ حدیث مبارکہ صحاح ستہ کی کتابوں میں موجود ہے) جب ہمیں اپنے محبوب پیغمبر صلی اللہ تعالیٰ علیہ وآلہ وسلم کا فرمان ہے کہ قبروں کی زیارت کیا کرو تو زیارت کے لئے جانا تو پڑے گا بندہ عاجز نے اپنی کتاب عطائے حبیب جلد دوم ص 157 پر اس کا شافی

جواب دیا ہے وہاں سے اقتباس پیش کیا جاتا ہے ملاحظہ فرمائیں۔

سوال: کیا قبروں کی زیارت کے لئے سفر کرنا جائز ہے؟

جواب: جب ہمیں قبروں کی زیارت کا حکم ہے تو قبریں تو ہمارے پاس چل کر نہیں آئیں گی ہم ہی چل کر جائیں گے جو قبروں کی زیارت کے لئے چل کر جانے کو اور سفر کرنے کو ناجائز و حرام کہتے ہیں وہی بتادیں کہ پھر زیارت کیسے کریں کیونکہ قبرستان گھروں میں تو ہیں نہیں کہ گھر بیٹھے بٹھائے ہی زیارت کر لیں۔

سوال: کیا قبروں کی زیارت سے نفع یا فائدہ پہنچتا ہے؟

جواب: جب پیارے نبی صلی اللہ تعالیٰ علیہ وآلہ وسلم نے زیارت کا حکم دیا ہے تو لازم ہے کہ فائدہ پہنچتا ہے کیونکہ بے فائدہ کام کا حکم تو آقا صلی اللہ تعالیٰ علیہ وآلہ وسلم نہیں دیتے۔ (عطائے حبیب جلد نمبر 2 ص 157)

سیدنا حضرت بلال کا زیارت کے لئے سفر کرنا:

حضرت ابو درداء رضی اللہ تعالیٰ عنہ بیان کرتے ہیں کہ جب سیدنا حضرت عمر فاروق رضی اللہ تعالیٰ عنہ فتح بیت المقدس کے بعد روانہ ہوئے اور جابہ کی طرف گئے تو سیدنا حضرت بلال رضی اللہ تعالیٰ عنہ نے سیدنا حضرت عمر فاروق رضی اللہ تعالیٰ عنہ سے گزارش کی کہ انہیں شام ہی رہنے کی اجازت دے دیں حضرت عمر فاروق رضی اللہ تعالیٰ عنہ نے اجازت دے دی۔

ایک روز حضرت بلال رضی اللہ تعالیٰ عنہ نے حضور نبی کریم صلی اللہ تعالیٰ علیہ وآلہ وسلم کو خواب میں دیکھا تو حضور نبی کریم صلی اللہ تعالیٰ علیہ وآلہ وسلم نے ان سے فرمایا اے بلال! یہ کیا ظلم و جفا ہے کیا یہ وقت نہیں آیا کہ تم میری زیارت کے لئے آؤ؟

حضرت بلال رضی اللہ تعالیٰ عنہ نیند سے بیدار ہوئے تو ان پر بہت خوف اور رنج طاری تھا فوراً اونٹ پر سوار ہو کر شام سے مدینہ منورہ پہنچے حضور نبی کریم صلی اللہ تعالیٰ علیہ وآلہ وسلم کی قبر انور پر پہنچ کر رونا اور اس پر چہرے کو رگڑنا شروع کر دیا اتنے میں سیدنا حضرت امام حسن و سیدنا حضرت امام حسین علیہما السلام آگئے ان کو دیکھ کر حضرت بلال رضی اللہ تعالیٰ عنہ نے ان کو سینے سے چمٹا لیا اور پیار کرنا شروع کر دیا ان دونوں نے کہا اے بلال! ہم چاہتے ہیں کہ تم ہمیں وہ اذان سناؤ جو آپ ہمارے نانا جان کے لئے دیا کرتے تھے اس پر حضرت بلال رضی اللہ تعالیٰ عنہ اذان دینے کے لئے تیار ہو گئے اذان دینے

کے لئے مسجد نبوی شریف کی چھت پر اس جگہ گئے جہاں کھڑے ہو کر وہ اذان دیا کرتے تھے اذان کے شروع میں اللہ اکبر اللہ اکبر کہا تو جیسے مدینہ شریف میں بھونچال آ گیا جب اَشْهَدُ اَنْ لَا اِلَهَ اِلَّا اللهُ کہا تو اس میں جیسے شدت آگئی جب اَشْهَدُ اَنْ مُحَمَّدٌ رَسُوْلُ اللهِ کہا تو مدینہ منورہ کے مرد بچے اور عورتیں روتے ڈھاہیں مارتے گھروں سے باہر نکل آئے کہنے لگے کیا حضور نبی کریم صلی اللہ تعالیٰ علیہ وآلہ وسلم کی دوبارہ تشریف آوری ہوگئی ہے آپ صلی اللہ تعالیٰ علیہ وآلہ وسلم کے وصال کے دن کے علاوہ مدینہ منورہ میں اس دن سے زیادہ آہ و بکا نہیں سنی گئی تھی۔

(وفاء الوفا جلد نمبر 4 ص 182، شفاء السقام ص 53، فضائل حج ص 121 مصنف مولانا محمد زکریا شیخ الحدیث

علمائے دیوبند)

مولانا محمد زکریا شیخ الحدیث علمائے دیوبند اپنی کتاب فضائل حج کے صفحہ نمبر 121 پر لکھتے ہیں صحابہ کرام رضی اللہ تعالیٰ عنہم اور تابعین رحمۃ اللہ تعالیٰ علیہم حضرات سے قبر اطہر کی زیارت کے لئے سفر ثابت ہے نیز لکھتے ہیں کہ علامہ سبکی رحمۃ اللہ تعالیٰ علیہ نے لکھا ہے کہ حضرت بلال رضی اللہ تعالیٰ عنہ کا سفر شام سے حضور اقدس صلی اللہ تعالیٰ علیہ وآلہ وسلم کی قبر شریف کی زیارت کے لئے عمدہ سندوں سے ثابت ہے جو متعدد روایات میں مذکور ہے۔

علامہ تقی الدین السبکی شافعی کا حضرت بلال کے سفر کی وضاحت:

حضور نبی کریم صلی اللہ تعالیٰ علیہ وآلہ وسلم کی قبر کی زیارت کے لئے حضرت بلال رضی اللہ تعالیٰ عنہ کے سفر پر استدلال محض خواب کی بات سے نہیں بلکہ حضور نبی کریم صلی اللہ تعالیٰ علیہ وآلہ وسلم کے پیارے صحابی حضرت بلال رضی اللہ تعالیٰ عنہ کے عمل سفر سے ہے جو سفر انہوں نے محض زیارت کے لئے شام سے مدینہ شریف کا کیا خصوصاً جبکہ ان کا یہ سفر کا عمل حضرت عمر فاروق رضی اللہ تعالیٰ عنہ کے دور خلافت اور بکثرت صحابہ کرام کی موجودگی میں ہوا ہے۔ اب یہ نہیں ہو سکتا کہ یہ سارا قصہ اور حضرت بلال رضی اللہ تعالیٰ عنہ کا خواب ان سے مخفی رہا ہو نیز جبکہ یہ ثابت ہے کہ شیطان حضور نبی کریم صلی اللہ تعالیٰ علیہ وآلہ وسلم کے بھیس میں کبھی کسی کے خواب میں نہیں آ سکتا اور یہ خواب جو کسی شرعی حکم کے خلاف بھی نہیں ہے حضرت بلال رضی اللہ تعالیٰ عنہ کے اس فعل سفر کا موکد ہے۔

(شفاء السقام ص 54، وفاء الوفا حصہ نمبر 4 ص 182، علمائے دیوبند کے شیخ الحدیث مولانا محمد زکریا نے بھی اپنی

کتاب فضائل حج کے ص 122 پر یہی لکھا ہے کہ یہاں استدلال اس خواب سے نہیں بلکہ حضرت بلال رضی اللہ تعالیٰ عنہ کے سفر سے ہے۔

سیدنا حضرت عمر فاروق نے حضرت کعب کو قبر انور کی زیارت کیلئے شام سے مدینہ شریف جانے کی دعوت دی:
 حضرت عمر فاروق رضی اللہ تعالیٰ عنہ نے جب بیت المقدس والوں سے صلح کر لی تو حضرت کعب احبار رضی اللہ تعالیٰ عنہ ان کے ایمان لانے سے بہت زیادہ خوش ہوئے اور ان سے فرمایا کیا تمہاری خواہش نہیں کہ میرے ساتھ مدینہ طیبہ چلو اور حضور نبی کریم صلی اللہ تعالیٰ علیہ وآلہ وسلم کی قبر انور پر حاضری دو اور آپ صلی اللہ تعالیٰ علیہ وآلہ وسلم کی زیارت سے متمتع ہو؟ انہوں نے عرض کیا اے امیر المومنین میں ضرور ایسا کروں گا اب حضرت عمر فاروق رضی اللہ تعالیٰ عنہ جس وقت مدینہ شریف پہنچے سب سے پہلے مسجد نبوی شریف میں حاضر ہوئے اور حضور نبی کریم صلی اللہ تعالیٰ علیہ وآلہ وسلم کی خدمت اقدس میں سلام پیش کیا۔

(شفاء القام ص 56، وفاء الوفا حصہ چہارم ص 183، فتوح الشام ص 446، فضائل حج ص 122)

حضرت عمر بن عبدالعزیز مستقل طور پر مدینہ شریف حاضری کے لئے قاصد بھیجا کرتے تھے:

متعدد روایات میں ہے کہ حضرت عمر بن عبدالعزیز رحمۃ اللہ تعالیٰ علیہ مستقل طور پر شام سے اونٹ سوار قاصد بھیجا کرتے تھے تاکہ قبر اطہر پر ان کا سلام پہنچائیں۔ (وفا الوفا حصہ نمبر 4 ص 183، شفاء القام ص 155، فضائل حج ص 122)

صحابہ و تابعین کے زمانہ میں حضرت بلال کا سفر اور حضرت عمر بن عبدالعزیز کے قاصد کا سفر محض زیارت کیلئے:
 امام ابو بکر احمد بن عمرو بن ابی عاصم نے فرمایا فَسَفَرُ بِلَالٍ فِي زَمَنِ صَدْرِ الصَّحَابَةِ وَرَسُولُ عُمَرَ بْنِ عَبْدِ الْعَزِيزِ فِي زَمَنِ صَدْرِ التَّابِعِينَ مِنَ الشَّامِ إِلَى الْمَدِينَةِ لَمْ يَكُنْ إِلَّا لِيَزِيَارَهُ وَالسَّلَامَ عَلَى النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَلَمْ يَكُنْ الْبَاعِثُ عَلَى السَّفَرِ غَيْرُ ذَلِكَ لِأَمْرِ الدُّنْيَا وَلَا مِنْ أَمْرِ الدِّينِ لِأَمْنِ قَصْدِ الْمَسْجِدِ وَلَا مِنْ غَيْرِهِ۔ صحابہ کرام کے زمانہ میں حضرت بلال رضی اللہ تعالیٰ عنہ کا سفر شام سے اور تابعین کے زمانہ میں حضرت عمر بن عبدالعزیز رحمۃ اللہ تعالیٰ علیہ کے قاصد کا سفر محض حضور نبی کریم صلی اللہ تعالیٰ علیہ وآلہ وسلم کی قبر انور کی زیارت اور سلام کے لئے تھا اس کے علاوہ اور کوئی مقصد نہ دینی تھا نہ دنیاوی تھا اور نہ ہی مسجد نبوی شریف کی نیت سے تھا اور نہ ہی اس کے

علاوہ کسی اور زیارت کا۔ (شفاء القام ص 55)

صرف تین مسجدوں کی طرف سفر کرنے والی حدیث مبارکہ کو بہانہ بنا کر قبر انور کی زیارت کے سفر کو ناجائز کہنا:

حدیث شریف میں ہے عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَا تَشُدُّ الرِّحَالِ إِلَّا إِلَى ثَلَاثَةِ مَسَاجِدَ مَسْجِدِ الْحَرَامِ وَالْمَسْجِدِ الْأَقْصَى وَمَسْجِدِي هَذَا۔ حضرت ابوہریرہ رضی اللہ تعالیٰ عنہ سے ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا کہ نہ سفر کیا جائے مگر تین مساجد کی طرف مسجد حرام، مسجد اقصیٰ اور یہ میری مسجد۔ اس حدیث مبارکہ کو بہانہ بنا کر بعض لوگوں نے حضور نبی کریم صلی اللہ تعالیٰ علیہ وآلہ وسلم کے روضہ اقدس کی زیارت کے سفر کو ناجائز و ممنوع قرار دیا ہے اور لوگوں کو سمجھاتے ہیں کہ مدینہ منورہ صرف مسجد نبوی کی زیارت کے ارادہ سے جائیں روضہ اقدس کی زیارت کے ارادہ سے نہ جائیں۔

ہمارے بزرگوں نے تو اپنی کتب میں اس کا بڑا مدلل جواب دیا ہے مگر میں یہاں ان کی بجائے علمائے دیوبند کے شیخ الحدیث مولانا محمد زکریا کی کتاب فضائل حج سے اقتباس پیش کرتا ہوں تاکہ انہیں معلوم ہو کہ ان کے بزرگوں نے کیا لکھا ہے۔ وہ فضائل حج کے صفحہ نمبر 120 پر لکھتے ہیں۔ چونکہ اس حدیث شریف میں تین مساجد کے علاوہ کسی اور جگہ کے سفر کی ممانعت کی گئی ہے اس لئے بعض علماء نے اس سے دلیل پکڑ کر نبی کریم صلی اللہ تعالیٰ علیہ وآلہ وسلم کے مزار مبارک کے ارادہ سے سفر کی ممانعت فرمائی ہے وہ فرماتے ہیں کہ اس نیت سے سفر نہ کرے البتہ وہاں پہنچنے کے بعد مزار مبارک کی زیارت میں کوئی مضائقہ نہیں بلکہ جمہور علماء کے نزدیک اس حدیث شریف کا یہ مطلب ہرگز نہیں بلکہ مطلب یہ ہے کہ ان تین مساجد کے علاوہ کسی اور مسجد کے ارادہ سے سفر نہ کرے اس لئے کہ تین مساجد تو بہت اہمیت رکھتی ہیں اس کے علاوہ اور مساجد میں کوئی خاص خصوصیت نہیں۔

جمہور کی تائید اس سے بھی ہوتی ہے کہ اس مضمون کی بعض روایات میں خود تصریح موجود ہے چنانچہ ایک حدیث میں آیا ہے کہ کسی مسجد کی طرف سفر نہ کیا جائے بجز ان تین مساجد کے یہ صاف اور واضح ہے۔ (فضائل حج ص 120) آگے فضائل حج کے ص 121 پر لکھتے ہیں۔ صحابہ کرام رضی اللہ تعالیٰ عنہم اور تابعین رحمۃ اللہ تعالیٰ علیہم حضرات سے قبر اطہر کی زیارت کیلئے سفر ثابت ہے۔ نیز آگے اسی کتاب کے ص 124 پر رقمطراز ہیں اس سے کون انکار کر سکتا ہے کہ صحابہ کرام رضی اللہ تعالیٰ عنہم کے زمانہ سے ہر سال لاکھوں کی تعداد میں حج کے لئے مخلوق جاتی ہے اور بہت کم لوگ ایسے ہوں

گے جو اعذار کی وجہ سے مدینہ طیبہ حاضر نہ ہوتے ہوں اگر ان حضرات کی یہ حاضری روضہ اطہر کی زیارت کے لئے نہیں ہے بلکہ مسجد نبوی کی زیارت کے لئے جانا ہے تو ان میں سے دسواں بیسواں حصہ مسجد اقصیٰ کی زیارت کے لئے بھی جایا کرتا کہ وہ بھی تین مساجد میں ہے اس لئے جن علماء نے اس کو اجماعی مسئلہ رکھا ہے وہ بے محل نہیں ہے آٹھویں فصل کے شروع میں چاروں آئمہ کی فقہ کی کتابوں کی عبارتیں نقل کی ہیں جن سے معلوم ہوتا ہے کہ یہ سب حضرات اس کے استحباب پر متفق ہیں بلکہ فقہ حنبلی کی کتاب دلیل الطالب میں قبر شریف کی زیارت کو سنت لکھا ہے اور مسجد نبوی میں نماز کو مستحب لکھا ہے۔

(فضائل حج ص 124)

روضہ اقدس کی زیارت کے لئے سفر کے مبارک ہونے کا اجمالی خاکہ:

اللہ تبارک و تعالیٰ نے گناہوں کی معافی کے لئے حضور نبی کریم صلی اللہ تعالیٰ علیہ وآلہ وسلم کے در اقدس پر جانے کا فرمایا ارشاد ہوا **وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ** کہ اے محبوب صلی اللہ تعالیٰ علیہ وآلہ وسلم اگر یہ گناہ کر بیٹھیں تو آپ کے پاس آجائیں یہ نہیں فرمایا کہ کعبہ معظمہ آجائیں یہ نہیں فرمایا کہ مسجد نبوی شریف آجائیں بلکہ فرمایا **جَاءُوكَ** کہ اے محبوب آپ کے پاس آجائیں جب خود مالک کائنات فرما رہا ہے کہ میرے محبوب کے پاس جائیں تو پھر دنیا کے جس گوشے میں بھی کوئی مسلمان ہے وہ سفر کر کے ہی جائے گا اور اس کا یہ سفر فرمان الہی کے مطابق ہوگا اور اپنے رب کریم کے فرمان پر عمل پیرا ہو کر سفر کرے گا تو ثواب کا حقدار بھی ہوگا تو یقیناً یہ سفر مبارک اور باعث ثواب ہوگا اور قرآن مجید کے احکامات قیامت تک کے مسلمانوں کیلئے ہیں۔

(2) سیدنا حضرت بلال کا شام سے سفر صرف اور صرف محض زیارت کے لئے تھا اس میں کوئی اور ارادہ نہیں تھا اور وہ بھی فرمان محبوب صلی اللہ تعالیٰ علیہ وآلہ وسلم کے تحت تھا حضور نبی کریم صلی اللہ تعالیٰ علیہ وآلہ وسلم نے خود بلایا۔

(3) حضرت عمر فاروق رضی اللہ تعالیٰ عنہ کا حضرت کعب احبار کو حضور نبی کریم صلی اللہ تعالیٰ علیہ وآلہ وسلم کی قبر انور کی زیارت کے لئے مدینہ منورہ جانے کو کہنا اور پھر انہیں شام سے اپنے ساتھ مدینہ منورہ لے کر آنا۔

حضرت بلال اور حضرت عمر فاروق رضی اللہ تعالیٰ عنہما کا یہ فعل اور اس پر صحابہ کرام کا اعتراض نہ کرنا **أَصْحَابِي** گالٹوں کے تحت قیامت تک کے مسلمانوں کے لئے راہ ہدایت ہے مگر حقیقت یہ ہے کہ جسے رب کریم ہدایت سے نوازے ورنہ عقل تو ہزار ٹھوکریں کھاتی ہے اور علم بھی حجاب بن جاتا ہے۔

نیز سید الانبیاء والمرسلین محبوب رب العلمین شفیع المذنبین رحمۃ اللعلمین صلی اللہ تعالیٰ علیہ وآلہ وسلم کے اس ارشاد گرامی پر غور کریں جو حضرت عبداللہ بن عمر رضی اللہ تعالیٰ عنہما سے مروی ہے فرماتے ہیں قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ مَنْ جَاءَنِي زَائِرًا لَا يَهْمُهُ إِلَّا زِيَارَتِي كَانَ حَقًّا عَلَيَّ أَنْ أَكُونَ لَهُ شَفِيعًا۔ رسول اللہ صلی اللہ تعالیٰ علیہ وآلہ وسلم نے فرمایا جو میری زیارت کو آئے اور اس کے علاوہ کوئی اور نیت اس کی نہ ہو تو مجھ پر حق ہو گیا کہ اس کی سفارش کروں۔ یہ حدیث مبارکہ اوپر گزر چکی ہے حوالہ جات وہیں ملاحظہ کریں یہاں مقصد ہے کہ حضور نبی کریم صلی اللہ تعالیٰ علیہ وآلہ وسلم نے فرمایا جو صرف میری زیارت کو آئے اس کی اور کوئی نیت نہ ہو۔ تو لازم ہے کہ جو بھی آئے گا سفر کر کے ہی آئے گا خواہ ایک میل کا سفر کر کے آئے یا دس ہزار کلومیٹر کا سفر کر کے آئے اور اس کا صلہ شفاعت ارشاد فرمایا اب واضح ہے کہ محبوب کائنات محبوب خدا صلی اللہ تعالیٰ علیہ وآلہ وسلم نے خود سفر کر کے آنے کا ارشاد فرمایا ہے۔

اور دوسری حدیث مبارکہ میں ارشاد ہے مَنْ زَارَنِي مُتَعَمِدًا كَانَ فِي جَوَارِي يَوْمَ الْقِيَامَةِ۔ کہ جو شخص ارادہ کر کے میری زیارت کرے وہ قیامت میں میرا پڑوسی ہوگا۔ یہ حدیث مبارکہ بھی اوپر گزر چکی ہے۔

واضح ہو یہ دونوں حدیثیں علمائے دیوبند کے شیخ الحدیث مولانا محمد زکریا نے بھی اپنی کتاب فضائل حج میں رقم کی ہیں۔ اس حدیث کی وضاحت میں لکھتے ہیں متعدد روایات میں یہ مضمون آیا ہے کہ جو شخص ارادہ کر کے میری زیارت کر لے وہ قیامت میں میرا پڑوسی ہے ارادہ کر کے کا مطلب یہ ہے کہ محض اسی ارادہ سے آیا ہو یہ نہ ہو کہ سفر تو کسی دنیاوی غرض سے تھا راستہ چلتے زیارت بھی کر لی۔ (فضائل حج ص 116)

شہدائے احد کی زیارت کے لئے جانا اور جنت البقیع میں جانا

شفاء القام ص 101 میں ہے فَقَدْ ثَبَتَ خُرُوجُ النَّبِيِّ صَلَّى اللَّهُ تَعَالَى عَلَيْهِ وَآلِهِ وَسَلَّمَ مِنَ الْمَدِينَةِ لِزِيَارَةِ الْقُبُورِ وَإِذَا جَازَ الْخُرُوجَ إِلَى الْقَرِيبِ جَازَ إِلَى الْبَعِيدِ فَمَا وَرَدَ فِي ذَلِكَ خُرُوجُهُ إِلَى الْبَقِيعِ كَمَا هُوَ ثَابِتٌ فِي الصَّحِيحِ وَخُرُوجُهُ صَلَّى اللَّهُ تَعَالَى عَلَيْهِ وَآلِهِ وَسَلَّمَ لِقُبُورِ الشُّهَدَاءِ رَوَى أَبُو إِدَاوَدَ فِي سُنَنِهِ عَنْ طَلْحَةَ بْنِ عُبَيْدِ اللَّهِ قَالَ خَرَجْنَا مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ نُرِيدُ قُبُورَ الشُّهَدَاءِ۔ حضرت تقی الدین السبکی شافعی رحمۃ اللہ تعالیٰ علیہ فرماتے ہیں حضور نبی کریم صلی اللہ تعالیٰ علیہ وآلہ وسلم کا مدینہ منورہ سے باہر زیارت قبور کے لئے تشریف لے جانا ثابت ہے (جیسے جنت البقیع کے قبرستان میں تشریف لے جانا یا شہدائے احد کی قبروں کی زیارت کے

لئے مقام احد پر تشریف لے جانا) جب قریب کی جگہ کی طرف چل کر جانا جائز ہے تو پھر دور کی جگہ کی طرف جانا بھی جائز ہے اور جیسے کہ اس بارے میں آپ صلی اللہ تعالیٰ علیہ وآلہ وسلم کا جنت البقیع کی طرف تشریف لے جانا صحیح (بخاری) سے ثابت ہے اور شہداء کی قبور کی زیارت کے لئے بھی تشریف لے جانا ثابت ہے ابو داؤد نے اپنی سنن میں حضرت طلحہ بن عبید اللہ رضی اللہ تعالیٰ عنہ سے روایت کیا ہے کہ ہم شہیدوں کی قبروں کی زیارت کی نیت سے حضور نبی کریم صلی اللہ تعالیٰ علیہ وآلہ وسلم کے ساتھ نکلے۔ (شفاء السقام ص 101)

قدم مبارک کی برکت سے حضرت جابر کا سارا قرض ادا ہو گیا:

عَنْ جَابِرِ رَضِيَ اللَّهُ تَعَالَى عَنْهُ قَالَ تَوَقَّيْ أَبِي وَعَلَيْهِ دَيْنٌ فَعَرَضْتُ عَلَى غُرَمَائِهِ أَنْ يَأْخُذُوا التَّمْرَ بِمَا عَلَيْهِ فَأَبَوْا فَاتَيْتُ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقُلْتُ قَدْ عَلِمْتُ أَنَّ وَالِدِي أُسْتُشْهَدَ يَوْمَ أَحَدٍ وَتَرَكَ دَيْنًا كَثِيرًا وَإِنِّي أُحِبُّ أَنْ يَرَاكَ الْغُرَمَاءُ فَقَالَ لِي إِذْ هَبْ فَبِيدِرْ كُلَّ تَمْرٍ عَلَى نَاحِيَةٍ فَفَعَلْتُ ثُمَّ دَعَوْتُهُ فَلَمَّا نَظَرُوا إِلَيْهِ كَانَهُمْ أُغْرُوا أَبِي تِلْكَ السَّاعَةَ فَلَمَّا رَأَى مَا يَصْنَعُونَ طَافَ حَوْلَ أَعْظَمِهَا بَيْدِرًا ثَلَاثَ مَرَّاتٍ ثُمَّ جَلَسَ عَلَيْهِ ثُمَّ قَالَ ادْعُ لِي أَصْحَابَكَ فَمَا زَالَ يَكِيلُ لَهُمْ حَتَّى آدَى اللَّهُ عَنْ وَالِدِي أَمَانَتَهُ وَأَنَا أَرْضَى أَنْ يُؤَدِيَ اللَّهُ أَمَانَةَ وَالِدِي وَلَا أَرْجِعَ إِلَى إِخْوَاتِي بِتَمْرَةٍ فَسَلَّمَ اللَّهُ الْبَيَادِرَ كُلَّهَا وَحَتَّى إِنِّي أَنْظُرُ إِلَى الْبَيْدِرِ الَّذِي كَانَ عَلَيْهِ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ لَمْ تَنْقُصْ تَمْرَةً وَاحِدَةً۔

حضرت جابر رضی اللہ تعالیٰ عنہ سے روایت ہے فرماتے ہیں کہ میرے والد کی وفات ہوئی ان پر قرض تھا میں نے ان کے قرض خواہوں سے کہا کہ وہ اپنے قرض کے عوض موجودہ کھجوریں لے لیں (باغ سے جتنی کھجوریں اس وقت حاصل ہوئی ہیں قرض کے بدلے صرف وہی حاصل کر لیں انہیں پر اکتفا کریں بقیہ قرض معاف کر دیں اس لئے کہ قرضہ بہت زیادہ تھا اور کھجوریں اس کے مقابل بہت تھوڑی تھیں) انہوں نے انکار کر دیا (قرض خواہ سارے یہودی سودخور تھے سودخور اور وہ بھی یہودی بھلا ان میں ایسی مروت کیسے آسکتی تھی لہذا انہوں نے انکار کر دیا) میں حضور نبی کریم صلی اللہ تعالیٰ علیہ وآلہ وسلم کی خدمت اقدس میں حاضر ہوا اور آپ سے عرض کی کہ حضور! آپ جانتے ہیں کہ میرے والد احد کی جنگ میں شہادت پا گئے تھے وہ بہت قرض چھوڑ گئے تھے میں چاہتا ہوں کہ قرض خواہ آپ کو دیکھیں (کہ شاید آپ کو دیکھ کر حیا کر جائیں اور ان کی

تنی ہوئی گردنیں خم کھا جائیں) حضور نبی کریم صلی اللہ تعالیٰ علیہ وآلہ وسلم نے فرمایا جاؤ ہر قسم کی کھجوروں کا علیحدہ علیحدہ ڈھیر لگا دو۔ میں نے یہ کر دیا پھر میں نے حضور نبی کریم صلی اللہ تعالیٰ علیہ وآلہ وسلم کو بلایا جب قرض خواہوں نے حضور صلی اللہ تعالیٰ علیہ وآلہ وسلم کو دیکھا تو وہ اس گھڑی مجھ پر بھڑک اٹھے (انہوں نے سمجھا کہ شاید حضور کو سفارش کے لئے بلایا گیا ہے) حضور نبی کریم صلی اللہ تعالیٰ علیہ وآلہ وسلم نے جب انہیں ایسی حالت میں دیکھا تو کھجوروں کے بڑے ڈھیر کے گرد تین دفعہ گھوے پھر اس پر بیٹھ گئے پھر فرمایا اپنے قرض خواہوں کو ہمارے سامنے بلاؤ پھر ان سب قرض خواہوں کیلئے کھجوریں ٹاپ کراتے رہے یہاں تک کہ اللہ تبارک و تعالیٰ نے میرے باپ کا سارا قرضہ ادا کر دیا (ایک ڈھیر سے ہی سارا قرضہ ادا ہو گیا دوسرے ڈھیروں تک نوبت ہی نہ آئی) میں اس پر راضی تھا کہ اللہ تبارک و تعالیٰ میرے والد کا قرض ادا کر دے بیشک میں اپنی بہنوں کو کھجور کا ایک دانہ تک نہ پہنچاؤں مگر اللہ تبارک و تعالیٰ نے سارے ڈھیر سلامت رکھے یہاں تک کہ میں اس ڈھیر کو دیکھتا تھا جس ڈھیر پر نبی کریم صلی اللہ تعالیٰ علیہ وآلہ وسلم بیٹھے تھے گویا اس میں سے کھجور کا ایک دانہ بھی کم نہیں ہوا تھا۔

(بخاری شریف جلد نمبر 2 ص 580، مشکوٰۃ شریف ص 536، حجتہ اللہ علیٰ العلمین ص 615 خصائص کبریٰ جلد نمبر 2 ص 87، دلائل النبوت امام بیہقی جلد نمبر 6 ص 180، دلائل النبوت ابو نعیم ص 260، مسند امام احمد جلد نمبر 3 ص 407، صحیح ابن حبان جلد نمبر 4 ص 307، الشفا قاضی عیاض حصہ اول ص 260، الفتح لابن حجر جلد نمبر 5 ص 413، شرح الشفا جلد نمبر 1 ص 613)

گھوڑے پر سوار ہوئے تو گھوڑا تیز رفتار ہو گیا:

عَنْ أَنَسٍ رَضِيَ اللَّهُ تَعَالَى عَنْهُ أَنَّ أَهْلَ الْمَدِينَةِ فَرَعُوا مَرَّةً فَرَكَبَ النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَرَسًا لِأَبِي طَلْحَةَ بَطِينًا وَكَانَ يَقِطِفُ فَلَمَّا رَجَعَ قَالَ وَجَدْنَا فَرَسَكُمْ هَذَا بَحْرًا فَكَانَ بَعْدَ ذَلِكَ لَا يُجَارَى وَفِي رِوَايَةٍ فَمَا سَبِقَ بَعْدَ ذَلِكَ الْيَوْمَ۔

حضرت انس رضی اللہ تعالیٰ عنہ سے روایت ہے کہ ایک دفعہ اہل مدینہ گھبرا گئے (مدینہ منورہ میں شور مچ گیا کہ دشمن آ گیا نہیں خیال ہوا کہ شاید شامی فوج مدینہ منورہ پر حملہ آور ہو رہی ہے اس خیال سے یکدم گھبراہٹ ہو گئی) حضور نبی کریم صلی اللہ تعالیٰ علیہ وآلہ وسلم حضرت ابو طلحہ رضی اللہ تعالیٰ عنہ کے سست رفتار گھوڑے پر سوار ہوئے وہ اڑیل بھی تھا (یعنی وہ

گھوڑا انتہائی سست رفتار بھی تھا اور اڑیل بھی تھا۔ حضور نبی کریم صلی اللہ تعالیٰ علیہ وآلہ وسلم جب لوٹے تو فرمایا کہ ہم نے تمہارے اس گھوڑے کو دریا پایا پھر اس کے بعد وہ گھوڑا مقابلہ نہیں کیا جاتا تھا اور ایک روایت میں ہے کہ اس دن کے بعد کبھی پیچھے نہ رہا۔

ف: وہ گھوڑا دریا کی طرح تیز رفتار بھی ہو گیا اور سبک رفتار بھی کہ سوار کو اس کی رفتار سے کوئی تکلیف نہیں پہنچتی معلوم ہوا کہ جس پر ہمارے محبوب پیغمبر صلی اللہ تعالیٰ علیہ وآلہ وسلم کا قدم مبارک پہنچ جائے وہ سست بھی تیز ہو جاتا ہے اور یہ فیض اس گھوڑے پر وقتی طور پر نہ تھا بلکہ دائمی ہوا کہ آئندہ تاحیات وہ گھوڑا کبھی کسی گھوڑے سے پیچھے نہ رہا سب سے آگے ہی رہتا تھا۔

(بخاری شریف جلد نمبر 1 ص 426، مسلم شریف جلد نمبر 2 ص 260، مشکوٰۃ شریف ص 536، مسند امام احمد جلد نمبر 3 ص 191، سبل الہدیٰ والرشاد جلد نمبر 9 ص 14، خصائص کبریٰ جلد نمبر 2 ص 106، الوفا ابن جوزی حصہ دوم ص 443، الشفا قاضی عیاض حصہ اول ص 288، جواہر البحار جلد نمبر 3 ص 136)

اونٹ کی تھکاوٹ دور ہوگئی:

عَنْ جَابِرٍ قَالَ غَزَوْتُ مَعَ رَسُولِ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ وَأَنَا عَلَى نَاضِحٍ قَدَّاعِي فَلَا يَكَادُ يَسِيرُ فَتَلَا حَقَّ بِي النَّبِيُّ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَقَالَ مَا لِبَعِيرِكَ قُلْتُ قَدَّعِي فَتَخَلَّفَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ فَزَجَرَهُ فَدَّعَا لَهُ فَمَا زَالَ بَيْنَ يَدَيِ الْإِبِلِ قَدَّامَهَا يَسِيرُ فَقَالَ لِي كَيْفَ تَرَى بَعِيرَكَ قُلْتُ بِخَيْرٍ قَدَّأَصَابَتْهُ بَرَكَتُكَ۔

حضرت جابر رضی اللہ تعالیٰ عنہ سے روایت ہے فرماتے ہیں کہ میں نے رسول اللہ صلی اللہ تعالیٰ علیہ وآلہ وسلم کے ساتھ ایک جہاد کیا میں اونٹ پر تھا جو تھک گیا تھا لہذا وہ چلنے کا نام نہ لیتا تھا حضور نبی کریم صلی اللہ تعالیٰ علیہ وآلہ وسلم مجھے ملے تو فرمایا تیرے اونٹ کو کیا ہوا ہے میں نے عرض کیا تھک گیا ہے حضور نبی کریم صلی اللہ تعالیٰ علیہ وآلہ وسلم پیچھے چلے اونٹ کو ڈانٹا پھر اس کے لئے دعا کی تو وہ دوسرے اونٹوں سے آگے چلنے لگا پھر حضور نبی کریم صلی اللہ تعالیٰ علیہ وآلہ وسلم نے مجھے فرمایا اپنے اونٹ کو کیسے پاتے ہو میں نے عرض کی خیریت سے ہے اسے آپ کی برکت پہنچ گئی ہے۔

(بخاری شریف جلد نمبر 1 ص 375، مسلم شریف جلد نمبر 2 ص 36، مسند امام احمد جلد نمبر 3 ص 389، دلائل النبوت امام بیہقی جلد نمبر 6 ص 132، سبل الہدیٰ والرشاد جلد نمبر 9 ص 515، مشکوٰۃ شریف ص 536، خصائص کبریٰ جلد نمبر 2 ص 97)

قدم مبارک کی ٹھوکر لگی تو پہاڑ پر سکون ہو گیا:

عَنْ أَنَسٍ رَضِيَ اللَّهُ تَعَالَى عَنْهُ أَنَّ النَّبِيَّ صَلَّى اللَّهُ تَعَالَى عَلَيْهِ وَآلِهِ وَسَلَّمَ صَعِدَ أَحَدًا وَأَبُوبَكْرٍ وَعُمَرُ وَعُثْمَانُ فَرَجَفَ بِهِمْ فَضْرَبَهُ فَقَالَ اثْبُتْ أَحَدٌ فَإِنَّمَا عَلَيْكَ نَبِيٌّ وَصَدِيقٌ وَشَهِيدَانِ -

حضرت انس رضی اللہ تعالیٰ عنہ سے روایت ہے کہ حضور نبی کریم صلی اللہ تعالیٰ علیہ وآلہ وسلم اور حضرت ابو بکر صدیق اور حضرت عمر فاروق اور حضرت عثمان غنی رضی اللہ تعالیٰ عنہم جبل احد پر چڑھے تو پہاڑ لرزاٹھا حضور نبی کریم صلی اللہ تعالیٰ علیہ وآلہ وسلم نے اسے پاؤں مبارک سے ٹھوکر ماری اور فرمایا اے احد ساکن ہو جا تجھ پر ایک نبی ایک صدیق اور دو شہید ہیں۔ (بخاری شریف جلد نمبر 1 ص 521، مسلم شریف جلد نمبر 2 ص 290، مسند امام احمد جلد نمبر 5 ص 284 مشکوٰۃ شریف ص 563، سبل الہدیٰ والرشاد جلد نمبر 9 ص 506، الوفا ابن جوزی حصہ اول ص 300، دلائل النبوت امام بیہقی جلد نمبر 6 ص 304، دلائل النبوت ابو نعیم ص 257، خصائص کبریٰ جلد نمبر 2 ص 129، الشفا قاضی عیاض حصہ اول ص 270 مصنف عبدالرزاق جلد نمبر 11 ص 229، مسند ابو یعلیٰ جلد نمبر 13 ص 509، مسند ابن حمید جلد نمبر 1 ص 166، مسند رویانی جلد نمبر 2 ص 213)

قلب مبارک

رب کائنات رب العلمین نے فرمایا فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ۔ پس بے شک اس (جبرائیل علیہ السلام) نے اللہ (تبارک و تعالیٰ) کے حکم سے آپ کے قلب (دل) مبارک پر قرآن مجید کو نازل کیا ہے۔ (پ 1 ع 12)

اس آیت مبارکہ میں ذکر ہے کہ قرآن مجید کو آپ کے دل پر نازل کیا ہے اب دوسرے مقام پر قرآن مجید کی شان پڑھیں ارشاد خداوندی ہے لَوْ أَنزَلْنَا هَذَا الْقُرْآنَ عَلَى جَبَلٍ لَّرَأَيْتَهُ خَاشِعًا مُتَصَدِّعًا مِنْ خَشْيَةِ اللَّهِ ط اور اگر ہم نے اس قرآن کو کسی پہاڑ پر اتارا ہوتا تو آپ دیکھتے کہ وہ اللہ (تبارک و تعالیٰ) کے خوف سے جھک جاتا (اور) پاش پاش ہو جاتا۔

ان دونوں آیات سے واضح ہوا کہ جس کلام الہی کے نزول کو اتنے بلند و بالا و سخت پہاڑ برداشت نہ کر سکتے تھے اسے اللہ تبارک و تعالیٰ کے محبوب صلی اللہ تعالیٰ علیہ وآلہ وسلم کے قلب مبارک نے برداشت کیا حضرت زید بن ثابت رضی اللہ تعالیٰ عنہ فرماتے ہیں کہ جب آیۃ مبارکہ غَيْرُ اُولَى الضَّرِّ نازل ہوئی تو اس وقت حضور نبی کریم صلی اللہ تعالیٰ علیہ وآلہ وسلم میری ران پر اپنا سر مبارک رکھ کر لیٹے ہوئے تھے مجھے یوں معلوم ہوتا تھا جیسے میری ران ٹکرے ٹکڑے ہو جائے گی اور حدیث شریف میں ہے کہ حضور نبی کریم صلی اللہ تعالیٰ علیہ وآلہ وسلم اگر نزول وحی کے وقت اونٹنی پر سوار ہوتے تو اونٹنی شدت بوجھ سے بیٹھ جاتی بزرگ فرماتے ہیں کہ اگر درمیان میں مہبط وحی کی وساطت نہ ہوتی تو ران اور اونٹنی کیا چیز ہے پہاڑ بھی ریزہ ریزہ ہو جاتے یہ تو سید الانبیاء والمرسلین محبوب رب العلمین صلی اللہ تعالیٰ علیہ وآلہ وسلم کا قلب مبارک ہی تھا جس نے اسے اٹھالیا۔ اور کیوں نہ ہوتا اس مالک کائنات قادر مطلق کا ارشاد ہے اَلَمْ نَشْرَحْ لَكَ صَدْرَكَ۔ (اے محبوب) کیا آپ کی خاطر ہم نے آپ کا سینہ کشادہ نہیں کر دیا۔ (پ 30 سورہ الم نشرح)

علامہ راغب اصفہانی فرماتے ہیں شرح صدر کا مفہوم ہے نور الہی سے سینہ کا کشادہ ہونا اللہ تبارک و تعالیٰ کی جانب سے طمانینت کا حاصل ہو جانا اور علامہ سید محمد آلوسی رحمۃ اللہ تعالیٰ علیہ فرماتے ہیں الشرح اصل میں کشادگی اور فراخی کا مفہوم ادا کرتا ہے نیز فرماتے ہیں شرح صدر کا یہ مفہوم بھی لیا جاتا ہے کہ نفس کو قوت قدسیہ اور نور الہیہ سے اس طرح موید کرنا کہ وہ معلومات کے قافلوں کے لئے میدان بن جائے ملکات کے ستاروں کے لئے آسمان بن جائے اور گونا گوں تجلیات کے لئے عرش بن جائے جب کسی کی یہ کیفیت ہوتی ہے تو اس کو ایک حالت دوسری حالت سے مشغول نہیں کر سکتی اس کے نزدیک مستقبل، حال اور ماضی سب یکساں ہو جاتے ہیں..... یعنی آیت کا معنی یہ ہے کہ کیا ہم نے آپ کے سینہ کو کشادہ نہیں کر دیا کہ غیب و شہادت کے دونوں جہاں اس میں سما گئے ہیں استفادہ اور افادہ کی دونوں ملکیتیں جمع ہو گئیں ہیں۔ علائق جسمانیہ کے ساتھ آپ کی وابستگی ملکات روحانیہ کے انوار کے حصول میں رکاوٹ نہیں خلق کی بہبودی کے ساتھ آپ کا تعلق معرفت الہی میں استغراق سے رکاوٹ نہیں۔

علمائے دیوبند کے شیخ التفسیر والحدیث کا شرح صدر کا مفہوم بیان کرنا:

علمائے دیوبند کے شیخ الحدیث والتفسیر مولانا شبیر احمد عثمانی اس آیۃ مبارکہ کے ضمن میں لکھتے ہیں۔

اس میں علوم و معارف کے سمندر اتار دیئے اور لوازم نبوت اور فرائض رسالت برداشت کرنے کو بڑا وسیع حوصلہ دیا۔

ساری حیا طیبہ اس آیت کی آئینہ دار ہے

شیخ طریقت پیر محمد کرم شاہ رحمۃ اللہ تعالیٰ علیہ ضیاء القرآن میں اس آیت مبارکہ کے تحت لکھتے ہیں حضور نبی کریم صلی اللہ تعالیٰ علیہ وآلہ وسلم کی ساری زندگی اس آیت کی آئینہ دار ہے حضور نبی کریم صلی اللہ تعالیٰ علیہ وآلہ وسلم نے جس بلند حوصلگی اور اولوالعزمی سے فرائض نبوت کو ادا کیا جس صبر اور شکر کے ساتھ اس راہ میں آنے والی مشکلات کو برداشت کیا وہ اللہ تبارک و تعالیٰ کی طرف سے شرح صدر کے بغیر ممکن نہ تھا پھر حضور نبی کریم صلی اللہ تعالیٰ علیہ وآلہ وسلم نے انسانی زندگی کے ہر پہلو کو اپنے علم کے نور سے منور فرمایا اس کو بھی شرح صدر کی برکت کے بغیر اور کیا کہا جاسکتا ہے۔

سیدنا حضرت موسیٰ علیہ السلام نے شرح صدر کی دعا کی:

سیدنا حضرت موسیٰ علیہ السلام نے شرح صدر کے لئے بارگاہ الہی میں دعا کی قَالَ رَبِّ اشْرَحْ لِي صَدْرِي ۝ عرض کی اے میرے رب میرے لئے میرا سینہ کھول دے۔ اس سے کلیم اور حبیب کی شان کا فرق بھی واضح ہو گیا کہ سیدنا حضرت موسیٰ علیہ السلام جس شرح صدر کے لئے بارگاہ الہی میں دعا کر رہے ہیں قادر مطلق و مہربان رب نے اپنے محبوب پیغمبر صلی اللہ تعالیٰ علیہ وآلہ وسلم کو مانگنے کے بغیر ہی عطا فرمادیا اور اس کا اعلان بھی فرمادیا۔

سب جہانوں کے لئے قلب مبارک میں رحمت:

رب کائنات رب العلمین رحمن ورحیم قادر مطلق نے ارشاد فرمایا وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝ (پ 17 ع 7) یعنی اے محبوب پیغمبر (صلی اللہ تعالیٰ علیہ وآلہ وسلم) ہم نے آپ کو سب جہانوں کے لئے رحمت بنا کر بھیجا ہے دوسرے مقام پر اپنے محبوب پیغمبر صلی اللہ تعالیٰ علیہ وآلہ وسلم کی تعریف میں ارشاد فرمایا يَا أَيُّهَا الْمُؤْمِنِينَ رَأَوْفٌ رَّحِيمٌ ۝ (پ 11 ع 5) یعنی حضور نبی کریم صلی اللہ تعالیٰ علیہ وآلہ وسلم مومنوں پر رؤف بھی ہیں اور رحیم بھی۔

واضح ہو حضور نبی کریم صلی اللہ تعالیٰ علیہ وآلہ وسلم مومنوں پر رؤف بھی ہیں اور رحیم بھی مگر سب جہانوں کے لئے رحمت ہیں رحمت کا تعلق دل سے ہے رحم کا معنی دل کا نرم ہونا کسی پر مہربانی کرنا احسان کرنا ترس کھانا، شفقت کرنا، رحم دل ہونا۔ اس مالک کائنات نے اپنے محبوب پیغمبر صلی اللہ تعالیٰ علیہ وآلہ وسلم کو رحمۃ اللعلمین فرما کر ہم پر واضح فرمادیا کہ میرے

محبوب صلی اللہ تعالیٰ علیہ وآلہ وسلم کے دل میں سب جہانوں کی سب چیزوں کے لئے شفقت ہے ان پر میرے نبی کی مہربانی ہے ان کے لئے دل میں ترس ہے اسی لئے حیوانوں نے بھی آپ صلی اللہ تعالیٰ علیہ وآلہ وسلم کی بارگاہ اقدس میں فریادیں کیں اور درخت بھی سلام کے لئے حاضر ہوئے تو جو دل ساری کائنات کے لئے اپنے اندر شفقت و محبت رکھتا ہو اس کی مثل کون ہو سکتا ہے اور اس کی کما حقہ شان کون بیان کر سکتا ہے قادر مطلق مالک کائنات رب العلمین نے فرمایا مَا كَذَبَ الْفُؤَادُ مَا رَأَى۔ جو (چشم مصطفیٰ صلی اللہ تعالیٰ علیہ وآلہ وسلم نے) دیکھا دل نے اسے جھٹلایا نہیں۔ اَفْتَمَرُونَهُ عَلٰی مَا يَرٰى۔ جو انہوں نے دیکھا کیا تم اس پر ان سے جھگڑتے ہو۔ وَلَقَدْ رَاَهُ نَزْلَةً أُخْرٰى ۝ اور انہوں نے تو اسے دوبارہ بھی دیکھا۔ یعنی حضور نبی کریم صلی اللہ تعالیٰ علیہ وآلہ وسلم نے جو دیدار الہی کیا اپنے دشمنان مبارک سے دیدار الہی کیا تو ان کے دل نے اسے جھٹلایا نہیں یعنی اس کی تکذیب نہیں کی بلکہ تصدیق کی تو جس دل نے دیدار الہی کی تصدیق کی اس بے مثل قلب مبارک کی شان کا اندازہ کون کر سکتا ہے۔

اگر میں چاہوں تو میرے ساتھ سونے کے پہاڑ چلیں:

عَنْ عَائِشَةَ رَضِيَ اللَّهُ تَعَالَى عَنْهَا قَالَتْ قَالَ رَسُولُ اللَّهِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

يَا عَائِشَةُ لَوْ شِئْتُ لَسَارَتْ مَعِيَ جِبَالُ الذَّهَبِ۔

ام المؤمنین حضرت عائشہ صدیقہ رضی اللہ تعالیٰ عنہا سے روایت ہے فرماتی ہیں کہ رسول اللہ صلی اللہ تعالیٰ علیہ وآلہ وسلم نے فرمایا اے عائشہ اگر میں چاہوں تو میرے ساتھ سونے کے پہاڑ چلیں۔ (مشکوٰۃ شریف ص 521، سیرت حلبیہ جلد نمبر 1 ص 437، کنز العمال جلد نمبر 7 ص 73، الشفاء قاضی عیاض حصہ اول ص 124، شرح الشفا جلد نمبر 1 ص 315) اس حدیث مبارکہ سے واضح ہوا کہ ہمارے محبوب پیغمبر صلی اللہ تعالیٰ علیہ وآلہ وسلم جو چاہیں رب تعالیٰ اپنے فضل و کرم سے وہی کر دے قرآن مجید کی آیات سے بھی یہی واضح ہے قرآن مجید میں ہے فَلَنُؤَيِّنَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ ط۔ ہم ضرور پھیر دیں گے آپ کو اس قبلہ کی طرف جسے آپ پسند کرتے ہیں اب پھیر لو اپنا چہرہ مسجد حرام کی طرف۔ (پ 2 ع 1) فرمان الہی واضح کر رہا ہے کہ کعبہ معظمہ کی تبدیلی محبوب پیغمبر صلی اللہ تعالیٰ علیہ وآلہ وسلم کی دلی چاہت پر ہوئی تَرْضَاهَا کا لفظ یہی واضح کر رہا ہے اور ارشاد خداوندی ہے وَلَسَوْفَ يُعْطِيكَ رَبُّكَ

فَتَرَضَى۔ (پ 30 سورۃ الواضحی) عنقریب آپ کا رب آپ کو اتنا عطا فرمائے گا کہ آپ راضی ہو جائیں گے۔

اس کی تفسیر میں مفسرین کرام نے لکھا ہے کہ حضور نبی کریم صلی اللہ تعالیٰ علیہ وآلہ وسلم کو اپنی امت کی بخشش اور مغفرت کا خیال ہر وقت مضطرب رکھتا تھا ان تفسکرات اور اضطرابات کو یہ فرما کر دور کر دیا کہ آپ کا رب اپنے لطف و کرم کا وہ مینہ برسائے گا کہ آپ کا قلب مبارک مسرور ہو جائے گا۔ بخاری و مسلم کی شفاعت کے ذکر کے تحت حدیث مبارک سَلُّ تُعْطَهُ وَاشْفَعُ تُشْفَعُ کہ آپ جو مانگیں گے وہ آپ کو دیا جائے گا اور شفاعت کریں آپ کی شفاعت قبول کی جائے گی سے بھی یہی واضح ہے۔

آنکھیں سوتی ہیں دل جاگتا ہے:

عَنْ عَائِشَةَ قَالَتْ قُلْتُ يَا رَسُولَ اللَّهِ أَتَنَامُ قَبْلَ أَنْ تُوتِرَ قَالَ يَا عَائِشَةُ إِنَّ عَيْنَيَّ تَنَامَانِ وَلَا يَنَامُ قَلْبِي۔

ام المؤمنین حضرت عائشہ صدیقہ رضی اللہ تعالیٰ عنہا سے روایت ہے فرماتی ہیں کہ میں نے عرض کیا یا رسول اللہ صلی اللہ تعالیٰ علیہ وآلہ وسلم آپ وتر کی نماز سے پہلے سو رہے ہیں؟ فرمایا اے عائشہ بے شک میری آنکھیں سوتی ہیں دل جاگتا ہے۔

(بخاری شریف جلد 1 ص 154، مسلم شریف جلد نمبر 1 ص 274، مسند امام احمد جلد نمبر 5 ص 482، الوفا ابن جوزی ص 626، جواہر البحار جلد نمبر 2 ص 13، صحیح ابن حبان جلد نمبر 4 ص 49، دلائل النبوت امام بیہقی جلد نمبر 1 ص 295، کنز العمال جلد نمبر 11 ص 183، خصائص کبریٰ جلد نمبر 1 ص 118)

الحمد للہ اللہ تبارک و تعالیٰ کے فضل و کرم اور رحمۃ اللعلمین صلی اللہ تعالیٰ علیہ وآلہ وسلم کی رحمت کے صدقے کتاب جاء نامن اللہ الحبيب بے مثل حبیب کی پہلی جلد آج بتاریخ 22 ذوالحجہ 1438ھ بمطابق 14 ستمبر 2017ء بروز جمعرات مکمل ہوئی اس رحیم و کرم مہربان رب سے امید و اثق ہے کہ اپنے محبوب پیغمبر صلی اللہ تعالیٰ علیہ وآلہ وسلم کے صدقے شرف قبولیت سے نوازے گا۔

خادم العلماء والاوليا

محمد یار نقشبندی